



सिख-इतिहास

लेखक

ठाकुर देशराज

प्रकाशक

ग्रामोत्थान विद्यापीठ, संगरिया

प्रथमवार : २०००

मूल्य

पच्चीस रुपए

वैसाख, संवत् २०११

प्रकाशक : प्रामोत्थान विद्यापीठ संगरिया, जिला गंगानगर (राजस्थान)

मुद्रक : हिन्दी प्रिंटिंग प्रेस, २७ शिवाश्रम, क्वीन्स रोड, दिल्ली

समर्पण

भारत की अनेक धार्मिक संस्थाओं के प्राण और इस युग में भामाशाह की प्रतिमूर्ति तथा भारत व भारत से अन्यत्र हिन्दु, बौद्ध, सिख आदि सभी को सिख-गुरुओं, एवं देश के अन्य ऋषि-मुनियों और साधु-सन्तों द्वारा मर्यादित परम्परा की अक्षुण्ण, अबाध्य, अकाट्य पवित्र-पावन-धारा में बहते देखने के इच्छुक

श्री सेठ जुगलकिशोर जी बिरला

के कर-कमलों में

सादर, सप्रेम और निष्ठा-पूर्वक समर्पित

सिख-इतिहास पर कुछ सम्मतियाँ

हिन्दी-जगत में सुपरिचित स्वामी केशवानन्द जी ने सिखों का महान् गौरवपूर्ण इतिहास (हिन्दी में) प्रकाशित कराया है। उससे न केवल सिख ही प्रसन्न होंगे बल्कि हिन्दुओं की भी गुरु महानुभावों के आदर्श-जीवन और अमृतमयी उपदेशों को पढ़कर आत्म-तुष्टि होगी।

मैं चाहता हूँ इस इतिहास का सिख और हिन्दू सभी में समान रूप से आदर और प्रचार हो। इस इतिहास के लेखक ठाकुर देशराज जी भी बधाई के पात्र हैं। जिन्होंने इसे बड़े परिश्रम-पूर्वक तैयार किया है।

अमृतसर

२३—४—५४

ज्ञान सिंह (म.स.२२)
अमृतसर

सिखों के गौरवपूर्ण इतिहास को हिन्दी में लिखकर ठाकुर देशराज जी ने हिन्दी-साहित्य की एक बड़ी कमी को तो पूरा किया ही है, साथ ही सिखों के साथ भी अहसान किया है। स्वामी केशवानन्द जी भी कम धन्यवाद के पात्र नहीं हैं जिन्होंने इतने बड़े ग्रन्थ के प्रकाशन का समस्त भार उठाया है। मैं प्रत्येक सिख से आशा करूँगा कि वह इस इतिहास को प्रत्येक घर में पहुँचाने की कोशिश करे।

पटियाला

२४—४—५४

ज्ञानसिंह राड़ेवाला

भू० पू० मुख्य मंत्री, पेप्सू

स्वामी केशवानन्द जी को मैं निकट से जानता हूँ। उन्होंने शिक्षा-प्रचार और साहित्य संवर्धन का बहुत कार्य किया है। अब उन्होंने हिन्दी में सिखों का एक मुकम्मिल इतिहास तैयार कराया है। जिसमें गुरुओं से लेकर सिख-राज्यों, सिख-शहीदों, सिख-महिलाओं और सिखों की राजनैतिक, धार्मिक एवम् सामाजिक प्रवृत्तियों का सन् १६४८ तक का विशद और सजीव वर्णन है। उनके इस कार्य में शिरोमणी गुरुद्वारा प्रबन्धक कमेटी ने भी आर्थिक सहायता दी है। स्वामी जी के इस प्रयत्न का मैं हृदय से स्वागत करता हूँ। साथ ही इसके लेखक ठाकुर देशराज जी के परिश्रम और लग्न की हृदय से प्रशंसा करता हूँ। मेरी इच्छा है कि प्रत्येक साहित्यिक व्यक्ति के पास और वाचनालयों में इसकी एक-एक प्रति हो।

जालंधर

२३—४—५४

ज्ञानी करतारसिंह

भू० पू० मंत्री पंजाब

हिन्दी में सिखों सम्बन्धी पूरी जानकारी कराने वाली एक पुस्तक की बड़ी आवश्यकता थी। मुझे प्रसन्नता है कि स्वामी केशवानन्द जी ने इस आवश्यकता को पूरा कर दिया है। उन्होंने हिन्दी के प्रसिद्ध लेखक ठाकुर देशराज जी से हिन्दी में सिख इतिहास लिखाकर सिख और हिन्दू सभी ऐसे लोगों के साथ उपकार किया है जो भारत की बहादुराना परम्पराओं में प्रेम रखते हैं।

अमृतसर
२७—४—

धनवन्तसिंह गुरुदासपुरी
जैनरल सैक्रेटरी शि० गु० प्र० कमेटी

राजस्थान और जाब की जहाँ सरहदें मिलती हैं, उन फीरोजपुर, हिसार और गंगानगर जिलों में स्वामी केशवानन्द जी ने शिक्षा प्रचार और नव चेतना पैदा करने के लिये बहुत काम किया है। अब उन्होंने एक बड़ा कार्य सिखों का राष्ट्रभाषा हिन्दी में एक मुस्तनद और मुकम्मिल इतिहास तैयार करवा कर किया है। इस इतिहास की छपाई और कागज़ तो बढ़िया है ही, किन्तु विषय, वर्णन भी बड़ा सुन्दर है। इसके लेखक ठाकुर देशराज ने इसको कई वर्ष की मेहनत से तैयार किया है। मैं चाहता हूँ प्रत्येक शिक्षण संस्था में इसकी कापी होनी चाहिये।

नई दिल्ली
४—५—५४

ज्ञानी गुरुमुखसिंह मुसाफिर
प्रो जीडेन्ट—पंजाब प्रादेशिक कांग्रेस कमेटी

हिन्दी में सिख गुरुओं और सिख शहीदों एवं सिख सूरमाओं के ऊँचे कारनामों को पूरे तौर पर बताने वाली एक पुस्तक की बड़ी ज़रूरत थी। मुझे खुशी है कि स्वामी केशवानन्द जी ने जो एक उत्साही और कर्मठ साधु हैं इस कमी को भी पूरा कर दिया है। हिन्दी में सिख इतिहास प्रकाशित कराके उन्होंने हिन्दी भाषा की बड़ी सेवा की है और सिख और हिन्दू दोनों ही उनके इस बात के लिये उनके कृतज्ञ हैं। मैं चाहता हूँ इसकी सब जगह खपत हो जिससे इसके प्रकाशकों का उत्साह बढ़े।

नई दिल्ली
२३—४—५४

हुकमसिंह एम० पी०

मुझे यह कहते प्रसन्नता होती है कि ठाकुर देशराज जी ने हिन्दी में सिखों का एक मुकम्मिल और मुस्तनद इतिहास लिखा है। इसके लिये हम उनके आभारी हैं (राजनैतिक कान्फ्रेंस भरतपुर में दिये गये भाषण का एक अंश)

ईश्वरसिंह मभेल
भू० प० मन्त्री पंजाब

हिन्दी सिख इतिहास के सम्बन्ध में मैं हृदय से इस बात का आकांक्षी हूँ कि प्रत्येक हिन्दी पढ़े-लिखे सिख के घर इसकी पहुँच हो। इसके लेखक ठाकुर देशराज व प्रकाशक स्वामी केशवानन्द दोनों ही धन्यवाद के पात्र हैं।

जालंधर
२५—४—५४

अमरसिंह दोसान्भ
मैनेजिंग डायरेक्टर दैनिक "अकाली पत्रिका"

सिख गुरुओं की अमर वाणियों और सिख वीरों के महान् कारनामों की गाथायें हिन्दी जगत तक पहुँचाने का जो पवित्र काम स्वामी केशवानन्द जी ने ठाकुर देशराज से एक पूर्ण और प्रामाणिक इतिहास लिखाकर कराया है। उससे मुझे निहायत प्रसन्नता हुई है। मैं ऐसे प्रत्येक सिख और हिन्दू से जो हिन्दी जानता है, आशा करता हूँ कि इस इतिहास की एक प्रति अपने पास रखे।

दिल्ली

३-५-५४

दर्शनसिंह फेरुमान

संसद सदस्य



मुझे इस बात को जानकर निहायत खुशी हुई कि हिन्दी में भी सिखों का एक विस्तृत विवरण वाला इतिहास प्रकाशित हो रहा है। मैं इस प्रयत्न का हार्दिक स्वागत करता हूँ और आशा करता हूँ कि इस इतिहास को हिन्दी जगत में उचित स्थान प्राप्त होगा।

देहली

४-५-५४

बुद्धसिंह नारंग

मालिक : अखबार "फतेह" और "प्रीतम"



हिन्दी में ठाकुर देशराज जी ने जो सिख इतिहास लिखा है वह सर्वाङ्गपूर्ण और प्रामाणिक होने के साथ ही सरस भी है। मैं चाहता हूँ कि सर्व भारतीयों में वे सिख हों चाहे हिन्दू इसका अधिकाधिक प्रचार होवे।

नई दिल्ली

६-५-५४

अचरसिंह एम० ए०

सम्पादक—साप्ताहिक "रिपब्लिक"



हिन्दी में सिखों का गौरव-पूर्ण इतिहास देखकर मुझे इतनी खुशी हुई जिसका इज़हार नहीं कर सकता। यह एक बहुत अच्छा काम है जिसकी हरएक समझदार आदमी प्रशंसा करेगा। मैं चाहता हूँ कि सिख इसकी हजारों प्रतियाँ खरीद कर इस इतिहास के लेखक ठाकुर देशराज और प्रकाशक स्वामी केशवानन्द के उत्साह को बढ़ावें।

नई दिल्ली

८-५-५४

गोपालसिंह (कौमी)



यह सर्वाङ्गपूर्ण इतिहास हिन्दी साहित्य के विशेष अंग की पूर्ति करेगा। इस इतिहास में सिखों से सम्बन्ध रखने वाली प्रत्येक बात का सविस्तर वर्णन है। इसे 'सिख-विश्व कोश' कहा जाय तो अत्युक्ति न होगी।

—डा० बाबूराम सक्सेना, एम० ए०, डी० लिट्०

प्रयाग विश्वविद्यालय, प्रयाग



ठाकुर देशराज जी द्वारा लिखित हिन्दी में 'गुरु इतिहास' तथा 'सिख-इतिहास' का मसौदा मैंने भली प्रकार पढ़ा है। इस ग्रंथ में सुयोग्य तथा खोजी लेखक ने वह सारे ही गुण भर दिये हैं जोकि इतिहास में होने जरूरी हैं।... हिन्दी पढ़ी-लिखी जनता के लिये यह इतिहास एक अमूल्य वस्तु है।.....

ज्ञानी हरिनामसिंह 'बल्लभ'
भूतपूर्व सम्पादक, 'सिखवीर'—नई दिल्ली।




लेखक



ठाकुर देशराज

भूमिका लेखक



डाक्टर गंडासिंह

भूमिका

I have read through most of the History of Sikhs in Hindi by Thakur Desh Raj and have suggested certain changes here and there. I am now of opinion that it is the best book so far written on the subject in Hindi and Thakur Desh Raj deserves to be congratulated for the commendable work that he has produced. It is a complete History of the Sikhs from the time of the Gurus to that of the desolution of the Sikh Empire, with an account of sikh Institutions and customs and manners. It contains also chapters on the Sikh States and prominent Jagirs.

He has made a very valuable addition in the Hindi literature and the Indian public in general should be thankful to him for the service he has done to the sacred cause of national history. The Sikh Community also owes him a debt of gratitude for placing their history when published, in the hands of millions of the Hindi-knowing Indians. The learned author has tried to go into the spirit of the teachings of the Gurus and to express them with spirit and enthusiasm, and, to my mind, he has succeeded to a great extent,

The greatest credit is due to Swami Keshwanand, the founder of the Sahitya Sadan. Abohar for the undertaking of its publication which should be whole-heartedly helped by one and all interested in Sikh History.

Sd/-Ganda Singh
Research Scholar In Sikh History,
Khalsa College, Amritsar.

ठाकुर देशराज द्वारा लिखित हिन्दी सिख इतिहास का मैंने अधिकांश भाग पढ़ा है और जहाँ तहाँ कुछ परिवर्तन के सुझाव रखे हैं। मेरी राय अब यह है कि हिन्दी में इस विषय की यह पुस्तक सर्वोत्तम है और इस प्रशंसनीय कार्य के लिए बधाई के पात्र हैं।

गुरुओं के उद्भव काल से लेकर सिख साम्राज्य के अधःपतन तथा सिख संस्थाओं व सिखों के रीति रिवाजों के वर्णन सहित सर्वाङ्गीण इतिहास है। इसके अलावा इसमें सिख राज्यों तथा महत्त्वशाली जागीरों का भी उल्लेख है।

लेखक ने इस इतिहास के द्वारा हिन्दी साहित्य में एक बहुमूल्य वृद्धि की है और इस राष्ट्रीय इतिहास के पुनीत कार्य द्वारा जो सेवा की है उसके लिए भारतीय जनता को कृतज्ञ होना चाहिए। सिख जाति उनकी ऋणी है कि उनका इतिहास प्रकाशित होकर लाखों हिन्दी भाषी लोगों के हाथों पहुँच रहा है। विद्वान लेखक ने गुरुओं की शिक्षा की तह तक पहुँचने का प्रयास किया है और मेरे ख्याल में लेखक इस प्रयत्न में बहुत दूर तक सफल हुआ है।

साहित्य सदन अमोहर के संस्थापक स्वामी केशवानन्द जी विशेष रूप से श्रेय के पात्र हैं जिन्होंने इतिहास को प्रकाशित करने की जिम्मेदारी अपने ऊपर ली है।

सिख इतिहास में रुचि रखने वाले समस्त लोगों को इस काम में उनकी हार्दिक सहायता करनी चाहिए।

ह० गण्डासिंह
अन्वेषक—सिख इतिहास विभाग,
खालसा कालेज, अमृतसर

प्रस्तावना


पंजाब प्रकृति का क्रीड़ास्थल कहलाता है। शस्य श्यामला का विशेषण भारत के लिए सत्यतः ही यहाँ लागू होता है। पंजाब से अभिप्राय उस समूचे पंजाब से है जिसका चित्र आज भी लोगों के हृदय में अमिट रूप से विराजमान है, ऐसा पंजाब सदा ही है प्रकृति का क्रीड़ा-कौतुक रहा है, और आज भी उसका कटा हुआ अंग अपनी शोभा खो नहीं बैठा है। इसी पावन भूमि पर उद्भव हुआ वेदों का गान उछलते हुए नद और नदियों की बहती हुई तरंगों के साथ-साथ सारे भारत में फैला। पंजाब की भूमि का प्रत्येक कण अपने अन्दर एक इतिहास का चित्र लिये बैठा है। जरा सा प्रयत्न करने पर ही उसकी झलक दिखाई दे सकती है।

पंजाब को जहाँ अपने साहित्य-भंडार पर और उन साहित्यकारों पर--जिनके साहित्य ने संसार को अमरता का संदेश दिया है--गर्व है, वहाँ पंजाब अपने वीरों और साधु, सन्तों पर भी स्वाभिमान करता है जिन्होंने अपने तन, मन, से इसकी समुन्नति में सहयोग दिया। यूनान के आक्रमणकारियों को विफल बनाने में और उनकी तथाकथित सभ्यता से भारत को बचाये रखने में, इसी पंजाब ने सब से बढ़ कर भाग लिया है, यहाँ की विश्व विद्यापीठ तक्षशिला के स्नातक, चाहे वे राजनीति के स्नातक रहे हों या कृषि के। अपनी विद्या के कारण सारे संसार में अपनी महिमा एवं चातुरी का झंडा लहरा चुके हैं। चाणक्य, चन्द्रगुप्त, पाणिनी, चरक आदि का नाम प्रत्येक व्यक्ति जानता है। यह सब पंजाब के सपूत थे अतः इन सब पर पंजाब को गर्व है, यह भी सबको पता है कि पंजाब ने कभी अपना 'पानी' नहीं खोया, वह तो सदा अपने समूचे देश के 'पानी' को न खोने देने के लिये संघर्ष करता रहा है।

इसी पंचनद की पवित्र भूमि में लगभग पौने पाँच सौ वर्ष पहले प्रभु की अमर ज्योति के सच्चे रूप श्री गुरु नानक देव जी ने जन्म लिया और उन्हीं के शिष्य (सिख) अपने तन, मन और धन से धर्म नाशकों से जूझते रहे हैं तथा अपना बलिदान देकर भी धर्म उद्धार में प्रवृत्त रहे हैं। स्वयं गुरु नानकदेव जी की दिव्य आँखों ने भारत का भविष्य देख लिया था इसी कारण बिना किसी भेद-भाव के सबको एक सूत्र में बांधने का क्रम उन्होंने चलाया, उनकी शिक्षाओं से अनुप्राणित शिष्यों का जो समूह संगठित हुआ वही सिख समाज के नाम से अभिहित हुआ।

श्री गुरु नानक देव जी से पहले भारत का चित्र ठाकुर देशराज जी द्वारा लिखे गये इस इतिहास में पूर्णतया अंकित है, सचमुच ऐसी ही दशा थी उस समय के भारत की यद्यपि यवनों और हिन्दुओं में एकता भाव उत्पन्न करने के लिए कबीर, रामानन्द और जायसी द्वारा प्रयत्न हुए अवश्य थे किन्तु सफलता के चिह्न दृष्टिगोचर नहीं हो रहे थे चूँकि हिन्दू जाति अपने ऊपर से आत्म विश्वास खो बैठी थी अतः इस बात की आवश्यकता थी कि उसमें नवोत्साह और आत्म-विश्वास पैदा किया जाय। नानक देव जी

प्रस्तावना - लेखक



श्री सन्त इन्द्रसिंह जी 'चक्रवर्ती'

प्रकाशित हुई यह जाति अपनी अकर्मण्यता छोड़ कर आगे बढ़ी। और महान आत्मा अखंड ज्योति के सत्य स्वरूप श्री दशमेश गुरु गोविन्दसिंह जी महाराज ने समय की पुकार को पूरा किया। वह समय कैसा था उसका चित्र भाई ज्ञानसिंह जी ज्ञानी ने इन शब्दों में खींचा है।

“सैयद शेख मुगल पठान, जालिम भए जभी बलवान ॥
हिन्दुन को दुःख दियो महाए । देवन के मन्दिर गिरवाए ॥
घोर नाथ से औघड़ साधू, पंडत दत से सुमति अगाधू ।
मरवा चीलां को खिलवाए, केचित कुत्तियों से फड़वाए ।
केचित मेखें ठोक सुकाए, केचित कच्चे चाम मढ़ाए ।
तुरक रोवना जिनें न मान्यो, तिन तिन को अति दुःख हान्यो ।
यज्ञ हवन कोई करन ना पाए, करे जो तिह दुःख दे मरवाए ।
सुन्दर पिखें जाह की तरनी, पकर करें बलसों निज घरनी ।
काजो रिशवत ले कर सारे, साचे को भूठा कर डारे ।

इसी कठिन परिस्थिति में—“धरम चलावन संत उबारन, दुष्ट सबन को मूल उखारन” के लिये वीरता की साकार प्रतिमा श्री गुरु गोविन्दसिंह जी आगे बढ़े। हां, इसके लिए यह आवश्यक था कि शक्ति पूजन हो और उन्होंने शक्ति पूजन के लिए वह सभी कुछ किया जो करना चाहिए था, “चण्डी चरित्र” इसका प्रमाण है।

उन्होंने कहा है—

धूप दीप संवार आरती करत पूजा चार सुर ।
घसत कुंकुम अगर चंदन पुष्प गंध सुगंध चूर ॥
नईवेद नाना भांत बिजन विविध मेवे जात तर ।
अनिक कुसुम सुगंध नाना भांत परिमल पसर कर ॥ (सर्व लोह प्रकाश)

यज्ञ होम आदि की रक्षा उन्होंने प्राणपन से की इसके लिए उन्हें बहुत मूल्य चुकाना पड़ा, मित्रों के साथ साथ पुत्रों का बलिदान भी देना पड़ा, परन्तु दशमेश पिता का ही यह हृदय था कि अपने देश और धर्म के लिए सब कुछ सह कर भी कर्त्तव्य पथ पर चलने से पांव नहीं रोका। यह ज्योति अपना अखण्ड रूप लिए हुए दूसरों को सदा न्याय का राह दिखाती हुई सतत जलती रही। इसी ज्योति के एक रूप की मलक हमें बंदा बहादुर में भी मिलती है, जिसके बलिदान की कहानी इतिहास अपने अमर शब्दों में पुकार पुकार कर सुनाता है।

जिस एकता की ओर श्री गुरु नानक देव जी ने सरस दृष्टि से ताका था वह महाराज रणजीतसिंह तक ही सीमित रह गई। इसके बाद भी चली, मगर लंगड़ा कर। यह सच्ची बात है कि जो सुन्दर दृश्य भारत को चंद्रगुप्त मौर्य के समय में देखने को मिला था वैसा ही शायद थोड़ा बहुत कम इस भारत ने महाराजा रणजीतसिंह के समय में देखा। वेद विहित रंग का केसरिया भंडा उन्होंने कहां तक लहराया था इसे इतिहास के पाठक स्वयं जान जाएंगे। बस इसके बाद तो गुरु महाराज के शिष्य (सिख) अपना दूसरा ही रूप ले बैठे जिससे आज तक भी उन्हें अवकाश नहीं मिला।

रणजीतसिंह जी के पश्चात् सिख बादशाहत समाप्त हो गई। विलासिता की घुट्टी जो अंगरेज भारत के लिए विशेष तौर से लाया था उसे पीकर वह शिष्य पंथ यादवों की तरह परस्पर लड़कर विनष्ट

होने का उपक्रम कर बैठा, परन्तु सत्य धर्म की भागीरथी सतगुरु श्री रामसिंह जी महाराज का पावन वरदान पाकर साहस के साथ साथ अत्याचार को मिटाने की उमंगों के तरंगों के रूप में उछलती हुई आगे बढ़ी। गौ, गरीब की रक्षा, यज्ञ हवन की पुनीत भावना के पोषण का मूल मंत्र लेकर सद्गुरु श्री रामसिंह जी महाराज के शिष्य वर्ग ने सिख पंथ की सच्चे रूप में सेवा की। गौ, गरीब द्रोही, यज्ञ हवन के नाशकों का नाश चुन चुन कर किया, और इस तरह अंगरेज का बिछाया हुआ जाल तोड़ने के लिये सहयोग की नींव डाली।

इस इतिहास के लेखक ठाकुर देशराज से बन्दाबहादुर के सम्बन्ध में मेरा मतभेद है, वह यह कि बन्दा सिंह नहीं बना। उसने अपने को गुरु जी का बन्दा अवश्य कहा था किन्तु पाहिल नहीं ली थी। बन्दा को बन्दासिंह कहना वैसा ही है जैसा आदमी को आदमी सिंह व मनुष्य को मनुष्य सिंह।

पुस्तक की भाषा छपाई आदि सब सुन्दर है। कहीं कहीं कुछ शब्द ऐसे आ गए हैं जो भारत की संसद में बाहर से आने वाले अरबी, ईरानी और तुरकी के राजदूतों की तरह अपना वेप निराला लिए हुए होने के कारण अहिन्दी जान पड़ते हैं। ठाकुर श्री देशराज जी का प्रयत्न वास्तव में महान् और स्तुत्य है। इस इतिहास की विशेषता यह है कि सिखां सम्बन्धी कोई भी बात छोड़ी नहीं गई है। लिखने की शैली इतनी अच्छी है कि कहीं कहीं तो इतिहास उपन्यास का सा आनन्द देता है। वास्तव में इसी कृति में ठाकुर साहिब की कला अपना रूप लेकर उपस्थित हुई है।

मेरा यह सौभाग्य है कि मुझे ऐसे विशिष्ट इतिहास के लिए कुछ पंक्तियां लिखने का अवसर मिला है। इसके लिए हिन्दी जगत को भी कृतज्ञ होना चाहिए कि उसे सिख इतिहास का पूर्ण रूप अवलोकनार्थ प्राप्त हो रहा है। यह सब कृपा स्वामी श्री केशवानन्द जी की है जिन्होंने ने सदा अपने अनथक प्रयत्नों से हिन्दी जगत को ठाकुर श्री देशराज जी जैसे हीरों से जगमगाने का काम किया है। स्वामी जी के कार्य और प्रणाली से शायद ही कोई अपरिचित होगा।

अन्त में मैं ठाकुर श्री देशराज जी के प्रति कृतज्ञ हूँ कि उन्होंने ने हिन्दी जगत को एक ऐसा अमूल्य ग्रन्थ रत्न दिया है जिसकी कि आभा में हम अपने गत वैभव देख सकते हैं। मुझे यह कहने में भी प्रसन्नता है कि इन पंक्तियों के लिखने में श्री ओंप्रकाश आनन्द ने मेरा हाथ बटा कर मेरी व्यस्तता को कम किया है। मैं आशा रखता हूँ कि ऐसी अमूल्य पुस्तक का सर्वत्र मान होगा और यह सफलता प्राप्त करेगी।

उपभाषा विशेषज्ञ, पंजाबी विभाग
पटियाला ५-१-१९५४

संत इन्द्रसिंह 'चक्रवर्ती'

लेखक की ओर से

सिख भारतवर्ष की एक ख्यातिनामा जाति है। ख्यातिनामा भी ऐसी कि जिसका नाम भारत के कोने कोने में तो व्याप्त है ही साथ ही दूसरे मुल्कों में भी उसका नाम है। उसका यह नाम पिछली शताब्दियों में किये गये उसके बहादुराना कारनामों से तो हुआ ही है—साथ ही उन्होंने अपने को हर क्षेत्र में योग्य बनाकर भी शोहरत हासिल की है।

सिखों की गिनती भारत की सामरिक जातियों में होती है किन्तु उन्होंने राजपूत और जाटों की भांति एक ही प्रकार की उन्नति नहीं की है। उनकी उन्नति बहुमुखी है। उनमें विद्वान्, योद्धा, व्यवसायी और कलाकार अथवा कारीगर सभी अच्छे श्रेणी के मिलते हैं।

सिखों में जहाँ साहस, बलिदान की भावना और शूरीरता है। वहाँ उनमें प्रत्येक काम में चिपट कर उसमें पारंगत होने की लगन और अपने उद्देश्य की पूर्ति के लिये चतुरतापूर्ण अध्यवसाय भी है। वे पूरे परिश्रमी होते हैं। आज कौन सा धंधा है जिसमें सिख अग्रणी बनने की होड़ न कर रहे हों। कौन सा प्रांत और देश है जहाँ वे न पहुँच रहे हों। धीरे धीरे उन्होंने अपने को एक जाति के पद से उठाकर समाज के रूप में परिणित कर लिया है। वैसे ऐतिहासिक दृष्टि से देखा जाय तो 'सिख' आरंभ से ही एक जाति की बजाय समाज ही है। क्योंकि उनमें एक ही वर्ण अथवा एक ही जाति के लोग नहीं हैं। उसमें सभी वर्णों, सभी जातियों और धंधों के लोग आरम्भ से ही हैं। किन्तु वे सब हैं, हिन्दू जाति की उप जातियों में से ही।

आज भारत में उनका एक अपना समाज और अपना पंथ है। कुछ ब्राह्मणों की अनुदारता कुछ उनकी खुद अपने को अलग रखने की चाह और कुछ अंग्रेज शासकों के प्रोत्साहन से बाह्यरूप उनका भारतमें एक तीसरा धर्म और तीसरा समाज जैसा बन गया है।

वैसे नस्ल और वंश परम्परा से तथा धर्म के मूलभूत सिद्धान्तों से वे भी उतने ही आर्य-हिन्दू हैं। जितनी उत्तरी भारत की कोई भी जाति हो सकती है किन्तु उनके अलग संगठन और वेश भूषा तथा निश्च नैमित्तिक आचार व्यवहार के ढंग ने उन्हें अलग समाज के रूप में परिणित कर दिया है।

उत्तरी भारत के प्रायः हिन्दू यह मानते हैं कि सिखों ने एक समय भारत की लाज और हिन्दू-धर्म की रक्षा के लिये बड़े-बड़े बलिदान किये थे। प्रत्येक हिन्दू की गुरुनानक में अपार श्रद्धा है और गुरु गोविन्दसिंह के शौर्य और तप से समस्त हिन्दू जनता प्रभावित है। यही कारण है कि दिल्ली से लेकर पेशावर तक के प्रत्येक हिन्दू के घर में गुरुओं की फोटो उसी प्रेम से सजी हुई पाई जायेंगी, जिस प्रेम से कि अन्य महापुरुषों की, और ग्रन्थ साहब तो उनके सांभे की उपासना-पुस्तक है।

पंजाब के हिन्दू गुरुओं और उनके बहादुर शिष्यों के कारनामों को बड़े चाव से पढ़ते हैं। यह चाव दिल्ली से नीचे के भारत में भी आरम्भ से ही है और अब जब कि पंजाबसे बाहर भी सिख प्रभाव बढ़ने लगा है तो यह चाव

और भी बढ़ गया है किन्तु हिन्दी-भाषी भारत के हिन्दुओं के लिये सिखों के सम्बन्ध में पूरी जानकारी देने वाले ग्रन्थ का एक दम अभाव था। कुछ छोटी-छोटी किताबें सिखों और उनके गुरुओं के सम्बन्ध की हिन्दी में प्रकाशित हुईं किन्तु वे सिखों सम्बन्धी सभी जिज्ञासाओं का समाधान करने वाली नहीं थीं।

जाट-इतिहास के लिखने के समय में सिखों के सम्बन्ध में जानकारी प्राप्त करना मुझे भी आवश्यक हो गया। क्योंकि सिखों में जाटों की एक बड़ी आबादी है तथा हिन्दू जाट और सिख जाट भिन्न-भिन्न सम्प्रदायों के अनुयायी होते हुए भी शादी सम्बन्धों में अलग नहीं हैं। भरतपुर, धौलपुर और मुरसान के हिन्दू-जाट-राजे पटियाला, जींद, फरीदकोट और नाभा सिख-जाट-राजों में ब्याहे जाते रहे हैं। सिखों की वीरतापूर्ण अनेक गाथाओं से मैं चौ० रिछपालसिंह जी धमेड़ा के लेखों द्वारा जोकि जाटवीर में लगातार प्रकाशित हुए थे, सन् १९२५ में ही परिचित हो चुका था।

सन् १९३४ ई० के वसन्त पर जाट इतिहास प्रकाशित हुआ। सिख-जाटों में भी उसकी खपत हुई। सिख जाटों ने उसे इतना पसन्द किया कि सीरीज के रूप में कुछ उत्साही सिखों ने उदू में उसका प्रकाशन आरम्भ कर दिया। इससे मेरे मन में सिखों की पूरी जानकारी हिन्दू-जगत के सामने रखने की उत्कंठा उत्पन्न हुई किन्तु यह उत्कंठा शीघ्र ही अमल में न आ सकी।

सन् १९३७ में चौधरी देवासिंह बोचलया जोकि जयपुर राज्य (अब डिवीजन) के खंडेलावाटी इलाके के निवासी हैं। साहित्य-सदन अबोहर^१ पहुँचे। वहाँ उनकी सदन के संस्थापक और ग्रामोत्थान विद्यापीठ, संगरिया के संचालक स्वामी केशवानंद जी से भेंट हुई और उन्होंने मेरा लिखा जाट इतिहास स्वामी जी को दिखाया।

स्वामी केशवानंद जी के दर्शन सन् १९३२ में मैं अजमेर के ऐतिहासिक आर्य्य-सम्मेलन में चौधरी हरिश्चन्द्र जी गंगानगर और जीवनराम जी दीनगढ़ के सौजन्य से कर चुका था। जब देवासिंह जी ने लिखा कि आपको अबोहर आकर स्वामी जी से मिलना चाहिए तो मैं बिना विलंब के अबोहर पहुँचा और चूंकि स्वामीजी सिखों के बीच में रहते थे अतः मैंने उनसे सिख इतिहास लिखने में मेरी सहायता करने की प्रार्थना की। जिसे उन्होंने स्वीकार कर लिया, यही सिख इतिहास के लिखने की प्रेरणा का इतिहास है।

सन् १९३८ ई० में स्वामी केशवानन्द जी ने फीरोजपुर जिले के कुछ प्रतिष्ठित सिखों से जिनमें एक दो तो शिरोमणि गुरुद्वारा प्रबंधक कमेटी के भी मेम्बर थे एक सिख इतिहास कमेटी बना दी। मैं अबोहर बैठ गया। पूरे आठ महीने उपलब्ध सामग्री का अध्ययन किया। उसके बाद आचार्य बंशीधर जी जोकि आजकल नई शिक्षा के प्रयोग-कर्त्ताओं में अपना अच्छा स्थान रखते हैं और जिनके लिये जोधपुर के लोक-प्रिय मंत्रिमंडल ने एक लाख रुपया देकर एक शिक्षालय जोधपुर में खुलावा दिया है—साथ लेकर फीरोजपुर के कन्या महाविद्यालय की लाइब्रेरी में बैठा। उन दिनों फीरोजपुर के कन्या महाविद्यालय की आचार्या और संचालिका बीबी गुरुबकशकौर थीं जोकि इस महाविद्यालय के संस्थापक और स्त्री शिक्षा के प्रबल हिमायती भाई तख्तसिंह जी की सुपुत्री थीं। उन्होंने हमें पूरी सुविधायें हमारे अध्ययन और खोज कार्य के लिये दीं। अध्ययन के इन दिनों में मैंने सिखों के तीर्थों और प्रमुख ऐतिहासिक स्थानों की यात्रा भी की। मैं कह सकता हूँ कि इस कार्य के लिये मैंने कम से कम पचास हजार पृष्ठ व सैकड़ों छोटी मोटी पुस्तकें पढ़ीं। तब यह सिख-इतिहास जो अब पाठकों के हाथ में है, तैयार हुआ। इसके लिखने के दिनों में मैंने १५-१६ घंटे रोज परिश्रम किया है।

१. पंजाब में साहित्य सदन अबोहर अपने ढंग की एक बड़ी हिन्दी संस्था है। इसके अधीनस्थ एक बड़ा पुस्तकालय और संग्रहालय है। विशारद, रत्न, प्रभाकर आदि परीक्षाओं के दिलाने के लिये एक शिक्षणालय भी है। गाँवों के लिये चलता पुस्तकालय है।

जब इतिहास पूरा हो गया तो स्वामी केशवानन्द जी ने मुझे सिखों के प्रसिद्ध और तपस्वी लेखक भाई वीरसिंह जी के पास भेजा। वीरसिंह जी का सिखों में बहुत आदर है। उन्होंने सिख साहित्य का बहुत ही अधिक सृजन किया है वे प्रसन्न चित्त और शांतमूद्रा से मिले। मेरे लिखे इतिहास के कुछ प्रसंग उन्होंने सुने और मुझे एक चिट्ठी खालसा कालेज के प्रोफेसर (अब डाक्टर आफ लिटरेचर) सरदार गंडासिंह के नाम लिखकर उनके पास भेजा। उन दिनों वे इतिहास के ही प्रोफेसर थे। उन्होंने काफी समय देकर इतिहास को सुना और तब इस ग्रंथ की भूमिका लिखी।

इसके पश्चात् देश में रियासती संघर्ष आरम्भ हो गये और प्रजामण्डल के प्रेसीडेन्ट की हैसियत से मैं भरतपुर की जेल में चला गया। फिर सन् १९४२ का “अंग्रेजो भारत छोड़ो” आन्दोलन आरम्भ हो गया जिसमें स्वामी केशवानन्द जी भी उलझ गये। उसके बाद स्थितियां इसी प्रकार की आती रहीं। स्वामी जी और मैं राजनैतिक उलझनों में बराबर फंसे रहे। मैं भरतपुर में वहाँ की असेम्बली का डिप्टी स्पीकर और फिर राजस्व मंत्री बन कर उधर उलझा रहा और इधर स्वामी जी संगरिया के ग्रामोत्थान विद्यापीठ को भव्य रूप देने में चिपट गये। इस प्रकार सन् १९५३ आ गया। सन् १९५१ में होने वाले आम चुनावों में मैं हार गया और स्वामी जी को उनकी अनिच्छा होते हुए भी संयोग ने भारत की राजपरिषद में ला बिठाया। स्वामीजी ने मेरी हार को शुभ काम में परिणित करने के लिये मुझे बुलाकर दिल्ली बिठा दिया।

इसका दर्शन भाग मैंने दिल्ली में बैठ कर ही लिखा है। और यह इसी वर्ष की कृति है। शेष इतिहास में जहाँ तहाँ कुछ घटनायें और जोड़ दी गई हैं। वरना सारा मैटर वही है जो सन् १९४१ के पहले लिखा गया था।

यह इतिहास हिन्दू और सिख दोनों को ध्यान में रख कर लिखा गया है इसलिये इसमें सरल हिन्दी के प्रयोग की कोशिश की गई है। फिर भी सिख इस हिन्दी को भी कठिन मानते हैं किन्तु बहुत यत्न करने पर भी और अधिक सरल एवं उर्दू-मय न बना सका। कुछ लोग ऐसे भी हैं जिन्हें इसमें उर्दू शब्दों के प्रयोग पर प्रसन्नता नहीं है।

इस ग्रंथ की भाषा, लेखन शैली और सामग्री कैसी है? इसका निर्णय पाठक ही करेंगे। मैं तो यही कह सकता हूँ कि मैंने इसे पूर्ण मनोयोग, परिश्रम और निष्पन्न भाव से लिखा है।

सिख इतिहास की अनेक घटनाओं और तथ्यों पर सिख इतिहास के लेखकों में मतभेद रहा है और अब भी है। उनमें से मोटे मोटे मतभेद इन बातों पर हैं।

(१) गुरुनानक देव कार्तिक में हुए या बैसाख में? दोनों पक्ष अपने अपने समर्थन में अनेक प्रमाण पेश करते हैं। मैंने उनका जन्म कार्तिक में ही माना है। उसका आधार उनका नाम है। क्योंकि उनका नाम उनके उन नक्षत्र गृह और राशियों के आधार पर रखा गया था जो उनके जन्म के समय वर्तमान थे। इसीलिये मैंने उनकी जन्म कुण्डलियां भी इस ग्रंथ में अंकित कर दी हैं। सिख लेखक जन्म कुण्डलियों पर विश्वास नहीं करते। वे करें या न करें जन्म कुण्डली बनवाने वाला तो कालूराय था जो पक्का सनातनी हिन्दू था। और नाम रखने वाले भी सनातनी पंडित थे न कि आज के लेखक।

(२) गुरु गोविंदसिंहजी के पुत्रों का सरहिंदकी दीवारों में चुने जानेपर भी मतभेद है। मैं कागजों, दस्तावेजों से भी अधिक प्रामाणिक लोक श्रुतियों को मानता हूँ। सैंकड़ों वर्ष से पीढ़ी दर पीढ़ी सारा पंजाबय ही सुनता आ रहा है कि गुरु गोविंदसिंह जी के दो पुत्र सरहिंद की दीवारों में चुन दिये गये थे।

(३) कुछ लोग यह भी कहते हैं कि गुरु गोविंदसिंह जी के दो पुत्रों का चमकौर में मारा जाना सही नहीं है। इस प्रकार के लेखकों में ५२ कवियों में से कविवर सेनापति भी हैं जो कि गुरु गोविंदसिंह जी के दरबारी कवि थे। यह विषय अवश्य अनुसंधान चाहता है।

(४) बन्दा वैरागी सिख नहीं बना। यह बात अधिकांश में वे विद्वान कहते हैं जो सिख नहीं हैं। वेचारे

बन्दा के जीवन में उनके प्रतिद्वंदी सिखों ने कहा कि बन्दा सिख नहीं है। और अब गैर सिख कहते हैं कि बन्दा सिख नहीं था। मैं भी कहता हूँ कि बन्दा आज का जैसा सिख तो नहीं था जो अपने को हिन्दू ही नहीं मानते किंतु वह गुरुगोविंदसिंह जी का बन्दा अवश्य बना था वरना तो वह माधवदास था जो कि लक्ष्मणसिंह राजपूत का वैरागी रूप था। बन्दा तो उसका अपना स्वीकार किया हुआ तीसरा रूप था। यदि वह सिख नहीं बना था तो हजारों सिख क्यों उसे गुरु के रूप में देखने लगे थे और बन्दई सिख आज भी क्यों सिख नाम से अभिहित होते हैं। वह सिख तो अवश्य था किन्तु यह बात दूसरी है कि वह सिंह था या सिर्फ बन्दा।

(५) गुरु गोविंदसिंह ने यह भी नहीं कहा कि “अब से गुरु प्रणाली समाप्त की जाती है और ग्रंथ साहब ही को गुरुस्वरूप मानना।” न भी कहा हो तब भी इससे इनकार नहीं किया जा सकता कि सिखों की यह धारणा इतनी दृढ़ बन गई है कि वे इसके लिए किसी दूसरे प्रमाण की आवश्यकता नहीं समझते।

ऐसी ही कुछ और भी बातें हैं। किन्तु मैं विवाद में पड़ने की अपेक्षा सीधे साधे और वर्णनात्मक ढंग से सिख इतिहास की उस सामग्री को जो अंग्रेजी, उर्दू और गुरुमुखी में बिखरी हुई अवस्था में बाहुल्यता से प्राप्त थी किन्तु हिन्दी में उसका अभाव था—एकत्रित करने भर तक सीमित रहा हूँ। मैंने सामूहिक तथ्यों और सुविदित घटनाओं को ही अपनाया है। विद्वता के प्रदर्शन के लिए ऊँचे लेखक जो बहस छेड़ते हैं। वह मैंने किसी भी घटना और तथ्य पर नहीं छेड़ी। क्योंकि मेरा इरादा सिख इतिहास या सिख धर्म पर निबन्ध लिखने का नहीं बल्कि वृत्तान्तों और तथ्यों का संकलन करने का था—वही मैंने किया है। मैं सिख नहीं हूँ। इसलिए न मेरा दृष्टिकोण सिख लेखकों जैसा रहा है और न उदासियों सिंह-सभाइयों और नामधारियों का जैसा। मैं पंजाबी भी नहीं हूँ। इसलिए मेरा दृष्टिकोण पंजाबी हिन्दू लेखकों जैसा भी नहीं रहा है। मैंने जैसा सिख इतिहास को समझा और सिखों के सम्बन्ध में जैसा प्राप्त सामग्री से मुझे समझ पड़ा वैसा ही मैंने लिखा है।

मैं मानता हूँ कि इस इतिहास में उदासियों, नामधारियों और निर्मलों आदि का वर्णन थोड़ा है किन्तु सिख इतिहास (समष्टि) से जितना उनका वर्णन सम्बन्ध रखता है उतना ही तो इसमें आ सकता था।

मुझे यह स्वीकार करना पड़ेगा कि प्रूफ देखते समय मुझ से ही कुछ भूलें सशोधित करने में हो गई हैं। यथा हकीकतराय और फूलसाहब को कम्पोजीटर्स ने यह सोचकर कि सिख इतिहास में तो सिंह ही सिंह हैं—राय और साहब की बजाय सिंह लिख दिया और वह मेरी नजर से भी बच गया। इसी तरह कहीं वाणियों के पद-न्यास में त्रुटियां हो गई हैं किंतु जहां तक मैं जानता हूँ, इरादतन मैंने ऐसा नहीं किया।

देहली में रहते समय इस ग्रंथ का जो भाग लिखा गया है। उसमें ज्ञानी हरनामसिंह जी “वल्लभ” का उचित सहयोग रहा है। वे मेरे पुराने सिख मित्रों में से हैं।

मैं स्वामी केशवानन्द जी का चिरकृतज्ञ रहूँगा क्योंकि उन्हीं की सहायता और उत्साह वर्द्धन का यह फल है कि इतने बड़े ग्रंथ और भारत की एक महान् जाति का इतिहास लिखने का श्रेय मुझे प्राप्त हुआ। मैं उनके एक सुयोग्य कार्य-कर्ता श्री कुलभूषणजी जो—बीसियों वर्ष से उनके सहकारी रहे हैं—का भी कृतज्ञ हूँ जिन्होंने कि पत्र व्यवहार, प्रूफ सशोधन और प्रकाशन सम्बन्धी सलाह मशविरे में मुझे तथा स्वामी जी को काफी सहायता दी है। हिन्दी प्रिंटिंग-प्रेस देहली—जिसमें कि यह इतिहास छपा है—के संचालक श्री श्यामकुमार और श्यामसुन्दरजी का मैं इसलिए कृतज्ञ हूँ कि उन्होंने इसे शीघ्र प्रकाशित करने में लगन से काम किया है।

जग्गीना (भरतपुर)
वैसाख सं०२०११

देशराज

प्रकाशकीय वक्तव्य

इससे तो कोई इनकार नहीं कर सकता कि सिख गुरुओं के हिन्दू जाति और भारत देश पर बहुत बड़े अहसान हैं। ऋषि दयानन्द; राजा राम मोहन राय और परमहंस रामकृष्ण से पहले जिन्होंने बिना जाति और धर्म भेद के अपने उपदेशों को मनुष्य मात्र के लिये फैलाया था—वे सिख गुरु ही थे। उनकी वाणियों से सर्व साधारण ने लाभ उठाया। उनका मिशन सब के लिये था और उन्होंने सबको अपना सभक्ता।

‘गुरु ग्रन्थ साहिब’ में जहां गुरुवाणियों का संग्रह है। वहां बिना जाति और मजहब के भेद के दूसरे संतों की वाणियों का भी संग्रह है जिनमें छीपी (नामा) जुलाहे (कबीर) चमार (रैदास) जाट (धन्ना) ब्राह्मण (रामानन्द) और मुस्लिम फकीर (शेख फरीद) जैसे विभिन्न जातियों और धर्मों के संत शामिल हैं।

सच्चाई यह है कि गुरुओं की वाणी की रचना भाषा या बोली को लेकर जाति या कुटुम्बको लेकर अथवा अन्य किसी स्वार्थ या आग्रह को लेकर नहीं हुई है। और इन वाणियों के द्वारा नये आचार विचार नये सम्प्रदाय एवं नवीन धर्म के स्थापन के प्रयत्न की बजाय पुरानी रूढ़ियों, रस्म रिवाजों, आचार विचारों के आडम्बरों और पाखण्डों को उखाड़ फेंकने का प्रयत्न और प्रचार किया गया है। जिससे कि लोग सरल जीवन, उत्तम आचार वाले और सब के साथ सौहार्द का बर्ताव करने वाले बन जावें तथा “वसुधैव कुटुम्बकम्” (संसार हमारा कुटुम्ब है) के सिद्धान्त को अपनाकर सुख और शांति का जीवन बितावें।

इन महामना गुरुओं की वाणी में भक्ति का ऊंचे से ऊंचा सिद्धान्त “ब्रह्म दीसै ब्रह्म सुणिये ब्रह्मो ब्रह्म बखा-निये। आतम पसारा करनहारा ब्रह्म भिन्न न जाणिये।” भरा पड़ा है। जो वेद, शास्त्र और पुराणोंको पढ़ते तो हैं किन्तु उनकी शिक्षाओं पर अमल नहीं करते हैं। उनके लिये भी “चार पुकारें न तू माने। षट भी एको बात बखानें ॥ दस अष्टो मिलि एकौ कहीइआ। तौ भी जोगी भेद न लहीइआ ॥” शब्दों में चेतावनी दी थी।

उस युग के लोगों के हृदय से भय, आशंका, भ्रम और आत्म-ग्लानि के भावों को दूर करके ईश्वर में दृढ़ विश्वास, आस्था और भक्ति पैदा करना अत्यावश्यक था। प्रातः ब्राह्म मुहूर्त्त में उठना, शौच स्नान करना और फिर भजन में लगना। इस तरह की जीवन चर्या बनाना और शुभकर्मों में (लोगों को) लगाना उनके उपदेशों का मूल उद्देश्य था। “चिड़ी चुं हकी पौ फटी वेंगन बहुत तरंग। अचरज रूप संतन धरे नानक नामें रंग ॥” का आदर्श उनके सन्मुख था।

गुरुओं का प्रधान मार्ग भक्ति मार्ग था। वे स्वयम् भक्ति स्वरूप थे और दूसरे लोगों को भी ऐसा ही बनाना चाहते थे। उनके इस मार्ग में भी जब विघ्न पड़ा तब वे भक्ति के साथ ही पुरुषार्थ (युद्ध) को भी अपनाने को विवश हुए। यह करवट गुरु हरिगोविन्द जी ने तब बदली जब कि उनके पिता गुरु अर्जुन देव जी को अकारण अनेक असहनीय यंत्रणायें देकर बलिदान कर दिया गया। इससे पहले तो गुरु लोग अपने भक्ति-मार्ग को ही प्रशस्त करने में लगे हुए थे। गुरु नानकदेवजी के भक्ति चेतावनी संबंधी जो प्रवचन थे। गुरु अंगद देव जी ने उन्हें उस

समय की पंजाब में प्रचलित लिपि में जो अब गुरुमुखी के नाम से प्रख्यात है संग्रह कराया। गुरु अमरदास जी ने भक्ति के साथ सेवा का--अपने जीवन को उत्कृष्ट सेवामय बनाकर-आदर्श लोगों के सामने रक्खा। गुरु रामदास जी ने भक्ति को साकार रूप देने और अधिक आस्था उत्पन्न करने के लिये अमृत-सरोवर की आधार-शिला रक्खी। गुरु अर्जुनदेव जी ने अपने समय तक की समस्त गुरुवाणियों और अन्य सन्तों तथा भक्तों की गुरु-यश संवर्धनी कविता का संग्रह कराया। यही संग्रह "ग्रन्थ साहिब" की प्रथम बीड़ था।

हम पहिले ही कह चुके हैं कि गुरु लोग अपने पराये के स्तर से बहुत ऊंचे उठे हुए थे। इसका उत्कृष्ट उदाहरण गुरु नानकदेव जी द्वारा अपने पुत्रों की बजाय अंगददेव जी को अपना उत्तराधिकारी नियुक्त करना है यद्यपि उनके बड़े पुत्र बाबा श्रीचन्द जी उत्कृष्ट विद्वान् और अत्युच्च चरित्रवान् थे किन्तु चूंकि उनकी रुचि तपः प्रधान थी। अतः गुरु नानकदेव जी ने उनको उसी मार्ग पर बढ़ने की स्वतन्त्रता बरखी।

गुरु नानक देव में जो तपः भावना और वीतरागपन था वह बाबा श्रीचन्द में और जो सेवा एवं जन-कल्याण भाव था वह अंगद देव जी में प्रस्फुटित हुआ और इस में सन्देह नहीं कि बाबा श्रीचन्दजी का उदासीन समाज और अंगददेव जी का सिख समाज दोनों ही समान रूप से आगे बढ़े और गुरु नानकदेव जी के मन्तव्यों को दोनों ने ही आगे बढ़ाया। पंजाब से बाहर उदासियों ने नानक-मत को फैलाने में प्राथमिकता प्राप्त की। बाबा श्रीचन्द गुरुओं का कल्याण चाहते थे तो गुरु लोग भी अपने आदि गुरु का पुत्र तथा एक वीतराग तपस्वी समझकर उन्हें सन्मान देते थे। छूटे गुरु हरिगोविन्द जी ने अपने ज्येष्ठ पुत्र गुरुदित्त जी को बाबा जी की सेवा के लिये भेंट कर दिया था जो आगे चल कर दीन दुखियों के टिकका (सहारा) बने।

गुरु हरिगोविन्द जी ने मर्माहत होकर अत्याचार का प्रतिशोध करने के लिये जो करवट बदली थी। उसमें नवें गुरु श्री तेगबहादुरजी तक साधारण सी ही प्रगति हुई किन्तु दसवें पातशाह के समय में उसमें वह क्रांतिकारी परिवर्तन आया कि न केवल सिखों बल्कि सारे पंजाब अथवा यों कहिये कि उत्तरी भारत में एक नया ही रंग पैदा हो गया।

गुरु तेगबहादुर जी के अनुपम बलिदान के बाद जो क्षोभ और प्रतिशोध भावना की बाढ़ सिख समाज में आई। वही आगे चलकर खालसा पंथ की आधार-शिला बनी। गुरु तेगबहादुर के बलिदान के पश्चात् उनके सुयोग्य पुत्र एवं उत्तराधिकारी श्री गुरु गोविन्द सिंह जी ने जिस प्रकार उस समय की विकट परिस्थितियों का सामना करने के लिये खालसा पंथ को जन्म दिया यह उन्हीं की विलक्षण बुद्धिका पराक्रम था। अपने निकट के पहाड़ी राजाओं को जब वे नवोत्साह से मंडित करने के प्रयत्न में असफल हुए तो जिस प्रकार पुराने क्षत्रियों से निराश होने पर कुछ ऋषियों ने आबू में यज्ञ करके चार नये क्षत्रिय खानदानों का निर्माण किया और उन्हें एक नए वंश (सूर्य और चन्द्र नहीं) अग्निवंश के नाम से अभिहित किया था। उसी भांति काल और स्थिति के पारखी गुरु गोविन्दसिंह जी ने राजपूत-क्षत्रियों से निराश होकर एक नये योद्धा-सम्प्रदाय को जन्म दिया और उसे खालसा (विशुद्ध एवं कसौटी पर कसा हुआ) के नाम से संबोधित किया। खालसा में बिना जाति पांति भेद के उन सब खत्री, जाट, कहार, नाई छीपी को शामिल किया जो सिर देने को उद्यत हुए। उनको गुरु गोविन्द सिंह जी ने यह पाठ भी पढ़ा दिया कि "एक पिता एकस के हम बालक।" इस प्रकार जाति पांति के थोथे आडम्बरों को एक ओर फेंकने वालों के एक नये समाज "खालसा" को उन्होंने जन्म दिया। वे समझते थे मनुष्य परिस्थितियों का पुतला है। जैसी परिस्थितियों में वह पलेगा वैसा ही बन जायगा। जब भेड़ियों की मांदमें पाला गया मानव-बालक भेड़ियों जैसे स्वभाव और रहन सहन का बन जाता है तो उसे शूरवीर, सज्जन और दयालु भी बनाया जा सकता है। परिस्थितियां और संस्कार मनुष्य को कुछ से कुछ बना देते हैं। तैमूर और चंगेज ने जहां भेड़ बकरियों की भांति एक समय पंजाबके हिन्दुओं को जिवह किया

था वहां गुरु गोविन्दसिंह की दीक्षा से अभिषिक्त हुए इन लोगों ने गुरु के 'बाजन से चिड़ी लड़ाऊं' घोष को चरिताथ कर दिया। करते भी क्यों न जब कि पिछली कई सदियों से शूद्र और नीच घोषित किये जाने वाले लोगों को गुरु गोविन्दसिंह ने "रंगरेटा गुरु का बेटा" घोषित कर दिया था।

गुरु गोविन्दसिंह में जहां एक योद्धाका तेज व्याप्त था। वहां उनमें एक विद्वान्, एक दाता और एक राजनेता के गुणों का भी सम्मिश्रण था। वे एक रूप में एक प्रबल योद्धा, एक दयालु संत, एक साहित्यज्ञ और कला मर्मज्ञ विद्वान् तथा एक उदार दाता और राज पुरुष थे। उनकी साहित्यिक प्रतिभा का आभास हमें दशम ग्रंथसे मिलता है। इस गुण से प्रभावित होकर उनके इर्द-गिर्द विद्वान् कवियों का एक खासा जमघट रहता था, उन्होंने संस्कृत के अध्ययन के लिये अपने कई सिखों को काशी भी भेजा था। जिनमें अनेकों संस्कृत के विद्वान् होकर वापिस आये और गुरु-मन्तव्यों का जिन्होंने संस्कृत में अनुवाद भी किया।

गुरु गोविन्दसिंह ने त्याग और बलिदानों का जो सिलसिला आरम्भ किया था। वह एक दिन रंग लाया और सैंकड़ों हजारों वृद्ध, युवा, बालकों एवं माता बहनों के बलिदानों की नींव पर सिख अथवा खालसा राज्य की नींव पड़ गई। कुरुक्षेत्र से लेकर जमरूद के उस पार तक और काश्मीर जम्मू की सुहावनी भूमि से लेकर सिंध की पच्छिमी सीमाओं तक खालसा राज्यों का झंडा लहरा गया।

सिख खूब बढ़े। उनका लोहा दुर्दान्त पठान भी मान गये। वे और भी बढ़ते यदि अपने व्यक्तिगत हितों की कुरबानी और अहम् का परित्याग उसी भांति करते रहते जैसा कि गुरुओं का उन्हें उपदेश था। किन्तु वे ऐसा न कर सके और अंग्रेजी सत्ता उनके वैभव को निगल गई। उनको ही नहीं सारे भारत को ही निगल गई।

कोई भी सदा न तो गुलाम ही रहता है और न अवनत ही। भारत भी उठा और वह स्वतन्त्र हो गया। आज भारत स्वतन्त्र है। स्वतन्त्र भारत के अनुकूल ही सबको आज फिर एक मन एक प्राण हो जाना है। एक मन होने के लिये एक दूसरे के भावों के समझने के लिये एक भाषा की आवश्यकता होती है। भारतीय संविधान ने हिन्दी को जो कि देवनागरी लिपि में लिखी जाती है राष्ट्र की भाषा स्वीकार किया है। कुछ लोग प्रांतीय भाषाओं की आवाज उठा रहे हैं और भाषाओं के आधार पर ही प्रांतों की रचना भी चाहते हैं। सिखों ने भी चाहे सामूहिक रूप में और चाहे एक पार्टी के रूप में पंजाबी भाषी प्रांत की मांग आरम्भ की है। पंजाबी पंजाब के समस्त निवासियों की बोली है। उसमें न तो हिन्दुओंको यह समझना है कि पंजाबी से सिख उनके ऊपर हावी हो जावेंगे। और न सिखों को ही यह समझना है कि पंजाबी केवल उन्हीं की है। हमें तो कहना यह है कि प्रत्येक सिख को हिन्दी सीखनी चाहिये क्योंकि उनका समस्त धार्मिक साहित्य हिन्दी बोली में है। बिना हिन्दी के अच्छे ज्ञान के वे अपने धर्म के मम को कैसे जान सकेंगे। उनके धर्म को आज कोई खतरा नहीं। आज तो देश विधर्मियों के हाथ में नहीं है। मैं जानता हूँ कि विषय अप्रासंगिक है किन्तु है सिखों के भावी भारत में सुयोग देने के लिये, उन्हें सच्चे सिख बनाने के पक्ष में। और सच्चे सिख के अर्थ सच्चे भारतीय के ही हैं।

अब तक मैंने सिखों, सिख गुरुओं और सिखों की पूर्व परिस्थितियों एवं उनके उत्थान और हास पर लिखा अब कुछ शब्द इस "सिख-इतिहास" पर लिखना चाहता हूँ जो पाठकों के हाथ में है।

१५ वर्ष पूर्व की बात है कि ठाकुर देशराज जी ने सिख-इतिहास के लिखने में मेरी सहायता की आकांक्षा प्रकट की। मैंने भी यह अनुभव किया कि हिन्दी साहित्य में सिखों सम्बन्धी सर्व प्रकार की जानकारी की एक पुस्तक का होना आवश्यक है अतः मैंने फीरोजपुर जिले के कुछ प्रतिष्ठित सज्जनों की एक समिति इस काम में परामर्श और उचित सहायता देने के लिये बना दी और साहित्य सदन अयोधर में बैठकर लिखने की सुविधायें भी ठाकुर देशराज जी को प्रदान कर दीं।

ठाकुर देशराज जी परिश्रमी, लग्नशील और सिद्ध-हस्त लेखक हैं। इसलिये उन्होंने इस काम में तन्मयता से चिपट कर और पूर्ण हिम्मत करके साल डेढ़ साल के भीतर-भीतर इस काम को पूरा कर लिया। साहित्य सदन में तो पुस्तकों का भण्डार था ही, उनके सिवा भी जिन उर्दू, फारसी और अंग्रेजी पुस्तकों की आवश्यकता पड़ी। उन्हें मंगाने का प्रयत्न किया गया और जो न मिलीं उनके देखने के लिये कन्या महाविद्यालय फिरोजपुर और खालसा कालेज अमृतसर में लेखक महोदय को जाना पड़ा।

द्वैतयोग से इतिहास लिखने के दिनों में ही द्वितीय महायुद्ध और उसके पश्चात् ही “अंग्रेजो भारत छोड़ो” आन्दोलन आरंभ हो गया। साथ ही बाजार में कागज मिलने में कठिनाई भी पैदा हो गई, अतः इस इतिहास के छपने का मामला खटाई में पड़ गया।

दो वर्ष पहले ठाकुर देशराज जी ने इसे प्रकाशित करने का प्रश्न उठाया। हमने इसे ग्रामोत्थान विद्यापीठ सगरिया के प्रकाशन विभाग द्वारा प्रकाशित करने का संकल्प किया किन्तु चूंकि इस प्रकाशन संस्था के पास इतने बड़े ग्रन्थ के प्रकाशन के व्यय को सहन करने की सामर्थ्य नहीं अतः सिखों की प्रतिनिधि संस्था शिरोमणि गुरुद्वारा प्रबन्धक कमेटी अमृतसर को इस पवित्र काम में सहायता देने के लिये लिखा। कमेटी ने उदारता पूर्वक पांच हजार रुपया नकद देकर हमारे उत्साह को बढ़ाया। अतः इस ग्रन्थ की प्रकाशन संस्था, शिरोमणि गुरुद्वारा कमेटी की अत्यन्त आभारी तथा कृतज्ञ है।

इसके पश्चात् हमने अपने इलाके के उदार और साहित्य प्रेमी सिख सरदारों से भी सहायता प्राप्त की है। और यह उन उदार सहायकों की ही उदारता का फल है कि यह महत्वपूर्ण इतिहास प्रकाशित हो सका है। आशा यह थी कि यह इतिहास तीन चार मास में ही छप जायेगा किन्तु ऐसा न हो सका और लगभग एक वर्ष ही लग गया कारण कि इतनी बड़ी रकम के जुटाने में समय तो लगना ही था इसके सिवा बीच में मुझे स्वयम् डेढ़ महीने के लगभग बुखार के हवाले रहना पड़ा और एक फसल यों ही निकल गई। उसके अतिरिक्त भी इसके प्रकाशन में अनेक कठिनाइयाँ और हानियाँ हमें तथा ग्रामोत्थान विद्यापीठ को सहन करनी पड़ी हैं क्योंकि इसके लिये कार्य करने के कारण विद्यापीठ के अन्य आवश्यक कार्यों के लिये ठीक समय पर योग न दिया जा सका। हमें इस सिख इतिहास के प्रकाशित होने से प्रसन्नता है कारण कि इससे हिन्दी साहित्य के एक अभाव की पूर्ति होती है। इस पूर्ति से सिख जाति और सिख धर्म के सम्बन्ध में हिन्दी जनता को सही परिचय प्राप्त करने का साधन प्रस्तुत हो गया है। यह इतिहास एक प्रकार से सिखों सम्बन्धी जानकारी के लिये कोष है। इसके साथ ही एक प्रशंसनीय कार्य लेखक ने यह किया है कि इसमें लगभग सवासौ पृष्ठका “गुरु-मत-दर्शन” अध्याय और जोड़ दिया है। सिखधर्म जिसे कि ‘गुरु-मत’ कहा जाता है अपने अन्दर क्या दार्शनिकता रखता है और वह दार्शनिकता हिन्दू-दर्शन के साथ कितना मेल खाती है? तथा उसका आधार और प्रवाह क्या है? इस विषय पर पूरा प्रकाश इस अध्याय में डाला गया है। जो सिखों के लिये भी अध्ययन की एक अच्छी सामग्री प्रस्तुत करता है।

एक बात जिस पर कि इतिहास के लेखक ठाकुर देशराज जी ने बहुत कम प्रकाश डाला है। हम और कहना चाहते हैं वह यह कि पंजाब और पंजाब से बाहर गुरुमत के फैलाव के लिये सिख गुरुओं और उनके प्रचारकों की भांति ही उदासीन सम्प्रदाय के आचार्यों और विद्वानों ने भी काफी काम किया है। उदासीन सम्प्रदाय के पुनरुद्धार कर्ता बाबा श्रीचन्द जी थे जो गुरु नानकदेव जी के ज्येष्ठ पुत्र थे। अपने पिता के संसर्ग से वैराग्य उन्हें बपौती में मिला था। वह सनक, सनन्दन, शंकराचार्य और ऋषि दयानन्द की भांति बाल-ब्रह्मचारी और बाल सन्यासी थे। हिन्दुओं की आश्रम व्यवस्थाके अनुसार सन्यास (७५ वर्ष की आयु के पश्चात् आरम्भ होने वाला) चौथा आश्रम है किन्तु वे उपरोक्त ऋषियों की भांति पहली अवस्था में ही संन्यासी हो गये थे। उनके तप और त्याग का आदर गुरु घर

साहित्य सदन, अबोहर



पंजाब की एक प्रसिद्ध हिंदी प्रचारक संस्था जहाँ बैठ कर यह इतिहास लिखा गया

Digitized by Panjab Digital Library | www.panjabdigilib.org


ग्रामोत्थान विद्यापीठ, संगरिया (राजस्थान)



स्कूल कार्यालय



महिला आश्रम



नवजीवन आश्रम



आर्य कुमार आश्रम



प्राण सरोवर



सरस्वती मन्दिर



विद्यार्थी आश्रम



संगरिया विद्यापीठ



बहादुर सिंह द्वार



विद्यापीठ कार्यालय



सरस्वती आश्रम

जिसके द्वारा यह इतिहास प्रकाशित किया गया

में भी होता था। छूटे गुरु श्री हरिगोविन्द जी ने अपने बड़े पुत्र गुरु दित्ता जी को बाबा जी की सेवा में भेंट कर दिया था। आरम्भ में इस प्रकार का घनिष्ठ सम्बन्ध उदासियों और गुरु घराने में था। उस समय उदासी पूर्वी भारत में नानक पंथी भी बोले जाते थे। और इस में सन्देह नहीं कि उदासी संतों ने नानक पन्थ का काफी प्रचार किया। जहां जहां गुरु लोगों ने यात्रायें की थीं वहां वहां उन्होंने गुरुद्वारे (डेरे) बनवाये और वहां के अपने भक्तों को गुरु वाणी का रसास्वादन कराते रहे। उनकी भी धार्मिक पुस्तक ग्रन्थ साहब रही।

लखनऊ, रानोपाली और अयोध्या के संतों को इन उदासीन आचार्यों के चमत्कार के सामने झुकना पड़ा था और वे भी इनके पन्थ में आगये थे।

प्रयाग काशी आदि में जो कुंभ के मेले होते हैं, उनमें उदासी साधुओं ने बड़ी कुर्बानियों और प्रयत्नों के पश्चात् अखिल भारतीय आधार पर ग्रन्थ साहब के जुलूस निकालने तय करा लिये। अब तक भी बाबा श्रीचन्द के डोले के साथ ग्रन्थ साहब को भी कुंभ के अवसरों पर निकालते हैं।

पंजाब के बाहर भारत में हमने जंगली जातियों को भी बाबा नानक का नाम और उनकी वाणियों का कीर्तन करते देखा है। उन तक यही उदासीन साधु पहुँचे हैं और उनमें नानक-धर्म का प्रचार किया है। इस प्रकार उदासीन साधु एक लम्बे समय तक सिखों के पूरक रहे हैं किन्तु जब से गुरुद्वारों पर सिखों ने अधिकार का काम अपने हाथ लिया तब से बाबा नानक की ये दोनों संताने आपस में खिच सी गई हैं। वर्तमान में कुछ भी हों किन्तु भूत में गुरु मत के प्रचार में उदासी, निर्मले और नामधारी अलग अलग नहीं रहे। उनका मूल एक है। उदासी गुरु नानक देव के पुत्र बाबा श्रीचन्द के अनुयायी हैं तो सिख उनके प्रिय शिष्य अंगद देव जी की शिष्य परम्परा में हैं।

यह एक ऐतिहासिक सच्चाई थी जिस की ओर मुझे संकेत करना था अतः इसी हेतु यह थोड़ी सी पंक्तियां लिखनी पड़ी हैं कि उदासियों की नानक पंथ के प्रचार में कम सेवायें नहीं हैं। उन्होंने बड़ी बड़ी कठिनाइयों से संस्कृत शिक्का पाकर फिर संस्कृत में “गुरु नानक चन्द्रोदय” “जपुजी साहब का संस्कृत भाष्य” “गुरु नानक गीता” “गुरु नानक निरंकार मीमांसा” आदि ग्रन्थ लिख कर गुरुमत का प्रकाश और प्रचार किया था। गुरुमुखी न जानने के कारण काशी उज्जैन, जयपुर प्रयाग आदि के जो पण्डितजन गुरुनानक के मंतव्यों से अज्ञान थे उनको गुरुमत का सन्देश इन्हीं उदासियों ने पहुँचाया था। अतः उदासियों का भी गुरुमत-प्रचार में एक अच्छा भाग और स्थान है।

—केशवानन्द

लेखक का परिचय

इस सिख इतिहास के लेखक श्री ठाकुर देशराज राजस्थान के प्रथम श्रेणी के उन किसान नेताओं में से हैं, जिन्होंने पिछली दो दशाब्दियों में राजस्थान के किसानों में जागृति पैदा करने में अपने को खपाया है। उन्होंने राजस्थान के किसानों में उस समय जागृति का कार्य आरम्भ किया था जबकि राजाओं और जागीरदारों का आतंक अपनी पराकाष्ठा पर था। सीकर और शेखावाटी के किसान-आन्दोलन आपके ही नेतृत्व में संचालित हुए थे।

भरतपुर में कांग्रेस (प्रजामंडल) को जन्म देने का श्रेय आप ही को है। सन् १९३०, १९३६ और १९४८ में आपने तीन बार जेल-यात्रा की। जयपुर राज्य में आप के प्रवेश पर दो साल से ऊपर पाबन्दी रही और बीकानेर के षडयन्त्र केस में जो महाराजा गंगासिंह के समय में खूबराम सराफ़, गोपालदास स्वामी आदि पर चला था, उसमें भी आप का नाम लिया गया। अजमेर-मेरवाड़ा, बीकानेर, जोधपुर, जयपुर, अलवर और भरतपुर आपके कार्य के क्षेत्र रहे। इस तरह से राजस्थान में इनका काफी नाम और काम है।

साहित्यिक क्षेत्र में उन्होंने 'राजस्थान सन्देश', 'गणेश', 'किसान सन्देश', 'किसान जगत' और 'नव जागृति' के सम्पादक तथा 'जाट-इतिहास', 'किसान-राज्य', "आर्थिक कहानियां", "तरुणाई के बोल" आदि पुस्तकों के रचियता के रूप में ख्याति प्राप्त की है।

ठाकुर देशराज जी का जन्म ब्रज में संवत् १९५८ विक्रमी में द्वितीय श्रावण सुदी एकादशी को भरतपुर राज्य के जधीना गाँव में श्री ठाकुर छीतरसिंह के घर माता सुन्दरी देवी के उदर से जन्म लेने का आपको सौभाग्य प्राप्त हुआ।

सन् १९२३ में आपकी सार्वजनिक कार्यों में रुचि उत्पन्न हुई और उसी समय से आर्य समाज, हिन्दू सभा और जाट महासभा के कामों में हिस्सा लेने लग गये। पंजाब में लाला लाजपतराय पर लाठी चार्ज होने के बाद आपने कांग्रेस के कामों में भाग लेना आरम्भ कर दिया और सन् १९४२ तक बराबर कांग्रेस के कार्यों में भाग लेते रहे। उसके पश्चात् से आपके जीवन का लक्ष्य साहित्य सेवा और किसानों की जागृति बन गया। एक बार आप हरिपुरा कांग्रेस अधिवेशन के लिये आगरे जिले की ओर से प्रतिनिधि चुने गये थे। उन दिनों आप भरतपुर से निर्वासित होने के कारण आगरे में ही रहते थे।

सन् १९४४ में जब भरतपुर में एसेम्बली की स्थापना हुई जिसका कि नाम ब्रजजया प्रतिनिधि समिति था उसमें आपकी किसान पार्टी बहुमत में निर्वाचित हुई और आप उस एसेम्बली के डिप्टी स्पीकर चुने गये और इस पद पर लगातार ४ वर्ष तक आपने काम किया। सन् १९४८ में जब भरतपुर में लोकप्रिय मन्त्रिमण्डल की स्थापना हुई तो आप उसमें राजस्व मन्त्री चुने गये।


इस प्रकार आपने राजनैतिक और साहित्यिक दोनों ही क्षेत्रों में काफी प्रसिद्धि प्राप्त की है। आप परिश्रमी, मननशील और धुन के पक्के आदमियों में से हैं। मिलनसारी और सौजन्य आपके ईश्वर-प्रदत्त गुण हैं।

ग्रामोत्थान विद्यापीठ,
संगरिया

कुलभूषण



श्री कुलभूषण



श्री ज्ञानी हरिनामसिंह 'वल्लभ'

कृतज्ञता-ज्ञापन

यह उचित ही होगा कि 'सिख इतिहास' के प्रकाशन के अवसर पर हम उन मित्रों और हितैषियों के प्रति कृतज्ञता प्रकट करें जिनका इस इतिहास के प्रकाशन में सौहार्दपूर्ण सहयोग रहा है।

सब से अधिक श्रेय के पात्र हैं सरदार गंडासिंह जी—जो इस इतिहास के लिखने के दिनों में खालसा कालेज अमृतसर में 'सिख हिस्ट्री' के रिसर्च स्कालर एवं प्रोफेसर थे और अब पेप्सु में पुरातत्व के डाइरेक्टर हैं। इस बीच में आपने अहमदशाह अब्दाली पर निबन्ध (थीसिस) लिखकर डाक्ट्रेट-भी प्राप्त कर लिया है।

उन्होंने अपने कार्यों में व्यस्त रहते हुए भी समय निकाल कर इस इतिहास के लगभग तीन चौथाई भाग का अध्ययन किया है और फिर अपनी अमूल्य सम्मति प्रदान करने का अनुग्रह किया है। उनकी सम्मति हम भूमिका शीर्षक में इस इतिहास में प्रकाशित कर रहे हैं।

इस अवसर पर हम सिखों की सर्व प्रिय धार्मिक एवं साहित्यिक संस्था—“शिरोमणि गुरुद्वारा प्रबन्धक कमेटी” अमृतसर की उस उदारता को भी नहीं भुला सकते हैं जो उसने मुक्त-हस्त से इस इतिहास को छपाने के लिये पांच हजार रुपये की नकद रकम प्रदान करके की है। हम हृदय से कमेटी के पदाधिकारियों और सदस्यों के कृतज्ञ हैं।

फाजिलका व मुक्तसर (तहसील) इलाके के सम्पन्न सरदारों ने भी इस पुनीत कार्य में उत्साहपूर्वक आर्थिक सहायता दी है। यही क्यों बादल के सरदार श्री रघुराजसिंह गुरुराजसिंह जी, भांडवाली के सरदार श्री जोगेन्द्रसिंह जी और गोविन्दगढ़ के सरदार श्री करतारसिंह जी, बांडीवाला के सरदार लालसिंह जी और गद्दोडोब के सरदार ईश्वरसिंह जी और अबलखराना के सरदार टेकसिंह जी ने अपना समय देकर इस काम के लिये आर्थिक सहायता संग्रह कराई। जिन-जिन लोगों ने इस कार्य में हमें सहायता दी उनकी सूची इस इतिहास के अन्तिम पृष्ठों में प्रकाशित कर रहे हैं।

नामधारी सिखों के प्रसिद्ध विद्वान संत इन्द्रसिंह चक्रवर्ती ने प्रस्तावना के लिये कुछ शब्द लिखने का अनुग्रह किया है हम उनके भी कृतज्ञ हैं।

दरबार साहिब पटियाला द्वारा प्रकाशित 'गुरुशब्द रत्नाकर' महान् कोष के लेखक व प्रकाशक के हम इसलिये कृतज्ञ हैं कि उसके चित्रों के आधार पर हमने कुछ चित्र इस इतिहास के लिये तैयार कराये हैं।

श्री सेठ जुगलकिशोर जी बिड़ला ने जो कि समस्त आर्य्य (हिन्दू) धर्मों की एकता के प्रबल समर्थक हैं तथा जिन्हें सिख भी अपने मित्र की दृष्टि से देखते हैं, इसका समर्पण स्वीकार किया है इससे हमें पूर्ण प्रसन्नता और संतुष्टि है।

यह कहने में हमें प्रसन्नता होती है कि इसके लिखाने का गौरव पंजाब की प्रसिद्ध संस्था साहित्य-सदन अबोहर को है और प्रकाशित कराने का श्रेय प्रामोत्थान विद्यापीठ, संगरिया को। इन दोनों ही संस्थाओं से हमारा सम्बन्ध है और दोनों का ही इस शुभ काम में सहयोग है।

—केशवानन्द

सिख इतिहास की विषय सूची

| विषय | पृष्ठ |
|---|---------|
| प्रथम अध्याय | १—१६ |
| गुरु नानक से पहले का भारत, ६०० ई० से १२ वीं सदी तक, पिछले एक हजार वर्ष, तों के हाथ बागडोर, संतों का समाज पर प्रभाव, इस समय की आर्थिक अवस्था । | |
| द्वितीय अध्याय | २०—३३ |
| सिख सम्प्रदायान्तर्गत प्रमुख, जातियाँ और उनका परिचय, खत्री, बेदी, सोढ़ी, जाट लोग आदि । | |
| तृतीय अध्याय | ३४—८१ |
| गुरु नानकदेव जी का जीवन और शिक्षायें, जन्म और वंश, शिक्षा दीक्षा, राय बुलार का आकर्षित होना, शेखफरीद, यात्रा पर—पहली उदासी, दूसरी उदासी, तीसरी उदासी, चौथी उदासी, शेष जीवन, गुरु नानक के जीवन कार्य और मंतव्यों पर एक नजर, गुरु नानकदेव जी की रचनायें । | |
| चौथा अध्याय | ८२—९६ |
| गुरु अंगददेव जी की जीवन कथा, गुरु नानकदेव से भेंट, गुरु नानक के परमधाम के बाद, हुमायूँ बादशाह की भेंट, कुछ चमत्कारिक प्रसंग यात्रा, जीवन और कार्यों पर दृष्टिपात, कुछ वाणियाँ । | |
| पाँचवां अध्याय | ९७—११० |
| गुरु अमरदास जी की पातशाही जन्म और आरम्भिक जीवन, आदर्श सेवा, स्वभाव और कार्यों का सिंहावलोकन उनकी कुछ वाणियाँ । | |
| छटा अध्याय | १११—११७ |
| गुरु रामदास जी के जीवन की भांकी, उनके जीवन और कार्यों पर एक विहंगम दृष्टि और वाणियाँ । | |
| सातवां अध्याय | ११८—१३० |
| गुरु अर्जुनदेवजी की जीवन गाथा, जन्म और बालकपन, युवापन, यात्रायें और उनके कार्यों पर प्रकाश तथा उनकी रचनाएँ । | |
| आठवां अध्याय | १३१—१५० |
| गुरु हरिगोविंद का जन्म और बाल्यकाल, ननकाना यात्रा, माताजी का देहावसान, भावी गुरु हरिराय जी, गुरुहरिगोविन्द जी के जीवन पर दृष्टिपात । | |
| नवां अध्याय | १५१—१५५ |
| गुरु हरिराय जी की जीवन यात्रा, जन्म और बालकपन, अन्य कार्य, जीवन पर एक नजर । | |

| | |
|---|---------|
| दसवां अध्याय | १५६—१६० |
| गुरु हरिकिशन जी की जीवन लीला जन्म और बालकपन, रामराय का विरोध, दिल्ली यात्रा । | |
| ग्यारहवां अध्याय | १६१—१७४ |
| गुरु तेगबहादुर जी की यश गाथा, जन्म और बाल्य काल, अमृतसर की यात्रा, आनंद की रेखा, काश्मीरी ब्राह्मणों की पुकार, बन्दी जीवन, बलिदान, श्रद्धा के फूल । | |
| बारहवां अध्याय | १७५—२२३ |
| गुरु गोविन्दसिंह जी की जीवन गाथा, जन्म और बालकपन, युवापन के कार्य, पुत्रों की शहीदियां, पंजाब त्याग, नदेड़ में सच खंड प्रस्थान, उनके जीवन और सिद्धान्तों की भांकी और रचनायें । | |
| तेहरवां अध्याय | २२४—२५७ |
| बलिदान कथा, महावीर बन्दासिंह का बलिदान तथा अन्य शहीदियां । | |
| चौदहवां अध्याय | २५८—३०० |
| मिसल राज्यों की स्थापना, विभिन्न मिसलों के कार्य, तथा उनका विवेचन । | |
| पन्द्रहवां अध्याय | ३०१—३३८ |
| महाराजा रणजीतसिंह, पूर्वजों का परिचय, उनके कार्य, पेशावर विजय, शाहशुजा की सहायता, राज्य विस्तार, सेना और सेनापति राजस्व, शासन व्यवस्था । | |
| सोलहवां अध्याय | ३३९—३७६ |
| सिख साम्राज्य का अधःपतन, महाराज खड्गसिंह, नौनिहालसिंह, शेरसिंह, दलीपसिंह, अंग्रेजों से युद्ध, सिख साम्राज्य छिन्न-भिन्न, महारानी जिंदा का निर्वासन, मुल्तान विद्रोह, हजार विद्रोह, दिलीपसिंह को देश निकाला और पंजाब हरण । | |
| सत्रहवां अध्याय | ३७७—३९८ |
| कपूर्थला राजवंश, कपूर्थला के राजाओं के हाल । | |
| अठारहवां अध्याय | ३९९—४१६ |
| नाभा राज्य का इतिहास, राजवंश का परिचय और उदय अस्त । | |
| उन्नीसवां अध्याय | ४१७—४१८ |
| कैथल का भाई खानदान । | |
| बीसवां अध्याय | ४१९—४३६ |
| जीन्द राज्य का इतिहास । | |
| इक्कीसवां अध्याय | ४३७—४५० |
| फरीदकोट राज्य का इतिहास । | |
| बाईसवां-तेईसवां अध्याय | ४५१—४७६ |
| पटियाला राज्य का इतिहास । | |

| | |
|--|---------|
| चौबीसवां अध्याय | ४८०—४८३ |
| कलसिया राज्य का इतिहास । | |
| पच्चीसवां अध्याय | ४८४—५२८ |
| सिख जागीरों का इतिहास । | |
| छब्बीसवां अध्याय | ५२९—५५४ |
| सिख महिला इतिहास । | |
| सत्ताईसवां अध्याय | ५५५—५६८ |
| सामाजिक दशा । | |
| अट्ठाईसवां अध्याय | ५६९—५७४ |
| सिखधर्म के अन्तर्गत सम्प्रदायों की विवेचना । | |
| उन्तीसवां अध्याय | ५७५—५७८ |
| सिख संस्थायें और उनका इतिहास । | |
| तीसवां अध्याय | ५७९—५८४ |
| पंजाब विभाजन । | |
| इकत्तीसवां अध्याय | ५८५—७०० |
| सिखधर्म और गुरुमत-दर्शन । | |
| परिशिष्ट | ७०१—७०४ |

चित्र-सूची

| संख्या | नाम चित्र | पृष्ठ | संख्या | नामचित्र | पृष्ठ |
|--------|---|-------|--------|---|-------|
| १ | श्री ठा० देशराज जी (लेखक) | ४ | २६ | पंजाब केसरी महाराजा रणजीतसिंह जी | ३०१ |
| २ | श्री डा० गन्डासिंह जी (भूमिका लेखक) | ५ | ३० | रावी नदी के किनारे लाहौर किले के पार्श्व में महा- | |
| ३ | श्री सन्तइन्द्रसिंहजी चक्रवर्ती (प्रस्तावना लेखक) | ८ | | राजा रणजीतसिंह के दरबार का एक दृश्य | ३३० |
| ४ | साहित्य सदन, अबोहर | १८ | ३१ | महाराजा रणजीतसिंह के राज्य का नक्शा | ३३१ |
| ५ | ग्रामोत्थान विद्यापीठ, संगरिया | १६ | ३२ | महाराजा शेरसिंह जी | ३४२ |
| ६ | श्री कुलभूषण जी | २० | ३३ | अकाली वीर बाबा फूलासिंह जी | ३४३ |
| ७ | श्री ज्ञानी हरिनाम सिंह जी 'वल्लभ') | २१ | ३४ | महाराजा दिलीपसिंह जी | ३७४ |
| ८ | महान् गुरुनानक देव जी | ४४ | ३५ | फूल-वंश-संस्थापक बाबा फूल | ३७५ |
| ९ | उदासी सम्प्रदाय-संस्थापक श्री बाबा श्रीचन्दजी | ४५ | ३६ | श्री सरदार जस्सासिंह जी अहलूवालिया | ३७८ |
| १० | जन्म स्थान श्री गुरुरामदास जी | ११२ | ३७ | गुरुद्वारा साहिब कपूरथला | ३७६ |
| ११ | देहरासाहिब श्री गुरु अर्जुनदेव जी, लाहौर | ११३ | ३८ | पटियाला-राज्य संस्थापक बाबा आलासिंह जी | ४५२ |
| १२ | श्री गुरु रामदास जी | ११८ | ३९ | महान् सेनापति सरदार हरिसिंह जी नलुवा | ४५३ |
| १३ | शहीद गुरु श्री अर्जुनदेव जी | ११६ | ४० | पटियालाधीश श्रीयादवेन्द्रसिंहजी(राजप्रमुख पेन्सू) | ४७८ |
| १४ | बन्दी छोड़ गुरु श्री हरिगोविन्द जी | १४८ | ४१ | अकालबुंगा अमृतसर | ५५८ |
| १५ | बाल गुरु श्री हरिकृष्ण जी | १४६ | ४२ | दरबार तरनतारन साहिब | ५५६ |
| १६ | परम सन्त शहीद श्री गुरु तेगबहादुर जी | १७२ | ४३ | खडूर साहब निवास-स्थान श्री गुरु अंगददेवजी | ५६० |
| १७ | कर्मयोगी श्री गुरु गोविन्दसिंह जी | १७३ | ४४ | थम्ब साहिब करतारपुर | ५६१ |
| १८ | जन्म स्थान श्री गुरु गोविन्दसिंहजी पटना साहिब | १७६ | ४५ | देहरा बाबा नानक जी | ५६४ |
| १९ | गुरुद्वारा सरोपा साहब नाभा | १७७ | ४६ | दरबार श्री मुक्तसर साहिब | ५६५ |
| २० | तख्त केसगढ़ साहिब आनन्दपुर | १६० | ४७ | डेरा बाबा गुरुदित्ता जी कीरतपुर | ५७० |
| २१ | दमदमा साहिब साबोकी तलवंडी | १६१ | ४८ | तिलक स्थान चमकौर साहिब | ५७१ |
| २२ | तख्त श्री अविचलनगर हजूर साहिब | २०२ | ४९ | ननकाना साहिब (जन्मस्थान श्रीगुरुनानक देवजी) | ५७२ |
| २३ | श्री हरिमन्दिर अमृतसर | २०३ | ५० | नामधारी सम्प्रदाय के संस्थापक बाबा बालक | |
| २४ | शहीद बन्दा बहादुर | २३६ | | सिंह जी और बाबा रामसिंह जी | ५७३ |
| २५ | गुरु-कालीन चित्र-कला का एक आकर्षक दृश्य | २३७ | ५१ | श्री बाबा प्रतापसिंह जी | ५७४ |
| २६ | सन्त-समागम (तपस्वी बाबा श्रीचन्द और | | ५२ | गुरुद्वारा जोधपुर | ५७५ |
| | विनय-मूर्ति गुरु हरिगोविन्द जी) | २५६ | ५३ | सिख-कालीन शस्त्र | ७०२ |
| २७ | शहीद वीर बाबा दीपसिंह जी | २५७ | ५४ | सिख-कालीन शस्त्र | ७०३ |
| २८ | बाबा शहीद जोरावरसिंह फतहसिंह | ३०० | ५५ | दानदाताओं के चित्र | ७१० |

पंजाबी प्रेस सदरबाजार दिल्ली के सौजन्य से महाराजा रणजीतसिंह, बाबा फूलसिंह, गुरु रामदास जी, बलिदान, गुरु गोविन्दसिंह जी, गुरु नानकदेव जी, हरिसिंह नलुवा, बाबा दीपसिंह जी तथा शहीद बन्दा बहादुर के चित्रों के डिजाइन प्राप्त हुए हैं जिनके आधार पर ब्लॉक बनवा कर इस इतिहास में चित्र दिये गये हैं। अतः हम प्रेस मालिकान के कृतज्ञ हैं। उक्त चित्रों का कापी राइट पंजाबी प्रेस को ही है।

प्रकाशक—

1934-35

| क्र.सं. | विवरण | प्रमाण | मूल्य | कुल |
|---------|-------|--------|-------|-----|
| 1 | ... | ... | ... | ... |
| 2 | ... | ... | ... | ... |
| 3 | ... | ... | ... | ... |
| 4 | ... | ... | ... | ... |
| 5 | ... | ... | ... | ... |
| 6 | ... | ... | ... | ... |
| 7 | ... | ... | ... | ... |
| 8 | ... | ... | ... | ... |
| 9 | ... | ... | ... | ... |
| 10 | ... | ... | ... | ... |
| 11 | ... | ... | ... | ... |
| 12 | ... | ... | ... | ... |
| 13 | ... | ... | ... | ... |
| 14 | ... | ... | ... | ... |
| 15 | ... | ... | ... | ... |
| 16 | ... | ... | ... | ... |
| 17 | ... | ... | ... | ... |
| 18 | ... | ... | ... | ... |
| 19 | ... | ... | ... | ... |
| 20 | ... | ... | ... | ... |
| 21 | ... | ... | ... | ... |
| 22 | ... | ... | ... | ... |
| 23 | ... | ... | ... | ... |
| 24 | ... | ... | ... | ... |
| 25 | ... | ... | ... | ... |
| 26 | ... | ... | ... | ... |
| 27 | ... | ... | ... | ... |
| 28 | ... | ... | ... | ... |
| 29 | ... | ... | ... | ... |
| 30 | ... | ... | ... | ... |
| 31 | ... | ... | ... | ... |
| 32 | ... | ... | ... | ... |
| 33 | ... | ... | ... | ... |
| 34 | ... | ... | ... | ... |
| 35 | ... | ... | ... | ... |
| 36 | ... | ... | ... | ... |
| 37 | ... | ... | ... | ... |
| 38 | ... | ... | ... | ... |
| 39 | ... | ... | ... | ... |
| 40 | ... | ... | ... | ... |
| 41 | ... | ... | ... | ... |
| 42 | ... | ... | ... | ... |
| 43 | ... | ... | ... | ... |
| 44 | ... | ... | ... | ... |
| 45 | ... | ... | ... | ... |
| 46 | ... | ... | ... | ... |
| 47 | ... | ... | ... | ... |
| 48 | ... | ... | ... | ... |
| 49 | ... | ... | ... | ... |
| 50 | ... | ... | ... | ... |
| 51 | ... | ... | ... | ... |
| 52 | ... | ... | ... | ... |
| 53 | ... | ... | ... | ... |
| 54 | ... | ... | ... | ... |
| 55 | ... | ... | ... | ... |
| 56 | ... | ... | ... | ... |
| 57 | ... | ... | ... | ... |
| 58 | ... | ... | ... | ... |
| 59 | ... | ... | ... | ... |
| 60 | ... | ... | ... | ... |
| 61 | ... | ... | ... | ... |
| 62 | ... | ... | ... | ... |
| 63 | ... | ... | ... | ... |
| 64 | ... | ... | ... | ... |
| 65 | ... | ... | ... | ... |
| 66 | ... | ... | ... | ... |
| 67 | ... | ... | ... | ... |
| 68 | ... | ... | ... | ... |
| 69 | ... | ... | ... | ... |
| 70 | ... | ... | ... | ... |
| 71 | ... | ... | ... | ... |
| 72 | ... | ... | ... | ... |
| 73 | ... | ... | ... | ... |
| 74 | ... | ... | ... | ... |
| 75 | ... | ... | ... | ... |
| 76 | ... | ... | ... | ... |
| 77 | ... | ... | ... | ... |
| 78 | ... | ... | ... | ... |
| 79 | ... | ... | ... | ... |
| 80 | ... | ... | ... | ... |
| 81 | ... | ... | ... | ... |
| 82 | ... | ... | ... | ... |
| 83 | ... | ... | ... | ... |
| 84 | ... | ... | ... | ... |
| 85 | ... | ... | ... | ... |
| 86 | ... | ... | ... | ... |
| 87 | ... | ... | ... | ... |
| 88 | ... | ... | ... | ... |
| 89 | ... | ... | ... | ... |
| 90 | ... | ... | ... | ... |
| 91 | ... | ... | ... | ... |
| 92 | ... | ... | ... | ... |
| 93 | ... | ... | ... | ... |
| 94 | ... | ... | ... | ... |
| 95 | ... | ... | ... | ... |
| 96 | ... | ... | ... | ... |
| 97 | ... | ... | ... | ... |
| 98 | ... | ... | ... | ... |
| 99 | ... | ... | ... | ... |
| 100 | ... | ... | ... | ... |

पहला अध्याय

गुरु नानक से पहले का भारत

इस बात से प्रत्येक भारतीय जानकार है कि गुरु नानक देव जी महाराज का जिस समय जन्म हुआ था, उस समय हिन्दू धर्म और भारत देश एक भयंकर खतरे में से गुजर रहे थे। काश्मीर से लेकर कन्याकुमारी तक और बिलोचिस्तान से लेकर आसाम तक सारा देश उन लोगों की हुकूमत में था जो न तो भारतवासी ही थे और न इस देश के वाशिन्दी के सहधर्मी ही। वे मंगोल, तुर्क, ईरान और अफगा-निस्तान प्रभृति देशों के उन भारत-विजयी लोगों की सन्तान थे जिन्होंने गुरु नानकदेव जी से ५००-६०० वर्ष पूर्व से भारत में—लूट खसोट और स्वधर्म प्रचार के लिये आना आरंभ किया था और फिर जीवन निर्वाह की सुविधायें—स्वदेश की अपेक्षा अधिक मात्रा में—यहाँ पाकर बस जाना उचित समझा।

इनमें अधिकांश अपने धर्म के पक्के और दूसरे धर्मों के प्रति घोर तास्सुबी थे। शासकों की अपेक्षा इनका पुरोहित वर्ग जो काजी और मुल्लाओं के नाम से अभिहित होता था—दूसरे धर्मों के प्रति अधिक असहिष्णुता के भाव रखता था। हालांकि इन लोगों ने हिन्दुस्तान को अनेक अच्छे खयालात और कला कौशल के ज्ञान दिये किन्तु धर्म-प्रसार के इनके जो ढंग थे वह मानवता की सीमा से बहुत परे और हृदय हिला देने वाले थे यही कारण था कि हिन्दुओं की उस समय की दशा खांडव-वन के उन जीव धारियों की जैसी थी जो दावानल से धांय-धांय जल रहा था।

भारत देश और हिन्दू जाति के इन जलते-बलते दिनों में भी यह बात नहीं थी कि हिन्दू राजाओं के राज्यों से देश शून्य था। गणना के लिहाज से तो उस समय भी लगभग आधे देश में राजपूत नाम से मशहूर होने वाले अनेक हिन्दू खान्दान राज करते थे। ये सब मिलकर चाहते तो उन अत्याचारों को खत्म भी कर सकते थे और भारत को स्वतन्त्र भी किन्तु यह लाग ऐसा न कर सके, (उलटा) हुआ यह कि इन्होंने परस्पर एक दूसरे की स्वतन्त्रता अपहरण कराने के लिये देश को रौंड़ने वाले और हिन्दू धर्म को ध्वंस करने वालों का साथ दिया। यह (राजपूत) लोग आपस में ऊँच-नीच के भावों से यहाँ तक आत-प्रोत थे कि एक दूसरे की अधीनता एवं अनुशासन में रहना अपने वंश की हेटी समझते थे किन्तु विधर्मी शासकों के साथ इनमें से अनेकों ने लड़की देने में भी वंश मर्यादा का लोप न समझा। हम यह कहने में कोई हिचक नहीं है कि मराठा और सिखों के उस प्रयत्न में भी इन लोगों द्वारा बाधा

पहुँची जो उन्होंने हिन्दू पादशाही स्थापित करने के लिए किया था। और यही कारण है कि भारत को राजनैतिक मुक्ति दिलाने और हिन्दू धर्म को इस्लाम की धधकती लपटों से बचाने के लिए गुरु नानकदेव जी के दशवें उत्तराधिकारी गुरु गोविन्दसिंह जी को एक नई जाति (खालसा) की स्थापना करनी पड़ी। गुरु नानक जी से पूर्व भारत की वास्तविक दशा बताने के लिए हमें कुछ अधिक लम्बाई के साथ चर्चा करनी पड़ेगी।

६०० ई० से १२ वीं सदी तक

इतिहासकारों के मत से ईसा की छठी सदी से लगाकर बारहवीं सदी के बीच का समय राजपूत काल माना जाता है। क्योंकि इस बीच में भारत में जितने भी शासक खान्दान थे वह सब अपने को राजपूत कहते थे और यह भी सही है कि इन छः सौ वर्षों तक भारत में राजपूतों का ही वैशिष्ट्य रहा। जैसे इसके बाद भी और कल तक राजपूतों के भारत में अनेकों राज्य रहे हैं किन्तु ये समय उनकी खुद मुख्तियारी के समय नहीं कहे जा सकते। सर्वोपरिसत्ता उनकी बारहवीं सदी से आगे नष्ट हो गई। भारत के इतिहास में इन छः सौ वर्षों को हिन्दू काल भी कहा जाता है उसका कारण यही है कि हिन्दू नाम से अभिहित होने वाले धर्म और जाति इन्हीं ६०० वर्षों में इस रूप को प्राप्त हुए थे इन्हीं छः सौ वर्षों में बौद्ध और जैनधर्मों का खात्मा किया गया था।^१ हमारा मौजूदा हिन्दू-समाज बौद्ध-जैन धर्मों के नष्ट किये जाने के बाद का निर्माण किया हुआ ही है। ये दोनों भी आर्य धर्म के ही अंग थे और आर्य कुमारों द्वारा ही^२ प्रादुर्भित भी हुए थे किन्तु कुछ अंशों में ब्राह्मण विरोधी होने के कारण इनके साथ ब्राह्मणों का संघर्ष छिड़ गया। ब्राह्मण अपने प्रयत्न में सफल हुए और उन्होंने बौद्ध धर्म का तो भारत से निशान ही मिटा दिया। थानेश्वर के प्रसिद्ध राजा हर्षवर्द्धन शिलादित्य के बाद बौद्धों में कोई बड़ा राजा शेष न रह गया था। सिन्ध और काबुल के प्रदेशों के जो छोटे-छोटे बौद्ध राजा थे वह भी ब्राह्मणों ने राजच्युत कर दिये। बौद्ध धर्म को छोड़ कर जो क्षत्रिय खान्दान ब्राह्मण धर्म स्वीकार कर लेते थे वे राजपूत नाम से अभिहित होते थे। नये ऐसे समूह भी जो प्राचीन क्षत्रिय वंशों के तो उत्तराधिकारी न थे किन्तु जिन्होंने ब्राह्मण धर्म को स्वीकार कर लिया और राजशक्ति भी प्राप्त कर ली वे भी राजपूत दल में शामिल कर दिये गये। अग्नि वंशी राजपूतों के लिए भी इतिहासकारों का ऐसा ही खयाल है। अनेक स्थानों पर बौद्ध राज्यों को नष्ट करके ब्राह्मण लोग खुद भी शासक बने। सिन्ध के साहसीराय^३ और काबुल के ललितय बौद्ध राजा को हटाने के बाद क्रमशः चच और साम्बन्त नाम के ब्राह्मणों के अधिकार कर लेने की बात काफी प्रकाश में आ चुकी है। आगे चलकर ऐसे ब्राह्मण शासक खान्दान भी राजपूत समुदाय में ही मिल गये। इस तरह से इन छः सौ वर्षों में बौद्ध धर्म और साम्राज्य के भवन को ढहाकर जो इमारत खड़ी की गई थी वह हिन्दू-धर्म और राजपूत-साम्राज्य के नाम से मशहूर हुई।

यह छः सौ वर्ष का समय भी ऐसा समय नहीं था जिसे हम भारत के लिए एकता और शांति का समय कह सकें। बाहरी तौर से हिन्दू धर्म और हिन्दू समाज की रचना अवश्य इस समय में हो रही थी^४

१. जैन धर्म कुछ ससकती अवस्था में भारत में अभी भी शेष है। —लेखक
२. देखो हिन्दू मिडीवल इण्डिया अथवा भारतीय संस्कृति का इतिहास।
३. मौजूदा हिन्दू धर्म बौद्ध धर्म के बाद का है। जो कि कुछ अंशों में वैदिक की भी छाया है। और यह उन समस्त बौद्ध-जैन विरोधी सम्प्रदायों का संगठन है जो शैव, शाक्त, वैष्णव आदि नामों से प्रकट हुए थे।
४. देखो चचनामा

किन्तु अनैक्यता, भिन्नता और विद्वेष की अग्नि अन्दर ही अन्दर काफी सुलग रही थी। आठवीं सदी में सिन्ध को चन्द अरबों ने जीत लिया था। इसका एक कारण— और भारी कारण—यह भी था कि सिन्ध के जाट, लुहाने और दूसरे इसी प्रकार के लोगों ने सिन्ध के राजा दाहिर का साथ नहीं दिया। देते भी क्यों जबकि दाहिर के बाप चच ने उनके साथ केवल इस कारण से कि वे बौद्ध थे पशुओं का सा व्यवहार किया था। उनके लिये घोड़ों पर चढ़ना हथियार बांधना और सुन्दर वस्त्र पहनना तक निषिद्ध करार दे दिया था।^१ मुहम्मद कासिम चन्द अरबों से सारे सिन्ध को जीत ले और पंजाब की ओर भी बढ़ जाय यह कम आश्चर्य की बात नहीं है किन्तु वास्तविकता तो यह है कि सिन्ध और पंजाब का जनसमूह उस समय एक कब्र था जो विदेशी आक्रान्ता का मुकाबिला करता। इस तरह यह कहा जा सकता है कि भारत इन छः सौ वर्षों में एकता के सूत्र में तनक भी न पिरोया जा सका था किन्तु हुआ यह था कि वह छोटे-छोटे टुकड़ों—जाति-पांति और सम्प्रदायों में बंट गया था।

पिछले एक हजार वर्ष

गुरु नानक देव जी के जन्म से पहिले का एक हजार वर्ष का लँवा समय भारतवर्ष के लिये निहायत ही बुरा समय कहा जा सकता है कासिम, गजनवी, गोरी और तैमूर जैसे आक्रान्ता भारत के इस सिरे से घुसते हैं और मध्य तक मार पीट कर लूटते खसोटते चले जाते हैं, साथ ही जब बिदा होते हैं तो इस देश के लूट के माल को भी इसी देश के आदिमियों के सिर पर रखवाकर ले जाते हैं। मन्दिरों को ढहा देते हैं। मूर्तियों को चूर कर देते हैं। माँ, बहिन और बेटियों को भेड़ी और बकरियों की भाँति हाँक ले जाते हैं किन्तु राष्ट्र की आत्मा नहीं तिलमिलाती है उसका पुरुषत्व नहीं जागृत होता है। और न वह अपमान से जमीन में गड़ता है। यह क्या बात थी? ऐसा क्या था? आज यह बात हमारे दिमाग को परेशान कर डालती है। वास्तव में बात यह है कि उस समय राष्ट्रीयता तो थी ही कहाँ? लोग राष्ट्र का तो नाम तक न जानते थे। समस्त राष्ट्र (देश) के लिये सोचने वाला कोई न तो उस समय व्यक्ति ही था और नहीं कोई सम्प्रदाय और पंथ। प्रत्येक व्यक्ति केवल अपनी चिन्ता करता था समिष्ट-वाद कतई नष्ट हो चुका था। अपनी चिन्ता भी केवल मुक्ति की। स्वच्छता और स्वस्थता की नहीं। शरीर को नाशवान मानकर “एक दिन मिट्टी में मिल जाना है क्यों धोता नर कंकाल को” इस लोकोक्ति को लोग अपना सिद्धान्त बनाये हुये थे। ग्यारहवीं सदी के अरब यात्री अलवरुनी ने बताया है कि लोग शरीर और घरों की शुद्धता की ओर बहुत ही कम ध्यान देते हैं। नाखूनों को बढ़ाये रहते हैं। साधु और पुजारी कहे जाने वाले लोग तो ओर भी मैले कुचैले रहते हैं।

उस समय के धर्म ने भारत को निराशावाद की अतुल संपत्ति दी हुई थी। संसार उनके लिये मिथ्या और परिवार भार रूप था। हालांकि इस मिथ्या संसार में ही वे सब प्रकार के आनन्द भोगते थे, गीता का सुन्दर उपदेश कौन किसको मारता और कौन मरता है? बिल्कुल उल्टे रूप में माना जा रहा था। आत्म-विश्वास और स्वावलंब कतई नष्ट हो चुके थे। भयंकर से भयंकर और छोटी से छोटी आपत्ति को ईश्वर का कोप समझने थे, “ईश्वर को ऐसा ही करना था, उसकी मर्जी के आगे पेश नहीं जाती है।” यह उस समय हिन्दू जाति का मोटो था। भूत, पिशाच, देवी देवता और अदृश्य पर उनका

१. देखो चचनामा।

भारी विश्वास था। मुहम्मद कासिम ने जब सिन्ध को घेरा तो युद्ध के पहले ही भविष्य वाणी कर दी गई कि लड़ाई करना व्यर्थ है अरबों से जीता न जा सकेगा। पृथ्वीराज रासो में भी इस बात की भक्तक है। अदृश्य वाणी पृथ्वीराज को भी सूचना देती है कि तुम्हें गौरी से हारना पड़ेगा। भागवत पुराणादि धार्मिक ग्रन्थों में भी भारत के भविष्य को पहले से ही अंकित कर दिया गया था। यह भविष्य कथन किया तो इसलिये जाता था कि भविष्य वक्ताओं का मान बढ़े किन्तु हिन्दू जाति का इन भविष्य कथनों से जो अपार घाटा होने को था उसका किसी भी भविष्य वक्ता ने खयाल नहीं किया? करते भी क्यों जबकि उनके दिल में समिष्टि के हित का कोई खयाल ही न था। इस तरह से यह तेतीस करोड़ की जन-संख्या रखने वाला भारत देश अंधविश्वासों और विभिन्न सम्प्रदायों और जातियों के कारण कपास के पौदों की तरह बँटा हुआ था। जत्थेबन्दी की तो कोई भावना देश में थी ही नहीं। अधिक से अधिक इतना कहने भर को जत्थे बन्दी थी कि हम अमुक सम्प्रदाय और पंथ के हैं। पंथ और सम्प्रदायों में भी लोग इसलिये थे कि वे मुक्ति दिलाने में सहायक होंगे। परलोक का रास्ता बतावेंगे इस तरह यह परलोक का भूखा भारत इहिलोक में पुरुषत्व हीन और “अनार्य जुष्टम कीर्ति कर्म” जैसा जीवन बिता रहा था।

इस स्थिति का इतिहास

भारत देश में इस प्रकार की हीन और नाकाविले बर्दास्त हालत पैदा क्यों हो गई थी। इस बात का कुछ इतिहास पेश करना अच्छाही होगा। क्योंकि इससे असलीयतको समझनेमें भी सहायता मिलेगी। सांकेतिक तौर पर यह हम पहले ही बता चुके हैं कि बौद्ध और जैन धर्मों ने ब्राह्मण वर्ण के खिलाफ काफी प्रचार किया था जैनों ने ब्राह्मण वर्ण ही को उड़ा दिया था। केवल—क्षत्रिय, वैश्य और शूद्र—तीन ही वर्ण रक्खे थे। उन पर टैक्स भी लगा दिये थे। अतः ब्राह्मणों ने भी अपनी मान मर्यादा को कायम रखने के लिये प्रयत्नों में कोई कसर न छोड़ी। एक समय आया कि बौद्ध धर्म गिरने लगा। उसके गिरने के कारणों में उसकी आन्तरिक कमजोरी ने भी साथ दिया। आन्तरिक कमजोरियों में दो कमजोरी मुख्य हैं। क भिक्षु और भिक्षुनिओं में संयम का बांध टूट जाना दूसरे बौद्ध राजाओं का युद्ध से घबराना, कारण कि युद्ध में जो नर संहार होता था उससे वे अपने अहिंसा सिद्धान्तों के कारण घबराते थे। ब्राह्मण प्रचारकों ने बौद्ध और जैन राजाओं की इन दोनों कमजोरियों से लाभ उठाया। मगध, अंग, बंग और कलिंग के बौद्ध राजाओं को उसके ब्राह्मण-धर्मी वजीरों ने गद्दी से उतार दिया। मालवे और मध्य भारत में यही हुआ। नन्द, मौर्य वज्जिन, बर्द्धन और आन्ध्र लोगों के स्थान पर पुष्यमित्र, कन्व और गुप्त आदि नये वंश प्रकट हुए। जिन्होंने बड़े बड़े अश्वमेध यज्ञ भी किये ताकि उनके—धारण किये हुए नए धर्म का और भी अधिकाधिक प्रचार हो।

उत्तर काल में समस्त भारत में इस नवधर्म से मंडित राज-वंशों का राज्य हो गया। जो शिशो-दिया, राठौर, चौहान और सोलंकी आदि नामों से प्रसिद्ध हो चुके थे। इतनी बड़ी राजनैतिक सफलता प्राप्त करने में ब्राह्मण और बौद्ध धर्मावलंबियों में संघर्ष भी काफी हुए। रक्त पात भी हुए किन्तु हमें उन समस्त घटनाओं पर प्रकारा नहीं डालना है। हाँ, इतना अवश्य कह देना है कि इस प्रकार की राजसत्ता प्राप्त करने से ब्राह्मणों ने अपने उस खोये हुए वैभव से अधिक (पुनः) प्राप्त कर लिया जितना कि वे बौद्ध और जैनों के समय में खा चुके थे।

गुरु नानक से पहले का भारत

राजनैतिक सत्ता प्राप्त करने के प्रयत्नों के अलावा ब्राह्मणों के उन प्रयत्नों का भी कम महत्व नहीं है जो उन्होंने जैन और बौद्धों के महान् दार्शनिक ज्ञान को पीछे हटा देने के लिए किया था। जैन-बौद्ध दर्शनों में ईश्वर, जीव और प्रकृति के सम्बन्ध में अत्यन्त गहराई में पैठ कर जो सिद्धान्त स्थिर किए गये हैं उनके स्थान पर उतने ही उज्वल दार्शनिक खयालात बिना पेश किए जैन और बौद्ध पंडितों को परास्त नहीं किया जा सकता था। उत्तर बौद्ध-काल में इस ओर किया गया ब्राह्मणों का प्रयत्न भारत ही नहीं अपितु संसार के लिए एक अलभ्य प्रयत्न है। यह प्रयत्न पट-दर्शन के रूप में आज संसार के सामने है। आधुनिक भारत के समस्त सम्प्रदायों में जो भी सार-पदार्थ है वह इन पट-दर्शनों की छाया प्रतिच्छाया है।

किन्तु, दर्शनों के ऊंचे ज्ञान सर्व साधारण की समझने की चीज नहीं होते हैं, इसलिये ब्राह्मणों का यह महान ज्ञान भी काशी और कश्मीर के पंडितों तक—सो भी केवल वाद-विवाद की वस्तु के रूप में—रह गया। जैन और बौद्ध धर्मों के भी समस्त अनुयायी उस उच्च ज्ञान को नहीं जानते थे जो उनके दर्शनों में है। प्रायः समस्त बौद्ध लोग अपने धर्म में आस्था प्रकट करने के लिए महात्मा बुद्ध की चरण-प्रतिमाओं की पूजा किया करते थे। जैन लोग भी स्वामी पार्श्वनाथ और महावीर जी की सुसज्जित एवं नग्न मूर्तियों को पूज कर अपने अटल-धर्मप्रेम का परिचय देते थे। इस तरह से ये दोनों धर्म सामूहिक रूप से पौत्तलिक (मूर्ति पूजक) धर्म थे। इनकी प्रति स्पर्द्धा में खड़े किए गये नवीन हिन्दू धर्म में भी आगे चल कर मूर्ति पूजा को स्थान मिल गया। शंकराचार्य और कुमारिल भट्ट के बाद जो संत इस धर्म को आगे बढ़ाने वाले हुए उन्होंने अपने २ इष्ट देवों को पूजा के लिए लाकर खड़ा कर दिया।

वेदों में परमात्मा को ब्रह्मा (सृजन कर्ता), विष्णु (पालन कर्ता) और शिव (कल्याण कर्ता) के नामों से याद किया गया है। उसके इन त्रिरूपों के आधार पर उनकी मूर्तियां मन्दिर और मठों में स्थापित कर दी गईं। प्रकृति के उपासकों ने माया, महामाया और इस प्रकार जगदम्बा आदि की मूर्तियां कायम कर लीं। मूर्ति पूजा का यह पहला रूप था जो बौद्धों के प्रतिरोध में नवीन हिन्दू समाज ने ग्रहण किया।

जैन लोगों में पूर्व-भव (पुराने जन्म)की बातें बताने का बड़ा रिवाज था। कह नहीं सकते भारत में यह रिवाज वे कहां से लाए थे क्योंकि भारत के वैदिक, स्मार्तक और औपनिषदिक किसी भी समय में यह-पूर्व भव बताने की प्रथा न थी। इस तरह से अपरिपक्व मस्तिष्क के लोगों पर बड़ा असर पड़ता था। ब्राह्मण वर्ग द्वारा निर्मित नये हिन्दू धर्म में भी कुछ हेर-फेर के साथ इस रिवाज को ग्रहण कर लिया। हाथ की रेखाओं को देख कर भूत भविष्य की बातें बताने की कला ईजाद कर ली गई जिसे सामुद्रिक शास्त्र का नाम दिया गया। कहा गया कि महेश से यह विद्या समुद्र ने सीखी थी। महेश के मानी लोग उस शिवजी के समझते हैं जो इतिहासों में असुरों के साथ लड़ता हुआ अथवा उन्हें बर देता हुआ वर्णन किया गया है। वास्तव में मौर्यों से पहले नन्द काल में महेश एक प्रसिद्ध वैयाकरण गुजरा है समुद्र नाम का पंडित उसका शिष्य था। पाणिनी से कुछ ही पहले महेश वैयाकरण हुआ है। इसके साथ ही कुग्रहों और कुमुदुर्तों के अनिष्ट को भी गणित ज्योतिष में शामिल कर लिया। भविष्य जानने के लिये स्वभावतः उत्कंठा होती है।

शरीर शास्त्र के अनुसार यह बात आश्चर्य की नहीं कि नाक के दो नथुनों से बारी-बारी से हवा का आवागमन होता है। शरीर के भीतर प्रवाहित होने वाली वायु का रक्त गति से सम्बन्ध होने के कारण उसका शरीर और मन पर भी सुस्ती फुर्ती आलस्य और नींद एवं उत्साह अनुत्साह के रूप में असर पड़ता

है। दाँया स्वर चलता हो तब स्फूर्तिवान और बाँया चलता हो तो सुस्ती दायक गति हाने के कारण कार्यो में कुछ लोग इसका खयाल रखते थे आगे इसी को बढ़ा कर सगुन की प्रणाली डाल ली गई।

इस तरह से हिन्दू समाज ब्राह्मणों के दिये हुए उच्च दार्शनिक ज्ञान से तो निरन्तर वंचित होता गया और वह प्रत्येक बुद्धि हीनता और अकर्मण्यता के जाल में फंसता गया। मूर्ति पूजा यहां तक बढ़ी कि शिव, विष्णु और ब्रह्मा का स्थान राम, कृष्ण ने लिया और फिर चामुण्ड, भैरवों, चंडी, भुमिया आदि के रूप में आ गई। आगे की सदियों में तो हालत यह हुई कि प्रत्येक गांव में एक चामुण्ड का एक भैरों का एक महादेव का एक रामकृष्ण का और एक हनुमान का मठ बनाना जरूरी हो गया। चामुण्ड को गांव की रोग धोग से रक्षा करने वाली, भैरों और हनुमान को भूत जिन्नों से बचाने वाला, महादेव को सम्पत्ति देने वाला और रामकृष्ण को वैकुण्ठ धाम पहुँचाने वाला की दृढ़ कल्पना हृदयों में जमा ली गईं। चेचक के निकलने पर देवी माता का नाराज हो जाना और कंगाल होने पर शिवजी का कुपित होना माना जाने लगा था। इन मठों में जो लोग नियुक्त रहते थे वे जंतर, मंतर, जप, जाप, और अनुष्ठान से रोगों को दूर करने और देवताओं को प्रसन्न करने का काम करते थे। लोग यहाँ तक विश्वास करने लग गये थे कि शत्रु के आयु, बल, कुटुम्ब और धन का नाश भी इन अनुष्ठानों और जप, तपों से किया कराया जा सकता है। कौन नहीं जानता कि महमूद गजनवी के सोमनाथ को चूर-चूर कर देने तक यही कहा गया था कि वे स्वतः ही यवनों का नाश कर देंगे। लड़ने की क्या आवश्यकता है। शिवाजी जैसा बहादुर और चतुर आदमी भी लड़ने से पहले देवी के मंदिर में घुटने टेकने जाया करता था। इस तरह का अन्ध विश्वास पूरी गहराई के साथ ईसा की आरंभिक सदियों से गुरु नानक जी के जन्म काल तक फैल चुका था।

संतों के हाथ बागडोर

बौद्ध और जैन धर्मों का मुकाबिला और विनाश केवल ब्राह्मण अथवा हिन्दू राजाओं ही ने कर दिया हो, ऐसी बात नहीं है। इसमें अनेकों उन गृह त्यागी साधु संतों का भी हाथ था जो जैन यतिओं अथवा बौद्ध भिक्षुओं की भाँति घरबार और समस्त सुखों को छोड़ कर त्यागी होचुके थे, स्वामी शंकराचार्य जी उन बौद्ध भिक्षुओं की जानकारी भी प्राप्त कर चुके थे जो बिना ही ज्ञान और योग्यता के भिक्षु बन जाते थे और अपनी युवा अवस्था के भकोरों में संयम करने में भी विफल सिद्ध होते थे। अतः उन्होंने साधु बनने के कुछ कड़े नियम व प्रतिबन्ध रक्खे। स्त्रियों के साध्वी बनने के रिवाज को तो उन्होंने कतई उठा दिया था। साधु बनने का अधिकार भी उन्होंने केवल द्विजों के लिये ही रक्खा। शायद वे समझते होंगे कि द्विज जातियां तो शिक्षित होना अपना अटल नियम बनाये रक्खेंगी किन्तु सखेद कहना पड़ता है कि ऐसा हुआ नहीं, द्विजों में भी आगे के समय में तो अधिकांश समूह निरक्षर ही रहता रहा। और इन द्विजों में से साधु संत बनने वाले भी अधिकांश निरक्षर ही रहते थे। समाज के पास इन संतों का सम्पर्क ब्राह्मण पुरोहितों की अपेक्षा अधिक था और ब्राह्मण जैसे भी अपनी अनन्तकाल से चली आई आदत के अनुसार यजमानी के काम में ही लगे रहते थे। उपदेश का प्रायः सारा भार इन साधु संतों पर ही था। परिव्राजक और स्थानिक इनके दो मुख्य समूह थे। इस प्रकार जनता की मनोवृत्ति के संवाहन की बागडोर प्रायः इन साधु संतों के हाथ आ गई थी। इनमें पढ़े लिखे और निरक्षर—जैसा कि ऊपर कह चुके हैं दोनों प्रकार के होते थे और अधिकांश में तो अनपढ़ ही होते थे। फिर भला समाज का कहां तक

कल्याण इन लोगों के हाथों हो सकता था। श्रद्धा के कारण जनता से इन्हें जैसे भी काफी मिलते थे अतः भांग, गांजा और चरस के दम लगाने का दुर्व्यसन इन लोगों में घर कर गया। आगे इन लोगों ने अखाड़े कायम कर लिये। भिक्षु संघ की तरह नागा लोगों के अखाड़ों की संख्या भी बढ़ने लगी। पौत्तलिक धर्म को इन लोगों ने ब्राह्मणों की अपेक्षा कहीं बहुत ज्यादा उत्तेजन दिया।

किन्तु यह नहीं कहा जा सकता कि इन साधु संतों में से सब ही एक से निकले, कुछ तो इतने ऊँचे चरित्र और खयालात के थे जो अपना नाम धार्मिक इतिहास में अमर कर गये हैं। इन्हीं प्रसिद्ध संतों में से कुछेक के मन्तव्य और कार्यों का यहां हम दिग्दर्शन करना चाहते हैं। किन्तु उससे पहले हम यह भी कहना चाहते हैं कि स्वामी शंकराचार्य की साधु होने सम्बन्धी जो प्रणाली थी उनमें गुरु नानक जी ने एक ऐसा संशोधन किया जिसके कारण एक परिवर्तनकारी रुख इस प्रथा में हो गया। उन्होंने अपनी विलक्षण और भविष्य निर्धारणी मेधा से सोचकर स्पष्ट ऐलान किया कि यह कोई आवश्यक बात नहीं है कि परमेश्वर अथवा सद्गति घर को छोड़ देने ही से प्राप्त हो सकेंगे। महात्मा कबीर भी इसी सिद्धान्त के संत थे। पूरा विवेचन तो इस प्रसंग पर आगे के पृष्ठों में करेंगे। यहां तो केवल उन थोड़े से संतों के कार्यों पर प्रकाश डालते हैं जिनका कि हिन्दू समाज के अंग प्रत्यंग पर एक बड़ा भारी प्रभाव पड़ा था और जिसके कारण उसे सुदिन और कुदिन भी देखने पड़े थे।

शंकराचार्य जी के दस शिष्य थे वे दशनाम से मशहूर हैं। इनमें से चार तो मठाधीश हुए। इन मठों में शिव मूर्ति की उपासना की जाती है क्योंकि इन शिष्यों का खयाल था कि स्वामी शंकराचार्य जी साक्षात् शिवजी का अवतार थे। शेष छः ने नास्तिक पंथ का अनुकरण किया। यह घटना दसवीं

रामानुज

शताब्दी की है। कहा जाता है रामानुज शंकराचार्य जी के भानजे और शिष्य थे उन्होंने शंकराचार्य जी से कहा था कि आपका पंथ मुझे नहीं रुचता उसमें कुछ सुधार होना चाहिए। स्वामी शंकराचार्य जी के बाद स्वामी रामानुज जी ने अपना पंथ अलग से चलाया। इस पंथ में प्रायः ब्राह्मण ही लिये जाते थे। उनके आचार सम्बन्धी कुछ कठोर नियमों का भी निर्माण किया। उपासना शिवजी की वजाय विष्णु की रखी। तिलक, माला छाप का भिन्न प्रकार के साम्प्रदायिक चिह्न नियत किए। रामानुज कहते थे कि निराकार ईश्वर का चिन्तन सर्व साधारण के लिए असम्भव है। अतः उसका रूप और स्वभाव निश्चित करना आवश्यक है। अतः उन्होंने विष्णु की कल्पना श्वेत वस्त्रधारी और श्वेत भोजन वादी के रूप में पेश की। इस सम्प्रदाय के लोग भी श्वेत वस्त्रों को ही अधिक पसंद करने लगे और विष्णु मूर्तियों के सामने भोग भी सफेद—खीर, दही, मिश्री और पेड़े आदि पदार्थों का ही लगाने लगा।

रामानुज ने विष्णु पूजा के अलावा अपने सम्प्रदाय में गुरु पूजा भी प्रचलित की। तन, मन, धन सब गुरु चरणों पर अर्पण की प्रवृत्ति शनैः शनैः पराकाष्ठा पर उनके सम्प्रदाय में पहुँच गई। इसका फल यह हुआ कि लोगों की स्वतन्त्रतापूर्वक सोचने की बुद्धि कतई तौर से नष्ट हो गई। कर्मवाद की किला-सकी पीछे पड़ गई। अन्य विश्वास घोरतम रूप से फैल गया। स्वामी रामानुज का यह समय ११-१२ वीं ई० सदी का है।

स्वामी रामानुजचार्य का यह मत वैष्णव मत के नाम से मशहूर हुआ। इसे प्रचारित करने के लिये आपने शंकराचार्य के अद्वैतवाद और शैवों के मायावाद के विरुद्ध काफी प्रचार किया था। उन्होंने अपने ही समय में ७०० विष्णु मन्दिर बनवा दिये थे।

ईश्वर जीव और प्रकृति को नित्य मानते हुए भी आपने ईश्वर के अवतार लेने की कल्पना रक्खी थी। दुष्टों के संहार और धर्म की स्थापना के लिए परमात्मा शरीर धारण करता है। सम्भव है इस कल्पना से स्वामी रामानुज शैवों के मुकाबिले में अपना सम्प्रदाय बढ़ाने में सरलता से सफल हुए हों किन्तु सर्व साधारण को इस सिद्धान्त के अपनाने से हानि भी हुई। दुष्टों के स्वतः दंड देने की प्रवृत्ति उनके अन्दर से नष्ट हो गई और इसका फल यह हुआ कि जब विदेशी आक्रान्ताओं ने बुरे से बुरे कृत्य इस देश में किये तो लोग इस आशा से बर्दास्त करते रहे कि इन दुष्टों को परमात्मा स्वयं भुगत लेंगे।

छूत, छात और आचार विचार से रहने का सिद्धान्त व्यक्तिशः अच्छा हो सकता है। किन्तु समाज के टुकड़े करने और नीच ऊँच के भाव पैदा करने में भी स्वामी रामानुज जी के इस सिद्धान्त ने कुछ कम काम नहीं किया। दक्षिण में तो जहाँ कि स्वामी रामानुज पैदा हुए थे इस सिद्धान्त का इतना घातक प्रभाव पड़ा कि अछूत लोगों की छाया पड़ने से ही लोग अपने को अपवित्र मानने लगे। वहाँ अब तक तालाबों से इतनी दूर होकर अछूतों को गुजरना पड़ता है कि उनकी छाया तालाब तक न पहुँच जाय।

रामानुज के बाद दूसरा नाम जो धार्मिक जगत में आता है वह स्वामी रामानन्दजी का है। आपने 'श्री' या लक्ष्मी सम्प्रदाय की स्थापना की और आगे चलकर यही विष्णु लक्ष्मी अथवा राम सीता या कृष्ण राधा की पूजा के रूप में परिवर्तित हो गई। कहा जाता है स्वामी रामानन्द जी ने सभी जातियों को वैष्णव होने का रास्ता खोल दिया था। इस तरह से प्रायः सारे ही भारत में वैष्णव मत फैलने में समर्थ हुआ। आपके पीछे माधवाचार्य, बल्लभाचार्य और निम्बकाचार्य ने कुछ ही हेर फेर के साथ इस पंथ को और भी उत्तेजन दिया। रामानन्द जी मूर्ति पूजा के पक्षपाती थे किन्तु माधव, वल्लभ और निम्बार्क ने मूर्ति पूजा का बहुत ज्यादा प्रचार किया।

विष्णु के स्थान पर रामचन्द्र जी की पूजा का प्रचार स्वामी रामानन्द जी के ही समय से आरंभ हुआ था। रामचन्द्र और सीता जी क्रमशः विष्णु और लक्ष्मी का अवतार हैं यह कल्पना स्वामी रामानन्द जी के समय में आरम्भ हुई और आगे की सदियों में तो इस प्रकार से लोगों के दिमाग में घर कर गई कि यह ज्ञात होने लगा मानो कल्पान्तर से यह बात सही है।

शंकर मत रामानुज और रामानन्द प्रभृति संतों के उपदेशों और सिद्धान्तों से मिट गया तो ऐसी बात नहीं। हो यह रहा था कि दिन पर दिन नये सम्प्रदाय बढ़ते जा रहे थे। दस नाम के स्थान पर शंकराचार्य के अनुयायियों के ही लगभग १०० फिरके बन चुके थे कोई उनके अद्वैतवाद को लेकर अलग पंथ चला रहा था तो कोई योग मार्ग को लेकर। पंजाब में प्रकट होने वाले गुरु

गोरखनाथ गोरखनाथ जी ने योग धर्म का ही प्रचार किया। रामानुजी लोगों के जैसे संख, चक्र, गदा पद्म के चिह्न थे गोरखनाथी लोग गले में रुद्राक्ष की माला और कानों में भारी-भारी कुंडल पहनते थे। वस्त्र श्वेत और पीत की अपेक्षा गेरुए पहनते थे। यह गोरखनाथी संतों की पहचान थी। पंजाब प्रान्त में इस मत का खूब प्रचार हुआ। वास्तव में गोरखनाथ जी का पंथ सिद्धमत और शिव मत का एक मिश्रित रूपान्तर था। चूंकि इस पंथ में स्त्रियों को भी गुरु मंत्र दिया जाता था अतः शिव मूर्ति के साथ पार्वती जी की भी पूजा और उपासना आरंभ हो गई। भारत में जोतियों की एक बड़ी भारी जाति गोरखनाथी साधुओं का विकृत रूप है।

मनुष्यता के अधिक नजदीक ले जाने वाला और प्रत्येक मनुष्य के लिए कल्याण के भाव रखने वाला इन संतों में महात्मा कबीर हैं। कहा तो यह जाता है कि वे स्वामी रामानन्द जी के शिष्य थे किन्तु उन्होंने जो भी कुछ कहा है वह उनका निज का ज्ञान और अन्तर आत्मा की आवाज थी। उन्होंने

पौतलिक धर्म के विरुद्ध और अन्य विश्वासों के विरोध में स्पष्ट आवाज उठाई थी। वे एक धर्म प्रचारक की अज्ञेता समाज सुधारक अधिक थे। द्विज लोग उनसे सदैव असंतुष्ट रहे। हीन जातियों ने उनके उपदेशों को बड़ी तत्परता से ग्रहण किया। ईश्वर के सम्बन्ध में वे अपने विचार अलंकारिक भाषा में प्रकट करते थे। वे बहुत उदार थे किन्तु व्यक्ति निर्माण के लिए वे भी दूसरे संतों की तरह चुप ही रहे।

कबीर

बंगाल में चैतन्य स्वामी ने वही किया जो दक्षिण में रामानुज और मध्य भारत में रामानन्द बल्लभ प्रभृति संतों ने किया था। आपने राधा कृष्ण की पूजा का प्रचलन किया। आप गा, गा, कर और नाच कर प्रभु भक्ति का प्रचार करते थे। सारा बंगाल आपके रंग में रंगा हुआ था। शक्ति (दुर्गे)

चैतन्य

पूजा का केन्द्र बंगाल इनके प्रचार से शक्त और वैष्णव दोनों मतों के रंग में अद्भुत प्रकार में रंग गया। इसी प्रकार का ढंग मध्य भारत में बल्लभाचार्य के प्रचार से हुआ। यहां भी लोग मन्दिरों में नाच कूड़ कर हरि कीर्तन करने लग गये। मन्दिरों में देवता की राधा रूप से अर्चना करने का रिवाज भी चल पड़ा। पुजारियों की भांति ही मंदिरों में पुजारियों का दल भी बढ़ने लगा। दक्षिण में देवदासियाँ और ब्रज में सखियाँ मन्दिरों की शोभा बढ़ाने लगी। यह भक्ति का प्रेम यहाँ तक बढ़ा कि भगवान कृष्ण ही सबके सच्चे पति माने जाने लगे। विवाहित पतियों के लिए स्त्रियाँ यह कहने लग गईं 'आप तो मेरे शरीर के पति हैं आत्मा के पति आप नहीं। स्त्री पुरुष के नैसर्गिक प्रेम को इस से बड़ा धक्का लगा। तीर्थवासी प्रायः सभी स्त्रियाँ अपने संत गुरुओं की सेवा में अधिकांश समय बिताने लगीं। कुछ ने शादियां करना भी बन्द कर दिया वह अपने को भगवान कृष्ण की पत्नी मानने लगी। तन, मन, कृष्ण के अर्पण के बाद स्वार्थी साधु अपने लिए कृष्ण का प्रतिविम्ब बताने लगे। हृदय यहां तक न रही कुछ पुरुष भी अपने को राधा ललिता और चन्द्रकला समझने लगे। इस तरह ब्रज में सखी सम्प्रदाय की नींव पड़ी।

भारत के संतों की बराबर ही मीरा का भी ऊँचा स्थान है उसके भजन और पद हृदयों में भक्ति का संचार किये बगैर नहीं रह सकते। राना कुम्भा की यह राजमहिषी भी भक्ति आवेश में अपने को कृष्ण की पत्नी का भाव रखती थी। उसने स्पष्ट कहा था "कोई कहे कुलटा कुलीन कोई कहौ कलंकिनी

मीरा

किन्तु मेरे तो गिरधर गुपाल और ना कोई"। मीरा के उज्ज्वल चरित्र और कठिन तप के लिए हमारे हृदय अभिमान से भर जाते हैं किन्तु यह रोग सारे देश में गलत तरीके पर फैल रहा था और यही तत्कालीन समाज के लिए गर्त की ओर ले जाने वाला भी था।

राम और कृष्ण की सपत्नीक पूजा को स्थायित्व और अटल महत्व देने वाले दो महात्मा भारत में बहुत ऊँचे दर्जे के हुए हैं। एक सूरदास जी और दूसरे तुलसीदास जी। ये दोनों जहाँ स्वयं आदर्श थे वहाँ इनके कार्य भी हिन्दू समाज को ऊँचा उठाने वाले सिद्ध हुए हैं। यद्यपि सिख गुरुओं की भांति इन्होंने

कोई रणवीरों का दल खड़ा नहीं किया फिर भी यह हिन्दू जाति को रक्षा का सूर और तुलसीदास अभेद कवच पहना गए। भक्ति के साथ ही चरित निर्माण की और समाज

एवं धर्म संशोधन की इनकी कार्य शैलियाँ बहुत उपयोगी सिद्ध हुईं। भारत के हजारों सम्प्रदायों को एक करने के लिए तुलसीदास का प्रयत्न सर्वोत्कृष्ट प्रयत्न है। उनका रामायण, वैष्णव, शैव, शाक्त, द्वैतवादी और अद्वैतवादी सबका साभे का ग्रन्थ समझा जा सकता है। उसमें जाति देश और समाज निर्माण के लिए सब कुछ है। “सब से कठिन जाति अपमाना” की आवाज एक हजार के लम्बे अर्से के बाद महात्मा तुलसीदास के ही ग्रन्थ में दिखाई देती है। भक्ति के साथ वीरता, साहस, धैर्य, उत्साह और पुरुषत्व की शिक्षा केवल तुलसी दास की रामायण में है। कृष्ण और देवताओं की पत्नी बनने की रुचि रखने वाली स्त्रियों के लिए तुलसीदास ने स्पष्ट कहा “एके व्रत एके दृढ़ नेमा। तन मन सन पति चरनन प्रेमा” उन्हें वैरागिन बनने की अपेक्षा सद्ग्रहस्थिनी बनने के लिए मोडने वाले तुलसीदास ही थे।

इस प्रकार सन् ६०० से लेकर गुरु नानक जी के समय तक और भी अनेक संत हुए हैं। जिन्होंने अपने-अपने सिद्धान्तों के अनुसार अनेक सम्प्रदाय स्थापित किये। जिस समय और भी संत गुरु नानक जी अवतरित हुए थे। उस समय तक भारत का हिन्दू समाज अनेक सम्प्रदायों में बंट गया था दक्षिण भारत, मध्य भारत और उत्तर भारत में ऐसे हजारों संत समुदाय थे।

इन सम्प्रदायों का देश और समाज पर जैसा असर पड़ा था वह पीछे के वर्णन से भली प्रकार समझ में आ सकता है। फिर भी यहां हम बता देना चाहते हैं कि इन सम्प्रदायों ने जैन, बौद्ध धर्मों से उत्पन्न हुई नास्तिकता को भले ही दूर कर दिया हो किन्तु ईश्वर के सम्बन्ध में न तो सही जानकारी ही लोगों को हुई थी और न उनकी भक्ति का ही तरीका आदर्श था। हाँ, सारा देश मूर्ति पूजक हो गया था। सो भी किसी एक देवता की मूर्ति का नहीं। सैकड़ों और हजारों देवताओं की मूर्तियाँ पूजी जाती थीं। इस तरह से एकेश्वरवाद नष्ट हो चुका था और बहु देव पूजा प्रचलित हो गई थी। इन मूर्ति देवों के चमत्कार और करामातों की विचित्र कहानियाँ भी पुजारी लोग सेवकों को सुनाते थे। इस तरह से सर्व साधारण अन्ध विश्वासी, पराश्रयी और कुण्ठित बुद्धि हो रहा था। रोग, शोक और दुःख सब का आना जाना (आम लोग) इन देवताओं की प्रसन्नता अथवा कोप का फल समझते थे। मारण, उच्चाटन, जन्तर-मंतर में अधिक से अधिक शक्ति का विश्वास होने लगा था। व्यक्ति और समाज का तेज, ओज, बुद्धि, साहस, शौर्य और आत्म चिन्तन तथा पौरुष नष्ट हो चुका था। पारस्परिक सहयोग, साहचर्य, समाज में नाम निशान को भी शेष न रह गये थे। सम्प्रदाय भेद, श्रेणी भेद और जाति भेद ने सारे हिन्दू समाज को छिन्न-भिन्न कर रक्खा था यद्यपि देश में उस समय ३० करोड़ मनुष्य बसते थे किन्तु समान उद्देश्य और समान महत्वाकांक्षाओं वाले तीस लाख तो क्या तीस हजार भी न थे।

किसी भी कार्य को वे अपने बल और बुद्धि के भरोसे पर न तो आरम्भ ही करते थे और न उसे पूरा कर लेने की अपने में समर्थ्य ही समझते थे। व्यापार के लिए ‘बाहर जाने के लिए’ खेत में बीज बोने के लिए, बच्चों की शादी करने के लिए प्रायः सब ही कामों के लिए सगुन दिखाते थे या मुहूर्त पूछते थे। पहलवानों को यद्यपि कुस्ती अपने ही बल पर लड़नी पड़ती थी किन्तु उसे जीतने का विश्वास रखना पड़ता था भैरों बाबा की महरवानी पर। दुकानदार को सौदा दुकान से ही बेचना पड़ता था किन्तु विश्वास उसका यही रहता था कि लाभ महादेव की कृपा से ही होगा।

बात यह न थी कि समाज की बागडोर इस समय ब्राह्मणों या साधु संतों के ही हाथ में हो। अर्धवत् तो इनमें भी साक्षर और विद्वान लोगों का एक दम घाटा था किन्तु यहाँ पर तो परले सिरे के मूर्ख और ढोंगी हिन्दू जाति के नेता बने बैठे थे। ज्ञान-विज्ञान और बुद्धि का तो नाम निशान भी शेष न रहा था। यह उस समय के भारत की सामाजिक और धार्मिक अवस्था है जब कि निरंकारी गुरु नानकदेव पैदा हुए थे और यह अवस्था सौ पचास वर्ष से पैदा नहीं हुई थी किन्तु यह अवस्था पूरे एक हजार वर्ष से थी। ईसा की छठी सदी से लेकर सोलहवीं सदी तक ज्यों-ज्यों समय बीतता गया हिन्दू जाति की अवस्था भया-वह होती गई। इस बीच में यदि कोई प्रयत्न कुछ उलट फेर करने का भी हुआ तो वह केवल ईश्वर सम्बन्धी विश्वासों और भक्ति के तरीकों में हेर फेर करने का हुआ। सामाजिक और बौद्धिक विकास को सहायता देने वाला कोई भी प्रयत्न नहीं हुआ।

इस शोचनीय और हृदय द्रावक सामाजिक पतन से भारत देश को जो अपमान सहना पड़ा एवं जो हानि उठानी पड़ी, उसका भी थोड़ा सा जिक्र कर देना हम उचित समझते हैं।

भारतीय समाज के इस प्रकार हत-प्रभ हो जाने से विदेशी अक्रान्ताओं ने खूब लाभ उठाया। 'सूनी भेड़ प्रयाग नहाती है' लोकोक्ति के अनुसार स्वच्छन्दता और निर्भीकता के साथ उन्होंने भारत पर आक्रमण किये और इस देश की संपत्ति को लूटा। अकेले महमूद गजनवी ने ही १२ बार हमले किये और प्रत्येक बार असंख्य सम्पत्ति यहां से ले गया। इससे पहले और बाद के सभी आक्रमणकारियों ने हिन्दुस्तान को इसी निर्दयता से लूटा था। इस लूट खसोट और नृशंसता का थोड़ा सा इतिहास देना हम जरूरी समझते हैं।

सन ६१२ ई० में मुहम्मदविन कासिम ने जो कि कुल २० वर्ष का एक अलहड़ नौजवान था केवल छः हजार अरब सिपाहियों के साथ भारत पर चढ़ाई की। विलोचिस्तान के रास्ते से सिन्ध में घुस गया। सिन्ध के दाहिर राजा ने दस हजार सवार और बीस हजार पैदलों से उसका मुकाबिला किया। किन्तु हार गया। इस हार के कई कारण थे और वे सभी कारण उस समय की सामाजिक स्थिति से सम्बन्ध रखते हैं। दाहिर एक अग्र्यारी राजा था। सेना के लोगों की युद्ध शिक्षा का कोई प्रबंध न था। बौद्ध भिक्षुओं ने घूम-घूम कर भविष्यवाणी कर दी थी कि दाहिर हारेगा। लड़ाई के समय एक ब्राह्मण ज्योतिषी ने कासिम को बताया कि यदि अमुक मंदिर का झंडा गिरा दिया जाय तो सारी सेना भाग जायेगी क्योंकि हिन्दू सेना समझेगी देवता कुपित हो गया है। कासिम ने ऐसा ही किया। दाहिर की सेना भाग गई और वह युद्ध में मारा गया। उस ब्राह्मण ने लालच वश गुप्त खजाने का पता भी दे दिया। इस खजाने की लूट से कासिम को १७२०० मन सोने की मूर्तियाँ प्राप्त की इनमें एक मूर्ति तो ३० मन की थी। कई ऊँटों पर लादने लायक हीरा, पन्ना और मोती मानिक उसके हाथ लगे। यह सारा माल कासिम ने मय दाहिर की राजकुमारियों के अरब के खलीफा की सेवा में भेज दिया। इसके बाद उसने नगरों और गांवों का लूटना शुरू किया और बराबर उस समय तक जुल्म करता रहा जब तक कि उसे अरब वापिस न बुला लिया गया। अपने समय में वह हजारों हिन्दुओं को मुसलमान बना गया और हजारों को मौत के घाट उतार गया। कासिम के बाद कोई बड़ा हमला लगभग २०० वर्ष तक नहीं हुआ किन्तु इसके यह माने नहीं हैं कि भारत की सभ्यता और जातियता को बाहरी लोगों से हानि नहीं पहुँच रही थी। दसवीं सदी में मलावार का एक हिन्दू राजा अन्धविश्वास के कारण मुसलमान हो गया। उसने रात्रि को स्वप्न देखा कि चन्द्रमा के दो टुकड़े हो गए हैं। एक मुसलमान सौदागर ने जो कि लंका से लौटा था इस स्वप्न का

अर्थ उसे बताया कि ईश्वर ने अरब में एक ऐसी विभूति पैदा की है जो संसार के लिये दूसरा चन्द्रमा साबित होगी। राजा मक्के मदीने की यात्रा को चला गया और मुसलमान हो गया। अरब से एक सरदार ने आकर उसके राज्य में अनेकों मस्जिद बनवाईं। गुजरात और दक्षिण में सैकड़ों अरब सौदागर और फकीर प्रचार कार्य के लिए आकर बस रहे थे और बराबर अपने धर्म का प्रचार करते थे यहीं की स्त्रियों से अपने घर बसाते थे किन्तु हिन्दू समाज को इसका कुछ भी रंज न था।

ग्यारहवीं सदी के आरम्भ में महमूद गजनवी ने आक्रमण किया और बराबर २० वर्ष तक आक्रमण करता ही रहा। महमूद के इस प्रकार के धर्म-जोश से अरब का खलीफा बहुत प्रसन्न हुआ और उसने महमूद को 'अमीनुल मिल्लत' और 'अमीनुल दौलत' का खिताब दिया। महमूद ने आजीवन भारत पर चढ़ाई करने और इस्लाम धर्म का प्रचार करने की प्रतिज्ञा करली थी। इस जोश को पूरा करने में उसने कोई कसर नहीं छोड़ी "आइने तवारीखनुमा" के लेखक ने लिखा है कि महमूद ने लगभग दस हजार मन्दिर बर्बाद कर दिये।^१ तारीख फरीस्ता आदि के आधार पर कहा जाता है कि लाहौर के राजा जैपाल और आनन्द पाल ने आरम्भ के हमलों में महमूद से मुकाबिला किया था और अफगानिस्तान पर भी चढ़ाई की थी किन्तु वह भारी फौज रखते हुए भी हार गया। इसका कारण वही लड़ाई की बेतरतीबी और देश के कुछ लोगों की की जयचन्दी प्रवृत्ति ही है। देश में देशभक्ति और जातीयता तो थी ही नहीं, इसलिए लोग अपने निज के स्वार्थ के लिए बड़े से बड़ा अपराध करने में भी नहीं झिझकते थे। महमूद से हार जाने के कारण राजा जयपाल अग्नि में जलकर प्रायश्चित्त करता है यह अन्ध विश्वास नहीं तो क्या है। आगे भी जयपाल के लड़के आनन्द पाल को भी सदैव उसके ब्राह्मण मंत्रियों ने गलत ही सलाह दीं। "फरिस्ते" से पता चलता है कि महमूद को भी भारत में किसी ने तंग किया था तो वे जाट थे उन्होंने उसे जबकि वह मथुरा का बहुत सा माल लूट कर ले जा रहा था सिन्ध के छोर पर लूट लिया। महमूद बहुत बिगड़ा और उसने दुबारा पूरी तैयारी के साथ जाट और गक्खरों को दंड देने के लिए चढ़ाई की।

भारत की लूट जो महमूद ने की उसके कुछ आंकड़े इतिहासकार इस प्रकार बरतान करते हैं। नगर कोट के मन्दिर की लूट में उसे ७४० मन सोना ७०० मन चांदी सोने के बर्तन २००० मन चांदी और २० मन जवाहिरात प्राप्त हुए। मथुरा की लूट से १०० ऊँट चांदी के मूर्तियों और धातुओं के भरवाये गये ५ मूर्तियां निरे सोने की हाथ लगीं जिनमें से एक का वजन चार मन का था। ५३०० आदमियों को जिनमें मर्द औरत और बच्चे थे भेड़ बकरियों की भाँति अपने देश को हांक ले गया। "फरिस्ता" लिखता है कि थानेश्वर की अतुल लूट के साथ इतने आदमी यहां से गुलाम बनाकर गजनी लेजाये गये कि सारा गजनी हिन्दुओं से पट गया। "मुहमद अल-उटवी ने लिखा है कि महमूद मथुरा से इतने हिन्दू पकड़ कर ले गया कि फी आदमी २॥) २॥) देकर बेचा गया। यह सब गुलाम बना लिए गये। सबसे बड़ी लूट सोमनाथ के मन्दिर की बताई जाती है। इस मन्दिर में ५३ खंभे थे। जो बहुमूल्य रत्नों से जड़े हुए थे। ४० मन भारी सोने की जंजीर में घंटा लटकता रहता था। पांच गज ऊंची शिवजी की स्वर्ण मूर्ति थी। महमूद ने यह सब लूट लिया। गजनी जाकर मूर्ति का एक टुकड़ा मस्जिद की सीढ़ियों में और

१. मुहत्तसिर तवारीख हिन्द सन १८८७ लाहौर सफा ४८

२. सफा ८ आइने तारीख नूमा १८८१

एक अपने महल की सीढ़ियों में लगवा दिया। मन्दिर में जो हजारों दासियाँ पुजारियों के एश व आराम के लिए थीं उन्हें पकड़कर अपने देश को ले गया।

सोमनाथ गजनी से बहुत दूर है। उस तक पहुँचने के लिये अनेकों पहाड़ और नदियों को पार करना पड़ता था। सबसे भयंकर सिन्ध का रेगिस्तान था जहाँ दस-दस कोस तक पानी का अभाव था। इतनी दूर तक धावे मारने के लिए महमूद के साहस पर आश्चर्य किया जा सकता है किन्तु उससे भी कहीं अधिक आश्चर्य हिन्दू जाति की दशा पर होता है कि चार छः छोटे मोटे राजाओं के सिवा किसी ने उसका मुकाबिला नहीं किया। मन्दिरों के तोड़ने पर स्त्रियों के अपहरण और धर्म भ्रष्ट करने पर पुंसत्व नहीं जागा, यह कम आश्चर्य और शर्म की बात नहीं है।

अलवरुनी ने हिन्दुओं की इस हीन दशा का वर्णन इस प्रकार किया है:—“भारत बहुत छोटे २ राज्यों में विभक्त है देश में कोई ऐसी बड़ी राजसत्ता नहीं है जिसके इशारे पर यह एक होसकें। यह आपस में लड़ते भिड़ते रहते हैं। ब्राह्मण अपने को ऊँचा बनाने और शेष समाज पर आतंक जमाए रखने की धुनि में व्यस्त हैं। जाति भेद का द्वेष इतने जोर पर है कि वैश्यों और शूद्रों को वेद पाठ करते देखकर ब्राह्मण आग बबूला हो जाते हैं और उनपर तलवार लेकर दूट पड़ते हैं। और उन्हें लेजाकर राज दरार में पेश कर देते हैं। जहाँ उनकी जिह्वा काट ली जाती है। ब्राह्मण सब प्रकार के राज कर से मुक्त हैं। स्त्रियों को सती कर दिया जाता है। विदेश का आना जाना निषद्ध माना जाता है। उनमें पार-स्परिक सद्भावनाएँ बहुत कम हैं।”

यह हालत थी भारत देश की फिर क्यों न महमूद गजनवी अपने उद्देश्य में सफल हो जाता। यहां उसने अथवा उसके पहले के आक्रान्ताओं ने जिन लोगों को मुस्लमान बनाया था वे फिर कभी भी हिन्दू जाति में नहीं मिलाए गये। हालांकि उन लोगों ने अपने पुरोहितों और सजातियों से बहुतेरी प्रार्थनाएँ हिन्दू होने के लिए कीं।

महमूद ने भारत के जिन हिस्सों को विजय किया था उनमें उसने अंतिम दिनों में अपने सूबेदार भी नियत कर दिये थे। लाहौर में उसने अपने बेटे सुल्तान मुहम्मद को छोड़ दिया था। ‘यवनराज’ बंशावली के लेखक ने इन गजनवी हाकिमों की जो कि लाहौर में बैठकर पंजाब की हकूमत करते थे इस प्रकार सूची दी है। १ सुल्तान महमूद २ सुल्तान मसऊद ३ अमीर मोदूद ४ मसऊद ५ अबुल अली ६ अब्दुल रसीद ७ फरूख जाद ८ इब्राहीम ९ मसऊद १० शेरजाद ११ आसलखां १२ बहराम शाह १३ खुशरोशाह १४ खुशरो। इसको सन् ११८८ में पकड़ कर शहाबुद्दी गोरी ने गजनी भेज दिया था। इस लंबे अर्से में पंजाब में इन गजनवी हाकिमों ने अपने धर्म प्रचार और लूट खसोट में कोई कसर न छोड़ी थी।

गजनवी के बाद भारत पर आक्रमण करने का नम्बर मुहम्मद गोरी का आता है। इस डेढ़ सौ वर्ष के अरसे में भारत की राजनैतिक दशा में कुछ थोड़ा सा अन्तर यह पड़ा था कि मध्यभारत में दो बड़ी सल्तनतें हिन्दुओं की—देहली और कन्नौज में बन चुकी थीं। दो सल्तनतें और भी जरा अच्छी शक्तिशाली थीं। एक मुजरात में सोलंकियों की दूसरी चित्तौड़ में शिशोदियों की। ये चारों ही आपस में नातेदार थे यदि मिलकर मुहम्मद गोरी का सामना करते तो उसके साथी चना चबैना की तरह इनके हिस्से में आते किन्तु इनमें तो आपस में कलह था। गुजरात के कुछ सोलंकी चौहानों के दरबार में रहते थे। एक दिन एक सोलंकी ने मूँछों पर ताब दे दिया। पृथ्वीराज का चाचा कान्ह इसी पर आपे से बाहर हो

गया। उसने यह कहते हुए सोलंकी का सिर काट दिया कि चौहानों के सामने कोई दूसरा मूर्खों पर ताव नहीं दे सकता है। कान्ह के इस मिथ्याभिमान का फल यह निकला कि सोलंकियों और चौहानों में एक घोर युद्ध हुआ और सदा के लिए बैर बंध गया। गहरवार (कनोजिए) और चौहानों में गहरी शत्रुता संयोगिता के ऊपर होगई। संयोगिता के ऊपर दोनों ओर के लगभग १८ लाख आदमी काम आए। पृथ्वीराज के १०८ सरदारों में से ६४ सरदार नौ लाख सैनिकों के साथ मारे गए। यह युद्ध लगातार ६४ दिन तक हुआ था।

पहले एक दो लड़ाइयों में पृथ्वीराज मुहम्मद गौरी को हरा चुका था। इसमें कोई सन्देह नहीं कि अपने समय का पृथ्वीराज एक महान् योद्धा और निपुण सेनापति था किन्तु वह अन्य विश्वासी भी पूरा था। अजमेर को केवल एक फकीर चिस्ती के जादू के भय से छोड़कर भाग गया था। घटना इस प्रकार बताई जाती है कि एक मुस्लिमान फकीर अजमेर के बाजार में धरना देकर बैठ गया। चामुंडराय उसे हटाने आया। उसने जादू से अग्नि की लपट पैदा कर दी। साथ ही कहा कि मैं तुम सब को जला दूंगा। बस तारागढ़ खाली कर दिया गया।

गहरवार और सोलंकी पृथ्वीराज को तवाह कर देना चाहते थे और पृथ्वीराज उधर राजमहलों में कामान्धता के भोग भोग रहा था। इस मौके से लाभ उठाने के लिए मुहम्मद गौरी ने एक लाख बीस हजार पठान ले कर भारत पर चढ़ाई कर दी। गहरवार और सोलंकियों ने उसका साथ नहीं दिया। तलावड़ीके मैदान में पृथ्वीराज कैद कर लिया गया। दिल्ली की खूब लूट की गई। और भारत की राजधानी दिल्ली का अधिपति गौरी ने अपना एक गुलाम कुतुबुद्दीन बना दिया। इस तरह भारत को गुलाम का गुलाम बनना पड़ा।

इसके दूसरे वर्ष मुहम्मद गौरी ने कन्नौज पर चढ़ाई कर दी। जयचन्द्र ने एक मूर्खता इन दिनों यह की थी कि अपनी सेना में लगभग पचास हजार मुसलमानों को भरती कर लिया था। यह सब उल्टे राठौरों से ही लड़ने लगे। जयचन्द्र इस लड़ाई में मारा गया और भारत की कुबेरपुरी कन्नौज लूट ली गई। मुसलमान इतिहासकार कहते हैं कि यहां से लूट में गौरी ४००० अंटों पर लाकर चाँदी, सोना और जवाहिरात गजनी को ले गया था। १००० मंदिरों को उसने विध्वंस कराया था। हजारों राजपूत और ब्राह्मण बालाओं को पठान अपनी लौंडी बनाने को यहाँ से ले गये।

महत्वाकांक्षी कुतुबुद्दीन ने हांसी, मेरठ, कोल, रणथम्भोर, गवालियर, कालिंजर और गुजरात की ईंट से ईंट बजादी। हजारों मंदिरों को धूल में मिला कर उनके स्थानों पर मस्जिदें खड़ी करा दीं। लाखों नर नारियों को कत्ल कर दिया। अपने सरदारों को भारत में चारों ओर मार काट और विजय करने के लिए फैला दिया। जिनमें से बख्तियार ने विहार और बंगाल को मटियामेट किया। रास्ते में काशी की भी खबर ली। बिहार में १२००० भिक्षुओं को कत्ल कराया और उनके पुस्तकालय को आग लगाकर भस्म करा दिया। इसके बाद अलतमश ने उज्जैन पर चढ़ाई की और वहाँ के प्रसिद्ध मन्दिर महाकाल को मटियामेट किया।

कुतुबुद्दीन और उसके अन्य ७ उत्तराधिकारियों ने १०० वर्ष तक इसी प्रकार भारत माँ की छाती पर मूँग दली। फिर इन गुलामों के बाद खिलजी भारत के शासक हुए। इन लोगों ने भी दिल भर कर हिन्दू जाति को तंग किया और लूटा खसोटा। अलाउद्दीन खिलजी के भयानक और रोमांचकारी कारनामों को पढ़ कर आज भी मुठियाँ बंध जाती हैं और शरीर गर्म हो जाता है। उसने दगा फरेब, मक्कारी

सब प्रकार से हिन्दुओं को नेस्त नाबूद करने की कोशिश की। उसके सम्बन्ध की चन्द घटनाएँ यहाँ दी जाती हैं—तारीख 'आलाई' का लेखक लिखता है कि एक दिन अलाउद्दीन ने काजी से पूछा कि काफिर हिन्दुओं के वास्ते शरह में किस सजा का बयान है। काजी ने कहा हिन्दू तो मुसलमान के वास्ते खेती है। जिससे चाँदी मांगने पर सोना मिलना चाहिए। गन्ने को जितना भी अच्छी प्रकार से पेला जायेगा उतना ही ज्यादा वह रस देगा हिन्दू भी इसी प्रकृति के हैं। अगर मुसलमान थूके तो हिन्दू को तो खुशी के साथ अपना मुँह खोल देना चाहिए। हदीस में पैगम्बर साहब ने फर्माया है कि काफिरों को लूटे गुलाम बनाये। हिन्दुओं का माल तो मुसलमानों के वास्ते वैसा ही है जैसा बच्चे के लिए माँ का दूध। जितना भी कोई मोमन हिन्दुओं को कष्ट देगा उतना उसके लिए बहिश्त का रास्ता सरल होगा। काजी के इस फतवे पर अलाउद्दीन ने कहा, काजी जी शरह की बात पूरी होनी तो दूर है किन्तु मैंने अपने सैनिकों को हुक्म दे रक्खा है कि किसी हिन्दू के घर छः महीने के गुजारे से ज्यादा कोई चीज मत रहने दो। घी, दूध, मूँग, चावल, फल आदि कोई भी अच्छा खाद्य पदार्थ हिन्दुओं के खाने को मत छोड़ो। मुन्दर लड़के लड़कियों को भी उठा लाओ।" तारीख फरिस्ता ने लिखा है कि बादशाह की सख्तियों और लूट पाट से लाखों हिन्दू इतने तबाह हो गए कि उनमें से हजारों को मुसलमानों के यहाँ मजदूरी करके अपना पेट पालना पड़ा।" एक दिन काजी ने बादशाह से कहा कि आपके राज्य में काफिर इतने तबाह हो गये हैं कि उनके स्त्री बच्चे मुसलमानों के द्वार पर आकर रोते और भीख मांगते हैं। मैं समझता हूँ। इस्लाम की इतनी बड़ी सेवा के उपलक्ष में आपको बहिश्त अवश्य ही मिलेगा।

इसी अलाउद्दीन खिलजी के कारण जैसलमेर की चौबीस सौ और चित्तौड़ की तेरह हजार राज-पूतनियों को आत्मघात करके अपनी आबुरु बचानी पड़ी थी। फिर भी सैंकड़ों हजारों हिन्दू ललनाओं को अपने धर्म से इसके सिपाहियों द्वारा हाथ धोना पड़ा था। खुद इसने गुजरात के राना कर्ण की स्त्री को अपने घर में डाल लिया था और रानी की बेटा को अपने लड़के की स्त्री बना कर अपने दिल को शांत किया।

२० वर्ष के अपने शासन में खिलजी लोगों ने हिन्दुओं के साथ वह सब कुछ किया। जिसके करने की उनके शैतान काजियों ने सलाह दी। एक मुसलमान लेखक मीर अब्दुल्ला ने लिखा है कि अपने दीन का प्रचार करने में अलाउद्दीन दूसरा (खलीफा) उमर साबित हुआ।

खिलजियों के बाद दिल्ली के तख्त पर तुगलक वंशी मुसलमानों की हकूमत हुई। इसके छः बादशाहों ने लगभग १०० वर्ष तक राज किया। इनमें मुहम्मद तुगलुक मिहरगुल हूण से भी भयानक नर राक्षस था। कहा जाता है कि मिहरगुल ने अपनी प्रसन्नता के लिए हाथियों को पहाड़ों से धकेलवाया था किन्तु मुहम्मद तुगलक ने तो मनुष्यों का शिकार खेला था एक दिन उसने हजारों स्त्री पुरुष और बच्चों को एक बाड़े में घिरवाकर विभिन्न हथियारों से शिकार खेली। नाक, कान कटवा लेने आँख निकलवा लेने और सिर में लोहे की कीलें ठोक देने में उसे आनन्द आता था।

फीरोजशाह तुगलक ने जब नगरकोट को ध्वंस किया तो वहाँ के हिन्दुओं के गले में गौ मांस के तोबड़े लटकवा दिए और फिर उन्हें बाजार घुमाकर वही मांस खिलाया। जिन्होंने नहीं खाया उनके सिर कटवाये। एक मूर्तिपूजक ब्राह्मण को जिन्दा जलवा दिया।

इस तुगलक खान्दान के समय में ही तैमूर ने भारत पर आक्रमण किया। १३८६ ई. में ६२ हजार तातारी भेड़ियों को लेकर वह भारत में घुस आया। नगरों को जलाता हुआ कल्लेआम करता हुआ

वह भटनेर पहुँचा। यहां उसने एक घंटे में दस हजार आदमियों का कत्ल कराया। यहां से दिल्ली की ओर बढ़ा। रास्ते में हजारों स्त्री पुरुषों को भेड़ बकरी की भांति अपने साथ हांकता हुआ चला। दिल्ली पहुँचते पहुँचते एक लाख कैदी उसके साथ हो गये। इन सबको रोटी देना मुश्किल समझ कर १५ वर्ष से ऊपर के प्रत्येक आदमी को कत्ल करा दिया। लारों का ढेर लग गया खून की नहर वह निकली किन्तु तैमूर प्रसन्न था। दिल्ली में घुस कर नगर में आग लगा देने का हुक्म दे दिया। बराबर पांच दिन आग की लपटें लूट पाट और कत्लेआम के बीच दिल्ली में हाहाकार मचा रहा। कहा जाता है कि एक लाख आदमियों की जानें इस तरह से ली गईं! इसके बाद तैमूर ने अपने को कृत-कृत्य हुआ जान कर शाही मस्जिद में नमाज पढ़ी और फिर खुशी में सुरा और सुन्दरियों का सेवन किया। दिल्ली के बाद मेरठ की ओर तैमूर ने कूच किया। यहां पर पचास हजार स्त्री पुरुषों का कत्ल किया गया। हजारों स्त्री बच्चों को कैदी बनाया यहां से हरिद्वार जाकर यही कांड किया। उन दिनों हरिद्वार में मेला था। मेले में उसके सिपाही भूखे भेड़ियों की भांति घुस कर कत्ल करने लगे।

इस तरह से महीनों हिन्दुस्तान में रह कर तैमूर ने नंगा नाच नाचा और अंत में यहां महामारी और अनेक आक्रमणकारी रोग छोड़ कर स्वदेश को चला गया। वह यहां से इतना धन ले गया कि उसने अपने एक लाख से ऊपर सैनिकों को आठ साल की पेशगी तनखाह दे दी। फिर भी अपने बचे हुए धन का अनुमान नहीं लगा सका।

तैमूर के जाने के बाद तुगलक खान्दान का राज खतम हो गया और सैयद खान्दान भारत के रंग मंच पर आया। सैयदों का प्रभाव बड़ा भारी न था। अतः इनके समय में देश में अनेकों छोटे-छोटे राज्य बन गये और ३७ वर्ष के बाद इनके हाथ से भी दिल्ली निकल गई और लोदियों के हाथ में आई। इब्राहीम लोदी इस खान्दान का पहला बादशाह था। इसके राज्य में भी वही जुल्म हिन्दुओं के साथ जारी रहे। मन्दिर और मूर्तियाँ तो तोड़े ही जाते थे किन्तु तीर्थ यात्रा करना भी हिन्दुओं का रोका जा रहा था। “इसके समय में एक ब्राह्मण की जीभ केवल इतने से अपराध पर निकलवा ली गई थी कि उसने हिन्दू धर्म को संसार के किसी भी धर्म से घटिया न होने का उपदेश दिया था।

लोदियों के समय में तैमूर के वंशज बाबर ने भारत पर आक्रमण किया। कहा जाता है बाबर एक दयालु मुसलमान था किन्तु हिन्दुओं के लिये तो उसने भी खून कतल कराया। उसने अपने हाथ से लिखी हुई किताब तुजुक बाबरी में लिखा है—“लड़ाई में जो हिन्दू कैदी हाथ लगते थे उन्हें मेरे तम्बू के सामने कत्ल किया जाता था एक दिन तो इतने कत्ल हुए कि खून और लारों के मारे तीन बार जगह बदलनी पड़ी।”

वास्तव में बात तो यह थी कि आक्रान्ता मुसलमानों ने हिन्दुओं को गाजर मूली समझ रक्खा था। गुलवर्ग के छोटे से अमीर ने तैजंग के राजा की लड़की को उसकी जीभ कटवा कर जीता अग्नि में भून डाला था और पांच लाख हिन्दुओं के सिर गर्दन से जुड़ा कर दिये गए।

इन कत्लों और हत्याकांडों के बाद ये मुसलमान लुटेरे और शासक परचाताप नहीं करते थे किन्तु उत्सव मानने थे। जिस दिन भारी कत्ल होते थे उस दिन विशेष रूप से यह लोग शराब पीते और नाच रंग कराते।

यह सब कुछ हुआ और पूरे एक हजार वर्ष—उस समय तक हुआ जब तक कि पंजाब में गुरुओं का डले सिखों और दक्षिण में संत रामदास जी के शिष्य वीर शिवाजी ने तलवार न पकड़ ली। किन्तु

गुरु नानक से पहले का भारत

इन एक हजार वर्षों में प्रायः सारा भारत मुसलमानों की हुकूमत में पहुँच चुका था। हिमालय की तराई के और राजस्थानी रेगीस्तान के कुछ एक राजपूतों को छोड़ कर कहीं भी हिन्दू शासक शेष न थे। और शेष रहने वाले भी उन मुसलमान शासकों के हाथ के हथियार ही साबित हो रहे थे।

आठवीं सदी में सिन्ध, ११ वीं सदी में पंजाब, १३ वीं सदी में दिल्ली, गवालियर और चौदहवीं सदी में कश्मीर और गुजरात हिन्दुओं के हाथ से निकल गये। बिहार, बंगाल और दक्षिण भारत बारहवीं और तेरहवीं सदी में ही मुसलमानों के हाथ पहुँच गये थे। उड़ीसा ने एक लम्बे अर्से तक अपने को बचाये रक्खा किन्तु मुगल हुकूमत उसे भी निगल गई। हाँ कहीं-कहीं, छोटे-छोटे राजा और जागीरदार प्रत्येक प्रांत में अपना जीवन निर्वाह कर रहे थे किन्तु उनकी स्थिति रणमल भट्टी से अधिक कहीं भी नहीं रही जान पड़ती जिसने अपनी लड़की देकर कुछ समय के लिए अपने प्राणों और राज्य की रक्षा कर ली थी। इन शेष राज्यों पर भी कोई अभिमान नहीं किया जा सकता।

यह हालत तो हो गई थी उस समय राजनैतिक और धार्मिक भारत की। अब थोड़ा सा प्रकाश उस समय के भारत की आर्थिक अवस्था पर और डालना चाहते हैं।

आर्थिक अवस्था

एक समय था कि भारत का व्यापार अरब, ईरान और चीन तक होता था। महाराजा कनिष्क के समय में कश्मीर की पश्चिम अरब तक पहुँचती थी। और भी कच्चा माल विदेशों में यहाँ के व्यापारी ले जाते थे और दूसरे देशों की भी अनेकों चीजें यहाँ लाते थे। यह व्यापार जल, थल दोनों ही मार्गों से होता था। बड़ी-बड़ी नावें इस देश की नदियों और भारत अरब के बीच के सागर में चलती थीं। किन्तु बौद्ध धर्म के मटियामेट करने की धुनि में यहाँ के धर्माचार्यों ने विदेश गमन पर भी रोक लगा दी। समुद्र यात्रा और विदेश गमन करने वालों को जाति से बाहर निकाल देने का भयंकर दण्ड दिया जाने लगा। इस तरह से विदेशों के साथ व्यापार करने की प्रणाली तो कतई मिट गई। इस प्रतिबन्ध से कला और कारीगरी को भी बड़ा धक्का लगा। विदेशगमन निषेध के साथ ही अन्तर-प्रान्तीय यातायात और व्यापार में भी शिथिलता आ गई क्योंकि खाने पीने और छूतछात के कड़े नियमों ने लोगों को इस बात के लिए बाध कर दिया कि वे अपने ही प्रांत और सजातियों से आगे कोई संबंध न रखें। व्यापार का तो इस तरह से चौपट हो गया।

खेती के काम को मुश्किल बना दिया। विदेशी आक्रान्ताओं और हाकिमों ने, किसानों की खड़ी हुई फसलों में होकर लश्कर जा रहे हैं। बर्बाद कर रहे हैं और आवश्यकता हुई तो किसानों को बेगार में पकड़ कर ले जा रहे हैं। इस तरह से खेती से भला क्या बचत हो सकती थी। किसान बेचारों को साथ में तलवार और गांव में एक ऊँचे मँच पर नगाड़ा रखना पड़ता था इस तरह से वे कुछ कमा पाते थे। इस कमाई में से भी लूट पाट होती रहती थी और जजिया देना पड़ता था वह अलग था।

देश का पुरातन संचित धन जो अशोक कनिष्क और गुप्त राजाओं के जमाने से पहिले का लोगों के पास था वह लुट कर गजनी काबुल और कन्धार पहुँच चुका था। या वह भारत के मुसलमान शासकों और उनके सिपाहियों के घरों में संचित हो रहा था। हिन्दुओं की तबाही का इससे और क्या बड़ा दृश्य उस समय का हो सकता है कि हजारों हिन्दू स्त्री और बच्चे मुसलमानों के घरों में जाकर या तो मजदूरी करते थे या उनके द्वारों पर भीख मांगने को विवश होते थे। इस भूख प्यास, लूट मार और कत्लों की

भरमार से देश की भारी आवादी घट गई थी। जिस समय गुरु नानक देव इस संसार में आए थे सारे भारत में कुल २० करोड़ की आवादी थी। जो मुश्किल से जहांगीर के समय तक बाईस करोड़ हो गई थी। जिसमें चार करोड़ के लगभग मुसलमान थे।^१

यहाँ का वैदेशिक व्यापार तो प्रायः विदेशी मुसलमानों के हाथ जा चुका था। चोल मंडल के किनारे बहुत सी मंडिया बन गई थी। “बस्साफ” ने लिखा है कि मावर से समुद्र का वह किनारा जो कोलम से नलोर तक फैला हुआ है। चीन, हिन्द और सिन्ध के मालों से लदे हुए बड़े-बड़े जहाज गुजरते हैं जिनमें इराक, खुरासान और यूरोप के लिए वहाँ से लदकर माल जाता है और फिर वहाँ से बहुमूल्य कारीगरी की चीजें यहाँ आती हैं।^२ आगे वह फिर लिखता है—“प्रतिवर्ष दस हजार घोड़े फारस से यहाँ आते हैं जिनकी कीमत लगभग २२ लाख दीनार होती है।”

इस तरह से हमारा देश एक ओर लोमहर्षण अत्याचारों और दूसरी ओर व्यवसाय धंधों के नष्ट होने के कारण दीनहीन अवस्था को प्राप्त हो गया था। और समस्त देश में मायूसी, निराशा और हाथ-हाथ ! का बातावरण फैला हुआ था। इतने पर भी निट्टले भिक्षुओं और साधुओं के दलों के दल देश में बढ़ रहे थे जो समाज के रहे सहे खून को चूस कर मौज उड़ाते थे। देश की इसी दयनीय दशा के बीच परमात्मा ने निरंकारी नानक को संसार में भेजा।

इस समय का चित्र काव्यमय भाषा में इस प्रकार व्यक्त किया जा सकता है कि “यहाँ उस समय मानवता के स्थान पर पशुता, सहृदयता के स्थान पर निर्दयता, धर्म के नाम पर ढोंग, भक्ति के बहाने प्रपंच, दया और दयालुता के स्थान पर खूनी फाग के खेल खेले जा रहे थे।”

उस समय न यहाँ राष्ट्रीयता थी और न धर्म रक्षा के हेतु प्राण देने की ऊँची भावना का अंश न किसी को यहाँ किसी के प्रति सहानुभूति थी और न किन्हीं का कोई सम्मिलित उद्देश्य था। सब को केवल अपनी-अपनी चिन्ता थी सो भी सत्साहस और उत्साह के साथ नहीं किन्तु परावलम्ब और निराशा के साथ समाज अनेकों जाति, उपजाति, शाखा और प्रशाखाओं में बँट चुका था। प्रत्येक जाति और शाखा दूसरी जाति और शाखा को अपने से नीच एवं हेटी समझती थी और खान पान व्यवहार किसी में भी एक्य और सामंजस्य न था। इस तरह से हिन्दू राष्ट्रीय पिंड के अस्थि पंजर ढीले हुए पड़े थे।^३

स्वयं गुरु नानक देव जी ने हिन्दू जाति की इस हीन दशा को देखकर कहा था—“हे परमात्मा तुमने खुरासान पर तो कृपा की और भारत पर कोप किया। कोई सीधे तुमको दोष न दे इसलिये यम रूपी यवनों को यहाँ अत्याचार करने के लिए भेज दिया, भगवान अब तो बहुत हो चुका है हिन्दू काफी पीटे जा चुके हैं। स्वामी आप तो सभी के हैं।”^४

स्त्रियों की दुर्दशा को देखकर गुरु जी ने हृदय-द्रावक शब्दों में कहा था—“जिन देवियों के सिर के केश पट्टियों के रूप में सँवारे हुए थे। जिनकी मांग सिन्दूर से शोभित होती थी। आज वह केश मूड़े जा रहे हैं। और उनके मुँह में धूल भोंकी जाती है।

जो महलों में आनन्द करती थी आज उनके बैठने के लिए जगह नहीं है।

व्याह के समय जो पालकियों में सवार होकर आई थीं। जिनके खाने के लिए अनेक प्रकार के

१. तुजुक जहांगीर क आधार पर।

२. खुरासान खसमाना किया हिन्दुस्तान डराया। आदि पद।

स्वादिष्ट व्यंजन, सोने के लिए सुन्दर पलंग, और पहनने के लिए उत्तम उत्तम वस्त्र और आभूषण मिले थे। आज वही धन और यौवन उनके बैरी हो रहे हैं। उनके पैरों में बेड़ियाँ पड़ी हुई हैं। सतीत्व नष्ट किए जा रहे हैं। गहने उतारे जा रहे हैं। रोटी से भी मोहताज हैं।”

प्रकृति का एक यह भी नियम बताया जाता है कि “जिन लोगों पर अत्याचार होता है वे परस्पर मिल जाते हैं, क्योंकि अत्याचार में मिलाने की अद्भुत शक्ति है। यही क्यों पीड़ित वर्ग या समाज पर दर्शक भी सहानुभूति प्रकट करने लगते हैं।” किन्तु इन एक हजार वर्षों के लंबे समय में भारी से भारी और हृदय विदारक अत्याचार हिन्दुओं पर हुये किन्तु उन्होंने एकता के लिए करवट तक नहीं बदली, मुस्लिमान अपनी धर्मान्धतापूर्ण नीति और आनन्द विलास के कारण आपस में ही लड़ भिड़ कर परिवर्तित अवश्य हो रहे थे किन्तु हिन्दू बिल्कुल निश्चेष्ट थे। उनके लिए कई सुअवसर आए किन्तु उन्होंने उसमें लाभ नहीं उठाया। इसका कारण यह था उन्हें जो उपदेश मिलते थे उसमें इहलोक के लिए कोई महत्वाकांक्षा थी ही नहीं। स्वराज्य और पर राज्य के बीच जो अन्तर होता है उसके सम्बन्ध में वे कभी एक क्षण तक भी नहीं विचारते थे। इसीलिए न उनमें एक देशीयता थी और न एक जातीयता। उनके लिए उनके प्रान्त और जिले ही स्वदेश और अपने घर ही घर थे। समस्त भारत और भारतीयों के प्रति कोई भी कुछ जिम्मेवारी महसूस नहीं करता था। यही कारण था कि भारत की राज्यश्री को लावारिस समझकर दूसरे लोग भोग रहे थे और इनके स्त्री बच्चों को उनकी दया पर जीवित रहने और उनके कोप पर प्राण गँवाने का अधिकार मिला हुआ था। इस हालत को भी यहाँ के हिन्दू धर्मप्रिय लोगों की हालत समझते थे। अपने को अब भी एक दूसरे से ऊँचा नीचा समझते हुए अहंकार का जीवन बिताते थे।

गुरु नानक आये और उन्होंने दुःख भरे हृदय से इनकी दशा का अनुभव किया और परमपिता परमात्मा से इनके कल्याण के लिए प्रार्थना की। साथ ही उन गलत खयालातों को भी दूर किया जिनके कारण हिन्दू समाज भीतर ही भीतर घुना जा रहा था।

१. जिन सिर सोहें पदियां मांगे पायें सिंदूर । पद के अनुसार ।

The first part of the document discusses the importance of maintaining accurate records and the role of the various departments involved in the process. It highlights the need for a systematic approach to data collection and analysis, ensuring that all relevant information is captured and properly organized. The text also touches upon the challenges faced by the organization in terms of resource allocation and the need for continuous improvement in its operational procedures.

In conclusion, the document emphasizes the significance of a well-structured and efficient administrative system. It calls for a collaborative effort from all stakeholders to ensure the successful implementation of the proposed measures and to achieve the organization's long-term goals.

द्वितीय अध्याय

सिख सम्प्रदायान्तर्गत कुछ प्रमुख जातियाँ और उनका परिचय

ऐसी हीन थी उस समय हिन्दू भारत की अवस्था। जैसा कि पहिले अध्याय में बताया गया है। गुरु नानक देव जी तथा अन्य गुरु महानुभावों ने भी इसी हिन्दू भारत में जन्म लिया था कौन ? जानता था कि गुरुओं के प्रताप से उनके शिष्यों का कोई ऐसा गिरोह भी खड़ा हो जायगा जो भारत माता के शिर को ऊँचा करने में अपना सर्वस्व बलिदान करने को तयार होगा। वास्तव में सिखों ने पिछली सदियों में वे कारनामे करके दिखाए हैं जो गुरुओं से पिछले एक हजार के वर्ष के हिन्दू इतिहास में खोजने पर भी नहीं मिलते। तुर्क ईरानी और पठान जो भारत को भेड़ बकरियों का मुल्क समझते थे। शौर्यवान सिखों ने उनका भारत आगमन ही नहीं रोका किन्तु स्वदेश में भी वे इन रण-सिंहों के दर्प से भयभीत रहने लगे।

सिखों की वीरता और रणनैपुण्य भारत ही नहीं उससे बाहर के देशों में भी आज इतिहास के महत्व को बढ़ाता है। प्रत्येक व्यक्ति जो सिखों की बहादुराना लड़ाइयों और कभी न झुकने वाले स्वभाव की कहानियों को पढ़ता है तो अनायास ही उसके हृदय में सवाल होता है। “आखिर ये महावीर हैं कौन ? एक शब्द में—और सबसे अच्छा—उत्तर तो यही है कि गुरुनानक से गुरु तेग बहादुर लों ले—एकेश्वरवाद की भक्ति में अनुप्राणित कि ये हुए और गुरु गोविन्दसिंह जी द्वारा कायाकल्प का अमृत पिलाये हुए शिष्यों का समूह ही सिख हैं। परन्तु इतिहास प्रेमी इससे भी कुछ ज्यादा जानना चाहते हैं। इसी हेतु से कनिंघम जैसे प्रसिद्ध इतिहासवेत्ता को सिख-इतिहास में “पंजाब के अधिवासी गण और उनके सम्प्रदाय एवं मतों पर एक स्वतन्त्र अध्याय लिखना पड़ा। वृष्ट पेषण के भय से हम केवल उन्हीं पंजाबी—अधिवासियों का परिचय देना चाहते हैं जो गुरुओं के सतज्ञान और एकेश्वरवाद की भक्ति से प्रभावित होकर उनके शिष्य-समाज में दाखिल हुए और जिन्होंने दसवें पातशाह गुरु गोविन्द सिंह की इस घोषणा को पूरा किया कि “जो मैं गुरु गोविन्द कहाऊँ, तो बाजों से चिड़ी लड़ाऊँ ॥

खत्री, वेदी, सोडी आदि

दसों पातशाह जिस समूह में पैदा हुए थे वह खत्री के नाम से अभिहित होता है। नस्ल के लिहाज से खत्री आर्य्य हैं। संसार में रूपरंग चेहरे की बनावट और प्रकृति जन्य स्वभाव के अनुसार

पांच नस्लें मानी जाती हैं। आर्य, द्रविड़, मंगोलियन, हवशी और सेमी। सबसे पहले सभ्यता प्राप्त करने और ऊँचा एवं आदर्श जीवन-बिताने के कारण आर्य नस्ल ही संसार में श्रेष्ठ नस्ल मानी जाती है। राम, कृष्ण, शिवि, दधीच, हरिश्चन्द्र, महावीर, बुद्ध, महात्मा जरदुस्त और युधिष्ठिर जैसे महा-पुरुषों को जन्म देने का सौभाग्य आर्य नस्ल को ही प्राप्त हुआ है। भारत अनन्त काल से आर्यों का है। वह उनके नाम पर आर्य्यावर्त कहलाता है। इसलिए इस देश के प्रत्येक समुदाय और जाति को सबसे पहला गौरव इस बात में प्राप्त होता है कि वह आर्य्य नस्ल से हैं। आर्य्य नस्ल के सिवा अन्य जाति के लिए तो यह मुलक एक प्रकार से वैसा ही है जैसा एक बंगाली के लिए पंजाब। भारतीय आर्यों की सभ्यता पंजाब में ही फूली फूली थी। आज भी यह कहा जाता है कि आर्यों के वास्तविक उत्तराधिकारी पंजाब में ही मिलते हैं। आर्य्य नस्ल में पैदा होने का गौरव इसलिए भी एक महत्व की चीज है कि भगवान राम और कृष्ण इसी नस्ल के थे। भारत के अनेकों क्षत्रिय खान्दान गौरव के साथ अपने को भगवान राम या कृष्ण के वंशज बताते हैं। बात है भी गौरव की। इससे भी अधिक गौरव इस बात का है कि वे राम और कृष्ण आर्य्य थे और अपने आर्य्य होने पर उन्हें अभिमान था। राम ने कहा था—

अहम् भवति आर्य्यं ज्ञातिनामान्तर्गतः रघुकुलेन ।”

इसी प्रकार भगवान कृष्ण ने भी अर्जुन को सम्बोधित करते हुए कहा—“कुतस्त्वा-कश्मल-मिदं विषमे समुपस्थितम् । अनार्य्यं जुष्टम स्वर्ग्यम कीर्तिकर-मर्जुन ॥” अर्थात् हे अर्जुन इस विषम परिस्थिति में तुझे यह क्या अनार्यों की जैसी बात सूझी है। गुरु गोविन्द सिंह जी ने भी बड़े गौरव से ‘विचित्रनाटक’ में लिखा है कि हम उस सोढ़ी वंश के हैं जो सूरजवंशी हैं और जिनका निकास राम की संतान में से है। विचित्र नाटक का वह स्थल इस प्रकार है:—

“ताते सूरज रूप कउ धरा । जाते वंश प्रचुर रवि करा ॥
जो तिनके कहि नाम सुनाऊं । कथा बढन ते अधिक डराऊ ॥१६॥
तिनके बंश बिखै रघु भयो । रघुबंसहि जिह जगहि चलयो ॥
ताते पुत्र होत भये अज वर । महारथी और महा धनुर्धर ॥२०॥
जब तिन भेष जोग को लयो । राजपाट दसरथ को दयो ॥
होत भयो वहि महां धनुर धर । तीन त्रिग्रान ब राजहि सचकर ॥२१॥
प्रथम भयो तेहि राम कुमारा । भरत लछमन शत्रु विदारा ।
बहुत काल तिन राज कमायो । काल पाय सुरपरहि सिधायो ॥२२॥
सीअ सुत बहुरि भये दोउ राजा । राज पाट उस ही को छाजा ॥
मद्र देस स रजा बरी जब । भांति भांति के जंग कीये तब ॥२३॥
तिही तिन बांधे दुइ पुरवा । एक कसूर दुतीय लहरवा ॥
अधकपुरी ते दोऊ बिराजी । निरख लंक अमरावति लाजी ॥२४॥
बहुत काल तिन राज कमायो । जाण काल ते अंत फंसाओ ।
तिनते पुत्र पौत्र जो भये । राज करत इहि जग को भये ॥२५॥
कहाँ लगे ते बरन सुनाऊं । तिनके नाम न संख्या पाऊं ॥
होत चहुं जुग में जो आये । तिनके नाम न जान गनाए ॥२६॥

जो अब तो किरपा बल पाऊं । नाम जथा मत भाख सुनाऊं ॥
 काल केत भये बली अपारा । काल राय जिन नगर निकारा ॥२७॥
 भाज सनोढ़ देश ते गये । तही भूप जा विपदरत भये ॥
 तिहते पुत्र भयो जोह धामा । सोढीराय परा तेहि नामा ॥२८॥
 वंश सनोढ़ ता दिन ते खीआ । परम पवित्र पुरुष जो कीया ॥
 ताते पुत्र पौत्र हुइ आए । ते सोढी सम जगत कहाये ॥२९॥

“विचित्र नाटक” के इस पद का भाव वही है जो हमने ऊपर लिख दिया है। कुछ विदेशी इतिहासकारों ने खत्रियों के आर्य नस्ल से होने में सन्देह किया था किन्तु जब सूरत शकल और चेहरे की बनावट को देखकर नस्लों की परीक्षा का विज्ञान सामने आया तो उन्हें स्पष्ट शब्दों में मानना पड़ा कि खत्री आर्य नस्ल से हैं। मिस्टर ई० बी० हेवल ने “हिस्ट्री आफ आर्यन रूल इन इंडिया” में लिखा है:—“Enthonographic investigations show that Indo Aryan type described in the Hindu epic—a tale, fair complexioned, long needed race, with narrow prominent noses, broad shoulders, long arms, thin waists like a lion and thin legs like a deer is how (as it was in the earliest times) most confined to Kashmere, the Punjab & Rajputana & represented by the khattris, Jats & Rajputs.

अर्थात्—“मानवत्व विज्ञान की खोज बतलाती है कि भारतीय आर्य जाति जिसको कि हिन्दू-युद्ध ग्रन्थों में लंबे कद, सुन्दर चेहरा पतली लंबी नाक, चौड़े कंधे लंबी भुजाएं, शेर की सी कमर और हिरन की सी पतली टांगों वाली जाति बतलाया है। जैसी कि वह प्राचीन समय में थी। आधुनिक समय में पंजाब, राजपूताना, और काश्मीर में, खत्री, जाट और राजपूत जातियों के नाम से पुकारी जाती है।” आगे यही महाशय फिर लिखते हैं—“The Indo Aryan type, occupying the Punjab, Rajputana & Kashmere & having its characteristic members the Rajput Khattris & Jats. This type approaches most closely to that ascribed to the traditional Aryan colonists of India. The stature is mostly tall, complexion fair, eyes dark, hair on face plentiful, head long, nose narrow and prominent, but not especially long.”

अर्थात्, भारतीय आर्य जाति जिसके कि वंशधर आज राजपूत, खत्री और जाट हैं, पंजाब, राजपूताना और काश्मीर में बसी हुई है। यह जाति उस प्राचीन आर्य जाति से बहुत मिलती जुलती है जो भारत में आकर बसी थी। इसकी शारीरिक बनावट अधिकतर लंबी, सुन्दर चेहरा, चेहरे पर पर्याप्त बाल। लम्बा सिर और ऊंची पतली नाक जो अधिक लम्बी नहीं होती है।

भारतीय इतिहास की रूप रेखा के लेखक और इतिहास पर मंगलाप्रसाद पुरस्कार के विजेता जयचन्द्र विद्यालंकार ने लिखा है:—“आर्यवर्तीय आर्यों का सबसे अच्छा निर्विवाद नमूना पंजाब के अरोड़े, खत्री, ब्राह्मण, जाट, अराई आदि हैं। औसत से अधिक डील, गोरा या गेहुँआ रङ्ग, काली आँखें दीर्घ कपाल ऊँचा माथा, लंबा नुकीला सम चेहरा, सीधी नुकीली और समुचित लंबी नाक उनके मुख्य लक्षण हैं।

नस्ल निर्णय के पश्चात् हमें यह देखना है कि खत्री प्रचलित वर्णों में से किस वर्ण के हैं। पौराणिक लोग उन्हें क्षत्रिय स्वीकार करने के लिए तय्यार नहीं हैं किन्तु यह भी सही है कि पौराणिक वर्ण व्यवस्था जोकि जैन बौद्धों के पश्चात् भारत में ईस्वी पूर्व ३०० वर्ष से ईस्वी सन् ११०० तक कायम हुई है खत्री उनमें से किसी भी वर्ण में दीक्षित नहीं हुए हैं। जाट, अरोड़ों और मराठों के लिए भी यही बात कही जा सकती है। हाँ वे प्राचीन वैदिक वर्ण व्यवस्था के अनुसार क्षत्रिय हैं। ईस्वी सन् की आरम्भिक सदियों में भी उनके पास राज सत्ता थी। सिकन्दर के भारत में आने पर उनके कई कुलों ने उनका सामना किया था। ईसा की छठी सदी से अठारहवीं सदी तक भारत में इतने जोर का अज्ञानांधकार रहा कि जातिवाँ खुद अपने पूर्वजों के इतिहास और पते से अनभिज्ञ होगई यही कारण है कि खत्री स्वयम् भी अपने-पूर्व इतिहास के सम्बन्ध में कोई सही जानकारी नहीं रखते हैं। यदि उनसे कहा जाय कि जिन खत्रियों ने मिश्र, अरमीनियां तक जाकर अपने राज्य और उपनिवेश स्थापित किए थे उन्हीं का अवशेष भाग आप हैं तो उन्हें अनायास ही विश्वास न होगा।

हमारी अपनी मति में खत्री उन क्षत्रियों का एक अवशिष्ट समूह है जो समय-समय शासक जातियों में बनने वाले किसी भी जत्थे में शामिल नहीं हुए। महाभारत के समय से हम देखते हैं कि शासन पद्धतियों एवं अन्य राजनैतिक भेदों के कारण भारत में अनेक समुदाय क्षत्रियों के बने हैं। हैहय ताल जंघों के अलग होने के बाद एक समूह सजात तंत्र के उद्देश्यों के अपनाने के कारण जात अथवा जाटों का बन जाता है। दूसरा दक्षिण पश्चिम भारत में, महाराज्य (महाराष्ट्र) प्रणाली को अंगीकार करके महाराष्ट्रों अथवा मराठों का बन जाता है। तीसरा समूह सिन्ध और पंजाब में अराष्ट्रों (प्लीनी के शब्दों में अरट्टों)—शासन में राजा के अस्तित्व को अस्वीकृत करने वालों—का बन जाता है जो अराट, अराड और फिर अरोड़ा कहलाने लगता है। सबसे अंतिम समूह बनता है राजपूतों का। इसी प्रकार क्षत्रियों में और भी समूह बने। अन्त में जो शेष रहे वे ही क्षत्रिय हैं। यह बात हमने इसलिए भी कही है कि बहुतेरे लोग कहा करते हैं कि जब राजपूत, जाट, मराठा आदि भी क्षत्रिय हैं तो केवल वे ही खत्री क्यों कहलाते रहे। ऊपर के वर्णन से इस प्रश्न का हल हो जाता है। कहना न होगा कि इन अवशिष्ट क्षत्रियों में जो पीछे से भाषा भेद के कारण खत्रिय भी कहलाने लगे हैं किसी एक ही वंश के लोग शामिल नहीं है इनमें। चन्द्रवंशी, सूर्यवंशी और नागवंशी तीनों ही वंशों के कुल शामिल हैं। उदाहरण के लिए कुक्करो को लीजिए, “यादवाः कुकुरा भोजाः सर्वे चान्धक कृष्णायः” के अनुसार चन्द्रवंशी यादव हैं। सोढी और वेदी उन सूर्यवंशियों में से हैं। जो लुद्रक कहलाते थे और अन्तर्वेद एवं सनाढ्य देश में रहने के कारण इन नामों से प्रसिद्ध हुए। हमारे ऐसा कहने से सोढी और वेदियों की वंशावली रामचन्द्र जी से मिलने में भी रुकावट नहीं डालती है क्योंकि पुराणों में जो वंशावली सूर्यवंशियों की दी हुई है उनमें राजा लुद्रक का नाम रामचन्द्र जी से ५७ वीं पीढ़ी पर आता है। क्षत्रिय से खत्री नाम क्यों पड़ गया? इस प्रश्न का हल भी लोगों ने अनेक अटकलों से किया है। किसी ने कहा है पंजाब में नागा (नाग लोगों की) भाषा का जब प्रचार था तब क्ष के स्थान पर ख होगया क्योंकि उनकी उच्चारण शैली इसी प्रकार की थी किन्तु यह खयाल हमें जँचता नहीं है। क्ष के स्थान पर नाग लोग स तो बोल सकते थे क्योंकि उनके पड़ोसी सत्रप कहते थे। और नागों की भाषा में लुद्रक का सुद्रक और सोद या सोदी तो हो सकता है यूनानियों ने भी लुद्रकों को OXYDRAKA एवं OXYDRAKAI (ओक्सेडरा) लिखा है। (ई i) का प्रयोग करने की तो आदत जान पड़ती है क्यों शिवि को भी उन्होंने शिवोई लिखा है।) कुछ का कहना है कि खात नाम के

राजपूतों ने बनियानी से शादी करली थी। इसलिए ये खत्री कहलाए और तभी से व्यापार करने लग गये हैं। एक कल्पना यह थी कि बाबर के समय में और आगे के मुगल शासन में अनेक अच्छे ओहदों पर काम करने के कारण राज्य से सम्पर्क होने पर रजिस्ट्रों में खत्री लिखे गये क्योंकि अरबी या फारसी वर्णमाला में क्ष नहीं होता। यह कल्पना कुछ जँचती भी है किन्तु हमारा अपना खयाल इस सम्बन्ध में यह है कि बौद्ध काल में चारों ओर प्राकृतिक मागधी का प्रचार होने से ये क्षत्रिय की बजाय खत्तिय कहलाए और ज़रा अधिक शुद्ध बोलने वाले खत्री कहने लगे। बौद्ध साहित्य में महात्मा बुद्ध के लिए भी कई जगह खत्तिय-पुत्र शब्द आता है जिसके कि माने क्षत्रिय पुत्र के होते हैं।

परशुराम की आतंककारी कथा का प्रयोग इतना भारी होने लगा है कि प्रत्येक ऐसी जात के लिए जो राजपूत नहीं है यही कल्पना फैलाई गई कि वे निःक्षत्री किये हुये लोगों में से हैं। खत्रियों की वंशावली रखने वाले लोग भी यही कहते हैं। यह तो एक वाहियात और आत्म सम्मान को ठेस पहुँचाने वाली कल्पना है और जब कि जो लोग अपने को रामचन्द्र या लवकुश का वंशज होने का खयाल करते हों तो उनके सम्बन्ध में तो यह कतई गलत है कारण कि रामचन्द्र के वंश के लोगों से परशुराम की कभी भी कोई लड़ाई नहीं हुई। उल्टा परशुराम ही रामचन्द्र को अपने से श्रेष्ठ मानकर मिथिलापुरी से चले गये थे। जहाँ कि वह शिव धनुष के ऊपर झगड़ा करने आये थे।

अरोड़े लोग खत्रियों से भिन्न नहीं हैं और पंजाब के बाहर के लोग भी भेद नहीं समझते। धन्धा अरोड़ों ने भी प्रायः व्यापारिक ही ले लिया है हालांकि उतराधे अरोड़े देहातों में खेती भी करते हैं। हमारी धारणा के अनुसार इनमें भी नाग, तक्षक चन्द्र और सूरजवंशी लोग शामिल हैं। विवाह संस्कार के समय जो परिचय इनके पुरोहित देते हैं उसके अनुसार यह कश्यप गोत्र के हैं। ऋषि कश्यप सूर्य के पिता थे अतः यह सूर्यवंशी सिद्ध होते हैं। अरोड़ों के जो अब तक के इतिहास निकले हैं उनके अनुसार इनका खयाल है कि परशुराम से अभयदान पाये हुए उरट अथवा अरट नाम के राजा ने सिंध में अडोर (अलोर) नगर बसाया। उरट के वंशज एवं साथी ही अरोड़ा हैं। भविष्य पुराण के जिस श्लोक के अनुसार अरोड़ों ने अपने को अरुट का वंशज होने की धारणा बनाई वह इस प्रकार है:—“नाग वंशोद्भा दिव्या। क्षत्रियास्म मुदाहृता। ब्रह्म वंशोद्भवाश्चान्ये तथा उरुट वंश संभवाः ॥” किन्तु यह आश्चर्य की बात है कि उरट के वंशज आपस में ही शादी भी करते हैं। यदि वे एक ही पुरुष की सन्तान हैं तो मनु के विधान के विरुद्ध ऐसा क्यों करते हैं। वास्तव में बात यह है कि पंजाब और सिन्ध में ईस्वी सन् पूर्व की सदियों में अनेकों ऐसे खान्दान थे जो अरट अर्थात् बिना राजा की प्रजा कहलाते थे। सारा न्याय नीति और शासन का काम पंचायत द्वारा इन कुल राज्यों में सम्पन्न होता था। सिकन्दर को भी ऐसे लोगों से लड़ना पड़ा था। आगे की सदियों में इनमें से कुछ लोग सजात तन्त्री हो गये और वे जाटों में शामिल हो गए। जाटों में अरोड़ा एक गोत्र भी है। और भी अनेक गोत्र अरोड़ों के जाटों में मिलते हैं कुछ अराट (अराष्ट्र) अन्य जातियों में भी चले गये। सिकन्दर के साथी और यूनान के महान् इतिहास लेखक प्लिनी ने अरोड़ों को अपने इतिहास में अरोदुरी ओरेटुरी लिखा है। यह केवल भाषान्तर है। प्लिनी के कथनानुसार इन लोगों से सिकन्दर का वास्ता रावी नदी के किनारे पड़ा था। कहा जाता है कि उस समय लड़ाई के मैदान में १० हाथी और सैंकड़ों घोड़े और रथों की सेना लेकर ये मैदान में उतरे थे।

अब से ४०-४५ वर्ष पहिले अरोड़ों में नाता (पुनर्विवाह) की रिवाज न थी किन्तु इनकी जातीय सभा के प्रयत्न से अब यह रिवाज चल निकली है। ऐसा ही खत्री लोगों में भी एक समय था। इस जाति

के बनने के सम्बन्ध में भारतेन्दु बाबू हरिश्चन्द्र ने एक पुस्तक का जिक्र किया है जिसमें लिखा था कि “लव के वंश में किसी राजा के दो स्त्रियाँ थीं। दोनों के पुत्र हुए। छोटी ने राजा पर दबाव डाल कर बड़ी के पुत्र की बजाय अपने पुत्र को राज्य दिला दिया। राज्य का मालिक होने पर छोटे भाई ने बड़े को निकाल दिया जो अपने साथियों सहित राज छोड़ कर बाहर चला गया। मुलतान की तरफ जाकर उसने अपने साथियों तथा आस पास के अन्य लोगों को बुलाकर कहा कि हम सब एक जाति बनाते हैं। उसका नाम अरुट होगा अर्थात् क्रोध न करने वाली।” बस जात बन गई।

कनिंघम ने अरोड़ों के सम्बन्ध में इस प्रकार लिखा है—“अरोड़ा जाति ऐसा दावा करती है कि उसने क्षत्रिय के औरस से बनियानी से जन्म लिया है। जब दिल्ली से क्षत्रियों ने वितरित होकर टांडा और सिन्ध देश के अन्यान्य हिस्सों व मुलतान में आश्रय लिया तो उस समय अरोड़ा लोग भी उनके पड़ोसी थे। किसी युद्ध में अरोड़ा लोगों ने स्वत्रियों को मदद नहीं दी तब स्वत्रियों ने इनको बहिष्कृत कर दिया। एक लम्बे अर्से के बाद दीपालपुर के सिद्धभोजा और सिद्धम्यावा लोगों ने बहिष्कार को उठा दिया। शिकारपुर के कोठी वाले और बुखारा और खुरासान के व्यवसायी भी संभवतः अरोड़ा हैं।” संभव है जनरल कनिंघम के समय कुछ अरोड़े ऐसा ही मानते हों कि वह क्षत्रिय के औरस से बनियानी के पेट से पैदा हुए हैं किन्तु यह धारणा है गलत। हाँ आगे के शब्दों से यह जरूर जान पड़ता है कि स्वत्रियों की आपत्ति में अरोड़ा शामिल नहीं हुए और उनका दंड अरोड़ा लोगों को भी यह मिला कि जिन आक्रमणकारियों ने स्वत्रियों से दीपालपुर राज्य छीन लिया था उन्होंने ही थोड़े दिनों बाद अरोड़ों से अरोड़ कोट (अलोर) छीन लिया। और उसका फल यह हुआ कि फिर इन लोगों को व्यवसाय करके अपना जीवन निर्वाह करना पड़ा। सिखों में अरोड़ों की संख्या स्वत्रियों से कम नहीं है। और गुरु नानक के सिद्धान्तों में अरोड़ों का एक बड़ा हिस्सा भक्ति रखता है।

खत्री लोगों ने एक लम्बे अर्से से व्यापार, व्यवसाय करना आरम्भ कर दिया था। चूंकि हम देखते हैं कि गुरु नानकदेव जी के पिता भी व्यापार में रुचि रखते थे। यह ठीक तौर से तो अभी तक पता नहीं चल रहा है कि स्वत्रियों के हाथ से अंतिम तौर से—कब राज सत्ता चली गई और किन कारणों से, किन्तु यह अवश्य जान पड़ता है कि बौद्ध और जैन धर्मों के पतन के दिनों में ही—इनको भी जीवन निर्वाहार्थ व्यापार करने के लिए बाध्य होना पड़ा हो। यह भी संभव है कि जैन धर्म के प्रभाव में आकर ही खत्री लोगों ने खेती और तलवार को नमस्कार कर दिया हो क्योंकि जैन लोग तलवार के साथ ही कृषि-कर्म में भी तो हिंसा मानते हैं : ऐसा अन्य क्षत्रिय कुलों ने भी किया था। एक समय क्षत्रिय अग्रवाल भी जैनधर्म के प्रभाव से ही वैश्य बन गये थे।

कुछ भी हो खत्री जाति को एक बार फिर दसवें पातशाह गुरु गोविन्दसिंह, उनके पिता, साहिब-जादों और बन्दों ने संसार की महान क्षत्रिय जातियों की कतार में खड़ा कर दिया। भले ही खत्री आज वैश्य के पद आसीन हो गये हों किन्तु उनके एक बड़े भाग को शिष्य बनाकर गुरु लोग उसे बहुत ऊँचा दर्जा दिला गये हैं। हकीकतराय और हरीसिंह नलुआ ने संसार को क्रमशः प्रण और शूरता के हिसाब से बता दिया कि हमने जिन खत्रानियों का दूध पिया है वे कितनी ऊँची सिंह प्रसूता क्षत्राणी हैं।

जाट लोग

इस सचाई से कोई भी आदमी इनकार नहीं कर सकता है कि गुरु गोविन्दसिंहजी के मिशन को पंजाब में जाट लोगों से बढ़कर किसी दूसरी जाति ने पूरा नहीं किया। प्रथम गुरु नानकदेव से लेकर दसवें गुरुदेव तक गुरुओं की सेवा करने शिक्षाओं का पालन करने और अपने को सच्चा खालसा सिद्ध करने में वे किसी से पीछे नहीं रहे हैं। सिख समुदाय में संख्या भी उन्हीं की ज्यादा है। उनके धर्म प्रेम और शौर्य का पता इससे भी चल जाता है कि बारह मिसलों में सात मिसलें जाटों ने खड़ी की थीं। रणजीतसिंह के समय में तो उन्होंने बहुत बड़ा उरुज हासिल किया था। रियासत पटियाला, नाभा, जीन्द और कलसिया उनके प्रबल प्रताप की साक्षी देती हैं जो उन्होंने पिछली सदियों में कर दिखाया था। भाई बालाजी का नाम गुरु नानकदेव जी के नाम के साथ उसी प्रकार अमर है जिस प्रकार कि भगवान राम के साथ उनके अनन्य भक्त हनुमान का। भाई मनीसिंह, तारुसिंह, शहवेगसिंह और शहवाजसिंह जी की शहीदियाँ आज सिख-जाटों ही नहीं हिन्दू जाटों के हृदयों को भी अभिमान से फुला देती हैं। विदेशी और विधर्मी शासकों के विरुद्ध सत्रहवीं और अठारहवीं सदी में सारे देश में जाटों ने विद्रोह का झंडा खड़ा किया था। पंजाब में यदि वे केसरिया झण्डे के नीचे खड़े होकर लड़े थे तो राजपूताना और युक्त प्रान्त में बसन्ती झंडे को उन्होंने फहराया था। वीर गोकुला राजाराम और महाराजा सूर्यमल जी की शहीदी ने उन्हें एक समय प्रबल वेग से अनुप्राणित किया था जिसके फलस्वरूप भरतपुर, धौलपुर, मुरसान और बल्लभगढ़ जैसे राज्यों की नींव पड़ी। जाटों के स्वभाव और धीरता-वीरता की देशी, विदेशी सभी लोगों ने प्रशंसा की है। महमूद जैसे लुटेरे को लूटकर और तैमूर पर हमला करके भारत के उन गये बीते दिनों भी भारतीय वीरता का परिचय दिया। डाक्टर विररेटन साहब ने उनके सम्बन्ध में कहा है—“वे साहसी होते हैं अपनी रीति रस्मों का दृढ़ता से पालन करते हैं। उनका शरीर स्फूर्तिवान और सुगठित होता है।” हिस्ट्री आफ जाट्स के लेखक प्रोफेसर कालिकारंजन जी कानूनगो ने उनके प्रकृत-स्वभाव का परिचय इन शब्दों में दिया है—“वे खेती करने और तलवार चलाने में एक बराबर दिलचस्पी रखते हैं। और इस ओर यहाँ तक उन्नति की है कि मेहनत और हिम्मत में हिन्दुस्तान की कोई अन्य कौम इनके बराबर नहीं है। डीलडौल में वे राजपूतों और खत्रियों से समानता रखते हैं और भारत के पुराने आर्यों से बहुत मिलते जुलते हैं। ... पंजाब की तमाम कौमों से यह कौम बहुत उतावल और व्यक्तिगत स्वतंत्रता चाहने वाली है एक जाट करता वही है जिसे वह ठीक समझता है वह स्वतंत्र और खुद पसंद है।”

सुल्तान महमूद गजनवी या नादिरशाह या अहमदशाह अब्दाली किसी के साथ उनके किए गए संघर्ष की ओर नजर डालिये, हरेक से और हर जमाने में उनके जातीय चरित्र का पता चलता है बड़े से बड़े विजेता की दिल दहला देनेवाली तारीफ सुनकर उससे न डरना और बाद में हो जाने वाले नुकसान का खयाल न करके भागते हुए दुश्मन को खदेड़ते चले जाना लड़ाई में शत्रु से भिड़ जाने पर पूर्ण धैर्य धारण करना और अद्वितीय गम्भीर साहस का परिचय देना युद्ध क्षेत्र में तथा हार जाने पर आने वाली आपत्तियों का तनक भी खयाल न करना और अपने दुश्मन की निर्दय तलवार के सिखाये हुए सबकों को बहुत जल्दी भूल जाना आदि बातें जाटों के चरित्र का मुख्य अंग है। “मुगल साम्राज्य के क्षय और उसके कारण” नामक इतिहास में पं० इन्द्र विद्यावाचस्पति ने जाटों के इसी जन्मजात स्वभाव का चित्रण इन शब्दों में किया है—“जाटों में आज भी एक अलहड़पन से युक्त वीरता और भोलेपन से मिश्रित उद्वेगता

विद्यमान है। उन्हें प्रेम से वश में लाना जितना सरल है आंखें दिखलाकर दबाना उतना ही कठिन है। धार्मिक तथा सामाजिक दृष्टि से वे अन्य हिन्दुओं की अपेक्षा अधिक स्वाधीन हैं और सदा रहे हैं। लड़ना उनका पेशा है। मनमानी करने में और अपनी आन की खातिर में अपना घर बिगाड़ देना या जान को खतरे में डाल देना जाट की विशेषता है।” जाटों की इन्हीं विशेषताओं से प्रभावित होकर ‘तारीख पंजाब’ में भाई परमानन्द जी को लिखना पड़ा—“पंजाब में खालसा राज्य को स्थापित करके सीमाप्रान्त की तमाम पठान जातियों को काबू में करना और अफगानिस्तान के पठानों को कई दफ़े हरा देना जो कि हिन्दू जाति के इतिहास में एक अचंभा समझा जाता है—जाट जाति के वीरों ही का काम था। मैं यह कहना चाहता हूँ कि इस देश में क्षत्रिय के कर्तव्य को जाटों ने यदि राजपूतों से बढ़कर नहीं तो कम भी पालन नहीं किया है।”

हम यह कह सकते हैं कि इस प्रकार के स्वभाव और चरित्र वाली जाट जाति ने सिख धर्म में दीक्षित होकर अपने प्रकृत जन्य क्षत्र तेज में उसी प्रकार उन्नति की जिस प्रकार कि गिलोय नीम वृक्ष पर पल उसके रस को पान करके अपने को और भी अधिक गुणकारी बना लेता है। लेकिन यह सखेद कहना पड़ता है कि भारत की इस जाति के उद्भव और उसके अति प्राचीन कारनामों के सम्बन्ध में बहुत ही कम लोगों को जानकारी है। अधिकांश जाट भी इस सम्बन्ध में बहुत कम जानकारी रखते हैं। हमने इस ओर जो ऊहापोह की है उसके आधार पर हम कह सकते हैं कि जाट कोई एक वंश या कुल नहीं किन्तु वंशों और कुलों का एक जत्था है। अन्य अनेकों विद्वानों ने भी यही बात स्वीकार की है। जैसे कि वर्तमान में सिखों की एक स्वतंत्र जाति बनती जा रही है उसी भांति किसी समय में जाट जाति के संगठन की भी नींव पड़ी थी। अन्तर केवल इतना है कि सिख लोगों के संगठन का आधार आरंभ में धार्मिकता थी और आगे चलकर वही राजनीति मय हो गया। जाट संगठन का आरंभ ही राजनैतिक कारणों से हुआ था। जिसे बौद्ध, जैन, और नवीन हिन्दू धर्म ने काफी ढीला भी कर दिया। एक दूसरा अन्तर जाट संगठन और सिख संगठन में यह भी रहा कि जाट संगठन में केवल उन क्षत्रिय खान्दानों का ही समावेश हो सका जो उन सिद्धान्तों के मानने को तैयार हुए जिनकी नींव पर कि जाट संगठन खड़ा हुआ था और सिख संगठन में क्षत्रियेतर जातियों को भी खूब स्थान मिला जैसा कि प्रायः धार्मिक संगठनों में होता है। गुरु गाविन्दसिंह जी द्वारा अनुप्राणित सिख धर्म पूर्णतः जाटों की रुचि के अनुकूल था। अतः इसमें दीक्षित होकर उन्होंने एक बार पुनः अपने को दुनियां के प्रकाश में ला दिया। और इसमें तनक भी सन्देह नहीं कि गुरु गोविन्दसिंह यदि बीस वर्ष और भी संसार में रहते तो इन वीर खालसाओं का समस्त उत्तरी हिन्दुस्तान और अफगानिस्तान विलोचिस्तान तक प्रभाव छा जाता। क्योंकि उनसे एक लंबे अर्से तक धर्म-प्रचार और एक सूत्र में पिरोये जाने का कार्य बन्द रहा था। जिन बारह मिसलों ने अलग-अलग कार्य किये थे गुरुजी के सामने सबकी एक ही ता शक्ति हाती और वह एक शक्ति उस समय सारे संसार को हिला देने के लिए काफी थी।

जाट शब्द के उद्भव और जाट जाति के निर्माण के संबंध में हमारी स्थापना यह है कि भगवान कृष्ण के समय में उस समय की स्थिति के अनुसार क्षत्रियों के दो दल होगये थे। एक दल चाहता था कि देश में जो छोटे २ कुल (कर्वालों) के राज्य हैं। इन्हें खतम करके बड़े २ राज्य कायम किए जायं। जरासंध, शिशुपाल, गोमर्द और कंस इसी खयाल के थे। इस खयाल के अनुसार पूर्व में मगध और उसके निकटवर्ती प्रदेशों के छोटे २ राज्यों को जरासंध ने, ब्रज में कंस ने और मध्यभारत में शिशुपाल ने

मिटाना आरम्भ कर दिया। कंस ने अपने बहनोई वासुदेव को इसी कारण से जेल में डाल दिया चूंकि वे उसके इस कार्य का विरोध करते थे। कृष्ण जब समर्थ हुए तो उन्होंने गोप, बृष और नंद लोगों की मदद से कंस को मार डाला और उन्होंने इन कुल राज्यों को जाति राज्यों के रूप में बदल डालने की बुनियाद डाली। अनेक कुलों के मिलने से जाति-राज्य बनता था इन जाति राज्यों का कोई एक ही राजा नहीं होता किन्तु यह मिलकर एक राज सभा बनाते थे। जिसमें प्रत्येक कुल के प्रतिनिधि शामिल होते थे। महाभारत के एक संदर्भ में कृष्ण द्वारा ऐसा संघ राज्य बनाने की चर्चा है।

‘भेदाद् विनाशः संघा मां संघ मुख्योऽपि केशवः । यथा त्वां प्राय नोत्सीदे देयं संघा तथा कुरु ॥’

इस श्लोक में नारद ने कृष्ण से कहा है कि हे कृष्ण, संघ राज्य भेद नीति से नष्ट हो जाते हैं। तुम संघों के मुख्य नेता हो, अथवा संघ ने तुम्हें इस समय प्रधान के रूप में प्राप्त किया है अतः तुम इस प्रकार बर्तों जिसमें यह संघ नष्ट न हो सके। आगे के एक श्लोक से यह भी बात साफ़ जाहिर हो जाती है कि यह संघ राज्य अनेकों कुलों के संघ से बना था जो जाति प्रधान था यथा :—

“ज्ञातिनाम् विनाशः स्याद्यथा कृष्ण तथा कुरु ।”

अर्थात् हे कृष्ण ऐसा करो जिससे ज्ञाति जाति को) नुकसान न पहुँचे। कृष्ण का जाति-राज्य आरम्भ में “यादवाः कुरुरा भोजाः सर्वे चान्धकः बृष्णायः ।” कुलों के संगठन से बना था। आगे चलकर भारत में अनेकों ऐसे जाति राज्य अथवा सजात तंत्र कायम हुए। पंजाब में बाहलीक और शिवि जाति के मद्र, सिन्धु, जर्त आदि कवीले (कुल या वंश) थे उन सबने गण स्थापित कर लिए। इसी प्रकार मगध में बज्जियन जाति का एक जाति-राष्ट्र कायम होगया। सिन्ध राजताने में यौधेय, शाल्व आदि के जाति-राष्ट्र कायम होगए। सिक्खी को धारण करने पर जैसे सिख कहलाते हैं उसी प्रकार जाति-राष्ट्र के अनुयायी जात कहलाते थे। अरबी और फारसी ग्रन्थों में जाट को जात और जत ही लिखा गया है कि नागलोगों की भाषा में जिसमें हम उत्तरी पंजाबी या प्राकृति भाषा कह सकते हैं जात का ज्याट या जट मशहूर हुआ। भाषा विज्ञान के पंडित इस बात को जानते हैं कि संस्कृत त प्राकृत में ट हो जाता है उदाहरण के लिये संस्कृत भक्त प्राकृत में भट्ट है जो पश्चिमी हिन्दी में भात और सिन्धी में भट है। इसी प्रकार संस्कृति का जात प्राकृत में जट्ट पश्चिमी हिन्दी में जात और सिन्धी में जट्ट उच्चारण होगा। पंडितों की संस्कृत में जाति को ज्ञाति बोलते हैं बंगाल में ज्ञातर अथवा जातर और मालवी (सी० आई०) में न्यात बोलते हैं। इस प्रकार बंगाल के पड़ोसी सजाततंत्री ज्ञात् (भगवान महावीर भी ज्ञात थे) बोलते थे। मालवा के जैन लोग महावीर के वंश को न्यात (नात) वंशी केवल उच्चारण भेद से बोलते हैं। रोम की तरफ बढ़ने वाले यह ज्ञाति तंत्री ज्ञात अथवा जात की बजाय गाथ पुकारे गये। इन लोगों का भी स्वतंत्रता का भांति एक बड़ा समूह कृष्ण काल के बाद विदेशों को चला गया था। कहा जाता है जटलैंड भारतीय जाटों का ही बसाया हुआ है। शब्द जात से जाट शब्द बनने की बात कई विद्वानों ने स्वीकार की है। रिसाला जगत के लेखक धर्मवीर पं० लेखराम जी ने लिखा है। “अन्य देशों और भारत की भाषाओं के अन्दर अदल बदल होता है और फारसी में भी संस्कृति की जाति का जाद, जात बन जाता है। ... बस बाज सरहदी मुलकों में ... जातो से जाटो (अर्थात् जात से जाट ‘ले०’) बन जाता है अरबी साहित्य जिसमें २७ मशहूर गजवाता (लड़ाइयाँ) होने का वर्णन है। उनमें से एक गजवा (लड़ाई) जात (जाट) लोगों से भी हुई थी जो गजवा जातुरिका के नाम से मशहूर है। यह वे जात थे जो अरब के पड़ोस में अपना प्रभाव जमा चुके थे।

जाटों का इतिहास तो बताता है कि वे अरब और ईरान से भी बहुत आगे गए थे। कर्नल टाड लिखता है कि :—“प्रातः ही विस्तरे पर उठ खड़े होना और स्नान करना शीत प्रधान जर्मनी के लोगों की आदतें बतलाती हैं कि उनके पुरखे भारत से आये थे और गुमान होता है कि वे जाट थे।” स्कन्डेने-बिया की धर्म पुस्तक में लिखा है कि यहाँ के आदि निवासी जटस व जिटस पहले आर्य्य कहे जाते थे। तथा वे असीगढ़ के निवासी थे।”

ईस्वी सन् से ३-४ सदी पूर्व भारत में भी जाटों ने बड़ा गौरव प्राप्त किया था। प्रसिद्ध श्यूची शासक कनिष्क भारत के उन जाटों का उत्तराधिकारी था जो काश्मीर के शिवियों का एक समुदाय तिब्बत को पार करके चीन में जा बसा था और शिवि के बजाय श्यूची कहलाने लग गया था। गुप्त लोगों का भी कारस्कर जाट होने के प्रमाण अभी-अभी खोज से प्राप्त हुआ है।^१ ‘अजय जटों हूणान्’ चन्द्र के व्याकरण का यह शब्द मन्सौर के राजा यशोधर्मा को जाट बतलाता है। यशोधर्मा बरिक् गोत के (जोकि जाटों में मिलता है) थे इसका प्रमाण व्याना के विजय स्तम्भ पर खुदी हुई लिपि में है। सिकन्दर से भिड़ने वाले जिन शिवोई लोगों का यूनानी लेखकों ने जिक्र किया है। उनके सम्बन्ध में कर्नल टाड ने टसीटस, टालेमी और पिड्कर्टन के हवालों से इस प्रकार वर्णन किया है। “उनमें सुएवी, हेमेन्द्री और कट्टी भी शामिल थीं।” इससे भी ज्यादा साफ़ बात मि० डबल्यू कुर्क साहब ने ‘ट्राइब्स एन्ड कास्टस आफ़ दी नार्थ वेस्टर्न प्रावेन्सेज एण्ड अवध’ नामक पुस्तक में लिखी है उन्होंने अंकित किया है :—

“दक्षिणी पूर्वी प्रान्तों के जाट अपने को दो भागों में विभक्त करते हैं। शिवि गोत्री या शिव के वंशज और कश्यप गोत्री।” मद्र लोगों का भी भारतीय इतिहास में बड़ा स्थान है वे पुराणों के अनुसार शिवियों की ही एक शाखा हैं। शिवि के दो पुत्र थे एक मद्र और दूसरे केकय। यह पुराणों का हवाला है। बंगला विश्व कोष की सातवीं जिल्द में नगेन्द्रनाथ बसु ने लिखा है कि प्रोफेसर लासेन के मतानुसार जाट मद्रों के वंशज हैं। वे शब्द इस प्रकार हैं :—अध्यापक लासेन पंडित बोलते कि महा भारते जे मद्र उजाति गणे उल्लेख अस्विच जाट जाति ताह दीगं अन्तर्भुक्त।” हमारा इन शब्दों से केवल इतना मतभेद है कि जाट मद्रों के अन्तर्भुक्त नहीं किन्तु मद्र जाटों के अन्तर्भुक्त हैं। कारण कि मद्र तो कबीला (वंश, या कुल) है और जाट है जाति, जिसमें अनेकों कबीले (वंश) शामिल हैं।

इनके अलावा तक्षक, गांधार, नव, कृमि, यौधेय, वृष्णि, भोज, दशार्ण, कुन्तल, सिन्धु, कुशान आदि अनेकों प्राचीन क्षत्रिय खान्दानों का जाटों में निशान मिलता है जाटों का कहना है कि एक समय सारे भाटी जाट थे किन्तु जब राजपूतों का एक नया संगठन खड़ा हुआ तो उनमें से बहुत सारे अपने पुराने स्टाक को छोड़कर राजपूत हो गए। जनरल कनिंघम ने भी लगभग ऐसा ही मत जाहिर किया है। उन्होंने भी सिख हिस्ट्री में लिखा है कि :—“एक समय की महान् पराक्रमी जाट जाति ही रणजीतसिंह के

१. गुप्त राजा कारस्कर जाट थे और उनका गोत्र धारण था। प्रभावती गुप्ता को पूना वाले ताम्र लेखों में धारण गोत का वर्णन है। धारणीय जाट बीकानेर राज्य की संगरिया हनुमागढ़ सूरतगढ़ और दूसरी तहसीलों में पंजाब के किनारे २ पाये जाते हैं। ये लोग कदाचित् पंजाब के फीरोजपुर और भटिंडा जिलों में भी पाये जाते हैं। अन्य जाटों के समान वे भी गोरे ऊंचे और हृष्ट पुष्ट होते हैं। नागरी प्रचारणी पत्रिका, (भाग १६ अंक १—४ पृष्ठ २३१) बिहार उड़ीसा रिसर्च जनरल जून सन् १९३४।

समय में समस्त पंजाब की अधिकारिणी थी।.....यह जाति बहुत बड़ी संख्या में थी।.....जाट लोग एक ओर राजपूतों के साथ और दूसरी ओर अफगानों के साथ मिल गए हैं किन्तु यह छोटी २ जाट जाति की शाखा सम्प्रदाय पूर्व अंचल के 'राजपूत' और पच्छिम अंचल के 'अफगान और बलोची' के नाम से अभिहित हैं।" कनिंघम साहब के इस कथन का अर्थ है कि एक समय जाटों की संख्या बहुत थी किन्तु उनमें से कुछ तो राजपूत होगये और कुछ इस्लाम के कारण विलोच और अफगान कहाने लग गए किन्तु पटियाला आदि रियासतों के जगा और भाटों ने उन्हें इस बात को उल्टे प्रकार समझाया कि आप पहले राजपूत थे किन्तु आपके किसी बुजुर्ग ने जाटिनी से शादी करली तब से आप जाट होगए। एक समय था कि इस प्रकार की वाहियात बातों पर भी लोग विश्वास करते थे।

जाट और राजपूतों में जो अन्तर है उसका खुलासा मि० आर्जिलेथम ने 'एथनोलोजी आफ इण्डिया' में इस प्रकार किया है :—

“रक्त में जाट, परिवर्तन किए हुए राजपूत से न अधिक है और न कम, किन्तु अदल बदल है राजपूत अगर प्राचीन धर्म का पालन करे तो जाट हो सकता है।” इस कथन का सार है कि जाट प्राचीन धर्म (वैदिक) का पालक है और राजपूत अर्वाचीन (पौराणिक) धर्म का पालक। यही दोनों में अन्तर है वरना दोनों एक हैं। जस्टिस कैम्पबैल ने इसी बात को इस प्रकार कहा है :—

“यह संभव हो सकता है कि राजपूत जाटों में से हैं जोकि भारत में आगे बढ़ गए हैं। और वहाँ हिन्दू जातियों से परस्पर मिल गए हैं तथा ऊंचे और कट्टर हिन्दू हो गये हैं। उन्होंने अपने प्राचीन बल वैभव को प्राप्त कर लिया है लेकिन यह सिद्धान्त कि जाट राजपूतों में से हैं और ऊंचे दर्जे से घट गए हैं। यह एक ऐसा सिद्धान्त है जिसके लिए बिल्कुल सबूत नहीं है और जो आज वर्तमान उन्नत-शील जाटों के बाहरी वर्तमान आचरण से स्पष्ट तौर से प्रकट होता है। जाट जाति के प्राचीनता और महत्व के ऊपर भारतीय जाति-शास्त्र के एक अद्वितीय ज्ञाता मि० नेस फील्ड ने लिखा है :—

“जाट जदू के वर्तमान हिन्दी उच्चारण के सिवा कोई दूसरा शब्द नहीं है, यह वही जाति है जिसमें श्री कृष्ण पैदा हुए थे।”

किन्तु बौद्ध जैन काल के बाद जो नया हिन्दू धर्म भारत में फैला उसने सभी उन पुराने क्षत्रिय समुदायों के प्रति इसी प्रकार के भाव फैलाए जो शीघ्र ही उनके धर्म में दीक्षित नहीं हुए और राजपूत शब्द को ग्रहण नहीं किया। जाट, अहीर, गूजर, खत्री, अरोड़ों और मराठों सभी के सम्बन्ध में इसी प्रकार की भ्रान्ति-मूलक बातें फैली हुई हैं। यही कारण था कि इन युद्ध-प्रिय जातियों को गिरा देने के बाद हिन्दुओं ने संकट भी बहुत भेले। मि० चिन्तामणि विनायक वैद्य ने 'हिस्ट्री आफ हिन्दू मिडिवल इण्डिया' में बड़े खेद के साथ लिखा है :—

“जाट और लुहानों ने अपनी लड़ाकू प्रवृत्ति को अब तक कायम रक्खा है हालांकि कट्टर हिन्दुत्व ने उन्हें गिराने की भरपूर कोशिश की।”

ऊपर के उदाहरणों से यह भली प्रकार सिद्ध हो चुका है कि जाट भी उसी प्रकार आर्य नस्ल से हैं जिस भांति खत्री अरोड़ी और राजपूत। फिर भी हम कुछ प्रमाण यहाँ और उद्धृत करते हैं। 'कारनामा राजपूत' के लेखक की नजीमुलगनी रामपुरी ने लिखा है :—“जाट कौम की रवायतों से उसका मसकन मगरब दरियाये सिन्ध पाया जाता है और यादवों में से इनका निकास साबित होता है।” इस

कौम को कृष्ण से पैदा होने का गुमान रफ़ै होता है।” इसी प्रकार श्री सुख सम्पतराय जी भंडारी ने ‘भारत के देशी राज्य’ नामक महाग्रन्थ में लिखा है:— “जाट आर्य वंश के हैं और प्राचीन काल में भारत में उनकी बस्ती होने के एतिहासिक उल्लेख मिलते हैं। यह भी पता चलता है कि उस समय ये (अन्य) क्षत्रियों की भांति उच्च वंशीय माने जाते थे किन्तु सामाजिक मामलों में अधिक उदार होने के कारण ये (पिछले जमाने के) ब्राह्मणों की आँखों में खटकने लगे और उन्होंने इनका जातीय पद गिराने का प्रयत्न किया।” मिस्टर ई० बी० हेवल ने ‘हिस्ट्री आफ आर्यन रूल इन इंडिया’ में राजपूत और जाटों को आर्य बताते हुए लिखा है कि ‘इन दोनों की शारीरिक बनावट में अन्तर इतना है कि जाट कुछ मोटे और राजपूत पतले होते हैं।’

भाषा विज्ञान के ज्ञाता सर हेनरी एम० इलियट के० सी० बी० ने ‘डिस्ट्रीव्यूशन आफ दी रेसेज आफ दी नार्थ वेस्टर्न प्राविन्स आफ इंडिया में लिखा है:—

“बहुत समय हुआ मने करांची से पेशावर तक यात्रा करके देख लिया है कि जाट लोग कुछ खास परिस्थितियों के सिवा अन्य शेष जातियों से कुछ अधिक पृथक नहीं हैं। भाषा से जो कारण निकाला गया है वह जाटों के शुद्ध आर्यवंश में होने के जोरदार पक्ष में है। यदि वे सिथियन विजेता थे तो उनकी सिथियन भाषा कहाँ चली गई? और ऐसा कैसे हो सकता है कि वे अब आर्य भाषा को जो हिन्दी की एक शाखा है—बोलते हैं। तथा शताब्दियों से बोलते चले आते हैं। गोंडवाना में यह भाषा हिन्द—की या जाट—की नाम से प्रसिद्ध है। जाटों के आर्यवंश में होने के सिद्धान्त को यदि कतई एक ओर फेंक दिया जावे तो इसके विरुद्ध बहुत ही जोरदार प्रमाण दिये जावेंगे जैसे कि अब तक कहीं नहीं दिये गये। शारीरिक गठन और भाषा ऐसी चीज हैं जो कि केवल क्रियात्मक समानता के आधार पर एक तरफ नहीं रक्खे जा सकते। खास कर जबकि वे शब्द जिनपर कि समानता अवलंबित है हमारे सामने आते हैं तो जाट यूनानी या चीनियों से भिन्न पाये जाते हैं।” इलियट साहब के इस कथन से यह भी साफ हो जाता है कि जाटों के शब्दों में उनके हूण या सिथियन होने की कल्पनायें भी निर्मूल हैं।” इस बात को मिस्टर नेस्फील्ड ने तो यहाँ तक जोर देकर कहा है:—

“सूरत शकल कोई समझे जाने वाली चीजें हैं तो जाट सिवा आर्यों के कुछ और हो नहीं सकते।”

इन सब उद्धरणों के अलावा भी जाटों का रहन सहन रस्म और रिवाज सभी वैदिक आर्यों से मिलती जुलती हैं। वे वास्तव में ही पुरातन आर्यों के उतराधिकारी हैं अतः इस प्रसंग को लंबा करना हम अनावश्यक समझते हैं।

खत्री, अरोड़ों और जाटों की तरह पंजाब की अन्य जातियों ने भी अमृत चख कर अपने को अमर समुदाय में शामिल किया था। सिखों को अमर समुदाय कहना उस समय तक तनिक भी अतिशयोक्ति नहीं जब तक कि वे इसी भांति अपने सिद्धान्तों के पक्के रहेंगे जैसे कि इस समय हैं। कुछ लोग कहने लगे हैं कि सिखों में अन्धविश्वास है तो हम कहेंगे यह सिख जाति के लिए शाय नहीं प्रसाद है, पतन नहीं अम्युदय है और त्याज्य हरगिज नहीं किन्तु श्रेय और ब्राह्म है। दसम गुरु के पांच प्यारों में कई जातियों के रत्न थे। इसी तरह आज के सिख भाज में भी कलाल, दर्जी, मोच, ब्राह्मण, खाती आदि अनेकों जातियाँ हैं।

आज भी सिख समाज का वह तेज और शौर्य है कि दलित जातियों में से भी लोग अमृत चखते

ही यह खयाल करने लग जाते हैं कि मैं निस्सहाय नहीं, कमजोर नहीं, और न दबने वाला हूँ। फिर उन लोगों का तो कहना ही क्या ? जिनकी पीढ़ी दर पीढ़ी अमृत पान करती आ रही हैं। वे धर्म की रक्षा के लिये हर समय सिर पर कफन बांधे रहते हैं। उनका उत्साह अदम्य है। साहस अपार है और धर्म का प्रेम कल्पना से बहुत गहरा है। इतना गहरा जिसका कोई उदाहरण नहीं दिया जा सकता। इन्हीं सब बातों को देखकर तो एक अंग्रेज ने लिखा था कि उत्तर भारत को मुस्लिम इंडिया बनाने में मुस्लिमानों के लिए सिख एक अजेय दीवार सावित हो रहे हैं। दूसरी ओर हिन्दू भी अब पूर्ण विश्वास के साथ समझने लग गये हैं कि भारत के स्वतन्त्र होने पर कोई भी उत्तरी शक्ति तब तक पंजाब को पार नहीं कर सकती है जब तक कि सिख समाज जिन्दा रहेगा।

लेकिन यह सब श्री नानक देव प्रभृति गुरुओं के तप का ही फल है।

.....

.....

तीसरा अध्याय

गुरु नानकदेव जी का जीवन और शिक्षाएं

जन्म और वंश

आज सारा पंजाब और पंजाब से बाहर के सभी पठित एवं इतिहास से जानकारी रखने वाले हिन्दू जिन महापुरुष का नाम आदर और श्रद्धा की दृष्टि से याद करते हैं उन गुरु श्री नानक देव जी महाराज का जन्म सम्वत् १५२६ विक्रमी में कार्तिक सुदी १५ को वेदी वंश के एक पटवारी कल्यानरायजी के घर माता तृप्ता देवी जी के उदर से हुआ था। कल्यान राय जी तलवंडी गांव में जो कि लाहौर से कोई ४० मील दक्षिण-पश्चिम है राय बुलारकी जमींदारी में रहते थे। यह समय लोदियों की हुकूमत का था और दिल्ली के तख्त पर इस समय बहलोल खां लोदी आसीन था।

वेदी लोग खत्री जाति के अंग हैं और खत्रियों के अनेक गोतों (कुलों) में से वेदी एक मशहूर गोत है। वेदी और सोढ़ी गोतों की बजह तस्मीया सिख लेखकों ने इस प्रकार बर्णन की है:- “राम के दोनों पुत्रों ने लाहौर और कसूर दो नगर बसाए। कई पीढ़ियों बाद लव के कालाराय और कुश के कालकेतु हुये। कालकेतु ने कालाराय को देश से निकाल दिया। उस ने सनोढ़ देश में पहुँच कर वहां के राजा की लड़की से शादी की। तब से उनकी संतान सोढ़ी कहलाने लगी। सनोढ़ देश को मथुरा आगरा से अमरकोट तक फैला हुआ माना गया है। जिस राजा ने अपनी लड़की की शादी कालाराय के साथ की थी वह अमरकोट का राजा था।

सोढ़ी राव की पाँचवी पीढ़ी में विजय राव हुए। उन्होंने अपने पूर्वजों का बदला लेने और अपने राज्य को पुनः प्राप्त करने के लिए कसूर पर चढ़ाई करके कालकेतु के वंशज धीर राय को वहां से हटा दिया। धीरराय भाग कर अवध की ओर चला गया और वहां धीरे-धीरे अपनी एक जमींदारी बनाली। उनकी संतान उधर की ओर ठाकुर कहलाती है। इनके वंश में एक महात्मा अमृतराय हुए, उन्होंने काशी जाकर वेद पढ़े तब से यह लव वंशी क्षत्रिय वेदी कहलाने लगे। वेद पढ़ कर अमृतराय जो अब वेदीराय कहाने लग गये थे। शास्त्रार्थ के लिये निकले। अनेकों पंडितों को हराते हुए पंजाब में पहुंचे यहां पर अब मुल्क राय राज्य करता था। यह विजय की चौदहवीं पीढ़ी में था। इसने वेदीराय से वेदों का उपदेश सुना और ऐसा प्रभावित हुआ कि अपने राज्य को वेदीराय को देकर आप गंगा किनारे तप करने के लिये चला गया। वेदीराय की संतान में अंभोज, नरोत्तम, सल्व, तीन पुत्र हुए। इनमें सल्व सब से बड़ा

था^१ समय के हेर फेर से सल्व के पास केवल २० गांव रह गये ।

अंभोज की संतान में नाथ जी, संमू जी, प्रजापति, नारायण और सन्नपात थे जिनमें नारायण पहिले से ही खेतीबारी और व्यापार करने लग गया था ।

संवत् १४७१ में पिंडी भट्टियां के भट्टी राजपूत मुसलमान होगये उन्हें इस उपलक्ष में दस गांव मिले और साथ ही राय की पदवी भी । १४८६ विक्रम में उन्होंने तलवंडी गांव बसाया । और गौडे पिंड^२ से नारायण के बेटे शिवराम वेदी को भी तलवंडी में ही बुला लिया । इसी शिवराम वेदी के घर संवत् १४६७ में कालू और संवत् १५६१ विक्रमी में लालू का जन्म हुआ ।

संवत् १५१८ विक्रम में राय भोंये मर गया । उनका बेटा रायबुलार मालिक हुआ । उसने कालू अथवा कल्यानराय^३ को अपनी जागीर का पटवारी बनाया । इन्ही कालू के घर माता तृप्ता के उदर से महान् गुरु नानक देव जी ने जन्म लिया ।

खत्रियों के सम्बन्ध में दूसरे अध्याय में हम बहुत कुछ लिख चुके हैं इसलिए उसे दुबारा दुहराना व्यर्थ होगा । यहां केवल इतना कहना है कि सिख इतिहासकार वेदियों की शृंखला वद्ध वंशावली की अभी तक खोज करने में सफल नहीं हुए हैं । यह काम है भी कठिन क्योंकि श्री रामचन्द्र जी से लेकर सुमित्र तक की वंशावली तो पुराणों ने भी दी है किन्तु आगे के लिए उन्होंने भी कोई पता नहीं दिया किन्तु उल्टा यह और कह दिया है कि "इस्वाकूणामयं वंश ! सुमित्रान्ते भविष्यति ।" अर्थात् भविष्य में इस्वाकु का वंश सुमित्र पर अंत हो जायगा । पुराणों के इस कथन के होते हुए भी लोगों ने आगे वंशावली तयार करने की कोशिश की है । उन्होंने रास्ते निकाले हैं कोई कहता है सुमित्र ने अमुक को गोद ले लिया था कोई कहता है सुमित्र के भाई का लड़का गद्दी का मालिक हुआ किन्तु हम कहते हैं । पुराणों का ऐसा कथन करने का अर्थ दूसरा है बात यह है कि सुमित्र की संतान के लोग एक दम से कट्टर बौद्ध अथवा जैन हो गए । पुराणों के कर्ताओं के लिए तो यह अन्त सही था । किन्तु यह नहीं कह सकते कि जिन लोगों ने सुमित्र से नीचे की वंशावली तयार की हैं वे सही भी हैं । वेदियों की पीढ़ियों की वंशावली तयार करना तो और भी कठिन है क्योंकि वे लव वंशी हैं और लव वंशियों की तो पुराणों ने भी कोई वंशावली तयार नहीं की है । फिर भी जितना भी इस सम्बन्ध में हम खोज कर सके हैं उसके आधार पर सूरज वंश का एक कुर्सीनामा आगे दे रहे हैं ।

नानकदेव जी के जन्म से कल्यानराय के घर में निहायत खुशी हुई क्योंकि आप उनके इकलौते और अंतिम पुत्र थे । पुत्र के लिए माताएँ कितनी लालायित रहती हैं और वह भी देर से पैदा हो तो और भी खुशी का ठिकाना नहीं रहता है । कल्याणराय ने इस अवसर पर खूब उत्सव मनवाया, मंगलाचार हुए । बधावे गाये गये । कुल पुरोहित हरदयाल पंडित ने आकर जन्म पत्र बनाने की तैयारी की । पंडित के पूछने पर दौलता दाई ने

जन्मोत्सव

१. कुछ लेखकों ने एक बात बड़े मजे की लिखी है कि यह सल्व पांडवों का समकालीन था । पांडव तो अब से पांच हजार वर्ष पहिले पैदा हुए थे जब कि यह सल्व अब से आठ सौ वर्ष से भी ज्यादा पहिले नहीं पैदा हुआ ।



२. पंजाबी में गांव को पिंड कहते हैं ।

३. इनके कल्यानचन्द्र कल्यान और कालू कई नाम लिये जाते थे ।

गुरु नानकदेव जी का जीवन और शिक्षा

बताया लड़का बड़े शुभ मुहूर्त में हुआ। पैदा होते ही बिहँसा है। उसके पैदा होने के समय घर में दैवी प्रकाश और सुगन्धि फैल गये थे। दाई ने लाकर पुरोहित जी को भी बच्चा दिखा दिया। ठीक समय पर पंडित ने जन्मपत्र तैयार करके कल्यानराव को दिया और सुनाया कि लड़का बड़ा प्रतापी होगा। इसके प्राण संगली से

इतिहास गुरु खालसा से



लक्षण तो चक्रवर्तियों जैसे हैं। तुम्हारे कुल को उजागर कर देगा। नाम इसका नानक होगा, कल्यानराय जी अपने पुत्र के ऐसे शुभ लक्षण और उज्वल भविष्य को सुनकर बड़े प्रसन्न हुए। पुरोहित जी को खूब दान दक्षिणा दी गई।

नानक जी के नाम पर बहुत बहस होती है। कुछ लेखकों ने लिखा है कि शायद गुरु जी अपनी ननसाल में पैदा हुए थे—पंजाब में ऐसा रिवाज भी है कि प्रायः स्त्रियाँ प्रसव के समय मायके चली जाती हैं—अतः उनका नाम नानक रक्खा गया। कुछ इतिहासकारों ने लिखा है कि चूँकि उनकी बड़ी बहिन का नाम नानकी था। इसलिए नानक नाम रक्खा गया। कुछ लोग यह भी लिखते हैं कि पुरोहित ने नानक नाम इसलिए रक्खा कि यह बच्चा हिन्दू, मुसलमान दोनों के लिए प्रिय और हितकारी सिद्ध होगा। अपने-अपने दृष्टिकोण से यह सभी कथन सही हो सकते हैं किन्तु हमें जो ठीक कारण नानक नाम रखने का जान पड़ता है वह यह है। गुरु जी का जन्म जिस घड़ी और नक्षत्र में हुआ था उसके अनुसार उनके नाम का पहला अक्षर 'ना' होना चाहिये। ज्योतिष शास्त्र के अनुसार बारह राशियाँ हैं सत्ताईस नक्षत्र हैं। यह बारहों राशियाँ बारह महीनों पर बर्तती हैं उदाहरणार्थ बृख राशि जेठ महीने और मकर राशि माघ महीने पर बरतती है। गुरुजी का जन्म कार्तिक की पूर्णिमा को हुआ था अतः उस समय वृश्चिक राशि थी। इसी प्रकार सत्ताईसौ नक्षत्र बारी-बारी से इन बारहों राशियों पर बरतते हैं। उनका बरतने का क्रम यह है कि सालभर में उन्हें बारह राशियों पर घूम लेना होता है। गुरुजी के जन्म समय वृषिक राशि पर अनुराधानक्षत्र था नाम रखने की प्रणाली में—ज्योतिष ग्रन्थों में—कुछ अक्षर मुकरिर हैं। अतः उसके अनुसार तो बच्चे के नाम में प्रथम अक्षर 'न' होना चाहिए था। इस अक्षर पर नारायण, नागपाल, नाथ, नानक आदि नाम रखे जा सकते हैं चूँकि नारायण और नाथ कालू जी के दादे पड़दादों के नाम थे। अतः पंडित ने नानक नाम ही उचित समझा। नानकी नाम पहिले से ही उनकी बहिन का था भी। इसलिए पंडित को और भी सहूलियत होगई। हम समझते हैं कि बहिन नानकी का नाम भी शायद घड़ी मुहूर्त और राशियों के

विचार से ही रक्खा गया होगा। इस धारणा में कुछ सार भी दिखाई देता है। क्योंकि हम देखते हैं। दोनों बहिन भाइयों के स्वभाव में बहुत कुछ समानता भी है घर के अन्य सभी कुटुम्बी नानकदेव जी के भक्ति भाव और मनोवृत्तिके विरोधी हैं किन्तु नानकी जी ने कभी एक शब्द भी अपने भाई के विचारों के खिलाफ नहीं कहा, धर्म परायणता, दयालुता, पवित्रता सभी गुण नानकी में मिलते हैं। परिवार के लोगों में नानकी ही पहिला व्यक्ति था। जिन्होंने नानकदेवजी की अलौकिक शक्ति को पहचाना।

“पूत के पाँव पालने में ही दीख जाते हैं।” यह एक लोकोक्ति है जिससे बच्चों के सम्बन्ध में यह खयाल कर लिया जाता है कि वह बड़ा होने पर कैसा होगा। बचपन वास्तव में नींव है। गुरु नानक जी की यह नींव भी भक्ति और दयालुता पर ही खड़ी हुई थी। बच्चों में खेलते समय वे उनके साथ प्रेम का व्यवहार करते उन्हें ईश्वर सम्बन्धी भजन सुनाते। घर की चीजों को उठाकर गरीब बालकों को देते-देते या पड़ौसी गरीब घरों में दे आते। माँ बड़ा लाड़ करती थीं। बड़े प्रेम से रखती थीं और उन प्यार के साथ इस कार्य के लिए दृष्टि भी कि वह घर की चीजों को बाहर क्यों दे आता है। माँ ने एक दिन स्वप्न में देखा एक सिंहासन पर बालक नानक बैठा है और ऋषि मुनि एवं देवता आकर उसकी स्तुति कर रहे हैं। उस दिन उनका प्यार और भी बढ़ गया।

एक दिन नानकदेव जी की मौसी अपनी बहिन से मिलने आई। उसने देखा बालक नानक अच्छी चीज का संग्रह अपने लिए नहीं करता किन्तु अड़ोस-पड़ोस के गरीब बालकों को दे देता है या फकीरों को बाँट देता है। उसने कहा बहिन तेरा नानक तो पागल लड़का है। नानकजी हँसकर बोले किन्तु मौसी तेरे घर में मेरा जैसा ही एक पागल होगा (आगे चलकर हुआ भी ऐसा-उनकी मौसी का लड़का रामरत्न घर-बार छोड़कर संत हो गया। जिसका कसूर में स्थान भी है) कहा जाता है उनके बैठने, खेलने, कूदने और हँसने के सभी ढंग निराले और मोहक थे।

संवत् १५३२ विक्रमी में जब नानकदेव जी की अवस्था सात वर्ष की हुई तो कल्यानराय जी ने उन्हें लेजाकर गोपाल पंडित की पाठशाला में हिन्दी पढ़ने के लिए बिठाया। जो आगे चलकर संसार को पढ़ावेगा और पढ़ावेगा वह चीज जो मुरदा जगत को जीवन ज्योति प्रदान करेगी।

शिक्षा दीक्षा प्रेमवश पिता ने उसी पुत्र को पंडित के सुपुर्द किया।

आदि गुरु ग्रन्थ साहब महला १ में एक श्रीराग इस प्रकार है—“जालि मोहु घसि मसु करि मति कागडु करि सारु। करि चितु लिखा री गुरु पुछि लिखु विचारु ॥ लिखि नाम सालाह लिख, लिखि अन्तु न पारावार ॥१॥ बाबा इहु लेखा लिखि जाणु, जित्थे लेखा मांगिथे तिथे होइ सचा निसाणु ॥ अर्थात्—हे चित्त रूपी लेखक मोह को जलाकर त्याग रूपी स्याही बना और बुद्धि रूपी कागज पर प्रेम रूपी कलम से सत्यासत्य का विचार लिख और लिख परमात्मा का नाम जिसका पार ही न आ सके। बाबा अगर ऐसा लिखना जान गया तो जहाँ भी लेखा (हिसाब) मांगा जायगा वहीं सचाई सिद्ध (निशान) होगा।” इसके लिये श्रद्धालु सिखों का कथन है कि गुरुदेव ने यह वाक्य गोपाल पंडित के प्रति कहे थे। गुरुजी का चित्त आठों पहर भक्ति में डूबा रहता था, चलते-फिरते उठते बैठते ध्यान उनका परम पिता परमात्मा की ओर ही रहता था। पाधे के बार-बार यह कहने पर कि लिखो गुरु जी ने उसके हृदय कपाट को खोलने के लिये अवश्य ही ऐसा कह दिया होगा क्योंकि जिस लिखने की अत्यन्त आवश्यकता है वैसे लेखे की ओर तो ध्यान तक नहीं है और उस लेख के लिए इतनी सिर पच्ची करता है। गुरुदेवजी के

लिये पढ़ना गौण था ध्येय नहीं। ध्येय तो भक्ति थी और पांडे गोपाल जी का ध्येय (मकसद) ही पढ़ना, पढ़ाना था। गुरुजी के इस पद में यही उपदेश है कि ध्येय तो इस प्रकार का लिखना नहीं किन्तु “लिखना सालाह का है, जिसका कि अंत न पारावार। कारण कि (बाबा) ‘इहु लेखा लिख जागु’ तो “जित्ये लेखा मांगि ऐ तित्ये होइ सवा निसाणु” परन्तु ऐसा लिखना उस समय तक नहीं आ सकता जब तक कि “जालि मोहघसि मसु करि मति का गदु करि सारु” कृत्य न किया जायगा और “काट चितु खिलारी गुरु पुछि लिखु विचारु” की वृत्ति न बनाई जायगी।

इस हृदय स्पर्शी शब्द का गोपाल पांडे पर जो भी असर पड़ा हो किन्तु इसका यह मतलब नहीं है कि गुरु जी पढ़ने से बंचित रह गये हों किन्तु यह सही है कि पढ़ने के पीछे उन्होंने अपनी लौ को परम पिता परमात्मा की ओर से न हटने दिया।

उस जमाने में हिन्दी की शिक्षा ऐसी कोई लंबी चौड़ी न होती थी आज की तरह भूगोल, भौमितिक, ड्राइंग, तवारीख और बीज गणित के इतने सारे मजमून न थे। अक्षरज्ञान के अलावा बही खातों का हिसाब और बस हिन्दी की पढ़ाई स्वतन्त्र। पढ़ने लिखने में दक्षिण न होते हुए भी गुरु नानक देव जी जैसे मेधावी महापुरुष के लिये इन बातों को सीख लेने में देर ही क्या थी। पंडित तो गुरु जी की बुद्धि से चकित ही रहता था।

इसके बाद ३ वर्ष बाद पिता ने अपने प्यारे पुत्र को संवत् १५३५ विक्रम में पं० ब्रजनाथ जी शर्मा के पास संस्कृत सीखने के लिये बिठाया। “ॐ नमो सिद्धम” पंडित ने लिख कर गुरु जी को दिया और कहा इसे याद करलो। भला गुरु जी को इसमें याद करने को क्या था। उन्होंने कहा पंडित जी इसका अर्थ भी समझा दीजिए किन्तु पंडित ने प्रचलित प्रणाली के अनुसार केवल रट लेने पर ही जोर दिया। संस्कृत के पुराने ढंग के शिक्षक अब भी रटाते ही हैं। अर्थ साथ ही साथ नहीं बताते हैं। गुरु जी के दुबारा अर्थ बताने के लिए जोर देने पर पंडित ने कहा अभी आपको इस प्रकार अनेकों ग्रन्थ कण्ठस्थ करने होंगे। गुरु जी ने इस पर उत्तर दिया भला उन ग्रन्थों को कण्ठ करने से क्या लाभ जिनका अर्थ ही मालूम न हो। पंडित ने ओंकार का अर्थ अपनी धारणा के अनुसार गुरु जी को बताया किन्तु गुरु जी उससे संतुष्ट नहीं हुए और उन्होंने स्वयम् ही ओंकार का ऐसा विवेचना युक्त अर्थ किया कि पंडित विस्मित रह गया। पंडित पर गुरु जी की योग्यता की वह छाप लगी कि वह स्वयम् गुरु जी की ओर आकर्षित होने लगा और उनकी मानव जीवन को ऊँचा उठाने वाली और कल्याण प्रद बातें बड़े चाव से सुनता।

सं० १५३७ विक्रमी में कल्याणराय जी ने नानक देव जी को मौलाना कुतुबुद्दीन के पास फारसी पढ़ने के लिये बिठाया। सिख तवारीखों में लिखा है कि यहाँ भी नानक जी ने अपने चातुर्य से मौलवी साहिब को चकित कर दिया। अलिफ वे, पे आदि परमात्मा सम्बन्धी ऐसे सुन्दर अर्थ कि मौलवी कुतुब आनन्द विभोर हो गया और उसने गुरुजी को मन ही मन कोई वली अन्दाज कर लिया। और जब तक गुरु जी उसके मकतब में गये वह उन्हें सम्मान की दृष्टि से देखता रहा।

इसी बीच नानक देव जी ग्यारह वर्ष के हो चुके थे हिन्दू धर्म शास्त्रों की मर्यादा के अनुसार क्षत्रिय के बालक का जनेऊ इस उम्र में हो जाना चाहिये। इसलिये कल्याणराय जी ने भी यज्ञोपवीत संस्कार कराने का आयोजन किया। घर में और विरादरी में बड़ी खुशी मनाई जा रही थी। साफ सुथरे और सजे हुए घर के बीच यज्ञ मंडप में पंडित लोग स्वस्ति वाचन और मंगलाचारण पढ़

रहे थे। स्त्रियाँ गीत गा रही थीं वेद मंत्रों की ध्वनि से वायुमंडल गूँज रहा था। पुरोहित हरिदयाल ने ठीक मुहुर्त में कहा बच्चे को लाओ। नानक देव ने यज्ञस्थल में पहुंचकर पंडित से कहा—“मुझे ऐसा जनेऊ पहनाओ जो न तो कभी टूटे और न बदला जावे। जो ईश्वरीय हो। जिसमें दया का कपास हो, संतोष के सूत से जिसकी जत बनाई गई हो। ऐसे जनेऊ को पहन कर ही कोई सधन्य हो सकता है।

ग्रन्थ साहब में इस भाव को इस प्रकार व्यक्त किया गया है :—

दया कपाह संतोष सूत जतु गंडी सतु बहु ।

ऐह जनेऊ जीय का हई त पांडे घतु ॥

जा एहु तुट्टे न मल लगै न एहु जलै न जाइ ।

धन्न सु भाणस नानका जो गलि चल्ले पाइ ॥ श्लोक महिला ?

हिन्दू धर्म में जनेऊ केवल हिन्दुत्व और खास करके द्विजत्व का परिचायक है। स्वच्छता और स्वस्थता के लिये जनेऊ प्रेरक है किन्तु नानक देव जी के समय में जनेऊ धारण करने के माने ही उल्टे थे। लोग अशुद्ध भी रहते थे। भूठ भी बोलते थे पाप भी करते थे। मूर्ख और निरक्षर भी बने रहते थे किन्तु केवल जनेऊ धारण कर लेने ही के कारण वे अपने को द्विज, ब्राह्मण या श्रेष्ठ समझने लग जाते थे। एक तरह से उन दिनों जनेऊ ढोंग का आधार बना हुआ था। व्यर्थ की अहमन्यता जनेऊ धारण से पैदा हो रही थी। ऐसी हालत का गुरुदेव ने विरोध किया यह हिन्दूधर्म के भले ही की बात थी। यह विरोध जनेऊ का नहीं किन्तु नाराकारी और गलत भावना का था जो जनेऊ पहनते ही उस समय पैदा हो जाती थी।

यज्ञोपवीत संस्कार के इस उत्सव पर हुई बहस का यह नतीजा हुआ कि लोग गुरु जी के सम्बन्ध में अनेक प्रकार की बातें कहने लग गये कोई कहता इसका दिमाग ठीक नहीं है, कोई कहता यह तो कुराह पर चलने लगा है। कुछ लोग सचाई के साथ भी उनकी बातों को विचारने लगे।

कहा जाता है कल्याण राय जी को पैसे से बड़ा मोह था वे अधिक से अधिक कमा लेने और संग्रह करने की रुचि के लोक व्यवहारी आदमी थे। यद्यपि नानक देव उनके एक ही पुत्र थे किन्तु वह

यह नहीं बर्दास्त कर सकते थे कि यह एक लड़का भी बैठा ठाला रह सके इसलिये

घर के धंधों में

उन्होंने देखा कि जब इसका पढ़ने लिखने में चित नहीं लगता है तो उन्होंने अपने पुत्र को गायें चराने के लिए जंगल भेजना आरंभ कर दिया। उस समय खत्रियों में आज

की तरह लालापन नहीं आया था वे खेती और पशु पालन के काम को बुरा नहीं समझते थे। भगवान् कृष्ण ने बालक पन में गायें चराई थीं। हजरत मुहम्मद भी बकरी चराते थे। काम और धंधों को हेटा समझने की रवाज तो अब चली है। नानक जी भी गायें चराने जाने लगे। साथ के बालकों में अपना प्रचार भी करने लगे। जंगल में संगति बैठती और हरि चर्चा आरंभ होती। नानक जी उपदेश करते और दूसरे बच्चे ध्यान से सुनते। गायों के लिये छुट्टी थी जहाँ तक भी तबीयत आये चरें। कुछ लोगों ने कल्याणराय जी को उलाहना दिया कि आपका पुत्र जब से गायों को चराने जाने लगा है। हमारा नुकसान होता है क्योंकि दूसरे लड़के भी उसकी हरि कथा सुना करते हैं। पशुओं की रखवाली नहीं करते। इस तरह का श्री नानक देव का ढंग देखकर कल्याणराम बड़े घबराये क्योंकि वह तो लोक व्यवहारी आदमी थे। सोचने लगे इस तरह से तो घर बरबाद हो जायगा और लड़का जब न तो पढ़ता है और न घर का काम करता है तब काम कैसे चलेगा। साथ ही घर के माल को फकीर फुकरों को बाँट

कर बर्बाद और करता है। उन्हें तो बड़ी-बड़ी आशाएँ थी बड़े-बड़े उनके मनसूबे थे वे सोचते थे मैं लड़के को ज्यादा से ज्यादा पढ़ाऊंगा अगर वह मेरे मन की माफिक पढ़ गया तो किसी बड़े नवाब के यहाँ दीवान बनवा दूंगा और अगर दुकानदारी का काम सीख गया तो एक बड़ा सौदागर बना दूंगा किन्तु जब इन दोनों ही ओर से कल्याण राय निराश हुए तो हरिदयाल पांडे^१ से जाकर कहा महाराज खूब जन्म पत्र बनाया।^२ तुम तो कहते थे यह लड़का बड़ा प्रतिभावान और वैभव सम्पन्न होगा। क्या घर की बर्बादी का ही नाम वैभव सम्पन्नता है? पंडित के पास से आकर घर अपनी गृहणी से कहा, लड़का तो किसी भी काम का नहीं।

इधर श्री नानक देव जी का भी यह हाल था कि वे बहुत उदास रहते थे। घर से जंगलों को निकल जाते, भूख प्यास की कोई चिन्ता नहीं करते। वक्त वे वक्त घर आते। तबीयत में आता तो कुछ खाते पीते। माता वृषा जी अपने बच्चे की यह हालत देख कर घबरा गई कल्याणराय जी से उन्होंने समझा कर कहा कि हो, न हो, बच्चे को कोई तकलीफ है। कल्याणराय जी नानक जी से वैसे खिन्न थे किन्तु आखिर थे तो पिता, घबरा गये और वैद को बुलाकर लाये। वैद क्या इलाज करता और नानक देव जी क्या इलाज कराते उन्हें कोई शारीरिक रोग थोड़े ही था इसलिये जब वैद्य उनकी नाड़ी टटोलने लगा तो उन्होंने कहा:—“वैद बुलाइया वैदगी पकड़ ढंढोले बाँह। भोला वैद न जानई करक कलेजे माँहि ॥१॥ वैदा वैद सु वैद तू पहला रोग पछाण। ऐसा दारू लोड़ लहि जित बजं रोगा घाण ॥२॥ जित दारू रोग उठि अहि तन सुख बसै आइ। रोग गवायहि आपणता नानक वैद सराय ॥३॥” (श्लोक महला १) इन शब्दों का वैद हरिदास पर ऐसा असर पड़ा कि उलने नानक देव को नमस्कार करके अपनी श्रद्धा अर्पित की और कल्याणराय जी से कहा कि आप कहीं भी न भटकिये तुम्हारा पुत्र रोगी नहीं किन्तु वह इस दुखी देश के रोग को दूर करने के लिए ईश्वर का भेजा हुआ वैद्य है।

रायबुलार का आकर्षित होना

तलवंडी का जागीरदार रायबुलार एक खुदा परस्त औ भली प्रकृति का आदमी था। वह फकीर लोगों की पीरी और करामातों में खूब विश्वास रखता था। नानक देव जी का भी वह शनैः शनैः भक्त होता जा रहा था। उसके आकर्षित होने की शुरुआत एक किसान की शिकायत के भूठे होने वाले दिन से होती है। श्रद्धालु सिख उस घटना का वर्णन इस प्रकार करते हैं कि जब नानकजी अपनी गाधों को चराया करते थे तो एक किसान का सारा खेत गाधों ने उजाड़ दिया। किसान श्री नानक देव जी समेत सभी चरवाहों को राय बुलार के पास पकड़ कर ले गया और कहा कि इन लोगों ने अपने पशुओं से मेरे खेत को चरवा दिया है। राय बुलार के पूछने पर नानक जी ने कहा इसका खेत तो हरा भरा खड़ा है यह कैसे कहता है कि चरवा दिया। राय बुलार ने अपने आदमी को उस किसान के साथ खेतों की

१. पंजाब में पांडे को पांधे कहते हैं।

२. पं० हरिदयाल ने जन्म पत्र के अनुसार बताया था यह बालक लोक प्रसिद्ध होगा। इसके ग्रह बहुत ऊँचे हैं। दरअसल बात यह है कि जिस अनुराधा नक्षत्र में वे पैदा हुये थे वह नक्षत्र देवता वर्ग में है। और वह वृश्चिक राशि ब्राह्मण वर्ण है। इस प्रकार के योग से नानकदेव जी के सम्बन्ध में पंडित ने जो कुछ कहा था वह अपने उस विश्वास के माफिक ठीक कहा था जो उसने ज्योतिष शास्त्र के पढ़ने से बनाया था।

जांच करने भेजा, किसान ने लौटकर कहा मैं नहीं जानता यह क्या जादू होगया है। अब तो खेत हरे खड़े हैं। बस इसी दिन से राय बुलार यह खयाल करने लगा कि कल्यानराय का लड़का “यों ही साधारण आदमी नहीं है।”

इसके बाद उसने एक दिन जबकि वह अपने आदमियों समेत शिकार खेलकर लौट रहा था देखा कि बालक नानक एक पेड़ के नीचे सो रहा है और एक नाग फन को फैलाकर उनके चेहरे की छाया कर रहा है क्योंकि ऊपर से पेड़ की पत्तियों में छन छन कर धूप आ रही थी। बुलार ने मन ही मन में गुरुदेव की बन्दगी की तथा अपने साथियों को भी यह कौतुक दिखलाया। इन घटनाओं को देखने के बाद राय बुलार पूरी तरह से गरुजी की ओर आकर्षित हो गया। उसने कल्यानराय जी से कहा कि कालू तेरे घर में जो लड़का पैदा हुआ है। वह कोई मामूली आदमी नहीं है। अवश्य ही वह कोई वली है।

जहाँ तक भी हमें संसार के धार्मिक महापुरुषों के इतिहास का पता है वहाँ तक हम कह सकते हैं कि उनके उन महान कार्यों के साथ जो उन्होंने लोक उद्धार के लिए किये थे करामातों का भी एक बड़ा सिलसिला है। भगवान कृष्ण ने गोवर्द्धन पहाड़ को अंगुली पर उठा लिया, हजरत मुहम्मद ने चांद के दो टुकड़े कर डिये। भगवान बुद्ध ने मुरदे को जिया दिया। हजरत मूसा ने दरियाव को फांट दिया। आदि आदि। ऐसा सिलसिला गुरु नानक देव जी के उन महान सुधार-कार्यों के साथ भी लगा दिया गया है जो उन्होंने हिन्दू जाति को अमर करने के लिये किये। इस तरह के कथन से हमारा यह मतलब नहीं कि उपरोक्त महा पुरुष करामातें स्वतः दिखाते थे या भक्तजन उनके सामर्थ्य पूर्ण कार्यों को ही अपनी सामर्थ्य से बाहर होने के कारण करामात समझ लेते थे। हमारा तो खयाल है महापुरुष संसार के लिए ईश्वरीय देन होते हैं और उनके अनेकों कार्य भी देवोत्तर होते हैं। रायबुलार पर भी ऐसे ही देवोत्तर कार्यों का प्रभाव पड़ा था और वह उतरोत्तर बढ़ता ही गया।

शेख फरीद

पाक पट्टन में शेख फरीद की समाधि पर उन दिनों बड़े भारी मेले ^१ लगते थे। कल्यान राय जीके मीरासी मरदाना ने नानक देव को मेला देखने के लिये उत्साहित किया। नानक तो स्वतः ऐसी बातों के सिये तयार रहते थे। राजी हो गये और दोनों पाक पट्टन

पहुँचे। क्या हिन्दू क्या मुस्लिमान हजारों ही आदमी बाबा शेख फरीद की समाधि पर श्रद्धा के फूल चढ़ा रहे थे। गुरु देव ने यह सब कुछ देखा किन्तु वह इस पाखंड को देखने थोड़े ही आये थे वे तो फकीरों से ज्ञान चर्चा करना चाहते थे। उन दिनों वहाँ का महंत शेख इब्राहीम था। गुरुजी ने उसके साथ सत्संग का प्रस्ताव रक्खा पहिले तो इब्राहीम ने सोचा यह कमसिन बालक उनके साथ क्या ज्ञान चर्चा करेगा किन्तु जब बातें हुई तो इब्राहीम पर गुरुनानक का बड़ा असर पड़ा। यहाँ गुरुजी ने जो उपदेश दिया वह गुरु ग्रन्थ साहब में मारू राग की बार में लिखा हुआ है। यह घटना संवत् १५४१ विक्रमी जेष्ठ की पूर्णमासी की है। बराबर तीन दिन तक साधु संतों और फकीरों से सत्संग करके जब गुरुजी घर लौटे तो कल्यान राय जी ने उन्हें एकान्त में बिठाकर सिर पर हाथ फेरते हुए समझाया कि बेटे इस तरह बिना काम काज के इधर उधर घूमने से हमारा काम कैसे चलेगा। कुछ तो तुम्हें करना ही चाहिए। रात को माँ ने भी बड़े प्यार से उन्हें समझाया। माँ तो दुखी भी हुई कि बेटे तुम मुझे इस तरह छोड़कर

१. इस घटना को डा० गंडासिंह जी और दूसरे कई लेखक सुल्तानपुरा के बाद की मानते हैं।

बिना ही कहे सुने घर से चल देते हो किन्तु माँ विचारी को क्या पता था कि तेरा पुत्र आगे चलकर सैकड़ों माताओं के पुत्रों को सन्मार्ग पर लाने का देवोपम कार्य करेगा।

कल्यानराय ने यही उचित समझा कि लड़के को व्यापार में लगा दें इससे उसका चित भी बँटा रहेगा और ठाली न होने की वजह से फकीर फुकरों और बैरागियों के भंभट से भी दूर रहेगा, अतः

उन्होंने श्री नानक देव को रुपये देकर कहा कि ये रुपये लेकर शहर जाओ और वहाँ से कुछ ऐसा सौदा लाना जो खरा हो और साथ ही मुनाफे का हो। क्योंकि अभी तक उन्होंने अपने पुत्र को अकेला कहीं भेजा था नहीं। इसलिए भाई बाला जी

को साथ कर दिया। भाई बाला सिन्धू गोत के जाट जमोदार के लड़के थे। दोनों चूहडकाने की ओर चले। देखा साधुओं का एक दल पड़ा हुआ है। बस उधर को मुड़ पड़े। इन साधुओं को कोई कबीर पंथी बतलाते हैं कोई गोरखपंथी और कोई निर्वाने। इनके महन्त संत रेन के साथ नानक जी ने ज्ञान चर्चा की। इसी बीच उन्हें मालूम हुआ कि यह साधु तीन दिन से भूखे हैं। इस बात को सुनकर नानक जी को बड़ा दुःख हुआ और उन्होंने उसी समय भाई बाला जी को चूहडकाना गाँव में भेज कर दाल चावल और आटा घृत मंगा दिया। कहा जाता है कि भाई बाला ने नानक जी को इस बात का भी ध्यान दिलाया था कि हमें तो आपके पिता जी ने सौदा खरीदने भेजा है किन्तु वह नानक की आज्ञा को टाल नहीं सका। अब आगे किसलिये जाना था। अतः लौट कर गाँव आ गये किन्तु नानक ने पिता जी की नाराजगी को धीरे-धीरे खतम करने के उद्देश्य से घर जाना ठीक नहीं समझा वहाँ एक पेड़ पर ठहर गए। यह स्थान आजकल तम्बू साहब के नाम से मशहूर है। भाई बाला भी सीधे कल्यानराय के पास न पहुँचे घोड़ों को तो कल्यानराय के यहां भिजवा दिया और खुद अपने घर का चले गए। कल्यानराय समझ गये—मेरे मन कछु और है करता के मन कछु और।” किन्तु वे विलकुल कर्ता के भरोसे पर रहने वाले आदमी न थे। और कोई ही संसारी आदमी ऐसा होता है। बाला जी से सारा हाल दर्यापत करके कल्यानराय जंगल में पहुँचे और श्री नानक देव जी को फटकारते हुए घर ले गए। तृप्ता देवी से कहा, ले देखते अपने बेटे की करतूत। माता ने बीच में पड़ कर मार पीट को रोक दिया। हम देखते हैं माता यशोदा ने भगवान कृष्ण का ठीक करने के इरादे से ऊख त से बांध दिया था। वह बेचारी क्या जानती थी कि भविष्य में कृष्ण अवतारों में गिना जायगा। यही बात कल्यानराय के भी सम्बन्ध में है। नानक देव जिन सिद्धान्तों को लेकर संसार में हमदर्दी, प्रेम और भक्ति फैलाना चाहते हैं कल्यानराय जी के लिए वे ही बातें और कार्य नाकाबिले वर्दास्त जान पड़ रही थीं।

रायबुलार ने जब यह समाचार सुना तो कल्यानराय को अपने पास बुलाया और कहा नानक देव ठीक कहते हैं कि पिता जी मैंने सच्चा ही सौदा किया है। इस सौदे में कोई घाटा नहीं है। विलकुल खरा और धोखे धड़ी से खाली है। आगे बुलार ने फिर कहा ऐसे पुत्र सब किसी के घर नहीं पैदा हुआ करते हैं। बली होकर भी वे तेरी डांट दपट सब स्वीकार करते हैं। एक दिन सारी दुनियाँ जिसकी पूजा करेगी उसे तुम दस बीस रुपये के लिये तंग करते हो यह तो बीस रुपये। उनके खर्च किया हुआ रुपया मुझसे लेते रहना। तुम उनसे कुछ भी न कहना। कल्यानराय शर्मिन्दा होकर घर को चले आये।

रियासत कपूरथला में सुलतानपुर एक शहर है उन दिनों यहां पर दौलतखान नाम का मुस्लिम सूबेदार था। एक प्रकार से वही मालिक था। गुरु जी की बहिन नानकी का विवाह दौलतखाँ के कारिन्दे

जयराम के साथ हुआ था। जयराम बहुत ही नेक और सहृदय व्यक्ति थे। संवत् १५४१ वि: के फागुन में वह तलवंडी गए। वहाँ उन्होंने नानकदेव के प्रति सुलतानपुर जाना पिता द्वारा किये जानेवाले कठोर वर्ताव की बातें सुनी और सांकेतिक तौर पर रायबुलार ने भी कहा अतः वह नानकदेव जी को सुलतानपुर ले गये। कहा जाता है रायबुलार ने कल्याणराय जी को भी सलाह दी थी कि नानक देव को जयराम जी के साथ सुलतानपुर भेज दिया जाय।

बहिनोई के साथ सुलतानपुर को विदा होते समय नानक देव जी राय बुलार से मिलने के लिए गये थे। चलते समय कल्याण राय ने एकान्त में श्री नानक देव जी को कारबारी आदमी बनने के लिये बहुत समझाया। माता वृत्ता की आँखों में आँसू डबडबा आए, माँ का हृदय होता ही कोमल है। पुत्र विछोह उनके लिए मुश्किल से बर्दास्त करने की चीज होती है किन्तु नानक देव ने माता जी को धीरज दिया और वे सुलतानपुर चले गये।

गोकि नानकदेव जी के बहन बहनोई बड़े ही उदार और ऊँचे खयाल के आदमी थे। कल्याणराय की तरह जैराम को पैसे इकट्ठा करने की कोई भारी खाहिश नहीं थी। वे दोनों ही नानकदेवजी को

मोदी खाना

प्यार से रखते थे और चाहते थे कि यह मजे से नहाये धोये और आराम के साथ निश्चिन्त होकर हरि का भजन करे किन्तु नानकदेव ने यह उचित नहीं समझा कि वे बहन बहनोई के धान को इस तरह ठाली रहकर खावें। अतः उन्होंने जयरामजी से कुछ कारबार जुटा देने की इच्छा जाहिर की। आंतरिक इच्छा जयराम की भी यह थी कि नानकजी किसी काम से लग जायं तो इनकी तबियत लगी रहे वरना किसी दिन मन में आगई तो उठ निकलेंगे। किन्तु बीबी नानकी उन्हें किसी भ्रंशट में डालना नहीं चाहती थीं इसलिये उन्होंने बड़े प्रेम से कहा, भैया तुम आनन्द से ईश्वर का भजन करो, अपने यहाँ सब कुछ है तुम क्यों कर इस भ्रंशट में पड़ते हो।

आखिरकार वह धंधे में लग ही गये नवाब दौलतखाँ ने उन्हें अपना मोदी^१ बना दिया गुरु जी की भूखे लोगों और साधु संतों को खिलाने पिलाने की वही प्रथा जो तलवंडी में थी यहाँ भी चलने लगी किन्तु कहना य चाहिये कि और भी तेजी से क्योंकि यहाँ कोई रोकटोक करने वाला तो था ही नहीं जो भी मांगने जाता दिल खोलकर देते। 'तेरा ही है तेरा ही है।' देने में यही उनका शब्द होता।


दुनियाँ में भले बुरे सभी प्रकार के आदमी होते हैं कुछ लोगों को नानकजी का यह शुभ काम भी अस्वरा उन्होंने नवाब से शिकायत की अच्छा मोदी बनाया, सारे माल को वह तो भिखमंगों को चन्द दिन में ही लुटा देगा।

इस समय तक भाई बाला जी भी सुलतानपुर आ चुके थे जब उन्होंने देखा कि नानकजी तो दुकान के काम में लग गये हैं तो उन्होंने भी अपने घर जाकर खेतो क्यारी का काम संभालने की आज्ञा मांगी, हँसते हुए गुरुजी ने कहा भाई यह काम तो थोड़े दिन का है। हमें जो काम करना है वह तो अभी बाकी पड़ा है।

गुरदासपुर जिले में रंधावे की पक्खो एक गाँव है। वहाँ के मूलचन्द नामक चीना खत्री की लड़की के साथ गुरुजी का टीका होगया। बहिन नानकी ने तलवंडी में अपने माँ बाप के पास विवाह के

१. उस समय की शासन प्रथा में वेतन सम्बन्धी दो कायदे थे। नगद वेतन देने का और सामग्री देने का। सामग्री देने के लिए ही उस समय मोदी रखे जाते थे।

महान् गुरु



श्री नानक देव जी

उदासी सम्प्रदाय संस्थापक



बाबा श्रीचन्द जी

गृहस्थ प्रवेश

दिन की खबर पहुँचा दी। बरात पक्खों पहुँची ब्याह हुआ। इस समय जेठ की २४ वीं तिथि और संवत् १५४५ विक्रम था। संवत् १५५१ विक्रम में माई सुलक्खनी जी उदर से एक पुत्र का जन्म हुआ जिसका नाम श्रीचन्द्र रक्खा गया।^१ इसके बाद संवत् १५५३ वि० १६ फाल्गुण में दूसरा पुत्र रत्न हुआ जो लक्ष्मीचंद्र के नाम से मशहूर हुआ।

यह सब कुछ हुआ किन्तु जैसे कमल जल में रहकर भी जल से अछूता ही रहता है वैसे ही गुरु जी भी गृहस्थ में रहकर भी गृहस्थ यानी बन्धन से अलिप्त रहे। वे प्रातः चार बजे उठकर शौच स्नान से निवृत्त होते थे और फिर परमात्म-चिन्तन में लग जाते थे दिनभर मोदीखान का काम करते कराते, भूखे नंगों की खबर लेते। शाम को साधु सन्तों की संगति करते। यही उनकी जीवनचर्या थी।

गुरुजी के दान पुण्य और परोपकारी स्वभाव की चर्चा चारों ओर बराबर फैलती जा रही थी और आस-पास के अनेकों लोग उनके पास संगत को जाया करते थे एक दिन भैलीसीहाँ गाँव का भगीरथ नामक ब्राह्मण भी आया यह काली का उपासक था। नानकदेव से काफी देर तक ज्ञानचर्चा की और अन्त में वह उनका शिष्य हो गया।

जब सारी ही दुनियाँ गुरुजी से मांगती है मरदाना क्यों चुप रहे आखिर तो वह उनका मीरासी है। बचपनसे सेवा करता रहा है वह गुरुजी के पास सुल्तानपुर पहुँचा और कहा महाराज मेरी लड़की का ब्याह है यह आपको ही करना होगा। क्या-क्या चाहिए ? यह सब मरदाना से पूछकर गुरुजी ने फहरिस्त तय्यार की और भागीरथ को लाहौर भेजा कि यह सब चीजें तय्यार तो वहाँ मिल सकती हैं। भगीरथ ने वे सब चीजें मनसुख नाम के साहूकार के यहाँ से खरीदीं। मनसुख ने भागीरथ से गुरुजी की प्रशंसा सुनी, वह भी भागीरथ के साथ सुल्तानपुर आया और दर्शन एवं ज्ञानचर्चा से इतना प्रभावित हुआ कि गुरुजी का शिष्य बन गया। मरदाना अपनी लड़की के ब्याह का सामान लेकर अपने घर चला गया।

यह हम ऊपर कह चुके हैं कि गुरुजी की कीर्ति बराबर इधर-उधर फैलती जा रही थी और दूर-दूर से ज्ञानचर्चा के लिये लोग उनके पास आने भी लगे थे। इस तरह से अब मोदीखाने के काम की बजाय ज्ञानचर्चा और सतसंग का काम बराबर बढ़ता जा रहा था। उधर घर में माई सुलक्खनी भी अधिक असंतुष्ट रहने लगी थीं क्योंकि अब उन्हें धन संग्रह करने की और भी अधिक जरूरत महसूस होने लगी थी। कारण कि दो बालकों के पैदा होने से उनके भविष्य की चिन्ता भी उन्हें लगरही थी। इसलिये वे अधिक धन देने और सब भंभटों को छोड़कर केवल दुकान और ग्रहस्थ की ओर ध्यान देने के लिये बराबर गुरुजी के ऊपर जोर दे रही थीं। इस समय गुरुजी को अनुभव हुआ कि यहि घर और वहि घर दोनों में अब एक को ही चुनना पड़ेगा। अतः उन्होंने स्पष्ट सोचा :—

“बाबा जे घरि करते कीरति होइ । सो घर राखि बडाई तोइ ॥ (महला १)

भगवान बुद्ध राजा के पुत्र थे। जन्म से ही वे आत्म-चिन्तन में लगे रहते थे वे एकान्त में बैठकर अकेले ही बड़ी चिन्ता के साथ कुछ सोच करते थे। महाराज शुद्धोधन ने इस विचार से कि शायद ग्रहस्थ में फँसकर राज कुमार गौतम (बुद्ध) प्रसन्न रह सके इसलिये उनका विवाह कर दिया। विवाह के बाद एक उनके पुत्र भी हुआ। राज-सुख, गृहणी सुख और पुत्र-लाभ सब कुछ होते हुए भी एक दिन अचानक भगवान् बुद्ध इन सबको छोड़कर

गृहस्थ का त्याग

१ उदासीन सम्प्रदाय में यह एक अवतार माने जाते हैं।

फकीर होगये। बहिन नानकी ने बड़े चाव से अपने भाई का व्याह किया था। वह भी समझती थी कि अब उनका भाई ग्रहस्थ में बँधकर सदा के लिये हमारे बीच रह सकेगा। दो पुत्र भी हुए किन्तु नानकदेव जी को मां, बाप, स्त्री और पुत्र किसी का मोह न बांध सका एक दिन बहिन नानकी और सारी दुनियाँ ने सुना कि नानक तो सब भङ्गट को छोड़कर फकीर होगया है।

इस्लामिक धर्म ग्रन्थों में यह बात बड़े गौरव के साथ व्यक्त की गई है कि :—“फरिस्ता जब्राइल हजरत मुहम्मद को सातवें आसमान पर खुदा के पास लेगया था और वहाँ पर्दे में से खुदाबन्द करीम ने हजरत मुहम्मद से कहा अय मुहम्मद मैंने तुझे संसार से कुफ्र को मिटाने के लिये दुनियाँ में भेजा है।” उसी उत्साह के साथ हमें सिख-साहित्य में भी यह पढ़ने को मिलता है कि वेंई नदी में स्नान करते समय बरुण देवता गुरुदेव को सच खंड में परमात्मा-देव के पास ले गया। वहाँ उन्होंने राम, कृष्ण, मूसा, मुहम्मद और जरदुस्त आदि सभी उन महापुरुषों को देखा जो उनसे पहले संसार में ईश्वर का संदेश देने के लिये आये थे। आगे अनुपम प्रकाश में से गुरुदेव के प्रति वाणी होती है ले तेरे नाम का प्याला है तू इसे पी और संसार के मनुष्यों को गलत रास्ते से हटाकर एकेश्वरवाद की ओर प्रेरित कर मनुष्य समाज के लिये अपने २ महापुरुषों के प्रति उत्कट सन्मान और भक्ति प्रदर्शित करने की यह सबसे बड़ी श्रद्धांजलि है कि वह दृढ़ता के साथ यह खयाल करे कि उनका आराध्य देव परम-पिता परमात्मा के प्यारों में था। इसमें कोई सन्देह भी नहीं कि लोक के हित के लिए अपने को कुर्बान करने के लिए परमात्मा के प्यारे ही तय्यार होते हैं। साधारण जनों का यह काम नहीं होता।

इधर गुरुजी के तीन दिन तक लपटा रहने के कारण चारोंओर भांति २ की अफवाहें उड़ने लगी थीं कुछ लोग कहते थे कि मोदीखाने में बड़ी हानि हुई है जयराम चिन्ता में पड़े किन्तु बीबी नानकी को यह विश्वास था कि भैया अवश्य आवेंगे वे वहीं किसी संत से मिलने जुलने गये होंगे। तीन दिन के बाद नानकदेव जी जब शहर में लोटे तो उन्होंने घोषणा की :—

“हिन्दू मुसलमान सभी उस परमपिता परमात्मा के पुत्र हैं। यह भेद तो यहाँ खड़े करलिये हैं और इस समय दोनोंही धर्म गलती पर हैं वास्तव में न तो कोई हिन्दू है और न मुसलमान। गुरुजी को दुबारा बुलाने के लिये नवाब ने आदमी भेजा। नवाब ने गुरुजी के पहुँचते ही पूछा आप पहली घोषणा पहिलीबार के बुलानेसे क्यों नहीं आए थे। “चूँकि अब मैं आपका नौकर नहीं रहा खुदाकी नौकरी करली है।” गुरुजीने गंभीरता के साथ उत्तर दिया। नवाब ने गुस्से को द्वाते हुये फिर पूछा—“इस समय तुम कर क्या रहे हो ?” गुरुजी ने जवाब दिया “चूँकि इस समय हिन्दू और मुसलमान दोनों सतपथ से हट गये हैं, इसलिये मैं दोनों को सत्य का रास्ता दिखाने की तय्यारी कर रहा हूँ।” वैसे मैं दोनों धर्मों को एक दृष्टि से देखता हूँ। काजी ने बीच ही में कहा यदि आप दोनों धर्मों को एक निगाह से देखते हैं तो हमारे साथ नमाज पढ़ने चलें। नवाब भी इसी बात पर अड़ गया। यह बात विजली की भांति शहर में फैल गई। हिन्दू बड़े चिन्तित हुए। जयराम जी ने जब यह समाचार सुना तो वे बड़े घबराये किन्तु बीबी नानकीने कहा—“आप चिन्ता न करें। भैयाजी को कोई भी ताकत मुसलमान नहीं बना सकती है।

मस्जिद में भीतर और बाहर भारी भीड़ होगई। मुल्ला और काजी नमाज पढ़ने के लिये सफ़ में खड़े हुए। गुरुजी को भी खड़ा कर लिया गया। किन्तु गुरुजी खड़े ही रहे। जब नमाज खतम होगई तो नवाब बोला, तुमने नमाज क्यों नहीं पढ़ी, गुरुजी ने हँसकर उत्तर दिया भला, मैं किसके साथ

नमाज पढ़ता आपतो कंधार में घोड़े खरीद रहे थे और आपका काजी देख भाल कर रहा था अपने उस बछेड़े की जोकि आज ही उनकी घोड़ी ने दिया है।" वास्तव में नवाज के समय नवाब का चित्त कंधार में और काजी जी का घोड़ी के पास था। नवाब बड़ी हैरत में हुआ। अब तक के जीवन में गुरुजी का यह काम एक विशेष महत्त्व का था। क्योंकि आज धर्म पर संकट था इस संकट से सुल्तानपुर के सारे हिन्दू घबराये हुए थे। जब उन्होंने गुरुजी की इस विजय को सुना तो बड़े प्रसन्न हुये।

घर की दासी ने दौड़कर बीबी नानकी को खबर दी कि तुम्हारे भैया जी आ रहे हैं। उनकी करामात और सच्चे उपदेशों का नवाब पर भी बड़ा असर पड़ा है। बीबी नानकी को बड़ा ही आनन्द हुआ। उन्होंने द्वार पर जाकर भाई का स्वागत किया।

कहा जाता है कि तलवंडी में गुरुजी के घर बार त्याग देने की खबर देर से पहुँची। खबर के पहुँचने पर भी उनके माता-पिता बहुत दुःखी हुये और अपने मीरासी मरदाना को भेजा कि वह जाकर नानकदेव की खबर लावे। मरदाना सीधा बीबी नानकी के घर पहुँचा और मरदाना का आना फिर वहाँ से खबर पाकर शम्शान में पहुँचा गुरुजी की वर्तमान दशा को देखकर उसे दुःख हुआ।

मरदाना रवाब बजाना खूब जानता था। गुरुजी ने उसे बीबी नानकी से रुपये लेकर रवाब लाने को भेजा। जब मरदाना रवाब लेकर आया तो गुरुजी ने सर्व प्रथम उस पर अपने इस पद को सुना :— "तूही निरंकार तूही निरंकार नानक बन्दा तेरा ॥" यह पद इतनी मधुर ध्वनि में और स्वर के साथ मरदाना ने गाया कि गुरुजी लोकोत्तर आनन्द में विभोर होगये।" इसी तरह से गुरुजी अवसर के समय मरदाने के भजन सुनते और उसको सिखाते। कभी-कभी गुरुजी समाधि बड़ी लंबी लगाते थे।

यात्रा पर संवत् १५५६ विक्रमी में गुरुजी ने अपनी आरम्भ की। इस समय तक सुल्तानपुर में रहते हुये उन्हें १३—१४ वर्ष व्यतीत हो चुके थे और अब उनकी अवस्था ठीक ३० वर्ष की थी।

गुरु जी कई छोटे-मोटे गाँवों और कस्बों को पार करते हुए लाहौर में पहुँचे जहाँ अपने भगत जवाहिरमलजी के घर ठहरे। यहाँ अनेकों मुसलमान फकीरों और हिन्दू सन्तों से सत्संग किया। एक दिन सैयद अहमदशाह जो सिकन्दर लोदी बादशाह का गुलाम था। अनेकों मुल्ला मौलवियों को लेकर गुरु जी के साथ धर्म चर्चा करने के लिए आया। मंत्र मुग्ध की भांति गुरु जी की बातें सुनता रहा। वह उनके सामने कोई भी इलील पेश नहीं कर सका और गुरुजी का शुक्रिया अदा करके चला गया। इस बात का आम लोगों पर बड़ा असर पड़ा सैकड़ों लोग गुरुजी के पास आ आकर उनके शिष्य हो गए।

लाहौर में एमनावाद में लाहौर से चलकर गुरु जी एमनावाद पहुँचे। यहाँ लालू नाम का खाती रहता था उसी के घर जाकर ठहरे। यहाँ खाती के घर कच्चा भोजन कर लेने से लोगों में बड़ी सनसनी फैली, मूढ़ लोग कहने लगे यह कुराही तो अब शूद्रों के घर का भोजन भी खाने लग गया।

यहाँ का दीवान था खत्री जाति का मलिक भागो। इसके अत्याचार से सारा एमनावाद दुःखी

१. लाहौर में रहने की यादगार में उनके नाम का मकान बना हुआ है।

था। एक दिन मालिक भागो के यहाँ ब्रह्म भोज हुआ उसने गुरुजी को भी निमंत्रण आया किन्तु वे शामिल नहीं हुये। इससे मालिक भागो बड़ा बिगड़ा उसने गुरुजी को बुलवाकर पूछा तुम एक शूद्र के घर का तो भोजन किया करते हो किन्तु एक खत्री के घर पर तुम भोज में शामिल नहीं हुए। इस पर गुरु जी ने कहा, भोजन का क्या शूद्र और क्या खत्री हम तो नेक कमाई वाला अन्न खाते हैं। गुरु जी ने शांति के साथ कहा, नाराज होने की कोई बात नहीं है। तुम अपने यहां का बना हुआ भोजन भी मँगालो और इधर लालों के घर का भोजन भी मँगाले लेते हैं मालिक के यहाँ से एक आदमी जाकर—ले आया। इधर लालो वेचारे के घर सूख रोटी का टुकड़ा पड़ा हुआ था वह उसे ही ले आया। गुरु जी ने दोनों को अलग-हाथों में लेकर दबाते हुये कहा लालो की रोटी का टुकड़ा पसीने की कमाई से पैदा किया हुआ है इसमें से मुझे दूध और तुम्हारे पकवान में से उस खून की धार बहती नजर आती है जो कि गरीबों को चूस करके ब्रह्म भोज पर लगाया गया है।

कहते हैं कि मरदाना एक दिन एक मुसलमान रईस के यहाँ शादी में खाना मांगने के लिये चला गया। खाना तो उसे खिला दिया किन्तु उसकी पिटाई खूब की और कहा तू 'काफिर' के साथ रहकर कुफ्र का प्रचार करता है। इस पर मरदाना रोता हुआ गुरुजी के पास आया। गुरुजी ने सब हाल सुनकर लालो को सम्बोधित करते हुए कहा कि हम तो वही कहते और करते हैं जो हमारा मालिक हम से कहाना और कराना चाहता है किन्तु होना यह है कि यहाँ के लोग अपने कुकर्मों का बहुत कड़वा फल भोगेंगे।^१ आगे हुआ भी यही, बाबर और नादिरशाह के हमलों में एमनावाद को बहुत दुख उठाने पड़े।

जब गुरु जी स्यालकोट पहुँचे। शहर के बाहर एक बेर वृक्ष के नीचे अपना आसन जमाया। शहर से बहुत से लोग दर्शन और ज्ञान चर्चा के लिये आने लगे। लोगों ने "हमजा गौस" नाम के फकीर का हाल सुनाते हुए कहा बाबा वह इस नगर को नष्ट करने के लिए अनुष्ठान कर रहा है। गुरु जी ने उस फकीर को बुलाकर उसके ऐसा करने का कारण पूछा तो उसने बताया। इस शहर के लोग भूठे हैं मेरे से एक आदमी ने वायदा किया था कि मेरे अगर लड़का होगा तो आपको दे दूंगा। मैंने खुदाबन्द से दिन रात उसके घर लड़का होने की भिन्नतें कीं। अब वह उसे मुझे नहीं देना चाहता है। तब मैं सोचता हूँ ऐसे भूठे लोगों की बस्ती खुदा की खलकत में न रहे तो अच्छा ही है गुरु जी ने कहा साईं जी, सभी आदमी एक से नहीं होते हैं और इस बात की सचाई जानने के लिए मैं अपना आदमी शहर में भेजता हूँ। यह कहकर गुरुजी ने मरदाना को दो पैसे देकर—एक पैसे का सच और एक पैसे का भूठ खरीदलाने को—शहर भेजा। सैकड़ों दुकानों पर फिरने के बाद मूला खत्री दुकानदार ने एक कागज पर लिख दिया 'जीना भूठ और मरना सत्य' है। मरदाना का लाया हुआ वह कागज गुरुजी ने उस फकीर को दिखाया। फकीर ने कहा कि मैं कैसे जानूँ यह आदमी जो लिखता है उसे मानता भी है। तब गुरु जी ने मरदाना को दुबारा भेजकर मूला को बुलवाया और उससे कहा, तुम सचमुच ही अपने लिखे उसूल को सही मानते हो तो फिर भी भी क्यों माया में फँसे हुए हो, मूला ने उसी समय सचको त्याग दिया और गुरु जी का शिष्य हो गया। फकीर को भी यकीन हो गया कि किसी भी स्थान के सभी आदमी यकसां नहीं होते। यहां जिस स्थान पर गुरुजी ठहरे थे वहाँ पक्का मकान बन गया है और वह स्थान अब "बेर बाबा नानक" के नाम से मशहूर है।

१. यह वेदान्त से मिलता-जुलता उसूल है।

भाई बाला को घर के लोगों ने और राय बुलार ने गुरुदेव को एक बार तलवंडी लाने के लिये भेजा राय ने कहलवाया था मेरा दिल उनके दर्शनों को बहुत इच्छुक है। यदि शरीर बुढ़ा न हो गया होता तो मैं खुद उनकी खिदमत में हाजिर होता। भाई बाला श्री गुरु जी का पता लगाते-
तलवंडी लगाते स्यालकोट पहुँच गये और उन्होंने रायबुलार का सन्देश दिया। गुरु जी भी राय बुलार के प्रति काफी स्नेह रखते थे इसलिए वे बुलार के संदेश को टाल न सके और भाई बाला और मरदाना के साथ तलवंडी की ओर चल पड़े।'

तलवंडी में जाकर गुरु जी खूह पर ठहरे। वहाँ पर माता, पिता और चाचा सब मिलने आये। उनको फकीरी भेष में देखकर वे बहुत ही दुःखी हुए और उनसे कहने लगे तुम घर चलो हमेशा परमात्मा का भजन करो किन्तु इस फकीरी भेष को उतार दो किन्तु गुरु जी अपने इरादा से कब डिगने वाले थे। राय बुलार ने दर्शनार्थ निमंत्रित किया। गुरु जी जब राय बुलार के मकान पर पहुँचे तो राय बुलार ने आगे बढ़ कर उनका स्वागत किया और बड़ी श्रद्धा और प्रेम से ले जाकर उन्हें सुन्दर आसन पर बिठाया। कहा जाता है राय बुलार ने कई दिन गुरु जी को रक्खा। नित प्रति सत्संग होता और राय ज्ञानचर्चा सुनता। उसने गुरुजी से इच्छा प्रकट की कि आप सदा यहीं रहें कोई स्थान बनवा लें। आपके खर्च के लिये मैं उससे जमीन लगा दूँगा किन्तु गुरु जी ने अस्वीकार कर दिया। माता और पिता ने भी राय बुलार की मार्फत और खुद गुरुदेव से वहाँ रहने को कहलवाया किन्तु सब व्यर्थ साबित हुआ। कहा जाता है जब यह चलने लगे तो राय बुलार ने कहा मेरे लायक कोई खिदमत फरमाइये। इसके जवाब में गुरु जी ने उससे तलवंडी में एक तालाब बनवा देने के लिए कहा, राय ने इस बात को स्वीकार कर लिया और तालाब बनवा दिया जो अब नानकसर के नाम से मशहूर है।

तलवंडी से चलकर आप छांगा, मांगा के जंगल में पहुँचे। यहाँ पर जिस स्थान पर रहें थे वह आजकल छोटा ननकाना कहलाता है। यहाँ पर जो संत साधू रहते थे उनमें से अनेकों ने गुरुजी के दर्शन और उपदेशों से लाभ उठाया। वहाँ से शहर चूनिया में आये, जहाँ शेख दाऊद सैयद, दिल्ली की ओर हामिद गजबखां आदि से सत्संग किया। कहा जाता है ये दोनों फकीर अपनी करामातों और योग्यता के लिये बड़े प्रसिद्ध थे किन्तु गुरु जी से मिलकर उन्होंने भी अपने को धन्य माना।

इस प्रकार मांझ की यात्रा पूरी करके सतलज पार की और मालवा^२ में उतरे मालवे के अनेक स्थानों को पवित्र करते हुए सरस्वती नदी के किनारे पहाये नामक स्थान पर पहुँचे। यहाँ उन्होंने लोगों को पिंड भरते देखा तो ब्राह्मणों से कहा कि इस समय जैसे तुम पोल चलाकर मुफ्त का माल खा रहे हो यह मनुष्योचित नहीं। यहाँ से चलकर सूर्य ग्रहण के अवसर पर गुरु जी कुरुक्षेत्र पहुँचे। यहाँ स्नान के लिए मेला लगा हुआ था। समस्त हिन्दू अपनी भावना के अनुसार स्नान करके दान पुण्य कर रहे थे। गुरु जी ने मांस रांधना आरंभ किया। लोगों ने पूछा यह क्या करते हो तो आपने कहा—“मैं

१. कुछ इतिहासकारों का खयाल है कि तलवंडी सीधे एमनाबाद से ही गए थे। स्यालकोट तो तलवंडी के बाद गये हैं किन्तु कई स्थानों पर स्यालकोट से ही तलवंडी जाना लिखा है। और यदि यह सही है तो यह भी सही है कि मरदाना बीच में तलवंडी नहीं गया किन्तु भाई बाला ही उन्हें ढूँढता-ढूँढता स्यालकोट पहुँच गया।

२. यह मध्य भारत का मालवा नहीं किन्तु पंजाब का मालवा है।

समझता हूँ कि न तो आज के इस किंचितमात्र दान पुण्य से आपको स्वर्ग मिलेगा और न मेरे इस मांसाहार से मेरा स्वर्ग नष्ट होगा। अब तक जो भी भले बुरे कर्म किये हैं उनका तो फल भुगतना ही पड़ेगा। कुछ लोग तो इस माकूल जवाब को सुन कर चुप हो गए किन्तु नानू नाम का पंडित विवाद करता रहा।

सम्बत् १५६२ विक्रमी की वैसाखी के दिन गुरु जी हरद्वार पहुँचे। जहाँ हरद्वार में ठहरे थे वहाँ आज नानक बाड़ा के नाम से एक स्थान मशहूर है। हाँ गुरुजी के पास गढ़वाल का राजा विजय प्रकाश आया। उसने आते ही पूछा, तुम कौन हो? क्यों साधु बने हो? और किस सम्प्रदाय के साधु हो? गुरुजी ने “देवतिआं के दरसन ताई” वाला शब्द सुनाया जिसे सुनकर राजा निरुत्तर हो गया।

यहाँ से गुरुजी दिल्ली पहुँचे और मजनूँ के टीले पर ठहरे। उन दिनों दिल्ली का बादशाह सिकन्दर लोदी था। वह साधु सन्तों या फकीरों का बड़ा विरोधी था। वास्तव में उन दिनों साधु बनने की धींगा गद्दी भी मची हुई थी जिसका जी चाहता वही साधु हो जाता। सिकन्दर लोदी ने खरे खोटे की पहचान के लिये साधु फकीरों को पकड़-पकड़ कर जेल खाने में बन्द कर देना शुरू कर दिया। वहाँ उनसे चक्कियाँ पिसवाई जाती थीं। गुरु नानक जी का भी नम्बर आ गया उन्हें भी जेल में बन्द कर दिया गया। मरदाना ने कहा लीजिए गुरुजी फकीर बनने का कैसा मजा चखना पड़ रहा है। गुरुजी ने उसे धीरज दिया। अन्य लोगों से भी गुरुजी ने चक्कियाँ चलाने से मना कर दिया। और मरदाने से कहा लो भाई रबाब उठाओ। मरदाना स्वर और लय के साथ गाने लगा “कुल्हू चर्खा चक्की चक। थल निरोले बहूत अनंत लाटो मधानिया अनगाह। पंखी भौंदिया लैन न साह ॥ सूचे चार भवाए जन्त। नानक भौंदिया अन्त न अन्त।” कहते हैं चक्कियाँ अपने आप चलने लगीं। जेलर ने यह समाचार बादशाह को सुनाया। वह दौड़ा हुआ गुरुजी के पास आया और अपने अपराध की क्षमा मांगी तथा गुरुजी की आज्ञा के अनुसार सब कैदियों को छोड़ दिया बादशाह की विनती पर गुरुजी ने उसे उपदेश दिया:—

यक अरज गुफ्तम पेश तू दर गोश कुन कर्तार ॥
 हक्का कबीर करीम तू ब्रे एब परवरिदगार ॥१॥
 दुनिया मकामें फ़ानी तहकीक दिल दानी ।
 मम सर मूइ अजराइल ग्रिफ्तह दिल हेचि न दानी ॥१॥
 जन पिसर पिदर बिरादरां कस नेस दस्तंगीर ।
 आखिर ब्यफ्तम कस न दारद चूँ सवद तकबीर ॥२॥
 सब रोज गश्तम दर हवा कर देम बदी खयाल ।
 गाहेन नेकी कार करदम मम ईं चिना अहवाल ॥३॥
 बदबखत हम चूँ बखील गाफ़िल बेनजर बेबाक ।
 नानक बगोयद जन तुरा तेरे चाकरां पाखाक ॥४॥

देहली में एक मियां मारूफ थे। उनकी करामातों और औलियापने की दिल्ली में खूब चरचा थी। गुरुजी ने उससे भी बातचीत की और उसे ईश्वर जीव सम्बन्धी अनेकों बातें सुनाकर, अपनी ओर आकर्षित किया।

१. संगीत साहित्य में दीपक राग की भी इसी प्रकार की महिमा बढाई गई है।

दिल्ली में काफी दिनों रहकर गुरुजी अपने मर्दाना साथी समेत काशी देखने के इरादा से वहां चल पड़े। रास्ते में अलीगढ़ में दो चार दिन विश्राम किया। अलीगढ़ से मथुरा वृन्दावन होते हुए और वहाँ साधु संतों से सत्संग करते हुए आगरा आये। आगरा में जिस धर्म-काशी की ओर शाला में आप ठहरे थे वह गुरुजी की धर्मशाला के नाम से पुकारी जाती है। यहाँ अनेकों लोगों को आपने अपने उपदेश सुनाये और फिर कानपुर, लखनऊ होते हुए सूरजवंशियों की पुरानी राजधानी अयोध्या पहुँचे। सिख इतिहासकार मानते हैं कि गुरुजी का बेदी कुल भी भगवान रामचन्द्र जी के वंशजों का कुल है। अयोध्या से चलकर संवत् १५६३ विक्रमी में गुरुजी काशी में जा पहुँचे। वह स्थान जहाँ पर गुरुजी ठहरे थे 'गुरु का बाग' नाम से प्रसिद्ध है।

थोड़े ही दिनों में सारे काशी शहर में यह चर्चा फैल गई कि नानकदेव नाम का एक पंजाबी साधु आया हुआ है और वह बड़ी मीठी भाषा में किन्तु सारयुक्त ढंग से हिन्दू और मुसलमानों की धार्मिक कम-जोरियों की आलोचना करता है। फिर क्या था सैकड़ों मनुष्य नितप्रति गुरुजी के पास आकर तर्क-वितर्क के साथ ज्ञानचर्चा करने लगे। गुरुजी की आलोचनाओं से जहाँ हिन्दू और मुसलमान तिलमिलाते थे वहाँ सब कोई उन्हें यह भी समझते थे कि यह तो हमारे ही सम्प्रदाय का है। वैष्णव उन्हें वैष्णव और शैव उन्हें शैव समझते थे। इसी प्रकार कबीर पंथी नामदेव पंथी सभी उनके सम्बन्ध में यही ख्याल करते थे कि गुरुनानक जी हमारे पंथ के हैं। यहाँ तक कि मुसलमान भी उन्हें अपना उपदेश ख्याल करते थे। वास्तव में गुरुजी के सिद्धान्त भारत के विभिन्न सम्प्रदायों के मौलिक सिद्धान्तों का समन्वय जान पड़ते थे। उनकी वाणियों के सार को वे लोग अपने २ पंथी संशोधित संस्करण समझते थे। ऐसा समझना उनका उचित भी था। गुरुजी भारतीय संस्कृति का परिमार्जन ही तो कर रहे थे। वह उसे अपने ज्ञान और तप की अग्नि में तपाकर खरा सोना ही तो बना रहे थे।

सभी धर्मों और सम्प्रदायों के विद्वान आकर उनसे शंका समाधान भी करते थे। काशी के उस समय के प्रसिद्ध पंडित वासुदेव शास्त्री ने भी आकर उनसे ज्ञानचर्चा की थी।

नामदेव और श्री रविदास (रैदास) जी काशी के उस समय के प्रसिद्ध महात्माओं में से थे। उनके साथ गुरुजी का बहुत मेल जोल रहा। आपस में ज्ञान गोष्ठी और हरिचर्चा भी खूब रही। कबीर जी जो उस समय बाहर गये थे। गुरुजी का आना सुनकर वे भी काशी जी गये। कहना यही होगा कि भारत के सन्तों में दार्शनिकता और बुद्धि प्रखरता की दृष्टि से कबीर जी का स्थान बहुत ऊँचा है। उनके बहुत सारे सिद्धान्त गुरु नानक जी से मिलते-जुलते हैं।^१

काशी से चलकर जौनपुर, बक्सर छपरा आदि स्थानों में होते हुए गुरुजी पटना शहर में जो कि बहुत प्राचीन नगर है पहुँचे। उनकी स्मृति में पटना में एक धर्मशाला अब तक बनी हुई है। यहाँ भी गुरु।

१. कुछ इतिहासकार कबीर जी को भी नानकदेव जी का समकालीन नहीं मानते किन्तु कबीर जी के चेलें धर्मदास जी ने कबीर संबंधी कुछ घटनाएँ अपने ग्रंथ में इस प्रकार दी हैं।

जन्म-संवत् १४५५ विक्रमी। दीक्षा रामानन्द जी से—संतत् १४६२ वि०, विवाह संवत् १४७१ वि०, यज्ञ

अनुष्ठान संवत् १४६२ विक्रमी, सिकन्दर लोधी से बिगाड़ संवत्-१४६२ विक्रमी।

मृत्यु, संवत् १५७१ विक्रमी। इसी तरह से कबीर जी ११६ वर्ष जिन्दा रहे और जब नानक जी से मिले थे

१०८ वर्ष के थे।

पटना और गया की ओर जी के उपदेशों को सुनने के लिए हिन्दू मुसलमान सभी प्रकार के लोग आते थे कई दिन गुरु जी ने 'मानव जीवन' पर उपदेश दिया। पटना से चलकर गुरुजी गया पहुंचे। वहाँ आपको पंडों ने घेर लिया और कहा कि अपने पितरों का पिंड दान कराइये। गुरुजी ने पंडों को दीपदान और पिंडदान के सम्बन्ध में अपने ख्यालात

स प्रकार प्रकट किये :—

“दीवा मेरा एक नाम दुःख विच पाइया तेलु ।
उनि चाननु ओहु सोखिया सोखिया चुका जम सिउ मेल ॥
पिंड पतल मरे के सो क्रिया सच्च नाम करतार ।
इत्थे उत्थे आगे पीछे एह मेरा उद्धार ॥

अर्थात्—मेरा दीप (दान) तो ईश्वर का नाम है। उसमें लोगों के दुःखों का तेल पड़ा हुआ है। जिसके प्रकाश से मृत्यु का भय भी नष्ट हो गया है। मरे हुए को पिंड या पत्तल देना तो मूर्खता है वास्तविक कर्म तो ईश्वर का सत्य नाम है। जो हर जगह मेरा उद्धारक है। पंडे लोगों ने अपने जीवन में इस प्रकार के श्राद्ध-कर्म के विरुद्ध पहली ही बार आलोचना सुनी थी इसलिये वे भौचक्के से होकर गुरु जी की तरफ देखते रहे।

यहाँ से चलकर गुरु जी बुद्ध गया पहुंचे, जहां पर गोस्वामी देवगिरि एक प्रतिष्ठित जागीरदार रहता था। उसके साथ भी गुरु जी ने सत-संग किया और अपने मौलिक विचारों को प्रकट किया। महंत गुरु जी के दर्शनों और धार्मिक विवेचनों से बड़ा प्रसन्न हुआ। कहा जाता है कि देवगिरि का पोता शिष्य गुरु हरिराय जी का शिष्य हो गया था।

बुद्ध गया से चलकर वैद्यनाथ धाम की यात्रा करते हुए, मुँगेर, भागलपुर, राजमहल आदि स्थानों का भ्रमण करते हुए ७ वीं हाड़ संवत् १५६४ विः में मालदा (मालदेव) में पहुंचे। यहाँ जिस स्थान पर बैठकर आपने उपदेश किया था वह गुरु के बाग के नाम से मशहूर है। यहाँ कई बंगाल व आसाम में दिन विश्राम करके गुरु जी ने आसाम की ओर कूच किया। मुर्शिदाबाद, वर्दवान, हुगली आदि अनेकों स्थानों पर ठहरते हुए तथा उपदेश करते हुए संवत् १५६४ के ६ को ढाके में पहुंचे। यहां नारायणदास शामलनाथ, चन्द्रनाथ और शेख अहमद गुलामअली आदि कई साधु और फकीरों ने आपके पास आकर सतसंग करके लाभ उठाया। इस देश में जादू टोने का बड़ा प्रचार है। कई लोगों ने गुरुजी के सामने अपने २ जादू की विशेषता दिखानी चाही किन्तु सभी निष्फल हुए तब उन्होंने पूछा कि आपके आगे हमारा मंत्र और देवता क्यों नहीं काम देता है। इसके उत्तर में गुरु जी ने कहा तुम्हारे सब के देवताओं और मंत्रों से हमारा देवता और मंत्र बड़ा है इसीलिए वे हम पर असर नहीं करते हैं। उन लोगों ने बड़े कौतुहल से पूछा तो फिर महाराज उस मंत्र और देवता का उपासक हमें भी बनाइये न। गुरुजी ने बताया हमारा देवता निरंकार अकाल पुरुष है और “१ ओं सतिनामु करता पुरुख निरभउ अकाल मूरति अजुनी सै भं गुरु प्रसादि।” मूल मंत्र है। अनेकों लोगों ने गुरु जी के मंत्रों को अपनाया।

ढाका से चलकर तीन कोस के फासले पर गुरुजी ने मुकाम किया। यहाँ एक कौतुहल वर्द्धक घटना यह बताई जाती है कि गुरुजी के सेवक मरदाना को यहाँ की जादूगर स्त्रियां पकड़ ले गईं। इन स्त्रियों में नूरशाह नामक स्त्री बड़ी चतुर और सब जादूगरनियों की सरदार थी।” घटना इस प्रकार

वर्णन की जाती है कि मरदाने ने उस गाँव में जाकर घूमने और अपनी भूख शांत करने की गुरुजी से आज्ञा चाही। गुरु जी ने पहले तो मरदाने को मना किया किन्तु उसकी हठ देखकर इजाजत दे दी। मरदाना वहीं स्त्रियों ने कैद कर लिया' काफी देर तक भी जब मरदाना नहीं आया तो गुरु जी उसे खोजने के लिये गाँव में घुसे। और घूम फिर कर उसी घर के सामने पहुँचे तथा मरदाना को उस कैद से रिहाई दिलाई। गुरु जी ने स्त्रियों को उपदेश भी दिया कि केवल बोल चाल में ही अच्छे होने से काम नहीं चलता है आचरण भी ऐसे होने चाहिए जो प्रभु को अच्छे लगें।

इस स्थान पर जहाँ कि गुरु जी ठहरे थे बरछा साहिब के नाम से एक स्थान है। इस नाम के पड़ने की घटना सिख लेखकों ने इस प्रकार वर्णन की है। इस देश में पानी प्रायः खारा ही निकलता था। लोगों ने गुरु जी के सामने अपने कष्ट का वर्णन किया। दयालु गुरु जी ने एक स्थान पर बरछा गाड़कर कहा यहाँ का पानी मीठा है। सचमुच ही वहाँ का पानी मीठा निकला, तभी से यह स्थान बरछा साहिब के नाम से मशहूर है।

यहाँ से गुरु जी कामाक्षा देवी के स्थान को देखने के लिए गये यहाँ उन दिनों बाममार्ग का प्रचार था। कामाक्षा देवी के मन्दिर में हर महीने लाल रंग डाल कर लोग उसे माथे पर लगाते थे मूर्ति के बजाय देवी के गुप्तांग की पूजा करते थे। गुरुजी ने लोगों के इस गर्हित खयाल के विरुद्ध मन्दिर के पास बैठकर लोगों को उपदेश दिया किन्तु वर्षों और सदियों के कुसंस्कार शीघ्र थोड़े ही नष्ट होते हैं। फिर भी कुछ लोगों पर असर पड़ा ही।

इसी वर्ष के फागुन की १३ वीं तिथि को गुरु जी गौरीपुर धौविया बन्दर में पहुँचे। यह यात्रा समुद्र के किनारे की गई थी। फल फूल और कन्द पर कई दिन तक गुजारा करना पड़ा था। यहाँ पर गुरुजी की यादगार में जो स्थान बना हुआ है वह मरदाना साहिब के नाम से मशहूर है। इस स्थान को गुरु तेगबहादुर जी ने जब कि वे राजा जयसिंह के शाही लश्कर के साथ राजा के आग्रह पर उधर की तरफ गये हुए थे। ऊँचा करा दिया था। जो बहुत दूर से दिखाई देता है। इस स्थान पर रहकर गुरु नानक देव जी ने अपने साथियों समेत कई दिन तक आराम किया था तथा लोगों को हरि चर्चा सुनाई थी। इस स्थान के पुजारी लोग उदासीन साधु कहलाते रहे हैं। यहाँ के राजा की रानी ने भी गुरु जी के पास आकर उपदेश सुने और उसने उसी समय से पत्थर पूजा को तिलांजलि दे दी। इसी रानी का प्रपौत्र नवें गुरु श्री तेग बहादुर जी का शिष्य हो गया था और उसके पुत्र रतनदेव ने पातशाह श्री गुरु गोविन्दसिंह की सेवा में आनन्दपुर हाजिर होकर प्रसादी नाम का हाथी और अनेक वस्तुएँ भेंट की थीं।

कुछ दिन यहाँ रह कर गुरु जी संवत् १५६५ विक्रमी में ब्रहमपुत्र को पार करके आसाम देश के करीमगंज, अजमेरी गंज और सिलहट आदि नगरों को देखते हुए सरिता नाम की नदी को पार करके कछार देश में पहुँचे। यहाँ नाग लोगों की आबादी है। ये सब देवी के उपासक थे। गुरु जी ने इन लोगों में भी एकेश्वरवाद और प्रेम धर्म का प्रचार किया। इस देश में मनीपुर और रोसम फल आदि प्रसिद्ध शहर हैं पास ही में लोशाई नगर है उन दिनों यहाँ का राजा देवलोत था। वह परदेशियों को अपने राज्य में नहीं घुसने देता था। निषेध में दण्ड की सजा नियत कर रक्खी थी जब गुरु जी उसके देश में

१. मेंढा बना लिया।

पहुंच गये तो उसने पूछा आप मेरी आज्ञा के विरुद्ध मेरे देश में कैसे आ गये हैं तो गुरु जी ने जवाब दिया:—

जिस ही की सरकार है तिस ही का सभु कोई ।

गुरुमुखी कार कमावणी सचु घटि परगुट होई ।

अर्थात्—सर्वत्र उसी परम ब्रह्म परमात्मा का राज्य और सब कोई उसी के हैं किन्तु यह सत्य परमात्मा की ओर झुकाव होने पर ही हृदय में प्रगट होता है। राजा गुरु जी के इस सत्योपदेश से बड़ा प्रभावित हुआ। इसी राजा के सीमा प्रदेश पर सगरसैन नाम का राजा राज करता था, राजधानी उसकी 'घरगाउ' थी। आजकल यह जगह शिवसागर जिले में नाजरा नाम से मशहूर है। एक दिन गुरु नानक देव जी ने वहां जाकर भी लोगों को उपदेश दिया। कहा जाता है सैकड़ों नर नारी यहां उनकी सेवा में हाजिर हुए और उनके उपदेशों को बड़े प्रेम से सुना। राजा स्वयम् भी अपने परिवार सहित उपदेश में शामिल हुआ था। ऐकेश्वरवाद के विचार इस देश में खूब पसंद किये गये। लोशाई के पड़ोस मनीपुर के पहाड़ी प्रदेश में राजा सुधर सैन राज करता था। उसके शहर में भंडा नाम का एक हरिभक्त था। राजा के भानजे इन्द्रसैन से उसकी मैत्री थी। गुरुजी के यह दोनों ही भक्त हो गए। अब तक मरदाना का रवाब पुराना हो चुका था। इसीलिए इन्हीं दोनों महानुभावों ने नया रवाब भी लिवा दिया। कहा जाता है इस देश के लगभग १२ पहाड़ी राजाओं को जो कि अधिकांश में नामवंश के थे गुरु जी ने अपना उपदेश सुनाया। और यहां से फिर सिंहल द्वीप की ओर प्रस्थान किया।

सिंहल द्वीप की राजधानी ब्रह्मपुर थी। गुरु जी मरदाना समेत संवत् १६६२ के सावन की ५ वीं को ब्रह्मपुर पहुँच गए। एक बाग में डेरे जमा दिये किन्तु यहां अधिक दिन न ठहरे आगे चल कर चांदपुर, स्वर्णपुर के राजा कमल सैन के बाग में पहुंचे। मरदाना भूख से व्याकुल होकर शहर की ओर चला गया, जहां धर्मसिंह नाम के हरि भक्त ने उसको खूब मिठाई खिलाई और यह जान कर कि उसके एक साथी समेत गुरुजी राजा के बाग में ठहरे हुए हैं। धर्म सिंह उनके लिए भी मिठाई लाया। उसके साथ गुरुजी ने धर्म चर्चा भी की। जिससे वह गुरुजी की ओर और भी आकर्षित हो गया और उसने जाकर अपने देश के राजा कमल सैन से भी गुरुजी के दर्शन करने और ज्ञान चर्चा अर्जन करने के लिए उत्साहित किया। राजा भी अच्छे साधु संतों की संगत करता था उसने भी धर्मसिंह के साथ आकर गुरु जी के उपदेश से लाभ उठाया। इस देश में पद्मा नाम की नदी बहती है। शायद अब तक सिंहल द्वीप ही कहलाता है नदियों से घिरे रहने के कारण आसाम का यह हिस्सा इस समय इस नाम से मशहूर रहा है।

इस देश से चल कर गुरुजी अनेक छोटे छोटे नगर और गाँवों को पार करते हुए। कालीघाट में आये जो अब कलकत्ता कहलाता है। यहां के लोग इसी देवी को पूजा करते थे। इनमें गुरु जी ने केवल एक ईश्वर ही पूजने योग्य है अपने इस सत्य सिद्धान्त का प्रचार किया।

आसामी बंगाली प्रदेशों की यात्रा करके गुरु जी लौट पड़े। अनेकों ही स्थानों पर उपदेश करते हुए जिनमें कांचीपुरी और साखी गोपाल के नाम विशेष उल्लेखनीय हैं जगन्नाथ पुरी में पहुंचे।

जगन्नाथ में

संवत् १५६५ का इस समय चैत्र मास था। यहां गुरुजी जिस स्थान पर ठहरे वह मंगुमठ के नाम से मशहूर है। जगन्नाथ के मन्दिर में जाकर भी साधु संतों से समागम करते रहे। एक दिन पंडों ने कहा बाबा आप हमारी आरती में क्यों शामिल नहीं होते

हैं। गुरुजी ने कहा हमारे देवता की जैसी आरती होती है वैसे आपके देवता की नहीं होती यह कह कर मरदाना की ओर इशारा किया जिसने रबाब पर गाया:—

“गगन में थाल रवि चन्द्र दीपक बने, तारका मंडला जनक मोती ।
धूप मलिआनलो पवन चँवरो करे, सगल बनराय फूलन्त जोती ॥
कंसी आरती होय भव खंडना तेरी, आरती अनहदा शब्द बाजन्त भेरी ।
सहस तब नैन नन नैन हहि तोहे को, सहस मूरत नैन एक तोही ।
सहस पद विमलनन एक पद गंध बिनु, सहस तब गंध इव चलत मोही ।
सब महि जोति जोति है सोई, तिसदे चानन सब मह चानन होई ॥
गुरु साखी जोति परगटु हे, जो तिसु भावैसु आरती होई ।
हर चरन कोमल मकरन्द लोभित मनो अनदिनो मोही आही प्यासा ।

कृपा जल देह नानक सारग कठ, होय जाने तेरे नाय वासा ॥

अर्थात्—सर्व व्यापक परमात्मा की आरती के लिये अनन्त दूर तक फैला हुआ आकाश मानो थाल है और सूर्य, चन्द्र दीपक हैं, सुन्दर तारागण मोती हैं। मलयागिर चन्दन धूप का काम दे रहा है। पवन देवता चँवर ढल रहा है। समस्त बानस्पतिक जगत उस थाल के फूल पत्ती हैं। अनहद शब्द का घोर रव शंख, घड़ियाल का काम दे रहा है।

हे भव भयहारी परमात्म देव यह कितनी सुन्दर तुम्हारी आरती हो रही है। तुम एक भी नेत्र न रखते हुए भी सहस नेत्र हो। किसी भी प्रकार का रूप न रखते हुए भी महाकाय हो। तुम एक भी पैर न रखते हुए भी सहस्रों पद वालों से ज्यादा द्रुतिगामी हो। जिस ज्योति से सारा संसार प्रकाशित है वही जोति तो तुम हो। वह कौनसा स्थान है जहाँ आपका प्रकाश नहीं है। हे जगतपते मेरा मन तुम्हारे कमल चरणों में पहुँचने के लिए भँवर की तरह लालायित है भगवान अपने कृपा रूपी जल से मेरी प्यास को बुझाइये।

आरती के समय में इस राग का ऐसा समाँ बँधा कि पंडे पुजारी उसी प्रकार मुग्ध होकर सुनते रहे जिस प्रकार हिरनी वीणा की आवाज को मस्त होकर सुनती है। पंडे पुजारियों ने गुरु जी को भक्ति के साथ कई दिन तक वहाँ रक्खा। फिर यहाँ से कुछ थोड़ी दूर चलकर शोण नदी के किनारे डेरे जमाये। जहाँ यादगार में बनी हुई “बावा साहिब की बावड़ी” अब तक मौजूद है। यह स्थान जगन्नाथपुरी से सटा हुआ ही है। पास की बस्ती में जो पुरी का एक मुहल्ला था कलियुग नाम का एक पंडा रहता था। उसने गुरु जी की बड़े प्रेम से सेवा की, इस सेवा के अन्तर में उसका दिल एक पुत्र की कामना से प्लावित था। परमात्मा की कृपा से उसके पुत्र हुआ।

यहां से प्रस्थान करके गुरु देव जी खुर्दहा दानापुर आदि नगरों में होते हुए सुनारत गढ़ के पास से महानदी पार हुए और सुहागपुर में आकर ठहरे। यहाँ शनिश्चर देव की पूजा आम रिवाज था। गुरु जी ने लोगों को अपने उपदेशों द्वारा समझाया कि परमात्मा ही सब देवों का देव है उसी की पूजा क्यों नहीं करते हो ?

विन्ध्याचल पर्वत की एक शाखा का नाम कंटक गिरि है। गुरु जी सुहागपुर से चलकर वहाँ पहुँचे और वहाँ पर साधु सन्तों को उपदेश दिया। यह लोग वरुण की भावना से पानी की पूजा करते थे।

विन्ध्याचल के आगे के हिस्से में कौल किरात और गोंड लोग रहते हैं। उन दिनों

बिहार में

वहाँ का राजा कोड़ा नाम का था यह लोग देवी पर नर बलि दिया करते थे। राजा

के आदमियों ने मरदाना को पकड़ लिया और उसे राजा के पास ले गए। गुरुजी ने राजा को उपदेश दिया कि परमात्मा तो सबका पालन कर्ता है उसने मनुष्यों को पालने के लिए संसार में कैसे कैसे उत्तम पदार्थ पैदा किए हैं। तुम कैसा उलटा काम करते हो कि ईश्वर के पुत्रों का बध करते हो। इसके सिवा ईश्वर सम्बन्धी और भी उपदेश गुरु जी ने राजा को दिया। जिससे राजा बड़ा संतुष्ट हुआ और उसने मरदाना को छोड़ने की इजाजत दे दी।

आगे चलने पर एक घोर जंगल दिखाई दिया जिसमें कोसों तक बांस, साल, शीशम, देवदारु आदि-आदि पहाड़ी वृक्ष खड़े हैं। दूर-दूर तक बस्ती का नाम नहीं है। मरदाना ऐसे अवसर पर घबरा गया। उसने कहा गुरु जी कहाँ ले आये मैंने तो सोचा गुरु जी के साथ रह कर खूब मौज उड़ावेंगे जैसा कि वैरागी लोगों के संग पड़कर लोग माल उड़ाते हैं किन्तु जान पड़ता है आपके साथ तो प्राण और देने पड़ेंगे। गुरुजी ने मरदाना को धैर्य बंधाया और काफी दूर चलने के बाद एक ऐसी जगह पहुँचे जहाँ पानी का भी सुपास था, अनेक स्वादिष्ट फलों से वृक्ष लदे हुये थे। पास ही में अनेक संतों के आश्रम भी थे। यहां कई दिन विश्रान्ति पाकर और ज्ञान चर्चा करके आगे बढ़े और नर्मदा नदी को पार करके जबलपुर पहुँचे। यहाँ नदी किनारे पर फूल नाम का फकीर रहता था इसने आसपास के इलाके पर अपने करामाती होने का सिक्का बिठा रक्खा था। गुरु जी ने इसके साथ ज्ञान चर्चा की और उसे बताया करामातें लोगों को बहकाने के काम में आ सकती हैं किन्तु ईश्वर तो प्रेम से ही प्राप्त किया जा सकता है। इस सही बात का फकीर के दिल पर बड़ा असर पड़ा और उसने गुरु जी के प्रति कृतज्ञता प्रकट की। यहां से चलकर गुरु जी ने चित्रकूट, महीरकी आदि स्थानों को देखा भाला और इस तरह फरीदवाड़ा में पहुँचे।

बिहार की यात्रा विंध्याचल के आरम्भिक सिरे पर ही खतम हो गई थी। अब तो मध्यप्रांत में आ पहुँचे थे। फरीदवाड़ा में प्रसिद्ध फकीर फरीद बाबा का एक कूप है कहा जाता है बाबा उसी में लटके रहते थे। उनके मांस को जब चील कौवे खाते तो वे कहते थे, 'कागा सब तन खाइयो चुन-मध्यप्रान्त राजपूताना चुन खइयो मांस। दो नैना मत खाइयो, पिया मिलन की आस।' वे ईश्वर का साक्षात्कार करना चाहते थे इसीलिये इस प्रकार का कठोर तप किया करते थे। फरीदवाड़ा से चलकर, भूपाल, सत्य महल, चन्देरी, भांसी, गवालियर, आगरा, धौलपुर, भरतपुर, मथुरा, गुड़गांवा, रिवाड़ी में धर्मोपदेश किया और थोड़े-थोड़े समय विश्राम भी किया, रिवाड़ी से नारनौल आये जहाँ कि एक गुरु स्थान भी बना हुआ है।

नारनौल पर राजपूताना खतम हो जाता है यहाँ से गुरु जी भ्रमर और दुजाना आदि अनेक नगरों को पार करते हुये कर्नाल में पहुँचे। यहां उन दिनों शेख शरफुद्दीन का शिष्य शेख शमसुद्दीन प्रसिद्ध फकीर समझा जाता था उसने गुरुजी की पहले से ही प्रशंसा सुन रक्खी थी जब उसने सुना कि यहाँ गुरु नानकजी आये हुये हैं तो वह अनेक प्रतिष्ठित मुसलमानों के साथ गुरु जी से मिलने के लिये आया। वे सभी लोग गुरु जी की सूफीयाना बातचीत से प्रसन्न हुए। कर्नाल में उनकी यादगार में एक गुरुद्वारा भी बना हुआ है। कर्नाल के पास थानेसर और कुरुक्षेत्र हैं।

यहां से विदा होकर गुरु जी मालेरकोटला तथा जगरांव के रास्ते हरि के पत्तन पर सतलज को

पार करके सुल्तानपुर अपनी बीबी नानकी के घर पहुँचे जहाँ उन्हें देखकर उनके बहिन बहनोई हरे हो गये। यह दिन संवत १५६६ के पौष का ११ वां था।

इस तरह यह प्रथम यात्रा गुरु जी के पूरे दस साल में समाप्त हुई। इस यात्रा में हमें कामरु देश से आगे समुद्र के किनारे चलकर गुरु जी के संगलाद्वीप में पहुँचने का वर्णन मिला है।^१ वहाँ के सम्बन्ध में उदासी संतों ने इस प्रकार लिखा है कि यहाँ का राजा शिवनाभ वर्षों से गुरुजी के आगमन की बात देख रहा था क्योंकि लाहौर के मनसुख सेठ ने इसी देश में जाकर व्यापार किया था और उसने गुरु जी के सम्बन्ध में राजा को बहुत कुछ सुनाया था।

गुरु जी के यहाँ पहुँचने पर जब राजा को खबर लगी तो उसने गुरु जी का बड़ा आदर सत्कार किया। किन्तु वह परीक्षा भी करना चाहता था अतः गुरु जी को और उनके साथियों को अलग मकानों में ठहराया और रात्रिको परीक्षार्थ गुरुजी के पास एक सुन्दर स्त्री को भेजा। उसने और उसकी दासियों ने अपनी सब चेष्टाएं गुरुजी के डिगाने के लिए कीं किन्तु वे असफल रहीं और राजा से जाकर हाल कहा तो राजा बड़ा प्रसन्न हुआ। उदासी ग्रन्थकारों का कथन है कि जो ज्ञान गुरु जी ने राजा नाभ को दिया था वही प्राणसंगली नामक ग्रन्थ में है। इस प्रसंग को केवल सूचना के तौर पर हमने भी जोड़ दिया है क्योंकि यह उनकी प्रथमवार की महान धर्मयात्रा से संबन्ध रखता है।

दूसरी उदासी

सुल्तानपुर में केवल चार महीने रहकर गुरु जी पुनः यात्रा पर चल निकले किन्तु चूंकि मरदाना अपने घर जाने को उत्सुक था वह घर चला गया। वहाँ उसने गुरु जी के पिता से सब हाल जाकर कहा। इस खबर को सुनकर वे सुल्तानपुर आये और उन्हें तलवंडी लिवा ले गये क्योंकि रायबुलार का भी निमंत्रण था अतः गुरु जी तलवंडी पहुँचे, सभी लोग बड़े खुश हुए। यहाँ बहुत ही थोड़े दिन रहे फिर यहां से यही होकर कसूर में कई मुसलमान फकीरों से मुलाकात की। और उनके साथ हरि चर्चा भी हुई। यहां से सतलज को पार करके धर्म कोट और भटिंडा होते हुये इसी संवत के आषाढ़ में सिरसा पहुँचे। यहाँ कुछ दिन रहकर बीकानेर पहुँचे। बीकानेर में जैन साधुओं के साथ धर्म चर्चा हुई। जैन साधुओं ने गुरु जी से पूछा “आपका धर्म क्या है?” गुरुजी ने कहा “भूले भटकों को रास्ते पर लाना”, मेरा धर्म है। साधुओं ने कहा आप किस रास्ते पर डालते हैं?” “जो रास्ता परम पिता परमेश्वर से मिला देता है” गुरुजी ने उत्तर दिया। साधुओं ने फिर पूछा अगर ईश्वर के पचड़े में न पड़ा जाय तो क्या हर्ज है। “इससे बढ़कर फिर कौनसी कृतज्ञता होगी” जवाब में गुरु जी ने कहा। इसके अलावा गुरु जी ने ईश्वर के अस्तित्व और गुण स्वभाव एवं स्वरूप के सम्बन्ध में जैन साधुओं को बहुत उपदेश दिया किन्तु उन्होंने हठ वश एक भी बात का स्वीकार नहीं किया।

यहां से चलकर गुरुजी जयसलमेर पहुँचे। जोधपुर होते हुए अजमेर पहुँचे। वहाँ उन्होंने ढाई दिन के भौंपड़े को देखा। वहां उनके पास वहाँ के कई फकीर आकर मिले और कहने लगे आप तो हिन्दू और मुसलमान सभी को प्यार करते हैं। चलिए आज हमारे साथ चलकर नमाज पढ़िये। उनकी इस बात को सुनकर गुरु जी ने कहा—

अपने नजदीक तो शुभ कर्म कावा हैं सत्य भाषण कलमा है कर्तव्य की पूर्ति निवाज है” इसे हम

१. कई एक लेखकों के कथनानुसार यह संगलाद्वीप का सफर गुरुजी के करतारपुर स्थापन कर चुकने के बाद हुआ है।

नितही करते हैं आप लोगों में से भी कोई इसी तरह बरता हो तो उसका और हमारा साथ है। इस सत्य उपदेशों को सुनकर वे लोग चुप हो रहे और गुरुजी के खयालात की प्रशंसा करने लगे। अजमेर से सात मील के फासले पर पुष्कर तीर्थ है। यहाँ कार्तिक पूर्णमासी पर कई दिन तक भारी मेला रहता है। गुरु जी ने वहाँ पहुँचकर भी अपने सिद्धान्तों का प्रचार किया। वहाँ से नसीराबाद, देवगढ़, लोदीपुर होते हुए आबू पहाड़ पर पहुँचे। यहां भी जैनी साधुओं का बड़ा जमघट रहता है। जैन साधुओं से गुरु जी ने यहाँ भी काफी लोहा लिया और उन्हें अपने सत्यज्ञान की ओर आकर्षित करने की चेष्टा की। उनके दिलों पर तो गुरु जी के उपदेशों का असर पड़ा किन्तु सहज ही वे आनन्दों को छोड़ने वाले थोड़े ही थे। यहाँ से चलकर भालरा पाटन, ईडर, डूंगरपुर, बांसवाडा आदि नगरों से होते हुए मही नदी को पार किया। जावरा के रास्ता से गुजरकर धारानगरी होते हुये चम्बल को पार करके उज्जैन पहुँचे। उज्जैन वही नगर है जिसमें राजा विक्रमाजीत और भृहृहरि जैसे विद्वान आदमी हो चुके थे यहाँ गुसाईं लोगों और शैव मत के अनुयाइयों को गुरु जी ने उपदेश दिया। कई दिन तक यहाँ रहे भी। यह देश नदियों और वृक्षों करके बड़ा सुहावना मालूम देता है। पैदावार भी यहाँ अच्छी होती है।

उज्जैन से ओंकार पहुँचे यहाँ महादेव की मूर्ति पर गंगा जल की शीशियाँ चढ़ाई जाती हैं। आरती के समय सब अन्य साधु संत तो खड़े हो गए किन्तु गुरु जी बैठे ही रहे पुजारियों ने पूछा बाबा ओंकार की प्रार्थना में क्यों शामिल नहीं हुए? गुरु जी ने फर्माया।

ओंकार ब्रह्मा उतपति। ओं अंकार किया जिनि चिति।

ओं अंकार सैल जुग भये। ओं अंकार वेद निरमये।

ओंअंकार सबदि उधरे। ओं अंकारि गुरुमुखि तरे।

ओनम अखर सुणहु विचारु। ओनम अखर त्रिभवण सारु ॥

गुरु जी वहां से चल कर, होशिंगाबाद, नरसिंहपुर बालाघाट इत्यादि गाडरदेशीय शहरों और जंगलों को पार करते हुए महादेव गिरि नाम की पहाड़ी को लांघ कर शहर सोनी के पास रामटेक पर पहुँचे। कहा जाता है अति प्राचीन काल में यहाँ पर राजा अम्बरीष ने यज्ञ किये थे। यहां पहाड़ी पर एक तालाब तथा प्राकृतिक किला यहाँ बना हुआ है। यहां से कामठी नागपुर होकर आवडा नामक स्थान में पहुँचे। नाम देव भक्त भी यहाँ पैदा हुए बताये जाते हैं। वे जाति के छीपे थे किन्तु परमात्मा के दरबार में तो “जाति पांति पूछे नहि कोई। हरि भजे सो हरि का होइ।” का सिद्धान्त है। नामदेव जी के साथ में गुरु जी की खूब ज्ञान गोष्ठी रही। नामदेव जी भी गुरु जी के अनन्य प्यारों में से थे क्योंकि इनकी भी साखियां श्री ग्रन्थ साहब में मिलती हैं। हमने दूसरे स्थानों पर भी नामदेव जी की जो बाणियाँ पढ़ी हैं उनसे भी हम इसी नतीजे पर पहुँचे हैं कि नामदेव जी भी गुरु जी के सम-विचारक थे।

यहाँ से कड़खा होते हुए करहून नगर में पहुँचे जहाँ प्रायः सभी लोग गणेश जी की मूर्ति की पूजा करते थे। इन लोगों को उपदेश देकर गुरु जी ने इतना तो करा दिया कि लोगों ने मूर्तियों को गले में लटकाना बन्द कर दिया? यहाँ से आगे विदर देश में पहुँचने पर गुरु जी ने देखा कि यहाँ का समाज कनफटे जोगियों के हाथ में है जो सेली टोंपी बांध कर फिरते हैं। यहाँ इनके इस पाखंड की भी पोत खोली। विदर के इलाके को पार करके बलदाना और मलकापुर से गुजरते हुए, गुरु जी ने गोदावरी नदी को पार कर हैदराबाद जिले में प्रवेश किया और फतिहाबाद में रहकर कुछ दिन प्रचार किया।

विदर और हैदराबाद के कई स्थानों पर अपने उपदेशों की वर्षा करके गुरुजी पांगल प्रांत में दाखिल हुए और जंगलों से घिरे हुये एक पहाड़ पर जा बिराजे। यहाँ भी कनफटे जोगियों के डेरे थे। इन लोगों ने सुन रक्खा था कि गुरु नानक के पास लोग जो सौगात या भेंट ले जाते हैं वे उसे उसी समय बंटवा देते हैं। अतः वे जोगी केवल एक तिल लेकर गुरु जी की सेवा में हाजिर हुए। वे सोच रहे थे देखें इस छोटे से तिल को इतने आदमियों में कैसे बांट दें। गुरु जी ने तिल को लेकर मरदाना को आज्ञा दी कि इस तिल को पानी में पीस कर सब को आचमन करादो। जोगी लोग गुरु जी की इस अपरिग्रही बात से बड़े प्रसन्न हुए। इस स्थान पर तिलगंज नाम का एक गुरु स्थान है। यहाँ से गुरु जी केरल प्रांत में पहुँचे तारीख खालसा के लेखक संतसिंह ने वहाँ उस समय स्त्रियों का राज बताया है। शायद किसी समय रहा हो। अति प्राचीन समय में तो यह सूर्पनखा के अधिकार में था। इस देश के कदली बन को लांघते हुए और कृष्णा नदी को पार करके घूमते घामते पालम कोट पहुँचे। कहा जाता है इस यात्रा में मनसुख भी मिला था। पालम कोट में गुरु जी की स्मृति में एक मकान बना हुआ बताया जाता है। यहाँ से गुरु जी ने उन स्थानों को देखा जहाँ बानर लोग रहते थे। कंपकपी नगर को भी देखा। वह पहाड़ भी देखा जहाँ शिव पार्वती कुछ अनमन हो जाने के कारण अलग रहे थे। पालम कोट से कुछ ही दूर पर पाप नाशिनी गंगा नामक छोटी सी नदी है उसे पार करके आगे बढ़े। यहाँ लोग विष्णु की मूर्ति को तेल से स्नान करा कर अपनी भक्ति प्रकट करते थे। आगे वे अरकाट, पांडेचरी आदि को देखते हुए रामेश्वर पहुँचे। यहाँ पंडों के साथ ज्ञान चर्चा की किन्तु उन पर कोई स्थायी असर नहीं हुआ।

यहाँ से गुरु जी सीलोन अथवा लंका में पहुँचे। वहाँ के राजा रानी ने गुरु जी का खूब आदर सत्कार किया। तथा बड़ी श्रद्धा से नित प्रति उपदेश भी सुनते रहे। कहते हैं एक दिन रानी ने गुरु जी से कहा महाराज पति को वश में रखने का कोई मंत्र बताइये न। गुरु जी ने कहा :—

“प्रिय लगने वाले वचन बोलना, पति के क्रोध होने पर सहनशीलता से काम लेना, और पति से कोई कपट न करके प्रेमी स्वभाव रखना यही पति को वश में करने का मंत्र है। रानी इस बात को सुनकर बड़ी प्रसन्न हुई और उसने गुरु जी के इस मंत्र को गाँठ बांध लिया।”

लंका से लौटकर गुरु जी दक्षिण भारत में मैसूर राज्य के राजा से मिले। वहाँ से शृंगेरीमठ आये। जो कि स्वामी शंकराचार्य जी के मठों में से है। यहाँ के महंत ने गुरु जी का अच्छा सत्कार किया तथा उपदेश भी सुने। यहाँ से अनेक नगरों को देखते हुए कालीकट से आगे मैसूर राज्य के बंगलोर आदि गांवों व नगरों को देखते भालते बम्बई प्रांत से गुजरते हुए गोदावरी के तीर पर पंचवटी को देखा जहाँ भगवान बनवास के समय रहे थे। वहाँ से अम्बकेश्वर शिवजी का मंदिर देखते हुए और ताप्ती नदी को पार करके भड़ौच, बरोदा, अहमदाबाद के रास्ते से भावनगर और पालीताना को देखते हुए जूनागढ़ पहुँचे। यहाँ गुजरात के प्रसिद्ध संत नरसी भगत^१ से भेंट की। नरसी भगत ने कई दिन तक गुरुजी को वहीं रख लिया। नित ज्ञान चर्चा होती रही। यहाँ एक फकीर फैजबख्श भी बड़ा नेक आदमी था। वह भी गुरु जी का आना सुनकर उपस्थित हुआ और ज्ञान चर्चा में भाग लिया। वह गुरु जी की तरफ इतना आकर्षित हुआ कि जब गुरु जी वहाँ से चले तो उसने गुरु जी की खड़ाऊँ स्मृति के रूप में रख ली। यह खड़ाऊँ अब भी एक धर्मशाला में रक्खी हुई बसाई जाती है।

१. कहा जाता है नरसी का शरीरांत माघ ५ संवत् १५८२ को हुआ था।

यहाँ से गुरु जी गिरनार पर्वत पर पहुँचे क्योंकि वहाँ पर अनेकों साधु महात्मा तप करते थे। कई दिन तक उनके साथ सतसंग करके सुदामापुरी का अवलोकन करते हुए द्वारिका पहुँचे। सुदामापुरी तक गिरनार से पहुँचने में रास्ते में गुरु जी ने सोमनाथ के मन्दिर और यादवों की रण भूमि प्रभास क्षेत्र को भी देखा था। द्वारिका में गुरु जी उस स्थान पर भी गये जहाँ के लिये कहा जाता है कि कृष्ण काल में यही द्वारिकापुरी थी अब समुद्र में डूब गई है। यहाँ से गुरु जी मुड़कर कच्छ के मैदान में जा पहुँचे। वहाँ के लोग वाम मार्गी थे और उसी ढंग से देवी की पूजा किया करते थे। गुरु जी ने वहाँ ठहर कर इस प्रकार के अनेकों लोगों को परमपिता परमेश्वर की शरण में आने के लिए उपदेश दिया।

यहाँ से लौटते हुए लखपत शहर और भुज को देखते हुए रास्ते में आशापूर्णा देवी के मन्दिर पर ठहरे और फिर नारायण सरोवर में जाकर लोगों को उपदेश दिया। यहाँ से धरनीधर की भाड़ी में होकर गुजरते हुए अमरकोट पहुँचे। यहाँ भी देवी पूजा का प्रचार था। आपने एकेश्वर पूजा के लिए लोगों को सलाह दी। यहाँ से अलदियार के टांडे से होकर फीरोजपुर में आ गये और फिर अहमदपुर, खानपुर इलाका बहावलपुर, आदि अनेकों स्थानों पर होते हुए शहर उच्च में जा पहुँचे। यह बस्ती निरी फकीरों की थी। आपने गाँव के बाहर डेरे डाल दिये। अनेक बार फकीरों से वार्तालाप हुई, फिर मुलतान में पहुँचे। जब यहां के फकीरों को पता चला तो उन्होंने दूध से लबालब भरा हुआ एक कटोरा गुरु जी की सेवा में भेजा। जिसका अर्थ था कि यहां तो पीर फकीरों से यह शहर पहिले से ही पूरा भरा हुआ है अब आप कहाँ समावेंगे। गुरु जी ने उस दूध में दो बताशे डालकर और ऊपर से एक फूल रखकर उसे वापस कर दिया। यह फकीरों के लिए एक जवाब था अर्थात् हम तो आप लोगों के वैसे ही सहकारी हैं जैसा मीठा, दूध का सहकारी है और भरे कटोरे पर भी जैसे फूल रह सकता है साथ ही उसे सुगन्धित भी बना सकता है वैसे हमारे रहने से आप लोगों की हानि तो नहीं होगी अपितु आपके खयालात और अच्छे हो जायेंगे। पीर और फकीर इस सांकेतिक उत्तर से बड़े प्रसन्न हुए और हकशाह, शरीफसानी, कोकलदीन और सदा सुहागन आदि जो जो माने हुए पीर थे गुरु जी की सेवा में भेट पूजा ले हाजिर हुए। यहाँ से विदा होकर तलम्बा नामक ग्राम में जाकर ठहरे। यहाँ सजन नामक ठग रहता था। उसने रास्तागीरों के ठहरने के लिये स्थान भी बनवा रखे थे पर मुसलमानों के लिये मस्जिद और हिन्दुओं को मंदिर। रात्रि को मुसाफिरों को सुलाने के लिए कहकर भीतर ले जाता और कुँए में पटक देता। जब गुरु जी और मरदाना उनके यहाँ पहुँचे और सोने का समय हुआ तो उसने इसी प्रकार इनसे भी कहा, चलिये बाबा सोइये क्योंकि गुरु जी के चमकते चेहरे को देखकर उसने इन्हें भी मालदार ही जाना था। गुरु जी ने उससे कहा “सज्जन परमात्मा की बंदगी करके सोवेंगे। उसने कहा हां, हां, बाबा करिए बंदगी करिए। मैंने तो सोने का समय जानकर अर्ज की थी। गुरु के संकेत पर मरदाना ने गाना आरम्भ किया :—

“उजलू कहिया चिलकना घोटम कालडी मसु ।
 धोतियां जूठि न उतरै जो सउ धोंवां तिसु ।
 सजन सोई नालि में चलदिया नालि चलन्ति ।
 जित्थै लेखा मंगिए तित्थै खडै दिसन्ति । रहाउ ।
 कोठे मंडप मांडिया पासहू चितवीं ग्राहा ।

कुठीआ कंमिन आवनी विचहु सखणी आहा ।
 बंगा बगे कपड़े तीरथि मंभि बसनि ।
 घुटि-घुटि जीआ खावणे बगे ना कहीं अनि ।
 सिम्मल रुखु शरीर में जनि देखि भुलनि ॥
 सो फल काम न आवही ते गुण में तनि हंनि ॥
 अंधुलै भार उठाइआ डूगर बाट बहुतु ।
 अखीं लोड़ी नालहा हउ चढि लंघा कितु ।
 चाकरिया चंगिआइया अवर सियाणपु कितु ।
 नानक नाम सम्भाल तू बधा छूटहि जितु ॥

इन शब्दों को सुनते ही सजना के अंतर कपाट खुल गए और उसे प्रतीत हुआ मानो अपने ही ऊपर यह पद घटित होता है वह गुरु जी के चरणों में पड़ कर अपने अपराधों की माफी मांगने लगा । गुरु जी ने कहा जो पापों का माल इकट्ठा किया है उससे तो मोह छोड़ो और परमात्मा में चित लगाओ इसी में तुम्हारा कल्याण है ।

सजना उसी समय से सुमार्गी हो गया । कहा जाता है गुरुजी ने पहली धर्मशाला इसी गाँव में बनवाई थी । यहाँ से गुरुजी अपनी जन्म भूमि तलवंडी में पहुँचे इस समय संवत् १५७२ का भादवा महीना था । माता पिता सभी लोग आपके आने से बड़े प्रसन्न हुये । यहाँ आपने सुना कि रायबुलार बीमार है तो आप उसके घर पहुँचे । आपको देखकर बुलार बड़ा प्रसन्न हुआ और उसने प्रार्थना की कि आप अब यहां से न जावें क्योंकि मैं थोड़े दिन का मेहमान हूँ । आपके रहने से मुझे आनन्द मिलेगा गुरुजी ने उसकी बात को मान लिया । इस तरह तेरह दिन उन्हें तलवंडी में ठहरना पड़ा ।^१

रायबुलार के देहान्त के बाद गुरुजी तलवंडी से प्रस्थान करके सुल्तानपुर में अपनी बहिन के घर आये । मरदाना गुरुजी से आज्ञा लेकर तलवंडी ही रह गया था । यहां नवाब दौलतखां ने गुरुजी को सदैव के लिये ठहरने को कहा किन्तु आपने उत्तर दिया कि भविष्य का क्या पता है ?^२ क्या होना है ? हम क्या निश्चय कर सकते हैं क्योंकि होना तो वही है जो ईश्वर के वश में है । नवाब चुप हो रहा, कुछ दिन यहां ठहरने के बाद फिर गुरुजी लाहौर पहुँचे । आपका इरादा यहां कुछ दिन स्थिर रूप से रहने का था किन्तु वहाँ के गौवध को देखकर आपको दुख हुआ और यह कहते हुये वहाँ से चल दिये "लाहौर शहर जहर कहर सवा पहर" और गुरुदासपुर जिले के कलानौर ग्राम में पहुँचे । यहाँ दोदह गोत्र के जाट रहते थे उन्होंने गुरुजी से वहीं स्थान बना लेने के लिये आग्रह किया । अतः आपने परमात्मा के नाम पर करतारपुर^३ आबाद किया । करोड़ीमल खत्री ने वहाँ की कुल भूमि आपके स्थान से लगवा दी । मकान और धर्मशाला के बन जाने पर आप अपने बच्चों को भी यहाँ ले आये । इस तरह पन्द्रह वर्ष के बाद सुलखणी माई को पुनः अपने आराध्य देव की सेवा करने का मौका मिला ।

१. पुरातन जन्म साखी के अनुसार गुरुजी अपनी वाकायदा यात्रा पर जाने से पहले ही इस स्थान पर आये थे ।
२. कुछ लेखकों ने लिखा है करतारपुर की नींव १५६६ में रखी गई और तीसरी यात्रा १७७० में आरम्भ हुई ।
३. यहाँ चार ठंडे-कुण्ड भी हैं जो राम-कुण्ड, लक्ष्मण कुण्ड, सीता कुण्ड और हनुमान कुण्ड के नाम से मशहूर हैं ।

तीसरी उदासी

सिख तवारीखों में लिखा है कि करतारपुर की नींव संवत् १५७२ वि: के माघ की १३वीं को रखी गई थी। धर्मशाला मकान कुँ बन जाने तथा काफी जमीन हो जाने पर गुरुजी ने खेती कराना भी आरम्भ कर दिया क्योंकि वे भेंट चढ़ावे पर अपना जीवन निर्वाह का आधार नहीं बनाना चाहते थे इसीलिये यह रकम उसी समय लंगर में डाल देते और अपने परिवार के खर्च के लिये खेती करना उन्होंने जरूरी समझा।

तीन वर्ष के करीब वहाँ रह कर गुरुजी फिर यात्रा के लिये निकले। मरदाना भी आ पहुँचा था। यह यात्रा उन्होंने संवत् १५७५ के असू की २५ वीं को आरम्भ की। कलानोर, गुरदासपुर, दसूहे, त्रिलोकनाथ, पालमपुर, और कोट कांगड़े होते हुये ज्वालामुखी पहुँचे। यहाँ अरजुन नाग को उपदेश दिया। गुरुजी की यादगार में यहाँ एक धर्मशाला भी है। वहाँ से मनीपुर होते हुए, रवालसर पहुँचे। यहाँ देखा कि पत्थर के छोटे-छोटे टीले तालाब में तैर रहे हैं और उन पर हरे-हरे वृक्ष उगे हुए हैं। पंडा लोग इन्हें दिखा-दिखा कर अपना रोजगार चलाते हैं। मरदाने के पूछने पर गुरुजी ने बताया भावाँ नामक पत्थर परमात्मा ने पानी में न डूबने वाला ही बनाया है यह सब उसी की कुदरत है। इस देश में मनीकर्ण में एक गर्म पानी का चश्मा है जिसमें चावल डालते-डालते पक जाते हैं। यहाँ से नादौन, सुकेत, मंडी को देखते हुए कुल्लू राज्य में पहुँचे। वहाँ पर गद्दी जाति के लोगों को उपदेश दिया। चम्पा राज्य में जाकर जहाँ कि एक शीतला का मंदिर था लोगों को ईश्वर पूजा की ओर खींचने के लिये उपदेश दिया। आगे कीर्तिपुर में बुद्धनशाह फकीर से भेंट की। यह फकीर बकरियाँ भी पालता था उसने मटकी दूध गुरुजी के पास भेजा किन्तु गुरुजी ने यह कह कर लौटा दिया कि कभी फिर लेंगे हमारी अमानत जमा रहे। तत्पश्चात् पंजोर गये वहाँ वैसाख सुदी ३ को प्रति वर्ष बड़ा मेला लगता है, यहाँ से आगे जोहड़ साहब में पहुँचे वहाँ गुरुजी की यादगार में एक बड़ा मकान भी बना हुआ है और प्रति वर्ष जेठ के महीने में मेला लगता है। यहाँ से तीन कोस की दूरी पर एक बहुत ऊँची पर्वत की चोटी है उस पर भी गुरुजी पहुँचे और लोगों का पानी का दुख मिटाने के लिये पर्वत शिला को हटा दिया जहाँ पानी निकल आया। इससे लोग बड़े कृतज्ञ हुए। उस स्रोत के आस पास घेरा बांध कर अब उसे तालाब का रूप दे दिया गया है जो माहीसर कहलाता है। यह नाम पड़ने का कारण यह है कि माही नाम के व्यक्ति ने ही गुरुजी से सर्व प्रथम जल कष्ट की कहानी कही थी। चलते समय भी गुरुजी ने उसको ही यहाँ का प्रबन्धक बनाया था उसने गुरुजी के सिद्धान्तों का बड़ा प्रचार किया यहाँ तक कि अब भी इस पर्वत के बासी नानकशाही नाम से ही संबोधित होते हैं यहाँ से चलकर गढ़वाल, मंसूरी और चकराता होते हुये उत्तरकाशी में पहुँचे, जहाँ अनेक अग्नि व जल के उपासकों को सन्मार्ग बताया। यहाँ से गंगोतरी और जमनोतरी स्थानों को देखा जहाँ से कि गङ्गा, यमुना निकलती हैं। श्री नगर में पहुँच कर वहाँ के राजा अमर शाह को उपदेश दिया और फिर अनेक स्थानों को देखते हुए बद्रीनारायण में पहुँचे। यहाँ का महंत द्राविड़ ब्राह्मण था। उसके पंडों ने गुरुजी के पास आकर बद्रीनारायण जी का इतिहास इस प्रकार सुनाया कि यह नारायण की मूर्ति सतयुग की है। जैनी लोगों ने इसे गंगा में फेंक दिया था पुनः श्री शंकराचार्य जी ने इसे स्थापित किया है "जल थल महीअल पूरिआ ने इसे गंगा में फेंक दिया था पुनः श्री शंकराचार्य जी ने इसे स्थापित किया है "जल थल महीअल पूरिआ स्वामी सिरजन हार, अनिक भाँति होइ पसरिआ नानक आँकार।" अर्थात् जल, थल सभी स्थानों पर फैले हुए, परमेश्वर ही का मैं तो उपासक हूँ। इससे पंडे समझ गये कि यह साधू मूर्ति पूजक नहीं है। यहां से

चलकर गुरुजी वसुधारा होते हुए हिमालय को पार करके हेम कूट से आगे सप्त शृंग पहाड़ पर पहुँचे। यहां पर लोकनाथ नाम का एक तीर्थ था वहाँ अनेक साधु सन्तों के साथ सतसंग किया। यह स्थान बद्रीनाथ से आगे १० कोस के फासले पर धरातल से १७६७ फीट की ऊंचाई पर बताया जाता है। यहाँ प्रातः सूर्योदय के समय सारी पर्वत सिखरे सुनहरी हो जाती हैं, इसलिये इसे हेम कूट व सुमेरु पर्वत भी कहते हैं। कहा जाता है राजा पांडु भी यहां आकर रहे थे। यहां से उतर कर और कई मंजिले पार करके रानी खेत, अल्मोड़े आदि से गुजरते हुए नैनीताल के इलाके में पहुँचे। इस जंगल में कनफटे जोगियों के कई डेरे थे। यह जोगी लोग अपने को सिद्ध माना करते थे इनके साथ गुरु जी का काफी विवाद हुआ और अंत में जोगियों को हार खानी पड़ी। उसी समय से उस स्थान का नाम गोरख मते के बजाय नानक मता हो गया। यहां से तीन कोस के फासले पर गुरु जी ने कनफटे साधुओं को उनकी बार बार की इस जिद से कि कोई करामात दिखाओ रीठे को मीठा करके बताया। यहां से गोरख पुर पधारे। यहाँ भूत प्रेत की पूजा का भारी प्रचार था गुरु जी ने उपदेश करके बताया और कहा क्यों तुम जन्म को व्यर्थ गमाते हो परम पिता परमात्मा की शरण में आओ। यहाँ से मानसरोवर कृष्ण ताल और धौलागढ़ के मार्ग से नेपाल देश की राजधानी काठमांडू में पशुपति नाथ के शिवालय के पास जाकर डेरा लगाया। यहाँ अपने सिद्धान्तों का प्रचार करने के बाद ललता पट्टी और पोरस्ट पहाड़ को देखते हुये शिकम की भूमि में पहुँचे और एक टीले पर जाकर डेरे लगाये। यहाँ रवाव पर गाकर लोगों को गुरु जी के शब्द मरदाना ने सुनाए। इसके आगे कंचनचंगा, और देश की राजधानी तासी सूदन में धर्मोपदेश किया। वहां से तिब्बत का देश भी मिला हुआ है गुरु जी ने तिब्बती लामाओं से भी सत संग किया। एक लामा ने तो गुरु जी की वाणियों का अपनी भाषा में संग्रह भी किया। यहां से गुरु जी भारत की ओर लौट पड़े और, लखीम, ब्रह्मकुंड डेरहगढ़, शिवपुर, रानीगंज होते हुये मिथिला प्रान्त के जनकपुर में आये। यहाँ भी कई लोगों को अपना शिष्य बनाया इसके बाद गण्डकी नदी को पार करके सीतामढ़ी, गोरखपुर बलिरामपुर, काशीपुर, सीतापुर और बल्लभ शहरों में होते हुए लुधियाने से गुजर कर जालंधर में आये और फिर शीघ्र ही सुल्तान पुर में अपनी बहिन नानकी के घर पहुँचे। कुछ दिन बहिन के घर रह कर फिर अपने बसाये हुए ग्राम करतार पुर में पधारे। तहाँ आपको आया सुनकर आस पास के इलाकों के लोग दर्शनों के लिये उमड़ पड़े और दर्शन करके तथा विविध देश और नगरों का गुरु जी के मुंह से हाल सुनकर सबने आनन्द लाभ किया। इस तरह यह तीसरी उदासी समाप्त हुई।

चौथी उदासी

तीसरी उदासी लगभग दो वर्ष में समाप्त हुई थी। फिर भी गुरु जी ने करतार पुर में दस पांच वर्ष भी विश्राम नहीं किया। यात्रा पर चल पड़े यह चौथी यात्रा भाई मरदाना के आग्रह पर उन्होंने भारत से बाहर के पच्छिमी देशों को देखने के लिये आरंभ की। लालो को दर्शन देने की इच्छा से पहिले एमनावाद पहुँचे। फिर वर्जीरावाद से आगे रोहितास पहाड़ के पास पहुँचे। यहाँ मरदाना की प्यास

१. यहां यह भी बता देना उचित होगा कि गुरु जी तलवंडी भी गये थे और अपने परिवार वालों को देश विदेश की चर्चा और सदुपदेशों से संतुष्ट किया था।

बुझाने के लिये एक पत्थर को हटाकर श्रोत खोला। कहा जाता है कि जब संवत् १५६६ वि० में बादशाह ने यहां किला बनवाया था तो उसने इस चस्मे को किले के भीतर लेने का निष्फल प्रयत्न किया था। आगे टिल्ले बाल गदाई के पास कनफटे जोगियों के साथ धर्म चर्चा की। फिर आगे चलकर पिंडदादन खां, डेरा इसमाइल खां और डेरा गाजी खां आदि शहरों में अनेक मुस्लिमान साधुओं के साथ विचार-विनमय और ज्ञान चर्चा करते हुये जमानपुर, राजनपुर और कोट मिठून में होकर शहर सक्कर में पहुँचे। तथा प्रचार किया, इसके अलावा सिन्ध प्रान्त के शिकारपुर, लरकाना और हैदराबाद तथा किराची आदि रास्ते के सभी बड़े और छोटे नगरों में गुरु जी ने धर्म प्रचार किया। यहां के सभी लोग जल देवता, इन्द्र देवता आदि की मिट्टी की मूर्तियां बनाकर अपनी धार्मिक भावनाओं की पूर्ति करते थे किन्तु गुरु जी के उपदेशों से हजारों आदमी एक ओंकार के उपासक बन गये। और अब तक भी सिन्ध में गुरु नानक के मतानुयाइयों की भारी संख्या पाई जाती है। यहां प्रत्येक नगर में धर्मशालायें हैं जिनमें उदासी संत रहते हैं। और गुरु ग्रन्थ साहब का पाठ करते हैं।

शहर करांची के मार्ग से गुरु जी भारत से बाहर हो गए और बिलोचिस्तान में पहुँच गये। इसी देश में हिंगलाज की देवी का मन्दिर है जिसे बहुत पहिले जाटों ने शक्ति की पूजा के लिये बनवाया। इस्लाम के प्रवाह से यहां के पुराने वाशिन्दे जिनमें अधिकांश जाट ही बिलोचिस्तान में थे कुछ मुस्लिमान हो गये कुछ भारत की ओर चले आये थे। गुरु जी ने कलात को देखते हुये इस तरह बिलोचिस्तान को भी पार किया और अनेकों स्थान को देखते भालते मक्का पहुँचे।

मक्का पहुँच कर लोगों के वेश भूपा रहन सहन और चाल चलन को देखकर गुरु जी ने मरदाना अरब में से रवाब पर यह पद गवाया :—

“नौ सत चौदह तीन चार करि, महलति चारि बहाली ।
 चारे दीवे चहु हथि दीये एका एका बारी ॥
 मिहर मान मधु सूदन माधो ऐसी सकति तुमारी । १ रहाउ ॥
 घरि घरि लसकरु पावकु तेरा धरमु करं सिकदारी ।
 धरती देग मिले इक बेरा भागु तेरा भंडारी ॥ २ ॥
 ना साबरु होवै फिरि मंगे नारदु करं खुआरी ।
 लब अधेरा बन्दीखाना औगुण पैरि लुहारी ॥ ३ ॥
 पूंजी मार पवै नित मुदगर पाप करं कोटवारी ।
 भावै चंगा भावे मंदा जैसी नदरि तुम्हारी ॥ ४ ॥
 आदि पुरुष को अलहु कहीए सेखां आई वारी ।
 देवल देवतिया करु लागा ऐसी कीरति चाली ॥ ५ ॥
 कूजा वांग निवाज मुसला नील रूप बनवारी ।
 घर घर मीयां सभना जीआं बोली अवर तुम्हारी ॥ ६ ॥
 जे तू मीर मही पति साहिब कुदरति कौण हमागी ।
 चारे कूंट सलाम करिहिगे घरि घरि सिफत तुम्हारी ॥ ७ ॥
 तीरथ सिमित पुनि दान किछ लाहा मिले दिहाड़ी ।
 नानक नामु मिले बड़िआई मेका घड़ी सभाली ॥ ८ ॥

इसका भावार्थ यह है कि हे परमात्मन् आपने सात द्वीप, नौ खंड, चौदह भुवन वाला जो संसार बनाया है। हे भगवन यह आप ही की ताकत का काम है अर्थात् दूसरा कौन है जो ऐसी रचना कर सके। इस संसार में तूने भोगने को सब चीजों के भंडार दिये किन्तु तृष्णा पापिन खवार करती है। अज्ञान अंधकार के बन्दीखाने में लोग यम की मोगरी की मार खा रहे हैं। विचित्रताओं के इस संसार में (यहाँ अरब के) लोग आदि पुरुष को तो अलहि 'अप्राप्त' कहते हैं। हे बनवारी यहां तो कूजा बांग वालों में आपका नील (भद्रा) रूप माना जाता है। जिअन (जीवित लोगों) को मीआं (मुये हुये) कहते हैं। यहां आपकी भाषा ही दूसरी हो गई है। यह सब तेरी ही कुदरत है इसलिये हमें चारों खूंट तुम्हारी सलामी देनी होगी। चाहे तू मीर कहला और चाहे महीपति। तीर्थ, दान पुण्य और स्मृति पाठ से यदि कुछ भी लाभ होता हो तो मुझे केवल आप अपने नाम की बड़ाई (गुणगान का प्रेम) ही दीजिये।

कई दिन के सफर के कारण रात्रि के समय गुरु जी और मर्दाना गहरी नींद में सो गये इससे प्रातः ही जल्दी न जग सके। मुल्ला ने देखा कि गुरु नानक जी के पांव काबा की ओर हैं तब कहने लगे आप खुदा के घर (काबा) की ओर पैर करके सो रहे हैं। गुरु जी ने कहा भाई हमारे पैर उधर कर दो जिधर खुदा का घर न हो। इस यथोक्त बात को सुनकर मुल्लाओं के ज्ञान चक्षु खुल गये।^१ मुल्ला गुरु जी को काजी के पास ले गया और सब हाल सुनाया। काजी ने पूछा साईं जी आप कौन हैं ? "मैं मनुष्य हूँ" गुरु जी ने जवाब दिया। मनुष्यों में भी हिन्दू और मुसलमान में से आप कौन हैं ? काजी ने दूसरा प्रश्न किया। गुरु जी ने जवाब दिया "पंच तत्व का पुतला तो न हिन्दू है न मुसलमान" मनुष्य जाति में विभेद पैदा करने की पद्धति ईश्वरीय काम तो नहीं। काजी ने प्रश्न को बदल कर गुरुजी से पूछा आपकी बगल में जो पुस्तक है किस मतलब की है ? इस पर गुरुजी ने कहा मतलब तो जो जैसी प्रकृति का होता है वैसा ही निकाल लेता है। तब फिर आपके किस काम आती है ? काजी ने पूछा। मेरी यह खुराक है गुरु जी ने उत्तर दिया। काजी इस उत्तर पर बड़ा हैरान हुआ और पूछने लगा, साईं जी भला किताब में से कोई क्या खायेगा ? गुरु जी ने कहा हां खाते हैं, सुनो जो लोग बहस मुवाहिसा करने के शौकीन होते हैं वे किताब के हाड़ भाग को खाते हैं और जो महान् लोगों की कृति समझ कर पुस्तकों का अध्ययन करते हैं वे उसके मांस भाग को खाते हैं। और जो पुस्तकों को पढ़कर अपने और परमात्मा के रूप का साक्षात्कार करता है, वह पुस्तक का प्राणभाग खाता है। इस तरह के विवेचन को सुनकर काजी का आत्मज्ञान जाग्रत हो उठा और उसने गुरु जी का हाथ पकड़ कर अपने से ऊँचे आसन पर बिठाया तथा कई दिन तक सत्संग का लाभ लिया।

मक्का से चल कर गुरु जी मदीना पहुँचे। वहां उनके साथ आरम्भ में कुछ लोग इस कारण कटुता से पेश आये कि वे चाहते थे कि संगीत के द्वारा गुरु जी कोई प्रचार न करें। आखिर गुरुजी के न मानने पर बात इमाम तक पहुंची। इमाम ने भी मना किया और कहा शहर में संगीत वर्जित है। गुरु जी ने कहा कि मन को विचलित करने वाला, आचरणभ्रष्ट लोगों द्वारा गाया जाने वाला संगीत शराह में निषेध होगा। परमात्मा की भक्ति को पैदा करने वाला संगीत निषिद्ध नहीं हो सकता है। इमाम

१. साखियों में लिखा है कि जब गुरु जी के पैर पकड़ कर घुमाये गये तो जिधर को पैर घुमाये गये ऐसा प्रतीत हुआ कि जिधर उनके पांव घुमाये जाते हैं उधर ही काबा भी दिखाई देता है।

की समझ में यह बात आ गई। उसने कुछ शब्द उसी समय मरदाना के रबाब पर सुने। जिनसे वह इतना प्रभावित हुआ कि उसने गुरु जी का बड़ा आदर सत्कार किया। यहां गुरु जी सब इमामों से मिले तथा उनके साथ ज्ञान चर्चा की। साखियों में अरब देश में गुरु जी के सतसंग और धर्म प्रचार सम्बन्धी बहुत बातें हैं और पढ़ने सुनने लायक हैं किन्तु हमने तो संक्षिप्त ही वर्णन किया है।

मदीने से चलकर अनेक ग्राम और शहरों को पार करते हुए बग़दाद में पहुँचे। यहां एक दिन आप शहर के बाहर खड़े होकर अल्ला हो अकबर का नारा लगाने लगे। इस बेवक्त के नारे को सुनकर हजारों आदमी उनके इर्द गिर्द इकट्ठे हो गये और उनसे अनेक प्रश्न करने लगे। गुरुजी ने उनके साथ उस दिन जो बातचीत की उनसे उन लोगों पर ऐसा प्रभाव पड़ा कि नित ही लोग उनके स्थान पर आकर ज्ञान चर्चा करने लगे।

बग़दाद

गुरु नानक जी जब बग़दाद से चले तो खलीफ़ा ने उनको एक जामा व चोला भेंट किया जिस पर कई भाषाओं में कुरान की आयतें लिखी हुई हैं। डेरा बाबा नानक में मेले के अवसर पर यह चोला दिखाया जाता है। आगे चलकर गुरुजी रोम की राजधानी अलैपो में जो हल्व नाम से भी मशहूर थी पहुँचे। गाने बजाने की यहाँ के अधिपति ने भी आरम्भ में मनाही की किन्तु गुरु जी की तर्कों के आगे वह कायल हो गया और रबाब पर भजन सुनकर उसके दिल में भी गुरु जी के प्रति श्रद्धा के भाव पैदा हुए।

रोम

कुछ साखियों में लिखा है कि बग़दाद और हल्व जाने से पहले गुरुजी मिश्र भी गये थे और जलाल नामी पीर और हमीद कारू बादशाह के सामने भी उन्होंने अपने ख्यालात का प्रकाशन किया था। यह भी संभव हो सकता है। अंत में वे हल्व से लौटकर दरियाये दजला और फरात ईरान, अफ़ग़ानिस्तान, को पार करके ईरान देश के तेहरान नगर में पहुँचे वहाँ के बादशाह के साथ बलख बुखारे में गुरु जी ने धर्मचर्चा की। ईरान के प्रदेश से गुरुजी अफ़ग़ानिस्तान उतरे और हिरात में आये। हिरात के खान ने गुरु जी की बातें सुनीं और बड़ा प्रसन्न हुआ। हिरात से रवाना होकर गुरुजी अफ़ग़ानिस्तान के उत्तरी हिस्से की ओर बढ़ गये और बुखारा में पहुँचे। काबुल, कन्धार से गुजरते हुए जलालाबाद से पेशावर में आ पहुँचे।

पेशावर से आगे बढ़कर हसन अब्दाल की पहाड़ी तले गुरुजी ने डेरा लगाया। यहां पहाड़ी पर वली कंधारी नाम का एक फकीर रहता था। उसके पास पानी का एक स्रोत था जब मरदाना पानी लेने गया तो उसने मरदाना से यह जानकर कि वह नानक का शिष्य है कहा, तू काफिर का शिष्य हो गया, तुझे लाज नहीं। मरदाना ने कहा साईं जी आप क्या कहते हैं गुरु जी तो इस जमाने के महापुरुष हैं। इस पर उसने कहा तो फिर यहां पानी लेने तुझे क्यों भेजा। वह वहीं पानी क्यों नहीं निकाल लेते। मरदाना ने लौटकर यह बातें गुरुजी से कहीं। गुरुजी ने एक दो दफा फिर उसके पास भेजा किन्तु जब उस ने पानी नहीं ही लेने दिया तो पहाड़ी में उसी स्थान पर एक स्रोत निकाल दिया। जब वली कंधारी को मालूम हुआ कि दूसरा स्रोत, निकाल लिया तो चिढ़कर ऊपर से एक चट्टान ढकेल दी। यह चट्टान पंजा साहिब के नाम से मशहूर है क्यों कि गुरुजी ने अपने ऊपर गिरने से हाथ लगाकर रोका था। इसे पंजे से रोकने के कारण यह अब पंजा साहिब के नाम से मशहूर है। अब भी वहाँ पंजे की निशान वाली शिला दर्शकों को दिखाई जाती है।

स्वदेश में

इस स्थान से चलकर गुरुजी कश्मीर प्रदेश में पहुँचे। जहाँ के अनेकों शहरों और गाँवों में

अपना संदेश सुनाया और फिर एमनाबाद की ओर लौट पड़े। रास्ते में स्यालकोट पड़ा, इसलिये इच्छा की कि मूला से मिलते चलें। किन्तु चूंकि मूला को घर वालों ने इस डर से कि वह साधु संतों के साथ न भाग जाय, छिपा लिया और गुरुजी से भी यही कहा कि यहाँ मूला कहाँ है। दैवात हुआ भी यही कि मूला इस लोक में नहीं रहा। उसे छिपाने वाले स्थानों में सर्प डस चुका था। इस बार स्यालकोट में जहाँ गुरुजी ठहरे थे उस स्थान का नाम बावली साहब के नाम से प्रसिद्ध है।

गुरुजी यहाँ एमनाबाद में ठहरे ही हुए थे कि बाबर बादशाह ने एमनाबाद की लूट कराली। यहाँ से लूट के माल को उठवाने के लिये जो अनेकों आदमी पकड़े गये उनमें गुरु नानक भी थे। किन्तु मालूम होने पर बादशाह ने उन्हें छोड़ दिया।

बादशाह के पास से आकर गुरुजी ने परमात्मा को संबोधित करते हुये कहा:—

खुरासान खसमाना कीता हिन्दुस्तान डराइआ ।
 आपे दोसु न देई करता जमु करि मुगलु चढाइआ ॥
 एती मार पई करलाणें तें की दरदु न आइआ ।
 करता तूं सभना का सोई ।
 जो सकता सकते कउ मारे ता मनि रोस न होई । रहाउ
 सकता सोहु मारे पे बगें खसमं सा पुरसाई ।
 रतन बिगाड़ि विगोए कुती मुइआ सार न काई ॥

यवनों द्वारा हिन्दू ललनाओं की जो बेइज्जती हो रही थी उस हालत का गुरुजी ने इन दर्द भरे शब्दों में स्मरण किया है:—

जिन सिरि सोहनि पटीआ मांगी पाइ संधूरु ।
 सो सिर काती मुंनोअनि गल विचि आवें धुडि ।
 महला अंदरि होदीआ द्वणि बहणि न मिलनि हदूरि ॥१
 आदेसु बाबा आदेसु ।
 आदि पुरख तेरा अंतु न पाइआ करि करि देखहि वेस । रहाउ
 जदहु सी आवी आहीआ लाड़े सोहनि पासि ।
 हीडोली चढि आइआ दंद खंड कीते रासि ।
 उपरहु पाणी वारिअं भले भिमकनि पासि ॥
 इक लखु लहनि बहिठीआ लखु लहनि खड़ीआ ।
 गरी छुहारे खांदी आ माणनि सेजड़िआ ॥
 घनु जोबनु दुह बैरी होए जिनी रखे रंगु लाइ ।
 दूतानों फुरमाइआ लें चले पति गवाइ ।
 जे तिस भावे दे वडिआई जे भावे देइ सजाइ ॥
 अगहु देजो चेतिएतां काइतु मिलै सजाइ ।
 साहां सुरति गवाइआं रंगति मासै चाइ ।
 बाबर वाणी फिरि गई कुइरु रीटी न खाय ।

यहाँ से गुरुजी करतारपुर आ गये। और अपने प्यारे शिष्यों को उपदेश दिया।

कुछ इतिहासकारों का कहना है कि गुरुजी ने पांचवीं यात्रा फिर की और कन्धार से बलख बुखारा और ख्वारिज्म पहुँचे जहाँ मरदाना का शरीरांत हुआ। किन्तु कुछ लोग केवल चार ही यात्रा मानते हैं।

शेष जीवन

लगभग ३० वर्ष गुरु जी की आयु के देशाटन में व्यतीत हुये। उन्होंने भारत ही नहीं भारत से बाहर तिब्बत, अरब, ईरान और रूम तक यात्रा की और अपने सिद्धान्तों को फैलाया। उसके बाद निश्चित रूप से वे करतारपुर में रहने लगे। यहाँ उनके पास दूर-दूर से लोग दर्शन करने के लिये आते थे। शिष्यों की संख्या भी लगातार बढ़ती जा रही थी।

करतारपुर में रहते हुए वे सब काम नियम से करते थे। उनके समय का एक मिनट भी व्यर्थ नहीं जाता था। उन्होंने अपनी दिनचर्या भी इतनी सुन्दर बना रखी थी कि अन्य साधु संत जब गुरुजी के रहन, सहन और दिनचर्या को देखते तो उन्हें अपने जीवन में भी परिवर्तन का भाव आता जान पड़ता। गुरुजी सदैव तारागणों की छाया में उठते थे। सूर्योदय तक शौच और स्नान से निवृत्त होजाते थे। पश्चात् एक प्रहर दिन चढ़े तक एकान्त में ईश्वर प्रार्थना करते थे। ईश्वर प्रार्थना से निवृत्त होने पर आये हुये भक्त लोगों को दर्शन देते और उनका कुशल मंगल पूछते। इसके बाद लंगर में जाकर भोजन की व्यवस्था देखते।

गुरुजी के आश्रम में सभी लोग बिना किसी भेद-भाव के एक पंक्ति में बैठकर भोजन पाते थे। सब के लिये एक सा भोजन दिया जाता था। दोपहर की समाप्ति तक यह कार्य हो जाता था। कभी-कभी स्वयं गुरु जी अतिथियों के भोजन के समय उपस्थित रहते। पंक्ति में बैठकर ही भोजन भी करते। सायं काल को सभा लगाते। मरदाना के पुत्रों शाहजादा और रजादा को रबाब पर भजन गवाते। पश्चात् आप उपदेश करते। इसके बाद शौच आदि से निवृत्त होकर फिर हरि कीर्तन होता। पुनः भोजन आदि से निवृत्त होकर एकान्त में ईश्वर के गुणानुवाद करते। यह थी गुरु जी की अष्ट पहर की चर्या।

गुरु जी की धर्मशाला पर आते ही दर्शकों का चित्त आनन्द से भर जाता था। शिष्य लोग और धर्मशाला पर आठ पहर रहने वाले कार्यकर्त्ता आगन्तुकों का बड़े ही प्रेम से सत्कार करते। गुरु जी के दर्शनों से किसी की तृप्ति न हो यह असम्भव बात थी। गोरा सुन्दर स्वर्ण जैसा चमकता हुआ चेहरा और उस पर चाँदी जैसे उजले केश। प्रथम मांकी में ही दर्शनार्थी के चित्त को मोह लेते थे। चेहरे पर सचाई और देवत्व का नूर बरसता था, और जिस समय गुरु जी उपदेश करते थे सचमुच अमृत बरसता था। यद्यपि गुरु जी पंजाब में पैदा हुये थे, किन्तु उनकी वाणी में ब्रज भाषा की जैसी मधुरता और गुजराती की जैसी कमनीयता थी। ऐसे बहुत ही कम उदाहरण मिलते हैं जब कोई गुरुजी के मधुर उपदेशों से प्रभावित न हुआ हो।

यहां हिन्दू मुसलमान, ब्राह्मण, शूद्र और क्षत्री, वैश्य का कोई भेद न था। सभी आकर समान रूप से आत्म-भोज प्राप्त करते थे। आत्मा और पेट दोनों की ज्वालाओं को यहां शांत किया जाता था। ऐसी थी गुरु जी की यह धर्मशाला, लोग करतारपुर का रास्ता पूछ कर यहां आते थे किन्तु यहां से ऐसा ज्ञान प्राप्त करके ले जाते कि फिर उन्हें किसी दूसरे से "करतारपुर" का रास्ता पूछने की आवश्यकता नहीं रहती थी।

अपने जीवन के अंतिम १५, १६ वर्षों में इस धर्मशाला में बैठकर खुले दिल से लोगों को धर्म का दान दिया और करतार के नगर का सच्चा रास्ता बताया। इसी बीच में, लहना जैसे मूर्ति पूजकों और बुड्ढा, लालू से साधारण जनों को ऐसे ऊंचे स्थान पर लाकर खड़ा कर दिया जिसे बिना गुरु कृपा के पाना एक दम असंभव है।

इसी समय संवत् १५६० विक्रमी में गुरु जी के माता पिता का स्वर्गवास हो गया था। अब तलवंडी में केवल चाचा (लालू) अवशिष्ट रह गये थे।

एक दिन वह भी आया जब गुरु देव ने भी अपनी लीला समेट ली और संवत् १५६६ वि० में आश्वन सुदी १० को परमधाम सिधार गये।

गुरु नानकदेव जी के जीवन, कार्य और मन्तव्यों पर एक सरसरी नज़र

पीछे के पृष्ठों में गुरु जी के सम्बन्ध में जो प्रकाश डाला है, उससे केवल उनकी लम्बी यात्राओं और सहज सिद्ध करामातों का ही पता चलता है। आरंभिक पृष्ठों में उनके घर, गांव, जाति, कारबार, और उनके निज के थोड़े से हालात भी मालूम हो जाते हैं किन्तु गुरु नानक देव जितने महान् थे उतना ज्ञातव्य मैटर एक साधारण बुद्धि के आदमी के लिये बिना अधिक विवेचन के हाथ नहीं लग सकता है इसीलिये यहाँ हम उनके जीवन पर कुछ विवेचना करना जरूरी समझते हैं।

जिस घर में गुरु जी ने जन्म लिया था न तो वह बड़ा अमीर घर था और न गरीब। कालूराय मध्य श्रेणी का आदमी था। अतः हम यह नहीं कह सकते कि गरीबी की चपेटों ने गुरु जी के आत्मिक ज्ञान को जागृत किया। जैसा कि हज़रत मुहम्मद और हज़रत ईसा के लिये खयाल किया जा सकता है। न यह कह सकते हैं कि माया के जंजाल ने उन्हें वीतराग बनाया था। जैसा कि भगवान बुद्ध के ऊपर मुर्दे को देखकर यह असर पड़ा कि ओह ! एक दिन क्या राजा और क्या भिखारी सभी को मरना पड़ता है। अधिक गौर से देखें तो हमें ऐसा जान पड़ता है वे प्रकृत रूप से ही वैरागी थे। जन्म से ही उदासी थे। आरंभ से ही साधु स्वभाव थे। आगे के जीवन में हम उन्हें महात्मा बुद्ध की तरह घर छोड़ते देखते हैं। हज़रत ईसा की तरह प्रेम और ईश्वर-आस्था की शिक्षा देते देखते हैं। और देखते हैं स्वामी शंकराचार्य की तरह पर्यटक के रूप में।

प्रकृति

शिक्षा

बालपन में उन्हें फारसी, संस्कृत और हिन्दी की प्रचलित सभी पाठशालाओं में बिठाया गया। कह नहीं सकते कि उन्होंने वहाँ क्या और कितना पढ़ा? किन्तु यह अवश्य कह सकते हैं कि आत्मा की तुष्टि और विकास के लिये मौलवी पंडित और पाधा से उन्हें कुछ भी नहीं पढ़ना पड़ा। हम 'दविस्तान' के लेखक मोहन की इस धारणा से कतई सहमत नहीं हैं कि एक दरवेश (मुसलमान फकीर) से शिक्षा पाकर नानक का आत्मा प्रकाशवान हुआ था^१। गोकि मैलकम साहब को भी कुछ मुसलमानों ने यही बताया था कि "भविष्यतवक्ता इलियास से नानक ने सब तरह का नैसर्गिक विज्ञान सीखा था"^२ अपितु वे जन्म से ही ऐसे लक्षणों को लेकर आये थे

१. Dabisthan, ii. 247

२. Siketeh. P. 14 By Melecome

जिन्हें ईश्वर-प्रदत्त-देन ही कह सकते हैं। यह संभव हो सकता है कि जिन लोगों का मुसलमान इतिहास-कार जिक्र करते हैं उनके खयालात भी गुरु नानक देव जी से मिलते जुलते हों जैसे कि कबीर, नामदेव और धन्ना जाट के मिलते थे। परन्तु “आदि गुरु ग्रन्थ साहब” को जब हम पढ़ते हैं तो हमें मालूम होता है कि मुस्लिम इतिहासकार जिन लोगों को गुरु नानक देव के आध्यात्मिक शिक्षक होने का नाम लेते हैं, उनसे या तो गुरु जी का कतई संसर्ग नहीं रहा या उनके खयालात भी गुरु जी से नहीं मिलते थे वरना अवश्य ही शेख फरीद और कबीर जी की तरह उनकी भी एक दो वाणियों का ग्रन्थ साहब में समावेश होता है। ना ही इन व्यक्तियों के होने का पता किसी इतिहास में ही मिलता है।

लौकिक काम चलाऊ शिक्षा गुरु जी ने कितनी पाई थी इसके लिये हम इतना ही जानते हैं कि सुल्तानपुर की मोदीगिरी का वे हिसाब रखते ही थे। अरब के काजी मुल्लाओं को जो उपदेश दिया था वह अवश्य ही अरबी भाषा में रहा होगा। द्रविड़ देश में संस्कृत भाषा के सिवा वहाँ के लोग अन्य प्रांतिक भाषाओं को नहीं समझ सकते थे। हां इतना और हमें भासता है कि न तो मौलवियों के ज्ञान को उन्होंने सीखा और न पंडितों के आडम्बरों को अपनाया। संसार को जो कुछ उपदेश उन्होंने दिया था वह उनका अपना निज का और अन्तरात्मा का था।

गुरु जी ने गृहस्थ में भी प्रवेश किया था। हमें तो इसमें गुरु जी की महानता के दर्शन होते हैं। संसार के सारे सुखों में मुक्ति के बाद गृह जीवन ही प्रधान है। लोक कल्याण के लिये गुरुजी ने गृहजीवन को भी छोड़कर संसार के सामने एक आदर्श रख दिया।

गीता में इस बात पर जोर दिया गया है कि “निष्काम कर्म करो” निष्काम के अर्थ हैं जैसे कमल पानी में रहते हुए भी पानी से अलग रहता है वैसे ही निर्लिप्त रहो। भारत के सारे धार्मिक इतिहास में राजा जनक के सिवा इतने लंबे समय में हम गुरु नानक देव को ही जल में कमल की भांति संसार से निर्लिप्त देखते हैं।

अंतिम दिनों में उनकी स्त्री और बच्चे भी उनके पास आ गये थे। जैसे अन्य शिष्य रहते थे पुत्र पास में हैं विद्वान भी हैं और सेवा भी करते हैं, गुरु जी भी उनसे प्रेम करते हैं किन्तु इसलिये नहीं कि वे उनके पुत्र हैं किन्तु इसलिए कि वे संसार को प्रेम करते थे। यदि ऐसा न होता, तो कैसे कहा जा सकता है कि गुरु जी ने कभी मोह को पास तक नहीं फटकने दिया। यदि जरा भी उनके हृदय में मोह होता तो गुरु गद्दी अंगद जी के बजाय श्रीचंद जी या लक्ष्मीचन्द जी को देते क्योंकि हजारों शिष्य भी आग्रह करते थे। लेकिन जिस सत्य और न्याय से वे प्रेम करते थे उसके खिलाफ नहीं गये और न जा सकते थे। यही तो उनकी महानता थी। गृहस्थ में रह कर भी कोई ईश्वर को कैसे पा सकता है यह सिद्धान्त गुरु जी ने केवल कह कर नहीं किन्तु करके बताया था।

मोदीखाने (सुल्तानपुर) में ईश्वर की कृपा से खूब बरकत थी। दोनों हाथों से भूखों नंगों को देते थे किन्तु खुद क्या खाते थे “केवल सूखी रोटी।”

‘नारि मरे घर सम्पत्ति नाश’ पर तो हजारों साधु हो जाते हैं और वृद्धावस्था में तो सभी उपदेश देते हैं कि स्त्रियों से दूर ही रहना चाहिये किन्तु एक गुरु नानक देव हैं जो स्त्री के होते हुए जवानी में वैराग लेते हैं। इसलिए नहीं कि स्त्री जाति से इन्हें कोई घृणा थी, किन्तु संसार जिस बात को अनादि काल से कठिन कहता आ रहा है उसे ही उन्होंने सरल करके दिखा दिया। जब वह समय निकल गया जिसमें कि ऐसा त्याग कठिन समझा जाता है तब फिर उन्होंने गृहणी को पास रख लिया। यह था

ग्रहस्थ का कठोर तप, जो उनकी महानता को प्रकाशित करता है।

एक पुराण ने गुरु नानक जी के सम्बन्ध में इस प्रकार भविष्य वाणी की थी:—

“एवं वैधर्म्यं प्राचुर्यं भविष्यति यदा कलौ ।

तदा वै लोकरक्षार्थं म्लेच्छानां नाशहेतवे ॥

पश्चिमे ते शुभे देशे वेदिवंशे च नानकः ।

नाम्ना च भुवि राजर्षि ब्रह्मज्ञानैक मानसः ।

भविष्यति कलौ स्कन्द तत्त्व वित्कल्या हरेः ।

स श्रीमद्राज शार्दूलानुपदिशा च पुनः पुनः ।

म्लेच्छान् हनिष्यति स्कन्द धर्म तत्वोपदेशकृत् ॥

तेनोपदिष्टं मार्गं वै ये ग्रीह-ष्यन्ति भूमिपाः ।

ते वै राज्यं करिष्यन्ति तस्य शिक्षानुसारतः ॥ भविष्य पुराण

अर्थात्—कलियुग में जब धर्म के स्थान पर अधर्म बढ़ जायगा। तब जनता की रक्षा के लिए और म्लेच्छों के नाश के वास्ते अति उत्तम पच्छिम देश में बेदी कुल में नानक नाम का एक राजर्षि जिस का मन एक ब्रह्मज्ञान में ही लगा है और तत्वज्ञान से पूर्ण भी है अवतार लेगा। इसे कलियुग में हरि का (निष्कलंक) अवतार समझिये। सो वह नानक राज सिंहों (जाट, खत्री आदि खालसा लोगों) को अपने—पुनः उपदेश से जगा देगा। ये ही सिंह म्लेच्छों का विनाश करेंगे।

उस नानकदेव के उपदेशों और नाम की महिमा वाली भक्ति के ऊपर चलकर वे ही (सिंह) अपना राज्य कायम करेंगे।^१

गुरुजी ने भारत के लिए क्या किया और वे कितने महान् थे? पुराण के इस श्लोक से भली भांति मालूम हो जाता है। गुरु जी को जितना आज हम जानते हैं तथा उनके प्रति जितनी श्रद्धा रखते हैं उससे कई गुना जानकारी और श्रद्धा भविष्य पुराण की रचना के समय में गुरु जी के प्रति थी।

दया, क्षमा, शील, परोपकार, प्रेम और धैर्य आदि गुणों का महापुरुषों से बड़ा सम्बन्ध है। गुरु-नानकदेव जी दया-क्षमा परोपकार और धैर्य की साक्षात् मूर्ति थे यह कहने में कोई भी अतियुक्ति नहीं।

सुल्तानपुर में नवाब दौलतखां ने कहा आप मेरे प्रथम बार के बुलाने से क्यों नहीं धैर्य आये थे। आपने बिना लाग लपेट के सीधा सा जवाब दिया “अब आपका नौकर थोड़े ही हूँ।” अब तो मैंने परमात्मा की सेवा अख्तियार कर ली है। सत्ताधारी मदांध होते हैं यह प्रकृति का नियम है। नवाब साहब गुस्से में हो गया और उसने गुरुजी को मुसलमान बना लेने की ठान ली। आपको मस्जिद में ले जाया गया और कहा गया हमारे साथ नमाज पढ़ो। नवाब ने नमाज शुरू कर दी, आप शान्ति से बैठ गये। क्रोध के साथ नमाज के खात्मे पर नवाब ने कहा आपने मेरे साथ नमाज नहीं पढ़ी। गुरु जी ने बड़ी निर्भयता के साथ जवाब दिया। मैं तुम्हारे साथ नमाज क्या पढ़ता जब कि तुम और तुम्हारे काजी जैसे श्रद्धालु मोमिनों का चित्त ही नमाज में नहीं था।

दूसरा प्रसंग और लीजिये। अभिमानी मलिक भागू जो बड़ा क्रोधी और निर्दयी था गुरु जी से धमकी के साथ पूछता है—तुम शूद्र के घर का भोजन कर लेते हो किन्तु मेरे ब्रह्मभोज में नहीं आये। मैं

१. 'भविष्य पुराण पूर्वाह्न त्वाष्ट कल्प अध्याय १२६। स्कंध ब्रह्मा संवाद

इस अपमान को भला बर्दाश्त कर सकता हूँ। गुरुजी ने बिना किसी संकोच के तुरन्त कहा, तुम्हारा अन्न गरीबों के खून से सना हुआ है मैं उसी अन्न को खाता हूँ जो नेक कमाई का हो। इस खरे उत्तर ने भागू को लाल कर दिया किन्तु गुरु जी ने उसकी राई रत्ती भर भी परवाह नहीं की।

विंध्याचल के गहन वन में प्यास और भूख से दम लबों पर आ रहा है। मरदाना घबराकर कहता है गुरुजी यहां क्या मारने के लिये लाये हैं। रीछ, तेंदुए, सिंह इधर-उधर दहाड़ रहे हैं किन्तु बिना किसी घबराहट और चिन्ता के आगे बढ़ रहे हैं। मक्के में मुल्ला तड़के ही जगाकर लाल पीला होकर कहता है इतना बड़ा गुनाह ओहो काबे की ओर पैर करके सो रहे हैं। आप बड़ी निश्चिन्तता से कहते हैं। अच्छा तो लो मेरे पैरों को उधर कर जिधर खुदा का घर न हो।

परोपकार में तो उनका सारा जीवन ही व्यतीत हुआ। बालकपन से ही दूसरों के हित के लिए अग्रसर थे। घर की चीजों को गाँव के गरीबों के घर डाल आया करते थे। सब सौदे के रुपये भूखे साधुओं को ही खिला दिये। यात्रा के दिनों में जो भी मिलता उसे उसी समय बाँट देते थे। अपना शरीर भी देकर वे दूसरों का भला करने को सदैव तय्यार रहते थे वह कौनसी घड़ी और मिनट था जिसमें वे परोपकार न करते रहे हों। तन, मन से वाणी से कभी परोपकार बिना खाली नहीं रहे। अन्तिम दिनों में यद्यपि उनके पास अतुल धन और वस्त्र भेंट में आते थे किन्तु अपने लिये उन्होंने कुछ भी नहीं रखा, किन्तु अपने खाने-पीने के लिये खेती करते थे।

परोपकार

संसार में अनेकों ऐसे महापुरुष हैं जिन्होंने शक्ति बढ़ जाने पर या तो अपने को ईश्वर का पुत्र कहा है या उसका पैगम्बर, कुछ ऐसे भी हुए हैं जिन्होंने उन लोगों को दुष्ट, नीच, मलेच्छ और काफिर आदि कह कर सताने में कोई कसर नहीं छोड़ी है। जिन्होंने कि उनके उसूलों को मानने से इन्कार किया था। गुरु नानकदेव जी में यह बात कतई नहीं पाई जाती है। वे जहां भी गये वहां के विद्वानों, ज्ञानियों और पीर फकीरों को निरुत्तर किया। सभी जगह सत्कार पाया। लाखों ही मनुष्य उनके शिष्य हो गये थे किन्तु कभी भी उनके मुँह से ऐसी बात नहीं निकली जो किसी के प्रति कड़वी हो या अभिमान भरी हो। बल्कि जब उनसे कहा गया कि आप नीच लोगों को पास बिठा लेते हों, उनसे कोई परहेज नहीं करते तो आपने कहा:—

नम्रता

नीचा अन्दरि नीच जो नीची हूं अति नीच। नानक तिनके संग साथ बिड़ियां सो क्या रोस ॥

बाबा में कर्महीन कुड़िया नामन पाया तेरा, अन्धकार भूला मन मेरा।

उपदेशों की गति भी आपकी कठोर नहीं होती थी। जिन सिद्धान्तों का आप खंडन करते थे उनके तरीकों में भी मिठास होती थी। हरिद्वार में जब आप हरि की पौड़ी पर गये तो वहां देखा लोग पूर्व को सूर्य की ओर जल फेंक रहे हैं। आप पच्छिम की ओर जल फेंकने लग गये। लोगों ने पूछा आप यह क्या करते हैं? आपने कहा करतारपुर में मेरे खेत हैं कहीं सूख न जायें इसलिये पानी दे रहा हूँ। लोग बोले भला करतारपुर तक यह पानी कैसे चला जायगा? तो आपने कहा, सूर्य से करतारपुर कुछ न कुछ पास ही है। इसी तरह बगदाद के बादशाह को बिना ही कड़वे शब्दों का प्रयोग किये उसके दुर्गुण को जता दिया। कहा जाता है वह रुपया पैसा वसूल करने में प्रजा को बहुत सताता था। गुरु जी से जब वह मिलने आया तो उसे कुछ कंकड़ियां अमानत में रखने को दीं। बादशाह ने पूछा आप इन्हें लेने कब लौटेंगे। गुरु जी ने कहा क्रयामत के दिन तो मिलोगे ही वहीं लेंगे। बादशाह बोला गुरु जी वहां तो

कुछ भी नहीं जाता। आपने कहा जहाँ आपका धन जायगा इतना एकत्रित किया हुआ उसके साथ ही मेरी कंकड़ियाँ भी ले जाइयेगा। बादशाह की इस प्रकार के मीठे खंडन से आँखें खुल गईं। यही कारण था कि हिन्दू और मुसलमान दोनों ही धर्मों के हजारों लोग गुरु जी के चले बने और दोनों ही यह खयाल करते थे कि गुरुनानक जी तो हमारे हैं। कहा जाता है उनके स्वर्गवास के दिन भी दोनों ही जातियों ने उनकी ल्हास को प्राप्त करने की कोशिश की।^१

यह कहने में हमें कोई आत्युक्ति नहीं जान पड़ती ज्ञात इतिहास काल से गुरु जी जैसा कोई यात्री नहीं हुआ। महात्माबुद्ध के लिए कहा जाता है कि उन्होंने समस्त भारत में घूम कर प्रचार किया था

और तिब्बत तकभी पहुँचे थे किन्तु ईरान, अरब और रूम तक वे नहीं गये। इस तरह

महान यात्री

हम उन्हें भारत ही नहीं संसार का सबसे बड़ा अथवा महान धर्म प्रचारक या महा यात्री कह सकते हैं वास्तव में उनकी यह धर्म यात्रा 'दिग्विजय' कही जानी

चाहिए क्योंकि उन्होंने भारत के बाहर भी समस्त संसार में प्रत्येक मजहब और सम्प्रदाय के पंडितों, महन्तों और पीर योद्धाओं को परास्त किया था।

उस जमाने में यात्रा आजकी जैसी सरल नहीं थी कहीं २ तो बारह-बारह कोस तक पानी का सुपास न मिलता था। अराजकता भी सारे देश में छाई हुई थी। इसके अलावा भी एक खतरा था उन धर्मान्धों से जो आड़मियों की बलि अपने देवताओं पर चढ़ाकर प्रसन्न होते थे गोंड लोगों ने बेचारे मरदाने को इस काम के लिये पकड़ भी लिया था। प्रत्येक प्रांत की भिन्न भाषा और आचार-विचार भी यात्रा के लिये कम कठिनाई पहुँचाने वाले न थे। ऐसी हालत में भी एक नहीं गुरु जी ने चार यात्रायें कीं जिनमें भारत के कोने २ को छान डाला। यहीं नहीं लंका, अरब, ईरान और मिश्र तक धावा किया और भारत मां के गौरव को उन देशों में फैलाया। कहा जाता है आजभी ईराक और ईरान में गुरुनानक की नानक पीर के नाम से मान्यता होती है और मेला लगता है।

हम अपने देश में अरबी, चीनी और मिश्री यात्रियों के यात्रा वर्णनों का जब हवाला पढ़ते हैं तो उनके साहस और परिश्रम की सराहना करते नहीं थकते किन्तु गुरुनानक जी की यात्रायें उन यात्रा विवरणों से सैकड़ों गुणा आनन्द और कौतुहल बढ़ाने वाली हैं साथ ही गौरव से हमारे सिर को भी ऊँचा करती है कि जिन अरबों, तूरानी और ईरानियों ने तलवार के बल से हमारा देश में अपने धर्म का प्रचार किया था तथा हमारे देश को जीता था उन्हीं देशों के बड़े २ आलिम फाजिलों और पीर पिरानों को हमारे गुरु ने अपने अतुल ज्ञान से और महान उसूलों से अकेले ही जाकर परास्त किया था।

अंत में हम कहना चाहते हैं कि गुरुनानकदेव जी उससे कहीं बहुत ज्यादा महान् थे जितना कि हमलोग अब तक उन्हें समझ पाये हैं। अपने धर्म का सन्देश देने के लिये भूले भटकों को राह पर लाने के लिये, संसार से ढोंग के ढकोसले को फिकवाने के लिये और एक ओंकार परमात्मा की भक्ति का प्रचार करने के लिये अपने जीवन में संसार के शायद ही किसी दूसरे बली, अवतार या धर्माचर्या ने इतनी लंबी यात्रा की हो।

प्रत्येक सुधारक के कार्यों के दो ही अंग होते हैं एक विनाशात्मक दूसरा रचनात्मक। विनाशात्मक कार्य वे होते हैं जिन्हें हटाया, मिटाया और बदला जाता है और रचनात्मक कार्य वे होते हैं जिनके

१. सिख साखियों में लिखा है जब चादरा उठाकर देखा गया तो शव के स्थान पर चन्द फूल अवशेष थे।

अनुसार खुद अपना जीवन ढाला जाता है और दूसरों को वैसा बनने और करने के उनके रचनात्मक कार्य लिये कहा जाता है। मूर्ति पूजा छोड़ो, तीरथ और क्षेत्रों में मत भ्रमो। बहुदेव पूजा मत करो। आदि २ उपदेश गुरु जी के कार्यों का पहला अंग था। जिस पर कि हमने पिछले पृष्ठों में काफी प्रकाश डाला है अब उनके कार्य के दूसरे अंग पर संक्षिप्त सा विचार करते हैं। जिसके सम्बन्ध में पिछले पृष्ठों में भी जिक्र आगया है फिर भी यह पंक्तियां भी काम की ही होंगी।

सत्य को वे मनुष्यता का अंग मानते थे और यह है भी सही जिसके हृदय में जितना ही सत्य का अंश होगा उतना ही वह उदार, सहृदय दयालु और ईश्वर परस्त होगा। गुरुजी के समय में तो सत्य के दर्शन और भी दुर्लभ हो रहे थे। उस समय तो भूठे देवता, भूठे शास्त्र और भूठे खयालातों का साम्राज्य था यह तो नहीं कहा जा सकता कि उस समय सत्य का एक दम अभाव था किन्तु यह बिल्कुल सही है कि सत्य की हत्या आज की अपेक्षा उस समय यह हिन्दू जाति अधिक कर रही थी। ऐसी हालत में भक्ति के बाद गुरु जी ने सत्य पर ही अधिक से अधिक कहा है। उनकी सत्य सम्बन्धी सैकड़ों वाणियों से कुछ इस प्रकार हैं :—

“सच्चता पर जाणिये जे रवि सच्चा होय।

कूड की मल उतरै तन करै हिच्छा धोय।”

अर्थात्—सच्च पर चलने से हृदय स्वच्छ हो जाता है और आत्मा पर से भूठ का मैल धुल जाता है।

“मन भूठे तन भूठे जीवा भूठे होय।

मुख भूठे भूठ बोलना क्योंकर सोचा होय ॥”

(अर्थ) जिनका तन, मन, आत्मा और वाणी सभी भूठ में लिप्त हैं। वह कैसे शुद्ध (पवित्र) होवेंगे। और :—

सच्च विन दर सजै न कोई।” विना सचाई के परमात्मा के द्वार तक नहीं पहुँचा जा सकता। हिन्दू समाज का सबसे बड़ा रोग आपस में नीच ऊँच के भावों का होना भी है। दुर्भाग्य से रामानुज और बल्लभाचार्य के अनुयाइयों ने इसे और भी बढ़ाया। गुरु देव ने इस विष-

वृत्त को काट देने के लिये उपदेश ही नहीं किन्तु करके भी दिखाया हजारों हिन्दू तो उनसे केवल उसी लिये नाराज रहते थे कि वे ऊँच-नीच व जात-पात का अन्तर नहीं मानते हैं। मलिक भागो इसी बात से काफी चिढ़ गया था। एमनाबाद लंका में वे खाती लोगों के घर ही ठहरे थे। दक्षिण में नामदेव (छीपा) लोगों के घर रहकर आराम किया था।

गुरु ग्रन्थ में जिन नामदेव, रविदास और सहना भगत को वाणियाँ हैं वे गुरुजी के प्यारे संतों में से थे। जब भी गुरुजी उनके देशों में गये उन्हीं के घर ठहरे। अभागो हिन्दू इन महान संतों के सम्बन्ध में अब तक यही खयाल रखते हैं कि रविदास और सहना ऊँच जातियों के नहीं थे। इस सम्बन्ध में गुरु नानक देव की यह वाणी कितनी अच्छी है।

“ऊँचे तो ऊँचा बड़ा सभ संगि बरनेह।

दास दास को दासरा नानक करि लेह ॥”

जब मनुष्य सचाई के मार्ग को छोड़ देता है तो उससे “माया ममता छोड़ी न जाय”। बल्कि और उसके दिल में माया का मोह बढ़ता है, तब माया का मोह बढ़ जाने पर मनुष्य न्याय और अन्याय की

परवाह करना छोड़ देता है और जब यह खयाल नहीं रहता कि न्याय क्या है? तब वह दूसरे के हक और अधिकारों को नष्ट करने में कुछ भी हिचक नहीं करता। साधारण आदमी की तो बात क्या?

“काजी होके भनै अन्याय । विडू लेके हक गंवाय ।”

काजी भी अन्याय करने लगता है और रिश्वत लेकर हकों का हनन करता है। यही क्यों:—
“कलि काती राजे कसाई धर्म पंख उडाया ।” अर्थात् सतयुग के दुश्मन इस कलिपुग में राजा भी प्रजा रूपी गाय के लिये कसाई हो गये हैं। धर्म को पंखहीन अथवा लुञ्ज बना रहे हैं। अतः अपने और दूसरों के हित की भावना से सभी को सत्याचरण करना चाहिये क्योंकि:—

“साची कीरत साथी वानी । होर न देसी वेद पुरानी”

अर्थात् वेद और पुरानों ने भी सत्य की के सिवा कोई और उत्तम रास्ता नहीं बताया है। सुखी और पवित्र जीवन बिताने के लिये यह भी आवश्यक है कि संतोष की वृत्ति को धारण किया जाय। कारण:—

नाम बीज संतोष सोहागा रख गरीबी बेल ।

भाव करम जे मयी घर भागड़ देख ॥

अर्थात्—यदि ईश्वर के नाम का बीज संतोष रूपी भूमि में शुद्ध भाव के साथ बोया जायगा तो ऐसी खेती हरी होगी कि घर और बाहर मालामाल हो जायगा।

सत्य के बाद उन्होंने संतोष पर भी जोर दिया है और ठीक भी है क्योंकि इच्छाओं और आश्वय-कताओं को तो जितना भी बढ़ाया जाय उतनी ही वे बढ़ जाती हैं और फिर उनकी पूर्ति के लिये अन्याय पर ही मनुष्य को कमर बांधनी पड़ती है।

पंजाब में क्या सारे भारत में ही लंगर की प्रथा पहले पहल गुरु नानकदेव ने ही डाली थी। जो भ्रातृभाव को पैदा करने में लाखों लेखकों से अधिक फलदायक सिद्ध हुई। और जो आज भी सिख समाज के संगठन की कड़ी को मजबूत बनाने में काम दे रही है। संक्षेप में हम गुरु नानक देव जी के रचनात्मक कार्यों का इस प्रकार उल्लेख कर सकते हैं

(१) अनेकों शताब्दियों के बाद हिन्दू धर्म का उन्होंने परिमार्जन किया और भ्रांतियों में जकड़े हुये हिन्दू समाज को सोचने, विचारने और मनन करने की स्फूर्ति प्रदान की।

(२) बहुदेव और कंकड़ पत्थर की पूजा से हटाकर एक परमेश्वर की मान्यता की ओर हिन्दू जाति को आकर्षित किया।

(३) परमात्मा जन्म मरण के बन्धन से परे है इस सचाई को जोरदार शब्दों में पेश किया।

(४) समस्त कर्म कांड, संस्कारों, तीर्थ व्रतों से बढ़कर परमात्मा की भक्ति है गुरु नानकदेव जी ने इस सचाई को भी हिन्दुओं के गले उतारा।

(५) परमात्मा की भक्ति सत्याचरण, हृदय की स्वच्छता और सतगुरु के ज्ञान से प्राप्त होती है उसके लिये ब्रह्म भोज, गौदान, और हज, तीर्थ की कोई जरूरत नहीं, गुरुजी ने इस बात को भी समझाया।

(६) उन्होंने बड़ी दृढ़ता के साथ कहा, पुजारी पंडे, काजी मुल्ले, सत्यमार्ग के प्रदर्शक नहीं हैं इन्होंने तो धर्म को अपनी जीविका का धन्धा बना रक्खा है।

(७) किसी के अनुयायी या मुरीद बनने के लिये यह देखो वह सतगुरु है या यों ही ढोंगी, ढांगी है।

(८) हिन्दू और मुस्लिमान जन्म से कोई नहीं होता जन्म से सब मनुष्य और भाई-भाई हैं यह भेद तो यहाँ स्वार्थी लोगों का चलाया हुआ है।

(९) नशा तो सभी कुराह पर ले जाने वाले हैं। केवल सच्चिदानन्दस्वरूप परमात्मा की भक्ति का रस ही सच्चा लाभकारी नशा है।

(१०) अपने लिये तो सभी जीते हैं जीना तो उसका सार्थक है जो दूसरों के उपकार के लिये सुख की परवाह न करे।

(११) यदि एक दिन संसार के सभी सुख और वैभवों को छोड़ना ही है तो उनमें लिप्त क्यों हुआ जाय। दुनियां में जल के बीच कमल की चाई क्यों न रहा जाय।

(१२) जब यह निश्चय है कि एक दिन मरना होगा तो फिर मृत्यु से डरा क्यों जाय, परमात्म-भक्ति से उस पर विजय क्यों न प्राप्त की जाय।

(१३) केवल मौज से रहने और मुफ्त का खाने की इच्छा के लिये जो घर छोड़ बैठते हैं ऐसे लोगों की भी गुरुदेव ने निन्दा की है।

(१४) नेक कमाई की रूखी सूखी रोटी, पाप कर्म से पैदा किये हुए हलुवे मांडे से बेहतर है। हम समझते हैं इतनी सतर्कता उनसे पहले कई शताब्दियों तक किसी सुधारक द्वारा पेश नहीं की गई थी।

गुरु नानकदेव जी के उन महान कार्यों और उपकारों की यह तो एक छोटी सी सूची है जो उन्होंने भारत देश के निवासियों के लिये किये थे। वास्तव में तो जो जितना ही गुरु नानकदेव जी के जीवन पर गंभीरता से अध्ययन करेगा उसे उतने ही गुरुजी महान पुरुष और ईश्वरीय आज्ञाओं के प्रसारक नजर आयेंगे। वे सचमुच ही इतने महान थे जिसे आज संसारी आदमी सहज ही नहीं समझ सकते। एक विद्वान इतिहास लेखक ने गुरुजी के सम्बन्ध में लिखा है “उनके व्यक्तित्व की आकर्षण शक्ति इतनी बढ़ी हुई थी कि वे सहस्रों ही मनुष्य जो उनके साक्षात् सम्पर्क में आये, उनके भक्त तथा अनुयायी बन गये।”^१ कर्नल कनिंघम ने अपने लिखे हुए ‘सिख इतिहास’ में श्री गुरु नानकदेव जी के प्रति अपनी श्रद्धांजलि इन शब्दों में प्रकट की है—उनके सद्व्यवहार, एकाग्र ईश्वर निष्ठा और प्रवृत्ति एवं सद्बक्तृता सभी प्रशंसा की बातें हैं। उन्होंने बहुसंख्यक लोगों को अपने उपदेशों से उत्साही, कर्मठ और दृढ़ विश्वासी शिष्य बनाया।^२ आगे फिर इन्होंने लिखा है—“नानकदेव ने सर्वथादि सम्मत सत्य धर्म को ही अपने दौत्य कार्य का एक मात्र अस्त्र स्वरूप ग्रहण किया था। उनके ग्रन्थ विवेक और आत्मोत्सर्ग विषयक उपदेशों से भरे हैं।” उन्होंने कभी अपने धर्म के प्रचार करने में अलौकिक कार्य की सहायता नहीं ली और न यह कहा कि अलौकिक कार्यकलाप से ही उनके फैलाए धर्म की सत्यता बढ़ेगी।”

कर्नल मैलकम साहब ने Sketch^३ में गुरु नानकजी के सम्बन्ध में लिखा है—“वे कहते थे—

१. डा० गोकुलचन्द नारंग द्वारा लिखित सिखों का परिवर्तन नामक पुस्तक।

२. दूसरा अध्याय सिखों का परिवर्तन।

३. संकथ पृष्ठ २०, २१, १६५।

“एक ईश्वर के वाक्य के सिवा दूसरे किसी अस्त्र का प्रयोग (धर्म प्रचार में) मन करो धर्मनीति की पवित्रता के सिवा निष्ठावान धर्म गुरु जैसा कोई उपाय या शास्त्र नहीं है।” ‘द्विस्तान’ के प्रसिद्ध मुसलमान लेखक मोसन फानी ने उनके सम्बन्ध में लिखा है—“वे आदम जाति को रास्ता दिखाने वालों में से थे उन्होंने कभी नशा नहीं किया और न ऐसी शिक्का दी।” कर्निघम ने एक दूसरे स्थान पर गुरु नानक जी के महान कार्यों के सम्बन्ध में इस प्रकार लिखा है “उन्होंने दीर्घकाल से चले आये एवं पूंजीकृत कुसंस्कार और कुरीतियों से मुक्त करके लोगों को अपना शिष्य बनाया, उन्होंने शिष्यों को स्वतंत्रता से सोचने वाला और साहसी आदमी बनाया।”

इसी तरह से अनेकों देशी विदेशी विद्वानों ने गुरु नानकदेव जी के धर्म के प्रति अपनी श्रद्धा-जलियां अर्पित की हैं। सबने उन्हें मुक्त कंठ से भारत का उद्धारक और महान पुरुष माना है।

वही गुरु नानकदेव जी जिन्होंने मृत हिन्दू समाज को जीवन प्रदान किया था लगभग ७० वर्ष की अवस्था में संवत् १५६६ के क्वार महीने की १० वीं को इहि संसार से अपनी जीवन लीला समाप्त कर गये।

उनके परिवार में उस समय चाचा लालू और उनकी धर्मपत्नी और दो पुत्र थे। परिवार के तथा रिश्तेदारियों के सभी लोग यह चाहते थे कि वे अपनी गद्दी का अधिकारी अपने पुत्रों में से ही बनावें किन्तु उन्होंने इस बात को अपनी अन्तरात्मा की आवाज के विरुद्ध समझा और अपने एक शिष्य लहना को उनके खयाल के अनुसार अपने संचालित मिरान को जारी रखने के लिये अपना उत्तराधिकारी बनाया।

गुरु नानकदेव जी की रचनाएँ

गुरु नानकदेव जी अपने उपदेशों को बहुधा पद्य भाषा में लोगों तक पहुँचाते थे। जो शब्द व वाणियों के नाम से अभिहित होते हैं। ऐसी सब रचनायें ‘आदि गुरु ग्रन्थ साहब’ में संग्रहीत हैं। ग्रन्थ साहब के सम्बन्ध में विस्तार से तो किसी अगले अध्याय में चर्चा करेंगे। क्योंकि उसमें छः गुरुओं की वाणियाँ हैं यहाँ केवल गुरु नानकदेव जी की रचनाओं का ही वर्णन करना है।

जहाँ तक हम समझते हैं गुरुजी ने जो कुछ रचा था वह भी आदि ग्रन्थ में सब का सब मौजूद है।

ग्रन्थ साहब में ३१ राग रागिनियाँ हैं और इनके सिवा दोहे, श्लोक, और चौबेले आदि अलग हैं। उनमें महला १ के अन्तर्गत जो कुछ है वह श्री गुरु नानकदेव जी की रचना है। दूसरे महलों में दूसरे गुरुओं की रचना हैं।

गुरु जी की कई रचनाओं के लिये कई अंग्रेज लेखकों तक ने पढ़ने के लिए जोर दिया है कर्निघम साहब ने ‘आशाराग’ का अंतिम भाग, सूही और रामकली अंश, श्रीराग माभ एवं माभवार के पढ़ने के लिये काफ़ी जोर दिया है। हमारी समझ में तो संस्कृत में सामवेद का जैसे प्रत्येक हिस्सा सस्वर पढ़जाने से अमृत वर्षा करता है उसी प्रकार ‘लौकिक भाषा में आदि ग्रन्थ के प्रत्येक राग और रागिनी अपने-अपने समय पर सस्वर पढ़े जाने पर आत्मा को आनंद से विभोर करने वाले हैं। साखियों में लिखा है कि जिस समय मरदाना रबाव पर रागिनी छेड़ता था जंगल के पशु चरना छोड़ देते थे। वास्तव में आदि ग्रन्थ की भाषा बहुत ही मीठी और प्रेम भरी है। और कहीं-कहीं तो उसमें इतना

विरह भरा पड़ा है कि आनन्द से आंसुओं की वर्षा होने लगती है। गुरुदेव नानक जी अपने प्रियतम से मिलने को कितने छटपटा उठते थे। उसके यहाँ कुछ नमूने देते हैं।

राग धनाश्री—

गगन में थालु रविचन्दु दीपक वनेतारिका मंडल जनक मोती ।
 धूप मलियानलो पवण चबरो सलग बनराइ फूलंत जोती ॥१॥
 कंसी आरती होई । भवन खंडना तेरी आरती ॥ अनहता सवद वाजंत भेरी ।
 सहस तव नैन नन नैन हहि तोहि कउ सहस भूरतिनना एक तोही ।
 सहस पद विमल नन एक पद गंध विनु सहस तव गंध इव चलत मोही ॥
 सभ महि जोति जोति है सोई । तिसदं चाणन सभमहि चानण होइ ।
 गुर साखी जोति परगटु होई । जोति सुभावें सुआरती होई ॥३॥
 हरि चरण कमल मकरंद लोभित मनो अनदिनो मोहि आही प्यासा ।
 कृपाजल देहि नानक सारिंग कउ होइ जाते तेरे नाइवासा ॥४॥

सिरीराग—

तनु जलि बलि माटी भया, मन माया मोहिमनूरु ।
 अवगुण फिर लागू भए कुरि वजावें तूरु ॥
 विनु सबदै भरमाइए दुविधा होवे पूरु ।
 मनरे सबदि तरह चितलाइ । जिन गुरुमुखि नामुन
 बूझिआ मरि जनमं आदैं जाहि ॥ रहाउ
 तनु सूचासो आखिये जिसु महि साचानाउ ।
 भैस चिराती देहुरी जिह्वा सचु सुआउ ॥
 सची नदरि निहालीये बहुड़ि पावें ताउ ।
 साचे ते पवना भया पवनें ते जल होइ ।
 जलते त्रिभवणु साजिआ घटि घटि जोति समोइ ।
 निरमलु मैला नाथिए सबदिरते पति होइ ।
 इहि मनु साचि संतोखिया नदरि करै तिसुमाहि
 पंच भूत सचि मरते जोति सची मन माहि ।
 नानक अवगुण वीसरे गुरि राखें पति ताहि ।

राग गुजरी—

हरि की तुम सेवा करहु दूजी सेवा करहु न कोई जी ।
 हरि मेरी प्रीति रीति है हरि मेरी हरि मेरी कथा कहानी जी ।
 गुर परसादि मेरा मन भीजें एहा सेव बनी जीउ । रहाउ
 हरि मेरा सिञ्चिति हरि मेरा सासतर हरि मेरा बंधु हरि मेरा भाई
 हरि की मैं भूख लागें हरिनामु मेरा मनु त्रिपतैं हरि मेरा साकु अंति होइ सखाई ।
 हरि विनु होर रासि कूडी हे चल दिया नालि न जाई ।
 हरि मेरा धनु मेरे साथ चालै जहा हउ जाउ तह जाई ॥
 सो भूठा जो भूठे लागें भूठे करम कमाई ।
 कहें नानकुहरि का भाणा होआ कहणा कछू न जाई ।

राग सोरठा—

हउ पापी पतितु परम तू निरमलु निरंकारी ।

अंश्रितु चाखि परम रसि राते ठाकुर सरणि तुमारी ।
करता तू मैं माणु निभाणे । माणु महतु नामु धनु—
पलं साचे सबदि समाणे । रहाउ
तू पूरा हम ऊरे ओछे तू गहिरा हम हउरे ।
तुभही मन राते अहिनिसि परभाते हरिरसना जपि मनरे ।
तुम साचे हम तुमही राचे सबदि भेद पुनि साचे ।
अहिनिस नाम रते से सूचे मरि जनमे से काचे ।
अवरु न दीसै किसु साला ही तिसहि सरीकु न कोई ।
प्रणवति नानकु दासनिदासा गुरमति जान्या सोई ।

राग त्रिलिंग—

जिन कीआ तिनि देखा कीआ कही रे भाई ।
आपें जाणै करै आपि जिनि वादी हें लाई ।
राइसा प्यारे का राइसा जितु सदा सुख होई । रहाउ
जिनि रंगि कंतु न रावि आसा पछोरे ताणी ।
हाथु पछोडें सिरु धुनै जब रंगि विहाणी ।
पछौता वाना मिलै जब चूकंगी सारी ।
ता फरि पिया रावीये जब आवेगी वारी ।
कंतु लीया सुहागणी मैं ते बधवी एह ।
से गुण मुभै न आव नीकं जी दोसु धरेह ॥
जिनी सखी सहुराविया तिनि पूछउगी जाए ।
पाइ लगउ विनती करउ लेउगी पंथ बताए ॥
हुकमु पछाणो नानका बहु चन्दनु लावै ।
गुण कामणी कामणि करै तो पिआरे कउ पावै ॥

राग सूही—

अंतरि बसै न बाहरि जाइ । अंश्रितु छोड़ि कहा विमु खाइ ॥
ऐसा ज्ञान जपहु मन मेरे । होवहु चाकर साचे केरे ॥ रहाउ
गिआनु धिआनु सभ कोई रवं । बांधिन बांधिआ सभुजगु भवं ।
सेवा करै सु चाकर होइ । जलि थलि महि अल रवि रहिआसोइ ।
हम नहीं चंगे बुरा नहीं कोइ । प्रणवति नानकु तारं सोइ ।

राग रामकली—

सरब जोति तेरि पसरि रही । जह जह देखा तह नर हरी ॥
जीवन तल बनि वारि सुआभी ॥ ॥ रहाउ ॥
जह भीतर घट भीतर बसिआ बाहिर काहे नाही ।
तिन की सार करै नितु साहिबु सदा चित मन साईं ॥
आपें नेडें आपें दूरि आपें सरब रहया भरपूरि ।
सत गुरु मिलै अधेरा जाइ । जहं देखा तहं रहा समाइ ॥
अंतरि सइसा बाहरि माया नैणी लागि सिवाणी ।
प्रणवति नानक दासनि दासा परतापहिगा प्राणी ॥

राग गौरी—

जं घरि कीरति आखिये करते का होइ विचारो ।
 तित घरि गावहु सोहिला सिबरहु सिरजन हारो ?
 तुम गावहु मेरे निरभउ का सोहिला ।
 हउ वारी जितु सोहिले सदा सुख होइ ॥ रहाउ ॥
 नितनित जीअड़े समाली अनि देखेगा देवण हारु ।
 तेरे दाने कीमति न पवँ तिसु दाते कवण सुमारु ॥
 संवति साहा लिखिआ मिलि करि पावहु तेल ।
 देहु सजन असीसड़ीआ जिउ होवँ साहिब सिउ मेलु ॥
 घरि घरि एहो पाहुँचा सदडे नित पवँनि ।
 सदन हमारा सिमरीए नानक से दिह आवँनि ।

राग आसा—

छिअ घर छिअ गुरु छिअ उपदेस गुरु-गुरु एको वेश अनेक ।
 बाबा जे कीरति होइ । सो घर राखि बडाई तोइ ॥ रहाउ ॥
 बिसुए चसिआ घड़ीआ पहरा थिती वारी माहु होआ ।
 सूरज एको रुति अनेक । नानक करते के केते वेस ॥

राग विलावलु—

गुरु वचनी मनु सहज धिआने । हरि के रंग रता मनु माने ॥
 मन मुख भस्म भुलेवउ राने । हरि विन किउ रहिअै गुरु सबदि पछाने ।
 विन दरसन कंसे जीवउ मेरी माई । हरि विनु जियरा रहि न सकं खिनु सतिगुरि
 बूझ बुझाई ॥ रहाउ ॥

मेरा प्रभु बिसरै हउ मरउ दुखाली । सासि गिरा सिज पउ अपने हरि भाली ।
 सद बैरागिन हरि नामु निहाली । अब जानै गुरु मुखि हरनाली ॥
 अकथ कथा कहीअै गुरु भाइ । प्रभु अगम अगोचर देइ दिखाइ ॥
 विनु गुरु करणी किआ कार कमाइ । हउ में बाटि चलें गुरु सबदि समाइ ।
 मन मुखि बिछुड़ें खोटी रासि । गुरु मुखि नाम मिलें साबास ।
 हरि किरपा धारी दासनि दासि । जन नानक हरिनाम धनु रासि ॥

राग सारंग—

हरि विनु किउ जीवा मेरी माई ।
 जें जगदीस तेरा जसु जाचउ में हरि विनु रहनव जाई ॥ रहाउ ॥
 हरि की पिआस पिआसी कामिनि देखउ रंनि सवाई ।
 श्रीधर नाथ मेरा मनु लीना प्रभु जानै पीर पराई ॥
 गणत सरीरि पीर हें हरि विनु गुरु सबदी हरि पाई ।
 होउ दइआल किरपा करि हरि जीउ हरि सिउ रहां समाई ॥
 अँ सी रब तर बहु मन मेरे हरि चरणी चित लाई ॥
 विसम भये गुण गाइ मनोहर निरभउ सहजि समाई ॥
 हिरदै नामु सदा घुनि निहचल घटैन कीमत पाई ।
 विनू नावें सभु कोई निरधनु सति गुरि बूझ बुझाई ।
 प्रीतम प्रान भये सुनि सजनी दूत मुए बिखु खाई ॥

राग मलार—

जब कि उपजी तब की तैसी रंगत भई मन भाई ।
 सहज समाधि सदा लिव हरि सिउ जीवां हरि गुन गाई
 गुर के सबदि रता बैरागी निज घरि ताड़ी लाई ॥
 सुध रस नामु महा रसु मीठा निज घरि ततु गुसाई ॥
 तह ही मनुजह ही तै राखिया ऐसी गुरमति पाई ।
 सनक सनादि ब्रह्मादि इन्द्रादिक भगति रते बनि आई ॥
 नानक हरि बिनु घरी न जीवां हरि का नामु बड़ाई ॥
 साची सुरति नामि नहीं त्रिपतं हउ मै करत गवाइआ ।
 पर धन पर नारी रतु निंदा बिखु खाई दुख पाइआ ॥
 सबदु चीन मै कपटु न छूटे मन मुखि माइआ माइआ ॥
 अजगरि भार लदे अति भारी मरि जन्मे जनमु गवाइआ ।
 मनि भावै सबदु सुहाइआ ॥ भ्रमि भ्रमि जोनि भेख बह—
 कीने गुरि राखे सचु पाइआ ॥ रहाउ ॥
 तीरथि तेज निवारिन नाते हरि का नामुन भाइआ ।
 रतन पदारथु परिहरि तिआग आज तको तत ही आइआ ॥
 बिसटा कीट भये उतहीते उतही माहि समाइआ ॥
 अधिक सुआद रोग अधिकाई विनु गुर सहज न पाइआ ॥
 सेवा सुरति रहिस गुणगावा गुरि मुख जानु बीचारा ॥
 खोजी उपजै बादी बिनसै हउ बलि बलि गुर करतारा ॥
 हम नीच हुते हीण मति भूठे तू सबदि सवारण हारा ॥
 आतम चीनि तहाँ तू तारण सचु तारे तारणहारा ॥
 बैसि सुथान कहाँ गुण तेरे क्या क्या कथउ अपारा ॥
 अलखु न लखिजै अगमु अजौनी तू नाथां नाथण हारा ।
 किमु पहि देखि कहउ तू कैसा सभि जाचक तू दाताए ॥
 भगति हीण नानकु दरि देखहु इकु नामु मिलै उरिधारा ॥”

स्थानाभाव से इतने ही राग देकर इस प्रसंग को हम समाप्त करते हैं । जिन्हें अधिक आनन्द लेना हो वे श्री गुरु ग्रन्थ का अनुशीलन करें और भक्ति रस के छलछलाते सरोवर में गोते लगाकर जीवन को सफल बनावें ।

चौथा अध्याय

गुरु अंगददेव जी की जीवन कथा

गुरु अंगददेव जी का जन्म जिला फीरोजपुर में इलाका मुक्तसर के मतेकीसराय नामक गांव में फेरूमल जी तिहुन गोती खत्री के घर संवत १५६१ विक्रमी की वैसाख सुदी १ को हुआ था। आपकी माता का नाम सुभराई देवी था जो कि निहाल कौर नाम से भी प्रसिद्ध हुई। उस समय माता पिता ने आपका नाम लहणा रक्खा था। इस नाम से जहाँ तक हम समझते हैं आप अपने माँ, बाप की सम्पूर्ण आकांक्षाओं के बाद पैदा हुए अथवा एकलौते पुत्र थे, क्योंकि चालू भाषा में लहणा के अर्थ भाग्य का या लाभप्रद होते हैं। अंगद नाम तो आपको महान गुरु नानक देव जी द्वारा दिया गया था जिसका कि विस्तारपूर्वक वर्णन अगले पृष्ठों में किया गया है।

आपका स्वभाव बचपन से ही उदार, दयालु और धैर्यवान था। सब किसी के दुःख सुख में शामिल होना, सहानुभूति दिखाना और भरसक सेवा करना यह गुण आपको परमात्मा की ओर से धरोहर रूप में मिले थे। १५ वर्ष की अवस्था में संवत १५७६ वि० में खंडूर के देवीचन्द्र खत्री की पुत्री बीबी खीबी से, जो कि बड़े अच्छे स्वभाव की थीं आपका विवाह हुआ। इनसे दो पुत्र और दो पुत्रियों ने जन्म लिया। बड़े पुत्र दासू जी संवत १५८१ विक्रमी की भाद्रवा ६ को पैदा हुए थे और १५८६ वि० के पूष में बीबी अमर कौर तथा जेठ की २६ वीं संवत १५६१ में बीबी अनौखी पैदा हुई थीं। दातू अपने बहिन भाइयों में सबसे छोटे थे जो संवत १५६४ के वैसाख में पैदा हुए थे।

गुरु अंगद देव जी का जन्म मत्ते की सराय का अवश्य था किन्तु किसी कारण से वहाँ के चौधरी तख्तमल ने उनके पिता को बन्दीघर में डाल दिया। तख्तमल बड़ी कठोर तबियत का आदमी था और किसी की भी नहीं सुनता था, इसलिये लहना जी खंडूर पहुँचे ताकि उसकी लड़की के जरिये पिता की रिहाई के लिये यत्न करें। खंडूर पहुँच कर जब आप तख्तमल की लड़की बीबी सभराई से मिले तो वह उस समय गुरु नानक देवजी के दर्शन और उन्हें भोजन कराने के लिये गांव से बाहर उनके ठहरने के स्थान पर जाने की तैयारी में थी। आप भी उसके साथ ही हो लिये। सभराई जी उन्हें कुछ पीछे छोड़कर गुरुजी के पास पहुँची। कहते हैं गुरुनानक देव जी ने बीबी सभराई से पूछा जिसे साथ लाई हो उसे पीछे क्यों छोड़ आई। इस पर जब लहना ने सेवा में उपस्थित होकर वन्दना की तो गुरुजी ने कुशल

क्षेम पूछने के बाद उसका नाम पूछा। जब उसने अपना नाम लहणा बतलाया तो आपने मुपकराते हुये कहा "तुम्हारा लहणा(पावना) तो हमारे पास है। हमें तुम्हारा देना है। तदनन्तर लहणाजी बीबी सभराई को साथ लेकर मते की सराय में गये और अपने पिता को जेत से छुड़ाया।

कुछ समय बाद लहणा जी अपना जन्म स्थान छोड़ कर खहरियां के खंडूर ही आ बसे।

गुरु नानकदेव जी से भेंट

यहां पर जोधा नामक एक जमींदार था वह गुरु नानकदेव जी का शिष्य भी हो चुका था उसका नित्यनेम था कि प्रातः तारों की छाया में उठकर स्नान करना और आसा की वार को गा-गाकर ईश्वर वन्दना करना। उसके इस काम में कुछ दूसरे लोग भी शामिल होते थे। लहणा जी का भी उससे प्रेम हो गया। वह उन्हें गुरु वाणियां सुनाया करता था। वैसे तो पहले ही वे बीबी सभराई जी के साथ गुरु जी के दर्शन कर चुके थे अतः अब और भी उनकी उत्कंठा गुरु जी से पुनः मिलने की हुई। वैशनो देवी के वार्षिक मेले को दल बल सहित वे गए क्योंकि वे अब तक वैशनो देवी के पुजारी थे। अपने साथियों समेत कर्तारपुर पहुँचे और गुरु नानक देव की सेवा में हाजिर हुये तो लहणाजी को इस बात से बड़ा आश्चर्य हुआ कि यह महापुरुष तो वे ही हैं जो अभी थोड़ी दूर तक हमारे साथ पैदल चलकर आये थे। लहणा जी ने हाथ जोड़कर इस बात के लिये गुरु नानक देव जी से क्षमा मांगी कि महाराज आप मेरे साथ पैदल चले और मैं घोड़ी पर सवार रहा। हालांकि यह अपराध अनजान में हुआ था फिर भी लहणा जी ने क्षमा चाही यह बात उनके बड़प्पन और शिष्टता की द्योतक है। गुरु नानक देव ने बड़े प्यार से कहा लहणा तुम्हारे अपराध तो परमात्मा की ओर से क्षमा हो चुके हैं। अब तुम्हें परमात्मा की ही शरण में आ जाना चाहिए यह बीच के देवी देवते तो व्यर्थ की चीज हैं। यह उपदेश लहणा जी के हृदय को भा गया।

सिख साहित्य के पढ़ने से पता चलता है कि लहणा जी ने जिस प्रकार गुरु जी की सेवायें की थीं वह सर्वसाधारण का काम नहीं। उस समयके गुरुजी के शिष्य बाला और बुढ़ा आदि भी लहणाजी की सेवाओं के मुकाबिले में बहुत पीछे थे। बड़े से बड़ा कष्ट सहकर और प्राणों की

सेवाएं

भी बाजी लगाकर वे गुरु जी की सेवा में तत्पर रहते थे।

(१) एक समय बड़े जोर की वर्षा हुई। धर्मशाला के उस छप्पर वाले हिस्से का एक स्तंभ ढह गया जहां गुरु नानक देव जी सोते थे। लहणा तुरन्त वहां गये और शहतीर को थामे रात भर खड़े रहे। किन्तु सोते से गुरु जी को जगाना उचित नहीं समझा।

(२) एक बार ठंडी रात्रि में गुरु जी ने पहले पुत्रों से फिर अन्य शिष्यों से कहा भाई मेरे कपड़े धोकर लाओ मैं वस्त्र बदलूंगा। देखो दिन निकल आया है। सभी ने बहाने कर दिये किन्तु लहणा जी उसी वक्त गये और कपड़े धो लाए। किन्तु उन्होंने यहांतक भी कहा महाराज सूरज तो जहां तक आपने चढ़ाया है वहीं तक चढ़ा हुआ है। हालांकि जिस समय वह कपड़े धोकर लाए थे आधी रात थी।

(३) एक बार गुरु जी ने एक कीच के गड्ढे में कटोरा फेंक दिया। गुरु जी ने सबसे कहा

१. सिख साहित्य में लिखा मिलता है कि कपड़े धोने के समय सूरज निकल आया था फिर रात हो गई थी।

किन्तु कोई भी उस गंदी और खराब कीच में घुसने को राजी नहीं हुआ। लहणा जी ने हुकम पाते ही कटोरा निकाल कर और साफ करके गुरु जी के हवाले किया और खुद कपड़े साफ करने को चले गये।

(४) एक बार गुरु नानक देव जी ने परीक्षा के लिये जंगल में जाकर अपना विद्विप्तों का जैसा भेष बनाया और धर्मशालापर आकर सिखोंमें मोटे लगाने लगे। बहुतसे इधर-उधर भाग गये। फिर गुरु जी जंगल की ओर चल दिये। कुछ शिष्य उनके साथ जंगलमें गये वहां एक जगह उन सबने देखा आग जल रही है। गुरु जी ने उनकी ओर देखकर कहा इस आग पर से होकर गुजरो सब चुप हो रहे लहणा जी चल पड़े किन्तु देखा वह आग नहीं किन्तु जंगली बूटी है, जो रात में प्रकाश दे रही है।

इसी तरह की और भी अनेक कथायें हैं जिनसे मालूम होता है कि कठिन से कठिन आज्ञा को पालन करने के लिये लहणा जी तैयार रहते थे। उन्होंने कभी भी किसी काम के करने में हिचकिचाहट और आलस नहीं दिखाया। वास्तव में गुरु जी के प्रति लहणा जी के हृदय में आगध भक्ति थी। भक्ति की इसी सचाई और सेवा भाव की गहराई की परीक्षा के लिये ही गुरु जी ने उन्हें तथा अपने अन्य सिखों को परखा। उनमें लहणा अब्बल नम्बर रहे।

इन कठिन से कठिन सेवा सम्बन्धी और प्रेम एवं श्रद्धापूर्ण परीक्षाओं के बाद ही गुरु जी ने घोषणा कर दी कि लहणा मेरा "अंग" है। उसी दिन से लहणा जी का नाम अंगद जी हो गया।

अब चूंकि गुरु नानक देव जी की आयु ७० साल की हो चुकी थी। अतः उन्होंने एक दिन संगत के सामने यह एतान कर दिया कि आज मैं अंगद जी को गुरुआई देना चाहता हूँ। मुझे पूर्ण यकीन हो गया कि एक यही हैं जो मेरे बाद मेरे चलाये हुये धर्म-मिशन को जारी रख सकेंगे। इतना कह कर उन्होंने अंगद जी के सामने एक नारियल और पांच पैसे रक्कम मत्था नवाया और सभी को अपने स्थान पर अंगदजी को गुरु मान लेने की आज्ञा दी। यह शुभ दिन संवत् १५६६ वि० के कार की ५ का था।

इसके कुछ ही दिन बाद गुरु नानकदेव जी के देहावसान हो जाने और करतारपुर में गुरु पुत्रों द्वारा विरोध होने के कारण अंगददेव जी खंडूर चले आये गुरु नानकदेव जी ने भी उन्हें अपने बाद खंडूर चले जाने का आदेश दे दिया था। खंडूर के लोग इस खबर को सुनकर बड़े, प्रसन्न हुए और गुरु अंगददेव जी के लिये सब प्रकार का प्रबन्ध करने लगे, किन्तु गुरु अंगददेव जी ने कोई अधिक सुविधा नहीं चाही। वे कंकड़ बिछाकर एक कोठरी में तप करते रहे और इसी तरह बराबर आठ महीने तक ईश्वराधना और गुरु जी का स्मरण किया।

गुरु नानकदेव जी के परम धाम के बाद

कुछ समय से इधर लक्ष्मीचन्द जी ने कोकिश की कि सिख उन्हें ही अपना गुरु मानें, किन्तु उनकी कोशिश सफल नहीं हुई। भाई बुड्ढा, वाला, माणक आदि सभी प्रसिद्ध सिख गुरु अंगददेव जी के पक्ष का समर्थन करने लगे और उन्होंने कह दिया कि गुरु नानकदेव जी ने जिसको अपना उत्तराधिकारी बनाया है वही सिखों का गुरु हो सकता है।

गुरु अंगददेव जी में प्रायः सभी बातें गुरु नानकदेव ही जैसी थीं। उन्हीं जैसी हरिभक्ति, उन्हीं जैसा त्याग और तप। उन्हीं जैसा वैराग्य। उन्होंने अपने घर वालों से स्पष्ट शब्दों में कह दिया था कि अपने खाने पीने के लिये परिश्रम करो। चढावे में जो आता है वह धर्म के लिये है। उसको हम अपने

लिए खर्च नहीं कर सकते। उनके दोनों पुत्र दुकान करके अपने घर का काम चलाते थे। उपदेश और सत्संग का काम भी पहले ही की भांति अब चलने लगा था। गुरु अंगद देव जी ने अपने दिन भर के कामों का वैसा ही सिलसिला बना लिया जैसा गुरु नानकदेव जी का था। लंगर का काम इनके यहाँ और भी बढ़ गया था। खंडूर ग्राम के जाट सिखों में इतनी श्रद्धा थी कि प्रत्येक घर से आठवें दिन इनके लंगर के लिए दूध आ जाता था। गुरुजी का उपदेश सुनने के लिये दूर दूर से लोग आते थे।

बादशाह हुमायूँ की भेंट

शेरशाह सूरी से परास्त होकर बादशाह हुमायूँ जब पंजाब में आया तो उसने गुरु अंगद देवजी की कीर्ति सुनी और वह दर्शनों के लिये खंडूर पहुँचा। उस समय गुरुजी समाधि पर थे। हुमायूँ इस बात से बड़ा नाराज हुआ कि यह संत मेरे सम्मान के लिये उठा तक नहीं। अतः तलवार निकाल कर उसने गुरु जी पर वार करना चाहा, देवात उसी समय गुरुजी की समाधि समाप्त होने का भी समय आ गया। उन्होंने बादशाह को तलवार ताने देखकर हंसते हुए कहा, बादशाह यह तलवार शेरशाह के आगे मोथरी हो गई थी क्या? संतों पर वार करना कहाँ की बहादुरी है। इस बात को सुनकर बादशाह हुमायूँ बड़ा लज्जित हुआ और उसने कहा, संत जी मैं आप से अपने लिए शुभ आशीर्वाद चाहता हूँ।

कुछ चमत्कारिक प्रसंग

यहाँ कुछ ऐसी घटनायें दे देना भी उचित होगा जिन्हें चमत्कार के नाम से याद किया जाता है। जैसे "सूर्य प्रकाश" में इस सम्बन्ध का काफी वर्णन है।

गुरुजी के लंगर में माना नाम का एक शिष्य रहता था। कडाह प्रसाद खा खाकर वह खूब तगड़ा हो गया। काम धंधे की तरफ से भी लापरवाह रहने लगा। गुरुजी ने उसे समझाया कि सेवा करने से कभी भी मुँह नहीं छिपाना चाहिए। उसने कहा हमें तो स्वर्ग जाने वाली बातें बताओ। गुरु जी ने सहज स्वभाव से कह दिया कि स्वर्ग चाहता है तो आग में जल मर। उसने ऐसा ही करने की तैयारी कर दी। जंगल में जाकर लकड़ियों के ढेर में आग लगा दी और उसमें कूदने को तैयार हुआ। इतने में एक चोर ने आ कर उससे ऐसा करने का कारण पूछा। सारी बातें सुनकर चोर ने सोचा मैंने इतने पाप किए हैं मुझे स्वर्ग मिलना मुश्किल है फिर आज इस तरह ही क्यों न प्राप्त कर लूँ। उसने माणा को चोरी के माल का जवाहरात से भरा डिब्बा देकर उसे तो वापिस कर दिया और खुद उसमें जलने को तैयार हो गया। इतने में एक राजा आ गया। उसने चार से सब हाल सुना तो वह बड़ा खुरा हुआ और उसे जलने से रोक लिया। कहा जाता है ये दोनों ही चोर और राजा गुरु जी के पास जाकर उनके शिष्य हो गये। उधर माणा बादशाही लश्कर द्वारा डिब्बा उ-सके पास मिलने के कारण—चोरी के अपराध में पकड़ लिया गया और एक लंबे अर्से तक सजा भुगतता रहा। सजा से छूट कर आया तो उसने गुरु जी के सामने हाजिर होकर अपनी भूल के लिये क्षमा मांगी।

जीव नाम का गुरु जी का एक भक्त था। उसके यहां से गुरु जी के लिये खिचड़ी आया करती थी। कभी जीवा और कभी उनकी पुत्री लाते थे। पुत्री का नाम जीवाई था। इस तरह से लगभग १० साल गुजर गये। एक दिन आँधी चलने लग गई। जीवाई ने कहा कि अगर आँधी रुक

जाय तो मैं गुरु जी के पास खिचड़ी पहुँचा आऊँ । आँधी रुक गई और वह खिचड़ी लेकर गुरु जी के पास पहुँची किन्तु, गुरु जी ने खिचड़ी खाने से इन्कार कर दिया । इस पर जीवाई रोने लग पड़ी । तब गुरु जी ने कहा कि तेने केवल मेरी वजह से आँधी को क्यों बन्द कराया । इतनी देर में आँधी से जो लाभ संसार को व जहाजवालों को होता उससे वे वंचित रहे न । इस बात को सुनकर उपस्थित सिखों पर बड़ा प्रभाव पड़ा और जीवाई ने भी अपनी भूल स्वीकार करके भविष्य में ऐसा न करने का वायदा किया ।

खंडूर में एक शिवनाथ नाम का जागी रहता था । यह अपने लिये बड़ा चमत्कारी बताया करता था और इन्हीं चमत्कारों की माया से वह खूब धन लूटता था । एक वर्ष उस इलाके में अकाल पड़ गया । भादों तक पानी नहीं बरसा । लोग त्राहि-त्राहि करने लगे । शिवनाथ ने मौका समझ कर लोगों से कहा अगर यहां से अंगद को हटा दिया जाय तो वर्षा हो सकती है । वह गुरु जी से भारी ईर्ष्या रखता था । लोग जब हिचकिचाने लगे तो उसने कहा अगर तुम अंगद को करामाती और सिद्ध पुरुष समझते हो तो उसी से कहो । वह करामात रखता होगा तो मेह बरसा देगा । कुछ लोगों ने यही बात गुरु जी के सामने रखी । बुड्ढा जी तो इस बात को सुनकर नाराज हुए किन्तु गुरु जी ने कहा हमारे हट जाने से मेह बरसता हो, तो हमें यहां से हटने में क्या हर्ज है । हम तो परोपकार के लिए ही तो इस दुनियां में आये हैं । कहा जाता है गुरु जी अपनी संगति के साथ 'खान रजादां' नामक गांव में अपने शिष्य भाई प्रेमा के यहां जा विराजे । गुरुजी चले गये । रुपये शिवनाथ ने उनसे ँठ लिये वह अलग । पर पानी न बरसा दूसरे दिन लोग अमरदास जी के पास पहुँचे । उन्होंने हँसते हँसते लोगों से कहा मेह तो बरस सकता है किन्तु इस तरह नहीं । जिस तरह कि तपा ने कहा है । मेह बरस जायगा बल्कि इस तरह कि जिस-जिस खेत पर तपा को ले जाओगे वहीं-वहीं वर्षा हो जायगी । अमरदास जी ने यह बात यों ही सहज स्वभाव से कह दी थी किन्तु जाट लोग शिवनाथ को खेतों में ले जाने के लिए चिपट गये । कभी कोई और कभी कोई उसे अपने खेतों में ले जाता किसी का खेत बाकी न रह जाय इसलिये उसकी खिंचातानी भी शुरू हो गई । इसी खिंचातानी में शिवनाथ मर गया । देव माया कि मेह भी खूब बरसा । इसके बाद जाट लोग गुरु जी के पास पहुँचे और उन्हें वहीं लिवा लाये । यहाँ आपने मलूका नाम के चौधरी को उपदेश करके शराब पीने की आदत से भी मुक्त किया ।

एक समय गुरु जी अमरदास जी से मिलने जा रहे थे । रास्ते में उन्होंने देखा कि बहुत से मनुष्य इकट्ठे हो रहे हैं और बकरे भेड़ों को पकड़े हुए हैं । पूछने पर सींहा नाम के खत्री ने बताया कि मेरे लड़के का मुण्डन संस्कार होने वाला है इस समय जो मेहमान इकट्ठे होंगे उनके वास्ते यह बकरे खरीदे हैं । गुरु जी ने कहा, इस हिंसा का ऐसा बदला तुम्हें भी चुकाना पड़ेगा । इस बात को सुनकर सींहा घबरा गया । बोला तब हमें क्या करना चाहिए जिससे हम इस हत्या से भी बच जायें और विरादरी के लोगों की नाराजगी से भी बच जायें । गुरु जी ने कहा तुम्हें कडाह प्रसाद करना चाहिये । सींहा ने गुरु जी को भी रोक लिया और कडाह प्रसाद से आने वाले विरादरी के लोगों का सत्कार किया । कहते हैं गुरु जी ने कहा था कि हमें इस केश मुण्डन की प्रथा को भी हटाना पड़ेगा । इस समय से सींहा पक्का सिख हो गया और प्यारे सींहा के नाम से वह आज तक याद किया जाता है ।

एक बार देव गिरि गुसाईं गुरु जी के पास जमात समेत आया । वहां रहकर उसने गुरु जी के लंगर को देखा तो सोचने लगा यहां जिस प्रकार का बढ़िया प्रसाद बनता है । इसमें तो खर्च बहुत पड़ता होगा और गुरु जी के पास कोई स्थायी आमदनी है नहीं । इसलिये उसने गुरु जी से कहा महाराज मैं

रसायन बनाना जानता हूँ और रसायन विद्या के कारण तांबे को सोना बनाया जा सकता है। उसने कुछ पैसों को सोना बना कर दिखाया भी और कहा आप मुझ से धातु मारने की इस विद्या को सीख लें। गुरु जी ने कहा, हमें माया का क्या करना है ! हम तो मन को मार रहे हैं। जिसके मर जाने पर सोना और मिट्टी सभी बराबर जान पड़ते हैं। इस मार्मिक उपदेश से देवगिरि पर बड़ा प्रभाव पड़ा और उसने कहा वास्तव में जैसा कि लोग कहते हैं आप ऋषि और सत गुरु हो।

एक दिन गूजर नाम के एक लुहार ने गुरु जी की सेवा में निवेदन किया, महाराज मेरे जैसे गृहस्थ के कल्याण का कोई मार्ग बताइये जिसे अपने पेट पालन के धंधे से कभी भी सतगुरु की सेवा करने का और उपदेश ग्रहण करने का अवसर ही नहीं मिलता है। गुरु जी ने कहा प्यारे बन्धु, नित प्रति जपु जी का पाठ, अतिथियों का सत्कार, गरीबों के प्रति सहृदयता और कर्तव्यपालन के लिए तत्परता के भाव अपने हृदय में रक्खा करो। परमात्मा अवश्य ही तुम्हारा कल्याण करेंगे।

इसी प्रकार एक समय मलूशाह नाम के शिष्य ने आकर विनती की। गुरु जी मुझे मुगलों की नौकरी में रहते हुए, आपकी सेवा करने का सौभाग्य तो प्राप्त है नहीं, फिर किस तरह से अपने भविष्य को सुधारूँ ? गुरु जी ने कहा, देखो किसी के साथ कटुता का व्यवहार मत करना, मीठी वाणी बोलना, कभी किसी का दिल न दुखाना और वाहि गुरु का जाप, यही बातें ऐसी हैं जो तुम्हारे जीवन की गति को ठीक ओर ले जायेगी। मलूशाह बड़ा प्रसन्न हुआ और गुरु जी के चरणों में अपना माथा टेक कर विदा हुआ।

भाई केदारी देवी का बड़ा भगत था। एक बार उसने गुरु जी की सेवा में हाजिर होकर कहा, महाराज मैं बड़ी भक्ति के साथ देवी की उपासना करता हूँ। फिर भी मेरा जीवन अशांत है। काम क्रोध, मोह, लोभ भी चिपटे हुए हैं। गुरु जी ने कहा वन में लगी हुई दावानल से छलांग मारने वाले हिरन ही अपने प्राण बचाते हैं और फिर वही नदी किनारे की हरियाली में रह कर निर्भयता और शांति का जीवन बिताते हैं। इन्हीं प्रकार काम क्रोध, मोह आदि की भट्टी में से वही निकल सकते हैं। जो साहस रखते हैं, इनसे मुक्त होने के बाद सत्संग रूपी सरोवर में आकर वे ही अपना जीवन सुफल बनाते हैं। सत वचन महाराज कह कर केदारी ने भक्तिपूर्वक गुरु जी के चरणों पर अपना माथा टेका और सच्चा शिष्य बन गया।

नौरंगाबाद का रहने वाला धींगा नाई गुरु जी की सेवा में बड़ा अनुरक्त रहता था। वह उनके पैरों को दबाया करता था। एक समय उसके यजमान के घर शादी थी। रात को उसे वहाँ पहुँचना था, किन्तु सेवा में से जाना उसने उचित नहीं समझा। दूसरे दिन जब वहाँ पहुँचा तो उसे यह जानकर ताज्जुब हुआ कि लोग उससे कहने लगे रात तो तुमने बड़ी लगन से काम किया धींगा ने सोचा यह तो सैन भगत के कार्य की तरह भगवान ही मेरी ड्यूटी बजा गये हैं। बस उसी दिन से उसने संसार से बिल्कुल वैराय ले लिया और रात दिन गुरु की सेवा में रत रहने लगा।

पारे जुलका नाम का एक भगत गुरु जी की सेवा में आया और कहने लगा, गुरु जी। प्राणायाम और ध्यान बराबर करता हूँ किन्तु फिर भी मन को पूर्ण शांति प्राप्त नहीं होती है। इसका क्या कारण है ? गुरु जी ने फर्माया शांति तो बिना आत्मज्ञान प्राप्त किये नहीं मिल सकती अतः सतगुरु की सेवा में रह कर पहिले आत्मा को चीन्हें फिर शांति अवश्य ही मिल जायेगी। जुलका के हृदय में गुरु जी का यह वचन घर कर गया।

गुरु अंगददेव जी की जीवन कथा

एक बार भाई दीपा, नारायणदास और बूला ने पूछा, महाराज ! जीव, जीवन-मरण के फन्दे से किस प्रकार छूट सकता है ? गुरु देव ने उत्तर दिया भक्ति से । वैसे ज्ञान, वैराग्य, जोग और भक्ति ये सभी ईश्वर से मिलाने वाले और जीवन को मुक्त बनाने वाले साधन हैं किन्तु ज्ञान, वैराग्य और जोग को माया भरमा लेती है । बड़े-बड़े ज्ञानी, वेद और शास्त्रों की चर्चा करने वाले भी कभी-कभी माया के चक्कर में बुरी तरह से फँसते देखे गये हैं । समाधियों के लगाने वाले जोगी भी माया के आगे डिगते हुए पाये गये हैं । वैरागियों को राग-जाल में फँसते देखा गया है किन्तु भक्ति डूबती हुई कभी नहीं देखी गई । भक्ति तो परमात्मा की पतिव्रता नारी सदृश है ।

यात्रा

गुरु अंगददेव जी ने लम्बी यात्रायें नहीं की थी । शायद वे पंजाब से बाहर कभी नहीं गये । गुरु नानकदेव जी जिस काम को इतना विस्तृत रूप दे गये थे उसे संभालना आसान न था, जिसके कारण गुरु अंगददेव जी लम्बी यात्रा नहीं कर सकते थे । गुरु नानकदेव जी के समय में तो उन्होंने अपना सारा समय गुरुसेवा में लगाया और उनके पीछे घोर तपस्या में । इस तरह उनका यात्राओं के लिये निकलना दुसह कार्य ही था । हमें उनके मालवे की ओर जाने वाली यात्रा के कुछ लमाचार मिलते हैं । मालवे के अनेकों गांवों में प्रचार करते हुए वे अपनी जन्म-भूमि मते-की-सराय में भी पहुँचे थे ।

इस यात्रा में गुरुजी के साथ ५० शिष्य और चार ऊंट सामान लादने के थे । रास्ते में सभी लोगों ने उनका आदर सत्कार किया और उपदेश सुने ।

मते-की-सराय के पास जब पिंड (गांव) में पहुँचे तो वहां कई दिन तक लोगों ने आपको रक्खा और बड़ा आदर सत्कार किया किन्तु एक दिन चौधरी बक्ता जो इस समय ७२ गांव का कारवाहक (मालगुजार) था, मंकी पर गुरु जी के सिरहाने बैठ गया । इस पर शिष्य लोग नाराज होने लगे । गुरुजी ने शिष्यों को शांत किया । उन्होंने कहा हमें किसी के प्रति कड़वे शब्द नहीं कहने हैं किन्तु बक्ता चौधरी ने कहा, क्या हो गया, जो आपके सिरहाने बैठ गया, यहां मेरी जाति में मेरे बराबर किस की इज्जत है । गुरुजी ने कहा ठीक है यहां तो जाति वाले आपकी इज्जत करते हैं किन्तु आगे (परमात्मा के यहां) तो कोई जाति पांति नहीं है वहां के लिए क्या सोचा है ? इस वचन को सुनकर चौधरी की आंखें खुल गईं और उसने श्रद्धापूर्वक गुरु जी के चरणों में माथा टेक दिया ।

यह यात्रा गुरुजी ने संवत् १६०४ विक्रमी में आरम्भ की थी और शायद उसी वर्ष के चन्द्र महीनों में समाप्त की थी । भाई बुढा इस यात्रा में साथ था । मते की सराय के पास एक दूसरे स्थान पर जहां गुरुजी ठहरे थे, वहां दीवान हुकमचन्द ने एक मन्दिर बनवा दिया था जहां कि पास ही में आगे चलकर नागे की सराय नाम की बस्ती बस गई थी ।

हम लोग जिसको स्वर्ग, बैकुण्ठ और परम धाम कहते हैं सिख लोग उसे सचखण्ड अथवा जोत में समा जाना कहते हैं । गुरु अंगददेव जी ने जब यह जान लिया कि अब परमधाम पधारने

का हमारा समय आ गया है तो उन्होंने अपने सभी प्यारे और मुख्य शिष्यों को सचखण्ड प्रस्थान यह खबर दे दी । दासू, दातू और बुढा, बाला दोनों उस समय गुरु जी की सेवा में हाजिर हो गये । दूर दूर से अनेकों संगत आ गईं और जो भी जहां सुन लेता था वह इस अन्तिम

समय पर इनके दर्शन की लालसा से खण्डूर की ओर चल पड़ा। सबद कीर्तनों का आनन्द दायक समारोह होने लगा।

और एक दिन दरबार लगाकर अपने साथियों को सम्बोधित करते हुए उन्होंने कहा यद्यपि मेरे शिष्यों में कई आदमी बड़े योग्य हैं। मेरे पुत्र भी नेक और आज्ञाकारी हैं किन्तु गुरुआई के योग्य मैं अमरदास ही को समझता हूँ। इस सम्बन्ध में मैंने अपने गुरु जी से जाग्रहण किया था। उसी के अनुसार मैं यह कहने को तैयार हूँ। अमरदास जो का अपना उत्तरधिकारी बनाकर न्याय और अपने सही कर्तव्य का पालन कर रहा हूँ क्योंकि वही मेरे बाद इस कार्य का संभाल और चला सकते हैं। इतना कहकर गुरु अंगददेव जी उठे और पांच पैसे और नारियल आगे रखकर अमरदास जी के लिए माथा झुकाया। इसके बाद अपने पुत्रों और शिष्यों से भी माथा टिकाया। इस प्रकार अमरदासजी की गुरु अंगददेव जी ने गुरुआई समर्पण कर दी अब से वे सिखों के गुरु हो गए।

निदान वह अन्तिम दिन आ गया और सं० १६०६ चैत की चतुर्थी को गुरुजी शरीर को छोड़ कर सचखण्ड को पधार गये।

गुरु अंगददेव जी के जीवन और कार्यों पर दृष्टिपात

गुरुनानकदेव जी ने श्री अङ्गददेव जी को गुरुआई देते समय कहा था कि यह मेरे ही “अङ्गदा” अर्थात् मेरे ही शरीर का अङ्ग है। मुझ में और इनमें कोई अन्तर न समझना। इसमें कोई भी सन्देह नहीं कि गुरु अङ्गदजी स्वभाव प्रकृति, सरलता और दयालुता सब बातोंमें दूसरे व्यक्तित्व नानकदेव ही लिद्ध हुए। यद्यपि उनके लंगर में कडाह प्रसाद भी बनता और इधर-उधर के आने जाने वाले तक उस प्रसाद को पाते थे किन्तु स्वयम् गुरुजी के पुत्रों को यह अधिकार न था वे उसे अपने पिता की चीज समझकर उपयोग करें। उन्होंने अपने परिवार वालों से स्पष्ट कह दिया था कि यह दान का धान तुम्हारे खाने और बरतने के लिये नहीं है। तुम अपने हाथ पैरों से कमाओ और उसे खाओ बरतो। स्वयम् गुरुजी के लिये कभी घर से और कभी भगतों के यहां से रोटी या खिचड़ी बन कर आती थी। खिचड़ी भी किस की, दाजरे और मूंग, मौंठ की दाल की।

आप भी अपने पूर्ववर्ती गुरुदेव की नाई तारों की छाया में ही उठकर स्नान-ध्यान से निवृत्त होकर उसी भांति उपदेश और संकीर्तन कराते तथा दरबार लगाते थे। तप करने के आपके भी ढंग बड़े कठोर थे। खण्डूर में लगातार आठ महीनों तक कंकड़ों पर बैठकर आपने तप किया था। समाधि भी कई २ दिन के लिये लगा जाते थे।

निरअभिमान आप प्रथम श्रेणी के थे। करतारपुर में आते ही घास खोदने, पशुओं को चराने और खेत बोनो जोतने के काम में लग गये। हालांकि बचपन में उन्होंने यह काम नहीं किये थे, आपके पिता दुकान और लेनदेन से काफी रुपया कमाने वाले शख्तों में से थे। आपके घर पर किसी भी प्रकार का घाटा न था।

यह हम सुनते और पढ़ते हैं कि गुरु नानकदेव जी से आपको गुरुआई मिली थी, किन्तु उस गुरुआई के साथ क्या मिला था। कोई जागीर? कोई जवाहरातों का खजाना? कोई वैभव? कुछ भी नहीं। यहाँ तक कि करतारपुर की वह धर्मशाला भी नहीं। सांसारिक वस्तुओं में तो उन्हें एक पाई का भी गुरुआई में नहीं मिला था। यह हम इसलिये कह रहे हैं कि लोग इस गुरुआई को कहीं आजकल के या

उस समय के मठाधीशों और महतों की जैसी गुरुआई न समझें। हाँ, मिली थी एक चीज किन्तु वह सब किसी को मिल भी नहीं सकती है वह चीज थी आत्मज्योति। गुरु अङ्गद जी को यही चीज गुरु-नानकदेव जी से मिली थी और यही चीज थी जो उन्हें दूसरी जगह से नहीं मिल सकती थी। यही गुरुआई थी, गुरु नानकदेव जी की सांसारिक चीजें शायद दूसरों ने ले ली हों। उनके खेत, धर्मशाला, पशु, कुड़्र पूंजी और वस्त्र चाहे दूसरों के हाथ लग गये हों किन्तु गुरुत्व जो था वह मिला था केवल गुरु-अङ्गददेव जी को ही। या यों कहिये उसे कोई दूसरा ले ही नहीं सका था। उसे अङ्गददेव जी ने प्राप्त किया था। और सच बात यह है कि गुरु नानकदेव जी में पंचभूतों के सिवा जो कुछ और था वह अङ्गददेवजी ने पूर्णरूपेण पा लिया था। इसलिये वास्तविक नानकदेव अङ्गददेव में समा गया था। इस प्रकार का गुरुत्व संसार में कितने लोगों ने पाया है। इस रहस्य को जानते भी बहुत ही कम लोग होंगे कि इस प्रकार नानकदेव अंगददेव में समा गये थे और अङ्गद ही अब नानकदेव थे।

यह समीकरण संसार के इतिहास में एकदम निराला और शायद ही कभी होने वाला समीकरण है। “आत्मा वै जायते पुत्रः” का समीकरण तो बहुत समय से सुनते आये हैं किन्तु “आत्मा वै मथीयते शिष्यः” का उदाहरण गुरु अङ्गददेव ही थे।

अब हम उनकी पातशाही के दिनों में हिन्दू समाज और भारत देश के हित के लिये होने वाले कार्यों का जिक्र करना चाहते हैं। क्योंकि प्रत्येक मनुष्य के जीवन के—चाहे वह साधारण हो चाहे

कार्य

महापुरुष—दो हिस्से होते हैं एक व्यक्तिगत, दूसरा सार्वजनिक। जिसके जीवन के दोनों पहलू उच्च होते हैं उसे संसार बहुत याद करता है। मध्यकालीन भारत में और गुरुओं के समय में भी ऐसे कई महापुरुष थे जिनका व्यक्तिगत जीवन और योग्यता बहुत ऊँची थी, किन्तु संसार के प्रति उदासीन रहने यानी लोकसेवा के भंगट से दूर रहने के कारण ही वे लोगों की स्मृति पर चढ़े हुए नहीं हैं। गुरु अङ्गददेव के समय ही में और उनके ही प्रतिद्वन्दी महात्मा श्रीचन्द उस समय के गिने चुने विद्वानों और संतों में से थे। उनकी अपनी भावनाओं के अनुसार उनका तप भी बहुत ऊँचा था। संस्कृत के धारावाही विद्वान् थे किन्तु जनसम्पर्क से दूर रहने और सार्वजनिक क्षेत्र से उदासीन रहने के कारण अपने पिता के बहुसंख्यक शिष्य समाज को वह गुरु अङ्गददेव की शरण में जाने से न रोक सके। इस तरह हम कह सकते हैं कि गुरु अङ्गददेव जी का जहाँ व्यक्तिगत जीवन बहुत ऊँचाथा वहाँ सार्वजनिक जीवन भी अत्यन्त श्रेष्ठ था। अथवा जहाँ उनका व्यक्तित्व हिमालयकी उच्चतम शिखर की भांति जनता की दृष्टि से अगम अगोचर था वहाँ छोटे बड़े गरीब, अमीर, अंधे, लूले सबकी चिन्ता करने और अपने समाजको ऊँचा उठानेवाले अथक प्रयत्नोंका सिलसिला भी मामूली दर्जेका न था।

गुरु नानकदेव ने जिस ऊसर भूमि को उपजाऊ बनाकर अंकुरित किया था उस भूमि के उपजाऊ पन को स्थिर बनाये रखने और उगे हुए अंकुर को विकसित करने के लिये जो कार्य और प्रयत्न गुरु अङ्गददेव जी ने किये थे वे महान् दर्जे के कार्य थे। उन अनेकों कार्यों में से यहाँ हम केवल तीन कार्यों का विवेचन करना चाहते हैं।

पहिला और सर्वोपरि कार्य था गुरुमुखी लिपि का प्रचार करना।^१ कहाजाता है संसार की

१. आज कल की की जाने वाली खोज में सिद्ध हुआ है कि गुरुमुखी लिपि गुरु नानकदेव जी के समय में निर्माण हो चुकी थी।

लिपियों में पहली लिपि देवनागरी है और देवनागरी ही पूर्ण लिपि है। पूर्णलिपि वह समझी जाती है जिसमें प्रत्येक ध्वनि को अंकित करने के लिये स्वतंत्र अक्षरों का प्रयोग हो सके। कोई दो अक्षर किसी भी ध्वनि के अंकित करने के लिये मिलाने न पड़ें। गुरु अङ्गदेव जी के समय में भारत में और खास तौर से पंजाब और सिन्ध में चार लिपियाँ थीं। नागरी जिसे संस्कृत और शास्त्रीय भाषा भी कहते थे।^१ दूसरी फारसी जिसे प्रत्येक मुसलमान और वह हिन्दू सीखता था जो उस समय के मुसलमान हाकिमों के सम्पर्क में रहता था। तीसरी मुण्डा या महाजनी जिसमें वैश्य लोग अपना हिसाब रखते थे। चौथी सिन्धी, यह महाजनी से मिलती जुलती थी। इनके भी कुछ आन्तरिक भेद थे। जिनमें एक जाटकी या पच्छिमी हिन्दकी नाम से अभिहित होती थी।

किसी भी जन समुदाय को समाज का रूप देने के लिये यह जरूरी होता है कि उसकी भाषा और लिपि एक हो। प्रचलित भाषाओं में से फारसी और मुंडा को तो पंजाब वाले अपना नहीं सकते थे और खास कर उस सूरत में जबकि धर्म ग्रन्थ और प्रार्थनाएं भी लिखी जाने वाली हों। महाजनी तो एक निहायत भद्दी और अपूर्ण लिपि है उसमें “अजमेर गये” और “आज मर गये” में कोई भी अन्तर नहीं होता। फिर एक देवनागरी ही ऐसी थी जिसे गुरुजी और उनका समस्त सिख समुदाय अपनाता किन्तु देवनागरी पढ़ाने का काम उस समय पूर्ण रूप से उन पौराणिक ब्राह्मणों के हाथ में था जिन्होंने शूद्र और स्त्रियों को पढ़ाना निषेध कर रक्खा था और उनकी पाठशाला में बैठते ही सबसे पहले सिद्ध गणेशाय का एक लंबा पाठ रटना होता था। गुरु नानकदेव के मत में एक ओंकार को छोड़कर किसी भी दूसरे देवता को स्थान नहीं था। यही कारण था कि गुरु नानक जी ने एक नई लिपि का निर्माण किया जो आजकल गुरुमुखी के नाम से मशहूर है। गुरु अंगद देव जी ने भी देवनागरी को नहीं अपनाया और गुरु नानक द्वारा निर्मित लिपि का प्रचार किया। इन गुरुमुखी अक्षरों में गुरुनानक देव जी की वाणियों के अलावा जो भी कुछ लिखा गया, वह पंजाब प्रांत की बीली में लिखा गया अतः यह गुरुमुखी अक्षर पंजाबी भाषा के नाम से मशहूर होगये।

गुरुमुखी लिपि देवनागरी की भांति ही पूर्ण लिपि है उसमें प्रत्येक ध्वनि को अंकित करने के स्वतन्त्र संकेत अथवा अक्षर हैं। देवनागरी से उसका घनिष्ट सामंजस्य है। जो गुरुमुखी वर्णमाला जानता है वह तीन चार दिन में ही देवनागरी और देवनागरी जानता है वह इतने ही समय में गुरुमुखी वर्णमाला को सीख सकता है।

इस वर्णमाला का प्रचार करके समस्त शिष्य समाज को गुरु अंगददेव ने एक सूत्र में बांध दिया। इसे प्रत्येक शिष्य चाहे वह किसी भी जाति का हो पढ़ सकता था। इस तरह से समस्त शिष्य समाज के लिए शिक्षित बनने का रास्ता भी साफ हो गया और कट्टर पंथी ब्राह्मणों के संघर्ष में न आना पड़ा। यदि उनकी देवनागरी को सभी लोगों को पढ़ने की इजाजत दे दी जाती तो वे शोर मचाते कि अक्षर अपवित्र हो गये और इस कुराह को हम पसंद नहीं करते। व्यर्थ का झगड़ा होता।

गुरुमुखी लिपि के अविष्कार से जहाँ प्रत्येक जाति को पढ़ने की स्वतन्त्रता हासिल होगई वहाँ एक बड़ा काम अपने उद्देश्यों को पूरा करने के लिये गुरुजी के लिये यह और होगया कि उनके शिष्यों का सम्पर्क ब्राह्मण पुरहितों और आचार्यों से कम होगया। और इस तरह उनके शिष्यों के विचारों को ढीला

१. पंजाब के हजारों आदमी अब नागरी अक्षरों को शास्त्री जवान कहते हैं कारण कि हिन्दू शास्त्र इन्हीं अक्षरों में लिखे हुये हैं।

करने वाले ब्राह्मण निरन्तर सिख समाज से दूर होते गये।

गुरुमुखी लिपि में ही गुरु नानक देव जी की वाणियों के लिखे जाने से समस्त शिष्य सम्प्रदाय के लिये यह भी जरूरी होगया कि वे गुरुमुखी लिखना पढ़ना सीखें। प्रत्येक सिख इस बात में अपना गौरव समझता था कि अपने गुरुओं की वाणी और जीवन कथाएँ उसे अधिक से अधिक याद होनी चाहिये। इस तरह से पंजाब में अन्य हिन्दुओं की अपेक्षा शिष्य समुदाय में पठितों की संख्या अधिक होगई और भविष्य में भी यही क्रम जारी रहा और आज भी है।

गुरु अंगददेवजी ने जीवन वृतान्त और वाणियों को संग्रह करनेके समय भाई वाला जोकि गुरुनानक देव जी का बालापन का साथी तथा उनके ही गाँव में पैदा भी हुआ था और अंतिम समय तक गुरुजी के साथ भी रहा था। भाई बुढ़ा जो कि एक समझदार योग्य शिष्य था और गुरुजी के पिछले दिनों के जीवन में साथी भी था। किन्तु इसे गुरुजी की वाणियों के सिवा उनके समस्त जीवन चरित्र के सम्बन्ध में बहुत कम जानकारी थी अपने पास रखा। यह लोग तब तक अंगद जी के पास रहे जबतक कि जीवन वृतान्त और वाणियां संग्रह न हो गईं।

वाणियों के संग्रह और जीवन चरित्र के लिख जाने से शिष्य समूह को उन विशिष्ट खयालातों का पाबन्द बनाने में बड़ी मदद मिली जो गुरु नानक देव जी ने स्थिर किये थे। नये शिष्य भी इस ग्रन्थ की सहायता से बहुत बने। साथ ही गुरुनानक का संदेश देने में अन्य ऐसे लोगों का सहयोग भी काम देने लगा जो पढ़े लिखे थे। अथवा अपने घर और गाँव में उन वाणियों को जो संग्रह की जा चुकी थीं पढ़कर सुनाते होंगे। हम समझते हैं आगे गुरु अमरदास जी ने जो २२ मांझियां स्थापित की थीं। उन मंजिओं के प्रमुखों ने अवश्य ही जन्मसाखी की प्रतिलिपि ली होंगी और गुरु नानक देवजी के धर्म का प्रचार किया होगा। मालूम होता है कि पीछे से इस जन्मसाखी में बहुत संपक मिला दिये गये जो असंगत से भी हैं। जैसे गुरु नानक देव जी के पूर्व जन्मों की कथायें।

यह बात बिल्कुल सही जान दड़ती है कि पंजाब में गुरु नानकदेव ही ऐसे पहले कवि थे जिन्होंने लोकव्यवहृत भाषा में काव्य रचना की थी और अंगददेव ही पहले लेखक थे, जिन्होंने लोकभाषा में पद्य ग्रंथ लिखा था। हिन्दुओं के समस्त ग्रंथ संस्कृत में थे। तुलसीकृत रामायण अभी बनी नहीं थी बल्कि यों कहना चाहिए कि कवि तुलसीदास का अभी जन्म ही नहीं हुआ था। इससे हिन्दुओं के पास ऐसा कोई भी धर्म ग्रंथ नहीं था। जिसे वे खुद पढ़ कर समझ सकते हों। संस्कृत के धर्मग्रंथों को चन्द पण्डित लोग ही पढ़ सकते थे। सो वे मुपत में और जातियों को पढ़कर सुनाते नहीं थे। चन्द श्रीमान ही उन धर्मग्रंथों के उपदेशों को सुन सकते थे, जिस के लिए कि उन्हें भारी दक्षिणा (कीमत) देनी पड़ती थी। गुरु अंगददेव जी का लिखा हुआ ग्रंथ ही ऐसा था जिसको सब कोई पढ़ सकता था और इसके मानने वाले स्वतः ही लोगों को सुनाते थे। जिसे समझने में कोई कठिनाई नहीं होती थी। इसका नतीजा यह हुआ कि एक समय सारा पंजाब और उससे सटा हुआ सिन्ध का हिन्दू समाज तो पूर्णतः गुरु नानकदेव जी का अनुयायी और भक्त हो गया। पंजाब और सिन्ध के सर्वसाधारण में आज भी नानकदेव जी की निष्ठा सभी देवी देवताओं से ज्यादा होने का सबसे बड़ा कारण गुरु अंगददेव जी द्वारा गुरु नानकदेव जी की जीवन लीला के वृत्तान्त और वाणियों का संग्रह हो जाना ही है।

इस संग्रह ग्रंथ के बन जाने के बाद सिखों की संख्या निरन्तर बढ़ने लगी और कुछ मनुष्यों ने

इस ग्रंथ की सहायता से गुरु नानकदेव जी के मिशन को पूरा करने का अपना जीवन उद्देश्य ही बना लिया। वह जहां जाते, जहां किसी समारोह में शामिल होते गुरु जी के जीवन चरित और वाणियों को सुनाकर लोगों को आत्मशांति देते।

इस तरह जहां गुरुमुखी लिपि के प्रचार से शिष्यों में शिक्षितों की संख्या बढ़ने लगी थी वहां इस संग्रह के हो जाने से शिक्षित शिष्यों में भी नानकदेव के सिद्धांतों के जानकार एवं पण्डितों की संख्या बढ़ने लगी। इस तरह से गुरु अंगददेव जी के इन दोनों महान कार्यों से शिक्षा और धर्म प्रचार दोनों में वृद्धि हुई।

मनुष्य जन्म पाने का सब से बड़ा लाभ यही समझा जाता है कि अज्ञान, अन्धकार से निकल कर जीव ज्ञान के प्रकार में आवे और यदि ज्ञान से धर्म की प्राप्ति भी हो जाय तो फिर कइना ही क्या। अतः समझना चाहिए कि गुरु अंगददेव जी के इन दोनों कार्यों से शिष्य लोगों को मानसिक और आत्मिक दोनों ही प्रकार का भोज्य मिला।

तीसरा कार्य जो गुरु अंगददेव जी ने किया। उसका आरम्भ यद्यपि नानकदेव ही कर गये थे किन्तु उसे गुरु अंगददेव जी ने और भी उन्नत किया, वह कार्य था लंगर को जारी रखने का। साथ ही ऐसे लोगों को जो शीत और धूप से अपने शरीर की रक्षा वस्त्रों के अभाव से नहीं कर सकते थे उनको वस्त्र भी देना। गुरु अंगददेव जी का लंगर बराबर चलता रहता था। इस लंगर में राजा भी आकर उसी पंगति में बैठता था^१ जिसमें एक गरीब। पंगति में ऊंच नीच का भी कोई भेद न होता था। लंगर की विशेषता थी कडाह प्रसाद। अब तक सर्व साधारण को पण्डित लोग यह उपदेश देते आ रहे थे कि मोटा भोटा खाकर जीवन निर्वाह करना चाहिए। इसका फल यह हो रहा था कि लोग जर्जर तन और तेजहीन होते जा रहे थे। लंगर के इस कडाह प्रसाद के आयोजन ने शिष्यों के घरों में भी जाकर अपना पैर जमाया। इस तरह से खाने पीने में गुरु जी के इस कार्य ने लोगों के धरातल (स्टैण्डर्ड) को ऊंचा किया। उसका फल आज भी हम प्रत्यक्ष देखते हैं। औसतन एक सिख शारीरिक बल और स्वास्थ्य में चाहे वह देहाती हो या शहराती, तगड़ा होता है। इस बात से गुरु का शिष्य समाज शारीरिक उन्नति भी करने लगा। शारीरिक, मानसिक और आत्मिक तीनों ही उन्नति गुरु जी के इन तीनों आयोजनों से सिख समाज में दिखाई देने लगी। जितना भी गम्भीरता से गुरु अंगददेव जी के इन कार्यों की ओर हम देखते हैं उतने ही हमें यह तीनों कार्य महान् तथा शिष्य समाज में चेतना और शक्ति एवं संगठन पैदा करने वाले दिखाई देते हैं।

लंगर की प्रथा ने शिष्य समाज में और भी गुण पैदा किये। उनमें से एक बड़ा गुण था पैसे का सदुपयोग करना सीखना, दान देने की हिन्दुओं और प्रायः सभी जातियों में स्वाभाविक प्रवृत्ति होती है। अब तक जहां वे अपने पैसे को देवी देवताओं के मेलों में जाकर तथा शराब और भंग आदि नशों में खर्च करते थे अब वे गुरुद्वारे में देने और अच्छा खाने पर खर्च करने लग गये।

गुरुद्वारे में दिया हुआ उनका दान उसी प्रकार उनके काम आता था जिस प्रकार कि सूर्य पृथ्वी के जल को अपनी किरणों द्वारा खींच कर उसे निर्मल करके फिर पृथ्वी पर ही वर्षा देता है। उस

१. गुरु अमरदास के समय में आने वाले राजा हरीपुर और बादशाह अकबर भी उस ही पंक्ति में बैठे थे जिसमें सर्वसाधारण।

ज्ञान से इन्हें कडाह प्रसाद तो मिलता ही था स्वसंग का लाभ और भ्रातृ भाव की जैसी अच्छी और आवश्यक भावनाएँ भी मिलती थीं। दान की यह प्रणाली सिख समाज की शारीरिक, आत्मिक, बौद्धिक और सामाजिक शक्ति के बढ़ाने में दिनों दिन अग्रसर हुई।

इन कार्यों के अलावा गुरु अंगद देव जी के अनेकों ही छोटे बड़े ऐसे कार्य हैं जिनसे सिख समाज का विस्तार हुआ। उपदेश करने का ढंग भी आपका बड़ा ही सरल था। कोई आकर आपसे अपने कल्याण की बात पूछता, सरल सा मार्ग बता देते। एक ज्ञानी ने आपसे आकर पूछा मैंने अनेकों धर्म ग्रन्थ पढ़े हैं मुझे शांति नहीं हुई, आपने कहा आपने आत्मा के सम्बन्ध में कभी कुछ सोचा है बिना आपे को पहचाने शांति कहाँ। एक बार अपने अनेकों शिष्यों के प्रश्न के उत्तर में बतलाया ज्ञान, योग और वैराग इन तीनों से भी परमात्मा की प्राप्ति होती है। आत्मानन्द भी मिलता है किन्तु माया के आकर्षण में ज्ञानी, बैरागी और योगी भी घिर जाते हैं। हां, भक्ति को माया नहीं डिगा सकती भक्ति तो परमात्मा की पतिव्रता नारी है। ज्ञान बाहर से मिलने वाला और वैराग संसार से नफरत होने के बाद हृदय में आने वाली चीजें हैं। भक्ति पैदा होती है हृदय में और सिर्फ आत्मा की छटपटाहट से, अतः भक्ति ही इन सब में श्रेष्ठ है।

इसी तरह न जाने उन्होंने कितने प्रकार से और कितने २ कार्यों द्वारा मनुष्य जाति का कल्याण किया। सभी कार्यों के सम्बन्ध में जानना तो मुश्किल है। परन्तु हां हम यह खूब जानते हैं कि उन्होंने मनुष्य जाति का कल्याण करने में उन सिद्धान्तों के द्वारा जो उनके गुरु नानक देव जी ने स्थिर किये थे कोई कसर नहीं उठा रक्खी।

आपके समय में जो मुख्य २ शिष्य थे उनमें से कई तो काफी योग्य और प्रभावशाली थे।

गुरु अंगददेव की कुछ वाणियां

(सलोकम)

सेही पूरे साहजिनी पूरा पाइआ ।
 अठी वे परवाह रहनि इकतै रंगि ।
 दरस निरूपि अथाह बिरले पाई आई ।
 करमि पूरै पूरा गुरु पूरा जाका बोलु ।
 नानक पूरा जे करे घटं नाही तोलु ॥२॥ पउढी
 जा तू ताकिआ होरि मंस चुरणार्इअं ॥
 मुठी धंधे चोरि महलुन पाइअं ॥
 एने चित कठोरि से बगवाइअं ।
 जितु घटि सचुन पाइ सुभनि घडाइअं ।
 किउ करि पूरे वटि तोलि तुलाईअं ॥
 सउदाइ कतु हटि पूरै गुरि पाइअं ॥

× × × ×

(श्लोक)

मंत्री होइ अठूहिआ नागी लगं जाइ ।
 आमण हथी आपणं दे कूचा आपे लाइ ॥
 हुकम पाआ धुरि खसम का अतीह धका खाइ ॥

गुर मुख सिउ मन मुख अडै डूबैह किन आइ ।
 दुहा गिणिआ आपै खसमु बेखै करि विउ पाइ ॥
 नानक एबे जाणीअ सभ किछु तिसहि रजाइ ॥

× × × ×

आपै साजि करे आपि जाईभि रखै आपि ।
 तिसु विचि जंतउ पाइकै देखै थापिउ थापि ॥
 किसनो कहिअ नानका सभु किछु आपै आपि ॥ पउडी
 बडे कीआ बडिआईआ किछु कहणा कहणु न जाइ ।
 सो करता कादर करीम दे जीआ रिजक संवाहि ॥
 साई कार कमावणी धुरि छोडी तिनै पाइ ॥
 नानक एकी बाहरी होर दूजी नाही जाइ ।
 सो करे जिति सैर जाइ ॥^१

१. इनमें गुरु नानकदेव का नाम आने से यह खयाल न करना चाहिए कि यह गुरु अंगद जी के नहीं हैं । महला दो की वाणियां दूसरे गुरु अंगद जी की ही हैं ।

पाँचवाँ अध्याय

गुरु अमरदास जी की पातशाही

जन्म और आरम्भिक जीवन

गुरु अमरदास जी साहब का जन्म इलाका अमृतसर के बासर के गांव में तेजभान जी भल्ले खत्री के घर संवत् १५३६ विः में बैसाख सुदी १४ को हुआ था ।^१

गुरु जी की शादी खन खतरे गाँव के देवीचन्द बहिल खत्री की लड़की के साथ हुई थी । जिनका आरम्भिक नाम रामकौर जी था किन्तु गुरु जी के घर आने पर मन्सा देवी जी रख लिया गया था ।

गुरु अमरदास जी साहिब के चार संतानें थीं । जिनमें सबसे बड़ी बीबी भानी जी थीं । दूसरी बीबी दानी थीं । दो पुत्र मोहन जी और मोहरी जी थे ।

सिख ग्रन्थों में लिखा है कि गुरु अमरदास जी बचपन से ही शीलवान, जितेन्द्रिय और संत सेवी थे । जप, तप और दान पुण्य में उनकी खूब ही रुचि थी । उनके यहां दूकान होती थी । आपने पैदल चलकर २१ बार गंगा स्नान किया था । अमृतसर जिले से हरिद्वार २१ बार पैदल जाना उनके उत्कट धर्म प्रेम को तो जाहिर करता ही है । साथही उनके शारीरिक बल और पौरुष की भी साक्षी देता है ।

आपके जीवन की गति या धर्म का प्रवाह गुरु नानक देव जी के प्रचारित धर्म की ओर किस प्रकार गया ? इसके सम्बन्ध में एक प्रभावकारी घटना का इस प्रकार वर्णन मिलता है । आप जब बीसवीं बार हरिद्वार से गंगा स्नान करके लौट रहे थे, तो मार्ग में थेहड़े नामक गांव के निकट एक सुन्दर उद्यान में विश्राम करने के लिये ठहर गये । वहीं पर एक विद्वान् ब्राह्मण ठहरा हुआ था । उसने इनके पांव में पद्म को देखकर कहा, महाराज आपके शारीरिक लक्षण तो इस बात की साक्षी देते हैं कि आप राजा या महाराज होने चाहिए । अथवा आपको कोई महान् संत होना चाहिए । प्रचलित रिवाज के अनुसार पंडित के इस शुभ कथन पर गुरुजी उसे पुरुस्कार में कुछ खाने पीने की चीजें देने लगे । पंडित जिसका कि नाम दुर्गादत्त बताया जाता है—ने कहा, यह तो बताइये आप किस गुरु के शिष्य हैं । अमर दास जी साहिब ने फरमाया । ऐसा कोई दिन नहीं जाता जब मैं साधु संतों और विद्वानों का सत्कार न

१. गुरु अमरदास जी की जन्म तिथियों के सम्बन्ध में अनेक मत हैं कोई उनका जन्म १५२६ कोई १५३६ और कोई १५६२ का बतलाता है इसी प्रकार उनकी संतानों की जन्म तिथियों में भी लेखकों का एक मत नहीं ।

करता हूँ किन्तु पंडित जी मैंने अभी तक गुरु तो किसी को नहीं बनाया है। इस उत्तर को सुनकर पंडित ने कहा तब तो मैं आपके हाथ का अन्न जल तो क्या मोती मूंगे भी नहीं ले सकता हूँ। जो आदमी बिना गुरु का होता है उसके हाथ का दान लेना पाप माना गया है। कहा जाता है श्री अमरदास जी साहिब के साथ एक छोहड़ा नाम का ब्रह्मचारी था पंडित की इस प्रकार की बात को सुनकर चीख उठा तब तो गजब हो गया। मेरे सभी तीरथ व्रत नष्ट हो गए मैंने तो इनके घर अनेकों बार खाया पिया है।

अमरदास जी महाराज के हृदय पर इन लोगों की इस बात का यह असर पड़ा कि उन्होंने उसी समय कोई सतगुरु बना लेने का दृढ़ निश्चय कर लिया अब वे सतगुरु की खोज में रहने लगे।

एक दिन प्रातःकाल तारों की छाया में जब उठे तो उनके घर में से कोमल स्वर में अमृत वर्षा करने वाली रागनियों के गाने की मधुर ध्वनि सुनाई दी। जाकर देखा तो उनके भतीजे की बहू जो गुरु अंगददेव जी की पुत्री बीबी अमरकौर थीं गा रही हैं। अमरदास जी साहिब ने पूछा, बेटी यह सुन्दर और जीवन को पवित्र करने वाली रागिनी किस गुरु की हैं और तूने किससे सीखी हैं? बीबी अमरकौर ने कहा यह अमृत वाणी गुरु नानकदेव जी महाराज की हैं जिनकी गद्दी पर इस समय मेरे पिता गुरु अंगददेव जी महाराज विराजमान हैं। मेरी माँ ने यह वाणियाँ मुझे मिखाई हैं। हमारे पिता जी के पास नित सत्संग होता है। सैंकड़ों आदमी जाकर अपनी आत्म-तुष्टि करते हैं।

अमरदासजी उसी दिन बीबी अमरकौर को साथ लेकर खंडूर पहुँचे। गुरु अंगददेव जी बड़े प्रेम से अमरदास जी से मिले और उन्हें अपना शिष्य बना लिया। सतगुरु पाकर अमरदास जी की आत्मा को संतोष हुआ। और वहीं रहकर गुरु अंगददेव जी की सेवा करने लगे।

आदर्श सेवा

गुरु अंगददेव जी की उन सेवाओं का वृत्तान्त पढ़ कर जो उन्होंने गुरु नानकदेव जी की की थी। यह कहा जा सकता है कि सेवा की हृद थी और मनुष्य शक्ति से बाहर की चीज थी किन्तु गुरु अमरदास जी ने गुरु अंगददेव जी की जो सेवायें की हैं उन्हें पढ़ कर तो और भी स्तब्ध रह जाना पड़ता है। वे नित आधी रात को ही उठ पड़ते थे और व्यास नदी के लिये चल पड़ते। वहाँ स्वयम स्नान करते और गुरु अंगददेव जी के स्नान करने के लिये जल का घड़ा भरकर लाते। और गुरुदेव को स्नान कराते। फिर लंगर का काम देखते। बर्तनों को साफ करते। झाड़ू देते। रात के समय गुरु अंगददेव जी के पैर के अंगूठे जिसमें कि लगातार टीस होती थी। चूमते रहते। इस तरह मुँह में रखने से उसमें टीस चलना बन्द हो जाता था और अंगददेव जी सो लेते थे।

यह भी कहा जाता है कि अमरदास जी महाराज गुरु अंगददेव जी के पास से दूसरी जगह जाने के लिये काफी दूर तक उलटे पैरों चलते थे क्योंकि गुरुजी की ओर पीठ करके चलने में उन्हें दिल में कष्ट का अनुभव होता था। ऐसी थी अमरदास जी साहिब की उत्कट भक्ति अपने सतगुरु के प्रति।

व्यास नदी के किनारे गोइन्दा नाम के खत्री ने कुछ जमीन ठेकेपर ली हुई थी। उसने वहाँ गांव भी बसाया किन्तु रात में जाकर अदृश्य जीवों ने उस गांव के बाशिन्दों को तंग किया। इममें गांव

उजड़ गया। गोइन्दा खत्री गुरु अंगददेव साहब के पास खंडूर पहुँचा और उसने कहा
गोइन्दवाल में महाराज मेरे बसाये हुये गांव को भूत प्रेतों ने उजाड़ दिया है। अगर आप उसे

१. उस समय ऐसी ही अनेकों और भी प्रथायें थीं।

बसादें तो मैं आपका कृतज्ञ हूँगा। गुरु अंगददेव जी ने अमरदास जी को वहाँ रहने और गाँव को आबाद करने की आज्ञा दी। अमरदास जी साहिब बड़ी खुशी के साथ वहाँ चले गये और निर्भयता के साथ रहने लगे। डरे हुए लोगों को भी अभयदान दिया। इस तरह थोड़े दिनों में गोइन्दवाल आबाद हो गया। यह घटना संवत् १६०३ विक्रमी की है।^१

पीछे गुरु अंगददेव जी की आज्ञा होने पर अमरदास जी साहब बासरके से अपने पुत्र-पुत्रियों घर वालों और संबंधियों को भी गोइन्दवाल ही ले आये।

श्रद्धापूर्वक कठोर सेवा करते हुए लगभग बारह वर्ष हो चुके थे। अमरदास जी महाराज का शरीर भी अब बहुत बुढ़ा हो चुका था। या यों कहिए कि बुढ़ापे में ही तो उन्होंने शिष्यत्व

गुरुआई मिलना

ग्रहण किया था किन्तु बल और पौरुष उनका क्षीण नहीं हुआ था। नित प्रति व्यासा से पानी लाकर गुरु अंगददेव जी को स्नान कराने की बान हम पहले लिख चुके हैं किन्तु यही सेवा उस समय को भी लाई। जाड़े के दिन थे और रात भर वर्षा

होती रही। महावट बन्द न हुई किन्तु अमरदास जी वर्षा और शीत की कुछ भी परवाह न करके नित प्रति की तरह तीन कोस दूर व्यासा नदी गये और वहाँ से गुरुजी के स्नान के लिये जल का घड़ा लाए। घोर अन्धकार और कीच होने के कारण ठोकर खाकर गिर पड़े थे। जिस घर के सामने गिरे वह जौलाहे का था। उसने धमकी सुनकर कहा कौन गिरा? जुलाहिन बोली इम भयंकर समय और कौन बाहर निकलने की हिम्मत कर सकता है वही निथामा अमरू होगा। गुरु अंगददेव जी ने पड़ौसी जुलाहिन की यह बात सुनली। देखा तो अमरदास साहब कीच में से उठकर आ रहे हैं किन्तु उन्होंने घड़े को नहीं गिरने दिया। उस समय गुरु अंगददेव जी ने कुछ नहीं कहा। इस तरह रहे मानों उन्हें कुछ भी मालूम नहीं है। किन्तु जब यथा समय नित की भांति दीवान लगा तो गुरु अंगददेव ने उम जौलाहिन को बुलाकर सबके सामने पूछा ! आज तड़के ही तुमने अमरदास जी के लिये जो शब्द कहे थे उन्हें दुहरा दो। पहले तो जौलाहिन डरी किन्तु धीरज दिलाने पर उसने कहा गुरुदेव उस भयंकर समय में जबकि मन-सनाती ठंडी महावट पड़ रही थी और अंधियारी भुंक रही थी धमाके की आवाज को सुनकर मैंने यही कहा था कि गिरने वाला निथामा अमरू ही हो सकता है वही गुरुजी के नहाने को इम भयंकर समय में भी व्यासा से जल लाया होगा।” जुलाहिन की इस बात के पूरी होते ही अंगददेव जी ने झपटकर अमरदास जी को हृदय से लगा लिया और कहा यह निथामों का थाम है।

उसी दिन गुरु अंगददेव जी ने विधि पूर्वक समारोह के साथ अमरदास जी को गुरुआई की रस्म अदा कर दी। सभी लोगों ने अमरदास जी के सामने मत्था टेक कर उन्हें अपना गुरु स्वीकार किया यह पुण्य दिन संवत् १६०६ विक्रमी चैत्र की शुक्ल प्रतिपदा का था।

इसके बाद अमरदास जी गुरु अंगददेव जी की आज्ञा से कतई रूप से गोइन्दवाल में जा रहे और वहीं १ ओंकार और सतगुरु का ध्यान करते हुए तप करने लगे।

अब तक हमने उनके उस समय तक के जीवन पर प्रकाश डाला है, जिसे ग्राहस्थिक और शिष्य गुरुगद्दी मिलने के काल का जीवन कह सकते हैं। अब उनके गुरु हो जाने के बाद के कार्यों, उपदेशों बाद के कार्य और विशेष प्रसंगों का वर्णन करना चाहते हैं।

१. लिखा है कि एक देव को गुरुजी ने उसके नटखटपने के कारण मना कर दिया था जो भटिंडे जा पहुँचा। वहाँ से उसे गुरु गोविन्दसिंह जो महाराज ने भगाया।

एक दिन शिष्य लोगों ने कहा गुरुदेव आपके दर्शनों को नितप्रति सैकड़ों आदमी आते हैं किन्तु कोई अच्छा मकान न होने से बड़ी तकलीफ है। यह सुनकर गुरुजी ने अपने भतीजे सावनमल को एक रूमाल देकर हरीपुरा के जंगलों से लकड़ी लाने के लिये भेजा। सावणमल अपने साथ कुछ शिष्यों को लेकर हरिपुरा पहुँचा तो उसी दिन वहाँ के राजा के आदमी सावणमल को गिरफ्तार करके ले गये। अपराध यह बताया गया कि आज एकादशी के दिन तुमने खुद अन्न पकाया और और दूसरे लोगों को खिलाया। हमारे यहाँ एकादशी के दिन अन्न नहीं पकाते हैं। सावणमल ने कहा है सब दिन ईश्वर ने एक से बनाये हैं। अन्न खाने को पैदा किया है। उसके संबन्ध में ऐसे नियम व्यर्थ हैं। जब राजा को मालूम हुआ कि यह गुरुजी के आदमी हैं तो उसने अच्छी से अच्छी लकड़ी काट लेने की आज्ञा देदी, सावणमल के उपदेश से राजा इतना प्रभावित हुआ कि वह भी सावणमल के लौटने के समय उसके साथ ही गुरु अमरदास जी साहिब के दर्शनों को गोइंदवाल पहुँचा। लंगर में एक ही पंक्ति में बैठकर सब लोगों के साथ प्रसाद पाया और गुरु जी के दर्शन किये तथा उपदेश सुनकर अपने को कृतार्थ किया।

द्वारिका से लौटते हुये संत माईदास ने सुना कि गुरु अमरदास जी ही इस समय के सब संतों में शिरोमणि हैं। निर्भिमान हो जाने पर उनके यहाँ कोई दर्शन को जाता है तो पहले गुरु लंगर में सब जाति के लोगों के साथ एक पंक्ति में बैठकर उसे भोजन करना पड़ता है, उसके बाद उसे दर्शन का अधिकारी समझा जाता है इस महिमा को सुनकर सन्त माईदास गोइंदवाल पहुँचा और वहाँ के नियमानुसार लंगर में भोजन खा के गुरु जी की सेवा में हाजिर हुआ। गुरुजी के दर्शनों और उपदेशों से प्रभावित होकर उनका शिष्य बन गया।

गुरु जी ने इसे भी एक मंजी बखशी और सिख धर्म-प्रचार का अधिकार प्रदान किया। इस प्रकार से गुरु अमरदास जी साहिब ने बाईस मंजियां कायम कीं, जिनके द्वारा नानक-धर्म का प्रचार उत्तरोत्तर बढ़ने लगा।

गुरु अमरदास जी साहिब के बढ़ते हुए प्रभाव को देखकर दातू जोकि गुरु अंगददेव जी का पुत्र था। मन ही मन कुढ़ने लगा। कहा जाता है एक दिन उसने क्रोधवश होकर ऐसी हरकत की कि गुरु अमरदास जी महाराज के जाकर लात जमा दी। गुरु जी ने सहज भाव से दातू जी के पैर को पकड़ कर कहा कहीं आपके लग तो नहीं गई। हमें यहाँ एक कथा याद आती है विष्णु भगवान के पास भृगुऋषि पहुँचे और उन्होंने सोते हुए विष्णु जी की छाती पर लात जमाई। विष्णु भगवान् ने हँसते हुए कहा मैं समझता हूँ मेरे कठोर शरीर पर पदाघात करने से अवश्य ही आपके पैर में चोट पहुँची होगी। लाओ दबा दूँ। इन दोनों कथाओं में पूरा सामंजस्य है। इस घटना से हमें तो पता चलता है कि गुरु अंगददेव जी की तरह गुरु अमरदास जी को भी काफी विरोध और भगड़ों का सामना करना पड़ा किन्तु उनके तप और सहनशीलता ने सबको ठंडा कर दिया। फिर भी उन्हें एक बार गोइंदवाल छोड़ जाना पड़ा था।

आप एक दिन संगत को बिना सूचना दिये चुपचाप निकलकर बासरके पहुँच गये और एक कोठी में बैठकर परमात्मा का जाप करने लगे। दरबार के समय भी जब गुरु जी के दर्शन नहीं हुए तो संगत बड़ी घबड़ाई। आखिर बाबा बुढ़े को लेकर सब लोग बासरके पहुँचे। वहाँ कोठी के बाहर उन्होंने लिखा देखा "जो कोई इस दर्वाजे को खोलेगा उसके लोक परलोक दोनों बिगड़ जावेंगे"। अब क्या करें बड़ी देर तक सभी लोग यही बात सोचते रहे। सोचते सोचते बाबा ने कहा गुरु जी ने दरवाजा खोलने की मनाही की है न, यों तो नहीं कहा है कि कहीं होकर भीतर मत आओ। आओ संधि (छेद)

करके भीतर चलें। ऐसा ही किया गया जब भीतर बाबा बुड्ढा पहुँचे तो गुरु अमरदास जी अपने शिष्यों के इस प्रकार के प्रेम को देखकर बड़े प्रसन्न हुए और उनके कहने से फिर गोइन्दवाल आ गये।

गुरु जी सहनशील तो बहुत ही ज्यादा थे। उनके साथ कोई झगड़ा करो। कोई नुकसान पहुँचाओ। वे अपनी ओर से उसका कभी भी बुरा नहीं चीतते थे। उनकी सहनशीलता की एक कहानी दातू के व्यवहार की लिख चुके हैं। एक दूसरी कथा इस प्रकार है। मरवाहे के खत्री और शेख गुरु जी के प्रताप से काफी जलते थे और उस जलन को इस तरह शांत करते थे कि जब सिख लोग पानी भरने जाते तो उनके घड़ों को फोड़ देते। शिष्य लोगों ने गुरु जी से शिकायत की, आप बोले भाई उनके साथ झगड़ा तो करना नहीं है? तुम मशकों में पानी भर लाया करो। जब शिष्य मशकों में पानी लाने जाने लगे तो उन्हें वे तीर मार कर फोड़ने लगे। अंत में गुरु जी ने पीतल के बर्तन बनवा लेने की आज्ञा दी। तब उन्होंने गुलेलों से पीतल के घड़ों को भी तोड़ना शुरू कर दिया। इस पर भी गुरु जी ने उन लोगों के साथ झगड़ा करना नहीं चाहा। शिष्यों द्वारा इस बार शिकायत करने पर कहा, उन लोगों को शीघ्र ही ईश्वर दण्ड देगा। हुआ भी ऐसा ही उधर से गुजरने वाले सैनिक दल और एक शाही खजाने के रत्नों ने इन लोगों को खूब ही मारा पीटा और इनके घरों को भी लूट ले गये।

संवत् १६१७ वि० में गोइन्दे के पुत्रों ने शाही अदालत में गुरु जी पर इस आशय का दावा कर दिया। चूंकि जमीन हमारे पिता के नाम थी, उन्होंने ही गोइन्दवाल को बसाया गुरु और उस के शिष्यों ने उस पर जबरदस्ती कब्जा कर रक्खा है। अदालत में जाकर बाबा बुड्ढे, भाई बुल्ला और केदारी आदि ने सब बातें रख दीं कि किस प्रकार यह गाँव उजड़ा पड़ा था और किस प्रकार गोइन्दे ने गुरुजी से उसे बसाने के लिये सहायता प्राप्त की। हाकिम ने आकर जांच की उसने गुरु जी के जीवन से प्रभावित होकर उनके मुकदमे को खारिज कर दिया। और कहा कि जो नित प्रति भेंट में आई हुई वस्तुओं को अपने काम में नहीं लेते, उनके लिये यह ख्याल करना गलती होगा कि वे किसी की जमीन पर बलात कब्जा कर लें।

गुरु जी ने इन्हीं दिनों एक यात्रा भी की थी। गोइन्दवाल से चलकर शहर नूरमहल होते हुए कुरुक्षेत्र में पहुँचे और वहाँ साधु सन्तों और पण्डितों के साथ ज्ञान चर्चा की। कई दिन वहाँ रह कर जब

यात्रा

जमुना किनारे इमली नामक गाँव में पहुँचे तो घाट पर आपको रोक लिया गया और १।) प्रति आदमी के हिसाब से ठेकेदार ने टैक्स मांगा किन्तु आपने कहा हम संतों के पास देने को क्या धरा है। ठेकेदार ने सारी संगति को रोक लिया और बादशाह के यहाँ शिकायत भेजी। दीवान टोडरमल गुरुजी का भक्त था उसने बादशाह से कह कर लिखवा दिया कि गुरु अमरदास जी साहब और उनके साथियों से कोई टैक्स नहीं लिया जाय।

इस यात्रा से लौटने के कई वर्ष बाद आपने एक बावड़ी तैयार कराई जो अति पवित्र करार दी गई और सिखों का एक प्रकार का तीर्थ सा बन गई।

इस बावड़ी के बन जाने पर मरवाहे खत्रियों का पुरोहित जो कि शिवनाथ का शिष्य था कुछ लोगों को लेकर लाहौर के सूबेदार के पास पहुँचा और शिकायत की कि सिख लोग न तो गायत्री मन्त्र में विश्वास रखते हैं और न तीर्थों में जाते हैं, उन्होंने तो बावड़ी को एक नया तीर्थ बना लिया है। सूबेदार ने गुरु जी के पास खबर भेज कर सफाई देने के लिये कुछ सिखों को बुलाया। वहाँ बाबा बुड्ढे और एक दो अन्य शिष्यों ने बताया कि हम एक परमात्मा को मानते हैं? एक ओंकार उसका नाम है

परमात्मा के मिलने के लिये जो हमारे गुरु देवों ने हमें शिक्षा दी है उन पर चलते हैं। लंगर में बिना किसी पक्षपात के सब को प्रसाद मिलता है। हम कभी भी किसी के नुकसान करने की बात नहीं सोचते। यह अवश्य है कि ब्राह्मण और पुरोहितों ने जो पाखंड फैला रक्खा है उसमें हम विश्वास नहीं करते। सूत्रेदार गुरु जी से पहिले से ही परिचित था अतः उसने मारवाहे, खत्री और ब्राह्मणों की पुकार अनुचित करार दे दी।

एक बार बादशाह अकबर गोइंदवाल में गुरु जी से मिलने आया। जब उसने और उसके साथियों ने कड़ाह प्रसाद पाया तो कहने लगा, शायद गुरु जी बुड्ढे आदमी हैं। इसीलिये हलुआ खाते हैं। बाबा बुड्ढा ने कहा यह सिख लोगों का प्रसाद है जो सभी आगुन्तकों को दिया जाता है। सवेरे जब बादशाह सेवा पर हाजिर हुआ तो कई गांव जागीर में देने लगा। गुरु जी ने कहा बादशाह हम फकीरों को बन्धन में नहीं पड़ना है। बादशाह गुरु जी के दर्शनों से निहायत ही खुश हुआ।

गुरु अमरदास जी साहिब का जस दूर दूर तक फैल रहा था। राजा रईसों के अलावा साधू सन्त और पीर फकीर भी बड़ी संख्या में उनके दर्शनों को आते थे। भाई फिराया और विदारा दोनों गोरख-नाथ के पंथ के थे, वे एक दिन गुरु जी के दर्शनों के लिये आये और बहुत कुछ ज्ञान चर्चा गुरु जी से की और उसी दिन से जंतर मंतरों के सारे पाखंड छोड़ दिये और सच्चे परमेश्वर का ध्यान करने लगे।

एक कथा हमें ऐसी मिलती है कि तलवंडी में एक लंगड़ा सिख था उसे एक दिन एक आदमी ने कहातू गुरु अमरदास साहिब की सेवा में क्यों नहीं हाजिर होता। जब उन्होंने मुरदे जिला दिये हैं, तो तेरा पांव उनसे ठीक नहीं किया जायगा। वह सिख गोइन्दवाल में गुरु जी की सेवा में हाजिर हुआ और लंगड़ा से ठीक चलता फिरता पाँव वाला हो गया। भगवान कृष्ण ने कुबरी को बिल्कुल सुन्दर कटिवाली बना दिया था। यह कथा आम हिन्दुओं में प्रचलित है। महापुरुषों के जीवन के संग सभी पंथों और समाजों में ऐसी चमत्कार पूर्ण गाथाओं की बाहुल्यता प्रायः मिलती है। इसी प्रकार प्रेमा नामक खत्री का गुरु जी ने अपनी सत्कृपा से कोढ़ दूर करके उनका उद्धार किया। वास्तव में महान् पुरुष जग के कल्याण के लिये ही आते हैं और उनकी निगाह में न कोई छोटा होता है और न बड़ा, इसलिये समान रूप से सब का कल्याण करने में अपने को लगा देते हैं। उनकी यही उदारता तात्कालिक समाज को अखरती है इसलिये वह रूढ़ियों से बंधा हुआ उन महापुरुषों की सराहना करने के बजाय निन्दा और सेवा करने के बजाय डाह करता है। गुरु अमरदास जी को भी आरंभ से लेकर रूढ़िवादी और अज्ञान लोगों के कोप का भाजन न बनाना पड़ा हो ऐसी बात नहीं है वास्तव में महापुरुषों को एक समय क्या अनेक समय विरोधों का सामना करना ही पड़ता है।

गुरु अमरदास जी के आशीर्वादों से जहाँ दुखी बीमार अच्छे होने की कथायें हमें पढ़ने को मिलती हैं, वहाँ लोगों ने उनकी सेवायें करके धनवान होने और अपने खोये हुए वैभव को प्राप्त करने के भी आशीर्वाद प्राप्त किये, गंगूशाह नामक एक व्यक्ति ने बहुत दिनों इसी आशय से सेवा की। गुरुजी ने उसे दिल्ली में व्यापार करके धनी होने का आशीर्वाद दिया। गंगू का व्यापार रात दिन अबाध गति

गुरु अमरदास जी की पातशाही

से बढ़ा और एक दिन वह इतना बड़ा धनी हो गया कि एक एक लाख की हुंडियों का भुगतान करने लग गया।

मनुष्य कितना कृतधन हो सकता है यह बात गंगू के उस आचरण से ज्ञात हो जाती है जो उसने गुरु जी की चिट्ठी पर एक गरीब ब्राह्मण की लड़की के ब्याह के लिये ५०० रु० देने से इनकार करके प्रकट किया।

गुरु जी के आशीर्वादों और सहज उदारताओं की अनेक कथाएँ हैं जो सिख साहित्य में विस्तार के साथ पढ़ने को मिल सकती हैं। हमने तो केवल उनका आभास मात्र इन पृष्ठों में कराया है। हिन्दु कथा पुस्तकों में भगवान् शिव की उदारता और दयालुता की बहुत चर्चा है। लोग उनकी जरा सी सेवा करके बड़े २ वरदान प्राप्त कर लेते थे। वही बात हमें गुरु अमरदास जी के स्वभाव में दिखाई देती है। जिसने जो मांगा और चाहा उसे वही दिया।

गुरु अमरदास जी के स्वभाव और कार्यों का सिंहावलोकन

गुरु अमरदास जी साहब का स्वभाव अत्यन्त ही कोमल और दयालु था। उनके स्वभाव में बदले की भावना तनिक भी न थी वे आततायी को भी ईश्वर के न्याय पर छोड़ने वाली प्रकृति रखते

थे। स्वतः दंड देने की उन्होंने कभी भी नहीं सोची। सहनशीलता जिस पराकाष्ठा

स्वभाव आचरण की उनमें थी उसका जिक्र हम पिछले पृष्ठों में कर आये हैं कि दातू जी के पदाघात के जवाब में उन्होंने उसके पैर पकड़ कर कहा था आपके कोमल चरण में चोट तो नहीं लग गई। उपस्थित सिखों को यह बात बहुत बुरी लगी और लगनी भी थी क्योंकि मनुष्य स्वाभाव ही ऐसा है किन्तु गुरु अमरदास जी तो बहुत ऊँचे थे। वह तो साधारण मनुष्य स्वभाव को पार करके बहुत आगे बढ़ गये थे। जहाँ क्रोध का नाम भी न था केवल शांति विराजती थी।

उत्पाती शेख और खत्रियों की विरोधता को तो अंत तक उन्होंने बरदास्त किया हालांकि जरा भी वे शिष्यों को आज्ञा दे दें तो वे उन उत्पातियों का मिजाज ठीक कर देते किन्तु आपने सदैव शिष्यों से यही कहा हमें किसी से लड़ना नहीं है। उनके कामों का फल अवश्य ही उन्हें मिलेगा।

आपने एक नियम बना रखा था कि जो मुझसे मिलने को आये पहिले वह पंगति में बैठकर प्रसाद पावे। इस नियम का पालन खूब कड़ाई के साथ होता था यहाँ तक कि बादशाह अकबर को भी पहले पंगति में बैठकर इस नियम का पालन करना पड़ा था। तब गुरु के दर्शन हुए। वास्तव में महापुरुषों और संस्थाओं के जीवन में नियमों के पालने की कड़ाई भी उनके महत्व की द्योतक होती है। स्वयं गुरुजी भी उन नियमों का जो उन्होंने अपने नित के लिए बना रखे थे पालन बड़ी तत्परता से करते थे। घोर बुढ़ापे में भी आप तारों की छाया में उठते, स्नान करते और जपुजी साहब का पाठ करते, लंगर को देखते, दरबार लगाते, सारांश यह कि एक क्षण भी व्यर्थ न गंवाते। आपके इस प्रकार के जीवन को देखकर एक बार बाहर से आये हुए साधुओं ने आपसे कहा भी था कि गुरु जी इस वृद्धावस्था में तो आप इतना परिश्रम नहीं किया करें, किन्तु उन्होंने जवाब दिया। किसी को खाक छानते हीरा मिला था उस हीरे से साहूकार बन जाने पर भी उसने खाक छानना केवल इसलिए नहीं छोड़ा कि उसकी यह ऊँची हालत खाक छानने ही से तो हुई है, फिर जब यह पद मुझे सेवा और कठोर तप करने से प्राप्त हुआ है, तब उस काम को मैं कैसे छोड़ दूँ।

गरीबी के दुखों को देखकर तो गुरु अमरदास जी साहब का दिल उमड़ आता था। वे उनका दुख दूर करने में अपनी ओर से कोई कसर नहीं छोड़ते थे। एक बार गोइन्दवाल में ताप तिजारी का बड़ा जोर हुआ लोग उससे बड़ा कष्ट पाने लगे। गुरु जी से लोगों का यह दुख न देखा गया और तिजारी ताप का स्थिर इलाज अपने हाथ में ले लिया।^१

यह संसार दुखियों और पीड़ितों से भरा पड़ा है, इसमें कोई सहानुभूति करने वाला चाहिये फिर उसके लिये फुरसत नहीं मिल सकती, लंगड़े, लूले, बहरे और गूंगे भी उनकी सेवा में आने लगे और अपने दुखों को दूर कराने लगे। चारों तरफ शोहरत यह हो रही थी कि गुरु जी मुरदों को जिला देते हैं फिर उनके लिये साधारण बीमारियों और कष्टों को दूर कर देना क्या बड़ी बात है। इसी विश्वास से लोग भगे चले आते थे और गुरु जी भी बड़े प्रेम से उनके कष्टों का निवारण करते थे।

गुरु जी के लंगर में भारी खर्च था। धन संग्रह करने की उनकी प्रवृत्ति न थी, फिर भी उनके पास ऐसे लोग भी पहुँच जाते जो केवल पैसे के ही स्वार्थी होते थे। गुरु जी बिना भेद भाव के उन्हें भी या तो युक्ति बताते या परम पिता परमात्मा की महान् कृपा से प्राप्त हुए अपने चमत्कार से उनको धन देकर सहायता करते। एक ब्राह्मण की कन्या के विवाह के लिये जब कहीं से कुछ नहीं मिला तो आपने ही ५००) दिये।

हमने गुरु अंगदेव जी महाराज के प्रसंग में यह बता दिया है कि उन्होंने गुरुमुखी वर्णमाला का प्रचार करके तथा गुरु नानक देव जी की वाणियों और उनके जीवन चरित को लेखबद्ध कराके शिष्य धर्म

उनके कार्य

की एक सुन्दर संगठन प्रणाली खड़ी कर दी थी। गुरु अमरदास जी साहब ने भी प्रचलित गुरुओं के काम आगे बढ़ाने के लिये अपने समय में तीन ऐसे महान् कार्य किये, जिससे संगठन की जंजीर और भी मजबूत हुई। साथ ही उन्होंने पिछले कार्यों को भी आगे बढ़ाया, एक बार उपदेश देते हुए उन्होंने कहा था, जो समझता है कि गुरुओं का बताया हुआ रास्ता मनष्य जीवन के लिये कल्याणकारी है, उसका कर्त्तव्य है कि गुरुमुखी पढ़े और जो पढ़े हुए हैं वह दूसरों को पढ़ावें। गुरु वाणियों को स्वयम पाठ करें और दूसरों को करावें। उनके तीन कार्यों में पहिला कार्य था—मंजियों की स्थापना। मंजी के अर्थ साधारणतः छोटी खाट के होते हैं।^२ जिन्हें नानक धर्म में दृढ़ तथा बुद्धि चतुर देखते थे, गुरुजी उन्हीं को उपदेश का अधिकार दे देते थे। इस तरह उन्होंने बाईस श्रेष्ठ शिष्यों को उपदेश का अधिकार दिया। मंजीधर अपने स्थान और क्षेत्र में सिखी का प्रचार करता था।

सिख साहित्य में गुरुओं को पातशाह या सच्चे पातशाह के नाम से याद किया है भक्तों की अन्तरात्मा ने कहा सच्चे बादशाह तो यही हैं। यह प्रेम की, तप की और मानव जीवन के कल्याण की भावनाओं से ओत प्रोत हैं और वह बादशाही तो खून, खच्चर, दंगा, फरेब और आतंक की बादशाही है तब इसमें राई रत्ती भर भी सन्देह नहीं कि गुरु सच्चे बादशाह हैं।

किन्तु अब तक गुरुओं के लिये प्रयोग होने वाली यह बादशाही केवल भावनाओं और शब्दों पर

१. लिखा है कि गुरुजी ने तिजारी ताप को पिंजड़े में बन्द कर दिया था।

२. चूँकि प्रचार के समय इन लोगों को बैठने के लिये मंजियां दी जाती थीं। अतः उन प्रचारकों का ही नाम मंजी पड़ गया।

ही निर्भर थी लेकिन गुरु अमरदास जी साहिब ने मंजियाँ कायम करके इस बादशाहत को क्रियात्मक रूप दे दिया। इन मंजियों की स्थापना से गुरुमुखी शिक्षा और शिष्य धर्म का खूब ही प्रचार हुआ। रात दिन शिष्यों की तादाद बढ़ने लगी।

एक बार में गुरुजी ने कुरुक्षेत्र की ओर तीर्थ यात्रा की थी। वहाँ उन्होंने जो कुछ देखा उससे संतोष नहीं हुआ। धर्म के नाम पर यात्रियों को पंडे किस प्रकार लूटते हैं और केवल स्नान से ही अपने को पवित्र हुआ मानने की लालसा में लोग यहाँ आकर कितना कष्ट उठाते हैं। यह सब उनके ध्यान में आया। इस यात्रा में उन्होंने यह भी देखा था कि घाटों पर किस प्रकार भारी टैक्स गरीब लोगों को देना पड़ता है। लौटकर एक अर्से तक उन्होंने इस बात को दिमाग में रक्खा।

सम्बन् १६१५ वि० में उन्होंने एक सुविशाल बावड़ी जो अति पवित्र नीर से भरी रहती थी तैयार कराई। थोड़े दिन में ही यह बावड़ी गया जैसा तीर्थ हो गया। इसमें ८४ सीढ़ियों पर चौरासी बार जपुजी का पाठ करने में चौरासी लाख योनियों से छूटने का आभास शिष्य लोगों को होने लगा। इस तरह से लाहौर और अमृतसर आदि प्रदेशों से सुदूर कुरुक्षेत्र अथवा हरिद्वार की ओर से मुड़कर इस बावड़ी की ओर ही लोगों का प्रवाह केन्द्रीभूत होने लगा। इसका अन्तरीय प्रवाह जो हुआ वह यही कि शिष्यों की भावनायें अधिकाधिक पौराणिक धर्म की ओर से मुड़कर नानक धर्म की ओर सीमाबद्ध होने लगीं। और अपने धर्म में दृढ़ होने का शिष्य लोगों के लिये यह एक और साधन हो गया। पुराणों में हम एक निषेधात्मक उपदेश पढ़ते हैं और वह यह कि यदि मस्त हाथी दौड़ता हुआ चला आ रहा हो तो बजाय इसके कि पास के जैन मंदिर में घुसने से प्राण बचते हों—हाथी के पैर के नीचे दब कर मर जाना लाख दर्ज अच्छा है। इसका नतीजा यह हो रहा है कि आज भी पुराने खयाल के हजारों हिन्दू जैन मन्दिरों में नहीं जाते हैं। हम समझते हैं कि पुराणों में यह कडुवा उपदेश इसीलिये दिया गया होगा कि हिन्दू जैनियों के जाल से बचे रहें। हम कहते हैं कि पौराणिक जाल से शिष्यों को एक हद तक रोकने में और शिष्यत्व को अडोल बनाने में इस बावड़ी ने बड़ा काम किया। इस बावड़ी के प्रभाव को उस समय के पौराणिक लोग न समझे हों ऐसी बात नहीं है। मरवाहे खत्रियों के पुरोहित ने ब्राह्मणों का एक दल ले जाकर सूबेदार के यहाँ शिकायत भी की थी।

इस बावड़ी के बनने के समय के साथ जो इतिहास लगा हुआ है उसका वर्णन हम पहले ही कर चुके हैं। सभी श्रद्धालु सिखों ने इस बावड़ी को बड़े चाव और उत्साह से तैयार किया था गुरु रामदास जी ने स्वयं इसमें काम किया था। इन सब बातों ने सिखों के हृदय में इस बावड़ी के प्रति स्वभावतः प्रेम और श्रद्धा पैदा कर दी थी जो कि उनके वर्तमान में धारण किये धार्मिक खयालात को और भी पुष्ट करने में सहायक हुई। इस तरह मंजियों की तरह ही गुरु अमरदास जी का यह कार्य भी शिष्यों की वृद्धि करने और उन्हें शिष्य धर्म में दृढ़ बनाने के लिये अत्यधिक उपयोगी साबित हुआ।

सिख संगठन के लिये तीसरा काम जो गुरु अमरदास जी साहिब ने किया, वह था मेला भरने का। सिख इतिहासों में लिखा है कि बाबा बुड्ढा, बाला आदि ने एक चित होकर गुरु जी से प्रार्थना की कि सच्चे पातशाह कोई ऐसा ढंग निकालिये जिस से एक दिन सब शिष्य आपस में मिलजुल लिया करें और सतसंग हो जाया करे। इससे हमारे दिमाग में दो बातें पैदा होती हैं, एक तो यह कि इस समय तक स्थिति इतनी हो चुकी थी कि शिष्य लोग गैर शिष्यों की अपेक्षा शिष्यों को परस्पर अधिक चाहने लग गये थे और दूसरी यह कि प्रत्येक समझदार शिष्य यह चाहने लग गया था कि हमारा समाज बढ़े और

उसमें भ्रातृ भाव की वृद्धि हो, इसीलिये बुड्ढा आदि ने गुरु जी के सामने शिष्यों के परस्पर मिलने जुलने के लिये साधन निकालने को कहा। गुरु जी स्वतः ही इस ओर विचार कर रहे थे। अतः उन्होंने एक मेले की नींव डाली। पहले पहल यह मेला संवत् १६२८ वि० में जुड़ा। इसे जोड़ने के लिये सभी मंजियों और संगतों के पास चिट्ठियाँ जारी कर दी गई थीं। बड़ी भारी संख्या में शिष्य लोग इकट्ठे हुए जो लोग शिष्य नहीं थे, वे भी बड़ी संख्या में आये। बावली में स्नान के बाद लोगों ने जपु जी का पाठ किया। संगतों ने आपस में ज्ञानचर्चा की, कीर्तन हुआ और दरबार लगा। इस तरह इस मेले का आरम्भ हो गया।

यह मेला वास्तव में एक धार्मिक समारोह और वार्षिक अधिवेशन था। जिससे शिष्यों को प्रति वर्ष एक नई स्फूर्ति मिलती थी। किसी समय हिन्दू तीर्थों का भी यही उद्देश्य था। जैन और बौद्ध मतों को परास्त करके जो हिन्दू धर्म बनाया गया उसे जीवित और सचेतन बनाये रखने के लिये ही तीर्थों की स्थापना की गई थी और इसी उद्देश्य से पर्व नियत किए गये थे किन्तु आगे चलकर यह तीर्थ और पर्व चन्द लोगों की जीविका का साधन बन गये और मेलों में जाने वाले भी सही उद्देश्य को भूल गये थे। वे भी जन्म भर के पापों को केवल एक दिन में उतारने की भावना से इन मेलों में जाते थे। उनके सामने संगठन और समाज स्वच्छता की रक्षा का कोई खयाल और सवाल न था।

वैसाखी के मेले से शिष्यों के अन्दर सौहार्द, जान पहचान और मेल बढ़ाने में काफी सहायता मिली। और इस तरह से दूर २ फौले हुए सिख एक सूत्र में आबद्ध होने लगे।

मिलने जुलने का स्वाभाविक परिणाम यह होता है कि एक मनुष्य दूसरे मनुष्य से कुछ सीखता है और अपनी कमीबेशी का अनुभव करता है। साथ ही मेले जैसे मिलन में से मनुष्य भविष्य के लिए कुछ इरादे बनाकर लाता है किन्तु उसके इरादे उस मेले की स्थिति और प्रभाव के अनुसार बनते हैं। वैसाखी के इस मेले से प्रत्येक सिख यह भावनाएँ लेकर लौटता था कि मुझे अगले साल तक इतनी बाणियाँ याद कर लेनी हैं। इतना पढ़ लेना है और शिष्य-शिष्य उसी प्रकार भाई हैं जिस प्रकार एक पिता की संतानें। प्रत्येक शिष्य मेले से लौटकर अपने गाँव में, साथियों में गुरु की महानता और मेले में होने वाली सत वार्ताओं की चर्चा करता। इससे सहज ही सिख धर्म का प्रचार वृद्धि को प्राप्त होने लगा। इस तरह गुरु अमरदास जी साहिब के तीनों काम शिष्यों की संख्या बढ़ाने और उनमें दृढ़ता पैदा करने में खूब ही उपयोगी सिद्ध हो रहे थे।

गुरु अमरदास जी साहिब जैसे स्वभाव के सरल और मीठे थे वैसे ही उनके उपदेश भी सरल और मीठे होते थे। उदाहरण के तौर पर एक घटना पेश करते हैं:—एक दिन कई शिष्यों ने पूछा, सच्चे पातशाह। सिक्खी के लक्षण बताने की कृपा कीजिये। गुरु जी ने कहा, “प्रातः उठ-

उनके उपदेश कर स्नान करना, परम पिता परमात्मा का नाम लेना, यथा शक्ति सुपात्र को दान देना। मीठा बोलना, दंभ छोड़ना, परधन और परदारा से बचना, अपने सिद्धान्तों और कर्तव्यों पर दृढ़ रहना, नित प्रति सत्संग करना, गुरुबाणी में श्रद्धा रखना, किसी का दिल न दुखाना, किसी की निन्दा न करना, झूठ और फरेब से बचना, विश्वासघात न करना, आगत जनों का सत्कार करना, धर्म कीर्तन करना, संगत की टहल करना, किसी के साथ रागद्वेष न करना, गुरु महिमा को समझना, स्वयम विद्वान हो तो दूसरों को पढ़ाना, गुरुमुखी सीखना, किसी का बुरा न चिंतना, भूखे को भोजन कराना, नंगे को वस्त्र देना, परोपकार में मन लगाना, किसी के दोषों को न देखना, भूत

प्रेत, देवी देवता की पूजा से दूर रहना और गुरु के बताये मार्ग पर चलना यह सिखी के लक्षण हैं।”

हम समझते हैं अत्याचार न सहना, यह एक बात और इस उपदेश में जोड़ दी जाती तो फिर क्या शेष रह जाता। जिसकी मनुष्य जीवन को सफल बनाने और इहि संसार में सन्मान पूर्वक जीने तथा परलोक प्राप्त करने के लिये अत्यंत जरूरत होती है। हमारी समझमें तो कुछ भी शेष नहीं रह जाता। इस एक बात को दसवें पात शाह गुरु गोविन्दजी ने सिख धर्म में जोड़ दिया था। इस तरह से यह पूर्ण मानव धर्म बन गया। इससे अन्दाज लगाया जा सकता है कि गुरु अमरदास जी के उपदेश मनुष्य समाज की भलाई के लिए कितने ऊँचे होते थे और कितनी सरल और मीठी भाषा में। हम तो समझते हैं। महात्मा बुद्ध के बाद इतने लंबे अर्से में इस मिठासके साथ पहले पहल सिख गुरुओं ने ही उपदेश देना शुरू किया था। इस प्रकार के सरल और मधुर उपदेशों से सहज ही हजारों मनुष्य सिख धर्म में अनुप्राणित हुए थे। और इसमें कुछ भी सन्देह नहीं कि इन तीसरे पातशाह के उपायों द्वारा सिख सम्प्रदाय की नींव भी बहुत कुछ पक्की होगई थी।

कहा जाता है गुरु अमरदास जी साहिब ६२ वर्ष की अवस्था में गुरु अंगद देव जी के शिष्य हुए थे और १२ वर्ष के कठोर तप से उन्होंने गुरु गादी प्राप्त की थी इसके बाद २२ वर्ष तक उन्होंने

पातशाही की और संवत १६३१ विक्रमी में मंगल के दिन भाद्रपद शुक्ल पूर्णमासी गुरुधाम की यात्रा के दिन दो घड़ी रात्रि शेष रहे परमधाम को सिधार गये।

इस दिन गोइंदवाल में हजारों ही शिष्य मौजूद थे। दिन भर शब्द कीर्तन और जपुजी का पाठ तथा सतसंग हुआ। लोगों ने उनके बार २ दर्शन किए। इस समय सभी सेवक, मंभियों के आचार्य और सगे सम्बन्धी उपस्थित थे। गुरु जी ने दरबार में सब को संबोधित करते हुए कहा कि आप लोग यह सुनकर प्रसन्न होंगे कि मैं गुरुआई रामदास जी को सौंपता हूँ। जो सब तरह से इसके योग्य हैं। यह कह कर उन्होंने रामदास जी की परिक्रमा की और गुरुआई की रस्म पूरी करके माथा टेका। सब लोगों ने मत्था टेका और गुरु रामदास जी को अपना गुरु स्वीकार किया^१ किन्तु गुरु अमरदास जी के पुत्र मोहन जी और उनके दूसरे भाई रामे ने मत्था नहीं टेका और इस कार्य का विरोध भी किया। गुरु जी के दूसरे लड़के मोहरी ने बड़ी श्रद्धा के साथ रामदास जी को गुरु मान लिया और कहा जिस तरह मेरी अब तक के तीन गुरुओं में श्रद्धा रही है उसी तरह इनमें भी रहेगी। कहा जाता है पीछे गुरु अमरदास जी के समझाने बुझाने से मोहन जी और रामे जी भी मान गये।

यहां यह बता देना भी जरूरी है कि गुरु रामदास जी गुरु अमरदास जी के जमाई थे और बीबी भानी जी की शादी इनके साथ हुई थी।

जब गुरु अमरदास जी ने इस संसार से विदा होने का समय जाना तो अपने पुत्र मोहरी को बुलाकर कहा कि हमारे पीछे कोई मनमत न करना गुरुवाणी का उच्चार और शब्द कीर्तन करना कराना। शोक नहीं मनाना, चूंकि परमात्मा की आज्ञा हो चुकी है इसलिये मुझे जाना है। मेरे बाद गरुड पुराण बचवाने की भी गलती न करना न पिंड दान भरना।

इस प्रकार का उपदेश करके गुरु जी विदा हो गये। उनकी आज्ञा के अनुसार कोई शोक नहीं मनाया गया और विधिवत जैसा भी उन्होंने कहा वैसा ही कर दिया गया।^२

१. संवत १६२१ भाद्रवा सुदी १३।

२. संवत १६३१ वि: की भादों सुदी १५ को देहवसान हुआ।

कनिंघम ने गुरु अमरदास जी के सम्बन्ध में अपने विचार इस प्रकार प्रकट किये हैं :—

“अमरदास जी गुरु नानक देव की तरह गर्व के साथ कहते थे—“अग्नि में जिनका विनाश नहीं किन्तु अनुताप की ज्वाला से जो जले जा रहे हैं वही सच्चे संत हैं। अनुत्पन्न दीन मनुष्य ही ईश्वर उपासना का आत्म प्रसाद पाता है। अमरदास जी ने धीरे-धीरे कुप्रथाओं का विनाश किया। कठोर विधि-विधान न फैलाकर प्राणों के भीतर विश्वास का बीज बो दिया। लोगों को सद्ब्यवहार से वशीभूत कर उन्हें दोष संशोधन की राह दिखा दीऐसा कहा जाता है कि उनकी पुत्री (भानी बीबी) ने अपनी अनुपम भक्ति से उनसे यह वरदान भी प्राप्त कर लिया था कि उसकी संतति ही गुरुगादी की उत्तराधिकारिणी होगी।”

मि० फोरिस्टर, मि० मैलकम आदि और भी कई इतिहासकारों ने उनके सम्बन्ध में जनरल कनिंघम से मिलते जुलते ही विचार प्रकट किये हैं।

गुरु अमरदास जी की वाणियाँ

अपने पूर्ववर्ती गुरुओं की तरह गुरु अमरदास जी ने भी कई राग रागानियों में अपने उद्गार प्रकट किये हैं जो श्री गुरु आदि ग्रन्थ साहब में महला तीन के शीर्षकों में दर्ज हैं। हम भी यहां पर कुछ वाणियाँ उद्धृत करके उनके प्रसंग को समाप्त करते हैं :—

श्रीराग—

सुख सागरु हरि नामु हे गुरुमुखि पाइआ जाहि ।
 अन दिनु नामु धिआइअँ सहज नामि समाइ ॥
 अन्दरु रचं हरि सच सिउ रसना हरि गुण गाइ ।
 भाई रे जगु दुखिया दूजं भाइ ।
 गुरु सरिगाई सुख लहहि अनदिनुनामधिआइ । (रहाउ)
 साचे मैलु न लागही मनु निरमल हरि धिआइ ॥
 गुरु मुखि सबदु पछाणिअँ हरि अंछित नामि समाइ ।
 गुरु गिआनु प्रचंडु बलाइआ अगिआणु अंधेरा जाइ ॥
 मन मुख मैले मलु भरेहउ मै त्रिसना विकारु ।
 बिनु सबदै मैलु न उतरं मरि जंमहि होइ खुआरु ॥
 धातु रबाजी पल चिर है नाउर वास न पास ।
 गुरु मुखि जप तप संजमी हरि के नामु पिआस ॥
 गुरु मुखि सदा धिआइअँ एक नामु करतार ।
 नानक नामु धिआइअँ सभ जीआ का आघारु ॥

माझ राग—

मेरा प्रभु निरमलु अगम अपारा ।
 बिनु तकड़ी तोलें संसारा ॥
 गुरु मुखि होवं सोई बूझं गुण कहि गुणी समावणिआ ॥
 हउ वारी जीउ वारी हरि का नामु मंनि बसाबणिआ ।
 जो सचि लागे से अन दिनु जागे दरि सचं सोभा पावणिआ ॥ (रहाउ)
 आपि सुणें ते आपें वेखें ।
 जिसनो नदरि करं सोई जन लेखें ॥

आपे लाइलए सो लागै गुर मुखि सचु कमावणिआ ॥२॥
जिसु आपि भुलाए सु किवै हथु पाए ।
पूरब लिखिआ सो मेटण न जाए ।
जिन सति गुरु मिलिआ से बड भागी पूरै करमि मिलावणिआ ॥३॥
पेई अडै धन अन दिनु सुती । कंति बिसारी अवगणि मुती ॥
अनदिनु सदा फिरै विल लादी बिनु पिर नीदन न पावणिआ ॥४॥

राग गउडी गुआरेरी—मनुमारे धातु मरि जाइ । बिनु मूए कैसे हरि पाइ ॥
मनु मरै दास जाणै कोई । मनु सबदि मरै बूझै जनु सोइ ॥१॥
जिस नो बखसे दे बड़िआई । गुरपरसादि बसै हरि मन आई ॥ रहाउ
गुर मुखि करणी काह कमावै । ताइसु मनकी सोभीपावै ।
मनु मे मनु मंगल सिक हारा । गुरु अंकुस मारि जीवालणहारा ॥२॥
मनु असाधु साधै जनु कोइ । अचरु चरैता निरमलु होइ ॥
गुर मुखि इहु मनु लइआ सवारि । हउमै विचहुत जे विकार ॥३॥
जो धुरि राखि अनु मेलि मिलाइ । कदेन बिछुड़हि सबदि समाइ ॥
अपणी कला आपही जाणै । नानक गुर मुखि नामु पछाणै ॥४॥

राग आसा—
हरि दरसन पावै वडभागि । गुर कै सबदि सचै वैरागि ।
खटु दरसन बरतै बरतारा । गुर का दरसन अगम अपारा ॥
गुर कै दरसनि मुक्ति गति होइ । साचा आपि बसै मनि सोइ ॥ रहाउ
गुर दरसनि उधरै संसारा । जे को लाए भाउ पिआरा ॥
भाउ पिआरा लाए विरला कोइ । गुर कै दरसनि सदा सुखु होइ ।
गुर कै दरसनि मोख दुआर । सति गुरु सेवै परवार साधारु ॥
निगुरे कउ गति काई नाही । अव गुणी मुठे चोटाखाई ।
गुर कै सबदि सुखु सांति सरीर । गुर मुखि ताकउ लगै न पीर ॥
जम कालु तिसु नेडिन आवै । नानक गुर मुखि साचि समावै ॥

राग विलावलु—
जग कऊआ मुख चुंचि गिआनु । अंतरि लोभु भूठु अभिभानु ।
बिनु नावै पाज लगुहनिदान सति गुर सेवि नामु वसै मनि चीति ।
गुरु भेटे हरि नामु चेतावै विनु नावै होर भूठु परीति । रहाउ
गुरि कहि आसा कार कमावहु । सवद चीति सहज घरिआबहु ॥
साचे नाइ बड़ाई पावहु । आपनि बूझै लोक बुझावै ।
मन का अंधा अंधु कमावै । दरु घरु महलु ठौर कैसे पावै ।
हरिजीउ सेवीअ अंतरिजामी । घट घट अंतरि जिसकी जोति समानी
तिसु नालि किआ चलै पहनामी । साचा नामु साचै सबदि जानै ।

आपे आपि मिलै चूकै अभिभानै । गुर मुखि नामु सदा सदा बखानै ।
 सत गुरि सेवग्रै दूजी दूर मति जाई । अउगुण काटि पापा मति खाई ।
 कंचन काया जोती जोति समाई । सतिगुर मिलिये बड़ी बड़िआई ॥
 दुखु काटै हिरदै नामु बसाई । नामु रते सदा सुख पाई ।
 गुर मति मानिआ करणी सारू । गुर मति मानिआ मोख दुआरू ॥
 नानक गुर मति मानि आ परवारे साधारू ॥

छठा अध्याय

गुरु रामदास जी के जीवन की भाँकी

गुरु रामदास जी साहिब का जन्म कार्तिक वदी २ संवत् १५८१ वि० में रविवार के दिन चार घड़ी दिन चढ़े हरिदास जी सोढ़ी खत्री के घर माई दया कुँवरि जी के उदर से लाहौर की चूना मंडी में

जन्म और पहिली अवस्था हुआ था। उन दिनों शेरशाह सूरी की अमलदारी थी और हुमायूँ मुगल बादशाह भागता फिर रहा था। कहा जाता है गुरु रामदास जी की माता बहुत ही छोटी उम्र का गुरु जी को छोड़ कर चल बसी थी। पिता भी जब कि उनकी उम्र केवल सात वर्ष की थी, उन्हें छोड़ कर स्वर्ग सिधार गये। इसलिये उनकी नानी उन्हें बासरके

में ले गई और वहीं आपका लालन पालन हुआ। जब आप बारह वर्ष के हुए तो अपने कुछ साथियों के साथ गुरु अमरदास के दर्शन करने के लिये गोइन्दवाल आये और तभी से वहीं रह गये धर्मशाला की सफाई रखना और गुरु जी की सेवा करना, आपने अपना उद्देश्य बना लिया। आप चेहरे मुहरे और रंग रूप की दृष्टि से बहुत ही खूबसूरत थे। जो भी आपको देख लेता आपकी ओर आकर्षित हो जाता। ऊँचा ललाट और चौड़े कंधे आपके पुष्ट शरीर की साक्षी देते थे।

गुरु अमरदास जी साहिब ने अपनी बड़ी पुत्री बीबी भानी के लिये जो बहुत ही योग्य और समझदार थीं, रामदासजी को सर्वथा योग्य समझा और संवत् १६१२ वि० में उनके ही साथ शादी कर दी।

बीबी मभानी जी के तीन संतानें हुई (१) पृथ्वीचन्द (२) महादेव (३) अर्जुनदेव।

गुरु रामदास जी साहिब के बचपन और उस समय में उनके द्वारा गुरु सेवा और जन सेवा सम्बन्धी किये गये कार्यों का वर्णन हम कर चुके हैं। अब गुरु होने के बाद उनके समय में जो कुछ हुआ

गुरुआई मिलने के बाद उस पर प्रकाश डालते हैं। गुरु रामदास जी साहिब ने भी कुछ लोगों को उपदेश देने का अधिकार दिया था, भाई हंडाल उन उपदेशकों में से ही था। पहिले यह लंगर में काम करता था किन्तु गुरु जी ने जब इसकी सच्ची भक्ति का परिचय ले लिया तो इसे संगतों को उपदेश देने के लिये मुकर्रर कर दिया। इसने जिंदगी

भर बड़े प्रेम से अपने कर्त्तव्य को निभाया किन्तु इसकी संतान के लोगों ने गुरुओं की जो जन्म साखियां लिखीं उनमें सिद्धान्त विरोधी श्लोक रख दिये। अतः उन लोगों की सिख समाज के अन्दर से कदर उठ गई।

गुरु अमरदास जी की भाँति आप सच्चे भक्तों और दीन दुखियों को आशीर्वाद और धन देकर सुखी करने में भी पीछे नहीं रहते थे। हम भाई भगतू को एक प्रसिद्ध सिख सरदार के रूप में देखते हैं। कैथल राज घराने की नींव इन्हीं की संतान ने डलवाई थी और यह भी गौरव इस घराने को है कि सूरज प्रकाश जैसा महान् सिख ग्रंथ इन्हीं की संतान की दानवृत्ति और उदारता से उत्साहित होकर सिख कवियों ने बनाया था। इन भाई भगतू के पिता भाई उदयबिराड़ एक लम्बे अर्से तक गुरु रामदास जी की सेवा में रहे थे। बिराड़ जाटों का वह खान्दान है जिनकी एक बड़ी रियासत पंजाब में फरीदकोट के नाम से मशहूर है। इसी तरह की अनेकों कथा हैं किन्तु स्थानाभाव से हम सब को नहीं दे रहे हैं।

परमधाम को जाने से पहले गुरु अमरदास जी ने रामदास जी साहिब के जिम्मे एक काम सौंपा था। और वह काम यह था कि तुंग, सुल्तान और गुमटाला गाँवों के बीच में जो जंगल है उसके बीच में एक सरोवर बनानी चाहिए।

इस सुन्दर जंगल की भूमि किसी एक की न थी आस पास के अनेकों जाट जमींदार उसके मालिक थे। किन्तु जब उन्होंने गुरुजी की इस इच्छा को सुना तो वह जंगल उन्होंने उनके लिये बता दिया। भूमि मिलते ही गुरु रामदास जी ने वहाँ अपने कुछ शिष्यों को लेकर एक छोटा सा गाँव बसाया। जो रामदासपुर के नाम से प्रसिद्ध हुआ। इस दिन संवत् १६२६ वि० के अषाढ़ महीने की ५ वीं थी।^१ यहाँ पर जो गुरु साहिब ने एक सरोवर बनवाया वह अमरसर व अमृतसर के नाम से प्रसिद्ध हुआ। अमृतसर का सिख लोगों में उतना ही सत्कार है जितना ईसाइयों का यरूसलम और मुस्लमानों का मक्के-शरीफ में है। इस समय समस्त सिख तीर्थों में अमृतसर का दर्जा बहुत ऊँचा है।


इस सुन्दर और पवित्र सरोवर के बनने के आरम्भ में ही संवत् १६३३ में बादशाह अकबर ने यहीं आकर गुरु जी के दर्शन किये वह देहली से लाहौर को जा रहा था। रास्ते में उसने सुना कि गुरु अमरदास जी साहिब की गद्दी पर इस समय गुरु रामदास जी साहिब हैं उसे इस नये गुरु के दर्शनों की बड़ी उत्कंठा हुई और गुरुजी की सेवा में हाजिर हुआ। धर्म विषयक चर्चाओं के बाद अकबर ने माफी में कुछ गाँव गुरु जी को देने चाहे किन्तु किसी प्रकार की जागीर या माफी लेने से उन्होंने इन्कार कर दिया। फिर भी बादशाह ने कुछ भूमि आपकी सरोवर के लिये दे ही दी। अमृतसर के चारों ओर रामदासपुर थोड़े ही दिनों में बढ़कर एक अच्छा खासा नगर हो गया और उसमें प्रायः सभी जातियों के लोग आकर बस गये।

अमृतसर के सम्बन्ध में कई चमत्कारिक कथाओं का वर्णन है। दुनीचंद नामी किसी विशिष्ट पुरुष की स्पष्टवक्ता एक पुत्री अपने पंगु पति को यहां लेकर आई थी। इसमें स्नान करते ही उसका शरीर बिल्कुल ठीक राजकुमारों जैसा हो गया। एक काक जो पानी पीने के लिये आया उसका शरीर भी श्वेत हो गया।


एक बार बाबा श्रीचन्द जी आपसे मिलने के लिए आये। आपने और सिखों के साथ आकर बाबा जी का सत्कार किया। श्रीचंद जी भी गुरु अमरदास जी की भक्ति और लोक सेवा के कामों में बहुत प्रसन्न हुए और कहा मुझे तो यकीन होता है कि आपका परिवार फूलेगा फलेगा।

इसी प्रकार उनका यश सुनकर एक बार सिद्ध लोगों की भी जमात उनके दर्शन करने और ज्ञान

१. कहीं कहीं संवत् १६२७ अषाढ़ १३ लिखा।



जन्म स्थान गुरु रामदास साहिब



देहरा गुरु अर्जुनदेव जी लाहौर

चर्चा करने के लिये आई। गुरुजी के लंगर को देखकर सिद्ध बड़े खुश हुए, उनमें से एक ने कहा, आपके यहाँ हमें एक ही कमी दिखाई देती है और वह यह कि आप अपने शिष्यों को योग नहीं सिखाते हैं। गुरु जी ने कहा आप लोग तो योग करते हैं न, बतावें परमात्मा को आप में से किसने पहचाना है? योग के नाम पर पाखंड फैला रक्खा है आप लोगों ने। हमारे सिखों को ऐसे योग की आवश्यकता नहीं है।

होथि कर तंत बजावे जोगी थोथा बाजे बेन ।

गुरु मत हरि गुन बोलहु जोगी एह मनुआं हरिरंग भेन ॥

जोगी हरि देहुमती—उपदेश

जुग जुग हरि हरि हरि एको वरतं तिसु आगे हम आदेश ।

एक बार आप अपनी जन्मभूमि लाहौर भी गये। आपके खानदान के सोढ़ी लोग जब भी आपसे मिलते यही प्रार्थना करते कि सच्चे बादशाह एक दिन आकर ता आप अपनी जन्मभूमि को पवित्र कीजिये। एक बार लाहौर से शिष्य लोगों की संगति आई उसने भी यही प्रार्थना की। शिष्य लोगों की प्रार्थना को गुरुजी न टाल सके और लाहौर गये। वहाँ आपने अपनी जन्मभूमि के स्थान पर एक मकान बनवाया। कई दिन रहकर शिष्य लोगों को उपदेश दिया। लाहौर के हाकिम और अन्य रईस लोग भी गुरु के दर्शनों को आये और उपदेश ग्रहण किया। वहाँ से लौटकर आपने कोई यात्रा नहीं की। चक में ही रह कर लोगों को उपदेश देते रहे।

इस तरह करीब ७ वर्ष तक आपने गुरुआई की और अपना समय समाप्त हुआ समझ कर अपने सबसे छोटे पुत्र अर्जुनदेव जी को गुरुआई सौंप दी। अर्जुनदेव जी से दो बड़े पुत्र और थे किन्तु बीच वाले महादेव जी तो निर इच्छित थे। वे प्रायः उदास रहा करते थे। उनका किसी भी काम में जी नहीं लगता था। पृथ्वीचंद अवश्य गुरुआई चाहते थे किन्तु वे अनेक परीक्षाओं में जँचे नहीं अतः गुरु रामदास जी ने उनको गुरुआई नहीं दी।

एक बार गुरुजी ने पृथ्वीचंद से कहा कि लाहौर के अपने कुनवे के लोगों के यहाँ विवाह है। वहाँ तुम चले जाओ। पृथ्वीचंद साफ इनकारी होगये। उन्होंने समझा कि इस तरह से मुझे यहाँ से हटा रहे हैं। और अर्जुनदेव को गद्दी देना चाहते हैं किन्तु अर्जुनदेव जी से जब कहा गया तो वे तुरन्त तैयार होगए। चलते समय गुरुजी ने उनसे कहा देखो जब तक हम बुलावें नहीं तब तक नहीं आना। इसे भी उन्होंने स्वीकार कर लिया। लाहौर में ही जहाँ वह गये थे, दिन बिताने लगे किन्तु पिता एवं गुरु के चरणों में बैठने में जिस आनन्द का अनुभव उन्हें होता था। उसके लिये रातदिन छटपटाने लगे। उन्होंने अंत में एक पत्र लिखा। एक लंबे असें तक भी उसका कोई जबाब न आने पर दूसरा लिखा। जब उसका भी जबाब नहीं आया तो एक पक्के विश्वासी आदमी को भेजा। उसने वह पत्र गुरु जी के ही हाथ में जाकर दिया। गुरु जी का जब यह मालूम हुआ कि उन्हें दो पत्र नहीं मिले हैं तो वे समझ गये कि यह सब कारस्तानी पृथ्वीचंद की है। पूछने पर पृथ्वीचंद ने कह दिया मैं अर्जुनदेव के पत्रों के सम्बन्ध में कुछ नहीं जानता किन्तु वे दोनों पत्र पृथ्वीचंद के अंगरखे की जेब में से प्राप्त होगये। इससे पृथ्वीचंद लज्जित हुआ। गुरुजी ने बाबा बुड्ढा को भेजकर लाहौर से अर्जुनदेव जी को बुला लिया और घोषणा कर दी कि अर्जुनदेव ही गद्दी का अधिकारी है। वे पत्र जो अर्जुनदेव जी ने लिखे थे श्रद्धा और प्रेम से लिखे लख थे। तीनों पत्रों के कुछ अंश यहाँ देते हैं।

“मेरा मन लोचे गुरु दर्शन ताईं । बिलप करे चातक की नाईं ।

तिरखा न उतरं सान्ति न आवे । विन दरसन संत पियारे जीउ ॥
हउ घोली जिउ घोलि घुमाई गुरु दर्शन संत पियारे जीउ ॥”

दूसरी चिट्ठी :—

“तेरा मुखु सुहावा जीउ सहज धनि बाणी ।
चिर होआ देखे सारिंग पाणी ॥
धन्न सुदेस जहा तू बसिआ मेरे सजण मीत मुरारे जीउ ।
हउ घोली हउ घोलि घुमाई गुरु सजण मीत मुरारे जीउ ॥”

तीसरी चिट्ठी के अंश :—

“इक घड़ी न मिलते ता कलिजुगु होता ।
हुण कद मिलिअ प्रिय तुधु भगवन्ता ॥
मोहि रंग न विहावं नीद न आवै ।
बिनु देखे गुरु दरसन जीउ ॥
हउ घोली जीउ घोलि घुमाई ।
तिसु सचे गुरु दरवारे जीउ ॥”

गुरु अर्जुनदेव की उन दिलकश चिट्ठियों का यह कविता भाग है, जो उनकी गुरुभक्ति और ईश्वर भक्ति का प्रबल प्रमाण देता है।

गुरु रामदास साहब के जीवन कार्यों पर एक विहंगम दृष्टि

गुरु रामदास जी ने केवल ७ वर्ष गुरुआई की। यह समय बहुत थोड़ा है किन्तु इतने थोड़े समय में भी पहले से काफी बढ़े हुये सिख समाज के लिये बहुत कुछ कर गये। दिनचर्या बिल्कुल उनकी भी अपने पूर्ववर्ती गुरुओं जैसी थी, उसी प्रकार तारों की छाया में उठते, स्नान करते, एकान्त चिन्तन करते, दरबार लगाते और उपदेश देते। वैसा ही सीधा सरल और आकर्षक स्वभाव भी था। उदारता तो यहाँ तक थी कि एक कोसने वाले भिखमंगे को आपने अपने कंकण तक दान में दे दिये। पूर्ववर्ती गुरुओं की प्रत्येक मर्यादा का ज्यों का त्यों पालन हो सके इस बात का आप बड़ा ध्यान रखते थे।

आपके समय में सिख समाज को और भी अधिक मजबूत बनाने का जो काम हुआ वह था अमृतसर की स्थापना। यह पवित्र तड़ाग और नगर ऐसे स्थान पर बसाये गये जो पंजाब का मध्य था। मांझ और मालवे में अधिकतर जाट वीरों की आवादी थी, जो उस स्थूल पर कृषि से जीवन निर्वाह करते थे और आज भी वे उत्तम खेतिहर समझे जाते हैं। वैसे ता अब तक जितने भी शिष्य बने थे उनमें भी जाट ही ज्यादा थे। उनमें से कई तो बालाजी, बुड्ढाजी और भगतू जैसे विद्वान और ऊँचे दर्जे के गुरुमुख थे किन्तु अमृतसर की स्थापना से जाटों के इस प्रान्त में सिख-धर्म का बड़ी उन्नति मिली। यह कह देने में कोई भी अत्युक्ति नहीं होगी कि जाट लोगों के लिये सिख-धर्म कोई दूर की और भयावनी चीज नहीं थी। वह उस समय भी आजाद प्रकृति के और रुढ़िवाद से स्वतंत्र थे। पौराणिक धर्म की छाया उन पर नाम-मात्र को ही पड़ी थी। वे उन वैदिक आर्यों के अग्र भी सच्चे उत्तराधिकारी थे जो केवल एक ईश्वर के उपासक और तत्वज्ञानी थे। सिख-धर्म ने उन्हें जा कुछ दिया वह उनकी रुचि के अनुसार था। ब्राह्मण धर्म की झूत-छात और सामाजिक असमानता की रिवाजों से वे पहले से ही घबराते थे। अतः वे अधिक

से अधिक संख्या में सिख-धर्म में दीक्षित हो गए। यह बताने में भी कोई हर्ज नहीं होगा कि करतारपुर और खंडूर तथा गोविन्दवाल के लंगरों को चलाने में जाट-शिष्यों की उत्कट श्रद्धा भी शामिल थी।

अपनी प्रकृति के अनुकूल धर्म में वे बड़े उत्साह और श्रद्धा से शामिल हुए।

बावली साहब के निर्माण से जिस प्रकार सुदूर तीर्थों की ओर से शिष्य लोगों की अनुरक्ति कम हुई थी, उसी प्रकार अमृतसर की स्थापना से और भी कम हुई। और अब उनके लिए बावली साहब और अमृतसर ही सच्चे तीर्थ होगये। इसीलिये हम गुरु रामदास जी के जीवन के सार्वजनिक कार्यों में सब से अधिक प्रमुखता अमृतसर की स्थापना को ही देते हैं।

कुछ 'सिख तारीखों' के पढ़ने से पता चलता है गुरु रामदास जी ने सामाजिक नियमों में भी तब-दीली की थी। एक बार सिखों का समूह उनकी सेवा में हाजिर हुआ और उसने पूछा कि हमें विवाह शादियों के सम्बन्ध में कोई उपदेश दीजिये तब उन्होंने नीचे लिखी वाणी कही:—

“हरि पहलडी लाव पर विरती करम द्विडाइआ बलिराम जीउ ।
 बाणी ब्रहमां वेदु धर्म द्विडहु पाप तजाइआ बलिराम जीउ ॥
 धरम द्विडहु हरि नामु धिआवहु सिञ्चिति नामु द्विडाईआ ।
 सतिगुरु गुरु पूरा आराधहु सभ किलवेख पाप गवाइआ ॥
 सहज अनंदु होया बड़ भागी मनि हर हर मीठा लाइआ ।
 जन कहै नानक लाव पहिली आरम्भ काज रचाइआ ॥ १ ॥
 हरि दूसरी लाव सत गुरु पुरष मिलाइआ बलिराम जीउ ।
 निर भउ तै मनु होए हउमें मेल गवाइआ बलिराम जीउ ॥
 निरमलु भउ पापे आ हर गुण गाइआ हर वेखै राम हडूरे ।
 हरि आतम राम पसारिआ सुआमी सरबरहिआ भर पूरे ॥
 अंतरि बाहरि रहि प्रभु एके मिलि हरिजन मंगल गाये ।
 जन नानक दूजी लाव चलाई अनहद सबद बजाये ॥ २ ॥
 हरि तीजडी लाव मति चाउ भइआ बैरागीआ बलिराम जीउ ।
 सत जना हरि मेलु पाइआ बड़ भागीआ बलिराम जीउ ॥
 निर मलु हरि पाइआ हरि गुण गाइआ मुखि बोली हरि वाणी ।
 संत जना बड़ भागी पाइआ हरि कथिअँ आकथ कहाखी ।
 हिरदँ हरि हरि धुनि उपजी हरि जपिअँ मसताकि भाग जीउ ।
 जन नानक बलै तीजी लावँ हरि उपजै मन वैराग जीउ ॥ ६ ॥
 हरि चउथडी लाव मनु सहजि भइआ हरि पाइआ बलिराम जीउ ।
 गुरु मुख मिलिआ सुभाइ हरि मान तनि मीठा लाइआ बलिराम जीउ ।
 हरि मीठी लाइआ मेरे प्रभु भाइआ अन दिनु हरि लिव लाई ।
 मन चिन्दिआ फल पाइआ सुआमी हरि नाम बजी बधाई ॥
 हरि प्रभि ठाकुर काजु रचाइआ धनि हिरदँ नामु विगासी ।
 जनु नानक बोलें चउथी लावँ हरि पाइआ प्रभु अविनासी ॥”

आज तक तभी से सिखों में इन लावां को पढ़कर शादी की रस्म पूरी की जाती है।

इस तरह शिष्य समूह का आम लोगों से पृथक समाज स्थापन करने में गुरु रामदास जी साहब ने भिन्न सामाजिक प्रथा डालने की ओर कदम उठाया। हम देखते हैं गुरु नानकदेव जी ने अपने खयालातों का जो बिरवा रोपा था। उसे उनका प्रत्येक अनुवर्ती गुरु अपने कर्तव्य और तप का जल देकर पुष्ट करता रहा। गुरु नानक जी के सिद्धान्तों को ज्यों-ज्यों अमल में लाया जा रहा था; त्यों ही त्यों शिष्य वर्ग एक समाज का रूप पकड़ता गया।^१ गुरु अंगददेव जी ने नामकरण संस्कार के समय कड़ाह प्रसाद की प्रथा डालकर उस विधि में कुछ संशोधन किया था। गुरु रामदास जी ने वैवाहिक क्रिया में संशोधन कर दिया और तीर्थ स्थल स्वतन्त्र गुरु अमरदास जी महाराज ने बना ही दिये थे। धर्म ग्रन्थों का स्थान गुरु वाणियां ले रही थीं। कथा भागवत के स्थान पर गुरुओं की जन्म साखियाँ अवस्थिति हो रही थीं। इन सब बातों को जब हम बारीकी से पढ़ते हैं तो पता चलता है कि शिष्यों का समूह शनैः शनैः एक पृथक सम्प्रदाय के रूप में परिणित होता जा रहा था और प्रत्येक गुरु उसे बराबर आगे बढ़ाने में अपनी सामर्थ्य को प्रदर्शित कर रहे थे। सात वर्ष के छोटे से असे में गुरु रामदासजी भी सिख समाज को काफी आगे बढ़ा गये और अपनी अनोखी प्रतिभा से एक नवीन बल और संगठन का अमृत घूंट इस समुदाय को पिला गये।

गुरु रामदास जी के अन्य कार्यों में अपने शिष्यों पर गुरु नानकदेव जी द्वारा प्रचारित धर्म को शक्ति के साथ पालन करने की ओर बार-बार ध्यान दिलाना और तीर्थों की ओर से उनका ध्यान मोड़ कर अपनी वैयक्तिक उन्नति करने की ओर लगाना आदि अनेकों महत्वपूर्ण कार्य हैं।

उपदेश देते समय बहुधा समयों पर गुरु रामदास जी वाणियों में अपने भावों को प्रकट किया करते थे। जो सहज ही श्रोता के दिल पर अपना असर डालती थीं। यहाँ हम उनकी अनेकों सुमधुर वाणियों में से कुछ नमूने के तौर पर पेश करते हैं :—

माझ—
 आबहु भंणं तुसी सिलहु पिआरी आ ।
 जो मेरा प्रीतमुद सेति सकं हउवारिआ ॥
 मिलि सत संगति लधा हरि सजणु हउ सतगुरि विटहु घुमाइयाजीउ ।
 जह तह देखा तह तह स्वामी । तू घटि घटि रविआ अंतर जामी ।
 गुरि पूरं हरि नालि दिखालिआ हउ सतिगुर विटहु सदवारिआजीउ ॥२॥
 एको पवणु माटी सम एकाजोति सवाइआ ।
 सभ इका जोति वरतं भिन भिन नर लई किसें दी रलाइआ ॥
 गुर परसादी इकु न दरीआइआ हउ सति गुर विटहु बताइआ जीउ ॥३॥
 जनु नानकु बोलं अंछितु वाणी ।
 गुर सिखां कं मनि पिआरी भाणी ॥
 उपदेसु करं गुरु सति गुरु पूरा गुरु सतिगुरु पर उपकारि आजीउ ॥४॥

सलोक—
 गुर सतगुर का जो सिख अखाये सो भलके उठि हरि नामु धिआवें ।
 उदम करं भल के पर भाती इसनान करे अमृतसर नावें ॥

१. गुरु के लंगर ने समाज में देर से चला आ रहा जाति भेद मिटाने और सिख समाज को संगठित करने में बड़ा काम किया था।

गौरी वैरागिन—

उपदेस गुरु हरि हरि जप जापै सभ किलबिख पाप दोष लहिजावै ।
 फिर चढ़े दिवस गुरुवाणी गावै बहदिआं उठदिआं हरिनाम धिजावै ।
 जो सास गिरास धिआवै मेरा हरि हरि गर सिख गुरु मन भावै ।
 जन नानक धूड मंगे तिस गुर सिख की जो आप जपे अवरह नाम जपावै ॥
 कंचन नारी माई जीउ लुमतु है मोहु मीठा माइआ ॥
 घर मंदर घोड़े खुसी मनु अन रसि लाइआ ॥
 हरि प्रभु चितिन आबही किउ छूटा मेरे हरि राइआ ॥
 मेरे राम इहि नीच करम हरि मेरे
 गुणवंता हरि हरि दइआलु करि किरपा बखसि अवगण सभि मेरे ।
 (रहाउ) किछु रूप नहीं किछु जाति नाही किछु ढंगुन मेरा ।
 किआ मुहुलै बोलह गुण विहून नाम जपिआ तेरा ।
 हम पापी संग गुर उवरे पुनु सति गुर केरा ।
 समजीउ पिंड मुखु नकुदी आवरतण कउपाणी
 अंनु खाणा कपडु पंनणु दीआ रस आने भोगाणी
 जिन दीअे सुचितन आव ही रसू हउ करि जाणी ।
 सभु कीता तेरा वरतदा तूं अंतरजामी
 हम जंत विचारे किआ करेह सभु खेलु तुम सुआमी ।
 जन नानकु हाटि विहा भिआ हरि गुलम गुलामी ।”

गुरु रामदास जी साहब की इन वाणियों में यद्यपि पंजाबी भाषा का पुट है फिर भी कितनी मधुर और सरल हैं। इसी प्रकार उनकी अनेकों वाणियां हैं जिनका रसास्वादन आदि ग्रन्थ साहब के पाठ से प्राप्त हो सकता है।

अमृतसर के संस्थापक गुरु रामदास जी साहब अंतिम दिनों में गोविन्दबाल ही चले गये थे। और वही इस शरीर को छोड़कर मुक्तिधाम का मार्ग लिया। वह दिन संवत १६३८ विक्रमी के श्रावण महीने का ३ शुक्रवार था। उस समय वहाँ संगत आई हुई थी। आपने देह त्यागते समय कहा था कि मेरी समाधि पर कोई स्थान न बनाना किन्तु प्रेम और श्रद्धा के वशी भूत होकर शिष्यों ने गुरु अमरदास जी के देहरे से थोड़ी दूरी पर आपका भी देहरा बना दिया। जिसे व्यास नदी गुरु जी की इच्छापूर्ति करने के लिये वहाँ ले गई।

परमधाम

सातवाँ अध्याय

गुरु अर्जुनदेव जी की जीवन गाथा

गुरु अर्जुनदेव जी साहब का जन्म बैसाख शुक्ला सप्तमी मंगलवार संवत् १६२० विक्रमी में हुआ था यहाँ यह बताने की तो आवश्यकता रही नहीं है कि उनके मां बाप का क्या नाम था, तथा वे किस हैसियत के आदमी थे। गुरु रामदास जी साहब जैसा महापुरुष जिसका आरम्भिक परिचय पिता हो और बीबी भानी जैसी महत्वाकांक्षणी जिस की मां हो वह बचपन से ही कितना सुयोग्य और महान हो सकता है इसकी सहज ही कल्पना की जा सकती है। हां, कभी अपवाद भी हो जाता है जैसाकि हम पृथ्वीचन्द जी के लिये कह सकते हैं किन्तु अपवाद अपवाद ही है। आम उसूल तो यही है कि हंस के बच्चे हंस और सिंह के सिंह ही होते हैं।

गुरु अर्जुनदेव जी के दो विवाह हुये थे। पहला संवत् १६३२ वि. में चन्दनदास खत्री की लड़की रामदेवी जी से और दूसरा इनके मरने पर १६४६ वि. में कृष्णचन्द्र की लड़की गंगा से कृष्णचन्द्र मिलौर के पास महु में रहते थे।

गुरु अर्जुनदेव जी ने अपने गुरु रामदास जी साहब की सेवा केवल पिता जानकर ही नहीं की थी किन्तु साक्षात् नानकदेव जी का स्वरूप जानकर की थी। कोई भी शिष्य जितना प्यार और आदर अपने गुरु के प्रति प्रदर्शित कर सकता है उसमें आपने तनक भी कसर न रक्खी थी। सेवा के अलावा गुरु वाणियों के पढ़ने और उनके रहस्य को पूर्ण रूप जान लेने में आपने खूब मन लगाया था। गुरु गादी मिलने से पहिले से ही आपकी विलक्षण बुद्धि थी। आपको जब आपके पिता जी ने लाहौर एक शादी में भेज दिया और एक लंबे असें तक नहीं बुलाया तब आपने जो पत्र अपने पिता जी को लिखा उस के साथही आपने जो वाणियां लिखी थीं, वह प्रेम में सराबोर कर देने और मन को मोह लेनी वाली है।

आपके बालकपन की कई मनोहर कथायें हैं उनमें एक यहाँ देना उचित समझते हैं। अपने दादा गुरु अमरदास जी के समय में हँसते खेलते और किलकते हुये गुरुजी की गद्दी पर जाकर बैठ गये और उसी प्रकार पदमासन लगा लिया जैसे गुरु जी लगाते थे। गुरु अमरदास जी ने उस समय उनकी सूरत की ओर देखा तो चेहरे पर शांति और नूर की वर्षा सी होती देख पड़ी उन्होंने बड़े प्रेम और आह्लाद से कहा “बेटे यह स्थान तुम्हें तुम्हारे पिता के बाद प्राप्त होगा।”

संवत् १६३८ में आपको गुरुआई मिल गई थी किन्तु पिता जी के परमधाम के बाद पृथ्वीचन्द

शहीद गुरु



श्री अर्जुनदेव जी



श्री गुरु रामदास जी

आप से मिलकर नहीं रह सके। महादेव ने तो कोई आश्चर्यजनक विरोध किया नहीं था।

इतिहास से यह तो पता नहीं चलता कि आपको शिक्षा दिलाने का क्या प्रबंध किया गया था ? किन्तु इसमें सन्देह नहीं कि आप अपने समय के एक उद्भट विद्वान् थे। होनहार तो आप बालकपन से ही थे। आपकी बुद्धिमत्ता को देखकर गुरु अमरदास जी ने कहा था—“दोइथा वाणी दा बोहथा।” अर्थात् मेरा यह दौहित्र (धेवता) वाणी का प्रकाशक होगा। आगे चलकर हुआ भी यही। उन्होंने अत्यधिक वाणी की रचना की और साथ ही पिछले गुरुओं की वाणी का भी संप्रह किया। इस पर उन्होंने अपने नाना गुरु अमरदास जी के भविष्य कथन का पूरा करके दिखा दिया।

यों तो देश की हालत पिछले हजार बारह सौ साल से खराब होती चली आ रही थी किन्तु आपके समय तक और भी खराब हो चुकी थी। उस समय का सबसे बड़ा शासक मुगलसम्राट् बादशाह जहांगीर था। वह पहले दर्जे का शराबी और आराम पसंद आदमी था। हुकूमत का काम उसकी परम सुन्दरी ईरानी बीबी नूरजहाँ करती थी। ऐसे समय में उन लोगों की तक लग रही थी जो शासकों के कान भरा करते हैं और दूसरों से अपने निजी वैर-भाव का बदला लेने के लिये शासकों को उभारा करते हैं।

ऐसे विकट समय में भी आपने वह काम किये जिससे सिख धर्म का पौधा पुष्ट होकर लहर-लहर लहराने लगा। श्री गुरु ग्रन्थ साहब की रचना उनके महान् कामों में से एक सर्वोपरि काम है।

ग्रन्थ साहब के देखने से दो बातों का पता और चलता है। एक तो यह कि आपके पास देश के अच्छे-अच्छे कवियों का आवागमन और जमघट रहता था। दूसरे यह कि आपने उस समय के भारत में प्रचलित अनेकों धर्मों का गहरा अध्ययन किया था, अथवा उन धर्मों के प्रतिनिधियों का आपके पास काफी आना-जाना होता था।

आपने हिन्दू शास्त्रों और पुराणों का भी पूरा अध्ययन किया था ऐसा आपकी वाणियों से जान पड़ता है क्योंकि आपके शब्दों में वलि, वामन, हरिनाकुश, मान्धता और ध्रुव, प्रह्लाद की कथाओं के अनेकों हवालों पर प्रकाश पड़ता है। हरिभजन की ओर लोगों को आकर्षित करने के लिये आपने अनेकों हरिभगतों के उद्धार का हवाला दिया है और कहा है कि जब गज, गीध, अजामिल जैसे पापी हरिभजन से तर गये तब क्या कारण है हे मनुष्य तू न तरेगा। सारांश यह है कि भक्ति की ओर प्रवृत्ति करने के लिये आपने भरसक प्रयत्न किये थे। भक्ति सम्बन्धी आपका रचनायें हैं भी बड़ी ही मनोहर। वाणी रचना की आपकी प्रवृत्ति बालापन से ही थी। “बालपन का रचा आपका यह पद सिखों में बड़ी श्रद्धा से पढ़ा जाता है।

“मेरा मन लोचे गुरु दरशन ताई।”

विधि की गति को पुराने ऋषि मुनियों ने बड़ा विचित्र बताया है। अपने कथन की साक्षी में उन्होंने कहा है। जिस जल में कमल पैदा होते हैं उसमें कीच भी होती है। अग्नि में से प्रकाश के साथ धुँआ भी होता है। समुद्र में जहाँ मोती हैं वहाँ शंख भी हैं। गुलाब में फूलों के साथ काँटे भी हैं। यही गति गुरु अर्जुनदेव जी के यहाँ भी चरितार्थ थी। गुरु रामदास जी ने जहाँ गुरु अर्जुनदेव जैसे विद्वान्, महामना और निस्पृह पुत्र को जन्म दिया था वहाँ उन्हीं के घर में पृथ्वीचन्द जी जैसे मनमुख, स्वार्थ-प्रिय और गृह-कलह को पसंद करने वाले पुत्र को भी जन्म मिला था। इसे चाहे पूर्व संस्कारों का योग कहें चाहे परिस्थितियों का समावेश मानें।

पृथ्वीचन्द जी शांत नहीं रहे। उन्होंने इनका विरोध करना आरम्भ कर दिया। संपत्ति के नाम पर तो उसने इनके लिये कुछ भी न छोड़ा था। किन्तु फिर भी उसे संतोष नहीं हुआ। लंगर के समय बाहर से आये हुये और परसाद चखने वालों से भेंट भी वही वसूल करता रहा। इसके पातशाही मिलने पर बाद उसने अलग अपने शिष्य बनाने आरम्भ किये और कुछ तालाब भी खुदवाये। यह सब होता रहा किन्तु गुरु अर्जुनदेव जी अपनी ओर से चुप रहे। उन्होंने कोई प्रतिशोध नहीं किया।

कुछ समय के बाद गुरु अमरदास जी साहब के भतीजे बाबा गुरदास जी गुरु अर्जुनदेव जी के दर्शनार्थ आगरा से वापिस आये। वे लंगर के प्रसाद को देखकर बड़े हैरान हुये। उन्होंने पूछा भी जिस लंगर में खीर, हलुआ और बड़िया से बड़िया पदार्थ बनते थे उसमें सूखी रोटी आज क्यों बनती है। गुरु अर्जुनदेव जी ने तो कोई जवाब नहीं दिया किन्तु भाई भानी जी ने बता दिया कि यह हालत पृथ्वीचन्द के विद्रोह से हो रही है। इस बात को सुनकर भाई गुरदास जी ने पहले गुरु अर्जुनदेव को ही इस बात के लिये तैयार करना चाहा कि वे पृथ्वीचन्द के इस विरोध का प्रबन्ध करें किन्तु उनके यह कहने पर कि गुरु नानकदेव जी का परम प्रताप आप ही कोई मार्ग निकाल देगा भाई गुरदास जी ने लंगर का चार्ज खुद संभाला और उन्होंने सिखों से भी कह दिया कि भेंट में आने वाला रुपया सदैव लंगर पर खर्च हुआ है। किसी के घर में जमा करने के लिये नहीं। इस तरह थोड़े ही समय में गुरदासजी ने बाबा बुड्ढा की सहायता से लंगर के काम को फिर वही उन्नति दे दी क्योंकि सिखों ने भी गुरदासजी की बात को गाँठ बाँध लिया था।

इस तरह एक ओर से थोड़ी सी फुरसत मिलने पर गुरु जी ने हरिमन्दिर बनाने का कार्य प्रारंभ किया। भाई गुरदास, बुल्ला, माणा, आदि सभी प्रसिद्ध शिष्यों ने खुद अपने हाथ से काम करना आरम्भ किया। जब हरि मन्दिर बनने की चर्चा फैली तो बाहर से आकर हरि मंदिर सिख उस कार्य में सहयोग देने लगे। इतिहास साक्षी है कि मन्दिर के बनाने में सिखों ने इतना उत्साह प्रकट किया कि काबुल, कंधार और सिंध तक से शिष्य लोग आये और मन्दिर बनाने में सहायता दी। मन्दिर की सुन्दर पौड़ियों का नाम भी हरि की पैड़ी रक्खा गया। अमृतसर का यह हरि मन्दिर सिखों ने उसी रूप में अपनाया—जिस रूप में उत्तर भारत के समस्त हिन्दू हरिद्वार को अपनाते हैं। श्री गंगा जी को महात्म्य हजारों वर्ष से दिया जा चुका था उसका स्थान अब अमृतसर (तड़ाग) ने और हरिद्वार का स्थान हरि मन्दिर ने तथा हरिद्वार के सुन्दर गङ्गा घाट के स्थान पर उसी नाम से अभिहित होने वाली यह हरि की पैड़ी थीं! यह कहना न होगा कि अमृतसर के तीर्थ ने उत्तर भारत में वही स्थान प्राप्त कर लिया जो हरिद्वार को प्राप्त था और यह महान् तीर्थ सिखों ही नहीं किन्तु पंजाब के समस्त हिन्दुओं की श्रद्धा का केन्द्र बन गया।

सिख लेखकों ने लिखा है कि इस मन्दिर के बन जाने के बाद उद्घाटनोत्सव पर गुरुजी ने इस प्रकार अपने हृदयोद्गार प्रकट किये थे।

“अविचलु नगह गोविन्द गुरु^१ का नाम जपत सुख पाइआ राम ।

मन इछे सई फल पाइ करत आप बसाइआ राम ॥

करत आप बसाइया सरब सुख पाइआ पुतभाई सिख बिगासे ।

१. यहाँ गोविन्द गुरु से अभिप्रायः परमात्मा से है।—लेखक

“गुण गावहि पूरण परमेसुर कारजु आइआ रासे ।
प्रभु आप सुआमी आपं राखा आपि पिता आप माइआ ।
कहु नानक सतगुरु बलिहारी जिनि यहि थान सुहाइआ ॥”

इसी प्रकार की और भी सुन्दर वाणियां हैं। जो श्री ग्रन्थ साहब में दर्ज हैं। इस मन्दिर के सम्बन्ध में हम यह और कहना चाहते हैं कि सिख संगठन के लिये हरि मन्दिर की रचना का आयोजन गुरु अर्जुनदेव जी साहब के कामों में उतना ही ऊँचा स्थान रखता है। जितना गुरु अमरदास जी साहब द्वारा बावली साहब और गुरु रामदास जी साहब द्वारा अमृतसर (सरोवर) की स्थापना के कार्य। इस पवित्र मन्दिर की रक्षा के लिये आगे की सदियों में सिखों ने जो आत्मोत्सर्ग किया था उसका वर्णन आगे के पृष्ठों में प्रसंगानुसार किया जायगा। इस समय गुरु अर्जुनदेव का यश चारों ओर फैल रहा था। सभी श्रेणियों के लोग उनके चरणों में आकर मत्था टेकते थे।

सिखों की संख्या इस समय बाढ़ के पानी की तरह बढ़ रही थी किन्तु गुरु अर्जुनदेव जी उन्हें पक्का सिख बनाने की ओर से भी लापरवाह नहीं थे। किसी को सच्चा सिख और प्रचारक बनाने से पहले उसकी परीक्षा भी खूब लेते थे। इस प्रकार के परीक्षित सिखों में से भाई मंभा का नाम विशेष उल्लेखनीय है। जब उसने गुरु जी से सिक्खी का सर्टीफिकेट (कोई कागज नहीं किन्तु आशीर्वाद) चाहा तो गुरु जी ने कहा सिक्खी प्राप्त करना कोई योंही खेल नहीं है। वह कुछ दिन रह करके अपने गाँव चला गया। उधर लोगों में सिखधर्म की महिमा सुना कर गुरु सेवा के इरादे से फिर लौटा और कठिन से कठिन काम को खुद करने लगा। एक दिन मंभा जब लकड़ी लेकर आ रहा था तो आंधी आगई और वह एक अंधकूप में गिर पड़ा। किन्तु पानी कम होने की वजह से डूबा नहीं। सिर पर लकड़ी थीं बोझ से मंभा दबा जा रहा था किन्तु उसने गड्ढर को नहीं पटका और उस समय तक बोझ मरता रहा जब तक कि खबर मिलने पर गुरुजी और दूसरे सिखों ने उसे निकाल न लिया। निकलने से पहले उसने कहा, मेरे सिर पर लकड़ी है मैंने इन्हें इसलिये नहीं भीगने दिया है कि लंगर की चीज है। गुरु जी उसके इस प्रकार के प्रेम से बड़े खुश हुये और उसे सच्चा भक्त समझ कर सिक्खी बरूशी।

कनिंघम ने गुरु अर्जुनदेव जी के लिए लिखा है कि गुरु नानक के अभिमत को ज्यों का त्यों पालन करने-कराने पर उन्होंने बड़ा जोर दिया। बात है भी ऐसी ही। एक दिन उनसे कुछ सिखों ने पूछा कि गुरु जी ग्रहों के सम्बन्ध में आप हमें क्या नसीहत देते हैं। इन्हें मानना चाहिये या नहीं। गुरु अर्जुनदेव जी ने बिल्कुल गुरु नानकदेव जी की भाँति जवाब दिया :—

“सूख सहज आनन्द घणा हरि कीरतम गुण गाउ ।
ग्रह निवारे सति गुरु दे आपण नाउ ॥१॥
बलिहारी गुरु आपणो सदसद बलि जाउ ।
गुरु विटहुँ हउ वारिआ जिस मिल सच सुआइ ॥२॥
सगुन अप सगुन तिस कउ लगहि जिस चीतन आवं ।
तिस जम नेड़े न आवई जेहरि प्रभु भावं ॥३॥
पुन्न दान जप तप जिते सब ऊपर नाम ।
हरि हरि रसना जो जपे तिस पूरन काम ॥४॥”

कुछ दिन के बाद गुरु अर्जुनदेव जी ने एक दूसरा सरोवर बनवाया। जो संतोषसर के नाम से मशहूर है। संतोख नाम का एक अरोड़ा गुरुओं का भक्त था उसने सौ मुहरें इस सरवर के बनवाने के लिये दी थीं। इसलिये उसी के नाम पर इसका नाम रखा गया। इस संतोष-संतोषसर पर भी मेला लगना आरम्भ हो गया और उस इलाके की श्रद्धा को बढ़ाने में सहायक हुआ।

सुयोग्य सिखों ने गुरु अर्जुनदेव जी की कीर्ति को दूर दूर और छोटे से छोटे आदमी से लेकर राजा और रईसों तक पहुँचाया। मंडी के राजा हरिसैन ने भाई कल्याण से ही प्रथम बार गुरुजी का प्रताप सुना था इसलिये गुरुजी के दर्शन करने की उसकी इच्छा हुई और वह गुरुजी के दर्शन करने के लिये अमृतसर हाजिर हुआ।

जिस समय मंडी नरेश हरिसैन गुरुजी के दर्शनों को पहुँचा उस समय वहाँ “ओंकार” का पाठ हो रहा था। पाठ समाप्त होने पर राजा गुरुजी से मिला। उसने भाग्य सम्बन्धी कुछ प्रश्न किये। जिनका गुरुजी ने संतोषजनक उत्तर दिया।

अमृतसर और संतोखसर के सरोवरों के बाद गुरुजी ने तरनतारन स्थान पर एक सरोवर और खुदाया तथा एक नगर भी बसाया। पहले उस स्थान पर कोई नगर न था। हाँ आस पास थे। वहाँ पर

जल कष्ट भी बहुत था। लोगों ने कई बार उनकी सेवा में हाजिर होकर अर्ज की थी।

तरनतारन अतः संवत् १६४७ के बैसाख में बस्ती आबाद की गई और संवत् १६४८ में तालाब को पक्का करने के लिये इंटें पकाई गई किन्तु उन्हें यहाँ का एक सरगना मुसल-

मान अमीरुद्दीन अपने मकानों के वास्ते उठवा ले गया। सिखों ने जब यह शिकायत गुरुजी से की तो उन्होंने कहा आप चिन्ता नहीं करें वह समय आरहा है जब आपके ही आदमियों से ऐसे लोगों के प्राण जायेंगे। वह दिन पंजाब में आया भी और तालाब की इंटें भी वापिस हुईं। संवत् १८३२ में सरदार बुध-सिंह जाट फैजुलपुरिया ने उस महल को ढहवा दिया और सारी इंटें तरनतारन के तालाब को पक्का करने के लिये भिजवा दीं।

इस पवित्र तीर्थ के लिये महाराज रणजीतसिंह और नौनिहालसिंह जी ने भी पूरी सहायता दी। यहाँ पर हर महीने बड़ा भारी मेला लगता है। यह तीर्थ एक प्रकार से सिखों का वृन्दावन है। जैसे वृन्दावन में यात्री और भक्त लोग बने ही रहते हैं तथा हर महीने की पूर्णमासी को परिक्रमा देते हैं। वैसे यहाँ भी सिखों का आवागमन बना ही रहता है।

जब से पृथ्वीचंद के मोहन या मेहरबान नाम का लड़का हुआ था। तब से पृथ्वीचंद इस आशा से चुप रहा कि मुझे न सही तो मेरे पुत्र को तो गुरुगद्दी मिल ही जायगी। संवत् १६४६ तक इस प्रकार गृह कलह बन्द सा रहा, संवत् १६४६ में गुरु अर्जुनदेव जी की धर्मपत्नी रामदेवी जी का स्वर्गवास हो गया। वे निःसंतान ही परलोक सिधारी थीं। अब पृथ्वीचंद को और भी संतोष हुआ किन्तु जब उन्होंने माता भानी जी के आप्रह से संवत् १६४७ में दूसरा व्याह^१ कर लिया तो शनैः शनैः फिर गृह कलह बढ़ी। पृथ्वीचंद ने स्त्री को शांत करने के लिये कहा कि अर्जुनदेव के संतान नहीं होगी और किसी दिन हमारे ही पुत्र को तो यह गुरुगद्दी मिल जायगी, किन्तु पृथ्वीचंद की यह आशा अधिक टिकाऊ न

१. गुरु अर्जुनदेव जी की शादी एक या दो हुईं? इस सम्बन्ध में इतिहासकारों में मतभेद है।

रही और कुछ ही दिन बाद उसकी स्त्री ने गुरुपत्नी गंगादेवी जी के गर्भवती होने के समाचार अपने पति को सुना दिये ।^१ उसी घड़ी से गृह-कलह बढ़ने लगी और उसने यहाँ तक भयंकर रूप धारण किया कि गुरु अर्जुनदेव जी को अमृतसर छोड़ने के लिये उनकी माता भानी जी ने जोरदार सलाह दी । और उन्होंने अमृतसर को छोड़ कर कुछ दिन के लिये तरनतारन में आवास किया ।

वहाँ संवत् १६५२ के आषाढ़ महीने में उनके घर एक पुत्र रत्न हुआ जिसका शुभ नाम हरि-गोविंद रक्खा गया । इस खुशी के साथ ही दूसरा खुशी का समाचार यह मिला कि वजीरखां की अदालत में जायदाद बँटवारे का जो दावा पृथ्वीचंद ने किया था वह खारिज हो गया है ।

पृथ्वीचंद अपने दूषित इरादों से अभी तक बाज नहीं आ रहा था । उसने शोभा दाई को तैयार किया कि वह गुरु के साहबजादे को विष दे दे । लोभ में आकर दाई ने स्तनों से विष लगा लिया और साहबजादे को पिलाने का मौका देखने लगी किन्तु सूक्ष्म छिद्रों में होकर विष दाई के शरीर में रम गया । उसके हाथ पैर लड़खड़ाने लगे और थोड़े समय में ही मर गई । किन्तु उसके मरते-मरते पृथ्वीचंद की इस करतूत का पता चल गया । यहां यह ध्यान रहे कि इन दिनों गुरु अर्जुनदेव जी अमृतसर ही रहते थे क्योंकि सिख लोग उन्हें वापिस ले आये थे ।

इस प्रकार के कृत्यों से शिष्य लोग बहुत बिगड़े और पृथ्वीचंद को बहुत बुरा भला कहने लगे । परिस्थिति को एकदम अपने विरुद्ध जानकर पृथ्वीचंद अमृतसर को छोड़ गया और उसने अपनी ससुराल होहर में जाकर अपने रहने के लिये मकान बना लिये । वहाँ उसने अमृतसर के ढंग का एक तालाब भी बनाने की कोशिश की और अपना पंथ भी चलाना चाहा किन्तु सफलता नहीं मिली ।

यात्रा

संवत् १६५६ में गुरुजी ने लाहौर की यात्रा की । वहाँ के सतसंगी बहुत प्रार्थना कर रहे थे लाहौर पहुँचकर अपने उपदेशोंसे आपने हजारों आदमियों को संतुष्ट किया । उनके उपदेशसे पठान भी संतुष्ट हुए । यहाँ पर गुरुजी ने अपने एक शिष्य के रुपये से डब्बी बाजार में एक बावली बनवाई और एक धर्म स्थान भी । आठ महीने तक बराबर गुरुजी लाहौर में रहे, इन दिनों में अनेकों लोगों को अपना शिष्य बनाया ।

लाहौर से चलकर गुरुजी गुरु नाननकदेव की जन्मभूमि ननकाना साहब पहुँचे । वहाँ लोगों को उपदेश और दर्शन देकर रावी किनारे के मद्र नामक गाँव में जा पहुँचे जहाँ भाई गुन्दारा नामक संत ने उनकी खूब सेवा की । यहां से चलकर भँवर गाँव में जाकर बिराजे । यहाँ एक खत्री साहूकार कुष्ठी था उसकी प्रार्थना पर उसे आपने बताया कि लाल चन्दन शहद मिलाकर खाने से तेरा रोग चला जायगा । दो महीने में उसका रोग चला गया । यहां से चलकर गुरुजी चूनिया में चौधरी चूहड़मल के यहाँ जाकर ठहरे । यह जाट जमींदार उस समय कई गाँवों का मालगुजार था, गुरुजी की इसने खूब आवभगत की । यहां भी अनेकों लोगों को आपने रोग निवारक उपाय बतलाये और इसी प्रकार अनेक गाँवों में उपदेश देते हुये तथा दुखियों के कष्ट दूर करते हुये संवत् १६५५ वि० बैसाख महीने में अमृतसर चापस आ गये ।

कभी-कभी गुरु के शिष्यों से अन्य सम्प्रदायों के लोगों की मुठभेड़ भी हो जाती थी । किन्तु बाद-

१. बाबा बुड्ढा का आशीर्वाद था कि गंगादेवी संतानवती होंगी ।

विवाद में वे पूरे उतरते थे। ऐसीही एक घटना इस प्रकार है। “महेशनाथ नाम का योगी अमृतसर के इलाके में आ निकला और गरुड़शंकर नामक गाँव में ढिंढोरा पिटवा दिया कि मुझे महादेवजी ने स्वप्न में कहा है कि जो कोई तेरा भक्त बनेगा उसे एक वर्ष का कैलाशवास मिलेगा। सैंकड़ों लोग उसके चरणों में सिर झुकाने और भेंट चढ़ाने लगे किन्तु भाई तिलका उसके पास तक नहीं गये। और उलटा यह किया कि जब जोगी खुद ही उनके घर पर आया तो भाई जी घर में घुस गये और क्वाड़ लगा लीं। जोगी ने पूछा तू हमारे दर्शन क्यों नहीं करता है तो तिलका ने जवाब दिया तुम्हारे दर्शन में घाटा है, लाभ नहीं। मैं वह काम कर रहा हूँ, जिससे सीधा मुक्ति धाम को चला जाऊँ और मेरे गुरु ने जो मुझे रास्ता बताया है उस पर मुझे विश्वास है। मेरा मनोरथ पूरा होगा। तुम्हारे दर्शन करने से एक वर्ष मुझे व्यर्थ ही कैलाश में भटकना पड़ेगा, जोगी तिलका की इस प्रकार की तर्क-युक्त वार्ता सुनकर बड़ा स्तम्भित हुआ। उसने कहा अच्छा चल तू अपने उस गुरु के पास मुझे ले चल, जिसका तू चेला है। कहा जाता है कि गुरु अर्जुनदेव जी के पास जाकर और उनकी शिक्षाओं को सुनकर—जो उन्होंने अहंकार को छोड़ कर ईश-भक्ति में लीन हो जाने के सम्बन्ध में दी थीं—जोगी बड़ा प्रभावित हुआ और शिष्य बन गया।”

अमृतसर की महिमा बराबर फैलती जा रही थी और इसके यश ने बड़े-बड़े साधु महात्माओं तक को अपनी ओर आकर्षित किया था। बाबा श्रीचंद जी भी जो उदासी वृत्ति के संत थे, संवत् १६५७ वि० में अमृतसर को देखने के लिये आये। गुरु साहब ने उनका खूब स्वागत सत्कार किया। श्रीचंदजी का प्रसंग महात्मा श्रीचंद जी अमृतसर को और वहाँ की व्यवस्था को देख कर बड़े प्रसन्न हुए।

सुखमनी सा०
की रचना
सहस्र गाँव में संगतों का एक बड़ा जमघट हुआ गुरु अर्जुनदेव जी भी उसे देखते हुए बारठ गाँव में जहाँ कि श्री श्रीचंद जी रहते थे पहुँचे। इन दिनों गुरु अर्जुनदेव जी ने एक बहुत सुन्दर और अद्भुत रचना की थी, जो सुखमनी साहब के नाम से मशहूर है। वह आपने श्रीचंद जी को भी सुनाई जिसे सुनकर श्रीचंद जी बहुत प्रसन्न हुए।

गुरुजी के इन प्रवास के दिनों में पीछे पृथ्वीचंद ने एक और ऊधम किया और वह यह कि अपने दोस्त सुलाही खां मनसबदार को अमृतसर पर चढ़ा लाया। माता गंगाजी ने जब यह हाल देखा तो वे रथ पर सवार हो गुरु जी के पास रवाना हो गईं। इससे कोई झगड़ा नहीं हुआ।

गुरु जी के यात्रा से अमृतसर में वापस पहुँचने पर लाहौर का नायब वजीरखां उनकी सेवा में हाज़िर हुआ। वह बड़ा धर्मप्रिय आदमी था, कहा जाता है कि लाहौर के दिल्ली दरवाजे के अन्दर जो मस्जिद है, वह इसी की बनवाई हुई है। यह गुरु रामदास जी साहब के समय से ही वजीरखाँ का प्रसंग गुरु घराने का प्रेमी था। इस समय इसके जलोदर का रोग था। हजारों रुपये खर्च करने पर भी चंगा न हो सका तो बड़ी आशाओं के साथ बेचारा गुरु जी की सेवा में हाज़िर हुआ। गुरु अर्जुनदेव जी उस समय दुःख भंजनी नामक बेरी के पास थड़े साहिब के ऊपर बैठे हुए थे। उन्होंने वजीरखाँ के प्रेम और दुःख से प्रभावित होकर बाबा बुड्ढे को बुलाया। कहा जाता है बाबा बुड्ढा ने उसकी पीठ पर गारे की भरी हुई टोकरी जोर से पटक दी। उसी से उसका मल छूट निकला और वह चंगा हो गया। मिट्टी से जलोदर के इलाज में विश्वास रखने वाले लोग अवश्य ही बाबा बुड्ढा के इस चमत्कार को पढ़कर प्रसन्न होंगे। वजीरखाँ इस प्राणनाशक रोग से मुक्त होकर कई दिन अमृतसर

रहा और गुरु जी के उपदेशों से लाभ उठाता रहा। 'सुखमनी' की प्रार्थना सुनते हुए वह आनन्द विभोर हो जाना था। अतः जब विदा हुआ तो गुरु जी से प्रार्थना की कि महाराज मुझे ऐसा एक शिष्य दीजिये जो मेरे पास रह कर नित मुझे 'सुखमनी जी साहब' का पाठ सुनावे और कड़ाह प्रसाद बना लिया करे। गुरुजी ने उसकी इस प्रार्थनापर भागू नामक शिष्य को वज्जीरखाँ के साथ भेज दिया, कहा जाता है जीवन पर्यन्त वज्जीरखाँ सुखमनी साहब का नित प्रातः पाठ सुनता रहा।

एक ओर जहाँ गुरुओं के प्रति इस प्रकार की गाढ़ी श्रद्धा लोगों में पैदा हो रही थी, दूसरी ओर कुछ लोग जलते भी थे। एक दिन एक ब्राह्मण ने कहा था देखो कलजुग में खत्री तो पूज्य बन गया है और ब्राह्मण जो सदा से बन्दनीय चले आये हैं, उनके सामने कोई सिर भी नहीं झुकाता है। इस पर गुरु जी ने हँसते हुए कहा था, तो क्या दम्भ के आगे भी सिर झुकाना चाहिये ?

राज्य का आधार, कानून और धर्म का आधार, धर्म ग्रन्थ होता है। गुरु नानकदेव जी की वाणियां गुरु अंगददेव जी संग्रह करा गये थे किन्तु अन्य गुरुओं की वाणियां अभी तक संग्रह नहीं हुई थीं और गुरु नानक जी की भी जो वाणियां संग्रह थीं। वह उनकी जीवन घटनाओं के साथ-साथ थीं। अतः सभी गुरुओं की वाणियों को एक ही स्थान पर संग्रह करने और ग्रन्थाकार बना देने की बड़ी जरूरत थी। गुरु अर्जुनदेव जी ने अपनी विलक्षण बुद्धि से इसी महान् कार्य को ज़रा सा अवकाश भगड़ों से मिलते

गुरु ग्रन्थ साहब
की रचना

ही आरम्भ कर दिया।

उन्होंने देश देशान्तरों के परिचित और योग्य सिखों के नाम आज्ञा पत्र जारी किये कि तुम लोगों के पास स्मृति में अथवा लेख रूप में जो भी गुरु शब्द हों वह या तो लिखकर भेज दो या यहाँ आकर लिखा जाओ। इस आज्ञा पत्र के जारी होने के बाद सैकड़ों सिख गुरु जी की सेवा में हाज़िर हुए कुछ लोग लिखी हुई वाणियाँ साथ भी लाये।

इस तरह से इस आरम्भिक कार्य को पूरा करके गुरु अर्जुनदेव जी ने ग्रन्थ बनाना आरम्भ किया। इस पवित्र काम के लिये उन्होंने अमृतसर तीर्थ से पूर्व दिशा में एक मील के फासले पर बेरियों के उद्यान में तम्बू तनाये।^१

सिख समाज के लिये धार्मिक ग्रन्थ की आवश्यकता से प्रेरित होकर ही तो गुरु अर्जुनदेव जी ने ग्रन्थ साहब की रचना की थी किन्तु इसके भी सिवा एक दूसरा कारण ऐसा था कि गुरु वाणियों का संग्रह शीघ्र ही करना आवश्यक हो गया। बात यह थी कि पृथ्वीचन्द ने समानान्तर अपना समाज खड़ा कर लिया था और उसके पुत्र तथा अनुयाई अलग से वाणियों की रचना भी कर रहे थे। जिनमें नानक नाम का ही कर्त्ता लगाते थे। गुरु अर्जुनदेव जी के लिये यह आवश्यक हो गया कि वे अब तक के गुरुओं की वाणियों का एक ग्रन्थ में संग्रह कर दें ताकि उनके सिद्धान्तों के विरुद्ध पृथ्वीचन्द जी या अन्य किसी की वाणियों से लाग सावधान हो जायें। (पृथ्वीचन्द जी की कुछ वाणियों का संग्रह सरदार गंडासिंह जी के पास मौजूद है।)

इस प्रकार ग्रन्थ साहब की रचना करके गुरु अर्जुनदेव जी ने न केवल एक कमी को पूरा किया बल्कि गुरु सिद्धान्तों में जो खिचड़ी पृथ्वीचन्द की रचनाओं से हो जाने की आशंका थी, उससे भी सदा के लिये दूर कर दिया।

१. श्री सुखमनी साहब जी की रचना भी यहीं हुई थी।

गुरु अर्जुनदेव ने इन दिनों एक काम यह और किया कि अपने शिष्यों पर नियमित रूप से भेंट बांध दी। परमार्थ के काम ज्यों ज्यों बढ़ते हैं। त्यों त्यों धन की भी आवश्यकता होती है। अतः यह आवश्यक ही था कि शिष्यों पर उनकी सामर्थ्य के अनुसार कुछ भेंट मुकर्रि की जाय। भेंट की वसूली का काम मंजियों के अधिकारियों और मसन्दों के सुपुर्द किया फिर कलह यह भेंट कोई कर न होकर सिखों द्वारा स्वतः निर्धारित की गई थी। और जिसे कि कोई भी मंजीधर या मसन्द अपने लिये इस्तेमाल नहीं करके गुरु जी का माल समझ कर उनके पास पहुँचा देता था। इन दिनों गुरु जी का एक नया दुश्मन चन्दू और खड़ा हो गया जिसकी लड़की का सिक्का लेकर ब्राह्मण नाई लड़का दूँदते २ अमृतसर आ पहुँचे, उन्होंने गुरु जी के भी घर बार को देखा, जब दिल्ली लौट कर गये तो उन्होंने सलाह दी कि गुरु अर्जुनदेव जी के शाहजादे श्री हरिगोविन्द सब प्रकार से आपकी लड़की के योग्य हैं। अभिमानी चन्दूशाह ने कहा “वैसे तो तुम मोरी की ईंट को चौबारे पर लगा रहे हो।” क्योंकि कहाँ मैं दिल्लीश्वर का कृपापात्र चन्दूशाह और कहाँ भोख पर गुजर करने वाला अर्जुनदेव। किन्तु खैर जाओ उसके यहाँ ही कर आओ। यह खबर दिल्ली के शिष्यों ने गुरु जी के पास भी पहुँचा दी और लिख भेजा, ऐसे अभिमानी की लड़की की शादी को गुरु जी हरगिज स्वीकार न करें। स्वाभिमानी गुरु अर्जुनदेव जी साहब ने नाई ब्राह्मणों को वापिस कर दिया।

एक समय जब कि ग्रन्थ साहब की रचना हो रही थी बादशाह अकबर के पास कुछ लोगों ने शिकायत की कि अर्जुनदेव एक ऐसा ग्रन्थ रच रहे हैं जिसमें इस्लाम और हिन्दू धर्म की तौहीन है।

बादशाह ने इस बात की जाँच के लिये गुरु अर्जुनदेव जी के पास आदमी भेजा कि वे ग्रन्थ साहब समेत मेरे पास पधारें। गुरु जी स्वयम तो नहीं गये किन्तु बाबा बुड्ढा और भाई गुरुदास जी को ग्रन्थ साहब लेकर भेज दिया। बादशाह ने बड़ी इज्जत के साथ उन लोगों को अपने पास बिठाया और कहा आप मुझे इसे पढ़कर सुनावें।

बाबा बुड्ढे ने खोल कर पढ़ना शुरू किया :—

“खाक नूर करदन आलम दुनियाँ ।
आसमान जिमीं दस्त आव पंदायश खुदा ॥
बन्दा चश्म दीद न फना ।
दुनियाँ मुरदार खुरदनी गाफिल हुवा ॥
गयवान हयवान हराम कशतनी मुरदार बखारोहि
दिल कबज कबजा कादरो दोजख सजाइ ॥
दिली नियामत बिरादरा दरबार मिलक खानाइ ।
जब अजरार्ईल, बसतनी तब चिकारे बिदाइ ॥
हवाल मालूम करद पाक अलाह ।
बगो नामक अरदासि पेसि दरवेश बन्दाह ॥”

इस पर बादशाह ने ग्रन्थ साहब के कुछ पन्ने खुद पलट कर एक जगह उंगली रखकर कहा अच्छी यहाँ से पढ़िये। बाबा बुड्ढे ने फिर पढ़ा :—

“अलह अगम खुदाई बन्दे, छोड़ खयाल दुनिया के धंधे ।
होइपै खाक फकीर मुसाफर, इह दरवेशु कबूल वरा ॥ १ ॥

“सच्चु निवाज यकीन मुसला, मन मा मारि निवारिहु आसा ।
देह मसोत मनु मौलाण कलम खुदाई पाकु खरा ॥२॥”

चुगलों को इतने पर संतोष नहीं आया और कहा हम चाहते हैं किसी आदमी से पढ़वाया जाय जो शिष्य न हो, हमारा तो अनुमान है कि इसमें इस्लाम और हिंदू धर्म की अवज्ञा के साथ ही बुत परस्ती भी है। बादशाह की आज्ञा से मुन्शी सर्वदियाल ने दो स्थलों पर पढ़ा। एक स्थल पर लिखा मिला:—

“कोई बोलें राम राम कोई खुदाइ ।
कोई सेवं गुसाइआ कोई अलाहि ॥
कारन करन करीम, किरिपा धारि रहीम ॥

दूसरे स्थल पर पढ़ा:—

“घर में ठाकुर नजर न आवें, गलमें पाहन ले लटकावें ।
भरमें भूला संकित फिरता, बीर विरलो खप खप मरता ॥
जिस पाहन को ठाकुर कहता, सो पाहन ले उसको डूबता ।
गुनहगार वा लून हरामी, पाहन नाव न पार गरामी ॥
गुरु मिलि नानक ठाकुर जाता, जल थल पूरन पुरुष विधाता ॥

इन शब्दों को सुनकर बादशाह को दृढ़ निश्चय हो गया कि शिकायत करने वाले बिल्कुल भूठे हैं और यह ग्रंथ सतग्रन्थ है, अतः उसने ५१ अशर्फी ग्रन्थ साहब पर भेंट की। भाई बुड्ढे और गुरुदास को विदा किया। पंजाब से लौटते वक्त बादशाह गुरु साहब के दर्शनों को स्वयम गोइन्दवाल पहुँचा। और गुरुजी के स्वभाव और उपदेशों का उस पर ऐसा असर पड़ा कि उसने गुरुजी से साग्रह कहा कि महाराज मेरे लायक कोई खिदमत जरूर फरमाइये। इस पर गुरु जी ने कहा—हम अपने लिये तो कुछ नहीं चाहते किन्तु यहीं शाही फौजों के पड़ाव के समय वस्तुओं की अधिक खपत से लोगों की आमदनी अच्छी हो गई थी इसलिये उस पर टैक्स बढ़ा दिये गये थे। अब चूँकि शाही सेना यहाँ से जा चुकी है इसलिये उनकी आमदनी कम हो जाने के कारण बढ़ाये हुए टैक्सों को अदा कर सकने में असमर्थ हैं और जिसके कारण उन्हें दुःखों का सामना करना पड़ रहा है। यदि उन बड़े हुए टैक्सों को हटा दिया जाय तो लोगों का दुख दूर हो सकता है। बादशाह ने उनकी दयनीय आज्ञा को स्वीकार करके आमिलों को हुक्म कर दिया कि बड़े हुए टैक्स हटा दिये जाँय।

बादशाह अकबर के बाद उसका लड़का सलीम जहाँगीर नाम धारण करके गद्दी पर बैठा। खुसरो कई अनिवार्य कारणों से अपने बाप जहाँगीर से नाराज हो कर विद्रोही हो गया। बादशाह जहाँगीर को जब उसकी खबर लगी तो उसने एक ओर तो पंजाब के हाकिमों और जागीरदारों को उसके विद्रोह की सूचना दी दूसरी ओर खुद भी उसका पीछा करने की तैयारी की। “तुजक जहाँगीरी” में खुद जहाँगीर ने बताया है कि मैंने अमुक तारीख को आगरा से कूच किया। अमुक तारीख को अमुक मुकाम पर पहुँचा। सन् १०१५ हिजरी की १७ वीं जीउल हजा को वह कर्नाल आ पहुँचा था। यह सन् जहाँगीर सन् का पहला वर्ष था। इसी सन् की २४ वीं

राजद्रोह

१. अपने लिए बादशाहो का एलान किया।

फरवरी को बादशाह के पास सूचना आई कि खुसरो लाहौर की ओर धावा करने की गर्ज से बढ़ रहा है। अतः जहांगीर ने अपने कुछ सरदार लाहौर भेज दिये। लाहौर में खुसरो ने दलकी सी लड़ाई की किन्तु उसे पता चला कि जहांगीर भी यहीं आ रहा है। तब वह मग अपनी फौज के वहां से चल दिया किन्तु बाद में वह जहांगीर के लश्कर द्वारा पकड़ लिया गया।

लाहौर में आकर जहांगीर ने उसके साथियों को बुरी तरह से मरवा डाला।

जब वह लाहौर से चल रहा था उसके पास शिकायत हुई कि खुसरो को मदद देने वालों में एक अर्जुनदेव भी हैं। जो गोइन्दवाल में रहते हैं।^१

गुरुजी गिरफ्तार किये गये और बादशाह ने यातनायें देकर मारने का हुक्म दिया। इसके बाद वह लाहौर से चला गया। गुरुजी को जो कष्ट दिये वे बड़े रोमांचकारी हैं उनके शरीर पर उबलते हुये पानी को डाला गया। गर्म तवों पर बिठाया गया। पर उन्होंने अपने धर्म की रक्षा के लिये सब कुछ बिना आह किये बर्दाश्त किया। उनके सारे शरीर में फफोले पड़ गये। यातनायें देने वाले इतने से ही संतुष्ट न हुए वे उन्हें और भी दुख देना चाहते थे अतः रावी के किनारे ले जाकर उन्हें पानी में डुबकिया दी गई। जहाँ गुरु अर्जुन देव के प्राण इस शरीर को छोड़ गये।^२

रावी के किनारे हजारों सिखों और हिन्दुओं ने गुरुजी की इस शहीदी को देखा। सबके हृदय दहल गये। गुरुजी का शव सिख लोगों ने लेकर किले के सामने संस्कार कर दिया। जहाँ उस स्मृति में आज एक विशाल गुरुद्वारा देहरासाहब के नाम से बना हुआ है।

यह समाचार बिजली की भाँति सारे पंजाब में व्याप्त हो गया। सिख तिलमिला उठे।^३

गुरु अर्जुनदेव जी के कार्यों पर प्रकाश

सिख समाज का निर्माण बराबर होता जा रहा था और गुरु नानकदेव जी का प्रत्येक अनुवती गुरु उसमें कुछ न कुछ ऐसे कार्य और साधन जोड़ देता था जो सिख समाज को पूर्णता का रूप देने में सहायक हो सकें किन्तु अधिकांश इतिहासकारों का मत यही है कि सिख समाज का पहला निर्माता गुरु अर्जुनदेव ही था। कहने में अंशत सचाई है और वह यह कि गुरु अर्जुनदेव जी ने जो संविधान सिख समाज की रचना के लिये बनाया, उसमें कुछ कार्य तो बहुत ही विशिष्ट श्रेणी के हैं इन पृष्ठों में हम उन्हीं कार्यों का वर्णन करना चाहते हैं।

उनका एक अत्यन्त ही आवश्यक कार्य था ग्रंथ साहब की रचना का। भला जिस सम्प्रदाय के पास उसका धर्म ग्रन्थ न हो, वह कैसा धर्म और कैसी सम्प्रदाय। वैसे संसार में ऐसे ग्रंथ साहब की रचना भी धर्म पंथ हैं जिनके पास कोई भी धर्म पुस्तक नहीं है किन्तु उनका कोई समान आचरण भी तो नहीं है।

१. कुछ सिख इतिहासकार लिखते हैं कि गोइन्दवाल के मुकाम से गुजरता हुआ खुसरो गुरु जी से मिला था, और हरि मन्दिर पर कुछ रुपये भी चढ़ाये थे।

२. संवत् १६६३ जेष्ठ सुदी ४।

३. मैकालिफ ने यद्यपि उसे महकमा रेवेन्यू का अफसर बताया है किन्तु निश्चित नहीं कहा जाता कि वह किस पद पर था।

अब तक सिख समाज गुरु नानकदेव जी महाराज की जन्म साखी पर अवलंबित था किन्तु उसमें कथा भाग और उपदेश भाग दोनों सम्मिलित थे। वैसे संसार में ऐसे भी मजहब हैं जिनमें कथा भाग और उपदेश भाग दोनों ही होते हैं। वाइविल, और कुरान ऐसे ही धर्म ग्रन्थों में से हैं। जिनमें उपदेश के साथ ही उन महापुरुषों के जीवन सम्बन्धी तथा अन्य एतिहासिक कथायें भी जुड़ी हुई हैं। अपने देश में पुराण भी इसी प्रकार के हैं। किन्तु भारत के प्राचीन धर्म पुस्तकों में प्रत्यक्ष रूप में कथा भाग कुछ भी नहीं है। और जा है भी वह उदाहरण और प्रमाण स्वरूप है। वेद और उपनिषदें ऐसे ही धार्मिक ग्रन्थ हैं। गुरु अर्जुनदेव साहब भी जहाँ तक हम समझते हैं—धर्म ग्रन्थ को केवल उपदेश भाग ही रहने देना चाहते थे—और यही उचित भी था। अतः उन्होंने “गुरु ग्रन्थ साहब” की रचना की। रचना की बजाय यदि हम सम्पादन करना कहें तो और भी उपयुक्त होगा। उन्होंने अपने पूर्ववर्ती समस्त गुरुओं की वाणियों^१ को संग्रह किया और अपनी रची हुई वाणियों को भी उसमें शामिल कर दिया।

उनके इस कार्य से सिख समाज के सामने एक निश्चित रूप में उनका धार्मिक ग्रन्थ उपस्थित हो गया। पहले से प्रचलित प्रायः सभी पौराणिक ग्रंथों से खिंच कर उनका दृष्टि बिन्दु इसी पवित्र ग्रंथ पर केन्द्रित होने लगा।

साथ ही समाज की पूर्णता के लिये कथावाचकों की जो आवश्यकता होती है। ग्रंथ साहब के बनने से वह ‘ग्रन्थी’ के रूप में प्रकट होने लगे। और आगे चलकर कुछ कम वेग उन्होंने पुरोहितों का स्थान ले लिया। दूसरा काम था उनका अमृतसर (तड़ाग) का निर्माण करना। यद्यपि इससे पहले बावली साहब का निर्माण हो चुका था किन्तु अमृतसर में कुछ और भी विशेषतायें थीं। यदि बावली साहब को हम कुरुक्षेत्र और अमृतसर जी का हरिद्वार का प्रतिस्पर्धी कहें तो कोई भी हर्ज नहीं होगा।

अमृतसर के बाद तरनतारन और संताखसर के सरोवर हैं। जिन्होंने सिख समुदाय में स्वधर्म भावना को पुष्ट करने में मदद पहुँचाई।

प्रत्येक धर्म के अनुयायी अपने २ धर्म की कोई नाँव या आधार शिला बनाया करते हैं। जो उसे बढ़ाने में भी सहायता देता है। इस्लाम धर्म का यदि रणज्रांके अरबों और पठानों की तलवार ने फैलाने में मदद दी थी और बौद्ध व ईसाई धर्म को उसके आचार्यों की बेमिसाल सहनशीलता ने बढ़ाया था और ब्राह्मण धर्म की तरक्की उनकी विलक्षण बुद्धि के कारण हुई थी तो हम कहेंगे आरम्भिक काल में सिख धर्म परापकार की उत्कट भावना की भित्ति पर और उत्तर काल में महान बलिदानों के आधार पर फलाफूला था। गुरु अर्जुनदेव जी के समय तक गुरुओं की परापकार वृत्ति ने उसे उत्तेजन दिया। प्रायः जो कुछ उनके पास आता, उसे लंगर में गरीबों की सहायता में खर्च करना और खुद खेती कराके उससे गुजर करना तथा जगह-जगह धर्म शाला बावली और सरोवर बनवाना, उनके महान कार्यों से लोग बलात् उनकी ओर आकर्षित होते थे।

गुरु अर्जुनदेव जी ने एक तीसरा काम हरि मन्दिर और अमृतसर तथा तरनतारन आदि नगर बनवाकर किया। अब तक गुरु लोग जा स्थान बनवाते थे वह धर्म शाला कहलाते थे। जिनके एक भाग में गुरु और उनका परिवार, एक भाग में लंगर और एक भाग में प्रमुख गिणियों का बासगृह होता था, जो एक हद तक पूर्ण सुविधाजनक स्थान नहीं कहा जा सकता था और जहाँ एक स्थान से उठकर गुरु लोग

१. कुछ लोगों का कहना है कि समस्त वाणियों का नहीं किन्तु खास-खास वाणियों का ही संग्रह किया गया।

दूसरे स्थान पर चले जाते थे। वहीं उनकी संगति भी चल निकलती थी। पहले स्थान का कोई विशेष महत्व न रहता था। हरि मंदिर के बनाने से गुरुओं का अमृतसर ही सबसे बड़ा गुरुद्वारा और स्थिर महास्थान बन गया। पूजा पाठ के लिये गुरुद्वारा प्रहस्थ घर से अलग स्थान हो गया।

गुरु अर्जुनदेव जी का बनवाया हुआ यह हरि मंदिर अथवा स्वर्ण मंदिर आज भारत और भारत से बाहर देशों में भी अद्भुत स्थानों में गिना जाता है।

उस समय के रामदासपुर, अमृतसर और हरि मन्दिर के वृत्तान्तों को पढ़ते हुए हमें प्रजातांत्रिक लोगों की राजधानी वैशाली की याद आ जाती है। वहाँ के सात हजार, सात सौ, सात गृहपति राजा कहलाते थे। उस नगरी में कोई भी भूखा नंगा और असमान हालत में न था। उनका एक विशाल संस्थागार था। जिसमें वे इकट्ठे होकर अपने राज्य और समाज के लिये नियम बनाते थे। उनके हास्यप्रमोद और आमोद के लिये नगर के बाहर उपवन और उद्यान थे। उस नगर में सभी लोग समृद्धिशाली सभी शिष्ट और सभी प्रसन्न चित्त वाले थे। यही सब कुछ, कुछ ही उलट फेर के बाद गुरु के चक्र अथवा रामदासपुरमें था। इससे सिखोंके बौद्धिक, आत्मिक और आर्थिक सभी प्रकारके विकासको प्रोत्साहन मिला।

इनके अलावा दो काम और भी थे जो गुरु अर्जुनदेव जी द्वारा ही प्रचारित हुये और जिन्होंने सिख समाज को पुष्ट और संगठित होने में काफी मदद दी। शिष्य लोगों पर कोई नियमित लाग न थी। गुरु अर्जुनदेव जी ने आमदनी का कुछ अंश दान पुण्य में देने के लिये सिखों को उत्साहित किया जिसे उन्होंने बड़े प्रेम से स्वीकार कर लिया। यह काम मंभियों के प्रधानों एवं मसन्दों एवं विशिष्ट शिष्यों को सौंपा गया है।

इस प्रकार की सारी आमदनी उन्होंने परोपकार और दीन दुखियों की सेवा में ही खर्च की। इस तरह इस साधन से भी सिख समाज की रचना में कुछ कम सहायता नहीं मिली।

गुरु अर्जुनदेव जी ने शिष्यों को एक और प्रोत्साहन दिया, वह था घोड़ों आदि के व्यापार का। शिष्यों के गिरोह काबूल-कंधार तक जाकर घोड़े और दूसरी चीज खरीदते और उन्हें पंजाब दिल्ली और पटना तक बेचते। इस आयोजन से सिखों में व्यापार करके सम्पन्न होने की तो प्रवृत्ति आई ही इसके अलावा अनेकों लाभ हुए, उनमें से कुछ प्रत्यक्ष लाभ तो हमें यह जान पड़ते हैं (१) इन लोगों ने जहाँ भी गये अपने धर्म और गुरुओं की कीर्ति को फैलाया (२) देश विदेश की यात्रा करने से राजनैतिक और सामाजिक स्थितियों से परिचित हुए (३) घोड़ों का व्यापार करने से अच्छे घोड़ों की परख आई और सवारी करना सीखे तथा घोड़े की सवारी का शौक पैदा हुआ। (४) रास्ते में डाकू और लुटेरों के भय से बचने के लिये अच्छे २ हथियार साथ रखने के कारण हथियारों के प्रति रुचि बढ़ी।

यद्यपि यह बातें गुरु अर्जुनदेव जी के समय में काम न आ सकीं किन्तु बीज तो जम ही गया। जिसने एक शताब्दी में वह रूप धारण किया कि अटक से कटक तक सिखों की बहादुरी से सारा देश पूरित होगया।

यह कार्य थे जिनके कारण इतिहासकार कहते हैं कि गुरु अर्जुनदेव ने सिख समाज के निर्माण की नींव डाली। हम कहेंगे गुरु अर्जुनदेवजी ने सिख समाज की नींव नहीं डाली किन्तु उसकी शनैः शनैः बनती आ रही इमारत को मजबूत करने के लिये सीमेंट का आविष्कार किया।

आठवाँ अध्याय

गुरु हरिगोविन्द जी की जीवन-चर्या

गुरु हरिगोविन्द साहब का जन्म अमृतसर के नजदीक पच्छिम की ओर बडाली गाँव में संवत १६५२ विक्रम असाढ़ सुदी ३ आदित्यवार को आधी रात के ढलने पर गुरु अर्जुनदेव जी के घर गंगा जी के उदर से हुआ था। बालकपन में ही उन्होंने अपने पिता श्री गुरु अर्जुनदेव जी की शहीदी देखी। घर पर चढ़ाई करते हुये राज्य के आश्मियों को भी देखा। इसी बाल, किशोर और तरुणवस्था बालकपन में उन्होंने अपने कानों से यह भी सुना कि उनके पिता और सिख सम्प्रदाय के महान् गुरु अर्जुनदेव जी को नृशंसता पूर्वक मार डाला गया है। इसी उम्र में उन्होंने अनुभव किया यह जीवन संघर्षमय है। गुरुगादी के समय जब उन्हें सिख तिलक देने लगे तो वे कमर में दो तलवारें लटका कर आये दूसरी वस्तुएँ जब आपको अर्पण की गईं तो आपने उन्हें तोफाखाना में भेज देने की आज्ञा दी और तलवारें बांधे रहे सिखों ने पूछा गुरुदेव यह क्या ? आपने कहा मैं 'फकीरी और मीरी' एक साथ चलाना चाहता हूँ। इसलिये ये दोनों कृपाएँ धारण की हैं।

वे प्रातः शीघ्र ही उठकर स्नान ध्यान से निवृत्त होकर अखाड़े में व्यायाम करने लगे। मुग्ध फिराते और कुस्ती लड़ते दूध, मक्खन और दही खूब खाते। पांच छः वर्ष में ही वह बहुत तगड़े हो गये। छोटी आयु में गुरु अर्जुनदेव जी ने शिक्षा के लिये हरिगोविन्द जी को बाबा बुड्ढा जी के हवाले कर दिया था। जिन्होंने उन्हें कुस्ती लड़ना, सवारी करना, तीरन्दाजी और तलवार आदि चलाने में जल्दी ही निपुण कर दिया।

विवाह उन्होंने तीन किये, एक विवाह उनका गुरु अर्जुन देव जी के ही सामने कपूरथला इलाके के डला गांव के खत्री नारायणदास की सुपुत्री दामोदरी जी से संवत १६६१ वि० में हो चुका था। उसके बाद आपके दो विवाह हुये। यह विवाह उन्होंने स्वयम् किए।

श्री दामोदरी जी की कोख से ७ बैसाख संवत १६६८ वि० में बीबी वीरो जी अमृतसर में पैदा हुईं और इन्हीं से गुरदिता का जन्म संवत १६७० के कार्तिक की षष्ठी को डरोली गांव में हुआ। संवत १६७५ के माघ की १६वीं को अणीराय जी भी इन्हीं से पैदा हुये। इस तरह से माता दामोदरी से गुरु जी के तीन संतानें हुईं।

संताने
माता महादेवी जी से अकेले सूरजमल जी ही पैदा हुए जिनका जन्म संवत १६७४ के कार्तिक की २३ वीं को हुआ।

माता नानकी जी से दो पुत्र पैदा हुये । अटलराय जी कार्तिक सुदी पूर्णमासी संवत १६७६ विः में और श्री तेगबहादुर जी माघ सुदी २ संवत १६७८ विक्रम में ।

इन संतानों में से अटलरायजी और अणीरायजी का बालकपन ही में परमधाम प्रस्थान होगया । गुरद्विता जी की औलाद करतारपुरिये और सूरजमल की संतान आनंदपुरिये सोढी के नाम से मशहूर हुई । संवत १६६५ विः में गुरु जी ने अमृतसर दरबार के सामने एक बहुत ऊंचा चबूतरा बनवाया जिसका नाम तख्त श्री अकाल बुंगा रक्खा । इस पर बैठकर आप दोनों समय दरबार लगाते थे ।

गुरु जी की इस योद्धापन की प्रकृति को देखकर मसन्दों को घबराहट हुई । उन्होंने माता श्री गंगा जी के पास आकर विनती भी कि गुरु जी को केवल साधु वेश में ही रहना चाहिए । मुगल बादशाह जहाँगीर जब सुनेगा कि गुरु हरिगोविन्द जी साहब पीरी की बजाय मीरी की ओर बढ़ रहे हैं तो अवश्य ही सिख समाज और गुरु जी पर आपत्ति आयगी । माता जी ने मसन्दों को यह कह कर संतुष्ट कर दिया कि जिनके ऊपर गुरु नानक देव जी का वरद हस्त है, उसका कोई कुछ नहीं बिगाड़ सकता ।

शस्त्रों का अभ्यास और संग्रह करने के अलावा गुरु जी ने शिकार खेलना भी आरम्भ कर दिया । निशानेबाजी में सिद्ध हस्त होने और शरीर को स्फूर्तिवान बनाये रखने के लिये शिकार प्रत्येक

आखेट कर्म

क्षत्रिय के लिये परमावश्यक है । जब गुरु हरिगोविन्द जी साहब तपेश्वर के साथ ही राजेश्वर होने की प्रतिज्ञा कर चुके थे तो उनके लिये वे सभी काम करने ही चाहिये थे जो एक राजेश्वर के लिये आवश्यक हैं अतः शिकार खेलना उस उद्देश्य की पूर्ति के लिये किये जाने वाले प्रयत्नों में से ही एक प्रयत्न था किन्तु भोले भाले लोग इन बातों पर आश्चर्य प्रकट करते थे, एक दिन एक हिन्दू साधु ने उन्हें शिकार खेलते देखकर नाक भौं चढ़ाते हुए टोका भी और कहा आप संत होकर जीव हत्या करते हैं, गुरु जी ने अपनी ओर से कुछ न कहते हुए गुरु नानक देव जी के इन शब्दों को पढ़ा :—

“देही अन्दरि नामु निवासी । आपे करता है अविनासी ॥
ना जीउ मरै न मारिआ जाई करि वेखै सबदि रजाई है ॥”

गुरु जी स्वयं तो भक्ति रस की भांति ही वीर रस में अत प्रोत हो ही चुके थे किन्तु वे प्रत्येक सिख के हृदय में भी वीर रस का प्रवाह जारी कर देना चाहते थे । इसलिये सांय प्रातः होने वाले हरि कीर्तन के बाद मीरासी लोगों से वीर राग भी गवाया करते थे । जिन्हें सुनकर सिखों के हृदय निर्भय, धैर्यवान और तेजपुंज होते जा रहे थे । इसके अलावा उन्होंने प्रत्येक सिख से कह दिया था कि वे अस्त्र शस्त्रों का संग्रह बराबर करते रहें ।

वैसे तो गुरु अर्जुन देव जी के समय से ही विरोधी काफी शिकायत करते चले आ रहे थे । इस समय गुरु हरिगोविन्द की बढ़ती हुई जीवन प्रणाली को देखकर जहाँगीर के कान भरे जाने लगे । उससे कहा गया गुरु बदला लेगा । वह रात दिन शक्ति बढ़ा रहा है । हजारों शस्त्र बन्द आदमी उसने इकट्ठे कर लिये हैं । अपने लिये उसने सच्चा बादशाह घोषित कर दिया है और अब पलंग की बजाय तख्त पर राजसी ठाठ से बैठकर अपना दरबार लगाता है यदि उसके दमन में देर हुई तो मुगल सल्तनत के लिये धक्का पहुँचाने वाले दल का एक सुदृढ़ संगठन हो जावेगा । इन शिकायतों को सुनकर बादशाह ने अचानक एक बड़ा दल भेज कर उन्हें गिरफ्तार करा लिया और—गवालियर के किले में भेज दिया ।

गुरु जी के एक लंबे अर्से तक पंजाब न पहुँचने से सिख लोगों में बेचैनी फैलने लग गई। संगतों आ आकर उनके समाचार पूछने लगीं। माता गंगाजी भी घबरा उठीं; इसलिये बाबा बुड्ढा को उन्होंने गुरु जी के समाचार लेने के लिए देहली भेजा, जहाँ से वे आगरा पंजाब में बेचैनी होते हुये गवालियर पहुँचे। गुरु जी ने उनसे कहा कि महान कार्य की पूर्ति के लिये महान तप की आवश्यकता होती है। इस एकान्त स्थान में बड़े ध्यान के साथ परमात्मा का चिन्तन करता हूँ। बाबा तुम वापिस लौट जाओ वहाँ माता जी तथा सिख लोगों से कहना कि मैं वहाँ बड़ी प्रसन्नता से रहता हूँ। साथ ही गुरु जी ने संगतों और माता जी के पास बाबा के हाथ एक पत्र भी भेजा, जिसमें लिखा था, आप लोग कोई भी चिन्ता न करें। वह समय शीघ्र ही आने वाला है जब हम तुम्हारे पास आवेंगे।

द्विस्तान के लेखक ने संगतों का गुरु जी से प्रेम प्रकट करते हुये लिखा है कि बहुत से सिख गवालियर जाते और अगर्चे वह गुरु जी से न मिल पाते तो भी वह बाहर से नमस्कार कर के देश को लौट आते। कुछ दिन बाद भाई जेठा जी भी दिल्ली पहुँचे। उन दिनों बादशाह जहाँगीर की तबियत कुछ खराब सी रहती थी। काफी समय के बाद वजीरखाँ ने बादशाह को समझाया कि आपने व्यर्थ ही एक ईश्वर के प्यारे को गवालियर में बन्द कर रक्खा है। इससे आपका कोई भला नहीं होना है। बादशाह ने कुछ सोच विचार के साथ गुरु जी का छोड़ना स्वीकार कर लिया और वजीरखाँ गवालियर पहुँचा, बादशाह की आज्ञा जब वजीरखाँ ने सुनाई तो गुरु जी ने कहा, जिस बन्दी घर में हमें तप करने के लिये बादशाह ने भेजा था। अब वह बन्दी घर तो नहीं रहना चाहिये। हमारा यहाँ से छूटना तभी शुभ है जब यहाँ के इन बन्दी राजाओं को भी छोड़ दिया जावे। कहा जाता है कि जहाँगीर पहले तो चकराया किन्तु उन बन्दीजनों के हितैषियों द्वारा वह विश्वास दिलाये जाने पर कि वे अब कभी भी आपके प्रति बगावत नहीं करेंगे, बादशाह ने उनके छोड़ने का भी हुकम दे दिया। गुरु जी पर अहसान यह कर लिया कि मैं तो आपके ही आश्वासन पर इन्हें छोड़ रहा हूँ।

इस घटना के बाद से उधर के लोग गुरु जी को 'बन्दी छोड़ बाबा' नाम से पुकारने लग गये। सिख इतिहासकारों और साथ ही मि० मैकालिफ ने लिखा है कि "बादशाह ने चन्द्रू को उचित सजा देने के लिए उसे मय परिवार के गुरु जी के ही हवाले कर दिया था।" गुरु जी के साथ ही बादशाह भी पंजाब को आया। उसे काश्मीर में स्वास्थ्य सुधार के लिये जाना था। गुरु जी ने बादशाह को गोविन्दवाल का स्थान दिखाया। जिसे देख कर बादशाह बहुत खुश हुआ और उसकी इच्छा अमृतसर को देखने की भी हुई, इसलिये वह गुरु जी के साथ अमृतसर भी आया।

बाबा जेठा ने अमृतसर पहुँच कर गुरु जी के आने का शुभ समाचार सुनाया। जिसे सुनकर मिखों में आनन्द की लहर दौड़ गई। बाबा बुड्ढा ने आगे बढ़ कर गुरु जी का स्वागत किया। बादशाह भी कडाह प्रसाद में शामिल हुआ। उसने हरि मन्दिर के बनवाने में सहायता देने की भी चर्चा की, किन्तु गुरु जी ने स्वीकार नहीं किया। दरबार के समय बादशाह ने पूछा आप जैसे सुन्दर नौजवान के लिये इस तरुणाई में काम पर विजय कैसे संभव है, इसको मुझे बताइये। गुरु जी ने एक प्राचीन कथा का हवाला देकर बताया था कि राजा

ने विषय वासना को केवल इस डर से छोड़ दिया था कि उसे एक महात्माने कहा था कि तेरी जिन्दगी के केवल आठ दिन और शेष हैं। भला जिसे आठ दिन तक तो जीने का आश्वासन है, वह डर कर कुकर्म को छोड़ देता है और जो यह मानते हों कि काल का पता नहीं कब मौत आ धमके, वे क्यों न सचेत रहेंगे।

सीस्तान में सन् १५५० में मुहम्मदगीर नाम का एक मुसलमान बालक पैदा हुआ था। युवावस्था में वह फकीर हो गया और मियां मीर के नाम से मशहूर हो गया। वह लाहौर के पास आकर एक जंगल

मियांमीर

रहने लग गया। फकीर अच्छा और ईश्वर-भक्त था। उसकी प्रशंसा चारों ओर फैल गई। बादशाह जहाँगीर भी उनके दर्शन करके बहुत खुश हुआ और उसने अपनी डायरी में लिखा—“मियां साहब एक बहुत अच्छे फकीर हैं, लोभ उनके पास होकर भी नहीं निकला है। पूर्ण त्यागी और तपस्वी हैं।” गुरु हरिगोविन्द जी का भी उनसे प्रेम था जब गुरुजी एक बार उनसे मिलने गये, मियांमीर ने उनका आगे बढ़कर स्वागत किया और उनके पधारने पर बहुत प्रसन्नता प्रकट की। देर तक धर्म-चर्चा भी की, यह खबर जहाँगीर के पास भी पहुँची एक दिन उसने पूछा “मियां साहब हम तो आपको सर्वोपरि फकीर मानते हैं किन्तु मैंने सुना है आपने गुरु हरिगोविन्द के प्रति श्रद्धा और भक्ति प्रकट की थी। मियां मीर ने कहा—बादशाह ! गुरु हरिगोविन्द वास्तव में श्रद्धा की चीज हैं। वे ईश्वर के प्यारे, सत्य धर्म पर चलने वाले हैं। बादशाह चुप हो गया। गुरु हरिगोविन्द जी ने अपने मसन्दों और शिष्यों को आज्ञा दे रखी थी कि भेंट के साथ-साथ यथा संभव लोग अस्त्र-शस्त्र और घोड़े भी लाया करें।

ननकाना यात्रा

गुरु जी ने इन दिनों ही नानकाना साहब की यात्रा की जहाँ बाबा श्री चन्द जी के दर्शन किये। इस यात्रा में माता गंगादेवी जी भी साथ थीं।

इसके बाद गुरु जी फिरोनपुर जिले के डरोली गांवमें लाला साईदास जी के पास पहुँचे। साईदास के घर गुरु जी की भार्या दामोदरी जी की बहिन रामो व्याही हुई थीं। साईदास गुरु जी का बड़ा भक्त था उसने पहले से ही उनके ठहरने के लिये एक भव्य मकान बनवा रखा था। वहाँ से गुरु जी पीलीभीत जिले के नानकमता स्थान को गये। वहाँ पर अलमस्त नाम का एक भक्त रहता था। इस तरह से इस यात्रा को पूरा करके लौटे।

जाते समय करतारपुर के पास उन्हें तीन पठान मिले जो नौकरी के लिये उनके पास हाजिर हुए थे। उनमें से उन्होंने पेंदे खान नामक के एक गिलजई पठान युवक को नौकर रख लिया। नानकमता स्थान पर गुरु जी का कनफटे जोगियों के साथ वादविवाद भी हुआ किन्तु वे उनके सामने ठहर न सके। उनके अमृतसर आ जाने पर लोग बड़े प्रसन्न हुए और चारों ओर से लोग ज्ञान-चर्चा और कथा उपदेश सुनने के लिए आने लगे।

इससे पहले बादशाह के साथ काशमीर की की गई यात्रा का वर्णन इस प्रकार है कि श्री नगर में साईदास नाम का एक ब्राह्मण रहता था। वह सिख हो गया, उसकी संगत और ज्ञान-चर्चा सुनकर उसकी

काशमीर यात्रा

माँ भागभरी भी गुरु जी की भक्त हो गई। उसने गुरुजी की भेंट के लिये एक सुन्दर चोला बनाया। उसके सौभाग्य से गुरु जी श्रीनगर पहुँचे और साईदास के घर पर ही ठहरे। माई भागभरी ने भी अपने भाग्य को सराहा। वहाँ पर अनेकों काशमीरी स्त्री पुरुषों ने गुरु जी के उपदेश सुने और सिख धर्म को ग्रहण किया। गुरु जी के श्रीनगर में रहने के

समय ही भागभरी स्वर्गवासिनी हो गई। गुरु जी ने वहां एक गुरुद्वारा बनवाया जिसका प्रबन्धक साईदास को ही नियुक्त किया।

श्रीनगर से वारामूला के रास्ते गुरु जी पंजाब की ओर रास्ते में उपदेश करते हुए आये। गुजरात शहर में शाह दौला नाम के फकीर से मिले। वहाँ से वजीराबाद होते हुए हाफिजाबाद में आये। जहाँ पर कि करमचन्द नाम का एक सिख भाई रहता था। उसको गुरु जी ने जपुजी साहब के अर्थ समझाये जिन्हें सुनकर वह कृत्य कृत्य हुआ।

मंडियाली गांव में भाई लंगाहा नाम के सिख ने जो लाहौर का रहने वाला था। गुरु जी के पास आकर फर्याद की, सच्चे बादशाह ! तुम्हारे पिता और दादा जी ने लाहौर में एक गुरुद्वारा और कुछ पवित्र स्थान बनवाये थे, जहां पर आजकल सिख लोग मिलकर कथा-कीर्तन करते हैं। उस स्थान पर लाहौर का काजी मस्जिद बनवाने की फिक्र में है। वह नित प्रति बादशाह के कान भरा करता है किन्तु आपका मित्र वजीरखाँ अवश्य सहायक का काम देता है। गुरु जी ने उत्तर दिया भाई तुम अपने धर्म पर दृढ़ रहो, निर्भयता के साथ अकाल पुरुष का चिन्तन करो। धर्मशाला और गुरुद्वारे परमात्मा के स्थान हैं। उन्हें नष्ट करने की इच्छा रखने वाले आप ही नष्ट हो जाते हैं। लंगाहा इन बचनों को सुनकर प्रसन्न होता हुआ लाहौर को चला गया।

यहां से चलकर गुरु जी गुरु नानकदेव जी की जन्मभूमि तलवंडी-ननकाना साहब पहुँचे। वहां उन सब स्थानों के दर्शन किये जो गुरु नानकदेव जी की लीलाओं की स्मृति में बने हुए थे। यहां से मटर गाँव होते हुये लाहौर जिले को पार करते हुये अमृतसर वापिस आ गए। इसके बाद बहुत दिनों तक कोई यात्रा नहीं की।

माता गंगा का देहावसान

संवत् १६७८ के जेठ की प्रथमा को माता गंगा जी ने गुरु लोक को प्रस्थान किया आपने देहावसान से पहले ही गुरु जी से कहा था। पुत्र अब हमारे चलने का समय आ गया। मेरी देह को व्यास नदी के किनारे अपने पिता की भांति ही बहा देना किसी तरह का और कोई क्रिया कर्म न करना।

बाबा बुढ़ा ने गुरु जी से विनती की। अब मैं बहुत बुढ़ा हो गया हूँ। मैं चाहता हूँ कि एकान्त में जाकर हरि-भजन करूँ।" गुरु जी ने उन्हें आज्ञा दे दी। आप जहां भी उचित समझें वहां ही भजन करें।

संवत् १६८३ वि: में बादशाह जहांगीर इस संसार से चल बसा। उसके स्थान पर शाहजादा शाहजहां बादशाह हुआ।

एक समय बादशाह शाहजहां और गुरु हरिगोविन्द जी साहब शिकार के लिये एक ही जंगल में पहुँच गये। बादशाह के पास ईरान की सौगात का एक सुन्दर बाज था। वह उड़ता हुआ सिख डेरों में आ गया और सिखों ने उसे पकड़ लिया। इतने में उस बाज को दूँदने वाले शाही लड़ाई का सूत्रपात शिकारी भी आ गये। सिखों ने उनको बाज नहीं लौटाया और शिकारियों के यह कहने पर कि इसे तुम्हारे पीर भी नहीं रख सकते। यह बाज बादशाह का है। सिखों ने उन्हें पीट भी दिया। बादशाह इस समय लाहौर लौट चुका था अतः शिकारी लाहौर पहुँचे और उन्होंने सब वृत्तान्त सुना दिया। सुनकर नौजवान बादशाह आग बबूला हो गया और उसने मुखलिस खान नाम के

एक तुरक अफसर को जिसकी मातहत में सात हजार फौज रहती थी। हुक्म दे दिया कि बाज के साथ ही सिखों के गुरु को भी पकड़ लाओ। बस लड़ाई का आयोजन हो गया।

लाहौर के सिखों को इस बात का पता चलते ही तुरन्त ही उन्होंने यह खबर अमृतसर में गुरु जी के पास पहुँचा दी। अब इसके सिवा हो क्या सकता था कि सिख लड़ाई के लिये तैयार होते। लाहौर और अमृतसर के बीच में अमृतसर में लोहगढ़ नाम का एक युद्ध लायक और बचाव का स्थान था। गुरु जी ने कुछ सिखों को वहाँ शाही सेना को रोकने के लिये भेज दिया। इधर बाल बच्चों को रामसर भेज दिया। भाई मानू को इस युद्ध का सेनापति बनाया गया। जिस समय गुरु जी अमृतसर से बाहर भुवाल जाने के लिये निकले तो पता चला कि बीबी वीरो भूल से घर में ही रह गई हैं। उन्हें दुबारा जाकर बावक बड़ी कठिनता से मुगल सिपाहियों के बीच से गुजर कर ले आये। रामसर से गुरु जी ने उन्हें भुवाल गाँव में भेज दिया। वर पक्ष को भी खबर कर दी कि बरात अमृतसर न लाकर भुवाल में लाओ। परिवार वालों से यह भी कह दिया। कि विवाह के बाद तुम सब गोविन्दवाल चले जाना।

लोह गढ़ के केवल पांच सिखों ने ही वह वीरता दिखाई कि मुगल सेना चकित हो गई। ऊपर से पत्थर और ईंटों की वर्षा से उन्होंने सैकड़ों मुगलों को धराशायी कर दिया। अंत में वे पाँचों भी वलिदान हो गये।

मुगल सेना ने अमृतसर में घुसकर सबसे पहले गुरुजी के घर को घेरा सिपाहियों ने वीरो जी के व्याह के लिये बनी हुई मिठाई पर हाथ साफ किया। फिर दिन भर शहर में घूमते रहे।

सिखों ने रात को वार करने का मौका ठीक समझकर उन पर आक्रमण कर दिया। बन्दूकों से गोलियाँ दगने लगीं। मुगल सैनिक घबरा गये और भाग निकले। अनेकों गोलियों की बोछार से जमीन पर बिछने लगे। जो सवार थे वे अपने घोड़ों की सुधि भूल कर प्राण बचाने के लोभ से धर दौड़े। मुखलिस खां ने इस गड़बड़ को देखा तो ललकार कर कहा, चन्द सिखों के डर से तुम हजारों आदमियों को भागने में शर्म नहीं आती है। उनके गुरु को या तो जिन्दा पकड़ लो या मार दो। एक दूसरे अफसर शमसखां ने भी इसी प्रकार मुगल सैनिकों को धिक्कारा। जिससे भागने के बजाय वे मैदान में डट गये और भाई मानू को ही गुरु हरिगोविन्द जी समझकर उन पर टूट पड़े। भाई मानू ने लड़ाई में वह रौद्र रूप धारण किया कि अनवर और शमसखां नाम के दो मुगल सेनापतियों के साथ ही सैकड़ों मुगलों को जमीन पर बिछा दिया। इसके बाद मुहम्मदअली सैयद ने लड़ाई की कमान संभाली। सिख लड़ते २ हैरान हो चुके थे मुगल सिपाहियों के इस धावे के सामने वह टिक न सके। भाई मानू लड़ते लड़ते शहीद हो गये। सिखों को हटते देखकर सिख योद्धा भाई सिंघा ने धर्म पर शहीद हो जाने के लिये ललकारा सिख फिर अड़ गये निहालू तोता, अनंता आदि सिख बड़ी वीरता से लड़े। वीर सिंघा मुहम्मद अली को मुल्क अदम पहुँचा कर खुद भी शहीद हो गया। तब गुरु जी ने पेंदेखा को युद्ध का सेनानी बनाकर भेजा। और गुरु जी स्वयं भी मैदान में आकर सनासन तीरों की वर्षा करने लगे। यह देखकर मुखलिस खान ने तमाम फौज का हमला करने की आज्ञा दे दी और कहा आज इस गुरु को मैदान से बाकी नहीं छोड़ना है। दोनों ओर से घमासान लड़ाई होने लगी। गुरु जी ने तीरों की वर्षा काली बदलिया की सरसर और पड़पड़ बूदों की भांति इस जोर से की कि धावे मारने वाले गिरोह बीच ही में सनके पौनों की भांति गिरने लगे। पेंदेखा ने भी तुरकों की फौज का दिल भर कर नारा किया। भाई नंदा, भीखा, विराना और भीमा घाड़ों पर चढ़कर घमासान मचाने लगे।

घमासान लड़ाई और अनेकों मुसलमान सरदारों के मारे जाने पर जब मुखलिस खां ने देखा कि हमारी जीत होना असम्भव है तो उसने गुरु जी के पास सुलह का पैगाम भेजा। गुरु जी यह भली भांति जानते थे कि सुलह करने में भी शांति नहीं है अतः उन्होंने कड़ दिया। बादशाह के डर से हम नहीं झुक सकते हमारा रक्त तो वह गुरु हैं। वे शहनशाह के भी शहनशाह हैं। इस उत्तर को सुनकर मुखलिस खां ने फिर बड़े जोर से हमला कराया। किन्तु एक एक करके उसके सारे नायक खतम हो गये तब वह खुद मैदान में आया और गुरु जी से कहा, बस सारी लड़ाई बन्द करो, हमारी तुम्हारी होगी। उसने गुरु जी पर वार करना शुरू कर दिया किन्तु अन्त में गुरु जी की तलवार के एक ही वार में समाप्त हो गया। रहे सहे मुगल सैनिक भाग गये।

लड़ाई के अंत में गुरु जी ने अपने प्यारे सिखों की लाशों को इकट्ठा कराया और अपने ही हाथों से उनका दाह कर्म किया। लड़ाई के स्थान पर स्मृतिस्वरूप एक गुरुद्वारा बना हुआ है। जहां प्रत्येक वैसाख की पूर्णिमा पर मेला लगता है।

लड़ाई से निवृत्त होकर भुवाल में जाकर गुरुदेव ने अपनी पुत्री बीबी वीरो का विवाह कराया। यहां से फिर गुरु जी गोविन्दवाल चले गये। जहाँ अपने सगे सम्बन्धियों को बुलाकर उनके साथ भेट की।

गोविन्दवाल में ही गुरु जी को समाचार मिला कि कौला बीमार है। अतः वे अमृतसर चले आए, इस समय तक कौला की हालत ज्यादा खराब हो गई थी, वह बोल न सकती थी, गुरु जी को देख कर हर्ष से उसकी आंखों से आंसू टपक पड़े। गुरु जी ने उसे बताया तू कौला का देहान्त धर्मात्मा है। तैने अकाल पुरुष की शरण ली है। इस समय तू वाहिगुरु का सुमरन कर। इसके बाद आठवें पहर में कौला का जीवात्मा इस संसार से चल बसा।^१

इस युद्ध का जब यह समाचार शाहजहाँ को मिला कि मुखलिस खां अपने समस्त नायकों के साथ लड़ाई में मारा गया है, तो बादशाह को बड़ा क्रोध हुआ किन्तु वजीर खां ने बादशाह को समझाया कि इस प्रकार अगर दूसरी गलती की गई तो सारे पंजाब में सीधे साधे सिखों का शाहजहाँ की चुप्पी एक लड़ाकू समूह बन जायगा। अभी तक गुरु जी के दिल में भी आपके प्रति बुरे भाव नहीं हैं। आप यदि उन्हें राजद्रोही या बागी करार दे देंगे तो सिखों में भी फिर आपके राज्य को नष्ट करने के लिये खामखाह तयार हो जावेंगे।

हम देखते हैं कि बादशाह को इस समय देश की राजनैतिक हालत संभालने की भी चिन्ता लगी हुई थी। इसलिये उसने इस अप्रिय घटना को कोई अधिक महत्व न देना ही ठीक समझा।

इस अवसर में सब से पहले उस क्षति को पूरा किया जो लड़ाई में हुई थी। जितने भी अच्छे योद्धा काम आये थे। वैसे ही और नये भर्ती किये सैनिकों की संख्या भी बढ़ाई। बाहर से धन, हथियार, घोड़े और बारूद भी अब अधिक मात्रा में आने लगी। सिख लोग नित प्रति हथियार इस शांति के समय में यार चलाने और घोड़ों पर चढ़ने का अभ्यास करने लगे। वे स्वतः प्रायः जंगलों में जाकर शिकार खेलते और भयंकर से भयंकर जंगली जानवर का शिकार करते।

खेरड़ चौधरी के लड़के का नाम रतनचन्द था। वह जालंधर के सूबेदार अबदुल्ला खां से दोस्ती

१. कहा जाता है कौला लाहौर के एक काजी की लड़की थी और मियांमीर की मार्फत सिख धर्म में दीक्षित होकर यहाँ रहती थी।

रखता था। चन्द्र का पुत्र कर्मचंद भी उन दिनों जालंधर में ही था अतः रतनचंद जालंधर को चल पड़ा। दूसरे दिन दोनों ने सूबेदार के कान भरे कि व्यासा के इस किनारे आकर विरोधियों का दल वह एक किला बना रहे हैं, अगर बन गया तो अवश्य ही आपके इलाके पर कब्जा करने की कोशिश करेंगे। सूबेदार यह सुनकर आग बबूला होगया और उसने लड़ाई की तैयारी कर दी। पांच हजार सैनिकों को तीन टुकड़ियों में लेकर सूबेदार ने हरि गोविन्दपुर की ओर कूच किया। उसके लड़के करीम बख्श और नवी बख्श और वह खुद इन टोलियों के नायक बने।

गुरु जी ने इस दल का मुकाबिला करने के लिये अपने वीरों को आदेश दिया, और अपने सैनिकों को भाई जट्ट, भाई कलियाणा, भाई माना, भाई पिराना आदि के नेतृत्व में कई जत्थों में बांट दिया। हरि गोविन्दपुर के निकट पहुँच कर अबदुल्ला खाँ सूबेदार ने गुरुजी के पास सन्देश भेजा कि यदि आप इस नगर का बनाना बन्द कर दें तो हमारी फौज लौट जायगी। गुरुजी ने इस बात को मानने से इन्कार कर दिया।

दोनों ओर के वीर अड़ गये। लड़ाई शुरू हो गई। तीरों की सनन-सनन और गोलियों की दनादन के साथ ही तलवारों की खचाखच और भालों की छप छप से दोनों ओर से लोथ पर लोथ गिरने लगी। भाई जट्ट ने मुहम्मदखाँ का मुकाबिला किया। मुहम्मदखाँ धराशायी हुआ। उसकी मदद को वैराम खाँ आया। इधर भाई जट्ट की मदद को भाई मथुरा आगया। सिख ललकार कर पड़े। भाई मथुरा ने एक ही बार में वैराम खाँ को गिरा दिया। वैराम के मरते ही वलवंड खाँ सामने आया और अली बख्श उसकी मदद को आया। यह देखकर भाई कलियाणा ने वलवंड को एक तीर से धरती पर सुला दिया। यह देखकर पठानों के एक गोल ने भाई कल्याणा पर हमला बोल दिया और वे शहीद गति को वाहि गुरुजी की फतह बोलते हुये प्राप्त हो गये।

इतने में अलीबख्श अपने जत्थे को लेकर गुरुजी की ओर झपटा, किन्तु भाई मानों ने बीच में अड़कर उसके हमले को बेकार कर दिया। इतने में और भी सिख आगये। अली बख्श ने क्रोध से भुनकर भाई मानों पर तलवार का वार किया। भाई मानों ने पेंतरा बदल कर उस वार को चुका दिया और ऐसे जोर से तीर छोड़ा कि अलीबख्श मुल्के अदम को रवाना होगया। हमाम बख्स जो पास ही देख रहा था, अपने दल के साथ भाई मानो पर झपटा। भाई मानो ने तलवार निकाल कर उसके एक हाथ को काट डाला किन्तु उसने दूसरे हाथ से ऐसा वार किया कि भाई मानो शहीद होगया। मानो के बाद भाई प्रागा आगे बढ़ा। भाई जगना और कृष्णा आदि सरदार भाई प्रागा की सहायता के लिये उसके दायें वायें हुए, किन्तु मुगल सेनानियों के जोर के धावों के मुकाबिले में वे दोनों ही शहीद होगए। तब गुरुजी की आज्ञा लेकर भाई विधीचंद प्रागा की मदद को आगे बढ़ा और उसके नेतृत्व में जो सिख लोग आगे बढ़े उन्होंने ऐसे जोर का हमला किया कि मुगल सेना के पैर उखड़ गये। यह देखकर एक ओर तो अबदुल्ला ने भागते हुए लोगों को रोका, दूसरी ओर कर्मचंद और रतनचन्द से कहा कि अब तुम मोर्चे पर जाकर लड़ो। अपने पुत्र नवीबख्श को भी आगे किया।

इस समय गुरुजी ने भी हथियार संभाल लिये, उनका तेजस्वी घोड़ा हिनहिना उठा और विजली की भांति नंगी तलवारें कौंध उठीं। उनके तीरों की बौछार को देखकर मुगल पठान घबरा उठे। इस बीच विधीचंद से कर्मचंद भिड़ा जिसे विधीचंद गुरुजी के सामने पकड़ लाया किन्तु गुरुजी ने उसे मारने न दिया और छुड़ा दिया। उसने छूटकर अबदुल्ला को सलाह दी कि

बिना जोर का हमला किये सफलता मिलनी मुश्किल है। इस सलाह को मानकर अब्दुल्ला ने सभी सैनिकों को एक साथ हमला करने की आज्ञा दे दी जिससे घमासान युद्ध मच गया। इसमें थोड़ी ही देर में भाई धरमराय और सकतू ने नवीबख्श को मार डाला और खुद भी शहीद होगये। नवीबख्श के मारे जाने से तुरक सेना में बड़ा जोश पैदा हुआ क्योंकि नवीबख्श अब्दुल्ला का बेटा था, अतः उन्होंने सम्पूर्ण वेग के साथ हमला किया। करीमबख्श ने गुरुजी पर हमला किया, किन्तु गुरुजी ने विधीचंद को उससे अटका दिया और आप तुरकों की भीड़ पर बाण वर्षा करने लगे। विधीचंद और करीम दोनों तलवारें लेकर एक दूसरे पर भूखे सिंह की तरह टूट पड़े किन्तु अनेक वारों को बचा कर भाई विधीचंद ने करीमबख्श को मार डाला। अपने दूसरे पुत्र को भी लड़ाई में मरा देखकर अब्दुल्ला घबरा उठा और उसने रतनचंद और कर्मचंद को आगे करके फौजों को ललकारना शुरू किया। रतनचन्द कर्मचन्द दोनों ही गुरु जी पर टूट पड़े। कर्मचन्द के नेजे की मार से गुरुजी का वही काबुली घोड़ा मारा गया जिसे उन्होंने काजी से छीन लिया था। इससे उन्हें बड़ा दुख हुआ किन्तु उन्होंने पैदल ही उतर उन्होंने बाणों की वर्षा शुरू कर दी जिससे कर्मचन्द और रतनचंद के भी घोड़े मारे गये वे भी पैदल लड़ने को विवश हुए। दोनों ही ने गुरुजी पर आक्रमण किया किन्तु गुरुजी ने दोनों ही को जमीन पर सुला दिया। यह देखकर अब्दुल्ला आपे में न रहा और गुरुजी पर झपटा। किन्तु वह भी मारा गया। इस तरह जालन्धर के सूबेदार का और गुरुजी के द्वेषियों का खात्मा होगया।

इसके बाद हरिगोविन्दपुर की शांति और अमन के साथ रचना हुई। उसे सुन्दर से सुन्दर बनाया गया, चार दरवाजे रक्खे गये। संगतों को ठहरने के लिये धर्मशाला बनाई गई सिखों के लिये गुरुद्वारा और मुस्लमानों के लिये मस्जिद बनवाई गई।

घोड़े, धन और आदमियों की जो हानि इस लड़ाई में हुई थी उसकी पूर्ति की जाने लगी। जिन सैनिकों के पास घोड़े नहीं रहे थे उन्हें खरीद कर घोड़े दिये गये।

हरि गोविन्दपुर को देखने के लिये चारों ओर से लोग आते थे। भाई सुभागा के साथ भी एक संगत आई। उसको गुरु जी ने आज्ञा दी कि समस्त गुरु स्थानों के दर्शन करने के लिये जाओ तो अच्छा होगा। संगत गोविन्दबाल खंडूर आदि स्थानों के दर्शन करती हुई गुरु जी की वीड दर्शनार्थियों की भीड़ में पहुँची जहाँ बाबा बुड्ढा और गुरुदास जी रहते थे। जब उन्होंने तुरकों के साथ गुरु जी की लड़ाई और हरिगोविन्दपुर की रचना का हाल सुना तो दोनों ही अमृतसर होते हुए गुरु जी के पास पहुँचे और दर्शन किये। गुरु जी भी इन दोनों को देखकर बड़े प्रसन्न हुए। बाबा बुड्ढा तो गुरु जी से आज्ञा लेकर शेष जीवन रामदासपुर में बिताने के लिये चले गये और गुरुदास जी वहीं रह गये।

सिख और हिन्दुओं के अलावा अनेकों मुसलमान भी गुरु जी के पास आकर आत्म ज्ञान की प्राप्ति करने लगे। जानी नाम का फकीर जो बहुत समय से सच्चे खुदापरस्त की तलाश में था, वह भी गुरु जी की शरण में आया और गुरु जी ने उसे उपदेश देने से पहले जिन-जिन कड़ी से कड़ी परीक्षाओं में कसा वह पास हुआ। उससे कहा गया जो तू गुरु जी में सच्ची भक्ति रखता है तो नदी में कूद पड़ वह सुनते ही नदी को ओर चल पड़ा, कहा जाता है कि जानी का अटूट प्रेम गुरुजी में ख्वाजा नाम के एक मुसलमान की सलाह से हुआ था—जिसे कि गुरु जी कश्मीर से अपना सेवक बना कर लाये थे और जो बड़ी श्रद्धा से गुरु जी की सेवा करता था।

एक दिन नित्यानन्द नाम का एक ब्राह्मण गुरु जी के पास ज्ञान-चर्चा करने आया और गरुड़-पुराण को पढ़ कर कहने लगा कि मृत्यु के बाद स्वर्ग तक पहुँचने में जीव को एक वर्ष लगता है। इस बात को सुनकर सिखों में से कई बोल उठे किसीने कहा, मैं तो छः ही महीने में पहुँच सकता हूँ। किसी ने कहा चार और किसी ने तीन महीने में ही पहुँचने की बात कही। ब्राह्मण ने यह देख कर कि यह सिख लोग उसकी बात की मजाक उड़ाते हैं, गुरु जी से कहा कि देखिए आपके यह शिष्य क्या कहते हैं। गुरु जी ने कहा ठीक ही तो कहते हैं, पापी लोगों के लिये ही तो इस प्रकार घिसटे और दुर्गम स्थानों से जाना होता होगा। जो जितना ही धर्मात्मा होगा उसे ही उतना ही कम समय लगेगा और विशुद्ध आत्मा तो निमिष मात्र में स्वर्ग में पहुँच सकती है। जो यहां सन्मार्ग पर चलता है उसके लिये वहां का मार्ग कुछ भी कठिन नहीं है। जो प्रकाश में है वह ऊबड़ खाबड़ और भले रास्ते को पहचान सकता है और जो अन्धकार में है उसे भटकना पड़ता है। प्रकाश मिलता है सत गुरु की शरण में आने से। गुरुजी की इन बातों को सुनकर ब्राह्मण के हृदय-कपाट खुल गये और वह गुरु जी का भक्त हो गया। इसी तरह गुरु जी सत उपदेशों द्वारा लोगों का रास्ते पर लाते और उनकी आत्मा को शांति प्रदान करते।

बाबा ने भी समझ लिया कि अब गुरु लोक चलना ही है अतः अपने एक मित्र के द्वारा गुरु हरिगोविन्द साहब के पास सन्देश भेजा कि अब मेरा अन्त समय है, मुझे आकर दर्शन देने की कृपा कीजिये। आपने वायदा भी किया था कि जब भी याद करोगे मैं तुम्हें दर्शन दूंगा। गुरु जी के पास सन्देश पहुँचा तो वे भाई गुरुदास जी आदि प्रसिद्ध सिखों को लेकर रामदासपुर पधारे। गुरु जी के दर्शन करके बाबा बुड्ढा बड़े प्रसन्न हुए। दूसरे दिन प्रातः वाहि गुरु का जय करते हुए इस लोक से विदा हो गये। गुरु जीने अपने हाथों से बाबा का अन्त्येष्टि संस्कार किया और उनके भाग्य की सराहना की।

भाई माना की प्रार्थना पर गुरु जी ने अपनी सेना रामदासपुर ही छोड़ दी। कुछ सिखों को साथ लेकर सिख-तीर्थों के दर्शन को प्रस्थान किया। पहिले करतारपुर पहुँचे जहाँ कि गुरु अंगददेव जी को गुरिआई मिली थी। यहां से नदी को पार करके डेरा बाबा नानक के दर्शन प्रस्थान किये। दूसरे दिन गुरु जी उस एकान्त बन में गये जहाँ बाबा श्रीचन्द जी तप करते थे गुरु जी ने उनके दर्शन किये। बाबा श्रीचन्द जी ने गुरु जी की युद्ध सम्बन्धी वीरता पर उन्हें बधाई दी।

अब चूंकि दीवाली नजदीक आ रही थी और दीवाली पर अमृतसर में सिखों का मेला लगता है अतः यहाँ से सिखों की प्रार्थना पर अमृतसर को विदा हुये। अमृतसर पहुँच कर गोइन्दवाल से अपने बाल बच्चों को बुला लिया और करतारपुर खबर भेज कर पेंदेखान को भी बुला लिया। उसने गुरु जी से अर्ज की कि महाराज इस युद्ध में मुझे याद क्यों नहीं किया किन्तु अब उसका यह गर्व जाता रहा था कि मेरे बिना सिख किसी लड़ाई को जीत नहीं सकते हैं।

एक प्रसंग के समय गुरु जी को ऐसा आभास हुआ कि भाई गुरुदास जितने विद्वान हैं, उतने ही नम्र नहीं हैं। अतः उन्होंने सोचा किसी प्रकार इनमें नम्रता भी आनी चाहिए। गुरुजी ने उन्हें काबुली घेड़े खरीदने को मोहरों की थैली देकर भेज दिया। वहां से उन्होंने पांच-पांच हजार के घड़े खरीद कर गुरु जी के पास भेजे किन्तु जब तम्बू में थैली टटोली तो उनमें कंकड़ दिखाई दिये। भाई जी इस पर इतने घबराये कि जांच पड़ताल किये बगैर ही तम्बू को फाड़ कर दूसरे रास्ते से निकल गये। शर्म के मारे अमृतसर भी नहीं आये। काशी पहुँच गये। बाद में सिखों ने उन्हीं थैलियों में से रुपया चुका

दिया। जिसमें भाई गुरुदास जी को कंकड़ी दिखाई दी थी।

बनारस पहुँचने पर वहाँ के सिखों ने गुरुदास जी की खूब आवभगत की। काशी के पंडितों और सन्यासियों से बराबर उनका विवाद चलता रहा। कुछ दिन के बाद भाई जेठा गुरु जी के हुक्म से भाई गुरुदास जी को अभूतसर ले आया। जहाँ भाई जी ने क्षमा मांगी और फिर गुरु सेवा में नम्रता से रहकर सेवा करने लगा।

जालंधर के सूबेदार के वारिसों में उनका एक पुत्र बलीखाँ और शेष रह गया था। वह रात दिन चिन्ता में रहता था कि अपने पिता का बदला किस प्रकार लिया जाय। जब उसने सुना कि बादशाह शाहजहाँ दिल्ली से लाहौर आ रहे हैं तो वह उनकी सेवा में हाजिर हुआ और घोड़े भी भेंट किये। बादशाह ने जब उसके बाप और भाइयों का हाल पूछा तो उसने बादशाह से गुरु हरिगोविन्द जी की बहुत शिकायतें कीं।

इन शिकायतों को सुनकर बादशाह को बड़ा क्रोध हुआ और उसने अपने सरदारों की ओर देखते हुए कहा, आप में से कौन उस गुरु को पकड़ने के लिये तय्यार होता है? वजीरखाँ ने खड़े होकर कहा, बादशाह सलामत जिसे भी आप हुक्म देंगे, वही तय्यार हो जायगा। किन्तु बलीखाँ की शिकायतें सही नहीं हैं। गुरु जी किसी भी मजहब से द्वेष नहीं रखते, उन्होंने उस नगर में मस्जिद भी बनवाई है। यह कोई बुरा काम नहीं किया है। वह राज्य को मिटाना चाहता तो उधर के इलाके से भू-कर वसूल करता, टैक्स बाँधता। यह तो कुछ नहीं कर रहा। सूबेदार ने जो भी कुछ किया नासमझी से किया उसने अभिमान में आकर आपसे आज्ञा लेना तक उचित नहीं समझा लड़ाई छेड़ दी। यह उसका कसूर नहीं है क्या? बादशाह को वजीरखाँ की बातें जँच गई, अतः उसने बलीखाँ को बहुत डाँटा।

इसके बाद गुरु जी धर्मोपदेश के लिये निकले और देवराना होते हुये डरोली पहुँचे। यहाँ बहुत दिन रहे एक दिन गुरु जी ने डरोली गाँव से चलकर भगत रूपचन्द के गाँव में पहुँचे। इसने गुरु जी के ठहरने के लिये पहले से ही एक सुन्दर मकान बनवा लिया था। वहाँ रहकर गुरु जी ने लोगों को उपदेश दिया और रूपचन्द को वर दिया कि तुम्हारी लोगों में मान्यता होगी। यहाँ भादों और क्वार दो महीने रहकर गुरु जी मय जमात के आगे बढ़े और कांगड़ गाँव में जो रायजोधा का था पहुँचे। रायजोधा के घर में जो स्त्री थी। उसको अपने पिता के यहाँ सिख धर्म की शिक्षा मिली थी। उसने अपने पति जोधा जी को गुरु जी के पास भेजा और पीछे से वह दर्शनोंको आगई। दोनों स्त्री पुरुषों ने गुरुजी से उपदेश सुने, रायजोधा तभीसे गुरुजीका शिष्य होगया।

रुहेले (श्री हरिगोविन्दपुर) के युद्ध में बिधीचन्दने जा सफाई दिखाई थी, उससे सिख बिधीचन्दको एक बहादुर शूरमा के रूप में देखते हैं किन्तु जब हम उसके उस कौशल का हाल पढ़ते हैं जो उसने लाहौरके किले में से दो घोड़ों को लाने में दिखाया था तो उसकी बुद्धि और चतुरता पर अचंभित होना पड़ता है। वह घटना इस प्रकार है :—

बखतमल और भागचन्द नामक दो मसन्द काबुल से अन्य सामान के साथ दो अमोलक घोड़े गुरु जी की भेंट के लिये लेकर चले। इनके साथ और भी कुछ श्रद्धालु सिख थे। चूंकि इन लोगों को यह भान था कि गुरु जी लाहौर मिलेंगे, अतः यह लोग लाहौर की ही ओर चले। रास्ते में बादशाह शाहजहाँ के अफसरों ने इनसे दोनों घोड़े छीन लिये। ये लोग लाहौर पहुँचे जहाँ स्थानीय सिखों ने इनका खूब स्वागत सत्कार किया।

लाहौर से अमृतसर और वहाँ से रूपचंद्र के पिंड डरोली आकर इन्होंने सारी दास्तान गुरुजी और गुरु जी के सामन्तों को सुनाई। एक बार नहीं अनेक बार और बड़ी करुणा के साथ उनके मुँह से इस बात को सुनकर विधीचन्द्र जी ने प्रण किया कि जैसे भी होगा उन घोड़ों को मैं लाहौर से लाकर गुरु जी की भेंट करूँगा।

काबुल के अन्य सिख तो अपने देश को लौट गये किन्तु वे दोनों मसन्द वहाँ गुरु जी की सेवा में रह गये और जब भी मौका पाते अपने उन्हीं घोड़ों की चर्चा करते रहते जिनके नाम भी गुलवाग और दिलवाग थे।

विधीचन्द्र घोड़ों संबन्धी अपने कार्य को पूरा करने के लिये लाहौर पहुँचे। किन्तु किले से घुसकर द्वारपालों, सईसों और हजारी सैनिकों की मौजूदगी में घोड़े कैसे प्राप्त किये जाँय। इसी चिंता में घुलने लगे किन्तु 'जिन खोजा तिन पाइयाँ' की लोकोक्ति के अनुसार उन्हें आखिर रास्ता मिल ही गया। लाहौर में उनका पूर्व परिचित एक तिरखान सिख जीवन रहता था। उसके घर जाकर ठहरे और उससे कहा एक बढ़िया सा खुरपा घास छीलने के लिये लाओ, उसे यह भी बता दिया कि मैं यहाँ गुरु जी का काम करने को आया हुआ हूँ। दूसरे दिन प्रातः जीवन ने खुरपे का प्रबन्ध कर दिया और भाई विधीचन्द्र ने रावी के किनारे जाकर बढ़िया से बढ़िया घास छीला। जिसका गट्टा बाँधकर चौक बाजार होते हुये, तथा खरीददारों को अधिक कीमत बताकर टरकाते हुए किले के द्वार पर आगया। दैवयोग से वह समय घोड़ों के दरोगे का बाहर जाकर टहलने का समय था। उस ने वह घास खरीद ली और विधीचन्द्र को वहाँ ले गया, जहाँ वे दोनों काबुली तुरंग बंधे हुये थे। भाई विधीचन्द्र ने मन ही मन ईश्वर को धन्यवाद दिया क्योंकि उसे इतनी जल्दी घोड़ों तक पहुँचने की आशा न थी।

घास लेने का यह क्रम सात दिन बराबर चलता रहा। दरोगा भाई विधीचन्द्र जी की उमदा और स्वच्छ घास को देखकर बहुत खुश होता था और वे घोड़े भी बड़ी प्रसन्नता से खाते थे। अतः दरोगा ने भाई विधीचन्द्र जी से स्थिर नौकर हो जाने के लिये कहा, भाई जी ने बड़ी प्रसन्नता से स्वीकार कर लिया। धीरे २ विधीचन्द्र जी घास लाने वाले की बजाय उन घोड़ों की हिफाजत, सफाई और ढंग से रखने के इंचार्ज ही हो गए। वे उनपर खुरहरा करते उन्हें साफ रखते, हाथ फेरते, पुचकारते इस प्रकार बड़े अच्छे ढंग से रखने लगे। कहा जाता है बादशाह शाहजहाँ ने घोड़ों का मुआयने करते वक्त विधीचन्द्र की तुरंग-सेवा से खुश होकर उसे इनाम दिया।

विधीचन्द्र ने मीठी वाणी, हँस मुख मिजाज और अपनी नम्रता से अस्तबल और उसके अलावा अनेकों नौकरों को मोहित कर लिया था। बड़ी मीठी २ और हँसने हँसाने वाली बातें बनाकर उसने उन जीनों को भी देख लिया था, जो इन घोड़ों के लिये सवा सवा लाख रु० में बनवाये थे। स्टोरकी ताली कुंजो कहाँ रहती है, यह सब कुछ भी पता लगा लिया था। इस सबसे बढ़कर चतुराई का काम उसने यह किया रात के समय किले से लगी हुई रावी में पत्थर फ़ैक कर लोगों को यह समझने का आदी बना दिया कि यह धमाके यों ही होते रहते हैं या तो मच्छ-कच्छ लोर लेते हैं, या किले की दीवारसे पानीकी टक्कर होने से पत्थर गिरते हैं। इनका फल यह हुआ कि जिस दिन विधीचंद्र घोड़ों को रावी में कुदा कर ले गया किसी ने बाहर निकल कर देखने की चेष्ट तक न की।

उसके इरादे को पूरा करने में एक मदद यह भी मिली कि अस्तबल स्टोर और दरवाजे के सभी नौकर उससे दावत का तकाजा करने लगे थे। उसने एक दिन उन सबको दावत दी और सर्वोत्कृष्ट शराब

छका कर पिलादी। यह रात उसके उद्देश्य की पूर्ति के लिये उपयोगी हुई और स्टोर से जीन निकाल गुलवाग घोड़े को लेकर भाई बिधीचन्द रफू चक्कर होगये। किले से रावी में घोड़े के कूदने का घोर धमाका हुआ किन्तु नित्य प्रति ऐसे धमाके सुनने के आदी होने के कारण किसी ने देखने का कष्ट नहीं किया। घोड़ा रातों रात लाहौर के इलाके को पार करके गुरु स्थान पर पहुँच गया। जहाँ उसे देखकर सभी-लोग वाह वाह कर उठे। काबुल के मसन्द भी खूब ही खुश हुए। भाई बिधीचन्द ने लाहौर के किलों में अपना नाम केसरा रक्खा था। इस कार्य को करके उन्होंने वास्तव में केसरीपन जता दिया था।

प्रातः जब दरोगा ने एक घोड़ा अस्तबल में नहीं देखा तो वह पछाड़ खाकर गिर पड़ा। अन्य नौकर चाकर और दरवान घबरा गये। बादशाह तक भी यह खबर पहुँची। वह भी गुस्से से आग बबूला हो गया। लाहौर के चारों ओर देख भाल की गई किन्तु वहाँ घोड़ा कहाँ रक्खा था।

भाई बिधीचन्द के कौतुक की यहाँ पर समाप्ति नहीं हुई। घोर आश्चर्य तो यह है कि उन्हें दूसरे घोड़े को लाने के लिये भी लाहौर जाने के लिये तैयार होना पड़ा क्योंकि यह अकेला घोड़ा अपने साथी बगैर चारे दाने को भी छोड़ बैठा था।

भाई बिधीचन्द दुबारा लाहौर पहुँचे। अपने उपजाऊ दिमाग से दूसरी तरकीब सोची। उन्होंने नजूमियों (ज्योतिषियों) के जैसे कपड़े पहिन लिये। अजीब ढंग से ज्योतिषी बनकर बाजारों से गुजरते हुए और कौतुहल पूर्ण बातें करते हुए किले के द्वार पर पहुँच गये। जहाँ उनके पास शहरके लोगों की काफी भीड़ इकट्ठी होगई। किले के लोगों ने यह बात शाहजहाँ तक पहुँचाई कि एक प्रसिद्ध ज्योतिषी यहाँ आया हुआ है जो यह कहता है कि इस धरती को तो क्या मैं तीनों लोक की बातें बता सकता हूँ।

यह आश्चर्य की बात है कि जिस दरोगा के पास भाई बिधीचन्द महीनों रहे। वह भी उन्हें उनके इस वेश में तनक भी नहीं पहचान सका और नजूमि समझ कर ही बादशाह के पास ले गया।

भाई बिधीचन्द जी ने बादशाह के सामने बड़े अच्छे और कौशल पूर्ण ढंग से बातें कीं; कहा मेरे दुनियाँ में मित्र कम और दुश्मन ज्यादा हैं। मैं चोरियों और डाकों का जो हाल बताता हूँ इससे वे सब मेरे दुश्मन बन जाते हैं। दुश्मनों के डर से ही मैं अपने प्रांत से इधर आया हुआ हूँ। यहाँ भी पूछने वालों ने मेरा पीछा नहीं छोड़ा है। आपके खोये हुए घोड़े का पता मैं जरूर बता दूँगा। चोर का नाम भी बता दूँगा किस रास्ते से और कहाँ ले गया है। यह सब बता दूँगा किन्तु मुझे क्या दक्षिणा मिलेगी यह भी लिखित हुक्म मिलना चाहिये। बादशाह ने कहा अगर तुम बिल्कुल सही बता दोगे तो बहुत रुपया इनाम दूँगा। आगे फिर भाई बिधीचन्द (जो कि इस समय गणक बने हुए थे) ने कहा, बादशाह सलामत मैं घोड़े का पता देने तक का जिम्मेवार हूँ। लाने की मेरी सामर्थ्य नहीं है। ला तो वही सकता है जो समर्थ हो। और हां आप चलकर मुझे वह स्थान दिखाइये जहाँ से घोड़ा खुल कर गया है। दरोगा ने 'गणक' जी को लेजाकर उस स्थान पर खड़ा कर दिया जहाँ गुलवाग खड़ा था। गणक ने कहा, बिना ही काठी जीन के घोड़े पर ले जाने वाला कैसे चढ़ा होगा? और अगर जीन भी ले गया तो वह कैसा था? बादशाह के हुक्म से दरोगा ने उस तरह का दूसरा जीन भी लाकर गणक के सामने रख दिया। गणक ने कहा ठीक मैं अब सब बता दूँगा किन्तु चूंकि अब दिन छिप चुका है, इस घोड़े पर जीन तो कस दो पर बताऊँगा उसी मुहूर्त में जिस में दूसरा घोड़ा चोरी गया है। जीन कस दिया गया। कहा मुझे एकान्त कोठरी बता दीजिये जिसमें बैठकर दो चार घड़ी में सभी बातें सोच लाऊँ।

'गणक' जी एक कोठरी में घुस गये और दो चार घड़ी के बाद घोड़े के पास पहुँचे उस पर

सवारी की और फिर बादशाह के महल के पास आकर आवाज दी। बादशाह, जिसने तुम्हारा पहला घोड़ा चुराया था। वही तुम्हारे इस दूसरे घोड़े को लिये जा रहा है। चोर का पता बता रहा हूँ। इसलिये इनामात तुम्हें देने होंगे। मेरा नाम विधीचन्द है और गुरु हरिगोविन्द जी का सेवक हूँ। घोड़ों के लिये कोई रंज न करना आपके यहाँ भी तो ये कीमत देकर नहीं आये थे। हम तो अपनी ही चीज को ले जा रहे हैं। ये घोड़े तो काबुल से गुरु जी के लिये आये थे। उनकी चीज उन्हीं के पास पहुँचाई जा रही है। इतना कह कर विधीचन्द जी ने घोड़े को किले पर से कुदाया और नीचे घोड़ा हवा हो गया।

सभी सिख सैनिकों ने भाई विधीचन्द जी की तारीफ की। वास्तव में यह काम ही तारीफ का था। प्राणों की जोखिम की कोई भी चिन्ता न करके भाई विधीचन्द जी ने इस काम को पूरा किया था। गुरु भक्ति और धार्मिक श्रद्धा इसे ही तो कहते हैं।

भाई विधीचन्द द्वारा इस प्रकार घोड़ों का अपहरण किये जाने से बादशाह विचुब्ध हो उठा, उसने दरबार करके लल्लावेग पठान को घोड़ा वापिस लाने और गुरु जी को पकड़ लाने का काम सौंपा।

लल्ला वेग के साथ उसका भाई कमर वेग तथा दोनों पुत्र कासम वेग और शम्स वेग
फिर युद्ध और भतीजा काबुलीवेग भी लड़ाई के लिये तयार हो गये।

चूँकि इधर गुरु जी को खबर लग चुकी थी कि शाही सेनायें इधर चढ़ाई करने की तैयारी कर रही हैं, तो उन्होंने रायजोध की सलाह से एक ऐसे घने जंगल में जहाँ बीसियों कोस तक कहीं पानी का ठिकाना नहीं था सिर्फ एक तालाब ही था। अपने डेरे जा जमाये।

शाही फौज पहिले तो रूपचन्द के पिंड पहुँची वहाँ जब गुरु जी न मिले तो पता लगा कर उनके नये स्थान को चली। लल्लावेग ने गुरु जी के दल का सही पता लगाने के लिये हसनवेग पठान को भेजा। उसने सिखों के दल में गुरु जी के दर्शनार्थी के बहाने से सब हाल जानना चाहा किन्तु सिख उसे ताड़ गये। चूँकि बातचीत के सिलसिले में उसके मुँह से निकल गया 'हमारी सेना बहुत ज्यादा है।' इस पर सिखों ने उसे पीटना शुरू किया। गुरु जी ने उसे छुड़ा दिया और प्यार से अपने पास बिठाकर शाही लश्कर की सारी बातें पूछ लीं। जब लल्लावेग को यह पता चला कि इससे गुरु जी ने इधर का भेद ले लिया है तो उसने क्रोध के मारे हसनखां को निकाल दिया।

जंगल के निकट पहुँच कर लल्लावेग की आज्ञा से कमरवेग सात हजार का गिरोह लेकर गुरु जी को पकड़ने के लिये आगे बढ़ा। उसके मुकाबिले के लिये एक हजार सैनिकों के साथ रायजोध मैदान में आये। हसनखां ने कमरवेग और उसके साथियों के बलाबल का सब व्यौरा गुरु जी और रायजोध को जता दिया। उस समय दिन छिप चुका था। तुरक सेना मसालें लेकर जंगल में घुस रही थी, रायजोध ने अपने साथियों से कहा तुम दूर दूर तक फैल जाओ और दायें बायें और सन्मुख तीनों ओर से गोलियों की वर्षा करो। पहले ही फायरों में मसालची मारे गये अंधेरा होते ही मुगल सिपाही इधर उधर भागने लगे किन्तु जिधर भी जाते उधर से ही गोलियों की वर्षा होती विचारे दिन भर के थके हुए रास्ते से अजान और भूख प्यास से त्रस्त घबरा गये और यहाँ तक घबराये कि दुश्मन के धोखे में आपस में भी लड़ बैठे। ऐसे अवसर पर रायजोध ने लपक कर कमरवेग का सामना किया और नेजे से छेद कर मार डाला। इस तरह पहला खेत सिखों के हाथ रहा। गुरु जी ने रायजोध की भूरि प्रशंसा की।

सवेरे जब लल्लावेग ने अपने आदमियों की लोथ पर लोथ पड़ी देखी तो वह गुस्से से लाल

गुरु हरिगोविन्द जी की जीवन-चर्या

पीला हो गया और आज के मोरचे पर शम्सवेग को भेजा। गुरु जी ने विधीचन्द को आज्ञा दी। भाई-विधीचन्द डेढ़ हजार सैनिक लेकर शम्सवेग की सेना के मुकाबिले में आये। दोनों ओर की सेनायें दिल भर कर लड़ीं, अनेकों सिख सैनिक धाराशायी हुए किन्तु ज्यादा आदमी मुगलों के ही मारे गये। अंत में शम्सअली और विधीचन्द दोनों भिड़ गये, पहले तलवार और नेजों से और अंत में द्रुन्द युद्ध करने लग पड़े। विधीचन्द जी ने शम्स वेग को पछाड़ दिया और उसे बीच से चीर कर दो बना दिये।

शम्सवेग को मैदान में काम आया देखकर लल्लावेग क्रोध से कांपने लगा और उसने ललकार कर कहा क्या मेरी फौज में ऐसा कोई नहीं है जो इनका बदला लेने का दम रखता हो, कासिम आगे बढ़ा और उसने कहा आप चिन्ता न करें मैं सब देख लूंगा। इसके मुकाबिले के लिये गुरु जी की आज्ञा से भाई जेठा पांच सौ सवारों के साथ सामने आया। दोनों ओर से एक जोर की भिड़न्त हुई, जिसमें कासिम जेठा जी द्वारा मारा गया।

बस अब इसके सिवा कोई चारा न था कि खुद लल्लावेग ही मैदान में आये। इसलिये उसने समस्त शेष सेना को साथ लेकर हमला किया। भाई जेठा जी का घेरा देकर चारों ओर से तीर बर्छे और गोलियों की वर्षा होने लगी। भाई जेठा बड़ी बहादुरी से वार बचाते हुए, शत्रुओं का नाश करने लगे, यह देखकर लल्लावेग ने खुद आगे बढ़कर भाई जेठा पर वार किया और दूसरे वार में उन्हें धरती पर सुला दिया। जेठा जी को मारने के बाद लल्लावेग का हौसला बढ़ गया, इसलिये छटे हुए तीन हजार आदमियों के साथ उसने गुरु जी की ओर धावा करना चाहा किन्तु सिंघे के बेटे जीतमल ने बीच में ही आकर उसका रास्ता रोक लिया, पर जीतमल अधिक देर तक लल्लावेग के आक्रमण को न सहार सका। अतः वह चोट खाकर बेहोश हो गया। यह देखकर गुरु जी आगे बढ़े और लल्लावेग से कहा आओ, हम तुम दोनों ही निपट लें किन्तु लल्लावेग दूर से ही तीर चलाता रहा, पास नहीं आया, अंत में गुरु जी ने एक तीर छोड़कर उसके घोड़े को मार डाला और आप भी घोड़े से कूद कर उसके पास जा पहुँचे। दोनों ओर से तलवार चलने लगीं। लल्लावेग के वार खाली गये। गुरु जी ने उसके सिर के दो टुकड़े कर दिये।

अब केवल काबुलीवेग बाकी था। वह बड़े गुस्से के साथ आगे बढ़ा। इधर जीतमल भी होश में आ गया था अतः वह भी तुरक सेना में घुस पड़ा। रायजोध और भाई विधीचन्द भी जौहर करने लगे। अपने आदमियों का इस तरह का विनाश होते देखकर काबुलीवेग ने ऐसी तीरों की वर्षा की। जिससे ये तीनों सिख शूरमा जख्मी हो गए। यह देखकर गुरु जी फिर आगे बढ़े। काबुली वेग ने गुरु जी पर भी तीरों की ऐसी बौछार की कि उनका दिलवाग घोड़ा जख्मी होकर गिर पड़ा। घोड़े के मरते ही गुरु जी ने तुरन्त काबुलीवेग के घोड़े को जमीन पर पटक दिया। फिर दोनों ही तलवारें लेकर लड़ने लगे। बहुत देर तक गुरु जी बचाव करते रहे और काबुलीवेग वार। जब बहुत हो चुका तो गुरु जी ने एक ही हाथ ऐसा मारा कि काबुलीवेग का सिर धड़ से दूर जा गिरा।

समस्त सेना नायकों के मारे जाने पर मुगल सेना के रहे सहे सिपाही मैदान छोड़कर भाग निकले, इधर गुरु जी ने अपने प्यारों को ढूँढा और उनका अग्नि संस्कार कराया।

रायजोध ने गुरु जी को सदैव अपने यहाँ रहने की प्रार्थना की किन्तु गुरु जी ने उससे कहा जब भी तुम चाहोगे तभी हम दर्शन दे जाया करेंगे।

अमृतसर के दो सिख एक दिन गुरु जी की सेवा में हाजिर हुए, वे दोनों पिता पुत्र थे। पिता ने

चित्र

कहा गुरु जी महाराज ! मेरे लड़के ने चित्रकला सीखी है, हमारे लायक कोई सेवा बताइये । विधीचन्द ने इशारा किया कि गुरु जी का ही चित्र बनाओ, लड़के ने हूबहू अथवा बहुत ही भव्य चित्र बनाया, जिसे गुरु जी ने विधीचंदजी को दे दिया किन्तु

वह चित्र दुर्भाग्य से इस समय अप्राप्त है ।

इसमें कोई सन्देह नहीं गुरु जी इस पठान को बहुत चाहते थे, छोटे से को अपने पास रक्खा था । दूध पीने के लिये इसको भैंस खरीद दी थी । खाने और पहरने की जो बढ़िया चीज आती, इसे देते ।

व्याह शादी भी इसके अपने ही खर्च से किये । इसके खाने पहरने पर सब सिखों से पैदे खाँ से बिगाड़ अपेक्षाकृत ज्यादा खर्च होता था । एक दिन चित्रसेन नाम का एक शिष्य एक घोड़ा एक बाज एक पौशाक और कुछ हथियार गुरु जी की भेंट के लिये लाया । उनमें से

सिवा बाज के सब चीजें गुरुजी ने पेंदेखाँ को देदीं । और उसे आज्ञा दी हमारे दरबार में इसी पोशाक में तुम हाजिर हुआ करो, घोड़े समेत पेंदे खाँ घर आया । उसके जमाई ने वस्त्र, शस्त्र और घोड़े को देखकर सवाल किया कि ये चीजें मुझे दे दो । पेंदे खाँ ने पहले तो मना कर दिया किन्तु उसके यह धमकी देने पर कि अगर मुझे यह चीजें नहीं मिली तो मैं तुम्हारी लड़की को छोड़ दूँगा । पेंदे खाँ की स्त्री ने सब चीजें जमाई अस्मान खाँ को देदीं । दूसरे दिन अस्मान शिकार खेलने गया, वहां उसे वह बाज भी मिल गया जो चित्रसेन ने गुरु जी को भेंट किया था और जिसे गुरुदत्ता उड़ाने के लिये ले गये थे । शाम को अस्मान खाँ बाज को घर लेकर आ गया । पेंदेखाँ ने उससे बहुत कहा कि इस बाज को लौटा देना है किन्तु अस्मानखाँ राजी नहीं हुआ ।

गुरु जी को इन बातों का पता लग गया । उन्होंने पेंदेखाँ को दरबार में बुलाया, गुरु जी चाहते थे कि पेंदेखाँ उनके सामने सही बात पेश करे किन्तु पेंदेखाँ ने सरासर भूठ बोला, उसने कहा आपकी दी हुई चीजें मैंने किसी को नहीं दीं । आपका बाज भी मेरे यहाँ नहीं है । गुरुजी के इशारे से विधीचंद जी पेंदे के घर जाकर सब चीजों को ले आये थे । गुरु जी ने विधीचंद जी से वह चीजें पेश कराई और कहा, इस भूठ की यही सजा है कि इसे यहाँ से निकाल दिया जाय ।

पेंदेखाँ ने घर लौट कर अस्मानखाँ को सारा किस्सा सुनाया और दोनों ने बदला लेने की प्रतिज्ञा की । आसपास के मुसलमानों को भड़का कर उसने पाँच सौ आदमियों का गिरोह इकट्ठा कर लिया । फिर जलंधर के हाकिम कुतुबुद्दीन के पास पहुँचा और उससे सहायता मांगी । वह पहले ही जलाभुना बैठा था पेंदेखाँ की सहायता करना स्वीकार कर लिया ।

कहते हैं पेशावर का हाकिम कालेखाँ भी गुरु जी से लड़ने को तैयार हो गया । अनवरखाँ का दोस्त अब्दुल्लाखाँ भी दो हजार सिपाहियों के साथ कालेखाँ के साथ हा लिया । यह लश्कर करतारपुर की आर बढ़ा ।

गुरु जी से भाई जीतमल ने कहा, महाराज ! तुर्क दल टिड्डी की नाई चला आ रहा है । हमें तत्परता से सामना करने के लिये तैयार होना चाहिये । गुरु जी ने कहा, चिन्ता करने का कोई बात नहीं है, तुम पाँच सौ सैनिक ले जा कर नाके को घेर लो । अमीचंद, मिहरचंद और भाई लब्बू जीतमल के साथ हुए । अंधेरी के फैलते ही तुरकों का एक बीस हजार का दल करतारपुर पर हमला करने का आगे बढ़ा

१. सिख इतिहास मंकालफ कृत ।

किन्तु सिख सिपाहियों ने झाड़ियों में से तीर और गोलियों की वर्षा आरम्भ कर दी। कुछ सिख सिपाही मुगलों के लश्कर में भी घुस गये। रात का समय कौन किसे पहचानता है? ऐसी गड़बड़ी हुई कि मुगल सैनिक आपस में भी लड़ने लगे और इस तरह यह दल अपना ही नुकसान करने लगा। कुतुबखाँ ने चारों ओर से अपना ही दल खतम होते देखकर कालेखाँ से कहा, रात में लड़ाई छेड़ कर हमने सब से बड़ी गलती की है। इस घोर अँधेरे में कौन किसे पहचानता है। आँधी की धूल ने और भी गोलमाल कर दिया है। फौज का पिछला हिस्सा आगे बढ़ने से घबरा रहा है, हमारे आदमियों की लोथ पर लोथ बिछ गई हैं। पेंदेखाँ ने कहा, आप सारी फौज को आज्ञा दीजिये कि करतारपुर पर चारों ओर से हमला करे, सिखों में हम लोगों के मुकाबले का है ही कौन? इस बात को सुन कर कालेखाँ कुढ़ गया और कहने लगा अगर सिख गाजर मूली ही हैं, वे लड़ना भिड़ना नहीं जानते और तुम्हारे मुकाबिले के नहीं हैं तो इतने दिन से लाहौर क्यों पड़े रहे और क्यों इतनी बड़ी फौज लाये हो और तुम खुद ही आगे क्यों नहीं बढ़ते हो। कालेखाँ के इस उलाहने से तिलमिला कर पेंदेखाँ और उनका जमाई मसालें हाथ में लेकर अगुआ बने। कुतुबखाँ, कालेखाँ, और अनवरखाँ भी अलग-अलग जत्थे लेकर तीर की भांति करतारपुर की ओर बढ़े। भाई विधीचंद, जीतमल, रायजोध और लब्बू ने उनका रास्ता रोका। तीरों और गोलियों की इस कदर वर्षा की कि तुरक दल को आगे बढ़ना मुश्किल हो गया। जो भी आगे बढ़े वही जमीन पर पटक दिया जाय। अनवरखाँ गुरु जी से बदला लेने को बहुत उतावला हो रहा था उसके विधीचंद ने ऐसे जोर का तीर मारा कि कलामुण्डी खा गया।

पठान, मुगल और सैयद अल्लाहो अकबर के नारे लगा कर आगे को बढ़ते थे किन्तु सिखों के व्यूह को तोड़ना उनके लिये मुश्किल हो रहा था। लड़ते २ सूरज निकल आया। मुसलमान अफसरों ने देखा सेना आधे से भी कम रह गई है और सारा मैदान लोथों से भर गया तो वे बड़े चिढ़े और पेंदेखाँ से कहने लगे तू तो डींगें मारता था कि सिख लड़ना क्या जानते हैं। अब तक उनकी जीतें मेरे ही सबब हुई हैं और जाते ही गुरुजी को पकड़ लाऊँगा, इन छः घंटों की लड़ाई में तो तू कुछ भी नहीं कर सका। पेंदेखाँ ने कहा, मैं आगे चलता हूँ और बराबर आगे ही बढ़ता जाऊँगा, तुम पीछे से तो मेरी मदद करो। यह कहकर दोनों ससुर जमाई चल पड़े। मुगल सेना भी द्रत गति से आगे बढ़ी। दोनों ओर के वीर भिड़ गये। सिखों में क्या अब बालक और क्या बुढ़ा सभी शक्ति से अधिक जौहर दिखाने लगे। उस समय माता नानकी महल के ऊपर से युद्ध देख रही थीं। अपने अल्प वर्षीय पुत्र श्री तेग बहादुर जी के रण कौशल को देखकर चकित रह गईं। सब सिख इसी प्रकार जौहर दिखा रहे थे। कुतुबखाँ गुरु जी पर तीर छोड़ने लगा किन्तु वे उसके तीरों को काट काट कर बेकार करने लगे। गुरुजी भी इस समय तीरों की मेंह की भांति वर्षा कर रहे थे। कुतुबखाँ ने यह देखकर गुरुजी की ओर धावा किया किन्तु भाई लब्बू ने उसे बीच में ही अटका लिया और एक सनसनाता हुआ तीरमार कर जमीन पर लिटा दिया। यह देखकर मुसलमानों के एक गिरोह ने भाई लब्बू को घेर लिया। पौने घंटे तक भाई जी अकेले ही हजारों के गोल में लड़ते रहे और इस प्रकार दोनों हाथों में तलवारें घुमाने लगे कि किसी का वार उनके शरीर तक नहीं पहुँचे और जो उनकी चपेट में आ जाय, उसके टुकड़े २ हो जावें। इतने में कुतुबखाँ को होश आ चुका था। उसने लेटे हुए ही भाई जी के पैरों में एक तीर मारा, जिससे वे गिर पड़े। फिर क्या था। कुतुबखाँ ने गिरे हुए भाई लब्बू का सिर काट लिया।

लब्बू के मारे जाने से मुसलमान अफसरों को साहस हुआ और कालेखाँ, कुतुबखाँ,

और अस्मानखाँ को साथ लेकर गुरुजी की ओर झपटा किन्तु बिधिचंद जी ने काले खाँ को और बाबा गुरदत्ता जी ने अस्मानखाँ को आगे बढ़ने से रोक दिया। पेंदेखाँ गुरुजी तक जा पहुँचा और कहने लगा, तुमने मेरा जो अपमान किया है आज उसका बदला ले लूँगा। गुरुजी ने कहा, पेंदेखाँ, बहादुर लोग बहुत सी बातें नहीं बनाते, जब रणभूमि में आडटा है तो अपना वही काम कर जो इस समय करना चाहिये। यह सुनकर पेंदेखाँ भूखे बाघ की भाँति गुरुजी पर टूटा किन्तु उसका वार खाली गया। फिर दूसरा वार किया। गुरु जी ने कहा पेंदेखाँ तू दिल भरकर वार कर ले। जिससे पीछे यूँ न कह सके कि मैं इस हथियार से और इस प्रकार वार न कर सका। पेंदेखाँ वार करता रहा और गुरुजी बचाते रहे। अंत में गुरुजी ने कहा पेंदेखाँ मुझे तेरे लिये मारना न पड़े और शायद तुझे सुबुद्धि आजावे इसलिये अब तक छोड़ा किन्तु अब संभल जा। और देख वार ऐसे किया जाता है, यह कहते हुये खंडे का ऐसा हाथ जमाया कि पेंदेखाँ जख्मी होकर जमीन पर गिर पड़ा। उसे जमीन पर गिरता देखकर गुरुजी को तरस आगया और उसके मुँह पर ढाल रख दी कि इसे धूप न लगे।^१

बाबा गुरदत्ता जी का एक तीर इधर पेंदे के जमाई अस्मान खाँ की आँख में लगा। जिससे वह पेंदे का साथी ही होगया। सामने से कुतुबखाँ तीरों की वर्षा कर रहा था, इसलिये गुरु जी ने एक तीर मारकर उसके घोड़े को बेकार कर दिया। तब कुतुबखाँ तलवार लेकर गुरुजी से आ भिड़ा। लगभग एक घंटे तक लड़ता रहा अंत में गुरुजी ने उसका भी खात्मा कर दिया। अब मुसलमान सेनापतियों में अकेला कालेखाँ ही रह गया था। वह भी गुरुजी के सामने आया और वीरता के साथ कितनी देर तक लड़ता रहा। गुरुजी को जख्मी भी किया किन्तु उनसे बेचारा फतह क्या पा सकता था। दुधारे खण्डे की वह भी भेंट होगया। रहे सहे सैनिक भाग गये कुछ अपने घरों को चले गये और कुछ लाहौर जा पहुँचे।

कहते हैं उस युद्ध में मुसलमानों के तो हजारों ही आदमी मारे गये थे किन्तु सिख केवल सात सौ ही काम आये थे। यह घटना १६६१ विक्रमी के असाढ़ महीने की है।

बुड्ढनशाह पहुँचे हुए फकीर थे। उनकी उम्र सौ से उपर पहुँच चुकी थी। उनके पास गुरु नानकदेव जी की दूध की अमानत थी। पहली मुलाकात में उन्होंने वह गुरदत्ता जी को सौंप दी थी। इस

बुड्ढन शाह

समय उनका शरीर किनारे पर आ पहुँचा था, अतः इस युद्ध से निवृत्त होते ही जल्दी ही गुरुजी मय लश्कर और परिवार के बाबा बुड्ढनशाहके पास पहुँचे उन्हें दर्शन से संतुष्ट करके कीरतपुर पधारे जहाँ अपने घावोंकी मरहमपट्टी की। उनका दिलबाग घोड़ा भी लड़ाई में काफी जख्मी होगया था अतः उसने अपने प्राण दे दिये। समस्त सिख बाबा बुड्ढनशाह के पास ही ठहरे हुए थे अतः उन्होंने अपने प्राण त्याग के लिये यह शुभ अवसर समझा, दूसरे दिन गुरु जी भी कीरतपुर से बुड्ढनशाहजी के पास आगये। बुड्ढनशाह ने उनके चरण पकड़ कर प्रार्थना की सच्चे बादशाह मैं तुम्हारा दास हूँ।

सब लोग तो गुरुजी के साथ कीरतपुर गये थे किन्तु धीरमल जी अपनी माता जी समेत करतार पुर ही रह गये थे, वे चाहते थे कि भाई बिधीचंद जो उन दिनों ग्रन्थ साहब जी का उतारा कर रहे थे

अपना काम पूरा करने के लिये ग्रन्थ साहब जी को साथ ले जाँय किन्तु धीर-धीरमल के अकृत्य मल ने न मिलने का बहाना करके उन्हें टाल दिया।

१. शत्रु पर भी इस प्रकार के उदारतापूर्ण व्यवहार करने की चर्चा सिख गुरुओं और उनके अनुयाइयों के इतिहास में काफी मिलती है।

बन्दी छोड़ गुरु



श्री हरिगोबिन्द जी

बाल गुरु



श्री हरिकृष्ण जी

संवत् १६६५ में बाबा गुरुदित्ता जी भी इस संसार से प्रस्थान कर गये। उनके स्वर्गवास की घटना सिख इतिहासकारों ने इस प्रकार लिखी है कि एक बार उन्होंने एक मृतक को उसके अभिभावकों के अति क्रन्दन करने के कारण दयावश होकर जिला दिया। जब गुरु जी को पता चला तो उन्होंने गुरुदित्ता जी को ताड़ना की और कहा, “करामात दिखाने के अभिप्रायः से तुमने ईश्वर की रजा के विरुद्ध कार्य किया है अतः तुम संसार में रहने के योग्य नहीं।” अपने गुरु के इस बचन को पूरा करने के लिये गुरुदित्ता जी उस समय चल दिये और बुड्ढनशाह के स्थान पर जाकर वह सदैव के लिये समाधि लगा गये। इधर उनकी दूँढ खोज हुई। खोजते २ गुरु जी बुड्ढन शाह के स्थान पर पहुँचे तो यहाँ केवल गुरुदित्ता जी का मृतक शरीर मिला।

गुरुदित्ता जी के परलोक वास के पीछे उन्होंने धीरमल जी को जोकि बाबा गुरुदित्ता जी के जेठे पुत्र थे। कीरतपुर बुलाने को आदमी भेजा, साथ ही कहला भेजा कि ग्रन्थ साहब जी को भी लेते आवें। पत्र वाहक जब धीरमल के पास पहुँचा तो उन्होंने आने से साफ इन्कार कर दिया और न ग्रन्थ साहब भेजे। कह दिया पगड़ी मेरे छोटे भाई हरिराय को बंधा दें। मैं अपने धन माल को सूना नहीं छोड़ सकता। धीरमल ने सोचा था कि गुरु ग्रन्थ साहब जब मेरे ही पास हैं तो गुरु हरिगोविन्द जी के बाद सिख मुझे ही तो अपना गुरु मानेंगे।

भावी गुरु हरिराय जी

विधीचंद जी ने ग्रन्थ साहब का जितना उतारा कर लिया था उतने ही का पाठ किया गया। इस समय तक तक गुरुजी ने बाबा बुड्ढे के सुपुत्र भाना जी को भी बुला लिया था। परिवारिक जन और सम्बन्धी सभी इकट्ठे होगये थे। संगतें भी आरही थीं। जब लोग रंज करने लगे तो गुरुजी ने आध्यात्मिक उपदेश देकर सब को शांत किया। अंत में गुरुजी ने सबको सूचित किया कि धीरमल बुलाने पर नहीं आया है और न उसने ग्रन्थ साहब को भेजा है। वह माया में लिप्त होगया है, अतः पगड़ी उसके छोटे भाई हरिराय जी के बांधी जानी चाहिये।

अनूपशहर से दयाराम नाम का एक सिख अपने परिवार समेत उग्र की संगत के साथ गुरुजी के दर्शन के लिये आया था। उसने अपनी लड़की का विवाह हरिराय जी के साथ करने की प्रार्थना की। गुरुजी ने दयाराम के इस प्रस्ताव को स्वीकार कर लिया और १० हाड संवत् १६६७ में यह शुभ विवाह होगया।

इन दिनों गुरु जी उदास रहते थे। वह कभी अपने उद्यान में निकल जाते। कभी एकान्त में बैठ कर चिन्तन करते। उपदेश भी इन्हीं बातों पर करते कि जो इस संसार में आता है। उसे एक दिन जाना पड़ता है। इसलिये मनुष्य को जीवन भर सतर्क रहना चाहिये। कोई भी धब्बा अपने ऊपर नहीं लगाने देना चाहिये।

एक दिन उनसे गुरु अमरदास जी के पड़पोते मनोहर जी के पुत्र अनंदराय जी गोविन्दबाल से चल कर मिलने आये तो आप उन्हें देख कर इतने प्रसन्न हुए कि उनकी पालकी के नीचे लग गये। उनका अपने महलों में ठहरने का प्रबन्ध किया।

धीरमल के लिये गुरु जी ने बुलाने को फिर भी आदमी भेजे किन्तु वह नहीं आया। कहते हैं उसने यह भी कहला भेजा था, हरिशय को गुरु बना कर आप मेरे साथ अन्याय कर रहे हैं। जब उसकी माता जी ने उसे ऊँच नीच और हिताहित की बातें कह कर बहुत समझाया तो वह गुरु जी के पास गया। गुरु जी ने उसे प्यार के साथ अपने पास बिठाया। वह वहाँ रहने लगा। एक दिन आप ही ने घोषणा करदी, मैं सिखों का गुरु हूँ। इससे गुरु जी उससे बहुत नाराज हुए, तो वह यह कहता हुआ वापिस लौट गया। मैं तो अपने बल पर गुरु बनूँगा।

अपने अन्त समय को निकट जानकर उन्होंने सब संगतों के पास कीरतपुर आने के निमंत्रण पत्र भेज दिये। कीरतपुर में उन दिनों होली का उत्सव मनाया जा रहा था, गुरु जी सिखों को मादक चीजों के त्याग पर उपदेश दे रहे थे। बाहर से आने वाली संगतों ने भी इन उपदेशों का लाभ सचखंड प्रस्थान उठाया। इस होलकोत्सव के बाद नियत किए हुए दिन एक विशाल दीवान हुआ और

उसी अवसर पर हरिराय जी को गुरुआई बख्शी गई। गुरु जी ने नये गुरु जी को पिछले गुरुओं का आदर्श निभाहने के लिये उपदेश भी दिया और फिर रबाबियों ने कीर्तन किया।

इसके बाद गुरु जी सतलज के किनारे चले गये। जहाँ पहले से ही पतालपुरी नाम की एक सुन्दर कुटी बना रक्खी थी। इस एहान्त स्थान में बाहि गुरु का स्मरण करने लगे।

एक दिन बीबी वीरों ने पतालपुरी पहुँच कर रोते हुए कहा मेरी माता मुझे छोड़ कर पहले चल बसी हैं। अब आप भी जाने की तयारी कर रहे हैं। पिता और माता जिसके कोई नहीं हो उसका जीवन कितने दुःख का होता है। मेरा तो इस बात की कल्पना से ही हृदय फटता है। गुरु जी ने बीबी को धीरज देते हुए कहा, बेटी यह तो संसार का खेल है, पैदा होता है वह विनष्ट भी होता है, मेरे लिये कोई शोक न करना, परमात्मा का स्मरण करना।

गुरुहरि गोविन्द जी के जीवन पर एक दृष्टिपात

गुरु हरिगोविन्द जी का जमाना मुस्लिम शासकों की बद्रहवासी का जमाना था। जिसमें न्याय और विचार को बहुत कम स्थान था। किसी को सताने के लिये मुस्लिम शासकों को कारण जानने और दूढ़ने की आवश्यकता शायद महसूस न थी। वे चाहे जिस पर अत्याचार करने में कुछ भी आगा पीछा नहीं सोचते थे। पंजाब तो ऐसे अत्याचारों का केन्द्र बना हुआ था। गुरु हरिगोविन्द जी ने यह दशा देखी तो इसके प्रतिकार के लिये उन्होंने तलवार धारण की अर्थात् भक्ति के साथ ही वीरता का उपदेश देने का भी उन्होंने काम अपने हाथ में लिया और फल यह हुआ, उनका समुदाय धर्मप्रिय के साथ ही अन्यायों और अत्याचारों का मुकाबिला करने वाला भी बन गया।

गुरु जी के सारे जीवन पर जब हम दृष्टि डालते हैं तो ऐसा मालूम होता है कि उनका सारा जीवन संघर्ष में बीता। उन्हें शांति से बैठने और आराम करने का कभी ही अवसर मिला हो किन्तु फिर भी वे इस बात से पूरी तरह सतर्क रहते थे कि सिखों में कोई त्रुटि तो पैदा नहीं हो रही। भाई गुरुदास जी जैसे पुराने सिख को भी उन्होंने नम्र बनने के लिये ताड़ना दी। नशेवाजी को बन्द करने के लिये कड़े शब्दों में उपदेश दिया। जरा सा भी समय मिलते ही भक्तों और शिष्यों के पास पहुँचते, पेंदे खाँ की लड़ाई के दूसरे ही दिन बुड्ढन शाह की खबर लेने पहुँचे।

उन्होंने अपने जीवन में अच्छी से अच्छी और प्यारी से प्यारी चीज से मोह नहीं किया।

नवाँ अध्याय

गुरु हरिराय जी की जीवन यात्रा

गुरु हरिराय जी साहब का जन्म बाबा गुरुदत्ता जी के घर माता निहालकौर जी के उदर से माघ सुदी २ संवत् १६८६ वि० में हुआ था। इनके पिता जी का सचखंडवास इनकी बाल्य-अवस्था में ही होगया। यह गुरु हरिगोविन्द जी महाराज के पोते थे।

आपका स्वभाव बड़ा दयालु था। अतः आप शिकार करने भी नहीं जाते थे। वैसे आपके यहाँ कई हजार सैनिक तैयार रहते थे किन्तु युद्ध का मौका ही नहीं आया।

संवत् १७०६ वि० में रूम के बादशाह का वकील भारत के मुगल सम्राट् के दरबार में आया। पंजाब में उसने सिख गुरुओं की प्रशंसा सुनी। इसलिये वह दर्शन के लिये गुरु हरिराय जी के दरबार में भी

सभी यात्री

पधारा। यहाँ उसने दीवान, कडाह प्रसाद, सिखों की धार्मिकता, गुरु जी के स्वभाव और रहन सहन सबको देखा, इससे उसके दिल पर बड़ा असर पड़ा। उसने एक प्रश्न भी किया कि महाराज :—“सांसारिक कष्टों से छुड़ाने में कौनसा पैगम्बर (अवतार) मदद दे सकता है?” गुरु जी ने कहा संकटों से तो अपने शुभ कर्म ही छुड़ा सकते हैं। अवतार और पैगम्बर भी तो अपने कर्मों के ही फल से कोई बनते हैं। इस यथार्थ उत्तर को सुनकर राजदूत बहुत प्रसन्न हुआ और गुरु जी की भूरि २ प्रशंसा करने लगा।

बादशाह शाहजहाँ के चार पुत्र थे। चारों ही इस दाव पेच में थे कि बादशाह के मरने पर गद्दी हमें मिले। कहते हैं इसी उद्देश्य से औरंगजेब ने कोई जहरीली चीज दारा को खिलादी। अनेक लोगों ने उसका इलाज किया। किन्तु अच्छा ही न हा सका। वैद्य हकीमों ने आखिर में

दाराशिकोह का इलाज

कहा यदि दस तोले बजन की हरड़ और एक मासे की लौंग आवे तो दारा चंगा हो सकता है। इस पर पीरहसन अली ने बादशाह से कहा, संभवतया ये चीजें गुरु हरिराय जी के औषधालय में प्राप्त हो सकती है। बादशाह ने अपने आदमी गुरु जी के पास भेजे गुरु जी ने यह चीजें दे दीं, जिनके खाने से दाराशिकोह अच्छा होगया। इस अहसान से प्रेरित होकर संवत् १७०७ में दारा गुरु जी के दर्शनों के लिये आया।

विलासपुर का राजा गुरु जी के दर्शनों के लिये आया। उसने रास्ते में ही सोचा था कि यदि जाते ही कडाह प्रसाद मिल जाय तो मैं गुरु जी की महान् कृपा समझूंगा। उसे जाते ही कडाह प्रसाद

राजा विलासपुर मिला। उसने समझ लिया गुरु जी अन्तर्यामी हैं। यहाँ पर उनके उपदेशों ने उसके दिल पर इतना असर डाला कि वह गुरु जी का प्रेमी बन गया।

इसी तरह कुठाह का राना भी गुरु जी के दर्शनों के लिये आया। वह बहुत दिन से बीमार था, सो थोड़े ही दिनों में चंगा हो गया।

राजा बाजबहादुर ने गुरु जी के दर्शन और उपदेशों से संतुष्ट होकर उन्हें एक हाथी भेंट किया। इसी तरह अनेकों राजे रईस गुरु जी के दर्शनों को आने लगे।

राजे रईसों की तरह ही अनेकों गरीब भी गुरु जी के दर्शनों की प्यास से आते थे। वे भी आकर अपनी श्रद्धानुसार भेंट देते थे और आत्म संतोष प्राप्त करते थे। एक दिन एक माई श्रद्धा से प्रेरित होकर रोटी घी और चीनी में तर करके लाई और सभा में बैठ गई। सभा के खतम होते ही गुरु जी ने आवाज लगाई, ला, माई रोटी मेरे लिये तो भूख लग रही है। माई श्रद्धा से गद्गद् हो गई उसने अपने जीवन को सफल समझा। राजा महाराजा भी जो उस समय आए थे गुरु जी की इस दयालुता को देखकर चकित रह गये।

गृहस्थियों की भांति ही साधुसंत भी उनके दर्शनों को आते थे और उनमें से अनेक तो सिख धर्म को भी धारण कर लेते थे। संवत् १७०७ में ऐसा ही एक गिरोह गिर गुसाईं का बौध गया से आया। उसने पंजाब में ज्वालामुखी देवी के मेले में गुरु जी के सम्बन्ध में सुना था गुसाईं मय अपने साथियों के गुरु जी के पास हाजिर हुआ उसने दर्शनों और उपदेशों से भी लाभ उठाया।

कुछ दिन के बाद गुरु जी यात्रा पर निकले। यह यात्रा उन्होंने संवत् १७०८ में आरम्भ की। सबसे पहले अमृतसर पहुँचे। रास्ते में करतारपुर में अपने भाई धीरमल से भी मिले। यहाँ दीवाली के मेले तक रहे। उस समय में दूर २ से अनेकों संगतें दर्शन के लिये आईं जिन्हें अपने अपने मनोहर उपदेशों और दर्शनों से संतुष्ट किया। यहाँ से फिर करतारपुर आगये और लगातार १० महीने रहे। बैसाखी करतारपुर में ही हुई। यहाँ पर भी दूर दूर से

सिख लोग दर्शनों को आते रहे। करतारपुर से नूरमहल आये जहाँ का दीवान गुरु जी के याद करने पर भी उनके पास नहीं गया। अपने नौकर द्वारा कहलवा दिया कि दीवान जी तो सो रहे हैं, देवात उनका छत गिर पड़ा और सदा के लिये सोता ही रह गया। यहाँ नूरमहल में भी बहुत सी संगतें गुरु जी से मिलने आईं। फतहशाह औलिया भी गुड़ की भेली और रुपयों की थैली लेकर हाजिर हुआ। गुरु जी ने उपदेश देकर उसे निहाल किया। यहां के चौधरी सूद के घर पुत्र नहीं पैदा होता था। गुरु जी के प्रसाद से जब उसका पुत्र पैदा हो गया तो वह बड़ा प्रसन्न हुआ। गुरु जी ने उससे इस खुशी में वहां पर पानी का कुआँ बनवाने के लिये आज्ञा दी। उसने कुआँ बनवा दिया।

नूरमहल से चलकर गांवों में प्रचार करते हुए गुरु जी डलोरी गांव में पहुँचे जहाँ पर कि गुरु हरिगोविन्द जी के नाम का एक कुआँ था। उसकी मरम्मत करवाई।

मालवे की संगतें भी गुरु जी से उधर चलने के लिये आग्रह कर रही थीं। अतः गुरु जी सतलज को पार करके मालवे देश में पहुँचे। वहां पर धारीवाल, भूलर, कौड़े और गिल के जाट जमींदारों ने गुरुजी और उनके दल की खूब सेवा की।

भाई कालू ने एक दिन गुरु जी को प्रसन्न देख कर अपने भतीजों को उनकी सेवा में हाजिर किया। वहां बच्चों ने पहुँच कर अपने पेट को बजाया गुरु जी के पूछने पर उसके चाचा ने कहा कि महा-

राज यह अपनी भूख मिटाने के लिये आपकी सेवा में हाजिर हुये हैं, जिस पर गुरु जी ने वर दिया कि इनके घोड़े जमुना नदी में पानी पियेंगे। और इनके पास बहुत से हाथी होंगे।

जब कालू जी की चौधराइन ने यह बात सुनी तो उसने अपने बेटे को भी गुरु जी की सेवा में भेजा। उसे भी गुरु जी ने वर दिया कि तुम्हारे संतान के हाथ में जागीरें होंगी। जिससे आनन्द का जीवन बिताने में कोई कठिनाई नहीं होगी। पटियाला, नाभा, जीन्द तीनों राज्य उसी कुल के राज्य हैं और कालू जी की संतान के हाथ में लोहगढ़ और गुमटी की जागीरें हैं।

मालवा देश का भाई भगतू गुरु अर्जुनदेव जी के समय से मसन्द था। जब उसका अन्तकाल हो गया तो उसकी जगह उसके पुत्र जीवन और गोरे को दे दी गई। गुरु हरिराय जिस समय मालवे में विचर रहे थे। उस समय भाई भगतू का पुत्र गोरा अपने बाहुबल से भटिंडे का अधिपति बन चुका था। उनसे गुरु जी को एक सुन्दर घोड़ा और ५००) भेंट किये। गुरु जी जब यहां से करतारपुर के लिये रवाना हुए तो सरदार गोरा उन्हें पहुँचाने के लिये अपने बहादुर वैराड जाटों के करतारपुर तक गया। रास्ते में एक पठान हाकिम ने अपने दस हजार आदमियों के साथ हमला करके गुरु जी के माल असबाब और हाथी, घोड़ों को लूटना चाहा। किन्तु गोरा के बहादुर सैनिकों ने लड़ाई में वह हाथ दिखाये कि पठानों को भाग कर अपनी जान बचानी पड़ी। गुरु जी गोरा से बहुत प्रसन्न हुए और उसे आशीर्वाद दिया कि तेरी संतान राजपाट वाली हो। रियासत अरनौली, सिंधूवाल, भड्वा आदि की जागीरें उन्हीं के वंशजों की हैं।

करतारपुर में धीरमल के पुत्र का विवाह था। गुरु जी उसी में शामिल होने के लिये आये थे। यह घटना संवत् १७११ की है। उस समय वहाँ बड़ी भीड़ हुई। यहाँ एक ब्राह्मण का एकलौता पुत्र मर गया। ब्राह्मण उसे गुरु जी के पास जिन्दा कराने के लिये लाया और कहने लगा कि अगर उसे जिन्दा नहीं किया गया तो मैं भी मर जाऊंगा। गुरु जी ने जवाब दिया यह तो जिन्दा हो जायगा किन्तु पहले किसी को मरना पड़ेगा जो ब्राह्मण अब तक प्राण देने की धमकी दे रहा था। वह चुप हो रहा, तब भाई भगतू के पुत्र जीवन ने अपने प्राण उस लड़के की जिन्दगी के लिये विसर्जित किये और लड़का जी उठा। जीवन की विधवा को जो कि गभ प्रती थी गुरु जी ने वर दिया कि तेरे पुत्र होगा और उसकी संतान इतनी वृद्धि को प्राप्त होगी कि उसके गांव बसंगे।

करतारपुर से गुरु जी मांके प्रदेश की यात्रा के लिये निकले और गाम-गाम में उपदेश देते हुये तथा भक्तजनों को संतुष्ट करते हुए गाइंदवाल पहुँचे! वहाँ संवत् १७१३ में दाराशिकोह गुरु जी की शरण में आया। वह अपने भाई औरंगजेब से लड़ाई हार चुका था। गुरु जी ने उसे वैराग्य का उपदेश दिया। इससे उस पर इतना असर पड़ा कि वह आया तो था सिख सैनिक मांगने और कहने लगा महाराज मैं तो एकान्त में जाकर ईश्वर भक्ति करना चाहता हूँ, इसलिये ऐसी कृपा कीजिये कि औरंगजेब का आया हुआ लश्कर जो मेरा पीछा कर रहा है, मुझे पकड़ न सके। दारा मुल्तान की ओर बढ़ गया और गुरु जी ने अपनी सेना को शाही सेना के आगे अड़ा दिया। इस तरह दारा को आगे निकल जाने का मौका मिल गया।

बादशाह औरंगजेब के बार २ आग्रह के कारण गुरु जी ने रामराय जी को जो कि उनके पुत्र थे देहली भेज दिया। रामराय ने देहली पहुँचकर अपने ज्ञान, बल और करामातों से बादशाह औरंगजेब को खुरा कर लिया था किन्तु उनसे एक गलती भी हो गई जिसके कारण गुरु जी ने

रामराय से नाराजी रामराय जी को त्याग दिया और फिर कभी न अपनाया। बात यह थी कि एक दिन बादशाह औरंगजेब ने पूछा, गुरु नानक देव जी ने अपनी वाणियों में "मिट्टी मुसलमान की पेड़े पई घुमिआर। घड़ भांडे इटां कीआ जलती करे पुकार।" शब्द भी लिखा है क्या? रामराय जी ने उत्तर दिया। गुरु नानकदेव जी ने तो बेईमान की लिखा है। 'मुसलमान' की नहीं। यों ही यह बात ज्यों की त्यों गुरु जी के पास पहुँची। इस गुरुवाणी भंग को एक भारी धार्मिक अपराध जाना और सिखों को रामराय से कोई सम्बन्ध न रखने की आज्ञा जारी कर दी। रामराय इसके बाद इस पर कुछ अर्सा देहली ही स्थित रहे और कुछ समय बाद अपना अलहदा डेरा स्थापित कर लिया जो अब देहरादून के नाम से मशहूर है।

दया और प्रेम का श्रोत बहाते हुए गुरु जी के लिये वह समय भी आ पहुँचा जब उन्होंने अपने पूर्व-वर्ती गुरुओं की नाई सिख संगतों के पास यह परवाने भेजे कि अब हमारे विदा होने का समय आ गया है।

गरीब, अमीर, बालक, युवा और वृद्ध सभी तरह के हजारों सिख गुरु जी के स्थान पर इकट्ठे हो गये। गुरु जी ने सबसे पहले नये गुरु की नियुक्ति की रसम को पूरा किया। नये गुरु उन्होंने अपने छोटे पुत्र श्री हरिकिशन जी को बनाया और सिखों से कहा। आप इन्हें वैसे ही मानिये जिस तरह मुझे मानते आये हो।

संवत् १७१८ विः के कार्तिक वदि नौमी को आपने स्नान ध्यान से निवृत्त हो श्वेतवस्त्र धारण करके दीवान किया और जपुजी का पाठ करते हुए सब के सामने अंतरध्यान हो गये।

गुरु हरिराय जी के जीवन पर एक नजर

गुरु हरिराय जी बहुत दयालु और कोमल स्वभाव के महापुरुष थे। उनकी दयालुता की अनेकों कथायें हैं। उनका यह प्रेम किसी एक ही जाति और मजहब के लिये न होकर सभी लोगों के लिये था। यहाँ तक उन्होंने अपने बुजुर्गों के घातक और विरोधी की संतान दारा को भी उस हालत में, जब कि उसके पीछे औरंगजेब की सेनायें आ रही थीं सहायता की। उसे काफी दूर भाग जाने देने के लिये उन्होंने अपनी सेनायें औरंगजेब की सेनाओं के आगे अड़ा दीं। इस प्रकार उसे काफी दूर निकल जाने का अवसर दिया। वे मनुष्यों पर ही दया करते हैं। सोही बात नहीं है प्रत्येक जीव पर दया करते थे, यहाँ तक कि फूल पत्ते और वृक्षों के प्रति भी उनके कोमल हृदय में दया मौजूद थी। एक दिन जब कि गुरु हरि-गोविन्द साहब अपने बाग में बैठे हुए प्रकृति की छटा देख रहे थे आप भी बाग में पहुँच गये किन्तु आपके वस्त्रों से कुछ फूल टूट पड़े। इससे आपको बड़ा रंज हुआ।

दीन दुखियों के करुण क्रन्दन को तो आप बर्दास्त कर ही नहीं सकते थे। इसलिये आपने एक औषधालय भी स्थापित किया था। उसमें अलभ्य से अलभ्य औषधियों का संग्रह रहता था। दारा शिकोह के प्राण आपके ही औषधालय की हरड से बचे थे।

आपके समय में धन बहुत इकट्ठा हुआ था। पहाड़ी प्रदेश के कई राजा, महाराजा और जागीरदार आपके शिष्य हो गये थे। इसलिये हाथी घोड़े और जवाहरात सभी प्रकार की बहुमूल्य चीजें भेंट में आती थीं।

देहाती जनता की भलाई का खयाल भी आप खूब ही रखते थे। जहाँ कहीं देखते पानी का कष्ट

गुरु हरिराय जी की जीवन-यात्रा

है, तो वहाँ अपने शिष्य और मरीजों को संतुष्ट करके उनसे कहते यहाँ कूप बनवा दो।
 आशीर्वाद आपके जीवन की विशेषता थी। जिसने जो मांगा उसे वही दिया। जिसने आपकी सेवा की उसे ही वर दे दिया। मालवे के जाट जमींदारों की सेवा से ऐसे प्रसन्न हुए कि उनमें से कई को उनकी संतान के राजा होने के आशीर्वाद दे दिये। गुरु वाणियों की महत्ता का आप कितना आदर करते थे। उसका पता इस बात से चल जाता है कि आपने अपने पुत्र तक को भी उसमें जरा सा परिवर्तन करने पर जन्म भर के लिये त्याग दिया। और गुरुआई से बंचित कर दिया।

ਭਾਰਤੀ ਸੰਸਦ ਦੇ ਮੈਂਬਰਾਂ ਦੀ ਵੱਡੀ ਗਿਣਤੀ ਨੇ ਇਸ ਬਿਲ ਦੀ ਸੋਧਾਂ ਵਿਚ ਸ਼ਿਰਕਤ ਕੀਤੀ ਹੈ। ਇਹ ਸੋਧਾਂ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੇ ਸ਼ਕਤੀ ਸਿੱਧਾਂਤ ਨੂੰ ਬਚਾਅ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ। ਇਹ ਸੋਧਾਂ ਵਿਚ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੀਆਂ ਸ਼ਕਤੀਆਂ ਨੂੰ ਮਹੱਤਵਪੂਰਨ ਬਣਾਉਣ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ। ਇਹ ਸੋਧਾਂ ਵਿਚ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੀਆਂ ਸ਼ਕਤੀਆਂ ਨੂੰ ਮਹੱਤਵਪੂਰਨ ਬਣਾਉਣ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ।

ਇਹ ਸੋਧਾਂ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੇ ਸ਼ਕਤੀ ਸਿੱਧਾਂਤ ਨੂੰ ਬਚਾਅ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ। ਇਹ ਸੋਧਾਂ ਵਿਚ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੀਆਂ ਸ਼ਕਤੀਆਂ ਨੂੰ ਮਹੱਤਵਪੂਰਨ ਬਣਾਉਣ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ। ਇਹ ਸੋਧਾਂ ਵਿਚ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੀਆਂ ਸ਼ਕਤੀਆਂ ਨੂੰ ਮਹੱਤਵਪੂਰਨ ਬਣਾਉਣ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ।

ਇਹ ਸੋਧਾਂ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੇ ਸ਼ਕਤੀ ਸਿੱਧਾਂਤ ਨੂੰ ਬਚਾਅ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ। ਇਹ ਸੋਧਾਂ ਵਿਚ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੀਆਂ ਸ਼ਕਤੀਆਂ ਨੂੰ ਮਹੱਤਵਪੂਰਨ ਬਣਾਉਣ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ। ਇਹ ਸੋਧਾਂ ਵਿਚ ਮੁੱਖ ਤੌਰ 'ਤੇ ਪ੍ਰੈਜ਼ੀਡੈਂਟ ਦੀਆਂ ਸ਼ਕਤੀਆਂ ਨੂੰ ਮਹੱਤਵਪੂਰਨ ਬਣਾਉਣ ਦੇ ਉਦੇਸ਼ ਨਾਲ ਕੀਤੀਆਂ ਗਈਆਂ ਹਨ।

दसवाँ अध्याय

गुरु हरिकिशन जी की जीवन-लीला

श्री गुरु हरिकिशन जी साहब गुरु हरिराय जी के द्वितीय पुत्र थे। जो माता किशनकौर जी से संवत् १७१३ विः की सावन वदी दशमी बुधवार को कीरतपुर में पैदा हुये थे। जिस समय आपको गुरु आई मिली थी। उस समय आपकी अवस्था लगभग ६ वर्ष की थी।

इनके स्वभाव के सम्बन्ध में एक सिख इतिहासकार ने इस प्रकार लिखा है:—“यद्यपि यह गुरुजी अवस्था में छोटे थे किन्तु धैर्य, संतोष, दयालुता, उदारता और अन्तरज्ञान में परिपूर्ण थे। इनका प्रताप भी पहिले गुरुओं की तरह स्थिर रहा। इनके समय में भी राजे रईस दर्शनों को आते रहे और सिख धर्म का प्रचार होता रहा। आप प्रातः काल उठकर स्नान करते थे। भेट और चढ़ावे को अनाथों में बांट देते थे।”

दीन-दुखियों के दुख और बीमारी दूर करने का काम भी आपके समय में बराबर चलता रहा। एक बार जबकि आप पालकी में बैठे हुए जा रहे थे। एक कोढ़ी आपकी पालकी को पकड़ कर रोने लगा। आपने पालकी ठहरवाली और उससे उतर कर उसकी हालत देखी। उसको एक रूमाल देते हुए कहा, इसे कुष्ठ के स्थानों पर लगाते रहो। लिखा है कि उस कोढ़ी का दुख शीघ्र ही दूर हो गया।

आपके दर्शनों के करने से ही अनेकों लोगों के मन को शांति मिलती थी। दूर दूर से लोग आपके दर्शनों को आते थे। और छोटी अवस्था में ही आप जो मनोहर उपदेश देते उन्हें सुनकर सभी आपकी प्रशंसा करते थे।

पिता द्वारा विताड़ित किये हुए रामराय जो ने जब देखा कि हरिकिशन जी का प्रभाव सिखों पर बराबर बढ़ रहा है और सिख उनके प्रति पूरी श्रद्धा रखते हैं, तो रामराय जी के हृदय का क्रोध जाग उठा और वे अपने ही छोटे भाई की कीर्ति एवं महानता को न सहार सके। और रामराय का विरोध उन्होंने अपने को गुरु प्रसिद्ध करके सिखों को भी जाल में लेने की कोशिश की। दूर दूर की संगतों को चिट्ठियां लिखीं। धीरमल के साथ मिल कर देश देशान्तरों में अपने प्रचारक भी भेजे किन्तु सभी ओर से सिखों का जवाब आया कि हम तो उसे ही अपना गुरु मानेंगे, जिनको गुरु हरिराय जी ने गुरुआई वरुशकर नियत किया है। इन प्रयत्नों में जब रामराय पूरी तरह से विफल होगया तो उसने औरंजजेव के सामने अपना सब हाल कहा। उसने सब बातें गौर के साथ

सुनीं। पहले तो औरंगजेब ने यह भी कहा कि तुम बिना बात के भगड़े में क्यों पड़ते हो, तुम्हें धन दौलत चाहिये तो मैं दे सकता हूँ। किन्तु रामराय ने अधिक आप्रह किया तो बादशाह ने गुरु हरिकिशन का बुलाने के लिये अपने आदमी भेज दिये।

गुरु जी दिल्ली जाने के लिये तयार हो गये। उस समय वहाँ जितने भी सिख हाजिर थे। सबने गुरुजी के साथ चलने की इच्छा प्रकट की किन्तु उन्होंने सबको मना कर दिया। थोड़े से सेवकों को साथ

दिल्ली यात्रा

ले जाना ही उचित समझा तो भी बहुत से आदमी उनके साथ हो लिये। वे अपने प्राणों से ज्यादा प्यारे गुरुजी को दिल्ली चले जाने देने में घबराते थे। उन्हें ऐसा मालूम होता था कि हम यहाँ अकेले कैसे जिन्दा रहेंगे। इसलिये गुरुजी के बार बार मना करने पर भी नहीं माने तो गुरुजी ने एक रेखा खींचदी और कड़े शब्दों में कहा, जो कोई इस रेखा को पार करेगा उसे हम सिखी से खारिज कर देंगे। जो तुम हमसे सच्चा प्रेम करते हो तो वापिस लौट जाओ। इस बात को सुनकर अनिच्छा रहते हुए भी सभी सिख लौट गये।

पंजाब को पार करके सबसे पहले गुरुजी कुरुक्षेत्र पहुँचे। यहाँ पर आपने डेरे लगाकर विश्राम किया। सिख इतिहासकारों यहाँ एक चमत्कारिक कथा का उल्लेख किया है वह इस प्रकार लिखी गई है:—

“गुरुजी के राजसी ठाठवाट को देखकर लालजी नाम का एक पंडित कुढ़ कर कहने लगा, भगवान कृष्ण ने तो गीता बनाई थी। हम तो जब तुम्हारे गुरु को हरिकृष्ण समझें जब गीता के श्लोकों का अर्थ कर दें। गुरुजी ने जब यह बात सुनी तो उस पंडित को अपने पास बुलाया और कहा हम तो क्या। एक गँवार से अर्थ कराये देते हैं। चुनांचे आपने बल जी नाम के देहाती लड़के से गीता के श्लोकों का अर्थ करा दिया। इस करामात को देख कर लालजी उसी समय गुरुजी का भक्त हो गया।”

कुरुक्षेत्र में और लोगों ने भी आकर गुरुजी के दर्शन किये और अपने को कृत्य कृत्य किया। कुरुक्षेत्र से चल कर दिल्ली पहुँचने पर गुरु राजा जयसिंह जैपुर वाले की हवेली में ठहरे। दिल्ली की संगतों ने जब यह समाचार सुना तो उत्साह और प्रेम का उनमें दरिया उमड़ पड़ा। दल के दल गुरु जी के दर्शनों को आने लगे। गुरु जी के साथियों और गुरु जी के खान पान और रहने का सारा प्रबन्ध बादशाह की ओर से कर दिया गया।

राजा जैसिंह की रानी ने राजा से कहा कि हम गुरु जी के दर्शन करना चाहती हैं अतः उन्हें भीतर लाइये। राजा ने रानियों की यह अभिलाषा गुरु जी के सामने अर्ज की। गुरु जी राजी हो गये। उधर बड़ी रानी ने छोटी रानियों को भी खबर देदी। वह भी सजधज कर आगई किन्तु पटरानी ने अपने कपड़े तो एक गोली (दासी) को पहना दिये और खुद दासी के कपड़े पहन लिये किन्तु जब गुरु जी महल में पहुँचे तो अपनी छड़ी से एक-एक को छूकर कहते, यह भी नहीं, यह भी नहीं, इस तरह सादा वेश वाली पटरानी की गोद में ही जा बैठे। रानी खुशी से प्रफुलित हो गई। और गुरु जी के चरण चूमने लगी। सब रानी और दासियाँ कहने लगी आखिर तो गुरु जी सर्वज्ञ हैं। कहते हैं राजा जैसिंह के कोई संतान नहीं होती थी गुरु जी की कृपा से पटरानी के संतान हुई और उसे सेवा करने का फल मिला।

राजा जैसिंह गुरु जी की सर्वज्ञता और विद्वता तथा सरल स्वभाव की बादशाह से खूब तारीफ

किया करता था। अतः बादशाह ने अपने लड़के मुअज्जमशाह को कुछ मुताहिलों के साथ गुरु जी के पास भेजा। शाहजादा बादशाह की शं हुई कुछ चीजें गुरु जी की भेट को भी लाया। किन्तु गुरु जी ने उनमें से एक सेली के सिवाय किसी भी चीज से हाथ नहीं लगाया। औरंगजेब ने भी वह सेली गुरु जी की परीक्षा के लिये ही भेजी थी, फिर सब लोग बाग की सैर करने गये वहाँ गुरु जी ने कुछ मेवे शहजादे को दिये। जिन्हें खाकर शाहजादा बड़ा प्रसन्न हुआ और आश्चर्य करने लगा कि उसने ऐसे मेवे तो अज तक नहीं खाये थे। बादशाह ने जब यह बातें सुनी तो उसे यकीन होगया कि गुरु जी करामाती हैं।

गुरु जी के दिल्ली में रहने से नगर वासी बड़े प्रसन्न थे, उनको गुरु जी के आर्शीवादों से लाभ भी होता था।

होली का त्योहार गुरु जी का दिल्ली में ही मना था। चैत भी आनन्द से बीत रहा था कि शुक्ल पक्ष की नौमी को उन्हें अचानक बुखार चढ़ आया। बुखार सादा न था। चेचक का बुखार था। माता जी घबरा गई। गुरु जी ने कहा घबराने की आवश्यकता नहीं है। वह तो होकर ही रहेगा, जो होना है। डेरे तम्बू जमुना किनारे ले चलने चाहिये।

दिल्ली के अच्छे से अच्छे वैद्य और हकीमों ने गुरु जी का इलाज किया गया किन्तु सफलता कुछ नहीं मिली। उन्होंने सब से स्पष्ट कहा, आप कोई इलाज न करें और न करायें वाहि गुरु जी की यही मर्जी है, संसार का हमारा काम खतम हो गया है। अब हमें निश्चित रूप से सचखंड में जाना है।

त्रयोदशी के दिन गुरु जी ने पाँच पैसे और नारियल मंगा कर भाई बुड्ढे के पोते को सौंपते हुए कहा “बाबा बकाले” जिससे आपका भाव स्पष्टतया यह था कि आपके बाद होने वाले गुरु आपके पिता के चचा अर्थात् आपके बाबा (तेगबहादुर) बकाला नामी गांव में हैं।

माता किशनकौर वगैरह बहुत अधीर हो रही थीं। इसलिये गुरु जी ने उन्हें समझाया—“एक दिन सभी को वहाँ जाना होता है किसी को आगे किसी को पीछे। यहां तो मनुष्य अपनी उस ड्यूटी को पूरा करने आता है, जो उसके जिम्मे ईश्वर सौंपता है। काम पूरा हो चुका है। तुम वाहि गुरु में अपना मन लगाओ। वही सबका सच्चा हितू है। सच्चा नाता तो उससे ही है। ये नाते तो सांसारिक होने के कारण थोड़े दिन तक ही निभते हैं” इस तरह के मनाहर और आध्यात्मिक उपदेशों को सुनकर माता किशनकौर को कुछ संतोष हुआ। रात भर कीर्तन होता रहा। रात के पिछले पहर में गुरु जी ने ‘वाहि गुरु का जप करते हुए, संसार छोड़ दिया।

दूसरे दिन संगतों ने बड़ी धूमधाम के साथ गुरु जी के पवित्र देह का संस्कार किया। माता जी जमात समेत कीरतपुर को चली आईं।^१

गुरु हरिकिशन जी ने २ वर्ष तक गुरआई की और कुल ७ वर्ष ८ महीने १८ दिन इस संसार में रहे।^२

दिल्ली में आपका देहरा जमुना जी के किनारे बाला जी के नाम से मशहूर है।

संसार के महापुरुषों—अवतार और पैगम्बरों के इतिहास में हम कहीं भी ऐसा नहीं पढ़ते कि

१. राजा जयसिंह ने गुरु जी की समाधि भी बनवाई थी।

२. संवत् १७१८ के चैत महीने की १४ शुक्ला को संसार छोड़ गये।

इतनी अल्प आयु में किसी ने धार्मिक नेता के पद को ग्रहण किया हो। और अपने उपदेशों और चमत्कारों से लोगों को चकित किया हो।

सिख धर्म ऐसी ही अनेकों विचित्रताओं से परिपूर्ण है। अनुशासन और नियंत्रण की जो नींव आरम्भ से ही सिखों के लिये गुरुओं डाली थी वह निरन्तर मजबूत होती गई। गुरुओं ने जो भी कुछ कह दिया सिखों ने उसे निभाया। फिर संसार में चाहे कोई भी उनके खिलाफ रहा हो। बकाले का बाबा बालक गुरु ने निश्चय कर दिया। अब भावी गुरु जी वही होंगे। यही बातसा रे सिख समाज ने मान ली। किसी ने कोई दलील न दी। सुनने और पढ़ने में यह मामूली सी बातें हैं किन्तु जितना ही हम गौर से इन बातों पर विचार करेंगे उतना ही गुरुओं के महान प्रताप और उस तेज का पता चलेगा जो हर खास व आम को अपनी ओर आकर्षित कर लेता था।

केवल ७ वर्ष का गुरु देहली में जाय और राजा जैसिंह जैसे सफल संसारी लोग उसकी पूजा करें। औरंगजेब जैसा तास्सुबी बादशाह उनके प्रति प्रभावित हो, यह कम आश्चर्य की और मामूली बात नहीं है। तभी तो सिख लेखकों ने लिखा है :—

“वह अत्यन्त सुन्दर, उदार, शांत स्वरूप और तेजस्वी थे और जो कोई भी उनसे मिलने जाता था, वह प्रभावित हुये बिना नहीं रहता।”

एकादश अध्याय

गुरु तेगबहादुर जी और उनकी यश गाथा

गुरु हरिगोविन्दजी के पांच पुत्रहुये थे। गुरु दित्ता, अणीराय, अटलराय, सूरजमल और तेगबहादुर। तेगबहादुरजी का जन्म सम्वत् १६७८ वि० माघ सुदी २ को हुआ था। गुरु हरिकिशनजी के सचखंड पयान के बाद यह समस्या खड़ी हुई कि गुरु कौनहो ? सिख धर्म में जो रिवाजथा उनके अनुसार जन्म और बालकाल भावी गुरु का चुनाव वर्तमान गुरु करता था। अमृतसर से दिल्ली आज अवश्य ही २५-२६ घंटे का रास्ता है। पर उस समय सहज ही १५-१६ दिन लगते थे। इसलिये भावी गुरु को दिल्ली बुलाना तो एकदम मुश्किल था। क्योंकि गुरु हरिकिशन जी कुल पांच दिन तो बीमार ही रहे थे। उन्होंने भावी गुरु की गैरहाजिरी में ही घोषणा कर दी (गुरु तेगबहादुर जी रिस्ते में गुरु हरिकिशन जी के पिता के चाचा होते थे) उन्होंने शिष्टाचार के अनुसार उनका नाम न लेकर 'बाबा बकाले' हैं। यह वाक्य कहे। बकाले में उस समय गुरु वेश में से सिवा श्री तेगबहादुर जी के दूसरा कोई रहता भी न था। अतः उनके सिवा किसी दूसरे के लिये यह 'बकाले के बाबा' शब्द लागू भी नहीं होता था किन्तु लालच बुरी बला है। करतारपुर से उठकर धीरमल भी बकाले जा बैठे और घोषित कर दिया कि गुरु मैं ही हूँ।

गुरु तेगबहादुर जी एकान्तवास को पसन्द करते थे। वह कोठरी में बैठे जप में लगे रहते। बहुत करते तो जंगल में निकल जाते, परमात्मा की भक्ति में इतने तल्लीन रहते कि कभी २ तो प्रेम मग्न होकर रोने लग जाते और आंखों से आंसुओं की झड़ी लग जाती। दान-पुण्य में उनकी रुचि ऐसी थी कि दीन दुखिया को कीमती से कीमती चीज देने में भी कोई संकाच नहीं करते थे।

बकाले में कई गुरुओं के पैदा होजाने से सिख बड़े असमंजस में पड़े।

किन्तु न तो काठ की हांडी सदा काम देती है और न लाल कथरी में छिपाने से छिपते हैं। आखिर एक चतुर सिख ने सच्चे गुरु को पहचान ही लिया। कहा जाता है कि लुकमान को यह पता चल गया कि अब मौत आने ही वाली है। उसने अपने जैसे एक दर्जन लुकमान बनाकर खड़े कर दिये। मौत बड़े असमंजस में पड़ी कि असली लुकमान इनमें कौनसा है। आखिर उसने भी बुद्धिमानी से काम लिया और बोली "जिस उस्ताद ने इन सबको बनाया है" उसकी जितनी भी प्रशंसा कीजाय थोड़ी है किन्तु इनमें एक कसर रह ही गई। लुकमान बोल उठा वह क्या ? भट मौत ने उसका हाथ पकड़ लिया। ठीक इसी

प्रकार सिख व्यापारी मक्खनशाह ने बकाले में से असली गुरु को खोज निकाला। वह पांच सौ मुहरें लेकर अपने देश से गुरु भेंट के लिये चला था। जब बकाले में आया तो उसे बाईस गुरु दिखाई दिये। बड़ा चकराया। वह किसके प्रति अपना मत्था नवावे, किसको इतनी भारी भेंट दे और किससे मनोवांछित फल पावे। मोहरें उसे भेंट अवश्य करनी थीं क्योंकि कठिन संकट के समय-जबकि उसका जहाज उथले जल में अड़ गया था उसने यह मानता की थी कि यदि मेरा जहाज यहां से निकल गया तो अपने नफे का चौथाई अंश गुरुजी को भेंट करूंगा। दैव योग से ऐसे जोर की हवा चली जिससे वह जहाज पानी की हिलौरी के बेग से चल निकला। उसे दो हजार का मुनाफा हुआ। उसमें से चौथाई पांच सौ मोहरें वह अपने घर नहीं रख सकता था। आखिर उसने अपनी बुद्धि का स्तेमाल किया। सिख गुरु अन्तर की जानने वाले और सर्वदर्शी होते हैं। यह उसका पक्का विश्वास था। इसलिये उसने उन गुरुओं में से प्रत्येक को दो दो मुहरें देना शुरू किया क्योंकि वह समझता था कि इनमें जो असली गुरु होगा, वह मुझे पूछ ही बैठेगा कि जब वहाँ से तू पांच सौ देने के लिये लाया है। तो यहाँ दो क्यों देता है? किन्तु इन बाईस में से किसी ने भी उससे यह बात नहीं कही, तब उसे पूर्ण रूप से निश्चय हो गया कि इनमें तो कोई सिखों का असली गुरु नहीं है। तब उसने बकाले के लोगों से पूछा कि क्या सोड़वंश का यहाँ और आदमी रहता है। एक बुढ़िया ने जवाब दिया। गुरु हरगोविंद जी का पुत्र तेगबहादुर यहीं रहता है परन्तु वह किसी छल पपंच में नहीं, एकान्त में बैठकर हरि भजन करता है। मक्खनशाह तुरन्त गुरु तेगबहादुर जी के घर में घुस गया। जहाँ देखा कि शांत स्वरूप गुरु जी हरिनाम का जप कर रहे हैं। समाधि खुली तो मक्खनशाह ने दो मुहरें निकाल कर उसके सामने रखीं। गुरु जी ने कहा, भाई जैसे हमें कोई लोभ नहीं है किन्तु तैने संकल्प तो पांच सौ मुहरें भेंट करने का किया था। बाकी वापिस क्यों लेजाना चाहता है। इस बातको सुनते ही मक्खनशाह पैरों में गिर पड़ा। और कोठे पर चढ़कर ऊँची आवज से पुकारना शुरू कर दिया, 'गुरु लाधोरे' अर्थात् मैंने गुरु को ढूँढ पाया है। श्रद्धालु सिख दर्शनों के लिये उमड़ पड़े। इतने में दिल्ली से माता किशनकौर भी आगयीं, जिन्होंने गुरुआई के पांच पैसे और नारियल तेगबहादुर को भेंट कर दिया।

अब बाईस गुरु किस विरते पर ठहरते, सभी अपने विस्तर बांध कर बकाले से टरक गये। किन्तु धीरमल के एक रुलाहकार ने कहा, हमारे पास आदमी हैं और हम उस सब माल को गुरु तेगबहादुर से लूट लेना ठीक समझते हैं, जो इन्हें इन दिनों में सिखों ने भेंट और चढ़ावे में दिया है। धीरमल भी राजी हो गया। अतः उसके आदमियों ने गुरु जी के पास से सब माया लूट ली और गुरु जी पर बन्दूक का फायर भी किया किन्तु गोली गुरु जी के मस्तक से छूती हुई खाली गई। जब सिख लोगों ने सुना तो मक्खनशाह के नेतृत्व में धीरमल के घर पर धावा कर दिया और लूटे हुए समस्त माल को वापिस ले आये। साथ ही ग्रन्थ साहब को भी ले आये। धीरमल ने ग्रन्थ साहब गुरु हरिगोविन्द जी के बार-बार मांगने पर भी नहीं दिया था। जब यह सब चीजें गुरु तेगबहादुर जी के पास आईं तो उन्होंने सबकी सब फिर से धीरमल के ही पास यह कह कर पहुँचवा दीं कि हमें इनसे कोई मोह नहीं है।

सैठ मक्खनशाह ने एक दिन गुरु जी के सामने प्रार्थना की महाराज, मैं अमृतसर जाने की सोच रहा हूँ। गुरु जी ने कहा एक अच्छे से घोड़े का प्रबन्ध हो जाय तो साथ ही अमृतसर की यात्रा साथ चलें। मक्खनशाह को इससे ज्यादा क्या चाहिए था। गुरु जी के साथ यात्रा होगी। उसने एक घोड़े का प्रबन्ध करा दिया।

जिस अमृतसर को गुरु अमरदासजी और रामदासजी से लेकर गुरु अर्जुनदेवजी ने इतना महत्व पूर्ण और वैकुण्ठपुरी जैसा स्थान बनाया था। जो हरि मन्दिर सभी लोगों के पूजा पाठ और दर्शनों के लिये स्थापित किया था। जहां गुरु हरिगोविन्द ने अकाल तख्त स्थापित किया था। यह कितने आश्चर्य की बात है कि उन्हीं गुरुओं के स्थानापन्न गुरु तेगबहादुर जी के लिये उसके द्वार बन्द कर दिये गये। मानो उनका कोई अधिकार नहीं है। पुजारी और मुल्ला थोड़े ही दिनों के अधिकार के बाद धर्म स्थानों को अपनी बपौती सगभने लग जाते हैं। यही बात अमृतसर हरि मन्दिर के पुजारियों ने भी की। उन्होंने गुरु जी को आता देख मन्दिर के ताले लगा दिये वे समझते थे कि यदि गुरु जी को स्थान दिया गया तो हमारी स्वच्छन्दता और एकाधिकार में अवश्य बाधा पड़ेगी। गुरु जी इस बात को पी गये और अमृतसर को छोड़ कर बल्ला नामक गाँव में चले गये। यहां उनकी स्मृति में गुरुद्वारा स्थापित है।

गुरु जी का जाना सुनकर पुजारी लोग मन्दिर में आ गये। स्नान-ध्यान से निवृत्त होकर मक्खन शाह जब मन्दिर में प्रसाद चढ़ाने गया तो उसने पुजारियों को खूब डांटा और उनसे कहा मूर्खों, जिन गुरुओं के लिये रईसों के सिर झुकते हैं। जो संसार के परोपकार के लिये ईश्वर ने पैदा किये हैं। उन्हें देखकर तुम मन्दिर के ताले लगाते हो, उनके पास घाटा क्या है, जो वे तुम्हारे अधिकारों को छीनेंगे। हां अगर तुम्हारी यही गति रही तो एक दिन तुम लोगों को अपने किये का फल भुगतना पड़ेगा।

मक्खनशाह के गुरु जी के पास आ जाने पर रातभर तो गुरु जी वहीं रहे सवेरे दोनों साथ ही साथ बकाले लौट आये।

बकाले में कुछ दिन रहने के बाद मक्खनशाह ने गुरुजी से विदा होने की इजाजत मांगी। गुरुजी

ने कहा अच्छा हमारी भी इच्छा है कि कुछ समय के लिये यात्रा को बाहर चलें।

दूसरी यात्रा

सिख इतिहास ग्रन्थ में इस स्थान पर गुरुजी के एक चमत्कार का वर्णन है और वह यह कि जब व्यास को पार हुए तो उन्होंने एक सिख के सिर पर ग्रन्थ देखा, उन्होंने

उससे पूछा यह क्या है। उस सिख ने बताया कि महाराज यह ग्रन्थ साहब है। धीरमल के मकान की लूट

के समय ग्रन्थ साहब भी आगये थे। आपकी आज्ञा से बाकी चीजें तो लौटा दी गईं किन्तु ग्रन्थ साहब अपने पास ही रख लिये। गुरुजी ने कहा धीरमल तो बड़ा दुखी होगा। उसने तो अपने पितामह के कहने से भी ग्रन्थ साहब को नहीं दिया था। उसके संतोष और प्रसन्नता के लिए यह जरूरी है कि आप में से कोई जाकर ग्रन्थ साहब को उसी को दे आओ किन्तु कोई भी सिख धीरमल के पास नहीं जाना चाहता था। अतः एक ऐसे आदमी के हाथ जो करतारपुर को जा रहा था गुरुजी ने धीरमल के पास यह संदेश भेजा कि हम ग्रन्थ साहब को व्यास नदी के सुपुर्द किये जाते हैं। तुम आकर यहां से ले जाना। सुन्दर वस्त्रों में लपेट कर गुरुजी ग्रन्थ साहब को व्यास के किनारे एक स्थान पर रख आगे बढ़ गये। संदेश वाहक ने जब यह संदेश धीरमल को सुनाया तो वह दरिया पर आने को तैयार होने लगा किन्तु उसके एक मुँह लगे मसंद सोहाँ ने यह कह कर उसे रोक दिया। तेगबहादुर ने तुम्हारे साथ एक मजाक किया है और तुम उसे सच मानते हो धीरमल रुक गया और इसी तरह कई दिन इरादा करके रुकता रहा, एक दिन नदिया किनारे आ ही गया। और तलाश करने पर उसे गुरु जी के बताये स्थान से ग्रन्थ साहब मिल गये।

व्यासा को पार करके गुरुजी कीरतपुर पहुंचे। जहां माता किशनकौर जी सूरजमल जी के पास रहती थीं। माता किशनकौर ने गुरुओं के वस्त्र और शस्त्र जो उनके पास थे गुरु जी की भेंट कर दिये। यहां कुछ दिन गुरु जी रहे तो सही किन्तु उनकी तबीयत नहीं लगी।

अतः उन्होंने कीरतपुर से छः मील के फासले पर नैनादेवी पहाड़ी के पास राजा विलासपुर से जमीन खरीदी और वहीं पर एक नगर आनन्दपुर के नाम से बसाया।

जब सिखों ने सुना कि गुरु तेगबहादुर जी ने आनन्दपुर नाम का एक भव्य नगर बसा लिया है और अब स्थिर रूप से वहीं रहते हैं तो देश के चारों कोनों से संगतें उनके दर्शन करने और उपदेश सुनने के लिये आने लगीं।

किन्तु अन्य सोढ़ियों को यह बात बहुत बुरी लगती थी। धीरमल और सूरजमल सभी उनके खिलाफ थे। अपनी कोई भी पेश न चलती देखकर इन्होंने दिल्ली में रामराय से बादशाह के पास शिकायत कराने की योजना की।

इसके बाद गुरुजी ने उपदेशार्थ यात्रा आरम्भ की। पहिला मुकाम उन्हें आनन्दपुर से केवल दस कोस के ही फासिले पर करना पड़ा। क्योंकि दिल्ली की ओर से दो संगतें आईं थीं। वे करतारपुर होकर गुरुजी के दर्शनों को आ रही थीं। संगतों के आने पर गुरुजी ने उन्हें उपदेश दिया। संगत ने भी भेट पूजा में बहुत सी माया गुरुजी के अर्पण की। यहाँ से आप मालवे देश में उतरे। मालवा के धनोली गाँव में उतर कर वहाँ के लोगों को उपदेश दिया और दर्शनार्थी लोगों को कृतार्थ किया। यहाँ से अनेकों गाँवों और नगरों को पार करते हुए, मूलेवाल में पहुँचे जहाँ गेंदे ने उनको रसद का सामान देकर अपनी भक्ति प्रकट की किन्तु पानी का प्रबन्ध पूछा तो उसने कहा गुरुजी पानी तो बहुत दूर से आता है। यह सुनकर उन्होंने पास ही के खारे कुएँ के लिये कहा, जाओ इसमें से लाओ मीठा है। वास्तव में पानी मीठा निकला यहाँ पर सन् १८८२ में पटियाला के महाराज कर्मसिंह जी ने एक गुरुद्वारा बनवा दिया था। लिखा हुआ है कि शेखा गाँव में मलूका चौधरी ने गुरुजी की आवभगत नहीं की वह लोगों को कष्ट भी देता था। सारे गाँव ने गुरु जी के आगे उसकी फरियाद की। बुरे लोग अपनी करनी का फल पाते हैं गुरु जी का यह बचन आगे जाकर सत्य ही हुआ।

जब हठियाल गाँव में पहुँचे तो पता चला यहाँ बड़े जंग का एक विशेष प्रकार का बुखार फैला हुआ है। गुरुजी ने देखा एक आदमी बुखार से पीड़ित जमीन पर पड़ा हुआ है, कभी चिल्लाता है कभी उठ बैठता है। गुरुजी ने कहा अगर इस मनुष्य को इस पास वाले गड्ढे में स्नान कराया जाय तो चंगा हो सकता है। वह मनुष्य स्नान करते ही ठीक हो गया, और दूसरे लोगों को भी गुरुजी ने इजाजत दे दी, जो भी बुखार का मारा चाहे इसमें नहाकर चंगा होले। अनेकों मनुष्य ठीक हो गये। उस गड्ढे के स्थान पर आजकल वहाँ तालाब बना हुआ है। यहाँ से भूपाली, खीवा, आदि गाँवों से होते भिककी गाँव में पहुँचे। वहाँ पर चहल गोत का देशराज नाम का एक जाट जमींदार था। वह एक मुस्लिमान फकीर का भक्त था। जब वह गुरुजी की सेवा में हाजिर हुआ तो गुरुजी उसे उपदेश देकर ठीक रास्ते पर ले आये और उसे पांच तीर इसलिये दिये कि इनसे तेरी दूर-दूर तक प्रभुता फैल जायगी। जितने दिन भी गुरुजी वहाँ रहे देशराज ने उनका स्वागत सत्कार किया। यहाँ से विदा होकर कुछ दिन खदाले गाँव में रहकर एक ब्राह्मण को उपदेश दिया और उसी के घर निवास भी किया।

दमदमा पिंड में जाकर एक बाड़े के अन्दर गुरुजी एक जांटी के पेड़ के नीचे ठहरे। गाँव के लोगों का विश्वास था कि इस पेड़ पर पिशाच रहता है इसलिये उन्होंने गुरुजी को रोका भी किन्तु उन्होंने कहा—आप चिन्ता न करें अब यहाँ से पिशाच भाग जायगा। दूसरे दिन लोगों ने देखा पिशाच

तो गुरु जी का कुछ भी नहीं बिगाड़ सका तो लोग उनसे प्रभावित हुये। दमदमे से एक दो गाँव में घूम फिर कर फिर गुरु जी उस गाँव में पहुँचे जो सूलीसर कहलाता है। सिख इतिहासों में लिखा है कि एक चोर ने जो गुरु जी के घोड़े को चुरा कर चल दिया था और आधी दूर जाकर ही अंधा हो जाने के कारण पकड़ा गया था। यहां समीप वृक्ष पर से कूद कर मर गया उसने अपने अपराध का प्रायश्चित्त इसी में समझा था। तभी से इस गाँव का नाम सूलीसर हो गया है।

चतुर्मास गुरु जी ने बड़े गाँव में जाकर व्यतीत किया। यहां दूर-दूर से आकर सिख लोग आपके दर्शन करके लाभ उठाते रहे। यह गाँव निचान ज़मीन में था जहां बरसात में पानी भर जाता था अतः उन लोगों को गुरु जी ने ऐसे स्थान पर मकान बनाने की आज्ञा दी जो ऊँचे पर हो। जहां से पानी बह जाया करे। लोगों ने उनकी आज्ञा को सिर माथे रक्खा। इससे पता चलता है कि गुरु जी लोगों के स्वास्थ्य और सफाई की ओर भी काफी अधिक ध्यान रखते थे।

कई छोटे मोटे गाँवों में उपदेश करते हुए गुरुजी धमधान नगर में पहुँचे। गुरुजी के साथ मीहां नाम का एक महेत लड़का था। लंगर का वही इंतजाम करता था। बड़ा परिश्रमी था। एक दफा उसका सिर गागर से छिल गया। जिसमें जख्म हो गया। किन्तु वह बराबर पानी लाता रहा, अपने कष्ट की किसी से चर्चा तक नहीं की। एक दिन माता जी ने उसको इस कष्ट में देख लिया उन्हें मीहां पर बड़ी दया आई। और कहने लगी तुझे अवश्य ही इस कठिन सेवा का फल मिलेगा। माता जी ने गुरु को सब हाल सुनाया। मीहां की इस हालत में सेवा करने की लगन से गुरु जी बहुत खुश हुए और उसे अपने पास का दक्षिणी बैल एक नगाड़ा और एक भंडा देकर धर्म प्रचार का काम सौंप दिया। मीहां इस बात से बड़ा प्रसन्न हुआ और वह देश देशान्तर में सिख धर्म का प्रचार करने लगा।

धमधान से चलकर गुरु जी सरस्वती को पार करके कुरुक्षेत्र में पहुँचे। यहां एक बड़ई सिख था उसी के घर पर गुरुजी ठहरे। दूसरे दिन यहां से उस सिख को साथ लेकर कैथल में पहुँचे। उसके रिश्तेदार सिख के घर पर ठहरे। वहां दो सिख और थे उन्होंने दर्शन करके अपने भाग्य को सराहा और जो रुपया धर्मादि में इकट्ठा कर रक्खा था गुरुजी की भेंट कर दिया। कैथल गुरुद्वारा उसी बड़ई के स्थान पर है। जहाँ गुरु जी ठहरे थे। कैथल से चलकर बारने गाँव में एक जाट सिख के घर ठहरे। चलते समय गुरु जी ने उस जाट को तमाकू पीना छोड़ने का भी उपदेश दिया।

इन्हीं दिनों सूर्य्य ग्रहण का मेला आ पड़ा, इसलिये गुरुजी फिर कुरुक्षेत्र में आये। यहां पर अनेकों साधु संतों से आपकी ज्ञान चर्चा हुई और मेले में आये हुए सैकड़ों सिखों ने आपके दर्शन किये। आपने भी गरीब लोगों को द्रव्य देकर संतुष्ट किया।

कुरुक्षेत्र से गुरु जी अपने दल बल समेत बदरपुर पहुँचे। यहां पर भी बहुत से श्रद्धालु लोग आपके दर्शनों के लिये आये और उन्होंने बहुत सा धन भेंट में दिया। गुरु जी ने यह सब वहां के एक जमींदार को बदरपुर में एक कुआँ और बाग लगवा देने के लिये दे दिया। आगे चलकर यहां गुरुद्वारा भी बन गया।

गुरु जी के साथ कुरुक्षेत्र से संत लोगों की भीड़ बढ़ गई थी। इसलिये अब वे शिष्यों के घरों पर ठहरने की बजाय गाँव के बाहर ठहरते। बदरपुर से पानीपत करनाल के जलों से गुजरते हुए और बीच में अनेकों गाँवों में प्रचार करते हुए मथुरा में पहुँचे। आज जहां गुरुद्वारा बना हुआ है। उस स्थान पर ठहरे। यहाँ जमुना में स्नान किया और उन स्थानों को देखा जहां कृष्ण जी ने बाल-लीलायें की

थीं। मथुरा से पूर्व देश के लिये रास्ता आगरा होकर ही ठीक रहता है अतः गुरु जी आगरे में पहुँचे और माईथान में ठहरे जहाँ कि आज गुरुद्वारा बना हुआ है। किसी समय यहाँ गुरु नानक देव जी भी ठहरे थे। वहाँ से जमुना पार करके गुरु जी पूर्व देश की ओर मुड़ पड़े। पूर्व में गुरु नानकदेव जी के बहुत से लोग भक्त थे किन्तु वे सुदूर पंजाब में अपने गुरुओं के दर्शन के लिये नहीं जा सकते थे। अतः गुरु जी को यहाँ गाँव २ में लोग ठहराने लगे। उस देश में गुरु जी के आगमन की चर्चा फैल जाने से पहिले से ही लोग उनके स्वागत की तैयारी में लग पड़ते। नगरों को सजाते थे अपने मकानों को साफ सुथरे करते थे। इस तरह से सब को संतुष्ट करते हुए गुरु जी प्रयाग में पहुँचे। वहाँ अपने ब्राह्मण भक्तों के प्रेम से उनके मुहल्ले अहियापुर में जाकर ठहरे। अब आगे के लोगों ने उनके आगमन की चर्चा सुनी तो गरीब अमीर और राजा रईस सभी उनके दर्शनों को आये।

यहाँ के गुरुद्वारों में निर्मले संत सेवा करते हैं। प्रयाग से गुरु जी मिरजापुर देखते हुए चुनार में पहुँचे जहाँ कि गुरु नानकदेव जी का एक स्थान बना हुआ है। अररोहा पहुँच कर गुरु जी ने भेंट और चढ़ावे आये हुए रुपयों से एक बाग लगवा दिया। यहां से चलकर काशी पहुँचे। वहाँ उस स्थान पर निवास किया जो कचौड़ी गली के नाम से मशहूर है। जहाँ पर कि गुरुद्वारा भी बना हुआ है यहाँ पर काशी के बड़े २ विद्वान पंडित और सन्यासी गुरु जी से ज्ञान चर्चा करने के लिये आये। जिन सब को ही गुरु जी ने अपने मनोहर संभाषण और आध्यात्मिक अमृत चर्चा से संतुष्ट किया। भाई गुरुदास जी यहाँ काशी में रह रहे थे और उन्होंने रामनगर के राजा को भी धर्म शिक्षा दी थी। वह गुरु जी के दर्शनों को आया और बहुत सा धन भेंट किया तथा अपनी आत्मा को गुरु उपदेश से लभान्वित किया। जौनपुर वालों को जब पता चला तो वहाँ से भी भाई गुरुबखशजी के नेतृत्व में सिख संगत आई। गुरुजी ने गुरुबखश को आशीर्वाद दिया कि तुम्हारे घर में एक भक्त पुत्र होगा।

काशी से प्रस्थान करके गुरु जी मुकाम करते हुए सहसराम में पहुँचे। यहां पर चाचा फगू नाम का अगहरी सिख निवास करता था। उसके दिल में गुरु दर्शन की प्रबल इच्छा थी किन्तु स्कूल कार्य होने के कारण कहीं आ जा नहीं सकता था। वह गुरु दर्शन के लिये यहां तक उत्सुक था कि अपने छोटे से घर का ऊँचा दरवाजा केवल इस उद्देश्य से बनवाया था कि गुरु जी उसमें घोड़े समेत घुस जावें। उन्हें बाहर उतरने का कष्ट न हो। गुरु जी फगू के घर राजसी वेश में गये थे। अतः उनको अस्त्र शस्त्र से सज्जित देखकर पहचान न सका। जब गुरु जी ने कहा कि फगू मैं वही तो हूँ जिसे अपने घर बुलाने के लिये दृढ़ प्रतिज्ञा ली थी। गुरु जी का आना देखकर फगू हर्ष के मारे फूलने लगा। नगर में जब वह समाचार फैला तो प्रेमी लोग दल के दल बांधकर गुरु जी के परम उपदेश सुनने के लिये आने लगे। स्त्रियों के दल माता नानकी जीं, गुरु पत्नी गूजरी के चरणों को छूकर और उनसे उपदेश ग्रहण करके अपने भाग्य का सराहने लगीं।

यहाँ से सब ल गों से विदा लेकर बिहार की ओर चल दिये। बिहार में उन्हें सबसे पहिले गया का तीर्थ देखना था। अतः उधर ही को प्रस्थान किया। जब गया में पहुँचे तो वहाँ कई दिन उन्होंने सत्य-धर्म के उपदेश किये।

गया से चल कर गुरु जी पटने पहुँचे और भाई तेजा के घर ठहरे। यह हलवाई था और गुरु नानकदेव जी का अनुयायी था। इसके सम्बन्ध में कहा जाता है कि वह कभी भी गंगा पर स्नान करने नहीं जाता था। इससे लोग समझने लगे थे कि तेजा कभी स्नान करता ही नहीं है। एक दूसरे सिख ने

एक दिन जेता से पूछा, क्या तुम सचमुच ही स्नान नहीं करते हो ? जेता ने उतर दिया मेरे घर पर ठहर कर देखो मैं क्या करता हूँ। उस सिख ने देखा जेता बहुत तड़के उठता है। शौच से निवृत्त होकर दातुन करता है और फिर स्नान करता है और गुरु नानकदेव जी की वाणियों का पाठ करता है। वह सिख जेता की इस प्रकार की धार्मिक निष्ठा को देखकर चकित रह गया।

जेता ने जब सुना कि उसको दर्शन देने के लिये गुरु तेगबहादुर जी आ रहे हैं तो दूकान के काम को छोड़कर उनकी अगवानी के लिये दौड़ा गया और पास पहुँच कर पैरों से लिपट गया।

सत्संगियों की भीड़ यहां गुरु जी के दर्शनों को आने लगी इसलिये गुरु जी ने गायघाट के जेता के मकान में डेरा लगाये किन्तु दिन पर दिन दर्शनार्थियों की संख्या बढ़ती ही जाती थी अतः उनके एक भक्त ने वेगमपुर का विशाल मकान रहने को दे दिया गुरु जी मय परिवार के उसी में रहने लगे।

यहां से आगे बढ़ने का खयाल कर रहे थे कि जयपुर के राजा विशनसिंह का आदमी गुरु जी की सेवा में हाजिर होकर कहने लगा, हमारे महाराज कामरूप देश पर चढ़ाई करने जा रहे हैं। किन्तु वे इधर ही से आपके दर्शन करते हुए जावेंगे। उन्हें आपके दर्शनों की बड़ी ही लालसा है। गुरु जी ने अपना जाना राजा के आने तक के लिये स्थगित कर दिया।

ग्यारहवें दिन राजा विशनसिंह पटना में पहुँचा और अपने लश्कर के डेरे तम्बू शहर से बाहर लगवा कर शाम को गुरु जी की सेवा में हाजिर हुआ। दर्शन करके गुरु जी के चरणों में पड़ गया। गुरु जी ने उसे हाथ पकड़ के उठाते हुए आशीर्वाद दिया कि वाहि गुरु तेरी कामना सिद्ध करेंगे।

गुरु जी चूंकि यात्रा पर जाने ही वाले थे अतः राजा के साथ हो लिये।

माता जी और अपनी धर्मपत्नी जी को अपने लौटने के समठ तक के लिये वहीं रहने दिया।

गुरु जी शाही लश्कर के साथ अवश्य चल रहे थे—किन्तु रास्ते में ठहरते थे सिख लोगों के घर पर ही। रास्ते में मुँगेर के सिखों से मिले और उन्हें उपदेश दिया। राजमहल के सिख उनके दर्शनों से वंचित रह गये क्योंकि वे भेट पूजा के लिये इकट्ठा करने में ही लगे रहे, तब तक गुरु जी आगे निकल गये। मालदह पहुँचने पर वहां सिखों की बनाई हुई धर्मशाला में ठहरे किन्तु उस दिन मालदह से दूर कहीं मेला था। सारे सिख भी वहीं गये थे। गुरु जी ने वह समाचार सुना तो उन्होंने कहा, वे लोग काहे के सिख हैं जो व्यर्थ के मेले तमाशों में अपना समय बर्बाद करते हैं। एक हलवाई मेले जाने से रह गया था वह गुरु जी की सेवा में हाजिर हुआ।

ब्रह्मपुत्र के तट पर पहुंचने पर गुरु जी ने राजा विशनसिंह से कहा आपका लश्कर तो इसी किनारे पर चलेगा किन्तु हम उस पर जाकर अपने कुछ प्रेमियों को मिल आवें। ब्रह्मपुत्र को पार करके गुरु जी ढाके में पहुँचे। यहां पर बुलाकीदास नाम का उनका एक मसन्द रहता था। उसकी बूढ़ी मां भी बड़ी भगतिन थी। उसे यकीन था कि एक दिन गुरु जी अवश्य ही यहां आ कर मुझे दर्शन देंगे, इसलिये उसने स्वयम् कात कर बढ़िया पोशाक गुरु जी के लिये तैयार कर रक्खी थी। जब गुरु जी उसके घर पहुँचे तो वह बड़ी प्रसन्न हुई, बुलाकीदास कहीं बाहर था, जब उसे गुरु जी आने का समाचार मिला तो संगत इकट्ठी कर के वह गुरु जी की सेवा से हाजिर हुआ। गुरु जी ने सब लोगों को उपदेश देते हुए कहा, भाई हमारी इच्छा है कि यहां पर तुम एक धर्मशाला बनाओ और उसमें इकट्ठे होकर

१. उस समय सिख के मानी केवल गुरु नानक जी के उपदेशों में श्रद्धा रखने वाला ही के थे।

धर्म चर्चा करते रहा करो। गुरु-पर्वों पर खासतौर पर एकत्र होकर हरि-कीर्तन और धर्म-प्रचार किया करो।

ढाके में नब्बा नाम का एक उड़ासी संत रहता था। वह बात बात में सिखों को गाली देता था संगत ने गुरु जी से उसको शिकायत की। गुरु जी ने नब्बा को बुलवाया। वह नमस्कार करके गुरु जी के पास बैठ गया, गुरु जी ने उससे पूछा भाई नब्बा तुम इन लोगों को गाली क्यों दिया करते हो। नब्बा ने कहा “महाराज ये लोग तो भूँठा हैं मैंने तो इन्हें कभी गाली नहीं दी। संगत ने कहा देखिये महाराज सरासर तो हमें भूँठा कह रहा है फिर कहता है गाली नहीं दी। गुरु जी ने कहा भाई यह तुम्हें ईर्ष्या द्वेष से गाली नहीं देता। इसकी तो आदत ही ऐसी बन गई है तुम इसे प्रेम से जीतो और सहज-सहज आदत भी छुड़ादो। इस तरह से गुरु जी सब को उचित सलाह और उपदेश कर संतुष्ट करते रहे। कई दिन के बाद आगे को चल पड़े। यहां जिस स्थान पर गुरु जी ठहरे थे वह स्थान संगत टीला के नाम से मशहूर है।

ढाके से चल कर गुरु जी नारायनगंज आये और वहां से जहाज पर सवार होकर चटगांव में पहुँचे जहां गुरु नानकदेव जी का स्थान बना हुआ था। वहां पर ठहरे। यहां सिख लोगों ने गुरु जी को श्रद्धानुसार भेटें दी और कई दिन तक आदेश सुना। चटगांव जिले में ही बडवा कुण्ड और सीता कुण्ड नाम के दो तीर्थ हैं। गुरु जी ने उनको भी देखा। और वहीं से जहाज में सवार होकर कलकत्ते को रवाना हो गये।

कलकत्ता उस समय इतना बड़ा शहर न था एक मामूली गांव था और कालीकूट कहलाता था। यहां पर गुरु नानकदेव जी भी अपनी यात्रा के समय आये थे, यहां अब वह स्थान जहां पर गुरु लोग ठहरे थे हरिसनरोड के गुरुद्वारे के नाम से मशहूर है।

शाही सेना इस समय तक धोवड़ी में आपहुंची थी, इसलिये गुरु जी कलकत्ते से राना घाट होते हुये धोवड़ी में पहुंचे। गुरु जी के प्रयत्न से जब राजा विशनसिंह को इस जंग में काफी सफलता हुई और दोनों में संधि होगई। तो उसने गुरु जी से विनती की कि महाराज इस समय मुझे कोई सेवा फर्माइये। आपने और तो कुछ न कहा किन्तु गुरु नानक जी के पुरातन स्थान पर के घड़े को जरा ऊँचा कर देने की इच्छा प्रकट की। इसपर राजा के सिपाहियों ने मिट्टी की ढालें भर भर कर उस स्थान पर डालीं। जिससे वह थड़ा स्वतः ही काफी ऊँचा होगया और अबतक गुरु जी की याद में कायम है।

दोनों राजाओं में सुलह हो जाने पर कामरूप के राजा ने गुरु जी को अपने महलों में आमंत्रित किया। राजा ने गुरु जी को बहुमूल्य चीजें भेट कीं।

विदा करते समय कामरूप के राजा ने गुरु जी से प्रार्थना की, महाराज अपनी स्मृति के लिए हमें कोई चिह्न दे जाने की कृपा कीजिए। गुरु जी ने कमान पर चढ़ाकर एक तीर सामने के वृक्ष में मारा जिसका एक सिरा उधर पार हो गया एक इधर रह गया। गुरु जी ने कहा यही हमारा चिह्न है।

आसाम में गौरीपुर एक छोटी सी रियासत और थी। उस समय वहां पर राजाराम नाम का राजा राज करता था, जब उसने सुना कि इस देश में गुरु नानकदेव जी के उत्तराधिकारी गुरु तेगबहादुर जी पधारे हुए हैं तो वह मय रानी के गुरु जी के दर्शनों के लिये आया। उस राजा के कोई पुत्र न था राजा की इच्छा तो थी कि गुरु जी से आशीर्वाद प्राप्त करें किन्तु वह कुछ कहने में सकुचाता था। गुरु जी ने उसके हाव भाव से उसकी मनोइच्छा को जान लिया और उन्होंने कहा जो तुम लोगों के दिलों में

गुरु नानकदेव जी के प्रति श्रद्धा है और जो तुम्हारी इच्छा है अवश्य ही पूर्ण होगी। राजा रानी इस आशीर्वाद से बहुत प्रसन्न हुए और उन्होंने गुरु जी से प्रार्थना की; आप हमारे भी घर को चलकर पवित्र करें किन्तु गुरु जी ने उससे कडा, हमें इस समय पच्छिम की ओर जाना है।

गुरु जी पटना को वापिस होने की तैयारी कर रहे थे कि समाचार मिला आपके घर साहबजादे उत्पन्न हुए हैं। इस समाचार को सुनकर राजा भी बहुत प्रसन्न हुआ। वोवड़ी से चलकर राजा और

गुरु जी पटने में आये। रात को शहर के बाहर ही राजा विशनसिंह के डेरों में आनन्द की रेखा ही गुरु जी ठहर रहे। दूसरे दिन गुरु जी मय राजा साहब के अपने घर पहुँचे। सिख लोग उन्हें देखते ही चरणों में लोट गये, गुरु जी ने सब को आशीर्वाद दिया।

इसी समय साहबजादे गोविन्दराय (सिंह नाम पीछे पड़ा) का मामा उन्हें गोद में लेकर आ गया और गुरु जी के चरणों में सुला दिया। गुरु जी ने गोद में लेकर प्यार किया, राजा साहब ने भी गोद में लिया और सोने के कड़े उनकी भेट किये।

इसके बाद राजा साहब ने गुरु जी से विदा मांगी क्योंकि दिल्ली से निकले हुए उसे भी बहुत दिन हो चुके थे। गुरु जी ने उचित उपदेश और सिरोपाव देकर राजा साहब को विदा किया और आप कुछ दिन पटना में ही रहकर शिष्य लोगों को उपदेशामृत पान कराते रहे।

देहातों में जब यह पता लगा कि गुरु जी लौट कर पटना आ गये हैं, तो देहातों की संगतें भी दर्शन और उपदेशों का आनन्द लेने के लिए उमड़ पड़ीं।

कितने ही महीने पटने में रह कर गुरु जी ने पंजाब आने का इरादा किया। और दस बीस सेवकों के साथ पंजाब को चल पड़े। रास्ते में काशी बगैरह जो भी शहर और गांव पड़े उनमें उपदेश देते हुए कीरतपुर पहुँचे। वहाँ सूरजमल जी ने आपका सत्कार किया और अनेक

दिनों के बाद मिलने पर हर्ष प्रकट किया। अपने यहाँ गोविन्दराय जी के जन्म का संवाद भी सुनाया। जिसे सुनकर सूरजमल जी ने गुरु जी को बधाई दी।

कीरतपुर में थोड़ा ही बास करके आनन्दपुर पहुँचे। वहाँ आपको देखकर लोग प्रसन्नता से हरे हो गये। जिसे देखो वही श्रद्धा के साथ गुरु जी के चरणों में लौटने लगा।

आठ वर्ष की उम्र तक गुरु तेगबहादुर जी के साहबजादे पटने में ही रहे। वहाँ उन्होंने हिन्दी और संस्कृत विद्या का खूब अध्ययन इस छोटी सी उम्र में ही कर लिया था। गुरु तेगबहादुर जी पटना से चल कर धीरे २ ही पंजाब में आये थे। यहां भी उन्होंने बहुत दिनों तक वातावरण को देखा और तब

गुरु गोविन्दसिंह जी और परिवार के लोगों को बुलाया। उस समय तक गोविन्दराय जी जो आगे चलकर गुरु गोविन्दसिंह जी के नाम से मशहूर हुए, आठ वर्ष के हो चुके थे। जब वे आनन्दपुर गये तो वहां गुरु जी ने उन्हें घोड़े पर चढ़ना शस्त्र चलाना आदि युद्ध विद्या की सब बातें सिखा दीं।

आरम्भ में तो औरंगजेब घरेलू झगड़ों में फँसा रहा अपने भाइयों का दमन किया। पिता को जेल में डाला। कुछ देशों को को फतह कराया। इन कामों से फुरसत पाते ही वह अपने इस्लाम को फैलाने की ओर अग्रसर हुआ। उसने अपने मुसलमान सूबेदारों को इस आशय की सूचना दी "मैं चाहता हूँ कि

सारा हिन्दुस्तान उसी मजहब के झंडे के नीचे आ जावे, जो अरब की पवित्र भूमि में पैदा हुआ है और जिसने अपने जाहोजलालसे संसारको चकाचौंध कर रक्खा है। हिन्दुओंको मुसलमान बनाने के लिये साम, दाम, भय और दंड जितने भी तरीके हैं काम में लाना चाहिए। मैं इसे महान पवित्र काम समझता हूँ।"

दाम, भय और दंड जितने भी तरीके हैं काम में लाना चाहिए। मैं इसे महान पवित्र काम समझता हूँ।"

जब बादशाह ही ऐसा करने को तैयार था तो उसके सूबेदार, नाजिमों की तो बात ही क्या थी। सारे देश में जोर जुलम का राज्य कायम हो गया। चारों ओर मजहब की विषम ज्वाला धधक उठी। हिन्दुओं में हा-हा-कार मच गया। चोटी और जनेऊ की रक्षा में लाखों सिर धड़ से अलग होने लगे। स्त्री और बच्चे भी इस प्रचंड दावानल से न बचे। उन्हें भी मौत और इस्लाम का निमंत्रण दिया जाने लगा। कन्याकुमारी से कश्मीर और गुजरात से आसाम तक यही गति हो गई।

काश्मीर के हाकिम ने भी अपने प्रांत में हिन्दुओं के साथ मुसलमान बनाने के लिये जोर जुलम जारी कर दिया। आरम्भ में उसने छोटे २ देहातों में हाथ साफ किया और फिर श्रीनगर में वही

अत्याचार शुरू किया, जो देहातों को मुसलमान बनाने में अमल में लाया गया था। श्रीनगर प्रायः ब्राह्मणों की बस्ती थी। वे सभी घबरा गये। जब आग घर में लग जाती है, तब उससे बचना मुश्किल हो जाता है। उन्हें भी चांद तारे दिखाई देने लगे। बहुत कुछ सोचने पर उन्हें एक आशा की कोर आनंदपुर की ओर दिखाई दी।

कश्मीरी ब्राह्मणों की पुकार
सारे उत्तरी भारत में गुरु तेगबहादुर ही ऐसे धन्य पुरुष थे, जिनके प्रभाव में ज्यादा से ज्यादा समूह था। ब्राह्मणों ने काश्मीर के हाकिम से तो छः महीने का अवकाश मांगा और उनका एक प्रतिनिधि मंडल आनंदपुर की ओर चला।

आनंदपुर में उस स्वर्ग तुल्य नगरी में आज भी सुख शांति की वर्षा हो रही थी। आज जहां सारा भारत भय और आतंक की लपट से झुलसा जा रहा था। वहां आनंदपुर में निर्भयता और प्रेम का राज्य हो रहा था। दरबार लग रहा था, हजारों सिख शांति के साथ बैठे हुए थे और एक सुन्दर तख्त पर बैठे हुए तत्कालीन भारत के राजर्षि श्री तेगबहादुर जी प्रवचन कर रहे थे। “अपनी आत्माओं को बलवान बनाओ। पापों से बचो। निर्भय बनो। एक परमपिता में विश्वास रखो। संसार में रहते हुए संसार की वस्तुओं से इतना मोह मत करो कि उनके लिये स्वाभिमान की भी रक्षा न करो। आपस में कभी भी ईर्ष्या और द्वेष मत करो।” इसी समय काश्मीर के ब्राह्मणों का दल आया। सभा में चुपचाप बैठ गये उन्हें अनुभव हुआ। हम उस जगह पर आ गए हैं, जहां भय और शोक को कोई स्थान नहीं है। उपदेश की समाप्ति पर ब्राह्मणों ने खड़े होकर कहा, हिन्दुओं के रक्षक और हम अनाथों के नाथ, हे सत-गुरु हम काश्मीर के उन पीड़ित ब्राह्मणों के प्रतिनिधि हैं, जिन्हें राज का सूबेदार “मौत या इस्लाम” का निमंत्रण दे चुका है। हमने खूब आंख फाड़कर भारत के प्रत्येक कोने की ओर देखा है, आज हमारा, हमारे धर्म का कोई भी रक्षक नहीं है। भगवन् हम आपकी शरण हैं, हमारी रक्षा कीजिये। हमें केवल छः महीने की मोहलत मिली है। सभा में सन्नाटा हो गया। सब एक दूसरे के मुँह की ओर देखने लगे सब चुप थे। इतने में बाहर से खेलते २ बालक श्री गोविन्दराय जी भी आ गये, उन्होंने गुरु जी को विचार मग्न देखकर पूछा, महाराज आप किस विचार में हैं? बड़ी शांति और दृढ़ता से गुरु जी ने कहा पुत्र ! इस समय इन पीड़ित हिन्दुओं के धर्म को बचाने के लिए किसी महापुरुष के बलिदान की आवश्यकता है, जो अपने पवित्र खून से इस धधकती हुई आग को शांत कर सके। गुरु बालक ने झट से कहा तो महाराज आपसे बड़ा और कौनसा महापुरुष है? बालक गोविन्दराय जी की इस ओजपूर्ण बात को सुनकर सभा के सभी मनुष्य स्तब्ध रह गए। गुरु तेगबहादुर जी ने अपने प्यारे बच्चे को छाती से चिपटा लिया और बोले “ऐसा ही होगा अवश्य ही ऐसा होगा”। मैं ही अपने प्राणों की बलि इस हिन्दू जाति की रक्षा के लिए दूंगा। ब्राह्मणों, जाओ बादशाह से कह दो, कि हमारे देश और प्रांत के महापुरुष

निरंकारी नानकदेव ही आराध्य देव हैं यदि उनके उतराधिकारी गुरु तेगबहादुर इस्लाम को कबूल कर लें तो हम सब मुसलमान हो जावेंगे।”

“चारों ओर से आवाज आई “गुरु नानकदेवजी की जय” और गुरु तेगबहादुर की कीर्ति अमर हो। बहुत वर्ष बीत चुके थे, सैकड़ों नहीं, हजार और अनेकों हजारों वर्ष पहले की बात है। दैत्यों ने भारत को जीत लिया था, देवता परास्त कर दिये गये थे। वे गिरि और कन्दराओं में छिप कर प्राण बचा रहे थे। इन्द्र को बताया गया, यदि राजर्षि दधीच की जंघा की हड्डी का शस्त्र बनाकर युद्ध किया जाय तो दैत्यराज वृषपर्वा को मारा जा सकता है। देवता आशा और निराशा के भाव लेकर दधीच की सेवा में हाजिर हुये और कहा हमारी रक्षा आपकी दया पर निर्भर है। आप हमें अपनी जंघा की हड्डी दीजिये। दधीच ने अपनी जंघा को अपने ही हाथों से काट कर देवताओं को दे दिया।

वह समय तो दूर पड़ गया था, लोग कहने लग गये थे। ऐसा सतयुग में ही होता था, यह तो कलियुग है किन्तु विक्रम की अठाहरवीं शताब्दी में इतिहास ने फिर उस घटना को दुहराया और सारे भारत देश ने सुना कि केवल परोपकार से प्रेरित होकर हिन्दू धर्म की रक्षा के लिये, गुरु तेगबहादुर ने अपना बलिदान देने को स्वतः अपने लिये अर्पित कर दिया है। कवियों की भाषा में कहा जा सकता है कि “परमात्मा का आसन हिल गया और भारत माँ के बन्धन की एक कड़ी कड़ाक से खुल गई और उसका अभिमान से मस्तक ऊँचा हो गया।”

ब्राह्मण लोग दिल्ली पहुँचे और वही बात उन्होंने शाह के सामने पेश कर दी। औरंगजेब ने भी स्वीकार कर लिया। वह स्वीकार भी क्यों न कर लेता उसका हर्ज ही क्या था। जिस शिकार को जाल में फांसने के लिये बड़े २ प्रयत्न करने पड़ते, दिमाग लड़ाने पड़ते और कुछ आगा पीछा भी सोचना पड़ता, जब वही शिकार खुद ही जाल में आजाना चाहता है तो वह स्वीकार क्यों नहीं करता।

वर्तमान की आंधी में भविष्य का स्वरूप किसी को भी दिखाई नहीं दिया करता है। औरंगजेब को भी नहीं दिखाई दिया। उसने गुरुजी को देहली बुलाया। उन्होंने औरंगजेब के उत्तर में कहलवा भेजा कि हम वर्षा के समाप्त होने पर आयेंगे।

आनन्दपुर से चल कर गुरु जी सैफाबाद * में वहाँ के मुसलमान रईस सेफुद्दीन केघर ठहरे थे। सेफुद्दीन बड़ा नेक और श्रद्धालु पठान था। वह गुरु घराने का बड़ा प्रेमी था। इसलिये गुरुजी को उसने

सारी वर्षा विदा नहीं होने दिया। अपने बाग और मकान में गुरुजी के उपदेश कराता रहा, जहाँ २ उसके दूर के रिस्तेदार और दोस्त थे वह भी उपदेश सुनने आये। मार्ग में वर्षा बीत जाने पर गुरुजी सैफाबाद से चल दिये। जब सगाने के बराबर पहुँचे तो रास्ते में एक पठान मिला और उसने गुरुजी को अपने यहाँ ठहरने का आग्रह किया। क्योंकि यह पठान सैफाबाद में गुरुजी के उपदेश सुन चुका था। गुरुजी को अचानक इधर आया जानकर अपनी खुश किस्मती समझी। गाँव के बाहर उसने उन्हें ठहरा दिया। जहाँ कुछ दिन रहकर गुरुजी दिल्ली चले गये।

जब बादशाह का दरबार भरा हुआ था। पठान मुगल और ईरानी मुसलमान दरबार में डटे हुए थे। भारत में क्षत्रियों का स्थान लेने वाले और अपने को सूर्यवंशी और चन्द्रवंशी कहलाने वाले राजपूत भी बैठे हुये थे। गुरु तेगबहादुर जी को दरबार में लाया गया। सब लोग एक दूसरे के मुँह की ओर

१. यह सैफाबाद आज के पटियाला के स्थान पर बताया जाता है।

देखने लगे, पूरी स्तब्धता थी, बादशाह भी चुप बैठा था। वह काजियों की ओर देख रहा था और काजी आपस में कानाफूसी कर रहे थे, अतः गुरुजी ने ही स्तब्धता को भंग करते हुए कहा, बादशाह हमें क्यों याद किया है ?

बादशाह ने इस आशय के शब्दों में कहना शुरू किया:—“मैंने खूब सोच समझ लिया है कि जो लोग एकेश्वरवादी नहीं हैं, अनेकों देवी देवताओं की उपासना करते हैं। तथा ईश्वर की मूर्तियां बनाते हैं वे अवश्य ही गलत रास्ते पर हैं और ऐसे लोगों के लिये दीन इस्लाम की पवित्र किताबों ने काफिर कहा है। कुफ्र को मिटाना प्रत्येक दीनदार का काम है।” उसने आगे फिर कहा—

“सारा हिन्दुस्तान इसी कुफ्र में फँसा हुआ है। हिन्दू जब तक इस काफिरपने से बाहर नहीं होते— तब तक वे इन्सान नहीं बन सकते हैं। अतः मैं हिन्दुओं की भलाई की दृष्टि से और कुरान शरीफ की आज्ञाओं के लिये इस काम को पूरा करने का प्रण ले चुका हूँ। सारे हिन्दुस्तान के हिन्दुओं को मुझे मुसलमान बनाना है। चाहे कोई प्रेम से बने चाहे जबर से। काश्मीर के ब्राह्मणों ने मुझे विश्वास दिलाया है कि अगर गुरु तेगबहादुर मुसलमान हो जाते हैं तो हम सब हो जावेंगे। अतः मैं चाहता हूँ कि आप दीन इस्लाम को कबूल करके मेरे पवित्र उद्देश्य में सहायता दें।”

गुरुजी ने कहा कि “कहने को तो तुम्हारी बात भली मालूम होती है किन्तु हिन्दू और मुसलमान सभी उसी ईश्वर के पुत्र हैं और उनको किसी खास रास्ते पर चलाने के लिये जबर करना और किसी के धर्म को जोर से मिटाने का यत्न अन्याय है। जोर जुल्म के सामने झुकना ईश्वर की इच्छा के विरुद्ध है। मैं एकेश्वरवादी होता हुआ इस अन्याय को न तो सहन कर सकता हूँ और न किसी जबर के सामने झुकने को तयार हूँ। और जुल्म से पीड़ित लोगों के संकट हरण करने के लिये अपना जीवन अर्पण करने तक को तयार हूँ।”

कहते हैं कि बादशाह और गुरुजी के दरमियान इसी प्रकार की बातें होती रहीं किन्तु जब उसने गुरु जी को अपनी इच्छा के सामने झुकते न देखा तो उन्हें बन्दीखाने में डाल देने का हुक्म दे दिया।

गुरु जी को बन्दी खाने में डाल दिया गया। उनके साथी पहले तो बाहर रखे गये किन्तु आखिर में वे भी जेल में बन्द कर दिये। कई दिन तो गुरुजी को कुछ भी खाने को नहीं दिया गया। कुछ दिन दिल्ली

के सिखों ने गुरु जी के खाने पीने का प्रबन्ध किया किन्तु वह भी बन्द कर दिया गया। इतिहास साक्षी है कि गुरु जी को जेल में घोर यंत्रणायें दी गईं। और उन्हें बन्दी जीवन

बादशाह की बात मनवा कर इस्लाम कबूल करने के लिये मजबूर किया गया परन्तु वह इस जुल्म के सामने कब झुकने वाले थे।


गुरु जी के साथी भाई मतीदास जी सम्बन्धी बादशाह के पास बहुत सी शिकायतें इस भाव की गई कि उसने बादशाहत और राज्य को नष्ट करने तक की बातें कही हैं। इससे बादशाह आगबबूला हो गया और मतीदास को आरे से चीर कर दो टुकड़े कर देने का हुक्म दिया।

परन्तु धर्म पर दृढ़ रहने वाले भाई ने बड़ी दृढ़ता से इस कष्ट को सहन किया। और सदा के लिये धर्म पर बलिदान होने वालों में अपना नाम अमर कर गये।

इसके बाद बादशाह ने स्वयं गुरु तेगबहादुर को लोहे के पिंजरे में बन्द कर दिया। संसार का धार्मिक इतिहास बताता है कि जो संसार से अन्याय को उठाने की कोशिश करता है, उसे सबसे पहिले

उस अन्याय का शिकार होना पड़ता है। गुरु नानकदेव जी ने संसार के बन्धनरूपी पिंजड़े में पिंजड़े से छुड़ाने के लिये जिस मिरान की स्थापना की थी, उसी मिशन के नौवें

परम सन्त शहीद



श्री गुरु तेगबहादुर जी

कर्मयोगी



श्री गुरु गोबिन्दसिंह जी

अधिकारी गुरु तेगबहादुर जी को संसारी बन्धनों को अपने ढंग से चालू रखने के इच्छुक औरंगजेब ने लोहे के पिंजरे में बन्द करा दिया। जिनका आत्मा जीवन्मुक्त हो चुका है, उनके शरीर को चाहे जिससे बांधो चाहे जहां रक्खो। क्या उन्हें इसकी परवाह होती है? किन्तु माया और मोह तथा सत्ता के मद में चूर हुये प्राणी इस रहस्य को समझ भी कब सकते हैं। औरंगजेब भी क्यों समझता जो कि राज मद में अपने को भूले हुए था।

काफी दिन के बाद बादशाह औरंगजेब ने गुरु जी के सामने तीन प्रस्ताव पेश करने को अपने दो आदमियों को भेजा। वह प्रस्ताव इस प्रकार थे (१) चाहे किसी भी वायदे और महत्वकांक्षा पर

मुसलमान बनना स्वीकार कर लो (२) या कोई करामात दिखाओ नहीं तो (३) कतल होना स्वीकार करो। गुरु जी ने जवाब दिया। बादशाह से कहो कि वे किसी भी अन्याय और जबर के सामने झुकने को तैयार नहीं। इस पर बादशाह ने उनके

कत्ल करने का हुक्म दे दिया।

सारे दिल्ली शहर में खलबली मच गई थी। सबके मुँह पर एक ही बात थी। कल गुरु तेगबहादुर को धर्म के नाम पर कत्ल कर दिया जावेगा। समय आने पर चांदनीचौक वाला कत्ल का मैदान भर गया। हजारों आदमी इकट्ठे हो गये। आदमशाह गुरु जी को लेकर उपस्थित हुआ। हाथ में चम-चमाती हुई तलवार, यमराज जैसा वेश।

जिस समय गुरु जी का बलिदान होने को था देवात से आंधी आ गई और जब जल्लाद की तलवार ने गुरु जी पर वार किया तो पहले से उपस्थित भाई जीवनसिंह उस अंधेरी में गुरु जी का शीश लेकर वहाँ से निकल गया। उनके धड़ की बाबत कहा जाता है कि दो सिख बड़ी सावधानी से उठा ले गये। जिसका वर्णन कई इतिहासकारों ने इस प्रकार किया है।

“दो बनजारे पिता और पुत्र रात्रि में घटनास्थल पर पहुँचे। बेलों पर रुई लदी हुई थी। उन्हें एक किनारे खड़ा कर दिया। पुत्र आगे बढ़ा। आंधी अब भी चल रही थी। और भी जोर का भोंका आया। पहरेदार आँखें मूँद कर बैठ गये। बनजारा बढ़ा और धड़ को उठा लाया और रुई में लपेट बैल पर लाद कर चलता बना। अपने घर पहुँचा। और शाही आदमियों के संदेह से बचने के लिये अपने घर में उस शरीर को रख कर समस्त घर को आग लगा दी। यही स्थान रकावगंज का गुरुद्वारा है।

हमने गुरु महानुभावों की जीवनचर्या की समाप्ति पर अपनी दृष्टि से कुछ न कुछ विचार अवश्य प्रकट किये हैं। गुरु तेगबहादुर जी के सम्बन्ध में हम इससे ज्यादा कहने की शक्ति नहीं रखते हैं कि ईसाइयों के दिलों में प्रभु ईसा के लिये जितनी महान श्रद्धा है, वैसी ही श्रद्धा गुरु तेगबहादुर जी के लिये हमारे हृदय में है। संसार में वही धर्म ऊँचा स्थान पासकता है। जिसमें परोपकार के लिये बलिदान करने वाले महापुरुष पैदा हुए हों।

गुरु तेगबहादुर जी ने सिख धर्म को बलिदानों का धर्म बनाने की ओर अप्रसर किया। और बलिदानों का ही फल हुआ कि मृत प्रायः हिन्दू जाति में से ही पैदा होने वाले मनुष्यों का गुरु प्रताप से एक ऐसा दल तैयार हो गया, जिसने वास्तव में अनीत पर विजय प्राप्त कर ली थी।

गुरु तेगबहादुर जी की रचनायें

यहाँ हम गुरु तेगबहादुरजी द्वारा रचित कुछ रागनित्रों और वाणियों को उद्धृत करते हैं, जिनके पढ़ने और पाठ करने से धर्म प्रिय जनों को अवश्य ही आनन्द प्राप्त होगा।

राग देव गांधारी—

ये मन नैक न कह्यौ करै ।

सीख सिखाय रह्यो अपनी सी, दुर्मति से न टरै । रहाउ

मद माया कै भयो बावरो, हरिजस नहिं उचरै ॥

करि प्रपंच जगत को उहकै, अपनो उदर भरै ॥१॥

श्वान पूँछ ज्यों होइ न सूधो, कह्यौ न कान धरै ।

कहु नानक भज राम नाम नित, जातै काज सरै ॥२॥

काहे रे बन खोजन जाई ।

राग धनाश्री—

सब निवासी सदा अलोपा, तोही संग समाई ॥१॥ रहाउ

पुहम मध्य ज्यों बासु बसत है, मुकर माहि जैसे छाई ।

तैसे ही हरि बसै निरंतरि, घट ही खोजहु भाई ।

बाहर भीतर एको जानहु, इह गुरु ज्ञान बताई ।

जन नानक बिनु आपा चीनै, मिटै न भ्रम की काई ।

चेतना है तो चेतले, निशि दिन में प्राणी ।

राग तिलंग (काफी)—

छिण छिण अबधि विहात है, फूटे घट ज्यों पाणी ॥१॥ रहाउ

हरि गुण काहे न गावही मूर्ख अज्ञाना ।

भूठे लालच लाग कै, नहिं मरन पछाना ॥?

अजहूँ कछु बिगरयो नहीं जो प्रभु गुण गावे ।

कहु नानक तिह भजनते निर्भय पद पावै ।

हरि बिनु तेरो कौन सहाई ।

राग सारंग—

काकी मातु पिता सुत बनिता, को काहूँ को भाई ॥ रहाउ

धन धरनी अरु संपति सगरी जो मान्यो अपनाई ।

तन छूटे कछु संग न चालै कहाँ ताहि लपटाई ।

दीनदयाल सदा दुख भंजन तां स्यों रुचि न बढ़ाई ।

नानक कहत जगत सभ मिथ्या ज्यों सुपना रैनाई ॥

बारहवाँ अध्याय

गुरु गोविन्दसिंह जी की जीवन गाथा

दशम पातशाह जी का जन्म १७ पौष संवत् १७२३ वि० में शनि और रवि के मध्य की रात्रि में डेढ़ पहर (रात्रि) शेष में हुआ था। यह पिछले पृष्ठों में बता चुके हैं कि उस समय आपकी माता अपने भाई कृपालचन्द और सासु, माता नानकी के साथ पटना में रहती थीं। पिता आपके जन्म और बालकाल उस समय आसाम की ओर गये हुए थे।

जब गुरु जी पाँच वर्ष के हुए तो इसी अवस्था में उनका भविष्य भूलकने लग गया था। 'होन हार विरवान के होत चीकने पात' की तरह इनके खेल में, बातचीत और रङ्ग ढङ्ग सभी में संत-सिपाही का प्रकाश प्रकट दिखाई देने लग पड़ा था। बालकों को इकट्ठा करके चांदमारी के उपक्रम, सेनाओं की उत्क्रीड़ा और स्वयम सेना संचालक बनना भविष्य निर्माण की छटायें सहज ही मनोवैज्ञानिकों को आकृष्ट करने वाली थीं।

इसके अलावा बोलचाल, वर्ताव सभी ऐसी बातें थीं, जो सहज ही मन को आकर्षित कर लेती थीं। पं० शिवदत्त, शेख भीखनशाह आदि जैसे खुदापरस्तों को भी आपने बाल चमत्कार से मोहित कर लिया था। पटना के राजा फतहचन्द की रानी आपको देखकर जीती थी। उस बेचारी के कोई पुत्र न था। एक दिन अचानक उसकी गोद में बैठ गये और प्यार भरे स्वर में बोले 'ओ' रानी इस कर्ण मधुर शब्द को सुनकर प्रेम में विह्वल होगई और उस दिन से उन्हें बहुत प्यार करने लग पड़ी। उसके प्रेम के कारण वे 'बाला प्रीतम' की उपाधि से पटने में मशहूर हो गये थे।

बचपन में ही उन्होंने शस्त्र चलाने, घोड़े पर चढ़ने और नाव खेने जैसे भी कार्य अपनी युद्धप्रिय स्वभाव से सहज ही में सीख लिये थे।

पंजाब के बखेड़ों के कारण आपके पिता गुरु तेगबहादुर जी आपको परिवार के साथ ही पटना में ही छोड़ गये थे। इसलिये हिन्दी संस्कृत की शिक्षा आपने वहीं प्राप्त करली थी।

जिस समय पिता जी के बुलाने पर पंजाब को बिदा हुये। बालक, बृद्ध, नरनारी सभी आपके वियोग से दुखी हुए। राजा फतहचन्द और रानी तो प्रेम में सिसकी भरकर रोने लग पड़े। जिनको याददास्त के लिये आपने अपनी एक कटार, तलवार और पोशाक देकर संतुष्ट किया। राजा ने आपके बिदा होने पर अपने घर को ही गुरुद्वारा बना दिया, जहाँ पर कि आज तक आपकी दी हुई चीजें धरी हैं और वह स्थान भैणी संगत कहलाता है।

पटना से विदा होकर दानापुर, छपरा, मिर्जापुर, काशी, सहारनपुर, अम्बाला आदि स्थानों पर विश्राम करते हुये लखनौर में भंडू नाम मसंद के घर पर ठहरे। आपने जंगल में जाकर शिकार का अभ्यास किया। यहाँ पर पीर आरफदीन ने आपके दर्शन किये और अपनी श्रद्धा प्रकट की।

जब गोविन्दराय जी आनन्दपुर आगये तो लोगों में बड़ा उत्साह फैला। उनके बाल कौतुकों को देखकर सभी सिख नरनारी प्रसन्न होते थे। एक बार लाहौर की संगत में 'हरियश' नामके स्वत्रिय ने जब उनको देखा तो वह बहुत ही प्रसन्न हुआ और गुरु तेगबहादुर जी के सामने अपनी सुपुत्री जीतो जी की शादी गोविन्दराय के साथ कर देने का प्रस्ताव पेश किया। जिसे गुरु तेगबहादुर जी ने मान लिया।

वैसे दिल्ली की ओर विदा होते समय ही श्री गुरु तेगबहादुर जी बालक गोविन्दराय को भावी गुरु बनाने की आज्ञा दे गये थे किन्तु जब वे देहली की जेल में बन्द कर दिये गये और उन्हें आनन्दपुर लौटने की आशा न रही तो विधि को पूरी करने के लिये पांच पैसे और नारियल भी भेज दिये थे। अतः वे अपनी ६ वर्ष की अल्पावस्था में गुरु बन गये। कहते हैं कि गुरु तेगबहादुर जी ने भावी गुरु बालक गोविन्दराय जी की परीक्षा के लिये देहली की जेल से एक श्लोक लिखकर भेजा जो यह था।

बल छुटि गयो बन्धन परे कछु न होत उपाय ।

कहु नानक अब ओट हरि गज ज्यों होय सहाय ॥

इसके उत्तर में जो पद गोविन्दराय जी ने गुरु तेगबहादुर जी को देहली में भेजा वह इस प्रकार था—

बल होआ बन्धन छुटें सब कछु होत उपाय ।

नानक सब किछु तुम्हरे हाथ में तुम्ही होत सहाय ॥


गुरु अर्जुनदेव जी के बलिदान ने गुरु बालक गुरु हरिगोविन्द जी के हृदय में एक तेज पैदा किया था और उसी से प्रेरित होकर उन्होंने पीरी के साथ ही मोरी अखितयार की थी। वही स्थिति आज हमारे दशम पातशाह के सामने थी। बादशाह के नटशंस अत्याचारों और महामना पिता की उसके द्वारा की जाने वाली कुर्वानी ने उनके हृदय को अपने धार्मिक मिशन के लिये उत्तेजित कर दिया, आप ने अपने पिता की शहादत के बाद कुछ समय अध्ययन और अपने भावी महान कार्य के लिये आत्मिक तैयारी में बिताया और फिर अपने शिष्यों में एक स्पिरिट पैदा करने के लिये एलान कर दिया कि आयन्दा से सिख भेट में उमड़ा उमड़ा हथियार और घोड़े लाया करें। इसका कुछ कारण वह घटना भी थी, जब कि एक समय बाहर से आती हुई संगतें रास्ते में लूट ली गई थीं।

साथ ही दरबार में ओजस्वनी रचनाओं के पढ़ने वाले कवि और बहादुराना गाथायें सुनाने वाले विद्वान् भी इकट्ठे किये, कुछ अपने आदमी भी काशी संस्कृत पढ़ने को भेजे।

अब यह नियम सा हो गया था कि बरछी, कटार और तलवार के बिना कोई ही खाली नहीं आता था। व्यापार करने वाले तो सभी सिख घोड़े, बछेड़े और हथियार ही भेट करते थे। इस तरह से शास्त्रागार हथियारों और घुड़साल घोड़ों से भर गई।


दूसरी ओर १८ और ४० वर्ष की उमर के बीच का जो भी आदमी गुरु जी की सेवा में हाजिर होता उसे फौजी तालीम देने के लिये अपने पास रख लेते, आनन्दपुर के पास का जंगल अब चांदमारी के काम में आरहा था और रात दिन सैनिकों की संख्या बढ़ रही थी।

जन्म-स्थान श्री गुरु गोविन्दसिंह जी



पटना साहिब

गुरुद्वारा



सरोपा साहिब नाभा

आसाम देश से राजकुमार रत्नराय जो कि राजाराम का पुत्र था। गुरु जी के दर्शनों के लिये आनन्दपुर में हाजिर हुआ। उसने गुरु जी को सामान भेट में दिया। उसमें एक सफेद हाथी एक पंचकला शस्त्र, पांच बढिया बन्दूकें थीं। इनके अलावा एक कटोरी, एक चौकी, एक कलगी, एक हार और अनेकों ढाके की मलमल के बढिया वस्त्र थे। हाथी बड़ा चतुर और सिखाया हुआ था। वह हथियार उठा कर अपने सवार को दे सकता था। पानी से नहला सकता था। वस्त्र से शरीर पोंछ सकता था। रात्रि के समय सूँड में मसालें लेकर रास्ता दिखा सकता था। पंचकला हथियार भी विचित्र था वह भी पांच हथियारों का काम देने वाला था।

राजकुमार रत्नराय अपने मंत्री और माता समेत आया था। पांच महीने गुरु जी की सेवा में रहा। गुरु जी ने एक बढिया नगारा भी बनवाया। जिसकी आवाज बहुत दूर तक जाती थी और इसका नाम रणजीत नगारा रक्खा।

ऐसी ही एक बेशकीमती भेट काबुल के सिख व्यापारी लाला दुनीचन्द जी ने भेजी थी। वह था एक तम्बू। कहा जाता है कि वह ढाई लाख रुपये की कीमत का था। उस सिख ने अपने गहरे मुनाफे में से धर्मादा निकाले हुये दस हजार रुपये भी भेट किये।

इसी तरह संपत्ति, शस्त्र और घाड़ों की भेट से आपके पास लाखों रुपये, सैकड़ों घोड़े और हजारों हथियार इकट्ठे हो गये। और उनका यह वैभव छोटे मोटे राजाओं के वैभव का मात देने वाला बन गया।

कहा जाता है कि जब घटायें उठती हैं ता वर्षा हाना भी निश्चित सा हो जाता है और आसमान में गर्द छाने लगते ही आंधी की अगवाई जरूरी हो जाती है। जब गुरु जी के यहाँ यह युद्ध का

सामान इकट्ठा हो रहा था आर हजारों सिखों को युद्धकला सिखाई जा रही थी तो यह ता निश्चित था कि एक दिन लड़ाई अवश्य हांगी, हालांकि चाहे यह उपादान

आत्मरक्षा के लिये ही हो रहे थें। ताभी लड़ाई अवश्य ही जान पड़ रही थी। किन्तु जो तयारियाँ भारत के शासकों के अत्याचारों के रोकने के लिये की जा रही थीं, उनका सामना राजा विलासपुर कर बैठा।

आनन्दपुर, विलासपुर रियासत में अवस्थित था। एक दिन जब रणजीत नगारा बजा तो राजा भीमचन्द ने समझा कि कोई शत्रु चढ़ आया है, किन्तु उसके मंत्री ने बताया कि यह नगारा तो आनन्दपुर में बजा है। प्रतापी गुरु गोविन्दसिंह जी के आजकल बहुत ठाठ हो गये हैं।

गुरुओं का ऐसा वैभव देखने की अपनी उत्सुकता को राजा भीमचन्द संवरण न कर सका और वह आनन्दपुर आया। गुरु जी ने उसे उसी काबुली तम्बू में ठहराया और उसने प्रसादी हाथी तथा पंचकला शस्त्रादि सब को ही देखा। उस वैभव से जब अपनी तुलना करने लगा तो अपने को उसने बहुत हल्का पाया। अतः विलासपुर पहुँचते ही उसने गुरु जी के पास एक आदमी भेजा, जिसे कहला भेजा, मेरे यहां शादी है, अतः शांभा बढ़ाने के लिये परसादी हाथी, रणजीत नगाड़ा, काबुली तम्बू आर पंचकला शस्त्र को भेज दें।

गुरु जी भीमचन्द के इरादे को ताड़ गये। वह इस बहाने से इन चीजों को भाँपना चाहता है। अतः नर्म शब्दों में कहला भेजा, सिखों की ओर से श्रद्धा-पूर्वक की गई भेंट बाहर नहीं भेजा जा सकती। इसके बाद भीमचन्द ने अपने सम्बन्धी राजा केसरीचन्द जसवालिये और ब्राह्मण पुरहित को पुनः इसी मतलब के लिये भेजा परन्तु इस वार भी वे अपने इस कार्य में सफल न हुये। इन्हीं दिनों नाहन

के राजा मेदिनी ने गुरु जी को अपनी रियासत में आने का निमंत्रण दिया। जिसके आकस्मिक कारण यह था। एक तो वह श्रीनगर के राजा फतेहशाह से लड़ाई होने से डरता था। दूसरी यह बात कि राजा फतेहशाह के इलाके में रामराय ने डेरा बना लिया था। जिससे यह भय प्रतीत हो रहा था कि रामराय और फतेहशाह की मैत्री के कारण उसके पड़ोसी फतेहशाह की हरकत बहुत ज्यादा न बढ़ जाय। गुरु जी ने कुछ सिखों की सलाह से यह निमंत्रण स्वीकार कर लिया। और वह नाहन चले गये। वहाँ राजा फतेहशाह भी गुरु जी के पास आ गया। गुरु जी ने उन दोनों में मेल करा दिया। इस मेल के होने पर जीता हुआ नाहन का हिस्सा भी फतेहशाह ने वापिस कर दिया। इससे नाहन का राजा बड़ा खुश हुआ। उसने गुरुजी को राजी करके यमुना किनारे एक रमणीक स्थान पर एक गाँव बसवा दिया और एक दुर्गाकार स्थान गुरु जी और उनके दल के लिये बनवा दिया। गुरु जी ने इस स्थान का नाम पाऊँटा रक्खा। और गुरु जी मय परिवार के यहीं रहने लगे। दूर २ से सिख संगतें भी यहीं आकर दर्शन करने लगीं।

यहाँ गुरु जी जंगलों में शिकार के लिये जाते तो दोनों राजाओं को साथ ले जाते थे। जिससे उन्हें गुरु जी के बल तप और स्फूर्ति का अनुभव पूरी तरह से हो गया।

यहाँ पर गुरु जी को सढोरे का प्रसिद्ध साईं मियाँ बुद्धशाह भी मिला और ज्ञानचर्चा करके उसने अपनी आत्मा को शांत किया।

गुरु जी पाऊँटे आ गये थे। उनका एक हल्का किला भी बन गया था, अपनी ताकत को भी बढ़ा रहे थे। किन्तु उधर राजा भीमचन्द संतुष्ट न था। उसने फतेहशाह की लड़की के साथ अपने पुत्र के विवाह के बाद ही गुरु जी से लड़ने की तैयारी कर दी। श्रीनगर पहुँचकर भीमचन्द ने राजा-फतेहचन्द को मजबूर किया कि वह गुरु गोविन्दसिंह जी के विरुद्ध भीमचन्द की मदद करे। और गुरु गोविन्दसिंह जी द्वारा दीवान नन्दचंद की मार्फत आये हुए उपहारों को वापिस करदे। फतेहशाह मजबूर होगया और जब दीवान नन्दचंद श्रीनगर से लौट रहा था भीमचन्द ने उसपर हमला बोल दिया।

दोनों ओर से युद्ध की तयारियाँ होगईं और पाऊँटा से ६ मील के फासले पर भंगाणी नाम के स्थान पर दोनों दल आ डटे। भीमचंद के साथ एक बड़ी भारी सेना थी जिसमें कटोच के राजा कृपाल, गुलेर के गोपाल, हंडूर के हरिचन्द, श्रीनगर का फतेशाह और उसपाल के राजा शामिल थे इस पहाड़ी युद्ध का हाल स्वयम गुरु जी ने "विचित्र नाटक" में इस प्रकार लिखा है :—

“हरीचंद कोपे कमाणं सँभारं, प्रथम बाजियं ताण वाणं प्रहारं ।

द्वितीय ताक कें तीर मोकौ चलायं, रख्यौ देव में कान छवें कें सिधायं ॥

तृतीय बाण मार्यो सु पेटो मभारं, बिधि अं चिलति अं दाल पार पधारं ।

चुभि चिच चर्मं कछू घाइन आयं, कलं केवलं जान दासं बचाये ॥

जबं वाण लागिओ, तबं रोस जागिनो ।

करं लै कमाणं, हनं बाण ताणं ॥

सबं बीर धाए, सरोघं चलाए ।

तबं ताकि बाणं, हन्यो एक जुआणं ॥

हरीचंद मारे, सुजोधा लतारे ।

सुकारोड़ रायं, वहै काल धायं ॥

रणं त्याग भागे, सबं त्रास पागे ।

गुरु गोविन्दसिंह जी की जीवन-गाथा

भई जीत मेरी, कृपा काल केरी ॥
रणं जीत आये, जयं गीत गाये ।
धनं धार बरखे, सबे सूर हरखे ॥

इस युद्ध के बाद गुरु जी के साथियों को पाउंटा रहना रुचा नहीं, अतः संवत् १७४३ वि० जेठ मास में फिर आनंदपुर आ गये और "जो जो नर तह न भिरे दीन्हे नगर निकाल । जो तिह थोढ़ भले भिरे तिन्हे करी प्रतिपाला ।" ऐसे कायरों के निष्कासन के बाद प्रतिदिन लोगों को धार्मिक उपदेशों के बाद सैनिक शिक्षा का काम और भी उग्र कर दिया गया । इसके अलावा लोहगढ़, आनंदगढ़, होलगढ़ और फतहगढ़ आदि स्थानों में किले बनवाने भी प्रारम्भ कर दिये । थोड़े ही से दिनों में ऐसी शक्ति प्राप्त करली कि पहाड़ी राजाओं की हिम्मत उनसे लड़ने की जाती रही ।

युद्ध पुत्रोत्सव

इन्हीं दिनों माघ सुदी ४ संवत् १७४३ विः में सुन्दरी^१ जी के उदर से गुरु जी के घर एक साहबजादे उत्पन्न हुए जिनका शुभ नाम अजीतसिंह रक्खा गया और बहुत कुछ इस अवसर पर दान पुण्य हुआ ।

गुरु जी की शक्ति को बढ़ते हुए देखकर राजा घबराये लेकिन अब लड़ने की भी हिम्मत नहीं रखते थे अतः उन्होंने गुरु जी की सेवा में हाजिर होकर संधि कर ली । गुरु जी ने तलवार अत्याचारी मुगल शासन को ढीला करने के लिये ग्रहण की थी । राजपूत राजा तो मूर्खतावश राजाओं की सहायता उनसे भिड़ पड़े थे । इसलिये उनके सुलह करते ही गुरु जी उनके हितू हो गये । और इसी हित से प्रेरित होकर उन्होंने उनकी मदद भी की ।

चूंकि औरंगजेब की शक्तियाँ दक्षिण में बीजापुर गोलकुंडा के पठान राज्यों और महाराष्ट्र के मराठों के दमन में लग रही थीं । अतः पंजाब के पहाड़ी राजाओं की ओर से लापरवाह सा हो गया । इधर इन विलासी राजाओं ने खिराज का रुपया भी न चुकाया । अतः उधर से निपटते ही औरंगजेब ने खिराज बसूल करने के लिये इन पहाड़ी राजाओं की खबर लेनी चाही । उसने अलिफखां को सेना देकर इन राजाओं से खिराज बसूल करने और दंड देने के लिये भेजा । नदोण के मैदान में जमकर लड़ाई हुई ये राजपूत राजा अवश्य ही हार जाने किन्तु गुरु जी ने सहायता देकर मुगल सेना को परास्त कर दिया । इस युद्ध का वर्णन गुरु जी ने विचित्र नाटक में भी किया है ।

युद्ध की समाप्ति पर गुरु जी फिर आलमौन ग्राम के पठानों को ढीला करते हुए आनन्दपुर आये । संवत् १७४७ विक्रमी के चैत्र मास की सुदि मप्रमी को गुरु जी के घर में सुन्दरी जी से दूसरे पुत्र ने जन्म लिया । जिनका नाम साहबजादा जोरावरसिंह रक्खा गया । और बहुत कुछ दान पुण्य भी किया गया ।

अलिफखां की हार से भगड़ा भिट नहीं गया था । यह खबर जब लाहौर पहुँची तो वहाँ के सूबेदार ने दिलावरखाँ, रूस्तमखाँ को सेना देकर गुरु जी के दमन के लिये भेजा । क्योंकि वह समझ गया था कि यदि गुरु जी भीमचन्द्र की मदद नहीं करने तो अलिफखां हराया न जाता । निख लोगों ने जब यह खबर सुनी तो गुरु जी के पास तुरन्त ही सूचना दी । गुरु जी ने रातों रात अपनी सेना सजा-

१. जीतो जी का ही नाम सुन्दरी रख लिया गया था ।

कर रुस्तमखां पर धावा बोल दिया। वह सिखों के पहले हमले को भी बर्दास्त न कर सका और मैदान छोड़कर भाग गया।

रुस्तमखां के भाग आने पर लाहौर से हुसैनखां के नेतृत्व में सेना भेजी गई। हुसैनखां ने सीधी गुरु जी पर चढ़ाई न कर। राजाओं को तोड़ा फोड़ा और भयभीत किया और उनसे कहा कि यदि तुम सहज ही सीधे रास्ते पर न आओगे तो बादशाह औरंगजेब तुम्हारी रियासतों को जप्त कर लेगा। कई राजा लोग उसके वश में हो गये। जिनमें काहनगढ़ और मंडी के नाम मुख्य हैं। किन्तु गुलेर के राजा गोपालसिंह ने तुरन्त ही गुरु जी को अपनी मदद के लिये बुला लिया। यद्यपि कृपालु चन्द, हरिसिंह और हिम्मतसिंह पहाड़ी राजा मुगलों की ओर हो गये तो भी गुरु जी के प्यारे सिख और गोपालसिंह के सैनिक ऐसी वीरता से लड़े कि हुसैन मारा गया। उसके मारे जाते ही रुस्तमखां की हिम्मत टूट गई और वह भी भाग गया। इस विजय पर राजा गोपालसिंह ने गुरु जी को धन्यवाद दिया।

लाहौर के सूबेदार ने रुस्तमखां को इस तरह भाग आने पर बहुत लज्जित किया और सफ़दर जंग की मातहत में एक बड़ी सेना गुरु जी से भिड़ने के लिये फिर भेजी। रुस्तमखां भी साथ गया। बहलान नामक स्थान पर दोनों ओर के लोग भिड़ गये। डट कर लड़ाई हुई। मैदान खून से रंग गया। किन्तु रुस्तमखां को फिर भागना पड़ा क्योंकि उसके कई बहादुर अफसर और जुभारसिंह और गजसिंह नाम के राजपूत राजे भी लड़ाई में मारे गए।

इसके बाद बादशाह औरंगजेब ने अपने लड़के मुअज्जम को भेजा किन्तु वह खुद तो काश्मीर की ओर चला गया और अपने एक मनसवदार को आनन्दपुर की ओर रवाना कर गया। मनसवदार ने बजाय लड़ाई करने के श्रद्धा के साथ गुरु जी के दर्शन किये।

इसके बाद ६—७ वर्ष तक गुरु जी अपने धर्म प्रचार और संगठन के काम में लगे रहे। और अनेक लोगों को उपदेश देकर सत पर खड़ा किया। तथा अनेकों को आत्म शांति दी।

संवत् १७५३ वि० के माघ मास के शुक्लपक्ष की प्रतिपदा को वाहि गुरु जी की कृपा से घर में तीसरे पुत्र रत्न का जन्म हुआ और उनका शुभ नाम जुभारसिंह रक्खा गया। इसके दो वर्ष बाद संवत् १७५५ के फागुन की एकादशी को चौथे पुत्र श्री फतहसिंह जी हुए।

गुरु जी भारत की सामान्य जातियों की अधम दशा को देखकर मालूम होता है, दिल ही दिल में विचारते थे कि किस प्रकार वह अपने अनुयायी सिखों को एक ऐसी जमात में बांध दें जो कि अपने जीवन में जहाँ धर्म भावों से पूरित होते हुए संतों का जैसा जीवन व्यतीत करें, वहाँ वह देश और जाति की रक्षा के लिये अपने आपको निष्ठावर करने के लिए भी तैयार रहें। अब तक जितने भी धर्म-प्रचारक देश में हो गुजरे थे। वह मनुष्य की केवल मानसिकोन्नति पर ही जोर देते थे और वह भी निज की। जिसका नतीजा यह हो रहा था कि धार्मिक लोग एकान्तवासी से हो गये थे और देश और जाति के कष्टों से न तो प्रभावित ही होते थे और न उन सवालों से सम्बन्ध ही रखते थे। चूंकि सर्वसाधारण में धार्मिक वृत्ति ज्यादा न होती थी, अतः वह दूसरों के दुख को अपना दुख समझने तथा उसमें हाथ बंटाने में कोई साहस न दिखाते थे। आहिस्ता-आहिस्ता देश की अधोगति यहां तक हो गई थी कि विदेशी आक्रान्ता यहां के लोगों को भेड़ और बकरी की तरह हांक ले जाते थे। परन्तु बहू बेटियों की इज्जत बचाने के लिये निस्साहय लोगों से कुछ न बन पड़ रहा था। जाति पांति के भिन्न भेदों ने लोगों को इतना दूर-दूर कर रक्खा था कि आम जनता को देश में हो रहे राज्यान्दोलनों के कारण व अत्याचारों को देखते हुए भी

एक दूसरे से कोई हमदर्दी न थी, और होती भी कैसे ? जबकि अपने आपको उच्च जातिय मानने वाले प्रचारकों और राजपूत राज्यों में धार्मिक और राज्य के कारणों से किये जा रहे दुखों से दिनोंदिन दलित किये जा रहे थे। किसी से हमदर्दी उस समय होती है जब कि वह एक दूसरे से अपने सम्बन्धों को अनुभव करें जब कि उनको एकत्र होकर एक ही उद्देश्य के लिए कार्य करने की शिक्षा दी गई हो।

जाति पांति और धर्म विवाद के कारण बिखरे हुए लोगों को एक जाति की शृंखला में तभी आबद्ध किया जा सकता था, जब कि एक ही धर्म एक ही जाति और एक ही गुरु के अनुयायी बनाकर एक विरादरी न बना दी जाती। इस आशा को लेकर गुरु गोविन्दसिंह के अपने सिख अनुयाइयों की एक जीवित विरादरी बनाना चाहते थे। जो कि संत सिपाही और सिपाही संतों की एक जमात हो, इस समय तक सिख पूर्व गुरुओं की शिक्षा द्वारा एक धर्म के अनुयायी हो चुके थे। उनके खयालात में एक परिवर्तन आ चुका था और हरिगोविन्द के समय से लेकर अब तक उनमें कुछ सैनिकता भी पैदा हो चुकी थी। अब उन्हें एक नये सांचे में ढालकर सर्व प्रकार से पूर्ण मनुष्य और मनुष्यों की एक पूर्ण जाति बनाने का काम गुरु गोविन्दसिंह ने किया।

संवत् १७५६ के चैत्र मास में आपने तमाम सिख संगतों के नाम सूचनाएँ जारी कर दीं कि वह चैत्र के अंत में आने वाली वैसाखी को मनाने के लिये आनन्दपुर में एकत्रित हों। चुनांचे सिख संगतें दूर और निकट के देशों से आनन्दपुर में आ एकत्र हुईं। वैसाख की पहली तिथि को एक बड़ा भारी दीवान सजा। और प्रातः से ही आशा की वार का गायन होने लगा। दिन चढ़ते ही जब कि उपस्थित संगतों में गुरु दर्शन का इन्तजार हो रहा था और पलपल में उत्कंठा बढ़ रही थी तो क्या देखते हैं कि यकायक गुरु गोविन्दसिंह हाथ में नंगी तलवार लिए हुए आ उपस्थित हुए। चेहरा गजब से भरा हुआ था। और उनके मुख पर एक प्रकार की विभीषिका टपकती नजर आती थी। नंगी चमकती हुई कृपाण को हिलाते हुए आपने गर्जती हुई आवाज में ललकार कर कहा, जालिम के अत्याचार की भड़क रही अग्नि को बुझाने और धर्म रक्षा की वेदी पर बलिदान करने के लिए मुझे एक सिर की जरूरत है। है कोई शूरवीर, जिसे अपना सिर इस कृपाण की धार पर कुर्बान करना स्वीकार हो। गुरुजी के इस असाधारण प्रश्न को सुनकर दीवान में एक सन्नाटा छा गया। कोई उनकी इस बात की गहराई को न समझ सका। सब हैरान थे कि इस बात का अन्तरीय अभिप्राय क्या है? धीमे धीमे कानाफूसियां हो रही थीं परन्तु किसी को साहस न पड़ा कि वे गुरु जी के तेज के सामने उनसे इस सम्बन्ध में कुछ प्रश्न करें। जब किसी ओर से उत्तर मिलता प्रतीत न हुआ तो गुरु जी ने फिर से वैसी ही गर्ज से दुहराया। इतने में एक सिंह हृदय पूर्ण-सिख भाई दयाराम खत्री अपना सीस गुरु जी की चमकती हुई कृपाण के हवाले करने के लिये उठा और हाथ जोड़कर प्रार्थना की कि सतगुरु इस दास का शीश आपके चरणों में हाजिर है। आप कृपापूर्वक इस भेट को स्वीकार करें। गुरुजी झुंझलाये हुए मनुष्य की तरह आगे बढ़े और दयाराम का हाथ पकड़ कर साथ के तम्बू में ले गये। भाई दयाराम जी का अन्दर जाना ही था कि धम से गिरती हुई तलवार की आवाज सुनाई दी और अन्दर से बहता हुआ खून एक धारा में प्रवाहित होने लगा। इससे बाहर बैठे हुए सिख और ज्यादा हैरान हो गये। इतने में टपकते हुए खून से सनी हुई तलवार हाथ में लिये गुरु जी फिर बाहर आ गये और फिर ललकार कहने लगे मुझे एक और सिर की जरूरत है। इस होरही घटना को देखकर लोग कुछ दहल से गये परन्तु जब गुरु जी ने दूसरी दफे फिर वही सवाल किया तो, सिक्खी सिद्धक के पुतले और धर्म के परवाने भाई धर्माजाट हस्तिनापुर निवासी ने नम्र विनती

की कि सच्चे पादशाह दास हाजिर है। गुरु जी ने कहा क्या तुम्हें मृत्यु का भय नहीं तो भाई धर्मा ने उत्तर दिया। सतजुरु जब से हमने आपकी शरण में सिख धर्म धारण किया है। तब से ही यह शीश आपके चरणों में अर्पण हो चुका है। फिर आपकी ही वस्तु आपको भेंट करने में हमें क्या ऐतराज हो सकता है। मृत्यु को तो अवश्य एक दिन आना ही है उससे फिर भय कैसा? यदि यह शीश धर्म की वेदी पर कुर्बान हो जाय तो इससे अच्छी और कौन सी बात हो सकती है।

अब की बार गुरु जी ज्यादा भुंभलाहट के साथ उनको पकड़ कर तंबू में ले गये। पहली बार की तरह ही अबके भी तलवार की झटक सुनाई दी और भी ज्यादा खून बहना हुआ निकला। जिससे बाहर के लोगों को यह निश्चय सा हो गया कि गुरु जी शिष्यों को तम्बू में लेजाकर कत्ल करते जा रहे हैं। गुरु जी रक्त से भीगी हुई तलवार लेकर फिर बाहर आगये और कहने लगे अब मुझे तीसरे सर की जरूरत है। यह सुनकर द्वारिका निवासी भाई मुहकम छीपा ने अपना शीश गुरु के चरणों पर जा रक्खा।

यह परीक्षा का एक ढंग था और हरवार एक सिख को अन्दर लेजाना और फिर तलवार की झटक सुनाई देने के साथ ही तम्बू के बाहर रक्त की धारा का वह निकलना सिखों को भयभीत करके उनके सिद्ध को जांचना और संसार के सामने उनके इस आदर्श को रखना था कि सिख गुरु आज्ञा के ऊपर कहाँ तक कुर्बानी कर सकते हैं। आखिर वह भी गुरु नानक और गुरु गोविन्दसिंह के सिख थे। जिनके सामने गुरु अर्जुन व गुरु तेगबहादुर की कुर्वानियाँ पथ प्रदर्शक का काम दे रही थीं। इसी तरह गुरु जी ने दो बार और दीवान में सिर के लिये सवाल किया। जिसके उत्तर में विदर निवासी भाई साहबचंद नाई और जगन्नाथ निवासी भाई हिम्मत कहार ने गुरु के सामने अपने शीश भेंट किये।

कुछ समय के लिये खामोसी सी हो गई। गुरु जी ने उन पाँचों को स्नान कराया और नये वस्त्र पहनाये और शस्त्र धारण करवाकर पाँचों सिद्ध वान शस्त्र धारी धर्मात्माओं को साथ लेकर तम्बू से बाहर निकले।

उन पाँचों को जीवित देखकर दीवान में उपस्थिति संगतें हैरान हो गईं और गुरु जी के इस निराले कौतुक को देखकर सब ओर से धन्य गुरु गोविन्दसिंह की आवाजें आने लगीं। तत्पश्चात् गुरु जी ने सर्व लोह के वाटे (पात्र) में जल मंगवाया और वीरासन लगाकर गुरु ग्रन्थ साहब के सामने बैठगये। और यह 'पांच पियारे' हाथ जोड़कर पास खड़े थे। गुरु जी जप, जापु सवैये आदि वाणियों को पढ़ते और साथ जप से दो धारा खंड फेरते जाते। इसी समय गुरु पत्नी माता साहबकौर बतासे लेकर पहुँची। यह बतासे उस जल में डाल दिये गये और गुरु जी गुरुवाणी पढ़ते और खंड हिलाते रहे। जब यह अमृत तैयार हो गया तो बिना किसी भेद के पाँचों को एक ही बाँटे में पिलाया गया। और उसके नामों के आगे सिंह लगाकर उनके नाम भाई दयासिंह, धर्मसिंह, मुहकमसिंह, साहबसिंह हिम्मतसिंह रख दिये। इसके बाद गुरु जी ने उनको कहा कि अब से आप भाई भाई हो गये हैं। पिछली कुल जाति और कृत आपकी एक होगई है। अबसे आपका नया जन्म हुआ है और सब गुरुभाई एक समझे जायेंगे और संतान एक ही धार्मिक माता-पिता गुरु गोविन्दसिंह और साहबकौर की। अब आप सिंह बनगये हैं और वाहि गुरु जी का खालसा है, आपको अबसे सदैव पांच धार्मिक चिह्न धारण करने होंगे: (१) केश (२) कंधा (३) कपाण (४) कड़ा और (५) कच्छ। अबसे किसी अन्य धर्म के देवी देवताओं तथा पीरों व फकीरों की मान्यता न करनी हे.गी और केवल स्वायम्भुव निराकार और अयानि परमात्मा को ही मानना होगा।

परन्तु सबसे आश्चर्यजनक बात उस समय हुई जब कि गुरु गोविन्दसिंह जी हाथ जोड़कर उन पांच प्यारों की ओर बढ़े और बड़ी अधीनता से प्रार्थना की खालसा जी, चूंकि अबसे हरेक सिख को खालसा बनने के लिये अमृतपान करके खालसा-रहत धारण करना अत्यन्त आवश्यक है। इसलिये मेरी बिनती है कि आप मुझे इस पवित्र अमृत का दान बखशें। पांचों प्यारे इस कौतुक को देख और गुरु गोविन्दसिंह की यह बातें सुनकर हैरान होगये। आजतक संसार के किसी भी धर्म-नेता ने अपने हाथों से बनाये हुये शिष्यों का अपने आपको शिष्य बनाने के लये पेश नहीं किया था। अतः यह प्यारे विचित्र दशा में यह सोच रहे थे कि वह महापुरुष गुरु गोविन्दसिंह जिसकी चरण धूलि को सर पर रखना हम अपना सौभाग्य समझते हैं, किस दीनता से हाथ बांधे हमारे सामने “अमृत” की याचना कर रहा है। किसी को उत्तर देने का साहस न पड़ता था आखिर भाई दयासिंह ने प्रार्थना की सच्चे पातशाह आप हमारे पूजनीय हैं। हमने तो आपके हाथों से अमृत लिया है और आपकी कृपा से खालसा पदवी पाई है फिर हम कैसे आपको ‘अमृत’ और उपदेश दे सकते हैं। यह सुनकर गुरु जी ने उत्तर में कहा “आप पांच प्यारे खालसा पंथ के शिरोमणी और पंथ का स्वरूप हैं। मैं पंथ को वाहिगुरु और गुरु का स्वरूप जानकर अपने आपको आपका दास समझता हूँ।”

तत्पश्चात् उन पांच प्यारों ने अमृत तैयार करके गुरु जी को चखाया और नियमानुसार खालसा बनाया। और उनके गोविन्दराय नाम को गोविन्दसिंह रक्खा। इसी घटना को सामने रखकर एक लेखक ने कहा है :—

तीसर पंथ चलायन ‘बइशूर’ गहेला ।

वाह वाह गुरु गोविन्दसिंह आपे गुरु चेला ॥

इसके बाद गुरु गोविन्दसिंह ने पांच प्यारों को साथ लेकर उपस्थिति संगतों को अमृत चखाना आरम्भ किया और बाद में अमृत चखकर तैयार हुये सिखों के पांच पांच में जत्थे बनाकर बाहर देश में सिख संगतों को अमृत चखाने के लिये भेज दिया।

पंथ खालसा की स्थापना के बाद से दकियानूस हिन्दू समझ बैठे थे कि गुरु गोविन्दसिंह ने तो एक ऐसा पंथ खड़ा कर दिया है जो हिन्दू धर्म से भिन्न है। यह ठीक भी है खालसा पंथ उस हिन्दू धर्म से बिल्कुल ही भिन्न है जो रूढ़ियों का गुलाम और भेद भावों से जर्जरित एवं राजाओं को उपदेश ढकोसलों से भरा हुआ था किन्तु देश की रक्षा के लिये उनके दिल में कितना दर्द था। उसकी दुर्दशा से कितनी टीस थी, यह पता चलता है उनकी उस वार्तालाप से जो उन्होंने शिवालक पहाड़ी प्रदेश के राजाओं से की थी।

जब नव आदर्शों और नव उत्साह से मंडित खालसा दल बढ़ने लगा और उनकी चाल, चितवन और तेजस्विता से भारत मही सुरभित होने लगी तो पहाड़ी प्रान्त के बाईघार के राजा घबराये। उनको यह निश्चय होने लगा कि यह दल सब से पहले हमारे राज्यों को हड़प करेगा। इसलिये उनका एक डेपूटेशन राजा अजमेरचन्द जी अध्यक्षता में गुरु जी की सेवा में हाजिर हुआ।

जिस समय दरबार लगा और गुरु जी धार्मिक कृत्य से निवृत्त हो लिये, तो राजा अजमेरचन्द ने कहा—“महाराज आपने यह क्या खालसा, नाम का पंथ चलाया है। जिसमें न शिखा सूत्र है और न जाति पांति का विचार। खानदान का भी परहेज नहीं रहने दिया। सब एक ही रसोड़े का बना और चाहे जिसके हाथ का खा लेंते हैं।” जब अजमेरचन्द कह चुका तो गुरु जी ने इस भाव का भाषण

किया—“हे राजा, जिसे तुम धर्म कहते हो, वह तो धर्म नहीं है। जिस धर्म में मनुष्य, मनुष्य को नीच ऊंच समझता हो, वह सब का धर्म नहीं हो सकता मैंने तो यह प्रयत्न किया है कि धर्म का ऐसा संस्कार हो जाय, जिसमें कोई किसी को ऊंच नीच न समझे, मिथ्या गौरव के अभिमान से कोई किसी के साथ अमानुषी व्यवहार न करे। तुम अपने सम्बन्ध में विचारो, किसी समय राजपूत जाति का भी तो संस्कार हुआ था। मैं भी एक ऐसे पंथ की स्थापना कर रहा हूँ, जिसमें मंजे हुए और भय, रागद्वेष से खालिस वीर इकट्ठे हो जाय जो धर्म की और देश की इस गाढ़े समय में रक्षा कर सकें।

राजा ! तुम देखते नहीं हो, इस समय देश में क्या हो रहा है ? तुम्हारे धर्म भाइयों पर क्या गुजर रही है और स्वयम् तुम लोग ही अपनी शान को किस प्रकार गंवा बैठे हो। आज तुम्हारे धन, दौलत और बहू बेटी सब पर तुर्क अपना अबाध अधिकार समझते हैं। क्या तुम्हारे अन्दर क्षात्रत्व शेष रह गया है ? राजपूत आज अपनी बेटियों का डोला लेकर नवाब और बादशाहों की सेवा में हाजिर होते हैं। इस तरह देश और धर्म पर घोर अन्याय और जुल्म हो रहा है परन्तु शोक की बात है कि देशवासी अपने मिथ्या धर्म भावों में लम्पट हुये हुए हैं और किसी की रग में देश प्रेम का खून दौड़ता नजर नहीं आता। क्या यही धर्म है।

इस भाषण का भी राजाओं पर कोई खास असर नहीं पड़ा। जब कि उनकी आत्मा मर चुकी थी और जात्याभिमान कूच कर चुका था।

इस डेपूटेशन के राजाओं ने बिलासपुर पहुँच कर अन्य राजाओं को बुलाया और सबने मिलकर एक कमेटी की। और गुरुजी को लिख भेजा कि:—“मुसलमान बादशाह इस देश में सैकड़ों वर्ष से राज्य कर रहे हैं। अतः हमें यह बात असंभव दिखाई देती है कि हम उनकी सल्तनत को उखाड़ सकेंगे। बलशाली मुगल हकूमत का विरोध करने से हम कोई भी लाभ नहीं देखते हैं।”

ऐसे उत्तर को पाकर गुरुजी ने यही कहा कि सदियों से गुलामी में पड़े रहने से इनका पुंसत्व नष्ट होगया है। हम तो चाहते थे कि इनमें एक नया जीवन पैदा हो जाय, परन्तु यह उसी अधम गढ़े में पड़ा रहना चाहते ज्ञात होते हैं।

इसके बाद उन्होंने सिखों को सम्बोधित करते हुये कहा “खालसाओ ! आपकी आत्मायें वाहि गुरु के ध्यान और गुरु नानकदेव जी के उपदेशों से शुद्ध हो चुकी हैं। मैंने आपको अपना परिवार मान लिया है। मेरे तुम सब ही पुत्र हो। तुम्हारे हाथ में तलवार देकर मैंने तुम्हारी कुछ जिम्मेदारियां भी बढ़ा दी हैं। देश और धर्म की सेवा का भार तुम्हारे कंधों पर है।”

गुरुजी का प्रभाव तप और वीरता दोनों ही तरह का था। उनके पास आकर लोग दर्शन करने और उपदेश सुनने में अहोभाग्य ही समझते थे। अनेकों के तो दिल में रोशनी उनके उपदेशों से ही हो जाती थी।

शाही अत्याचारों से दुखित हुए लोगों की निगाह गुरु जी पर ही पड़ती थी और वे अपने प्राण बचाने के लिये आनन्दपुर की ही शरण लेते थे। ऐसे शरणागतों में राघोवा पेशवा की धर्म पत्नी त्र्यम्बका वाई और भाई नन्दलाल मुख्य हैं।

भाई नन्दलाल जी अरबी फारसी के भारी विद्वान थे। उनकी विद्वता पर मोहित होकर औरंगजेब ने उन्हें मुसलमान बनाना चाहा था, इसलिये अपने मित्र गयासुद्दीन के साथ वे भाग कर गुरुजी की शरण में आगये। उन्होंने गुरुजी की प्रशंसा में एक बन्दगी नाभा फारसी में बनाया था जिसका नाम गुरु

जी ने बदल कर जिन्दगी "नामा कर दिया। इसके सिवा नन्दलाल ने और बहुत सारी शायरी की थी।"

वास्तव में मसन्दों का काम सिखों की ओर से स्वतः प्रदत्त भेटों को गुरुजी तक पहुँचाना था इसको अपने इस्तेमाल में लाना अनुचित था। परन्तु शनैः शनैः उनमें से कुछ लोग कर्तव्य विमुख होगये।

सिखों की गुरुओं के लिये दी हुई प्रेम भेंट को अपने लिये वर्तने लगे। एक दिन गुरुजी की सभा में भाँडू लोगों ने एक प्रहसन किया। जिसमें एक मसंद को धर्म कार्य के लिये

मसंदों को दंड उगाहे हुये रुपये को दुष्कृत्य में खर्च करते दिखाया। अतः गुरुजी ने सब मसंदों को बुलाया और उनमें से कई को तो कठोर दंड दिया। साथ ही इस पद को भी उड़ा दिया।

गुरुजी के सभी किले पहाड़ी राजाओं की रियासतों में ही थे। आनन्दपुर में अब उनका समाज भी बहुत बढ़ गया था। इस बढ़ते हुये समाज से राजा लोग उत्तरोत्तर चिढ़ते जा रहे थे। वे अपने आद-मियों द्वारा सिखों को जंगल में से घास और लकड़ी लाने से भी रोकते।

पहाड़ी राजाओं से युद्ध गर्ज सब प्रकार उन्हें तंग कराते। एक समय अजमेरचंद और बलियाचंद नाम के राजपूत जागीरदारों ने कुछ सिखों को उस समय घेर लिया जबकि वे खाने पीने का सामान एक शहर से लेकर आनन्दपुर को आ रहे थे। दोनों ओर से लड़ाई छिड़ गई। बन्दूकें और तलवारे भी चलीं, कई सिख जखमी हुए किन्तु बलियाचन्द जान से मारा गया।

अजमेरचन्द ने बलियाचन्द के मारे जाने के बाद बाइसों राजाओं को इकट्ठा किया और उनके सामने सब हालात बताते हुए कहा कि इस संत का बढ़ना हमारे लिये खतरा होगा, यदि हम सब मिलकर इसे अभी निकाल दें तो ठीक है वरना फिर निकालना भी कठिन हो जायगा। सर्व सम्मति से गुरुजी के पास उन लोगों ने एक नोटिस आनन्दपुर को राजी-राजी से छोड़ देने के लिये लिखा। गुरुजी ने उस नोटिस के जवाब में लिख भेजा कि भूमि तो परमात्मा की है। वह सभी लोगों को वर्तने के लिये है और आनन्दपुर तो हमारे पूर्व गुरु व मेरे पिता ने नकद दाम देकर खरीदा था। इस उत्तर को पढ़कर राजाओं ने फिर नोटिस दिया कि या तो राजी से खाली कर जाओ वरना हम नगर को लूट लेंगे। गुरुजी ने फिर वैसा ही सीधा किन्तु नम्र उत्तर भिजवा दिया। इस उत्तर को सुनकर राजा लोग चिढ़ गये और उन्होंने अपनी सेनाओं को तैयार होने का हुक्म दिया, साथ ही सरहिंद के हाकिम को भी मदद के लिये लिखा। सरहिंद से दीनावेग और पैदेखां कई हजार सैनिकों के साथ राजपूतों की मदद के लिये आगये।

उस समय गुरुजी के पास आठ हजार सिख थे। दोनों ओर से युद्ध छिड़ गया। दिन भर तो सिख लोग किले के भीतर से शत्रुओं पर वार करते और रात्रि को झाड़ियों की आड़ में से गोलियाँ बरसाते। पैदेखां ने अपनी फौज का इस प्रकार विनाश होते देख कर गुरु जी के पास सन्देश भेजा कि सेनाओं के कटाने से क्या लाभ? आइये हम और आप अकेले २ लड़कर तय करलें। गुरुजी ने उसकी बात को मान लिया। उसने गुरुजी पर दो बार तीर चलाये किन्तु खाली गये। अपने वारों को खाली जाते देखकर उसने अपने घोड़े को भगा दिया किन्तु गुरुजी ने ऐसा तीर मारा कि धड़ाम से जमीन पर गिर पड़ा। पैदेखां को इस प्रकार गिरते देखकर मुगल सेना ने गुरुजी पर आक्रमण किया किन्तु सिख भी तो सावधान खड़े थे। उन्होंने भी ऐसी मारामार मचाई कि सैकड़ों को जमीन पर बिछा दिया। दीनावेग भी घायल होगया। इस हालत में दीनावेग और अजमेर चन्द भाग गये। जीत सिखों की रही।

१. उनकी रचनाओं में 'फारसी नज्म' 'दीवाने गोया' 'जोति बिगास' 'तोसी फो सना' और गजनामा आदि हैं।

किन्तु कुछ ही दिन के बाद जगतुल्ला गूजर की मदद लेकर राजाओं ने फिर आनन्दपुर पर चढ़ाई कर दी। राजपूत कसर नहीं रखना चाहते थे। किन्तु उनके दुर्भाग्य से जगतुल्ला गूजर भी तीर का निशाना बन गया और उसके साथी भाग निकले। यह देखकर राजपूत बहुत घबराये। राजा केसरीचंद की सलाह से एक मस्त हाथी को दरवाजे पर हूलने का आयोजन किया। यह खबर जब गुरु जी को लगी तो उन्होंने विचित्रसिंह को और उदयसिंह हाथी को रोकने के लिये भेजा। विचित्रसिंह ने हाथी के मस्तक में ऐसे जोर का भाला मारा कि हाथी पीछे को भाग निकला। उसके भागने से पहाड़ी फौज के सैकड़ों आदमी कुचल गये। हण्डूर का राजा भी इस चपेट में आकर जखमी होगया। उधर सिख लोगों ने हल्ला किया। इससे केसरीचन्द मैदान छोड़ कर भागने लगा किन्तु उदयसिंह ने दौड़ कर केसरीचन्द का सिर काट लिया और बर्छे की नोक दर टांग कर ले आया।

यह घटना संवत् १७५८ विः की है।

गुरु जी कवि लोगों की भी बड़ी कदर करते थे। उनके दरबार में अनेकों बड़े कवि थे। जिनकी वीर रस की कवितायें सुनकर सिखों की भुजायें फड़क उठती थीं। कविता का लोगों को यहाँ तक शौक हुआ कि उनके रिसाले में भी कई आदमी अच्छे कवि हो गये। कवि लोगों की कथा कहा जाता है कि चन्दननाथ जोगी धनुष विद्या में भी निपुण था, उसने गुरु जी के भारी भर-कम धनुष को देखकर कहा, महाराज यह कभी काम भी आता है, क्या यों ही प्रदर्शन के लिये है। यह काम आता हो तो चला कर दिखाओ गुरुजी ने धनुष को संभाल कर ऐसे जोर से शस्त्र कौशल परीक्षा चलाया कि उससे छूटा हुआ तीर तीन कोस के फासले पर जाकर गिरा। चन्दननाथ ने भी तीर छोड़े किन्तु उसके तीर कोस-सवा कोस से आगे नहीं गये। उस समय दरबार में कुछ राजपूत सरदार भी बैठे थे। उन्होंने भी अपने बल की परीक्षा दी किन्तु गुरुजी के बल और कौशल को भला बेचारे कहाँ पा सकते थे ?

हिन्दू धर्म और देश जाति की रक्षा के लिये तो उन्होंने अपना सब कुछ कुरवान कर ही रक्खा था। भला वे स्त्रियों की रक्षा के लिये कौनसा संकट अपने ऊपर नहीं ले सकते थे। एक दिन जबकि वे बैठे हुए थे उनके कानों में "दुहाई है। गुरुजी की दोहाई है।" शब्द पड़े। जब स्त्रियों की रक्षा जांच की गई तो पता चला कि एक ब्राह्मण जिसकी कि औरत को यवन छीन ले गये हैं। चिल्ला रहा है। उसकी मदद किसी ने भी नहीं की। गुरुजी ने उसी समय ब्राह्मण स्त्री की वापिसी के लिये अपने पुत्र अजीतसिंह को हुलाकर आज्ञा दे दी कि पुत्र अभी 'बसी' के पठान जावरखां पर चढ़ाई करो और उसके यहाँ से इस दीन की स्त्री को वापिस लाओ। अजीतसिंह जी ने सौ सवासौ आदमियों को साथ ले जाकर सूर्योदय से पहले ही बसी पर धावा बोल दिया। नगर का फाटक तोड़कर सिख पठान के महलों में घुस गये और उसे बांध कर तथा ब्राह्मणी को लेकर आनन्दपुर आये। कुछ पठान मारे भी गये। ब्राह्मणी उसके मालिक के हवाले कर दी गई। एक दिन भयंकर युद्ध मुगल बादशाह की सेनाओं से होना है। इस बात को गुरुजी खूब जानते थे और वह यह भी जानते थे कि घेर संकट भी आने वाला है। अतः समय समय अपने साथियों की परीक्षा अवश्य लेते थे। खालसा पंथ स्थापित होने के बाद इस ओर से वे खूब सतर्क रहे कि कोई ऐसा आदमी हमारे दल में शामिल न हो जाय जो समय पड़ने पर कच्चा निकले या दगा दे जाय। धर्म के मामले में भी वे उन्हीं लोगों को पंथ खालसा में

परीक्षा

शामिल करते थे। जो पूर्णतया सिख सिद्धान्तों के पालन के योग्य दिखाई देते थे। हँसा नाम के एक प्रसिद्ध कलाकार को जिसने कपड़े पर दूसरा सूर्य बनाने की योग्यता प्रदर्शित की थी उस समय सिख बनाया जिस समय कि उसे अपनी जैन मनोवृत्ति भूल के रूप में मालूम हो गई।

एक बार खालसा के मेले से होते हुए गुरु जी मंडी आए। जहाँ राजा ने बहुत आवभगत की। गुरु जी ने भी उसको एक पुस्तक दी।

मंडी से आनंदपुर की ओर आते हुए कलमोठ के राजा को भी उचित ढंड दिया उसने सिख लोगों से वह भेंट लूट ली थी, जिसे सिख-जन गुरु जी के पास लेजा रहे थे। गुरु जी ने पहले साहबजादे अजीतसिंह जी को कलमोठ पर फौजें देकर भेजा किन्तु ज्वालामुखी का विजय भारती कलमोठ की मदद को ५०० नागा लेकर आ गया। गुरु जी इस समाचार को सुनकर स्वयं भी कलमोठ पहुँचे। राजा तो लड़ाई में हार ही गया किन्तु लौटते हुये गुरु जी ने ज्वालामुखी के विजय भारती को भी सबक दिया।

भड़ैत भाट और कवियों ने राजपूतों को भले ही सिर पर चढ़ा दिया हो, उनकी प्रशंसा के पुल बांध दिये हों किन्तु हमें तो मुगल काल में एक उदयपुर के राणाओं को छोड़ कर उनके कारनामे भारत की आजादी विरुद्ध ही दिखाई देते हैं। अपनी रियासतें भी जो आज दिखाई देती शही सेना से युद्ध हैं, इन्होंने कोई शूरता के साथ नहीं बचाई थीं। कुछ ने तो अपनी लड़कियाँ देकर अपने राज्यों को बचाया कुछ ने गुलामी बजाकर कुछ रियासतें प्राप्त कीं। पंजाब ही नहीं सारे भारत में ही इनकी ऐसी ही मनोवृत्ति रही। दक्षिण में मराठों के दबाने के लिये मुगलों ने इनका उपयोग किया। आसाम की स्वतंत्र रियासतों की स्वाधीनता अपहरण कराने ये गये। ब्रज के भरतपुरिये जाटों को जो मुगलराज्य की नींव खोद रहे थे कमजोर करने यही राजपूत पहुँचे थे। गुरु गोविन्दसिंह जी जैसे धर्म-रक्षक और देश सेवक के विरोध पर भी इन्हीं ने कमर बांधी। हालांकि गुरु जी सदैव इनके दुख में इनकी मदद करते थे और सहायता भी देते थे।

शिवालक के राजपूतों से अपने ही देश में पैदा होने वाले और अपने ही धर्म के रक्षक गुरु गोविन्दसिंह का प्रताप नहीं देखा गया और अब उन्होंने अंतिम रूप से गुरु जी को मिटवाना तय कर लिया। इसलिए उन्होंने औरंगजेब के नाम एक पत्र इस आशय का लिखा :—

मांडलिकों की हैसियत से हमारा यह फर्ज है कि हम आपको उस खतरे से आगाह कर दें जो मुगल सल्तनत को बर्बाद करने के इरादे से गुरु तेगबहादुर के बागी लड़के गोविन्दसिंह ने पैदा किया है। पंथ खालसा के नाम से उसने एक ऐसा दल तयार किया है। जो आचरणों और वेशभूषा में हिन्दू और मुसलमान दोनों से नहीं मिलता है। गुरु गोविन्दसिंह मुसलमानी हुकूमत के विरुद्ध जोरों से प्रचार करता है। यहाँ तक कि उसकी ओर से हम भी आपको विद्रोही बनाने का प्रयत्न किया गया है।”

कहा जाता है इस पत्र का जब कोई शीघ्र ही फल नहीं निकला तो अजमेरचन्द सब राजाओं का प्रतिनिधि होकर बादशाह औरंगजेब के पास पहुँचा और जितना भी उससे हो सका बादशाह के कान भरे। बादशाह ने इस समय कहा कि वह उस ओर से असावधान न था।

बादशाह ने अमीरखाँ, सैयदखाँ और दीनावेग आदि को आनंदपुर पर चढ़ाई करने और

१. मंडी में जहाँ ठहरे थे वहाँ एक सुन्दर स्थान यादगार में बना हुआ है।

गुरु जी को जिन्दा पकड़ लाने के लिये हुक्म दे दिया और साथ ही सरहिन्द के हाकिम को सहायता देने की सूचना दे दी।

राजाओं का यह षडयंत्र गुरु जी से भी छिपा नहीं रहा और उन्हें यह भी मालूम हो गया कि औरंगजेब ने फौज रवाना कर दी है। अतः गुरु जी ने भी बड़े धैर्य के साथ सेना इकट्ठा करना शुरू किया गाँवों में पत्र भेज दिये गये।

कहा जाता है जाट चौधरियों ने जो अब खालसा जी बन गये थे। अपने गाँवों के नौजवान लड़कों को ही नहीं भेजा किन्तु युद्ध की सामग्री भी भेजी। हजारों सिख शूरमा, आनंदपुर में आ एकत्र हुये। उधर मुगल सेना भी सरहिन्द और राजपूतों की सेना समेत एक लाख के करीब हो चुकी थी।

आनंदपुर के ऊपर केसरिया और मुगल सेना में नीला भंडा लहराने लगे। नगाड़ों पर चोट पड़ी। सिखों के रणजीत नगाड़े की धुनि से कलरव मच गया। मुसलमान सेनाओं ने अल्लाहो अकबर के बुलंद नारों से रणघोष किया। इधर सिख वीरों ने “जो बोले सो निहाल, सत श्री अकाल” के गगन भेदी नारे से रिपु दल को जवाब दिया।^१

वीर सिंहनियों ने किले के कंगूरों पर चढ़कर मुगलों के टिड्डी दल को देखा तो उन्हें मौत के मुँह पर आया जानकर खूब हँसी। पांच दिन तक घमासान युद्ध हुआ जो पहले के तमाम युद्धों से भयंकर था। दोनों ओर के हजारों आदमी धराशायी हो गये, किन्तु सिख मुगलों की अपेक्षा बहुत कम मारे गये इस घमासान को देखकर गुरु जी ने एक जत्थे के साथ मुगल सेना पर आक्रमण किया। शाही सेना के एक फौजदार अजीमखाँ ने गुरु जी का मुकाबिला किया किन्तु गुरु जी ने तलवार से उसके दो टुकड़े कर दिये। अजीमखाँ को गिरता देखकर पेंदेखाँ नामी सेनानायक आगे बढ़ा, उसे भी गुरु जी ने मुल्के-अदम पहुँचा दिया।

गुरु जी की सेना में सैयदबेग और मामूखाँ नामक दो मुसलमान सेनापति भी थे जो गुरु जी की ओर से मुगल सेना से प्राणपण से लड़ रहे थे। उनमें सैयदबेग ने जसवालिये हरीचंद को मार गिराया। दीनाबेग शाही सेनापति को मामूखाँ ने पछाड़ दिया। किन्तु खुद भी मैदान में काम आ गया।

इस दिन की लड़ाई में अजमेरचंद का दीवान मारा गया और खुद अजमेरचंद जखमी हो गया। इससे मुगल ओर पर्वतों लागों में बड़ी बेचैनी फैली और दोनों सेनायें भाग खड़ी हुईं। मैदान सिखों के हाथ रहा।

इस युद्ध के बीच में कुछ विचित्र बातें हुईं जिन्हें यहाँ देना जरूरी है। सिखों में एक भाई कन्हैयाजी थे वह युद्धक्षेत्र में पानी पिलाने का काम करता था। सिखों ने गुरु जी से उनकी शिकायत की कि महाराज कन्हैया जी तो तुरक लागों का भी पानी पिलाते हैं हम उन्हें जमीन पर गिराते हैं और ये उन्हें पानी पिलाकर फिर हमारे मुकाबिले को सावधान कर देते हैं। कन्हैया जी ने कहा “मेरा काम तो पानी पिलाना है। मैं इसमें मित्र और शत्रु सब तुर्क और अतुर्क का भेद नहीं जानता। गुरु जी कन्हैया जी की इस बात से बड़े प्रसन्न हुए और उन्होंने भाई जी को मरहम पट्टी का भी काम सौंप दिया।

मुगल सेना में सैदखाँ एक प्रसिद्ध सेनानायक था। उसने गुरु जी की बहुत भारी प्रशंसा सुनी थी। खुद भी संत-प्रकृति का आदमी था। युद्ध में भी उसने गुरु जी को देखा था। उसने वार भी किये

१. यह लड़ाई फागुन संवत् १७५८ वि० में हुई।

थे किन्तु उसके वार खाली गये यह भी उसे आश्चर्य था। उसकी आत्मा बोल उठी, एक धर्म वीर के साथ लड़ाई ? और साथ ही उनके दर्शन के लिये उसकी आत्मा तड़प उठी।

एक दिन गुरु जी निर्भयता के साथ उसके डेरे में पहुँच गये। और कहा भाई जिसका तुम सिर काटना चाहते हो वह तो, हाजिर है। सैदखाँ गुरु जी के पैरों में पड़ गया बहुत देर तक धार्मिक मसलों पर बात चीत हुई। गुरु जी जब लौटे तो मुगल सैनिकों ने उन्हें घेरना भी चाहा किन्तु ले सफल नहीं हुए। दूसरे दिन सैद खाँ लापता था और सदा के लिये गुरु जी की शिक्षा से प्रभावित होकर शत्रु के दल से अलग हो गया।

बादशाह औरङ्गजेब को लड़ाई के फीके समाचार मिले तो उसने लाहौर और काश्मीर के सूबों को भी लिखा कि तुम लोग आनंदपुर और गुरु को मटियामेट कर दो।

इस संयुक्त सेना ने आनंदपुर को फिर घेर लिया। सिख शूरमाओं में से सरदार शेरसिंह और नाइरसिंह ने रात के समय इस अतुल सेना में जब कि वह निश्चित सो रही थी। घुसकर खलबली मचा दी और फिर साफ निकल कर अपने किले में आ गये। हड़बड़ाहट में पहाड़ी लोग और तुरक आपस में ही एक दूसरे को दुश्मन समझकर मारने लगे और इस मारकाट में मुगल सेनापति दिलगीरखाँ मारा गया।

रात्रि में होने वाले इस नुकसान को देखकर सरहिन्द के नवाब ने राजा अजमेरचंद और भूपचंद को बहुत डांटा। जिसका प्रभाव यह हुआ कि पर्वतीय और तुरकों ने आज पूरे जोरों से आनंदपुर पर धावा किया। गुरु जी बुर्ज पर से शाही सेनाओं के दलों को देख रहे थे। जब सेनायें काफी नजदीक आ गईं तो गुरु जी ने तोपों में बत्ती लगवा दी। तोपें एक साथ धुआँ उगलने लगीं। इससे शाही सेना की अपार क्षति हुई। लाचार मुगल सैनिकों को भी अपने तोपखाने के पीछे जाना पड़ा।

इस प्रकार का युद्ध कई दिन रहा। तोपों के धुआँ से आकाश भर जाता था। चारों ओर अंधेरा छा जाता था। ऐसे समय साहबजादे अजीतसिंह जी ने अपने छटे हुए सिहों को साथ लेकर मुगल सेना के पीछे से धावा मारा। तोपखाना पहले से ही मुगलों ने आगे कर लिया था। पीछे से आक्रमण हुआ। एक दम मुगल सेनायें घबरा गईं और मैदान छोड़कर भाग गईं। हजारों आदमी खेत रह गये।

कहा जाता है सरहिन्द और लाहौर के नवाबों ने बादशाह को लिख भेजा कि गुरु के साथी बड़े कट्टर और जान पर खेलने वाले हैं, हमारी सेनायें उन्हें परास्त नहीं कर सकतीं। वे तो लड़ाई में मरने के ही उद्देश्य से शामिल हुए हैं। कोई वेतन भोगी तो है नहीं। “साधना या मौत” उनका यही उद्देश्य है। इसलिये उनका जैसा उत्साह हमारी सेना में नहीं है।

हाँ आप अपार सेना समूह भेजें तो मुमकिन है कि इन लोगों को परास्त किया जा सके। इनके परास्त करने के मानी भगाने के नहीं हैं। ये भागे तो कभी नहीं। हाँ, दम रहने तक लड़ते हैं।

औरंगजेब का कोई जवाब आ नहीं पाया था कि पंजाब के समस्त मुस्लिम हाकिम और पर्वतदेश

के हिन्दू राजा संयुक्त बल के साथ संवत् १७६१ वि० के चैत मास में आनंदपुर पर फिर चढ़ आये। और आनंदपुर को उसी भांति घेर लिया। जिस भांति कि जल को काई घेर लेती है।

भीषण युद्ध

जिस समय संयुक्तदलने आनंदपुरको घेरा, लड़ाई शुरू होगई। दुश्मनों ने तोपोंके मुँह आनन्दपुर की ओर कर दिये। सिखों ने भी तोपों का मारचा लगाया। और बड़ी बुद्धिमानी से ऐसी गोलंदाजी

१. उस समय तोपों का कोई अच्छा विकास नहीं हुआ था।


की जिससे शाही तोपखाने का काम निकम्मा साबित हो गया और उसे पीछे हटाना पड़ा।

तीरंदाजी में गुरु जी और उनके साथी बहुत ही सिद्धहस्त थे। इसलिये मीलों तक वे किले पर से तीर फेंकते थे। इस तरह हजारों ही मनुष्यों का नित खातमा करते किन्तु तुरक सेना लाखों की संख्या में थी। लड़ाई चलते २ दो सप्ताह हो गये। अब तुरक सेना ने भी लड़ने की अपेक्षा घेरा डाले रहना ही अधिक उपयोगी समझा और बाहर का प्रबन्ध इतना जबरदस्त किया कि परिन्दा भी आनन्दपुर से न बाहर जा सके और न बाहर से भीतर ही आ सके। इसका फल यह हुआ कि सिख लोग किले में रसद के खतम हो जाने के कारण भूखों मरने लगे। इसलिये उन्होंने गुरु जी से कहा कि हमें इजाजत दीजिये कि हम एक साथ हमला करें और वश चल जाय तो बाहर निकल जाँय और शक्ति संप्रह करके फिर धावा करें। किन्तु गुरु जी चाहते थे कि कुछ समय धीरज धरें। इस तरह की जल्दी ठीक नहीं। दूसरी ओर जब शाही फौजी अफसरों और राजाओं ने गुरु जी को युद्ध में परास्त कर सकना मुमकिन न देखा तो उन्होंने चालाकी और धोखे से काम लेना चाहा, उन्हें बादशाह और ज़जेब का डर दिल ही दिल में खा रहा था। और वे डरते थे कि यदि इस समय भी गुरु जी के विरुद्ध सफलता प्राप्त न कर सके तो बादशाह के कोप का मुकाबिला करना मुश्किल हो जायगा और विपत्ति का मुँह देखना पड़ेगा। इसलिये उन्होंने गुरु जी को कुरान और गौ की सौगन्ध खाकर यह यह सन्देश भेजा कि यदि गुरु जी आनन्दपुर को छोड़कर कुछ दिनों के लिये और स्थान पर चले जावें तो शाही सेना और पहाड़ी राजे अपनी २ सेनायें लेकर चुपके से लौट जावेंगे और इस तरह वह बादशाह के सामने भी सुखरूहो सकेंगे। साथ ही उन्होंने यह भी विश्वास दिलाया कि गुरु जी के आनन्दपुर से निकलने पर वह किसी किस्म का उनको और उनकी सेना को कष्ट नहीं पहुँचायेंगे।


सिखों ने गुरुजी से कहा यह मौका अच्छा है। किन्तु वे स्पष्ट देख रहे थे कि दुश्मनों के दिल में दगा है। इसलिये उन्होंने अपने सिखों को धैर्य रखने के लिये कहा, परन्तु किसी ओरसे खाने पीनेका सामान न पहुँचने के कारण आनन्दपुर के अन्दर भूख से कष्ट बढ़ रहा था। जिससे एक प्रकार की घबराहट सी हो गई और कुछ कच्चे दिल वाले आदमियों ने गुरु जी से प्रार्थना की कि जब ये लोग कुरान और गौ की कसमें खा रहे हैं तो इन पर विश्वास कर ही लेना चाहिये। गुरु जी के धैर्य देने पर भी जब कई एक ने जिद की तो उन्होंने कहा, मैं इसको स्वीकार करने के विरुद्ध हूँ, परन्तु जो इस समय मेरी आज्ञा का उलंघन करके चला जाना चाहते हैं, वे मुझे एक पत्र पर यह लिख दे जाँय कि वे मेरे सिख नहीं। कहते हैं कि इस समय चालीस के करीब आदमियों ने इस प्रकार का वेदावा लिखा और आनन्दपुर को छोड़ गये।

कुछ समय घेरा और पड़ा रहा। सिखों ने कष्ट बढ़ता देखकर आपसे फिर कहा इस पर उन्होंने आनन्दपुर को छोड़ने का इरादा कर लिया।

आधी रात गुजर जाने के बाद गुरु जी अपने परिवार और साथियों सहित किले से निकले। बीच में स्त्रियाँ थी, गुरु जी ने एक व्यूह बना लिया। जिसके आगे के रक्षक आप और पीछे के साहबजादे अजीतसिंह जी थे। दांये बांये भाई मनीसिंह और उदयसिंह जी थे। तुरक और राजपूत सेना ने गुरु जी के किले से निकलने की खबर सुनते ही अपनी तमाम कसमों और वायदों को ततक्षण ही भुला दिया और धावा बोल दिया। साहब अजीतसिंह पीछे से बैरी दल को रोकते हुये शनैः शनैः पीछे की ओर अपने आदमियों को बढ़ाते रहे। इस प्रकार शत्रु का मुकाबिला करते हुये और पीछे को हटते हुये सरसा नदी तक अपने साथियों को ले पहुँचे। उस समय सरसा नदी बड़े जोरों पर थी। दूसरी ओर



तख्त केसगढ़ साहिब आनन्दपुर



दमदमा साहिब साबो की तलवंडी

शत्रुगण गुरु जी और उनके साथियों को पकड़ने के लिये हल्ले पर हल्ला बोल रहे थे, नदी के दूसरे किनारे पर रोपड़ आदि ग्रामों के मुसलमान राजपूत और रांघड़ गुरु जी को घेरने के लिये मौजूद थे। इस गड़बड़ की हालत में गुरु जी ने अपनी धर्म पत्नियों को भाई मनीसिंह जी के साथ देहली की ओर चले जाने की आज्ञा कर दी। और जब सरसा के पार उतरे तो दोनों ओर से हो रहे शत्रु के हल्लों के कारण सब एक स्थान पर इकट्ठे न रह सके। गुरु जी कुछ सिखों और दो बड़े साहबजादों के साथ एक ओर को पड़ गये और गुरु जी की माता और छोटे साहबजादे उनसे अलग हो गये। किन्तु के साथ क्या बीती यह हृदय द्रावक वर्णन आगे के पृष्ठों में दिया जायगा। यह घटना सम्वत् १७६१ वि० की है। मय साथियों के गुरु जी उसी दिशा में चमकौर नाम के एक ग्राम में पहुँचे। जहाँ के एक जागोरदार ने आपको अपनी हवेली में रहने के लिये स्थान दिया।

चमकौर का युद्ध संसार के युद्धों में एक विचित्र युद्ध है। शाही सेना और इर्दगिर्द के ग्रामीण जिनका कोई पार नहीं और जो गुरु जी के पीछे पड़े आ रहे थे ने लाखों की तादाद में एक छोटे से गाँव को घेर लिया, और उधर गुरु जी के साथ केवल चालीस सिख थे। किन्तु कोई घबराहट नहीं, कोई चिन्ता नहीं। सभी हथेली पर सिर लिये तैयार खड़े हैं। गुरु जी ने ८ सिखों को हवेली के पार्श्व की रक्षा के लिये नियत किया जिससे कोई ऊपर न

चढ़ आये। भाई कोठासिंह और मदनसिंह को दरवाजे और आत्मासिंह और मानसिंह को पहरे पर। गुरु जी स्वयं दोनों साहबजादों और भाई दयासिंह और संतसिंह समेत हवेली पर से तीर बरसाने लगे। मुगलों का एक दस्ता हवेली पर हल्ला करने के लिये बढ़ा, किन्तु हवेली पर से वह सनसनाते तीर आये कि बीच में ही मुगल सन के पौने से विछ गये। दूसरा आया, तीसरा आया, और फिर दिन भर यही हालत लाश पर लाश पड़ गई।

जब कि दोपहर ढलने को था, मुगल नायकों ने मीटिंग की और तय किया कि अब की बार चुने हुए शूरमाओं का दस्ता हवेली पर आक्रमण करे इसलिये खिजांखाँ, गुलेरखाँ और नाहरखाँ आदि वीर आगे बढ़े। नाहरखाँ जो पौड़ी लगाकर हवेली पर चढ़ जाना चाहता था। उसके माथे में गुरु जी ने हवेली पर से ऐसा तीर मारा कि वहाँ छटपटा कर प्राण दे बैठा। यही गति उसके अनुयायी गैरतखाँ की हुई। ख्वाजा मरहूद दीवार की आड़ में छिप गया।

गाकि बाहर हजारों लाशें मुगलों की पड़ी थीं किन्तु सिख भी पूरे चालीस ही बचे रहे हों सो बात नहीं, अब तो उनमें से भी केवल बीस ही बाकी रह गये थे। सिख हवेली पर से ही वार करते थे। यह बात नहीं है वे चार चार और पांच पांच के दल बनाकर नीचे उतरते और शत्रुओं के गोल पर इस प्रकार झपटते, जिस प्रकार बाज चिड़ियों पर झपटता है। अकेले भाई मुहकमसिंह ने हजारों मुगलों को धराशायी कर दिया था, यही हालत प्रत्येक याददा करता था। जिस समय हवेली में से वाहि गुरु जी की फतह कहकर और चमचमाती तलवार लेकर सिख मुगल सेना में तैरता था। एक हड़बड़ी सी मच जाती थी। प्रत्येक सिख के ऊपर तीर बर्छे और तलवारों के वार होते थे, किन्तु वह वीर तब तक लड़ता था जब तक उसके शरीर को चिट्टी चिट्टी न उड़ जाती थी।

इस प्रकार की भयंकर और अनुपम मार काट मचाकर जब गुरुजी के बीस सिख शहीद हो गये। १

१. इनमें भाई कोठासिंह, मदनसिंह पहले जत्थे को लेकर बाहर गये थे। इनके पीछे खजानसिंह, दानसिंह, ध्यानसिंह

तब बड़े साहबजादे अजीतसिंह जी ने अपने पिता से नीचे उतरने की आज्ञा मांगी। गुरु जी ने अपने पुत्र को अपने ही हाथों से अस्त्र शस्त्र से उसी प्रकार सज्जित किया जैसे कोई पिता व्याह के अवसर पर अपने पुत्र को सजाता है। इस पर अजीतसिंह जी ने कहा मेरा नाम अजीतसिंह है। आपकी कृपा से किसी से जीता न जाऊँगा और यदि जीता गया तो फिर लौट जीता न आऊँगा।

पांच सिखों आलमसिंह, जवाहरसिंह, ध्यानसिंह, मुकपालसिंह, और वीरसिंह के साथ अजीतसिंह जी हबेली के बाहर आये। और वहीं से आते ही मेघों की घटा में जैसे बिजली चमकती है, उसी प्रकार सनसनाते तीरों से शत्रुओं पर उन्होंने वार किया। फिर तीरों के निपटने पर और शत्रु के निकट पहुँचने पर कराल काल की जिह्वा की तरह से लपलपाती हुई उनकी तलवार शत्रुओं का रक्त पीने लगी। शत्रु संभलने भी न पाता था कि उसका सिर गेंद की तरह जमीन पर दिखाई देता था। दोनों हाथों से दो तलवारें इस फुर्ती से चला रहे थे कि शत्रुओं को यह देखने का भी मौका नहीं लगता कि हम किस स्थान पर वार करें। नीले बादलों में जिस प्रकार बिजली की चमक की लहर दिखाई देती है। वही हालत अजीतसिंह जी की तलवारें कर रही थीं। देखने वालों को ऐसा मालूम होता था मानो अनेकों तलवारें घूम रही हैं। जिधर-जिधर भी उनपर मुगल दल पिल कर पड़ता उधर ही मैदान साफ हो जाता था।

भारत के इतिहास में जो जौहर अभिमन्यु ने कौरव दल में दिखाये थे। वही जौहर तुर्क दल में आज अजीतसिंह दिखा रहे थे। एक ही घंटे में जब हजारों लाशें बिछ गईं तो मुगलों के चुने हुए सरदारों ने घोड़ों का व्यूह बना कर साहबजादे को घेर लिया। और एक ही साथ तीरों और बर्छों की इतनी वर्षा की जिससे अठारह वर्ष का वह बहादुर नौजवान ढँक गया। फिर भी उसने जोरों का एक अट्टहास करके नारा लगाया “वाहि गुरु जी का खालसा और वाहि गुरु जी की फतह।

हबेली के ऊपर अपने वीर भाई के जौहरों को देख कर साहबजादे जुम्मारसिंह जी का भी खून उबल रहा था और छाती फूल रही थी। भाई को शहीद होते देखकर वे भी तुरन्त ही बोले, गुरु मुझे भी आज्ञा दीजिए ताकि मैं भी भाई की भांति शहीद बनूँ। गुरु जी ने अपने हाथों से उन्हें सजाकर सामने दिखाई देनेवाली साक्षात् मृत्यु के मुकाबिले भेज दिया। बालक जुम्मार हबेली से खटखट उतर गया। साथ में केवल पांच सिख, अपार शत्रु समूह में फूल सा साहबजादा। पीठ पर तरकश कमर में तलवारे और हाथों में धनुष। शत्रु उसे तमाशों के रूप में देख ही रहे थे कि उनपर तीरों की वर्षा होने लगी। अनेक लोथें मिनटों में ही बिछ गईं। मुगलों के कई दस्ते जुम्मारसिंह पर दूटे। मट-पट दोनों तलवारे निकाल लीं। देखते ही देखते कितनों के धड़ सिर से अलग करता हुआ वह वीर सिंह-शावक की तरह ऋपट्टे मारता हुआ आगे बढ़ने लगा।

अकेला जुम्मार और हजारों मुगल आगे बढ़े। घेरा डालकर बीच में दे लिया और चारों ओर से पकड़ लो पकड़ लो की ललकार सुनाई देने लगी। शत्रु चाहते थे, किसी प्रकार यह बालक जिन्दा उनके हाथ पड़ जाय परन्तु शहादत के लिये मैदान में आया जुम्मारसिंह हर तरफ लपक-लपक कर पड़ता था। जिससे शत्रु का बहुत नुकसान होने लगा। यह देख चारों ओर से एक साथ बर्छे, तीर, तलवारों की उन पर

और मुहनसिंह थे। दूसरे जत्थे में जिसका कि नायकत्व हिम्मतसिंह करते थे। ईश्वरसिंह और देवसिंह आदि थे। मुहरसिंह, करतारसिंह, आनन्दसिंह, लालसिंह, केसरसिंह और अमोलकसिंह के जत्थे ने मुगलों के उस हमले का सामना करते हुए शहीदी पाई थी। जो एक भारी वेग से हुआ था।

मढ़ी लग गई। कंधे, मस्तक, जंघा और सीने पर खत्राखत्र वार हुए। इधर पुत्र के तलवार और बछ्छों के नीचे टुकड़े-टुकड़े हो रहे थे। उधर पिता गुरु गोविन्दसिंह हवेली पर से उसे धर्म के लिये शहीद होते देख कर वाहि गुरु का धन्यवाद कह रहे थे। पुत्रों ने रणभूमि में खिड़े माथे जान दी। इतने में संध्या हो चुकी थी, अंधेरा होने से लड़ाई न चल सकी। मुगल नायक अगले दिन के लिये जोशीला प्रोग्राम बनाने की फिकर में काफी रात तक जागते रहे किन्तु ठंडी-ठंडी हवा के झोंके लगने से सेना सारी सो गई। इधर सिख लोगों ने जो ताशूद में केवल पाँच ही बचे थे। गुरुजी से कहा, हम अपने लिये नहीं और आपके लिये भी नहीं। किन्तु अपने देश और धर्म के नाम पर प्रार्थना करते हैं कि इसी रात में आप यहाँ से निकल जायें। आप जिन्दा रहे तो हमारा कुछ भी नहीं बिगड़ा है और यदि आप काम आ गये तो आपके कार्य को पूर्ण सफलता तक पहुँचाना मुश्किल हो जायेगा। भाई संतसिंह जी ने कहा महाराज मैं आपके कपड़े पहन कर यहाँ रहता हूँ। आपसे बहुत कुछ मेरे चेहरे के मिलने की वजह से तुर्क सेनापति यह जान भी न सकेंगे कि गुरु चला गया।

चूँकि यह सर्व सम्मत प्रार्थना थी। इसलिये गुरु जी मान गये और भाई दयासिंह, धर्मसिंह और मानसिंह के साथ हवेली के पिछले भाग से उतर कर निकल गये। 'जाको राखे साइयां बाल न बांका होइ' के अनुसार किसी ने उन्हें टोका भी नहीं। किन्तु चूँकि गुरु जी इस प्रकार चुपके से निकल जाना मुनासिब नहीं समझते थे। अतः लश्कर के उस पार जाकर गुरु जी के साथियों ने ही आवाज लगाई कि सिखों का गुरु निकला जा रहा है। इस आवाज को सुनकर मुगल सेना में खलबली मच गई किन्तु गुरु जी सहज ही वहाँ से निकल गये। इधर हवेली में जो भाई संगतसिंह और संतसिंह नाम के सिख बाकी रह गये थे। उन्होंने धोंसा बजा दिया, इससे मुगल सेना में हल्ला मच गया कि बाहर से सिख दल आ गये हैं। फौजों में जब हड़बड़ी मचती है तो रात में वह आपस में ही लड़ मरती है। कमबख्ती के मारे मुगल सैनिक भी आपस में ही लड़ने लगे। जरा प्रकाश होने पर पता चला कि अपने आदमी आपस ही में लड़ मरे हैं। कुछ ही दिन चढ़े, मुगलों ने हवेली पर फिर धावा किया। बाकी के दोनों खालसे कटारें लेकर बाहर निकल पड़े और मुगलों के छक्के छुड़ा कर शहीद हो गये। इनमें भाई संतसिंह को देखकर मुगलों को यह समझ कर बड़ी खुशी हुई कि हम अपने उद्योग में सफल हुए उनका सिर काटकर चाव से वे अपनी छावनी में भी ले गये किन्तु जब पहाड़ी राजाओं ने यह कहा कि यह तो कोई दूसरा सिख है तो बड़े निराश हुए और कुछ सैनिक इधर उधर दौड़ाये। लेकिन गुरु जी का कुछ भी पता नहीं चला कि कहां चले गये। निराश होकर मुगल अफसरों ने सेना को वहाँ से आगे बढ़ने की इजाजत दी।

कहते हैं चमकौर में एक बहादुर जाट की नौ जवान लड़की बीबी सरनकौर थी। उसने समस्त सिखों की लाशों को रात में इकट्ठा करके और उन्हें एक चिता में रख कर आग लगा दी। आग का प्रकाश देख कर मुगल सैनिकों ने वहाँ आकर देखा तो उस लड़की पर इतने क्रोधित हुए कि दुष्टों ने उसे भालों की नोकों पर उठा कर जलती आग में पटक दिया।

उधर चमकौर की हवेली से निकल कर जब गुरु जी फौजों को पार कर चुके थे और जब पीछे से कुछ मुगलों ने हल्ला किया था उस समय उनके तीनों साथी भी पिछड़ गये। चमकौर से निकलते समय जूते भी भूल आये थे। नंगे ही पैरों मीलों उन्हें चलना पड़ रहा था।

यह हम पहले लिख चुके हैं कि आनन्दपुर से निकलने के बाद गुरु जी का सारा परिवार तितर-बितर हो गया था। माता गूजरी को उनका ब्राह्मण रसोइया अपने गांव सहेड़ी में ले गया। गुरु जी

महान बलिदान

के दो छोटे पुत्र जोरावरसिंह और फतेहसिंह जी भी माता जी के ही साथ थे। कभी कभी ऐसा होता है कि जिन लोगों के साथ हम काफी उपकार करते हैं स्वार्थवश वही हमारे प्राणों के ग्राहक हो जाते हैं। यही बात गंगाराम रसोइये ने भी की। उसने देखा माता जी के पास जवाहरात की एक पोटली है। भट रात के समय गायब कर दी और चोर चोर चिल्लाने लगा। चोर इस समय कहां से आये बताओ? पहिले कहीं रख कर भूल तो नहीं गये। परन्तु उसकी नीयत ही खराब थी इस पर नाराज होकर कहने लगा मैंने ही तो आपको अपने घर शरण दी और मुझी पर यह इल्जाम लगाती हो, माता जी उसके बदले हुए रुख को ताड़ गई, इसलिये उन्होंने कहा, भाई गंगू मैंने तुम से यह सहज ही कहा था।

यह भी एक स्वतः सिद्ध नियम है कि मनुष्य को एक पाप को छिपाने के लिये अनेक पाप करने पड़ते हैं। दुष्ट गंगू ने सोचा अब मेरी इन लोगों से बिगड़ तो गई है, इससे क्यों न ऐसा करूं कि सरहिन्द के नवाब के पास जाकर इनके अपने यहां ठहरने की इतला कर दूं ताकि एक तरफ तो यह कांटे मेरी राह से निकल जायेंगे दूसरी ओर इनके पकड़वाने की एवज में इनाम भी मिलेगा।

हृदयहीन गंगू ने अपने गांव के नजदीक मोरडा में जाकर पठानों को इतला कर दी कि गोविन्द-सिंह की मां मय अपने दो पोतों के भाग कर मेरे यहाँ चली आई हैं।

मोरडा के हाकिम जानीखां और मानीखां दोनों साहबजादों को माता जी समेत पकड़ कर सरहिन्द ले गये और कड़ाकेदार शीत के दिनों में ठंडे बुरज में उन्हें कैद कर दिया।

माता गूजरी ने वीर सिंहनी का हृदय पाया था। उन्होंने अपनी उमर में बड़े उतार चढ़ाव देखे थे। अपने पति (श्री तेगबहादुर जी) के कत्ल का दुख उन्होंने सहा था। अपने पुत्र गुरु गोविन्द-सिंह के भी वैभव और पराभव के दिन देखे थे। वह आपतियों से कभी घबराती न थीं किन्तु उनसे अपने नन्हे और सुकुमार पौत्रों का ठण्ड में सिसकना न सहा गया, आँखों से आंसू टपक पड़े किन्तु कड़ा हृदय कर के दोनों बच्चों को चादर ओढ़ा कर अपने आगे बिठा लिया। और परम पिता परमात्मा से इस संकट को दूर कर देने की रात भर प्रार्थना करती रहीं।

सुबह होते ही एक पठान आया और उसने माता जी से कहा, भाई इन बच्चों को मेरे साथ भेज दो दरबार में नवाब साहब याद करते हैं। माता जी सब हाल समझ गई। उनका दिल उमड़ आया किन्तु आंसुओं को रोकते हुए उन्होंने दोनों बच्चों को छाती से लगाया, चूमा और सिर पर हाथ फेर कर कहा, मेरे बेटे जाओ, वाहि गुरु की मरजी को पूरा करो, देखो कहीं धर्म को लाज न लग जाय।

दोनों भोले भाले बच्चे जिनकी उम्र केवल ६ और ६ वर्ष की थी। दरवार की ओर चल दिये। वजीरखां दरबार में बैठा था। और भी अनेकों हिन्दू मुसलमान बैठे थे। बच्चों के अपूर्व कान्तिमान चेहरों को देखकर सब सहम गये। जिनके हृदय में तनक भी इन्सानियत थी उनका हृदय भीतर ही भीतर रोने लगा। किन्तु वे बच्चे दोनों—राम लक्षण की जोड़ी—शांत और चुप चाप खड़े थे। दीवान सुच्चानंद ने जो एक खत्री ही था कहा, बच्चो ये सामने नवाब साहब बैठे हैं, इन्हें सलाम करो।

जोरावरसिंह ने कहा, गुरु घराना केवल अकाल पुरुष के सामने सिर झुकाता है। इस उत्तर से वजीरखां मन में बड़ा नाराज हुआ, कहने लगा गुरु गोविन्दसिंह तो लडाई में काम आ गये। तुम्हारा अब कोई वारिस नहीं है, अतः तुम मुसलमान हो जाओ मुसलमान होने पर तुम्हें सब प्रकार के सुख मिलेंगे। नवाब कहता रहा किन्तु बच्चे कुछ न बोले। उसने फिर कहना आरम्भ किया, यदि तुम

मुसलमान बनना स्वीकार नहीं करोगे तो नाहक तुम्हारी जान जायगी। संसार में जो बहुत सारे सुख हैं, तुम कुछ भी न भोग सकोगे। बच्चे फिर भी चुप रहे। नवाब ने फिर पूछा बोलो तुम्हें मुसलमान बनना मंजूर है।

जोराबरसिंह ने जवाब दिया। हमें अपने धर्म से प्रेम करना जन्मघुट्टी के साथ पिलाया गया है। धर्म के ऊपर हमारे दादा ने सर कटाया। धर्म की खातिर हमारे पिता तमाम कष्ट भेल रहे हैं। जुल्म और अन्याय से डर कर हम अपने धर्म को हर्गिज नहीं छोड़ सकते हैं। सारा दरबार एक छोटे से बच्चे के मुँह से इस प्रकार की निर्भयता पूर्ण बातें सुनकर स्तंभित रह गया। वजीरखाँ ने उन्हें फिर ठण्डे बुर्ज भेज दिया क्योंकि उसका खयाल था। डराने धमकाने और कष्ट देने और फुसलाने मेरी बात को कबूल कर लेंगे किन्तु दूसरे दिन जब उन्हें पुन दरबारमें बुलाकर पूछा गया तो वही जवाब मिला।

शेर मुहम्मदखाँ मालेर कोटले के सरदार की ओर मुखातिब होकर नवाब ने कहा, खान साहब आपके पिता को इन लड़कों के पिता ने लड़ाई में मारा था और चमकौर में तुम्हारा भाई नाहरखाँ भी मार दिया है। अब इनसे सम्बन्धियोंका बदला लेना चाहो तो ले लो। मुहम्मदखाँ बोला, मेरे बाप और भाई गोविन्दसिंह के हाथ मरे हैं। मैं उनका बदला गुरु गोविन्दसिंह से लड़ाई में लूँगा। बाप के कर्तव्यों का बदला उनके दुध मुँह बच्चों से नहीं लेना चाहता यह बात इस्लाम धर्म के भी विरुद्ध है। अतः मैं यह काम नहीं कर सकता। यह कह कर शेर मुहम्मदखाँ ने ठंडा साँस और एक गहरी आह भरी। साथ ही मासूम बच्चों पर हो रहे इस अत्याचार को न देखता हुआ दरबार से उठ गया। यह देख सुनकर वजीरखाँ का दिल कुछ नर्म होने लगा। किन्तु इसी समय दीवान सुच्चानंद ने जो पास ही बैठा था कहा, “अफईरा कुस्तन वा बच्चाश रा निगाह दास्तन् कारे खिरद मन्दानीस्त।” चिरा के अकवत गुर्ग-जादा गुर्ग शवद अर्थात्—साँप को मारना और उसके बच्चों को पालना बुद्धिमानों का काम नहीं क्योंकि अन्त भेड़िये के बच्चे भेड़िये ही होते हैं। यह बात सुनकर वजीरखाँ गुस्से से लाल पीला हो गया और उसने आज्ञा दी कि इन बच्चों को जिन्दा चिनवा दिया जाय। उसी समय ईंटें और गारा मंगवा लिया गया और सामने के सहन में बच्चों को खड़ा करके उनके इर्दगिर्द मीनार चुनना आरम्भ करा दिया। ज्यों २ रदेया रदा चढ़ाता उन्हें फिर २ कर इस्लाम कबूल करने को कहा जाता परन्तु उनकी तरफ से केवल एक ही उत्तर मिलता। हम किसी भी हालत में धर्म को त्याग नहीं सकते जब चढ़ता जा रहा यह मीनार गर्दनों तक पहुँचा तो साहब जादे जरा बेहोश से हो गये। और दैवात् तब ही वह मीनार धड़धड़ाता हुआ फट पड़ा और बेहोश साहबजादे जमीनपर गिर गये। उस समय तमाम उपस्थित आदमी कांप उठे। वजीरखाँ की आज्ञा से बच्चों को उठाकर फिर ठण्डे बुर्ज में भेज दिया गया। जहाँ उन्हें मिठाई और दूध आदि देकर होश में लाया गया^१।

वजीरखाँ ने दूसरे दिन उन पर कुछ आदमियों को इस खयाल से नियत किया कि शायद इस प्रकार के डराने धमकाने से वह उनकी बात मान जाय किन्तु वे अपने धर्म पर अटल थे और कोई भी दहशत और लालच उन्हें सिख धर्म से न डिगा सका। एक इतिहासकार ने लिखा है कि साहबजादों को कष्टों से डराकर इस्लाम कबूल करने के वास्ते मनाने के लिये उनकी अंगुलियों में पलीते रखकर आग लगादी गई।

१. यह मत डाक्टर गंडासिंह का है आम धारणा यह है कि बच्चे दीवारों में चुन दिये गये।

अन्त में १३ पौष का खूनी दिवस आगया इस दिन बच्चों को दरबार में बुलाकर और बातों के साथ वजीरखाँ ने पूछा बच्चो तुम्हें छोड़ दिया जाय तो तुम क्या करोगे ? जोरावरसिंह ने जवाब दिया कि हम खालसा की फौजें एकत्रित करके तुम्हारे साथ लडेंगे। तुम्हें मारेंगे या खुद मर जायेंगे। वजीरखाँ ने फिर पूछा भला यदि युद्ध हार जाओ तो फिर क्या करोगे साहबजादे ने फिर जवाब दिया। वही फौजें इकट्ठी करना, तुमसे लड़ना। यह बात सुनकर दीवान सुच्चानन्द बोल उठा हजूर मैंने तो पहले ही अर्ज की थी कि भेड़ियों के बच्चे आखिर भेड़िये ही होते हैं। अभी तो यह दूध पीते बच्चे हैं। इस तरह जवाब देते हैं। जब बड़े होंगे तो राज्य की ईंट से ईंट बजा देंगे। जल भुन तो वजीरखाँ जोरावर सिंह के उत्तरों से ही रहा था। परन्तु सुच्चानन्द के इन शब्दों ने जलती आग पर आहुति का काम दिया। उसको रोष चढ़ गया और गुस्से में पुकारा, है कोई जो इन की गर्दन उड़ादे। यह सुनकर सबकी गर्दन भुंकगई और जब किसी ओर से कोई उत्तर न मिला तो नौकरी से हटाये हुये दो जल्लादों ने अर्ज की अगर हमारे अपराध क्षमा कर दिये जाय तो हम यह कार्य करने को तैयार हैं वजीरखाँ ने यह बात कबूल करली। बस फिर क्या देर थी। जल्लादों ने उन मासूम बच्चों को जमीन पर गिराकर घुटनों के नीचे दबा लिया और बड़ी बेरहमी से तलवार से जिवह कर डाला।

माता गूजरी को जब यह समाचार मिले तो बुर्ज से गिर कर प्राण त्याग दिये। देहात में टोडा-मल नामक एक प्रेमी सिख था, उसने आकर तीनों की लाशें प्राप्त कीं और उनका विधि पूर्वक संस्कार करा दिया।

रात भर चलने के बाद जब गुरु जी माछीवाड़े के इलाके में पहुँचे तो एक बाग में कुए पर पानी पिया और वहीं एक ईंट का सिरहाना लगाकर सो रहे। कई दिन के थके हुए थे, दिन भर सोये। शाम को नित्य नेम करके फिर सो गये। सबेरे देखा तो बिछड़े हुए तीनों सिख भी आ रहे हैं। बाग का मालिक भी एक सिख ही था उसे पता चला तो वह सबको घर लेगया और वहाँ उसने उनका खूब सत्कार किया। यहाँ उन्हें गनीखाँ और नवीखाँ नामके दो पठान मिले जो गुरु जी से काफी परिचित थे और उन में श्रद्धा भी रखते थे। उन्होंने खबर दी कि आपकी खोज चारों तरफ हो रही है। इसलिये अच्छा हो कि आप फकीरों का जैसा बाना पहर लें। हम आपको यहाँ से ऐसी सूरत में अपना "उच्च का पीर" कह कर निकाल ले चलेंगे। गुरु जी ने इस बात को स्वीकार कर लिया। उस समय की प्रचलित प्रथा के अनुसार वे पठान और गुरु जी के साथी सिख जिन्होंने कि फकीरी वेश ही बना लिया था। वहाँ से गुरु जी को पलंग पर बिठाकर निकाल ले गये। जहाँ भी कोई पूछता गनीखाँ और नवीखाँ कह देते, ये उच्च के पीर हैं। किन्तु लाल नामक गांव के दिलेरखाँ ने उन्हें रोक लिया और कहा कि मैं कैसे विश्वास करूँ कि ये उच्च के पीर हैं। हाँ, हमारे साथ खाना खालें तो यकीन कर सकते हैं। साथी सिखों ने कहा पीर जी तो एक ही बार जौ का दिलिया खाते हैं। किन्तु हम तुम्हारे साथ जोकि उनके मुरीद हैं। खाना खालेंगे भला भाई भाई के साथ क्यों न खाना खायेगा ? इस पर दिलेरखाँ को भी यकीन हो गया और उन्हें चले जाने दिया। इस तरह चतते चतते जगराम नामक गांव में पहुँचे। यहां का चौधरी राय कल्ला मुसलमान होते हुये भी गुरु जी में बड़ी श्रद्धा रखता था। वह उनका आना जानकर बड़ा प्रसन्न हुआ और गुरु जी की बड़ी खातिरदारी की। दोनों खान भाई हेहर गांव से ही वापिस अपने गांव को चले गये। क्योंकि रास्ते में गुरु जी हेहर में उदासी संत कृपाल के यहां कई दिन तक ठहरे थे।

यहाँ जगराम में एक दिन गुरु जी बगीचे में बैठे हुए मन बहलाव के लिये कृपाण की नौक से

घास के एक बूटे की जड़ खोद रहे थे। जड़ खुद ही चुकी थी कि उनको सरहिन्द में साहबजादों की शहीदी का हाल सुनाया गया। राव कल्लहा सुनते ही रो पड़ा और लोगों की आंखें भी मूढ़ने लगीं। गुरु जी ने नेत्र बन्द करके एक घड़ी परमात्मा का चिन्तन किया और फिर—“उस समय वहां पर जो अनेकों जन उपस्थित थे, उन्हें सम्बोधित करते हुये कहा “ईश्वर की अमानत अदा हो गई मेरे लिये वही चार पुत्र न थे किन्तु यह सब मेरे ही पुत्र हैं।” “इन पुत्रन के शीश पर वारि दिये सुत चार चार गये तो क्या हुआ यह जीयत कई हजार।”

जगराम से विदा होकर गुरु जी दीनागांव में पहुँचे। यहाँ एक सिख ने उन्हें एक बढ़िया घोड़ा भेंट किया। यहाँ पर शमीरे, लखमीरे के घर गुरु जी ने अपने डेरे लगाये थे। यहीं पर उनके पास औरङ्गजेब का एक पत्र भी आया था, इसके उत्तर में गुरु जी ने जो पत्र लिखा था वह जफरनामे के नाम से मशहूर है। यह पत्र सिख साहित्य में बड़े महत्व की चीज समझा जाता है।

यह पत्र गुरु जी ने भाई दयासिंह और और धर्मसिंह के हाथ भेजा था। उस समय औरङ्गजेब दक्षिण में था। यह पत्र उसे अहमदनगर में मिला।

सरहिन्द के नवाब वजीरखाँ को किसी से पता लगा कि गुरु जी ‘दीना’ में शमीरे के घर ठहरे हुए हैं तो, उसने शमीरा को पत्र लिखा कि गुरु को गिरफ्तार करके हमारे पास भेज दो। उसके बदले में

तुम्हारी भलाई का भी खयाल किया जायगा किन्तु शमीरे ने लिखा हमने जिस मुक्त सर की कथा महापुरुष को ठहरा रक्खा है वह हमारा हादी है किसी का कुछ बिगाड़ता नहीं है।

हम और तुम उनकी सेवा के लिये हर प्रकार से तत्पर हैं। शमीरे ने तो ऐसा बहादुरी का जवाब दे दिया किन्तु गुरु जी ने उस गाँव को कोई हानि न पहुँच जाय इस इरादे से वहाँ से प्रस्थान कर दिया और एक दूसरे गाँव ‘डिलवां’, में पहुँचे जो जंगलों में था। इतने समय में कुछ सिख भी गुरु जी के पास आ एकत्र हुए थे। जिनकी बढ़ती हुई तादाद की रिपोर्ट जिस समय वजीरखाँ को पहुँची तो उसने एक बड़ी भारी सेना गुरु जी के विरुद्ध भेज दी।

अब तक गुरु जी खिरटाने पहुँच गये थे। और वहां पर अपना डेरा लगा दिया वह स्थान अब मुक्तसर के नाम से प्रसिद्ध है। जब शाही फौजें गुरु जी को ढूँढ़ती फिर रही थीं तो इनकी मुठभेड़ माभे से वापिस आय हुये उन सिखाँ से हो गई जो कि गुरु जी को आनंदपुर में वेदावा लिखकर दे गये थे। यहां इस तरह हुआ कि जब यह लोग वेदावा लिखने के बाद आनंदपुर छोड़ कर अपने २ नगरों में पहुँचे तो वहां उनकी मां, बहिन और स्त्रियों ने इन्हें मुँह लगाने से इनकार कर दिया तथा गुरु जी को पीठ दे आने पर बहुत शर्मिन्दा किया। यहां तक कि चभाल नगर की एक वीर सिख स्त्री माई भागो ने गुरु जी के नाम का भंडा उठाकर स्वयम मैदान में जाने की तैयारी करली। जिस पर यह लोग फिर एकत्र होकर माई भागो के साथ गुरु जी की सेवा में पहुँचने के लिये तलाश में निकले कि खिरटाने के निकट ही शाही सेना को देख कर उन्होंने इसे रोकने के लिए उस पर तीन ओर से गोलियों की वर्षा करनी शुरू कर दी। परन्तु शाही सेना का बहुत देर तक मुकाबिला करना थोड़े से आदमियों के लिये संभव न था। इससे तमाम के तमाम रणभूमि में घायल हो गिरे और अपने प्राण गुरु जी की सेवा में लगा दिये।

जंग खत्म हो जाने और शाही सेना के वहाँ से चले जाने पर जब गुरु जी घटनास्थल पर पहुँचे तो आपने सिसकते हुआँ में महासिंह जी को देखा गुरु जी ने उसके जख्मों को धोया और जब उसे कुछ होश आया तो उससे कहा तुमने अपना मुख उज्ज्वल कर लिया है। क्या इस समय

तुम्हारी कोई इच्छा है ? भाई महासिंह जी ने बड़ी नम्रता से विनती की कि सतगुरु मेरी केवल एक ही इच्छा है और वह यह कि आप हमारा लिखा हुआ वेदावा फाड़ दें। गुरुजी इस मांग पर बहुत प्रसन्न हुए और उन्होंने वह पत्र अपनी जेब से निकाल कर उसकी इच्छा को पूर्ण करने के लिये टुकड़े २ कर दिया।

मुक्तसर से चलकर देहातों में प्रचार व उपदेश करते हुये गुरु जी लक्खी जंगल में पहुँचे। जंगल में पहुंचने से पहिले बैराडों के गाँव छतियाना में उन्हें उपदेश दिया। वे लोग गुरु जी को देखकर बड़े

खुश हुए। गुरु जी के निवास करने से लक्खी जंगल में मंगल होने लग गया। लक्खी जंगल में उनके पास शिष्यों और प्रेमियों के दल आने लगे। कथा कीर्तन होने लग गया।

इस जंगल में सैयद इब्राहीम नाम का एक मुसलमान फकीर रहता था। जब उसने सुना कि इसी जंगल में गोविन्दसिंह जी भी ठहर रहे हैं तो, वह गुरुजी की सेवा में हाजिर हुआ और कई दिन तक ज्ञान चर्चा करता रहा। अंत में उसके दिल पर ऐसा असर पड़ा कि वह सिख धर्म में दीक्षित हो गया, और सैयद इब्राहीम की जगह बाबा अजमेरासिंह कहलाने लगा।

लक्खी जंगल को पार करने के बाद गुरु जी ने सालों की तलवंडी में जो कि एक गहन जंगल से घिरा हुआ गाँव था डेरे डाले।^१ इस स्थान से गुरु जी बड़े प्रसन्न हुए और उसे आनंदपुर के दमदमे से मिसाल दी बस तभी से वह स्थान दमदमा के नाम से मशहूर हो गया।

तलवंडी में डल्ला नाम का जाट जमींदार था एक प्रकार से वह २०-२० कोस तक राजा था। उसके यहां भी हथियार बन्दों का बड़ा गिरोह रहता था। वह गुरु जी की सेवा में बराबर आता रहता था। कभी २ वह यह भी कहता महाराज हमें जंग के समय याद करते तो मैं भी अपने आदमियों को लेकर कुछ सेवा करता। गुरु जी ने कहा अच्छा डल्ला, आगे समय आने पर देखा जायगा।

एक दिन की बात है कि गुरु जी के पास एक सिख बन्दूक लेकर आया। उन्होंने उस बन्दूक को भर कर कहा, डल्ला तुम अपने किसी आदमी को कहो कि वह मरने के लिये सामने खड़ा हो। जब उसका कोई भी आदमी तैयार होता नजर न आया तो आपने कहा सिखों के पास कोई आदमी भेजो जो उन्हें निशाना बनने को बुला लाये। नजदीक ही सामने दो सिख खड़े पगड़ियाँ बांध रहे थे। जब उन्होंने गुरु जी की इच्छा को सुना तो वह उसी तरह आधी पगड़ियाँ लटकाये गुरु जी की ओर भागे और हरेक यह कहने लगा कि पहले मैं मरूंगा। मुझ पर निशाना अजमाइये। यह देखकर डल्ला चकित रह गया।

यहाँ गुरु जी ने गुरु ग्रन्थ साहब में गुरु तेगबहादुर जी की वाणियों को जोड़ देने के इरादे से धीरमल जी करतारपुर से ग्रन्थ साहब को लाने के लिये आदमी भेजा। किन्तु धीरमल नट गया और कहला भेजा, वह तो स्वयं महान गुरु हैं। अपने आप ही बिना देखे-क्यों नहीं ग्रन्थ साहब तैयार कर लेते।

जिस प्रकार गुरु अर्जुन देव जी ने भाई गुरुदास जी को बोल २ कर ग्रन्थ साहब लिखाया था उसी प्रकार आपने एक सुन्दर खेमे के अन्दर बैठकर भाई मनीसिंह जी को सम्पूर्ण ग्रन्थ साहब लिखा, दिये। यह ग्रन्थ साहब दमदमा वाली वीड़ कहलाते हैं।

चूँकि जफरनामा लेकर देहली गये अब तक भाई दयासिंह जी को बहुत लंबा समय बीत चुका था। न तो भाई दयासिंह ही वापिस आये थे और न औरङ्गजेब की ओर से उनके जफरनामे का कोई उत्तर आया था। यह भी पता न चल सका था कि आया भाई दयासिंह औरङ्गजेब तक पहुँच भी सके हैं

१. यह गाँव पटियाला राज्य में भटिंडा से पूर्वोत्तर ११ मील के फासले पर है।

गुरु गोविन्दसिंह जी की जीवन-गाथा

या नहीं। इस समय औरङ्गजेब बीमारी में भी प्रस्त था। इसलिये गुरु जी ने दक्षिण जाकर बादशाह से भेंट करने का इरादा किया और उधर की ओर चल पड़े। अभी आप राजपूताने में बघोर के स्थान पर ही पहुँचे थे कि आपको दक्षिण में बादशाह औरङ्गजेब के मरने के समाचार मिल गया। चूंकि दक्षिण जाने में और तो कोई आपका मतलब था नहीं इसलिये आप वहीं से पंजाब की ओर लौट पड़े। शाहजहाँनाबाद के नजदीक आये थे कि औरङ्गजेब के बड़े पुत्र शाहजादा मुअज्जम की ओर से भाई नंदलाल जी पैगाम लेकर पहुँचे।

इस समय उसके छोटे भाई आजम ने दक्षिण में खुद बादशाह बनने की घोषणा कर दी थी। और वह बादशाही तख्त को संभालने के लिये राजधानी की ओर बढ़ रहा था। मुअज्जम उसके मुकाबिले की तैयारी कर रहा था और युद्ध में सहायता के लिये गुरु जी से, उसने याचना की थी। गुरु गोविन्दसिंह जाती दुश्मनियों से बहुत ऊँचे पहुँचे हुए थे। हालांकि औरङ्गजेब ही दादा गुरु अर्जुन देव के प्राणों का गाहक हुआ था। उसके शाहजहादे की फौजों ने गुरु हरिगोविन्द जी को कष्ट देने के काफी यत्न किये थे। स्वयं औरङ्गजेब ने गुरु गोविन्दसिंह जी के पिता को शहीद किया था। उसके हुक्म से सरहिंद आदि सूबों और पहाड़ी राजाओं ने गुरु गोविन्दसिंह पर आक्रमण किये थे। उसके एक सूबेदार ने गुरु गोविन्द सिंह के बच्चों को जिवह करवा डाला था परन्तु अब जबकि उसका पुत्र अपने हक की रक्षा के लिये सहायता चाहता है तो गुरु गोविन्दसिंह ने अपने पास कोई बड़ी सेना न होते हुये भी उसके पिता पितामह की पुरानी सब बातों को भुलाकर हकदार का हक दिलाने के लिये सहायता करना स्वीकार कर लिया और अपने कुछ आदमी जाजू की रण भूमि में उसकी सहायता के लिये भेज दिये। इस युद्ध में आजम मारा गया और मुअज्जम को विजय प्राप्त हुई।

इस युद्ध के बाद मुअज्जम बहादुरशाह के लकव से बादशाह बनकर आगरे को चला गया। जौलाई सन १७०७ ई० के अंत में गुरु गोविन्दसिंह जबकि आगरे के नजदीक विचर रहे थे शाही खानदान से भेंट हुई। बहादुरशाह ने गुरुजी को दर्शन देने के लिये आमंत्रित किया ४ जमादी-उल अब्दुल १११८ हिजरी २ अगस्त सन १७०७ को गुरु गोविन्दसिंह बादशाह से मिले उस समय उसने गुरुजी की सेवा में एक जडाऊ दुहटा एक थुक थुकी एक जिगा जिन का मूल्य साठ हजार रुपया था अपनी कृतज्ञता प्रकट करने के लिये भेंट किये। प्रथम कार्तिक १७६४ विक्रमी को गुरु गोविन्दसिंह जी के धौलकी सिख संगत के नाम लिखे गये पत्र से प्रतीत होता है कि वह कार्य्य जो कि गुरुजी को पंजाब से इस तरफ लाये थे। उनके पूरे होने के आसार दिखाई न दे रहे थे और गुरु जी शीघ्र ही पंजाब को लौटने की आशा रखते थे। साथ ही इस पत्र में उन्होंने यह भी लिखा था कि जब वह कहलूर पहुँचे तो सर्वत्र खालसा हथियार बांध कर उनके पास पहुँचे।

इस पत्र के होते हुए उन इतिहासकारों की कल्पनायें स्वतः कट जाती हैं जिन्होंने यह लिखा है कि गुरुजी पंजाब के सिखों से निराश होकर दक्षिण की ओर आये थे ताकि यहाँ राजपूतों और मराठों को अपने साथ मिलाकर अपने मिशन की सफलता के लिये यत्न करें। हमने ऊपर देखा है कि जिस समय औरंगजेब की मृत्यु हुई तो उस समय आप राजपूताने के मध्य में मौजूद थे इस समय पुराना बादशाह मर चुका था। और नया बादशाह अभी तक बना नहीं था राजगद्दी के लिये भाइयों में लड़ाई की तैयारियाँ हो रही थीं अगर गुरु गोविन्दसिंह जी का मिशन राजपूतों व मराठों को अपने साथ मिलाकर कुछ करने का था तो इससे अच्छा मौका उन्हें और कौनसा मिलता परन्तु राजपूताने के देश में विचरते हुये

भी वे किसी राजपूत नरेश से मिलते दिखाई नहीं देते और ज्योंही बादशाह की मृत्यु की सूचना उनके पास पहुँचती है वे इस ओर अपना और कोई मन्तव्य न देखते हुए वापिस पंजाब की ओर लौट पड़ते हैं।

प्रतीत होता है कि वह कार्य जो कि देश में अमन कायम करने के यत्नों के सिवा—बादशाह के साथ—और कुछ नहीं हो सकता सिरे नहीं चढ़ा था और आपके पंजाब की ओर लौटने का समय नहीं बन सका था कि बहादुरशाह को जयपुर की ओर बढ़ना पड़ा। जिसका कारण यह था कि बादशाह का खजाना खाली हो चुकने के कारण वह अपने उन सहायकों को इनमें और जागीरें देकर प्रसन्न नहीं कर सकता था। जिन्होंने कि उसे राज्य प्राप्ति में सहायता दी थी। इस समय खानेखान ने तजवीज की कि जयपुर पर धावा बोलकर कछवाहों के इलाके को जप्त कर लिया जाय। इस तरह से एक तो वह कछवाहों के कांटे को सदैव के लिये राज्य की कुर्सी से निकाल सकेगा और दूसरे अपने सहायकों को उस इलाके को जागीरों के तौर पर बांट कर संतुष्ट कर सकेगा। परन्तु बादशाह जयपुर में जाकर इस कार्य को अपनी इच्छानुसार पूर्ण न कर सका था कि दक्षिण से समाचार आने लगे कि वहाँ काम-बरुश ने बगावत खड़ी कर दी है। इसलिये तत्क्षण बादशाह को वहाँ से दक्षिण की ओर चला जाना पड़ा।

गुरु जी अपनी बातचीत के सम्बन्ध में इस समय बादशाह के साथ २ ही आ रहे थे और इधर से दक्षिण की ओर साथ ही चल पड़े। रास्ते में वह हर समय बादशाही कैम्प के साथ नहीं रहते थे किन्तु कई २ दिन के लिये संगतों को उपदेश करने और शिकार आदि के लिये अलग हो जाते थे और कभी फिर कैम्प के साथ आ मिलते थे। इस समय उनकी बादशाह से बातचीत कोई खास फल न ला सकी। बुरहानपुर से आगे चलकर जब बादशाह हैदराबाद की ओर जाने के लिये नदेड़ की तरफ बढ़ा तो ऐसा प्रतीत होता है कि गुरुजी को बादशाह से होती चली आ रही बातचीत के मनोश्छित फल लाती नजर न आई, इसलिये नदेड़ के मुकाम पर पहुँच कर गुरु जी ने अपने कैम्प को सदा के लिये बादशाही कैम्प से अलहदा कर लिया और अपने तरीके से अपने कार्य को पूर्ण करने के लिये साधन जुटाने का आयोजन करने लगे।

जिस समय गुरुजी जयपुर राज्य में से गुजर रहे थे तो आपको नारायण के नजदीक दादू-द्वारे में जाने का अवसर प्राप्त हुआ था। वहाँ के महंत जेतराम (चेतराम) ने आपका बहुत आदर सत्कार किया था और वहाँ से चलते समय आपको यह चेतावनी दी थी कि महाराज आप दक्षिण की ओर जा रहे हैं यदि कहीं आपको नदेड़ के स्थान पर जाना हो जाय तो आप वहाँ के वैरागी साधु के स्थान पर न जाय चूँकि वह नाटकी चेटकी साधु अपनी अदृष्ट शक्तियों से दूसरे साधु संतों का अपमान करके प्रसन्न होता है और इसमें अपनी बड़ाई समझता है।

अब जबकि गुरुजी नदेड़ आ पहुँचे तो उन्हें माधवदास वैरागी का खयाल आया। वह किसी के नाटक चेटक से घबराने वाले तो थे ही नहीं। वे तो उन गुरु नानकदेव के धर्मावलंबी और उत्तराधिकारी थे जो सज्जन जैसे ठगों और कोड़ा जैसे राक्षसों और नूरशाजी जैसी जादूगरनी आदि को सीधे रास्ते पर लाने के लिये दूर से पहुँच पड़ते थे। गुरुजी दूसरे दिन प्रातः ही (दिसम्बर सन १७०८ के अंतिम सप्ताह में) माधव वैरागी के स्थान पर पहुँचे। वह उस समय वहाँ पर मौजूद न था। गुरुजी उसका इंत-जार करने के लिये उसके स्थान पर (एक ही) पड़े पलंग पर विराजमान हो गये और उनके सिख लंगर

तैयार करने में लग पड़े। जिसमें कि उन्होंने मांस के देग भी चढ़ा दिये। वैरागी के निरामिष भोजी वैष्णव चले घबरा उठे और अपने महंत को इस अजीब मेहमान के आने की सूचना देने के लिये उठ भागे। वैरागी चेलों की बातचीत सुनकर गुस्से से लाल-पीला होगया। शायद उसने इस अभ्यागत के हाथों अपनी महंती की महत्ता में हस्तक्षेप समझा हो या अपने वैष्णव स्थान में मांस-पकाने को अधार्मिक कृत्य, उसने अपनी अदृष्ट शक्तियों अथवा तंत्र जंत्र की पूर्ण तान लगा दी, गुरुजी को पलंग से गिराने के व्यर्थ प्रयत्न में। किन्तु गुरुजी की मनः शक्ति उससे कहीं अधिक थी इससे उसके तमाम प्रयत्न व्यर्थ रहे।

इस तरह भौंचका एवं स्तम्भित वैरागी अभ्यागत पर अपना गुस्सा निकालने और उससे बदला लेने के लिये अपने स्थान की ओर उठ दौड़ा। किन्तु जिसे वह जीतने आया था। उसके दर्शन करते ही स्वयं द्रवित हो गया। गुरु जी के सामने पहुँचा। उस समय का वार्तालाप अहमदशाह कटालिये की पुस्तक “जिकिर गुरुआं वा इब्तिदाये सिंहा व मजहबे ऐशां” में इस प्रकार दर्ज है—

माधवदास—आप कौन हैं ?

गुरु गोविन्दसिंह—वह जिसे तुम जानते हो।

माधवदास—मैं क्या जानता हूँ।

गुरु गोविन्दसिंह—अपने मन में जरा गौर से ध्यान करो।

माधवदास—(थोड़ा ठहर कर) तो आप गुरु गोविन्दसिंह हैं।

गुरु गोविन्दसिंह—‘हाँ’

माधवदास—तो आप यहां किस आशा से आये हैं ?

गुरु गोविन्दसिंह—मैं आया हूँ तुम्हें अपने धर्म में दीक्षित करके अपना सिख बनाने के लिये।

माधव—महाराज मुझे स्वीकार है, मैं आपका बन्दा हूँ।

इस समय तक का बड़ा अभिमानों और अजित वैरागी माधवदास बड़ी नम्रता से गुरु जी के चरणों में गिर पड़ा और एक भी शब्द बहना किये बगैर गुरु जी के पंथ में दीक्षित होकर गुरु जी का सेवक बनना स्वीकार कर लिया।

वास्तव में तो वह गुरु जी के भव्य दर्शनों को करते ही वह उनका हो गया था परन्तु अब उनके चरण स्पर्श ने पारस का काम किया और वैरागी की कच्ची धातु से गुरु जी ने वैरागी के गर्म लोहे पर चोट लगा कर उस एक शस्त्र के काम में ढालने के लिये सिख धर्म की भट्टी में ढाल दिया। उन्होंने उसे फौरन एक शस्त्र धारी सिख का वेश धारण करा दिया और खालसा धर्म का अमृत चखा कर उसे पूर्ण रीति से नियमानुसार सिख धर्म में प्रविष्ट कर लिया तथा उसके अपने लिये बर्ते हुए उसी के शब्द अनुसार उसका नाम बन्दासिंह रख दिया। मुसलमानी इतिहासों और उनके आधार पर लिखे गये अन्य इतिहासों में जिस प्रकार गुरु गोविन्दसिंह को गुरु गोविन्द या केवल गोविन्द करके लिखा है बन्दासिंह के नाम को में प्रायः बन्दा करके लिखा है।

गुरु जी का देहावसान


बन्दासिंह के सिखधर्म में दीक्षित होने के दिनों में ही नदेड़ के मुकाम पर दो पठानों के कातिलाना वार से गुरु जी सखा घायल हो गये। आगरा के स्थान पर गुरु गोविन्दसिंह जी की बादशाह बहादुरशाह से मुलाकात और बादशाह को ओर से उनको एक बड़ी कीमत में भेंट दिये जाने के

समाचार सरहिन्द में पहुँचे तो वहाँ का हाकिम वजीरखाँ दिल ही दिल में डरा कि बादशाह और गुरु जी के बीच जारी हो रही बातचीत की सफलता पर उसे गुरु के बच्चों का कातिल होने की वजह से सब से ज्यादा नुकसान पहुँचेगा इसलिये उसने गुरु जी को किसी तरकीब से खतम कर देने की विधि सोची और उनको कत्ल कर देने के लिये दो पठानों को नियत करके उनके पीछे भेज दिया। 'चतुर्युगी' ग्रन्थ से पता चलता है कि यह पठान पहले दिल्ली में पहुँचे और वहाँ से गुरु पत्नी माता सुन्दरी से पता लगा कर दक्षिण को चल दिये। वह पहले से ही गुरुजी और उनके परिवार के जानकार प्रतीत होते हैं। इसीलिए ही उन पर न तो कोई शक माता सुन्दरी जी ने किया और नहीं नदेड़ के स्थान पर गुरु जी के कैम्प में पहुँचने पर वहाँ उन पर कोई शक हुआ। वह लगातार दो-चार दिन गुरु जी के पास आते जाते रहे परन्तु उनका दाव न लग सका। एक दिन शाम को जब कि गुरुजी के पास कोई ज्यादा सिख उपस्थित न थे और एक ही सेवादार जो वहाँ था ऊँघने लगा और स्वयं गुरु जी की भी जरा झपकी लग गई तो, उनमें से एक पठान ने जमधर के वार से गुरु जी को घायल कर दिया। असल में उसका निशाना गुरु जी का दिल था ताकि एक ही बार में उनका काम तमाम हो जाय। परन्तु जमधर का निशाने पर न बैठने के कारण उसकी इच्छा तत्क्षण ही पूरी न हो सकी। इससे पेशतर कि वह दूसरा वार करता गुरुजी ने पास ही पड़ी हुई कृपाण से उसको वहीं रख दिया। गुरु जी के आवाज देने पर जब सिख भागे हुए आये तो उसका दूसरा साथी भागता हुआ, सिखों की कृपाण का शिकार हुआ। जल्दी ही आपके घाव धोने और सोने का प्रबन्ध किया गया। दो ही चार दिन में जख्म बाहर से पुरता हुआ सा प्रतीत होने लगा किन्तु इन दिनों बाहर से आई हुई एक मजबूत कमान किसी ने गुरु जी को दिखलाई और कहा कि इस पर चिल्ला मुश्किल से भी नहीं चढ़ाया जा सकता। जब गुरु जी ने कमान को जोर से खींच कर चिल्ला चढ़ाया तो जोर अधिक लग जाने के कारण उनके घाव के टाँके खुल गये और अंततः कार्तिक सुदी ५ की रात्रि को इस असार संसार से प्रस्थान कर गये।


इन थोड़े से दिनों में ही बन्दासिंह ने सिख गुरुओं की शहीदियों और सरहिन्द में गुरु जी के मासूम बच्चों के कत्ल और मुगलों के अनर्थ और सिखों को मिले हुये कष्टों के हाल गुरुजी से सुन लिये थे इससे उसका खून खोलने लग गया था।

परन्तु अब सरहिन्द की ओर से आये हुये पठानों के हाथों जब गुरु जी पर कातिलाना वार होता हुआ उसने खुद अपनी आंखों से देखा तो उससे खामोश रहा न गया। उसने गुरुजी से पंजाब में जाकर जालिम हाकिमों के अत्याचारों को जमीन के साथ मिला देने और उनको सजा देने के लिये आज्ञा चाही। यहाँ यह कह देना भी प्रसंग से बाहर न होगा कि अगर गुरुजी घाव लगने के कारण शारीरिक तौर पर अस्वस्थ न होते तो वे अवश्य ही स्वयं पंजाब को चल पड़ते। जैसा कि उन्होंने अपने प्रथम कार्तिक संवत् १७६४ विः के हुक्मनामे में लोगों को लिखा था। विलासक अगर बहादुरशाह से हो रही बातचीत उनको दक्षिण की ओर न ले आती तो उन्हें आगरे से ही लौट पड़ना था। इसलिए अब मौजूदा हालत में उन्होंने बन्दासिंह की विनती को स्वीकार कर लिया और सिखों की फौजी कमान भी उसके हवाले कर दी।

केवल संत और महात्मा ही नहीं हैं जिनसे कि मनुष्य को इस संसार में वास्ता पड़ता है यहाँ वे लोग भी हैं जो धार्मिक तौर पर खुशक, खुद पसन्द और जालिम होते हैं। उनका मन जुल्म और अन्याय के कार्यों को अबाधगति से करते रहने के कारण मलिन हो जाता है। स्वार्थपरता और पक्षपात से उनके



तखत श्री अविचल नगर हजूर साहिब



श्री हरिमन्दिर अमृतसर

ज्ञानचक्षु धुंधले हो जाते हैं जिसके कारण किसी शिक्षा ज्ञान, और शांति के संदेशों का उन पर कोई असर नहीं होता केवल कृपाण ही इस तमाम मल को दूर कर सकती है यही हालत १७वीं और १८वीं सदी के हाकिमों की थी। यही कारण था जिससे मुगलों और सिखों के सम्बन्ध में गुरु जी की ओर से अख्तयार किए हुये तमाम धार्मिक तरीके और अमन के लिये बात चीत के प्रयत्न व्यर्थ सिद्ध हुए। अब केवल तलवार ही अंतिम साधन शेष था जिसको बर्तने का काम बन्दासिंह के नायकत्व में खालसों को करना पड़ा।

गुरु गोविन्दसिंह जी के जीवन और सिद्धान्तों की भांकी

समय की जिस आवश्यकता ने गुरु गोविन्द सिंह जी को भेजा था। स्वयम गुरु जी ने ही अपने शब्दों में और अपनी कृति विचित्र नाटक में उस पर इस प्रकार प्रकाश डाला है।

“मैं अपना सुत तोहि निवाजो, पंथ प्रचुर करवे को साजो ॥
जहां तहां तुम धर्म विथारो। दुष्ट दोखियन पकड़ पछाड़ो ॥
यांही काज धरा हम जनमं। समझ लेंहु साधु सब मनमं ॥
धर्म चलावन संत उवारन। दुष्ट सबन को मूल उपारन ॥
मैं हों नरम पुरख को दासा, देखन आयो जगत तमाशा ॥
जो मोको परमेसर उचर हैं। ते सब नरक कुण्ड में पर हैं ॥
मोको दास तवन का जानो। या में भेद न रंच पछानो ॥”

यह कहने में कोई अत्युक्ति नहीं कि राष्ट्रीयता की दृष्टि से सिख गुरु नानकदेव और गोविन्दसिंह के पहले पिछले दो हजार वर्ष में तो समिष्ट रूप से कोई भी प्रयत्न नहीं हुआ था। धार्मिक दृष्टि से

ईसवी सन् से ३००-४०० वर्ष पहिले जैन, बौद्धों ने संघ बनाये थे किन्तु फिर
राष्ट्रीयता अठारहवीं सदी तक समाज की काया पलटने के लिये कोई भी संघ नहीं बने। गुरु
तेगबहादुरजी के बलिदान के बाद गुरु गोविन्दसिंहजी ने ही खालसासंघ की स्थापना

की। आज हम ऐसे बहुत से संघ संसार में देखते हैं। जिनके सदस्य कम्युनिस्ट, नाजी, फासिस्ट, खुदाई खिदमतगार आदि कहलाते हैं। हम देखते हैं कि इन सबके कोई चिह्न (निशान) भी होते हैं। एक निश्चित वेश भूषा भी होती है। जैसे लाल पोशाक कम्युनिस्टों की और सफेद टोपी कांग्रेसियों की है। यह बात इस युग में ही होती है सो नहीं। प्राचीन समय में भी ऐसा होता था। अनाय्यों से अपने को पृथक् रखने के लिये आय्यों ने जनेऊ का विधान रक्खा था। दक्षिण के राजस काली पोशाक पहनते थे। और बानर लोग कमर में एक लूम (रस्सा जैसा) बांधे रहते थे।

गुरु जी ने भी जो भारतीय राष्ट्र की स्वतंत्रता के लिए सेना खड़ी की उसकी भी एक यूनीफार्म और डिस्प्लिन (वेशभूषा और रहन सहन) निश्चित की।

वेशभूषा का शरीर पर बड़ा असर पड़ता है। इससे कोई इनकार नहीं कर सकता। देश के ढीले ढाले पहनावे में सैनिकता की बू भी शेष नहीं रह गई थी। मुगल और पठानों की विदेशी हुकूमत में अनेकों वर्ष से रहने के कारण एक तो लोग वैसे ही निर्वीर्य हो रहे थे। दूसरे उन्होंने अपना पहनावा ऐसे ढंग का बना रक्खा था जिसमें रहने वाला आदमी युद्ध के तो किसी काम का हो ही नहीं सकता था। अतः गुरु जी ने कच्छ धारण करने का हुक्म दिया।

पंजाब के आम लोग उस समय हाथों और पैरों में चांदी के कड़े पहनाते थे। पंजाब से लगे हुए राजपूताने को कई रियासतों में अब भी लोग हाथ पैरों में कड़े पहनते हैं किन्तु इनकी रक्षा का कोई भी

साधन इनके पास न था अतः गुरु जी ने लोह का कड़ा अपने खालसा लोगों के हाथ में डलवा दिया । जिससे वे सदैव यह याद रखें कि अन्याय और अत्याचारों से लोहा लेने में ही खैरियत है । प्रत्येक पराजित देश को शत्रुओं की ओर निरस्त्र किया जाता है । हारे हुए लोगों से सबसे पहिले हथियार रखवाये जाते हैं । अतः गुरु जी ने अपने खालसाओं को विजयीभाव बनाये रखने के लिए एक कृपाण सदैव पास रखने का आदेश दिया ।

ये उपरोक्त तीन चीजें क्षात्र धर्म से सम्बन्ध रखने वाली हैं किन्तु चूंकि उनका संघ धर्मप्रधान संघ था, अतः केश रखने की भी इजाजत दी । चूंकि आरम्भ से ही गुरु लोग अपने केशों को रखाते चले आ रहे थे । प्राचीन भारत के तो प्रायः सभी ऋषि मुनि केश रखाते थे अतः केशोंको निर्मल रखने वाले कंधे को भी खालसा चिह्नों में शामिल कर दिया । केश, जहाँ धर्म प्रधान चिह्न था, वहाँ उससे राजनैतिक सफलता भी प्राप्त हुई । काबुल कंधार से जो पठान आते थे । वह लंबी डाढ़ियों से कुछ तगड़े से मालूम देते थे । उनका सही जवाब दाढ़ी और सिर दोनों ही जटाधारी अर्थात् सेर का जवाब सवा सेर यह सिखों के केश सावित हुए । आज कच्छ सिलवार और पाजामे के नीचे, कृपाण कोट की जेब में तथा कड़ा लंबी आस्तीन में छुप जाता है किन्तु केश ही हैं जो साक्षी देते हैं कि यह सज्जन खालसा जी हैं ।

यह तो हुई उनकी राष्ट्रीय वेशभूषा की बात । इसके सिवा उन्होंने इस सेना के हृदय में एक महान भाव पैदा करने की जो बात कही थी वह उनसे पहिले शायद ही किसी राष्ट्र-विधाता ने कही हो, उन्होंने कहा था, खालसाओ! अब तुम सब भाई भाई हो, तुम्हारे ऊपर मेरा सर्वाधिकार है । और मैं वह हूँ जिसे करतार ने अपने देश की सेवा करने, मर्यादायें स्थापित करने और दुष्टता को मार भगाने के लिए भेजा है । अब तुम मेरी संतान हो और मैं तुम्हारा पिता हूँ । उनके इन शब्दों के ठीक माने यही हैं कि अब तुम राष्ट्र की सम्पत्ति हो और समाज के हित के कामों में मैं तुम्हारा उपयोग उसी अधिकार के साथ कर सकता हूँ जिसके साथ कि पिता ।

किसी राष्ट्र का पतन तभी होता है जब उसके व्यक्ति चरित्रभ्रष्ट, स्वार्थी और निर्वीर्य हो जाते हैं । और जब पतन हो जाता है तो वह राष्ट्र पराधीन और परामुखापेक्षी हो जाता है । गुरु गोविन्दसिंह जी महाराज ने जिन दिनों जन्म धारण किया था । उस समय देश राजनैतिक और धार्मिक दोनों प्रकार की सत्ताओं द्वारा पीसा और चूसा जा रहा था । उन्होंने जहाँ राजनैतिक दासता से मुक्त करने के लिए खालसा संघ को कृपाण और कच्छ से सुसज्जित किया । वहाँ उन्होंने यह भी कोशिश की कि देश के निवासी धार्मिक अन्ध विश्वासों से भी मुक्त हो जावें । इसीलिए उन्होंने अपने शिष्यों पर कुछ पाबन्दियां भी लगाईं । हम यह कह रहे थे कि राष्ट्र व्यक्तियों के बिगड़ने से ही बिगड़ता है, और व्यक्तियों के ही बनने से बनता है । गुरु जी ने राष्ट्र निर्माण को दृष्टि में रखकर व्यक्ति निर्माण पर भी खूब जोर दिया । उन्होंने मनुष्य के आचरण को एक नये सांचे में ढालने की कोशिश की । उन्होंने बन्दासिंह से कहा था कि “लूट के माल को सब में बांट देना और लंगोट का पक्का रहना । राज खालसा का स्थापन करना” इसी प्रकार जब लड़ाई में सिख एक डोले को उठा लाए तो आपने पूछा आप लोगों ने इसमें बैठने वाली को पर्दा उठाकर तो नहीं देखा है । यदि ऐसा किसी ने किया होगा तो उसे खालसापन से

१. धर्म चलावन संत उबारन । दुष्ट सबन को मूल उपारन । (विचित्र नाटक)

खारिज कर दिया जायगा। सब ने विश्वास दिलाया हमें यह भी पता नहीं कि इसमें कौन है? गुरु जी ने उसी समय उस डोले को मुस्लिम सेना में भिजवा दिया।

उनकी शिक्षाओं का खालसा वीरों पर ऐसा असर पड़ा था और वे इतने ऊँचे आचरण के व्यक्ति हो गये थे कि उनके विरोधियों को भी उनके आचरण की प्रशंसा करनी पड़ती थी। मुसलमान इतिहासकार नासिरुद्दीन बिल्लोच ने लिखा है। “सिखों में पर-त्रिया गमन का दोष नहीं है, वे झूठ नहीं बोलते, गरीब, बुढ़े और स्त्री पर शस्त्र नहीं चलाते।”

वे देश की काया बदलने की उत्कट इच्छा रखते थे। पहाड़ी राजाओं से उन्होंने कहा था। आप लोग यदि गौरवपूर्ण पद प्राप्त करना चाहते हैं तो नूतनता अपनानी ही पड़ेगी, उन विचारों और खयालातों को हटा ही देना पड़ेगा। जिनके कारण हमारे देश का हास हुआ है। इस सम्पूर्ण देश पर तुम्हारे ही बापदादे राज्य करते थे। आज तुम दूसरों के सहारे जीते हो। यदि अब भी आप संभल जायं और खालसा पंथ में शामिल होजायं तो यहां से अन्याय और अत्याचार सहज ही में मिटाये जा सकते हैं।

यद्यपि वे एक धर्माचार्य्य थे और स्वभावतः धर्माचारी एक तंत्र के समर्थक होते हैं किन्तु वे अपने देश में प्रजातन्त्रीय भावनाओं को जागृत करना चाहते थे। अपने पांच प्यारों को खालसा संघ में दाखिल करने के बाद आप स्वयं भी उसके सामने हाथ जोड़कर खड़े हो गए कि

अब आप मुझे भी इस पंथ (संघ) में शामिल करिये।

आनंदपुर में जिस समय मुगल सेनाओं ने आप को घेरे में दे लिया तो सिखों ने आप पर वहाँ से निकल चलने के लिये जोर डाला चूंकि आप समझते थे कि एक तो निरापद भाग चलना मुश्किल है दूसरे भागकर कोई लाभ नहीं होना है। फिर भी जब आपने देखा कि बहुमत निकलने के पक्ष में है और वह अनुशासन को भी मानने को तयार नहीं है तो आप वहाँ से चल दिये। अगरचे इसका फल यह हुआ कि उनके चारों पुत्रों और मां को भी इस संसार से सदा के लिए विदा होना पड़ा किन्तु इतने पर भी उन्होंने इसी बात पर जोर दिया कि खालसा पंथ जो करे कही मान्य है। बाबा बन्दासिंह को अन्य आदेशों के साथ एक यह भी आदेश आपने दिया था कि जो भी कार्य करें उसमें खालसाओं की राय अवश्य ले लेना। उनकी मर्जी के विरुद्ध कुछ भी कार्य न करना।

वे इस प्रजातान्त्रिक खालसा संघ (पंथ) में विश्वास भी अपूर्व रखते थे उन्होंने औरंगजेब को जो पत्र लिखा था उसमें लिखा है :—

“चिह मदीं कि अखगर खामोशां कुनी।

कि आतश दमीरा फिरोजा कुनी ॥”

अर्थात् “मेरे पुत्रों और अनेकों सिखों के मारे जाने से तू अपनी बहादुरी पर फूलता होगा किन्तु वे तो चिनगारियाँ थीं। बुझ गई तो क्या हुआ आग की भट्टी तो अभी धधक ही रही है।” कहने का सारांश यह है कि खालसा (संघ) पंथ तो नहीं मिट गया। जिसमें अजीतसिंह, जुभारसिंह आदि जैसे खालसे ढाले गये हैं।

धार्मिक इतिहास में यह भी आश्चर्य की बात है कि गुरु जी ने इस संघ को ही गुरु का पद भी दे दिया। ऐसा किसी भी देश के इतिहास में हमारे पढ़ने में नहीं आया किसी पीर पैगम्बर व धर्माचार्य्य ने अपने ही बनाये हुये शिष्यों के आधीन अपने को कर दिया हो और उनके संघ को गुरु पद भी बख्श दिया हो।

उनके भक्तों ने पूछा था, हे ! गुरु देव । जब आप किसी भी व्यक्ति को गुरु स्थापित नहीं कर रहे हैं तो हम गुरु-दर्शन कहाँ से कर सकेंगे । आपने कहा, “जो चाहे कि दर्शन करें तो वह जहाँ पर खालसा लोग इकट्ठे हो रहे हों अर्थात् पंचायत जुड़ रही हो वहाँ जाकर अदब के साथ उनके दर्शन करें, उन्हीं में गुरु को व्यापक मानें ।

“खालसा मेरो रूप हें खास ।
 खालसे माहि हों करों निवास ।
 खालसा मेरो मुख से अंग ।
 खालसे के हों सदा सद् संग ॥
 खालसा मेरा इष्ट सुहृद ।
 खालसा मेरी कहियत विद ॥
 खालसा मेरी जात और पत ।
 खालसा सों मेरी उत्पत ।
 खालसा मेरो पिंड प्राण ।
 खालसा मेरी जान की जान ॥
 खालसा मेरा कई निर्वाह ।
 खालसा मेरो देह और साह ॥
 खालसा मेरो धर्म और कर्म ।
 खालसा मेरा भेद निज वर्म ॥
 खालसा मेरो सत् गुरु तूरा ।
 खालसा मेरो सज्जन शूरा ॥
 खालसा मेरी बुद्धि अह ज्ञान ।
 खालसा का हों धरों ध्यान ॥
 उपमा खालसे जात न कही ।
 जिह्वा एक पार न लही ॥

×

×

×

×

या में रंच न मिथ्या भाखी ।

पार ब्रह्म गुरु नानक साखी ॥

(सर्वलोह)

इतना महत्व देते थे, वे अपने खालसा संघ को । इस खालसा में जिसकी वे इतनी इज्जत करते थे और जिसकी वजह से मुगल हुकूमत चकनाचूर हो गई थी । जिनके खालसा सदस्यों ने रणजीसिंह का जैसा बड़ा साम्राज्य स्थापित किया था, आखिर वे कौन थे । स्वर्ग में से बुलाये हुए देव, दानव नहीं किन्तु यहीं की भूमि में से आर उन्हीं लोगों में छाँटे हुये लोग थे । जिन्हें पुराणवादियों ने अधःपतन के गर्त में ब्राह्मण, शूद्र आदि कह कर गिरा दिया था । और जोकि खालसा बनने के पूर्व अपने घर घाट और स्त्री बच्चों को हिंसाजत करने के काबिल भी न थे ।

ऊपर के शीर्षकों में हमने जा कुछ लिखा है, उससे यह खयाल नहीं लगाया जा सकता कि वे

केवल राष्ट्र विधाता और राजनीतिज्ञ ही थे। वे समाज संशोधक और धर्माचार्य भी उतने ही थे, जितने कि पिछले गुरु साहिबान उन्होंने अमृतबेला में उठकर नित्यकर्म करने, दरबार लगाने और कथा कीर्तन करने कराने के कार्य को महान से महान अपत्ति में धिरे रहते हुए भी निभाया। आनन्दपुर से निकलकर सरसा नदी के किनारे पहुँचे और यह पता चल गया कि अब अमृत बेला का समय है तो वहीं नित्य नियम करने लग पड़े। हालांकि शत्रु हजारों की संख्या में आपके पीछे चले आ रहे थे।

धार्मिकता

इतनी लड़ाई हुई। भगड़े रहे फिर भी आपने 'अकाल स्तुति' 'शब्द हजारे' और 'जापु जी' जैसी मनोहर और आत्मतुष्टि करने वाली रचनाएँ कर लीं। यह काम उनके उत्कट ईश्वर-प्रेम का परिचायक है।

गुरु जी ने लड़ाइयों में अपने पैने बाणों खंगों से हजारों अन्याइयों को ही इस संसार से विदा किया। योद्धा लोग प्रायः सभी निठुर होते हैं किन्तु गुरु जी महान् योद्धा होते हुए भी अपूर्व दयालु भी थे। आनन्दपुर की लड़ाई में भाई कन्हैया जी अपनी सेना में पानी पिलाने की ड्यूटी पर थे, किन्तु वे उन शत्रुओं के पास भी पानी पिलाने पहुँच जाते थे जिन्हें सिख परेशान करके अथवा जरूरी करके जमीन पर पटक देते थे। इस तरह स्वस्थ होते ही वे फिर सिखों से लड़ने लग जाते। इसकी शिकायत सिखों ने गुरु जी से की। कन्हैया जी ने जवाब दिया गुरुदेव सेवा धर्म में अपने पराये को स्थान नहीं है। गुरु जी बड़े प्रसन्न हुए और कन्हैया जी को हुक्म दिया कि घायल शत्रुओं की मरहम पट्टी भी कर दिया करो। दुनियाँ के इतिहास में बड़े २ योद्धाओं और धार्मिक नेताओं में ऐसे कितने मिलेंगे, जिन्होंने अपने शत्रुओं के साथ इस प्रकार की उदारता की हो।

त्याग और कुर्बानी की कहानी तो गुरु गोविन्दसिंह जी महाराज की लासानी कहानी है। दो पुत्रों को अपने हाथ से सजा २ कर रणभूमि में विदा कर दिया और दो जल्लादों के छुरे से जिवह हो गये। जब माता सुन्दरी ने दमदमे में आकर रोते हुए पूछा नाथ ! मेरे लाल कहाँ हैं तो आपने संगति के ओर इशारा करके कहा था।

“इन पुत्रनके शीश पर वारि दिये सुत चार।

चार गये तो क्या हुआ जीवत कई हजार ॥”

किसी भी धर्म और समाज को कठिनाइयों से ऊपर उठा ले जाने में सबसे जरूरी चीज जो होती है, वह अनुशासन है जहाँ अनुशासन नहीं। नियमों की पावन्दी सख्ती के साथ नहीं, वहाँ धर्म और

अनुशासन

समाज जीवित अवस्था में भी मरे के समान होते हैं। हमने ऐसे अनेकों धर्मों का इतिहास पढ़ा है जिसमें मुरीदों ने पीरों की आज्ञाओं को आंख मूँद कर माना है और पीर-पादरियों अथवा आचार्यों की आज्ञा से वे आग में जलकर, पहाड़ से कूब कर मर भी गये हैं। यह बात भी उन धर्मों के लिये कम गौरव की बात नहीं है किन्तु संसार के इतिहास में यह कहीं भी नहीं देख पड़ता, जिस भाँति चेलों और मुरीदों से नियमों का कठोरता के साथ पालन कराया जाता था वैसा ही पीर और पैगम्बरों ने भी किया। यह बात हमने सिख गुरु गोविन्दसिंह जी में ही देखी। उन्होंने अपने शिष्यों को आदेश दे रक्खा था कि किसी भी पीर, पैगम्बर और देवता की समाधि व मूर्ति की पूजा मत करो। एक दिन गुरु जी ने केवल परीक्षा के लिये महात्मा दादू जी की समाधि के आगे तीर भुका दिया। सिखों ने फौरन जवाब तलब किया। कहा जाता है कि उन पर इसबात के लिये पंथ की ओर से जो दंड लगाया गया वह उन्होंने खिड़े माथ स्वीकार करते हुये कहा कि “आपकी

आज्ञा मुझे परवान है। मैंने यह जो कुछ किया था केवल अपने पंथ की परीक्षा के लिये किया था।” संसार का इतिहास युद्धों की कहानियों से भरा पड़ा है। जिसमें बहुधा युद्ध केवल जर, जोरु और जमीन के लिये किये गये हैं और युद्धों के अन्त पर बैरी के देश को रोंध डाला गया और उनकी द्रव्य सम्पत्ति लूटी गई तथा स्त्री बच्चों को तबाह कर दिया गया, उन्हें गुलाम बना लिया गया। परन्तु जब हम गुरु गोविन्दसिंह के युद्धों पर नजर डालते हैं तो हमें इनमें से कोई भी बात नजर नहीं आती। उनके तमाम के तमाम युद्ध दीनों और दुखियों की रक्षा और आत्मरक्षा के लिये किये गये हैं। यही नहीं किन्तु आज जिससे उन्हें किसी कारण से लड़ना पड़ा है कल को उसकी रक्षा के लिये अपनी जान तक कुर्बान करने को तैयार हो जाते हैं। जैसा कि हम पहाड़ी राजाओं के विरुद्ध और उनकी सहायता के लिये किये गये युद्धों में देखते हैं। यहीं नहीं बल्कि उस औरङ्गजेब के पुत्र बहादुरशाह के हक की रक्षा के लिये जाजऊ के मैदान में अपने सैनिक भेज देते हैं। जिसकी आज्ञा और कारण से स्वयम् गुरु गोविन्दसिंह जी के पिता माता और चारों बच्चे और हजारों श्रद्धालु सिख शहीद हो चुके थे। आपने कोई चौदह लड़ाइयाँ लड़ीं और बहुधा आप विजयी हुए परन्तु इन लड़ाइयों के अंत पर क्या मजाल कि आपने पहाड़ी राजाओं, मुगलशासकों और सूबेदारों की जमीन के एक इंच पर भी दखल जमाया हो अथवा किसी का घर घाट उजाड़ा हो। या किसी को कैद किया हो वा गुलाम बनाया हो।

भारत के सम्राट उसके सूबेदारों की फौजें और पड़ोसी राजाओं की सेनायें और उनके हितैषी लाखों की संख्या में उन पर टूट पड़ते हैं और घेरा डालकर महीनों तक सब खाना दाना उनके पास पहुँचना बन्द कर देते हैं और आपके अनगणित सिख तथा चारों पुत्र और माता कुर्बान हो जाते हैं परिवार बिखर जाता है परन्तु आपका मन फिर भी अडोल तथा ईश्वर की इच्छा में प्रसन्न दिखाई देता है और किसी किस्म की उदासीनता आपके किसी कर्तव्य से प्रतीत नहीं होती। सैनिक दृष्टिकोण से भी जब हम देखते हैं तो भी आप बहुत ऊंचे दिखाई देते हैं। भंगाणी, निर्मोह, नदोण, आनन्दपुर आदि की लड़ाइयाँ हम देखते हैं कि उनके विरोधियों की सेना एक प्रकार टिड्डीदल की भाँति असंख्य हुआ करती थी। परन्तु आप अल्प संख्यक सेना के साथ भी उनको परास्त कर मैदान छोड़ने को मजबूर कर देते थे। यद्यपि इतिहास में आपके युद्धसम्बन्धी ढंगों का कोई वैज्ञानिक दृष्टिकोण से सविस्तार वर्णन नहीं मिलता फिर भी हम यह कह सकते हैं कि उनका युद्ध सम्बन्धी ढंग अपने समय में बड़ा निराला, अच्छा और वैज्ञानिक था। तभी तो आप मुगल सूबेदारों फौजदारों और बाईसघार के राजाओं तथा इर्दगिर्द से इकट्ठे हुये देशवासियों की सम्मिलित सेनाओं को समय समय पर नीचा दिखा सके।

जितनी रुचि उनकी शस्त्र विद्या सीखने सिखाने में थी उतनी ही विद्या पढ़ने और पढ़ाने में भी थी। स्वयम् तो संस्कृत, हिन्दी और फारसी के विद्वान थे ही किन्तु सिखों में विद्या का प्रचार करने के उद्देश्य से उन्होंने चार विद्यार्थी काशी में संस्कृत पढ़ने के लिये, कुछ विद्यार्थी ईरान में फारसी पढ़ने के लिये भी भेजे थे। आप स्वयम् नित महाभारत, गीता और पुराणादि तथा फारसी साहित्य की कथायें सुना करते थे। उनमें जो त्रुटियाँ होती थीं उनका भी अनुभव करते थे।

किसी भी देश की समुन्नित में कला कौशल का बड़ा हाथ होता है, गुरुजी भी कला कौशल को उन्नत करने के हार्दिक इच्छुक थे। ऐसे लोगों को भी आपने अपने यहाँ रक्खा था जो चित्रकारी करने और सुन्दर वस्तुएँ निर्माण करने में होशियार थे। हँसा नाम का चित्रकार तो उस समय

कला कौशल का एक प्रसिद्ध कलाकार (आर्टिस्ट) था जिसने कपड़े पर चमकते सूर्य की तस्वीर बनाकर अपनी कला का परिचय दिया था।

यद्यपि राष्ट्र के किसी हिस्से पर उन्हें शासन करने का अवसर प्राप्त नहीं हुआ। किन्तु आनन्दपुर और सिख समाज में उनके शासन की व्यवस्था बड़ी ही सुन्दर थी। आमदनी का हिसाब किताब ठीक रखने के लिये उन्होंने एक दीवान रख छोड़ा था। नगर और समाज के अस्वस्थ लोगों को बीमारी में सहायता पहुँचाने के लिये भी प्रबन्ध था। सिखों के आपसी झगड़ों को मिटाने के लिये यह नियम बना दिया था कि पांच खालसा इकट्ठे होकर निर्णय कर दिया करें।

अपराधियों को दंड देने की भी व्यवस्था थी। वह अपने समाज में कोई भी खराबी नहीं पैदा होने देना चाहते थे। एक बार जब एक मसंद की शिकायत सुनी तो उसे गद्दे पर चढ़ाकर नगर में घुमाया। और फिर बाद में मसंद प्रथा को ही तोड़ दिया।

गुरु गोविन्दसिंह जी कवि और साहित्यिक भी बहुत ऊँचे दर्जे के थे। उनके दरबार में अनेकों कवि और लेखक रहते थे। वे स्वयम् भी कविता करते थे और खूब करते थे। कहा जाता है कि राजा भोज के राज्य में गड़रिये भी संस्कृत जानते थे। यह बात हम गुरु जी के सम्बन्ध में इस प्रकार कह सकते हैं कि उनके घोड़ों के तवले के लोग भी कविता करना जानते थे।

उन्होंने अपने संघर्ष के जीवन में भी अनेकों किताब लिखी थीं। इतिहास में लिखा है कि आपने जिस समय आनन्दपुर छोड़ा तो वह साहित्य जिसे आपने स्वयम् या आपके दरबारी कविओं लेखकों ने तैयार किया था और जिसका कि वजन नौ मन के करीब था सरसा नदी में नष्ट होगया। उसमें से जो लूट खसोट और तितर बितर होने से बच रहा अपने साथ लाए। किन्तु वह आपकी निज की रचनायें ये हैं।

१—‘जापजी’ इसमें ईश्वर के गुणवाचक नामों की महिमा वर्णन की गई है। सिख लोग प्रातः उठकर इसका पाठ करते हैं।

२—‘अकाल स्तुति’ इसमें अकाल पुरुष की महानता और उसे दूँढ़ने वाले की भूलों का वर्णन है।

३—‘विचित्र नाटक’ इस ग्रन्थ में गुरु जी ने अपना पूर्व जन्म का परिचय देते हुये अपने जीवन की प्रमुख घटनाओं का वर्णन किया है।

४-५—‘चन्डी चरित्र’ और ‘चन्डी की वार’ यह वीर रस की कविता में चन्डी का कथानक है।

६—‘ज्ञान प्रबोध’ ईश्वरीय ज्ञान का भंडार है।

७—‘अवतार’ इसमें हिन्दुओं के २४ अवतारों का विवेचनात्मक वर्णन है।

८—‘शब्द हजारे’ सहस्रनामों की भांति का ग्रन्थ है।

९—‘३३ सवैये’—इसमें वेद, पुराण और कुरान की शिक्षाओं की आलोचना है।

१०—‘शस्त्रनाम माला’ धनुर्वेद के ढंग की पुस्तक है।

११—‘पख्याने त्रिया चरित्र’ सहस्र रजनी चरित्र से भी बढ़कर और चित्ताकर्षक ४०५ स्त्रियों के चरित्रों की पुस्तक है।

१२—‘जफर नामा’ वह पत्र जो औरंगजेब को उसके विश्वासघातों की याद दिलाने के लिये लिखा गया था फारसी नज्म में है।

१३—‘हिकायत नामा’ यह भी फारसी नज्म में है।

१४—‘सर्व लोह प्रकाश’ यह विशाल ग्रन्थ है किन्तु अभी तक छपा नहीं।

एक से १३ तक के ग्रन्थ एक स्थान पर संग्रह करके छाप दिये गये हैं जो गुरुमुखी लिपि में हैं। और दशम पातशाही के रचे होने से वे ‘दशम ग्रन्थ’ के नाम से मशहूर हैं।

यह संग्रह गुरुजी के चालस वर्ष बाद भाई मनीसिंह जी आदि के उद्योग से संवत् १८०४ वि. में हुआ था।

अब हम यहाँ उनके प्रत्येक ग्रन्थ के काव्य की कुछ रचनायें देते हैं:—

जापुसाहब

इसे चरपट आदि अनेको छंदों में गुरु जी ने पूर्ण किया है और प्रत्येक छंद में काव्य सौष्टव कूट-कूट कर भर दिया है यथा:—

भुजंगप्रयात छंद—

नमस्तं अकाले । नमस्तं कृपाले ॥

नमस्तं अरूपे । नमस्तं अनूपे ॥

×

×

×

×

×

नमो सर्व सोखं । नमो सर्व पोखं

नमो सर्व करता । नमो सर्व हरता ।

चाचरी छंद—

अरूप हैं । अनूप हैं ॥

अजू हैं । अभू हैं ॥

अलेख हैं । अमेख हैं ॥

अनाम हैं । अमान हैं ॥

मधुमार छंद—

गुन गन उदार । महिमा अपार ॥

आसन अभंग । उपमा अनंग ॥

अनभउ प्रकाश । निस दिन अनास ॥

आजानु वाहु । साहन साहु ।

छप्पय छंद—

चक्र चिह्न अरु बरन जाति अरु पात नहिन जिह ।

रूप रंग अरु रेख भेख कोऊ कहि न सकति किह ॥

अचल मूरति अनभउ प्रकाश अमितोज कहिज्जे ।

कोटि इन्द्र इन्द्राणि साहि साहाणि गणिज्जे ॥

त्रिभवण महीप सुर नर असुर नेत नेत बन त्रिण कहत ।

त्व सर्व नाम कथे कवन करम नाम बरणत सुमत ॥

अकाल स्तुति

इस ग्रन्थ में भी चौपाई सवैये और कवित्त आदि अनेकों छन्द हैं। जो सबके सब मन मोहने और अन्तरात्मा को भङ्कृत करने वाले हैं। भक्तिरस इनमें से प्रस्फुटित होता है।

चौपाई छन्द—

सभ को काल सभन को करता ।

रोग सोग दोखन को हरता ॥

एक चित्त जिह इक छिन ध्यायो ।
 काल फास के बीच न आयो ॥
 कवित्त— कहूँ जच्छ गन्धर्व उरग कहूँ विद्याधर
 कहूँ भये किन्नर पिशाच कहूँ प्रेत हो ।
 कहूँ हुइकें हिन्दुआ गायत्री को गुप्त जप्यो,
 कहूँ हुइकें तुरका पुकारे बांग देते हो ॥
 कहूँ कोक काब के पुरान को पढ़त मत,
 कतहूँ कुरान को निदान जान लेत हो ।
 कहूँ वेद रीत कहूँ तासिउ विपरीत,
 कहूँ त्रिगुन अतीत कहूँ सुर गन समेत हो ।

तोमर छंद— हरि जन्म मरण बिहीन । दस चार चार प्रबीन ॥
 अकलंक रूप अपार । अन छिज्ज तेज उदार ॥

नाराच छन्द— जिमी जमान के बिखै समस्त एक जोत है ।
 न घाट है न बाढ़ है न घाट बाढ़ होत है ॥
 न हान है न बान है समान रूप जानिए ।
 मकीन औ मकान प्रमान तेज मानिए ॥

चंडी चरित्र

मारकण्डेय पुराण की दुर्गा सप्तशती में शंभु निशंभु के साथ जिस युद्ध का वर्णन आया है गुरु गोविन्दसिंह जी ने चंडी चरित्र में उसी का भावानुवाद किया है । इस काव्य ग्रन्थ की प्रत्येक पंक्ति में भुजदंडों को फड़काने वाला वीर रस भरा हुआ है यथा:—

कवित्त— दौर सभै इक बार ही दैत्य,
 आये हैं चण्डिके सामुहे कारे ।
 ले कर वान कमानन तान
 घने अरि कोप सों सिंह प्रहारे ।
 चंडि सम्भार तबै कर बार,
 पचार के शत्रु समूह निबारे ।
 खांडव जारन को अगनि तिहि,
 पारथ ने मनु मेघ बिडारे ॥
 बीर बली सरदार दईत सु,
 क्रोध के म्यान ते खग निकार्यो ।
 एक दयो तन चंडि प्रचंड कै,
 दूसर केहर के सिर भार्यो ॥
 चंडि सम्भार तबै बलधार,
 ल्यो गहि नारि धरा पर मारयो ।

ज्यों धुविआ सरिता तट जाइके,
ले पट को पट साथ पछार्यो ।

X X X X

दौर दई अरि के मुख में
कट ओठ दये जिम लोह की छेनी ।

दांत गंगा, जमुना तन श्याम,
सु लोह बह्यो तिह मांहि त्रिवेनी ।

बाजत डंक परी धुनि कान,
सु संक पुरन्धर मूंदत पारे ।

सूर में नाहि रही द्रुति देखके,
युद्ध को दैत्य भये इक ठारे ।

काँप समुद्र उठे सिगरे
बहु वार भई घरनी गति ओरे ।

मेरु हल्यो दहल्यो सुर लोक,
जब दल सुम्भ निसुम्भ के दारे ॥

भूमि को भार उतारन को,
जगदीश विचार के युद्ध ठटा ।

गर्जे मद मत करी बदरा,
बग पन्ति लसे जनु दन्ति गटा ॥

पहिरे तनत्रान फिरं तहि वीर,
लिये कर बिज्जु छटा ।

दल दैत्यन को अरि देवन पै,
उमड्यो मनु घोर घुमंड घटा ॥

बान लगे लख सुम्भ दईत,
घसे रन ले करवारन को ।

रण-भूमि में शत्रु गिराय दये,
वहु श्रेण बह्यो असुरानन को ॥

प्रगटे गन जम्बुक गिद्ध पिशाच
सु यों रन भांति पुकारन को ।

सु मनो भट सार सुती तट नात हें,
पूरब पाप उतारन को ॥

बार सिवार भये तहि ठार ।
सु फेन ज्यों छत्र फिरे तरता ।

कर अंगुल का सफरी तलफें ।
भुज काट भुयंग करे करता ।

इय नक्र ध्वजा द्रुम श्रोणत नीर में ।
चक्र ज्यों चक्र फिर करता ।
तब सुम्भ निसुम्भ दोऊ मिलि दानव,
मार करी रण में सरता ।

चंडी की वार

चंडी चरित्र की भांति ही चण्डी की वार है और यह सारी की सारी एक ही प्रकार के छंद में हैं यह छंद शिखंडी छंद है और इसकी भाषा पंजाबी है। नमूना इस प्रकार है:—

“चोट पई दमामे दलां मुकाबला ।
देवी दसत नचाई सीहरण सार दी ।
पेट मलंदे लाई महखे देत नू ।
गुर्दे आंदां खाई नाले हकड़े ।

जेही दिल विच आई कही सुणाय के,
चोटी जाण दिखाई तारे धूमकेत ।

अर्थात्—लड़ाई के धोंसे बजे, दोनों दलों का मुकाबला हुआ, दुर्गे ने लौह-सिंहनी अर्थात् तलवार हाथों में सम्भाली और महिषासुर दैत्य के पेट पर जमा दी, जिससे उसकी आंते इस प्रकार निकल पड़ीं जिस प्रकार कि आकाश से धूमकेतु तारा टूटता है ।

‘दुहां कघारां मूहि जुड़े अणि आंरां चोईआं ।
घूह किरपाण तिखियां नाल लोह घोईआं ॥
हूरां खणवत बीज नू घत घेर खलोइआं ।
लाड़ा वेखण लाडियां चो गिरदे होईआं ॥

अर्थात्—दोनों दलों की भिड़न्त हुई तीरों की तीक्ष्ण नोकों और म्यान से निकाली हुई तलवारों की धारों से योद्धाओं के शरीरों से रक्त बहने लगा, जिसे देख कर अप्सरायें उन्हें ऐसे घेर कर खड़ी हो गईं जिस प्रकार दूल्हे को नवयुवतियाँ घेर लेती हैं ।

X X X X X X
लं के बरछी दुर्ग साह बहु दानें मारे ।

चढ़ं रथ गज घोड़ई मार भुईं ते डारे ।
जाण हलवाई सोख नाल विन्ह बड़े उतारे ॥

अर्थात्—दुर्गा ने बर्छी से अनेकों दैत्यों को जो हाथी घोड़े आदि पर सवार थे । छेद कर इस प्रकार भूमि पर पटक दिये । जिस प्रकार चतुर हलवाई लौह कील से कढ़ाही में से बड़े उत्तारता है ।

ज्ञान प्रबोध

इसमें संस्कृत पुस्तकों के आधार पर कुछ मनोरंजक और ज्ञानवर्द्धक सामिग्रो है । उसकी बानगी इस प्रकार है—

छत्र धारी छत्रीपति छेल रूप छित नाथ
छोणी कर छायावर छत्रीपति गाइये ।

विमुनाथ विश्वम्भर वेदनाथ बाला कर,
 बाजीगर बान धारी बंधन बताइये ।
 न्योली कर्म दूधाधारी विद्याधर ब्रह्मचारी,
 ध्यान को लगावै नैक ध्यान हूं न पाइये ।
 राजन के राजा महाराजन के महाराजा,
 ऐसो राज छोड़ और दूजों कौन ध्याइये ॥
 युद्ध के जितैया रंग भूमि के भवइया ।
 भार भूमि के मिटइया नाथ तीन लोक गाइए ।
 काहू के तनइया है न मैया जाके भैया कोऊ,
 छौनीहू के छैया छोड़ कासों प्रीत लाइए ।
 साधना सिधइया, धूवधानी के धुजइया,
 धोम धार के धरैया ध्यान ताको सदा लाइए ।
 आउ के बढ़इया, एक नाम के जपइया ।
 और काम के करइया छोड़ और कौन ध्या ए ॥

चौबीस अवतार

गुरु जी महाराज ने अपनी मधुर कविता में चौबीस अवतारों का बड़ा सुन्दर वर्णन किया है
 किन्तु इसके माने केवल चरित्र चित्रण से हैं नकि यह कि गुरु जी अवतारवाद को मानने वाले थे ।
 रामावतार की कथा में से यहां हम लंका युद्ध की कुछ पंक्तियां देते हैं—जोकि, विजया छंद में हैं ।

जुट्टे वीरं । छुट्टे तीरं ॥ दुक्की ढालं । क्रोहे कालं ॥
 ढंके ढोलं । बंके बोलं ॥ कच्छे शस्त्रं । अच्छे अस्त्रं ॥
 क्रोधं गलितं । बोधं दलितं ॥ गरुजं वीरं । तज्जं तीरं ॥
 रत्ते नैणं । मत्ते बैणं ॥ लुज्जं सूरं । सुज्जं हूरं ॥
 लग्गं तीरं । भग्गं वीरं ॥ रोसं रुज्जं । अस्त्रं जुज्जं ॥
 भुम्मं सूरं । घुम्मं हूरं ॥ चक्के चारं । बक्के मारं ॥

लंका प्रवेश

अलका छन्द—

चटपट सैणं खटपट भाजे, भटपट जइयो लख रण राजे ।
 सटपट भाजे अटपट सूरं, भटपट विसरी घट पट हूरं ॥
 चटपट पैठे खट पट लंकं, रण तज सूरं सर धर बंकं ।
 झलहल बारं नरवर बैणं, धकधक उचरे भकभक बैणं ॥
 नरवर रामं बरनर मारो, भटपट बाहं कट कट डारो ।
 तब सभ भाजे रख रख प्राणं, खटपट मारे भटपट बाणं ॥
 चटपट रानी सटपट धाई, रटपट रोवत अटपट आई ।
 चटपट लागी अटपट पायं, नरवर निरखे रघुवर रायं ॥
 चटपट लोटें अटपट धरनी, कसि कसि रोवें बरना बरणी ।

पटपट डारें अटपट केसं, बटहर सूकें बटहर वेसं ॥
 चटपट चीरं अटपट पारें, धर कर धूरं सरबर डारें ।
 सटपट लोटे खटपट भूमं । भटपट भूरें घर हर घूमं ॥”

‘अवतार चरित्र’ में गुरु जी ने कृष्णावतार की रास लीला, युद्धों आदि का भागवत के दसम स्कंध के आधार पर वर्णन किया है उन्होंने कृष्ण की बांसुरी के सम्बन्ध में बड़ी श्लेषपूर्ण कविता की है यथा:—

“बाजत बसंत अरु भैरव हिंडोल राग,
 बाजत है ललिता के साथ ह्वे धनासरी ।
 मालवा कल्याण अरु मालकौंस मारु राग,
 बन में बजावै कान्ह मंगल निवासरी ॥
 सुरी अरु आसुरी अउ पन्नगी जे हुती तहाँ,
 धुनि के सुनत पै न रही सुधिजासरी ।
 कहै इयों दासरी सु एसी बाजी बांसुरी,
 सु मेरे जाने यामें सब राग को निवासरी ॥
 करुण निधान वेद कहत बख्यान यांकी,
 बीच तीन नोक फेल रही है सुबासरी ।
 देवन की कन्या ताकी सुनि धुनि श्रोनन में,
 धाई धाई आवै तजि के सुरगबासरी ॥
 हं करि प्रसन्न रूप राग को निहार कह्यो,
 रच्यो हं बिधाता यामें रागन को बासरी ।
 रीभे सभगन उडगन भे मगन,
 जब बन उपवन में बजाई कान्ह बासुरी ॥”

× × × × ×
 चन्द्रावलि के प्रति अधिक स्नेह को देख कर राधा जी कृष्ण से नाराज हो गई थीं और जब वे राधा के पास पहुँचे तो:—

“रासहिं क्यों तज चन्द्र भगा, चलकें हमरे यह क्यों कह्यो आयो ।
 क्यों यह ग्वारिन की सिख मानिके, आपन हि उठि कै सिख धायो ॥
 जानति थी कि बड़ौ ठग है, इह बातन ते अब ही लखि पायो ।
 क्यों हमरे पाहि आयो कह्यो, हम तो तुमको नहि बोल पठायो ॥”

इसका उत्तर:—

“यों सुनि उत्तर देत भयो, नहिरी तुहि ग्वारिन बोलि पठायो ।
 नैनन के करि भाव घने, सरसों हमरो मनुआं मृग धायो ॥
 ता विरहागनि सो सुनिए बलि, अंग जर्यो सु गयो न बचायो ।
 तेरो बुलायो न आयो होरी, तिह ठौर कहू सेकन आयो ॥”

जब राधे मन गईं तब:—

“दोऊ जो हँसि बातन मंग ढरे, तु हुलास विलास बढे सगरे ।
हँसि कंठ लगाइ लई ललना, गहि गाढ़े अनंग ते अंक भरे ॥
तरकी है तनी दरकी अंगिया, गर मालते टूटि के लाल परे ।
पिय के मिलिए त्रिय के हिय के, अंगरा बिरहागिन के निकरे ॥”

दत्तात्रेयावतार के विषय में:—

“देश विदेश नरेसन जीत, अनेस बढे अवनेस संहारे ।
आठोई सिद्ध सब नव निद्ध, समृद्धन सरब भरे ठह सारे ॥
चन्द्रमुखी बनिता बहुते घरि, माल भरे नहि जात संभारे ।
नाम विहीन अधीन भये जय, अंत को नागेहि पाइ सिधारे ॥
रावन के महि रावन के, मनु के नल के चलते न चली गउं ।
भोज दिलीपत कौरवि कं, नहीं साथ दियो रघुनाथ बली कउं ॥
संग चली अबलों नहि काहु कं, सांचक हों अघ अउघ दली सउं ।
चेतरे चेत अचेत महा पसु काउके संग चली न टली हउं ॥”

विचित्र नाटक

इस ग्रन्थ को हम गुरु जी का आत्म-चरित कह सकते हैं । इसमें उन्होंने अपने पूर्व जन्म से लेकर इस जन्म तक की मुख्य २ घटनाओं का काव्य-मय वर्णन किया है । उदाहरणार्थ:—

“अब मैं अपनी कथा बखानों, तप साध तजिह बिधि मुहि आनों ।
हैम कूट परवत है जहाँ, सपत शृङ्ग सोभत है तहाँ ॥१॥
सपत शृङ्ग तह नाम कहावा, पंडराज जिह जोग कभावा ।
ताहि हम अधिक तपसि आ साधी । महाँ कालु कालका आराधी ॥२॥
इह बिधि करत तपसिआ भयो । द्वैते एक रूप होय गयो ॥
तात मात सुर अलख आराधा । बहु विधि जोग साधना साधा ॥३॥
नित जो करी अलख की सेवा । ताते भये प्रसन्न गुरुदेवा ॥
तिन प्रभु जब आइस मुहि दीआ । तब हम जनम कलू महि लीआ ॥४॥
चितन भयो हमरो आवन कहि । चुभी रही सति प्रभ चरनन महि ॥
जिउ तिउ प्रभु हम कउ समभायो । इम कहिके इहलोक पठायो ॥५॥

अकाल पुरुषवाच

“जब पहिले हम त्रिसट बनाई । दंत सुरचे दुसट दुख दाई ॥
ते भुजवल बवरे ह्वं गये । पूज तप रम पुरव कहि गये ॥६॥
तेह मत मकि तनक मो खापे । तिनकी ठवर देवता थापे ॥
तेभी बल पूजा उरभाये । आपन ही परमेसर कहाये ॥७॥
महादेव अच्युत कहवायो । विसन आप ही कउ ठहिरायो ॥
ब्रह्म आप पारब्रह्म बखाना । प्रभ को प्रभू न किनहूँ जाना ॥८॥”

गुरु गोविन्दसिंह जी की जीवन-गाथा

तब साखी प्रभ असट बनाए । साख नमित देवेद ठहराए ।
 ते कहैं करो हमारी पूजा । हम बिन ठाकुर अबर न दूजा ॥६॥
 परम तत को जिन न पछाना । तिन ईसर तिनही कउ माना ॥
 केते सूर चन्द कउ मानै । अगनहोत्र कई पवन प्रमानै ॥१०॥
 किनहूँ प्रभ पाहन पहिचाना । तात किते जल करत बिधाना ॥
 केतक करम करत तरिपाना । धरम को धरम पछाना ॥११॥
 जे प्रभ साख नमित ठहराये । तेहो आइ प्रभू कहिवाये ॥
 ताकी बाति बिसरि जाती भी । अपुनी अपुनी परत सोभ भी ॥१२॥
 जब प्रभ को न तिनै पहिचाना । तब हरि इन मनुं छठ हिराना ॥
 ते भी सभ ममता हुइ गए । परमेसर पाहन ठहराए ॥१३॥
 तब हरि सिध साधनह राए । तिन भी परम पुरुष नहिं पाए ॥
 जे कोई होत भयो जग सिआना । तिन तिन अपनों पंथ चलाना ॥१४॥
 परम पुरुष किनहूँ नहिं धायो । बैरु बाहु अहंकार बढ़ायो ॥
 पेट पाद आपन तेज लै । प्रभ के पंथ न कोऊ चलै ॥१५॥
 जिन जिन तनक सिधि को पायो, तिन तिन अपनो राह चलायो ॥
 परमेसर नहिं किनहूँ पछाना, मम उचार ते भये दिवाना ॥१६॥
 परम तत किनहूँ न पछाना । आप आप भीतर उरभाना ॥
 तब जे जे रिखराज बनाये । तिन पुन आपन सिम्रित चलाये ॥१७॥
 जे सिम्रित के भये अनुरागी । तिन तिन क्रिया ब्रह्म की त्यागी ॥
 जिन मन हरि चरनन ठहरायो । सो सिम्रित के राहन आयो ॥१८॥
 ब्रह्मे चार ही वेद बनाये । सरब लोक तिह करम चलाये ॥
 जिनकी लिव हरि चरनन लागी । ते वेदन ते भये त्यागी ॥१९॥
 जिन मत वेद कतेब न त्यागी । पार ब्रह्म के भये अनुरागी ॥
 जिनके गूढ़ मत जे चल ही । भांति अनेक दूखन सों दल ही ॥२०॥

× × × ×

इह कारण प्रभ मोहि पठायो । तब मैं जगत जगम धरि आयो ॥
 जिम तिन कही इनै तिम कहिहों, और किसू ते बैर न गहिहों ॥३१॥
 में हों परस पुरख को दासा । देखन आयो जगत तमासा ॥
 जो प्रभ जगत कहा सो कहिहों चित लोक ते यौन गहिहों ॥३२॥

हजारे के शब्द

हजारे के शब्दों की रचना गुरु जी ने कई रागों में की है । मसलन रामकली, राग सोरठ, राग कल्याण, राग तिलंग, राग काफी और राग बिलावल आदि । यहाँ हम उनके हजारे के शब्दों में से राग सोरठ का नमूना पेश करते हैं—

“प्रभु जू तो कह लाज हमारी ।

नील कंठ नरहरि नारायण नील बसन बनवारी ॥ रहाउ

परम पुरख परमेश्वर स्वामी पावन पउन अहारी ॥
 माधव महा जोति मधु मरदन मान मुकन्द मुरारी ॥१॥
 निर्विकार निरजुर निन्द्रा बिन निर्विख नरक निवारी ॥
 कृपासिधु काल त्रं दरसी कुकृत प्रनासन कारी ॥२॥
 धनुर पान घृत मान घराधर अनिविकार असिधारी ॥
 हौं मति मन्द चरन शरनागति कर गहि लेहु उबारी ॥३॥

३३ सवैये

उनके ३३ सवैयों में से भी एक दो सवैया यहां इतिहास के रसिकों के लिये देना उचित समझते हैं —

“जागति जोति जपे निसबासर, एक बिना मन नंक न आने ।
 पूरन प्रेम प्रतीत सबे ब्रत, गोर मड़ी मट भूल न माने ।
 तीरथ दान दया तप संजम, एक बिना नहि एक पछाने ॥
 पूरन जोति जगै घट में तब खालस ताहि निखालस जाने ॥

X

X

X

X

आदि अभेख अछेद सदा प्रभु, वेद कतेबनि भेद न पायो ।
 दीनदयालु कृपाल कृपानिधि, सत्त सदेव सबं घट छायो ।
 सेस सुरेस गणेश महेसुर, गाहि फिरें श्रुति थाह न पायो ॥
 रे मन मूढ़ अगूढ़ इसो प्रभु, तें किहि काज कहो बिसरायो ।

X

X

X

X

काहू तें टोक बधे उर ठाकुर, काहू महेस को एस बखान्यो ।
 काहू कह्यो हरि मन्दिर में, हरि काहू मतीत के बीच प्रमान्यो ।
 काहू न राम कह्यो कृष्ण काहू, काहू मन अवतारन मान्यो ।
 फोकट धर्म बिसार सभं, करतार ही कउ करता जिय जान्यो ।

यह हम पिछले पृष्ठों में लिख चुके हैं कि गुरु गोविन्दसिंह जी दशम बादशाह के दरबार में अनेकों विद्वान रहते थे उनमें ५२ तो कवि ही थे । यह कवि सब ही रसों में और प्रत्येक विषय पर कविता किया करते थे इन सब कविताओं का संग्रह गुरु जी ने करा दिया था । उस ग्रन्थ का दरबारी कवि नाम “विद्याधर” रक्खा था । वह कितना बड़ा होगा, उसका अन्दाज इसी से लगाया जासकता है कि पुराने जमाने के कागज पर उसमें ६ मन बोझ था । आनन्दपुर युद्ध में अन्य सामान के साथ यह भी लूट और सरसा नदी के डूबने से जो बचा कहा जाता है उसके ६२ पृष्ठ कवि संतोषसिंह के हाथ लग गये थे उनमें से कुछ नमूने इस प्रकार हैं—

“पूरन परख अवतार आन तीन आप,

जाके दरबार मन चित्तबै सो पाइय ।

घटि घटि वासी अविनासी नाम जाको जग,

करता करनहार सोई दिखराइय ॥

नीमे गुरु नन्द जग बन्द तेग त्याग पूरो,

‘मंगल’ सु कवि कहि मंगल सुथाइय ॥

आनन्द को दाता गुरु साहिब गोबिन्दराइ,
चाहे जो आनन्द तो आनन्दपुर आइये ।

यह छन्द कवि मंगल जी का है वे जैसी कविता ब्रजभाषा में करते थे वैसी ही पंजाबी में भी कर लेते थे । उन्होंने महाभारत के शल्य पर्व का भाषानुवाद भी किया था । जो संवत् १७५३ वैशाख त्रयोदशी मंगलवार को समाप्त हुआ ।

कवि आलमशाह जी ने जो कि एक मुसलमान कवि थे । किन्तु कविता प्रायः हिन्दी जवान में ही करते थे गुरु जी के सम्बन्ध में अपनी काव्य धारा को इस प्रकार बहाया है—

“शोभा हूँ के सागर नवल नेह नागर हूँ,
बल भीम सम सोल कहालों गिनाइये ।
भूमि के बिभूखन जू दुखन के दूखन,
समूह सुख हूँ के मुख देखे ते अघाइये ॥
हिम्मत निधान आन दान को बखाने ?
जाने 'आलम' तमाम जाम आठों गुन गाइये ।
प्रबल प्रतापी पातशाह गुरु गोविन्दसिंह जी,
भोज की सी मौज तेरे रोज रोज आइये ।

कवि हंसराम ने महाभारत के कर्ण पर्व को संस्कृत से भाषा में किया था । अनुवाद इतना सुन्दर था । कि गुरुजी ने प्रसन्न होकर इस काम के उपहार में उसे साठ हजार टके इनाम में दिये थे । गुरुजी की प्रशंसा में उसने लिखा था ।

“चारों चक्क सेवें गुरु गोविन्द तिहारे पाइ,
मेरे जाने आज तूही दूजो करतार है ॥
प्रबल प्रचंड खंड खंड महि मंडल में ।
साचो पातसाहु जाको साचो सिर भार है ।
कामना के दान बान जाकी हंसराम कहें,
परम धरम देखें बिबध विचार है ।
परम उदार पर पीर को हरनहार,

कौन जाने कौन भांति लीनों तवतार है ।
कविवर सेनापति जी भी गुरु गोविन्दसिंह जी के दरबारी कवि थे । उन्होंने चाणक्य नीति का अनुवाद किया था । गुरु जी ने उसे इतना पसन्द किया कि प्रत्येक छंद पर पांच-पांच अशर्फी सेनापति जी को इनाम में दीं । 'गुरु शोभा' नामक पुस्तक में सेनापति ने गुरुजी के सम्बन्ध में लिखा था—

काहू के मात पिता सुत है अरु
काहू के भ्रात महा बलकारी ।
काहू के मीत सखा हित साजन,
काहू के गेह विराजत नारी ॥
काहू के धाम मांहि निधि राजत
आपस मों करि है हित भारी ।

होहु दयाल दया करि के प्रभु,

गोविन्द जी मोहि टेक तिहारी ।

कवि 'हीर' ने गुरुजी के दरबार में स्थान पाने और कुछ तत्काल धन प्राप्त करने के लिये निम्न छंद कहा था:—

पास ठाड़ो भगरत भुक्ति दरेरें मोहि,

बातन करन पाऊं महा बली बीरसों ।

ऐसो अरि बिकट निकट बसै निसदिन,

निपट निशंक सच घेरें फेरि मीर सों ।

दारिद कपूत तेरो मरन बन्यो है आज ।

करके सलाम बिदा हूजै कवि "हीर" सों ।

नातर गोविन्दसिंह बिकल करैगो तोहि,

टूक टूक ह्वै है गाड़े दाननि के तीर सों ॥

कहा जाता है गुरुजी ने हीर के इस छंद को सुनकर उसके दरिद्र को दूर कर दिया और दरबार में भरती कर लिया ।

एक और प्रसिद्ध कवि सुन्दर जी भी उनके दरबारी थे । उन्होंने गुरुजी के सम्बन्ध में इस प्रकार अपनी श्रद्धांजलि अर्पित की है ।

"वेदन महि श्याम सुनो, सिन्धु मरजादा

मेरु मंडल मही में गुरुआई गुन गाये हो ।

सरम के सागर सपूतन के शिरमौर,

'सुन्दर' सुधाधर से सुन्दर गनाये हो ।

रचन में दान बानि बानी हरिचन्द की सी ।

बिदत बिनय बड़े बंस चलि आये हो ।

तेज को तरनि तरवार को परसराम,

गुरन महि ऐसे गुरु गोविन्द कहाए हो ।

इसी कवि की दूसरी चासनी:—

"चढ़त ही बाजी, चढयो गाड़े गढ़ चाहिबे को,

दाहिने को दुख रीकै बर ज्यों भवानी को,

आवत ही दाढी, छाती दाढी छितपालन की,

रज्ज को करैया उन्हीं की रजधानी को ।

महाबाहु गुरुजी गोविन्दसिंह पारथ ज्यों ।

मारन को जीत लेत बसुधा बिरानी कौ ।

पागह कौ बांधवो कछुक दिन पाछे सीख्यो,

पहिले ही सुसीख्यौ सिंह बांधवो कृपानी कौ ॥

वे अपने कवियों का उत्साह बढ़ाने के लिये खूब ही दान देते थे, इसी से तो खुश होकर एक कवि ने कहा था:—

“जोलों धरन अकाश गिर, चन्द सूर सुर इन्द ।
तौलों चिर जीवें जगत, साहिब गुरु गोविन्द ॥

गुरुजी के दरवारी कवियों के नाम एक सिख लेखक ने इस प्रकार गिनाये हैं:—

१ अणीराय २ अमृतराय ३ अचलदास ४ अलीहुसेन ५ अल्लू ६ आलमशाह ७ आसासिंह
८ ईश्वरदास ९ उदयराय १० कलुआ ११ कुववेश १२ खान चंद १३ गुणिया १४ गुरुदास १५ गोपाल १६
चन्द १७ चन्दन १८ जमाल १९ टहकन २० दयासिंह २१ धर्मचन्द २२ धर्मसिंह २३ धन्नासिंह २४ ध्यान-
सिंह २५ नन्दलाल २६ नन्दसिंह २७ नानू २८ निश्चलदास २९ निहालचंद ३० पिंडीमल ३१ बल्लभदास
३२ बल्लू ३३ विधीचंद ३४ बृषा ३५ ब्रजलाल ३६ बुलंद ३७ मथुरादास ३८ मदनगिरि ३९ मदनसिंह ४०
हीर ४१ हंसराम ४२ मानचंद ४३ मानदास ४४ मालासिंह ४५ मङ्गल ४६ रामचंद ४७ रावल ४८ रोशन-
सिंह ४९ लक्खासिंह ५० सुक्खासिंह ५१ सुन्दर और ५२ सेनापति ।

एक प्रश्न होता है कि आखिर इतनी कुर्बानी और जाति की सेवा करने वाले गुरु गोविन्दसिंह जी को हिन्दुओं ने उतना ही ऊंचा स्थान क्यों नहीं दिया जितना कि सिख देते हैं। हम जहां तक इस सम्बन्ध में जानते हैं। इसमें आम हिन्दुओं का कोई दोष नहीं, दोष है हिन्दुओं के पुरोहित समाज का और सिख विद्वानों का ।

हिन्दुओं की बागडोर पिछली कई सदियों से ब्राह्मण पुरोहितों के हाथों में थी और इस वर्ग ने खुद अज्ञानांधकार में लिप्त रहने के कारण अपने स्वार्थ साधन के निमित्त समस्त हिन्दू जाति को बाहियात रस्म रिवाज और धर्म ढकोसलों में फँसा रक्खा था। गुरु गोविन्दसिंह जी ने राष्ट्र के हित की दृष्टि से और सत्य स्थापना की भावना से ब्राह्मणों के इन ढकोसलों का बहिष्कार कर दिया। उन्होंने स्पष्ट कह दिया कि ईश्वर न तो मूर्तियों में है और न उसे तर्पण श्राद्ध करके पाया जा सकता है। अपने कर्मों को सुधारो। इस जाल से बचो। गुरु जी के इन उपदेशों से पुरोहित वर्ग को धक्का लगा। अतः उन्होंने गुरु जी और उनके संजीवन सिद्धान्तों का सदैव विरोध किया। जिससे आम हिन्दुओं में गुरु गोविन्दसिंह जी के तप त्याग और बलिदानों की स्मृति बराबर धुंधली होती गई।

सिख विद्वानों का खोट इस ओर हम इसलिए मानते हैं कि उन्होंने कभी भी उस भाषा में जो हिन्दुओं की आम भाषा है और देवनागरी के नाम से मशहूर है। गुरु लोगों के पवित्र जीवनो और सिद्धान्तों को हिन्दू जनता के सामने पेश ही नहीं किया। जितना भी इस समय हिन्दू सिख-धर्म और गुरुओं के सम्बन्ध में जानते हैं, वह उनके निज के प्रयत्नों का फल है। उन्होंने गुरुमुखी और अंग्रेजी ग्रन्थों की सहायता से अपनी मातृभाषा में गुरुओं के जीवन उद्धृत किये हैं और ज्यों-ज्यों हिन्दी में सिख धर्म और गुरुओं के जीवन की खूबियां छपती जाती हैं। हिन्दुओं में उनके प्रति प्रेम और श्रद्धा बढ़ती जा रही है।

अभी थोड़े दिनों पहले (सन् १९२६ में) महात्मा गांधी जी ने लिखा था:—

“जेल में अवकाश मिलने पर मैंने अंग्रेजी में अनुवादित गुरु ग्रन्थ साहब और गुरुओं के इतिहास का भली प्रकार अध्ययन किया। गुरुओं के देश और धर्म के हित किये गये बलिदानों को पढ़कर मैं मंत्र मुग्ध सा हो गया। अपने वर्तमान राजनैतिक आन्दोलन का कार्यक्रम मैंने अधिकतर गुरुओं के उस त्यागमय जीवन से सीखा है। और मेरा दृढ़ विश्वास है कि तलवार उठाने के बिना उस समय देश और धर्म की रक्षा हो ही नहीं सकती थी।

(यंग इंडिया २८ दि० १९२६)

इससे बहुत पहिले आर्य समाज के प्रवर्तक ऋषि दयानंद ने भी अपने एक लेखर में कहा था—
“आर्य समाज के प्रचार में जितनी सफलता मुझे पंजाब में हुई है उतनी अन्य किसी प्रांत में नहीं हुई।
इसका कारण यह है कि इस देश में पहले से ही सिख गुरुओं की कृपा से अनेकों भ्रम जनता में से उड़
चुके हैं।

एक अंग्रेज इतिहासकार जनरल कनिंघम ने अपने सिख इतिहास में उनकी महानता के प्रति
सम्मान प्रकट करने वाले यह शब्द कहे थे—“उन्होंने हिन्दू जाति में पुनर्जीवन का संचार करके उसे
अभेद्य रक्षा का कवच पहनाया और उसके कुसंस्कार को दूर करके उसे परमार्जित करने में भी कोई कमी
नहीं छोड़ी। वास्तव में वे उन महापुरुषों में से थे। जिन्हें पाकर किसी भी देश की जातियाँ गहरे गर्त
से निकल कर समुन्नत हो जाती हैं।”

चूंकि गुरु जी का वंश सूर्यवंश से मिलता है और इस बात को गुरु जी ने विचित्र नाटक में
लिखा भी है। इसलिये हम उस वंश का कुर्सानामा जितना कि हमें प्राप्त हो सका है। यहां देना उचित
समझते हैं।

- | | | |
|---------------|---------------|----------------|
| १. मनु | २. इक्ष्वाकु | ३. विकुन्ति |
| ४. पुरंजय | ५. अनयना | ६. पृथु |
| ७. विश्वगव | ८. चन्द्र | ९. युवनाश्व |
| १०. श्रावस्त | ११. बृहदश्व | १२. कुवल्याश्व |
| १३. दृढाश्व | १४. हर्षश्व | १५. निकुम्भ |
| १६. सहिताश्व | १७. कृशाश्व | १८. प्रसेनजित |
| १९. युवनाश्व | २०. मान्धाता | २१. पुरुकुत्स |
| २२. त्रसदस्यु | २३. संभूति | २४. अनरण्य |
| २५. हर्यश्व | २५. बसुमना | २७. त्रिगन्वा |
| २८. त्रियारुण | २६. सत्यव्रत | ३०. हरिचन्द्र |
| ३१. रोहित | ३२. हरिताश्व | ३३. हरित |
| ३४. चम्बु | ३५. विजय | ३६. रुरुक |
| ३७. वृक | ३८. बाहुक | ३९. सगर |
| ४०. असमंजस | ४१. अंशुमान | ४२. दिलीप |
| ४३. भागीरथ | ४४. सुव्रत | ४५. नाभाग |
| ४६. अम्बरीष | ४७. सिधुद्वीप | ४८. अम्रताश्व |
| ४९. ऋतुपर्ण | ५०. सर्वकाम | ५१. सुदाम |
| ५२. मित्रसह | ५३. अश्मक | ५४. मूलक |
| ५५. दशरथ (?) | ५६. इल्लिल | ५७. विश्वसह |
| ५८. खटवांग | ५९. दीर्घवाहु | ६०. रघु |
| ६१. अज | ६२. दशरथ | ६३. राम |
| ६४. लव कुश | ६५. अतिथ | ६६. निषघ |
| ६७. नल | ६८. नभ | ६९. पुण्डरीक |

- | | | |
|----------------|----------------|----------------|
| ७०. क्षेमधन्वा | ७१. देवानीक | ७२. अहिनर |
| ७३. रुरु | ७४. पारियात्र | ७५. दत्त |
| ७६. शिच्छल | ७७. उक्थ | ८०. व्यथताश्व |
| ७८. वज्रनाभ | ७८. शंखनाभ | ८३. पुष्य |
| ८१. विश्वसह | ८२. हिरण्यनाभ | ८६. अग्निवर्मा |
| ८४. ध्रुवसंधि | ८५. सुदर्शन | ८६. प्रसुश्रत |
| ८७. शीघ्र | ८८. मरु | ९२. महश्वान |
| ९०. सुगपि | ९१. अमर्ष | ९५. वृहत्क्षणा |
| ९३. विहतवान | ९४. वहद्वल | ९८. वत्सव्यूह |
| ९६. गुरुक्षेप | ९७. वत्स | १०१. सहदेव |
| ९९. प्रतिव्योम | १००. दिवाकर | १०४. सुप्रतीक |
| १०२. वृहदस्य | १०३. भानुरथ | १०७. किन्नर |
| १०५. मरुदेव | १०६. सुनक्षत्र | ११०. अभिवर्जित |
| १०८. अंतरिक्ष | १०९. सुवर्ण | ११३. कृतंजय |
| १११. वृहद्राज | ११२. धर्मा | ११६. शाक्य |
| ११४. रणंजय | ११५. संजय | ११९. राहुल |
| ११७. शुद्धोधन | ११८. गौतम | १२२. कुण्डक |
| १२०. प्रसेनजित | १२१. छद्रक | |
| १२३. सुरथ | १२४. सुमित्र | |

नोट—पुराणों में सुमित्र से आगे कुछ पता नहीं चलता किन्तु उदयपुर में एक प्रशस्ति में कुछ पीढ़ियों का और पता चल जाता है। वैसे राजपूताने के भाटों की बनाई हुई और भी वंशावलियाँ हैं किन्तु उन्हें हम प्रामाणिक नहीं मानते।

विचित्र नाटक में गुरु जी ने लव को लाहौर का राजा और कुश को कुशावती का राजा बताया है। इनका समर्थन पुराण भी करते हैं। गुरु गोविन्दसिंह जी ने जिस प्रकार अपने वंश का वर्णन किया है वह हम पिछले अध्याय में दे चुके हैं। न तो लवकुश से आगे क्रमबद्ध रूप में कालकेतु और कालराय जी की पीढ़ियों तक का पता चलता है और न सोढीराय से आगे गुरु रामदासजीके पिता तक की पीढ़ियों का, गुरु रामदास जी से गुरु गोविन्दसिंह जी के साहबजादों तक का वर्णन इस ग्रंथ में है ही।

The first part of the paper discusses the general principles of the theory of the firm, which are based on the assumption of profit maximization. This leads to the derivation of the firm's supply curve, which is upward sloping and convex to the origin. The second part of the paper discusses the firm's cost structure, which is determined by the technology of production. The firm's cost function is derived from the production function, and it is shown that the firm's cost function is convex to the origin. The third part of the paper discusses the firm's profit function, which is derived from the firm's revenue function and its cost function. The firm's profit function is shown to be concave to the origin, and the firm's profit-maximizing output level is derived.

The fourth part of the paper discusses the firm's response to changes in the market price of its output. It is shown that the firm's profit-maximizing output level increases as the market price increases, and the firm's profit increases as the market price increases. The fifth part of the paper discusses the firm's response to changes in the price of its inputs. It is shown that the firm's profit-maximizing output level decreases as the price of its inputs increases, and the firm's profit decreases as the price of its inputs increases.

तेरहवाँ अध्याय

बलिदान-कथा

यह ठीक है कि संसार के अन्य बड़े २ धर्मों की अपेक्षा सिख धर्म को स्थापित हुये अभी लगभग साढ़े चार सौ वर्ष का ही समय हुआ है किन्तु इतने ही अल्प समय में भारत और भारत के बाहर भी उसने जो स्थान प्राप्त कर लिया है। उसे देखते हुये यह बात कम गौरव की नहीं है।

किन्तु सिख धर्म को यह गौरव और इतना ऊंचा स्थान कुछ यों ही नहीं मिल गया है, इसके पीछे एक इतिहास है और उस इतिहास का प्रत्येक पृष्ठ भरा पड़ा है उन हुतात्माओं की करुण और हृदय हिला देने वाली कथाओं से जिन्होंने अपने प्यारे धर्म का माथा ऊंचा करने के लिये हँसते २ अपने को बलिदान कर दिया था।

सिख धर्म में बलिदान का यह सिलसिला पाचवें पातशाह गुरु अर्जुनदेव जी से आरम्भ होता है।

इसी इतिहास के सातवें अध्याय में हम गुरु अर्जुनदेव जी के विशद जीवन और अर्जुनदेव जी का पवित्र बलिदान पर काफी प्रकाश डाल चुके हैं। इसलिये यहाँ अधिक लिखने की आवश्यकता नहीं समझते।

बादशाह जहाँगीर आपसे बहुत चिढ़ता था उसने अपने आत्म-चरित (तुजक जहाँगीरी) में लिखा है कि बहुत दिनों से मेरे मन में प्रबल आकांक्षा थी कि या तो सिख गुरु के काम (धर्म प्रचार) को बन्द करदूँ या उसे इस्लाम धर्म में दाखिल करूँ।

पंजाब में पैदा हुये इस सिख धर्म के विरोधियों की कमी न थी। जिनमें हिन्दू और मुसलमान दोनों शामिल थे। जिन्होंने एक से अधिक बार, गुरु जी के धर्म प्रचार के विरुद्ध शिकायतें की थीं। इनके साथ ही चन्द्रशाह भी शामिल हो गया। जिसकी लड़की की सगाई गुरुजी ने अपने पुत्र से नहीं की थी। और वह बदला लेने का मौका देख रहा था।

खुशरो की बगावत के समय शिकायत का बहाना मिल जाने पर चन्द्रशाह ने बादशाह को खूब ही भड़काया। जिससे चिढ़ कर बादशाह ने गुरुजी को लाहौर में बुलाकर बन्दीगृह में डाल दिया। जहाँ उन्हें असह यंत्रणायें दी गईं। जिनका कि विस्तार वर्णन पीछे के पृष्ठों में किया जा चुका है।

काफी कष्ट देने के बाद हाकिमों को संतोष नहीं हुआ तो तजवीज यह की कि “अब इस गुरु को रावी के पानी में डुबकी दी जाय, जिससे शायद जख्मों पर पानी लगने की पीड़ा से तड़फ कर अपने पन

से डिग जाय और इसके बाद भी अडिग रहे तो गाय की कच्ची खाल में मढ़वा दिया जाय ।”

रावी में डुबकी देने पर उनका प्राण इस नश्वर शरीर को छोड़ गया ।

उन दिनों रावी लाहौर के किले से टक्कर लेती थी। अब तो दूर चली गई है। सिखों ने रावी के किनारे पर गुरु जी की स्मृति में एक देहरा बनवा दिया, जो देहरा साहब के नाम से मशहूर है। यह स्थान बड़ा सुन्दर है। प्रति वर्ष जेठ सुदी ४ को बड़ा भारी मेला लगता है। जिसमें लाखों सिख इकट्ठे होते हैं। वहीं महाराजा रणजीतसिंह जी की समाधि भी बनी हुई है। इस पवित्र स्थान की मैंने भी यात्रा की है। खेद है कि अब यह स्थान पाकिस्तान में चला गया है।

नवें पातशाह श्री गुरु तेगबहादुर जी के साथ पाँच सिख देहली गये थे और वे पाँचों भी गुरु जी के साथ ही जेल में डाल दिये गये। दीवान मतिराम और भाई दयालदास उन्हीं

दीवान मतिराम पाँचों सिखों में थे।

जेल में भूख प्यास और अनेक यंत्रणाओं के कारण सिख बहुत दुखी थे। किन्तु जब यह देखते कि गुरु तेगबहादुर जी भी तो उन्हीं की भाँति कष्ट पा रहे हैं। जो कल तक राजा महाराजाओं के जैसे आनन्द में थे। यह सोचकर विचारे अपने कष्टों को भी भूल जाते थे, किन्तु प्रसुप्त ज्वालामुखी भी एक न एक दिन तो भड़क उठता ही है, सहनशीलता की भी हद होती है। आखिर एक दिन दीवान मतिराम ने गुरु जी से कहा, मुझे ऐसा आता है कि दिल्ली का पाट से पाट मिला दूँ। मुगल सल्तनत का नाम निशान तक न रहने दूँ। सिख वीर का हृदय जो था। सदैव से स्वाभिमानी वायुमंडल में रहा था। भावुकता में जो भी मन में आया मतिराम ने कहा।

जब यह बातें काजी तक पहुँची तो उसने फिर उनपर रंगत चढ़ाकर बादशाह औरंगजेब के पास जाकर कह दीं। बादशाह सुनते ही लाल-पीला होगया और उसने पाँचों बन्दियों को मय गुरु जी के दरबार में बुलाया।

दरबार में बादशाह ने मतिराम को संबोधित करते हुए कहा कि मैं तुम्हें मुसलमान बनाना चाहता हूँ और तुम मुसलमान नहीं बनते हो तो फिर देखता हूँ। तुम जो शेखी जेल में मुगल सल्तनत को तहस-नहस करने और मुझे मजा चखाने की मार रहे थे, उसे पूरी करते हो या नहीं।

भाई मतिराम ने इस आशय का जवाब दिया, मैं मुसलमान प्राण रहते कभी भी नहीं बन सकता हूँ। जो दबाव और लोभ लालच से मुसलमान बनता है उसे क्या ईमानदार कहा जा सकेगा? यदि इस प्रकार का कोई मुसलमान है तो, मैं कहूँगा वह बेईमान है।

रही शेखी मारने की बात, वह शेखी नहीं है जिनके हृदय में बल है और जो सचाई पर आरूढ़ है, वे एक मुगल सल्तनत क्या हजारों सल्तनत का उलटफेर कर सकते हैं। इस समय मुगल शासन अत्याचारी शासन है। इसे नष्ट करने के लिये सबको जिसके कि दिल में दीन और दुखियों के प्रति प्रेम है। यही वाक्य कहने चाहिये।

वह बादशाह भाई मतिराम जी के इन शब्दों को भला कब वर्दास्त कर सकता था? जिसका राज्य केवल आतंक पर ही निर्भर था और चूँकि इन शब्दों में आतंक को उड़ा देने की शक्ति थी। अतः उसने तुरन्त दिया कि इसी समय जल्लादों को बुलाकर आरे से चीरकर इसके दो टुकड़े कर दिये जाँय। यह काम हुक्म अग्राम के सामने हो और यहीं हो जिससे यहां बैठे हुये लोग देखलें कि औरङ्गजेब के सामने जबान न संभालकर बोलने वाले की क्या दशा होती है।

मनुष्य जैसे राक्षस और शैतान हो सकता है किन्तु इतिहास साक्षी देता है कि यह मनुष्य ही शैतान और राक्षस है। भाई मतिराम के सिर पर आरा चलने लगा। वहाँ जो शैतान थे वह खुश हो रहे थे और जिनमें इन्सानियत थी वे मुँह फेर कर आँखों से आँसू बहा रहे थे।

आरा चलने लगा। लहू की धारा बहने लगी। किन्तु भाई मतिराम अचल और गंभीर किन्तु प्रसन्न मनसे जप रहे थे—हे अकाल पुरुष मैं तो क्या हूँ, सब कुछ तो तूही है।”

जिस समय दीवान मतिराम जी को आरे से चीरा जा रहा था। भाई दयालदास जी से नहीं रहा गया और उन्होंने ओजस्वी शब्दों में वादशाह को संबोधित करते हुए कहा, “इस समय औरङ्गजेब तेरा यह आरा भाई मतिराम के सिर पर नहीं किन्तु तैमूरिया खानदान की सल्तनत के सिर पर चल रहा है। तू इस तरह के जुल्म से अपना ही नहीं अपनी भावी संतान का अहित कर रहा है।

अपने आतंक को इस प्रकार भंग होते देखकर औरङ्गजेब ने कहा, इसे तेल के गर्म कड़ाहों में पटक देने की इजाजत देता हूँ। जल्लादों ने दौड़ कर भाई दयालसिंह जी की भी मुश्कें कसलीं।

लाल भट्टी को जिस पर खौलते हुए कड़ाहों से उड़ने वाली लपटें दस दस कदम तक मनुष्यों के शरीर को झुलसाती थीं, देखकर भाई जी ने अकाल पुरुष की अस्तुति आरंभ की। इसके बीच में ही उन्हें जल्लादों ने कड़ाह में फेंक दिया।

गुरु तेगबहादुर जी के साथ जो अन्य सिख थे। वह अपने साथियों की नृशंस मृत्यु देखकर निहायत रन्जीदा हुये किन्तु फिर उन्होंने यह कहकर अपने को संभाला कि वाहि गुरु

गुरु तेगबहादुर जी की मर्जी के सामने आनन्दित रहनेवालों के मन सदा अटल और अडोल रहते हैं। बन्दी दशा में भी गुरु तेगबहादुर जी जेल के लोगों को उपदेश दिया करते थे। उनका सारांश इस प्रकार है :—

(१) मनुष्यों का ईश्वर ही सबसे बड़ा हितू और सहायक है अतः उसी के चरणों में हर समय मन लगाये रखना चाहिये।

(२) मनुष्य की स्वाभाविक प्रवृत्तियाँ पाप की ओर जाती हैं। अतः महात्मा लोगों के सत्संग द्वारा इन्हें उस पथ से मोड़ने का प्रयत्न करना चाहिए।

(३) अपने विश्वास पर से विचलित होनेसे तो मरजाना कहीं अधिक अच्छा है। आपके बलिदान की पूरी कथा पिछले पृष्ठों (ग्यारहवें अध्याय) में दी हुई है।

इनका भी विस्तृत वर्णन पिछले अध्याय में कर चुके हैं। यहाँ तो केवल उनके उन वाक्यों के आशय को रख रहे हैं, जो पंजाबी भाषा के एक लेखक ने लिखे हैं। जब वजीरखाँ जोरावरसिंह, फतहसिंह ने उनके सामने मुसलमान होने का प्रस्ताव रक्खा तो बच्चों ने कहा :—

“मौत तों उहु डरे जो सिरजनहार थो बिहडिया होय।

जिन्हन दे हिरदै बिच परमेश्वर दा प्यार है ॥

उन्नान लई मौत सच्चा जन्म है।”

अर्थात्—जिसने सिरजनहार परमात्मा को छोड़ दिया है मरने से उसे ही डरना चाहिए। जिसके हृदय में ईश्वर का प्रेम है। उसके लिये तो मरना नया जन्म है।

नवाब ने इन दोनों सुकुमारों को अमानुषी यंत्रणायें देने के बाद जल्लादों से जिवह करा दिया था।

इस बीबी को पठानों ने बरछों पर टांगकर जलती हुई अग्नि शिखा में पटक दिया था। इनका कसूर केवल इतना था कि चमकौर में जो सिख लड़ाई में मारे गये थे। उन सबकी लाशों को बीबी सरनकौर इकट्ठा करके और उनपर अपने घर से काठ लगाकर संस्कारार्थ अग्नि लगा दी थी। अपने सहधर्मियों के साथ इतनी हमदर्दी तो हर किसी के दिल में होनी ही चाहिए। किन्तु आततायी पठान इसे भी बर्दास्त न कर सके और एक अवला पर बीसियों बछियां एक साथ भुक्त गईं? और उन्हें बछीं पर टांगकर उसी जलती हुई चिता में फेंक दिया।

यह बीबी सरनकौर वहीं के एक जमींदार की लड़की थीं।

महावीर बन्दासिंह जी की वीरता तथा बलिदान

महावीर बन्दासिंह जी का जन्म काश्मीर के अन्तर्गत पूंछ रियासत के राजौड़ी नामक गाँव में हुआ था। आप राजपूत थे। आपकी जन्म तिथि कार्तिक शुक्ला त्रयोदशी संवत् १७२७ विक्रमी बताई जाती है। बालकपन का नाम आपका लक्ष्मणदेव था और पिता का नाम रामदेव था।

पिता ने आपको कुलाचार के अनुसार बाल अवस्था से ही शस्त्र संचालन, घोड़े की सवारी और मृगया आदि क्षत्रियोचित गुणों में पूरी तरह शिक्षित व दीक्षित कर दिया था।

ऐसा बहुत बार देखा गया है कि मनुष्य के जीवन में आकस्मिक घटनाओं से एकदम ऐसा परिवर्तन हुआ है कि जिसकी पहले से कोई भी कल्पना नहीं की जा सकती थी। ऐसी ही एक घटना ने लक्ष्मणदेव को बैरागी बना दिया। उन्होंने जब कि वे शिकार खेल रहे थे, एक हिरणी को जखमी किया वह हिरनी गर्भवती थी, उसके पेट से बच्चे निकल पड़े और लक्ष्मणदेव ने उन्हें तड़प तड़प कर मरते देखा तो बस उसी समय उनमें परिवर्तन होगया और संसार से घृणा हो गई। उन्होंने अपने हथियार खूँटी पर टांग दिये। जब कि वह रात दिन उसी दिन की घटना को लेकर चिन्ता किया करते थे। उन्हें जानकी-प्रसाद नामी एक साधु मिला और उसके उपदेश से १६ वर्ष की उम्र में वह घर छोड़कर निकल पड़े। राजौड़ी की बजाय कसूर के पास रामथम्मन गाँव के एक डेरे^१ में रहने लगे।

एक बार साधुओं की मंडली ने नासिक की यात्रा करने का विचार किया। माधवदास भी उनके साथ गये। नासिक से जब वह मंडली उस स्थान पर आई जो पंचवटी कहलाता है तो माधवदास ने उस सुन्दर वन में ही रह कर तप करना निश्चय किया और वह अपनी मंडली के साथ न लौट कर वहीं तप करने लगे। कहा जाता है कि यहाँ पर आपने १४-१५ वर्ष तक घोर तप किया। यहाँ एक औघड़-नाथ जोगी था, बीमारी के समय में माधवदास ने उनकी बहुत सेवा की। औघड़ अच्छा तो न होसका किन्तु अपनी जंत्र मंत्र और योग सम्बन्धी सारी विद्या और पुस्तकें संत माधवदास को दे गया।

एक स्थान पर इतने दिनों रहने के कारण संत माधवदास जी के मन में दूसरी जगह चलने की आई और वह गोदावरी के किनारे नदेड़ नामक स्थान के पास एक जंगल में रहने लगे। यहाँ उनकी इतनी प्रसिद्ध हुई कि हजारों ही मनुष्य उनके शिष्य हो गये और उनसे ज्ञान चर्चा सुनने लगे। उनके जादू टोने के कारण लोग उन्हें जबर्दस्त चमत्कारी भी मानने लगे थे।

१. पंजाब में संतलोगों के रहने के स्थान को प्रायः डेरा कहते हैं। यहां रामदास नामी बैरागी के चेला होगये और अब नाम बजाय लक्ष्मणदेव के माधवदास होगया।

यह हम अध्याय बारह में बता चुके हैं कि बादशाह बहादुरशाह का साथ छोड़ कर गुरु गोविन्द-सिंह जब नदेड़ में पहुँचे तो वहाँ संत माधवदास जी से मिले थे, गुरुजी के उपदेश ने उनके जीवन प्रवाह को एक दम फेर दिया और वह गुरु जी से पाहिल लेकर बन्दासिंह बन गये।

श्री राधामोहन गोकुल जी ने उनका यही नाम लिखा है हालांकि दूसरे लेखक उन्हें बन्दा बहादुर और गुरुबखरासिंह लिखते आ रहे हैं। हम भी उनका सिख बनने के बाद का नाम बन्दासिंह ही ठीक मानते हैं। राधामोहन गोकुलजी ने "गुरु गोविन्दसिंह जी" नामक पुस्तक में जो आज से पैंतीस वर्ष पहले सन् १६१८ ई० में छपी है। बन्दा की जगह बन्दासिंह लिखा है।

बन्दासिंह जिस समय दक्षिण से रवाना हुआ तो गुरु जी ने उसे एक नगारा एक निशान और पांच तीर दिये। साथ में उन्होंने अपने पांच प्यारे बाबा विनोदसिंह, काहनसिंह, वाजसिंह, दयासिंह और रामसिंह जी को भी कर दिया। इसके अलावा २० आदमी और दिये इस प्रकार वह खालसा के एक कमान्डर के रूप में पंजाब को रवाना हुआ। साथ उस हुकमनामे के जो गुरु जी ने उसे सिखों के नाम लिखकर दिया था।

कुछ ही महीनों में बन्दासिंह अब अपने साथियों के साथ देहली प्रान्त की सीमा पर पहुँच गये। यहाँ उन्होंने अपनी कूच करने की रफ्तार को जरा ढीला कर दिया। क्योंकि अपने उद्देश्य की पूर्ति के लिये उसे धन की आवश्यकता थी। अतः वह कुछ समय के लिये सेहड़ी और खोदा गांवों के निकट ठहर गया जो कि परगना खरखोदा में हैं। वहाँ बैठ कर उसने गुरु जी के दिये हुये पत्र की नकल आस पास के सिखों के पास भेजी। जिसके द्वारा उसने सिखों से अपील की थी कि वे मुगल हुकूमत और वजीर खाँ फौजदार सरहिन्द तथा सुच्चानन्द जैसे लोगों के अत्याचार को मिटाने में उसे सहयोग दें और आकर उसके पास संगठित हों। उसने उन पत्रों में गुरुओं साहबजादों की नृशंसता पूर्वक की गई कुर्बानी और हजारों सिखों पर किये जाने वाले अमानुषी जुल्मों की ओर भी संकेत किया था।

बन्दासिंह के इन पत्रों को पाकर हजारों ही सिख और अनेकों सरदार उसके पास इकट्ठे हो गये। भगतू खान्दान के भाई फतहसिंह, भाई रूपा के वंशज कर्मसिंह और धर्मसिंह तथा निधासिंह और चूहरसिंह सब से पहले प्रमुख सरदार थे, जो बन्दासिंह से आकर मिले, धन और जन दोनों चीजें जुटाईं। इनके अलावा आलीसिंह और मालीसिंह आदि भी अनेकों वीर सिख आ शामिल हुए। यद्यपि स्वयम् न आ सके परन्तु फूल के वंशज चौधरी रामसिंह और तिलोकसिंह ने खुले दिल से जन और धन की सहायता की।

इस प्रकार कुछ महीने तक बन्दासिंह अपनी शक्ति को बढ़ाने में लगा रहा। जब काफी शक्ति हो गई तो समाना पर चढ़ाई करने के लिये कूच कर दिया। यहाँ का हाकिम सैयद जलालुद्दीन था। उसने गुरु तेगबहादुर को कल्ल कराने में खूब कोशिश की थी। और गुरु बालकों के पीड़क खासलबेग और वासलबेग यहीं के थे।

सन् १७८६ ई० की २६ नौम्बर के प्रातः काल ही बन्दासिंह और उसके साथियों ने समाना पर धावा किया। और जाते ही कामयाबी हासिल की। इस मैदान में दस हजार जानें गईं और यहाँ

१. सुरेन्द्र शर्मा के 'गुरु गोविन्दसिंह' नामक पुस्तक में भी बन्दासिंह ही नाम लिखा है। पंथ प्रकाश पांचवां संस्करण

पर सरकारी खजाने में से बहुत सा माल सिखों के हाथ लगा। शाही इमारतें तोड़ फोड़ डाली गईं। सैकड़ों पठान मारे गये। सैकड़ों प्राण लेकर भाग गये।

समाना से सीधे घुडाम, उसका, तासका, शहाबाद और मुस्तफाबाद को लूटता हुआ बन्दासिंह का दल कपूरी पहुँचा। यह स्थान उसे बिना दिक्कत के विजय हो गये थे कपूरी में कदमुद्दीन नाम का फौजदार था, जो बड़ा कठोर और तासुवी था। उसने अनेकों हिन्दू-स्त्रियों के सतीत्व को नष्ट किया था। शायद ही कोई नवविवाहित उससे बचती थी और उसके घुड़सवार हिन्दू बरात में हिन्दू स्त्री को घूरने और दुलहिनों को छीन लेजाने के लिये इधर उधर चक्कर लगाते रहते थे और कदमुद्दीन इस प्रकार इलाके गैर मुस्लिमों के लिये आतंकवादी बन रहा था। बन्दासिंह के पास उसकी शिकायत पहुँच चुकी थी। इस तरह की हालत को एक सिख कब तक बर्दास्त कर सकता था। अतः बन्दासिंह ने उस समय तक कुछ और न करने का फैसला कर लिया जब तक कि वह कदमुद्दीन को पूरी सजा न देले। उसने कपूरी पर हमला किया। कदमुद्दीन के दुराचार के केन्द्र महलों में आग लगा दी गई और उसके अत्याचार से संग्रह किये हुये धन को लूट लिया गया।

इसके बाद साढोरा पर हमला किया गया। यहाँ उस्मानखां हाकिम था। यह बड़ा अत्याचार कर रहा था। यहाँ तक कि हिन्दुओं को अपने मुर्दे जलाने की भी आज्ञा न थी। मुस्लिम संत सैयद बद्रुद्दीनशाह को केवल इस कारण मरवा डाला था कि उसने भंगानी की लड़ाई में गुरु गोविन्दसिंह की सहायता की थी। अभी तक के उसके किये का फल चखाने के बाद बन्दासिंह की फौज दुआवे और माभा की तरफ बढ़ी।

इस समय बन्दासिंह एक टेढ़ा रास्ता अख्तयार कर रहा था ताकि माभा और दुआवा के सिख-जिनका कि रास्ता सतजल पर शेर मुहम्मद मलेर कोटले ने रोक रक्खा था उसकी फौज में मिलकर सर हिन्द के हमले में शामिल हो सकें। जब उसने छत पर अपना कब्जा किया तो उधर से आ रहे सिख मलेर कोटलियों को रोपड़ के नजदीक शिकस्त देकर खरड़ और बनूर के दरिम्यान उसकी सेना से आ मिले।

“इसी संवत् १७६७ के फागुन में सरहिन्द पर चढ़ाई कर देनी है। आप अपने मेलजोल के और परिचित लोगों के पास खबर भेजकर बहुत सारे आदमी बुला लीजिये। इस पवित्र काम में सभी का फर्ज है कि हमारा साथ दें।” बन्दासिंह जी की यह आज्ञा बिजली की भांति सारे इलाके में फैल गई। सिख सज सज कर और हथियारों से लैस होकर उनके पास आने लगे। इधर नवाब वजीरखां को भी पता लग गया था। उसने भी तैयारी करनी शुरू कर दी थी। पेशकार सुचवानंद का भतीजा सरहिन्द अफसर किन्हीं कारणों से रूष्ट होकर दस हजार आदमियों के साथ बन्दासिंह के पास उनकी ओर से लड़ने के लिये हाजिर हुआ। जिसे बन्दासिंह ने रख लिया। हालांकि उसका मतलब सिखों को धोखा देने वाला खेल खेलना था।

२२ मई सन् १७१० ई० में सिख फौजों ने सरहिन्द की ओर कूच किया। सरहिन्द केवल एक ही मंजिल रह गया था कि नवाब भी अपनी सेनायें लेकर सामना करने को किले से निकल आया। सरहिन्द से दो कोस के फासले पर चप्पड़चिड़ी के पास लड़ाई हुई। बहुत दिनों से आम रिवाज यही हो रहा था कि मुसलमान लोग ही आक्रमण किया करते थे। यह पहला मौका था। जब बन्दासिंह उनके ऊपर चढ़कर जा रहा था। इससे पठानों के दिल दहल गये थे। दूसरे उन्होंने यह भी सुन रक्खा था कि मुसलमानों के हार जाने पर भी उनकी खैर नहीं होगी। बन्दासिंह उन्हें बुरी तरह से लुटवा लेगा। इन सब बातों को सोच कर वे बड़े डट कर लड़े। दोपहर तक बड़े जोरों की लड़ाई हुई। खून से जमीन तर हो गई। लाशों के ढेर

लग गये। सिख लोग जल्दी ही मामला साफ करने के इरादे से बड़े वेग के साथ लड़ रहे थे। इसलिये लड़ते-लड़ते उनके हाथ फूलने लगे। बाबा विनोदसिंह ने देखा कि सरहिन्द से आये हिन्दू सैनिकों के भागने से सिखों के पैर कच्चे पड़ जाने का डर है उन्होंने कहा, आप भागने के लिये नहीं आये। हमारे सामने गुरु गोविन्दसिंह के छोटे २ बच्चों की चितायें जलती दिखाई दे रही हैं। हमारे लिये यह धर्म है। इतने में पीछे के हिस्से से बन्दासिंह आगे आये और उन्होंने ललकार कर कहा आओ वीरो आगे बढ़ो। तुमने सिंहीनियों का दूध पिया है, इन कायरों पर एक साथ हल्ला क्यों नहीं बोल देते ? सिख एक हुँकारा भर कर पिल पड़े। बन्दासिंह जी ने भी उन पठान सेनापतियों पर बाणों की वर्षा आरम्भ कर दी जो फौज का संचालन कर रहे थे। एक दो तीन इस तरह सैकड़ों को जमीन पर बिछा दिया। अब क्या था पठान सेना भाग निकली। भाई फतहसिंह ने वजीरखां को अपनी तलवार के घाट उतार दिया। वजीरखां के गिरते ही सारी पठान सेना भाग गई। सत श्री अकाल के नारों से आसमान गूँज उठा और सिखों ने शहर में प्रवेश किया। यह घटना सन् १७१० की २४ मई की है।

पठान सैनिक लड़ाई से तो भागे ही थे सरहिन्द नगर से भी भागने लगे। बन्दासिंह जी का आतंक ही ऐसा था।

सिख सेनाएं सरहिन्द में घुसीं। लूट आरम्भ हो गई। बराबर तीन दिन तक लूट होती रही। जिन घरों के अड़ियल दरवाजे थे। उनमें सिखों ने आग लगा दी।

गुड़ानी के रामराय मसन्द को भी दंड दिया गया क्योंकि उसने गुरु गोविन्दसिंह जी के रागी बुलाकासिंह की तौहीन की थी।

सन् १७०४ ई० में शेरमुहम्मद हाकिम मालेर कोटला बीबी अनूपकौर नाम की एक हिन्दू स्त्री को सिरसा नदी की गड़बड़ में अपहरण कर लाया था किन्तु उसने अपने सतीत्वकी रक्षा करने के लिये अपने जिगर में कटार घोंपली थी। शेर मुहम्मद ने उसे कब्र में दफनवा दिया था। बन्दासिंह के बहादुर सिखों ने उस कब्र को खोद कर बीबी अनूपकौर का संस्कार कर दिया। उन्होंने मालेर कोटला के नवाब को तो इसलिये दंड देने से छोड़ दिया कि उसने सरहिन्द में गुरु बालकों के बध के समय इन्सानियत प्रकट करते हुये, उन्हें खुद मारने से इनकार कर दिया था और 'हाय' का नारा मारते हुये उस अत्याचारी दरवार से उठ आया था। इसी कृतज्ञता के प्रकाशन के लिये सिखों ने मालेर कोटला को छोड़ दिया।

यहाँ से एक मंजिल पर जगराँव नाम का नगर था। यहाँ कल्यानराय नाम का खत्री हाकिम था। वह डरके मारे अपने आप ही महावीर बन्दासिंह जी की सेवा में हाजिर हुआ और पांच हजार रुपये भेट में दिये।

रायकोट और दूसरे कई शहरों ने मुकाबिला कर सकने की ताकत न होने के कारण बन्दासिंह जी की अधीनता स्वीकार कर ली। इस तरह सरहिन्द का कुल इलाका बन्दासिंह के हाथ में आ गया।

चूँकि अब तक काफी मुल्क महावीर बन्दासिंह के कब्जे में आ चुका था। अतः उसने उस विजित प्रदेश का मजबूत प्रबन्ध भी किया। वाजसिंह को जो कि नदेड़ से ही उसके साथ आया था। सरहिन्द का सूबेदार मुकर्रि किया। अलीसिंह को उसका नायक बनाया। फतहसिंह को समाना में नियुक्त कर दिया। रामसिंह और विनोदसिंह को थानेश्वर और उससे सम्बन्धित इलाके का संयुक्त चार्ज दिया।

इन समस्त परगनों पर सिखों का एकाधिकार हो गया था। जो सिखों के पंथ द्वारा शासित समझा जाता था।

हस्तलिखित पुस्तकों के आधार पर विनायक अर्विन अपनी पुस्तक 'लैटर मुगल' में लिखता है—
 “सिखों के अधिकार में आये हुये परगनों में देर से चली आ रही, पुरानी रस्मों को बिल्कुल ही उलट दिया। एक नीच जाति के भंगी या चमार को जिसे कि हिन्दू लोग बहुत ही अधम समझते हैं। केवल घर छोड़कर गुरु की शरण में आकर सिख धर्म में दीक्षित ही होना होता था कि बन्दासिंह की ओर से उसे अपने ही इलाके का हाकिम बनाकर वापिस भेज दिया जाता था। जब वह अपने इलाके की हद्द में दाखिल होता तो बड़े २ अमीर और अच्छे घरानों में उत्पन्न हुये कुलीन उसकी आवभगत करने के लिये और हाथ जोड़कर उससे हुक्म चाहते थे। किसी को हौंसला न पड़ता था कि उसकी आज्ञा का उलंघन कर सके और वह लोग जो रणभूमि में शत्रु के मुकाबिले पर डट जाने के लिये तैयार हो जाते थे। इतने साहसहीन हो गये कि वह जबान हिलाने से भी डरने लगे।

इस तरह अनेकों स्थानों की विजय और शासन व्यवस्था के साथ ही बन्दासिंह ने सिख समाज को बढ़ाने का कार्य भी जारी रक्खा। वह हिन्दू और मुसलमान दोनों को ही सिख बनाता था। हिन्दू तो धड़ा-धड़ सिख बन रहे थे। किन्तु उसने अनेकों मुसलमानों को भी सिख धर्म की दीक्षा दी। सिख होने वाले लोगों के नामान्त में वह सिंह लगाता। दीनदारखां को सिख बनाकर उसका नाम दीनदारसिंह रक्खा इसी प्रकार सरहिन्द के खबरनवीस नासिरुद्दीन के सिख बनाने पर उसका नाम मीर नासिरसिंह रक्खा दिया। उसके समय में अनेकों मुसलमानों ने सिख धर्म को स्वीकार किया। (दस्तार-उल-इन्शा ६ठी और रुकात-ई अमीनुद्दौला ५वीं जिल्द)।

इस समय बन्दासिंह की शक्ति काफी बढ़ गई थी और इलाका भी बहुतेरा उसके हाथ आ चुका था जिससे अच्छा खासा राज्य बन गया था।

उसने मुखलिस के पुराने किले को जो कि साढोरा के पास है। नये सिरे से मरम्मत कराया और उसका नाम लोहगढ़ रक्खा और इसे अपनी राजधानी का रूप दिया। यहीं से समस्त प्रदेश का प्रबन्ध बन्दासिंह करने लगा। यहाँ पर एक बड़ी सेना और साथ ही युद्ध की सामग्री भी रक्खे जाने लगी।

इस प्रकार राजधानी के कायम हो जाने पर बन्दासिंह ने गुरु नानक और गोविन्दसिंह के नाम का सिक्का भी चलाया। जिस पर पारसी भाषा में “सिक्का जद् वर हर दो आलम तेगे नानक वाहिब अस्त। फतह गोविन्द सिंह शाह शाहान फजल सच्चा साहब अस्त।”

इसमें तमाम धन सम्पत्ति का दाता गुरु नानक। ईश्वर कृपा से और सर्व विजय का प्रदानकर्ता गुरु गोविन्दसिंह जी को बताया गया है।

इसी तरह उसने अपने हुक्मनामों या फर्मानों पर मुहर आदि लगाने के लिये एक मुहर भी जारी की थी। उस मुहर पर यह शब्द लिखे रहते थे।

“देग तेग व फतह व नसरत वेद रंग।

याफत अज नानक गुरु गोविन्दसिंह।”

अर्थात्—गरीब लोगों के लिये देग और निबलों की रक्षा के लिये तेग और सर्व प्रकार की विजय और कामयाबी सदैव चिरंजीव रहें। जोकि गुरु नानकदेव और गुरु गोविन्दसिंह से प्राप्त हुई है।

इसके सिवा बन्दासिंह ने मुगल साम्राज्य के उन क्षीण दिनों में एक संवत् का प्रचलन किया जो कि सरहिन्द की विजय के दिन से आरम्भ होता था।

इन दिनों सिख बन्दासिंह में अटूट स्नेह करने लग गये थे। वे उसे गुरु गोविन्दसिंह की एक

बड़ी देन समझने लग गये थे। बन्दासिंह के जारी किये हुये सिक्के और मुहरें गुरु नानक और गुरु गोविन्दसिंह के लिये उसके दिल में भरी हुई अटल श्रद्धा की जीती जागती यादगारें हैं। जिनको कि वह दंग तेग और बेखटक फतह का भंडार समझता था।

विजय और धर्म प्रचार के इरादे से महावीर बन्दासिंह और उसके साथियों ने जमुना पार करके सहारनपुर पर धावा किया था।

दल के साथ जब सहारनपुर में आए तो इधर के एक प्रतिष्ठित मुसलमान रईस पीरजादा मुहम्मद खां ने आसपास और सुदूर के मुसलमानों को इकट्ठाकर लिया। महावीर बन्दा के पास इस समय थोड़े आदमी बताए जाते हैं और मुसलमान इकट्ठे हो चुके थे कई हजार। इस पूरी सेना का संचालक था अमीनाबेग। जैसे मुसलमानों ने सहारनपुर के रईस को ही हाकिम बनाना चाहा था किन्तु वह परिवार समेत दिल्ली को खिसक गया था।

पहले गालिबखां ने एक बड़े जत्थे के साथ महावीर बन्दा के छूटे हुए जवानों पर हमला किया, परन्तु महावीर बन्दासिंह जी के तीरों की मार से वह भाग खड़ा हुआ, इससे सिखों की और भी हिम्मत बढ़ गई और उन्होंने फौज के उस हिस्से पर हमला किया जो निश्चितता से खड़ा था। अचानक के हमले और बहादुर बन्दासिंह के तीरों की होश भुला देने वाली वर्षा से सारा ही कटक भाग खड़ा हुआ। सहारनपुर की विजय सन् १७१० ई: जौलाई में हुई।

इसके बाद इस दल ने नानौता की ओर कूच किया। यहाँ के नानक पंथी गूजरों ने सिखों की सेना में शामिल होकर शेखजादों से अपने पुराने बदले निकाले। कहते हैं कि मुहम्मद के आगमन में ३०० शेखजादे उनके हाथ से मारे गये। उस समय से इस स्थान का नाम ही फूटाशहर पड़ गया। जिसे आज भी फूटाशहर ही कहते हैं।

यहां से जलालाबाद पर हमला किया गया जहाँ कि जलालखां नाम का फौजदार था। जमाल खां और पीर खाँ उसके सहयोगी थे। परन्तु बन्दासिंह उत्तर की ओर बहुत जल्द लौट जाना था अतः वह यहाँ से सुल्तानपुर और जालंधर के परगनों का संशोधन करने चल पड़ा।

इन लड़ाइयों और विजयों के बाद बन्दासिंह का दल पंजाब की ओर मुड़ा।

चंद्र दिन के विराम के बाद ही बन्दासिंह के विजयी सैनिक माभा के रहे-सहे इलाकों की विजय के लिये निकले। अमृतसर जाकर उन्होंने अपने धार्मिक कृत्य किये और यहाँ गुरुमता करके पंजाब के विभिन्न हिस्सों को जीतने के लिये तैयार हुए। कारण कि इस समय तक खालसा की शक्ति बहुत बढ़ गई थी अतः और भी अधिक प्रदेशों पर विजय करने के इरादे से उत्तरोत्तर बढ़ रहे थे। कलानौर और वराला को लेने के बाद वह एक ओर लाहौर की दीवारों तक पहुँच गये। दूसरी ओर सियाला और बुलाने के एक जत्थे ने पठानकोट के परगना और शहर पर कब्जा कर लिया।

लाहौर में उस समय अस्ताम खाँ सूबेदार था। खुद तो उसमें सिखों से मुकाबिला करने की हिम्मत थी नहीं अतः उसने मुल्लाओं को इस बात के लिये तैयार किया कि वे मुसलमानों को हैदरी भंडे के नीचे एकत्र होकर सिखों से जिहाद करने के लिये अपील करें।

इस समय सिख किला भगवंत राय और कोटला बेगम से पीछे रिपाड़की की ओर हट गये। जहाँ उन्होंने भीलोंवाल के मुकाम पर जहादी गाजियों को ऐसी शिकस्त दी कि वह जान बचाकर भाग निकले और माभा और रिपाड़की का कुल इलाका सिखों के हाथ आगया।

सरहिन्द के इलाके के निकट ही जालंधर का दुआवा होने के कारण उस इलाके के लोगों में आजादी की एक लहर दौड़ गई थी। दक्षिण में अपने भाइयों की सफलता को देखकर इस इलाके के सिखों ने भी मुगल अफसरों को निकाल बाहर किया और उन स्थानों पर अपने थानेदार बिठा दिये।

अपनी कामयाबियों से अब उनका दिल बड़ गया था। इसलिये उन्होंने फौजदार शम्सखां के नाम एक परवाना इस आशय का जारी किया कि वह अधीनता स्वीकार करे। किन्तु शम्स एक बड़ी भारी सेना जिसमें मुसलमान जहादियों के एक बड़े दल के साथ अधिकतया जुलाहे शामिल हुये थे सिखों का मुकाबिला करने के लिये निकला। सिख राहून के किले में दाखिल हो गये। जिस पर उन्होंने पहले से कब्जा जमा लिया था। किले का कई दिनों तक जहादियों ने घेरा डाले रक्खा। चूंकि जहादियों की संख्या बहुत ज्यादा थी और सिखों के अन्दर से किये गये धावों से उन्हें भगाया नहीं जा सका था। इसलिये उन्होंने किले से बाहर निकल कर धावा करने का विचार किया और रात के अन्धेरे में किले से निकल गये। दूसरे दिन प्रातः जबकि शम्स खान किले में अपने आदमी छोड़कर राहून को जा रहा था एक हजार सिखों ने अचानक शम्सखां के आदमियों पर धावा आ बोला और उनको बाहर निकाल कर स्वयम् काबिज होगये। यह बात १२ अक्टूबर सन १७१० ई० की है।

इन दिनों तक सिख दल की शक्ति इतनी बढ़ गई थी कि जमना के पूर्व और सतलज के ऊपर उनका अधिकार हो चुका था। सन १७१० के सितम्बर के मध्य में माछीवाड़ा से कर्नाल तक सिख पता का फहरा चुकी थी। और इरादतखां की लिखत के अनुसार देहली में कोई ऐसा अमीर न था जो कि सिखों के विरुद्ध आने का हौसला करे। मालकम ने लिखा है कि यदि कुछ दिन भी बादशाह बहादुरशाह दक्षिण में और रह जाता तो उत्तरी हिन्द में सिखों की हकूमत होती।

बहादुरशाह ने पंजाब में सिखों की इस प्रकार की बढ़ती हुई शक्ति के समाचार सुनकर फौरन तैयारी की और देहली और अवध के सूबेदारों, मुरादाबाद और इलाहाबाद के फौजदारों और नाजिमों, वारहा के सैयदों को मय सेनाओं के पंजाब की ओर कूच करने के लिये बुलाया। ४ दिसम्बर सन् १७१० को बादशाह अपने बेटे और शाही और सूबी सेनाओं समेत साढोरे के मुकाम पर पहुँचा।

इस टिड्डी दल ने लोहगढ़ को इस प्रकार घेर लिया कि बाहर से खाने पीने की कोई भी सामग्री भीतर न जा सकती थी। जब तक भीतर खाद्य पदार्थ रहे। सिख डट कर लड़े किन्तु कई दिन जब भूखे हो गये तो उन्होंने मरना या विजय पाने का इरादा करके शाही सेना पर टूट पड़ना ही निश्चय किया।

गुलाबसिंह नाम के एक हिन्दू सैनिक ने जो कि बन्दासिंह से सूरत शकल में मिलता-जुलता था उसके कपड़े खुद पहन लिये और बन्दासिंह को सुरक्षित निकल जाने की सलाह दी।

१०-११ दिसम्बर की मध्य की रात को बन्दासिंह मुगल सेना को चीरता अपने साथियों समेत नाहन की पहाड़ियों में चला गया। गुलाबसिंह और उसके कुछ साथी गिरफ्तार हुये।

किले में से निकलने के बाद तीन जत्थे बनाये थे। एक बाबा दीपसिंह जी के नेतृत्व में। एक वाजसिंह के और एक भाई जोधसिंह के नेतृत्व थे। किले के किवाड़ खोल कर यह जत्थे 'वाहि गुरु' की फतह' कहकर मुसलमानी दल पर टूट पड़े और सारे दल को तीन धाराओं में चीरते हुए साफ निकल गये। किन्तु इस साफ के मानी यह नहीं है कि सिखों का इसमें कोई नुकसान नहीं हुआ। आधे से अधिक आदमी मैदान में काम आगये। बन्दासिंह जी का एक लड़का अजीतसिंह भी मारा गया और दूसरा जोरावरसिंह पकड़ा गया। बचे हुए लोग भागकर पहाड़ों में चले गये।

बादशाही फौज लौट गई और प्रसिद्ध सिखों के सिरों को भी उठा ले गई। बादशाह बहादुर-शाह बड़ा प्रसन्न हुआ और इनाम भी बांटा। कहा जाता है कि मुसलमान सेनापतियों ने बादशाह को विश्वास दिलाया था कि बन्दासिंह भी इसी लड़ाई में काम आगया है किन्तु उसके सिर को मालूम होता है, भागे हुए सिख उड़ा ले गये हैं।

बन्दासिंह ने जब अपने पुत्रों की इस प्रकार की दुर्गति का समाचार सुना तो कहा, जो लड़ाई में काम आगया है। उसने वाहि गुरु की मर्जी को पूरा कर दिया।

बादशाह बन्दासिंह को इस तरह अपने हाथ से निकला हुआ देखकर बहुत घबराया और लोहे के उस पिंजरे में जोकि बन्दासिंह को बंद करने के लिये लाया गया था। उसमें नाहन के राजा भूप्रकाश और बरुशी गुलाबसिंह को गिरफ्तार करके देहली भेज दिया और खुद लाहौर की ओर चल दिया। अफसोस कि वहीं पर दिसम्बर १७१२ ई० को मर गया।

बादशाह बहादुरशाह की मरने की वजह से राज्य के सम्बन्ध में काफी गड़बड़ी मची हुई थी। इधर बन्दासिंह फिर अपने संगठन में लग पड़े और उनके बहादुर सिख फिर अपनी वही शक्ति बढ़ाने लगे। और इस गड़बड़ घोटाले के समय में उन्होंने फिर से अपनी पुरानी ताकत हासिल करली और कई एक दूसरे इलाकों पर भी अपना कब्जा जमा लिया।

बन्दासिंह ने गुरदासपुर से आगे बढ़कर पठानकोट के परगने में रामपुर और वहरामपुर के नजदीक एक युद्ध में शम्स खान को मार गिराया और उसके भतीजे वायजीदखां को घायल कर दिया।

इसी समय उन्होंने पहाड़ी राज्यों को अपना मांडालिक बना लिया और अपना शासन अच्छी प्रकार जमा लिया। खंडोरा और लोहगढ़ फिर से उसके हाथ आगये परन्तु खेद है कि यह कुछ बहुत देर के लिये स्थायत्व न पा सके।

२२ फरवरी सन् १७१३ ई० को अब्दुल समदखाँ दिलेरजंग लाहौर का सूबेदार नियत हो चुका था। परन्तु वह अपने दो साल के शासन में सिखों की बढ़ती हुई ताकत को रोकने में सफल न हो सका।

२० मार्च सन् १७१५ को बादशाह फरूखसियर ने उसको एक ताड़ना की चिट्ठी लिखी और कमरुद्दीनखां, बेटा मुहम्मद अमीनखाँ, अफरासियाबखां, मुनव्वरखां, राजा गोपालसिंह भदौरिया, उदितसिंह बुन्देला और कई एक हिन्दू और मुसलमान सरदारों और जमींदारों को उसकी सहायता के लिये भेजा।

देहली की शाही सेना पंजाब सूबे की अपनी सेना तथा जमींदारों और फौजदारों की सेना और अपनी सहायता के लिए इकट्ठे हुए सहायकों को लेकर दिलेरजंग ने बन्दासिंह और उसके सिख साथियों को गुरदासपुर के नजदीक गुरदासनंगल गांव में घेर लिया यहाँ कोई बड़ा अच्छा किला तो था नहीं। इसलिए गुरदासपुर के सिखों को भाई दुनीचन्द की हवेली के अहाते में पनाह लेनी पड़ी। यह घेरा अप्रैल सन् १७१५ में शुरू हुआ और कई महीने तक जारी रहा। इस अर्से में गांव के अन्दर तमाम खाना दाना खतम हो गया और सिखों को भारी मुश्किल का सामना करना पड़ा। सिख कई दफा हल्ला करके शाही सेना की पंक्तियों पर दूट पड़ते और उसके बाजार से सीरनी और दूसरी खाने पीने की चीजें लूट ले जाते सिखों की इस दिलेरी पर शाही सैनिक बहुत हैरान होते और उन्हें गिरफ्तार करने के तमाम प्रयत्न विफल होते। शाही सैनिकों को हर समय यह खतरा लगा रहता था कि सिख किसी भी समय इकट्ठे हमले करके यहां से निकल जायेंगे। साथ ही उनको यह भी भ्रम हो गया कि बन्दासिंह में कोई जादू की शक्ति

है जिससे कि वह कुत्ते और बिल्लियों आदि की शकलें धारण कर सकता है। इसलिए जब कभी भी वे किसी जानवर को अन्दर से बाहर आता देखते तो वह उसी पर दूट पड़ते और उसे मारे बिना दम न लेते।

आहिस्ता-आहिस्ता शाही सेना ने घेरा तंग करना आरम्भ कर दिया। यहां तक कि कोई परन्द-चरन्द भी बाहर न फटकने पाता था। और अभी तक बहादुर सिखों ने भी मुसलिम सैनिकों को अन्दर दाखिल होने के लिये किये जाने वाले प्रत्येक यत्न को बेकार किया हुआ था। किन्तु चूँकि घेरा पड़े हुए आठ महीने गुजर चुके थे और अन्दर खाने पीने की वस्तुएं एकदम खतम हो चुकी थीं इस प्रकार सिख भूख और प्यास से तड़पने लगे।

इस समय बन्दासिंह और विनोदासिंह के दर्मियान थोड़ा सा मतभेद हो गया। बाबा विनोदासिंह चाहता था कि एक जोरदार हल्ला करके किले से निकल जाना चाहिए। दूसरी ओर बन्दासिंह का खयाल कुछ दिन और अन्दर बैठकर मुकाबिला करने का था, शायद इस खयाल से कि जाड़े की वर्षा से शत्रु-दल निस्साहस सा हो जायेगा। बात ही बात में दोनों में विरोध बढ़ गया और उनके हाथ तलवारों तक पहुँच गये लेकिन विनोदासिंह के पुत्र कानसिंह ने बीच में पड़ कर झगड़ा रोक दिया और यह फैसला हुआ कि यदि विनोदासिंह निकल जाना चाहें तो निकल जाय। इस पर विनोदासिंह अपने हाथ में तलवार लेकर घोड़े पर सवार हो हबेली से बाहर निकला और शत्रु दल को चीरता हुआ निकल गया।

खाने पीने की दिक्कत ने सिखों को इस हद तक तंग कर दिया कि उन्हें हबेली के अन्दर के जानवर आदि खाने पर मजबूर होना पड़ा। बाद में उन्होंने घास और दरख्तों की छाल और सूखी हुई टहनियों को कूट-कूट कर आटे की जगह फांकना शुरू किया। कुछ लेखक यह भी कहते हैं कि उन्होंने उनको अपनी-अपनी जांघों के गोस्त को काट कर भूनते और खाते देखा है।


कम्बरखाँ कहता है कि इन तमाम विपत्तियों के होते हुए भी वह सिख सरदार और उनके साथी आठ महीने के लम्बे अर्से तक उस तमाम फौजी ताकत का मुकाबिला करते रहे जो कि मुस्लिम शक्ति उनके विरुद्ध इकट्ठी कर सकी थी। परन्तु यह कब तक हो सकता था। कभी न खतम होने वाली भूख के कारण अभक्ष्य वस्तुओं के खाने ने उनके शरीरों को जर्जर कर दिया। इस जोर से उनको पेचिश लगी कि खून के दस्त जारी हो गये जिससे वह सैकड़ों और हजारों की गिनती में मरने लगे इसके सिवा मुर्दों के सड़ रहे जिस्मों से पैदा हो रही बदबू ने उस स्थान को रहने के नाकबिल बना दिया। जो बच रहे थे वह नीम हड्डियां और इतने अशक्त हो गये कि बन्दूकें भी न चला सकते थे। जिससे अधिक देर तक मुकाबिला कर सकना उनके लिये असंभव हो गया।

आखिर १७ दिसम्बर सन् १७१५ ई० को गुरदास नंगल का अहाता जिसे कई इतिहासकारों ने गुरदास नंगल का किला लिखा है खाली करने को सिखों को त्रिवश होना पड़ा। हालांकि सिख जिस्मानी तौर पर हिलने तक के नाकाबिल थे परन्तु उनका शत्रु के दिल पर इतना डर बैठा हुआ था कि कोई भी अहाते के अन्दर दाखिल होने का हौसला न करता था। अब्दुलसमद खाँ ने इनके लिये बादशाह से माफी दिला देने का वायदा किया लेकिन जब दरवाजे खोले गये तो बन्दासिंह और उनके साथियों को पकड़ कर कैदी बना लिया गया और शाही सैनिक भूखे भेड़ियों की तरह नीम मुर्दा सिखों पर दूट पड़े। अब्दुलसमद खाँ ने उनमें से दो तीन सौ को हाथ पांव बांध कर मुगल और पठान सिपाहियों के हवाले कर दिया। जिन्होंने उन्हें तलवार के घाट उतार दिया और एक बड़ा खुला मैदान एक तस्तरी की तरह खून




शहीद बन्दा बहादुर


श्रीमोक्षान विद्यापीठ, संजरिया (राजस्थान)



सर्वे भद्रान् कर्माणि च




महिला आश्रम




नवजीवन श्रौषधालय




आर्य कुमार आश्रम



श्रीगुरु सरोवर




सरस्वती मन्दिर




विद्यार्थी आश्रम



संस्कृत व पुस्तकालय



सिद्ध धर



विद्यापीठ कार्यालय



सरस्वती आश्रम

जिसके द्वारा यह इतिहास प्रकाशित किया गया

से भर गया। मुर्दा सिखों के पेट यह देखने के लिये फाड़ डाले गये कि शायद उन्होंने सोने की मुहरें निगल लीं हैं। और उनके सिर काट कर तथा भसा भर कर नेजों पर टांग दिये गये। गुरदासनंगल गांव तोपों के गोलों से उड़ा कर मिट्टी में मिला दिया गया। जिसके कि निशान अबतक मौजूदा नये बसे गुरदास नंगल गांव से एक मील पच्छिम की बन्देवालीथेह के नाम से मशहूर है।

यह खबर २२ दिसम्बर सन् १७१५ ई० को उस समय देहली पहुँची जब कि बादशाह फरूख-शियर जहाँ पर अपनी फतह का उत्सव मना रहा था।

गुरदासनंगल से बन्दासिंह और उनके साथियों को लाहौर ले जाया गया। अगर्चे उनको बांध कर कैदी बना लिया गया था फिर भी अदृष्ट शक्तियों से भागजाने का भय शत्रुओं पर इस कदर बैठा हुआ था कि हर समय उन्हें यह आशंका थी कि वह रास्ते में भाग न जाय। इसके लिये एक मुगल अफसर ने अपनी सेवा पेश करते हुए कहा कि मुझे इसके साथ बांध दिया जाय। यदि यह उड़ने की कोशिश करेगा तो मैं अपना खंजर इसके पेट में भोंक दूँगा। पांव में बेड़ियां गले में जंजीर डालकर उन्हें सकड़ी की हतौड़ियों से कस रक्खा था। इस प्रकार बन्दासिंह को जकड़ कर एक लोहे के पिंजरे में चार स्थानों पर बांध कर डाला हुआ था। दो मुगल अफसर उसके एक-एक तरफ उसी हाथी पर साथ थे। जिससे कि यह भाग न जाय।

बन्दा के अफसरों और खास-खास आदमियों को जंजीर से जकड़ कर लंगड़े लूले गधों और ऊंटों पर चढ़ाया हुआ था और उनके सिरों पर कागज की टोपियां डाली हुई थीं।

इस तरह उनका जुलूस बनाकर ढोल और बैड बजाने वाले उनके आगे २ चल रहे थे और उनके साथ मुगल सिपाही सिखों के कटे हुए सिर नेजों पर उठाए जा रहे थे। कैदियों के पीछे शाही अफसर नवाब और राजा अपनी २ फौजें लिये हुये मार्च कर रहे थे। इस प्रकार का जुलूस बनाकर अबदुलसमदखां लाहौर में दाखिल हुआ।

वहाँ से इन सिखों को अपने बेटे जकरियाखान के साथ देहली भेज दिया। रास्ते में तरह २ की विपत्तियां सहता हुआ यह जुलूस २५ फरवरी सन् १७१६ ई० को अगराबाद पहुँचा और २७ फरवरी को उन्हें देहली शहर में दाखिल किया गया। इस समय सिख कैदियों को उसी तरीके से जुलूस बनाकर देहली शहर में से गुजारा गया। जिस तरह कि मराठा सरदार शंभाजी को। सबसे पहले बांसों पर टंगे हुये सिखों के कटे हुये और धूल से भरे हुये सिर थे जिनके कि लंबे केश हवा में भूल रहे थे। उनके साथ २ एक बांस पर एक मरी हुई बिल्ली टंगी हुई थी जिससे उनका यह जाहिर करने का अभिप्राय था कि गुरदास नंगल में अब कुत्ते और बिल्ली भी जिन्दा नहीं रहने दिये हैं। इसके आगे हाथी पर बन्दासिंह का पिंजरा था। जिसमें वह कसूमे रंग की बनावत का कपड़ा और सिर पर एक लालसुनहरी जड़ाऊ पगड़ी पहने हुये था। उसके पीछे हाथी पर नंगी तलवारें लिए हुए एक तूरानी मुगल अफसर खड़ा था। हाथी के पीछे ७४० सिख कैदी दोदो करके वे पलान ऊंटों पर कसे हुए थे। उनके सिरों पर लंबी तिकोनी भेड़ों की खाल की टोपियां थीं जिन पर कि शीशे लटकाये हुये थे उनका एक हाथ दो लकड़ियों के दरम्यान उनके गले के साथ कसा हुआ था।

कुछ खास २ सिख बन्दासिंह के हाथी के साथ घोड़ों पर सवार चल रहे थे जिनको कि भेड़ों की खालें पहनाई हुई थीं। जिनकी कि बालों वाली तरफ बाहर होने के कारण वह दर्शकों को रीछों के मानिंद जान पड़ते थे। जुलूस के अंत में तीन शाही अमीर नवाब मुहम्मदखां चीन बहादुर, उसका बेटा

कमरुद्दीन खानबहादुर और उसका दामाद जकरिया खान बहादुर (बेटा अबुसमदखां) आ रहे थे ।
अगराबाद से लोहारी दरवाजे तक सड़क पर मीलों दूर तक फौजें और अंसंख्य दर्शक खड़े थे । जो कि बन्दासिंह और उनके सिखों की सूरतों को देखकर मजाक उड़ा रहे थे । मिर्जा मुहम्मद हारिसी जो इस समय सिखों का तमाशा देखने के लिए गया हुआ था । और नमक मंडी से लेकर बादशाही किले तक इस जुलूस के साथ २ था कहता है—“शायद ही शहर में कोई होगा जो इस समय यह तमाशा देखने बाहर न गया हो । इतना बड़ा लोगों का जमघट शायद ही कभी देखने में आया हो, मुसलमान खुशी से फूले न समाते थे परन्तु वह अभागो सिख जिनको कि इस दुर्दशा को पहुँचाया गया था विल्कुल प्रसन्न मुख और अपनी किस्मत पर शाकिर थे । उनके चेहरों से घबराहट या निराशा के कोई निशान नजर नहीं आते थे । असल बात यह है कि जब वह अंटों पर गुजर रहे थे तो वह प्रसन्न प्रतीत होते थे । क्योंकि वह आनन्द में आये हुये अपनी धर्म में पुस्तक के शब्द गा रहे थे । बाजार या कूचों में से जब किसी ने उनको इस दशा पर कुछ कहा तो वह फौरन उत्तर देते यह जो कुछ हो रहा है । वह सब ईश्वर की इच्छा से हो रहा है । मगर कोई कहता कि तुम्हें कत्ल कर दिया जायगा तो वे कहते हमें बेशक कत्ल कर दो । हम मरने से क्या डरते हैं । अगर हम डरते होते तो तुम्हारे साथ इतनी लड़ाइयां कैसे करते । पर केवल भूख के कारण से यह हुआ है कि हम तुम्हारे हाथों पड़ गये हैं । वरना तुम स्वयम् ही जानते हो कि हम क्या कुछ करके दिखा सकते हैं ।

‘तबिसरुतुन्नाजरीन’ का कर्ता सैयदमुहम्मद भी इस समय वहां उपस्थित था । वह कहता है कि मैंने उनमें से एक को इशारे से कहा कि यह तुम्हारी करतूतों का नतीजा है तो उसने अपना हाथ माथे पर रखते हुये जाहिर किया कि यह सब कुछ ईश्वरेच्छा से हो रहा है । वह तमाम अपमान और उपहास आदि की बातें गुरु गोविन्दसिंह के बहादुर सिखों को अपनी दृढ़ता से विचलित न कर सकीं वे बिना किसी तरह की घबराहट के शहीदी पाने के लिये आगे बढ़ते चले गये ।

जब जुलूस किले के पास पहुँचा तो फरूख सियर के हुक्म से बन्दासिंह, बाजसिंह भाई फतहसिंह और दूसरे कुछ सरदार त्रिपोलिया जेल में डाल देने के लिये इब्राहीम कोतवाल के हवाले कर दिये गये, बन्दासिंह की स्त्री और उसका चार वर्षीय पुत्र अजयसिंह तथा उसकी दाया को हरम के नाजिर दरबारखां के हवाले कर दिया और बाकी सिखों को सरवराखांन के हाथ कत्ल कर देने के लिये सौंप दिया ।

बादशाह के हुक्म से ५ मार्च सन १७१६ को चांदनी चौक में चबूतरा कोतवाली के सामने सिखों का कत्ल आरम्भ हुआ । प्रतिदिन एक सौ सिखों को जेल से निकाल कर कत्लगाह में कतारें लगाकर बिठा दिया जाता और सिकलीगर जल्लादों की तलवारों को तेज करने के लिये भी उनके पास खड़े कर दिये जाते । वहाँ हरेक को यह कहा जाता कि यदि वह सिख धर्म को छोड़कर इस्लाम कबूल करले तो छोड़ दिया जायगा । परन्तु स्टीफिन्सन की लिखत के अनुसार आखिर दम तक कोई भी ऐसा सिख न देखा गया था । जिसने कि अपने धर्म को त्यागना कबूल किया हो, वे खिड़े माथे मृत्यु को आ देते और वाहि गुरु-वाहि गुरु कहते हुये अपनी गर्दन जल्लादों के सामने भुका देते । कई दफा वे एक दूसरे से पहले कत्ल होने के लिये आग्रह करते । पूरा सप्ताह यह कत्ल जारी रहा और इस तरह यह एक दूसरे के तमाम सिख मार दिये गये । कत्ल के बाद उनके धड़ एक ढेर में फेंक दिये जाते और रात को गाड़ियों पर लादकर सड़कों पर लेजाकर दरख्तों पर टांग दिये जाते । मिर्जा मुहम्मद हारिसी लिखता है कि “जब मैं कत्ल आरम्भ होने के दूसरे दिन यह तमाशा देखने गया तो क्या देखता हूँ कि उस दिन के

कटे हुये धड़ काफी दिन चढ़े तक खून और धूल में लथपथ धूप में बाहर पड़े थे।”

खाफी खान कहता है:—“कि इस समय सिखों के खुशी से कत्ल होने की वे शुमार कहानियां दिल्ली में सुनी जाती थीं परन्तु उसने अपनी आँखों देखी एक घटना का वर्णन इस प्रकार किया है। इन सिखों में एक छोटी उम्र का सिख नौजवान था, जो कि एक विधवा का एकलौता पुत्र था तथा जिसकी शादी हुये कुछ ही दिन हुये थे। दीवान रतनचंद के कथनानुसार उस माता ने बादशाह के हुजूर में अर्ज की कि उसका पुत्र सिख नहीं है। अतः उसे छोड़ दिया जाय। सैयद अब्दुल्ला खां आदि के कहने पर बादशाह ने उसकी रिहाई का हुक्म दे दिया उसकी मां परवाना लेकर कत्ल गाह में पहुँची। उस समय देवात उसके बच्चे की गर्दन पर तलवार चलने वाली थी जब शाही परवाना कोतवाल को पहुँचा तो उसने उस युवक को बाहर निकालकर कहा तुम्हें छोड़ दिया गया है परन्तु उस बच्चे ने जाने से इन्कार कर दिया और जोर से रोना शुरू कर दिया और कहने लगा मेरी माँ भूठ बोलती है। मैं दिल और जान से अपने गुरु के श्रद्धालुओं और सेवकों में से हूँ। मुझे जल्दी ही वहाँ पहुँचाया जाय जहाँ मेरे गुरुभाई गये हैं। बूढ़ी माँ के चीख और पुकार सरकारी अफसरों के समझाने बुझाने का उस सिख बच्चे पर कोई असर नहीं हुआ और वह अपने धर्म पर अटल रहा। दर्शकों की हैरानी उस समय और भी बढ़ गई। जबकि वह बहादुर बच्चा जल्लाद कत्लगाह की ओर बढ़ा और शहादत पाने के लिये बड़े धैर्य के साथ अपनी गर्दन जल्लाद के सामने झुका दी। एक ही क्षण में जल्लाद की तलवार उठी और उस बच्चे की पतली सी गर्दन पर गिरती हुई उसे सिख धर्म के पैदा किये हुये शहीदों में अमर कर गई।”

जिस समय यह कत्ल हो रहे थे। उस समय ईस्ट इंडिया कम्पनी का एक डेपूटेशन फरुखसियर की कचहरी में आया हुआ था। उसने यह खूनी नजारे अपनी आँखों देखे और अपनी १७ मार्च की चिट्ठी में फोर्ट विलियम के गवर्नर को इसका हाल लिखा था:—

इस पत्र के अंतिम फिकरे में उसने लिखा था “यह बात कोई कम ध्यान करने वाली नहीं है कि सिख किस सत्र और हिम्मत के साथ ईश्वर-इच्छा को कबूल करते हैं और आखिर तक यह नहीं देखा गया कि इन कत्ल होने वालों में से किसी एक ने भी अपने धर्म को त्यागा हो।”

इन कत्लों के बाद तीन महीने तक उन तमाम लोगों के पता निकालने की कोशिश की गई जिन्होंने बन्दासिंह को उसके युद्धों और अन्य कार्यों में सहायता दी थी। आखिर १६ जून १७१६ इतवार-जबकि आस्मान पर तीन नीजे सूर्य चढ़ा था बन्दासिंह व उसके पुत्र अजयसिंह, सरदार बाजसिंह रामसिंह, भाई फतहसिंह, आलीसिंह, बख्शी गुलाबसिंह और दूसरे कुछ साथियों को जो कि देहली के किले में कैद थे किले से निकाला गया और जंजीरों में जकड़े हुये उसे हाथी पर चढ़ा कर शहर के बाजारों में से फिराते हुये ख्वाजा कुतुबुद्दीन वरिष्ठयार काफी के मजार पर जो कि कुतुबमीनार के पास है, ले गये। यहाँ उसे बहादुरशाह की कब्र के इर्द गिर्द परिक्रमा कराई गई।

जब बन्दासिंह को हाथी से उतारा गया तो उसे इस्लाम कबूल करने के लिये कहा गया। परन्तु गुरु गोविन्दसिंह का यह अनन्य भक्त धर्म को छोड़ने को कैसे तयार हो सकता था? इस पर उसका चार साला मासूम बच्चा उसके सामने लाया गया और उसे कहा गया कि वह उस बच्चे को छुरी से कत्ल करे। परन्तु क्या कभी कोई पिता भी अपने बच्चे को कत्ल करने के लिये तैयार हो सकता है। जल्लाद ने एक लंबे छुरे से बच्चे के टुकड़े टुकड़े कर दिये और उसका तड़पता हुआ दिल निकाल कर बन्दासिंह के

मुँह में दूंस दिया परन्तु वह ईश्वरेच्छा में मग्न अडोल उसी तरह खड़ा रहा ।

शीयरनुज-मुताखरीन में लिखा है कि इस समय एतमादुदौला मुहम्मद अमीनखाँ मौका पाकर आगे बढ़ा और बन्दा के चेहरे से टपक रही महानता देखकर उसने कहा यह हैरानी की बात है कि वह आदमी जिसके चेहरे से इस तरहकी उच्चता और महानता प्रतीत होती है । उसने लोगों पर इस तरह की सख्ती की हो । बड़े धैर्य के साथ बन्दासिंह ने उत्तर दिया मैं आपको बतलाता हूँ जब भी कभी मनुष्य शुभ कर्मों के रास्ते से हटकर शैतानी तरीके आख्तियार करने और तरह तरह के अत्याचार करने लग पड़ते हैं तो ईश्वर मेरे जैसों को इस किस्म के लोगों को सजा देने के लिये नियत करता है । परन्तु जब दंड का पैमाना पूरा हो जाता है तो वह तुम जैसों को खड़ा कर देता है ताकि उसकी सजा उसे मिल जाय ।

इसके बाद उसकी अपनी बारी आई सबसे पहले उसकी दाईं आँख निकाली गई और फिर बाईं, उसके बाद उसका दायाँ पैर काटा गया और उसके दोनों हाथ शरीर से जुदा कर दिये । इसके बाद लाल २ गर्म लोहे की चिमटियों से उसकी बोटियाँ नोची गईं और फिर उसका सिर काट कर उसके टुकड़े-टुकड़े कर दिये गये । बन्दासिंह इन तमाम कष्टों में शांति रहा और भगवान से कहता रहा, प्रभु ऐसा न हो कि आपका यह दास इस कठिन परीक्षा में फेल हो जाय ।

इसके बाद दूसरे सिखों को भी कत्ल कर दिय गया । बाजसिंह सम्बन्धी इस समय की एक घटना इस प्रकार वर्णन की गई है कहते हैं इस समय बादशाह के भाई खदियर ने शेष सिखों को अपने सामने बुलाकर कहा, मैंने सुना है कि एक सिख बाजसिंह नामी बहुत बड़ा बहादुर है और गुरु की उसपर बड़ी रहमत है । बाजसिंह ने इसपर आगे बढ़कर कहा मैं हूँ गुरु जी का सेवक बाजसिंह । बादशाह ने कहा, ओह तुम तो बड़े बहादुर आदमी थे । परन्तु अब कुछ नहीं कर सकते । बाजसिंह ने कहा, अगर तुम मेरी बेडियाँ उतार दो तो मैं अब भी तुम्हें कुछ तमाशा दिखा सकता हूँ । बादशाह ने उसकी बेडियाँ निकाल देने का हुक्म दे दिया और जब बाजसिंह जरा आजाद हुआ तो वह बाज की तरह बादशाह के आदमियों पर झपट पड़ा और दो तीन को अपने हाथों में पड़ी हुई हथकड़ियों से मार गिराया । इसके बाद वह एक अमीर की तरफ लपका परन्तु बादशाह के नौकरों ने उसे झपट कर पकड़ लिया और कत्ल कर दिया ।

बन्दासिंह और उसके साथियों को देहली में कत्ल कर देने के बाद मुगलों ने उनकी राजसी ताकत को तोड़ने के लिये ही नहीं किन्तु तमाम की तमाम सिख कौम को मिटा देने के यत्न आरम्भ कर दिये । मुंशी दानेश्वर ने लिखा है कि “एक शाही हुक्म जारी किया गया कि सिख जाति के लोग जहाँ कहीं भी मिलें उनको बिना पूछ ताछ के ही कत्ल कर दिया जाय ।” मैलकम साहब कहते हैं—इस हुक्म को असली जामा पहनाने के लिये हरेक सिख के सिर की कीमत लगा दी गई ।

डाक्टर ग्रेजर की लिखत से पता चलता है कि सिखों के लिये यह एक बड़ी कठिनाई का समय था । सिखों से दूसरे लोगों को पहचान सकने के लिये पंजाब के सब हिन्दुओं के नाम आदेश जारी किये गये कि वह अपनी दाढ़ियाँ और बाल मुड़वा डालें नहीं तो उन्हें मौत की सजा दी जायगी । जो कोई आदमी दाढ़ी और केश रखते हुये कहीं मिलता उसे फौरन कत्ल कर दिया जाता । इस समय अब्दुसमदखान ने शाही हुक्म की पालना में सिखों को मिटा देने के लिये फौजी दस्ते जिन्हें कि गस्ती फौज के नाम से पुकारा जाता था, सिखों को दूँढ़ कर नेस्तनाबूद कर देने के लिये चारों ओर भेज दिये । जोकि सिखों का जंगली जानवरों की तरह शिकार करते । जले भुने बैठे मुसलमानों और निस्साहस

हिन्दुओं की ओर से उनको सहायता तो क्या मिलती थी। उल्टे वह उनकी जान के ग्राहक हो गये। इस तरह एक बड़ी भारी गिनती सिखों की पकड़ पकड़ कर कत्ल कर दी गई। कुछ सिख तो शिवालिक पहाड़ियों में जा घुसे और कुछ उत्तर पच्छिमी पहाड़ी देश पडौल और कठुए की ओर, कुछ सुदूर जंगलों में जा छिपे।

सन् १७१८ ई० में अब्दुलसमदखां का ध्यान दूसरे राजसी विद्रोहने खींच लिया और उसने शाहदाद खां खेसगी को ईसाखान मंझ की बगावत को दबाने के लिये भेजा। इस तरह ढील के समय कुछ सिख आहिस्ता-आहिस्ता जंगलों और पहाड़ों से निकल कर अपने घरों में आ, आबाद होने लगे। अब तक अब्दुलसमदखान का जोश भी कुछ ठंडा हो चुका था। और उसकी सख्ती केवल उन आदिमियों तक ही रहने लगी। जिन पर कि बन्दासिंह के नेतृत्व में सिखों की सहायता करने का शक होता था। सिखों के घरों की ओर वापिस आ जाने पर कुश्रती तौर पर गुरुद्वारों की आमदनी भी बढ़ने लगी और खास कर दरबार अमृतसर में संगतों की आवाजाई काफी हो गई, दिसम्बर सन् १७०४ में लूटे खसोटे जाने के बाद आनन्दपुर कभी अपनी पुरानी महानता को हासिल नहीं कर सका। इसके तबाह हो जाने के साथ ही यह पंजाब में सिख आबादीवाले इलाकों से बहुत दूर था। दूसरी ओर दरबार साहब अमृतसर पंजाब में होने के कारण ज्यादा निकट था। इसलिये आनन्दपुर का स्थान भी उसी ने ले लिया। दरबार साहब की बढ़ रही पूजा के धन ने कुछ लालचियों की आंखों को चुंधियाना आरम्भ कर दिया और उन्होंने आमदनी को बांटने के लिये भगड़ा करना आरम्भ कर दिया। खालसा गुरु के नाम पर अर्पण की हुई संपत्ति को अपने निज के कामों में प्रयोग करने के पक्ष में न था वह इसे धर्म-विरोध समझता था। इस खींचातानी में दो पार्टियां सी बन गईं। इन पार्टियों में एक ओर बाबा विनोदसिंह थे जो कि गुरदासनंगल के घेरे में से बन्दासिंह के साथ मतभेद के कारण निकल आये थे, उनके साथियों ने कुछ दूसरे आदिमियों को बन्दई-बन्दई पुकारना आरम्भ कर दिया और स्वयम् को 'तत खालसा' दोनों या कहे जा रहे बन्दई भी चाहते थे कि उनको भी दरबार साहब की आमदनी में से आधा हिस्सा मिलना चाहिए। जिनको कि तत खालसा एक पूटी कौड़ी भी नहीं देना चाहते थे। गुरुओं के जीते जी यह आमदनी गुरु की सेवा में भेज दी जाती थी। परन्तु दशमेशजी के बाद माता सुन्दरी जी ने यह आज्ञा की थी कि यह सब वहीं गुरु के लंगर में खर्च कर दी जाय। और माता सुन्दरी ने संवत् १७७८ के आरम्भ में भाई मनीसिंह जी को देहली से अमृतसर दरबार साहब का प्रबंध करने के लिये भेज दिया। बैसाखी आने वाली थी उसको मनाने के लिये बड़े जोरों से तैयारियाँ हो रही थीं। दोनों पार्टियां जरूरत पड़ने पर अपनी ताकत को आजमाने के लिये बहुसंख्या में एकत्र होने लगीं ततखालसों ने अकाल बुझा में अपने डेरे जमा लिये और बन्दई खालसों ने मौजूदा भंडा बुझा के स्थान पर दर्शनी ड्योढ़ी के नजदीक। मेला बड़े जोरों से भरा और चढ़ावा भी खूब आया। खतरा था कि चढ़ाये की बांट पर तलवार न चल जाय इसलिये भाई मनीसिंह ने पर्चियां डाल कर इसका फैसला कर लेने की सलाह दी और जब पर्चियां डाली गईं तो बन्दई खालसों की पर्ची डूब गई। जिससे कि फैसला ततखालसों के हक में हो गया। बहुत से बन्दई खालसों ने तो इस फैसले को मान लिया परन्तु उनके लीडर खेमकरन दिवासी महन्तसिंह ने मानने से इनकार कर दिया। और बात ही बात में भगड़ा बढ़ जाने पर ततखालसे बन्दईयों पर टूट पड़े और उनको ज्यादा गिनती के सामने कोई सफलता प्राप्त नहीं हुई। महन्तसिंह सम्बंधी आगे कुछ पता नहीं चलता कि क्या हुआ। इसके बाद

ततरखालसों का जोर बढ़ गया। और आहिस्ता-आहिस्ता बन्दई खालसों की गिनती कम होती गई। आजकल बन्दासिंह की स्मृति में स्थापित हुआ एक गुरुद्वारा डेरे बन्दासिंह के नाम से रियासत जम्बू के परगना रियासी में भम्भर ग्राम के नजदीक दरियाये चित्रक के किनारे पर है।

इस बीच में दिल्ली के तख्त पर मुहम्मदशाह आ चुका था और जल्दी ही वहां उसे घरेलू झगड़े की आशंका न थी अतः उसने पंजाब में इस आग को सुलगते देख कर तुरन्त ही उपाय करना चाहा।

मुल्तान के हाकिम को लाहौर में लाहौर के हाकिम को मुल्तान में बदल कर लाहौर के नये हाकिम जकरियाखां को आज्ञा दी कि शीघ्र ही इन सिर उठाने वाले सिखों का इलाज करो।

बड़े मियां सो बड़े मियां छोटे मियां सुभानअल्लाह के अनुसार जकरियाखां स्वभाव से ही पिचाच था उसने लाहौर का चार्ज लेते ही गांवों में फौज भेज दी और सिखों को नेस्तनावूद करने का हुक्म दे दिया। यह फौज गांव-गांव घूमकर सिखों को दण्ड देने लगी। जहां भी जाती सिखों को लूटती और उन्हें कत्ल करती। इसका फल यह हुआ कि सिखों को एक स्थान पर बसना मुश्किल हो गया, वे जब सुनते कि फौज आरही है तो जंगलों को भाग जाते किन्तु घरों में जो बूढ़े बच्चे रह जाते। यह लश्कर उनकी भी खूब दुर्गति करता। इसके साथ ही गांवों के चौधरियों के नाम हुक्मनामे जारी किये गये कि जिस किसी भी गांव में सिखों को शरण दी जायगी। उस गांव को दंड दिया जायगा। इस तरह सिखों को विवश होकर खानाबदोश होना पड़ा। कैसा होगा वह विषम समय जब सिख परिवार जंगलों में, खादरों और पहाड़ों में भटकते फिरते होंगे और उनकी तलाश में फिरते होंगे फौजी दस्ते। इस समय तो उस आपत्ति की कल्पना करते ही रोंगटे खड़े हो जाते हैं। जो लोग पकड़े जाते उनका नाजिम के हाथों बध होता और जो भाग जाते वह भूखे प्यासे भटकते।

राजपूताने के इतिहास में हम राना प्रताप को और उसके बच्चों को घास की रोटी खाते पढ़कर रो उठते हैं किन्तु पंजाब में हजारों सिख परिवार घास और पत्तियों पर गुजर कर रहे थे। उन दिनों पंजाब में आज का जैसा पानी का भी सुपास न था। कहीं कहीं तो दस-दस, पन्द्रह-पन्द्रह कोस तक पानी प्राप्त न होता था। नदियों के किनारे दबाये हुए थे, नहरें थी नहीं। किन्तु बेचारे इन सब कष्टों को बर्दास्त कर रहे थे। केवल धर्म की रक्षा के लिये।

धर्म के लिये उनके दिलों में कैसा प्रेम था। वह इस बात से प्रकाश में आजाता है कि जो घर किसी प्रकार देहातों में ही पड़े थे। वह अपनी कमाई को कौम के काम में लगाते थे। बहुत सारी रोटियाँ उनके घरों में बनाई जातीं और अपने पास के जंगलों में अपने सहधर्मियों के खाने के लिये भेजते किन्तु यह प्रयत्न थे, ऐसे ही जैसे आटे में नमक। जंगलों में फैले हुए लोगों को प्रायः भूखा और अधभूखा ही रहना पड़ता और वे जंगली फलों और पत्तियों पर कई २ दिन तक गुजर करते रहते।

इस प्रकार का प्रयत्न करने वालों में एक भाई तारासिंह जी थे। जिनका लंगर हर समय चलता रहता था। अपनी कमाई तो वे उसमें लगाते ही थे किन्तु कई एक बार उनको दूसरे भाई भी इस काम में मदद दे देते थे। उनके इस काम से सिखों में उनके प्रति बड़ी श्रद्धा थी। यहाँ तक कि नुसहिरा गाँव के चौधरियों के घोड़ों को चुराकर बेचने से दो सिख डाकुओं को जो रकम मिली, वह उन्होंने भाई तारासिंह जी के लंगर में ही भेज दी। बात यह थी कि नौशहरे का चौधरी साहिबराय वहाँ के सिखों के खेतों में नित अपने घोड़े छोड़ दिया करता था। जब वह समझाने से भी न माना तो वहाँ के सिखों ने बघेल-

सिंह और अमरसिंह नामी सिखों से अपनी कठिनाई कही। वे उस रात उस चौधरी के घोड़ों को चुरा ले गये और सरदार आसासिंह जी के हाथ बेच आये। जो मूल्य मिला वह सब भाई तारासिंह जी के लंगर को दे दिया।

अमृतसर जिले के वाहिग्राम में भाई तारासिंह जी रहते थे। उन्होंने रहने के लिये एक छोटी सी कच्ची गढ़ी बना रक्खी थी। वे एक शांत स्वभाव और धर्म प्रिय सिख थे। उनका लंगर हर समय चलता रहता था। अपनी कमाई का सारा हिस्सा दान पुण्य में ही खतम करते थे। घर की भाई तारासिंह की शहीदी हालत भी चंगी थी। गायें भैंसें और घोड़े सभी कुछ उनके था किन्तु वे एक धर्मात्मा पुरुष की तरह अपना जीवन बिताते। नेक कमाई करते और हरि का नाम जपते। अपने भाइयों की अन्न, धन और रुपये-पैसे से मदद करते। यही उनका स्वभाव था।

एक दिन जब कि भाई तारासिंह के यहाँ धर्म चर्चा होरही थी। साहिबराय थानेदार को लेकर पहुँचा और भाई जी से कहा कि आपके यहाँ हमारी घोड़ियाँ आई हैं, तलाशी लेंगे। भाई जी ने सहज स्वभाव से उत्तर दिया। तलाशी चोरों की ली जाती है, मैं कहता हूँ तुम्हारे घोड़े यहां नहीं आये। इस पर साहिबराय ने कटु शब्द कहना शुरू कर दिया। बातों से बढ़कर मामला मार पीट पर आ गया। थानेदार मारा गया और साहिबराय की जूतों से पिटाई हुई।

साहिबराय ने जाकर पट्टी के हाकिम जफरबेग से शिकायत की और यह भी बता दिया कि थानेदार को उन लोगों ने मुल्केअदम पहुँचा दिया है। जफरबेग ने उसी समय ५०० आदमी तारासिंह जी की गिरफ्तारी के लिये तैयार किये और गढ़ी पर चढ़ाई करदी। उस समय वहां लगभग १०० सिख मौजूद थे। ५०० आदमियों को इन रण बाकुरों ने ऐसा परेशान किया कि वह अपने अनेकों साथियों की बलि देकर भाग निकले जफरबेग भी भाग गया। किन्तु उसका भाई मारा गया।

जफरबेग ने तारासिंह द्वारा सिखों की सेवा और पन्थ की सहायता आदि सब बातों पर प्रकाश डालते हुए सूबा लाहौर को बताया कि मैं उसे दंड देने के लिये ५०० आदमियों के साथ गया, किन्तु निष्फल रहा अतः एक भारी सेना तारासिंह को पकड़ने के लिये भेजी जानी चाहिये। इसलिये उसने एक बड़ी सेना तारासिंह जी की गिरफ्तारी के लिये रवाना करदी।

उस समय भी गढ़ी में जो सिख मौजूद थे। भाई जी ने उन्हें उत्साहित किया और वे अल्प संख्या में होते हुए भी इस भारी सेना से भिड़ गये। सिखों ने खूब हाथ दिखाये। सैकड़ों नहीं हजारों को जमीन पर बिछा दिया।

इतने बहुसंख्यक सैनिकों के साथ चन्द सिखों का भिड़जाना उनकी दिलेरी का ही द्योतक है। भाई तारासिंह जी यद्यपि वृद्ध थे, किन्तु जवानों की तरह लड़े और लड़ते हुए उन्होंने सिखों को शूरताई की बातें कहकर उत्साहित भी किया। लड़ते-लड़ते शत्रुओं के तीर और बर्छों से उनका शरीर छलनी हो गया था। किन्तु जब तक भी वह अपने शरीर को संभाल सके डटकर लड़े और अन्त में 'वाहि गुरु जी की फतह' का नारा लगाते हुए। अपने धर्म की आन पर शहीद हो गए।

बालक हकीकतसिंह की कुर्बानी भी एक खास स्थान सिख शहीदियों में रखती है। हकीकतराय का जन्म बाघमल खत्री के घर माता कौरा के उदर से स्यालकोट में हुआ था। ७ वर्ष की उम्र में वह पढ़ने बिठा दिया गया, दस वर्ष की उम्र में उसकी शादी बटाले के सिख खत्रियों में

हकीकतसिंह धर्मी हुई। तुलसिंह, मलसिंह और कृपालसिंह बटाले में तीन भाई थे। हकीकतराय की शादी इन्हीं के यहां हुई थी।

शादी के बाद भी हकीकत का पढ़ना जारी रहा। एक दिन जब कि मुल्ला मकतब में नहीं था। तुरक लड़के हकीकत से लड़ पड़े। गाली गलौज और ईंट पत्थर भी दोनों ओर से फेंके गये। जब मुल्ला वापिस आया तो मुसलमान लड़कों ने उससे शिकायत की इस हकीकत ने पैगम्बर साहब की साहबजादी को गालियां बकी हैं। हकीकत से मुल्ला ने जब पूछा तो हकीकत ने सच सच बात कह दी। उसने कहा, इन्होंने मुझे चिढ़ाने की गर्ज से उस देवी की निन्दा की जिसको सारे हिन्दू मानते हैं और पहाड़ों में है तथा जिसने महिषासुर जैसे राक्षसों को मारा है। गाली गलौज और मारपीट की पहल इन लड़कों ने ही की है। मैंने जो कुछ कहा है वह बाद में कहा है। तास्सुब में पले हुए मुल्ला ने हकीकत की इस सचाई को सहन नहीं किया और वह उसे पकड़ कर काजी के पास ले गया। काजियों ने शरह की रू से हकीकत का अपराध अक्षम्य बताया। मकतब के लड़के आ गये और वे उसे सोटों से पीटने लगे। कोई उसके कान मरोड़ने लगा, कोई लात घूंसे लगाने लगा। जब शोर मचा ता शहर के आदमी इकट्ठे होगये और किसी ने हकीकत के मां बाप के पास भी खबर भेजी।

मामला अमीनबेग के पास गया। वह न्याय पसंद आदमी था, किन्तु काजी और मुल्लाओं ने इस अपराध को अक्षम्य बताया। अतः उसने यह मामला किसी और तरह निवटता न देखकर लाहौर के सूबेदार के पास भेज देना उचित समझा क्योंकि वह इस बात पर राजी था कि बालक हकीकत को क्षमा किया जाय।

हकीकत के घर में शोक के बादल छा गये। मां कौरा बाप बाघमल और उनकी नवबधू सभी विलाप करने लगे। उन्होंने काजी को बहुत कुछ द्रव्य देकर भी राजी करना चाहा किन्तु काजी न माना हकीकत को बहली में डालकर काजी लाहौर को चल दिया। पुत्र बिछोह से दुखी हुये मात-पिता और पारवारिक आदमी भी उनके साथ चले। उस समय रूपचंद चौधरी एमनाबाद व दीवान जसपतराय ने भी काजी से बहुत कुछ कहा किन्तु वह अपने शरह हुक्म की दुहाई देकर हकीकत को छोड़ने पर राजी नहीं हुआ। आखिर मंजिल हकीकत को लेकर काजी लाहौर में पहुँचा।

लाहौर में दीवान लखपतराय और जगतसिंह दोनों ने काजी को समभाया किन्तु उसने हकीकत को छोड़ना मंजूर नहीं किया। पाँच दिन के बाद खान बहादुर (जकरियाखाँ) ने कचहरी में हकीकत और काजी को बुलाया उस समय दरबार में लखपतराय, सूरतसिंह और जगतसिंह भी बुला लिये गये थे। काजियों और मुल्लों ने सर्व सम्मत से हकीकत के कत्ल या मुसलमान होने का फैसला दिया। उस दिन नवाब ने कचहरी बर्खास्त करदी दूसरे दिन हकीकत से उसने कहा, बच्चे तू मुसलमान होजा मैं तुम्हें हाथी घोड़े और जागीर दूंगा। अपने बेटे का जैसा व्यवहार करूंगा। तैने बीबी फातिमाका अपमान करके बड़ा भारी गुनाह किया है किन्तु मुसलमान होने पर तुम्हे क्षमा तो कर ही दिया जायगा, और समस्त सुख भी तुम्हें मिलेगे, लेकिन बालक हकीकत ने हर बार स्पष्ट शब्दों में अपना धर्म छोड़ने से इन्कार कर दिया।

अंत में माता उसके गले से लिपटी और फूट फूटकर रोती हुई कहने लगी। मेरे बेटे तुम मुसलमान हो जाओ मैं तुम्हारा यह मुखड़ा तो देखती रहूँगी। हकीकत ने मां से भी कह दिया, चन्द दिन की जिन्दगी के लिये मां, मैं अपने प्यारे धर्म को नहीं छोड़ सकता हूँ।

जगतसिंह शाही दीवान ने एक बार फिर शिफारिस की किन्तु काजी की जिद के आगे एक न

चली। अन्त में माता कौरा ने हिम्मत बांध कर कह दिया। अच्छा बेटे जाओ। हो जाओ धर्मपर बलिदान। नवाब के हुक्म से जल्लाद हकीकत को दरवाजे के बाहर पूर्व ओर नरवास बाजार की कल्लगाह में ले आये जो कि अब गुरुद्वारा शहीदगंज के नाम से मशहूर है। सारा शहर हकीकत के दर्शनों को उमड़ पड़ा। हजारों नरनारियों के आंखों से आंसू बह रहे थे। जल्लाद ने तलवार निकाली। हकीकत ने सत-गुरु, सतगुरु कहकर अपनी गर्दन भुकादी।

‘अगर’ नाम के एक कवि जिसने कि हकीकत से केवल ४६ वर्ष बाद उसका काव्य-मय जीवन लिखा है, लिखता है कि उस दिन सारे लाहौर में हड़ताल हुई और सब ने रावी के किनारे हकीकत के शव का संस्कार किया जिसमें जगतसिंह, सूरतसिंह और लखपतराय जैसे शाही दीवान भी थे।

मुसलमान हाकिमों ने जितना ही सिखों को दमन करना चाहा उतने ही वे भी प्राणों पर खेलने लगे, कहावत है कि अति रगड़ से चन्दन में भी अग्नि उत्पन्न हो जाती है। वे भी यत्रतत्र और सर्वत्र

जहाँ भी मौका देखते जा धावा करते और फिर पहाड़ियों में निकल जाते, गस्ती चन्दन से आग सेना का भी अब प्रभाव धीरे धीरे कम होने लगा। कभी २ वह मैदान में सामने आकर भी मुकाबिला कर जाते वरना दुश्मन को हैरान करने के लिये छापा

उनका एक अमोघ साधन था।

जब पंजाब के मुसलमान हाकिमों ने देखा कि हम इस प्रकार भी सिखों को नहीं दबा सके हैं तो उन्होंने एक हृदय हिला देने वाली घोषणा को वह इस प्रकार थी:—“जो कोई सिखों की प्रगतियों की

मुखविरी करेगा उसे १०) और जो किसी सिख को पकड़ेगा उसे २५) गिरफ्तार रोमांचकारी घोषणा करके थाने में पहुँचाने वाले को ५०) और सिर काट कर लाने वाले को सौ रुपये दिये जावेंगे सिखों की बर्बादी में पूरी सहायता देने वालों को जागोरे दी जावेंगी।”

यह एक सम्मिलित घोषणा थी जो जालंधर लाहौर और सरहिंद के मुसलमान हाकिमों ने की थी।

लोभ बहुत बुरी बला है, इस कुकृत्य में चंद हिन्दुओं ने भी कलंक कालिमा का टीका अपने माथे लगाया और मुसलमानों ने तो इसे रोजगार समझ लिया। नि सिखों की हत्यायें, गिरफ्तारियां और मुखवरी होने लगीं।

खजाने की लूट

यह छापे केवल मुसलमानी रईसों और परगना अफसर पर ही मारे जाते थे एक बार उन्होंने उस शाही खजाने को भी तरनतारन में लूट लिया। जिसे दो हजार आदमी लाहौर से दिल्ली ले जा रहे थे।

इस संघर्ष के समय में जो कुछ लोग मुसलमान हो जाते थे उन्हें अमृत पिलाकर अपने धर्म और समुदाय में मिलाने से भी सिख नहीं चूकते थे। जब दिल्ली से ३८ हजार सैनिक सिखों को बर्बाद करने के

लिये भेजे गये तो लड़ाकू और छापा मारने वाले सभी सिख पहाड़ों में चले गये धम संस्कार किन्तु उन फौजियों ने गाँवों में रहे-सहे लोगों को बहुत तंग किया। तंगी यहां तक

की गई कि सिर के लंबे बाल और डाढ़ी वाले हिन्दुओं तक को मारा पीटा और कल्ल किया गया। पहाड़ों में जब यह खबर पहुँची तो सिखों ने गुरमता किया और तय कर लिया कि उनमें से जो भी सिख बनना चाहें शुद्ध कर लिया जावे। इस प्रकार अनेकों लोगों को मुसलमानी धर्म से वापिस करके सिख बना लिया गया।

सिखों को बल से न दबते देखकर मुल्क में अपनी हुकूमत को कामयाब बनाने के लिये उनको जागीरें आदि देकर शांत करना चाहा। इस मतलब के लिये लाहौर के हाकिम ने भाई सुवेगसिंह को नवाबी खिल्लत देकर अमृतसर भेजा जहाँ कि सिख एकत्रित हुए थे। पहले तो सिखों ने नवाब से किसी भी प्रकार का सम्बन्ध रखने से इन्कार कर दिया परन्तु जब सुवेगसिंह जी ने कहा कि इस प्रकार एक तरफ तो वह सूबेदार की तरफ से बेखटके हो जावेंगे दूसरी ओर वह आहिस्ता २ अमन के समय में अपनी ताकत बढ़ा सकेंगे और यह समय तो खिल्लत परवान करलेने का है, यह खयाल पास होगया परन्तु इसे लेने के लिये कोई भी सरदार तैयार न होता था जिस किसी को कहते वही इनकार कर देता अतः में सबने इसे भाई कपूरसिंह जी को जो कि उस समय संगत में पंखा भलने की सेवा कर रहे थे देने का फैसला कर दिया। कपूरसिंह जी ने यह कहकर स्वीकार कर लिया कि मैं आपकी आज्ञा का पालन करता हूँ। इस शांति के समय में सिखों ने आपस में मेल मिलाप से रहने और सिख धर्म के प्रसार के लिये प्रयत्न करना शुरू कर दिया। आपसी झगड़ों को निपटाने के लिये, भाई मनीसिंह, सरदार कपूरसिंह, बाबा विनोद, हरीसिंह, जस्सासिंह और रामसिंह जी आदि को नियत किया गया।

पंथ के प्रमुखों ने इस समय जत्थे बनाकर गाँवों में प्रचार के लिये भी भेजे हुए थे जो सिख धर्म का प्रचार भी करते थे और भेट पूजा भी लाते थे।

लेकिन यह सिलसिला थोड़े ही दिन चालू रहा, मुस्लिम शासक समझ गये कि जागीरों और इनामों की आमदनी से तो सिख अपनी ताकत बढ़ाते हैं। इसलिये उन्होंने जागीर व इनामों की जव्ती शुरू कर दी।

जागीर वाले सिख अपनी आमदनी का एक बड़ा हिस्सा पंथ को देते थे और अमृतसर में चढ़ावे और पूजा में भी अच्छा धन आजाता था।

जागीरों के इस प्रकार जव्त किये जाने पर सिखों ने समझ लिया कि मुस्लिम शासकों ने अपने सुलहनामे को खुद ही तोड़ दिया है अतः वे भी अब स्वतन्त्रता से उसी रास्ते पर चल निकले जो महावीर बन्दासिंह ने प्रशस्त किया था और कांटेदार होते हुए भी शक्ति बर्द्धक था और जो उत्थान की ओर लेजाने वाला था। जत्थे बनाने और छापे मारने का काम फिर से चालू होगया इस बीच में जो भी मुसलमान इनामदार, जागीरदार और रईस सिर-चढ़े होगये थे उनकी अच्छी तरह से शोध की।

अपने २ जत्थे लेकर सिख लोग समस्त पंजाब में फैल गये। नवाब कपूरसिंह जी भी मालवा देश को चले गए। वहाँ उन्होंने अपना अच्छा संगठन किया। उनके देश में पहुँचते ही चारों ओर के सिख उनके पास हाजिर हुए और उन्हें सम्मान में उन्हें काफी भेटें दीं। भारी संग्रह किया।

लोग कपूरसिंह जी से इतने प्रभावित थे कि उनके वहाँ पहुँचते ही हजारों जाट जमींदार सिख बन गये। यही क्यों पटियाला के राजा श्री आलासिंह जी ने भी मय अपने परिवार के सिखी धारण करली।

सिखों के इस प्रकार के ढर्रे पर उतर आने के कारण नवाब लाहौर ने अमृतसर पर कब्जा करने की सोची। कई हजार सैनिक अमृतसर की ओर रवाना किये और वहाँ पर जो सिख थे। उन्हें हटा दिया।

सिखों का एक और जत्था अमृतसर के दर्शन के लिए आ रहा था। उसके साथ भी अमृतसर पर कब्जा मुस्लिम सेना की भिड़न्त हुई और उस सिख जत्थे को लौटना पड़ा।

मुसलमान अफसरों ने अमृतसर के सरोवर को देखकर विचार किया कि यथा संभव इस तालाब के पानी को पीकर ही सिखों में इतना जोश आ जाता है। अतः अच्छा हो इनका यहाँ आना जाना ही बन्द कर दिया जाय। बस ऐसा ही किया गया जो भी सिख वहाँ आ जाता उसके साथ बुरा सलूक किया जाता। अमृतसर में से सब सिखों को हटा दिया गया। सिर्फ एक भाई मनीसिंह जी ही ऐसे आदमी थे जिन्होंने अमृतसर को नहीं छोड़ा वास्तव में वे इस प्रकार के मीठे स्वभाव के थे कि उनसे हिन्दू मुसलमान सब ही खुश रहते थे।

भाई मनीसिंह जी एक शांत पुरुष और देवता स्वभाव के आदमी थे। आपका जन्म मालवा प्रदेश के कियोवाल नामक गाँव में जाट जमींदार चौधरी भीकाजी के घर हुआ था। आप पांच भाई थे। जिनमें सबसे बड़े आप ही थे। एक बार चौधरी भीकाजी गुरु गोविन्दसिंह भाई मनीसिंह की शहीदी जी के दर्शनों के लिए गए। बालक मनीसिंह भी उनके साथ थे। कई दिन तक दोनों बाप बेटों ने उपदेश सुने। उस समय आपकी अवस्था केवल दस वर्ष की थी। गुरु जी मनीसिंह जी की चेष्टाओं और हाव भावों को देखकर खुश थे। अतः उन्होंने भीकाजी से मनीसिंह को वहीं छोड़ जाने के लिये कहा।

पिता का खयाल था कि कुछ दिनों के बाद उनका पुत्र घर पहुँच जायगा किन्तु ऐसा हुआ नहीं वह तो गुरुचरणों में ही रम गये। अपनी प्रतिभाशाली बुद्धि से उन्होंने सिख धर्म को पूरी तरह से हृदयंगम किया था। शिक्षा भी ऊँचे दर्जे की प्राप्त कर ली थी। गुरु जी उनसे प्रसन्न थे। अतः उन्हें योग्य बनने में कोई कठिनाई नहीं पड़ी।

सबसे अधिक महत्व का काम आपका यह था कि आप जन्म भर ब्रह्मचारी रहे। शादी नहीं की। सिख लोगों पर आपका बड़ा असर था। हजारों ही लोगों ने उनसे सिख धर्म की दीक्षा ली थी।

आप जितने विद्वान थे। उतने ही धैर्यवान भी थे। आनन्दपुर से निकलने पर गुरु पत्नियों को सुरक्षा के साथ दिल्ली में आपने ही पहुँचाया था।

दमदमा में बैठकर जिस समय गुरु ग्रन्थसाहब की दशम पातशाह ने नई बीड़ तैयार की तो उनके लेखक आपही बने थे। हमारे सामने जो दशम ग्रन्थ है उसका संकलन भी आप ही ने अनेक सिख विद्वानों के साथ मिलकर किया था।

यह भी कहा जाता है कि 'श्री आदि गुरु ग्रन्थसाहब' जिस रूप में आज कल हैं। वह रूप आपने तैयार किया था। पहिले ग्रन्थ साहब का रचना क्रम गुरु क्रम से था किन्तु आपने राग क्रम से कर दिया। इस प्रकार यह कठिनाई अवश्य हो गई कि प्रत्येक गुरु की वाणियों को सहज ही नहीं ढूँढा जा सकता किन्तु फिर भी आपने यह सहूलियत रक्खी कि रागानियों और वाणियों में पहचान करने के लिये कि वह अमुक गुरु जी की हैं महला नम्बर दे दिये हैं। उदाहरणार्थ जहाँ २ जिन जिन वाणियों के आदि में महला १ लिखा हो। वह सब प्रथम गुरु श्री नानकदेव जी महाराज की हैं। यह भी कहा जाता है कि सिख लोग आपके इस कार्य से असंतुष्ट हुये थे किन्तु आपने क्षमा मांगली।

पंथ के प्रमुख लोगों में आपकी गिनती होती थी। इसके सिवा अनेकों मुसलमान भी आपकी विद्वता और बोलचाल की मिठास और सद्व्यवहार पर मुग्ध थे। आपके चारों ओर धर्म जिज्ञासुओं की भीड़ लगी रहती थी। आप सबके प्रश्नों का उत्तर देते और सब ही का समाधान करते।

अमृतसर के दर्शन के लिये आने जाने वाले सिखों को तंग किया जाता था और वे निराश लौट

जाते थे। इससे भाई मनीसिंह जी के हृदय पर बड़ी चोट पहुंचती। वे यह भी अनुभव करते थे कि जहां चन्द दिनों पहले हजारों सिख बने रहते थे। और साथ २ हरि मन्दिर में भजन पाठ करते थे। आज यह पवित्र स्थान सुनसान हो गया है।

इन्हीं सब बातों के ख्याल करके वे बहुत दुखी भी होते थे। अंत में उन्होंने अमृतसर में रहने वाले अफसर से प्रार्थना की कि कम से कम एक साल में तो सभी सिखों को यहाँ दर्शन, कर लेने के लिये आने दिया जाया करे। अमृतसर के अफसर ने उनसे कहा हम तो ऐसी इजाजत नहीं दे सकते, हां आप लाहौर से इजाजत हासिल करलें तो हमें कोई एतराज नहीं होगा।

भाई मनीसिंह जी ने आखिर लाहौर के हाकिम के पास ही दिवाली पर मेला भरने की इजाजत के लिये लिखा।

लाहौर के हाकिम ने अपने सलाहकारों से मंत्रणा करके भाई जी के पास उत्तर भेजा कि अमृतसर में दिवाली पर पूर्ववत् मेला भरने की इजाजत यों ही नहीं दी जा सकती। यदि पांच हजार रुपया महसूल के देना मंजूर करो तो मेला भरने की इजाजत दी जा सकती है।

भाई मनीसिंह जी ने सोचा कि मेले में वे शुमार सिख आयेंगे। अतः पांच हजार रुपया दे देना कोई भी कठिन न होगा और इस मेले से जो लाभ होंगे वे खालसा के लिये बहुत काम के साबित होंगे। क्योंकि वह मिलकर भविष्य का प्रोग्राम बना सकेंगे। इसलिये उन्होंने स्वीकार कर लिया और मेले का आयोजन करने लगे। प्रत्येक गाम और नगर में खबर कर दी गई कि दिवाली पर सिख लोग आकर अपने पवित्र मेले को भरें और हरि मन्दिर जी के दर्शन करें।

इधर नवाब लाहौर ने सोचा कि यह मौका भी खूब हाथ आया है। इस समय अपनी फौजें भी अमृतसर भेज देनी चाहिए, जो मेले में आये हुये सिखों का एक ही बार में खातमा कर दें।

फौजों के अमृतसर पहुँचते ही भाई मनीसिंह जी घबरा गये। वे समझ गये कि नवाब की नीयत में फर्क है।

यह देखकर भाई मनीसिंह जी ने सिखों की ओर आदमी दौड़ा दिये। ताकि इस बिछ रहे जाल से उन्हें सूचित कर दिया जावे। इससे सिख मेले की ओर आते हुये जहां भी थे वहीं रुक गये और जिससे नवाब की सिखों को तबाह करने की तजवीज सफल न हो सकी। इससे जकरियाखान बहुत भुनभुनाया और भाई मनीसिंह जी को गिरफ्तार कराके लाहौर बुला लिया।

रुपये का सवाल नवाब की तरफ से होने पर भाई मनीसिंह ने कश, मेला लगता। चढ़ावा आता। तो मैं अवश्य रुपये देता। परन्तु आपकी फौजों के अमृतसर के निकट पहुंच जाने के कारण मेला नहीं लग सका। इसलिये मेला न लग सकने का कारण आप हैं। इसलिये अपने ही कारण से मेला रुक जाने से और कुछ भी रकम न आने के कारण आपका रुपया मांगना उचित नहीं और ना ही मेरे पास रुपया है कि मैं दे सकूँ।

परन्तु वहाँ सचाई और न्याय की तो बात ही नहीं थी। अपनी चाल न चल सकने के कारण गुस्से से नवाब ने भाई मनीसिंह के अंग प्रत्यंग जुदा कर देने का हुक्म दिया।

काजियों ने उनके सामने यह प्रस्ताव भी रखा कि यदि आप इस्लाम कबूल करलें तो आपकी जान बखशी जा सकती है।

भाई मनीसिंह जी ने जवाब दिया। मैं देखता हूँ कि मौत सबके लिये आती है। यदि आज मैं

मौत के डर से इस्लाम कबूल करलूँ तब भी मौत तो आयेगी ही। इसलिये जब मौत रुक नहीं सकती तो मुझे अपने ही पवित्र धर्म में रहते हुए मरने में ही आनन्द मालूम होता है।

रहा यह सवाल कि मेरे शरीर का अंग प्रत्यंग काटा जायगा सो इसके लिये तो इतना ही कहना काफी है कि जो गर्दन कटाने को राजी हो जायगा। वह पैरों के टुकड़े कटाने से ही क्यों हिचकेगा। लाहौर शहर में यह खबर बिजली की भांति फैल गई। शहर में जो सिख रहते थे। वह तिलमिला गये और घरों के बासन, बर्तन, स्त्रियों के गहने पाते बेचकर भी उन्होंने पांच हजार रुपये इकट्ठे किये और भाई जी को छुड़ाने चले।

किन्तु भाई मनीसिंह जी को जब इस बात का पता चला तो उन्होंने उन सिखों से कहा—मैं रुपया देकर अपने आपको छुड़ाना नहीं चाहता।

जल्लादों ने भाई जी को बध स्थल पर ले जाकर जो कि आज शहीदगंज के नाम से काफी मशहूर हो गया है। उनके अंग के प्रत्येक हिस्से को जुदा कर दिया। यह घटना माघ सुदी ५ संवत् १७६४ की है।

भाई मनीसिंहजी की शहीदी ने सिखों में आग सी लगा दी। जिसको बुझाने के लिए जकरियाखान ने फिर से अपनी गस्ती सेनायें इलाके में भेज दीं ताकि सिख किसी जगह एकत्र न हो सकें।

इसी समय नादिरशाह दुर्रानी हिन्दुस्तान को लूट खसूट कर अपने देश को वापिस जा रहा था। अपने घर बार से निकाल दिये जाने के कारण सिख भूख प्यास से दिन गुजार रहे थे। शहरों में उनको बसेरा न था। ग्रामों में से गस्ती फौजें ने उन्हें जंगलों को निकल जाने के लिए मजबूर कर रखा था और जब वे जंगलों में पहुँचते तो वहाँ आग लगा दी जाती थी। ऐसी विपत्ति के समय में सिखों के लिये जीवन निर्वाह कर सकना अति कठिन हो रहा था। इसलिये उनके पास इसके सिवा कोई चारा ही न था कि जिन लोगों ने उन्हें बेघर बार का किया था। उन पर आक्रमण करके उनसे अपनी अपहृत वस्तुओं को वापिस कर लें या अत्याचारी शासकों पर छापामार के अपने निर्वाह का वसीला बना सकें। लौटता हुआ नादिरशाह जब शिवालक की पहाड़ियों में से गुजर रहा था। तो सिखों ने उस पर छापामारने आरम्भ कर दिये और भारत की लूट से लदे हुए माल का बहुत सा बोझ हल्का कर दिया।

ईरान, अफगानिस्तान और हिन्दुस्तान का विजयी नादिर घर घाट से निर्वासित किये हुए अध नंगे सिखों की मार से घबरा उठा। और जब लाहौर का हाकिम जकरियाखान उससे मिलने आया, नादिरशाह ने पहला सवाल जो उससे किया था यह था यह कौन और किस प्रकार के लोग हैं कि जिन्होंने देहली की लूट से लदी हुई मेरी फौज के पीछे के हिस्से को लूट मारा है और जिनके भय से कूच के समय मेरी फौज की तरतीब टूटी जा रही है। इनका सरदार और मुल्क कहां है? इनका पता बताओ ताकि उसे खाक में मिला कर इनका नामो-निशान मिटा दूँ। जकरियाखाँ ने उत्तर में कहा यह एक हिन्दू और मुसलमानों से निराले ही सक (सिख) धर्म के अनुयायी हैं। नंगल इनका देश है और घोड़ों की पीठ इनके घर। यह खड़े-खड़े ही सोते हैं। और चलते जा रहे ही खाते हैं। घी और नमक का स्वाद नहीं जानते। न असाढ़ में पानी ढूँढते हैं और न सरदी में सेंकने को आग। हम इनको मार-मार कर थक गये हैं किन्तु वह उसमें ही सुख मानते हैं और बड़े फूले जा रहे हैं। पीसा हुआ अनाज नहीं खाते और भूखे-प्यासे मरते जाते हुए भी बड़ी सख्त लड़ाई करते हैं। अकेला-अकेला सैकड़ों से लड़ने को तैयार हो जाता है और मृत्यु से भय नहीं खाता। नादिरशाह ने यह बात सुनकर पूछा कि यह उम्मत किस पीर की है। जकरियाखान ने सिखों की उत्पत्ति का हाल बताते हुए कहा कि इनका मुर्शिद बाबा नानक है जो कि एक

करामाती फकीर हुआ है। इनके पांचवे और नौवे गुरुओं की मुगल बादशाहों ने धार्मिक और राजसी शरारतों से मरवा दिया था। इनके दसवें पीर, गुरु गोविन्दसिंह के दो पुत्र तो लड़ाई में मारे गये और दोसूबा सरहिन्द ने जिवह करवा दिये थे। इनके एक बड़े सरदार को देहली में फरुखसियर ने मरवा दिया था और अनेकों को हमने मारा है। किन्तु यह बढ़ते ही चले जा रहे हैं। यह सुन कर नादिरशाह मुस्करा पड़ा और कहने लगा, “तो फिर इनसे डरना चाहिये वह समय नजदीक ही है कि जब यह सिर निकालेंगे और इस देश के बालिये बन जायेंगे।”

जकरियाखान मित्र तो सिखों का पहले से ही न था परन्तु नादिरशाह के कहने से उसे बहुत नामो-शी आई और चिढ़ गया। अतः उसने एक सिरे से ही सिखों का कत्ल आम करने का हुक्म दिया। यह दूसरा कत्लेआम था जो संवत् १७६६ से १८०२ विक्रम तक रहा।

इस प्रकार के कत्लेआम के बाद हाकिमों ने यह रिपोर्ट कर दी कि अब कोई सिख शेष नहीं रहा और सब खत्म कर दिये गये हैं। इन्हीं दिनों में भाई बोतासिंह और उनके एक और सिख साथी को जो तरनतारन के निकट जंगल में रहा करते थे। एक दिन दो जमींदारों ने उन्हें देखा। उनमें से एक ने अपने दूसरे साथी से पूछा क्या यह कोई सिंह जा रहा है, उत्तर में दूसरे साथी ने कहा नहीं, सिंह कहां हो सकता है? यह कोई गीदड़ होगा जो छिप कर फिर रहा है। सिंह तो खत्म कर दिये गये। यह बात भाई बोतासिंह को लग गई और उन्होंने दिल में सोचा कि हमें अब जाहिर करना होगा कि सिंह अभी तक मौजूद हैं खत्म नहीं हुए। इसलिये यह उसी वक्त वहां से निकल कर शाही सड़क पर सराय नूरुद्दीन के निकट बैठ गया और आते-जाते मुसाफिरों से फी छकड़ा एक आना और फी गधा एक पैसा वसूल करना आरम्भ कर दिया कुछ समय ऐसे ही चलता रहा और किसी ने उससे पूछा ताछ न की। परन्तु केवल कर वसूल कर लेना तो भाई बोतासिंह का लक्ष्य न था वह तो शाही शासकों को यह बात जता देना चाहता था कि सिख समाप्त नहीं हुए किन्तु जिन्दा हैं। इसलिये उसने जकरियाखान को इस प्रकार चिट्ठी लिखा था—

चिट्ठी लिखें सिंह बोता। हथ्य है सोटा।

आना लाया गडे नूँ। तै पैसा लाया खोता ॥

आखो भाभी खानों नूँ। यों आखें सिंह बोता ॥

बोतासिंह का इस प्रकार का पत्र जब लाहौर के सूबेदार जकरियाखान पर पहुँचा तो उसने जलाउद्दीन नामी एक फौजी अफसर को सेना देकर बोतासिंह को गिरफ्तार करने के लिये भेजा भाई बोतासिंह अपने साथी समेत लड़ने को तैयार हो गये। एक तरफ हाथों में केवल सोटा लिये दो सिख, और दूसरी तरफ सूबेदार लाहौर का एक सौ सैनिकों का फौजी दस्ता। इन दोनों ने हथेली पर सर रक्खे हुए अपनी पीठें जोड़ लीं और घूम-घूम कर सैनिकों के वारों को रोकने लगे। जब तक उनमें जान रही किसी को अपने शरीर से हाथ लगाने का मौका नहीं दिया। आखिर दो आदमी सौ सैनिकों का कहां तक मुकाबला कर सकते थे। उनके बहुत से आदमियों को जखमी कर के अन्ततः शहीद हो गये।

मस्साखान ने हरिमन्दिर में अपनी चारपाई डाल ली थी और उस पर बैठा हुआ हुक्का गुड़-गुड़ाया करता था। और दरबार साहब को विविध दुराचारों का स्थान बना दिया था।

बुलाकासिंह नामी एक सिख ने जब यह हाल अपनी आँखों से देखा तो वह अपने साथियों को सूचना देने के लिये निकल पड़ा। वह उसी समय बीकानेर की ओर चल पड़ा, क्योंकि सिख उधर ही

चले गये थे। एक तो उधर बालू के टीवे और दूसरे पानी का अभाव इसलिये मुसलमान सेनायें उधर बहुत ही कम पहुँची थीं।

यह जिस समय सिखों के उस टोल में पहुँचा जो बीकानेर राज्य में रहता था उस समय वहाँ पर उनका दीवान लग रहा था। इसने दरबार की बेइज्जती और मस्साखां के दुराचारों का किस्सा कह सुनाया, जिसे सुन कर क्रोध से सिखों की मुट्टियाँ बँध गईं। उनमें से कई ने तो कहा बुलाकासिंह तू उस हालत को बर्दास्त कर सका, हमें तो यही आश्चर्य है। अपने धर्म स्थान की रक्षा के लिये तैने अपना सीस क्यों नहीं दिया। बुलाकासिंह लज्जित हो गया।

उन सिखों में बुड्ढासिंह जी नामी एक बूढ़े और उत्साही सिख ने उपस्थिति सिखों को संबोधित करते हुए कहा—“सिंहो! आप में है कोई ऐसा शेर नर जो अमृतसर जाकर मस्सेखाँ रंघड़ का सिर उतार लावे। इन जोशीले वाक्यों को सुन कर भाई महताबसिंह मंडीकंबो वाले और सुखासिंह जी मीरांकोटये नाम के दो सिंह खड़े हुए और तलवार को उठाते हुए कहा, यह सेवा हमें बख्सी जानी चाहिए। चारों ओर से ‘वाहि गुरु जी का खालसा’ की ध्वनि हुई।

आप दोनों ही मीरांकोट के जाट जमीदार थे और इनके बाप गुरु गोविन्दसिंह जी से पाहिल लेकर सिख धर्म में दीक्षित हुए थे।

जब यह दोनों वीर अमृतसर के निकट पहुँचे तो मुसलमानों का वेश धारण किया और एक थैले में पैसे भरे।

अमृतसर पहुँचकर पहरेदारों से कहा कि हम अपने इलाके का लगान अदा करने के लिये आये हैं और जल्दी ही लौट जाना है। घोड़ों को वृत्तों से बांध कर भीतर हरि मन्दिर में घुस गये। दोपहरी का का समय और अंधड़ का चलना। ढाटा बाँधे हुये दो नौजवानों के प्रवेश से मस्से खाँ चौका नहीं क्योंकि अंधड़ के समय में पंजाब में सभी लोग ढाटा बांध लेते हैं। वह पूछना ही चाहता था कि आप लोग किसकी इजाजत से भीतर आये हैं कि उन्होंने पैसों का थैला उसके सामने रख दिया। ज्योंही वह नीचे गर्दन करके थैले को देखने लगा। भाई महताबसिंह ने तलवार के एक ही हाथ में उसका सिर धड़ से अलग कर दिया। भाई महताबसिंह जितनी देर में मस्से खाँ के सिर को थैले में रक्खे उतनी देर में सुखानसिंह ने अपनी तलवार से उन लोगों का सफाया कर दिया जो वहाँ नाच रंग के मजे में शामिल हों रहे थे। दोनों वीर तुरन्त ही बाहर आये और घोड़ों पर सवार होकर यह गये वह गये।

मस्से खाँ के साथियों को जब तक पता चले और वह पकड़ने के लिये तैयार हों, तबतक तो वे कई कोस निकल गये। और पीछा करने वाले शत्रुओं के काफी जोर लगा लेने पर भी हाथ नहीं आये। उत्साह से उनका दिल उमंगे ले रहा था और हवा से उनके घोड़े बात कर रहे थे।

हमारा अनुभव ऐसा है कि जिन कौमों का निर्माण शांति के समय में होता है, उन में तात्विक लोग भले ही पैदा हो लें किन्तु शूरमाओं की बेहद कमी होती है और जिन कौमों का निर्माण संघर्ष के समय में होता है। उनमें शूरमाओं का घाटा नहीं रहता। शांति के समय की बनी कौमों तूफान में मिट भी शीघ्र ही जाती हैं। बौद्ध लोगों का उदाहरण हमारे सामने शांति के समय की बनी कौमों में से

१. मुँह को ढकते हुए जो कपड़ा ठोड़ी के नीचे होते हुये कानों के पास से सिर पर बांधा जाता है, उसे ढाटा कहते हैं।

हैं। अफगानिस्तान से लेकर बंगाल तक जहाँ एक दिन सारा ही देश बौद्ध था। आज दस या सौ भी बौद्ध दिखाई नहीं देते। ज्योंही ब्राह्मणों ने उन्हें नष्ट कर देने के लिये राजपूतों को जन्म दिया। त्योंही उनका लोप हो गया। खालसा जाति का निर्माण हुआ था तलवारों की चमक में। अतः तलवार से मिटाना उन्हें एक दम ही असंभव होगया। जहाँगीर के समय से उन्हें मिटाने का कार्य आरम्भ हुआ था और अब दिल्ली में छठी बादशाहत चल रही थी किन्तु वे नहीं मिट सके। मिटते भी कैसे जबकि वे संघर्ष के समय पैदा हुए थे और संघर्षशील जातियों में जा योग्यता और गुण होते हैं वे सब उनमें पूरी मात्रा में थे।

जिस समय गश्ती फौजें उनकी टोह में होती थीं। उस समय वे लापता होते थे। भूख और प्यास को बर्दास्त करते थे। उस समय उनकी स्त्रियाँ चर्खे कातकर और पशु पाल कर अपना और अपने बच्चों का गुजारा करती थीं किन्तु जंगलों में भटकने वालों की सहायता के लिये भी रकम इकट्ठी करती थीं। और जरूरत होने पर वे तलवारें लेकर निकल पड़ती थीं।

और जो भाई देहातों में रह जाते थे वे भी अपनी कमाई को खुद ही खाकर संतुष्ट नहीं होते थे, लंगर खोलकर, पंथ में देकर अनेक प्रकार से वह अपने धन को अपने भाइयों की मदद में लगाते थे। इसके बदले में कभी-कभी एक नहीं ऐसे अनेकों ही भाइयों को प्राण दंड की वह भी नृशंसता के साथ दी गई सजा भी भुगतनी पड़ती थी।

माफा देश के पूला नामक गाँव में रहने वाले भाई तारूसिंह जी भी ऐसे ही सत पुरुषों में से थे। जिन्हें अपने भाइयों की सेवा के उपलक्ष में प्राणों से हाथ धोने पड़े और उन्होंने इस भयंकर दंड को

बड़ी प्रसन्नता से स्वीकार किया। आप जाट सिख थे और अपनी विधवा माँ, **भाई तारूसिंह** तथा फुफेरी बहिन के साथ खेती का काम करके अपना जीवन निर्वाह करते थे। जिन दिनों की हम बात कह रहे हैं। उन दिनों आपकी अवस्था कुल पच्चीस वर्ष की थी। यद्यपि वे मालदार आदमी नहीं थे किन्तु धार्मिक श्रद्धा और कौमी मुहब्बत उनके हृदय में कूट कूट कर भरी हुई थी। खेती और श्रम से जो भी वह पैदा करते अपनी सिख बिरादरी के परोपकारी कामों में लगा देते थे।

धार्मिक श्रद्धा उनके हृदय में इतनी थी कि चाहे वह खाये वगैर रह सकते थे किन्तु धार्मिक वाणियों का पाठ क्रिये वगैर नहीं रह सकते थे। जिस दिन उनके घर पर कोई खालसा भाई नहीं आते थे उस दिन को वह मनहूस दिन समझते थे।

उनका हृदय पवित्र, स्वभाव सरल और चेहरा सौन्दर्य पूर्ण था। चरित्र के वह पूर्णिमा की चांदनी की भांति निर्मल थे। उनके ऐसे चरित्र और स्वभाव की सभी लोगों पर छाप थी और सिख भाई उन्हें प्रेम की निगाह से देखते थे।

ऐसे तरुण देवता को मुसलमानी हाकिमों की क्रूर आँखें भला कब बर्दास्त कर सकती थीं। ज्योंही सूबेदार के पास उनकी शिकायत पहुँची कि तारूसिंह पंथ की मदद करता है। त्योंही और तुरन्त ही बिना किसी हिचकिचाहट के हुक्म हुआ तारूसिंह को पकड़ लाओ और हमारे सामने पेश करो।

सूबेदार ने कुछ आदमियों का एक जत्था भाई तारूसिंह जी को गिरफ्तार करने के लिये रवाना कर दिया। जब यह लोग भाई तारूसिंह जी के घर पर पहुँचे तो तारूसिंह जी ने बड़ी शांति के साथ अपने को गिरफ्तार करा दिया।

रास्ते में वे जब जा रहे थे तो कुछ सिख आ गये क्योंकि वह इस बात को बर्दास्त नहीं करना

चाहते थे कि उनके आगे तारूसिंह जैसे पवित्र आदमी को कोई गिरफ्तार करके ले जाय। भाई तारूसिंह जी उनका अभिप्राय समझ गये और उन्होंने उनसे कहा, आप ऐसा काम मुझे बचाने के लिये करना चाहते हैं। किन्तु आपने यह खयाल नहीं किया कि फिर मुझे कब अपने धर्म पर बलिदान होने का मौका मिलेगा।

दूसरे दिन शाम को लाहौर पहुँचे। रात भर हवालात में रखने के बाद सूबेदार के सामने भाई जी को पेश किया गया, उन पर सूबेदार ने चार्ज लगाया। “तुम भागे हुए सिखों की मदद करते हो, खाना खिलाकर रुपये पैसे देकर अपने घर ठहरा कर। तुम्हारा यह कार्य बादशाह के दुश्मनों को मदद पहुँचाने वाले जुर्म में शामिल होता है। और इस जुर्म की सजा भी निश्चयत कठोर होती है।” भाई तारूसिंह जी ने उत्तर दिया मैं जिन्हें खाना खिलाता हूँ। या मदद देता हूँ वे खालसा हैं। मैं भी खालसा हूँ। इस तरह वे मेरे भाई हैं। भाइयों को मदद देने में मैं अपना कोई अपराध नहीं समझता।

बादशाह के दुश्मन नहीं हैं वे तो उन अन्यायों और अत्याचारों के दुश्मन हैं। जो शाही आदमियों द्वारा निरपराधों पर किये जाते हैं।

सूबेदार भाई तारूसिंह जी की इस प्रकार की खरी और निर्भयता पूर्वक कही हुई बातों से खुश नहीं हुआ। उसने कहा तारूसिंह हमारी निगाह में यह कृत्य अपराध है। इसलिए मैं तुम्हें चर्खी पर चढ़ाकर हड्डियां तोड़ने की सजा देता हूँ। चुनांचे भाई तारूसिंह जी को तीन दफा चर्खी पर चढ़ाकर उनको तरह-तरह की तकलीफें दीं। परन्तु उनके मुँह से हर बार अकाल-अकाल ही निकलता रहा। तीसरी दफा चर्खी से उतरवा कर नवाब ने कहा कि तुम अपने केशों को कटवाकर इस्लाम स्वीकार करलो। भाई तारूसिंह जी ने कहा केश मेरे प्राणों के साथ जायेंगे और अपने धर्म को किसी भी जबर और भय से नहीं त्याग सकता हूँ।

सूबेदार इस बात को सुनकर आग बबूला हो गया और उसने कहा अच्छा मैं देखता हूँ। तुम्हारे केश प्राणों के साथ कैसे जाते हैं। यह कहते हुए उसने जल्लादों को हुक्म दिया कि लोहे की रांपी से इसकी खोपड़ी छील दो और इसके बाल उतार लो।

भाई तारूसिंह जी को जल्लादों ने पकड़ लिया और रांपी से उनके सर को छील दिया। इस प्रकार दी हुई तकलीफों से शारीरिक तौर पर मुर्दा प्रायः हो गये थे। इस पर उनको उठाकर फेंक दिया गया। जहाँ से वे एक धर्मशाला में ले जाए गए और पहली श्रावण संवत् १८०२ विक्रमी १ जौलाई सन् १७४५ को अपने धर्म पर जान कुर्बान कर गए। भाई तारूसिंह जी के पांच सात घंटे बाद ही नवाब जकरियाखान भी मर गया। इसके बाद उसका पुत्र याहियाखान हाकिम हुआ।

धर्म के लिए कुर्बानी का सिलसिला सिखों में भाई तारूसिंह जी पर ही समाप्त नहीं हो जाता। भला जिनकी शहीदी के कारण शहीदगंज बन गया हो। उस गंज में तो अनेकों भाइयों के सिरों के ढेर होंगे।

भाई सुवेगसिंह और शाहबाजसिंह जी भी उन शहीदों में अपना नाम अमर कर गए हैं। इतिहासकारों ने लिखा है कि भाई सुवेगसिंह जी लाहौर जिले के जम्बर गांव के जाट घराने में पैदा हुए थे। सिखधर्म उनके दादा ने ग्रहण किया था। आपका घराना ऐसा था, जिसमें पढ़ने लिखने का शौक था। इससे कई पीढ़ियों से आपके यहाँ राज की नौकरी का भी रिवाज सा ही पड़ गया था। आप भी लाहौर के सूबे में मुलाजिम थे। शिक्षा आपने फारसी में पाई थी किन्तु धार्मिक ग्रन्थों के अध्ययन के लिए आपने गुरुमुखी

भाई सुवेगसिंह
और
शाहबाजसिंह

भी सीख ली थी। अपने धर्म के आप कट्टर थे किन्तु दूसरे धर्मों के प्रति भी आपके सहनशीलता के भाव थे। अपनी ड्यूटी पूरी करने में आप कुशल थे।

भाई सुवेगसिंह जी के एक पुत्र था उसका नाम था शाहबाजसिंह। शाहबाजसिंह ने भी अरबी फारसी की ऊँची शिक्षा प्राप्त की थी। गुरुमुखी के अलावा इन भाषाओं का पढ़ना उसकी महत्वाकांक्षाओं का प्रतीक है। वह भी अपनी योग्यता से अपने बाप का जैसा ओहदा प्राप्त करना चाहता था। किन्तु “करता के मन कछु और है और मेरे मन कछु और” की कहावत उनके ऊपर आयद हो गई।

दुर्भाग्य से एक दिन शाहबाजसिंह की एक मौलवी से धार्मिक चर्चा चल पड़ी। जिसमें शाहबाजसिंह ने कहा—“ईश्वरीय आज्ञाओं और नियमों के अधिक नजदीक सिख धर्म है। यह ऐसा धर्म है जिसका पालन सर्व साधारण कर सकता है।” मौलवी को यह बात चाट गई और उसने काजियों को साथ ले जाकर नवाब से शाहबाजसिंह को इस गुस्ताखी की शिकायत की। वैसे काजी लोग तो इस नये नवाब के अभिषिक्त होने के समय से शाहबाजसिंह और उनके पिता सुवेगसिंह के खिलाफ कान भरा करते थे।

नवाब ने दोनों बाप बेटों को गिरफ्तार करने का हुक्म दे दिया। जिस समय दोनों पिता पुत्र बन्दी की हालत में दरबार में लाये गये तो काजी ने सूबेदार की ओर से कहा—“भाई सुवेगसिंह जी तुम्हारे पुत्र ने इस्लाम की तौहीन की है। तुम्हारी हरकतों को भी हम लोग बराबर देखते रहते हैं कि तुम सिखों को छिपे-छिपे मदद देते हो। इस्लाम की तौहीन का प्रायश्चित इसी प्रकार हो सकता है कि तुम दोनों बाप बेटे इस्लाम को कबूल करलो। वरना शरह के हुक्म के अनुसार तुम्हें चर्खी पर चढ़ाकर अजाब से मार दिया जावेगा।

इसके उत्तर में भाई सुवेगसिंह ने कहा कि हम किसी भी हालत में धर्म छोड़ने के लिए तैयार नहीं और यदि ईश्वरेच्छा यही है कि हमारा तुच्छ शरीर धर्म पर कुर्बान होना है तो इससे अधिक क्या सौभाग्य होगा। मृत्यु को तो एक दिन आना ही है तो आज क्या और दस दिन पीछे क्या? अतः आप जो भी चाहें करलें। हमें सब कुछ परवाण है।

चुनांचे बाप बेटे को अलहदा-अलहदा, चर्खियों पर चढ़ाकर अजाब देने शुरू किए परन्तु यह सब कुछ उन्होंने अपने ऊपर सहन किया। अंत में बाप बेटे ने चर्खी पर समस्त तकलीफें भेलने के बाद अपने आपको कुर्बान कर दिया।

इस जागृति को दबाने में कोई कसर की जा रही हो, ऐसी बात नहीं है। चारों ओर फौजी दस्ते गस्त लगाते थे और गांवों में मुखविर नियुक्त कर रखे थे। फौजियों से अधिक मुखविर थे। क्योंकि

जिन भाई महताबसिंह जी को फौजी दस्ते ढूँढ़ते ढूँढ़ते हैरान हो रहे थे। उन्हें महताबसिंह जी की शहीदी जंडियाले के एक खत्री मुखविर ने ही पकड़ा दिया। भाई महताबसिंह जी की बहादुरी का थोड़ा सा हाल हम पिछले पृष्ठों में लिख आये हैं। अमृतसर के हरि मन्दिर में जाकर मस्से का सिर इन्होंने ही काटा था। पठानी सैनिकों के कई जत्थे

आपकी तलास में फिरते थे। आपकी गिरफ्तारी के लिये मोटे इनाम का एलान हो चुका था। अंत में जंडियाले में आप पकड़े गये और गिरफ्तार करके लाहौर लाये गये। नवाब इनकी सूरत को देखते ही जल गया और उसने इनके बध का तुरन्त ही हुक्म दे दिया।

उसी चर्खी पर चढ़ाकर आपको जिवह कर दिया गया।

इन सिख शहीदों के लिये किसी ने सच ही कहा है—

“डरदे सी न तेग तीर तों न बरछों हों सूरे ।
करदे उहो जो मुहों कहिंदे जती मत सन पूरे ।
मारन बढन टुकन शत्रु करदे चूरा चूरे ।
लुटन पुटन तुरों का ताई हिम्मत कर कर मूरे ।
सहिंदे कष्ट धरम दे कारन बली होन बलकारी ।
होन शहीद उह नाल हौसले करदे जुध तिअरारी ।
जिंडदे कंधा दे विच पैवन हठीऐ दिंडी सुभारी ।
उनां जही न कोकी हिम्मत दंग रहित नरनारी ।
पलविच धरनी सूही करदें नाल लहू दे प्यारे ।
इक इक सिख सौ शत्रु ताईं पल विच जाने मारे ।
जितकर जुध पलक विच मारन सति अकाली नारे ।
आज मर मर ताइब । सीते लखा जग उपकारे ।

इन दिनों लाहौर का सूबेदार याहियाखाँ था। लखपतराय के उभाड़ने से वह सिखों का जानी दुश्मन बना हुआ था। इसके समय में कई हजार सिख लाहौर में लाकर कत्ल किये गये। तारीख 'मखजन' के लेखक ने एक घटना का इस प्रकार वर्णन किया है :—

“संवत् १८०३ में दीवान लखपतराय फौज लेकर सिखों के सिर पर पहुँच गया, किन्तु वे भागकर जम्मू की ओर निकल गये थे। वहाँ भी उनका पीछा किया गया। इस लड़ाई में से वह दो हजार सिखों को कैद करके लाया और उन सबको नखास चौक में कत्ल करा दिया।”

हमें अफसोस होता है कि दीवान लखपतराय जैसे हिन्दू भी सिखों के इस प्रकार के दुश्मन बने हुए थे। उसे सोचना तो यों चाहिये था कि खत्री कुल में पैदा होने के कारण मुझे गुरुओं के पंथ की मदद करनी चाहिए किन्तु जितने भी चाकर पन्थी खत्री अरोड़े और ब्राह्मणादि थे, उन्होंने कभी भी इन भारत सपूतों की ओर सहानुभूति के साथ नहीं देखा।

नवम्बर सन् १७४६ को जकरियाखान का दूसरा बेटा मिर्जा हयातउल्ला (फिलौरीखान) जिसने नादिरशाह की ओर से शाहनबाजखाँ का खिताब हासिल किया था। अपने भाई याहियाखान से अपने पिता की जायदाद का हिस्सा मांगने के लिये लाहौर आ पहुँचा। बातचीत में ही भगड़ा बढ़ गया और लड़ाई तक की नौबत पहुँच गई, किन्तु याहियाखाँ ही लाहौर का हाकिम रहा। शाहनबाज के जमाने में ही अहमदशाह अब्दाली हिन्दुस्थान पर आक्रमण करने के लिये आ पहुँचा। शाहनबाजखाँ के भाग निकलने पर अहमदशाह ने लाहौर पर कब्जा कर लिया और देहली की ओर बढ़ा। लुधियाने जिले में सं० १८०३ में माणपुर के स्थान पर मुहम्मदशाह बादशाह के बेटे अहमदशाह मिर्जा से दुरानी की मुठभेड़ हो पड़ी परन्तु उसे परास्त होकर वापिस अपने देश को लौट जाना पड़ा। इस समय मिर्जा अहमद ने वजीर कमरुद्दीन के बेटे मुईनउल्मुक को जो मीरमन्नू के नाम से इतिहास में प्रसिद्ध है लाहौर का हाकिम बना दिया।

सिखों के ऊपर होने वाले जुल्मों में मीरमन्नू के जुल्म एक खास स्थान रखते हैं। उसने उनके सिरों को इकट्ठा करने के लिये ही खास तौर से एक जगह मुकर्रिर करदी और हुकम जारी कर दिये कि उनके जितने भी सिर लाये जासकें। लाए जाँय। सैय्यद मुहम्मद लतीफ ने अपनी लिखी “तारीख पंजाब”

में इसके जुल्मों की कहानी इस प्रकार लिखी है :—

“मीरमन्नू ने सिखों की गोशमाली और सरकोबी के लिये हिम्मत से कमर बांधी। हजारों सिखों को कत्ल किया। अपना रौब व हैवत सिखों के सिर पर ऐसी बिठाई कि वे उसके नाम से घबराने लगे। मीरमन्नू ने हुक्म दिया कि जो सिख मिले उसके सिर और दाढ़ी के बाल मुँडवा दो। इससे सिख घबरा कर पहाड़ों में जा छिपे। मीरमन्नू ने यहां भी उनका पीछा नहीं छोड़ा। सैकड़ों सिखों को पहाड़ों में से जंजीरों में बंधवा कर मंगा लिया और नखास खान में उनकी गर्दन उतरवा दी।”

तहकीकात चिस्ती के लेखक मौलवी नूरमुहम्मद ने मीरमन्नू के अत्याचारों को इस प्रकार लेखबद्ध किया है :—

“नवाब मीरमन्नू की साहिबी में सिखों की मुसीबत बहुत बढ़ गई थी। इस शख्स ने हजारों सिखों को कत्ल कराया था। हुक्म था कि मुलाजिम सरकारी को जहां भी कोई सिख मिले उसका सिर उतार ले। चुनांचे जिस कदर, सिख आते थे, तुरन्त कत्ल किये जाते थे।”

इसी लेखक ने अपनी पुस्तक में एक दूसरी जगह लिखा है। “शहीद गंज की समाधि के बनने का कारण यह है कि मीरमन्नू के समय में जोकि सिखों का कातिल था। एक ईद पर ग्यारह सौ सिखों को कत्ल किया गया और सबके सब एक ही जगह इस मुकाम पर दफना दिये गये।”


हम समझते हैं कि सिखों की शहीदी की गाथा बहुत बड़ी है और बड़ी ही करुणाजनक भी है। किन्तु आश्चर्य यह है कि एक की शहीदी के बाद दूसरा घबराता नहीं किन्तु, उत्साहित होता है। यह बात पुरुषों ने ही की हो सो बात नहीं किन्तु सिखों की बहिन और गृहणियां भी जब

सिख बहनों की शहीदी परीक्षा का समय आया, पीछे नहीं रहीं। सरदार करतारसिंह जी ज्ञानी ने ‘जौहर-खालसा’ में जो लिखा है, उसका सार यह है :—

“मीरमन्नू के समय में जब सिखों पर जुल्म हो रहे थे तो वे घरों को छोड़कर जंगलों में निकल जाते थे। मीरमन्नू ने चिढ़कर यूसफखां की कमान में सिख स्त्रियों और बच्चों को पकड़ लाने के लिये फौज भेजी। उसने लगभग २०० स्त्री और बच्चों को गिरफ्तार करके लाहौर पहुँचा दिया। कड़ाके की गर्मी के दिन थे फिर भी उन बेचारियों को मय बाल बच्चों के बजार नखास की काल कोठरी में बन्द कर दिया और सवा सवा मन उन्हें पीसने को दिया गया। खाने के लिये आधी रोटी और पीने के लिये भरपेट पानी भी नहीं। दो ही दिन में सुकुमार बच्चे कुम्हला गये, वे भूख-प्यास से तड़पने लगे। उन्हें मीरमन्नू की ओर से मुसलमानी धर्म स्वीकार करने के लिये कहा गया किन्तु सभी सिंहनियों ने फटकार कर कह दिया कि हम भी उन्हीं धर्मवीरों की बहिन बेटी तो हैं जो हजारों की तादाद में बिना ‘सी सिकारा’ किये धर्म पर कुर्बान हो गये हैं। इस पर जल्लादों ने उनकी गोदों से छोटे २ बच्चों को लेकर उन्हीं के आगे टुकड़े २ कर दिया। और फिर पूछा क्या अब भी तुम मुसलमान नहीं बनोगी। इसपर भी उन्होंने गर्जकर कहा कि अरे दुष्टो यह तो इतने सौभाग्य शाली निकले कि इतनी छोटी उम्र में ही इन्हें धर्म पर कुर्बान होने का मौका मिल गया। दूसरे दिन फिर जल्लाद आये और उन्होंने उन सिंहनियों के बच्चों की आँतें इकट्ठी करके माला की तरह उन बेचारियों के गले में डाल दी किन्तु वे किसी भी कष्ट से डरकर धर्म छोड़ने पर राजी नहीं हुईं।

इन्हीं दिनों में मन्नू को किसी ने खबर दी कि सिखों का एक दल मलांपुर के ईख के खेतों में छिपा हुआ है। इस खबर को सुनते ही मीर अपना एक दल लेकर मलांपुर पहुँच गया और उस खेत

सन्त-समागम



तपस्वी बाबा श्रीचन्द और विनय मूर्ति गुरु हरिगोबिन्द जी

शहीद वीर



बाबा दीपसिंह जी

को चारों ओर से घेर लिया। जिसमें सिखों का एक समूह बैठा था। प्राणों पर बनती देख कर उन्होंने भी अपनी बन्दूकें संभाल लीं। दोनों ओर से गोलियां चलने लगीं दैवात मन्नू का घोड़ा बिदक गया और दो पैरों से सीधा खड़ा हो गया। मन्नू घोड़े की पीठ पर से खिसक पड़ा किन्तु उसका एक पांव रकाब में उलझ गया। घोड़ा लाहौर की ओर भाग खड़ा हुआ। मीरमन्नू घिसटता हुआ मर गया। उसके साथी भी भाग खड़े हुये। उधर शहर में जाकर सेना ने मीरमन्नू की लाश कब्जे में करली। वह चाहती थी कि जब तक हमारा कई महीनों का वेतन न चुका दिया जायगा। हम मन्नू की लाश को दफनाने न देंगे। सिख जिन्हें कि इस गड़बड़ में मौका मिल गया नखास बाजार पहुँच कर कालकोठरी से समस्त सिंहीनियों को छुड़ा लाये।

एक लेखक ने उन तकलीफों की तालिका दी है। जो शहीदों को दी जाती थीं। वास्तव में वह तालिका ही रोमांच पैदा कर देने वाली है। धन्य और हजार वार धन्य उन वीरों को है जिन्होंने इन तकलीफों को बर्दास्त किया किन्तु अपने धर्म को नहीं छोड़ा।

(१) चरखी पर चढ़ा कर हड्डियों को तोड़ना मरोड़ना।

(२) सूती जिसमें मलद्वार से लेकर सिर तक लंबी कील पार करदी जाती है।

(३) संगमार—पेड़ से बांध कर ईंटों से सर फोड़ना व हाथ पांव तोड़ना।

(४) तसमेकसी—चमड़े में बांध कर रस्सी कस्सी की तरह इधर उधर से खींचकर हड्डी पसलियों को तोड़ देना।

(५) जम्बूरा से (चिमटा) के मांस नोंचनी।

(६) मोंगरी से मूँज की तरह कूटना।

(७) जमीन में गाड़ कर चांदमारी करना।

(८) खोपड़ी उतारना।

(९) बन्ध खोलना।

अहमदशाह दुर्रानी के एक हमले के समय वालूहीजहान खां अमृतसर में सिखों के धर्म मन्दिर का अपमान करने की इच्छा से आ पहुँचा। जब इधर के यह समाचार मालवे और मांके में पहुंचे तो शिष्यों को बड़ा क्रोध आया। तलवंड़ी (दमदमा) में बाबा दीपसिंह जी नामक एक प्रसिद्ध सिख थे। उनकी छोटी सी गढ़ी में हर समय सैकड़ों सिंह इकट्ठे रहते थे। उन्होंने प्रतिज्ञा की कि मैं अपना यह सिर दरबार साहब के ही भेंट करता हूँ—भाई हीरासिंह, नत्थासिंह और गुरुबरूससिंह जी आदि अनेकों सिख उनके साथ हो लिये।

अमृतसर से बाहर तुरक फौजों से उनका मुकाबिला हुआ। बड़ा घमासान युद्ध हुआ। सिखों ने इस जोर से तलवार चलाई कि जहानखां की सेना घबराहट में पड़ गई। बड़े जोरों के साथ पठानों ने हल्ला बोला—जिसमें बाबा दीपसिंह जी का सिर एक पठान की तलवार से कट गया। पास में खड़े हुए एक सिख ने कहा, बाबा आप तो यह प्रतिज्ञा करके आए थे कि यह सिर श्री दरबार साहब के चरणों में ही समर्पण करना है। इस बात को सुनते ही बाबा दीपसिंह जी ने सिर को उठाकर हथेली पर रख लिया और एक हाथ से तलवार चलाते हुए आगे बढ़े। जहानखां यह कौतुक देख रहा था। उसको भी बाबा को रोकना मुश्किल हो गया और हरि मन्दिर में पहुँच कर अपना शीस भेंट कर दिया।

जहाँ इन धर्मवीरों के सिर रक्खे गये थे वह स्थान भी शहीदगंज कहलाता है। और हरिमन्दिर के साथ गुरु के बाग में है।

चौदहवाँ अध्याय

मिसल राज्यों की स्थापना

गुरु गोविन्दसिंह जी महाराज ने खालसा संघ की स्थापना से वास्तव में एक पंचायती राज्य की नींव डाल दी थी। सिखों का राज्य तो भारत में कायम हुआ। किन्तु वह पंचायती राज्य कायम नहीं हुआ। व्यक्तियों का हुआ। और यही कारण है कि रणजीतसिंह जी का जैसा विशाल राज्य भी व्यक्ति राज्य होने के कारण उनके मरने के बाद सहज ही नष्ट हो गया।

फिर भी गुरुजी ने जो मार्ग प्रशस्त किया था, उस पर चलकर सिखों ने एक दिन प्रभुता स्थापित कर ही ली। इस प्रभुता की नींव में कष्टों और कठिनाइयों की बड़ी दर्द भरी कहानी है। बीसियों हजारों सिखों की कुर्बानी हो चुकने पर यह प्रभुता हासिल हुई थी। उन्हीं हजारों बलिदानों में से कुछ एक का वर्णन हमने पिछले अध्याय में किया है। जो बहुत ही संक्षिप्त और सादी भाषा में है। वरना उन बलिदानों की कहानी तो बहुत बड़ी और हृदय हिला देने वाली है।

मुसलमान शासकों के अत्याचारों ने जहाँ उन्हें बर्बाद किया, वहाँ उनमें शक्ति और आत्मबल पैदा करने का माहा भी दिया। अत्याचारों ने ही उनके संगठन को मजबूत किया। इन संगठनों का नतीजा ही सिखों की बारह मिसल हैं।

उन भयानक दिनों में सौ-सौ, दो-दो सौ की टोलियों में जो वीर सिख जंगलों और पहाड़ियों में अपने बुरे दिनों का सामना करने के लिये फिरा करते थे। वे जत्थे कहलाते थे और जिस शख्स के अनुशासन में जत्था रहता था। वह जत्थेदार कहलाता था।

खान बहादुर जकरियांखान के समय में जबकि सिख शहरों और गांवों को छोड़कर जंगलों और पहाड़ों में निकले हुये थे। प्रायः कभी लकखी जंगलों में, कभी शिवालक आदि पहाड़ियों में दिन काटते थे। उस समय एक बड़ी संख्या का एक ही स्थान पर रह सकना और उन सबके लिये जीविका का प्रबन्ध करना दुश्वार हो रहा था। इसलिये नवाब कपूरसिंह जी के विचारानुसार खालसा ने अपने आपको दो दलों में बांट लिया। कुछ पुराने और वृद्धसिंह तो नवाब कपूरसिंह जी के साथ रहे। वह 'बुड्ढा दल' के नाम से प्रसिद्ध हुये। दूसरे नवयुवक जो बड़ी तेजी से एक स्थान से दूसरे स्थान तक चल निकलते थे। उनके दल का नाम 'तरुण दल' पड़ गया। कुछ समय बाद इन दलों की वृद्धि के कारण इनके और भी विभाग होगये और आरंभ में पांच जत्थे बन गये।

मीरमन्नू की मृत्यु के बाद सिख फिर बाहर से आ-आकर (पंजाब में) अपने-अपने गाँवों में आ बसे। किन्तु उन्होंने अपने शत्रुओं को शोधन करने के लिये फिर तैयारी की और जत्थेदारों ने अपने २ गाँवों के निकट अपना अपना इलाका बनाना शुरू कर दिया। इस समय जो सरदार ज्यादा रसूख रखने वाले थे, उन्होंने अपने साथियों को मिलाकर अपने २ जत्थे मजबूत कर लिये और यह जत्थे बाद में मिसलों के नाम से प्रसिद्ध हुये।

मिसल शब्द जैसे प्रयोग में आया वह इस तरह है कि जब खालसा जत्थेदार दीवाली और वैसाखी के समय पर एकत्रित होते तो सब दलों के जत्थेदार सरदार जस्सासिंह अहलूवालिया के पास आकर अपने किये हुये कब्जे के इलाकों का पता देते। वह अलहदा-अलहदा सरदारों के पतरे अर्थात् मिसलें बनाकर उन पर उनके कब्जे में आये हुये इलाकों के नाम दर्ज करते जाते, ताकि बाद में कोई भंगट न हो। परन्तु कई बार ऐसा भी हो जाता कि किसी गाँव को पहले एक अपनी मिसल में लिखवा गया है, उसी गाँव को बाद में दूसरे सरदार ने अपने इलाके में शामिल किया हुआ बताया है, उस समय सरदार जस्सासिंह अहलूवालिये जो कि अपनी आयु के लगभग १२ वर्ष अपनी माँ के साथ देहली में माता सुन्दरी की सेवा में रहने के कारण प्रायः उर्दू भाषा बोलते थे—कह देते यह गाँव तो पहले अमुक सरदार की मिसल में दर्ज हो चुके हैं। इस तरह यह शब्द आरम्भ में सरदारों के जत्थों के लिये प्रयोग में आना आरम्भ हो गया और बाद में जत्थों और इलाकों दोनों के लिये बर्ता जाने लगा।

सिखों में भंगी मिसल एक प्रसिद्ध मिसल हुई है। चूंकि इसके सरदार भंग का प्रयोग अधिक करते थे। इसलिये यह मिसल भंगी मिसल के नाम से पुकारी जाती थी। वैसे यह जाट सिखों की मिसल थी किन्तु इससे यह भी न समझना चाहिए कि और दूसरे लोग इसमें शामिल न थे।

भंगी मिसल

चौधरी छज्जासिंह^१ और भीमासिंह ने इस मिसल को खड़ा किया। चौधरी भीमासिंहजी के बाद उसका पुत्र हरीसिंह इस मिसल का मालिक बना। जो होना गाँव जोकि मालवे परगना बधनी में है का रहने वाला था किन्तु मुसलमानी अत्याचारों का मुकाबिला करने के लायक उस स्थान को न समझ कर भंग के जिले में नत्थू गाँव में आ बसा था।

सिख धर्म की दीक्षा तो चौधरी भीमासिंह जी ही गुरु गोविन्दसिंह जी से ले चुके थे। अतः आप जन्म से ही सिख थे और अमृत आपने बाबा दीपसिंह के हाथ से चखा था।

सरदार हरीसिंह जी खुद जमांमर्द और बहादुर आदमी थे इससे उनकी मिसल बहादुरी और दया के लिहाज से सब मिसलों में अप्रणी समझी जाती थी। संख्या भी इस मिसल की पन्द्रह हजार थी।

आरम्भ में यह जत्थे अथवा मिसलें केवल आत्म-रक्षा का काम करती थीं। जहां भी कहीं अपने भाइयों पर अत्याचार होता वहीं ये जत्थे पहुँच कर उनकी मदद करते। किन्तु चूंकि वे शहर और गाँवों से निकाले जाने के कारण कष्ट की जिन्दगी व्यतीत कर रहे थे। जहाँ कि खाने-पीने का गुजारा मुश्किल

१. अनेक इतिहासकारों ने इस मिसल का संस्थापक अमृतसर के पास के पंजवार गाँव के चौधरी छज्जासिंह (जाट) को बताया है और लिखा है कि भीमासिंह या भीमासिंह भंगई को जो कि उसका रिस्तेदार था, अपना उत्तराधिकारी बनाया। भीमासिंह को कसूर का रहने वाला बताया गया है। साथ ही यह भी लिखा है कि उसने निःसंतान होने के कारण अपने भाई भूपसिंह जो कि बधनी के परगने में पटोह नामक गाँव में रहता था के लड़के हरीसिंह को 'गोद' ले लिया था।

था। अतः वे मुगल शासकों पर छापा मारते थे। ज्यों-ज्यों इनकी शक्ति बढ़ने लगी और मुसलमान हुकूमत की ताकत घटने लगी, इनकी भावनायें भी प्रबल हुई और छोटे-मोटे नये बने मुसलमान हाकिमों को मार भगा कर उनके अधीनस्थ प्रदेशों को अपने कब्जे में करना शुरू कर दिया। यही उपक्रम राज्य कायम करने में भी आगे के दिनों में काम आया।

तंग आये हुए लोग इन जत्थेदारों के पास आकर शिकायतें करते और यह भी अर्ज करते कि हमारे इलाके की स्थायी तौर से रक्षा करने की आपका दल गारंटी ले ले। हम उस रकम को जो लगान और मालगुजारी के नाम पर मुसलमान हाकिमों को देते हैं आप ही को देने लगेंगे। सरदार हरीसिंह ने ऐसे मौकों से खूब लाभ उठाया। जहाँ भी और जब भी कोई आप से सहायता चाहता, आप तुरंत सहायता देते और अपना राज्य कायम करने के लिये भी कोशिश करते।

सरदार हरीसिंह के साथियों में जस्सासिंह, मीहासिंह, नत्थासिंह, जगतसिंह, गुलाबसिंह, गुरु बख्शसिंह^१ अग्घड़सिंह, शामलसिंह, ठाकुरसिंह, गूजरसिंह और लहनासिंह आदि अनेक प्रसिद्ध लड़ाके वीर थे। इन लोगों के साथ हरीसिंह ने सारे पूर्वी पंजाब और राजपूताने के एक भाग को रौंद डाला था। शाही सैनिकों का मुकाबिला करने में यह लोग सब से आगे रहते थे।

जब खालसा (संघ) ने सारे पंजाब को बारह मिसलों में बाँट दिया तो सरदार हरीसिंह जी ने गुजरात, चानोर, भंग, अमृतसर और लाहौर के नजदीकी इलाके पर कब्जा कर लिया और अमृतसर को अपनी राजधानी बनाया।

सरदार हरीसिंह जहाँ उत्कट योद्धा था। वहाँ उदात्त अकलमंद भी था। संवत् १८०३ में इसने अमृतसर में अपने नाम पर एक कटड़ा भी आवाद किया था। जत्थे में आदमी भी प्रायः जवान और सूरत शकल के अच्छे और स्फूर्तिवान रखता था। उन जवानों के बल पर सौ-सौ मील के धावे मारने की हिम्मत वह रखता था। घोड़े भी जहाँ तक रखता, छटे हुए ही संप्रह करता था। लाहौर के हाकिमों के दिलों में यह सदा खटका। क्योंकि उनके अच्छे २ योद्धाओं के इसने छक्के छुड़ाये थे। अब्दुलसमदखां जैसे चुस्त चालाक सूबेदार से भी इस वीर ने मैंगजीन छीन ली थी। जिस अब्दुलसमदखां ने महावीर बन्दासिंह जी जैसे योद्धा को अपनी कूटनीति से गिरफ्तार कर लिया था। वही समदखां और उसका बेटा जकरियाखां हरीसिंह का कुछ भी न बिगाड़ सके।

मुल्तान में भी लाहौर की भांति एक सूबा रहता था। सरदार हरीसिंह ने मुल्तान पर चढ़ाई करके उसे अपने राज्य में मिला लिया। स्यालकोट बटियाला, मैसेवाल और भंग आदि के मालिये से इसकी आमदनी काफी बढ़ गई थी।

सरदार हीरासिंह जी ने कसूर को विजय कर लिया। यह पहला ही मौका था। जब एक बड़े अर्से के बाद कसूर फतह हुआ और सिखों की अधीनता में आया।

१. गुरुबख्शसिंह ने लहनासिंह को गोद ले लिया। लहनासिंह का पितामह, सडावला का गरीब जाट था। इसलिये उसका लड़का दरगार्हसिंह करतारपुर के पास मातीपुर में एक बड़ई के पास रहा। यहीं लहनासिंह का जन्म हुआ। सयाना होने पर लहनासिंह अटारी के पास रोरानवाला गांव में गुरुबख्शसिंह के पास पहुँचा। गुरु बख्शसिंह के धेवते का नाम गूजरसिंह था। आगे चल कर गूजरसिंह और लहनासिंह ने भी एक अलग जत्था बना लिया। संवत् १७६५ वि० में इन्होंने लाहौर पर भी कब्जा कर लिया था।

कहा जाता है शोध और लूट करने के लिये इन्होंने दिल्ली, सहारनपुर, चन्दौसी, खुरजा और उत्तर में डेराजात तक हमला किये थे।

वास्तव में राज्य कायम करने का श्रोगणेश इसी भंगी मिसल ने किया था और इसके सरदार हरीसिंह ने सदैव बुद्धिमान्नी से काम लिया। महाराजा जवाहरसिंह जी भरतपुर ने जब अपने पिता का बदला लेने के लिये दिल्ली पर चढ़ाई की थी तो यह पैंतीस हजार सिखों का दल लेकर उनकी सहायता को पहुँचा था।

सरदार हरीसिंह जी ने दो विवाह किये थे। पहली सरदारनी पंजवड़ की थीं। जिनसे गंडासिंह और भंडासिंह नाम के दो पुत्र पैदा हुए थे और दूसरी सिंघनी से चरतसिंह, दीवानसिंह और देसूसिंह नामक लड़के पैदा हुये थे। इसमें भंडासिंह जी बड़े योग्य और होनहार थे। अपने पिता की मृत्यु के बाद यही मिसल के सरदार बने क्योंकि सभी लोग इन्हें चाहते थे।

जिस समय अहमदशाह अब्दाली के हमले के वक्त महाराजा आलासिंह जाकर उसके साथ मिल गये और उस की दी हुई राजगी की पदवी प्रदान करली तो सिख सरदार दल लेकर आलासिंह को एक मुसलमान शत्रु के सामने झुक जाने का दंड देने के लिये पहुँचे। इस समय 'लांग चलायले' ग्रामों के नजदीक दोनों फौजों की लड़ाई के आरम्भ में गोली लग जाने के कारण सरदार हरीसिंह चल बसे। इस लड़ाई को जस्सासिंह अहलूवालिये ने महाराज आलासिंह के क्षमा मांग लेने पर बन्द कर दिया।

नवयुवक भंडासिंह जी भी अपने पिता की भांति ही महत्वाकांक्षी था। उसने अपने व्यवहार और बुद्धिमान्नी से अपने दल के सभी लोगों को मोहित कर लिया था। आक्रमण करने और युद्ध में जौहर दिखाने में इसे भी खूब आनन्द आता था। इसी महत्वाकांक्षा के कारण भंडासिंह ने अनेकों बड़े शहरों पर चढ़ाई की तथा उन्हें लूटा।

मुल्तान पर सरदार हरीसिंह चढ़ाई कर चुके थे और काजी नूरमुहम्मद के जंगनामे के अनुसार भंगी सरदार सन् १७६४ में डेरों के इलाके तक सिंघ को पार करके जा पहुँचे थे।

भंडासिंह ने भी अनेकों चुने हुए सिख योद्धाओं को लेकर मुल्तान पर चढ़ाई की। मुल्तान का सूबेदार डर गया और वह पचास हजार रुपया लेकर सुलह के लिये हाजिर हुआ किन्तु भंडासिंह तो मुल्तान को कतई रूप से अपने राज्य में मिलाने के इरादे से आया था। दूसरे वहाँ की प्रजा की भी हाकिम के खिलाफ काफी शिकायतें थीं। इसलिये भंडासिंह ने हाकिम को कैद करने का हुक्म दे दिया और मुल्तान के खजाने पर धावा बोल दिया। जब उस हाकिम ने बहुत ज्यादा मिन्नत की तो उसे उत्तर ओर के इलाके में कुछ हिस्सा देकर रिहा कर दिया और वहाँ का प्रबंध सरदार जमीअतसिंह और दीवानसिंह के सुपुर्द कर दिया।

कहा जाता है कि अहमदाबाद के नवाब अहमदखां ने भी सरदार भंडासिंह को बीस हजार रुपये भेंट दिये थे।

हिंदुओं को जब पता चला कि भंडासिंह भी अपने पिता हरीसिंह की तरह ही पीड़ितों की आवाज सुनता है और दुष्टों के दंड देने के लिये हर समय तैयार रहता है तो अनेकों मुसलमान हाकिमों की प्रजा के हिन्दू उसके पास आकर शिकायत करने लगे। डेराजात की ओर भी उसे इसी हेतु जाना पड़ा और भावलपुर के प्रजाजनों की शिकायत बहुत दिनों से आने के कारण भंडासिंह ने बीस हजार जवानों के साथ भावलपुर पर भी चढ़ाई की। नवाब भंडासिंह का आना सुनकर घबरा गया और उसने संधि का

प्रस्ताव आगे बढ़कर किया। नजराना लेकर उसकी प्रार्थना पर भंडासिंह ने नवाब से संधि करली।

इन मुहिमों को फतह करके जब भंडासिंह अमृतसर लौटा तो हरिमंदिर पर बहुत सा धन चढ़ाया और दीवाली मेले की शोभा को दुचंद किया।

अहमदशाह के उत्तराधिकारी अमीर तैमूरशाह ने जब सुना कि मुल्तान को सिखों ने अपने राज्य में मिला लिया है तो उसने मुल्तान पर चढ़ाई कर दी और सहज में ही उस पर कब्जा भी कर लिया, क्योंकि उस समय यहाँ सिखों की कोई तगड़ी सेना न थी। मुजफ्फरखां को वहाँ का हाकिम बनाकर तैमूरशाह अफगानिस्तान को लौट गया।

मुल्तान से फिरे हुए सिखों ने जब यह समाचार भंडासिंह को सुनाया तो वह तुरन्त मुल्तान पर चढ़ाई करने को तैयार होगया। मुल्तान फिर जीत लिया और गंडासिंह को जोकि भंडासिंह का छोटा भाई था, यहाँ का हाकिम मुकर्रिर करके यह विजयी दल रास्ते में छापा मारता हुआ, वापिस अमृतसर आगया।

लगभग एक साल भंडासिंह चुप रहा और फिर दल को लेकर काश्मीर की ओर प्रस्थान किया। उस समय जम्मू का राजा रंजीत था। उसने इन दोनों सिख सेनाओं का मुकाबिला किया। किन्तु उसे जीत के कोई लक्षण दिखाई नहीं दिये। इसलिये एक लाख रुपया सालाना नजराना देने के वायदे पर संधि कर ली और अपने प्राण बचाये।

हमीदखां की सराय में जहानखां नामी पठान हाकिम रहता था। जमजमा नाम की एक तोप और इसके अलावा बहुत कुछ शस्त्रास्त्र उसके पास थे। भंडासिंह ने उस पर भी हमला किया और कुल सामान उससे अपने कब्जे में कर लिया।

लगातार के आक्रमण और फतहयात्रियों से भंडासिंह के पास काफी धन हो गया था। इसलिये उसने अमृतसर में एक गढ़ बनाने की नींव डाली। शस्त्र और खजाना अब इसी गढ़ में जमा होने लगा। अब तक कई लाख रुपये उसके पास जमा हो गये थे।

किले के बनजाने के बाद भंडासिंह ने मय सेना के कसूर पर पुनः चढ़ाई की और उसे विजय करके बहुत सा धन हासिल किया और फिर उस इलाके में जितने भी छोटे मोटे मुसलमान हाकिम थे। सभी को अधीन किया और उन पर टैक्स बांधा।

जम्मू के राजा रणजीतदेव और उसके पुत्र ब्रजराजदेव में जब झगड़ा हो गया। रणजीतदेव ने भंडासिंह को सहायता के लिये बुलाया और ब्रजराज ने सुकरचकिया मिसल से सहायता ली। खूब डटकर लड़ाई हुई। सुकरचकियों का सरदार चड़तसिंह मारा गया।

अपने जीवन भर युद्ध और आक्रमण में लगे रहने वाले इस वीर बहादुर भंडासिंह का समय भी एक दिन आ गया। जब कि वह जंगल में शिकार खेल रहा था किसी दुश्मन ने अचानक उस पर वार करके घायल कर दिया और वही वार उसकी मौत का कारण हुआ। लड़ाई अभी चालू थी, जम्मू राज्य के दोनों बाप बेटे लड़ रहे थे।

भंगियों ने भंडासिंह के बाद उसके भाई गंडासिंह को अपना सरदार चुना और वे फिर उसी उत्साह से अपने कर्तव्य में जुट पड़े।

इस लड़ाई में वास्तव में सिखों की शक्ति कम हो रही थी। इसलिये कुछ समझदार सिखों ने दोनों ओर सुलह की कोशिश की। किन्तु गंडासिंह भाई का बदला लेना चाहता था। उसका अनुमान था कि

कन्हैया ने भंडासिंह को मारा है। जस्सासिंह के साथ मिलकर उसने कन्हैया वालों पर चढ़ाई की और उसके इलाके के बहुत से भाग को दोनों ने अपने कब्जे में कर लिया।

पठानकोट के मैदान में कन्हैया और भंगी दोनों भिड़ गये। लगभग १४ दिन तक लड़ाई होती रही। इसमें दोनों ओर से सिखों को ही नुकसान हुआ। गंडासिंह इस युद्ध में मारा गया और इस समय से भंगी मिसल की शक्ति क्षीण होने लग पड़ी।

इन्हीं दिनों सुकरचकिया मिसल के सरदार महासिंह और चड़तसिंह भंगी में युद्ध होगया। महासिंह ने चड़तसिंह को लड़ाई में खतम कर दिया और भंगियों के बहुत से इलाके को अपने कब्जे में कर लिया।

चड़तसिंह के बाद भंगियों की सरदारी देसूसिंह के हाथ में आई। किन्तु यह उतना योग्य नहीं था जितने योग आदमी की रहनुमाई की इस समय भंगी मिसल वालों को आवश्यकता थी। इसके समय में उस इलाकों में से बहुत सा भाग निकल गया जो पिछले दिनों प्राप्त किया था।

केवल स्यालकोट और चैन्योट के इलाके रह गये। जिनसे पचास हजार के लगभग बड़ी मुश्किल से वसूल होता था और खर्च भी करीब २ इतना ही हर साल का था। सरदार महासिंह बराबर भंगी मिसल के पीछे पड़ा हुआ था। हर वर्ष कोई न कोई झगड़ा हो जाता था। आखिर देसूसिंह भी मारा गया।

सरदार कर्मसिंह भंगियों में एक सर्वप्रिय आदमी था। उसे लोग प्यार से दूला सरदार कहते थे। देसूसिंह के बाद भंगियों का भाग्य उसी के हाथ में आया। इसने अपने नाम से अमृतसर में एक कटड़ा बसाया। इसकी बुद्धिमानी और अग्रसोची स्वभाव की प्रशंसा सभी सिख करते थे। किन्तु जितना यह बुद्धिमान था। उतना योग्य सैनिक न था और यही कारण था कि यह भी महासिंह सुकरचकिया के युद्ध में मारा गया। दूला सरदार का लड़का जस्सासिंह इस समय चान्योट में था। अतः पास में होने के कारण देसूसिंह का लड़का गुलाबसिंह इस मिसल की गद्दी पर बैठ गया। परन्तु यह योग्य आदमी न था इस समय तो एक अद्भुत वीर और बुद्धिमान आदमी की भंगी मिसल को जरूरत थी। वह गुलाबसिंह से पूरी नहीं हो सकी। इसलिये सियालकोट का इलाका भी हाथ से निकल गया और अमृतसर शहर और उसके पास के कस्बों व गांवों के सिवा कुछ भी शेष नहीं रहा। जहां जो सरदार मुकर्ररि था। इसकी कमजोरी से लाभ उठाकर वहाँ का वहीं मालिक बन बैठा।

अब महासिंह का लड़का रणजीत सिंह सुकरचकियों का मालिक हो चुका था। यह वह रणजीतसिंह थे। जो आगे पंजाब केसरी की उपाधि से प्रसिद्ध हुए।

रणजीतसिंह जी ने जब लाहौर पर कब्जा कर लिया तो गुलाबसिंह को यह बात अखरी इसलिये उसने संवत् १८५६ विक्रमी में महाराजा रणजीतसिंह पर चढ़ाई करदी। भसीन के मुकाम पर दोनों ओर से पड़ाव पड़ गये। गुलाबसिंह सदैव के लिये इस युद्ध में सो गया। उसकी सेना भाग गई।

गुलाबसिंह ने एक दस वर्ष का लड़का गुरदित्तसिंह नाम का अपना वारिस छोड़ा था। उसे नावालिग समझकर उसी के नौकरों ने कोहाती इलाके पर कब्जा कर लिया और कहला भेजा कि यह हमारी तनखाहों में गया समझिये।

अब केवल शहर अमृतसर भंगी मिसल के उतराधिकारी के पास रह गया किन्तु गुरदित्तसिंह की माँ सुखां जरा होशियार थीं। इसलिये उसी की आमदनी से अपना कारबार चलाती रहीं।

महाराजा रणजीतसिंह ने सुखां के पास कहला भेजा कि जमजमा तोप तुम्हारे किस काम की है उसे मुझे दे दो किन्तु सुखां राजी नहीं हुई और लड़ने को तयार हो गई। महाराजा रणजीतसिंह के सामने बेचारी का क्या वश चलता। चार घंटे की लड़ाई के बाद रणजीतसिंह ने अमृतसर के किले पर अधिकार कर लिया और सरदारनी जी अमृतसर से रामगढ़ के किले में जोकि रामगढ़िया के हाथों में था चली गई।

इस समय रामगढ़िया मिसल का सरदार जोधसिंह था। उसने सुखां और उसके लड़के गुरदित्तसिंह को अपने यहाँ बड़े सनमान से रक्खा क्योंकि इन दोनों मिसलों में मुद्दत से मेल-मिलाप चला आता था। जब गुरदित्तसिंह सयाना होगया तो जोधसिंह और अन्य कई प्रमुख सिख सरदारों ने महाराजा रणजीतसिंह जी से सिफारिश करके गुरदित्तसिंह को सहीवाल का इलाका जागीर में दिला दिया। किन्तु गुरदित्तसिंह का मन जागीर के संभालने में न लगा। इसलिये उसकी कीमत लेकर अपनी ससुराल में आगया और वहीं चल बसा। इसके बाद इसके दोनों लड़के अजीतसिंह (अंधा) और मूलसिंह अपने पुराने खेड़े पंजवड़ में आगये।

अजीतसिंह के दो पुत्र एक ठाकुरसिंह दूसरे हुकमसिंह हुए। अंग्रेज सरकार का जब जमाना आया तो इन्हें थोड़ी सी माफी जमीन मिल गई। इस तरह यह दो हजार बीघे जमीन से अपना कारोबार चलाते रहे।

सरदार भंडासिंह जी के बनाये हुये इनके पास अति सुन्दर और मजबूत मकान हैं।

इस प्रकार भंगी मिसल का खातमा होगया और उसका प्रभुत्व सुकरचकिया में लीन होगया।

इसमें कोई सन्देह कि नहीं सरदार हीरासिंह और उसका बेटा भंडासिंह जैसे ही बहादुर शूरमे और बुद्धिमान नेता इस मिसल को मिलते रहते तो यह सहज ही सारे पंजाब की मालिक होजाती किन्तु सितारा तो महाराजा रणजीतसिंह का चमकना था।

रामगढ़िया मिसल इस मिसल के वानी सरदार नंदसिंह मौजा सांगणिया के जाट जमींदार थे। एक समय जबकि सिख सेनायें बाहर जंग-युद्धों के लिये गई हुई थीं तो सरदार नंदसिंह अमृतसर में रामगढ़ नामी किले की रक्षा लिये के यहाँ छोड़े गये थे। तब से सरदार नंदसिंह रामगढ़ वाले अथवा रामगढ़िया नाम से प्रसिद्ध होगये। नंदसिंह की मृत्यु के बाद सरदार जस्सासिंह जो कि उनके अनुयायी थे। इस मिसल के सरदार हुये। इनके बुजुर्ग बड़ई या तिरखाना का काम करते थे जिसके कारण कई एक इतिहासकारों ने इन्हें जस्सासिंह तिरखान या ठोकर के नाम से याद किया है। इनके पिता भगवानसिंह गुरदासपुर के जिले में ईचोगिल नामीग्राम में रहा करते थे जिस समय सिख सरदारों ने जत्थे बनाकर मुल्कगीरी आरम्भ की तो यह बहुत हद तक मशहूर हो चुके थे और सरदार नंदसिंह की मिसल में शामिल होकर उनके कृपापात्र बन चुके थे।

भगवानसिंह के चार लड़के थे। जस्सासिंह, मालीसिंह, खुशहालसिंह और तारासिंह।

जस्सासिंह एक चतुर आदमी था और उसने जालंधर के सूबे के हाकिम अदीनाबेग की नौकरी में काफी इज्जत पैदा करली थी और जब १७४८ ई० के अंत में मोरमन्नु की आज्ञा पर अदीनाबेग ने अमृतसर में नव स्थापित रामरौनी नामी गढ़ी पर हमला किया तो जस्सासिंह अपने सिख साथियों के साथ उसकी सेना में उपस्थित था। रामरौनी का घेरा बहुत दिनों तक पड़ा रहने के कारण जब अन्दर के सिखों ने शहीदियाँ प्राप्त करने का अरदासा सोध कर बाहर निकलने की तैयारी के लिये अन्दर से सत

श्री अकाल के जयकारे लगाये। जस्सासिंह से उसके साथियों ने कहा कि अन्दर तो खालसा अंत समय शहीदियाँ प्राप्त करने के लिए कमर कस्से कर रहा है। अब हम बैरियों के साथ मिलकर अपने भाइयों पर गोलियाँ नहीं चला सकते। इससे जस्सासिंह का दिल पसीज गया और उसने कहा, मैं कब खालसे से टूटना चाहता हूँ। खालसा टूटी गाँठनेवाला है मैं भी खालसे के साथ ही मिलूँगा। तब जस्सासिंह ने एक तीर के साथ अपना विनय पत्र बांधकर रामरौनी के अन्दर फेंका कि यदि खालसा मुझ पर मेरे गृह में लड़की मारे जाने के लगे हुये अपराध को क्षमा कर दें तो मैं आपकी शरण में आने को तयार हूँ। खालसा ने उसको क्षमा करके तीर के रास्ते पत्र बाहर भेज दिया। जिस पर वह अदीनावेग से अलग होकर खालसे से जा मिला। थोड़े ही दिनों में अहमदशाह अब्दाली की दूसरे आक्रमण की खबरें पाकर और मुल्तान में शाहनवाज का कत्ल हो जाने पर दीवान कौड़ामल को तजवीज के अनुसार रामरौनी का घेरा उठा लिया गया।

अहमदशाह के साथ जितनी भिड़न्त सिखों ने की; जस्सासिंह प्रायः सभी में शामिल रहा और भंगी मिसल के सरदारों के साथ मिलकर तो इसने उनकी बहुत सी लड़ाइयों में मदद भी की। इसकी कमान में एक समय लगभग तीस हजार पैदल और सवार सैनिक हो गये थे। जिन्हें लेकर इसने पंजाब के विभिन्न स्थानों पर छापा मारा और बहुत सारा धन इकट्ठा किया।

अहमदशाह दुर्रानी के मरने के बाद इसने बटाला, कलानौर और श्री हरिगोविन्दपुर के बीच के कुल इलाके पर कब्जा कर लिया। इस इलाके से सात लाख प्रति वर्ष की आमदनी इसको होती थी।

सरहिन्द की मुस्लिम शक्ति के वर्बाद हो जाने पर सरदार जस्सासिंह ने द्वावे में जालंधर के आगे पीछे उस कुल इलाके पर अपना कब्जा कर लिया जिसकी कि आमदनी दस लाख होती बताई जाती है।

इस समय तक जस्सासिंह के अधिकार में बहुत परगने आ चुके थे। पहाड़ी इलाकों को फतह करते समय इसे दो लाख रुपया लूट में भी मिल गया था।

रावी के किनारे जस्सासिंह ने हलवारा नामक गाँव में एक छोटा सा किला बनवाया और अपने भाई मालीसिंह को उधर का हाकिम बनाकर वहाँ छोड़ दिया। इसी तरह दूसरे स्थानों पर जागीर देकर अपने शेष दो छोटे भाइयों को भी बिठा दिया।

थोड़े ही दिनों में जस्सासिंह ने अपनी राम गढ़िया मिसल को खूब तरकी दी।

चूँकि आप रामरौनी के युद्ध के बाद फिर अदीनावेग से जा मिले थे और १८४७ में उन्होंने आनन्दपुर में सिखों के एक धार्मिक मेले के होला महला के समय अदीनावेग की फौज के साथ हल्ला कर दिया था और जिससे समस्त सिखों को बहुत दुख प्रतीत हुआ। इसके कुछ देर बाद उसके भाइयों ने जस्सासिंह अहलूवालिये को गिरफ्तार कर लिया था। जब कि वह अचल के मेले की तरफ जा रहे थे। इन बातों ने कन्हैया, सुकरचकिया और अहलूवालिया मिसलदारों के दिल में उसके विरुद्ध एक प्रकार का गुस्सा सा पैदा कर दिया था। जिसके कारण आपस में एक दो बार लड़ाई तक नौबत पहुँच गई। और जस्सासिंह को अपने इलाके से निकल जाने पर मजबूर होना पड़ा और आप मालवा के इलाके में महाराजा अमरसिंह पटियाला वाले के देश में जा रहे। यहाँ आपने कई एक समय पर पटियाला की सहायता की और अपनी विजय से अपने लिये थोड़ा सा इलाका भी प्राप्त कर लिया था। इससे अतिरिक्त आप सरदार बघेलसिंह और दूसरे सरदारों से मिलकर नवाब अत्रय के इलाके तक हमलों में शामिल होते रहे।

जब सरदार महासिंह की जयसिंह कन्हैया से कुछ अनबन हो गई तो उसने जस्सासिंह राम-गढ़िया, को वापिस पंजाब में बुला लिया और एक लड़ाई के बाद उसका इलाका उसे वापिस दिला दिया।

आपने बड़ी आयु पाई और महाराजा रणजीतसिंह जी के जमाने तक जिन्दा रहे। आपके बाद आपका लड़का जोधसिंह मिसल का सरदार बना।

जोधसिंह भी अपने बाप की तरह ही बुद्धिमान और शूरमा था। इसने राजा संसारचन्द से मित्रता निवाहने में कोई कसर नहीं रक्खी। यह भी किसी से नहीं डरता था। इसलिए ऐसे कुल मनुष्यों को जगह देता था। जिन्हें कहीं से खतरनाक बताकर निकाल दिया जाता था।

मोहरसिंह, हजारासिंह और ठाकुरसिंह को फतहसिंह अहलूवालिये ने अपने यहाँ से निकाल दिया और इसने उन्हें रख लिया। फगवाड़ा की रानी लक्ष्मी जो कि महाराजा रणजीतसिंह जी से लड़ाई से परास्त हो गई थी। उसे भी इसने शरण में रख लिया।

जब महाराजा रणजीतसिंह अमृतसर आये तो उन्होंने जोधसिंह को बुलाया। जोधसिंह ने अब के महाराजा से प्रतिज्ञा करली कि मैं अब सदैव आपकी मदद किया करूँगा और कभी भी आपके दुश्मनों को शरण न दूँगा।

आगे दोनों की यह मित्रता वफादारी के साथ निभी भी। जोधसिंह ने मुल्तान, कसूर और अन्य सभी स्थानों पर रणजीतसिंह जी का साथ दिया और बड़ी बहादुरी के साथ दुश्मनों से लड़ा। इन वफादारियों से खुश होकर रणजीतसिंह जी ने भी इसको लगभग चालीस हजार का इलाका दो बार में पुरुस्कार स्वरूप दिया।

संवत् १८७३ में जोधसिंह का भी इंतकाल हो गया। किन्तु इसके मरने के बाद इसके भाइयों में जागीर और जायदाद के लिये बखेड़ा खड़ा हो गया। महाराजा रणजीतसिंह ने इन्हें तलब किया और उन्होंने एक फ़ैसला भी किया। जिसे इन लोगों ने नहीं माना, अतः तीनों भाई दीवानसिंह, वीरसिंह और महताबसिंह को बन्द कर दिया। अंत में चन्दासिंह सरदार की सिफारिस पर महाराजा ने इन्हें छोड़ दिया और पैंतीस हजार की जागीर भी देनी चाही। किन्तु दीवानसिंह ने अस्वीकार कर दिया और सारा मामला खटाई में पड़ गया। दीवानसिंह पटियाले जाकर रहने लगा। महाराजा रणजीतसिंह को यह बात बुरी लगी, अतः उन्होंने देसासिंह मजीठिया के द्वारा दीवानसिंह को बुलवा लिया और अपनी फौज का एक बड़ा अफसर बना दिया। इससे दीवानसिंह खुश हो गया।

वारामूला (काशमीर) पर चढ़ाई करने के लिये जो सेना भेजी गई, उसका सेनापति भी दीवानसिंह बना था। जो बड़ी बहादुरी के साथ लड़ता हुआ संवत् १८६१ वि० में स्वर्गवास कर गया। महाराज ने उसके लड़के मंगलसिंह को जो कि फौज में एक अफसरी का दर्जा पा चुका था और बड़ी उमदगी से काम करता था। उसको ६००० की जागीर बरखी।

पेशावर कोहिस्तान आदि की अनेकों लड़ाइयों में इसने महाराजा रणजीतसिंह की ओर से खूब बहादुरी दिखाई।

महाराजा रणजीतसिंह जी के स्वर्गवासी होने पर यह अंग्रेजों का मददगार हो गया और इसने अंग्रेजों की कई मोर्चों पर अच्छी मदद की। इससे अंग्रेजों ने भी इसे कुछ जागीर दी।

संवत् १६३३ विक्रमी में इसका देहांत हो गया। इसी वर्ष अंग्रेज सरकार की ओर से इसे सितारे हिन्द का खिताब भी मिला था।

इसने अपने पीछे तीन लड़के छोड़े थे। एक गुरदत्तसिंह जिसने अवध और दूसरे जिलों में हवलदार तथा पुलिस इन्सपेक्टर के ओहदों पर काम करके अंग्रेज सरकार की सेवा की और वृद्धावस्था में (१२००) सालाना की पेन्शन मंजूर कराकर शेष दिन आराम से गुजारे।

दूसरा सुचेतसिंह। यह भी अंग्रेजी सरकार की सेवा में ही नियुक्त हुआ और मुनसिफी के ओहदे पर काम करता हुआ अल्पायु में ही संवत् १६३६ वि० में चल बसा। इसके लड़के का नाम विशनसिंह था।

तीसरा लड़का शेरसिंह अंग्रेजी पुलिस में नौकर हो गया था और संवत् १६४५ में मर गया। इसके दो लड़के संतसिंह और सुन्दरसिंह हुए जिनमें संतसिंह ने बी० ए० तक की तालीम पाई थी। किन्तु बाप के कुछ ही दिन बाद मर गया। दूसरा सुन्दरसिंह आनरेरी मजिस्ट्रेट बन गया।

अंग्रेज सरकार की ओर से तीन हजार सालाना की आमदनी की भूमि इन्हें माफी में मिली हुई थी जो बराबर इनके पास है।

इस मिसल का संस्थापक सरदार जयसिंह था, जोकि जिला लाहौर के कान्हगांव का रहने वाला सिन्धू जाट जमींदार था। कान्ह के निवासी होने से यह कन्हैया नाम से मशहूर हुए और इसलिये मिसल का नाम भी

कन्हैयामिसल हो गया। चौधरी खुशहालसिंहजी साधारण स्थिति के जमींदार थे वे दुनिया के भगड़ों को पसंद भी बहुत कम करते थे। अपने काम से मतलब रखने में ही उन्हें

आनंद आता था किन्तु उनका बेटा जयसिंह एक उदस्त प्रकृति का वीर आदमी था उसने सरदार कपूरसिंह जी के पास जाकर सिखी धारणा की। और बहुत से अपने भाई बान्धवों को सिख बनवा कर अपना एक जत्था खड़ा किया। जिसमें हकीकतसिंह, महताबसिंह और तारासिंह के नाम उल्लेखनीय हैं। तुरकों को दंड देने और वीरता पूर्ण कार्य करने के कारण धीरे-धीरे इसके पास ४०० आदमी एक से एक बढ़ कर वीर स्वभाव के इकट्ठे हो गये थे।

अमृतसर से नौ कोस के फासले पर सोहियां गांव में इसका विवाह हुआ था। वहीं इसने अपना मुकाम भी बना लिया।

इसका भाई भंडासिंह भी बड़ा बहादुर था। उसने कई लड़ाइयों में नाम पाया था और कई गांवों पर जिनके कि नाम नागमुकेटियाँ, हाजीपुर, दातारपुर आदि हैं। कब्जा कर लिया था। वह स्यालकोट की लड़ाई में निधानसिंह रंधावा के साथ लड़ता हुआ मारा गया। सरदार जयसिंह ने अपनी भाभी के साथ नाता कर लिया। जिससे उसके पास यह गांव भी आ गये। इससे भी इसकी शक्ति बढ़ी। कुछ दिन बाद इसके एक लड़का पैदा हुआ जिसका नाम गुरुबखशसिंह रक्खा गया। सदाकौर इसी लड़के के साथ व्याही गई थी जो आगे चल कर पंजाब के शेर रणजीतसिंह की सासु बनी थीं।

जयसिंह ने धीरे-धीरे अपने बाहुबल से पठानकोट, हाजीपुर, सुजानपुर और दीनानगर आदि बहुत से इलाकों को अपने कब्जे में कर लिया।

सरहिन्द की लड़ाइयों में सदैव ही इसने अपनी कौम का ही साथ दिया।

एक समय इसने जम्मू के राजकुमार ब्रजराजदेव की मदद की। उस लड़ाई में कुछ सिख मिसलें रंजीतदेव के साथ थीं अतः यहाँ से इनका भी भंगी मिसल से मनमुटाव सा हो गया। रामगढ़िया मिसल वालों के साथ पहले तो मित्रता थी, किन्तु आनन्दपुर पर आक्रमण करने के कारण कसूर की लड़ाई में जस्सासिंह का शत्रुओं की मदद करने की बात इन्हें नहीं रुची और इसी पर गहरी शत्रुता हो गई। इन्होंने भी एक बार ता जस्सासिंह को पंजाब से निकाल कर ही दम लिया था।

जयसिंह के साथियों में हकीकतसिंह भी बड़ा मरद था। पहाड़ी राजाओं की निगरानी के लिये जयसिंह ने इसी को नियत कर रक्खा था। वह उनसे खिराज भी बसूल करता था।

जब जम्मू का राजा राणा ब्रजराज गद्दी पर बैठा। ब्रजराज ने चाहा कि मेरे राज्य का जो हिस्सा भंगी मिसल वालों ने पिछली लड़ाइयों के एवज में मेरे पिता से ले लिया है, वह वापिस मिल जाय। इसलिये उसने हकीकतसिंह से मदद चाही। हकीकतसिंह ने कोशिश करके चौतीस हजार रुपये में उसका इलाका वापिस करा दिया। किन्तु बाद में ब्रजराज अपने वायदे से फिसल गया। इसलिये गूजरसिंह भंगी और भागसिंह अहलूवालिया को साथ लेकर हकीकतसिंह ने पहले तो उसके कड़ीआले वाले इलाके पर कब्जा किया और फिर जम्मू पर भी चढ़ाई कर दी। इस दल को देख कर ब्रजराज ने हकीकतसिंह के सामने आकर सुलह कर ली और थोड़े ही दिनों में तीस हजार रुपया पहुँचा देने का वायदा किया किन्तु ब्रजराज फिर भी वायदे का पक्का न निकला। अतः हकीकतसिंह ने अब की बार सुकरचकिया की मदद लेकर जम्मू पर चढ़ाई कर दी। इस बार राजा ने जम्मू छोड़ देने की होशियारी की इसलिये सिखों को विवश होकर नगर में घुसना पड़ा और नगरवासियों के अशिष्ट व्यवहार पर उन्होंने नगर निवासियों को दंड भी दिया।

इसके थोड़े ही दिनों बाद हकीकतसिंह मर गया। जयसिंह ने उनके पुत्र जैमलसिंह को अपने पास बुला कर धैर्य दिया और उसे सब प्रकार की सहायता देने का भी आश्वासन दिया।

जयसिंह योद्धा था। समझदार भी था किन्तु वह कभी-कभी साथियों के कहने में आकर गलती भी कर बैठता था। राजा ब्रजराज ने भी ऐसे ही उसे चंग पर चढ़ाया और वह महासिंह सुकरचकिया का विरोधी होगया। बहुत सारी फौज लेकर महासिंह के इलाके में घुस गया और मंडियाला और रसूलपुरा आदि गांवों पर हाथ साफ करते हुए नकईसिंह के इलाके में जो कि महासिंह का ही एक रिस्तेदार और मिसलपति था, जा पहुँचा।

महासिंह ने इन बातों को जानकर भी धैर्य से काम लिया और उसने दीपावलि के मेले पर जयसिंह को बहुत समझाया कि हमें आपस में ही नहीं लड़ना चाहिये किन्तु जयसिंह की समझ में कुछ न आया।

इस पर महासिंह ने भी जयसिंह को पाठ पढ़ाना निश्चय कर लिया और जस्सासिंह रामगढ़िया को जो कि जैसिंह का पक्का विरोधी था। पंजाब में वापिस बुला भेजा। कटोच राजा संसारचंद भी महासिंह ने अपनी ओर मिला लिया और लड़ाई की तैयारी कर दी।

बटाले के पास लड़ाई हुई। जयसिंह का लड़का गुरुबखशसिंह इस लड़ाई में मारा गया। जयसिंह को उसने सुलह का रास्ता निकाला। बड़ी सोच विचार के साथ अपनी पौत्री (गुरुबखशसिंह की पुत्री) महताबकौर की शादी महासिंह के लड़के रणजीतसिंह के साथ करके इस विरोध को मिटाया।

यह विरोध अवश्य मिट गया किन्तु दिन प्रति दिन इस मिसल की अवनति ही होती गई।

इस विवाह को करा देने के थोड़े ही समय बाद संवत् १८५७ विक्रमी में जयसिंह इस संसार से प्रस्थान कर गया। इसके निधानसिंह और भागसिंह दो पुत्र और थे। किन्तु मिसल का नेतृत्व गुरु बखशसिंह की बेवा सदाकौर ने ही संभाला। उधर महासिंह जी के मर जाने के बाद रणजीतसिंह की गार्जियन शिप भी सदाकौर ने ही की। सरदारनी सदाकौर बड़ी ही हिम्मत की स्त्री थीं। बुद्धिमानी में बहुत बढ़ी चढ़ी थीं। दोनों मिसलों की फौजों की संयुक्त शक्ति से उन्होंने बहुत लाभ उठाया। कई नये इलाके जीत कर अपने आधीन किये।

अपने पति का बदला लेने के लिये इस बहादुर सिंहनी ने दोनों मिसलों की फौज को लेकर जस्सासिंह रामगढ़िया पर चढ़ाई कर दी और उसे किले में घेर लिया किन्तु वर्षा के दिन होने के कारण व्यास नदी में बाढ़ आ गई। इससे इसे वापिस लौटना पड़ा। लेकिन दूसरे ही साल फिर जस्सासिंह पर चढ़ाई कर दी। उसकी शक्ति को कम करके उसके राज्य के बटाला कलानौर और कादित्रां आदि स्थानों को अपने आधीन कर लिया।

चूँकि अब महाराजा रणजीतसिंह अपनी सास से स्वतन्त्र हो चुके थे और उन्होंने दूसरी शादियाँ करना भी शुरू कर दिया था। इसलिये सदाकौर ने अपने दौहित्र शेरसिंह और तारासिंह को अटलगढ़ का किला और परगना अपनी रियासत में से प्रदान कर दिये।

कुछ दिनों बाद यह बहादुर सिंहनी इस संसार से कूच कर गई।

अपनी सास सदाकौर के स्वर्गवास के बाद महाराजा रणजीतसिंह जी ने कन्हैया मिसल का कुल इलाका अपने राज्य में शामिल कर लिया। हाँ, हेमसिंह को जो कि जयसिंह का भतीजा था। चालीस हजार का इलाका अवश्य दे दिया। इसके बाद जब महाराज ने कसूर को फतह किया तो हेमसिंह को दस हजार का इलाका और दे दिया।

हेमसिंह भी थोड़े ही वर्षों बाद चल बसा। अतः उसका लड़का अमरसिंह उस जागीर का मालिक हुआ था। महाराजा रणजीतसिंह जी की आज्ञा से यह मुलतान और काश्मीर की लड़ाइयों में भी शामिल हुआ। अमरसिंह भी मर गया।

अमरसिंह के तीन लड़के थे। सरूपसिंह, अनूपसिंह और अतरसिंह। इनको अपने बाप के बाद तीस हजार की जागीर मिली।

संवत् १८६१ में सरूपसिंह मर गया। उसके मरने के बाद लाहौर की सरकार ने उसकी जागीर जप्त करली उसकी औलाद के पास केवल एक गाँव रूखावाला रह गया।

अंग्रेजी राज्य के पंजाब में आने पर यह सब लोग उसकी बड़ी २ नौकरियों में लगने की कोशिश करने लगे।

अतरसिंह के लड़के मेघसिंह ने अंग्रेजी फौज में नौकरी करके जो वफादारी दिखाई उसके बदले में उसकी औलाद को दो गाँव ६००)सालाना आमदनी के माफी में मिले।

इस खानदान में पिछले दिनों जगतसिंह जी के पास ११२५ एकड़ जमीन का इलाका था। और वह बड़ी खुशहाली से अपना जीवन बिताते थे।

लाहौर सूबे के बहड़वाल गाँव परगना चूनिया में जाट चौधरी हेमराज रहते थे। उन्हीं के लड़के हीरासिंह ने इस मिसल की स्थापना की थी। चूँकि इस इलाके को नका का इलाका कहते थे। इसलिये

सरदार हीरासिंह नकई करके मशहूर हुये और इनके साथ ही उनके जत्थे तथा मिसल के लिये भी यही नाम मशहूर हो गया। सरदार हीरासिंह का जन्म संवत् १७६३

नकई मिसल विक्रमी में हुआ था। युवा होने पर सिख धर्म ग्रहण करके कौम और देश की सेवा में जुट गये। उस समय देश व जाति की सेवा का प्रमुख अर्थ सैनिक दल में भर्ती होना था। आप भी एक जत्थे में शामिल होकर धावे और अत्याचारियों को दंड देने के काम में शामिल हो गए। सरहिंद और कसूर की लड़ाइयों के बीच आपने बड़ी बहादुरी दिखाई। इससे सैकड़ों जवान सिख रूपासिंह, नत्थासिंह, कमरसिंह, लालसिंह और सदासिंह आदि जो कि बड़े तगड़े जवान थे, आपकी ओर आ मिले।

आरम्भ में हीरासिंह नकई ने आस पास के छोटे मोटे मुसलमान रईसों को वश में किया तब फिर आगे को पैर फैलाए।

शनैः शनैः इतनी शक्ति बढ़ाली कि आठ हजार जवान हीरासिंह की सेना में भर्ती हो गये। थोड़े ही समय में मांगा, जमेरमंदर, फरीदाबाद, देवसाल, शेरगढ़, मुस्तफाबाद, खुडिआं, जेठपुरा, कंगनपुर, दीपालपुर और चूनियां, के इलाके कब्जे में कर लिये। जिनकी सालाना आमदनी दसियों लाख रुपये थी। किसी २ ने तो ४५ लाख तक लिखी है।

उन दिनों पाकपट्टन में शेख सुभानखां हुकूमत करता था। वह बड़ा तास्सुबी मुसलमान था। गौ-हत्या के लिये मुसलमानों को खासतौर से उकसाया करता था। वहां की हिन्दू प्रजा उससे बहुत दुखित थी। इसलिये कई बार सरदार हीरासिंह नकई के पास पुकार लेकर गई। हीरासिंह ने शेख को कई बार चेतावनी भी दी किन्तु उसने एक न सुनी।

जब उसने हीरासिंह की बात की कतई परवाह न की तो हीरासिंह को उस पर आखिर चढ़ाई ही करनी पड़ी। उधर शेख ने भी बहुत सारे मुसलमान इकट्ठे कर लिये थे। हीरासिंह अपनी सेना की नाके बन्दी करा रहा था कि उधर किले की ओर से अचानक एक गोली हीरासिंह के माथे में लगी। जिससे वह चल बसा। फौज भी बिना सरदार के कब लड़ती है। इसलिये वह भी लौट आई।

हीरासिंह का लड़का दसूसिंह उन दिनों छोटा था। अतः उसका भाई नाहरसिंह गद्दी का मालिक बना। नाहरसिंह तपैदिक की बीमारी में ग्रस्त था। कुछ ही महीनों में मर गया। अतः उसका छोटा भाई रनसिंह मिसल का अधिपति बनाया गया। रनसिंह चतुर और मिलनसार आदमी था इसके समय में मिसल की काफी तरक्की हुई। इलाके के बड़े बड़े स्वस्थ और सुन्दर नौजवान इसने भर्ती कर लिये और इस तरह सैनिकों की संख्या भी बढ़ाकर बीस हजार के लगभग करली। अच्छे-अच्छे शस्त्रों का संग्रह भी किया।

चंद्र दिनों में ही कोटकमालिया, खरल, और कुछ भाग सरकपुर का भी इसने अपने अधीन कर लिया। इसके सिवा सैयदवाले के कपूरसिंह से भी उसका इलाका छीन लिया।

बहादुर रनसिंह वास्तव में रनसिंह निकला और लगभग बारह वर्ष अपनी बहादुरी के चमत्कार दिखाकर इस संसार से कूच कर गया।

इसके तीन लड़के भगवानसिंह, खजानसिंह और ज्ञानसिंह थे। भगवानसिंह अपने बाप का उत्तराधिकारी बना। किन्तु इतनी बड़ी जायदाद को संभालने की इसमें योग्यता न थी। अतः कंवरसिंह के भाई वजीरसिंह ने इसके बहुत से इलाके को अपने कब्जे में कर लिया। इस समय भगवानसिंह की बुद्धिमानी भी इसी में थी कि वह किसी जबरदस्त सरदार की आड़ लेकर अपने इलाका की रक्षा करता। उसने किया भी यही अपनी बहिन की शादी महासिंह सुकरचक्रिया के लड़के रणजीतसिंह जी के साथ करदी। शादी के बाद महाराजा रणजीतसिंह ने उसका वह सारा इलाका वापिस दिलवा दिया जो वजीरसिंह ने दबा लिया था।

इन महासिंह पर भी एक आपत्ति आ रही थी। और वह यह कि जैसिंह कन्हैया विरोधी बन गया था और वह ब्रजराजदेव जम्मू के बहकावे में आकर महासिंह के इलाकों पर छापा मारने लग गया था। अतः महासिंह ने अमृतसर आकर भगवानसिंह और वजीरसिंह को समझा बुझाकर मित्र बना दिया और दोनों ही को जयसिंह कन्हैया के खिलाफ खड़ा कर दिया।

पांच छः महीने तो वजीरसिंह और भगवानसिंह में मेल रहा किन्तु फिर भगड़ा हो गया और आपसी लड़ाई में भगवानसिंह मारा गया।

भगवानसिंह के बाद उसका छोटा भाई ज्ञानसिंह मिसल का सरदार बना।

इन्हीं दिनों वजीरसिंह के नौकरों ने मिसल के संस्थापक हीरासिंह के लड़के दलसिंह को मार डाला। इस प्रकार हीरासिंह का वंश कतई समाप्त हो गया।

ज्ञानसिंह भी मर गया। तब उसके लड़के काहनसिंह को महाराजा रणजीतसिंह ने १५ गाँवों का जिसमें भड़वाल भी शामिल था। जागीरदार बना दिया। शेष इलाका पहले ही रणजीतसिंह जी ने अपने राज्य में मिला लिया था। ज्ञानसिंह के भाई खजानसिंह को नानकोट का इलाका मिला।

काहनसिंह के अतरसिंह नाम का एक लड़का था। वह मुलतान की लड़ाई के समय दुश्मनों से जा मिला। अतः उसकी सब जागीर जप्त करली गई किन्तु काहनसिंह के बुढ़ापे का खयाल करके बारह हजार की जागीर इस शर्त पर रहने दी गई, कि उसके मरते ही यह जप्त करली जायगी।

चतरसिंह जो कि काहनसिंह का दूसरा लड़का था। कुछ दिन बाद मर गया और बूढ़ा काहनसिंह भी उससे कुछ वर्ष बाद में मर गया। मोंटगोमरी में रहने वाले रणजोधसिंह ने विरासत का अपने को हकदार घोषित किया किन्तु बाद मुकदमे के तत्कालीन सरकार ने रणजोधसिंह को दो हजार की जायदाद और सरसिंह को बारह सौ रुपये की। इसी तरह अतरसिंह, तथा बेवाओं को भी बाकी जायदाद बांट दी।

अतरसिंह के एक लड़के का नाम लाभसिंह था और अपने बाप के बाद अपने पास दो हजार बीघा जमीन उसने करली थी। सरकार ने भी उसे जेलदार बना दिया था।

इस खानदान के दो आदमी ईसरसिंह और लहणासिंह के बाबत लिखा गया है कि उन्होंने मुसलमानी धर्म ग्रहण कर लिया संभव है ऐसा हो गया हो किन्तु हमने इस ओर जांच पड़ताल नहीं की।

इस मिसल का संस्थापक गुलाबसिंह खत्री था। जो सुल्तानपुर के पास डल्लेवाली गाँव के सरधारा राम खत्री दूकानदार का लड़का था। गुलाबसिंह ने बहुत पहले सिख धर्म ग्रहण किया था। लड़ाकू

सिख जत्थों में शामिल होकर गुलाबसिंह ने अपने को भी इस योग्य बना लिया कि डल्ले वाली मिसल वह भी एक स्वतन्त्र जत्थेदार बन गया।

जवान में मिठास और कार्य में स्फूर्ति इसके ऐसे गुण थे। जिससे प्रायः सभी साथी इससे खुश रहते थे। हिम्मत वाला भी ऊंचे दर्जे का था। एक समय केवल डेढ़ सौ आदमियों को लेकर जालंधर पर चढ़ दौड़ा और शहर में घुसकर धावा करता हुआ करतारपुर की ओर निकला जहाँ कि और भी सिख जत्थे पड़े हुए थे।

इसकी वीरता और उन्नति के समाचार सुनकर इसके दूसरे विरादरी भाई जिनमें हरदयालसिंह, जैपालसिंह और गुरदयालसिंह के नाम विशेष उल्लेखनीय हैं, सिख धर्म में दीक्षित होगए।

एमनाबाद पर जो छापा मारा गया और जिससे जसपतराय दीवान नाराज होगया था उस छापे का मारने वाला यही गुलाबसिंह था। रोड़ी साहब के मुकाम पर जब जसपतराय ने आकर सिखों को घेरा था तो उसे गोली से इसी गुलाबसिंह ने इस संसार से उठा दिया था।

सरदार करोडासिंह चक्के के साथ दोस्ती करके गुलाबसिंह ने अपनी शक्ति को और भी बढ़ा लिया था। दोनों में पूरा मेल था और उस मेल से अपनी मातृभूमि की सेवा करने का लाभ उठाते थे।

दोनों ने मिलकर हरद्वार की ओर कूच किया। वहां से आगे चलकर नजीबाबाद पर चढ़ाई करदी। नवाब नजीबखां लड़ा तो हिम्मत के साथ किन्तु, उसे आखीर में भागकर अपने प्राण बचाने पड़े। फिर मेरठ मुजफ्फरनगर, देवबन्द, मीरपुर के मुसलमान हाकिमों को शोधते हुए सहारनपुर पहुँचे और यहां से अपने देश पंजाब को लौट आये।

जबकि अहमदशाह युक्तप्रांत के धावे करके वापिस हो रहा था और हजारों हिन्दू स्त्रियों को भी दासी बनाने के लिये ले जा रहा था। तब चिनाव के किनारे सिखों ने उस पर जबरदस्त हमला किया था। और उन सभी स्त्रियों को उनसे छिना लिया था। उस हमले में भी वे दोनों वीर शामिल थे। और बड़ी बहादुरी के अपने फर्ज को इन्होंने पूरा किया था।

इसी साल सिखों ने उस शाही खजाने पर भी हमला किया था। जो रावलपिन्डी और रोहतास के इलाके से बसूल होकर लाहौर आरहा था। उस हमले में इन दोनों ने बड़ी बहादुरी दिखाई थी। यह उस समय डेरा बाब नानक में थे किन्तु इस खबर सुनते ही बिजली की तरह दौड़कर जेहलम के किनारे पहुँच गये और शाही खजाने पर धावा किया। यह खजाना सभी सिख जत्थों में बाँट दिया जो कि उस समय मौजूद थे।

धीरे-धीरे इसके पास छः हजार सैनिक इकट्ठे होगये और पंथ में इसकी अच्छी खासी इज्जत होने लग पड़ी।

जब कलानौर की लड़ाई चली यह बहादुर उसमें लड़ता हुआ, खतम होगया और चूंकि इसके दोनों लड़के जैपालसिंह और हरदयालसिंह पहले ही बसौली की लड़ाई में खतम हो चुके थे अतः इसके एक अच्छे साथी हरदयालसिंह को मिसल का सरदार बनाया गया।

किन्तु हरदयालसिंह दूसरे ही वर्ष दुआवे की एक लड़ाई में काम आगया। इसलिये तारासिंह^१ को मिसलपति चुना गया।

तारासिंह आरम्भ में एक साधारण सिख था और तोडॉवाली में रहा करता था। लड़कपन में अपने पशुओं को चराता और मौज करता। जब जवान हुआ तो सिखों के दिलों में शामिल होगया। और गुलाबसिंह का साथी बन गया। चूंकि इसने लड़ाइयों में बड़ी बहादुरी दिखाई थी और साथियों के साथ बड़े प्रेम का बर्ताव था। इन सब अच्छाइयों ने इसे डल्ले वाली मिसल का ही अधिपति बना दिया।^१

मिसल पति होने के बाद इसने अपनी बुद्धिमानी और बहादुरी से अपने सैनिकों और इलाके सब की तरक्की करली। भंगी सरदार हरीसिंह को इसने कसूर के जीतने में भी मदद दी थी और वहाँ के रईस अदीनावेग के दीवान विश्वम्भर को इसने अपने कब्जे में कर लिया।

इसने अपने दल को बढ़ाने के लिये अपनी बिरादरी के सैकड़ों लोगों को सिख बनाया। इसकी कौमी सेवाओं और सच्ची घर्मप्रियता को देखकर गाँव के सारे ही चौधरी मय अपने मुखिया चौधरी गौहरदास के सिख बन गये थे। और उस गाँव के सभी तरुण इसके जत्थे में शामिल होगये थे। तारासिंह की इस प्रकार की सरगर्मियों का नतीजा यह हुआ कि उसके पास लगभग दस हजार सैनिक होगये।

सरहिन्द की लड़ाई से लौटकर इसने घुँगराला, बंदोवाल, दखनी आदि स्थानों पर कब्जा कर

१. अधिकांश इतिहासकारों का मत यह है कि डल्लेवाली मिसल के संस्थापक तारासिंह गैवा ही थे।

लिया और कस्बा राहू को अपना सदर मुकाम बनाया। इस तरह लगभग आठ लाख का इलाका इसके कब्जे में होगया।

थानेसर, रोपड़ सिआलिवा खेड़ी और खमानों के रईसों ने इसकी अधीनता स्वीकार करली। इससे भी तारासिंह की ताकत खूब बढ़ने लगी। तारासिंह खुद इस स्वभाव का आदमी न था कि सिख आपस में भी लड़ें किन्तु एक बार इसे भी जोधसिंह रामगढ़िया के साथ लड़ना पड़ा। बात यह हुई कि राजा संसारचंद ने जोधसिंह के कान तारासिंह के खिलाफ भर दिये और जोधसिंह ने दखनी किले पर हमला कर दिया। लगातार दोनों ओर से २० दिन तक लड़ाई हुई। दोनों ओर का काफी नुकसान हुआ। आखिर जोधसिंह को निराश होकर लौटना पड़ा। तारासिंह से विजय नहीं हुआ।

तारासिंह जैसा बहादुर था वैसा ही दानी और उदार भी था। अपनी रियासत के कई बड़े २ गाँवों में इसने लंगर भी जारी करा दिये थे। जिनसे गरीब लोग लाभ उठाते थे।

प्रजा से कभी भी तंग करके मालगुजारी नहीं ली। जितना भी राजी से लोग दे देते उतने ही पर संतोष कर लेता। इससे प्रजा के लोग भी इससे खुश थे और संकट पड़ने पर मदद भी कर देते थे।

एक बार तारासिंह ने अचानक ही थोड़े से आदमियों के साथ दारापुर पर हमला कर दिया। और वहाँ के हाकिमों को सदैव के लिये रणखेत में सुला दिया।

तारासिंह के तीन लड़के थे। गूजरसिंह, दसौधासिंह और भंडासिंह। बाप ने मरने से पहिले ही तीनों ही को अलग २ किले और इलाके बांट दिये। गूजरसिंह ने धुगराला और धरमकोट पर कब्जा किया। दसौधासिंह के हाथ दखनी और बंदोबाल के इलाके आये और भंडासिंह को निकोदर, माभपुर और बल्लोकी मिले, जोकि जालंधर के इलाके में हैं। यह तीनों इलाके तीस-तीस हजार की आमदनी के थे और बाकी रियासत अपने पास रक्खी। जिसे करीब पांच लाख की बताया जाता है।

सरदार तारासिंह इस संसार से प्रस्थान कर गया। उसका शोक मनाने के लिये महाराजा रणजीतसिंह भी आये। बेबा सरदारनी ने उन्हें बहुत सारी कीमती चीजें भेंट दीं जिसमें पांच बड़िया घोड़े हाथी की जंजीर और छः लाख रुपये भी थे। कुछ दिन बाद महाराजा रणजीतसिंह ने सरदारनी को दो गाँव गुजारे के लिये दिये और सात गाँव मालपुरा, निकोदर, आदि भंडासिंह को देकर बाकी इलाका अपने राज्य में मिला लिया।

तारासिंह के पुत्रों के पास जो इलाके थे। वे भी महाराजा रणजीतसिंह जो ने उस दौरे में जब्त कर लिये जो कि मालवे की शोध के लिये किया था।

गूजरसिंह को महाराज ने उन गाँवों में से आधे दिला दिये जो उन्होंने गुरदत्तसिंह डल्लेवाले को दे दिये थे। और यह गाँव भी वह थे, जो तारासिंह ने उदासियों को बता रक्खे थे।

बाद में महाराजा रणजीतसिंह जी ने रतनकौर को दो हजार रुपये सालाना की पेन्शन करदी जो उसे आजन्म मिली। उसके बाद में २००) मासिक नारलसिंह को मिलते रहे। विलोकी ओर सरकपुर में लगभग २५०) सालाना की माफी नारलसिंह और बस्तावरसिंह को दे दी गई थी।

अंग्रेजी हकूमत आने पर नारलसिंह सेना में सूबेदार होगया और उसे ४५५) सालाना की पेन्शन भी मिल गई। नारलसिंह का पुत्र अपने बाप का वारिस हुआ।

कुछ भी हो मिसल तो तारासिंह के बाद ही टूट गई थी और वहीं तक उसका गौरव पूर्ण इतिहास है।

इस मिसल के वास्तविक जन्मदाता तो शामसिंह और करमसिंह पंजगढ़ वाले जाट चौधरी थे। पीछे किरोड़ासिंह वरकिआंवाले के नेतृत्व में आने के कारण इसका नाम भी उसी के नाम पर मशहूर हो गया। क्योंकि वह आदमी था भी मशहूर होने लायक। उसने अपनी बहादुरी और चतुराई से लगभग दस लाख का तो इलाका इस मिसल के कब्जे में कर लिया और बारह हजार वीर सदैव उसके पास तैयार रहते थे।

जिस समय नादिरशाह दुर्रानी लूट का माल लेकर पंजाब से गुजर रहा था। शामसिंह ने अपने साथियों को लेकर उस पर हमला कर दिया और उसी लड़ाई में मारा गया। करमसिंह ने भी अपने समय में बड़ी बड़ी बहादुरी के काम किये। जिस समय जालंधर के अदीनाबेग पर सिखों ने चढ़ाई की तो उसके सेनापति खैरसाह का सिर इसी सरदार ने काटा था और इस प्रकार का घनघोर और बुद्धिमत्ता पूर्ण रण कौशल दिखाया कि मुसलमानों के छक्के छूट गये। सबसे पहले किले में इसी का जत्था गया था।

करमसिंह के बाद ही किरोड़ासिंह इस मिसल का सरदार बना जो इतना भाग्यशाली था कि इसके समय में मिसल की अपूर्व उन्नति हुई।

सबसे अधिक महत्वपूर्ण बात यह है कि भरतपुर के महाराजा सूरजमल जी के साथ इसने कितने ही युद्धों में सहयोग दिया। फरूखाबाद तक के इलाके उनके साथ मिलकर इसने शोधे।

एक बार इसने समस्त हरियाने का दौरा किया और जहाँ जहाँ भी मुसलमान रईसों को देखा उनको बर्बाद कर दिया।

बटाले में जब कि बुलंदखाँ से सिखों का युद्ध हुआ उसमें भी किरोड़ासिंह शामिल हुआ और उन्हें इतना खदेड़ा कि वे बेचारे अपना खजाना तक न लेजा सके। सब इसी के हाथ आगया। साम चौरसी के सारे इलाके पर भी इसने कब्जा कर लिया था।

अंत में नवाब गुलामकादिरखाँ से तरावड़ी के मैदान में लड़ता हुआ वीरगति को प्राप्त हो गया। इसके बाद सरदार बघेलसिंह जी धारीवाल जाट इस मिसल के अधिपति हुए। इन्होंने भी अपने समय में मिसल की काफी तरक्की की। बुरदीन, केवरी, छलोदी, जमीअतगढ़ आदि स्थानों पर कब्जा करके इन्होंने अपनी आमदनी में कई लाख की वृद्धि करली और छलोदी में जोकि जिला कर्नाल में है। अपना केन्द्र कायम किया।

दुआवा में जालंधर और होशियारपुर के जिलों में बहुतसा भूभाग अपने अधीन इन्होंने कर लिया हालांकि कुछ पहले भी हो चुका था।

एक बार इसने एक बड़ा सैन्यदल इकट्ठा करके पूर्व की ओर कूच कर दिया। पहले जलालाबाद पर धावा किया। यहाँ का हाकिम मुहम्मदहसन था। जिसने जबरन एक ब्राह्मणी को घर में डाल लिया था। जलालाबाद से खुरजा, चंदौसी, अलीगढ़ और हाथरस पहुँच कर इन शहरों के मुसलमानों को परास्त किया। इसके बाद फरूखाबाद पहुँचे जहाँ का हाकिम ईसाखाँ बड़ी बहादुरी के साथ मैदान में आया। तीन दिन तक डटकर लड़ाई हुई किन्तु अन्त में ईसाखाँ भाग गया। उधर से मुड़कर, मुरादाबाद अनूपशहर विजनौर, बुलंदशहर आदि शहरों को लूटते हुए पंजाब में वापिस लौटे। इस विजय यात्रा में हजारों सिख मारे गये।

तलवन गांव जालंधर के इलाके में मियाँ मुहम्मदखाँ नामक एक मुसलमान रईस था। यह किरोड़ासिंह के समय में ही मातहत होगया था, किन्तु इसने खिराज देना बन्द कर दिया था। अतः

पूर्व से वापिस आने पर इस पर चढ़ाई की और इलाके को जब्त करके यहां अपना एक छोटा सा किला बनवाया। इसी तरह नूरमहल के दीवानसिंह का इलाका भी जब्त कर लिया।

एक बार सरदार बघेलसिंह को पटियाला पर भी चढ़ाई करनी पड़ी क्योंकि महाराज अमरसिंह जी पटियाला नरेश इस इलाके पर हाथ साफ करने लग पड़े थे।

घडाम के मुकाम पर दोनों ओर से सामना हुआ किन्तु बिना ही रक्तपात किये दोनों ओर से सोच समझ कर आपस में सुलह होगई। महाराज ने अपने राजकुमार साहबसिंह जी को बघेलसिंह से अमृतपान कराकर सदैव के लिये पक्की मित्रता कायम करली। इससे बघेलसिंह ने सदैव पटियाला नरेश को मदद दी।

दिल्ली के वजीर आजम नवाब अबदुलअहमदखां शाहजादा फरखंदावख्त के साथ अनगिनती सेना पंजाब में इस आशय से लेकर आया कि सिख लोगों से उन इलाकों को वापिस लेलें। जो उन्होंने अब तक की अराजकता के समय में दबा लिये हैं।

यह सेना दल सब से पहले बघेलसिंह के ही इलाके से होकर गुजरा क्योंकि वही प्रथम रास्ते में पड़ता था। बघेल बड़ा दूरन्देश आदमी था। उसने बिना किसी उत्पात के इस दल को आगे बढ़ जाने दिया और जब यह दल पटियाला पहुंचा तो पीछे अपना सारा दल लेकर कूच कर दिया। उधर महाराजा पटियाला के पास खबर भेज दी कि आप मजबूत रहें। और सिख मिसलों को भी बुलावा भेज दिया। प्रायः सभी सिख मिसलें भी अपनी-अपनी सेनायें लेकर उमड़ पड़ीं। फरखंदावख्त चारों ओर से सेनाओं के बीच घिर गया। अब तो वह घबराने लगा। उसने सुलह की बातचीत भी बघेलसिंह द्वारा ही चलाई। बघेलसिंह ने कहा:—इस समय लगभग पचास हजार सिख इकट्ठे हो रहे हैं। वह तो उसी हालत में आपको सुरक्षित जाने दे सकते हैं। जब कि आप इनके हर्जे का रुपया दे सकें। शहजादा अपनी जान बचाना चाहता था। अतः उसने सिखों से सुलह की और फिर कभी भी सिखों के दमन का इरादा नहीं किया।

एक बार इसी प्रकार मराठों की फौज लूट मार करने के इरादे से पंजाब में घुस आई। बघेलसिंह ने उसे भी अपने इलाके में से मजे से गुजर जाने दिया किन्तु उ्योंही मराठे बीच पंजाब में पहुंच गये। उन्हें भी सिखों से घिरवा दिया। जिससे वह बड़े चक्कर में पड़े, आये थे लूटने किन्तु खुद लुट चले।

बघेलसिंह जहाँ बुद्धिमान दूरन्देश और बहादुर आदमी था। वहाँ महत्वाकांक्षी भी था। वह देख रहा था कि दिल्ली की मुगल हुकूमत रात दिन कमजोर होती जा रही है। नाम मात्र की बादशाही रह गई है। दिल्ली से चारों ओर हर तीसवें कोस पर लोग वागी हो रहे हैं। अच्छा हो ऐसे समय में सिख लोग मिलकर दिल्ली पर धावा करें और अपना आधिपत्य कायम कर लें।

इसी ऊँचे उद्देश्य से उसने पंजाब के तमाम मिसलपतियों अथवा जत्थादारों को पत्र लिखे और उन्हें बताया यह अवसर बहुत ही अनुकूल है।

सिखों की चालीस हजार सेना ने दिल्ली को घेर लिया। मजनुं के टीले पर समस्त सिख मिसलपति इकट्ठे हो गए। अजमेरी दरवाजे से घुसकर मुगलपुरा तक के सारे हिस्से पर सिख शूरमाओं के पहरे लगा दिये और बढ़ते हुए किले तक पहुंच गये।

इस बीच मिरजा अलीगौहरशाह ने वजीर आजम से सलाह मशविरा करके मामले को बढ़ने

से और मुगल सल्तनत को नष्ट होने से बचा लिया। सिमरू बेगम को बीच में डालकर सिखों के साथ निम्न शर्तों पर सुलह हो गई।

(१) खालसा सेनाओं को तीन लाख रुपया हर्जाने के दिये जावेंगे।

(२) शहर की कोतवाली और चुंगी का अफसर सरदार बघेलसिंह को बनाया जायगा।

(३) जब तक सिखों द्वारा मनोनीत गुरुद्वारे न बन जावेंगे। तब तक बघेलसिंह अपने साथ ४००० सिख सैनिक रख सकेंगे।

इस सुलह के बाद सिख सेनायें अपने मुल्क को लौट गईं।

सरदार बघेलसिंह जी ने गुरुद्वारों का निर्माण आरम्भ कर दिया। सब से पहले तेलीवाड़े में जहां कि माता सुन्दरी जी और साहब देवजी रही थीं। उस स्थान पर एक गुरुद्वारा बनाया गया। इसके बाद जैपुरे महल्ले में गुरुद्वारा बंगला साहब का निर्माण कराया गया। गुरु हरिकिशन जी साहब इसी स्थान पर ठहरे थे। जमना किनारे भी गुरु हरिकिशन और माता सुन्दरी जी व साहब देवे जी की स्मृति में स्थान निर्माण कराया। जहां कि उनके अंतिम संस्कार हुये। रकाबगंज में जहां किसी गुरु तेग बहादुर जी के शरीर का भस्मांत संस्कार लकखी नाम के सिख ने किया था। वहां गुरुद्वारा रकाबगंज बनवाया गया।

इसके बाद उस स्थान पर जहां कि गुरु तेगबहादुर जी साहब का शीश उतारा गया था गुरुद्वारा शीसगंज बनवाया किन्तु इस गुरुद्वारे के बनने के समय मुसलमान और सिखों में तलवारे खिंच गईं कारण कि उस स्थान के पास मस्जिद बन चुकी थी। बघेलसिंह जी ने उसी से सटा कर गुरुद्वारा बनवाना आरम्भ कर दिया।

इस प्रकार गुरुद्वारों का निर्माण करा कर सरदार बघेलसिंह अपने मुल्क को रवाना हो गये। रवानगी के समय वजीरआजम ने आपको पाँच घोड़े, हाथी की जंजीर और सिरोपाव भेंट किया। साथ ही सिखों की वीरता की प्रशंसा भी की। आजम ने हँसते हुए यह भी पूछा सरदार जी, सिखों की वीरता तो मशहूर है। हिन्दुस्तान की सारी रियाया उनका जौहर मानती है। ये आपस में जत्था बनाकर भी रहते हैं। पंथ की आज्ञाओं का पालन भी करते हैं किन्तु फिर यह कभी-कभी आपस में भी क्यों लड़ पड़ते हैं? सरदार बघेलसिंह ने जवाब दिया। इन्होंने अमृत पिया है। इसलिये यह अपमान को बर्दास्त नहीं कर सकते हैं। वह चाहे अपनों की ओर से हो और चाहे दूसरों की ओर से। बस स्वाभिमान की रक्षा के हेतु ही यह आपस में लड़ पड़ते हैं किन्तु यह याद रखनेकी बात है कि यह दूसरोंके लिये हमेशा एक हैं।

सिख इतिहासकारों ने लिखा है कि—“बादशाह ने बघेलसिंह को कडाह प्रसाद के लिये ५०००) नकद दिया और दिल्ली की चुंगी का चौथा हिस्सा उस समय तक बघेलसिंह के पास छालोदी भेजता रहा जब तक कि बघेलसिंह जिन्दा रहा।”

इसके बहुत दिन बाद बघेलसिंह ने अमृतसर की यात्रा की और सर में स्नान किया तथा हरि मन्दिर के दर्शन किये। वहीं सरदार गुलाबसिंह की मृत्यु का समाचार सुना और उसके ठिकाने में जाकर उसकी जागीर का प्रबन्ध किया।

आखिर इस दूरदेश और बहादुर सिख का देहान्त हो गया। इसकी स्मृति में हरियाना जिला होशियारपुर में एक समाधि बनी हुई है। इसके पीछे इसकी दो पत्नियाँ थीं। एक रामकौर दूसरी रतनकौर। दोनों ने दो इलाकों पर कब्जा कर लिया।

रामकौर ने जिला होशियारपुर में दों लाख के इलाके पर कब्जा कर लिया। और रतनकौर ने छलोदी वाले इलाके पर अपना तहत जमा लिया।

चार पाँच वर्ष तक दोनों सरदारनियां अपने-अपने इलाके का काम भली प्रकार चलाती रहीं।

आगे महाराजा रणजीतसिंह जी ने दोनों के इलाके छीन कर अपने सहयोगियों को दे दिये। रतनकौर वाला इलाका—खुरदीन वाला हिस्सा—कलसिया के सरदार जोधसिंह को और—बहलेपुर वाला हिस्सा—वीरभान को दे दिया।

इस मिसल के संस्थापक प्रसिद्ध धर्मवीर बाबा दीपसिंह जी थे। जिनका संक्षिप्त वर्णन हम बलिदान-कथा में कर चुके हैं। आपके प्रसिद्ध साथियों में भाई गुरु बख्शसिंह, सुधासिंह, बुद्धासिंह, प्रेमसिंह शेरसिंह और हीरासिंह आदि के नाम विशेष उल्लेखनीय हैं।

शहीदोंवाली मिसल गुरु गोविन्दसिंह जी के दक्षिण की ओर चले जाने के बाद बाबा दीपसिंह जी दम-दमा में रहने लग गये थे। और वहीं पर अपना जत्था खड़ा किया था। दम-दमे में आपका बनाया हुआ कूप और बुद्धा (बुड्ढा) सिंह जी के लगाये हुये वेर वृत्त अब तक मौजूद हैं।

१७६५ विक्रमी में गुरु गोविन्दसिंह द्वारा भेजे हुए महावीर बन्दासिंह जी का साथ बाबा दीपसिंह जी के जत्थे ने आदि से अंत तक दिया। युद्धों के समय यही दल अप्रणी रहता था और हर समय धर्म के लिये शहीदी तक प्राप्त करने की इच्छा से ओत-प्रोत रहने के कारण लोग इन्हें शहीद के नाम से पुकारते थे।

यह गौरव इसी मिसल को प्राप्त है कि इसके संस्थापक बाबा दीपसिंह जी ने श्री ग्रन्थ साहबजी के चार उतारे करवाये थे। और वे चारों तरुतों पर भेजे गये थे।

जालंधर के हाकिम अदीनावेग के मरणोपरान्त बाबा दीपसिंह जी ने सिख जत्थों की सहायता से जालंधर को अपने कब्जे में किया और फिर उसे अपने साथी दयालसिंह और नत्थासिंह जी शहीद को जागीर के रूप में दे दिया। ये सरदार सालाना उस इलाके से भेंट स्वरूप मिसल को दिया करते थे। किन्तु गुलाबसिंह ने जो कि इनके वंशजों का उत्तराधिकारी था। मिसल को भेंट देना बन्द कर दिया इससे मिसल पति ने नाराज होकर गुलाबसिंह से यह जागीर छीन ली और 'दरबार बेर बाबा नानक साहब' से लगा दी।

बाबा दीपसिंह जी जहाँ उक्त योद्धा थे। ये वहाँ ऊँचे दर्जे के विद्वान और धार्मिक पुरुष भी थे।

यह हम पहले लिख आये हैं कि जहानखां दुरानी ने अमृतसर में बैठकर दरबार साहब का अपमान करना शुरू कर दिया था। इस खबर को सुनकर बाबा दीपसिंहजी ने पांच हजार शहीदी के इच्छुक सिखों को लेकर गिलजई पठानों पर अमृतसर में चढ़ाई की थी। आपने प्रतिज्ञा की थी कि अपना सिर दरबार साहब की सेवा में ही चढ़ेगा किन्तु मुस्लमानी सेना अमृतसर से ६ कोस के फासले पर आ गई। इस तरह बाबा और उनके साथियों को इतने जोर का युद्ध करना पड़ा जिससे अमृतसर तक लाश पर लाश पट गई। उनकी इस मार काट से गिलजई पठान तिलमिला, उठे और शाह जमाल नाम के पंजहजारी सेनापति ने बाबा दीपसिंह जी पर हमला किया। बाबा ने शाह जमाल को तो मार गिराया किन्तु सिर उनका भी कट गया। फिर भी वे सिर को हथेली पर रखकर बराबर उस समय तक लड़े जब तक कि दरबार साहब के पास न पहुँच गये।

बाबा दीपसिंह के साथ लड़ाई में सरदार रामसिंह, सज्जनसिंह, बहादुरसिंह, अकखड़सिंह

और हीरासिंह भी थे, जो हजारों गिलजइयों को दोजख पहुँचा कर शहीद होगये। इन सब महावीरों के स्मृति स्थान अमृतसर में बने हुए हैं।

जिस समय बाबा दीपसिंह जी इस पवित्र शहीदी के लिये चले थे। सरदार नत्थासिंह जी को मिसल का अधिपति घोषित कर गये थे।

जिस समय बाबा दीपसिंह जी और उनके उपरोक्त साथी शहीद हुए थे। उस समय भाई गुरुबख्शसिंह और दुर्गासिंह आनन्दपुर में थे। इस खबर को सुनते ही मय दो हजार सिख सैनिकों के आ पहुँचे। उधर तैमूरशाह ने भी काबुल से कुछ सेना अमृतसर के गिलजइयों की मदद के वास्ते भेज दी थी। इन काबुली पठानों के साथ-साथ मुलतान और रोहतास आदि के भी पठान मिल गये। इस तरह मुसलमानों का दल बीस हजार सैनिकों से भी ज्यादा हो गया। इस दल के आने के पूर्व ही भाई गुरुबख्शसिंह ने अपने सैनिकों को खालसा दलों के साथ मिलकर दुरानियों के मुकाबिले पर भेज दिया और खुद ३० आदमियों के साथ अकाल बुङ्गा में ठहर गये। जब यह पता लगा कि दुरानी दल अमृतसर की आर बढ़ा चला आ रहा है तो आपने अपने धर्म स्थानों की रक्षा के लिये अपने आपको शहीद होने का अरदासा सोधा और तैयार हो बैठे। ज्योंही दुरानी दरबार साहब के नजदीक पहुँचे। भाई गुरुबख्शसिंह और उनके तीस साथियों ने दुरानियों पर हल्ला कर दिया। काजी नूरमुहम्मद ने जो इस समय दुरानी दल के साथ था। अपनी पुस्तक "जंगनामा" में लिखा है कि, "यह तीस सिख गुरु पर कुर्बान होने के लिये बिना किसी खौफ और खतरे के दुरानियों पर आ दूटे और अपनी जानें कुरबान कर गये।"

भाई गुरुबख्शसिंह की यादगार में बना हुआ शहीदगंज अमृतसर में गुरुद्वारा अकाल बुङ्गा की पिछली ओर है।

शहीदों की मिसल के इन बहादुरों के बाद सुधसिंह, सूबासिंह और प्रेमसिंह ने क्रमशः बाबा दीपसिंह, गुरुबख्शसिंह और बसन्तसिंह के रिक्त स्थानों की पूर्ति की।

चूँकि सुधसिंह ने बाबा दीपसिंह जी का स्थान ग्रहण किया था। इसलिये यह बिल्कुल सम्भव था कि वे उनके पद चिह्नों का अनुकरण करते। हुआ भी यही वे भी पठानों से युद्ध करते हुए शहीद हो गए। इनकी जगह मर्दानागाँव जिला लाहौर के जाट चौधरी वीरसिंह के पुत्र करमसिंह ने ग्रहण की।

करमसिंह एक होनहार और योग्य सरदार था। वह समस्त शहीदी जत्थों का सरदार बन गया और प्रायः मिसल पति भी वही बन गया। अपनी बहादुरी से उसने शाहजादपुर, माजरी और केसरी के इलाके अपने कब्जे में कर लिये। केसरी को अपना निवास स्थान बनाया और शाहजादपुर अपने भाई धर्मसिंह के सुपुर्द कर दिया। कुछ वर्ष के बाद जब धर्मसिंह गुजर गया तो कर्मसिंह शाहजादपुर में आ गया और अपने भाई की बेवा माई देसा को बड़ा गाँव रहने को बता दिया। चन्द दिन के बाद देसा भी चल बसी। इस तरह कुल इलाका कर्मसिंह के ही अधिकार में अधिच्छिन्न रूप से आ गया और इस तरह से उसकी एक लाख प्रति वर्ष की आमदनी हो गई।

दमदमा साहब के पास रानिया में एक नौ मुस्लिम राजपूत जाबताखां नामी हाकिम था। सिखों के साथ सदैव ही उसकी खटपट रहती थी। सरदार कर्मसिंह के नेतृत्व में सिखों ने उस पर चढ़ाई कर दी। जाबिता खां घबरा गया और उसने बारह गाँव^१ दादू, धर्मपुरा, रामपुरा, तिलोकेवाला, केवल

१. यह गाँव कालावाली स्टेशन के इर्दगिर्द थे।

तेहुना, पक्का आदि कंखर गुरुद्वारे के लिये इस शर्त पर दे दिये कि आपके सिख उसकी हुकूमत के गाँवों में कोई हमला न करेंगे। इन गाँवों में से सात गाँव अब तक गुरुद्वारे से माफी में लगे हुए हैं। जिनकी आमदनी, छत्तीस सौ रुपया सालाना के करीब थी।

जलालाबाद लुहारी का नवाब बड़ा दुष्ट आदमी था उसने एक ब्राह्मण स्त्री को जबरन अपने घर में डाल लिया था। सिखों के पास जब ब्राह्मण पुकारा तो उनके दल के दल जलालाबाद पर चढ़ दौड़े। इन आक्रांताओं ने सरदार कर्मसिंह को ही अपना नेता चुना। इस लड़ाई में कर्मसिंह ने अपनी वह योग्यता दिखाई कि जलालाबाद पर विजय प्राप्त हो गई।

इसने अपनी बहादुरी और चतुराई से रनखंडी और बड़वा जमई के इलाके पर भी जो कि सहारनपुर के जिले में थे, कब्जा कर लिया था। इन इलाकों से करीब एक लाख सालाना की आमदनी होती थी और यह इलाके लगभग ३० वर्ष तक इसके अधीन रहे।

जितने भी दिनों यह बहादुर सरदार जिया, योग्यता और बहादुरी से अपनी जाति की तरक्की की और धर्म स्थानों को उन्नत किया। उनसे जागीरें लगवाई इस प्रकार एक लंबे अर्से तक देश और धर्म की सेवा करके यह सरदार इस संसार से प्रस्थान कर गया।

सरदार कर्मसिंह के बाद उसका बेटा गुलाबसिंह मिसल का अधिपति बना किन्तु गुलाबसिंह कर्तई अयोग्य आदमी निकला। वह आलस पूर्ण जीवन बिताता रहा। इसका फल यह हुआ कि जब अंग्रेजों ने मालवे की ओर अपनी भूमि का बन्दोबस्त कराया तो बिना ही खून खराबी के इसके इलाके को भी अपने राज्य में मिला लिया। और इसे चन्द गाँवों का जागीरदार मान लिया।

संवत् १६०१ वि० में गुलाबसिंह का देहांत हो गया और उसका लड़का शिवकृपालसिंह जागीर का मालिक बना। इसने पूरी वफादारी के साथ हर समय अंग्रेजों का साथ दिया। संवत् १८३६ की सतलज की लड़ाई और संवत् १८१४ के गढ़र सबमें अंग्रेजों का पक्ष लेकर इसने वफादारी का तगमा हासिल किया।

संवत् १६२८ में शिवकृपालसिंह मर गया और उसका लड़का जीवनसिंह वारिस बना। जीवनसिंह भाग्य का बली था। उसकी शादी पटियाले के महाराज महेन्द्रसिंह जी की लड़की विचित्र कौर के साथ हो गई, जिससे उसे बीस लाख के करीब का माल मिला।

अंग्रेजी हुकूमत के आने पर भी इनके अधिकृत इलाके का एक बड़ा भाग इनके पास रहा जो जागीर के नाम से प्रसिद्ध हुआ।

इस मिसल के संस्थापक सरदार कपूरसिंह जी जाट जमींदार थे जोकि फैजुल्लापुर के रहने वाले थे। जिस समय कपूरसिंह जी ने उन्नतावस्था प्राप्त की, उस समय आपने अपने नगर के नाम को बदल कर सिंहपुर रख दिया। इसी कारण से यह मिसल फैजुल्लापुरिया और सिंहपुरिया सिंहपुरिया मिसल दोनों नामों से मशहूर है।

सरदार कपूरसिंह ने अपने भाई दीवानसिंह समेत अमृतसर जाकर सिख धर्म की दीक्षा ली थी। इस दीक्षा में और भी अनेकों जाट जमींदार शामिल हुए थे।

आपने सिख धर्म में दीक्षित होकर दीवान दरबारासिंह के साथ मिलकर एक मिसल की स्थापना की और फिर मुसलमानों का प्रतिशोध करने पर कसर कस ली। सरदार कपूरसिंह की बहादुरी के लिये कहा जाता है कि वह रणक्षेत्र में मस्त हाथों को तरह विचरते थे। तलवार और तीरों के जख्मों से

उनका सारा शरीर छलनी होगया था। उन्हें इस बात पर गौरव भी था। उनकी बराबर और किसी के शरीर पर इतने घाव नहीं आये थे। न तो उन्होंने कभी अपनी जान की परवाह ही की और न कभी रण से कदम ही हटाया।

धर्म-प्रेम और धर्म-प्रचार की भी उनके अन्दर भारी मात्रा और लगन थी। हजारों ही आदमियों को बिना किसी भेद भाव के उन्होंने अपने हाथ से अमृत चखा के सिख बनाया।

इस प्रकार की धर्म लगन और वीरता के कारण सिखों के हृदय पर उनकी गहरी छाप लगी थी। उनके जमाने के सभी सिख उन्हें इज्जत की निगाह से देखते थे। वे यह निस्संकोच स्वीकार करते थे कि बल, पौरुष और धर्मशीलता में कपूरसिंह सर्व सिखों के अप्रणी हैं। और यही कारण था कि लाहौर के नवाब ने सन्धि स्वरूप सिखों के सर्व सम्मत नेता को एक लाख की जागीर और नवाब का खिताब देना मंजूर किया तो सर्व सिखों ने कपूरसिंह को ही वह खिताब और जागीर दिलाई।

जागीर और खिताब के मिलने के बाद नवाब कपूरसिंह जी की इज्जत और भी बुलंद हुई। पटियाला के संस्थापक राजा आलासिंह जैसे प्रतिष्ठित लोगों ने भी कपूरसिंह से ही सिख धर्म की दीक्षा ली।

पिंड ठीकरी में जहां पर कि नवाब कपूरसिंह ने अपना निवास स्थान बनाया था। राजा आलासिंह जी ने कपूर-कूप को स्थापना की थी।

यद्यपि कपूरसिंह जी अपने पास केवल तीन ही हजार सवार सैनिक रखते थे और यह सैनिक कई सिख मिसलों के सैनिकों से बहुत कम थे किन्तु फिर भी बहादुरी और शूरता में कभी भी वे पीछे नहीं रहे।

सतलज के चढ़ाव के ओर से इतने इलाके पर कपूरसिंह जी ने कब्जा कर लिया था जिसकी आमदनी छः लाख प्रति वर्ष होती थी। उन्होंने दिल्ली और सतलज के बीच के अनेकों मुसलमान हाकिमों को उनके अत्याचारों के कारण दंड दिया था।

शूरवीर की अपेक्षा नवाब कपूरसिंह धार्मिक पुरुष अधिक थे। इसी कारण वे अपना अमूल्य समय यों ही न बिताकर अधिकतर सिख धर्म के प्रचार में खर्च करते थे। यह सही है कि इस प्रकार की वृत्ति रखने के कारण धन दौलत और रियासत कई बातों में आपकी मिसल कई मिसलों से छोटी थी किन्तु आपकी इज्जत फिर भी प्रत्येक मिसलपति से अधिक थी। यह बात नहीं कि केवल साधारण सिख आपको अपना अप्रणी समझते हों किन्तु जत्थेदार और मिसलों के अधिपति भी आपको बुजुर्ग समझते थे।

एक मुसलमान लेखक^१ ने नवाब कपूरसिंह के सम्बन्ध में अपने खयालात इस प्रकार जाहिर किये हैं:—“नवाब कपूरसिंह ऊंचे कद, चौड़ी छाती वाला, स्वस्थ, सुन्दर और तेजस्वी सिख है। दानी भी प्रथम श्रेणी का है, उसका अखंड लंगर चलता है। जिसमें गरीबों को हर समय प्रसाद मिलता है। रण में सदैव ही उसे विजय प्राप्त हुई है।”

इस तरह से लगभग ३४ साल बहादुरी और धार्मिकता का जीवन व्यतीत करके नवाब कपूरसिंह संसार से प्रस्थान कर गये। उन्होंने अपनी मृत्यु से पहले अपनी सरदारनी और इलाके को अपने छोटे भाई खुशालसिंह को जिसे कि उन्होंने दत्तक पुत्र मान लिया था। सुपुर्द किया और धार्मिक नेतागिरी अपने शागिर्द सरदार जस्सासिंह अहलूवालिया को प्रदान की।

१. मौलवी बूड्ढनशाह ।

कपूरथले के महाराजा रणजीतसिंह जी ने समयान्तर में नवाब कपूरसिंह जी की एक समाधि भी बाबा अटल के पास निर्माण करा दी थी। जो कि अकाली आन्दोलन में वहाँ से उठा दी गई।

नवाब कपूरसिंह के बाद उनके भाई खुशहालसिंह ने भी अपनी शक्ति भर गरीबों के हित, धर्म-प्रचार में कोई बात उठा नहीं रखी। अत्याचारियों को सजा देने में भी खुशहालसिंह कभी पीछे नहीं रहे। अनेकों लोगों को सिख धर्म की दीक्षा भी दी।

अपना इलाका बढ़ाने के मौकों से भी खुशहालसिंह ने बराबर लाभ उठाया। एक बार हमला कर सिखों ने सरहिन्द के हाकिम जैनखां को मार डाला और उसके ५२ लाख के इलाके पर कब्जा कर बैठे तो खुशहालसिंह ने भी उसमें से कंटोला, घनोली और भरतगढ़ आदि डेढ़ लाख के इलाकों पर कब्जा कर लिया।

इसी प्रकार सरदार खुशहालसिंह ने जालंधर के नवाब शेख निजामुद्दीन को हराकर जालंधर पर कब्जा कर लिया और उसी को अपनी राजधानी बनाया। बलदगढ़, हैवतपुर, पट्टी और बहरामपुर आदि इलाके उस समय जालंधर से संबंधित थे। जिनकी सालाना आमदनी लगभग तीन लाख रुपये थी। इन सभी पर खुशहालसिंह का अधिकार होगया।

इसके बाद महाराजा पटियाला की मदद से भी बनूध और जसत आदि नगरों पर भी कब्जा कर लिया इन नगरों पर उस समय रायकोट का रईस काविज था।

सारांश यह है कि खुशहालसिंह ने अपने भाई से पाये हुये वैभव को कम नहीं होने दिया अपितु बढ़ाया ही। इस प्रकार राज्य और धन का संग्रह तथा धर्म का प्रचार करते हुये खुशहालसिंह इस संसार से प्रस्थान कर गये।

कहा जाता है उनका देहावासान किला लमड़े के भीतर हुआ था।

खुशहालसिंह के बाद उनका लड़का बुधसिंह उनका उत्तराधिकारी हुआ।

गुरु अर्जुनदेव जी के जीवन चरित में हम इस बात का जिक्र कर चुके हैं कि तरनतारन में बनवाने के लिये गुरु जी ने जो ईंटें तैयार कराई थीं। वे नूरुद्दीन नाम के मुसलमान हाकिम ने उठवा कर अपनी हवेली में लगवा ली थीं। सरदार बुधसिंह ने अपने हाथ में शक्ति आते ही नूरुद्दीन के मकानों को गिरवा कर उसकी सभी ईंटें तरनतारन के निर्माण के लिये उठवा लीं।

उसने महाराजा रणजीतसिंह जी की उन सभी लड़ाइयों में सहायता की जो उन्होंने मुल्तान और कसूर को अपने राज्य में मिलाने के लिये लड़ी थीं। किन्तु खेद है कि कुछ बातों को लेकर महाराजा रणजीतसिंह और सरदार बुधसिंह में मतभेद खड़ा होगया। जिसके कारण वह लाहौर को सदैव के लिये नमस्कार करके सतलज के इस पार आगये।

अपने पिता के बाद उन्हीं के पद चिह्नों पर चलते हुये २१ वर्ष के पश्चात सरदार बुधसिंह जी भी इस संसार से विदा होगये।

सरदार बुधसिंह जी के सात बेटे थे, वे सभी आपस में मुहब्बत रखनेवाले और समझदार थे, महाराजा रणजीतसिंह जी ने केवल डेढ़ लाख का इलाका उनके लिये रहने दिया था, बाकी का सब जन्त कर लिया था। उसे उन सबने प्रेम पूर्वक बांट लिया। ताकि परस्पर कोई झगड़ा न हो। भरतगढ़ का इलाका सब से बड़े लड़के अमरसिंह ने अपने पास रक्खा और घनोली भूपालसिंह को मनोली गोपालसिंह को बंगा लालसिंह को बेला हरदयालसिंह को अटलगढ़ गुरदियालसिंह को कन्दोला दयालसिंह को

दे दिया। इस प्रकार परगनों के बट जाने से सब अपनी-अपनी जागीर में रहने लगे।

कुछ साल बाद अमरसिंह भी संवत् १६०४ विक्रमी में मानेश्वर के पास इस दुनिया से विदा हो गये। अंतिम समय में अमरसिंह बहुत सुस्त रहने लग गये थे। उन्हें दुनिया बिल्कुल नीरस जान पड़ने लगी थी। कारण कि उनके एकलौते पुत्र कृपालसिंह का उनके ही आगे देहान्त हो गया था।

अमरसिंह के संतान हीन मरने के कारण उनकी जागीर पर आपस में भगड़ा हुआ। सरदारी मनोली के अधिपति जयसिंह जी को मिल गई और आगे के लिये तय हुआ कि यदि इस खान्दान का कोई रईस लावलद मरे तो एक हजार सालाना तो उसकी बेवा को उस जागीर में से खर्च दिया जाय। बाकी में से आधा उत्तराधिकारी को, आधा शेष हिस्सेदारों को बांट दिया जावे।

आगे चल कर इनकी अटलगढ़, बंगा और बेला की रियासतों का भी इसी नियम के अनुसार बटवारा हो गया।

संवत् १६३४ वि० में मनोली के सरदार जयसिंह जी का भी स्वर्गवास हो गया। उनके बाद उनका अन्धपुत्र अवतारसिंह अपनी रियासत का मालिक बना और लगभग १६ वर्ष तक इस संसार में दिन गुजरान करके संवत् १६५३ में वह भी चलाना कर गया।

अवतारसिंह के लड़के के पास बाग-बगीचे जमीन और ब्याज आदि से लगभग अस्सी हजार सालाना की आमदनी थी।

धनोली में जो बारिस बनाया गया था। उसके उत्तराधिकारी सरदार उत्तमसिंह प्रतापसिंह के पास भी १७-१८ हजार की आमदनी की जागीर शेष रह गई थी। कंदोले के सरदारों फूलासिंह, हरवंशसिंह और शमसेरसिंह के पास छ-छः हजार की जागीरें रह गई थीं।

मनसूर नामक गाँव में चौधरी साहबराय जी रहते थे। उनके दसोंदासिंह और संगतसिंह^१ नाम के दो पुत्र थे। जब वे दोनों जवान हुए और उन्होंने देखा कि मुसलमान हाकिमों के अन्याय और अत्याचार से

चारों ओर हाहाकार मचा हुआ है और अन्याय का शोध सिखों के जत्थे कर रहे हैं निशानवाली मिसल तो दोनों भाइयों के हृदय में सिख जाति और सिख धर्म के प्रति श्रद्धा उत्पन्न हुई।

और दोनों ही भाई दीवान दरबारासिंह से अमृतपान करके सिख बन गये। इनके साथ ही कैरों गाँव का जयसिंह और ढंडकसेल (परगना तरनतारन) के कौरसिंह मानसिंह भी सिख धर्म में ढींचित हो गये थे। यह सब सम्बन्धी तथा मित्र थे, और देशभक्ति की लगन हृदय में रखते थे।

दसोंदासिंह और संगतसिंह ने आरम्भ में अपना एक छोटा-सा जत्था बनाया था किन्तु धीरे-धीरे इनकी शक्ति बढ़ती ही गई।

जहाँ कहीं सिख सेनायें आक्रमण करने जाती थीं। वहाँ इनका दल झंडा लेकर चलता था। उर्दू भाषा में झंडे को निशान कहते हैं, अतः पंजाब में निशान वाले के नाम से इनकी मिसल निशानवालिया के नाम से मशहूर हुई।

सैनिकों की संख्या बढ़ाने में इन्होंने सब से ज्यादा ध्यान दिया और यहाँ तक बढ़ाई कि इनके अंतिम दिनों में इस मिसल में बारह हजार के लगभग सैनिक हो गये थे।

जहाँ भी सिख मिसलें इन्हें मदद को बुलातीं, वहींप हुँचते। यहाँ तक सरहिन्द, मेरठ और कसूर

१. संगतसिंह का गाँव जिला अम्बाले में है ऐसा नारंग ने लिखा है।

के मुहासरो में भी इन्होंने भाग लिया और अपनी ताकत के जौहर दिखाये। इन्हें बुलाया भी प्रायः सभी मुहासरो में जाता था। अपनी योग्यता और बहादुरी से इन्होंने अपनी एक अच्छी रियासत भी कायम करली थी। जिसमें सिंघावाला, साहनेवाल, सरायलशकरीखाँ, दोराहा, सौटी, अलमोह, जीरा, लिद्धड, अम्बाला और शहाबाद आदि इलाके शामिल थे। इस रियासत की राजधानी इन्होंने अम्बाला में रक्खी थी।

जावित खाँ से लड़ते हुए इस मिसल का अधिपति सरदार दसौंगसिंह मारा गया। इसलिये मिसल का अधिपति उसका छोटा भाई संगतसिंह हुआ।

संगतसिंह ने अपनी राजधानी अम्बाला शहर के चारों ओर कोट बनवाना शुरू किया क्योंकि संगतसिंह जानता था कि यदि मजबूत गढ़ बन गया तो राज भी मजबूत हो जायगा। किन्तु अम्बाला में रहने से इसका स्वास्थ्य बिगड़ गया। वहाँ की आवहवा अनुकूल न पड़ी। इसलिये संगतसिंह को अम्बाला छोड़ कर अपने लिये जीरे के पास सिंघावाला में जगह बनवानी पड़ी किन्तु राज के प्रबंध के लिये भी आवश्यक था कि अम्बाले में कुछ फौज और कोई विश्वस्त सरदार रहता इसलिये संगतसिंह ने अपने सम्बन्धी गुरुबखशसिंह और लालसिंह को बुला कर अम्बाला का प्रबन्ध उनके सुपुर्द कर दिया।

संगतसिंह का स्वास्थ्य सिंघावाले में भी कुछ अधिक न सुधरा और इसका फल यह हुआ कि वह भी अपने भाई के केवल ६ वर्ष ही बाद इस संसार से विदा हो गया।

गोकुल संगतसिंह के तीन लड़के थे किन्तु तीनों ही नावालिग थे। इसलिये संगतसिंह के ससुर निधानसिंह ने आकर रियासतका प्रबंध संभाला। निधानसिंह खुसरपुरा का रहनेवाला प्रतिष्ठित सिख था।

संगतसिंह के तीनों लड़कों के नाम कपूरसिंह, मेहरसिंह और अनूपसिंह थे। उनके नाना निधानसिंह के आने से वे अपनी रियासत के छिन जाने के भय से भी मुक्त हो गये थे। निधानसिंह भी चतुर आदमी था। वह सिंघावाले की वजाय अम्बाले में ही रह कर कुल रियासत का प्रबंध करने लगा। गुरुबखशसिंह को ध्यानसिंह के हाथ में रियासत रहने से कोई प्रसन्नता न थी। वह संगतसिंह के लड़कों से भी प्रसन्न नहीं रहता था। सिंघावाले में लड़कों की देख रेख और माल जायदाद की निगरानी के लिये जयसिंह को मुकर्रर कर दिया गया था।

ध्यानसिंह ने मेहरसिंह को रियासत के कुल अधिकार सौंप दिये। क्योंकि इस समय वह वालिग हो चुका था। अधिकार प्राप्त होने पर मेहरसिंह भी अम्बाले में रहने लगा और ध्यानसिंह सिंघावाल में आ गया।

राज्य का लोभ बुरा होता है। सगे भाइयों में इसके ऊपर तलवारें चल जाती हैं। फिर गुरुबखशसिंह तो केवल रिस्तेदार ही था। संगतसिंह ने उसे बढ़ाया था और निधानसिंह ने उसे घटाया। अब मेहरसिंह के अधिकारी हो जाने पर तो एक बड़े नौकर से ज्यादा उसकी हैसियत नहीं थी।

मेहरसिंह मार डाला गया। जब यह समाचार निधानसिंह के पास पहुँचे तो वह आगवबूला हो गया और सिखों का एक बड़ा दल लेकर गुरुबखशसिंह को दण्ड देने के लिये अम्बाले पर चढ़ाई कर दी। किन्तु चूंकि उधर भी तो सिख ही थे और अम्बाला का परकोटा भी खड़ा था। इसलिये निधानसिंह गुरुबखशसिंह को हरा नहीं सका और उसे निराश होकर सिंघावाले को लौटना पड़ा। गुरुबखशसिंह अम्बाले के इर्द-गिर्द के इलाके का स्वतन्त्र मालिक बन बैठा।

मिसल राज्यों की स्थापना

संगतसिंह का दूसरा लड़का कपूरसिंह मय अपने लड़के फतेसिंह व दयालसिंह के साथ लड़ता हुआ मारा जा चुका था। तीसरा लड़का सराय लश्करीखाँ के इलाके पर कब्जा किये बैठा था और वह उसे ही अपने लिये बहुत समझता था। इसलिये गुरुबरुशसिंह को उससे भी कोई खटका नहीं था।

अनूपसिंह के पास सराय लश्करवाली ग्यारह हजार सालाना आमदनी की रियासत थी। वह आगे उसकी स्त्री दयाकौर के हाथ में आ गई क्योंकि अनूपसिंह ने मरते समय कोई संतान नहीं छोड़ी थी। दयाकौर आठ नौ वर्ष तक अपने इलाके का प्रबन्ध भली प्रकार चलाती रही। किन्तु आगे महाराजा रणजीतसिंह जी ने उसके गुजारे का प्रबन्ध करके कुल इलाके को अपने राज्य में मिला लिया।

इस समय तक गुरुबरुशसिंह मर चुका था और दयाकौर ही उस के इलाके पर काबिज थी। इसलिये अम्बाले का इलाका भी महाराजा ने अपनी सल्तनत में मिला लिया और वहाँ का प्रबन्ध दीवान मुहकमचंद के द्वारा होने लगा।

यह वही भाग्यशाली मिसल है। जिसमें आगे चलकर पंजाब केसरी महाराजा रणजीतसिंह जी का जन्म हुआ था।

इस मिसल का संस्थापक चौधरी भागू का लड़का बुद्धा (बुड्ढा) सिंह था। युवावस्था सुकरचकिया मिसल में गुरु गोविन्दसिंह से अमृतपान करके इसने सिख धर्म की दीक्षा ली थी।

बुड्ढासिंह ने शस्त्र संचालन भी गुरु गोविन्दसिंह जी से ही सीखा था। जिन दिनों महावीर बन्दासिंह पंजाब में आये तो यह भी उनके दल में शामिल हो गया।

बुड्ढासिंह के पास बढ़िया घोड़ी थी। जिसका नाम देसी या देसू था। यह घोड़ी दिन में सौ सवा सौ कोस की मंजिल बड़ी आसानी से तय कर सकती थी। इस प्रकार के तुरंग के मालिक सरदार बुड्ढासिंह को भी लोग 'बुड्ढासिंह देसी वाला' कहने लग गये थे।

सरदार बुड्ढासिंह के दो पुत्र थे। नौधसिंह और चन्दासिंह। दोनों बहादुरी और अकलमन्दी में अपने पिता से कम नहीं थे। ऐसा मालूम होता था कि एक ही सिंहनी ने दो शेर पैदा किये हैं।

वहाँ जाकर इन्होंने अपने पुराने गाँव को जो अब तक बरबाद हो चुका था। नये सिरे से बसाया और उसका नाम सुकरचक रक्खा कि आगे इसी कारण इनकी मिसल का नाम भी सुकरचकिया होगया।

धीरे धीरे इन लोगों ने सुकरचक के आसपास के इलाके पर अपना कब्जा कर लिया।

आगे सरदार बुद्धासिंह मजीठे गाँव के निकट पठानों से लड़ता हुआ मारा गया। साथ में बड़ा लड़का नौधसिंह भी इसी लड़ाई में शहीद होगया।

नौधसिंह के एक लड़का था। नौधसिंह के मरने के समय उसकी उम्र २३ साल की थी। नाम था उसका चड़तसिंह।

चड़तसिंह बचपन से ही योद्धा प्रकृति का पुरुष था। उसने सोलह वर्ष की उम्र से ही लड़ाइयों में अपने जौहर दिखाना शुरू कर दिया था।

जवानी में पिता के स्वर्गवास के बाद अपने चाचा के साथ मिलकर इसने अपना दल बढ़ाया और थोड़े ही समय में ३०० सैनिक अपने जत्थे में भरती कर लिये।

सरदार चड़तसिंह ने गुजरांवाला के मुसलमान हाकिम पर चढ़ाई कर दी और उसे निकालकर पर अपना अधिकार जमा लिया।

चड़तसिंह ने गुजरांवाला में एक किले का भी निर्माण कराया। क्योंकि अब वह सदैव के

लिये इस स्थान को वह अपने कब्जे में रखना चाहना था। मातृभूमि का मोह ही ऐसा होता है।

इन्हीं दिनों चड़तसिंह ने अन्य सिख मिसलों से सहायता लेकर लाहौर पर चढ़ाई की। उस समय लाहौर में उवेदुल्लखाँ सूबेदारी करता था। वह सिखों की मार न सह सका और हार गया।

लाहौर की शोध करके चड़तसिंह ने स्यालकोट की ओर मुँह फेरा। यहाँ नूरुद्दीन नाम का मुसलमान हाकिम था। चड़तसिंह की चढ़ाई की खबर सुनते ही वह स्यालकोट को छोड़ कर जम्मू की ओर भाग गया। यहाँ की शोध करके चड़तसिंह ने यहाँ का प्रबंध सरदार दलसिंह के सुपुर्द कर दिया और आप गुजरांवाला लौट आया। अब उसके पास एक हजार सवारों का रिसाला होगया था।

नूरुद्दीन पंजाब से भागकर काबुल में तैमूरशाह के पास पहुँचा था। अमीर तैमूर ने उसे बीस हजार सेना और १२ तोपें देकर गुजरान वाले पर कब्जा कर लेने के लिये भेजा। नूरुद्दीन ने इस विशाल सेना के साथ गुजरांवाला को चारों ओर से घेर लिया।

सरदार चड़तसिंह ने कई महीने तक किले के भीतर बैठकर शत्रुओं का मुकाबिला किया, किन्तु जब शत्रु के हटने के कोई आसार नहीं दीखे तो सरदार भंडासिंह भंगी और जस्सासिंह अहलूवालिया के पास सहायता का संदेश भेजकर उन्हें बुला लिया। जब वे सिख सेनायें आगईं तो दुश्मन को बीच में घेर कर ऐसा किया कि दुश्मन भागते ही बना और उसका लड़ाई का बहुत सारा सामान सिखों के हाथ लग गया। कहा जाता है। इस लड़ लड़ाई में तीन हजार मुसलमान मारे गये। और कई तोप हाथी और घोड़े वह छोड़ भागे जो महासिंह के कब्जे में आ गये।

इस विजय के बाद सरदार चड़तसिंह का साहस दुगणित हो गया और थोड़े दिन ही पश्चात् उसने वजीराबाद को फतह करके अपने सोहरा सरदार गुरुबखशसिंह के सुपुर्द कर दिया। दूसरे वर्ष रोहतास पर चढ़ाई की। यहाँ इन दिनों सर बुलंदखाँ सूबेदार था। विजय चड़तसिंह की हुई। बुलंदखाँ किला छोड़कर भाग गया।

यह किला बड़ा विस्तृत और मजबूत था। इसे शेरशाह ने हुमायूँ को भगा देने के बाद बनवाया था। तीन वर्ग मील में इसका पक्का परकोटा था।

इसके बाद सरदार चड़तसिंह मे धनी चकवाल, जलालपुर, पिंड दाननखाँ, और कोट राया आदि स्थानों पर कब्जा कर लिया। इसी समय लूण, मियाणी अलीपुर का इलाका जीतकर अपने जातीय भाई दलसिंह को दे दिया। पिंड दादनखाँ में एक किला बलवाने की आज्ञा देकर निधानसिंह और कपूरसिंह को वहाँ का प्रबन्धक नियत कर दिया।

बुधसिंह और गोरसिंह नामके दो सरदारों को भी पिंड दादनखाँ में ही किला बनाने के काम में मदद देने के लिये छोड़ दिया।

लूण मियानी की खानों से लून निकलता था। उसे खपाने के लिये सरदार चड़तसिंह ने रामनगर में एक मंडी की स्थापना की।

इस प्रकार से चड़तसिंह का प्रभाव दिनों दिन बढ़ता जाता था। और अपने बढ़ते हुये प्रभाव से चड़तसिंह भी लाभ उठाने में कभी नहीं चूकता था। उसने देखा कि ऐमनाबाद के नवाब को भी इस समय जीत लेना अच्छा ही होगा। इसलिये उस पर भी चढ़ाई करदी और हाकिम को हराकर उसे भी अपने राज्य में मिला लिया।

उन दिनों जम्मू में रनजीतदेव राज्य करता था, किन्तु उसके घर में कलह थी। वह अपने छोटे

लड़के दलेलचन्द को राज देना चाहता था। बड़ा लड़का ब्रजराजदेव इसे अपने प्रति अन्याय समझता था। इसीलिये सरदार चड़तसिंह और सरदार हकीकतसिंह, जयसिंह कन्हैया से मदद मांगी। सरदार चड़तसिंह उनकी मदद के मय कन्हैया सरदारों के जम्मू पर चढ़ दौड़े। रणजीतदेव ने अपने को इस प्रकार आफत में फंसा देखकर भंगी सरदार भंडासिंह को अपनी मदद के लिये बुला भेजा। जफरवाल के पास चक ऊदो के मैदान में घनघोर युद्ध हुआ। लड़ाई चल रही थी कि गर्म होजाने के कारण सरदार चड़तसिंह की बन्दूक फट गई। जिससे वह सख्त घायल हुए और इस संसार से चल बसे।

सरदार चड़तसिंह के मारे जाने पर भी लड़ाई बराबर चालू रही। सरदार भंडासिंह भी किसी की गोली से मारा गया। राजा रंजीतदेव भंडासिंह के मारे जाने से घबरा गया और उसने बेटे ब्रजराज को राजी कर लिया। बापबेटे दोनों ने अपने २ सहायकों को हर्जाने का रुपया देना स्वीकार करके वापिस लौटा दिया।

सरदार चड़तसिंह के दो लड़के और एक लड़की थी। जिनके नाम महासिंह, सहजसिंह और राजकौर थे। राजकौर की शादी भंगी सरदार गूजरसिंह के साथ और महासिंह की शादी जीन्द नरेश गजपतिसिंह की पुत्री के साथ हुई थी। पिता की मृत्यु के समय महासिंह की उम्र केवल १२ वर्ष की थी। इसलिये उनकी रियासत की सरपरस्ती सरदार जयसिंह कन्हैया ने की, जोकि चड़तसिंह का पक्का दोस्त था।

महासिंह अपने पिता की भाँति ही बहादुर आदमी था। उसने समर्थ होते ही भंगी मिसल के साथ मुल्तान पर चढ़ाई की और वहाँ से लौटकर रास्ते में अहमदाबाद के निकट धारापिंड में अहमदखाँ से युद्ध किया। अहमदखाँ के पास एक बढ़िया तोप थी, जो अहमदशाह की तोप के नाम से मशहूर थी। उससे छीन लिया।

इसके बाद सरदार महासिंह ने भट्टियों की पिंडी, साहीवाल, ईसाखेल और मूसाखेल नामक स्थानों पर कब्जा कर लिया।

यह हम पहले लिख चुके हैं कि महासिंह की बहिन बीबी राजकौर का विवाह गूजरसिंह के साथ हुआ था। यह विवाह महासिंह ने अपने ही हाथों से किया था। इस विवाहके बाद महासिंह की शक्ति और बढ़ गई। गूजरसिंह के इलाके लाहौर के ऊर्चाई का तीसरा हिस्सा और गुजरात का पूरा इलाका था।

महासिंह की शक्ति से यथासंभव लाभ उठाया। रोहतास लोहारों की कोटली और रामदासपुर आदि के रईसों को जीतकर उनसे भेंट हासिल की। जिसने अधोनता स्वीकार नहीं की उसीके इलाके को अपने अधीन कर लिया। इस तरह कई महीने तक का धावा रहा।

रसूलनगर में पीर मुहम्मद नाम का एक मुसलमान हाकिम था। वह दिखावटी तौर पर महासिंह से मेल रखता था किन्तु था मुसलमानों का पक्षपाती। महासिंह उस पर विश्वास रखता था। इसी विश्वास के आधार पर अहमदाबाद से जीती हुई तोप भी उसने पीर मुहम्मद के यहाँ अमानत के तौर पर रख दी थी किन्तु जब तोप की आवश्यकता हुई तो पीरमुहम्मद तोप देने से नट गया। महासिंह को उस पर बड़ा गुस्सा आया और उसने उस पर चढ़ाई करके तोप ही नहीं हासिल की किन्तु रसूलनगर को भी काबू में कर लिया।

रसूलनगर की इस लड़ाई में महासिंह को तीन महीने लग गये थे। यहीं पर उसे अपने घर पुत्र होने का समाचार मिला। यही पुत्र आगे रणजीतसिंह के नाम से जगद् विख्यात हुआ। रणजीतसिंह के जन्म की तिथि संवत् १८३७ के माघ मास की बताई जाती है।

पीर मुहम्मद को उसकी रियासत से महासिंह ने कतई खारिज कर दिया और रसूलनगर का नाम भी बदल कर राम-नगर रख दिया। उसके दूसरे नगर अलीपुर का नाम अकालगढ़ रख कर इस कुल इलाके को अपने राज्य में मिला लिया और यहाँ का प्रबन्धक दलसिंह को मुकर्रर किया।

आगे के दिनों में सरदार महासिंह ने जम्मू को भी फतह कर लिया था। यह लड़ाई सरदार हकीकतसिंह कन्हैया के बुलाने पर महासिंह को लड़नी पड़ी थी। कारण यह था कि जब ब्रजराज जम्मू की गद्दी पर बैठा था तो उसने हकीकतसिंह से वायदा किया था कि मैं तीस हजार सलाना कर स्वरूप तुम्हें देता रहूँगा किन्तु उसने दो वर्ष तक एक पाई भी नहीं दी। मांगने पर साफ इनकार कर दिया। हकीकतसिंह को ब्रजराज की इस वायदा खिलाफी पर गुस्सा आया और उसने महासिंह को लिख भेजा कि मैं जम्मू पर चढ़ाई कर रहा हूँ। तुम आकर मेरी मदद करो। जब ब्रजराज ने देखा कि महासिंह भी चढ़ कर आया है तो वह जम्मू से भाग गया। इधर शहर के लोगों ने महासिंह की फौज के साथ गुस्ताखी की। इससे बिगड़ कर महासिंह ने नगर पर हमला कर दिया। साथ ही उसे अपने कब्जे में भी ले लिया और अपने एक सरदार को वहाँ छोड़ दिया।

महासिंह लौट कर गुजरांवाला आ गया किन्तु उसे इस बात पर रंज हुआ कि जयसिंह खुद जम्मू पर चढ़ाई करते समय नहीं गया।

इस रंज की माया यहाँ तक बनी कि एक बार दिवाली पर अमृतसर के मेले में दोनों ओर से कहा सुनी हो गई और मजीठे गाँव के पास एक हल्की सी, झड़प भी हो गई।

महासिंह ने जस्सासिंह रामगढ़िया को पंजाब में बुला लिया और बटाले के पास एक युद्ध में जब जयसिंह का पुत्र गुरुवरुशसिंह मारा गया तो उसने निराश होकर हथियार डाल दिये।

इन दिनों के बीच में ब्रजराज देव पुनः जम्मू आ गया था और वहाँ से सिख सवारों को निकाल कर शहर को रोक दे रहा था। जब यह खबर महासिंह को मिली तो उसने फिर जम्मू पर चढ़ाई की। और बहुत सारा सामान राजा का अपने कब्जे में किया।

सरदार गूजरसिंह के मर जाने के बाद महासिंह ने उसके इलाके को अपने कब्जे में करने के लिये उसके किले पर चढ़ाई कर दी। उस समय गूजरसिंह का लड़का साहबसिंह लाहौर गया हुआ था। किले के अन्दर की फौज काफी हिम्मत के साथ लड़ रही थी। अतः सहज ही फतह नहीं हुई। इसी बीच में महासिंह बीमार हो गया और गुजरानवाले को लौट पड़ा किन्तु रणजीतसिंह और दलसिंह किले का घेरा डाले ही पड़े रहे। इधर जस्सासिंह रामगढ़िया ने मौका पाकर रणजीतसिंह की फौज पर हमला करने की तैयारी कर दी। रणजीतसिंह बालकपन में भी कितना समझदार था। यह इस बात से पता चल जाता है कि इस खबर को सुनते ही उसने तुरन्त घेरा उठा लिया और रास्ते में पहुँच कर अचानक जस्सासिंह की फौज पर ऐसा हमला किया कि वह भाग खड़ी हुई।

इन्हीं दिनों रणजीतसिंह जी को खबर मिली कि तुम्हारे पिता का देहान्त हो गया है। इस खबर को सुनते ही वह वापिस गुजरांवाला आ गये और अपने पिता का संस्कार किया।

महासिंह के बाद रणजीतसिंह जी अपने पिता के उत्तराधिकारी हुए।

रणजीतसिंह जी ने अपने समय में जो भी कुछ किया, वह एक स्वतंत्र गाथा है। इसलिये अब उनका हाल आगे दूसरे अध्याय में लिखेंगे। वे नराधिपति नहीं उत्तर भारत के राष्ट्रपति बन गये थे। इसलिये सुकरचकिया मिसल का हाल मिसल के रूप में यहीं समाप्त हो जाता है।

पिता की मृत्यु के समय रणजीतसिंह जी की अवस्था छोटी थी। इसलिये उनकी परिवारिश उनकी सासु सदाकौर की सरपरस्ती में हुई थी। जब तक कि वह बालिग होकर स्वतंत्र नहीं हो गये थे। तब तक सुकरचकिया मिसल का भी प्रायः (एक प्रकार से) उनकी सासु के हाथ में ही नेतृत्व रहा था और उसने बड़ी बुद्धिमानी के साथ कन्हैया और सुकरचकिया दोनों मिसलों की संयुक्त शक्ति से अपने वैभव को बढ़ा लिया था।

यह वह मिसल है जिसके उत्तराधिकारियों के पास सन् १६४८ तक पटियाला, नाभा और जीन्द जैसे गौरवशाली राज्य मौजूद रहे हैं। इन रियासतों के अधीश्वर अपने को यादव के वंशज मानते हैं और यह भी कहते हैं कि एक समय जैसलमेर के भाटी और हमारे बुजुर्ग एक ही थे। इस विषय फुलकियां मिसल में तो पूरा प्रकाश आगे के अध्यायों में डालेंगे यहां तो केवल मिसल फूल का ही वर्णन करना चाहते हैं।

इस मिसल के संस्थापकों के पूर्वज चौधरी फूल मोहन के बेटे रूपा के सुपुत्र थे। पंजाब के जाटों में सिद्धू एक प्रसिद्ध गोत्र है आप उसी गोत्र में संवत् १६८८ वि० में पैदा हुए थे। आपकी माता जी का नाम शिवी था जो कि जटियाना गोत्र की थीं।

चौधरी फूल के पिता मेहराज नामक प्रसिद्ध बस्ती में रहते थे। पिता के मर जाने के बाद उनके चाचा कालू ने उनकी सरपरस्ती की। यह जमाना गुरु हरिराय जी का था। जब गुरु जी मालवा में पधारे थे तो जिस समय वे मेहराज में ठहरे हुए थे। गुरु जी ने फूल और उनके छोटे भाई को वरदान दिया था कि तुम्हारी संतान राजपाट वाली बनेगी।

फूल बचपन से ही सियाने और होनहार थे। वे साधु संतों में अच्छी श्रद्धा रखते थे।

ऐसे होनहार बालक को उनका चाचा कालू भी खूब प्यार करता था। जब उसने एक बस्ती मेहराज से अलग आबाद की तो उसका नाम भी अपने भजीजे के ही नाम पर रक्खा। पिंड फूल आबादी का नाम था। इस समय तक फूल की अवस्था पन्द्रह वर्ष की हो चुकी थी। अब वे अपने घर के धंधों में खूब दिल चस्पी लेने लगे थे। अपने गांव के चौधरी और करवाहक वे खुद ही थे सूवेदार ने उन्हें अपना कार्य वाहक स्वीकार कर लिया था इससे चौधरी फूल की आर्थिक हालत खूब ही अच्छी हो गई।

चौधरी फूल ने दो शादियां की थीं। एक ढिलवां के गाँव के चौधरी जीते का लड़की वाली और दूसरी साधना जाटों की लड़की राजो थी। वाली के उदर से तिलोका, रामा, रघु, नाम के तीन लड़के उत्पन्न हुए थे। राजी से केवल तीन पुत्र हुए जिनके नाम चेत, भंडा और तख्तमल थे।

राजो की संतान के लोग गुमटी में रहते हैं और लोड़घरियां नाम से याद किये जाते हैं।

बड़ी चौधराइन वाली के पुत्रों में से तिलोका के वंशज रियासत नाभा और जीन्द के धनी हैं। रामा की संतान के हाथ में पटियाला का राज्य है और कुछ बडोर, मलोदा, रामपुर और कोटरुनी आदि में आबाद हैं। रघु की संतान जीवक में वास करती है।

चौधरी फूल ने अपनी संपत्ति से पचासों घोड़े और सैंकड़ों हथियार खरीद कर सौ सवा सौ आदमियों की एक सैनिक टुकड़ी बना ली थी। उसी से उसने मुक्तसर के पास के फखरसर थोड़ी के रईस हयातखाँ नौमुस्लिम भट्टी राजपूत को शिकस्त दी, वह भटनेर की ओर भाग गया जो उसका सदर मुकाम था।

कोट ईसा के रईस ईसाखाँ ने जब यह ससाचार सुना तो वह चौधरी फूल के गाँव पर एक बड़े गिरोह के साथ चढ़ आया। चौधरी फूल को अपना गाँव छोड़ना पड़ा। गाँव के छूट जाने के कारण कई

महीने तक चौधरी फूल को इधर-उधर भटकना पड़ा किन्तु अन्त में जाट लोगों का एक बड़ा गिरोह बना कर उसने अपने गाँव को पुनः अपने अधिकार में कर लिया। और एक वर्ष तक चुप रह कर दूसरे वर्ष फिर फखरसर थोड़ी पर हमला किया। इस बार जम कर लड़ाई हुई। जिसमें हयातखाँ के दो लड़के मुहब्बत खाँ और महबूब खाँ मारे गये। हयातखाँ भटनेर को भाग गया। ईसाखाँ भी चुप रहा।

इस विजय से चौधरी फूल की कीर्ति चारों ओर फैल गई और चौधरी ने भी उस सारे इलाके पर अपना अधिकार जमा लिया और साथ ही सैनिकों की संख्या भी बढ़ानी शुरू कर दी।

जब कुछ अच्छी शक्ति बढ़ गई तो मालगुजारी देने से भी उन्होंने इनकार कर दिया। इन इलाकों का हाकिम जगरांव का रईस था।

चौधरी फूल की इस प्रकार की उत्तरोत्तर शक्ति के बढ़ाव को मुसलमान हाकिम भला कैसे बर्दास्त कर सकते थे। जगरांव के हाकिम ने पिंड फूल पर आक्रमण किया किन्तु वह इस आक्रमण में विफल हुआ और चौधरी फूल ने उसे कैद कर लिया।

यह समाचार विद्युत् वेग की तरह चारों ओर फैल गया। सरहिन्द के नवाब को चौधरी फूल का यह हौसला बर्दास्त नहीं हुआ उसने चलाकी से काम लिया और चौधरी फूल को धोखे से सरहिन्द बुला लिया और फिर कैद में डाल दिया। उसने चौधरी फूल को धोखा देने के लिये खबर भेजी थी।

“उधर के परगनों का ताल्लुकेदार आपको बनाना चाहता हूँ। इसलिये यहाँ आकर सनद ले जाओ।”

नवाब सरहिन्द ने चौधरी फूल को अपने जेल में डालकर उन्हें नहीं छोड़ा। हालांकि वे पिछला वकाया देने पर भी राजी हो गये थे। अंत में जेल में ही यह मर गये।

उनके शरीर त्याग के सम्बन्ध में एक कौतुहल बर्द्धक यह गाथा प्रसिद्ध है कि वे मरे नहीं थे किन्तु चूंकि उन्होंने बचपन में एक योगी से प्राण विद्या सीख ली थी। इसलिये उन्होंने प्राणों को ब्रह्मांड में चढ़ा लिया। नवाब ने उन्हें मृतक समझ कर परिवार वालों के हाथ सौंप दिया। परिवार वालों ने उन्हें समाधिस्थ कर दिया।”

यह भी कहा जाता है कि उनकी बड़ी चौधराइन होती तो वह उन्हें समाधिस्थ नहीं करने देती क्योंकि वह तो उनके योग सम्बन्धी कौतुकों से परिचित थी। किन्तु वह उस समय अपने मायके में थी और उसे उस समय पता चला, जब उनकी समाधि पर स्थान का निर्माण भी हो चुका था। जब छोटी को यह सारा भेद मालूम हुआ तो उसे बड़ी लज्जा आई और वह फूल गाँव को ही छोड़कर अपने एक रिस्तेदार सुक्खा वैराड़ के गाँव चली गई।

चौधरी फूल के बाद उनका बड़ा लड़का तिलोका अपने गाँवों का चौधरी और मालगुजार मुकर्रि हुआ।

अपने दादा रूपा के गाँव को फिर से आबाद किया। यह गाँव गुरुगोविन्दसिंह साहब के समय में और उन्हीं के आदेश के अनुसार बसाया गया था। किन्तु चौधरी फूल के पिंड फूल में आजाने के कारण रूपा गाँव की आबादी भी इधर उधर हो गई थी। तिलोका और भाई रामा दोनों ही अपने पिता की तरह बहादुर आदमी थे। इनकी बहादुरी से गुरु गोविन्दसिंह जी भी बड़े प्रसन्न थे और इन्हें गुरु गोविन्दसिंह जी ने अजमेरचन्द के साथ होने वाली लड़ाई में अपनी तरफ से लड़ने के लिये बुलाया भी था। उस निमन्त्रण पत्र की नकल इस प्रकार है—“सत गुरु सहाय। भाई तिलोका भाई रामा, संगत गुरु

रक्खेगा। तुसी असवार लेकर आउण हजूर साडे जरूर जमीअत लैके आउणा तुसां ऊपर साडी खुशी महरवानगी है। इक जोड़ा भेजा है रखावना, तुसां आवनां। २ भादवे संवत १७५३ वि०”

कहा जाता है आगे चल करके किसी कारण वश तिलोका और रामा दोनों भाइयों में अनबन हो गई। इससे रामा चन्द सवार अपने साथ लेकर पिंड रूपा से दूसरी जगह चले गये।

अपने भाई से अलग होने के बाद सब से पहले उन्होंने हसनखां भाटी मुसलमान को दंड दिया। यह अपने गिरोह के साथ घूम कर हिन्दुओं को लूटा करता था। जब कि वह समाज के इलाके को लूटकर लौट रहा था, चौधरी रामा ने उसे भंडू गाँव के पास घेर लिया और इस प्रकार झपट हुई कि हसनखां और उसके साथी लूट के तमाम माल असवाब और पशुओं को छोड़कर भाग गये। भाई रामा ने पशु तो उन लोगों को वापिस कर दिये जिनके वे थे और धन दौलत अपने पास रक्खी तथा साथियों को बाँट दी। इसके बाद और भी आदमी भर्ती किये और अच्छा खासा दल हो जाने पर ईसाकोट पर हमला किया। ईसा खां भी मुकाबिले पर आकर खूब लड़ा खूब ही हाथ दिखाये किन्तु ईसा खां की हार हुई और उसे कोट से बाहर भाग जाना पड़ा। चौधरी रामा ने कोट की लूट कराली और वहाँ भी जो पशु मवेशी डाके में लाये हुये थे। सब को खुलवाकर देहातों में भिजवा दिया।

चौधरी रामा की इन बहादुरियों और गरीब परस्ती से लोगों के दिलों में उसकी इज्जत बैठ गई और सैकड़ों नौजवान उसके हो गये।

इसके बाद चौधरी रामा ने अपनी ससुराल ढिआली को अपना निवास स्थान बनाया। उनका ससुर नानूसिंह भी एक प्रतिष्ठित और हिम्मत का आदमी था। वह पहले तो घनस नामक गाँव में रहता था। ढिआली पर तो उसने कब्जा किया था। उसकी एक लड़की साहबकौर थी। यही चौधरी रामा को व्याही थी।

ससुराल में रहकर चौधरी रामा ने आरम्भिक दिनों में यही काम किया कि जो भी डाकू लोग कहीं से भी किसी का माल चुराकर लाते। रामा उन पर हमला करता और फिर उनसे लूटे हुये माल को असल मालिकों को वापिस कर देता। उसके इस काम से रात दिन उसकी कीर्ति और शक्ति दोनों बढ़ रही थी।

चौधरी रामा के छः लड़के थे। दुनासिंह, सम्भासिंह, आलासिंह, बख्तावरसिंह, लद्धासिंह और बुड्ढासिंह उनके नाम थे।

इनमें आलासिंह बड़े प्रतापी और ऐश्वर्यवान हुये। इनका जन्म संवत् १७४८ विक्रमी में हुआ था और २३ साल की अवस्था में इन्होंने अपने पिता के जत्थे का स्वामित्व ग्रहण कर लिया। भगतू खान्दान के सरदारों की मित्रता से आलासिंह जी ने खूब लाभ उठाया। उन्हें अनेकों लड़ाइयों में भी साथ रक्खा।

संवत् १७८६ में जब कि पंथ खालसा मालवे में दौरा कर रहा था तो नवाब कपूरसिंह से जो कि एक सजातीय प्रसिद्ध सिख थे आलासिंहजी ने सिख धर्म की दीक्षा ली और अमृत चखकर सिंह बन गये।

सरदार आलासिंह जी ने एक लंगर भी जारी कर दिया और उन समस्त गाँवों को फिर से आबाद करना शुरू कर दिया, जो मुसलमान भाटियों के जुल्म से बर्बाद हो गये थे।

सरदार आलासिंह ने अपने पिता का बदला भी चैनसिंह के लड़कों से लेने में ढिलाई नहीं की। गुमटी गाँव में जहाँ कि वे व्याह में आये थे। हमला कर दिया इसमें चैनसिंह के दो लड़के बीरू और

कमला मारे गये। उपसैन पहाड़ों की ओर भाग गया। इनके गाँव को भी आलासिंह ने उजाड़ दिया।

इसके बाद सरदार आलासिंह ने संघेड़ा का अपने अधीन किया। यहाँ का हाकिम नया-नया मुसलमान था। वह चाहता था कि मेरे इलाके के सारे हिन्दू मुसलमान हो जावें। थोड़े ही दिन में उसने अपने इलाके में त्राहि-त्राहि मचा दी। हिन्दू भागकर सरदार आलासिंह के पास आये। सरदार आलासिंह ने पचास सवारों को भेजकर उस हाकिम को तो निकाल दिया और निगाहीसिंह को वहाँ का थानेदार बना दिया। रायकोट के हाकिम राय कल्हा को यह बात बुरी लगी। उसने एक तगड़ा सैनिक दल लेकर आलासिंह द्वारा नियुक्त थाने पर हमला किया किन्तु इस बीच सरदार आलासिंह भी एक सैनिक जत्था लेकर आ पहुँचे। दोनों ओर से तीन चार घंटे डटकर लड़ाई हुई। इस लड़ाई में राय कल्हा का सेनापति गोसमुहम्मद मारा गया और संघेड़ा आलासिंह के ही कब्जे में रहा।

पधौड़ नाम का कस्बा भी जो कि एक पुरानी आबादी था। आलासिंह ने जीत लिया और अपने बड़े भाई दुनासिंह को सौंप दिया।

बरनाला पंजाब की एक पुरानी बस्ती है। वह आलासिंह के समय में उजाड़ पड़ी थी। संवत् १७७५ में आलासिंह ने उसे आबाद किया और अपनी राजधानी भी वहीं स्थापित करली। इसके पास के लोगोवाल, उभयवाल और नमेल आदि गाँवों को भी अपनी रियासत में मिला लिया। इस प्रकार आलासिंह के पास अब एक छोटी सी और स्वतन्त्र रियासत बन गई थी। जिसकी आमदनी लगभग एक लाख रुपये की थी।

इस प्रकार एक दिन वह आया। जिसमें उसे भारत विजेता अहमदशाह और मुगल सम्राट मुहम्मदशाह दोनों की ही ओर से किन्तु अलग २ इरादों से राजा का खिताब मिल गया और इसी भांति उधर जोन्द और नाभे की भूमि पर भी चौधरी फूल के दूसरे वंशज रियासतें स्थापित करने में समर्थ हो रहे थे। इस प्रकार फुलकियाँ अब मिसल से आगे रियासतों के रूप में बदल रही थी। अतः यहीं पर इस मिसल का वर्णन समाप्त करते हैं और आगे के अध्यायों में फुलकियन स्टेट्स पर प्रकाश डालेंगे।

इस खानदान का वह सरदार जो सिख उरुज के समय चमका सरदार जस्सासिंह अहलूवालिया था। आरम्भ में सरदार जस्सासिंह ने सिंहपुरिया मिसल के जाट सिखों के साथ मिलकर अपने को विकसित

किया था। नवाब कपूरसिंह की सेवा में रहकर जस्सासिंह एक बुद्धिमान और योद्धा सरदार बन गया था। नवाब कपूरसिंह ने अंतिम समय में पंथ की धार्मिक बागडोर जस्सासिंह को सौंपी। सरदार जस्सासिंह अपने मामा बागसिंह के उस गिरोह के भी अधिपति हो गये। जो उसने हल्लोवालिया सिखों का बना लिया था और अपने स्वतन्त्र जत्थे को भी उसमें मिला दिया। इस प्रकार यह मिसल अहलूवालिया कहलाने लगी।^१

नवाब कपूरसिंह जस्सासिंह पर भर पूर स्नेह करते थे। उन्होंने अस्त्र शस्त्र विद्या में जस्सासिंह को खूब निपुण किया था। जस्सासिंह भी कपूरसिंह जी की बड़ी श्रद्धा से सेवा करता था। एक बार वर्षा की रात में जब नवाब कपूरसिंह ने पूछा कि पहरे पर कौन है? यही उत्तर मिला "जस्सासिंह।" इस प्रकार

१. सरदार जस्सासिंह के पूर्वज आहलू गाँव के रहने वाले थे। इसलिये आहलू-वाले या अहलूवालिया कहलाये और इनके बुजुर्ग पेशा से कलाल थे। किन्तु अब तमाम कलाल अहलूवालिया शब्द की प्रसिद्धि के कारण अपने आपको अहलूवालिया कहलाते हैं।

की कर्तव्यनिष्ठा देख कर नवाब कपूरसिंह जस्सासिंह से बड़े प्रसन्न हुए। नवाब कपूरसिंह ने जस्सासिंह को घोड़ों का दाना बाँटने पर नियत कर रक्खा था, चूँकि बचपन से जस्सासिंह लगभग १२ वर्ष देहली में माता सुन्दरी जी के पास रहे थे और यहीं पढ़े लिखे थे। अतः उनकी बोली ही उर्दू हो गई थी। और इस कारण से आपको आदमी 'हमको' 'तुमको' को सुन कर बहुत चिढ़ाया करते थे। एक दिन इस तरह से तंग किये जाने पर आप नवाब कपूरसिंह के पास रोते-रोते आये और कहने लगे महाराज मुझसे इन लोगों के घोड़ों को दाना-वांट नहीं हो सकता। इस पर नवाब साहब ने मुस्करा कर कहा। गुरु गोविन्दसिंह के पंथ में तो सेवा से ही मेवा मिलता है। मुझे तो इन्होंने पंखा झलने की सेवा करते-करते उठाकर नवाब बना दिया है। आपको शायद बादशाह ही बना दें।

मिसलपति बनने के बाद थोड़े ही समय में जस्सासिंह ने अपनी बहादुरी, कौमी प्यार और भले स्वभाव के कारण समस्त प्रतिष्ठित सिखों में ऊँचा दर्जा प्राप्त कर लिया। नवाब कपूरसिंह के बाद में जस्सासिंह का पद गिना जाने लगा।

शरीर की लम्बाई चौड़ाई और खुराक में जस्सासिंह शायद सब से आगे थे। सिख इतिहासकारों ने लिखा है कि आधे बकरे के मांस को अकेला ही खा जाता था। जैसी उसकी खुराक थी। पौरुष भी वैसा ही था। लड़ाई के समय में उसका घोड़ा दुश्मनों के गोल में ही दिखाई देता था। जब नादिरशाह दिल्ली मथुरा और वृन्दावन आदि को लूट कर वापिस जा रहा था। इसी जस्सासिंह ने सिख दलों को आवाहन किया और उस पर हमला करके उसका बहुत सा बोझ हल्का कर दिया। इस प्रकार भारत की संपत्ति को भारत में ही रखा।

रोड़ी साहब के मुकाम पर सिख दलों पर हमला करनेवाले जसपतराय के सिखों द्वारा मारे जाने के बाद नवाब अदीनावेग, दीवान लखपतराय और लाहौर के सूबेदार मीर मन्नू ने सिखों को बर्बाद करने पर कमर बाँध ली थी। उस समय भी सरदार जस्सासिंह ने बुद्धिमानी और बहादुरी के काम किये। अदीनावेग से काफी टक्करें लेने के सिवा अमृतसर के सारे इलाके पर अधिकार कर लिया। उसने दीवान कोड़ामल को भी मदद दी।

सरदार जस्सासिंह ने फतिहाबाद में अपनी दूसरी शादी की। फिर जीन्द और पटियाला के राजाओं की अनुमति लेकर भज्जर, रोहतक, बेरी, नारनौल को कब्जे में कर लिया। कुछ इलाका मालेर कोटला के पठानों से भी छीन लिया।

इसके बाद जस्सासिंह ने फिर पूरब की ओर धावा के लिये मुँह फेरा और जलालाबाद, मेरठ, चंदौसी, अलीगढ़ आदि से बहुत सा धन लूटमार कर लाए।

कन्हैयालाल ने 'तारीख पंजाब' में लिखा है कि जब मथुरा वृन्दावन के मन्दिरों को ढाने और कत्ले आम के बाद अहमदशाह अब्दाली वहाँ से २२ हजार स्त्री बच्चों को गुलाम बनाने के लिये काबुल की ओर ले जा रहा था और किसी को उससे मुकाबिला करके इन बन्दियों को छुड़ाने का साहस न हुआ और जब उनके वारिसों ने अमृतसर अकाल तख्त के सामने खालसा जी के एक दीवान में पुकार की तो जस्सासिंह ने उनको छुड़ाने के लिये एक दल के साथ दुर्रानियों पर धावा बोला और उन स्त्री बच्चों को छुड़ा कर और अपने खर्च पर उनके घरों को भिजवा दिया।

करतारपुर के गुरुद्वारे को नासिरअलीखाँ नाम के मुसलमान अफसर ने ढाह दिया था। सरदार जस्सासिंह ने जब कि अदीनावेग हार, झुक मार कर उनका दोस्त बन गया था। करतारपुर गुरुद्वारे की

मरन्मत करादी और कुछ जागीर भी अदीनावेग के इलाके में से ही लगवादी ।

जब कि अहमदशाह ने हिन्दुस्तान पर हमला किया था और अलीगढ़, हाथरस वगैरह को लूटकर काबुल को जा रहा था । उस पर सरदार जस्सासिंह ने सिख जत्थों की मदद से हमला किया था ।

सन १७५३ में नवाब कपूरसिंह का स्वर्गवास होगया । अमृतसर में सभी जत्थेदार इकट्ठे हुए और उन सभी ने पंथ की जत्थेदारी का दस्तार सरदार जस्सासिंह को ही सौंपा, इससे भी उसकी काफी इज्जत बढ़ी ।

इसके बाद फीरोजपुर जिले के डोगरा और भट्टियों के इलाके मुलांवाला और मुक्खो पर कब्जा करके उन स्थानों पर किले बनवा दिये । कोट ईसाखाँ को भी जोकि इसी इलाके में है, फतह किया । नारायणगढ़ की ओर प्रस्थान करके उसे भी जीता और पश्चात् कपूरथला के जागीरदार इब्राहीम से खिराज वसूल किया और फिर इसी साल दुरानियों को अमृतसर से निकालने में सिख दलों की अगुवाई की ।

जिस समय अहमदशाह दुरानी देहली से फिरता हुआ लाहौर में अपने पुत्र तैमूरशाह को छोड़ गया और बख्शी जहानखान को सहायक बना गया तो उसका और अदीनावेग हाकिम जालंधर का वैमनस्य होगया । तैमूरशाह ने अदीनावेग के इलाके को अपने मातहतों के अधीन करने के लिये एक सेना दुआवे में भेज दी । अदीनावेग इस समय भागकर शिवालक की पहाड़ियों में पहुँचा और वहाँ सोडी बड़भागसिंह द्वारा सिखों से सहायता की याचना की । जस्सासिंह अहलूवालिया ने खालसा दलो को शामिल होकर तैमूरशाह के हाकिम को जालंधर के नजदीक परास्त करके भगा दिया । इसी समय अदीनावेग ने मराठों को भी अपनी सहायता के लिये बुला लिया था ।

जब लाहौर पर सिखों ने कब्जा कर लिया तो जस्सासिंह को "सुल्तानउलकौम" व बादशाह के लकब से पुकारने लगे । इसपर यहाँ के कुछ मौलवियोंने अहमदशाह के गुस्से को सिखों के विरुद्ध भड़काने के लिये कुछ ऐसे सिक्के ढलवाये । जिन पर फारसी में यह शब्द लिखे थे ।

“सिक्कजद दर जहाँ व फजले अकाल ।

मुल्के अहमद गिरफत जस्सा कलाल ॥”

सन १७६१ में दुरानी पंजाब पर चढ़ आया और पानीपत की लड़ाई में मराठों को परास्त करके उत्तरी भारत से निकाल दिया । इस समय अब्दाली ने सिखों को कुछ न कहा, किन्तु अगले साल वह फिर पंजाब की ओर चढ़ आया । इस समय सिख अपने स्थायी शत्रुओं को शोधने के प्रयत्नों में संलग्न थे और जंदियाले को घेर रक्खा था । दुरानी ने लाहौर पहुँचकर एक बड़ा लंबा चक्र लगाया । ताकि जंदियाले पर घेरा डाले हुये सिखों को घेर सके । परन्तु जब सिखों को उसका पता लगा तो उन्होंने यह समझ कर कि दुरानी उसके बाल बच्चों और वृद्धों की टोह पाकर लक्खी जंगल की ओर बढ़ रहा है जंदियाला का घेरा उठा लिया और लक्खी जंगल की ओर इस आशा से चल दिये कि यहां से अपने स्त्री बच्चों और वृद्धों को निकाल कर आनन्दपुर की पहाड़ियों में पहुँचा आयें । और फिर निश्चिन्त होकर दुरानियों का मुकाबिला करें । परन्तु लक्खी जंगल से स्त्री बच्चों को निकालकर कुप और कहीड़ा नामी ग्रामों के पास से गुजर रहे थे तो खबर पाकर दुरानियों ने इन पर धावा बोल दिया । सिख सैनिकों की गिनती केवल दो अढ़ाई हजार थी । और बाकी बीस बाईस हजार की संख्या में सिख स्त्रियां और बालक बच्चे थे ।

सैनिकों ने इनकी रक्षा के लिये व्यूह बना लिया। परन्तु इन बीस बाईस हजार स्त्री, बच्चों और वृद्धों के इर्द गिर्द दो ढाई हजार सैनिक कोई दृढ़ घेरा न बना सके थे। इससे यह इनकी रक्षा न कर सके। शत्रुओं की तीस बत्तीस हजार से ज्यादा सेना व मुलखइयों ने जब इन पर हमला किया तो सिखों का यह नाम मात्र का व्यूह स्वतः ही टूट गया और शत्रुओं ने स्त्री बच्चों और वृद्धों का कत्ले आम शुरू कर दिया। जिसमें कि कोई बीस हजार से ज्यादा जानें गईं और सिखों की खून की नदियाँ बह निकलीं। सिख कौम के लिये यह इतना बड़ा भोषण घमासान था कि इतिहास में यह घलुघारे के नाम से प्रसिद्ध है।

सिख सैनिकों के अधिपति इस समय सरदार जस्सासिंह ही थे। लड़ते २ जब दोनों ओर से सैनिक थक गये गये दोनों ही एक जोहड़ पर पानी पीने के लिये ठहर गये। इस समय सरदार सुकरचकिया सरदार जस्सासिंह अहलूवालिया के पास पहुँचा और कहने लगा जिनकी रक्षा के लिये हम यत्न कर रहे थे। वह तो अब चल बसे, अब हमें पीछे हटने से क्या फायदा है। इस पर जस्सासिंह ने एकदम शत्रु पर हमला करने का आदेश दे दिया। भुंभलाये हुये सिखों ने शत्रुओं पर इस प्रकार हमला किया कि वे सिखों का मार न सके और उनके पाँव उखड़ गये। अहमदशाह ने अपने दल को पीछे हटा लिया और शीघ्र चेत होजाने के कारण अपने दल को बचा ले गया। बावजूद इसके कि इस घलुघारे में सिखों की बीस हजार से ज्यादा जानें गईं और कई खानदान तवाह होगये। परन्तु सिखों पर इसका निराशा जनक असर न पड़ा और उन्होंने जल्दी ही शक्ति संचय करके इसका प्रतिशोध करने के लिये सरहिन्द के हाकिम जैनखाँ पर धावा बोल दिया। क्योंकि घलुघार की बहुत कुछ जिम्मेदारी इसी के सिर पर थी। जिसने कि दुर्रानियों के साथ होकर सिखों पर हमला कराया था। जनखाँ इस लड़ाई में मारा गया। उसकी सेना मैदान छोड़कर भाग गईं। समस्त सूबा सिखों के हाथ लग गया। जिसे कि उन्होंने परस्पर बाँट लिया। कहते हैं कि जिस समय सिख सरहिन्द में दाखिल हुये तो किसी ने कह दिया कि सरहिन्द सम्बन्धी गुरु जी का यह भविष्य है कि यहाँ गधों के हल चलाये जायेंगे, चुनाचे सिख सरदारों और गुस्से से भरे हुये सैनिक सिखों ने गुरु गोविन्दसिंह के मासूम बच्चों के कत्ल भूमि सरहिन्द को उजाड़ दिया और सिख सरदारों ने हलों में गधे जोड़कर उस कथित भविष्यवाणी को पूरा किया।

सरदार बघेलसिंह आदि ने जिस समय देहली के कुछ हिस्सों पर कब्जा कर लिया था तो आप ही उनके लीडर थे।

इस समय तक जस्सासिंह की राजधानी कपूरथला में जा चुकी थी क्योंकि पिछले वर्षों में कपूरथला पठानों से छीन कर अपने राज्य में शामिल कर चुके थे। कपूरथला में राजधानी ले जाने से उसकी शक्ति में और भी वृद्धि हुई थी, क्योंकि कपूरथला पहले से ही मशहूर शहर और सुदृढ़ गढ़ था।

संवत् १८४० में पेट के दर्द से वह चल बसा। चल बसा जरूर किन्तु अपने पीछे वह अपनी उदारता, वीरता और दानशीलता की कहानी भी छोड़ गया। जिसके कारण उसे आज तक याद किया जाता है और बराबर उस समय तक उसका नाम अमर रहेगा। जब तक कपूरथला जैसा प्रसिद्ध नगर मौजूद है।

सर्दार जस्सासिंह के कोई पुत्र न था। एक पुत्र संपत हुआ था किन्तु वह छः महीने का होकर ही मर गया था। दो लड़कियाँ थीं। जिनमें से एक तो फतहाबाद के मोहनसिंह के साथ ब्याही गई थी। और दूसरी का तुंग के अमरसिंह के साथ विवाह हुआ था। इस समय उसके सम्बन्धियों में सरदार

भागसिंह ही ऐसा योग्य आदमी था। जो रियासत के काम को संभाल सकता था। वैसे वह हकदार भी था, क्योंकि रिस्ते में जस्सासिंह का भतीजा होता था। इसलिये जस्सासिंह ने उसे अपने जीवन में ही अपना उत्तराधिकारी घोषित कर दिया था।

भागसिंह ने भी उत्तराधिकार पाकर अपनी रियासत को तरकी ही दी और सैन्य दल को भी बढ़ाया। राज्य के सुप्रबन्ध के लिये उसने दो दीवान भी मुकर्रर किये। जिनमें एक हिन्दू—बुद्धामल—और दूसरा मुसलमान—करीमदीन—था।

भागसिंह ने आरम्भ में कुछ गलतियाँ भी कीं। फगवाडा और नूरमहल के इलाकेदारों से भेटें लेकर उसने गुरुबख्शसिंह को वेदखल किया और उसके बाद निकार्ई मिसल के सरदारों से सरकपुर का इलाका दबा लिया। बाद में डल्लेवाली मिसल के हाथ से चमकौर को निकलवा कर वेदी खत्रियों को दिला दिया। इसके बाद ही गुलाबसिंह भंगी से केवल इस बहाने पर कि उसके आदमियों ने हमारे नौकर को मार डाला है। तरनतारन और जंडियाले को हथिया लिया।

संवत् १८५६ और १८५७ में एक बार भागसिंह ने मय अपने बेटे फतहसिंह के सतलज की दक्षिणी पूर्वी पार आकर रामकोट, सहेड, खानपुर, हसनपुर, मजहेली, अलीपुर रुड़की, सरहाली और खोजापुरी आदि की विजय की। जिससे बहुत सा सामान और धन प्राप्त किया।

यद्यपि पहले दो बार रामगढ़ियों से लड़ाई लड़ी जा चुकी थी। फिर भी संवत् १८५८ में उन पर चढ़ाई करदी। किन्तु कहा जाता है इस बार खोट रामगढ़ियों का ही था। उन्होंने इसके दुआवे वाले इलाके पर लूट पाट मचा दी थी। भागसिंह ने फगवाडा के समीप रामगढ़ियों को घेर लिया किन्तु दैव उसके विपरीत रहा। पैर में एक ऐसी गोली लगी, जिससे उसे वापिस कपूरथले आना पड़ा और चन्द दिन में ही उसका देहान्त हो गया। इसके पीछे उसका लड़का फतहसिंह गद्दी का मालिक हुआ।

अपने पिता भागसिंह की मृत्यु के समय फतहसिंह की आयु केवल १६ वर्ष की थी। इसलिये रामगढ़ियों ने यह सोचकर कि यह हमारा विगाड़ ही क्या सकेगा। उसके राज्य के जमींदारों को भड़का दिया। सठाला, वेताला के जमींदारों ने बगावत आरम्भ कर दी। किन्तु फतहसिंह कोई सुस्त लड़का न था इसलिये उसने अपनी सेना लेकर पहले तो रामगढ़ियों के ही एक थाने चकदिता पर कब्जा किया फिर उन बागी जमींदारों को दंड दिया।

इसके बाद तो फतहसिंह के भाग्य ने ऐसा जोर मारा कि वह हमेशा के लिये, दुश्मनों से सुरक्षित होगया। महाराजा रणजीतसिंह जी सरदार भागसिंह का शोक मनाने के लिये इसकी रियासत में आये इसने उनके ठहरने का प्रबन्ध फतहाबाद में कर दिया। इसकी आवभगत से महाराज बड़े प्रसन्न हुए और इसे पगड़ी पलटा दोस्त बना लिया।

महाराजा रणजीतसिंह का दोस्त बन जाने के बाद प्रायः उनके साथ प्रत्येक लड़ाई में शामिल रहा। उनकी मदद से सरहाली और चीमां के जमींदारों को भी दबाया।

जब महाराजा रणजीतसिंह ने कसूर पर चढ़ाई की थी तो वहाँ भी फतहसिंह था।

कसूर के इलाके को फतह करके महाराजा ने अमरसिंह मजीठिया को वहाँ का थानेदार मुकर्रर किया था। यहीं से फतहसिंह ने चलकर भंग पर कब्जा किया और फगवाड़े के हाकिम से फगवाड़े को छीन लिया।

इस प्रकार कुछ ही दिनों में पंज लासा और नारायण गढ़ पर भी कब्जा कर लिया और अपना

इलाका बढ़ाया। इसी बीच रामगढ़ियों ने राजा संसारचंद्र के साथ मिलकर फतहसिंह पर हमला किया किन्तु वे हार खाकर भाग गये।

होलकर और लार्ड लेक के बीच महाराजा रणजीतसिंह जी ने जो सुलह कराई थी। उसमें भी आपने सहयोग दिया। जिससे प्रसन्न होकर लार्ड लेक ने इकरार किया था। कि हम आप के राज्य में कोई दखल न देंगे।

संवत् १८७५ में आपके एक सुपुत्र पैदा हुये—जिनका नाम निहालसिंह रक्खा गया। यही कपूरथला के पहले सरदार थे। जिन्हें राजा का खिताब अंग्रेजों की ओर से मिला था। और तब से जत्थेदार और मिसल पति के बजाय यह खानदान राजवंश में परिणित हो गया।

चूंकि आगे के किसी स्वतन्त्र अध्याय में हमें रियासत कपूरथला का विस्तृत वर्णन करना है। अतः मिसल अहलूवालिया का वर्णन यहीं समाप्त करते हैं।

मिसलों के इतिहास का कुछ विवेचन

मिसलें वास्तव में मुस्लिम शासकों के उन रोमांचकारी अत्याचारों की प्रतिक्रियायें थीं। जो उन्होंने बन्दासिंह के मारे जाने के बाद सिखों पर किये थे। बन्दासिंह के साथ देने में हजारों सिख अपने धर्म पर बलिदान हो चुके थे। इस समय उनका सैनिक दल नष्ट हो चुका था। फिर भी उन पर इतने भयानक अत्याचार हुए, जिनके याद आने मात्र से रोंगटे खड़े हो जाते हैं। मालूम ऐसा होता था कि मुसलमान हाकिमों ने उनका बीज-नाश करने की कसम खाली थी।^१ जैसा उन्हें गिरफ्तार करने, बर्बाद करने और सिर काट लेने के आम हुक्म जारी किये जा चुके थे। संसार के इतिहास में एक भी मिसल नहीं मिलती कि सिखों की तरह किसी तमाम कौम को कत्लेआम के हुक्म जारी हुये हों। और लगातार ४० साल से भी अधिक उसे इन मुसीबतों का सामना करना पड़ा हो। परन्तु यह आश्चर्यजनक बात है कि इतने लम्बे असे तलवारों के नीचे रहते हुये भी वह जीवित रहे। और तमाम सिख इतिहास में एक भी ऐसा उदाहरण नहीं जब किसी एक सिख ने भी लालच और द्वाब से अपनी जान बचाने के लिये धर्म त्यागना स्वीकार किया हो। हालांकि—आम लोगों को यह हुक्म दे दिया गया था कि उनका सिर काटने, उन्हें गिरफ्तार करने वाले से हकूमत प्रसन्न होगी और उसे इनाम भी देगी। इससे भी संतोष न होने पर फौजों के दस्ते उन्हें मिटा देने के लिये गाँवों में भेज दिये गये। इन परिस्थितियों ने उन्हें गाँव छोड़कर जंगलों और पहाड़ों में भागे फिरने और जान बचाने के लिये मजबूर कर दिया किन्तु जंगलों और पहाड़ों में भी अकेले-अकेले छिपने से काम नहीं चलता था। वरना इस प्रकार हर कोई उनका सिर काट लेता। अतः छिपने के लिये उन्हें जत्थे बना कर रहना पड़ा। दूसरे जंगलों और पहाड़ों में कोई खाने का तो प्रबन्ध था नहीं। खाने का सामान लेने के लिये भी उन्हें गाँवों में ही आना पड़ता था। और उसे प्राप्त करने के लिये मजबूरन प्रायः छापे ही मारने पड़ते थे। इसलिये भी उन्हें जत्थे बनाने पड़े।

और प्राण तो उनके सुरक्षित रहे ही नहीं थे। इसलिये उन्हें यह भी निश्चय करना पड़ा कि जब प्राण तो एक दिन इन मुगल पठानों के हाथ जाने ही हैं। तब इनसे डरा भी क्यों जाय? जहाँ तक बने इनका शोध क्यों नहीं किया जाय। अतः वे कई २ जत्थे मिलकर आरम्भ में छोटे २ पुनः बड़े-बड़े भी मुसलमान रईसों और हाकिमों पर छापा मारने लगे और लूट के उस माल से अपने जत्थों को बढ़ाने लगे।

१. जैसा कि उन्होंने कई बार इस भाव की रिपोर्टें भी कर दी थीं कि पंजाब से सब सिख खत्म कर दिये गये हैं।

बस मुसलमानी अत्याचारों का यह परिणाम हुआ कि सिखों में जत्थे बन्दी की और साथ ही आक्रमण की स्पिरिट पैदा हो गई। और इसी स्पिरिट ने बलवती होने पर पंजाब से अत्याचारी मुसलमान राज्य को उखाड़ कर फेंक दिया।

आरम्भ में अनेकों छोटे २ जत्थे बने। किन्तु ज्यों २ वे संगठन के महत्व को समझते गये। त्यों ही त्यों कई-कई जत्थे मिलते गये और एक समय आया कि इनकी संख्या १२ रह गई।

सिखों पर होने वाले अत्याचारों ने जहाँ पंजाब के सिखों की आत्मा में तिलमिलाहट पैदा की थी। वहाँ जत्थों की स्थापना और उनके द्वारा लिये जाने वाले प्रतिशोध ने पंजाबी हिन्दू नौजवानों की आत्माओं में एक जागृति और सिख धर्म के प्रति एक आकर्षक श्रद्धा पैदा कर दी, जिसका फल यह हुआ कि हजारों हिन्दू नौजवान खास तौर से जाट बड़े वेग से सिख धर्म में दीक्षित होने लगे और थोड़े ही समय में उतने से कई गुनी संख्या सिखों की हो गई। जितनी कि बन्दासिंह के पंजाब में आने से पहले थी।

भय और अपमान सहन की जो आदत कई सदियों से हिन्दुओं में घर किये हुए थी। वह उन अत्याचारों की लपट में स्वाहा हो गई और आत्मविश्वास और निर्भयता इस जत्थे बन्दी की प्रथा से आरोहण होने लग गई।

ज्यों ही अत्याचार दबने लगा और कार्य में कुछ सफलता प्राप्त होने लगी, इन जत्थों के संचालकों और सदस्यों के हृदय में स्व-सत्ता स्थापना की भावना प्रदीप्त होने लगी और जातीय स्वाधीनता पाने की उत्कट अभिलाषा से वह लोग उन्मत्त हो उठे। पहले जहाँ उनके मन में अनिश्चित भाव का डेरा था। इस समय वह दृढ़ निश्चय और अदम्य उत्साह में बदल गया।

मुगल और पठान शासकों के जुल्मों से जहाँ यह प्रतिक्रिया हुई। वहाँ वह स्वयं भी जर्जर होने लग गये थे। इस समय संसार का सबसे बड़ा साम्राज्य मुगल साम्राज्य अन्तःकलह और अन्तर्विप्लव से अधःपतन की ओर बराबर जा रहा था। अविश्वासी मंत्री और धर्मान्ध काजी उसे और भी खोखला बना रहे थे। मुगल साम्राज्य का यह अन्तर्दाह उन भग्न प्राण सिखों के लिये बहुत ही उपयोगी सिद्ध हुआ जिनकी शांत आत्मा एक दम विद्रोही हो उठी थी।

इस जत्थे बन्दी की भावना ने उन्हें इतना दुस्साहसिक बना दिया था कि दिल्ली को धूल में मिला देने वाले नादिरशाह और मराठा शक्ति को पानीपत में भस्मसात करने वाले अहमदशाह को भी इन्होंने नाक चने चबा दिये थे। जो सीधे सादे और शांत जाट कल तक खेती करते थे। अब अपने से आगे बने हुये सिखों से अमृत पान करके और जत्थों में शामिल होकर चिड़ी द्वारा बाज को मरोड़ देने की गुरु गोविन्दसिंह जी की उक्ति को पूरा कर रहे थे। यह गुरु नानक आदि से गुरु गोविन्दसिंह द्वारा प्रचारित सिख धर्म का चमत्कार था।

अमृतसर में बार-बार नया प्रबंध मुसलमान शासक करते थे किन्तु ये जत्थे बार-बार ही वहाँ आकर जंग करते और प्रबंधक को मार कर या भगा कर ही दम लेते। जब भी जी में आता दस बीस और पचास के गिरोह में आते और हरि मन्दिर में पूजा करने लग जाते। तालाब में स्नान करते। इसके बदले में कुछ कैद होते, कुछ मारे जाते। किन्तु सबक क्या लेते यह नहीं कि वहाँ जाने पर जान का खतरा है बल्कि यह कि वहाँ मरने से शहादत प्राप्त होगी।

शहीदी तो एक बाजी की चीज बन गई थी। कौन आगे रहे शहीदी के लिये इन जत्थों में यह होड़-सी रहती थी। बाबा दीपसिंह के तो दल का ही नाम शहीदों की मिसल पड़ गया था। कैसा

था यह अद्भुत धर्म-प्रेम ? और कैसा था विचित्र जौहर ? यदि गुरु के बाग और जैतो की घटनायें हमारे सामने नहीं होती तो शायद इस प्रकार की सीमा से बाहर की शहादत की अद्भुत गाथाओं पर लोग विश्वास भी नहीं करते किन्तु ऐसा होता है और भविष्य में हो सकेगा बशर्ते कि किसी कौम में सिखों जैसा ही धर्म प्रेम और वैसा ही दुस्साहस हो । साथ ही वैसी ही जत्थे बन्दी ।

जत्थे बन्दी और आक्रान्ता ढंग की जत्थे बन्दी ने उन्हें योग्य सैनिक और शौर्यवान योद्धा भी बना दिया । भाग कर दुश्मनों पर बाज की तरह टूटने और सिंह की तरह छलांग मार कर उनके दिलों से पार होजाने के लिये उनके हृदयों में अच्छे घुड़सवार बनने की धुनि पैदा हुई । एक समय आया कि एक-एक जत्थे में दो हजार से लेकर दस हजार तक घोड़े हो गये ।

छापे में धन हाथ आने और अच्छे घोड़ों के जमघट ने उन जत्थों के जत्थेदारों के हृदय में जो कि आरम्भ में केवल प्रतिशोध के लिये ही खड़े हुये थे । राज्य स्थापन की भावनायें भी पैदा करदीं । यह स्वाभाविक बात है । मध्यकाल के ऐसे हजारों लुटेरे दल ही आज के भारत के अनेकों देशी राज्यों के अधिपतियों के पूर्वज थे ।

बाद में स्थापित हुए रणजीतसिंह जी के विशाल साम्राज्य और अन्य सिख राज्यों का आदि रूप यह मिसलें ही थीं ।

सब से ज्यादा मजे की बात यह है कि यह मिसलें अंतिम समय में राजनैतिक मामलों में स्वतंत्र थीं, वहाँ धार्मिक मामलों में पंथ के आधीन थीं । पंथ उनके आपसी झगड़े मिटाने की भी कोशिश करता था ।

बैसाखी के मेलों पर प्रायः सभी मिसलें एकत्रित होती थीं और धार्मिक उन्नति के लिये मिसल पति पंथ के आदेशों को सुनते थे ।

जत्थों में प्रायः जत्थेदार की जाति के ही लोग अधिक होते थे । फिर भी कोई भी और किसी भी जाति का आदमी उनमें शामिल हो सकता था ।

यद्यपि जमीन और संपत्ति के लिये अथवा मानपमान के मामलों में कहीं वे आपस में लड़ भी पड़ते थे किन्तु जिस समय दिवाली और बैसाखी के मौकों पर अकालतख्त के सामने गुरु ग्रन्थ साहब की हुजूरी में एकत्र होते, तो तमाम झगड़े उनके दिलों से निकल जाते और केवल धर्म-प्रेम में रंगे हुए पंथ के सांभे काम के लिये सम्मिलित होकर अपना खून तक बहाने के लिये तैयार हो जाते । और एक जत्थेदार की जत्थेदारी की परवा न करके उसकी कमान में हर प्रकार उसकी आज्ञाओं को शिरोधार्य करते ।

महान अच्छाइयों के साथ मिसलों में कई अन्दरूनी कमजोरियाँ भी थीं । और वे कमजोरियाँ ज्यों-ज्यों मिसलों की शक्ति बढ़ती गई त्यों ही त्यों बढ़ती गई । आरम्भ में मिसल के जत्थेदार के मरने पर किसी भी योग्य आदमी को जत्थेदार और मिसलपति बना लिया जाता था । किन्तु जब कुछ गाँव और धन दौलत मिसलों के अधिकार में आने लगी तो जत्थेदार की गद्दी मौरूसी अथवा वंशानुगत हो गई । इसका नतीजा यह हुआ कि कोई-कोई मिसल तो केवल अयोग्य जत्थेदार मिलने के कारण ही नष्ट हो गई ।

जत्थेदारों की राजनीति के बारे में यह सहज ही कहा जा सकता है कि जितना उन्हें नये इलाके जीतने का शोक था । उतने जीते हुए इलाकों को स्थायी तौर से अपने कब्जे में बनाये रखने की चिन्ता

नहीं थी। उन्होंने सहारनपुर, मेरठ और अलीगढ़ तक विजय की। किन्तु उन्हें अपने अधिकार में बनाये रखने के लिये कोई अधिक प्रयत्न नहीं किया।

पंथ खालसा को जिस भांति धार्मिक महत्ता प्राप्त थी, यदि उसी प्रकार उसे राजनैतिक महत्ता भी दे दी जाती और मिसलों के जत्थेदारों के प्रतिनिधियों से निर्माण किये हुये एक संघ-राज्य की स्थापना कर दी जाती तो संसार की कोई भी ताकत सिख साम्राज्य को ध्वंस न कर सकती थी।


फिर भी यह हम कह सकते हैं कि मिसलों के संगठन से देश और धर्म सभी को भारी लाभ हुआ। पंजाब में से मुसलिम आतंक सदैव के लिये उठ गया। और फुलकियन स्टेटस तथा रणजीतसिंह जी का जैसा बड़ा साम्राज्य इन्हीं मिसलों के विकसित रूप थे।

जत्थेदारी की वह प्रथा पंजाब के सिखों में अब भी मौजूद है। जिसका जन्म कि मिसलों के रूप में हुआ था। आज भी गाँवों में जत्थेदार और उनके जत्थे हैं। जो धार्मिक स्थानों की रक्षा के लिये हर समय तैयार रहते हैं। गुरु के वाग और जैतो के जैसे लोक प्रसिद्ध आन्दोलन इन जत्थों के बल पर ही हुये थे। और इन्हीं के बल पर सिख संगठन और सिख शक्ति का अभी पिछले वर्षों में संसार को बोध हुआ है।

सिखों की यह स्वयम् सेवक प्रथा मुसलिम काल में जहाँ अत्याचारी राज्य को नष्ट करने, और नये आक्रान्ताओं को रोकने में सफल हुई थी। वहाँ अब सिखों के जीवित कौम घोषित और सावित करने में काम आती है। अतः कुछ त्रुटियों का दर्शन कराते हुये भी हम मिसलों की महान सफलता के लिये उनके प्रशंसक हैं।

दीपसिंह, गुरुबरशसिंह, चड़तसिंह, जयसिंह, नवाब कपूरसिंह, हरीसिंह, हीरासिंह जस्सासिंह अहलूवालिया और फिर राजा आलासिंह तथा महाराजा रणजीतसिंह जैसे योद्धाओं और शूरवीरों को इन मिसलों ने ही तो पैदा किया था। जिनकी बहादुरी की गाथाओं से भारत का सिर आज भी ऊंचा है।

बाल शहीद



जोरावरसिंह फतेहसिंह

पंजाब केसरी



महाराजा रणजीतसिंह जी

पन्द्रहवाँ अध्याय

महाराजा रणजीतसिंह और उनका साम्राज्य

अनेक इतिहासकारों ने महाराजा रणजीतसिंह का पूर्व पुरुष राजा शालिवाहन को माना है। परन्तु यह निश्चय कोई भी नहीं कर सका कि यह शालिवाहन कौन था ? पुराण, बृहद्कथा, कथा सरित सागर आदि संस्कृत ग्रन्थों और नवीन काल के अनेक अंग्रेजी हिन्दी इतिहासों और पूर्वजों का परिचय पुरातत्व अन्वेषी लेखकों के लेखों के आधार पर हम भारत में कम से कम चार साल वाहन पाते हैं। (१) आन्ध्र लोगों का शालिवाहन (२) शाके संवत् का प्रवर्तक शाका शालिवाहन (३) भट्टियों के पूर्वज गज का लड़का शालिवाहन (४) पूरनमल और रसालू का पिता शालिवाहन।

कनिंघम ने गज के लड़के को ही रणजीतसिंह का पूर्वज माना है। किन्तु जब हम महाराजा रणजीतसिंह के पिता का विवाह सम्बन्ध फुलकियाँ घराने में होते देखते हैं तो इस बात पर विश्वास नहीं होता कि भट्टी साहसी दोनों का पूर्वज हजार बारह सौ अथवा पांच सौ छः सौ वर्ष पूर्व एक ही रहा होगा। इस तरह हम यह मानने को तैयार नहीं हैं कि रणजीतसिंह का पूर्वज गज का पुत्र शालिवाहन था। दूसरे भाटियों की वंशावली में हम गज पुत्र शालिवाहन के पुत्रों में जौनधर को भी नहीं पाते हैं जो रणजीतसिंह जी का पूर्वज था।

हाँ, यह सही हो सकता है कि गन्धर्व सेन के पुत्र विक्रमादित्य के बाद अपना संवत् चलाने वाला शालिवाहन और पूरन का पिता शालिवाहन एक ही थे और भट्टियों का पूर्वज शालिवाहन अलग था। जो सातवीं सदी में हुआ है। शाके संवत् का चलानेवाला शालिवान वही हो सकता है। जो हजरत ईसा का समकालीन था और हजरत ईसा विक्रम के आस पास ही हुए थे। दोनों के सम्वतों में केवल ५७ वर्ष का ही तो अन्तर है। यह भी सम्भव हो सकता है कि विक्रमाजीत ईसा से भी पीछे तक जिन्दा रहे हों। क्योंकि किम्बदन्तियाँ विक्रमादित्य की जिसे कि वीर विक्रमाजीत के नाम से याद किया जाता है। ३०० वर्ष तक जिन्दा रहने की बात कहती हैं।

ईसा की आरम्भिक सदी में कोई शालिवाहन था भी, या नहीं ? इसके लिये हम भविष्य पुराण का यह हवाला पेश करते हैं।

“एकदातु शकाधीशो हिम तुंग समाययो।

हूण देशस्थ मध्ये वै गिरस्थं पुरुषं शुभम् ।
 ददर्श बलवान राजा गोरंग श्वेत वस्त्रकम् ॥२२॥
 को भवानी तितं प्राहस हो वाच मदान्वितः ।
 ईश पुत्रं च मा बिद्ध कुमारी गर्भं संभवम् ॥२३॥

(भविष्य पुराण प्र० सर्ग ३ खंड ३)

अर्थात्—एक बार शक पति शालिवाहन हिमालय के पार हूण देश के मध्य में पहुँचे। वहाँ उन्होंने श्वेत वस्त्राधारी सुन्दर पुरुष को देखा। पूछने पर उसने बताया मैं कुंवारी कन्या से ईश पुत्र हूँ। इस श्लोक से ईसा और शालिवाहन शाके समकालीन हो जाते हैं। साथ ही इससे यह भी सिद्ध हो जाता है। कि शाका संवत का चलानेवाला और उत्तर का विजेता एक ही पुरुष था।

विक्रम संवत से शाका संवत १३५ वर्ष पीछे चलता है।^१ इतिहास ऐसा कहते हैं। कि विक्रम ने शक लोगों को हराने के बाद अपना संवत चलाया था। उस समय अवश्य ही विक्रम की अवस्था लगभग २५ वर्ष की रही होगी और जिस समय शाका संवत विजय उत्सव मनाने ने की खुशी में शालिवाहन ने चलाया। उस समय वे (२५ + १३५) एक सौ साठ वर्ष के रहे होंगे।

अब देखना यह है कि क्या सचमुच ही वे अपना (विक्रम) संवत चलाने के बाद इतनी लम्बी उम्र तक जिन्दा रहे। इसके लिये हमें एक प्रमाण फारसी तारीख पंज हजार रिसाला में मिलता है। जिस समय विक्रम संवत चला था। उस समय युधिष्ठिरी संवत ३०४४ था।^२ और देहली के राजा महानपाल को विक्रमादित्य ने युधिष्ठिरी संवत् ३१०५ में जीता था और फिर ६३ वर्ष तक दिल्ली पर उनका अधिकार रहा। इस प्रकार दिल्ली उन्होंने अपने संवत् चलाने के ६१ वर्ष बाद विजय की और विजय के बाद भी ६३ वर्ष और जिन्दा रहे।^३

इन उदाहरणों से यह सिद्ध है कि विक्रमादित्य को के बाद अपने शाका संवत का प्रचारक शालिवाहन ही था और वह शाक कहलाता था।

संवत चलाने का उनका मौका क्यों पड़ा? और उससे पहले वे कहाँ रहते थे? पंजाब में ही या पैठन में? इसका उत्तर यह है। विक्रमादित्य ने जिस भांति शकों को मालवे से निकाल दिया था। उसी भांति शालिवाहन को भी किसी आक्रान्ता से लड़ना पड़ा होगा। दूसरे यह कि वे पंजाब के थे या पैठन के। तो हम कहेंगे वे पंजाब के ही थे हालांकि इन्हीं दिनों पैठन में भी एक शातवाहन या शालिवाहन अथवा शातिकर्ण नाम का राजा था। इन दोनों शालवाहनों में उनकी आगे की वंश परंपरा विभेद कर देती थी। आन्ध्रों के शालिवाहन के आगे के उत्तराधिकारियों के वही नाम नहीं हैं जो पंजाब शालिवाहन के उत्तराधिकारी हैं। विक्रमादित्य से भी युद्ध उज्जैन में नहीं किन्तु दिल्ली और पंजाब के बीच कहीं हुआ था और विक्रमादित्य ने भी जिस शक नृपति को हराया था। वह भी कुमायूँ गढ़वाल के आस पास ही हराया था और संभवतय वह शुकवंत था। यह नहीं कह सकते कि शुकवंत से शालिवाहन का क्या सम्बन्ध था।

१. अब विक्रम २०१० और शाका १८७५ है।

२. आजकल युधिष्ठिर संवत ५०३८ है और ई० १९५३ है।

३. देखो हरिश्चन्द्रिका और मोहन चन्द्रिका (नाथद्वारा मेवाड़ द्वारा प्रकाशित)

प्रश्न यह उठता है कि क्या संवत् प्रवर्तक शालिवाहन शक थे ? मनुस्मृति के अनुसार शक वे आर्य क्षत्रिय थे । जो ब्राह्मणों की शिक्षाओं से वंचित रह कर जनेऊ आदि से खाली रह गये थे । कुछ विदेशी इतिहासकारों ने शकों को ईरान का आदि निवासी मानकर उन्हें इंडोसिथियन के नाम से याद किया है । उनके खयाल से शकों की मातृभूमि ईरान थी । किन्तु बात यह नहीं ईरान तो उनका उपनिवेश (कौलोनी) था हिन्दुस्तानी इतिहास लेखकों ने भी अंग्रेज लेखकों की तरह गलती खाई है । महाराजा कनिष्क और महाराजा शालिवाहन जैसे लोगों को उन्होंने सिथियन माना है । वास्तव में वे नस्त से आर्य थे । और एक समय महाभारत और प्रभास क्षेत्र के युद्धों के बाद उनके पूर्वज ईरान (सिदिया) तुर्किस्तान आदि सुदूर देशों में फैल गये थे । महाराजा कनिष्क शिवि लोगों की उस शाखा में से थे । जो काश्मीर को पार करके तिब्बत में पहुँच गई और शिवि की बजाय तिब्बती भाषा में श्यूची पुकारे जाने लगी और उधर से मुड़कर ईरान में आने पर श्यूची या केवल यूची के नाम से मशहूर हुई । फारसी भाषा में स का अभाव है । अतः श्यूची से यूची कहलाई । यूची लोगों का ईरान से भारत को मुड़ने में काफी विस्तार हो गया था । राज्य भी उनका एक समय समस्त उत्तरी भारत जिसमें आज के यू० पी०, सी० पी० मध्य भारत, राजपूताना, पंजाब, सिंध और काश्मीर शामिल थे, हो गया था । इसके सिवा अफगानिस्तान और बिलोचिस्तान सभी उनके अधिकार में थे । शिवि लोग जिनकी शाखा श्यूची व यूची थे कौन थे ? इसके लिये पुराणों ने उत्तर दिया है कि वैदिक ऋचाओं के द्रष्टा राजा उशीनर के पांच पुत्रों में शिवि एक थे । शिवि राजा के दान की बड़ी महिमा आज तक प्रचलित है । इन्हीं शिवियों की उस शाखा में से जो तिब्बत ईरान आदि में घूमती हुई कई पीढ़ियों के बाद श्यूची और यूची नाम लेकर लौटी महाराज कनिष्क थे । और कनिष्क के बाद उनका साम्राज्य छिन्न भिन्न हो गया ।

राजा शालिवाहन के लिये हम कह सकते हैं कि वे भी महाराज कनिष्क के ही खानदान में से रहे होंगे । प्रो० कालिकारंजन कानूनगो ने "हिस्ट्री आफ जाट्स" में महाराजा कनिष्क को जाट ही लिखा है । क्योंकि स्यालकोट में भी एक समय कनिष्क का आधिपत्य था । और कनिष्क और शालिवाहन मुश्किल से २००-१५० वर्ष का अंतर है । महाराज कनिष्क बौद्ध थे और राजा विक्रमादित्य शैव था । इसलिये बौद्ध विरोधी हिन्दू धर्माचार्यों ने उसे कनिष्क के उत्तराधिकारियों के नष्ट करने के लिये भड़काया होगा और केवल देहली मालवा से शकों को विताड़ित कर देने के कारण उसे शकारि भी कहा होगा शायद शालिवाहन ने इसका बदला ले लिया और अपना उत्तर में संवत भी चला दिया ।

हमने पिछले पृष्ठों में लिखा है कि भाटी लोगों से और इस राजा शालिवाहन से कोई सम्बन्ध नहीं है । भाटियों का शालिवाहन दूसरा है । इस बात की सचाई के प्रमाण में हमें एक दूसरा उदाहरण भी मिलता है । वह यह कि शालिवाहन के लड़के साल की लड़की के साथ में अटक के भट्टी राजा होड़ी का विवाह हुआ था ।

इस तरह से यह तय हो गया कि सालवाहन जिसके वंश में कई शताब्दियों बाद रणजीतसिंह जैसा प्रसिद्ध महाराजा हुआ । भट्टी सालिवाहन नहीं किन्तु शाके सालिवाहन थे और वे महाराजा कनिष्क के ही वंशजों में से थे । और राजा कनिष्क शिवि थे । भागवत में शिवि लोगों की वंशावली इस प्रकार दी गई है ।

चन्द्र के पुरुरवा, पुरुरवा के आयु, आयु के नहुष, नहुष के ययाति, ययाति के पांच पुत्र यदु, पुरु, अनु, तुर्वसु और द्रुह्यु हुये । अनु के सभानर, सभानर के कालनर, कालनर के सृञ्जय, सृञ्जय के

जन्मेजय, जन्मेजय के महाशील, महाशील के महामना, महामना के दो पुत्र—तितक्ष और उशीनर हुए। उशीनर के राजा शिवि हुए।

स्यालकोट जिसमें कि राजा शालिवाहन ने अपनी राजधानी स्थापित की थी। बहुत प्राचीन नगर है। महाभारत में इसे शाकल्य नगर के नाम से याद किया गया है। कुछ लोग इसे शल्य का बसाया हुआ भी मानते हैं। राजा शल्य मद्र थे और पाण्डु के साले थे किन्तु महाभारत के समय यहाँ पर जरत लोग राज्य करते थे। बौद्धकाल में इस प्रदेश पर अराट्ट लोगों का कब्जा हो गया था।

महाराज शालिवाहन के समय में इसका नाम सालिवाहनपुर हो गया था। उनके वंश के बाद में यह हूण लोगों के हाथ में चला गया और इसके बाद स्याल लोगों के अधिकार में चला गया और स्यालकोट के नाम से मशहूर हो गया।^१ इस प्रकार स्यालकोट भी पंजाब का एक ऐतिहासिक नगर है।

राजा शालिवाहन के कई लड़के बताये जाते हैं किन्तु पूरन, रसाल और युगन्धर बहुत प्रसिद्ध हुये हैं। इस के दो रानियां थी, एक इन्दुमती जिसके पेट से पूर्ण और दूसरी कुसम से रसाल और युगन्धर आदि पैदा हुए थे। युगन्धर जिसे कि सिख तारीखों में जौनधर कहा गया है—के वंश में ही महाराजा रणजीतसिंह हुए थे।

गद्दी पर तो रसालू बैठे थे किन्तु वे परोपकारी होने के कारण बहुत ही कम राजधानी में रहते थे। अतः सारा काम युगन्धर को ही संभालना पड़ता था। यह भी कहा जाता है कि युगन्धर ने भातियाना पर भी कब्जा कर लिया था। यह समय ईसा की तीसरी सदी का था। इसके बाद दो सदियों के इतिहास का सिलसिला नहीं मिलता। सन् ५०० के आस पास तोरमान हूण ने पंजाब पर चढ़ाई की और उसके लड़के मिहिरकुल ने स्यालकोट पर कब्जा कर लिया और सोहान्द को जोकि युगन्धर का वंशज था स्यालकोट से निकाल दिया। हूणों के सम्बन्ध में कहा जाता है वे बड़े निर्दयी थे। मनुष्यों के साथ वह जानवरों का जैसा व्यवहार करते थे। सोहान्द की रानी भी भाग निकली, और पंजाब से एक दम बाहर चली गई। कहा जाता है कि उन्होंने एक साँसी की शरण ली और वहीं उनके एक बच्चा पैदा हुआ। सोहान्द भी मारे-मारे फिरते रहे।

सन् ५२८ ई० में फिर इनका भाग्य फिरा और मन्दसौर के प्रसिद्ध जाट नरेश यशोधर्मा ने गुप्त राजाओं की मदद से कहरूर के मुकाम पर हूणों को परास्त कर दिया। इस तरह पंजाब में फिर कुछ शांति हो गई और सोहान्द ने भी अपनी रानी को लेकर रामसर (वर्तमान अमृतसर) के पास एक नगर बसाया। साँसी के घर पालित होने के कारण उन्होंने अपने लड़के का नाम भी साँसीराय रक्खा और गाँव का नाम राजा साँसी रक्खा।

यह मत सिख इतिहासकारों का है किन्तु हम यह मानते हैं कि रानी भाग कर सिन्ध में पहुँची थी और वहाँ जो प्रथम साहसीराय मौर्य जाट राज्य करता था^२ उसके यहाँ लड़के का पालन पोषण हुआ और सोहान्द भी वहीं पहुँच गया। पंजाब में शांति होने पर यह लोग लौट आये और अपने पुत्र का नाम भी साहसीराय रक्खा। आगे कई पीढ़ियों तक यह साहसी के नाम से ही मशहूर रहे। वैसे अपने गाँव भी आबाद किये किन्तु कहा नहीं जा सकता कब और कौनसा गाँव आबाद किया? समय

१. हीर जो रांभे जाट की प्रेमिका थी इसी स्यालकोट की थी।

२. चच ने द्वितीय साहसीराय से राज्य छीना था।

अराजकता का आगया था। मुसलमान बराबर पंजाब में बढ़ रहे थे। अतः पूरे एक हजार वर्ष का इतिहास इस वंश का अंधकार में पड़ गया और सत्रहवीं शताब्दी से पुनः इन्होंने जोर पकड़ा।

एक इतिहास में साहसीराय के बाद की पीढ़ियां इस प्रकार दी हैं।

१. साहसी, २. लखनपाल, ३. धर, ४. उदयरथ, ५. जत्रि, ६. पातु, ७. उगर, ८. कीर्ति, ९. बीरू, १०. बाघ, ११. भागमल, १२. कालू, १३. जोंधोमन, १४. जालिब, १५. बीतू, १६. राजदेव, १७. बाप्ता, १८. प्यारा, १९. बूढासिंह, २०. चड़तसिंह, २१. महासिंह, २२. रणजीतसिंह,

संवत् १०११ में कीर्तिसैन उर्फ किरतू ने अपने पूर्वज साहसी के नाम पर बसाये गये गाँव साहसी का पुनरुद्धार किया। किन्तु चूंकि पंजाब में मुसलमान बड़ी भारी तादाद में आ चुके थे। अतः उसे साहसी गाँव को छोड़ देना पड़ा और वेईन पेईन नाम के गाँव अपने लड़के वीरसैन उर्फ बीरू और प्रवर सैन उर्फ पेमू के नाम से आबाद किये। यहाँ पर यह लोग अपने गाँवों के खुद ही मालिक थे। क्योंकि इन जंगलों और रेत के टीलों से परिवेष्टित भूमि की ओर अभी तक मुसलमानों का मुंह नहीं उठा था।

आगे भागमल ने शाहजहाँ बादशाह के पास जाकर तरनतारन के इलाके में यूसुफपुर आदि कई गाँवों का पट्टा अपने नाम करा लिया और उन गाँवों पर बतौर तहसीलदार के नियुक्त हुआ।

इन दिनों गुरु हरिगोविन्दसिंह जी के यश की सुगंधि चारों ओर फैल रही थी। भागमल ने भी गुरु जी की सेवा में कई बार जाकर उपदेश ग्रहण किये और अपनी आत्मा को आनन्द प्राप्त किया।

समयान्तर में इसी खानदान में बुढासिंह नाम का एक भाग्यशाली शख्स पैदा हुआ। इसने बन्दासिंह के साथ रह कर उन बहादुरियों में भाग लिया। जो मुसलमानों के जुल्म खतम करने के लिये और उनके राज्य की जड़ को उखाड़ फेंकने के लिये, महावीर बन्दासिंह ने लड़ाइयों और आक्रमणों द्वारा दिखाई थीं।

बन्दासिंह के बध किये जाने के बाद इसने एक स्वतन्त्र जत्था सिखों का बना लिया। यही जत्था आगे चलकर सुकरचकिया मिसल के नाम से मशहूर हुआ। क्योंकि इस मिसल के संस्थापक सुकरचकिया गाँव में रहते थे।

संक्षेप रूप में महाराजा रणजीतसिंह जी से पूर्व का यही संक्षिप्त हाल है। मिसल का वर्णन हम पीछे कर ही चुके हैं। इसलिये उसे दुहराना यहाँ व्यर्थ है।

याददास्त के लिये इस बात को फिर दुहरा देना चाहते हैं कि महाराजा रणजीतसिंह जी चन्द्रवंश की शिवि शाखा के उन क्षत्रियों में से थे। जो तिब्बत और ईरान में रहने के कारण श्यूची, यूची और शकों के नाम से पुकारी जाने लगी थी और जिसमें कि कनिष्क, हविष्क तथा शालिवाहन जैसे प्रतापी सम्राट हुए थे।

कनिंघम ने सांकेतिक तौर पर हमारे ही कथन की पुष्टि अपने सिख इतिहास में की है और वह सही भी है।

अब हम महाराजा रणजीतसिंह जी के जीवन पर प्रकाश डालना चाहते हैं। जहाँ पर सुकरचकिया मिसल का इतिहास दिया है। वहाँ पर उनके पिता तक का इतिहास तो दे दिया गया है। अतः यहाँ

उन्हीं से आगे का वर्णन आरम्भ करते हैं। जिस समय उनके पिता महासिंह की मृत्यु

महाराजा
रणजीतसिंह

हुई थी। रणजीतसिंह की उम्र केवल १० साल की थी। इनकी मां ने दीवान लख-
पति राय को इनके सलाहकार के तौर पर नियुक्त किया और इनकी सासु रानी

सदाकौर इन्हें हर कार्य में मदद देती थीं। सदाकौर दिलेर और बुद्धिमान स्त्री थीं। जो कि कन्हैया मिसल की अधिपति थीं। रानी सदाकौर ने दोनों सेनाओं के बल पर पहले तो उन लोगों को ठीक किया। जो इन दोनों मिसलों के दुश्मन थे। उसने रामगढ़ियों पर भी चढ़ाई की थी। रणजीतसिंह जी प्रत्येक लड़ाई में अपनी सास के साथ रहते थे। युद्ध विद्या में तो वे बड़े प्रवीण बालकपन से ही हो गये थे। किन्तु उनकी पढ़ाई-लिखाई के प्रबन्ध का सिलसिला टूट गया।^१

जब कि वे १५ वर्ष के होंगे नकई मिसल के सरदार रामसिंह ने भी अपनी लड़की की शादी रणजीतसिंह जी के साथ करदी। इस प्रकार बचपन में ही उनको दो शादियाँ हो गईं। १७ वर्ष के होने पर उन्होंने अपने इलाकों का प्रबन्ध और सेना का संचालन स्वयं करना आरम्भ कर दिया।

इन दिनों काबुल में शाहजमान राज्य करता था। उसने हिन्दुस्तान पर लगातार तीन आक्रमण किये। सन् १७६७ में तो लाहौर में आकर बैठ गया। इधर उसने रणजीतसिंह की बहादुरी की बड़ी प्रशंसा सुनी। जब वह अपने देश को ईरानियों से बचाने के लिये जिन्होंने कि उसके गैरहाजिर होने के कारण काबुल पर चढ़ाई कर दी थी। गया तो भेलम में उसकी १२ तोपें रह गईं। कारण कि उस समय बड़े जोरों की बाढ़ आई हुई थी। शाहजमान ने काबुल पहुँचकर रणजीतसिंह जी को लिखा कि अगर तुम मेरी तोपें भेलम में से निकाल कर मेरे पास भिजवा दो तो मैं लाहौर शहर और उसके आस पास का इलाका तुम्हें दे दूंगा। साथ ही राजा का खिताब भी तुम्हें दूंगा। रणजीतसिंह जी ने ८ तोपें निकलवा कर उसके पास भेज दीं। शाहजमान ने भी अपने वचन को पूरा करने के लिये लाहौर के परगने और शहर की सनद तथा राजा का खिताब रणजीतसिंह जी के पास भेज दिया।

महाराजा रणजीतसिंह जी जब कि भेलम से अपने इलाके को लौट रहे थे तो, छत्ता रईस हशमत खां ने एक दिन शिकार में उन्हें अकेले में घेर लिया और यकायक हमला कर दिया। वह पहला वार कर गया। जिससे घोड़ी की लगाम के दो टुकड़े हो गये। वह दूसरा वार करना ही चाहता था कि महाराजा रणजीतसिंह जी ने उसका सिर उतार लिया। हशमत खां के मारे जाने के बाद उसके इलाके को भी अपने कब्जे में कर लिया। इस तरह से बिना ही अधिक दिक्कत उठाये और खून खराबी किये छत्ते का इलाका उनके हाथ में आ गया।

पट्टे के रूप में तो रणजीतसिंह जी को लाहौर की सूबेदारी मिल गई किन्तु दखल उन्हें अपनी तलवार से ही करना पड़ा। उस समय वहाँ पर चेतसिंह, जौहरसिंह और साहबसिंह तीन शासक बने हुए थे। यह जैसे सिख ही थे किन्तु महत्वाकांक्षी न थे। इनमें साहबसिंह तो कुछ अच्छा था। बाकी दोनों परले सिरे के लम्पट और शराबी, व्यभिचारी थे। दिन भर शराव पीकर आँधे मुँह पड़े रहते थे। चेतसिंह ने शहर के प्रमुख मुसलमानों को नाराज कर लिया था। लाहौर में मुसलमानों के आशिक मुहम्मद

१. आरम्भ में उनके पिता ने उन्हें गुजरांवाले के भाई भागूसिंह धर्मशालिया के पास पढ़ने विठाया। परन्तु उन्हें जल्दी ही दूसरी ओर प्रवृत्त होना पड़ा। यह दिवस फौजी चढ़ाइयों के थे और हर नवयुवक को अपने घरघाट की हिफाजत के लिये बन्दूक कन्धे पर उठानी पड़ती थी। इसलिये रणजीतसिंह जी ज्यादा देर तक अक्षरों की शिक्षा में न लग सके। उन्हें बन्दूक आदि की शिक्षा के लिये अमीरसिंह के पास भेजा गया। और इन दिनों में सरदार महारसिंह के साथ युद्धों पर भी जाया करते थे। जिनकी निगरानी में उन्होंने ऊँचे दर्जे की युद्ध सम्बन्धी योग्यता हासिल करली थी।

और मुहकमदीन जो दो बड़े चौधरी थे। उनके दामाद बदरुद्दीन को चेतसिंह ने खत्रियों की शिकायत पर गिरफ्तार करा लिया और अनेकों मुसलमानों की मांग पर भी न छोड़ा। तब लाहौर के मुसलमानों ने महाराजा रणजीतसिंह जी के पास आदमी भेजा कि आप लाहौर के राजा बनें यथा सम्भव हम आपकी मदद करेंगे। महाराजा रणजीतसिंह जी तो मौके की तलाश में थे। अपना आदमी लाहौर भेजकर उन्होंने सारे समाचार जाँच पाये और फिर सन् १७६६ में लाहौर पर चढ़ाई कर दी। किलेदार भी चेतसिंह से नाराज था। अतः उसने दरवाजा खोल दिया। इस प्रकार महाराजा का लाहौर पर कब्जा हो गया। चेतसिंह गिरफ्तार कर लिया गया। उसके शेष दो साथी भाग गये। किले पर कब्जा करते ही महाराजा ने शहर में डुग्गी पिटवा दी कि नागरिक जन कोई चिन्ता न करें। शहर में कोई उपद्रव न होगा न किसी प्रकार की लूट पाट होगी। अब से लाहौर के हम राजा हो गये हैं। सभी लोग हमें सहयोग दें हम भी तुम्हारी रक्षा करेंगे।

इस घोषणा से नगरवासी महाराज के प्रति आदर से गद्गद् हो गये। क्योंकि प्रत्येक नये शासक के आते ही उनको लुटना पड़ता था। इस बार उनको रक्षा का भी भार नये शासक रणजीतसिंह जी ने ले लिया।

महाराजा रणजीतसिंह जी जिस समय लाहौर के शासक हुए उनकी अवस्था सिर्फ २० वर्ष की थी। इतनी सी छोटी उम्र में उनकी बढ़ती हुई रियासत, होती हुई विजय और चमकती हुई तकदीर ने यों तो पहले ही पंजाब के सिख, हिन्दू और मुसलमान रईसों के कान खड़े कर दिये थे। किन्तु लाहौर के उनके हाथ में आने और राजा की उपाधि मिलने के दिन से तो इन लोगों के पेट में चूहे ही कूदने लगे। वास्तव में लाहौर पंजाब की राजधानी थी। हर कोई राजा रईस यही चाहता था कि लाहौर पर हमारा झंडा फहराये। इसीलिये वे मन ही मन महाराजा रणजीतसिंह जी से ईर्ष्याद्वेष भी रखने लगे। कुछ दिन बाद जस्सासिंह रामगढ़िया और निजामुद्दीन कसूर वाले ने गुलाबसिंह भंगई अमृतसर, साहबसिंह भंगई गुजरात और जोधासिंह वजीराबाद को अमृतसर में बुलाकर पडयंत्र रचा और १८०० ई० के आरम्भ में ही सबने मिलकर लाहौर विजय के लिये कूच कर दिया। महाराजा रणजीतसिंह जी भी अपनी सेनायें लेकर किले से बाहर निकल पड़े और भसइन के मुकाम पर दोनों ओर से फौजें डट गईं। बराबर दो महीने तक लश्कर एक दूसरे के सामने पड़े रहे। अंत में उन लोगों ने एक चाल चलना चाहा। रणजीतसिंह जी के पास खबर भेजी कि अगर वे हम से भेट कर जावें तो आपस की सफाई हो जाय और हम वापिस अपने २ इलाके को चले जावें। महाराजा रणजीतसिंह जी चाल को तो समझ गये। फिर भी मिलने के लिये गये किन्तु सारी फौज को तैयार कर गये। उधर बहुत सारे छटे हुये सैनिक लेकर उनसे मिलने के लिये चले गये। जिस खेमे में बातचीत होनी थी। उसके चारों ओर उनके सैनिक छा गये। इस प्रकार वे कोई भी दगा न कर सके और बाद मुलाकात के अपने वायदे को पूरा करने की गर्ज से सब अपने २ इलाके को वापिस लौट गये। दूसरे यह कि गुलाबसिंह का शराब के नशे में देहान्त हो गया।

महाराजा रणजीतसिंह जी को यह बखूबी मालूम हो गया था कि कसूर का नवाब और रामगढ़ियों ने यह संगठन किया था। अतः इसी वर्ष उन्होंने कसूर पर चढ़ाई कर दी। किन्तु निजामुद्दीन एक झटके को भी न झेल सका और तुरन्त पैरों पर आ गिरा और अपने को लाहौर का खिराजगुजार स्वीकार कर लिया। साथ ही नजराना भी अदा किया। इसके बाद ही उन्होंने नारुवाली, भेरोंवाल और जस्सरवाल होते हुये जम्मू राज्य को जा दबाया। अभी वे जम्मू से चार कोस इधर ही डेरे डाले पड़े थे कि जम्मू का राजा २०

हजार नकद और एक हाथी लेकर सेवा में हाजिर हुआ और प्रतिवर्ष नजराना पहुँचाने का वायदा किया। इसके बाद महाराज स्यालकोट की ओर लौटे जहाँ पर कि, एक मुसलमान रईस का अधिकार था। वह एक चपेट भी बर्दास्त न कर सका। स्यालकोट जीत लिया गया। उन दिनों दिलावरगढ़ में सोढ़ी केसरसिंह राज्य करता था। रास्ते में होने के कारण उसे भी विजय किया और फिर वहाँ से सीधे लाहौर आ गये।

लाहौर में सन् १८०१ ई० में उन्होंने एक बड़ा भारी दरबार किया और 'महाराजा' की उपाधि धारण की। इस दरबार में पंजाब के प्रायः सभी सिख सरदार शामिल हुये थे। पुरोहित ने राजतिलक किया। कवियों ने प्रशंसा सूचक कवितायें पढ़ीं। बुजुर्गों ने अशीर्वाद और सैनिकों ने सलामी दी। महाराज की ओर से यह भी घोषणा हुई कि लाहौर राज्य को लाहौर सरकार लिखा जाया करे और अब से उनके नाम का सिक्का चालू होगा। एक साल कायम की जा रही है। न्याय विभाग स्थापित किया जा रहा है। जिसके सचिव फकरुद्दीन होंगे। शहर के प्रबंधके लिये इमामबखरा को शहर कोतवाल बनाया जाता है किले की मरम्मत के लिये एक लाख रुपया मंजूर किया जाता है। इस घोषणा से प्रजा बड़ी प्रसन्न हुई और महाराज ने सिंह की तरह अपने को महाराजा और सरकार घोषित किया।

इन्हीं दिनों महाराजा को पता चला कि साहबसिंह के इशारे पर अकालगढ़ का रईस दिलसिंह फौजें इकट्ठी कर रहा है। महाराजा ने उसको मित्रतापूर्ण खत लिखकर लाहौर बुला लिया। उसे समझाया भी किन्तु जब उसकी नीयत में अन्तर देखा तो उसे तो नजरबन्द करा दिया और उसके अकालगढ़ पर कब्जा करने के लिये थोड़ी सी सेना लेकर रवाना होगये किन्तु वहाँ पर दिलसिंह की सरदारनी तेजो लड़ाई पर आमदा हो गई। इसलिये महाराज वहाँ से आगे बढ़ गये ताकि पहले उन लोगों को सजा दी जा सके जो दिलसिंह को उभाड़ रहे थे। उन्होंने पहले तो वजीराबाद के जोधासिंह को अपने काबू में किया और उसे मित्र बनाकर साहबसिंह पर चढ़ाई की किन्तु उसने अधीनता स्वीकार करली। अतः लाहौर लौटकर दिलसिंह को भी छोड़ दिया। जहाँ जाकर वह कुछ ही दिनों बाद मर गया। महाराज यह जानते थे कि एक मजबूत राज्य बनाने के लिये यह छोटे २ राज्य मिटाने ही पड़ेंगे। अतः उन्होंने दिलसिंह के मरने पर अकालगढ़ को अपने कब्जे में ले लिया और तेजो को दो गाँव उसके गुजारे के लिये दे दिये।

महाराज यह चाहते थे कि इन छोटे २ सरदारों को कुचलने का उद्योग जोर से होना चाहिये। अतः उन्होंने सन् १८०२ ई० में जब तरनतारन की यात्रा की तो कपूरथला के रईस फतहसिंह अहलूवालिया को अपना पगड़ी पलटा दोस्त बना लिया। जिसने प्रत्येक लड़ाई में अपने जीवन भर महाराजा रणजीतसिंह जी के उद्देश्य को पूरा करने के लिये लड़ाइयों में जाकर अपने फुर्ज को अदा किया।

सबसे पहले महाराजा ने अमृतसर पर जमजमा तोप के लिये चढ़ाई की भंगी सरदारों की बेवा रानी सुकवां ने बड़ी बहादुरी से मुकाबिला किया। किन्तु दो पुरुष सिहों-रणजीत और फतहसिंह का कहाँ तक मुकाबिला करती। आखिर रानी भागकर रामगढ़ियों के पास चली गई।

अमृतसर को अपने राज्य में मिलाने की खुशी में महाराजा हरिमंदिर में गये और वहाँ खूब दान-पुण्य किया।

अमृतसर से महाराजा ने राजा संसारचन्द्र के इलाके पर हमला किया। राजा हार गया और उसकी चार तापें और लाहौर की ओर का कुछ इलाका महाराजा के हाथ आ गया। वापिस होते हुए लाहौर से ४०० घोड़े प्राप्त किये।

अगले साल उन्हें सूचना मिली कि खत्री चूहड़मल को विग्वा फगवाड़े में अपना स्वतंत्र राज्य

कायम कराना चाहती है। महाराज ने फगवाड़ा पर हमला करके उसे भी जीत लिया और विधवा को हरिद्वार में भेज दिया जहाँ जनम भर उसे खर्च मिलता रहा। इस बीच में संसारचन्द ने हुशियारपुर और वैजवाड़े को अपने अधिकार में लेने के लिये चढ़ाई कर दी थी। अतः महाराज उसका मुकाबिले करने के लिये उधर पहुँचे किन्तु संसारचन्द कांगड़े की ओर भाग गया। अतः महाराज अपने इलाकों में लौट पड़े। दूसरे वर्ष जब कि संसारचन्द पूरी तैयारी के साथ महाराज का सामना करने के लिये इधर को आ रहा था। उसके राज्य पर गोरखों ने हमला कर दिया। अतः उसे वापिस लौट जाना पड़ा।

सन १८७६ ई० में महाराज पटियाला और नाभा को और उनके आपसी झगड़ों को मिटाने के लिये गये। क्योंकि दोनों ने आपही को पंच मुकर्रि किया था। कुछ मुठभेड़ के बाद उनमें सन्धि करा दी और जंडियाला रायकोट, जगराम और तलवंडी पर अपना अधिकार करके वहाँ अपने विश्वस्त आदमियों को जागीरदार के रूप में मुकर्रि कर दिया। लुधियाना इस समय रायकोट के मरहूम रईस इलियासख़ाँ की दो विधवाओं के अधिकार में था। महाराजा ने उन्हें वेदखल करके उस पर भी अपना अधिकार कर लिया। इसी समय राजा संसारचन्द की ओर से महाराज के पास खबर आई कि सारे मत-भेद भुलाकर गोरखों से मेरी रक्षा करो।

महाराज ने कांगड़ा पहुँचकर गोरखों के विरुद्ध राजा संसारचन्द की मदद की। गोरखों के सरदार अमरसिंह ने महाराज के पास यह खबर भिजवाई कि आप अगर चुप हो जाय तो हम आपको उससे दुगुनी रकम दे सकेंगे जितनी कि राजा संसारचन्द भेंट करेगा। महाराज ने गोरखों के इस संदेश को अस्वीकार कर दिया और संसारचन्द को मदद दी। चूंकि महाराज के साथ फतहसिंह अहलूवालिये भी थे। इसलिये इस लड़ाई का हम पूरा वर्णन फतहसिंह के हाल में दे चुके हैं।

कसूर को विजय करके जब महाराज वहाँ से विदा हो आये थे तो उसके कुछ ही समय बाद निजामुद्दीन के साले कुतुबुद्दीन ने उसे कत्ल कर दिया और कसूर पर अपना अधिकार जमा लिया। इसलिये महाराज को पुनः कसूर पर चढ़ाई करनी पड़ी किन्तु कुतुबुद्दीन ने भी तंग आकर उनकी अधीनता स्वीकार करली। बहुत सा नजराना भी पेश किया।

संसारचन्द की सहायता करने के बदले में कांगड़ा उन्हें मिल गया था। अतः महाराज ने सन् १८०२ ई० में कांगड़ा में देसासिंह मजीठिया को कमान्डर और सारी पहाड़ी रियासतों का नाजिम बनाकर मुकर्रि कर दिया। ज्वालामुखी के दर्शन करके महाराज ने दान पुण्य भी किये और उससे भी अधिक उन्होंने सुकेत, कुलू आदि के राजाओं से नजराने वसूल किये। उसी समय रास्ते में उन्होंने सरदार बवेलसिंह की विधवाओं से उन्होंने हरियाने के इलाकों को भी जब्त कर लिया। इसी दौरे में वे फैजलपुरिया धूपसिंह को भी—उसके इलाके को जब्त करके गिरफ्तार कर लाये। यह याद रहे कांगड़े के किले पर पूर्णधिकार राजा संसारचन्द की बेईमानी को देखकर ही किया गया था और यह घटना २४ अगस्त सन् १८०२ ई० की है जब कि वे कुतुबुद्दीन को दबा कर इधर लौटे थे।

कुतुबुद्दीन की आन्तरिक इच्छा थी कि वह महाराजा रणजीतसिंह जी के अधीन नहीं रहे। इसीलिये उसने उनके पीठ फेरते ही ताकत बढ़ाना आरम्भ कर दिया था। महाराज को जब उसकी करतूतों की खबर मिली तो वे पुनः कसूर पर चढ़कर आये और फिर उससे किसी भी शर्त पर समझौता नहीं किया। सिखों ने किले में घुसकर अपना झंडा उस पर गाड़ दिया।

महाराजा रणजीतसिंह जी की नीयत स्पष्ट थी। वे एक मजबूत और सुसंगठित राज्य कायम करना

चाहते थे और ये छोटे नवाब या सरदार उनके इस उद्देश्य में बाधक होते थे। अतः उन्होंने सन् १८०८ तक पंजाब के अनेकों छोटे २ मुसलमान रईसों और सिख सरदारों को अपने काबू में कर लिया। कुछ उनमें से भागकर सतलज के उस पार हो गये। जो सहज ही उनकी बात को मान लेता था। उसे वह गुजारे लायक जमीन, जायदाद या जागीर दे भी देते थे। वह अपने सच्चे दोस्तों को भी जागीर, जायदाद देते थे। सन् १८०८ में जब वे पटियाला और नाभा के भगड़ों को निबटा कर लौटे थे तो उन्होंने नारायण को जीत कर अपने दोस्त फतहसिंह अहलूवालिया को दे दिया था।

महाराजा रणजीतसिंह जी ने अपनी सेना के अधिक मजबूत हो जाने पर कुछ अलग जत्थे बना दिये थे। जिसमें एक जत्थे का लेकर दीवान मुहकमचंद सतलज उतर कर लाहौर राज्य के लिये परगनों को जीतने और सरदारों से नजराने वसूल करता फिरता था। वादनी इलाके को दीवान मुहकमचंद ने ही जीत कर लाहौर राज्य में मिलाया था।

सन् १८०८ ई० में महाराज के घर खुशी की यह बात हुई कि रानी महताबकौर जी से शेरसिंह और तारासिंह नाम के दो जुड़वाँ लड़के पैदा हुए।

सतलज पार की फूल और भगतू रियासतों के कुछ इलाके महाराज ने अपने अधीन कर लिये थे, तथा कुछ इलाके उनके अपने सरदारों को भी जागीर में दे दिये थे। नाभा-पटियाला भगड़ा, और पटियाला के राजा-रानी का भगड़ा इन दोनों का निपटाने के लिये उन्हें दो बार इन राज्यों में जाना पड़ा था। दोनों बार में उन्होंने सतलज पार की समस्त रियासतों से जर्बदस्ती और मन चाहा नजराना वसूल किया। इससे वे रियासतें डर गईं और उनके रईसों ने समाना में इकट्ठे होकर यही तय किया कि यदि रणजीतसिंह जी से बचना चाहते हो तो अंग्रेजों की शरण लो। इस पर १८०८ में उन्होंने यही किया। वे दिल्ली में जाकर गर्वनर जनरल के सामने अपना कच्चा चिट्ठा पेश कर आये किन्तु चूंकि उस समय अंग्रेजों ने अपनी संकटापन्न हालत के कारण उनकी रक्षा सम्बन्धी कोई गारन्टी न दी थी। इसलिये ऊपरी तौर से महाराजा रणजीतसिंह की भी आवभगत करते रहे और यह बताते रहे कि हम तो आपके अपने ही आदमी हैं।

अंग्रेजों को इस समय नेपोलियन बोनापार्ट, रूस और अफगानिस्तान सभी का डर लगा हुआ था। वे परमात्मा से यही दुआ करते थे कि किसी भी प्रकार यह स्वर्णभूमि भारत हमारे ही लिये सुरक्षित रहे, इसलिये वे चाहते थे कि किसी भी प्रकार हमारी महाराजा रणजीतसिंह जी से सन्धि हो जाय। इसी हेतु से उन्होंने महाराज के पीछे कपूरथला और नाभा के रईसों को इस बात के लिये लगा रक्खा था कि वे अपनी दोस्ती और नातेदारी का प्रभाव काम में लाकर महाराजा रणजीतसिंह को अंग्रेजों से सन्धि करने के लिये तैयार करें। इनके अलावा कुछ और लोग भी इसी काम के लिये अंग्रेजों ने रणजीतसिंह के पीछे लगा रक्खे थे।

महाराजा रणजीतसिंह जी के कुछ साथी ऐसे भी थे। जो यह चाहते थे कि अंग्रेजों से कोई दोस्ती न हो किन्तु कुछ तो महाराज ने अंग्रेजी सेना के युद्ध कौशल की चर्चा सुनी थी कुछ ऐसे मौके आ गये जिससे उन्हें यह भान हो गया कि लड़ाई के हुनरों में अंग्रेजी सेनायें हमारी सेनाओं से बहुत ज्यादा तेज और हाशियार हैं। मुहम्मद के दिनों की बात है मि० मेटकाफ़ अमृतसर में ठहरे हुए थे। उनके मुसलमान सिपाहियों ने ताजिया निकाला। जब वह अकालियों के मुहल्ले में होकर निकले तो फूलासिंह अकाली ने उन पर हमला कर दिया। उनसे अकालियों को मुठभेड़ लेने में कठिनाई पड़ी। महाराज उसी

समय गोविन्दगढ़ से वहाँ आ पहुँचे। उन्होंने भगड़े को तो शांत कर दिया किन्तु असर उनके दिल पर यही पड़ा कि फूलासिंह जैसे बहादुर के आगे यह अंग्रेज सैनिक जम गये। यह अवश्य ही कवायद और परेत की हुशियारी से ऐसा हुआ है। उनके दिल पर इस घटना का ऐसा असर पड़ा कि उसी समय उन्होंने अंग्रेजों से और उन्हीं के प्रस्तावानुसार संधि करली। हालांकि इनकी आत्मा इस संधि से खुश न थी। क्योंकि इससे पहले उन्होंने बड़ी शीघ्रता के साथ इलाका बढ़ाना शुरू कर दिया था। इस घटना से पहले मेटकाफ पहुँचा था तो महाराज उसे वहीं छोड़ कर कसूर चले गये थे। इससे मेटकाफ के दिल पर यही असर पड़ा था कि महाराज की इच्छा अंग्रेजों से सन्धि करने की है नहीं। इससे पहले ही दीवान मुहकमचन्द ने महाराज से कहा था। इस सन्धि में यह तय कराना चाहते हैं कि इस समय तक जिसका जहाँ तक राज्य है। वह वहीं पर रुक जाय। और सन्धि करने से पहले २ आप बाहर रहकर सतलज पार के सारे पंजाब को जहाँ तक भी संभव हो अपने राज्य में मिला लें। अंग्रेज तो बड़े चालाक होते हैं। मेटकाफ ने भी लाहौर में महाराज के वापिस आने की बात नहीं देखी। वह भी लाहौर से कसूर को चल दिया वह अपने हाथ में महाराज को भेंट करने के लिये घोड़ों की जोड़ी एक अंग्रेजी गाड़ी और तीन हाथी मय सुनहरी हौदे के लिये फिरता था। महाराज ने मेटकाफ के साथ अजीजुद्दीन को करके वापिस लाहौर भेज दिया और आपने मालेर कोटला पहुंच कर एक लाख नजराना वसूल किया। उनके एक सरदार करमचंद ने फरीदकोट पर अपना कब्जा कर लिया। मेटकाफ ने महाराज को पत्र लिख कर इस कार्य को अन्यायपूर्ण कहा, इस पर महाराज ने आश्चर्य प्रकट करते हुए कहा था जहाँ तक सिख आबाद हैं। वहाँ तक हमें अधिकार होना चाहिये। हम उनके साथ जाहे जैसा व्यवहार करें। इसके बाद मेटकाफ तो फतेहबाद ठहरा रहा और महाराज अम्बाला जा पहुँचे। गुरुबखशसिंह की विधवा दयाकौर से उसका इलाका नाभा, कैथल लेकर गंडासिंह को अम्बाले में हाकिम मुकर्रि किया। साहनीवा, चाँदपुर, भंडा, धारी और वहरामपुर आदि पर कब्जा करके वहाँ पर दीवान मुहकमचंद को नियुक्त किया। रहीमाबाद कानातरी कोट वगैरह में अपने दूसरे सरदारों को मुकर्रि किया। शहाबाद और थानेसर के सरदारों से कर वसूल किया। पटियाला के राजा साहबसिंह को पगड़ी पलटा दोस्त बनाकर २ दिसम्बर को फतेहाबाद आ गये और मेटकाफ से वार्तालाप आरम्भ किया। मेटकाफ ने स्पष्ट तौर से कहा कि महाराज इस बीच में आपने जितने भी इलाके जीते हैं उन्हें वापिस करिये और अपने राज्य की सरहद सतलज नियत कीजिये। उधर के लोगों को इस बात पर छोड़िये कि वे मरजो चाहें लाहौर दरबार से सम्बन्ध रखे और चाहे अंग्रेज सरकार से। महाराज इस बात पर राजी नहीं हुए और अन्दर ही अन्दर मौके का मुकविला करने की भी तैयारी करने लगे। किन्तु अमृतसर में फूलासिंह अकाली जैसे प्रचंड वीर को जब चंद अङ्गरेजी सैनिकों के वारों से पीछे हटते सुना तो उनके दिल में यह बात पूरी तौर से बैठ गई कि हमारी सेना अङ्गरेजों से भिड़ने में शायद ही जीतेगी। दूसरे उन्हें यह खबर लगी कि अङ्गरेजी फौज के एक दस्ते ने अम्बाला से गंडासिंह को हटा कर फिर से रानी दयाकौर का प्रबन्ध करा दिया है। और अन्दरुनी तौर से पटियाला, जीन्द, फरीदकोट और कपूरथला अङ्गरेजों की ओर भुकाव रखते हैं तो उन्होंने मेटकाफ की पेश की हुई शर्तों पर ही १८०६ ई० को २५ अप्रैल को दस्तखत कर दिये। जिसके अनुसार सतलज पार की सब रियासतों पर से उन्हें अपना अधिकार हटा लेना पड़ा। इसके बाद महाराज ने आजन्म इस शर्त को निभाया। ६ मई १८०६ को इस सन्धिपत्र पर अङ्गरेज सरकार के भारत-स्थित प्रतिनिधि (गवर्नर-जनरल) की भी सही हो गई। अङ्गरेज सेना ने इस सन्धि से पहले ही लुधियाने में छावनी बना ली थी।

महाराज की ओर से बटाले के बख्शी नंदनसिंह को और अङ्गरेजों की ओर से खुशबख्तराय को एक दूसरे के कैम्पों में रखने के लिये मुकर्रि किया। जोकि प्रायः वकील या एजन्ट का काम करते थे।

काबुल में जाकर मि० एल फिस्टन ने वहाँ के अमीर से इस प्रकार सन्धि कर ली कि रूस और नेपोलियन के आक्रमण के समय एक दूसरे के दोस्त रहेंगे। वह सन्धि शाहशुजा से हुई थी किन्तु कुछ दिन बाद महमूदशाह ने जो कि शाहशुजा का भाई था कैद से भाग कर बरकजई पठानों की मदद से शाहशुजा को गद्दी से हटा दिया। इस प्रकार सन् १८१० ई० में अफगान अङ्गरेज सन्धि का स्वात्मा हो गया। महमूदशाह जब काश्मीर के अपने सूबेदार को दंड देने के लिए भारत आया तो महाराज ने उससे दोस्ती कर ली।

सन् १८११ ई० में शाहशुजा भी महाराज के पास आया। उसको उम्मेद थी कि काबुल की गद्दी दिलाने में अंग्रेज मेरी मदद करेंगे किन्तु उसे निराशा रही। इसलिये वह महाराज के पास पहुँचा। महाराज ने उसे बड़ी इज्जत के साथ ठहराया। उसके खाने-पीने और खर्चने का कुल प्रबन्ध अपनी ओर से कर दिया। कुछ दिन के बाद महाराज शाहशुजा से कोहनूर मांग बैठे। शाहशुजा और उसकी स्त्री ने वहाने बना कर इस मांग को खटाई में डालना चाहा। महाराज इस बात से नाराज हो गये। अतः उन्होंने उसके साथ सख्ती करना आरम्भ कर दिया। जब उसने देखा कि कोहनूर दिये वगैर काम नहीं चलेगा तो उसने उसे महाराज को सौंप दिया। इसके बाद महाराज ने उसके गुजारे के लिये एक जागीर मुकर्रि कर दी और विश्वास दिलाया कि हम काबुल वापिस दिलाने में उसकी भरपूर मदद करेंगे किन्तु वह ऐसा घबरा गया कि एक रात को चुपके ही दोनों स्त्री पुरुष लाहौर से निकल गये। वर्षों इधर-उधर भटकने के बाद सन् १८१६ में उसने पुनः अपने को अंग्रेजों के हाथ सौंप दिया।

बजीराबाद के सरदार जोधसिंह के मरने पर उसके बेटे गंगासिंह ने सन् १८०६ में ही अधीनता स्वीकार कर ली थी और एक लाख रुपया भी नजराना में दे दिया था। सन् १८११ के आरम्भ में ही गुजरात पर उसके एक सेनापति अजीजनुद्दीन ने कब्जा कर लिया था। अतः महाराज ने खुश होकर वहाँ का सूबेदार उसके बेटे नूरुद्दीन को बना दिया था। वहाँ का असली मालिक साहबसिंह मारा-मारा फिर रहा था। इसी वर्ष यानी सन् १८११ में महाराज ने दीनानगर पहुँच कर पहाड़ी राजाओं से कर वसूल किये। नूरपुर के राजा ने चालीस हजार महाराज की भेंट किये। सुकेत, मण्डी और कुल्लू से उनके सेनापति मुहकमचंद ने नजराने वसूल किये। नूरपुर को तो कुछ समय बाद महाराज ने अपने राज्य में ही मिला लिया। वहाँ का राजा वीरसिंह भागकर अंग्रेजों के पास जा पहुँचा किन्तु वे उसको कोई मदद न दे सके। इस अपराध में महाराज ने उसके समुद्र ज्वालासिंह की जागीर भी जब्त कर ली। वास्तव में पहाड़ी राजा व्यर्थ की चीज थे। न तो यह धर्म के लिये कोई कुर्बानी कर सकते थे और न अपनी प्रजा की लुटेरों से रक्षा। इसलिये महाराज इन सबको ही जब्त करने की फिक्र में थे। ज्वालासिंह भी भाग कर अंग्रेजों के पास ही चला गया।

इस वर्ष महाराज ने माधौपुर आकर दशहरा मनाया। उस दशहरे की शान का सही वर्णन वही कर सकता है। जिसने किसी स्वतंत्र राजा को धार्मिक उत्सव मनाते देखा होगा। इस दशहरे में महाराज ने अपनी ओर से सेनापतियों को इनाम और जागीरें भी दीं। दीवान मुहकमचंद को उसकी उन सेवाओं के बदले में जो उसने पिछले वर्ष यानी १८१० में माभे के इलाके को विजय करके लाहौर राज्य में मिलाने और इसके सिवा जालन्धर, हेतपुर, फुलोर पर भी महाराज का दखल बिठाने में की थी। महाराज ने

बड़ी खुशी के साथ मुहकमचन्द को दीवान का दर्जा और सुनहरी हौदे वाला एक हाथी और एक सुनहरी मूठ की तलवार पुरस्कार में दिये। इस प्रकार अन्य सरदारों को भी उनकी सेवाओं के अनुपात से बहुत कुछ दिया।

उन्होंने अपनी सासु के सामने बटाला जाकर प्रस्ताव रक्खा था कि क्योंकि वह लावलद है। इस लिये अपनी जागीर के मालिक अपने नवासों शेरसिंह तारासिंह को बनाये किन्तु वह राजी नहीं होती थीं और छिपे-छिपे अंग्रेजों से भी पत्र व्यवहार रखती थीं—इसलिये अपने दीवान को इजाजत देकर उसे तो नजरबन्द कराया और जागीर अपने दोनों लड़कों—शेरसिंह, तारासिंह—के नाम कर दी।

जब से महाराजा रणजीतसिंह ने अमृतसर पर कब्जा कर लिया था। तब से अब तक उनकी ताकत बहुत बढ़ गई थी। हर समय उनकी इच्छा खजाने में अतुल धन राशि संचय करने की रहती थी। जहां भी जिधर भी कोई खिराज भेजने में ढिलाई करता। उसे ही जा दबाते थे। स्यालकोट के रईस अहमद खाँ को इसी अपराध में जा दबाया। विचारे ने ६० हजार साल वक्त के वक्त पहुँचाने का वायदा किया। करता भी क्यों न जब कि उसकी फौज केवल दो ही दिन की लड़ाई में तिडूबिडू हो गई। उसके सामान और संचित कोष को तो महाराज ने लूट ही लिया। इसके सिवा इसी चक्कर में ऊँच, शाहीवाल और गढ़ के मुसलमान रईसों से भी तगड़े नजराने वसूल किये। शाहीवाल के रईस फतहखाँ को तो उन्होंने जंजीरों से बंधवा दिया था क्योंकि उसने अपने वायदे के अनुसार खिराज अदा नहीं किया था। मुल्तान का मुजफ्फरखाँ भी काबू से बाहर होता जा रहा था। उसका भी दमन किया, और उसके दमन का फल यह हुआ कि लैमा और भक्वर के मुसलमान सरदारों ने उन्हें एक लाख बीस हजार रुपया नजराना देकर अपने प्राण बचाये। भावलपुर के रईस सद्दीक मुहम्मद से एक लाख से भी ऊपर वसूल किया।

यहाँ यह बताने में कोई हर्ज नहीं होगा कि मुल्तान पर महाराज का कब्जा नहीं हो पाया था उधर दीवान मुहकमचन्द शुजाबाद में असफल रहा था। इन घटनाओं का महाराज के दिल पर ऐसा असर पड़ा कि उन्होंने लाहौर लौटते ही फौजों को यूरोपियन ढंग से शिक्षा दिलाना शुरू किया। कई फ्रांसीसी और जर्मनों को सैनिक शिक्षा के लिये भरती किया। इसका फल भी यह हुआ कि अगले, साल उन्हीं सैनिकों ने पहिले की अपेक्षा लड़ाई में कहीं अधिक चमत्कार दिखलाये।

दूसरे वर्ष महाराज ने मुल्तान पर फिर चढ़ाई की। इस वक्त तक मुजफ्फरअहमद अंग्रेजों के पास अपनी रक्षा के लिये फिर चूका था। जब वहाँ भी उसे कोई आश्वासन नहीं मिला, तो उसने बेगमों के दिल्ली में जेवर बेचे और मुल्तान आकर महाराजा रणजीतसिंह जी को पचास हजार नजराना पेश करके अपने प्राण बचाए। दिलसिंह ने इन दिनों तक कोट कमालिया पर अधिकार कर लिया था। महाराज लाहौर लौट आये।

सन १८१४ ई० में राजकुमार खड़सिंह जी की शादी कन्हैया सरदार जेहलसिंह की पुत्री चन्दकौर के साथ की। जिसमें नाभा, जोन्द आदि के सब रईस शामिल हुए। महाराज ने आक्टरलोनी को भी निमंत्रण दिया था। हालांकि दीवान मुहकमचन्द इस बात के खिलाफ था। क्योंकि वह समझता था कि आखिर अंग्रेज यहाँ आकर हमारी बहुत सी बातों का भेद ले ही जायगा।

सन १८१५ ई० में महाराज ने फिर विजय यात्रा आरम्भ की। पाकपट्टन होते हुये भावलपुर के नवाब से ८० हजार नजराना वसूल किया और ४० हजार सालाना खिराज देना स्वीकार करा

लिया। वहाँ से महाराज हड़प्पा पहुँचे और मिश्र दीवानचन्द के तोपखाने की मदद से अहमदाबाद को फतह किया।

मुल्तान से महाराज को खिराज मिल रहा था किन्तु फिर भी वे इस बात से संतुष्ट होना चाहते थे कि मुल्तान कतई रूप से उनके राज्य में मिल जाय। उधर मुजफ्फर अहमद भी जानता था कि एक न एक दिन घोर युद्ध होना है। इसलिये वह पूरी तरह से सावधान रहता था। महाराजा रणजीतसिंह ने सन् १८१७ ई० में दीवान मोतीराम, भवानीदास, हरीसिंह नलुआ और दीवानचन्द को मुल्तान विजय के लिये भेजा। खूब डट कर लड़ाई हुई किन्तु सिख काफी जोर लगाकर भी किले में प्रवेश न पा सके। उधर रसद भी बीत चुकी थी। इसलिये वापिस लौट आये।

इस पराजय से महाराज बड़े नाराज हुये और उन्होंने सभी सरदारों को बहुत ही लताड़ा। जब सबने ही भवानीदास पर कसूर थोप दिया, तो महाराज ने भवानीदास को कैद कर लिया। अगले साल २५ हजार सिखों की सेना मिश्र दीवानचन्द के नेतृत्व में मुल्तान को जीतने के लिये भेजी। रसद बराबर पहुँचती रहे इसका इन्तजाम चुनाव के जलमार्ग से कर दिया। सेनाओं के चले जाने के बाद ख्याल आया कि कहीं धर्मयुद्ध के नामपर मुजफ्फरअहमद सारे मुसलमान सरदारों को न इकट्ठा करले। इसलिये महाराज ने अहमदखाँ स्याल को जेल से रिहा कर दिया और उसे एक जागीर भी देदी। ताकि मुसलमानों में कुछ संतोष फैले। महाराज ने जो सोचा था वही हुआ। मुजफ्फरअहमद ने समस्त मुसलमान रईसों और जागीरदारों को दीन के नाम पर भड़काया। उसकी अपील को सुनकर बहुत से मुसलमान मुल्तान के किले में इकट्ठे भी होगये। दीवान मोतीराम ने किले का चारों ओर से घेरा डलवा दिया और बाहर से जाने वालों को रोक दिया गया। किले की दीवारों को तोड़ने के लिये जमजमा तोप का भी प्रयोग किया। बराबर तोप के गोलों की बौछार से किले की दीवार में छेद होगया। मुजफ्फर यद्यपि बड़े उत्साह और बहादुरी से लड़ रहा था किन्तु उसके साथियों का बराबर साहस छूटता जाता था। दो हजार आदमियों में से जब केवल दो सौ ही रह गये तो कुछ लोग हथियार भी डालने लगे। इसी समय साधू-सिंह नाम का एक सिख अफसर अपने साथियों समेत किले में दाखिल होगया। दाखिल होते ही विजली की तरह वह मुजफ्फरखाँ के आदमियों पर टूटे। मुजफ्फरअहमद और उसके बेटों ने भी हथेली पर प्राण रखकर मुकाबिला किया। खिजरी दरवाजे से मकबरे तक बराबर वह मुकाबिला किया और उस समय तक लड़े जब तक कि सिखों की लपलपाती तलवारों ने उनके सिर धड़ से अलग कर दिये। नवाब अपने पाँचों बेटों समेत मारा गया।

विजयोन्माद में सिख सैनिकों ने किले के भीतर के लगभग पाँच सौ मकानों को ध्वंस कर दिया। मुसलमान स्त्रियों पर ऐसी दहशत गालिब हुई कि कुछ तो पानी के हौजों में कूद पड़ीं। नवाब का सारा सामान जिसमें जवाहिरात, हीरे, पन्ने और मोती भी शामिल थे। सिखों के हाथ आया। खजाना भी लूट लिया गया। सैनिकों ने शहर को भी लूटना चाहा किन्तु उन्हें रोक दिया गया। मुल्तान विजय के बाद सैनिकों ने लौटते हुये शुजाबाद को भी लूट लिया।

मुल्तान विजय के समाचार जब लाहौर पहुँचे तो महाराज बड़े खुश हुए और उन्होंने विजयोत्सव मनाने की आज्ञा देदी। अमृतसर और लाहौर दोनों जगह बराबर आठ दिन तक रोशनी की गई। लाहौर की गलियों में घूम-घूम कर महाराजा ने रुपये बाँटे। इस विजय से करीब पाँच लाख का माल महाराज के हाथ लगा था और सिख, हिन्दू और मुसलमान सभी पर उनका रोब गालिब होगया। सुखदयाल को

महाराज ने मुल्तान का सूबेदार नियुक्त किया।

इन्हीं दिनों काबुल में एक गृह कलह फैल गया। बात यह हुई कि काबुल के अमीर ने वजीर फतहखाँ को उनकी ईरान विजय पर दावत दी। दावत के मौके पर ही अमीर (शाहमहमूद) के बेटे फतहखाँ को मार डाला। इससे फतहखाँ का कबीला बिगड़ गया और काबुल में आन्तरिक कलह बढ़ गया। महाराजा रणजीतसिंह जी ने पेशावर को जीतने का यह स्वर्ण अवसर समझा और उन्होंने लगातार १५ दिन तक अपनी फौज की कवायद परेत देखकर फूलासिंह अकाली और दूसरे सरदारों के साथ पेशावर विजय के लिये फौजें रवाना कर दीं, पीछे से आप भी चल दिये। इन फौजों ने रास्ते में खटक पठानों को परास्त करते हुए खैराबाद और नौशहरा पर भी कब्जा कर लिया। पेशावर में उन दिनों यार-मुहम्मदखाँ सूबेदार था। उसने मुल्तान की कहानी सुनी थी। इसलिये सिख दल को देखकर उसने भागना ही उचित समझा। जहाँदादखाँ महाराज की सेवा में हाजिर हुआ और उसने पच्चीस हजार नजराना और चौदह तोपें भेंट करके अधीनता स्वीकार करली। महाराज ने उसे सूबेदार नियुक्त कर दिया और लाहौर की ओर लौट पड़े। जब कि वे अटक के पास थे। दोस्तमुहम्मदखाँ के एजेन्ट दामोदरमल और हाफिज उल्ला महाराज के पास पहुँचे। उन्होंने महाराज के सामने एक लाख रुपया इसलिये पेश करने की बात कही कि पेशावर दोस्तमुहम्मद को दे दिया जाय। महाराज राजी होगये। एजेन्ट लोग रुपया लेने के लिये काबुल की ओर चले गये किन्तु इसी बीच वरकजई लोगों ने जहाँदादखाँ को पेशावर से निकाल दिया। महाराज ने तुरन्त ही दिलसिंह की मातहती में बारह हजार सवार फिर पेशावर की ओर भेजे किन्तु इधर काबुल से पचास हजार नकद और कुछ बढ़िया घोड़े आ जाने के कारण अपनी सेना को वापस बुला लिया। कटक का स्नान करते हुए महाराज लाहौर को लौट आए। उधर दिलसिंह को शाहशुजा से भी एक भिड़न्त लेनी पड़ी क्योंकि वह पेशावर पर अपना कब्जा करने जा रहा था। अन्त में वह निराश होकर खैबर की ओर भाग गया।

इसके बाद महाराज ने अपने राजकुमार शेरसिंह और तारासिंह को फौजें देकर देश जात और हजारों के इलाके को विजय करने के लिये भेजा। यहाँ के इलाकेदार मुहम्मदखान की अपील पर हजारों मुसलमान उसके इलाके की रक्षा के लिये इकट्ठे हो गये। किन्तु लड़ाई में मुहम्मदखाँ मारा गया। उसके बेटे ने निराश होकर पिचहतर हजार रुपया नजराने के देकर सन्धि कर ली और अपने को लाहौर दरबार का खिराज गुजार स्वीकार कर लिया। दोनों राजकुमार मय सेना के लाहौर लौट आये।

मुल्तान की कर वसूली का ठेका महाराज ने श्यामसिंह पेशावरिया को साढ़े छः लाख सालाना पर दे रक्खा था। फौजी प्रबन्ध महाराज के सेनापति ही करते थे। पेशावरिया ने लोगों को एक ही बार की उगाही में इतना तंग किया कि वहाँ की प्रजा त्राहि-त्रात्रि कर उठी। सन् १८१७ में जब महाराज मुल्तान पधारे हुये थे, तो उनके सामने शिकायतें आईं। महाराज ने पेशावरिया को तो कैद कर लिया और भाई बदनहजारी को वहाँ का सूबेदार नियुक्त करके खत्री सावनमल को माल अफसर बना दिया। इसी साल जमादार रामदयालसिंह ने डेरागाजीखाँ को भी जो कि अमीर काबुल की मातहती में था। विजय कर लिया।

मुल्तान में ही महाराज को खबर मिली कि उनकी दो रानियों से दो बच्चे पैदा हुये हैं। उनके नाम मुल्तानसिंह और काश्मीरसिंह रखे गये। क्योंकि मुल्तान और काश्मीर की विजय के उन दिनों कार्य चल रहे थे। मुल्तान विजय हो चुका था। काश्मीर करना था। यहाँ यह भी खबर मिली कि

हजारा, तिलखी, घतूड़ा और तिखला के मुसलमानों ने भाई मक्खनसिंह को विद्रोह करके कत्ल कर दिया है। महाराज ने इस विद्रोह को दबाने के लिये दीवान रामदयाल और श्यामसिंह अटारीवाले को राज-कुमार शेरसिंह को साथ देकर भेजा। इनके सिवा अहलूवालिया सरदार फतेसिंह और रानी सदाकौर भी साथ थे। रानी सदाकौर ने उदंडता को देखकर कबीले वालों को एक दम तबाह करने का हुक्म सिख सैनिकों को दिया। इस हुक्म के मिलते ही कत्लेआम आरम्भ हुआ जिसमें हजारों मुसलमान काम आये। आखिर तिखला और यूसफजई आदि अनेकों कबीलेवाले इकट्ठे हो गये। दीवान रामदयाल ने उन्हें खदेड़ना चाहा। सारे दिन लड़ाई हुई जिसमें दोनों तरफ के काफी आदमी मारे गये। दीवान रामदयाल बड़ी बहादुरी से लड़ाई की शाम को लड़ाई स्थगित हो जाने पर फौजों के लौटते समय हजारों मुसलमान दीवान रामदयाल पर टूट पड़े। जिन सबसे जूझता हुआ वह काम आ गया।

रामदयाल के मारे जाने से महाराज को बड़ा रन्ज हुआ और उसके पिता दीवान मोतीराम को तो इतना रन्ज हुआ कि वह काश्मीर की सूबेदारी को छोड़कर काशी को चला गया। उधर रामदयाल के मारे जाने पर सिख सेनाओं ने भी इतना कोप किया और इतने पठानों को जमीं दोज किया जिसके भय से उन्होंने खिराज देना स्वीकार कर लिया।

सन् १८२० ई० में महाराज ने भेलम पार करके रावलपिंडी को जा दबाया और वहाँ के सरदार नन्दसिंह को खारिज करके दफ्तरी नानकचन्द को वहाँ का अफसर नियुक्त किया।

सन् १८२१ ई० के फरवरी महीने में महाराज के युवराज खडगसिंह जी के पुत्र जन्म हुआ। जिनका नाम नौनिहालसिंह रक्खा गया। इससे बड़ी खुशियाँ मनाई गईं। इसी वर्ष कस्तवाड़ और फतहकोट को विजय करके अपने राज्य में मिलाया। सरदार हरीसिंह नलुआ, मिश्र दीवानचन्द को महाराज ने भक्खर विजय के लिये भेजा। सरदार दिलसिंह और जमादार खुरालसिंह डेराइस्माईलखां की ओर गये। वहाँ के अफसर नानकराय को गिरफ्तार करके खान गिरान, लैया, पंजगढ़, पर कब्जा करते हुए मुनकेरा पर घेरा डाला। नवाब हाफिजरहमत २४ दिन तक लड़ा हालांकि उसके यहाँ पानी का बड़ा कष्ट था। ऊंटों पर लादकर दूर से उसके यहाँ पानी लाया जाता था। इस लड़ाई में महाराज भी पहुँच गये थे। नवाब ने हार मान कर संधि कर ली। इस लड़ाई से २४ तोप और दस लाख का इलाका महाराज के हाथ आया। डेराइस्माईलखाँ नवाब रहमत खाँ के ही हाथ रहा।

काबुल के मुहम्मद नजीम की कार्यवाहियों को महाराज बड़ी सतर्कता से देख रहे थे। इसलिये उन्होंने उसे दंड देने के लिये यही निश्चय किया कि भारत में उसका जितना हिस्सा है। उसे जीत लिया जाय। सन् १८२३ ई० में रोहतास में उन्होंने अपनी सारी फौजें इकट्ठी कीं। आपने तो रावलपिंडी की ओर कूच किया और फकीर अजीजुद्दीन को पेशावर यारमुहम्मदखाँ से खिराज बसूल करने के लिये भेजा। मुहम्मदयारखाँ ने नजराना दे दिया। अजीम को यह बात बहुत बुरी लगी और उसने अपने भाई से पेशावर छीन लेने के लिये इधर को भारी सेना के साथ कदम बढ़ाया। महाराज भी उससे निपट लेना चाहते थे। इसलिये उन्होंने शेरसिंह, हरीसिंह नलुआ और दीवान कृपाराम की मातहत में एक बड़ा लश्कर पेशावर की ओर भेजा। इस सेना दल ने रास्ते में जहाँगीराबाद को सबसे पहले कब्जे में किया। मुहम्मद अजीम ने पठानों को धर्म युद्ध के नाम पर भड़काया। सीमांत के सभी प्रसिद्ध कबीले लड़ाई के लिये मैदान में आ गये और नौशहरा में इकट्ठे हो गये। महाराज ने दूसरी फौज खडगसिंह और दीवान चन्द की मातहत में पहली फौज की मदद के लिये रवाना की। फिर खुद भी चल पड़े। मुहम्मद अजीम

खां, दोस्तमुहम्मद, जबरखां भी नौशहरा में आ पहुँचे। १२ मार्च को १५ हजार सवारों के साथ महाराज ने दरियाये अटक को पार किया। उस समय अटक बड़े जारों पर थी। आप यह कह कर अपने घोड़े को पानी में घुसा ले गये “सबै भूमि गोपाल की यामें अटक कहाँ” बस आपके साहस करते ही सारे सवार घुस पड़े और वह लश्कर पार हो गया। नदी में इतना जोर था कि कई आदमी बह भी गये। तोपें हाथियों पर रखकर पार की गई। उधर पठान भी बीस हजार से ज्यादा इकट्ठे हो चुके थे। दोनों ओर से जमकर युद्ध हुआ।

युद्ध आरम्भ हुआ। पठानों ने सिख जनरल सतगुरसहाय और महासिंह को गोली का निशाना बना दिया। सिख पठानों की मार से पहाड़ी के नीचे उतरने लगे। इस पर फूलासिंह अकाली ने अपने साथियों को ललकारा और वह भूखे भेड़ियों की भाँति पठानों के गोल में घुस गया। उसने अपने दोनों ही हाथों से काम लिया किन्तु गाजियों के दल में चारों ओर से घिर जाने के कारण वह मारा गया। फूलासिंह के मारे जाने के बाद महाराज ने खुद युद्ध का संचालन किया। मिश्र दीवानचन्द ने तोपखाने को संभाला शाम तक बराबर रक्तपात होता रहा। आधे से अधिक गाजी मारे गये किन्तु वे अपने स्थान से तिल भर भी न हटे। इसके बाद गोरखों की पलटन को महाराज ने आगे बढ़ाया और उनके पीछे सिखों का एक रिसाला खड़ा कर दिया। ताकि वे पीछे न हटें। पठान इस प्रकार की मार को न सह सके और वे भाग निकले। मुहम्मद अजीम इससे पहले ही गायब हो गया था। महाराज ने सेनाओं को आगे बढ़ाकर हस्तनगर पर कब्जा कर लिया और १७ मार्च को पेशावर पर अधिकार जमा लिया। पठान इस युद्ध में बुरी तरह बर्बाद हो गये थे। इससे सिखों ने अलग २ सैनिक दल बनाकर पेशावर के चारों ओर लूट खसोट आरम्भ कर दी। वे मारते पीटते खैबर तक पहुँचे।

पेशावर को विजय करने के बाद महाराज ने नीतमता पूर्वक यारमुहम्मद और दोस्तमुहम्मद को ही सवा लाख सालाना के नजराने पर दे दिया। उन्होंने उस समय महाराज को दो जोड़ी बढ़िया घोड़े नजर किये। जिन्हें पाकर महाराज बड़े खुश हुए।

२६ अप्रैल को महाराज वापिस लाहौर आ गये और इस विजय की खुशियाँ मनाईं। लाहौर और अमृतसर में खूब रोशनी की गई। इन्हीं दिनों तैमूरशाह का लड़का इब्राहीम लाहौर आया। जिसे महाराज ने बड़े सत्कार के साथ रक्खा।

सदा की आदत के अनुसार इसी वर्ष में पिलखी और धमतूर के कबीले बिगड़ गये। हरीसिंह नलवा ने जाकर उसका दमन किया और दमन भी भयंकर। उसने इनके गाँव के गाँव जला दिये। जिससे आज तक भी अफगान उसे नहीं भूले हैं। इसके दूसरे ही वर्ष सन् १८२४ में हजारा के जमीदार भी बागी हो गये और महाराज के किलेदार अब्बासखाँ खटक को उन्होंने कैद कर लिया। हरीसिंह ने उनके मिजाज को भी दुरस्त किया और अब्बासखाँ को जेल से छुड़ा कर उसकी जगह पर बहाल किया। इसी वर्ष बहावलपुर और मुनकेरा के नवाब मर गये। इसलिये महाराज ने २५-२५ हजार के नजराने लेकर उनके लड़कों को वारिस बना दिया।

काश्मीर की विजय मुल्तान और पेशावर से भी कहीं अधिक महत्व रखती है। उसके लिये लगातार बारह वर्ष तक उद्योग होते रहे तब कहीं काश्मीर जीता गया। इसलिये हम उसका स्वतन्त्र रूप से और एक स्थान पर यहाँ वर्णन करते हैं। इसीलिये बीच में उसके लिये होने वाले प्रयत्नों और युद्धों का वर्णन नहीं किया है। जिस तरह से काश्मीर महाराज के हाथ में आया और उसे प्राप्त करने के लिये जितनी लड़ाइयाँ

लड़नी पड़ीं पाठकों की सुविधा के लिये उनका संग्रह हमने इस स्थल पर कर दिया है।

जिन दिनों काश्मीर काबुल के अधीन था। उस समय वहाँ अतामुहम्मद सूबेदार था। अता-मुहम्मद ने सन् १८१० ई० में शुजा की मदद करके उसके विरोधी भाई मुहम्मदशाह को हराया था। उसी साल दीवान मुहकमचंद ने भम्मर और राजौर पर हमला किया। भम्मर के सुल्तानखाँ ने हारने पर लाहौर दरबार की अधीनता स्वीकार कर ली और ४० हजार नजराना दे कर मुहकमचंद से पीछा छुड़ाया। दूसरी ओर महाराज ने कैटाल में गंगा का किला जीत लिया। उधर चूँकि मुहम्मदशाह फौज लेकर काश्मीर की ओर आ रहा था। इसलिये महाराज ने काश्मीर से अपनी फौजें हटा लीं और मुहम्मदशाह से दोस्ती कर ली।

भम्मर में मुहकमचंद ने सुल्तानखाँ की बजाय इस्माईल को नियुक्त किया था। किन्तु मुहकमचंद के पीठ फेरते ही उसने इस्माईल को निकाल दिया। महाराज को जब यह समाचार प्राप्त हुए तो उन्होंने कुँवर खड़गसिंह और भाई रामसिंह के साथ एक सेना भम्मर की ओर भेजी। पीछे से मुहकमचंद को भी रवाना किया। सुल्तान खाँ ने सिखों के पहले दल से तो ऐसी टक्कर ली कि उसे पीछे लौटना पड़ा किन्तु मुहकमचंद के आने का समाचार सुनकर उसकी हिम्मत टूट गई और उसने सन्धि का प्रस्ताव पेश किया। मुहकमचंद उसे लाहौर ले आया जहाँ उसे कैद करके भम्मर के इलाके को लाहौर दरबार के अधीन कर लिया गया।

सन् १८१२ ई० में इस्माईलखाँ ने राजौरी के हाकिम अजीजखाँ के साथ मिल कर बगावत खड़ी कर दी। जिसे दबाने के लिये महाराज को खुद वहाँ जाना पड़ा। महाराज का इरादा था कि इस चक्कर में काश्मीर को विजय कर लें किन्तु उन्हें खबर मिली कि लाहौर में शाहशुजा आया हुआ है। इसलिये वे लाहौर वापिस आ गये।

इसी वर्ष काबुल का वजीर फतहखाँ अतामुहम्मद और उसके भाई जहाँदाद को सजा देने के लिये काश्मीर जा रहा था। उसे यह खयाल आया कि शायद महाराजा रणजीतसिंह की फौज काश्मीर के पहाड़ी रास्ता से भली प्रकार परिचित होगी। इसलिये लाहौर पहुँच कर उसने महाराज से फौज मांगी महाराज उसके साथ फौज भेजने के लिये इस शर्त पर तैयार हो गये कि लूट का तीसरा हिस्सा वह सिखों को देगा। दीवान मुहकमचंद के साथ बारह हजार सैनिक देकर उसके साथ मदद के लिए भेज दिया। दोनों फौजें पृथक-पृथक रास्तों से काश्मीर पहुँची। अतामुहम्मद भाग गया वजीर फतहखाँ ने शाहमहमूद के नाम पर काश्मीर पर कब्जा कर लिया और सिखों को एक कौड़ी भी न दी। दीवान मुहकमचंद खाली हाथ लौट गया।

महाराज फतहखाँ की इस धोखेबाजी से इतने नाराज हुये कि उन्होंने उसी समय अटक के हाकिम जहाँदाद को एक पत्र लिखा कि राजी से किला खाली कर जाओगे तो सुरक्षित बाल बच्चों और अपने सामान के साथ जा सकोगे। वरना बिना राजी के भी अटक पर तो कब्जा किया ही जायगा। फकीर अजीजुद्दीन और दीवान देवीदास अटक का चार्ज लेने के लिये गये। बेचारा जहाँदाद घबरा गया और उसने किला खाली कर दिया। इतने ही समय में वजीर फतहखाँ काश्मीर का चार्ज अपने भाई अजीज खाँ के सुपुर्द करके अटक की ओर आ पहुँचा। अटक के पास ही खजूर के मुकाम पर दोनों ओर से लड़ाई हुई किन्तु तब तक मुहकमचन्द भी मदद के लिये आ पहुँचा था। वजीर और उसका भाई दोस्तमुहमद दोनों बड़ी बहादुरी के साथ लड़े किन्तु मुहकमचन्द के आगे उनकी पेश न गई। पठान सेनायें भाग निकलीं। पठानों पर सिखों की यह प्रथम शानदार विजय थी। यह घटना सन् १८१३

के जौलाई मास की है। इस जीत का उत्सव लाहौर में मनाया गया। महीने भर बराबर प्रमोद जारी रहे।

इसी साल के अक्टूबर में महाराज ने फिर काश्मीर पर चढ़ाई की तैयारी की। पहाड़ी राजाओं से खिराज बसूल करते हुये गुजरात के रास्ते से उनकी सेनायें काश्मीर में घुसीं। जब सेनायें भम्बर और राजौरी से गुजरती हुई ठढा में पहुँची तो पता चला बहरामगिला का पुल मुसलमानों ने तोड़ दिया है और वर्षा की वजह से बिना पुल के पार होना एक दम असंभव था। क्योंकि नदी की सतह समतल थोड़े ही थी। उन्होंने राजौरी के सरदार से पूछकर दूसरे रास्ते से बहराम के किले पर तो कब्जा कर लिया किन्तु वर्षा की अधिकता से आगे नहीं बढ़े और वापिस लाहौर चले आये।

सन् १८१४ ई० में महाराज ने फिर काश्मीर पर विजय पाने की इच्छा से तैयारी की और स्यालकोट में सारी सेनाओं को इकट्ठा किया। दीवान मुहकमचन्द की राय यह थी कि पहले राजौरी में रसद का काफी सामान इकट्ठा कर लिया जाय। तब काश्मीर पर हमला किया जाय। किन्तु उसकी राय पर ध्यान नहीं दिया गया। वह उस समय बीमार था। इसलिये उसने अपने लड़के रामदयाल को भेज दिया। राजौरी के हाकिम अग्रखाँ ने महाराज को पूंछ के गलत रास्ते पर डाल दिया। सेना का दूसरा भाग रामदयाल और दूसरे सरदारों के अधीन था। जिनमें हरीसिंह नलवा और श्यामसिंह अटारीवाले भी थे, आगे भी रवाना हुआ। पीरपंचाल को पार करते हुये यह दल महापुर जा पहुँचा। यहाँ अजीमखाँ ने सामना किया किन्तु वह हार कर लौट गया। और अगले मुकाम शोपाम में सिख फौज को आगे बढ़ने से रोक दिया। रामदयाल ने श्रीनगर के पास हट कर एक गाँव में महाराज के आने की प्रतीक्षा में डेरा डाल दिये। उधर महाराज की फौज श्रीनगर की वजाय पूंछ जा पहुँची। वर्षा भी आ चुकी थी और रास्ता भी न मिला, अतः महाराज फिर लाहौर लौट आये। लाहौर लौट कर कुछ फौज भाई रामसिंह को देकर रामदयाल की सहायता को भेजा किन्तु वह भी बहरामगिल में चक्कर खाता रहा। उसे रास्ता मिला ही नहीं।

रामदयाल को जब यकीन हो गया कि बिना महाराज के आये ही अब तो लड़ना पड़ेगा तो वह और उसके साथी इस प्रकार बहादुरी के साथ लड़े कि दो हजार पठानों को ठिकाने लगा दिया। रहीमखाँ को लाचार होकर सुलह करनी पड़ी और उसने महाराज की भेंट के लिये बहुत सा सामान दिया, जिसे लेकर रामदयाल वापिस लाहौर लौट आया। अब महाराज को दीवान मुहकमचंद की बात को न मानने पर पछताना पड़ा। यदि राजौरी में रसद का सामान इकट्ठा किया हुआ होता तो इसी वर्ष में काश्मीर पर कब्जा हो जाता। इसके कुछ दिनों बाद खबर मिली कि राजौरी और भम्बर के इलाकेदार भी वगावत पर उतर आये हैं। महाराज ने खुद अपने साथियों के साथ उस ओर का कूच किया। दीवान रामदयाल और सरदार दिलसिंह ने तुरन्त ही उन इलाकों में पहुँच कर विद्रोह को दबाया और राजौरी और कोटली पर अपना कब्जा कर लिया। उसके पास लगने वाला रामगढ़ियों का सारा इलाका भी इन सरदारों ने अपने कब्जे में कर लिया। यह समाचार काबुल पहुँच चुका था कि महाराजा रणजीतसिंह काश्मीर को विजय करने के लिये चल पड़े हैं। अतः वजीर फतहखाँ अजीमखाँ की मदद के लिये एक भारी सेना लेकर हिन्दुस्तान में आ गया। महाराज ने उसे अटकाये रखने के लिये दीवान रामदयाल को अज्ञा दी कि वह सराय काला पर अपना डेरा जमा दे और फतहखाँ को इधर न बढ़ने दे। महाराज इस आशंका से लाहौर लौट आये कि कहीं पठान इधर विजित प्रदेशों में उपद्रव न कर दें।

इधर महाराज लाहौर से पच्छिम के प्रदेशों को जीतने और जीते हुए लोगों से नजराना बसूल

करने में अपनी शक्ति लगाते रहे। खजाने में भी इन दिनों में बीसियों लाख रुपया इकट्ठा किया।

अंग्रेज महाराज के बढ़ते हुए प्रभाव को बड़ी सतर्कता के देख रहे थे किन्तु वे उनके मार्ग में कोई रुकावट पैदा नहीं कर सकते थे। उन्हें भी अपनी स्थिति का आखिर खयाल था।

सन् १८१८ ई० में लाहौर के नये सूबेदार जबरखाँ और उसके हिन्दू वजीर वीरधर में झगड़ा हो गया। वीरधर उसी वर्ष लाहौर में महाराजा साहब के पास आगया और उसने महाराज को काश्मीर विजय के तमाम तरीके बता दिये। महाराज ने इस बार अपने सैन्य दल को तीन भागों में विभक्त किया। मिश्र दीवान, कुँवर खंडगसिंह और महाराज खुद एक-एक भाग के सेनापति बने। दीवानचन्द ने सब से पहले राजौरी किले को अपने हाथ में लेना उचित समझा। क्योंकि काश्मीर की राजधानी पर कब्जा करने से पहले वह राजधानी के पास ही मजबूत स्थान को अपने बश में करना उचित समझता था। राजौरी का हाकिम अजीतखाँ तो भाग गया। उसके लड़के रहीमखाँ ने सन् १८१६ के मार्च में किले की चाबी दीवान चन्द के सुपुर्द कर दी।

राजौरी पर कब्जा करने के बाद दीवानचन्द ने पूंछ पर हमला किया। यहाँ के हाकिम जबरदस्तखाँ ने आधीनता स्वीकार करली। यहां से पीर पंचाल होते हुए दीवानचन्द ने श्रीनगर की ओर प्रस्थान किया। तारीख १६ जून को सरायअली में बारह हजार सिख इकट्ठे होगये। तारीख ५ जौलाई को शोपिन के मुकाम पर जबरखाँ ने आकर सिखों का मुकाबिला किया। डटकर लड़ाई हुई। इतने में कुँवर खंडगसिंह और महाराजा रणजीतसिंह दोनों के दल आगये। पठान इन्हें देखकर मैदान छोड़कर भाग गये। जबरखाँ खुद भी बहुत जखमी हुआ। सिख सेनाओं ने बढ़कर राजधानी पर कब्जा कर लिया। सिपाही चाहते थे कि शहर को लूट लें किन्तु सेनापतियों ने इजाजत नहीं दी।

काश्मीर विजय के उपलक्ष में लाहौर लौटकर महाराज ने विजयोत्सव मनाया। तीन दिन तक लाहौर और अमृतसर में खूब समारोह रहा। इसी अवसर पर काश्मीर प्रबन्ध के लिये महाराज ने दीवान मुहकमचन्द के लड़के मोतीराम को काश्मीर का सूबेदार नियुक्त किया और पं० वीरधर को ५३ लाख रुपया सालाना में लगान उगाही का ठेका दे दिया। जवाहरमल को दस लाख रुपये सालाना पर शाल बनाने का भी इसी समय ठेका दिया। मोतीराम ने काश्मीर की सूबेदारी अधिक समय तक नहीं की। वह काशी जी को चला गया। अतः महाराज ने सरदार हरीसिंह नलुआ को जिन्होंने कि पिछले ही वर्ष दुर्बन्ध को फतह किया था। काश्मीर के प्रबन्ध के लिये मुकर्रि किया। सरदार हरीसिंह जितने बहादुर थे। उतने योग्य शासक नहीं थे। दीवान मोतीराम भी काशी से लौट आया था। अतः महाराज ने फिर मोतीराम को ही काश्मीर भेजा जिसने कि सन् १८२६ तक वहाँ का इन्तजाम खूबसूरती के साथ किया।

दीवान मोतीराम का सारा ही परिवार खालसा राज में अच्छे ओहदों पर मुकर्रि था। उनका बड़ा लड़का जालन्धर पर और छोटा गुजरात पर गर्वनरी करता था। ध्यानसिंह इनसे जलता था। इसलिये उतने इन तीनों ही के खिलाफ महाराज के कान भरे और इन्हें नुकसान भी पहुँचवाया।

काश्मीर में महाराजा रणजीतसिंह जी के स्वर्गवास तक नौ हाकिमों ने हाकिमी की। विजय के बाद ही मिश्र दीवानचन्द के हाथ ही प्रबन्ध रहा था। जो कुछ ही महीने बाद बदल दिया गया। दीवान मोतीराम ने दोनों बार मिलाकर तीन साल तक प्रबन्ध किया। हरीसिंह नलवा ने दो वर्ष, दीवान चुन्नीलाल ने तीन वर्ष दस माह, भीभासिंह ने एक साल, कुँवर शेरसिंह ने दो साल दो माह और कर्नल मिंहासिंह ने सात साल चार दिन काश्मीर की हाकिमी की। इस २७ साला सिखों की काश्मीरी हकूमत के लिये मुहम्मद

दीन फौक ने अनेक मुसलमान तारीख लेखकों के आधार इस प्रकार वर्णन किया है :—

“सिख सिपाहियों ने काश्मीर में ऊधम मचाना शुरू कर दिया था। दीवान देवीदास ने महाराज के पास शिकायत भेजी कि काश्मीर का इंतजाम निहायत खराब है। भगड़े-फिसाद जारी हैं और सिख परेशान हैं। महाराजा रणजीतसिंह जी ने हुकम दिया कि दीवानचन्द लाहौर आ जाय और दीवान मोतीराम काश्मीर जाकर प्रबन्ध करे। दीवानचन्द महाराज को खुश करने के लिये काश्मीर से पचास लाख रुपया नकद सैंकड़ों घोड़े ले गया। जो उसने जमींदारों से लिये थे। महाराजा रणजीतसिंह समझते थे कि दीवानचन्द एक बहादुर आदमी है शासक नहीं” इसलिये उन्होंने इतनी भेंट के बाद भी दीवानचन्द को काश्मीर की हाकिमी तो न दी किन्तु उसे ‘जफरजंग बहादुर’ का खिताब अवश्य दिया।

दीवान मोतीराम ने काश्मीर का चार्ज संभाला। वह एक मिलनसार और मेल पसन्द आदमी था किन्तु वीरधर उसके किए कराए पर पानी फेरता रहता था। ‘फौक’ लिखता है। “वीरधर ने मुसलमानों को बहुत तंग किया। वह पठानों से भी कठोर साबित हुआ। उसने मस्जिदों के दरवाजे बन्द करा दिये। अजां देना और गौकशी करना उसने कतई बन्द कर दिया। बहुत सी मस्जिदें खालसा में शामिल होगईं। एक संग दिल सिख फौलादसिंह नाम खानकाह मुहल्ला के अनहदाम पर भी आमादा होगया। किन्तु वीरधर ने भगड़े की आशंका से उसे रोक दिया।जामा मसजिद के दरवाजे भी वीरधर के हुकम से बन्द करा दिये गये। इन्हीं हालात की मौजूदगी में दीवान देवदास काश्मीर से लाहौर आया और वहां की कैफियत बयान की।”महाराज ने मोतीराम को वहां से बुलवा लिया और सरदार हरीसिंह को प्रबन्ध के लिये काश्मीर भेजा।”

पं० वीरधर के सम्बन्ध की यह शिकायत कहां तक भूठी है इस पर तो हमें कुछ नहीं कहना किन्तु वह सालियाना वसूल करने में बड़ा होशियार था। यह हम अवश्य जानते हैं। इसीसे खुश होकर महाराज ने उसे सन् १८२२ ई० में दशहरा के अवसर पर एक खिलअत—चोगा, कलगी, माला, कमखाब का दुशाला और सोने का कड़ा देकर सम्मानित भी किया था।

सरदार हरीसिंह ने काश्मीर पहुँचकर सबसे पहले तो सिर फिरे लोगों को ठीक किया। इसके साथ इर्दगिर्द के इलाकों पर भी अधिकार जमाया। बारामूला के मुसलमान जमींदारों के साथ उसे लड़ाई भी लड़नी पड़ी। क्योंकि वे मालियाना देने से कतई बरी रहना चाहते थे। उसने खल्ला और बीमा के गुलामअली को भी काबू में कर लिया जोकि एक बड़ा उदंड मुसलमान जागीरदार था। इसके बाद हरीसिंह ने पखली और धमतौर के इलाके भी कब्जे में कर लिये पूंछ और राजौरी के हाकिम खिराज नहीं देते थे। उन्हें भी हरीसिंह ने खालसा राज्य में मिला लिया। इन खबरों को सुनकर महाराजा रणजीतसिंह बड़े खुश हुये।

‘वीरधर’ की फिर भी शिकायतें जारी थीं। इसलिये महाराज ने उसे हिसाब दिखाने के लिये लाहौर बुलाया। उसका हिसाब निहायत साफ निकला। इससे महाराज बड़े खुश हुये और वीरधर को उन्होंने एक हाथी मय जंजीर के और बहुत सा इनाम दिया। उसका ओहदा भी बढ़ाने का इरादा जाहिर किया किन्तु कुछ ही दिनों में उसके ऐसे पत्र पकड़े गये जो वह पहाड़ी राजाओं को उभारने के लिये लिखा करता था। अतः महाराज ने उसे उस स्थान से अलग कर दिया। सरदार हरीसिंह से काश्मीर के मुसलमान एक दम से नाराज हो गये और उन्होंने कुछ हिन्दुओं को भी अपने साथ मिलाकर सरदार हरीसिंह की शिकायत कराई। इसलिये महाराज ने फिर उस जगह मोतीराम को ही भेज दिया और हरीसिंह को वापिस बुला

लिया। मोतीराम का कुछ ही समय बाद लड़कामर गया। अतः वह काश्मीर से वापिस आगया।

मोतीराम की वापिसी पर महाराज ने कश्मीरी की सूबेदारी दीवान चुन्नीलाल को सौंपी और किलेदारी और तहसीलदारी सरदार गुरमुखसिंह को बखशी। लेकिन थोड़े ही दिनों बाद यह आपस में ही तनातनी में लग पड़े। इससे इंतजाम और वसूली दोनों को हानि पहुँची। इनके दो वर्ष के प्रबन्ध में खराबी ही खराबी पैदा हुई। इसलिये महाराज ने इन दोनों को मौकूफ कर दिया और लाहौर बुला लिया।

दीवान चुन्नीलाल के बाद महाराज ने कृपाराम को जोकि मोतीराम का ही लड़का था। काश्मीर में प्रबन्ध के लिये मुकर्रर किया। कृपाराम ने वहाँ के मुसलमानों को भी बना लिया। वसूलयाबी में गुलामउद्दीन नाम के एक शख्स से मदद लेता। इससे मुसलमान नाराज नहीं हुए। कृपाराम ने श्रीनगर को तरक्की देने के काम भी किये। भूकम्प के समय उसने मालगुजारी माफ कराई। गरीबों को मदद पहुँचाई। कई बाग और बगीचे लगवाये जिनमें रामबाग काफी मशहूर है।

राजा ध्यानसिंह की साजिशें कृपाराम के खिलाफ बराबर चल रही थीं। महाराज ध्यानसिंह की बातों पर ध्यान भी देते थे। कुछ कृपाराम से भी गलतियाँ हुईं। इसलिये उन्होंने कृपाराम को काश्मीर से हटा लिया और भीमासिंह को मुकर्रर किया।

सरदार भीमासिंह जिन दिनों काश्मीर पहुँचे। वहाँ काफी उपद्रव उठ खड़े हुए थे। जबरदस्तखाँ ने कई जागीरदारों को भड़का रक्खा था। भीमासिंह ने महाराज को लिख कर सहायता मंगाई और पहले तो ऐसे लोगों को ठीक किया। फिर बाद में शांति स्थापना के कार्य किये किन्तु मुसलमान जमींदार उससे राजी न रह सके। उन्होंने काफी शिकायतें भीमासिंह की महाराज के पास भेजीं। समय पर रुपया भी लाहौर नहीं पहुँचा। इसलिये महाराज ने भीमासिंह को विवश होकर काश्मीर से हटा लिया और कुंवर शेरसिंह को वहाँ भेजना पड़ा।

कुंवर शेरसिंह के लिये 'फौक' ने लिखा है। "कुंवर शेरसिंह चाहे कितने ही अच्छे और बहादुर हों पर आखिर राजकुमार थे और वह काश्मीर की मस्ती में भूल गये"। उन्होंने अपने अधिकार विशाखासिंह को सौंप दिये और आप रंगरेलियों में डूब गये। विशाखासिंह ने मालगुजारी वसूल करने में सख्ती से काम लिया। लोगों को लगान न देने की आदत तो काफी थी। विशाखासिंह की सख्तियों से वह एक दम उसके दुश्मन हो गये। वीरधर के भाई गनेश पंडित ने भी मुसलमान जमींदारों की तरह सरदार विशाखासिंह की महाराज से बुराइयाँ की। इससे महाराज ने नाराज होकर विशाखासिंह को हटा दिया और जमादार खुशालसिंह को शेरसिंह का सहयोग देने के लिये मुकर्रर कर दिया और आप भी कुछ दिन राजौरी आदि इलाकों का दौरा करते रहे।

अंत में काश्मीर का कुल प्रबन्ध मिंहासिंह कुमेदान को सौंपा गया। जिसने बड़ी खूबी से लगातार सात साल तक प्रबन्ध किया। उसने बड़ी-बड़ी रकमें मालिकाने और खिराज की वसूल करके ठीक समय महाराज के पास भेजीं। मिंहासिंह जी के अच्छे शासन के सम्बन्ध में वहाँ पर अनेकों कहावतें और दंत कथायें अब तक सुनी जाती हैं। उनमें से दिलचस्प होने के कारण दो कथायें हम यहाँ देते हैं। (१) बड़ई लोगों ने एक पेड़ का काटना शुरू किया। उस पर कौवे का घोंसला था। कौवा कांव-कांव करता हुआ सरदार मिंहासिंह के महल के पास पहुँच गया। उसकी कांव-कांव की तरज से सरदार मिंहासिंह ने अनुभव किया कि इसको किसी ने सताया है। उन्होंने एक सरदार को हुक्म दिया कि जाओ इस कौवे के पीछे-पीछे जाकर जंगल में देखो, इसे किसने सताया है। कौवा उड़ गया। सवार भी उसे देखता हुआ जंगल में

पहुँचा। वहाँ जाकर देखा कि कौवा एक पेड़ पर बैठ कर चिल्लाने लगा जिसे कि बड़ई काट रहे थे। सवार ने पेड़ काटना बन्द कर दिया। (२) दो रईस थे पड़ौसी-पड़ौसी। दोनों के एक-एक घोड़ी थी। एक की घोड़ी ने बछेड़ा दिया। वह दोनों घोड़ियों के नीचे जाकर उनके स्तन चूसता रहता। प्रकृति के नियमानुसार दूसरी घोड़ी के भी दूध उतरने लगा। बछेड़ा अच्छा था। अब तो उस रईस की नियत बिगड़ गई। यह कहने लगा बछेड़ा मेरी ही घोड़ी का है। मामला बढ़ते-बढ़ते सरदार भिंहासिंह के पास पहुँचा। दोनों ने कश मेरी घोड़ी इसे पिलाती है और इसीलिये पिलाती है कि मेरी घोड़ी ने इसे जन्म दिया है। सरदार भिंहासिंह उन्हें नदी किनारे ले गये। घोड़ियों को तो किनारे पर खड़ा कर दिया और बछेड़े को नाव में चढ़ा दिया। बछेड़ा नदी के बीच में पहुँच कर घबराहट से हिनाहिनाया। किनारे पर खड़ी हुई घोड़ियों में से एक तो किनारे पर ही हिनहिनाती रह गई और एक पानी को चीरती हुई बछेड़े के पास पहुँच गई। फैसला हो गया। सभी लोगों ने सरदार भिंहासिंह के इन्साफ की प्रशंसा की।

गर्ज यह कि जनरल भिंहासिंह जी का बहुत ही अच्छा प्रबन्ध रहा। जैसा पिछली कई सदियों से काश्मीर निवासियों को देखने में नहीं आया था।

काबुल का अमीर दोस्तमुहम्मद इस बात के लिये प्राणपण से चेष्टा कर रहा था कि शाहशुजा की हुकूमत फिर से काबुल में न जमने पाये। एक ओर उसका यह प्रयत्न था। तो दूसरी ओर वह यह भी चाहता था कि पेशावर सिख साम्राज्य में न रह कर काबुल के नीचे आ जाय। अपने उद्देश्य की पूर्ति के लिये वह सरहद के मुसलमान रईसों में सिखों के खिलाफ प्रचार भी करा रहा था। इसका फल यह हुआ कि सन् १८३४ ई० में दिलासाखां ने बन्नु के इलाके में उपद्रव खड़ा कर दिया। दिलासाखां को उम्मीद भी थी कि दोस्तमुहम्मद उसकी मदद करेगा और वह खड़ा भी दोस्तमुहम्मद के संकेत पर ही हुआ था। उसके विद्रोह को दबाने के लिये सरदार शामसिंह और बख्शी तारासिंह ने तैयारी की और गढ़ी नामक स्थान पर उसे जा दबाया। दिन के मुहासरे के बाद रात के समय जब कि सिख सेना सो रही थी। पठानों ने हमला कर दिया। जिसमें कई सौ आदमी मारे गये। इस नुकसान के कारण शामसिंह और तारासिंह ने हट जाने की तैयारी की किन्तु इसी समय में राजा सुचेतसिंह सिख सेनाओं को लेकर पहुँच गये। दिलासाखां के हौसले पस्त होगये और उसने अपने अपराध की माफी मांग ली।

अब तक पेशावर और उसके आस पास के इलाके महाराजा रणजीतसिंह जी के मांडलिक थे। वहीं के पठान वहाँ के स्थानीय हाकिम थे किन्तु इस घटना के बाद महाराजा साहब ने पेशावर और उसके पास के उन समस्त इलाकों पर कब्जा कर लेना निश्चय कर लिया जो कि भारत के अन्दर और अफगानिस्तान की सीमा से इधर की ओर थे। ऐसा किये बिना इस बात का अन्देशा हर समय रहता था कि न जाने कब इन प्रदेशों के हाकिम काबुल से अपना सम्बन्ध जोड़ लें।

इन दिनों सरदार हरीसिंह नलवा यूसफजई इलाके में थे। उन्हें महाराज ने आज्ञा पत्र भेजा कि कुँवर नौनिहालसिंह के साथ मिलकर पेशावर पर कतई कब्जा कर लो। अप्रैल के महीने में यह सेनायें पेशावर पहुँच गईं। इतने सिख दल को देखकर पेशावर का हाकिम घबरा गया। वह अब तक के बाकी खिराज का बहुत सा अंश और अनेक प्रकार के तोहफे लेकर कुँवर नौनिहालसिंह की सेवा में हाजिर हुआ। कुँवर नौनिहालसिंह ने खिराज की रकम तो रख ली किन्तु भेट में आये हुये घोड़े और सारा सामान वापिस कर दिया। इस रवैये को देखकर सुलतान महमूद हाकिम पेशावर और अन्य पठान सरदार

घबरा गये। उन्होंने समझ लिया कि हमारा भुजावा अब अधिक काम नहीं दे सकता है। अतः उन्होंने अपने स्त्री बच्चों को मय जरूरी और कीमती सामानों के काबुल की ओर रवाना कर दिया।

सरदार हरीसिंह ने भी पठानों की तरह ही एक चाल चली उन्होंने महमूद के पास खबर भेजी कि कुंवर नौनिहालसिंह कल सवेरे भीतर घुस कर सैर करना चाहते हैं। हाकिम वास्तविक बात को पहले ही समझ गया था। अतः रात को ही अपने प्राण लेकर पहाड़ों में भाग गया। प्रातः सिख सेनाओं ने किले पर अपना अधिकार कर लिया।

पेशावर पर सिखों का कब्जा हो गया किन्तु महाराजा रणजीतसिंह जी निश्चित नहीं हुये। वे बराबर पेशावर की ओर फौजें भेजते रहे क्योंकि वे खूब जानते थे। जब भी और किसी भी तरह पठानों का मौका लगेगा; पेशावर पर आक्रमण करेंगे। पेशावर तब तक सुरक्षित नहीं है। जब तक कि पठानों की शक्ति क्षीण न हो जाय और उन्हें लड़ाई में एक भारी जन-धन का घाटा न उठा लेना पड़े। बहुत कुछ सैनिक दल भेजने के बाद उन्होंने कुछ ही दिनों बाद खुद भी पेशावर की ओर कूच कर दिया।

उधर दोस्तमुहम्मद रईस काबुल को जब यह खबर लगी तो बड़ा चिन्तित हुआ। उसने अंग्रेजों को लिखा कि आप अपना प्रभाव डालकर महाराजा रणजीतसिंह जी से पेशावर उसके हाकिम सुलतान महमूद को वापिस करा दीजिये। अंग्रेज दिल में तो यह नहीं चाहते थे। कि महाराजा रणजीतसिंह जी का प्रभाव बढ़ जाय किन्तु उस समय इतनी शक्ति भी नहीं रखते थे कि उस संधि के वे खिलाफ कुछ कर सकें। जो महाराज को उत्तर पच्छिम में राज्य बढ़ाने की इजाजत देती थी। अंग्रेजों के यहाँ से सहायता देने में असमर्थता के जवाब से दोस्तमुहम्मद को दुख अवश्य हुआ किन्तु वह निराश नहीं हुआ। उसने जबरखां को ईरान के वादशाह के पास भेजा कि वहाँ से एक बड़ी सेना लाओ। उधर उसने अपनी सेनाओं को तैयार किया और जलालाबाद आ पहुँचा। जलालाबाद से फौजें लेकर उसने पेशावर की ओर कूच किया। इस समय ईद आ चुकी थी। इसलिये 'अली वागान' मुकाम पर उसने ईद मनाई और घुटने टेक कर खुदा से दुआ की "ऐ परिवरद्गार मुझ मक्खी की इस सिख हाथी से रक्षा कर।" रास्ते में उसने मजहब के नाम पर पठानों को उभाड़ कर और भी लोग बढ़ा लिये। खैबर को पार करके उसने सिक्खान नामक स्थान पर डेरा डाले और अपनी सेनाओं का निरीक्षण किया तथा उचित हिदायतें भी दीं।

उधर महाराजा रणजीतसिंह जी भी पेशावर आ पहुँचे थे किन्तु न तो वे अभी तक अपनी सेना के मोरचे बांध सके थे और न उचित हिदायतें ही दे सके थे। इसलिये दोस्तमुहम्मद को दस पांच दिन अटकाये रखने के लिये उसके साथ महाराज ने सुलह के पैगाम भेजना और जवाबों पर विचार करना शुरू कर दिया।

दोस्तमुहम्मद चकमे में आ गया और वह अपने बल पर अभिमान भी करने लगा। इस प्रकार वह असावधान रहा और जो लड़ाई के लिये उसे करना चाहिये था। उससे लापरवाह हो गया।

महाराज ने अपनी सेनाओं का अर्द्ध व्यूह बनाया। उन्हें पांच भागों में विभाजित करके इस प्रकार से लगाया कि सेनाओं का अर्द्ध चन्द्र बन गया। दोनों, वाजुओं पर सामने रिसाला इनके पीछे पैदल और फिर रिसाला। वाजुओं से शत्रु पर सवार आक्रमण करें और उनके स्थान पर पैदल पहुँचकर तैयार रहें। सामने के सवार उसे आगे बढ़ने से रोकें। दायें बायें वाजुओं के सेनापति फकीर अजीजुद्दीन और मि० हारमैन को मुकर्रर किया।

जब दोस्तमुहम्मद ने इस प्रकार अपने को घिरा देखा तो वह घबरा गया। उसे पूरा निश्चय

हो गया कि मेरी जीत असंभव है। अतः उसने भी एक चाल चली। अपने भाई सुलतान महमूद के जरिये फकीर अजीजुद्दीन और हारमैन को सन्धि सम्बन्धी कुछ ऐसी बातें तय करने के बहाने से बुला लिया। जिनसे कि पेशावर पर बिना ही रक्तपात के सर्वतन्त्र महाराजा रणजीतसिंह जी का मान लिया जाता। ये दोनों ही सेनापति उसकी चाल में आकर उसके डेरे में चले गये जहाँ उन्हें कैद कर लिया। दोस्तमुहम्मद उन्हें अपने भाई सुलतान महमूद के हवाले करके खुद भाग गया। उसने चलते समय फकीर अजीजुद्दीन से कहा था काफिर के साथ दगा करना मैं धर्म समझता हूँ। तुम एक गैर मुस्लिम की मदद करते हो, इसलिये काफिर ही हो।

सिख सेना ने जब देखा कि यह दगा हुई तो वह बाज की तरह झपट कर अमीर के डेरों पर पड़ी। पठानों की लाश पर लाश विछाकर सेनाओं ने अपने नायकों को छुड़ा लिया।

काबुल में जब यह खबर दोस्तमुहम्मद को लगी कि वे दोनों सेनापति उसके भाई से छुड़ा लिये गये हैं तो उसे बड़ा रन्ज हुआ और हाथ मल कर रह गया। किन्तु बेचारा अब कर क्या सकता था।

दोस्तमुहम्मद के भाग जाने पर महाराज ने पेशावर किले की मरम्मत कराई और वहाँ का प्रबंध सरदार हरीसिंह नलुआ के हाथ छोड़कर आप लाहौर चले आये।

कहा जाता है कि महाराजा रणजीतसिंह जी के एक सेनापति सरदार जोराबरसिंह ने सन् १८३४ के मध्य में लद्दाख और तिब्बत के प्रदेशों तक धावा किया था। जोराबरसिंह ने महाराजा साहब को यह भी कहा था कि यदि आप आज्ञा दें तो मैं चीन तक धावा मार सकता हूँ किन्तु महाराज ने उसे हँसकर ऐसा करने से रोक दिया।

पेशावर में रहते हुये सन् १८३७ ई० की सर्दियों में सरदार हरीसिंह जी ने जमरूद को भी जीत लिया और वहाँ पर अपने पोषक पुत्र महासिंह को मुकर्रर कर दिया। जमरूद के सिखराज्य में मिल जाने से पठानों को बड़ा दुख हुआ। दोस्तमुहम्मदखाँ तो इतना दुखी हुआ कि उसने इशतहार निकलवा दिया कि हमारा दीन सिखों की वजह से खतरे में है। हमें इनका संयुक्त मोर्चे से मुकाबला करना चाहिये। हाजी अब्दुलरजाक दस हजार मुलखे पठान लेकर जमरूद पर चढ़ आया। दोनों ओर से काफी लड़ाई हुई। जिसमें सिख भी काफी काम आये क्योंकि रात के समय उन पर पठानों ने अचानक छापा मारा। फिर भी वे लोग हरीसिंह के सामने ठहर न सके और भाग गये। सरदार हरीसिंह पेशावर लौट आये। जमरूद में उनके लड़के की कमान में ही एक सेना उसके प्रबन्ध के लिये छोड़ दी गई थी।

सरदार हरीसिंह तो लौट कर पेशावर चले गये किन्तु इतने ही समय में दोस्तमुहम्मद खैबर दर्रे को पार करके आगया और उसने जमरूद का घेरा दे लिया। महासिंह भी हिम्मत के साथ लड़ता रहा। उसने अपने पिता के पास पेशावर भी इस अमर की सूचना देदी। अमीर काबुल ने महासिंह से किला खाली करने को बहुत कहा किन्तु महासिंह ने किला हर्गिज खाली नहीं किया। हालांकि रसद का सामान किले में बीत चुका था। पानी का भी बड़ा घाटा था किन्तु वह घबराया नहीं। आखिर दोस्त मुहम्मद ने अपनी अपनी सारी शक्ति लगा कर किले की एक दीवार को तोड़ दिया। पठान फिर भी किले में घुसने से हिचकने लगे। महासिंह ने भी अपनी सारी ताकत उधर ही लगा दी। ज्योंही पठान उधर से आगे बढ़े। महासिंह के सैनिकों ने बन्दूकों और तोपों से उनके सीनों पर गोले गोलियों की ऐसी वर्षा की कि पठानों का दल वापिस लौट पड़ा। उन्हें भारी हानि उठानी पड़ी। दोस्तमुहम्मदखाँ इस बात से भी खुश था कि चलो किले की दीवार तोड़ तो दी गई है। प्रवेश आज न सही कल हो जायगा।

किन्तु इतने में ही सरदार हरीसिंह अपने दल बल सहित आ गया। अब दोनों ओर से जान हथेली पर रख कर युद्ध हुआ। आखिर पठानों के पाँव उखड़ गये। सरदार शेरसिंह ने उनका पीछा किया और अली मस्जिद तक उन्हें खदेड़ा। पठानों की १४ तोपें और बहुत सारा सामान उनके हाथ लगा। इस लड़ाई में सरदार हरीसिंह सख्त जख्मी हुये। उनके साथी उन्हें हाथी पर बिठा कर जमरूद ले आये।

उनके बेटे महासिंह ने इस समय भी बड़ी चतुराई से कार्य लिया। उसने लाहौर तो खबर भिजवा दी कि सरदार हरीसिंह का अत्यधिक गहरे घावों के कारण देहान्त हो गया किन्तु अपने सैनिकों को इस बात का उस समय तक पता नहीं चलने दिया जब तक कि लाहौर से सेना और सेनापति न आ गये। क्योंकि वह समझता था सैनिकों का साहस टूट जायगा और इलाके में यह खबर फैल गई तो पठान टिड्डी दल की भाँति जमरूद को घेर लेंगे।

महाराजा रणजीतसिंह जी ने जब वह समाचार सुना तो वे स्तब्ध रह गये और एक दम उनकी आँखों से आँसू निकल पड़े। वास्तव में सरदार हरीसिंह एक अनुपम वीर थे और साथ ही स्वामि भक्त भी वे पूरे थे।

सरदार हरीसिंह का बड़ा धूमधाम से अंत्येष्टि संस्कार किया गया। जिसमें सिख दरबार के सभी सरदार शामिल हुए। इसके बाद महाराज के हुक्म से राजा दयालसिंह की देख रेख में जमरूद के इलाके में एक और किला बनाया गया। इस किले के बनाने में समस्त सिख सेना और सरदारों ने अपने हाथ से मिहनत की। इस किले का नाम फतहगढ़ रक्खा गया।

जमरूद का प्रबंध राजा गुलाबसिंह और जनरल उटेवल साहब को सौंपकर महाराज लाहौर वापिस आ गये। जहाँ उन्होंने नैपाल दरबार से आये हुये तोहफे स्वीकार किये।

इसी साल भादों के महीने में खबर मिली कि मुल्तान में पठान विद्रोह करने की तैयारी कर रहे हैं। रजियाला नाम के गाँव में विद्रोही इकट्ठे हो रहे हैं। वैरामखां मजारी इनका नेता बना हुआ है। महाराज ने सावनमल को लिखा कि यह विद्रोह तुम्हारी ही लापरवाही से होगा। अतः इसे इसी समय न दबाया गया तो इसके जिम्मेवार तुम होगे। सावनमल इस हुक्म के पहुँचते ही सेनायें लेकर संदिग्ध इलाके में पहुँचा। और विद्रोह को दबा दिया। इस उपलक्ष में महाराज ने उसे बहादुर का खिताब दिया। सावनमल ने मजारियों के रोजान और कान नामक स्थानों पर भी कब्जा कर लिया। यह घटना सन् १८३६ ई० की है।

सन् १८३७ ई० में ईरान का बादशाह मर गया। काबुल के अमीर दोस्तमुहम्मद को उससे हर समय मदद की आशा रहती थी। उसने देखा कि अब बिना रूस से दोस्ती किये काम नहीं चलेगा। आखिर

शाहशुजा को
सहायता

कोई भी तो मददगार चाहिये ही। उसका ऐसा भी खयाल था कि रूस से दोस्ती जोड़ कर सिखों को दबाया भी जा सकेगा। अतः उसने रूस के साथ पत्र व्यवहार करना आरम्भ कर दिया। अंग्रेज इस बात को कतई पसंद नहीं करते थे कि हमारे

सिवा अन्य किसी भी यूरोपियन शक्ति का प्रभाव भारत की ओर बढ़े। इसलिये वे

यह भी पसंद नहीं करते थे कि भारत का पड़ोसी अफ़गानिस्तान रूस से दोस्ती पैदा करे।

पहले तो उन्होंने दोस्तमुहम्मद को समझाया किन्तु मामला बनता न देखकर उन्होंने दोस्तमुहम्मद को काबुल की गद्दी से हटा देना ही मुनासिब समझा किन्तु अकेले उन्हें यह काम कठिन दिखाई देता था अतः महाराजा रणजीतसिंह जी के पास मि० मैकनाटन वारनिस को इस सम्बन्ध में बातचीत करने के

लिये भेजा। जिसने महाराजा के सामने काबुल की गद्दी से दोस्तमुहम्मद को हराकर शाहशुजा को बिठाने का प्रस्ताव रक्खा। राजा ध्यानसिंह इस पक्ष में नहीं था कि काबुल पर चढ़ाई करने में हम लोग अंग्रेजों का साथ दें किन्तु महाराज राजी हो गये। सिख सरदारों ने महाराज के सामने यह बात रक्खी कि काबुल पर चढ़ाई तो की जाय किन्तु अंग्रेजों की कोई मदद न ली जाय। लेकिन बात महाराज की रही।

इधर महाराज ने शाहशुजा के साथ बातचीत करना शुरू किया। उसने लिखा कि मैं दो लाख रुपया और पचास घोड़े^१ सालाना महाराज को इस एहसान के एवज में अपनी जिन्दगी भर देता रहूँगा। यह बात अंग्रेजों की मर्जी के विरुद्ध थी क्योंकि वे सिर्फ जलालाबाद महाराज को दिलाना चाहते थे। किन्तु अब इस तरह समझौता हो जाने पर वे कर भी क्या सकते थे। नवम्बर में अंग्रेजी सेनायें फीरोजपुर में इकट्ठी हुईं। महाराजा रणजीतसिंह और जनरल आकलेण्ड की यहीं मुलाकात हुई।

शाहशुजा, अंग्रेज और सिखों की लगभग अठारह हजार संयुक्त सेना ने अफगानिस्तान की भूमि पर ज्यों ही कदम रक्खा। दोस्तमुहम्मद काबुल का छोड़कर भाग गया। दुर्दान्त पठानों के मुल्क में इस प्रकार सिखों का सहज ही दबदबा बैठ गया। कहा जाता है शाहशुजा बराबर महाराज के पास निश्चित भेंट भेजता रहा।

सन् १८३६ ई० में महाराजा रणजीतसिंहजी का अंतिम समय आगया। लकवे से उनका शरीर सुन्न होगया। हालत यह हुई कि उन्हें बोलने चलने में भी कठिनाई होने लगी। इशारों से राज्य कार्य में सहायता

अंतिम समय देने लगे। बहुत इलाज कराया गया किन्तु जब आराम होने की कोई सूरत दिखाई नहीं दी तो उन्होंने अंतिम समय जान कर बड़ा दान पुण्य करना आरम्भ कर दिया।

हजारों रुपये प्रति दिन कंगालों को बांटे जाने लगे। पच्चीस लाख रुपये की सम्पति और बाईस लाख नकद साधु, फकीरों, धर्मशालाओं, गुरुद्वारों और अन्य धार्मिक संस्थाओं को दिये गये। कहा जाता है। इस प्रकार एक करोड़ रुपये का दान पुण्य हुआ। महाराज की इच्छा थी कि कोहनूर हीरे को भी अमृतसर के हरिमंदिर जी के लिये दान कर दें किन्तु तोशाखाने के अधिकारी वेलीराम ने अड़ंगा डाल कर इस इच्छा को पूरा नहीं होने दिया।

१८३६ ई० की २७ वीं जून को महाराज इस संसार से प्रस्थान कर गये। उनके शव को पलंग से उतारने के लिये दस हजार रुपयों का एक चबूतरा बनाया और दस हजार के शाल उन रुपयों पर बिछाये गये। उन पर महाराज के शव को रख कर जनता को उनके अंतिम दर्शन कराये गये। सारा लाहौर उनके शव-दर्शन को उमड़ पड़ा। शोक और मातम की घटायें छा गईं।

किले के बाहर रावी के तट पर^२ उनका संस्कार किया गया। उनके साथ उनकी कई रानियां सती भी हुईं।

आज कल वह समाधि जो महाराजा साहब की भस्मी के फूल चुन कर बनाई गई थी महाराजा रणजीतसिंह जी की समाधि के नाम से मशहूर है। जो विशाल गुरुद्वारे की चहार दीवारी के भीतर है। जहाँ अनेकों दर्शनार्थी प्रति वर्ष पहुँच कर उस समाधि पर अपनी श्रद्धांजलि चढ़ाते हैं।

१. इसके अलावा सात फार्सी टटू, ग्यारह फारसी तलवार, पच्चीस अच्छे खच्चर, एक सौ एक फारसी कालीन फल, मेवा, साटन के थान आदि भी उसने प्रतिवर्ष देना स्वीकार किया था।

२. उन दिनों रावी वहीं तक हिलोरें लेती थी।

महाराजा रणजीतसिंह पर एक सरसरी दृष्टि

महाराजा रणजीतसिंह जी एक अनवरत योद्धा थे। बालकपन से ही उन्हें लड़ाइयों में उतरना पड़ा और जीवन के अन्तिम वर्ष तक उन्हें लड़ना पड़ा। भारत में उनका वही स्थान है जो यूरोप में नैपोलियन और सिकन्दर महान का है। एक साधारण स्थिति के सरदार के घर में जन्म लेकर वे राजा ही नहीं महाराजा बन गये। उनके प्रताप की धाक भारत से बाहर फ्रांस, रूस और इंग्लैंड तक पहुँच चुकी थी। उनके नेतृत्व में सिखों ने वह बात करके दिखाई थी, जो पिछले एक हजार वर्ष के बाद किसी ने नहीं दिखाई थी। काबुल तक दुर्दान्त पठानों को उनके ही समय में खदेड़ने की भारत देश ने शक्ति प्राप्त की थी। एक दिन था कि काबुल का ताज उनके हाथ में था जिसे वे चाहते, बादशाह बनाते। महाराजा कनिष्क के बाद भारत के इतने बड़े भू-भाग पर महाराजा रणजीतसिंह का ही प्रभुत्व रहा था।

बुद्धि उनकी विलक्षण थी। कब किसका किस प्रकार उपयोग करना है? इस बात को वे खूब जानते थे। राज्य के बढ़ाने और अनेक सहायक पैदा करने के लिये उन्होंने किसी मौके को नहीं चूका। उन्होंने अपने राज्य को बढ़ाने के लिये अनेकों छोटी-मोटी रियासतों को अपने अपने राज्य में मिलाया और अनेकों से दोस्ती भी की। फतहसिंह अहलूवालिया को दोस्त बनाकर उस समय की स्थिति के अनुसार उन्होंने काफी लाभ उठाया था। रामगढ़िया और भंगी दोनों ही उनके विरुद्ध थे। कन्हैया लोगों के साथ उनका रिस्ता था अहलूवालियों से दोस्ती करली। इस प्रकार उन्होंने अपनी शक्ति बढ़ाकर अपने शत्रुओं का सहज ही मान मर्दन किया था। जो उनकी तीव्र बुद्धि का परिचायक है।

यद्यपि उनकी एक आँख चेचक में जाती रही थी किन्तु उनके चेहरे पर अपूर्व तेज था। अंग्रेज लार्ड के यह पूछने पर कि महाराज किस आँख से काने हैं? फकीर अजीजुद्दीन ने कहा था। “हम यह नहीं कह सकते। हमारी तो उनके प्रचंड तेजस्वी चेहरे की ओर देखने की भी हिम्मत नहीं होती है।” वास्तव में उनका रौब ऐसा ही था। बड़े से बड़े खूंखार भी जब उनके सामने आते थे तो दहल जाते थे।

उनका ऐसा रौब था कि लोग उनसे थर-थर कांपते थे। राजा ध्यानसिंह, गुलाबसिंह आदि वजीर उनके सामने बैठने में भी डरते थे, खड़े होकर बातें करते थे। किन्तु महाराजा रणजीतसिंह स्वयं पंथ के सामने अपने को बहुत ही छोटा आदमी समझते थे।

दान पुण्य करने में भी महाराज उतने ही उदार थे जितने सम्पत्ति संग्रह करने में उत्सुक। इतने दिन बीत जाने पर भी काशी, लाहौर, ज्वालामुखी और अमृतसर आदि में आज तक उनके दान की महिमा बखानी जाती है।

अपने समय में भारत में वे अद्वितीय बहादुर और तेजस्वी राजा थे। अंग्रेज उनसे डरते थे और अफगान उनके भय से थर-थर कांपते थे।

उनके समय खालसा राज्य की परिधि बहुत बढ़ गई थी। किन्तु कहना तो यह चाहिये कि उत्तरी भारत का प्रायः सारा ही उपजाऊ प्रदेश उनके और उनके सहधर्मी सिख सरदारों के हाथ में था। उस विशाल राज्य की सीमायें जो महाराजा रणजीतसिंह जी के अधिकार में थी। उत्तर और ईशान कोण की ओर हिन्दुकुश और तिब्बत की पर्वत माला तक विस्तीर्ण होगई थी। नैऋत्य कोण में उसमां खेल, खैबर और सुलेमान की पर्वत मालाओं को उनके राज्य की सीमा छूती थी। मिट्ठन कोट से अमरकोट तक और सिन्धु नदी उनके राज्य की सीमा बनाती थी। अग्निकोण की ओर सतलज उसकी राज्य-रेखा थी। वैसे सतलज के पार भी उनके ४५ तालुके थे। उत्तर में उनके राज्य की जहाँ तक सीमा बढ़ी थी। इससे पूर्व

कनिष्क और अशोक के राज्यों की सीमा भले ही रही हो।

मुगल पठान, गोरखा और राजपूत सभी ने उनके राज्य-वर्द्धन के कार्य में रुकावट डाली थी और सभी ने उनसे बल आजमाई की थी। किन्तु अखिर में सभी को उनका लोहा मानना पड़ा था।

यह बातें हम संकोच से कहते हैं। वरना जितना हम लिख रहे हैं। महाराजा रणजीतसिंह जी उससे कहीं बहुत अधिक महान थे। जिन अंग्रेजों ने उनके बाद उनका राज्य हड़पा वे आज भी उन्हें

‘पंजाब का शेर’ नाम से ही याद करते हैं। उनकी जिन्दगी के समय में तो उनकी दोस्ती के लिये भारत के भीतर और बाहर सभी स्थानों के शासक इच्छुक रहते थे। समय समय पर वे अनेक प्रकार की भेंट और तोहफे भी उनके वास्ते भेजते थे।

भारत में निजाम हैदराबाद कलात (विलोचिस्तान) और सिन्ध के अमीरों ने जहाँ दोस्ती करने के लिये उनके पास अपने एजेन्ट भेजे। वहाँ उनके वास्ते विदेशोंने बहुमूल्य वस्तुयें भेजीं। भारत के बाहर इंग्लैंड के बादशाह विलियम ने एक गाड़ी और पांच बढ़िया घोड़े मि० वरञ्ज वरीनस के साथ मय दोस्ती के पैगाम भेजे थे। सन् १८३५ में एलार्ड नामका फ्रेंच फ्रांस के बादशाह की ओर से तोहफा लेकर हाजिर हुआ और महाराज की प्रशंसा में अपने बादशाह की ओर से एक पद्य भी सुनाया। इसी वर्ष तिब्बत के राजा का भाई भीम काल भी अच्छी २ भेंट लेकर आया। देश में नेपाल, जयपुर आदि सभी राजाओं ने अपने वकील भेजकर यह जाहिर किया कि हम आपके बढ़ते हुये वैभव से प्रसन्न हैं और पारस्परिक सहयोग के इच्छुक हैं।’

इसके अलावा उनके समय में अनेकों विदेशी यात्रियों ने आकर उनके राज्य प्रबन्ध और शासन व्यवस्था को देखा, कारण कि उनकी कीर्ति सुदूर देशों तक फैल रही थी। ऐसे यात्रियों में फ्रांस के चित्रकार मि० ‘पिकर जैकमो, जर्मनी के डाक्टर हानिंग वरगर अमरीका के लेखक मि० मैक् गिरगर के नाम विशेष उल्लेखनीय हैं। जिनसे महाराज ने उनके देशों के सम्बन्ध में सेना, प्रबन्ध, सभ्यता और धर्म सम्बन्धी अनेकों प्रश्न करके अनेक प्रकार की जानकारी हासिल की थी। इन यात्रियों ने महाराजा के शासन और सेना के सम्बन्ध में काफी प्रकाश डाला है।

बहादुरी और प्राण देने में निर्भीक, इस दृष्टि से उनके सैनिक संसार भर में प्रथम श्रेणी के थे किन्तु नये ढंग से सैनिक शिक्षा भारत के बहुत कम रजवाड़ों में दी जाती थी। महाराजा रणजीतसिंह जी

ने अपनी सेना को इस बात में भी सर्वश्रेष्ठ बनाने की कोशिश की उन्होंने फ्रांसीसी सेना और सेनापति युद्ध-विशारदों को अपने यहाँ रखकर सेना को आधुनिक ढंग से ट्रेनिङ्ग दिलाई।

जनरल वेन्चरा और मि० एलार्ड के नाम इस प्रकार के युद्ध विद्या शिक्षकों में उल्लेखनीय हैं। घोड़े की सवारी में प्रत्येक सिख सवार दक्ष होता था। सिख सैनिकों की मजबूती तो इसी से जानी जा सकती है कि वह कन्धे पर दस सेर वजन की बन्दूक और पीठ पर आठ दिन तक रासन बांध कर बीस मील तक का धावा कर सकते थे।

महाराज खुद भी सैनिक जैसा ही परिश्रम करते थे। उन्होंने घोड़े की सवारी, निशानेबाजी और तलवार चलाने में पहले दर्जे की योग्यता हासिल की थी। ये सरपट दौड़ते हुए घोड़े पर से जमीन की

१. यूरोपियन अफसरों की संख्या ४० से ऊपर बताई जाती है। जिनमें से कई को तो तीन हजार से ऊपर तक वेतन मिलता था।

चीज को बर्छे की नोक से उठा सकते थे ।

सन् १८३८ ई० में जो उनकी सेना थी । उसकी संख्या इस प्रकार दी है । २६६१७ पैदल १०७६५ सवार १८८ तोप २८० जम्बूरे आदि । एलार्ड साहब कवायद परेड कराते थे । इसके सिवा मातहत जागीरदारों के यहाँ हजारों पैदल और सवार किसी भी समय काम में लेने को तैयार रहते हैं ।

यह संख्या सन् १८३८ ई० की है । इसके बाद तो महाराज ने और भी सेना बढ़ा ली थी और वह बढ़ी हुई सेना समेत दुगने से ऊपर थी । जिसमें अपने राष्ट्र की रक्षा के लिये सदैव प्राणों की बाजी लगाने वाले खालसा वीर ही अधिक थे । इन सैनिकों को नियत वेतन मिलता था । युद्ध के समय उन्हें राशन और इनाम अलग से मिलते थे । पद वृद्धि के साथ वेतन के अलावा कभी-कभी जमीन भी दी जाती थी । जागीरी सेनाओं के वेतन के लिये यह नियम था कि जागीरदार के पास जो जमीन होती थी उसमें से जागीरदार के खर्च और सैनिकों की खर्च की रकम पृथक २ मुकर्रि की जाती थी । पिछले पृष्ठों में कई स्थानों पर इस प्रकार हम वर्णन भी कर चुके हैं । महाराजा रणजीतसिंह जी ने खुद भी राज्य में से एक जागीर अपने निजी खर्चों के लिये मुकर्रि कर ली थी । यही बात उन्होंने अपने परिवार के अन्य लोगों के लिये कर रक्खी थी । कुँवर शेरसिंह जी के लिये उन्होंने अपनी सास सदाकौर वाली जागीर दे दी थी ।

सेनापतियों में उनके यहाँ दो किस्म के लोग थे । एक तो वे जो किन्हीं भू-भागों पर अधिकार रखते थे । और उन भू-भागों की रक्षा के लिये उन्होंने महाराज की अधीनता राजी या युद्ध के बाद स्वीकार कर ली थी और वफादारी में युद्ध में जाते थे । इस प्रकार के लोगों का उनकी स्थिति और शक्ति के अनुसार सेना में पद भी निश्चित हो जाता था । दूसरे वे लोग थे, जो साधारण सिपाहियों में भरती होकर अपनी प्रतिभा से ऊंचे उठ गये थे । सेनापतियों में से कई तो इतने विश्वस्त थे कि वे मंत्रिमंडल में भी स्थान पाते थे ।


एक विशेष बात जो अंग्रेज सैनिकों से भी बाजी मार जाती है । वह थी आचरण की । अंग्रेज अपने गोरे सिपाहियों को इस हद के अन्दर रखते हैं कि वे विजित देशों की स्त्रियों के साथ कोई नैतिक दुव्यवहार न करें । किन्तु सिख सैनिक तो अन्तःकरण से पाक थे । वे कभी शत्रुओं की स्त्रियों को वे इज्जत करने का खयाल तक नहीं लाते थे । काश्मीर में वे रहे । हजारा में उनका दल रहा जहाँ कि स्त्रियां सौन्दर्य की प्रति मूर्ति होती हैं किन्तु कहीं भी उन्होंने अपने ऊंचे आचरण को न गिरने दिया । स्त्री और बच्चों के साथ सभी शत्रु देशों में उनका भलमनसाहत का व्यवहार रहा ।

यद्यपि उन दिनों प्रजा से अधिक छीन लेने की भावना किसी भी राजा की नहीं थी । फिर भी इतना बड़ा उनका राज्य था जितना भारत में किसी भी एक राजा या नवाब के पास न था । उनके


राज्य में कश्मीर का स्वर्ग था । पंचनद की स्वर्ण भूमि थी फिर भी भला कहाँ तक
 राजस्व कम आमदनी होती । भूमि से (१४८८१५००) नमक कर से (४४०००००) शाल के
 ठेके से (६७५०८००) के लगभग आमदनी होती थी । और (१८६२५०००) आमदनी

का इलाका उन्होंने जागीरदारों को दे रक्खा था ।

उनके समय में भूमि कर दो प्रकार से बसूल होता था । कहीं तो पूरे गाँव पर गाँव के प्रमुखों की राय के अनुसार एक निश्चित रकम बाँध दी थी । जिसे गाँव के चौधरी बसूल करके दे आते थे ।



रावी नदी के किनारे लाहौर किले के पार्श्व में महाराजा रणजीतसिंह के दरबार का एक दृश्य



महाराजा रणजीतसिंह के राज्य का नक्शा

दूसरी प्रणाली बटाई की थी।^१ बटाई में उपज का छठे से दसवाँ हिस्सा तक लिया जाता था। फसल के समय पर यह बाँट गाँव के मोदी के यहाँ जिसे तौला भी कहा जाता है जमा होती थी। पंजाब में मोदियों की इस प्रकार एक जाति ही बन गई है। हमें ऐसे मौके याद नहीं आते जब लगान वसूली में कोई सख्ती की गई हो।

अकाल के समय में यह लगान तो माफ कर ही दिये जाते थे। अपितु राज्य की ओर से सहायता भी दी जाती थी। काश्मीर के भयंकर अकाल में दीवान मोतीराम ने महंगा गल्ला^२ मंगा कर सस्ते भाव पर काश्मीर निवासियों को दिया। इस का जिक्र हम पहले कर चुके हैं।

कुछ टैक्स व्यापारियों पर भी था। सिन्ध नदी में नावों द्वारा व्यापार करने वाले विशेष अवसरों पर सौगातें भेजते थे।

आदि से अंत तक लड़ाइयों में उलझे रहने के कारण महाराजा रणजीतसिंह जी कोई शासन-विधान तो तैयार नहीं करा सके। परन्तु इतने बड़े राज्य को संभालने के लिये उन्होंने जो भी प्रबन्ध किया

वह तत्कालीन राजाओं से काफी अच्छा था। वे जिस प्रदेश को जीतते थे। उस पर दो हाकिम मुकर्रर करते थे। एक फौजी अफसर और दूसरा रेवेन्यू अफसर।

शासन-व्यवस्था बगावत को दबाने और आक्रमणकारियों से प्रदेश की रक्षा करने का काम फौजी अफसर के जिम्मे होता था। और मालगुजारी वसूली रेवेन्यू अफसर करता था। काश्मीर, मुलतान और पेशावर में ऐसे ही प्रबन्ध किये गये थे। सरदार हरीसिंह और मोतीराम जिन दिनों काश्मीर के सूबेदार थे। पं० वीरधर रेवेन्यू अफसर था।^३

उस समय अपराधों की सूची भी बहुत लम्बी नहीं थी और हरेक आदमी की सीधे महाराज तक पहुँच भी थी अतः न्याय विभाग कोई स्वतन्त्र महकमा नहीं था। ये दोनों अफसर ही न्यायाधीश का भी काम करते थे, जो अपराध माल सम्बन्धी होते थे। उनका फैसला माल अफसर के यहाँ और जो फौजदारी के मामले होते थे, उनका निर्णय सूबेदार कर देता था।^४

उस समय ग्राम पंचायतों को वही अधिकार प्राप्त थे, जो प्राचीन काल से चले आते थे। ग्रामों के ऋगड़ों को निपटाने में ग्राम पंचायतें और विरादरियां पूर्णतया स्वतन्त्र थीं। हाँ, यदि कोई किसी के माल का जबरन अपहरण करता था, या स्त्रियों को उड़ा ले जाता था तो फरियाद करने पर सूबेदार उचित कार्यवाही करता था और वह कार्यवाही सीधा अपराधी को दण्ड देना, माल की वापिसी, आदि ही होता था। न्याय को व्यापार का रूप प्राप्त न था। इसीलिये वकील और कोर्ट फीस का कोई सिस्टम न था।

१. फौजी गजट मई सन् १८३०

२. लाहौर में महाराज अपने समस्त राज्य को अकाल के समय अपने सरकारी अन्न भंडारों को प्रजाजन के लिये खोल देते थे।

३. फौक लिखित काश्मीर 'अहदे सिखान'।

४. लाहौर में दरवाजों पर प्रजा की शिकायती दरख्वास्तों के लेने के लिये बक्स रखवा दिये थे। जिनकी चाबियाँ महाराज और कुंवर खडगसिंह जी के पास रहती थीं। एक यह भी रिवाज था कि जब महाराज बाहर निकलते थे तो लोग पल्ला हिला देते थे। जिसका अभिप्राय यह होता था कि वह कोई शिकायत करना चाहता है। महाराज रुक जाते थे और उसकी पुकार सुनते थे।

हाँ, गाँवों की सब तरह की खबरें लाने के लिये कुछ आदमी जरूर मुकर्रिर रहते थे। जिनसे सही घटनाओं का पता चल जाता था। ये खबर देने वाले लोग दुश्मनों के हल्कों की भी खबर लाते थे। इनकी खबरें नोट भी की जाती थीं। जो खैर-सल्ला की डाक के साथ केन्द्र में महाराज के पास—भेज दी जाती थीं।

डाक का काम सांडिनी सवारों से लिया जाता था। यह लोग सरकारी सूचनाओं को देहातों में और मातहत अफसरों तथा कर्मचारियों तक पहुँचा देते थे।

प्रबन्ध के लिये राज्य मुख्यतः सूबों में बंटा हुआ था। सूबों के मातहत किलेदार और परगनेदार होते थे। जहाँ तक हम जानते हैं। महाराजा रणजीतसिंह जी का राज्य चार सूबों में बंटा हुआ था। पेशावर, मुल्तान, लाहौर और काश्मीर। इन सूबों के नीचे ३४ किलेदार थे। इनके नीचे भी छोटे-छोटे किलेदार थे। यह फौजी प्रबन्ध था। जिसकी मजबूती ५६ छावनियों द्वारा होती थी। प्रत्येक किले में किलेदार के अलावा एक मालगुजार अथवा करवाहक और एक शस्त्रागार का निरीक्षक और एक खाद्य-सामग्री का प्रबंधक रहता था। एक रहता था खबरों का इंतजाम करने वाला। किलेदारों का फर्ज होता था कि देहातों में सैनिक भेज कर अमन-अमान कायम रखे और लोगों को निर्भयतापूर्वक अपने धंधे करने की गारन्टी दे।

महाराज ने खुद अपनी ओर से एलान करा रक्खा था कि जिस किसी को मेरे अफसरों नौकरों और दूसरे लोगों की कोई शिकायत हो वे दरवाजे के बाहर रक्खे हुए सन्दूक में लिखवा कर डाल दिया करें^१ और उन्हें अपने पास बुलाकर सब शिकायतें सुनूंगा। मेरा बल प्रजा ही है। मैं प्राण देकर प्रजा की भलाई करूंगा।”

शहरों में कोतवाल भी थे। वैसे स्वतन्त्र पुलिस न थी। यही कारण है कि उस समय रिश्वत का नाम निशान भी न था। प्रजा आनन्द से थी।

जहाँ तक भी संभव होता महाराजा रणजीतसिंह जी राज्य की नौकरियों में योग्य आदमियों को भर्ती करते। इस सम्बन्ध में हिन्दू मुसलमान का वे खयाल नहीं करते थे। उनके मंत्रीमंडल तक में गैर सिख और गैर हिन्दू मौजूद थे।

प्रजा को सतानेवालों के साथ उन्होंने कभी रियायत नहीं की। अपने प्यारे से प्यारे आदमियों को भी दंड देने से नहीं चूके। जमादार खुशालसिंह को जिसे कि वे बहुत चाहते थे दो महीने तक सामने नहीं आने दिया। बल्कि यह कह दिया कि मैं ऐसे आदमी का मुँह भी नहीं देखना चाहता। जिसने प्रजा के दिल को दुखाया है। काश्मीर की मुसलमान प्रजा ने जब सरदार हरीसिंह नलवा की शिकायतें की तो महाराज ने उसे वहाँ से तुरन्त ही बदल दिया।

“महाराजा रणजीतसिंह का राज प्रबन्ध” शीर्षक में मुल्की प्रबंध के लिये महाराज के यहाँ बारह दफ्तर बताये हैं। (१) जमाखर्च (२) आवकारी (३) नजराना (४) जब्ती (५) वजूहात मुकर्रिरी (६) चौकीआत (७) ताहवीलात (८) मवाजिव (९) जनानखाना (१०) तोशाखाना (११) खिलअत (१२) रोजनामचा आदि उन दफ्तरों के नाम बताये हैं। किन्तु प्रमाण कुछ भी नहीं दिये। फिर भी इतना मानना ही पड़ता है। काम नियम और खातेवार होते थे।

जमीन का बंटवारा और बन्दोवस्त उनके समय में नहीं हुआ था और जमींदारों को भी इसकी आवश्यकता महसूस नहीं होती थी। इसलिए भूमिकर ऐसा न था। जिसे प्रजा बर्दास्त न कर सके। यही

१. पंजाब केसरी पं० नन्दकुमार लिखित पृष्ठ २२४

कारण था कि प्रजा ने उनके राज्य में एक संतोष की सांस ली थी। चूंकि अब किसी की हिम्मत उसे लूटने की तो पड़ ही नहीं सकती थी। अतः प्रजा बराबर खेती और व्यवसाय से सम्पन्न होती जा रही थी कि पैंतीस करोड़ रुपया खालसे के खजाने में था। इसके सिवा तीस लाख अशर्फियों की कीमत का कोहनूर हीरा था। इसके अलावा लाखों के हीरे मोती और जवाहरात थे।”

खजाने के बाहर उनके पास फीलखाना और अस्तबल था। फीलखाने में हजारों हाथी थे जिनमें एक सौ एक तो महाराज की ही सवारी के लिये नियत थे जिनमें 'इन्द्रराज' और 'सरदार जी' नाम के दो हाथी बहुत मशहूर थे। तबले में एक हजार से ऊपर तो बढिया नस्तों के घोड़े थे। बाकी साधारण थे। इनमें लैली घोड़ी की कीमत तो पचास हजार कही जाती है।

लाहौर के किले में आज भी उनके समय के कुछ हथियारों को देखने के लिये रख छोड़ा गया है। जिनमें बन्दूक, बर्छे, तलवारें, जिरहबख्तर, टोप, कृपाण आदि सब प्रकार के हथियार हैं। उस समय महाराज के पास ३८४ बड़ी तोपें ४०० शूतरी गुब्बारे थे। उनके तोपखाने की प्रशंसा 'आजबर्नज्' आदि कई यूरोपियन लेखकों ने की है। प्रसिद्ध भंगी तोप भी महाराज के ही तोपखाने में थी। उन्होंने भारत के सिवा ईरान और फ्रांस तक से हथियार इकट्ठे किये थे।

लाहौर में बारूद का कारखाना बड़े पैमाने पर खोलने के लिये उन्होंने पक्का इरादा कर लिया था। वे अपने इस एक लाख पैंतीस हजार वर्ग मील के साम्राज्य को और भी अधिकाधिक बढ़ाने के इच्छुक थे। इसीलिये प्रतिवर्ष कुछ न कुछ हथियार इकट्ठे कर लेते थे और अच्छे से अच्छे सिपाही बढ़ा लेते थे और उनके सिपाही और वे खुद प्रत्येक प्रकार की युद्ध विद्या सीखने में दिलचस्पी रखते थे। यही कारण था कि उन्होंने अपने समय तक बनने वाले सभी प्रकार के हथियार इकट्ठे किये थे।

यह हम पहले ही लिख चुके हैं कि वे नमूने के योद्धा, विजेता और शासक थे। यह उन्हीं का पराक्रम था कि पिछली आठ सदियों से बराबर चली आ रही मुस्लिम हुकूमत को उन्होंने पंजाब में से जड़ से उखाड़ कर फेंक दिया। और जिन पठानों का राजपूतों को बार-बार परास्त करने के कारण सिर आस्मान पर चढ़ गया था। उनसे भेट और नजराने लिये, यही क्यों, उन्हीं के देश यूसफजई, जमरूद् और खैबर में जाकर उन्हें परास्त किया था, अपनी हुकूमत कायम की। जो काबुल कई सौ वर्ष से भारत से खिराज लेता था। उसे अपना खिराजगुजार बनाया।

उनमें बहादुरी के साथ ही तेज बुद्धि भी थी। काम से वे थकते न थे। रात के समय भी जब कोई उन्हें खास बात सूझती तो फोरन नोट करा देते थे।

जब वे बातें करते थे तो उनका एक हाथ दाढ़ी पर रहता था। कुर्सी पर पालथी मार कर बैठते थे। कहा जाता है उनका स्वभाव विनोदी था। वे सिख सरदारों के साथ मिलकर खूब मनोरंजन करते थे। उन्होंने दरबार में भी कुछ ऐसे लोग रख छोड़े थे जो उनकी तबियत को प्रसन्न करते थे।

श्री गुरु ग्रन्थ साहब को वे नियम पूर्वक नित्य प्रति सुनते थे।

वे दरबार में मोतियों से जड़ा हुआ सिर पेंच सिर पर बांध कर बैठते थे। अंगरखे मखमली या रेशमी और छींट के ऋतुओं के अनुसार पहनते थे। लड़ाइयों में वे जिरहबख्तर आदि फौजी लिवास पहनते थे। और कठिन मौकों पर युद्ध का भी संचालन करते थे। काबुल के मेवे उन्हें बहुत पसन्द

थे। काश्मीरी फल भी काफी मंगाते थे।

उनका व्यवहार प्रेम-पूर्ण और सहृदयता का होता था।

रणजीतसिंह जी का दरबार कैसा था ? इसका उत्तर तो लाहौर के किले के भीतर की बारहदरियाँ ही देती हैं। मुगल सम्राट बादशाह अकबर के दरबार की जो शान-शौकत किसी समय रही होगी वही सिख सम्राट महाराजा रणजीतसिंह जी के दरबार की थी। जिन्होंने देहली किले की दरबार और सरदार बारहदरी और अकबर के आम, खास (दरबार) देखे हैं और जिसने लाहौर के किले की भी सैर की है। वह हमारे कथन का अवश्य समर्थन करेगा। यदि हिन्दू, मुसलमान और सिख के भेद को एक ओर हटा कर हम देखें तो महाराजा रणजीतसिंह, पृथ्वीराज चौहान जैसे योद्धा और बादशाह अकबर जैसे प्रतापी और भाग्यशील राजा थे। तीनों ही लड़ाकू सरदारों के पुत्र थे। तीनों ही ने अपने बाहुबल और योग्यता से अपने को ऊंचा उठाया था। तीनों के दरबार में एक से एक वीर योद्धा और बुद्धिमान आदमी थे। तीनों के घरों में अनेक रानियाँ थीं। तीनों को ही विकट शत्रुओं से पाला पड़ा था। अंतर इतना है कि पृथ्वीराज को उसके शत्रु मुहम्मद गौरी ने उसके जीवन में ही नष्ट कर दिया। अकबर राणा प्रताप से नष्ट तो न हो सका किन्तु उसका विजयी मस्तक नत अवश्य होगया। महाराजा रणजीतसिंह के सामने उनका दुश्मन ब्रिटिशसिंह सदैव किनारा काटता रहा। इस तरह हम कुछ अंशों में महाराजा रणजीतसिंह जी को अकबर और पृथ्वीराज दोनों से महान ही पाते हैं किन्तु सतर्कता और साहस में जो चीज हमें महाराजा रणजीतसिंह जी में दिखाई देती है। वह उन दो में नहीं।

महाराजा रणजीतसिंह अपने सिख अकीदे के अनुसार प्रातः ५ बजे जग कर नित्य कर्म करते और फिर फौजों की परेड देखने मैदान में जाते। थोड़ा सा जलपान करके ६ बजे दरबार में पधारते। जहाँ आये हुये पत्रों और समाचारों को सुनते। उनके उत्तर लिखवाते अपने हुक्म जारी करवाते। हिसाब-किताब देखते। दोपहर में दरबार समाप्त हो जाता और वे महलों में आराम के लिये चले जाते। तीसरे पहर फिर दरबार में आते और उपस्थित विषयों पर विचार करते।

दरबार में उनके पीछे दायें बायें वजीरों की कुर्सियाँ होती थीं। जो आवश्यकतानुसार उनके सामने जाकर खड़े हो जाते और सब हुक्मों को सुनते। जिस किसी को अपनी ओर से कुछ अर्ज करनी होती वह भी सामने आ जाता।

उनके दरबारियों में से निम्नलिखित सरदारों के नाम उल्लेखनीय हैं:—

(१) राजा ध्यानसिंह—यह डोगरा राजपूत था और एक अवतर हालत में महाराज की सेवा में हाजिर हुआ था। आरम्भ में सेना में इसे स्थान दिया गया। फिर शनैः-शनैः अपनी सेवा और स्वभाव की भलाई से तरक्की पा गया और यहाँ तक महाराज को खुश कर लिया कि राजा का खिताब भी पा लिया। महाराज के जीवन भर उनका सच्चा वफादार भी रहा। बुद्धि का तेज, जाहिरा तौर पर मालिक के प्रति भक्ति ये उसके गुण थे। अपनी नम्रता से उसने समस्त सिखों को अपनी ओर आकर्षित कर लिया था। इसके दो भाई और थे। गुलाबसिंह और सुचेतसिंह। काश्मीर में एक विद्रोह को दबाने में बहादुरी दिखाने के उपलक्ष में महाराज ने गुलाबसिंह को काश्मीर में एक जागीर प्रदान की थी। सुचेतसिंह सदैव दरबारी ही रहा।

ध्यानसिंह का एक लड़का था हीरासिंह बड़ा सुन्दर और चतुर। महाराज उसे अपने बेटों की ही

तरह प्यार करते थे। ध्यानसिंह की इच्छा के अनुसार महाराज ने राजा संसारचन्द की लड़की के साथ उसकी शादी की कोशिश भी की थी किन्तु हो न सकी। महाराज के मरने के बाद इन चारों ही ने अपने स्वार्थ के कारण अनेक खेल खेले जो सिख साम्राज्य के लिये घातक ही सिद्ध हुये।

(२) दीवान मुहकमचन्द—महाराज के मशहूर जनरलों में से था। शूरवीर होने के सिवा मुहकमचन्द शासन प्रबन्ध में भी काफी निपुण था। यह महाराज के पिता सरदार महासिंह के समय से ही दीवान के पद पर मुकर्रि था। निष्कपट स्वभाव और ईमानदारी के कारण यह विश्वासपात्र बन गया था। इसने महाराज का राज्य बढ़ाने के लिये अनेक स्थानों में लड़ाइयाँ लड़ी, बहुत सारे प्रदेश विजय किये। महाराज ने भी प्रसन्न होकर इसे फ्लोर का इलाका जागीर में और एक हाथी मय सुनहरी हौदे के इनाम में दिया था। सन् १८११ ई० में इसने राजौरी के हाकिम राजा सुलतानखां को गिरफ्तार करके महाराज के सामने पेश किया। सन् १८१३ ई० में हजारा के मुकाम पर अटक की विजय हेतु पठानों को परास्त किया। इस प्रकार इसकी अनेकों बहादुरियाँ हैं। सन् १८१५ ई० में इसका देहान्त हो गया।

(३) मोतीराम रामदयाल—महाराज ने सन् १८१५ में मोतीराम को अपना दीवान बनाया। दीवान रामदयाल भी एक अच्छा सेनापति था। वह महाराज के लिये लड़ता हुआ ही काम आया था। रामदयाल मोतीराम का लड़का था। इन दोनों ही बाप बेटों ने युद्ध और प्रबन्ध द्वारा सिख दरबार की अच्छी सेवायें कीं। मोतीराम को तो काश्मीर की गवर्नरी भी प्रदान की गई। महाराज भी बराबर इनका मान बढ़ाते रहे। रामदयाल हजारा की लड़ाई में लड़ता हुआ मारा गया था। अपने पुत्र के शोक से दीवान मोतीराम इतने दुखी हुये कि वे विरक्त होकर काशी चले गये। महाराज ने मोतीराम के दूसरे लड़के कृपाराम को पहले जालंधर का हाकिम बनाया था। कृपाराम ने भी अपनी बहादुरियों और सेवाओं से नाराज हुये महाराज को प्रसन्न कर लिया और काश्मीर की सूबेदारी तक हासिल करली। इस प्रकार इस परिवार ने सिख दरबार की अच्छी ही सेवायें कीं।

(४) मिश्र दीवानचन्द—भी एक प्रसिद्ध सेनापति था। यह आरम्भ में तोपखाने में आकर भर्ती हुआ। जाति का ब्राह्मण होते हुये भी अद्वितीय योद्धाओं में से था। इसने प्रत्येक लड़ाई में बढ़कर काम किया। निशानेबाजी में इतनी योग्यता रखता था कि इसका निशाना कभी चूकता ही नहीं था। लंबे चौड़े और सुन्दर शरीर का नौजवान थोड़े ही समय में तरक्की कर गया। और तोपखाने का आला अफसर बन गया। महाराज ने इसे जफरजंग की पदवी दी थी। सन् १८१८ ई० में इसने मुलतान विजय में अपूर्व चतुराई और वीरता दिखाई। काश्मीर और नौशहरा की विजय करने में इसका साहस सबसे अधिक बताया जाता है। सन् १८२४ ई० में लकवा की बीमारी में इसका देहान्त हो गया। महाराज ने चन्दन चिता में इसका संस्कार कराया और बड़े रन्जीदा हुये।

(५) फकीर बन्धु—महाराज के यहां फकीर नूरुद्दीन और अजीजुद्दीन उसी प्रकार दो चतुर मुसलमान दरबारी थे। जिस प्रकार अकबर के दरबार में वीरबल और टोडरमल थे। ये दोनों ही वफादार आदमी थे। लाहौर पर अधिकार करते ही महाराज ने इन्हें अपने यहाँ रख लिया था। मरते समय तक यह महाराज के शुभचिंतक रहे। फकीर नूरुद्दीन एक चतुर हकीम था। महाराज का वही राजवैद्य था। सन् १८७५ ई० में महाराज ने उसे गुजरात का हाकिम बना दिया। अंग्रेज हाकिमों से मिलने जुलने के लिये महाराज फकीर अजीजुद्दीन को ही भेजते थे। वह भी वहाँ महाराज की मान मर्यादा को बढ़ाकर ही पेश करता था। ये दोनों भाई मजहवी पक्षपात से बिल्कुल बरी थे। अटक, मुलतान आदि की लड़ाइयों में

महाराज की ओर से मुसलमानों से खूब डट कर लड़े। पेशावर के युद्ध में जब कि काबुल के अमीर दोस्त मुहम्मद से मुकाबिला था। इन दोनों भाइयों ने बड़ी चतुरता दिखाई। महाराज भी इन्हें सिखों की तरह ही प्यार करते थे।

(६) भवानीदास—महाराजा रणजीतसिंह जी की सेवा में आने से पहले यह काबुल में शाहशुजा का दीवान था। सन् १८०८ ई० में लाहौर आया। महाराज ने भी इसे दीवान ही बना दिया। भवानीदास जहाँ माल अफसरी के काम में होशियार था। वहाँ लड़ाई के इल्म में भी शौक रखता था। जम्बू विजय में उसने खूब बहादुरी दिखाई थी।

(७) गंगाराम—महादाजी सिंधिया के साथ रहकर इसने राजनीति की शिक्षा पाई थी। रहने वाला दिल्ली का था। महाराज ने इसे अपने यहाँ बुला लिया और सरकारी मुहर उसके सुपुर्द कर दी। महकमा आबकारी का प्रबन्ध इसने बहुत ही अच्छा किया।

(८) पं० दीनानाथ—गंगाराम के मर जाने पर यह उसका उत्तराधिकारी हुआ। उसके कुल काम इसे सुपुर्द किये गये। सन् १८२४ ई० में भवानीदास के मर जाने पर महकमा माल भी इसके ही हाथ आ गया। मुलतान का हिसाब भी इसने ही दुरुस्त किया। तनख्वाह इसे ६००) माहवार मिलती थी। महाराज ने कई स्थानों पर जागीर में इसे जमीन भी दी थी।

(९) सरदार हरीसिंह नलुआ^१—यह वीर गुजरानवाला में पैदा हुआ था। लड़कपन में महाराज के साथ खेला करता था। महाराज की इससे बचपन की ही मुहब्बत थी। जवान होने पर महाराज की सेना में ही भर्ती हो गया। अपनी बुद्धिमानी और बहादुरी से काफी तरक्की की। सन् १८०५ ई० में ८०० प्यादों का अफसर बना और फिर तो काश्मीर और पेशावर का सूबेदार भी। प्रबन्ध की बजाय सरदार हरीसिंह को लड़ने-भिड़ने में अधिक मजा आता था। यूसफजई के दुर्दान्त पठानों को काबू में करना और हजारों को विजय करना सरदार हरीसिंह का ही काम था। अटक, दुरबन्द, जहाँगीरा, खबर और पेशावर जहाँ भी पठान उसके सामने आये, सभी जगह उसने उनके छक्के छुड़ाये। सन् १८३७ ई० में जमरूद की लड़ाई में सख्त घायल होने के कारण उसका देहान्त हो गया। उसका साहस अनुपम था। खैबर की घाटी के उस पार भी उसके नाम से पठान कांपते थे। आज भी पठान प्रदेशों में मातायें बच्चों को 'हरी आया' कह कर डराया करती हैं। चिड़ियों से बाज लड़ाने की गुरु गोविन्दसिंह जी महाराज की उक्ति को सरदार हरीसिंह जी ने सोलह आना चरितार्थ कर दिया।

महाराज ने सरदार हरीसिंह नलुआ से प्रसन्न होकर बहुत सारा इलाका जागीर में दिया था। फौज में उनका भारी मान था। हरीसिंह फारसी और गुरुमुखी खूब अच्छी तरह जानते थे।

सरदार हरीसिंह जी की ताकत का पता इस बात से लग जाता है कि जमरूद में जब उन पर शेर ने हमला किया तो उन्होंने उसके जबड़े पकड़ कर उसे चीर डाला।

(१०) सरदार लहनासिंह मजीठिया—यह गोलन्दाजी के काम में बड़े हुशियार थे। अमृतसर में

१. हरीसिंह का जन्म १७६१ ई० में हुआ था। इनके बाप का नाम गुरुदयालसिंह और दादा का नाम हरदयालसिंह था। इनके बाप और दादा सुकरचकिया मिसल के स्वामी खोखर गोत के स्वामी के नौकर थे। नलवा की पदवी इसकी बहादुरियों से मिली थी। सरदार हरीसिंह ने एक शेर को बिना हथियार के मार डाला था। तभी उसे व्याघ्र अर्थात् नलवा की पदवी मिली।

तोपें ढालने का काम भी इन्होंने किया था। यह काफी पढ़े लिखे और कई भाषाओं के जानकार बताये जाते हैं। ज्योतिष विद्या में भी इनका ज्ञान अच्छा था।^१ महाराज ने अमृतसर के इलाके का प्रबन्ध भी इन्हें सौंपा था। महाराज के देहान्त के बाद यह भी घरेलू कगड़ों में फंस गये। सिख अंग्रेज युद्ध के समय यह बनारस चले गये।

(११) तेजासिंह—यह जात का ब्राह्मण था। महाराज के समय इसने कई स्थानों पर अच्छी बहादुरी दिखाई किन्तु महाराज की मृत्यु के बाद इसने खालसा सेना को बुरी तरह हरवाया। यह अंग्रेजों के साथ मिल गया और सेना का सर्वनाश कराता रहा। यदि यह दगाबाजी न करता तो आज पंजाब दूसरा ही होता।

(१२) फूलासिंह जी अकाली—इनका मान सिख जगत में बहुत था। पंथ में इनका आदर था। पंथ में पेश होने वाले मामले प्रायः इनके ही सभापतित्व में निर्णय होते थे। महाराज की बात उलट सकती थी किन्तु फूलसिंह अकाली की बात को लौटाना मुश्किल था। एक बार महाराज के साथ उनकी अनवन भी हो गई थी किन्तु फिर भी महाराज को उनके बिना चैन नहीं पड़ा। सिख धर्म का प्रेम भी अटूट मात्रा में बाबा फूलासिंह जी में था। बहादुरी में, साहस में और निर्भयता में फूलासिंह अकाली सरदार हरीसिंह नलुआ दोनों ही लौह पुरुष थे। आपका जन्म जाट जमींदारों के घर हुआ था। जब तक आप सिख दरबार में नहीं आये थे। हमेशा निर्बलों की मदद करते थे। बाबा की खूब इच्छा थी कि अंग्रेजों के साथ युद्ध किया जाय किन्तु उनके जीवन में उनकी यह साध पूरी नहीं हुई।

(१३) सरदार शामसिंह अटारी वाला—सन् १८०३ ई० में यह सरदार महाराज के पास आकर सेना में भर्ती हुए। मुल्तान और काश्मीर के युद्धों में इन्होंने खूब वीरता दिखाई। महाराज के पोते कुँवर नौनिहालसिंह जी की शादी आपकी ही पुत्री से हुई थी। आपका खानदान पहले से ही सम्पन्न खानदान था। उस शादी में आपने पन्द्रह लाख रुपया खर्च किया। महाराज के बाद भी आपने बड़ी वफादारी के साथ सिख दरबार की सेवा की। अंग्रेजों से लड़ाई छिड़ने या महारानी जिन्दा की आज्ञानुसार आप मैदान में आये और सुवरांव के मैदान में १० फरवरी १८४६ में बहादुरी के साथ लड़ते हुए शहीद हुए। आपकी सरदारनी ने जब यह समाचार सुना तो उन्होंने आपकी लाश मंगवाई और सती हो गई। अपने महाराज के प्रति इस खानदान ने आरम्भ से ही बलिदान किये थे। आपके बुजुर्ग सरदार निहालसिंह जी के सम्बन्ध में कहा जाता है कि उन्होंने एक बार महाराजा रणजीतसिंह जी के बीमार पड़ने पर ईश्वर से प्रार्थना की थी कि महाराज चंगे हो जाय और परमात्मन् मुझे उठा लो। देवात् ऐसा ही हुआ।

(१४) जनरल बेन्तूरा—इटली का रहने वाला था और किसी समय नेपोलियन की फौज में रह चुका था। महाराज ने इसे ढाई हजार रुपया माहवार की तनख्वाह पर रख लिया। इसने और इसके अन्य यूरोपियन साथियों ने नये ढंग से महाराज की फौज को कवायद परेड सिखाई। आरम्भ में महाराज के सिपाही नया लिवास पहनने और नये ढंग पर कदम उठाने में हिचकते थे। इसलिये महाराज ने आरम्भ में खुद नयी फौजी पोशाकें पहनी और परेड भी करने लगे। कहा जाता है महाराज ने इन यूरोपियन सरदारों से तीन प्रतिज्ञायें ली थीं। गाय का गोस्त नहीं खायेंगे। तम्बाकू नहीं पियेंगे। दाढ़ी, केश रखेंगे। बेन्तूरा की तरह एलार्ड, कोर्तलान्त अवीता सेल नाम के यूरोपियन अफसर भी फौजी मामलों में काफी होशियार थे।

१. अमृतसर में दरबार साहब के पास जो धूप घड़ी है इन्हीं की बनाई हुई है।

इन लोगों ने लगभग पचास हजार सैनिकों को पच्छिमी ढंग पर तैयार किया था। इस तरह महाराज की सेना का एक बड़ा हिस्सा ऐसा था जो किसी भी सभ्य देश की सेना से मुकाबिला कर सकता था।

राज्य के आंतरिक मामलों में सलाह के लिये राजा ध्यानसिंह, फकीर अजीजुद्दीन, सरदार निहालसिंह, दीवान मुहकमचंद और राजकुमार खड्गसिंह जी से ही प्रायः सलाह ली जाती थी। सेना और युद्ध के सम्बन्ध में उपरोक्त सभी दरवारी बुलाये जाते थे।

इन सरदारों के अलावा विशेष दरबारों में राजा साहब जीन्द, फतहसिंह अहलूवालिया और समस्त जागीरदार भाग लेते थे।

अपने दरबार में यथा समय महाराज ने उस समय के पंजाब के चुने हुये दिमाग इकट्ठे कर लिये थे। जिनमें से कई प्रथम श्रेणी के योद्धा और कई रेवेन्यू के काम में अच्छी योग्यता रखने वाले थे।

यही कारण था कि निरन्तर लड़ाइयां होने पर भी उनका खजाना शायद ही कभी खाली रहा हो।

यह तो कोई अविदित बात नहीं कि उस समय देश में शिक्षा का प्रचार बहुत कम था किन्तु महाराजा रणजीतसिंह जी ने संस्कृत और फारसी की लाहौर में जो पाठशालायें मकतब थे उन सब को

सहायता दी। महकमा सदावर्त से इस काम से मदद दी जाती थी। पंजाब में जहां

शिक्षा और व्यवसाय भी कहीं गुरुद्वारे थे वहां गुरुमुखी अक्षरों का बराबर ज्ञान कराया जाता था।^१ उनके

और उद्योग धंधे समय में सिंध और काश्मीर के बीच व्यापार होता था। कुछ माल रूस चीन और

काबुल तक भी जाता था। पंजाब से सिंध के लिये नावों द्वारा माल लाते ले जाते

थे। तुर्क और ईरानी लोग घोड़ों का व्यापार करते थे। सिख भी इस धंधे को करते थे। ये व्यापारी विशेष अवसरों पर अच्छी २ सौगातें महाराज को भेंट करते रहते थे। काश्मीर के शालों का निर्यात सुदूर तक होता था।

बाहरी लोग ईरान और दूसरे देशों से हथियार लाकर यहां से खूब रुपया कमाते थे। सिख लोग और रजवाड़ों से इस व्यापार में खूब आमदनी होती थी। पठान लोग हींग और मेवा घोड़ों पर लाद कर मध्य पंजाब में उतरते थे और यहां से बढ़िया कपास और गेहूँ टूटा-फूटा लोहा, कांसा ले जाकर दूसरे देशों में भेज देते थे।

महाराज की इच्छा लाहौर या अमृतसर में बढ़िया कपड़ों के कारखाने खुलवाने की थी। इसके लिये उन्होंने विदेशी यात्रियों से बहुत-सी जानकारी हासिल की थी।

संक्षेप से इतना कह सकते हैं कि उनके राज्य में प्रजा शनैः शनैः उन्नति की ओर ही अग्रसर थीं।

१. महाराज की इच्छा लाहौर में अंग्रेजी का एक स्कूल खोलने की भी थी। उन्होंने जे० सी० लौरी से जो लुधियाना में ईसाई मिशनरी हो कर आए थे। बुलाकर यह कहा था कि तुम लाहौर में अंग्रेजी शिक्षा का स्कूल खोल लो सारा खर्च हम देगे किन्तु शर्त यह है कि केवल अंग्रेजी पढ़ाओगे। किन्तु लौरी क्रिश्चनटी की तालीम भी देने को वाध्य थे। इसलिये यह काम सफल न हो सका।

सोलहवाँ अध्याय

सिख साम्राज्य का अधःपतन

महाराजा खडगसिंह जी का जन्म माई नकैन के उदर से सन् १८०७ ई० में हुआ था। महाराजा रणजीतसिंह जी ने अपनी मृत्यु से पूर्व ही समस्त सिख सरदारों के सामने यह घोषित कर दिया था कि मेरे बाद गद्दी के हकदार खडगसिंह होंगे। नियमानुसार उन्हें युवराज का अभिषेक महाराज खडगसिंह भी कर दिया गया था। कहा जाता है कि महाराज यह भी कह गये थे कि राजा ध्यानसिंह को मेरे बाद अपने नये महाराज का वजीर बनाना।

महाराज खडगसिंह जी बालकपन में बड़े लाड़ प्यार से पाले गये थे। क्योंकि रानी दातारकौर जी प्रायः सदैव ही महाराज के साथ रहती थीं। खडगसिंह जी की शादी भी बड़े धूम-धाम से की गई थी। इस विवाह में पंजाब के राजा रईसों और अंग्रेज अफसरों ने तबेल (न्यौते) में जो रकम दी थी उसी से पता चल जाता है कि इनका विवाह कितनी धूम-धाम के साथ हुआ था। वह रकम इस प्रकार है। ५०००) अंग्रेजों ने ११०००), भीन्द नरेश ने, ११०००) कैथल नरेश ने, ११०००) नाभा नरेश ने, ४०००) फकीर अजीजुद्दीन ने, १७०००) दीवान देवीदास ने, ६०००) दीवान भवानीदास ने, ६०००) सरदार हुकमसिंह अटारी वाले, ६०००) निहालसिंह अटारी वाला, ६०००) दीवान हुकमसिंह बघारी, ४०००) हुकमसिंह चिमनी, ५०००) खानआदमसिंह, ५०००) सितसिंह भतानियां, ४०००) राजा नूरपुर, ६०००) चम्पा नरेश, ४०००) जमरोटा नरेश, २१०००) कपूरथला नरेश, २१०००) दलसिंह रामगढ़िया, ७०००) राजा संसारचंद, १००००) अहमदखां स्याल, ५०००) बसोली नरेश, ४०००) हरिपुरा नरेश, ४०००) सकटोई नरेश, १००००) कुतुबखां रईस कसूर, २००००) नवाब हुकमदौला मुहम्मद सादिकखां, ११५००) नवाब सर बुलंदखां, ५०००) नवाब मुल्तान ने दिये। इसके अलावा लाहौर के कई जौहरी और सराफों ने ५००-५०० सौ रुपये दिये।

महाराजा रणजीतसिंह जी ने भी दिल खोल कर इस शादी में खर्च किया।

यह शादी फतहगढ़ जिला गुरदासपुर के कन्हैया सरदार जैमलसिंह की पुत्री चन्दकौर के साथ हुई थी। किन्तु शादी की रस्म लाहौर में अदा हुई थी।

खडगसिंह जी प्रायः सभी लड़ाइयों में फौज के साथ रहते थे। जब सयाने हो गये। तब तो उन्होंने स्वतंत्र रूप से भी कई स्थानों पर चढ़ाइयां कीं। भिम्बर, मुल्तान और पेशावर की लड़ाइयों में वे बराबर साथ रहे।

अपने पिता के मरने पर जब वे गद्दी पर बैठे तो राजा ध्यानसिंह उनके मंत्री हुए। किन्तु महाराजा खडगसिंह और ध्यानसिंह के बीच में सद्भावनाओं की कमी थी। ऐसा जान पड़ता है कि महाराज रणजीतसिंह जी के समय में राजा ध्यानसिंह ने खडगसिंह जी के साथ वैसा अच्छा आदर का व्यवहार नहीं किया था। जैसा कि युवराजों के साथ दरबारियों को करना चाहिये। हम देखते हैं। जहां तक भी राजकाज सीखने से सम्बन्ध है। खडगसिंह जी को दूर ही रक्खा गया और इस दूर रखने में राजा ध्यानसिंह का हाथ जरूर था। जैसे वह अपने पुत्र हीरासिंह को बराबर बढ़ा रहा था और महाराज के सम्पर्क में भी रखता था। जैसे खडगसिंह जी को भी तो मौका दे सकता था। अगर ध्यानसिंह का युवराज अवस्था में महाराज खडगसिंह जी के साथ प्रेम और आदर का व्यवहार रहा होता। यदि कोई आशंका उन्हें राजा ध्यानसिंह की ओर से न होती तो वे कुछ ही दिन के बाद ध्यानसिंह की बजाय चेतसिंह को मंत्री न बना लेते।

महाराज खडगसिंह के लिये हम यह कह सकते हैं कि वे अपने पिता की तरह रौबवाले और बुद्धिमान नहीं थे। किन्तु यह नहीं कह सकते कि वे राज्य कार्य को उत्तमता से न चला सकते थे। किन्तु राजा ध्यानसिंह ने जब देखा कि उनकी वजीरी छिन गई है तो वह महाराज खडगसिंह का दुश्मन हो गया। उसने सिखों में फैलाया कि महाराज खडगसिंह ने चेतसिंह को अंग्रेजों की मर्जी से वजीर बनाया है। चेतसिंह ने अंग्रेजों से वायदा किया है कि मैं महाराज खडगसिंह को अंग्रेज सरकार की अधीनता स्वीकार करा दूंगा और यह भी उड़ाया कि महाराज खडगसिंह भी रुपये में छः आना खिराज देना अंग्रेजों से स्वीकार कर चुके हैं। बहादुर सिख सब कुछ बर्दास्त कर सकते थे। किन्तु उन्हें उस समय गुलामी किसी भी तरह स्वीकार नहीं थी। वे भड़क उठे और सिख सेनापतियों ने ध्यानसिंह से इस बात के प्रमाण मांगे। ध्यानसिंह काफी चतुर आदमी था। उसने कुछ जाली चिट्ठियां खालसा के सामने पेश कर दीं। जिनकी वाबत कहा गया कि यह शिमला भेजी जाने वाली थीं। कुछ ऐसे लोगों ने जो चेतसिंह के आदमी कहे जाते थे लोभ में पड़कर कह दिया कि हां, हमें इन चिट्ठियों को शिमला ले जाने काम चेतसिंह ने सौंपा था।

कई सिख सरदार किले में घुस गये। चेतसिंह को जब पता चला तो वह दूसरे कमरे में चले गये। किन्तु वे उसे वहां से भी पकड़ लाये और वहीं कत्ल कर दिया।

चेतसिंह को मरवाने के बाद ध्यानसिंह फिर वजारत का काम करने लगा। महाराज खडगसिंह नाम मात्र के राजा थे इस समय सर्वेसर्वा) ध्यानसिंह बना हुआ था। महाराज किले को छोड़कर शहर के महल में चले गये और वहीं रहने लगे किन्तु वे या तो मानसिक कष्ट से या ध्यानसिंह की करामात से अधिक जिन्दा न रह सके उन्होंने सवा-डेढ़ ही वर्ष राज्य किया।

इसमें सन्देह नहीं कि नौनिहालसिंह बहुत योग्य थे और समय मिलता तो वह पंजाब के लिये दूसरे रणजीतसिंह सिद्ध होते। उन्होंने राज-काज अपने पिता की बीमारीके बाद से ही बड़ी कुशलता से संभाल लिया था। उनकी इस प्रकार की योग्यता को देखकर ध्यानसिंह और भी शंकित हुआ। उसने क्लार्क साहब के दिमाग में अपने सहायकों द्वारा यह बात बिठवा दी कि कुँवर नौनिहालसिंह ने ऐसे आदमी मुकर्रिर किये हैं जो अफगान-प्रजा को अंग्रेजों के खिलाफ भड़कावेंगे। अंग्रेज अधिकारियों ने उनसे इस सम्बन्ध में पूछताछ भी की किन्तु भला निराधार बात सिद्ध कहां से होती।

जिन दिनों महाराज खडगसिंह जी निहायत बीमार थे उन्होंने कुँवर साहब को मिलने के लिये

बुलाया। ध्यानसिंह ने संदेश लाने वालों को उल्टा पढ़ा दिया और उन्होंने कुँवर साहब के पास जाकर कहा 'आपके पिता हालांकि मरने वाले हैं किन्तु आपको बराबर कोसते हैं।' इस प्रकार दोनों पिता पुत्रों को अंतिम समय तक एक न होने दिया।

महाराज खड्गसिंह जब मर गये तब उन्हें खबर होने दी।

जिस दिन महाराज खड्गसिंह जी का देहान्त हुआ वह सन् १८४० ई० की ५ वीं नोवंबर थी। दो घण्टे बाद नौनिहालसिंह जी अपने पिता के पास पहुँचे। रावी के किनारे उनका अंत्येष्टि संस्कार कराया। उनके साथ उनकी दो सुन्दर रानियां सती हो गईं। स्मिथ साहब ने लिखा नौनिहालसिंह है कि रानी की अवस्था तो अभी कुल बाईस वर्ष की ही थी और सुन्दरता में भी वह लाजवाब थी।

नौनिहालसिंह जब अपने पिता की अंत्येष्टि से लौट रहे थे तो उनके ऊपर दरवाजा गिर पड़ा। जिससे उन्हें चोट आई और बेहोश हो गये। उनके साथ ही गुलाबसिंह का लड़का अधमसिंह भी था वह उसी समय मर गया।

लतीफ़ की तारीख पंजाब इस बात की कुछ इस प्रकार साक्षी देती है कि कुँवर नौनिहालसिंह के ऊपर दरवाजा गिरने में राजा ध्यानसिंह का पडयन्त्र था। यदि उसका मन साफ़ होता तो वह कुँवर साहब की माँ रानी चन्दकौर को उनके पास आने से क्यों रोकता और क्यों अन्य सिख सरदारों को उनके पास आने से वंचित रखता। बल्कि जब रानी चन्दकौर अपने पुत्र के पास पहुँची। तब उन्हें बताया कि कुँवर साहब मर चुके हैं। फिर भी उन पर दबाव डाला कि अगर वे चुप रहेंगी तो राज्य की मालिक उन्हें ही बना दिया जायगा।

ऐसा करने के कुछ कारण भी उपस्थित हो गये थे। कुँवर नौनिहालसिंह राजा ध्यानसिंह से संतुष्ट नहीं थे। वे कुल अधिकारों को अपने हाथ में लेते जा रहे थे। राजा ध्यानसिंह ने काश्मीर का प्रबंध गुलाबसिंह को सौंपने की बात कही थी किन्तु कुँवरसाहब ने उसे अस्वीकार कर दिया था।

सिखों के वर्तमान ख्यातनामा हिस्टोरियन सरदार गंडासिंह जी ने "डोगरा गरदी के गुभुके भेद" शीर्षक से फुलवाड़ी की छठी जिल्द के अंक २, ३ में राजा ध्यानसिंह और उसके भाइयों के समस्त कारनामों पर प्रकाश डाला है।

विजयसिंह नामी डोगरा सरदार को जोकि राजा गुलाबसिंह का खास आदमी था। इस काम के लिये मुकर्रर किया गया था कि जब कुँवरसाहब हजूरी बाग की डयोढी के दरवाजे पर से गुजरे, उनके ऊपर दरवाजे के छज्जे गिरा दिये जावें।

उम्मेद ऐसी थी कि कुँवरसाहब बच जाते क्योंकि वे पत्थरों के पड़नेसे एकबार जमीन पर गिर पड़ने पर भी उठ खड़े हुए थे किन्तु राजा ध्यानसिंह ने उन्हें अपने प्रबंध में लेकर उनका तुरंत ही डाकटरी इलाज नहीं कराया। वह तो कराता भी क्यों? उसने कुँवर साहब की रानियों सिंघान वाले सरदारों और खास मां तक को भी तो पास नहीं जाने दिया।

इस सब से बढ़कर पडयन्त्र उसने यह किया था कि समस्त परदेशी अफसरों चाहे वे सेनापति थे चाहे डाक्टर अपनी ओर मिला लिया था।

जब रानी चन्दकौर को अपने प्यारे पुत्र की मृत्यु का पता लग गया तो उनसे कहा, अब पुत्र तो तुम्हारे हाथ से गयाही राज्य को भी क्यों खोती हो। मैं आपको राज्य की शासक बनाने का प्रबंध करता

हूँ। तब तक आप चुप रहें। यह भी जाहिर न करें कि कुंवर नौनिहालसिंह अब इस संसार में नहीं हैं। वरना विघ्न पड़ने की संभावना है।

हमारा तो ख्याल है और इस ख्याल की पुष्टी कर्नल गाडनर, मुन्शी देवीप्रसाद और मुहम्मद लतीफ आदि के लेख भी करते हैं कि महाराज नौनिहालसिंह को भीतर ले जाकर मार डाला।

इसके लिये हम समस्त सिखों को भी दोष दिये बिना नहीं रह सकते। जिन्हें यह मालूम हो चुका था कि महाराज के ऊपर दरवाजा गिर पड़ा है फिर भी वे समूह के समूह उन्हें देखने के लिये नहीं उमड़े। चंद डोगरों ने हजारों सिखों को धोखा दे दिया यह भी एक महान आश्चर्य है।

कुछ भी हो महाराजा खड्गसिंह और महाराज नौनिहालसिंह जी दोनों ही बाप बेटे डोगरा षडयंत्र के शिकार हो गये।'

तीसरे दिन बटाला से महाराज शेरसिंह अपने दल सहित आगये।

महाराजा रणजीतसिंह जी के दूसरे पुत्र महाराज शेरसिंह जी थे और अपनी नानी की रियासत के मालिक थे।

कुंवर नौनिहालसिंह जी के मारे जाने के बाद ध्यानसिंह ने शेरसिंह जी को लाहौर बुला भेजा किन्तु रानी चन्दकौर इस बात पर बिगड़ पड़ीं। उनके साथ ही सिन्धान वाले भी मिल गये। क्योंकि उन्होंने कहा कि जो गद्दी मेरे पति को मिल चुकी और उसके बाद उस पर मेरा पुत्र बैठने वाला था। उसके दो ही हकदार हो सकते हैं। या तो मैं या मेरी पुत्र बधू जो कि गर्भवती है। अटारी वाले सरदार भी रानी साहिबा के ही समर्थक थे। अतः ध्यानसिंह असमंजस में पड़ गया।

ध्यानसिंह ने सिखों को समझाने की चेष्टा की किन्तु वे उस समय तैयार नहीं हुए। अंत में तय यह हुआ कि महारानी अधीश्वर और शेरसिंह जी उनके प्रतिनिधि के तौर पर रहें। उन्हें प्रधान मन्त्री के भी अधिकार रहेंगे। ध्यानसिंह खुद महाराज शेरसिंह के सलाहकार व मंत्री रहेंगे। किन्तु यह प्रबन्ध बहुत ही थोड़े दिनों चला। ध्यानसिंह जम्मू चला गया और शेरसिंह भी बटाले लौट गये। अब सिन्धान वाले महारानी चन्द कौर की ओर से मुखिया बनकर शासन करने लगे। एक कौंसिल भी बनाई गई। ध्यानसिंह का भाई गुलाबसिंह इस कौंसिल का मेम्बर बन गया। देखने को यह मालूम होता था कि गुलाबसिंह रानी चन्द कौर के हितैषी हैं और ध्यानसिंह शेरसिंह के मित्र किन्तु वास्तव में वे सिख शक्ति को नष्ट करके अपना एकाधिकार जमाने की चालें चल रहे थे।

महाराज शेरसिंह की ओर से ज्वालसिंह नाम का एक चतुर सिख सिख-सेना में अपना प्रचार कर रहा था। कुछ एजन्ट ध्यानसिंह के भी सिखों को फोड़ने में लगे हुए थे। आखिर जब वायुमंडल अनुकूल हो गया तो महाराज शेरसिंह कुछ आदमियों के साथ लाहौर पर चढ़ आये। अनेकों सिख नायकों ने शालीमार बाग में जाकर उन्हें अपना राजा मान लिया। सुचेतसिंह और जनरल बेन्तूरा भी शेरसिंह जी से जा मिले। लगातार पाँच दिन की लड़ाई के बाद शेरसिंह जी का लाहौर पर प्रभुत्व हो गया। ध्यानसिंह और गुलाबसिंह ने बीच में पड़कर महारानी चन्दकौर और शेरसिंह जी के बीच सन्धि करा दी। इसके अनुसार महारानी जी को जम्मू में नौ लाख रुपये की जागीर मिली। इस घरेलू युद्ध में ४७८६ सैनिक ६१० घोड़े और पाँच लाख रुपये खालसा राज्य के नष्ट हो गये। सिन्धान वाले सरदार अतरसिंह व अजीत

१. नौनिहालसिंह जी का जन्म ११ फरवरी १८२० को हुआ और मृत्यु सन १८४० के ५ नवम्बर को हुई थी।



महाराजा शेरसिंह जी

अकाली वीर



बाबा फूला सिंह जी

सिंह भाग गये और लहनासिंह पकड़े गये। जिन्हें महाराज शेरसिंह ने अपना विरोधी समझकर जेल में डाल दिया।

महाराज शेरसिंह जी को खालसा राज्य के अधिपति घोषित कर दिये गये और राजा ध्यानसिंह प्रधान मन्त्री।

महाराज शेरसिंह शरीर से स्वस्थ और सुन्दर सरदार थे। राजकाज में भी दिलचस्पी लेते थे। किन्तु शराब की उन्हें काफी आदत थी। फिर भी वे ऐसे अयोग्य नहीं थे कि यदि शांति रहती तो वे राजकाज को न संभाल लेते।

उनकी यह भी इच्छा थी कि महारानी चन्दकौर के साथ उनका मेल हो जाय। उन्होंने कहा था कि यदि वे राजी हों तो मैं उनके साथ नाता कर सकता हूँ। पटरानी भी उन्हें ही बना दिया जायगा। आरम्भ में तो वे राजी न थीं चूंकि उन्हें उम्मेद थी कि कुंवर नौनिहालसिंह जी की रानी नानकी जी के उदर से जो कि अटारीवालों की कन्या थी। अवश्य ही लड़का पैदा होगा किन्तु उनकी यह आशा पूरी नहीं हुई। बच्चा मरा हुआ पैदा हुआ। कुछ दिन के बाद वे राजी भी हो गई थीं। इसलिये अपनी जागीर से लाहौर आ गई। किन्तु गुलाबसिंह ने आकर बाधा डाल दी। उनकी टहल के लिये जो बांदियां रक्खी गईं। उन्होंने महाराज शेरसिंह से जाकर कहा, रानी चन्दकौर तो आपको गाली देती हैं उधर रानी चन्दकौर से कहतीं कि महाराज तो तुम्हें ठगने की फिक्र में है। नाता करने के बाद में तुम्हें बांदी बनाकर रखना चाहते हैं। दोनों ओर से तनाव पड़ गया। महाराज शेरसिंह जब कि जलालाबाद थे। बांदियों ने महारानी चन्दकौर का सिर ईंटों से फोड़कर उन्हें मार डाला। कहा जाता है महाराज शेरसिंह को खुश करने के इरादे से ही बांदियों ने ऐसा किया था। चालाक ध्यानसिंह ने बांदियों को कोतवाली पर मृत्यु का दंड देकर सिखों की सहानुभूति प्राप्त करली।

इस समय देश में अराजकता फैलने लगी क्योंकि सैनिकों को समय पर तनख्वाह का प्रबन्ध न था। प्रबन्ध भी कहाँ से होता सूबों से कोई रकम आ नहीं रही थी। यत्र तत्र उपद्रव भी हो रहे थे। वे सिख भी महाराज शेरसिंह से नाराज हो रहे थे। जिन्हें कि महाराज ने आरम्भ के दिनों में बड़ी इनाम देने को कहा था। डोगरों ने इस मौके से भी लाभ उठाया; उन्होंने महाराज को उनके अनन्य भक्त ज्वालासिंह से भी नाराज कर दिया।

सिंधानवाले सरदार भाग कर शिमला और दिल्ली में अंग्रेजों के साथ बातें करने लगे और अपने सम्बन्ध में शिफारसों भी कराईं। भाई रामसिंह जी ने कह सुन कर सरदार लहनासिंह जी सिंधानवाला को जेल से छुटकारा दिला दिया। लहनासिंह ने थोड़े दिनों में महाराज को खुश कर लिया और अजीतसिंह और अतरसिंह भी महाराज ने वापिस बुला लिये। महाराज और सिंधानवाले एक ही वृत्त की शाखायें थे। उनके पूर्वज भी एक ही थे। संभव था कि वे आपस की पिछली कड़वी बातों को भूल जाते किन्तु राजा ध्यानसिंह इसे उचित न समझता था। वह अब शेरसिंह की बजाय महाराजा रणजीतसिंह के छोटे राजकुमार दिलीपसिंह जी की ओर आकर्षित हुआ। सिंधानवाले ध्यानसिंह और शेरसिंह दोनों ही से प्रसन्न न थे वे चाहते थे कि इन दोनों का खात्मा किया जाय।

१. और वह किसी न किसी तरह से इस खानदान को नष्ट कर देना चाहता था। खड्गसिंह और नौनिहालसिंह तो सत्त्व कर दिये थे। अथ शेरसिंह को मिटाने की फिक्र में था।

राजा ध्यानसिंह ने सिंधान वालों को उभाड़ा, उसने कहा जानते हो, महाराज आजकल तुम्हारे ऊपर इतने क्यों खुश हैं। उनकी ओर से आप लोग ज्योंही असावधान हुये तुम्हें वे मरवा डालेंगे। कहते हैं ध्यानसिंह ने उन्हें यह भी कहा कि मेरी तुम्हारे साथ सहानुभूति है और महाराज के खिलाफ जो भी तुम करोगे उसमें मैं सहायता दूंगा।^१ सिंधानवालों ने इस मौके पर लाभ उठा लेने की बात सोची। उन्होंने महाराज के पास जाकर कहा, ध्यानसिंह तो आपकी भी जान का दुश्मन बना हुआ है किन्तु वह हथियार हमें बनाना चाहता है। महाराज ने अपनी तलवार सिंधानवालों के हाथ में दे दी और कहा कि आप मुझे मार सकते हैं किन्तु वह छोड़ेगा आपको भी नहीं। सिंधानवालों ने कहा तब क्या यह उचित नहीं होगा कि इसका ही खात्मा कर दिया जाय आप इजाजत दें तो हम यह काम कर सकते हैं। महाराज ने अपने भोलेपन से उन्हें लिखित आज्ञा दे दी। कहा जाता है सिंधानवालों ने उस आज्ञा को ध्यानसिंह को दिखाकर उससे भी महाराज के मारने की आज्ञा लिखा ली।

इस तरह के आज्ञापत्र पाकर प्रतिहिंसा से भरे हुये सिंधानवाले एक दिन पांच सौ सवारों के साथ लाहौर में आ गये। अपने आदमियों को इधर उधर लगा दिया। महाराज उस दिन लाहौर से शाह विलाबल के मकबरे के पास बाहर कुस्तियाँ देखकर इनाम बांट रहे थे। अजीतसिंह ने उनके सामने जाकर एक बन्दूक दिखाई और कहा, महाराज मैंने यह नई बन्दूक खरीदी है। आप देखिये तो, महाराज ने ज्यों ही बन्दूक लेने को हाथ बढ़ाया कि उसने घोड़ा दबा दिया। गोलियाँ छाती में पार हो गईं। महाराज इतना ही कह पाये थे...की...दगा। लहनासिंह उधर प्रतापसिंह के पास जा पहुँचा था। उस बेचारे बालक को भी मार डाला।

सिख साम्राज्य का विनाशक आज तक जहाँ एक डोगरा परिवार ही था। वहाँ अब सिंधान वाला भी बन गया। ध्यानसिंह के दिमाग में यह बात घुस गई थी कि अपने पुत्र हीरासिंह को सिखराज का अधीश्वर बनाना चाहिए। इसके लिये रास्ता भी साफ कर रहा था।

दोनों बाप बेटों को मार कर सिंधानवाले राजा ध्यानसिंह के पास आये और उसे बड़ी खुशी के साथ सारा हाल सुना दिया। इसके बाद पूछा अब क्या करना है? ध्यानसिंह ने बिना ही परिस्थिति को देखे हुये कहा, करना यही है कि दिलीपसिंह जी को महाराज बनाया जाय और मुझे वजीर। अजीतसिंह ने भीषणता की हंसी हँसते हुये कहा, “ठीक है” दिलीप तो महाराज हो जायेंगे और आप बन जायेंगे मंत्री। बस इतना कह कर उसे (ध्यानसिंह) भी खत्म कर दिया। सरदार लहनासिंह की दृष्टि में अजीतसिंह का यह कार्य जल्दबाजी का रहा। क्योंकि वह चाहता था कि जब सारा ही डोगरा परिवार इकट्ठा हो तब यह काम किया जाय। यदि सचमुच ही ऐसा होता तो सिख साम्राज्य के लिये एक हद तक अच्छा ही रहता। ताकि इनके दुष्कृत्यों से सिख राज्य बचा रहता।

हीरासिंह ने जब अपने पिता के कत्ल का समाचार सुना तो वह बेहोश हो गया। किन्तु उसके परिवार के लोगों ने उसे उलाहना देकर बदला लेने पर उत्साहित किया। हीरासिंह के हृदय में प्रतिहिंसा की ज्वाला धधक उठी।

उधर सिखों ने जब सुना कि सिंधानवालों ने महाराजा शेरसिंह और उसके निःअपराध पुत्र को मार डाला है। तो वह भड़क उठे उधर हीरासिंह ने जाकर उभाड़ा। हालांकि सिंधान वालों ने हीरासिंह

के सामने यह सफाई पेश की कि उनके पिता को एक मुसलमान ने मारा है कि जिसे कि हमने मौके पर बदले में कत्ल कर दिया है। किन्तु उनकी इस बात पर विश्वास नहीं किया गया। सिखों का क्रोध शांत करने के लिये उन्होंने महाराजा दिलीपसिंह को लेकर गद्दी पर बैठा दिया और अजीतसिंह को मंत्री घोषित किया। फिर भी सिख शांत नहीं हुये। सिंधानवालों पर उन्हें यह भी शक होने लगा कि कहीं वे महाराजा दिलीप का भी खात्मा न कर दें और हीरासिंह भी यही कहकर उन्हें भड़काता था। सिंधानवालों की ओर से एक बात और फैलाई गई कि वे कहते हैं “हमने जो कुछ किया है अपनी भुजाओं के बल पर किया है।”

यह बात छावनी के सिखों को बरछी की तरह लगी, वे हीरासिंह की कमान में चालीस हजार की तादाद में इकट्ठे होगये। और में वे अपने ही किले पर गोला बारी करने लगे। रात भर तोपें दगीं। नारे लगे। गोलियों की बौझार हुई। अजीतसिंह और उसके बहादुर सैनिक दीवार को पार करके-सेना को चीर कर निकल जाने के इरादे से—उतर रहे थे कि अजीतसिंह मार दिया गया। थोड़ी देर बाद लहनासिंह भी मारे गये। अमरसिंह उस समय बाहर होने की वजह से भागकर अंग्रेजों के इलाके में चले गये। हीरासिंह की मुराद पूरी हुई।

उसने नये सिरे से महाराज दिलीपसिंह का राजतिलक किया। सिखों की आंखों में धूल झाँकने की चेष्टा से उसने महाराज के पैर चूमे। बहादुर किन्तु भोले सिखों ने हीरासिंह को ही महाराज का मंत्री बनाया।

उस समय महाराज दिलीपसिंह जी की अवस्था कुल पांच वर्ष की थी। कई अंग्रेज इतिहासकारों ने लिखा है कि वे छोटे थे। किन्तु बुद्धि उनकी बड़ी विलक्षण थी। यदि उन्हें राज्य करने का अवसर मिलता तो निश्चय ही वे बड़े पराक्रमी और चतुर शासक साबित होते। महारानी महाराज दिलीपसिंह जिन्दाकौर जोकि माई जिन्दा के नाम से प्रसिद्ध हैं। उनकी मां थीं। वेही अभिभावक नियुक्त हुईं। वे राजकाज में पूरा सहयोग देती थीं। अपने भाई सरदार जवाहरसिंह के साथ कभी फौजों में महाराज को भेजतीं और कभी हाथी पर चढ़ाकर शहर में। ताकि सेना और प्रजा की उनमें भक्ति बढ़ती रहे।

हीरासिंह का सलाहकार जल्ला नामका एक तांत्रिक ब्राह्मण था। वह बड़ा चलता पुर्जा था। उसकी सलाह से हीरासिंह शासन को चलाने में कामयाब हो रहा था। किन्तु उन्हें महारानी के भाई सरदार जवाहरसिंह की तरफ से खटका था। इसलिये उन्होंने सेना में फैलाया कि जवाहरसिंह तो महाराज को अंग्रेजों के यहाँ ले जाना चाहता है। इधर जवाहरसिंह ने भी हीरासिंह के ताऊ सुचेतसिंह को मंत्री बनाने का प्रलोभन देकर फोड़ लिया। किन्तु जवाहरसिंह को यह पता न था कि खालसा में उसके खिलाफ अंग्रेजों के साथ सम्बन्ध रखने की बात हीरासिंह की ओर से फैलाई जा चुकी है। इसलिये एक दिन जब कि वह महाराज को मय सुचेतसिंह के खालसा के पास ले गया था। हीरासिंह की शिकायत करते हुये केवल धमकी के तौर पर यह बात कह डाली कि “हीरासिंह महाराज को बहुत तकलीफ देता है। अगर आप महाराज की रक्षा न करेंगे तो मैं उन्हें लेकर अंग्रेजों के पास चला जाऊँगा। जवाहरसिंह अपने ही तीर से बिंध गया। खालसा ने उसे और सुचेतसिंह समेत गिरफ्तार कर लिया। महाराज को भी रात भर सेना में ही रक्खा। दूसरे दिन प्रातः महाराज को तो हीरासिंह के हाथ सौंप दिया और जवाहरसिंह को जेल भिजवा दिया। हीरासिंह ने सुचेतसिंह के साथ भी कठोरता करनी चाही किन्तु उसे,

गुलाबसिंह जम्बू लेगया। हम तो समझते हैं। जवाहरसिंह को कैद करने में डोगरों की चालाकी थी। जल्ला पंडित ने महारानी जिन्दा के लिये भी बुरे भाव सिखों में फैलाना शुरू किया। सिख इस बात से नाराज हुये। उधर जम्बू में गुलाबसिंह भी शांति से न बैठा रहा। उसने लाहौर दरबार के पास एक पत्र भिजवाया कि काश्मीरसिंह और पिशोरसिंह, अतरसिंह के साथ मिलकर सिख राज्य को हड़पने की कोशिश में हैं। हीरसिंह ने उनके दमन के लिये गुलाबसिंह के पास पत्र लिख दिया और एक सेना भी भेज दी। इस बात को सुनकर हजारों सिख सैनिक हीरसिंह से नाराज होगये और उन्होंने हीरसिंह और जल्ला पंडित को उसी की हवेली में कैद कर लिया। हीरसिंह ने इस काम से अपनी अनभिज्ञता प्रकट करते हुए विश्वास दिलाया कि मैं राजकुमारों के साथ कोई दुर्व्यवहार न होने दूंगा और जल्ला पंडित को अब राज काज से अलग कर दिया जायगा।

उधर गुलाबसिंह की सेनाओं के हाथ जब दोनों राजकुमार जोकि अपनी जागीर को भी छोड़कर भाग गये थे न आये तो गुलाबसिंह ने उन्हें धोके से बुलाकर कैद कर लिया। यह थी डोगरों की वफादारी ?

इधर कुछ दिनों से वेतन रुका हुआ था। उधर काश्मीरसिंह और पिशोरसिंह गिरफ्तार कर लिये गये। इन कारणों से खालसा सेना एक बार फिर बिगड़ी उसने सुचेतसिंह को कहलवा भेजा कि तुम लाहौर आजाओ। मंत्री बना दिया जायगा। सुचेतसिंह लाहौर की ओर ४०० सैनिकों के साथ चला आया। किन्तु हीरसिंह ने अपनी चालाकी से पुनः सिख सेना को संतुष्ट कर लिया। आरजू, मिन्नत करने के अलावा उसने पुरुस्कार बांटने की भी घोषणा की और अपने ताऊ सुचेतसिंह की सेना पर हमला कर दिया। सुचेतसिंह इस लड़ाई में मारा गया। कहा जाता है। सुचेतसिंह की मृत्यु से हीरसिंह को बहुत दुःख हुआ।

जवाहरसिंह जिसे कि नाबालिग महाराज की इच्छा के अनुसार हीरसिंह ने मुक्त कर दिया था। सुचेतसिंह के मारे जाने के कारण लाहौर छोड़कर अमृतसर चला गया। वहाँ उसने भाई और बाबा सिंहों के सामने हीरसिंह की चालबाजियाँ पेश कीं, वे सब लोग जवाहरसिंह के पक्ष में होगये।

माफे में में बाबा वीरसिंह रहते थे। जब उनके पास लाहौर के दिल दहला देने वाले षड्यन्त्रों के समाचार पहुंचे तो वे बड़े दुखी हुये। उन्होंने घूम कर देहाती सिखों से कहा "लाहौर का राज्य गुरुओं के कृपा पर कायम हुआ राज्य है। इसकी रक्षा के लिये प्रत्येक सिख को कमर कसनी चाहिये। उनके प्रभाव से लगभग १५०० सिख उनके पास जमा होगये। अतरसिंह सिंधानवाला, कुँवर पिशोरसिंह और काश्मीरसिंह भी बाबा के पास पहुंच गये।

जब हीरसिंह को यह खबर लगी तो उसने एक बड़ा दल इन्हें दमन के लिये भेजा। बाबा जी ने बहुत प्रयत्न किया कि रक्त पात न हो। किन्तु लड़ाई हो ही गई। इसमें बाबा वीरसिंह, सरदार अतरसिंह और काश्मीरसिंह अनेकों सिखों के साथ मारे गये। कुँवर पिशोरसिंह एक दिन पहले लाहौर चले आये थे वे बच रहे। उनके साथ हीरसिंह ने काफी बनावटी प्रेम दिखाया। उनकी आवभगत भी अच्छी की।

खालसा सेना बाबा वीरसिंह के प्राण तो ले आई। किन्तु उसे बड़ी ग्लानि हुई। उसका हृदय हीरसिंह से जल उठा। हीरसिंह ने बहुत कोशिश असंतोष को दबाने की की। किन्तु जब पाप का घड़ा भर जाता है तब फूट कर ही रहता है। इन्हीं दिनों अफवाह उड़ी कि हीरसिंह और जल्ला पंडित महारानी और महाराज के साथ कठोरता का बर्ताव करते हैं। फिर क्या था अग्नि पर घी की आहुति

पड़ गई। बीर सिख उन्मत्त हो उठे। चारों ओर से किले को घेर लिया गया। अब हीरासिंह ने समझ लिया कि उसके प्राणों की रक्षा भागकर ही हो सकती है। प्रातःकाल के समय जल्ला पंडित के साथ वह भाग निकला। किन्तु सिखों ने उसे पकड़ लिया। दोनों के शिर काट लिये गये। जल्ला की लाश कुत्तों के सामने पटक दी गई। हीरासिंह और उसके चचेरे भाई सोहनसिंह के जोकि गुलाबसिंह का लड़का था सिर शहर के बाहर दरवाजों पर टाँग दिये गये।

जवाहरसिंह की इच्छायें पूरी हुईं और उसे खालसा ने मंत्री बनाया। जवाहरसिंह ने सेना में पुरुस्कार बांटा। इस प्रकार उसने सेना को खुश कर लिया। लालसिंह ने पिछले दिन सरदार जवाहरसिंह का साथ दिया था। यह जल्ला पंडित और हीरासिंह से जलने लग गया था। जवाहरसिंह के मंत्री होने से उसकी पूछ और भी बढ़ गई।

किन्तु खजाना खाली था। मुल्तान और जम्मू तथा पेशावर के सूबेदार पैसा न भेज रहे थे। जम्मूके प्रबन्धक गुलाबसिंह की और तीस करोड़ रुपये निकलते थे। अतः जवाहरसिंहने पहले उसीपर चढ़ाई करने को सेना भेजी। गुलाबसिंह डर गया। उसने तीन लाख रुपया तो सेना को भेंट किया और खुद लाहौर हाजिर हुआ। महारानी जिन्दा ने उसे क्षमा कर दिया। केवल ६ लाख ८० हजार जुर्माना उस पर किया और कुछ इलाके छीन लिये।

गुलाबसिंह ने जम्मू पहुंचकर महारानी और उसके भाई जवाहरसिंह से बदला लेने की सोची। उसने पिशोरासिंह को भड़काया और उससे ऐतान करा दिया कि मेरे होते हुए दिलीपसिंह को गद्दी देकर मेरे साथ न्याय नहीं हुआ है। इधर गुलाबसिंह ने अपने सलाहकार जवाहरमल नाम के आदमी को लाहौर भेज दिया कि वह खालसा सेना को पिशोरासिंह का साथ देने को तैयार करे। खालसा सेना ने पिशोरासिंह के लाहौर आने पर उससे यह कहकर मदद देने से इन्कार कर दिया कि दिलीप और आप दोनों महाराज रणजीतसिंह के पुत्र हो हम किसी की कोई मदद नहीं करेंगे। तुम्हारे गिरफ्तार करने का हमें जवाहरसिंह की ओर से जब हुक्म मिला तो उसे भी हमने यही जवाब दे दिया है। पिशोरासिंह लाहौर से चला गया और अटक पहुंच गया। कहा जाता है कि वहाँ उसे फतहसिंह ने धोखे से मार दिया।

सिख सेना जवाहरसिंह से भी नाराज थी पेशावरासिंह के मारे जाने के बाद यह नाराजगी और भी बढ़ी। उन्होंने जबकि जवाहरसिंह सेना में कार्यवशात् गया था। उसे मार डाला।

महारानी जिन्दा सेना से उसकी इस हरकत पर बहुत नाराज हुई। वह अपने भाई की लाश से लिपट गई और फिर फोड़ने लगीं। जिम्मेवार सिख सेनापतियों ने महारानी को विश्वास दिलाया कि हम लोगों से बिना ही पूछे यह काम जल्दी में हुआ है। अपराधी जवाहरमल को जो कि गुलाबसिंह का आदमी था अन्य साथियों सहित महारानी जिन्दा के सुपुर्द कर दिया।

विवश होकर रानी ने संतोष किया। उन्होंने शासन करने के लिये एक कौंसिल कायम की। जिसमें दीवान दीनानाथ, भाई रामसिंह और मिश्र लालसिंह सदस्य थे। लालसिंह ने जवाहरसिंह का साथ दिया था इसलिये रानी अपना आदमी समझती थीं।^१

१. तेजसिंह और गुलाबसिंह के नाम की पंचियां मंत्री पद के लिये डाली गईं और देवयोग से लालसिंह की पचीं निकल आई और वह मंत्री हो गया।

इस प्रकार से गृह कलह और रात दिन की खून खराबियों में छः वर्ष बीत चुके थे। अब सन् १८४५ चल रहा था। महाराज की आयु भी ६-७ साल की हो चुकी थी। अब उम्मेद भी थी कि आगे कोई फिसाद न उठेगा। किन्तु खजाने खाली थे और सेना का वेतन चढ़ा हुआ था। भूखी सेनाएं राजा की दुश्मन होती हैं। अतः सैनिकों में असंतोष की लहर दौड़ रही थी। अब तो एक ही उपाय हो सकता था कि कोई चतुर और वफादार सेनापति इस विशाल सेना से विजय यात्रा करा देता। किन्तु इस सेना के जो इस समय अफसर बने हुए थे। वे सिख राज्य के ही नहीं किन्तु सिख धर्म के भी दुश्मन थे। हालांकि उन्होंने सिखों का जैसा वेश बना रखा था। किन्तु उन में वह माहा न था जो गुरु के लाडले खालसाओं में था।

जब खालसा राज्य में इस प्रकार धांधली मची हुई थी। अंग्रेजों ने इस अवसर से लाभ उठाना आरंभ कर दिया। खालसा दरबार के विद्रोहियों को बड़ी प्रसन्नता से शरण देने लग ही गये थे। किन्तु शेरसिंह के पंजाब का महाराज बनते ही अंग्रेजों ने उन्हें लिखा कि हम खालसा सेना की उहंडता को दूर कर सकते हैं किन्तु बदले में तुम्हारे सतलज के दक्षिण के प्रदेश और चालीस लाख रुपया देना होगा। किन्तु शेरसिंह ने इस सहायता के लिये इनकार कर दिया। इससे भी अंग्रेज निराश नहीं हुए। अफगान स्थित कर्नल एवट ने उन्हीं दिनों घोषणा की कि सिख दरबार से की हुई हमारी सन्धि भंग होगई है।

सन् १८०६ ई० की संधि के अनुसार सिख साम्राज्य के निकट वे छावनी नहीं बना सकते थे किन्तु उन्होंने इस प्रतिज्ञा को तोड़ दिया। लुधियाना और फीरोजपुर में छावनियाँ कायम कर लीं। लुधियाने को रानी लक्ष्मनकौर से जब्त ही इसीलिये किया गया। फीरोजपुर एक प्रकार से लाहौर दरबार का एक रक्षित राज्य था। इसके सिवा अम्बाला और अन्य पड़ोसी पहाड़ी इलाकों में भी उन्होंने अपने सैनिक कैम्प खोल दिये। सीमाप्रान्त में आरम्भ में केवल ढाई हजार अंग्रेजी सेना के आदमी रहते थे किन्तु धीरे २ बत्तीस हजार इकट्ठे कर लिये। यह सब तैयारियाँ सिखों से लड़ने के लिये ही कही जा सकती हैं। चाहे उस समय अंग्रेज सरकार ने कारण कुछ भी बताये हों।

सिख साम्राज्य के तीन ओर अंग्रेजी सेनायें बढ़ाई जा चुकी थीं। जम्बू की ओर गुलाबसिंह को मिलाने की कोशिशें चल रही थीं। फिर भी सतलज नदी अंग्रेजों को अपने मार्ग में कांटा दिखाई देती थी उसे वह सिख राज्य की रक्षा में खास चीज समझते थे। अतः उस पर मजबूत पुल बनवाने के लिये बम्बई में सामान तैयार किया जाने लगा। सिखों को यह खबर लग गई।

लड़ाई के लिये अंग्रेज तैयार थे। वे कोई बहाना चाहते थे। बहाना सिखों के भड़कने से ही मिलता अतः जिस ब्राडफुट के प्रति सिखों की शिकायतें थीं। उसे ही अंग्रेज अधिकारियों ने अपना राजदूत बना कर लाहौर दरबार में भेजा। सिख अब भी चुपचाप थे। वे सब बातों को सह रहे थे। लेकिन ब्राडफुट यह तो नहीं चाहता था कि सिख बर्दास्त करते रहें। उसका तो मंशा ही यह था कि वे किसीतरह भड़क उठें जिससे हमें लड़ने का बहाना मिले।

हालांकि सन् १८०६ ई० की सन्धि के अनुसार वे फीरोजपुर के पास से सतलज पार कर सकते थे। उल्टा उन पर इल्जाम यह लगाया कि ब्रिटिश इलाके में सिख सैनिक बिना इजाजत लिये घुसे। उसने सतलज में जहाज चलवाये और उन्हें सिखों की सीमा में खूब घुमाया। ब्रिटिश सैनिकों का सतलज में प्रदर्शन कराया। वह जो भी कुछ उभाड़ने के लिये कर सकता था सब किया। कनिंघम ने लिखा है कि मेजर ब्राडफुट के एजेंट बनने के ही कारण सिख युद्ध शीघ्र संभावित हुआ।

बात यहीं तक रहती तब भी शायद सिख बर्दास्त कर लेते। ब्राडफुट ने तो उस मूलराज का भी पक्ष लिया जिसने वर्षों से मुलतान सूबे की मालगुजारी लाहौर के खजाने में दाखिल नहीं कराई थी और अब अपने को स्वतन्त्र शासक समझने लगा था। ब्राडफुट ने सिन्ध विजेता नैपियर साहब को लिखा। मूलराज अंग्रेजों की सहायता चाहता है। सिख सेना उससे लड़ने गई है। अगर वह जीत गई तो उसका हौसला बढ़ जायगा और वह अंग्रेजों के लिये भी फिर जायगी। नैपियर खुद ही ब्राडफुट से सिखों से द्वेष रखने में आगे था। उसने सिन्ध में उन सिख सिपाहियों के ऊपर हमला करा दिया था जो (सन् १८४५) डाकुओं का पीछा करते हुये उसके कैम्प के ईर्द गिर्द तक पहुँच गये थे। हालांकि कानूनी रूप से उस समय तक सिन्ध में कोई सीमायें निश्चित नहीं हुई थीं। नैपियर और ब्राडफुट दोनों ही चिल्लाते थे कि 'सिखों से युद्ध होना है।' अंग्रेजों का अखबार भी ऐसी ही खबरें छापता था। इसके अलावा ब्राडफुट ने लुधियाने में दो सिख जागीरें जब्त कर लीं जो कि सन्धि के नियमों से बिल्कुल बाहर की बात थी।

इन सब घटनाओं के कारण सिखों का खून उबल उठा। उबलता भी क्यों न जब कि न तो उनकी भुजायें निर्बल थीं और न उनके हथियारों में ही मोरचा लगा था। आम सिख सैनिकों और सिख सरदारों की भावना को देखकर वे लोग भी लड़ाई के लिये तैयार हो गये जो अन्तकरण से खालसा सेना से संतुष्ट न थे उन्होंने भी इस समय लड़ाई को उचित ही समझा वे खालसा की शक्ति के कमजोर होने में ही अपना हित समझते थे। उनका वश चलता तो इससे भी पहले खालसा सेना को लड़ाई में पटक देते किन्तु चूंकि गोला बारूद की कमी थी, इसलिए वे समय को टालते रहे।

सन् १८४५ ई० के नवम्बर से घरू शत्रु भी सेना को उत्तेजित करने लगे। कभी कहा जाता अंग्रेजी सेना सतलज पार कर रही है कभी अंग्रेजों को धमकी की जाली चिट्ठी दिखाई जाती। हम कहना चाहते हैं कि जहाँ अंग्रेजों ने सन्धि भंग करके सिखों को उभाड़ने के लिये आग जलाई वहाँ घरू दुश्मनों ने उसमें आहुतियाँ दीं।

लालसिंह ने खालसा सरदारों और समस्त सिख पंचायतों का एक संयुक्त अधिवेशन किया। शालामार बाग सिखों से खचाखच भरा हुआ था। दीवान दीनानाथ ने खड़े होकर कुछ पत्र सुनाये। जिनका सारांश था सतलज के इस पार के कुछ इलाके पर अंग्रेजों ने अपना दखल देना शुरू कर दिया है। वे सिख प्रजा से कर मांगते हैं। पेशावर पर शीघ्र ही अंग्रेज अफगानों का अधिकार करा देना चाहते हैं। काश्मीर और मुलतान के सूबे विगड़ गये हैं। अंग्रेज शह देते हैं। खजाने में राजस्व के नाम पर कुछ नहीं आ रहा है। इन पत्रों को पढ़ने के बाद उसने महारानी जिन्दा की ओर से बोलते हुये कहा, "खालसा जी, जिस राज्य को स्वर्गवासी महाराज ने कायम किया था और जो समस्त सिखों की शान है आज उस पर विपत्ति के बादल मंडरा रहे हैं। दुश्मन उसे नष्ट कर देना चाहते हैं। बोलो इस समय आपका क्या कर्तव्य है। चारों ओर से हजारों कंठों से आवाज आई। "हम अपने हृदय का भी रक्त बहा कर अपने राज्य की रक्षा करेंगे।"

जब कि सिख सेना में ऐसी प्रबल युद्ध आकांक्षा जागृत हो रही थी। उस समय गवर्नर जनरल ने ब्रिटिश राज्य की सीमा पर जहाँ से कि सिख राज्य निकट ही था डेरे आ जमाये। फिर क्या था? सिखों ने समझ लिया कि अब देर करने में अपनी ही हानि होगी। इसलिये वे अंग्रेजों की ओर से तैयारियों को देखकर उनकी तरफ के खतरे से अपने देश को बचाने के लिये सतलज की दक्षिण में अपने इलाके में अपनी फौज को पहुँचा देने का फैसला कर दिया। लाहौर युद्ध की प्रति ध्वनि से गूँज उठा। सिख लोग

महाराजा रणजीतसिंह जी की समाधि पर इकट्ठे हुए। खालसा के समस्त सरदारों और पंचों ने गुरु ग्रन्थ साहब को स्पर्श करके प्रतिज्ञा की कि महाराज दिलीपसिंह जी के प्रति राजभक्त रहेंगे।

अंग्रेजों की ओर से हो रही ज्यातियों और तैयारियों को इन चार बातों में लाहौर दरबार की ओर से बताया गया।

(१) लड़ाई करने की पहल अंग्रेजों की ओर से हो चुकी है। उनकी कुछ सेनायें सतलज को पार कर आई हैं। (२) फीरोजपुर के खजाने में राजा सुचेतसिंह का जो अठारह लाख रुपया जमा है। उसे सिख दरबार के मांगने पर भी अंग्रेजों ने नहीं दिया है। (३) मृत राजा सुचेतसिंह की समस्त संपत्ति पर उनके बाद सिख दरबार का अधिकार है अंग्रेज कर्मचारी इसे स्वीकार नहीं करते (४) सतलज के दक्षिण लाहौर दरबार के जो इलाके हैं उनमें हमारे सैनिकों को आने जाने से अंग्रेजों ने रोक दिया है। अतः हम समझते हैं कि अंग्रेज न केवल संधियों को ही भंग कर रहे हैं किन्तु वे खालसा राज्य के कार्यों में भी बाधा डालते हैं।

दोनों ओर से लड़ाई की तैयारी होने लगी। फ्रांसीसी नैपोलियन को कैद कर लेने भारतीय मरहठों को मटियामेट कर देने और राजपूत रज्जू का बल निकाल देने के बाद से फौजी अंग्रेजों के दिमाग अभिमान से अस्मान पर चढ़ गये थे। क्योंकि उनसे पठान कांपते थे बिलोच घबराते थे। अब बाकी थे तो केवल गुरु के लाड़ले, रणजीतसिंह के शूर, जननी के सपूत और खालसा के वीर सिपाही सिख। अंग्रेज सिख सैनिकों के बल को नापना चाहते थे। उनके दिलों में बहुत दिनों से ख्वाहिश थी। वे मौके की लाश में थे। उन्होंने मौका भी पैदा कर लिया। इधर सिख वीरों के मन में गोरे सैनिकों से दो-दो हाथ कर लेने की लगी हुई थी। क्योंकि उनकी भुजाओं में भी वह बल था जिसका लोहा मानकर राजपूत उनके महाराज पर चंवर करते थे। गोरखा गुफाओं से बाहर न निकलते थे और पठान थकान महसूस कर रहे थे। उन्हें अंग्रेजों से तनकभी भय न था क्योंकि वे काबुल में उनके साथ रह कर देख चुके थे। भरतपुर में उनकी जो गति हुई थी उसकी चर्चा सुन चुके थे। जब दोनों ही ओर से लड़ने का चाव हो फिर चाहे वह प्रतिहिंसा से ही क्यों न हो तब भला युद्ध क्यों न होता।

अंग्रेजों के सैकड़ों भेदिये लाहौर में लगे हुए थे ज्योंही सिख सेनाओं ने कूंच किया और उन्हें पता चला त्योंही अम्बाला, लुधियाना और फीरोजपुर से अंग्रेजी सेनायें सामना करने के लिये तैयार हो गईं।

सिखों की रणवाहिनी ११ दिसम्बर सन् १८४५ को सतलुज पार उतर आई।

युद्ध १६ वीं दिसम्बर को सिख सेनापतियों ने अपने आगमन की सूचना दे दी। कहा

जाता है इस समय अंग्रेजों ने भी युद्ध की घोषणा कर दी और उनमें युद्ध के लिये तैयार होने का सारा दोष अंग्रेजों ने सिखों के सिर मढ़ा। यह ठीक है कि घोषणा अंग्रेजों ने सिखों से पीछे की किन्तु तैयारी उन्होंने सिखों से भी पहले की थी। अम्बाले से सतलज तक ३२४७६ सैनिक पहले से ही उन्होंने जाल की भांति पूर रक्खे थे। फिर भी उन्होंने घोषणा में यही कहा कि सिखों ने अकारण ही हमारे इलाके पर हमला किया है। अतः अब हम सतलज के बाईं ओर के लाहौर दरबार के इलाके पर भी अपना प्रभुत्व स्थापित करते हैं।

अंग्रेज इतिहासकारों ने सिखों की २५, २६ हजार सेना बतलाई है और अंग्रेजों की केवल १७ हजार थी; किन्तु कनिंघम ने इस बारे में एक सच्ची बात कही है वह यह कि "शत्रु की सेना को अपने से अधिक बताने में लड़ने वाले अपनी प्रशंसा समझते हैं।"

हम लोग आजकल जापान या अमरिका के उन देशभक्तों की बड़ी प्रशंसा किया करते हैं जो किसी भी छोटे से छोटे काम को करने में हिचकते नहीं किन्तु आज से पचास वर्ष पहले सिखों में अपने देश और राज्य के लिये जो मुहब्बत थी वह संसार में भारत का सिर ऊंचा उठा देने वाली है। लड़ाई का बिगुल बजते ही कुलियों के अभाव में उन्होंने गाड़ियों में अपना सामान लादा। खिचकर कम होने की हालत में गाड़ियों को भी खींचा और नावों को सतलज में अपने ही हाथों से धकेल कर पार लगाया वे इस युद्ध में उसी प्रसन्नता से प्रत्येक कार्य को करते थे। जितनी प्रसन्नता से धनी लोग व्याह-शादियां करते हैं। अपने देश की आजादी को अटल बनाये रखने के लिये वे प्राण देने जा रहे थे। किन्तु किसी भी चेहरे पर न चिन्ता थी और न घबराहट। ऐसा शायद ही कहीं होता हो।

इस प्रकार के उत्साह और देश प्रेम से अतप्रोत खालसा सेना को भी अंग्रेज उपेक्षा की दृष्टि से देख रहे थे उनका अनुमान था कि सिख जितना घमंडी है उतना वीर नहीं। वह हमारे ट्रेन्ड सिपाहियों के सामने कितनी देर ठहरेगा। जिस समय हमारी तोपें आकाश के हृदय को विदीर्ण करने वाली गर्जन से धुंआ उगलेंगी वह भाग खड़ा होगा। फिर उनका कोई योग्य सेनापति भी तो नहीं। हम युद्ध की कला जानते हैं। सिख तो केवल मजबूती पर बावले बने हुए हैं। ड्यूफ़ आफ़ विलिंगटन का भी यही खयाल था उसने नेपोलियन को हराया था इसलिये लार्ड गफ़ ने जो कि अंग्रेजी सेना का जनरल था यही युद्ध संचालक नियुक्त हुआ।

युद्ध का वर्णन करने से पहले हमें सिख सेना के सेनापतियों के बारे में कुछ कह देना जरूरी है ताकि युद्ध में सिखों की हार-जीत के मामले को समझने में पाठकों को सुविधा हो।

सिख जिस उत्साह और “न पलायनम न, दैन्यम” की जिन प्रतिज्ञाओं को लेकर रण में उतरे थे, वह बातें उनके सेनापतियों में न थीं। लालसिंह और तेजासिंह दोनों ही विजय की आकांक्षा से नहीं आये थे किन्तु खालसा की शक्ति को क्षीण कराने को आये थे। वे अंग्रेजों के हाथ में खेल रहे थे पंजाब से उन्हें कोई प्यार नहीं था क्योंकि वे यहां से दूर के रहने वाले थे।

बहादुर सिखों का उद्देश्य अपना सर्वस्व गंवा कर भी अपने राज्य की रक्षा करना था और उनके सेनापतियों का उद्देश्य उनकी शक्ति को क्षीण कराना था। इस स्थिति में सिख वीरों ने जो बहादुरी दिखाई वह तब तक अमर रहेगी जब तक कि संसार में एक भी आदमी वीरता की कदर करने वाला मौजूद रहेगा।

सतलज के इस पार आते ही लालसिंह ने अंग्रेज एजेंट मि० निकलसन को एक पत्र लिखा— “आप जानते होंगे मैं अंग्रेजों का मित्र हूँ। मैं सिख सेना समेत सतलज पार उतर आया हूँ। अब कहिये मुझे क्या करना चाहिये।” निकलसन ने इसके उतर में लाल सिंह को सलाह दी कि यदि आप सचमुच अंग्रेजों के हितैषी हैं तो सिख सेना को फीरोजपुर पर आक्रमण करने से रोकते रहिये। जितने दिन भी हो सके सेना को लड़ाई से रोके रहिये। और किसी भी तरह उसे गवरनर जनरल की सेना के सामने ले जाइये। लालसिंह ने खरीदे हुए गुलाम की भांति निकलसन को इस आज्ञा को माना। बार-बार सिख सैनिकों के फीरोजपुर पर आक्रमण करने के इरादे को टालता रहा। यदि वह वह उस समय सैनिकों को इजाजत दे देता तो फीरोजपुर सिखों के हाथ आ जाता और वहां से उन्हें इतना धन और हथियार हाथलगत कि अंग्रेजों को हराना उन्हें कुछ भी मुशकिल न होता। फीरोजपुर पर वे अवश्य ही कब्जा कर सकते थे। कारण कि उस समय वहां बहुत कम सैनिक थे। इसके बाद लुधियाने और अम्बाला पर एक ही साथ

आक्रमण किया जाता तो अंग्रेजों को लेने के देने ही नहीं पड़ जाते किन्तु पंजाब से उन्हें निश्चय ही भागना पड़ता।

जब-जब भी सिख सैनिक आक्रमण की बात कहते, लालसिंह कहता “इस तरह तुम अपनी शक्ति नष्ट न करो। अंग्रेजों के प्रधान सेनापति को आने दो। हमें तो उसे पकड़ना है। इसमें तुम्हारीकीर्ति भी बढ़ जायगी।” वे लालसिंह के भुलावे में आगये और शत्रु को मजबूत होने का मौका देते रहे। लालसिंह उन्हें मुदकी के मैदान में ले पहुंचा उधर से विशाल अंग्रेजी दल भी आगया।

१८वीं दिसम्बर सन् १८४५ मुदकी के मैदान को रक्तंजित होने के लिये दैव ने घटना कारूप दिया। ग्यारह हजार अंग्रेजी सैनिक थे। लालसिंह ने उसके मुकाबले केवल तीन हजार सवार और पैदल सिखों से भिड़ा दिया। और खुद सेना के पिछले भाग पहुँचकर जो मैदान से काफी पीछे छोड़ दिया गया था लौट गया। यह अल्प सैन्य भी सेनापति विहीन रह गया। फिर भी रण-बांकुरे सिख “वाहि गुरु जी का खालसा, और वाहिगुरु जी की फतह के नारे लगा कर अंग्रेजी सेना पर बन केसारियों की भांति टूट पड़े। जिधर वे पिल पड़ते, मैदान साफ हो जाता। सिखों के इस प्रकार भीम-विक्रम को देखकर अंग्रेजी सेना का प्रधान सेनापति गफ आश्चर्य में पड़ गया। उन्हें कोई मार्ग दर्शक नहीं है न आर्डर देने वाला। फिर भी वे इस प्रकार से लड़ रहे हैं मानो कोई उनका संचालन कर रहा है। उन्होंने घंटों उनके युद्ध कोशल को देखा और साथ ही देखा कि वे अंग्रेजी सेना का भारी नुकसान कर रहे हैं। अपनी सेना की तरफ गौर से देखने पर उन्हें ऐसा लगा मानो सिखों की विकट मार से घबराहट में आकर सेना के कुछ हिस्से के लोग आपस में ही लड़ रहे हैं। वे अपनों पर ही गोली चला रहे हैं। आखिर उन्होंने दोपहर बाद अपनी सेना को आर्डर दिया कि गोलियां चलाना बंद करके संगीनोंसे एकसाथ सिखों पर हमला किया जाय। आगेकी टुकड़ियां पीछे कर दी गईं और पीछे को ताजा टुकड़ियां आगे आ गईं।

सिखों की वही टुकड़ियां थीं जो सवेरे से बराबर बढ़ रही थीं। सिखों ने सोचा अपनी पिछली सेना के पास पहुँचना चाहिये किन्तु पीठ दिखा कर नहीं। वे बराबर लड़ते रहे और धीरे धीरे उलटे पैरों वापिस भी होते रहे। अंत में दिन छिप गया और लड़ाई स्थगित हो गई। इस लड़ाई में अंग्रेजों के ८७२ आदमी काम आये और हजारों घायल हो गये किन्तु उनके हाथ सिखों की १७ तोपें लग गईं। रावर्टसन और सेनापति मैकेसकिल नाम के दो प्रसिद्ध युद्ध संचालक भी अंग्रेजों के काम आए। इस लड़ाई में सिखों की सेना के सैनिक अंग्रेजी सेना की अपेक्षा कम काम आये किन्तु अंग्रेजों ने विजय अपनी ही समझी।

रातको अंग्रेज युद्धसंचालकों की कौंसिल बैठी और उसमें लिटलर साहब की सेना को भी जोकि फीरोजपुर में आठ हजार की संख्या में थी अगले दिन की लड़ाई में शामिल कर लेना तय हुआ।

मुदकी के बाद फीरोजपुर में रणचंडी का तांडव नृत्य हुआ। पिछली कठिनाई और हानि का खयाल करके अंग्रेजों ने सेना को बढ़ा लिया। सैनिकों का उत्साह बढ़ाने के लिये गवर्नर जनरल लार्ड हार्डिङ्ग भी लड़ाई में उतर पड़े। उन्होंने गफ को अपनी सेवायें सौंप दीं। अठारह हजार सैनिक और ६५ तोपों के साथ २१ वीं दिसम्बर सन् १८४५ को दोनों सेनायें भिड़ गईं।

सिख वीर भी अदम्य उत्साह से आज के युद्ध में सम्मिलित हुये। विजय प्राप्त करना अथवा समर क्षेत्र में रणचंडी को आत्म बलि देना उनका उद्देश्य था। इसलिये उन्होंने कठिन व्यूह की रचना की। अंग्रेजी सेना ने विद्युत गति से सिख व्यूह पर हमला किया। जिस समय अंग्रेजी तोपों ने भीषण अग्नि वर्षा की वह समय बड़ा भयावना था। इससे भी भयावना दृश्य चारों ओर से अंग्रेजी सेनाओं का सिख

व्यूह पर धावा करना था। किन्तु बार-बार के सर्व-प्राप्ती धावों के बाद अंग्रेजी सेना सिखों के व्यूह को न तोड़ सकी। प्रत्येक हमले में अंग्रेजी सेना को हानि उठानी पड़ी। अंग्रेजी सेना को इससे पहले किसी भी एशियाई लड़ाई में इतना लज्जित न होना पड़ा था।

इधर सिख गालन्दाज भी अंग्रेजों की इस प्रकार की अग्नि वर्षा से भभक उठे। उन्होंने अपनी तोपों का मुंह अंग्रेजी तापखाने को आर फेर दिया। जिसमें केवल तोपों को ही नष्ट नहीं किया किन्तु रसद की भरी हुई गाड़ियों को भी ध्वंस कर दिया। इससे बढ़ कर उन्होंने अंग्रेजों के बारूद खाने में गोला फेंक कर आग लगा दी। बारूदखाने में आग लगने से अंग्रेजी सेना में हाहाकार मच गया किन्तु सेनापतियों की दृढ़ता के कारण सेना भागने से रुकी रही। सेना भागी नहीं सही किन्तु अंग्रेज सेनापतियों को यह अनुभव हो गया कि आज तक उन्हें ऐसे संकट का सामना किसी भी लड़ाई में नहीं करना पड़ा था। सेना भेड़ों की तरह इकट्ठी होने लगी।

उस समय एक विचित्र घबराहट अंग्रेजी सेना में थी। सिपाही गोलियां चलाते थे किन्तु उन्हें यह होश न था कि लक्ष्य किसे बना रहे हैं। गोलन्दाजों की निशाने पर गोला मारने की शक्ति कुंठित हो रही थी। सेनापति हुक्म देना चाहता है किन्तु वह किसे हुक्म दे और कौन हुक्म की तामील करेगा यह यह निश्चय करना उन्हें मुश्किल हो रहा था। कारण कि उनका बनाया हुआ व्यूह छिन्न हो चुका था। इसी अरसे में रात्रि आगई किन्तु लड़ाई कैसे बन्द हो। मामला सारा अस्तव्यस्त था। सिखों के इस अंधेरे में भी एक धावा मारा अंग्रेजी सेना का बायां भाग तोड़ दिया। मि० लिटलर उस भाग पर थे। वे फौज को बचाने की गर्ज से भाग निकले।^१ बालस साहब की अध्यक्षता में जो दो पलटनें लड़ रही थीं वे भाग कर गिलवर्ट की सेना के व्यूह के पीछे हो गईं। लार्ड हार्डिंग और लार्ड गफ ने देखा सिखों की एक तोप इतनी अग्नि वर्षा कर रही है कि उससे अंग्रेजी सेना भुनी जाती है उन्होंने भारी गोलाबारी कराकर उस तोप को बन्द कर दिया।

सिखों ने इस समय लालसिंह से जो पीछे के भाग में खड़ा था कहा आप अपनी इस ताजी सेना को अंग्रेजों पर हमला करने की इजाजत दीजिये। आज का मैदान हमारे हाथ रहेगा। किन्तु लालसिंह ने यह बहाना बना दिया कि अंग्रेजों की एक ताजी सेना इस पर हमला करने वाली है।

घना अन्धकार होने पर लड़ाई खतम हो गई। दोनों सेनायें अपने-अपने कैम्पों को चली गईं।^२ दूसरे दिन बड़े तड़के ही दोनों ओर से फिर मारकाट की ध्वनि व्याप्त हो गई। अंग्रेजी सेना ने लालसिंह की सेना पर भी आक्रमण कर दिया जिसे कि वह पीछे लिये खड़ा था। क्योंकि उन्हें भय था कि यह सेना अगली सेना को मदद न दे बैठे। इस हमले से उस सेना की बड़ी दुर्गति हुई क्योंकि वह लड़ने के लिये तो व्यूह बना कर थोड़े ही खड़ी थी। उस सेना की रक्षा तेजसिंह की अध्यक्षता में खड़ी सेना ने की। हालांकि तेजसिंह ने उसे उत समय तक आज्ञा नहीं दी जब तक कि दुबारा अंग्रेजी सेना

१. लार्ड हार्डिंग की उस सूचना का सार जो उन्होंने इंग्लैंड भेजी थी।

२. रोवर्ट ने २२ दिसम्बर को अपने रोजानामचे में लिखा है कि २१ दिसम्बर को अंग्रेजी धावा नाकामयाब रहा और हालात इतने खराब थे कि सरकारी कागजात जला देने का खयाल हो रहा था। इसके साथ ही हम सिखों के सामने बिना शर्त हथियार डाल देने की तयारियाँ कर रहे थे जो कि मुझे निहायत दुख की बात प्रतीत हो रही थी।

उन पर भी आक्रमण नहीं किया। दोनों सिख सेनायें जब लड़ाई में सामिल हो गईं तो अंग्रेजी सेना घबरा गई। अंग्रेजी सेना के कई दल भाग निकले। विजयलक्ष्मी सिखों को ही प्राप्त होने वाली थी कि विश्वासघाती तेजसिंह मैदान से निकल भागा और साथ ही अपने आदमियों को भी भागने का इशारा कर दिया। अंग्रेज सेना का हौसला बढ़ गया और सिख असमंजस में पड़ गये। इस प्रकार भागने की हालत तक पहुंची हुई अंग्रेजी सेना की विजय हो गई। मि० कनिंघम साहब ने इस युद्ध का हृदय द्रावक वर्णन इस प्रकार किया है “यह घटना ऐसी थी कि जिससे सच्चे हृदय के मनुष्य को युद्ध करने का उत्साह बढ़ता पर विश्वासघाती सिख सेनापति तेजसिंह के ऊपर इसका उल्टा असर हुआ। उन्होंने तोपें बन्द करवा दीं। और अपने घोड़े को मोड़कर सतलज की ओर जितना ही जल्दी हो सका उतनी ही जल्दी भागे। यह उन्होंने ऐसे समय में किया जब उन्हें विजय होने वाली थी। क्योंकि उस समय ब्रिटिश सेना का कुछ भाग फीरोजपुर से पीछे हट रहा था।”

इस युद्ध में अंग्रेजों की विजय तो हुई किन्तु उन्हें यह पड़ी बहुत महंगी। इनकी कीमत में उन्हें अपने ढाई हजार सैनिकों और अनेक योग्य अंग्रेज अफसरों को स्वाहा करना पड़ा। इस भारी नुकसान से अंग्रेज सेनापति तिलमिला उठे। वह बड़ी शीघ्रता से लड़ाई का सामान और सैनिक बढ़ाने लगे और उस समय तक के लिये उन्होंने लड़ाई स्थगित कर दी।

इस लड़ाई के सम्बन्ध में ‘सिख और सिख युद्ध’ के वे लेखक आर्थर डी इनस और चार्ल्स गफ ने लिखा है:—

“भारत में आज तक जितने प्रकार के सैनिकों का सामना करना पड़ा है सिख उनमें सबसे अधिक बढ़कर दक्ष, भीषण और दुर्जय प्रतीत हुये।” इसमें सन्देह भी नहीं यदि सिखों के सेनापति योग्य और विश्वासपत्र होते तो इस युद्ध का फल ही कुछ और होता।

अंग्रेजों की शिथिलता को देखकर सिख पुनः सतलज के इस पार आगये और उन्होंने कई मोरचे बना लिए। तथा कुछ दल अंग्रेजी सेना की रसद के सामान को लूटने के लिये मुकर्रर होगये। यह सब काम सिख सैनिक खुद ही उसी प्रकार कर रहे थे। जिस प्रकार स्वयं सेवक अपनी ड्यूटी खुद चुन लेता है।

फीरोजपुर की लड़ाई के बाद एक पासा और पलटा वह यह कि सतलज के आस पास के प्रदेश में जितने सिख जागीरदार और राजा रईस थे और जिन्हें कि अंग्रेजों ने उनके गृह-कलह से लाभ उठाकर कलम की एक रगड़ से अपने मातहत कर लिया था। सब हृदय से सिखों को ओर हो रहे थे। अंग्रेजों को उनसे बड़ी २ उम्मीदें थीं। वे समझते थे रसद के तो यह लोग ढेर लगा देंगे। किन्तु वैसा न हो रहा था। कपूरथला की सेना ने कतई इनकार अंग्रेजों की ओर से लड़ने का कर दिया था। गढ़मुक्तेश्वर और धर्मकोट के जैसे छोटे २ किलेदार भी अब सिखों की ओर ही मिलने को उत्सुक हो रहे थे। सरदार रणजोधसिंह मजीठिया जिसे कि अंग्रेजों ने मार भगाया उनकी डावांढोल स्थिति समझकर मैदान में आगया और उसने बहोवाल पर कब्जा कर लिया। यही क्यों उसने लुधियाने की अंग्रेजी छावनी में आग भी लगा दी।

फीरोजपुर में जो सिख सरदार अंग्रेजों की रक्षा और मदद के लिये इकट्ठे हुये थे। अंग्रेज उनसे भी शंकित थे।

१. The Sikhs and the Sikh wars by आर्थर डी इन्स M. A.

बहोवाल पर रणजोधसिंह का कब्जा हो जाने से अब अंग्रेजों की दृष्टि में वही लड़ाई का मैदान बनना था। वे रसद की प्रतीक्षा कर रहे थे और रसद सही सलामत आ पहुंचे, इसके लिये उन्होंने प्रबन्ध भी खूब किये। १७ जनवरी सन् १८४६ को हैरीस्मिथ ने कुछ सेना लेकर धर्मकोट को जा घेरा क्योंकि अंग्रेजों का खयाल था कि सिख धर्मकोट की रक्षा में लग जायेंगे और तब तक रसद फीरोजपुर पहुँच जायगी। किन्तु सिखों ने इससे उलटा किया। उन्होंने लुधियाने पर एक बड़ा दल भेज दिया। ताकि अंग्रेजों का ध्यान उधर आकर्षित हो जावे। हुआ भी वही। हैरीस्मिथ भी धर्मकोट से तुरन्त ही लुधियाने की ओर बढ़ा क्योंकि उसे विश्वास था कि समस्त सिख ताकत उधर ही है। उस समय बहोवाल में दस हजार सिख सैनिक थे। हैरीस्मिथ बहोवाल से ६ कोस लुधियाने की ओर डेरा डाले और रसद को अपने दाहिनी ओर करके लुधियाने को रवाना किया। सिखों ने भी इस समय बुद्धिमानी से काम लिया। उन्होंने रसद और हैरिस्मिथ के दल के बीच से पीठ पीछे तक तोपखाना लगा दिया और रसद के बाईं ओर से हमला कर दिया। इधर हैरी के साथ भी छेड़छाड़ कर दी। हैरीस्मिथ को रसद तक पहुंचने के लिये मुश्किल होगई। अगर वे रसद की ओर मुड़ते तो पीछे सिखों की तोपें थीं और रसद तक पहुँच भी जाते तो वे सिख सेना के बीच में दो ओर से घिर जाते। इस प्रकार की चतुराई से सिखवीरों ने अंग्रेजों की रसद और गोला-बारूद का सामान लूट लिया। अंग्रेज सेना रसद गोले और तोपों की रक्षा के मोह को छोड़कर लुधियाने की ओर भाग निकली। किन्तु इस समय सिख नायक रणजोधसिंह ने एक गलती की और वह यह कि सिखों को भागती सेना का पीछा नहीं करने दिया। वरना और सामान हाथ लगता और उनकी एक अच्छी शक्ति नष्ट हो जाती। साथ ही कुछ सामान दिल्ली से तोप आदि जो आ रहा था। उसे भी लूटने को सिखों को न जाने दिया। इस प्रकार अंग्रेज एक बड़ी आफत से बच गये।

बहोवाल युद्ध के बाद सिख सेना २२ जनवरी १८४६ ई० को वहाँ से रातों रात चलकर लुधियाने ३५ मील सतलज की ओर हट गई। कुछ ने लिखा है कि अंग्रेजों को इस समय इतनी अधिक सेना इकट्ठी होगई थी कि वहाँ ठहरने में सिखों की हानि अधिक ही होती। स्मिथ ने इस मौके पर भी लाभ उठाया और सिखों के छोड़े हुये स्थानों पर कब्जा कर लिया और ग्यारह हजार सेना लेकर सिखों पर हमला करने की तैयारी कर दी। उधर सिख सेना ने भूदड़ी और अलीवाल नामक गाँवों पर कब्जा कर लिया।

चौथा मोर्चा अंग्रेज और सिखों का अलीवाल में जमा। इस समय रणजोधसिंह के पास काफी सेना न थी वह इधर उधर बटी हुई थी। फिर सिख लोग बड़ी बहादुरी के साथ मैदान में जम गये। किसी ने 'साधयाम या पातयाम' के सिद्धान्त के अनुसार एक भी आदमी के रहते मैदान से हटने का नाम नहीं लिया। ग्यारह हजार के सामने पचास सौ आदमी भला क्या कर सकते थे। फिर भी लड़ाई चली और उस समय तक चली जब तक एक आदमी भी रहा। वह बराबर अपनी तोप से आग उगल रहा था। जब उसे चारों ओर से घेर लिया। तो उसने कहा, "तुम मेरी तोप को लेजाने का इरादा दूर रख दो मैं प्राणों के रहते तुम्हें नहीं दूंगा।" यह कह कर वह तोप से चिपट गया। कहा जाता है अंग्रेज सैनिकों ने उसके टुकड़े २ कर दिये।

अलीवाल में सिखों की इस हार में भी एक रहस्य बताया जाता है। वह यह कि तोपों को लगाने वाले यूरोपियन अफसर मि० पीटर ने तोपों के मुँह कुछ ऊँचे कर दिये थे। जिससे उनके गोले आगे जाकर पड़ते थे।

१. सिखयुद्ध पृष्ठ ६७ चक्रवर्ती द्वारा लिखित।

अलीवाल युद्ध की हार से सिख तिलमिला उठे। वे अपना सर्वश्व अर्पण करके भी अंग्रेजों को परास्त करना चाहते थे। उन्होंने राजा गुलाबसिंह से पंजाब का मंत्रित्व करने की अपील की वे समझते थे कि गुलाबसिंह की योग्यता से लाभ उठावें। किन्तु यह उनकी एक और गलती थी। गुलाबसिंह ने मंत्री होते हुये ही अंग्रेजों से एक गुप्त संधि कर ली। जिसके अनुसार सिखों को बर्बाद करके अंग्रेजों के मार्ग को साफ करना और अन्त में अपना स्वार्थ साधना गुलाबसिंह का अभीष्ट था।

सर्दार श्यामासिंह जी अटारीवाले जो कुँवर नौनिहालसिंह जी के ससुर थे। इन सारी धोखे-बाजियों से गर्म हो गये। उन्होंने सिखों की सेना में खड़े होकर कहा। वीरों, गुरु के लाड़ले खालसा वीरों, आओ, मातृभूमि की रक्षा के लिये अपने गर्म-गर्म लहू की आहुति देकर स्वर्ग में बैठे अपने महाराजा रणजीतसिंह की आत्मा को तृप्त करें। गुरुओं के गौरव को ऊँचा करें। मैं अपनी पवित्र गुरुवाणियों को साक्षी करके कहता हूँ कि मैं रणक्षेत्र से टुकड़े २ होने पर भी पीछे कदम न हटाऊँगा। खालसा को श्यामसिंह जी की यह मार्मिक अपील काम कर गई। वे सिंहनाद से गर्जे और सबने भीम गर्जन के साथ 'वाहि गुरुजी की फतह' के नारे लगाये।

वीर सिखों ने सुवर्ण पर दखल करके अपना सेना व्यूह बनाया। ६७ तोपों के साथ १५ हजार सिख मरमिटने या शत्रुओं को मिटा देने के लिये अंग्रेज सेना के आने की प्रतीक्षा करने लगे। इधर तो सिख इस तरह की तैयारी कर रहे थे। उधर विश्वासघाती लालसिंह ने यहाँ के कुलसमाचार अंग्रेजी कैम्प में लिख भेजे। उसने जो कुछ लिखा उसका सार था :—

“इस युद्ध का जनरल तेजसिंह है। जो अंग्रेजों के हित की ही चेष्टा करेगा। मेरे संचालन में घुड़सवार सेना है जिसे मैंने तितर-बितर कर रक्खा है। सिख सेना व्यूह का दक्षिण पार्श्व कमजोर है।”^१

आखिर अंग्रेजों ने ऐसा ही किया। सर रावर्ट डिक ने अपनी सेना को दक्षिण पार्श्व पर हमला करने को दौड़ाया। यह घटना ६ फरवरी सन् १८४६ ई० की रात की है।

इस आक्रमण से पहले अंग्रेजों ने बहुत सारा प्रबन्ध कर लिया था। दो हजार सैनिक फीरोजपुर की रक्षा के लिये छोड़ दिये थे और अपनी सेना का व्यूह भी सुदृढ़ बना लिया था। सोलह हजार राजपूत और गोरे सैनिकों के साथ अंग्रेजों ने यह हमला किया। एक सैनिक दल उन्होंने लालसिंह की निगरानी के लिये भी छोड़ दिया।

यकायक और रात में हमला होने से सिख घबराये नहीं। रणभेरी बजाई गई और चारों ओर सिख छातियाँ तान कर खड़े हो गये। अंग्रेजों के १३० तोपों ने ज्योंही धुआँ उगलना शुरू किया। सूर्य भगवान भी निकलनेको उद्यत हो गये।

अंग्रेजों की तोपें सिखों के तोपखाने और बालू से बनी दीवारों पर गोले फेंक रही थीं। १२० तोपों से धांय धांय होते समय भी वे बड़ी बड़ी बहादुरी से लड़ रहे थे। उनकी ६५ तापें भी बन्द न थीं। दोनों ओर से ताकत आजमाई हो रही थी। अंग्रेज सेनापति बड़ी बुद्धिमानी से अपनी फौजों को संभालते थे। किन्तु सिख उनके प्रत्येक आक्रमण का बड़ी फुर्ती से जवाब देते हुये प्रतिक्षण अंग्रेजी सेना में हाहाकार मचा देते थे।

ज्यों २ सूर्य भगवान ऊपर को चढ़ने लगे युद्ध की भयँकरता बढ़ने लगी। अंग्रेजों ने समझा था

१. सिख हिस्ट्री। लेखक मि० एडवर्ड।

कि गोलाबारी से हम सहज ही सिखों को भगा सकेंगे। किन्तु उनकी इच्छा पूरी नहीं हुई। तब उन्होंने गोलंदाजी को कुछ देर के लिये बन्द करके एक प्रबल शक्ति के साथ दक्षिण पार्श्व पर हमला किया। किन्तु सिखों ने प्राणों पर खेलकर उधर ऐसा छापा अंग्रेजी सेना पर मारा जिससे सैनिक पीछे लौट पड़े और डिक साहब सख्त घायल हुए। यह देखकर पीछे से गिलवर्ट ने अपनी सेना को आगे बढ़ाया। डिक की भागती सेना भी रुक गई। दोनों अंग्रेजी सेनाओं ने फिर हमला किया। किन्तु सिख गोलंदाजों ने इतनी फुर्ती से गोले दागे कि दोनों सेनाओं को हटना पड़ा। तीसरी बार हेरी स्मिथ ने अपने दल को भी मिला दिया और एक जोर का हमला तीनों सेनाओं ने किया। सिख लाशों पर लाश बिछ जाने पर भी एक गज भी पीछे न हटे। उन्होंने तीनों ही बार आते और लौटते समय अंग्रेज सैनिकों को जमीन पर सुलाया।

यद्यपि अंग्रेज अभी तक पराजित हो रहे थे। किन्तु उन्होंने हिम्मत नहीं हारी। अंग्रेज का यही गुण ऐसा है। जिसने उसे संसार का बादशाह बना दिया है। वह तो कर्म करना जानता है। निराश होना उसने सीखा ही नहीं। उन्होंने अपनी इस हार से भी सबक लिया। पुनः आक्रमण के लिये वे फिर बल संचय करने लगे। सेनापति लड़ाई का नक्शा तैयार कर रहे थे और सेना स्वास्थ्य प्राप्त कर रही थी। उधर सिख सेना की ओर देखिये। सैनिक ही टूटी हुई दीवारों को संभाल रहे थे और वही लाशों को उठाकर अलग कर रहे थे। न तो उनके लिये कोई रसद की चिन्ता करने वाला था और न उन्हें लड़ाई के दांव बताने वाला। उनके गैर सिख सेनापति कैम्पों में पड़े मौज कर रहे थे।

पुनः युद्ध छिड़ा। सिख सेना ने बायें और मध्य भाग को मजबूत बनाने में दाहिने भाग को फिर कमजोर रहने दिया। डिक सेना ने फिर उसी भाग पर हमला किया गिलवर्ट और हेरी स्मिथ भी तैयार थे। कुछ सेनायें अंग्रेजों ने वाम भाग की ओर भी अड़ा दीं। इस समय सिख सेना ने लालसिंह से अपनी घुड़सवार सेना को अंग्रेजों पर आक्रमण करने को कहा किन्तु वह बहाना कर गया। अंग्रेजी तोपों ने मध्य भाग पर और सेना ने दक्षिण भाग पर गोले गोलियाँ बरसाना आरम्भ कर दिया और तीनों सेनाओं ने बड़े बेग से दक्षिण पार्श्व से हमला कर दिया। सिखों ने बहुत संभाला। वे अड़ गये। किन्तु अड़कर होना तो यही था कि वे खतम होते उनकी लोथों पर होकर अंग्रेजी सेना उनके बीच में घुस गई। तोपखाना हाथ से निकल गया। सरदार श्यामसिंह ने अपने घोड़े को चारों ओर दौड़ाकर नेतृत्व करना शुरू किया। वे तो प्रतिज्ञा करके आये थे। युद्ध से पीछे पैर न रक्खूंगा। युद्ध में ही समाप्त हो गये। सिखों ने गोली बारूद के अभाव में तलवार और संगीनों से काम लेना शुरू किया। इस समय तक उनकी बनाई हुई दीवारें भी ध्वंश हो गई थीं। चारों ओर से अंग्रेजी सेना ने सिख सेना को बीच में घेर लिया। नमकहराम तेजसिंह अपने एक दल के साथ भाग गया और उसने सतलज का पुल भी तूड़वा दिया। जिससे बचे हुये लोग पार न आ सकें। अब इसके सिवा सिखों के पास क्या चारा था कि जन्म भूमि के हित डट कर लड़ें और लड़ते-लड़ते ही प्राणों को उत्सर्ग कर दें। किन्तु लड़ने के साधन भी तो उनके नष्ट किये जा चुके थे। वे आपस में ही बिना सेनापति के एक दूसरे का आश्वासन देने लगे। सिंहिनियों के सपूतों अमृत छके की लाज रखना। गुरु के सिंहे गीदड़ों से घबरा न जाना। प्रत्येक सिख को हथियार चलाने के साथ ही एक पैतरा बदलना पड़ता था। जिससे वे घिराव से निकल कर सामने आ जाय। सामने और बाँये दाँये वे हथियार चलाते थे और उलटे कदमों पीछे को हटते थे। उनके इस प्रकार के करते-करते सतलज आ गई। पुल नदारद था। भिर भी वे सतलज में भी उलटे ही बड़े, अंग्रेज

सवारों ने उन पर हमला किया। सतलज उनके खून से रंग गई। उसके इस तरह से लड़ने पर अंग्रेजों का दिल विस्मय से भर गया। इस तरह से जीवन से निराश होने पर भी उनमें से एक भी सिख ने अंग्रेजों के सामने हथियार नहीं डाला।

इस भीषण युद्ध में उनके आठ हजार आदमी खेत रहे और अंग्रेजों के दो हजार तिरासी। यह भारी क्षति उनकी सोराँव से सतलज पार करते समय तक हुई। अंग्रेजों की विजय हुई। किन्तु उनके दिल जानते थे, यह विजय उनकी बहादुरी के साथ मिली या ब्राह्मण तेजसिंह की गद्दारी की बदौलत।

सुवरांओं का युद्ध सिख साम्राज्य के लिये वैसा ही सावित हुआ जैसा मराठों के लिये पानीपत। पानीपत के बाद मराठों का सूर्य अस्ताचल की ओर ढल गया था और सोराँव के बाद सिख साम्राज्य को हड़पना अंग्रेजों को सहज दिखाई देने लगा।

सुवरांओं युद्ध के बाद विश्वासघाती लोगों ने समझा चलो अच्छा हुआ। पन्द्रह सोलह हजार सिख इन लड़ाइयों में मारे गये। अब उनकी शक्ति कम हो गई। हम आनन्द से अपनी इच्छाओं के अनुसार

राज्य का संचालन करेंगे किन्तु उनकी आंखें खुल गईं जब उन्होंने १८४६ ई० की २० फरवरी को अंग्रेजों की इस घोषणा को सुना :—“अंग्रेजों का विचार खालसा सिख साम्राज्य छिन्न राज्य को अपने राज्य में मिलाने का तो नहीं है किन्तु सिखों ने जो सन्धि तोड़ी है उसकी सजा तो देनी ही होगी। युद्ध के खर्चा को वसूल किया ही जायगा। किन्तु भविष्य में कोई शान्ति भंग का कार्य न हो, इसलिये राज्य का प्रबंधक मंडल भी अंग्रेज सरकार के द्वारा स्थित किया जायगा। यद्यपि अपराध तो लाहौर दरबार का संगीन है किन्तु लाट साहब लाहौर दरबार को और उसके सरदारों को अपने सुधार का मौका देना चाहते हैं। यदि फिर भी कोई उत्पात होगा तो अंग्रेज उस पर नए सिरे से विचार कर सकेंगे।”

इस घोषणा के साथ ही अंग्रेज सेनायें सतलज के इस पार आ गईं। लालसिंह, गुलाबसिंह और तेजसिंह सबकी अब आंखें खुलीं। गुलाबसिंह महाराज को लेकर लाट साहब के पास पहुँचे। उन्होंने अपनी वफादारी की बात भी कही कि यदि मैं लड़ाई में शामिल हो जाता तो अस्सी हजार सिख स्थिति ही दूसरी कर देते किन्तु लाट साहब अपने निश्चय से न डिगे।

इस समय तक अंग्रेजी सेना कसूर तक आ पहुँची थी। दूसरे दिन अंग्रेजों की कुछ चुनी हुई सेनाएं लार्ड हार्डिंग और उसके प्रमुख सेनापतियों के साथ लाहौर जा पहुँचीं।

महाराज दिलीप का पुनः राज्याभिषेक किया गया। इसके माने ये थे कि अब यह राज्य अंग्रेजों का दिया हुआ है। पंजाब अब कल का पंजाब नहीं रहा है।

इसे लार्ड हार्डिंग की उदरता नहीं कहा जा सकता कि उन्होंने पंजाब को एकदम जव्त नहीं किया अभी सिख कतई निर्वीर्य नहीं हुए थे। उनकी बीस हजार सेना अब भी अमृतसर की ओर पड़ी बाट देख रही थी कि कोई उसका नेतृत्व करे किन्तु निज के स्वार्थों ने उनके सेनापतियों को सांप की तरह सूँघ लिया था।

लाट साहब ने घोषित किया—‘लाहौर दरबार अब २० हजार पैदल और १२ हजार सवार से अधिक सेना न रख सकेगा। बाकी सेना को वेतन चुकाकर अलग कर देना होगा। ३० तोप लाहौर दरबार के पास रहेंगी। व्यास और सतलज के दक्षिण के सम्पूर्ण देश अब अंग्रेजों के हाथ रहेंगे। युद्ध डेढ़ करोड़ रुपया तत्काल न देने के कारण काश्मीर और हजारा सहित व्यास और सिंध के बीच के प्रदेश

अंग्रेजों के प्रबंध में रहेंगे। शांति बनाए रखने के लिये लाहौर में एक साल तक अंग्रेज सेना रहेगी।” इस संधि का नाम लुधियाना संधि था। चूंकि इसका मस्विदा लुधियाना गांव में पूर्व ही बना लिया गया था। इसके अलावा लाहौर दरबार के आधीन सब राज्यों से सहायता प्राप्त करके लाख रुपया और दिये क्योंकि उपरोक्त प्रदेश की कीमत अंग्रेजों ने एक करोड़ की लगाई थी।

जिस राज्य को महाराजा रणजीतसिंह ने इतनी ऊंची इज्जत पर पहुंचाया था, उसे देश-द्रोहियों ने अंग्रेजों का रक्षित राज्य तो बना दिया किन्तु संतोष इतने पर भी नहीं हुआ। बाद में यह भी प्रबंध कर लिया गया जब तक महाराज बालिग हों, अंग्रेजी सेना लाहौर में रहे और कुछ ऐसा भी प्रबंध किया जाय जिससे लाटसाहब के द्वारा किये गये प्रबंध को कोई भंग करने की हिम्मत न कर सके।

तारीख ११ मार्च की सन्धि—में कुछ और हेर-फेर हुआ क्योंकि इस समय तक उन्होंने लाहौर दरबार की प्रत्येक बात को जान लिया था। इसके अनुसार लालसिंह को प्रधान मंत्री बनाया गया और गुलाबसिंह को काश्मीर का सूबा ७५ लाख पर बेच कर उसे वहां का स्वतन्त्र राजा बना दिया। तेजसिंह को राजा का खिताब दिया। इस प्रकार प्रकार प्रत्येक विश्वासघाती को अंग्रेजों ने उनकी देश द्रोहिता का पुरुस्कार दे दिया।

लालसिंह अब निश्चिन्त था। खालसा की शक्ति नष्ट हो चुकी थी। लाहौर में एक अंग्रेजी फौज उनकी इच्छा के अनुसार रहती ही थी। अब वह निडर होकर विलास में फंस गया। मदिरा और मृगनयनी उसके जीवन के अंग हो गये। शहर के धनियों से रुपया वसूल करना और रास रंग में उड़ाना उसकी आदत बन गये। उसने समझ लिया था कि बस अब तक जो हो चुका है वह हो गया। जब अंग्रेजों ने उसे प्रधान मंत्री बनाया है तब अब कौन उसे इस पद से हटा सकता है।

काश्मीर के राजा गुलाबसिंह के खिलाफ इमामुद्दीन नाम के एक मुसलमान ने बहुत से आदमी इकट्ठे करके बगावत खड़ी कर दी। बगावत तो दबा दी गई किन्तु अंग्रेजों ने बगावत खड़ी करने का दोष थोपा लालसिंह के सिर और उसे पंजाब के प्रधान मन्त्रित्व की गद्दी से हटाकर दो हजार मासिक की पेन्शन देकर आगरा भेज दिया। जहां वह अपने अन्तिम दिनों को गुजारता हुआ पिछले कर्मों पर आंसू बहाता रहा।

लालसिंह को देश निकाला देने के बाद सन् १८४६ ई० की १६ वीं दिसम्बर को गवर्नर जनरल लार्ड हार्डिङ्ग ने भैरवाल नामक स्थान पर सिख दरबार से एक और सन्धि की जिसके अनुसार अंग्रेजी रेजीडेंट की मातहत में एक कौंसिल बनाना तय हुआ और उस रेजीडेंट को एडमिन्स्ट्रेटर के कुल अधिकार दे दिये गये। जो सिख सेना में कमी वेशी करवा सकता है। वक्त पर किसी भी किले को अंग्रेजी सेना के लिये खाली करवा सकता है। चाहे जिसे हटा सकता है और चाहे जिसे रख सकता है किन्तु यह प्रबंध महाराज के बालिग होने (४ दिसम्बर १८५४) तक के लिये किया गया।

इस प्रबन्ध के अनुसार जो कौंसिल बनी, उसमें राजा तेजसिंह, सरदार शेरसिंह अटारीवाला, दीवान दीनानाथ, फकीर नूरुद्दीन भाई निधानसिंह, अतरसिंह और शमशेरसिंह को सदस्य नियुक्त किया गया। और सर हेनरी लारेंस रेजीडेंट मुकर्रर हुए।

महारानी जिन्दा को शासन कार्य से कतई अलग कर दिया गया और उन्हें और उन की सहे-

लियों के खर्च के लिये डेढ़ लाख रुपया सालाना की पेन्शन कर दी गई ।

हेनरी लारेंस ने रेजीडेन्ट होते ही अंग्रेजी कायदे कानूनों का प्रचलन शुरू कर दिया । अदालतें कायम की गईं । शिक्षा, स्वास्थ्य के महकमे स्थापित किये । जिसमें एक और प्रजा का असंतोष कम हो ।

इसके बाद लाट साहब ने समय-समय पर कौंसिल के नाम पत्र भेज कर बता दिया कि यह खयाल न किया जाय कि सिख राज स्वतन्त्र है और न कौंसिल के लोग ही ऐसा खयाल करें कि वे रेजीडेन्ट के मातहत नहीं हैं ।

महारानी जिन्दा राज काज से अलग कर दी गई थीं फिर भी सिख सरदार तो उन्हें अपना मालिक ही समझते थे । सैकड़ों आदमी उनके यहां नित्य प्रति मिलने जुलने जाते । उन्हें सान्त्वना देते ।

महारानी अपनी धार्मिक श्रद्धा के कारण नित्य प्रति सैकड़ों भूखे नंगों को दान पुण्य भी करतीं । रेजीडेन्ट सर हैनरी लारेंस ने इन बातों का यही अर्थ लिया कि महारानी को एक इस आशय का पत्र लिखा कि—“भैरोंबाल की सन्धि के अनुसार आप राज-काज के मामलों में दखल देने से कतई बंचित कर दी गई हैं । आप अब अपने

अन्तिम दिनों को डेढ़ लाख वार्षिक पेन्शन के आनन्द से व्यतीत करें । दान पुण्य के भी कोई खास दिन मुकर्रर कर लें । कभी-कभी चार छः सरदारों से मुलाकात कर लिया करें । सो भी पर्दे के आड़ से । नैपाल और जोधपुर आदि की महारानी जिस प्रकार पर्दे में रहती हैं उसी रिवाज को आप भी अपनायें ।”

ब्र व को महारानी ने भी इस पत्र का उत्तर दिया था जिसका सार यह है कि ‘मैं अपने सरदारों से मिलती हूँ तो कोई भी बात उनसे ऐसी नहीं होती जो अंग्रेजों की मित्रता में शंका उत्पन्न करने वाली हो, दान पुण्य में भी मैं वही करती हूँ जो मेरा धर्म इजाजत देता है । मैं तो अब तक यही समझती थी कि महाराज की माता होने के कारण मैं अपने राज्य की मालिक हूँ । पर्दे में मैं नहीं रह सकती क्योंकि मैंने राज-काज में भाग लिया है और न हमारे यहाँ उसका कोई रिवाज है ।

सर हैनरी लारेन्स उनकी प्रत्येक गति विधि पर नजर रखने लगा । एक समय मुल्तान से उनकी सखी सफेद गन्ने लेकर आई थी । हैनरी ने इसका यह अर्थ लगाया । महारानी मूलराज के साथ कोई पडयंत्र कर रही हैं ।

७ वीं अगस्त सन् १८४७ ई० को सर हैनरी ने एक दरबार किया । उस दिन तेजसिंह को राजा की उपाधि देनी थी । महाराज दिलीपसिंह से टीका करने को कहा गया । उन्होंने इनकार कर दिया । इसमें हैनरी ने यही समझा कि महारानी जिन्दा ने ही महाराज को बहकाया है ।

अंत में अंग्रेज सरकार ने महारानी जिन्दा के सम्बन्ध में यह आखरी निश्चय कर लिया कि उन्हें लाहौर से हटा दिया जाय और महाराज को उनके प्रभाव से मुक्त कर लिया जाय ।

महारानी जिन्दा लाहौर से गोरी सेना के पहरे में निकाल दी गई और उन्हें शेखपूरा के किले में नजरबन्द कर दिया गया । पेन्शन भी केवल ४८ हजार सालाना की रहने दी । जिस समय महारानी को महलों से निकाला जा रहा था । उनके बालक बच्चे को मिलने भी नहीं दिया गया, किन्तु उन्हें शालामार बाग में भेज दिया गया ।

यह पहले ही लिखा जा चुका है कि मुल्तान में मूलराज (सावनमल का बेटा) दीवान था उसने सिखों के गृह कलह के समय अपने को स्वतन्त्र शासक होने की भी कोशिश की थी किन्तु फिर वह दब गया था । तेजसिंह ने सिख युद्ध के बाद मंत्री होते ही उस पर चढ़ाई कर दी किन्तु

मुल्तान-विद्रोह हेनरी लारेन्स ने मध्यस्त बन कर समझौता करा दिया था। जिसके अनुसार उसके दीवानी फौजदारी के कुछ अधिकार और भंग का इलाका तो हाथ ने निकल गये किन्तु खिराज की रकम बढ़ गई। अतः उसने लाहौर आकर अपना स्तीफा पेश कर दिया और पिछली सेवाओं के बदले में कुछ जागीर मांगी। हेनरी लारेन्स ने उसे यों ही समझा-बुझा कर अटका रक्खा। किन्तु थोड़े ही दिन बाद पंजाब का रेजीडेंट और भारत का लार्ड दोनों ही बदल गये और मि० फेडरिक करी तो पंजाब के रेजीडेंट हुए और डलहौजी भारत के गवर्नर जनरल होकर आये।

उधर उस समय इंग्लैंड में इस प्रकार का आन्दोलन हो रहा था कि पंजाब को अबतक पूर्णतः अंग्रेजी राज्य में क्यों नहीं मिलाया गया है। डलहौजी इसी नीति को लेकर आया था।

मूलराज को जागीर देने की बात तो अलग रही। करी साहब ने उससे पिछला दस वर्ष का हिसाब और चाहा। मूलराज अन्ततः हिसाब देने को राजी हो गया। सरदार काहनसिंह को करी ने मुल्तान का सूबेदार बनाकर भेज दिया। उसकी मदद के लिये एक पलटन ६ तोपें और मि० वैनज अंगन्यू और अन्डरसन को भी भेजा।

मूलराज ने इनके मुल्तान पहुँचने पर खूब स्वागत सत्कार किया। हिसाब के कागज पत्र भी दिखाये। कागज पत्रों को देखते समय दोनों ओर से कुछ कहा-सुनी भी हुई किन्तु मामला शान्त हो गया। तीसरे दिन जब ये दोनों साहब किले से अपने कैम्प को आ रहे थे तो मूलराज इन्हें विदा करने भी आया। किन्तु बाहर निकलते ही बारी २ से दोनों अंग्रेजों पर किन्हीं लोगों ने आक्रमण किया। यह संभव भी था क्योंकि मुल्तान के जिले में अंग्रेजों ने गोरखा फौज घुमा दी थी। सिखों का यह घोर अपमान था पहले तो मूलराज का इरादा शायद ठिल मिल रहा हो किन्तु अब उसे विद्रोहियों में शामिल हो जाना पड़ा क्योंकि विद्रोहियों ने उसके सालेदुको भी इस अपराध में मारडाला कि वह मूलराज को अंग्रेजों की शरण में लेजाने के लिये तैयार कर रहा था।

इस प्रकार मुल्तान में विद्रोह की चिंगारी भभक उठी। अन्डरसन और अंगन्यू के साथ की फौज के जो सिख सिपाही थे वे भी विद्रोहियों में मिल गये। मूलराज के नेता बनते ही उनमें और भी उत्साह बढ़ गया। उधर बन्नू से मेजर एडवर्ड बारह सौ पैदल ३५० घुड़ सवार और दो तोपें लेकर अन्डरसन वगैरह भी मदद के लिये दौड़े किन्तु उन के आने से पहले इन अंग्रेजों का विद्रोही खात्मा कर चुके थे।

मेजर एडवर्ड ने मुल्तान की ओर रवाना होने से पहले ही लाहौर में रेजिडेंट कैरी को भी इस बात की सूचना दे दी थी कि मुल्तान में विद्रोह हो रहा है मैं उधर जाता हूँ। आप भी सेना भेजें। जब उस का यह पत्र करी के पास पहुँचा तो उसे कौंसिल के पेश किया गया। कौंसिल के सिख मेम्बरों ने कहा कि अंग्रेजी सेना की टुकड़ी भेज दें। सिख सेना के भेजने में खतरा है कि संभवतया वह विद्रोहियों में मिल जाय। अभी तक सिख सुवराज्यों के युद्ध को भूले नहीं हैं। कैरी ने अंग्रेजी सेना नहीं भेजी और गवर्नर जनरल को भी उसने मुल्तान में अंग्रेजी सेना न भेजने का ही परामर्श दिया। इसमें कैरी का स्पष्ट भाव विद्रोह को और भी भयंकर रूप देना था। वह चाहता था कि जितना यह अधिक बढ़ेगा उतना ही हम को सिख राज्य को अपने तहत में ले आना सरल हो जायगा। एक अंग्रेज लेखक ने "हिस्ट्री आफ इन्डिया" की प्रथम जिल्द के पृष्ठ १३५ पर लार्ड डलहौजी और कैरी फेड्रिक की इस भावना को निहायत गन्दी और कलंकित बताया है।

एडवर्ड और डेरागाजीखाँ का अंग्रेज सेनानायक कोर्तलान्त दोनों विद्रोह को दबाने की कोशिश

करते रहे और भावलपुर के नवाब से रुपये और सेना दोनों प्रकार की सहायता ली। विद्रोहियों के हाथ लगे छोटे २ किलों पर भी उन्होंने अधिकार कर लिया। कनेरी के घाट पर विद्रोहियों से उनकी एक कठिन लड़ाई भी हुई।

अब तक एडवर्ड ने १८ तोपें और २२ हजार आदमी इकट्ठे कर लिये थे। जिन में ८ तोपें तो सिखों से ही प्राप्त की थीं।

मुलतान के पास ही मूलराज और एडवर्ड की सेनाओं में मुकाबिला हुआ। उस समय मूलराज के पास ११ हजार सेना और १० तोपें थीं। फिर भी इतनी बहादुरी से लड़ा कि अंग्रेज सेनायें भागने लगीं किन्तु इसी समय उनके हाथी के ऊपर गोला गिरने से वह नीचे गिर पड़ा और उसकी फौज उसे मरा जानकर भाग गई। किन्तु वह घोड़े पर सवार हुआ और २५० आदमियों के संरक्षण में मुलतान के किले में घुस गया।

यह युद्ध सन् १८४८ की पहली जुलाई को हुआ था। अब मुलतान को जीतना एडवर्ड के बस की बात न थी पर वह इधर-उधर घूम कर विद्रोह को दबाने की चेष्टा करता रहा।

प्रायः मुलतान का उपद्रव ठंडा हो रहा था किन्तु १४ जून सन् १८४८ ई० को अंग्रेजों ने महारानी जिन्दा को शेखूपुरा से भी बनारस भेज दिया और उन्हें कहा गया कि आप पंजाब में रहकर शांति भंग करने के लिये सिखों को भड़काते हैं और बारबार मना करने पर भी अंग्रेज विरोधी प्रवृत्तियों को उभाड़ती हैं। उनके वकील गंगाराम को मुलतान विद्रोह में भाग लेने के कारण फांसी भी दे दी गई।

महारानी को बनारस पहुंचा दिया गया और उनकी पेन्शन भी केवल एक हजार रुपये कर दी गई। इससे सिख सैनिकों में बड़ी उत्तेजना फैली। शेरसिंह ने जो कि हजारा के हाकिम सरदार चतुरसिंह के लड़के और लाहौर कौंसिल के मेम्बर थे रेजीडेंट केरी को लिखा कि सिखों में महारानी जी के निर्वासन से बड़ा असंतोष फैला है। किन्तु अंग्रेजी रेजीडेंट और लार्ड डलहोजी ने इन बातों पर कोई ध्यान नहीं दिया।

हजारा का सिख परिवार अंग्रेजों का हमदर्द ही था। मुलतान के विद्रोह को दबाने के लिये शेरसिंह सेना लेकर मेजर एडवर्ड के पास पहुंच गया। दूसरा भाई गुलाबसिंह भी नेकनीयती के साथ कौंसिल में अंग्रेज पक्ष को ही रखता था। अपनी अंग्रेज भक्ति के आवेश में इन दोनों भाइयों ने महारानी जिन्दा के पंजाब से बाहर भेजने के कागजों पर भी मुहर कर दी थी।

शेरसिंह की बहिन की सगाई महाराज दिलीप सिंह के साथ हो गई थी। इससे यह सीचते थे कि महाराज के स्याने होने तक और उनकी भलाई के लिये हमें अंग्रेजों की खुशामद भी करनी पड़े तो तब भी हम कोई बुरा काम नहीं करेंगे। किन्तु अंग्रेजों ने इस परिवार के साथ भी मक्कारी की। कोई अच्छा सलूक नहीं किया।

सरदार चतुरसिंह बहुत बुद्धे हो चले थे और वे चाहते थे कि उनकी पुत्री का विवाह उनके ही सामने हो जावे। उन्होंने अपने पुत्र शेरसिंह को लिखा कि रेजीडेंट साहब से पूछो वे इस शुभ काम के लिये कौन-सा समय उपयुक्त समझते हैं। शेरसिंह ने एडवर्ड के जरिये रेजीडेंट को पत्र भिजवाया। साहब ने भी अपनी सिफारिस लिख दी। साथ ही शेरसिंह की अंग्रेजभक्ति की भी प्रशंसा लिखी। किन्तु रेजीडेंट मि० केरी ने ऐसा रूखा जवाब दिया जिससे यह स्पष्ट होता था कि विवाह करने में महाराज

और सरदार चतुरसिंह स्वतंत्र नहीं हैं जब भी अंग्रेज सरकार उचित समझेगी तब विवाह कर दिया जायगा। इस प्रकार के जवाब से सरदार चतुरसिंह और शेरसिंह दोनों ही के दिल को चोट पहुँची।

इसके भी अलावा उनके इलाके में पठानों ने बगावत खड़ी कर दी और यह बगावत खड़ी कराई एवट नाम के अंग्रेजी ने जिसे कि रेजीडेंट ने प्रबन्ध में सहायता देने के लिये भेजा था। यह अंग्रेज बड़ा बहमी था। रेजीडेंट करी भी खूब जानता था उसने इसकी गवर्नर जनरल को एक दो बार शिकायत भी की थी किन्तु मजा यह है कि जब सरदार चतुरसिंह ने उसकी शिकायत की तो मि० करी ने कोई ध्यान नहीं दिया अपितु उन्हीं बातों को सही माना जो एवट के पृष्ठ पोषक निकलसन ने पेश की।

पठान-विद्रोह में कनोरा नाम के एक विलायती गोलन्दाज की मृत्यु हो गई थी। कनोरा ने सरदार चतुरसिंह की आज्ञा का उलंघन करके तोप पर अपना कब्जा कर लिया था और दो सिखों को भी जान से मार डाला। एक सिख ने कनोरा के प्राण लेकर अपने दल की रक्षा की थी। यही सरदार चतुरसिंह का अपराध था। कैरी ने पहले तो चतुरसिंह जी को निर्दोष ही माना किन्तु निकलसन की सलाह पर उनकी जागीर भी जब्त कर ली। बुढ़्हा सरदार इस अपमान को बर्दास्त न कर सका उसका खून उबल पड़ा। और वह स्वयं रेजीडेंट से बात करने के लिये लाहौर की ओर चल पड़ा। एवट ने इसे बगावत का नाम देकर उसका रास्ता रोकने की कोशिश की और उसे तंग किया। एक दो छोटी-मोटी झड़पें भी हुईं और सरदार चतुरसिंह हजारों से लाहौर की ओर को निकल पड़े। सिख समुदाय महाराजी जिन्दा के निर्वासन से क्रुद्ध हो ही रहा था। दल के दल सिख सरदार चतुरसिंह के पास इकट्ठे होने लगे। यही हजारों विद्रोह की भूमिका है।

मूलराज ने शेरसिंह को मुल्तान सूबे में पहुँचते ही समझाने की चेष्टा की किन्तु शेरसिंह ने मूलराज के एलचियों की बात सुनना तो दूर उनका अपमान तक किया। वह बराबर अंग्रेजों की ओर से लड़ता रहा। और उस समय तक लड़ा जब तक कि उसकी जागीर न छीन ली गई और उसकी बहिन की शादी का मामला खटाई में न पड़ गया।

अपनी जागीर छिन जाने के समाचार ने शेरसिंह के हृदय को बहुत चोट पहुँचाई और यह भी बागियों में शामिल हो गया।

शेरसिंह विद्रोहियों के दल में शामिल हो गया उसने मूलराज को पत्र लिखा कि मैं आपके साथ मिलकर अंग्रेजों से लड़ने को तैयार हूँ किन्तु मूलराज को विश्वास नहीं हुआ क्योंकि पहले शेरसिंह उसके प्रस्ताव को ठुकरा चुका था। शेरसिंह और मूलराज मिले भी किन्तु फिर सरदार शेरसिंह के भी मन में यही जंचा कि अपने पिता के पास चलना उचित होगा। उसके साथ चार हजार सिख हो लिये। अब अंग्रेजी सेना की हिम्मत सहज ही मुल्तान पर हमला करने की न रही। इतने समय में मूलराज ने और भी सेना बढ़ा ली उसने काबुल के दोस्तमुहम्मद से भी कुछ सहायता मंगा ली।

कहाँ तो विद्रोह के आरम्भिक दिनों में मि० करी अंग्रेजी सेनायें मुल्तान में भेजना नहीं चाहते वहाँ अब उन्होंने बम्बई, कलकत्ता सब ओर से फौजें बुलाना शुरू कर दिया। वास्तव में अब उनकी इच्छा पूर्ण हो चुकी थी। सिख साम्राज्य को कतई तड़पने लायक स्थिति बनाने का उन्हें मौका मिल चुका था।

बहादुर मूलराज अंग्रेजों से ४ नवम्बर (सन् १८४८) से लगाकर ३० दिसम्बर (सन् १८४८) तक लगातार लड़ा। यों तो उसे लड़ते हुए पूरा साल हो चुका था।

अंग्रेजों की ओर से तमाम सिख जागीरदार बहावलपुर के नवाब और पंजाब के कई रईसों के दल लड़ रहे थे किन्तु मूलराज सब से टक्कर ले रहा था उसकी सेना और किले पर गोले बरसाये गये संगीनों से हमले किये गये किन्तु उसने हरबार अंग्रेजी सेना के दांत खट्टे किये ।

२३ दिसम्बर को बम्बई से अंग्रेजों की नयी सेनायें भी आ गईं । २७ दिसम्बर को १५६४८ पैदल ३०१२ सवार और ६१ तोपों से अंग्रेजी सेना ने मूलराज के सैनिकों पर हमला किया । तीन दिन तक बराबर धुआँधार लड़ाई हुई । किले की दीवारें टूट जाने पर जब अंग्रेजी सेनायें किले में घुसीं तो 'वाहि गुरुजी की फतह' के साथ दो हजार सिखों ने अपने प्राण देकर अंग्रेजों के हौसले ढीले कर दिये ।

ता० ३० दिसम्बर को भाग्य ने मूलराज के साथ दगा की । उसके बारूद खाने में जहाँ पचास मन बारूद भरी थी । गोला गिरा जिससे पाँच सौ आदमी एक दम लापता होगये और भारी क्षति हुई ।

सन् १८४६ की २७ वीं जनवरी तक इस हालत में भी मूलराज ने लड़ाई जारी रखी । उसकी सेना ने कदम-कदम पर अपना खून बहाकर अंग्रेजी सेना को आगे बढ़ने दिया । आखिर मूलराज हजारों दुश्मनों के बीच में घिर गया और गिरफ्तार कर लिया गया । कुछ लोगों ने लिखा है कि मूलराज ने अपनी स्त्रियों के सतीत्व की रक्षा की मेजर एडवर्ड से गारंटी मिलने पर खुद ही आत्म-समर्पण कर दिया था ।

कुछ भी हो मूलराज ने अपने अंतिम जीवन को सार्थक कर दिया । अंग्रेजी कोर्ट ने उसे फांसी की सजा दी और फिर बदल कर उसे काले पानी में परिवर्तित कर दिया ।

मूलराज जिस समय अपनी जन्मभूमि से दूर जहाज में बैठ कर काले पानी को जा रहा था । बीच ही में इस शरीर को छोड़ गया ।

मुल्तान से चलकर सरदार शेरसिंह अपने पिता से मिलने को उत्तर की ओर गुजरात पहुँचने के लिये बढ़ रहे थे कि अंग्रेजी सेना ने उनका पीछा करना शुरू कर दिया ।

सन् १८४८ ई० की २२वीं नवम्बर को इस दूसरे सिख युद्ध का श्रीगणेश हुआ । रामनगर के पास कोलिन, केम्बल और क्योरटन नाम के अंग्रेजों की अध्यक्षता में अंग्रेजी सेना ने सिखों पर हमला किया ।

सिख यहाँ पूरी तैयारी से थे । अंग्रेजी तोपों ने गोले वर्षाये किन्तु सिख तोपों के ऊँचे स्थान पर लगे रहने के कारण उनका मुकाबिला न कर सकीं । सिख सिपाहियों ने भी वह जौहर दिखाया कि अंग्रेजी सेना को विवश होकर भागना पड़ा । इस प्रकार रामनगर में सिखों को एक छाटी सी विजय हुई और सिखों के हाथ अंग्रेजों को दो तोपें और कुछ रसद के छकड़े हाथ लगे ।

रामनगर के मैदान से जब अंग्रेजी सेना भाग रही थी तो सिखोंने उसका पीछा किया और लड़ने के लिये ललकारा । इस ललकार को सुनकर जो सैनिक ठहरे वे सिखों द्वारा तलवार के घाट उतार दिये । उनमें विलियम हैवल और उसके कई साथी अंग्रेज भी काम आये । कुल मिलाकर २३० सैनिक और अफसर अंग्रेजों के इस लड़ाई में मारे गये । कुछ अंग्रेज कैद भी हुये जिन्हें सरदार शेरसिंह ने अपनी उदारतावश छोड़ दिया ।

रामनगर युद्ध के बाद अंग्रेज सेनापति गफ एक सप्ताह तक चुप रहे । इस बीच में शक्ति बढ़ाकर उन्होंने रामनगर से ६६ मील की दूरी पर छावनी लगाई । दूसरी दिसम्बर को सरदार शेरसिंह पर आक्रमण करने को मेजर थैकवेल सात हजार सैनिक लेकर बाईं ओर से बढ़े और

सादुल्लापुर युद्ध गफ साहब खुद सामने से किन्तु सरदार शेरसिंह पहले ही सचेत होगये थे। इसलिये उन्होंने थैकवेल की ओर कूच कर दिया। जिससे वे अकेले थैकवेल को हराकर फिर गफ की ओर भपटें।

सादुल्लापुर के पास लड़ाई हुई। वैसे थैकवेल ने भागने की भी चेष्टा की। किन्तु सिख सेना जब छाती पर ही आगई तो वे एक ईख के खेत में छिप कर लड़ाई का संचालन करते रहे। पूरे दिन भर लड़ाई हुई। इस प्रकार थैकवेल की सेना को हानि पहुँचाकर सरदार शेरसिंह जेहलम के दक्षिण की ओर बढ़ गये। यद्यपि थैकवेल को सादुल्लापुर के युद्ध में से प्राण बचाकर भागना पड़ा था। किन्तु उन्होंने विजय अपनी ही घोषित की लेकिन सही बात मि० मार्शमेन के इस लेख से मालूम हो जाती है। “इस युद्ध में फायदा शेरसिंह को ही रहा। क्योंकि वह अंग्रेजों के इरादों पर पानी फेर कर सुभीते के स्थान पर पहुँच गया।”

एक महीने तक सेनापति गफ साहब का लड़ाई से दूर रहना भी इसी बात को साबित करता है कि विजय थैकवेल की नहीं हुई और इन दोनों हारों का उनके दिल पर असर पड़ा। १२ वीं जनवरी को लार्ड गफ ने डिंघा नामक स्थान पर एक सुदृढ़ छावनी तैयार कराई। वह शेरसिंह चेलियाँवाला युद्ध जी की सेना का कैम्प भी वहाँ से कुल ८ मील की दूरी पर था। सिख-छावनी के पीछे जेहलम की ओर आगे एक छोटा-सा जंगल था। वहाँ पर दांये बांये भी सिखों ने अच्छा प्रबंध कर लिया था।

१३ जनवरी को कूच करके अंग्रेजी सेना ने १४ जनवरी को बाईं ओर से हमला किया। कौलिन केम्वल आज के युद्ध के संचालक थे। उन्होंने सेना के दो भाग कर रखे थे। दो घंटे की गोलेवारी से कोई फायदा न निकलते देखकर अंग्रेज सेनापति ने सेना को जोर का हमला करने की आज्ञा दी। इस हमले में सैकड़ों अंग्रेजी सिपाही जमीन पर बिछ गये। किन्तु कुछ आदमी सिखों की तोपों तक पहुँच गये। उन्होंने कई तोपों के मुँह भी बन्द कर दिये। किन्तु सिख क्या कम थे। उन्होंने तोपों के मुँह बन्द करने वालों को काट कर टुकड़े कर दिया और मुँह खोल दिये। केम्वल पर भी एक सिख सैनिक ने हमला किया और उसे जखमी कर दिया।

एक हिस्से में जिधर केम्वल साहब थे। दूसरे हिस्से में मि० पैनीकुइक पाँच सौ आदमियों के साथ मारे गये और अंग्रेजी भंडा सिखों के हाथ आया। मध्य भाग में गिलवर्ट पर सिखों ने सांघातिक हमला किया। किन्तु दूसरे दल के आजाने से वे घिर गये और ३ तापें उनकी गिलवर्ट के हाथ लग गईं। किसी मोर्चे पर अंग्रेज जीत रहे तो किसी पर सिख। किन्तु रणभूमि लाशों से पट रही थी। खून से जमीन लाल हो रही है।

आज की लड़ाई में १६ अंग्रेज अफसर और उनके सौ सिपाही काम आये। मेजर थैकवेल ने सिखों की घुड़सवार सेना के अध्यक्ष तारासिंह की सेना पर आक्रमण किया। यूनेट साहब इस आक्रमण का नेता बना। यूनेट ने सिख व्यूह को ताड़ना चाहा। किन्तु सिखों का मुकाबिला कम न था। यूनेट अपने उद्देश्य की पूर्ति में विफल रहा। उसके कितने ही सैनिक काम आये और वह खुद भी मारा गया। सिखों ने इस समय अद्वितीय पराक्रम दिखाया। शत्रु सेना को उन्होंने बद्दहवास कर दिया। थैकवेल साहब ने इस लड़ाई के हालात में खुद लिखा है। “मुझे मालूम हुआ कि मेरी सेना में एक भी मनुष्य जिन्दा नहीं।”

थैकवेल को इस प्रकार मुसीबत में देखकर जनरल गफ ने लेफ्टीनेंट कर्नल पोप को घुड़सवारों की ४ रजमेंट देकर दाहिनी ओर से सिख घुड़सवारों के ऊपर हमला करने के लिये भेजा। अंग्रेजों के इन घुड़सवारों में भाला धारी सैनिक ही अधिक थे। सिखों की पैदल पलटन ने उन्हें रोका। ढालों पर बछ्छों की चोट बचाते हुये उन्होंने नीचे से ही लड़कर अंग्रेजी घुड़सवारों के छक्के छुड़ा दिये। थैकवेल ने खुद लिखा है। “सिख पैदल अपनी जान पर खेल गये और उनमें से एक-एक ने तीन-तीन घुड़सवारों के प्राण लिये। लेफ्टीनेंट कर्नल पोप पर भी उन्होंने दृढ़ता से हमला किया और उसके प्राण लेकर रहे। उन्मत्तता के साथ अंग्रेज और उनके सैनिकों को खतम किया। इस भयंकर युद्ध में अंग्रेजी सेना के पाँव उखड़ गये। मेजर क्रिस्टी जो अपनी तोप को सुरक्षित लेजाने की फिक्र में थे। मारे गये। कुछ गोरे सैनिक अपने गोलन्दाज की मदद को दौड़े। सिखों ने उन पर भूखे भेड़ियों की तरह हमला किया और थोड़ी ही देर में जमीन पर सुला दिया।

गफ को भी उनके साथियों ने सलाह दी कि इस समय भागना ही ठीक होगा। किन्तु वे एक अच्छे दल के बीच में खड़े हो गये और पास की तोपों से घुआंधार गोले छुड़वा कर अपनी रक्षा कर ली। रात हो जाने के कारण सिख सेनायें जोभी उन्हें अंग्रेजों का सामान हाथ लगा लूट कर पीछे को लौट गईं।

मजे की बात यह है कि इस चेलिआंवाले युद्ध में अंग्रेजों की भारी क्षति हुई। सेना भी उन्हीं की भागी। किन्तु फिर भी जनरल गफ ने विजय के नगाड़े बजवाये और तोपों की सलामी ली। यह सब कुछ केवल जनता पर आतंक जमाने के लिये उन्होंने किया। वरना उनकी इस हार के समाचार से विलायत तक में हैरानी छा गई और गफ को लड़ाई से हटा कर दूसरे फौजी जनरल नेपियर को भारत भेजने तक की तैयारी होगई।

इस लड़ाई में सरदार अतरसिंह ने बड़ी वीरता का प्रदर्शन किया था। चालाक ब्राइन्ड को भी उन्होंने भली प्रकार छकाया था।

इस चेलिआंवाले युद्ध के सम्बन्ध में ‘कलकत्ता रिव्यू’ नामक अंग्रेजी अखबार ने लिखा था। “भारत में अंग्रेजों ने जितने भी युद्ध किये हैं। उनमें चेलियां का युद्ध सबसे अधिक भयंकर हुआ।” सिपाही युद्ध का इतिहास नामक पुस्तक में के (Ke) साहब ने लिखा है। “चेलिआंवाले में ब्रिटिश लोगों की तोपें सिखों ने छीन लीं। अंग्रेजी पताका को छीन कर अपने गौरव को बढ़ाया और अंग्रेजी फौज उनके सामने से बुरी तरह भाग निकली।” सरलेविल गिफिन ने भी चेलिआंवाला युद्ध के लिये बहुत खतरनाक बताया है।

चेलिआंवाला लड़ाई के बाद गफ ने २५ दिन तक लड़ाई बन्द रक्खी इस अवसर में राजा चेतसिंह भी शेरसिंह के पास आगये। उन्होंने मेजर लारेन्स, लेफ्टीनेन्ट हर्वर्ट आदि कई अंग्रेज अफसरों को कैद कर लिया था। सरदार शेरसिंह ने इन्हें छोड़ दिया। इससे सिख सेना को नुकसान ही हुआ। क्योंकि इन्होंने बहुत सारी इधर की बातें अंग्रेजों को बता दीं। इससे भी बड़ी गलती शेरसिंह ने यह की कि सन्धि वार्ता भी इन्हीं के द्वारा होने लगी। यह लोग वे रोक-टोक चाहे जब आजा सकते थे। इस प्रकार की छूट दे दी गई।

सन्धि के चक्कर में पड़कर सरदार शेरसिंह ने पच्चीस दिन व्यर्थ ही गँवाये और उधर इन दिनों में अंग्रेजों ने अपनी सेना को और भी मजबूत कर लिया। उन्हें यह भी भेद लग चुका था कि सिख तोप का नाम सुनकर अवश्य कुछ भय मानते हैं वरना उन्हें हराना टेढ़ी स्त्रीर है।

जब 'सन्धि करना अभी मंजूर नहीं' इस प्रकार का उत्तर आया तो सरदार शेरसिंह बड़े घबराये। किन्तु उन्होंने इस समय एक ही उपाय सोचा और वह यह कि किसी प्रकार हमें लाहौर पर कब्जा करना चाहिये। इसी खयाल से वे ६० तोपों और लगभग चार हजार सैनिकों के साथ लाहौर की ओर चल पड़े।

१८४६ ई० की ६ठी फरवरी को इधर अंग्रेजों ने रसूल पर धावा किया। क्योंकि उन्हें सिख फौजों के वहीं होने का पता था। रसूल एक सुदृढ़ स्थान था। उसे सहज ही खाली पाकर अंग्रेज खुश हुये किन्तु जब उन्हें पता चला कि विद्रोहियों का लाहौर पर कब्जा करने जा रहा है। तो बहुत घबराये, और तुरन्त पीछा किया।

चूंकि अंग्रेजों को पता लग चुका था कि सिखों के पास बढ़िया तोपों की कमी है। अतः गुजरात के मैदान में सिखों से मुठभेड़ होते ही उन्होंने तोपों का इस्तैमाल किया। सन् १८४६ ई० के १४ फरवरी का दिन बड़ा ही भयंकर थी। जोकि इस युद्ध में चतुरसिंह जी के पास ३६०० बढ़िया सैनिक थे, ५६ तोपें भी थी, इसके अलावा दोस्तमुहम्मद के १५०० पठान सैनिक भी थे। किन्तु चारों ओर से तोपों की गोलों की मार को ये आदमी कहाँ तक सहते।

गुजरात युद्ध

उधर मुल्तान का विद्रोह खतम होने के बाद तोपों और बारह हजार सैनिकों को लेकर एक दूसरे अफसर गफ की सहायता के लिये आ पहुँचे थे।

ता० २१ फरवरी तक लड़ाई चलती रही, किन्तु यही दिन था। जब कि अंग्रेजों की लगभग २०० तोपें सिखों पर आग उगल रहीं थीं। आखिर सिखों की तोपों ने जवाब दे दिया। क्योंकि अंग्रेजी तोपों के गोले बराबर उन्हें नष्ट कर रहे थे। अब सिखों के लिये एक ही मार्ग था, यातो वे भागें या तलवार खींच कर साथ ही आँख मूदकर, शत्रु पर टूट पड़ें।

'सत श्री अकाल' और 'वाहि गुरु जी का फतह' का गगन भेदी नारा लगाकर वे ठीक बाज की तरह अंग्रेज सेना पर झपटे। कितने मरे इनकी कुछ भी उन्हें चिन्ता न थी। वे मारते थे और मरते थे। किन्तु बराबर बढ़ते जा रहे थे। उनका एक गिरोह जनरल गफ की ओर ही बढ़ा क्योंकि वह बड़े उत्साह से तोपों से आग उगलवा रहा था। वे बढ़े और खूब बढ़े कि जनरल गफ के पास पहुँचने में कुछ ही फासला था। इतने में मेजर थैकवेल ने दो पलटनें उनके मार्ग में अडा दीं और एक साथ दस तोपें खिचवा कर उनके पीछे। आगे उनकी छाती पर संगीनें, पीठ पर गोले पड़ने लगे। पर वे बराबर आगे बढ़ते ही जाते थे। उनका इरादा था कि कोई अकेला रह जाय वह भी आगे बढ़े। इधर यह आत्म बलिदान हो रहा था। कि उधर तोपों की मार से घबरा कर दोस्तमुहम्मद के पठान भाग खड़े हुए। कुछ सिखों ने उनका अनुकरण किया कुछ सिख तोपों की मार से बचने के लिये पेड़ों पर चढ़कर कुछ उपाय सोचने लगे। किन्तु अंग्रेजी सवारों ने गोलियों से भून डाला।

कैसा था वह स्वतंत्रता का युद्ध। उसका वर्णन भला कलम कर सकती है। एक दो नहीं किन्तु तीन हजार से ऊपर माई के लालों ने एक ही दिन में अपनी जननी-जन्मभूमि को फिरंगियों से मुक्त करने के लिये अपनी बलि देदी।

सिख नेताओं ने अब भागना उचित न समझा वे भागते भी किस के लिये। आज उनके पास बचा ही क्या था। वे सब बन्दी बना दिये गये। राजा चतुरसिंह, सरदार शेरसिंह और अतरसिंह आदि आज कैदी थे।

तलवार रखते हुये सरदार शेरसिंह ने मेजर गिलवर्ट की दाहिनी ओर खड़े होकर कहा “अंग्रेजों के अनेक अत्याचारों से ऊब कर हमने युद्ध किया था। अब हमारी यह दुर्दशा हो गई है और हमारी सेना के बाँके सिपाही सदैव के लिये हम से अलग हो गये हैं। हमारी तोपें, हमारे हथियार हाथ से निकल चुके हैं। इस समय हम बिल्कुल युद्ध के साधनों से हीन हैं। हमने जो कुछ भी किया है उसके लिये हमें कोई पश्चाताप नहीं। और जो आज किया है शक्ति होने पर उसे ही कल भी कर सकते हैं।”

गिरफ्तार लोगों से अंग्रेज हथियार रखवा रहे थे। हथियार रखते समय अनेकों सिखों के हृदय फट पड़े और उनकी आँखों से आँसू बहने लगे। आज सिंहीं के बच्चे इतने विवश हैं। यह बात उनके मन को मसोसने लगी। महाराजसिंह और रिछपालसिंह नाम के दो नौजवानों ने तो कह भी दिया कि हम राजी से हथियार नहीं रखेंगे। बलात छिनाओ और हमारे आगे आओ कौन हथियार छिनाता है।

सरदार शेरसिंह जी ने बन्दी अंग्रेजों को कई बार छोड़ने की शिष्टता दिखाई थी किन्तु नृशंस अंग्रेज फौजी अफसरों ने उन्हें छोड़ना तो दूर किन्तु पंजाब से भी बाहर कलकत्ते में सजा पाने के लिये भेज दिया।

यह दूसरा सिख युद्ध समाप्त हो गया। विद्रोह दब गया। अंग्रेजों ने कोने-कोने से विद्रोह को दबा दिया। किसी को सजा देकर और किसी को लोभ लालच देकर सारे पंजाब में शांति कर दी। भीतर असंतोष की भट्टी चाहे भले ही धधकती रही थी किन्तु सन्नाटा सारे पंजाब में हो गया।

अब अंग्रेज निश्चिन्त थे। उन्हें पक्का विश्वास हो गया कि अब उनका मुकाबिला करने लायक कोई भी संगठन सिखों का पंजाब में शेष नहीं है। सारे सूबों में उनकी छावनियाँ पड़ी हुई हैं। कोई भी मजबूत किला ऐसा नहीं जहाँ उनका प्रबन्ध नहीं है। तब उन्होंने एक बड़ा काम हाथ में लिया जिसे पूरा करने की उनकी बीसियों वर्ष से साध थी।

इस बात को सभी अंग्रेज इतिहास लेखकों ने भी स्वीकार किया है कि विद्रोह से लाहौर दरबार का कोई सम्बन्ध न था। सरदार शेरसिंह जो लाहौर दरबार की प्रतिनिधि सभा के सदस्य थे। निज की प्रतिहिंसा से विद्रोही हुए थे। सरदार रणजोधसिंह पर भी अंग्रेजों ने विद्रोहियों को सहायता देना बताया है। वह भी व्यक्तिगत ही रहा होगा। और सही बात तो यह है कि उस समय शासन के प्रबन्धक और शांति के लिये उत्तरदायी भी तो अंग्रेज ही थे। महाराज तो नाबालिग थे ही।^१ रानी जिन्दा परदेश में पड़ी थीं। तब पंजाब को जब्त करने के लिये कोई भी कारण न था।

जिस समय एलेथिक साहब ने तेजसिंह और दीवान दीनानाथ के सामने यह बात जाहिर की कि पंजाब तो अब अंग्रेजी राज्य में मिलाया जायगा किन्तु क्या यह उचित नहीं होगा कि कौंसिल के लोगों की स्वीकृत भी इस पर ले ली जाय। थोड़ी देर तक दीनानाथ ने मूल प्रस्ताव का विरोध किया किन्तु जब उन्हें धमकी दी गई तो वह चुप हो गये।^२

२६ मार्च सन् १८४८ को प्रातःकाल महाराजा रणजीतसिंह जी के राजभवन में दरबार लगा। वस यही आखिरी दरबार था जब कि सिख बादशाही खतम हो रही थी और यही दिन था जब कि

१. १६ दिसम्बर १८४६ की सन्धि के अनुसार पंजाब में अमन-अमान कायम रखने का उत्तरदायित्व अंग्रेजों पर ही था। जिसके लिये कि सिख दरबार को उन्हें २२ लाख रुपया सालाना देना नियत था।

महाराजा दिलीपसिंह पंजाब के राजसिंहासन पर आखिरी बार बैठ रहे थे। आज दरबार था, किन्तु कहीं भी प्रसन्नता दृष्टिगोचर नहीं हो रही थी। सभी के चेहरे मुरझाये हुये थे। सबके दिल क्षोभ और बेवसी से फटे जा रहे थे। ठीक समय पर मि० इलियट, सर हेनरी लारेन्स और रेजीडेन्सी अनेक यूरोपियन कर्मचारी दरबार में पहुँचे। जिनके साथ गोरे और काले लोगों के अनेक शस्त्रधारी बाडीगार्ड थे।

महाराजा दिलीप अभी नाबालिग थे किन्तु अपने अनिष्ट की आशंका से आज उनका भी चेहरा उतरा हुआ था। वह गंभीरता के साथ नीचा मुँह किये सिंहासन पर बैठे थे। उनके बाईं ओर उनके दरबारी और दाहिनी ओर अंग्रेज अधिकारी और उनके पीछे गोरे सैनिक, शहर के और भी हजारों आदमी आज की बज्र घोषणा को सुनने के लिये दुखी मन से मौजूद थे।

नियत समय पर इलियट साहब ने आज जो कुछ करना था उसकी घोषणा की जिसका अनुवाद प्रांतिक भाषा में एक द्विभाषिये ने इस प्रकार किया—

“अंग्रेज सरकार पंजाब के बाशिन्दों की बहतरी के लिये उचित समझती है कि अब पंजाब का शासन भार वह कतई रूप से अपने हाथ में ले ले। अतः अब से महाराजा दिलीपसिंह पंजाब के महाराज नहीं रहेंगे किन्तु उनके आराम और सन्मान का खयाल सरकार सदैव रक्खेगी। इसका फैसला हो चुका है और लाहौर-दरबार के साथ सन्धि हो चुकी है जिसके अनुसार आपका दरबार महाराजा रणजीतसिंह जी के कुल राज्य को स्वेच्छा से अंग्रेजों को सौंपता है। उस सन्धि की शर्तें इस प्रकार हैं। (१) महाराजा दिलीपसिंह और उनके वारिसान पंजाब-राज्य-सम्बन्धी समस्त स्वत्व, दावा, और क्षमता परित्याग करते हैं। (२) लाहौर-दरबार की जो सम्पत्ति है उस पर ईस्ट इंडिया कम्पनी का अधिकार होगा। (३) महाराजा रणजीतसिंह जी ने शाहशुजा से जो कोहनूर हीरा प्राप्त किया था उसे अब महाराजा दिलीपसिंह महारानी विक्टोरिया को भेंट कर देंगे। (४) ईस्ट इंडिया कम्पनी महाराजा दिलीपसिंह और उनके परिवार तथा नौकरों के गुजारे के लिये ४-५ लाख रुपया वार्षिक की पेन्शन देगी। (५) महाराजा दिलीपसिंह जी के साथ सन्मान का व्यवहार किया जायगा। उनकी पदवी ‘महाराजा दिलीपसिंह बहादुर’ रहेगी। उनके रहने के लिये गवर्नर जनरल जहाँ उचित समझेंगे प्रबन्ध कर देंगे। महाराजा को यावज्जीवन ब्रिटिश गवर्नमेंट के अधीन रहने में ऊपर लिखी पेन्शन बराबर मिलती रहेगी।”

जब इस प्रकार की घोषणा पढ़कर सुनाई गई तो समस्त लोगों के मुँह स्याह पड़ गये। दीवान दीनानाथ ने आँखों से आंसू पोंछते हुये कहा, “मैं ईस्ट इंडिया कम्पनी से दरख्वास्त करता हूँ कि वह बालक महाराजा के साथ दया का व्यवहार करे।” कहा जाता है इलियट ने दीनानाथ को यह कहते हुये डांट देकर बिठा दिया कि “अगर चुप नहीं रहे तो काले पानी भेज दिये जाओगे।”

अंग्रेजों के इस कार्य की प्रत्येक हृदयवान व्यक्ति ने निन्दा की। लार्ड ‘ले’ ने लिखा था—“हम अंग्रेज चौड़े में दिलीपसिंह के रक्षक थे। दिलीपसिंह सन् १८५४ ई० में बालिग होते। हमने १८४८ की १६वीं नवम्बर को उनके राज्य की रक्षा की गारण्टी के लिये कदम बढ़ाया था। इसलिये विद्रोहियों को दंड देने और शासन सभा के प्रति होने वाले बखेड़े को दबाना हमारा फर्ज था। किन्तु पांच महीने में ही हम इतने बदल गये कि हमने दिलीपसिंह का राज्य ज़ब्त कर लिया। यह हमने खूब विलक्षण रक्षा की।”

सर हेनरी लारेन्स ने कतई रूप से इस जब्ती का विरोध किया था, किन्तु उसकी कुछ चल न सकी। पंजाब का शासन सर हेनरी लारेन्स के भाई जौन लारेन्स को सौंपा गया।

महाराजा दिलीपसिंह जी के लिये एक अंग्रेज अभिभावक नियत कर दिया जिसका नाम

डाक्टर लोगन था और जिसे कि (१२००) महीना वेतन दिया जाता था। महाराज दिलीपसिंह जी फारसी तो कुछ जानते थे, डाक्टर लोगन से वे अंग्रेजी सीखने लगे। उनकी बुद्धि बड़ी तेज थी और इस बारह वर्ष की उम्र में भी वे बड़ी समझदारी की बातें लोगन से किया करते थे। बाज रखने का, चित्रकारी सीखने का भी उन्हें शौक था। उनके पास ऐसे आदमियों का आना वर्जित था जो उन्हें कोई ऐसी बात कहे जिससे उन्हें यह पता चल जाय कि उन्हें अब कभी भी लाहौर का राज्य नहीं मिलेगा। डाक्टर लोगन भी उनसे ऐसी ही बातें कहते यदि आप अंग्रेजों के भक्त रहेंगे तो लाभ ही होगा। डाक्टर लोगन महाराज के परिवार के अन्य व्यक्तियों की देख-भाल भी करते थे। जिनमें महाराजा रणजीतसिंह, महाराज खड्गसिंह, शेरसिंह, नौनिहालसिंह आदि की रानियाँ आदि और शेरसिंह के पुत्र सहदेवसिंह भी थे।

सरदार महासिंह से लेकर महाराजा रणजीतसिंह के समय तक जो भी अमूल्य वस्तुयें उन्हें पंजाब के राज्य घरानों से भेंट और जीत में मिली थीं। वे सब और कोहनूर हीरा थोड़े दिन के बाद खजाने से निकाल कर विलायत पहुँचा दिये गये। जिनमें स्वर्ण-सिंहासन और रत्नजटित काश्मीरी शाल बे-जोड़ वस्तुएं थीं।

सन् १८४६ ई० की चौथी सितम्बर को महाराजा दिलीपसिंह जी की वर्षगांठ थी। उसी समय डाक्टर लोगन ने उन्हें बहुमूल्य वस्त्र और मोती जवाहरातों की मालायें पहनाई, बालक महाराज ने डाक्टर लोगन से कहा, “कोहनूर हीरा अब की मेरी बांह पर क्यों नहीं बाँधते।” पर अब वह हीरा था कहाँ ?

सन्-१८४६ ई० के सितम्बर महीने में लार्ड डलहौजी लाहौर आये। महाराज ने डाक्टर लोगन के सिखाये शब्दों में उनका स्वागत किया। १५ दिन तक उन्होंने लाहौर की और सिखों की मनोदशा और शांति का अध्ययन किया। इसके बाद वे लौट गये।

११ वीं दिसम्बर को उन्होंने डाक्टर लोगिन को लिखा—“महाराज दिलीपसिंह और महाराज शेरसिंह के पुत्र सहदेवसिंह के लिये फतहगढ़ में रहने का प्रबन्ध कर दिया गया है। आप उन्हें लेकर वहाँ चले जायँ। आपके वेतन का आधा भाग महाराज की पेन्शन में से दिया जाया करेगा।”

२१ वीं दिसम्बर को प्रातः ६ बजे डाक्टर लोगन महाराज और सहदेवसिंह तथा सहदेवसिंह की माता को लेकर लाहौर से फतहगढ़ के लिये चल पड़े।

चलते समय महाराज की आँखों से अपनी जन्मभूमि को छोड़ने के दुःख में आँसू भरने लगे किन्तु तब भी उन्हें ऐसा विश्वास न था कि वे फिर यहाँ लौटकर न आ सकेंगे। कई दिन के बाद सिख जनता को यह समाचार सुनाई पड़ा किन्तु अब किया क्या जा सकता था।

फतहगढ़ में उनके रहने के लिये मकान बनवा दिये गये थे। जो शहर और छावनी के बीच में थे और सिपाहियों का जिन पर बराबर पहरा रहता था।

लोगन साहब यथा सम्भव महाराज को खुश रखने का उपाय करते थे किन्तु लाट साहब को यह बात मंजूर न थी। उन्होंने लोगन को लिखा भी था—“तुमने महाराज दिलीपसिंह के लिये बाग लगवाया है किन्तु यह तो याद रखना कि उनका जीवन अब बादशाहों का नहीं गुजरना है। अतः कोई भी फिज़ूलखर्ची न की जाय।”

कहा जाता है महाराज दिलीपसिंह पढ़ने-लिखने में दिलचस्पी लेते थे और वे अंग्रेजी का ज्ञान बराबर प्राप्त कर रहे थे, किन्तु अंग्रेजों को परिवार में रखकर और रात-दिन उनकी ही सभ्यता व संस्कृति

की बात सुनकर उन पर पश्चिमी सभ्यता का विष भी असर डालता जा रहा था। वे अब अंग्रेज लड़कों की जैसी वेश-भूषा को पसन्द करने लगे। किन्तु महाराज शेरसिंह की रानी को यह बातें पसन्द न थीं। वे जब भी जितना भी समझा सकतीं अपने सिख धर्म की बातें महाराज को समझातीं।

लार्ड डलहौजी ने न मालूम क्या सोचकर सहदेवसिंह की माँ (रानी शेरसिंह) को एक धमकी का पत्र लिखा—“आप अपने दिमाग से इस बात को निकाल दीजिये कि पंजाब अब सिखों का राज्य है और भविष्य में आपके पुत्र या और किसी को वहाँ का राजा बनाया जायगा।” बेचारी महारानी चुप हो रही और वे कुछ दिन के लिये अपने पिता के घर जाने के लिये विचार बाँधने लगीं।

सन् १८५२ ई० में महाराज ने भारत के विभिन्न स्थानों की सैर की। अंग्रेजों ने उनका इस सैर का इस प्रकार प्रबन्ध किया कि किसी को पता नहीं चल सका। हाँ, हरिद्वार में अवश्य हजारों सिखों ने उन्हें पहचान लिया, जो कि पर्व का स्नान करने आये थे। महाराज हाथी पर बैठे सैर कर रहे थे। सिख उनके इर्द गिर्द इकट्ठे हो गये और उनकी जय बोलने लगे। किन्तु महाराज केवल आँखों में आँसू भर लाने के सिवा उनसे कुछ भी न कह सके। इस वर्ष की वर्षा उनकी मंसूरीमें बिताई गई। जहाँ कि वे अंग्रेज बालक-बालिकाओं के साथ खेलते-कूदते और मनोरंजन करते रहे।

महाराज को बराबर कोशिश करके इस बात के लिये तैयार किया गया कि सन् १८५३ की ८ वीं मार्च को महाराज ने ईसाई धर्म ग्रहण कर लिया—जिसकी कि लार्ड डलहौजी ने भी स्वीकृति दे दी। भला डलहौजी क्यों न दे देता जब कि वह समझता था कि महाराज के ईसाई हो जाने पर सिखों के दिलों में जो उनके प्रति प्रेम है वह नष्ट हो जायगा।

५ अप्रैल को डलहौजी ने महाराज को जो पत्र लिखा था उसमें बायबिल भेजते हुये उनके ईसाई हो जाने पर बड़ी प्रसन्नता प्रकट की थी।

ईसाई किये जाने के बाद महाराज को विलायत ले जाने की तैयारी की गई। लार्ड डलहौजी इस बात से भी प्रसन्न हुआ और उसने पुनः बायबिल की एक प्रति उनके पास भेजी।

सहदेव की माँ ने इस बात का विरोध किया और कहा—“सहदेवसिंह को तो मैं विलायत हर्गिज भेजने को तैयार नहीं हूँ किन्तु मैं महाराज के विलायत जाने का भी विरोध करती हूँ। मैं तो इसे ठीक समझती हूँ कि हरिद्वार में उनके रहने का प्रबन्ध कर दिया जाय।”

लार्ड डलहौजी ने सहदेवसिंह को विलायत न भेजना तो मंजूर कर लिया किन्तु वह इस बात से राजी नहीं हुआ कि महाराज को भी विलायत जाने से रोका जाय। यह बातें सहज ही बतलाती हैं कि महाराज को ईसाई बनाने उन्हें और विलायत ले जाने में उनकी अन्तर सहमति थी।

सन् १८५४ ई० की गर्मियों में महाराज काशी, लखनऊ आदि स्थानों को देखते हुये कलकत्ता पहुँच गये। रास्ते में अनेकों स्थानों को देखते हुये वे जून १८५४ ई० में लन्दन पहुँच गये। वहाँ उनके लिये कोर्ट आफ़ वाड्स के डायरेक्टरों ने रहने को मकान बनवा दिया था। वे लोग महाराज के सौजन्य-पूर्ण व्यवहार से बड़े प्रसन्न हुये थे। महारानी विक्टोरिया ने भी उन्हें अपने महल में बुलाकर उनके साथ मुलाकात की।

कहा नहीं जा सकता महाराज को कितने दिन तो विलायती वेश-भूषा से प्रेम रहा और कितने दिनों उन्हें बाइबिल की बातें भाई किन्तु इतना तो हम जानते हैं कि ज्यों-ज्यों महाराज का विलायत में अधिक रहते समय बीतने लगा त्यों-त्यों उनके दिल से विलायत की सभ्यता और रहन-सहन का रङ्ग रफू

होने लगा। उन्होंने हैट-कोट पहनना छोड़ दिया और ये शनैः-शनैः सिख पोशाक पर आ गये। उनके रहन-सहन और आचार-व्यवहार में भी परिवर्तन हो गया।

इतना होने पर भी वे बराबर अपने मन के भावों को दबाये रखते और किसी भी प्रकार की टिप्पणी किसी विषय पर नहीं करते। डाक्टर लोगन और उनकी स्त्री के प्रति उन्होंने वही प्रेमपूर्ण व्यवहार निभाया।

आपके मनोभावों को जानने की बड़ी कोशिश की जाती थी। एक बार महारानी विक्टोरिया ने लेडी लोगन से पूछा—“महाराज दिलीप कोहनूर के सम्बन्ध में तो कुछ चर्चा नहीं करते हैं।” जब लेडी लोगिन महाराज के पास आई तो उन्होंने कोहनूर की चर्चा छोड़ दी हालाँकि महाराज अब उस प्रसंग को भूल जाना चाहते थे जो उनके दिल को दुखी करता। न मालूम क्यों आज यकायक कोहनूर की चर्चा से उनका दिल भारी हो गया और उन्होंने कहा—“क्या आप मुझे एक बार कोहनूर हीरा दिखवा देंगी।” लेडी साहिबा ने पूछा—“लेकिन आप उसे देखकर क्या करेंगे।” महाराज ने अपने मन के भाव दबाते हुए कहा—“एक तो मैंने उसे बचपन में देखा था इसलिये अब भले प्रकार देखना चाहता हूँ और दूसरे तब मेरी अज्ञानकारी में वह यहाँ लाया गया अब मैं अपने हाथ से साम्राज्ञी को भेट कर दूँ।”

लेडी लोगन के कहने पर महारानी विक्टोरिया ने कोहनूर दिखाना मंजूर कर लिया। उन्होंने कोहनूर दिलीपसिंह के हाथ में देते हुये पूछा—“अच्छा बताओ यह अब सुन्दर है या तब सुन्दर था जब लाहौर में था।” इस समय महाराज ने अपने चेहरे के भावों को बिगड़ने नहीं दिया। उन्होंने सहज भाव से कहा—“कटने छटने से कुछ सुन्दर तो अवश्य हो गया है किन्तु हल्का भी हो गया है।” यह कहते हुये उन्होंने हीरे को महारानी को लौटा दिया।

महारानी विक्टोरिया को महाराज दिलीपसिंह के सम्बन्ध में काफी जानकारी हासिल करने की इच्छा थी। इसलिये उन्होंने लेडी लोगिन से महाराज के सम्बन्ध की एक तवारीख ही लिखने को कहा। प्रिन्स अलबर्ट (विक्टोरिया के पति महाशय) ने महाराज के मनोगत भावों को जानने की इच्छा से उन्हें कई बार अपने पास प्रेमपूर्वक बुलाया।

कहा जाता है महारानी विक्टोरिया उनके प्रति प्रेम का व्यवहार करती थीं। लार्ड हार्डिङ्ग ने उन्हें अपने यहाँ कई दिन निमंत्रित किया था। किन्तु हम जहाँ तक भी समझ सकते हैं महाराज को बहलाने और उनके अन्तर की बातें जानने के लिये वह सब किया जाता था। वरना उन्हें यूनिवर्सिटी की परीक्षा में न बैठने देकर पेन्शन की रकम में उत्तरोत्तर कमी करके जो मानसिक और आर्थिक कष्ट दिये जाते थे वह ब्रिटिश राजनीतिज्ञों की सहृदयता के द्योतक नहीं थे।

भैरववाल की सन्धि के अनुसार उन्हें १८५४ ई० में बालिग मान लेना चाहिये था, किन्तु १६ वर्ष की उम्र में उन्हें बालिग माना गया सो भी इतने के लिये भी महाराज को काफी लिखा-पढ़ी करनी पड़ी थी।

इस बीच में एक बार उन्होंने लेडी लोगन के साथ कई यूरोपियन देशों की सैर भी की।

उन्हें अखबार पढ़ने का बड़ा शौक था। वे अखबारों में सबसे पहले हिन्दुस्तान की खबर पढ़ने की चेष्टा करते थे। एक बार उन्होंने पढ़ा, अवध जब्त हो गया और उसके नवाब की पच्चीस लाख की पेन्शन हो गई। महाराज को खयाल आया कि अवध के नवाब से हमारा दर्जा कुछ कम नहीं। फिर हमारे सारे परिवार को केवल चार लाख वार्षिक ही। महाराज ने लिखा-पढ़ी भी की किन्तु उन्हें इसके

लिये निराश ही होना पड़ा ।

सन् १८५७ में फ्रांस के बादशाह और उनकी रानी इंगलैंड गये । महाराज से मिलने की उन्होंने इच्छा प्रकट की । जब महाराज मिले तो दोनों राजा-रानी महाराज से बहुत खुश हुये, किन्तु कोई खुश हो या नाराज, महाराज के भाग्य पर इन बातों का क्या असर पड़ता । वे तो उनके शाही कैदी थे । शुक्र इतना था कि व्यवहार उनके साथ मेहमानदारी का होता था ।

सन् १८५६ ई० में उन पर एक इल्जाम भी लगाया गया और वह यह कि उन्होंने अपनी माँ जिन्दा महारानी के पास एक गुप्त-पत्र उन्हें यूरोप की ओर चले आने के लिये लिखा है । कोर्ट आफ डायरेक्टर्स ने जांच कराई ।

इसके बाद उन्होंने अपनी माता महारानी जिन्दा के पास नेमी गौरा के हाथ एक पत्र भेजा और उसमें लिखा कि आपको नेपाल में ही रहकर शांति से शेष जीवन बिताना चाहिये ।

कुँवर सहदेवसिंह जी और इनकी माता की इधर भारत में पेन्शन बन्द हो गई थी । इस समाचार को सुनकर महाराज को बड़ा दुःख हुआ और उन्होंने कोर्ट आफ डायरेक्टर्स की मार्फत हिन्दुस्तान के वायसराय के साथ लिखा-पढ़ी की । तब बड़ी मुश्किल के बाद उन दोनों के लिये पाँच हजार वार्षिक की पेन्शन हुई ।

सन् १८५६ ई० की २० मई को लार्ड स्टेनले ने महाराज को सूचना दी कि अब आप बालिग हो गये और आपको २५००० पौंड सालाना पेन्शन मिलेगी । महाराज को अंग्रेजों के बर्ताव से अब शनैः-शनैः खेद बढ़ता ही जाता था और सन्देह तो भारी मात्रा में । इसलिए उन्होंने सरकार से पूछा—“यह पेन्शन मेरे ही जीवन तक है या मेरे वारिसों को भी मिलेगी ।” इसके उत्तर में उन्हें बताया गया—“आपको १५००० पौंड मिलेंगे, तीन हजार आपकी स्त्री को, शेष आपकी संतान को सुरक्षित रहेगा और संतान न होने की हालत में मय ब्याज के अंतिम दिनों में आपको ही दे दिया जायगा ।”

अब दिनों दिन महाराज के हृदय में अपने देश के प्रति प्रेम उमड़ता जाता था । ज्यों-ज्यों वे सयाने होते जाते थे । त्यों-त्यों ही उन्हें अपनी दशा पर क्षोभ होता था । उन्होंने सरकार को लिखा—“मेरी बची हुई संपत्ति पंजाब में अगर शिक्षा पर खर्च की जाय तो मुझे बड़ा संतोष होगा ।” किन्तु इन बातों पर भला ध्यान दिया जा सकता था ।

गद्दर के समय में विद्रोहियों ने फतहगढ़ में महाराज के मकान की भी लूट कर ली थी । उसमें उनका बड़ा नुकसान हुआ था । इसके लिये महाराज ने सरकार से हरजाना माँगा, क्योंकि उनका वह सामान सरकार के संरक्षण में ही तो था । सरकार ने इस बात का भी कोई जवाब नहीं दिया । महाराज की इन बातों से अधीरता बढ़ने लगी । इधर उनकी पेन्शन का उन्हें पूरा रुपया नहीं मिलता था इससे वे खर्च से भी कुछ-कुछ तंग रहने लगे । सर चार्ल्स बुड ने महाराज को मुलाकात के लिये बुलाया और उनकी सारी बातें सुनकर उसने महाराज से इस प्रकार का एक इकरारनामा लिखवाया—“मैं अपने खर्च के लिये पच्चीस हजार पौंड वार्षिक चाहता हूँ और मृत्यु के बाद अपने वारिसों के लिये बीस हजार पौंड की प्रार्थना करता हूँ । यदि मेरे कोई वारिस न हो तो यह मेरी संचित पूँजी हिन्दुस्तान की भलाई के कामों में खर्च कर दी जाय । इससे अधिक हिन्दुस्तान की अंग्रेजी सरकार पर उनका दावा नहीं है।” यह घटना २० जनवरी सन् १८६० ई० की है ।

इसके दो महीने बाद ही महाराज को कोर्ट आफ वार्ड्स ने एक पत्र के उत्तर में लिखा कि

“सन् १८४६ ई० की सन्धि के अनुसार उनके परिवार के लिये जो पाँच लाख सालाना की पेन्शन मुकर्रि हुई थी उसमें से किसे कितना दिया गया यह मालूम करने का महाराज को अधिकार नहीं है। हाँ, हम इतना बता देना चाहते हैं कि डेढ़ दो हजार पौंड पिछली रकमों से जमा है।” महाराज ने इसका उत्तर कुछ गुस्से के साथ इस प्रकार दिया कि “जब तक मुझे यह बात नहीं बताई जायगी तब तक मैं उस इकरारनामे को भी बेकार ही समझता हूँ। जो चार्ल्स ने लिखाया है।”

महाराज को अपनी माँ से मिलने और अपनी मातृ-भूमि के दर्शनों की भारी उत्कंठा थी। इसलिये उन्होंने भारत जाने की इच्छा प्रकट की। गवर्नर जनरल ने उनको लिखा कि “महाराज पंजाब नहीं जा सकेंगे शेष भारत में उनकी जहाँ इच्छा है जा सकेंगे। महारानी जिन्दा यद्यपि चुनार से भागकर नेपाल पहुँची हैं, किन्तु वे भारत में वापिस लौटें तो उनके साथ अच्छा ही व्यवहार होगा।”

महाराज सन् १८६१ के जनवरी मास में बड़े आह्लाद के साथ कलकत्ता आ गये। उधर महारानी भी रानीगंज (बंगाल) में आ गई। जहाँ दोनों माँ बेटों का मिलाप हुआ। बहुत दिन के बिछुड़े माँ-बेटे जब मिलें उस समय उनकी क्या दशा होती है उसका वर्णन नहीं किया जा सकता। पहले दोनों गले मिल कर रोये और फिर अपनी-अपनी विपत्तियों की कहानियाँ कहकर दिल हल्के किये।

अंग्रेज अधिकारियों का ऐसा खयाल था कि महाराज दिलीपसिंह के इसाई हो जाने के समाचारों से सिख उनके साथ कोई हमदर्दी नहीं रखेंगे किन्तु जब यह समाचार मिला तो अनेकों सिख कलकत्ते में उनसे मिलने पहुँचे। जो सिख सैनिक चीन से वापस लौटे थे उन्होंने भी महाराज से मिलने की इच्छा प्रकट की। इस बात को देख कर लार्ड केनिंग चिन्तित हुए और उन्होंने महाराज को वापिस विलायत भेज दिया। कहा यह गया कि महाराज को यहाँ की आबहवा अनुकूल नहीं जँची इससे वह लौट गये हैं। महाराज शेर के शिकार का इरादा करके आये थे किन्तु इसके लिये भी उन्हें अवकाश नहीं मिला।

महारानी जिन्दा भी पुत्र-प्रेम से विलायत जाने को तैयार हो गई। उन्हें उनके चुनार में छोड़े हुए जेवर दे दिये गये; क्योंकि अंग्रेज अधिकारी उनके विलायत जाने से खुश थे।


किन्तु खेद है कि महारानी जिन्दा को विलायत में भी उनके प्यारे पुत्र से अलग कर दिया गया। उन पर यह इल्जाम लगाया गया कि वे महाराज को ईसाई-धर्म से विचलित करती हैं। जब से वे आई हैं, महाराज ने गिरिजों में जाना भी बन्द कर दिया है। इस दुःख से और अब तक की विपत्तियों से उन प्राणों की शक्ति काफी क्षीण हो चुकी थी। अतः केवल दो ही वर्ष के बाद सन् १८६३ के सितम्बर में उनका देहान्त हो गया।

भारत माँ की सुपुत्री, खालसा राज्य की अधिष्ठात्री और महाराजा रणजीतसिंह की महारानी की इस दुःखद मृत्यु से किस सहृदय का दिल न रो उठेगा। उसने सात समुन्द्र पार उस श्वेत देश में मरते समय एक ही याचना की और वह यह कि उसका अन्त्येष्टि संस्कार उसके अपने भारत देश में ही हो। कहा जाता है, उनका शव मसालों से सींचकर रख दिया गया और सन् १८६४ ई० में महाराज दिलीपसिंह बम्बई के रास्ते आकर नर्मदा-तट पर उनका संस्कार करके वापिस चले गये। इन्हीं दिनों डाक्टर लोगिन का भी स्वर्गवास हो गया। अब वे दुखी रहने लगे। अंग्रेजों ने उनसे किसी कुलीन रमणी के साथ ब्याह कर लेने की बात कही। किन्तु उन्हें अपना भविष्य अंधकारपूर्ण दिखाई देता था। इसलिये वे एक गरीब कन्या से शादी करके दिल को बहलाने की चेष्टा करने लगे। यह महिला इजिप्ट की रहने वाली और बम्बा नाम की थी। महाराज ने इसे शिक्षा दिलाकर योग्य बनाया।



महाराजा दिलीप सिंह जी

फूल-वंश-संस्थापक



बाबा फूल

सन् १८६३ ई० में ब्रिटिश सरकार ने महाराज को 'सितारेहिन्द' की भी उपाधि दी। बलिहारी इस अंग्रेज जीव की। एक ओर तो उनके पत्रों का जवाब डेढ़-डेढ़ वर्ष तक नहीं दिया जाता है दूसरी ओर उन्हें उपाधि देकर प्रसन्न करने की कोशिश की जाती है।

जब महाराज-अंग्रेज शासकों से काफी लिखा-पढ़ी करके निराश हो गये और उन्होंने अपने को अधिक से अधिक बेबसी में अनुभव किया तो उन्होंने आखिर इंग्लैंड की जनता के सामने अपना केस रक्खा। लंदन के प्रसिद्ध पत्र 'टाइम्स' से उन्होंने अपनी समस्त कठिनाइयों एवं उचित मांगों और अंग्रेज अधिकारियों के रुख पर प्रकाश डालते हुये इंग्लैंड के मुसभ्य समाज से अपील की कि वे इसमें उनका साथ दें।

वास्तव में महाराज दिलीपसिंह का उन लोगों को साथ देना चाहिये था, क्योंकि उनकी नागरिकता भी स्वीकार की जा चुकी थी। किन्तु उनकी यह अपील भी बेकार हो गई। इसके तीन वर्ष बाद उन्हें जो जवाब मिला वह पिछले जवाबों से भी अधिक निराशाजनक था। इस जवाब के अनुसार उनकी सन्तान के लिये कुछ भी सहायता देने से अधिकारियों ने इन्कार कर दिया। अब फिर वे इंग्लैंड रहते भी क्यों। इसलिये उन्होंने वहाँ की अपनी जमींदारी और जायदाद बेच डाली और भारत आने की तैयारी करने लगे। उनके इस इरादे से सरकार कुछ भयभीत हुई और उन्हें कहा गया कि यदि आप यहीं रहेंगे तो उनके दावे के लिये उन्हें पचास हजार पाँड दिया जायगा और भारत गये तो उन्हें पंजाब में तो जाने ही नहीं दिया जायगा, किन्तु दूसरे स्थान में भी प्रायः वह सरकार के ही प्रबन्ध में रहेंगे, स्वतन्त्र नहीं।

यह सब बातें सुनने पर भी महाराज ने भारत पहुँचने का ही अपना निश्चय पक्का रक्खा और उन्होंने अपने देशवासियों के नाम एक पत्र लिखा; जो कि १७ अप्रैल १८८६ शनिवार को 'ट्रिब्यून' अखबार में प्रकाशित हुआ था, उनके शब्द यह हैं :—

“मेरे प्यारे देशवासियो !

मेरी हिन्दुस्तान लौटने की कभी कोई इच्छा नहीं थी। परन्तु सतगुरु ने, जो कि सबके भाग्यों का मालिक है और अपने गलती करने वाले (अपने कृत्य) से अधिक शक्तिवान है, ऐसे हालात पैदा कर दिये हैं कि मैं अपनी इच्छा के विरुद्ध इंग्लैंड छोड़ने पर बाध्य होगया हूँ। ताकि भारतवर्ष में एक मामूली मनुष्य की जिन्दगी गुजारूँ। मैं यह समझता हुआ कि जो कुछ नियमति है वही होगा। ईश्वरेच्छा के सामने सिर नवाता हूँ।

अब मैं पवित्रात्मा खालसा जी ! इसलिये आपसे क्षमा चाहता हूँ कि मैंने अपने बुजुर्गों के धर्म को एक विदेशी धर्म के लिये त्यागा किन्तु उस समय, जब कि मैंने ईसाई मत को धारण किया, मैं बच्चा था। यह मेरी तीव्र इच्छा है कि बम्बई पहुँचने पर फिर पाहुल लूँ अर्थात् सिख धर्म की दीक्षा लूँ और आपसे हार्दिक उम्मीद है कि आप उस पवित्र अवसर पर सतगुरु के हुजूर अरदास करेंगे।

मैं आपको लिखने पर मजबूर हुआ हूँ, क्योंकि मुझे पंजाब में आपसे मिलने की आज्ञा नहीं है। जैसी कि मेरी बहुत इच्छा थी।

हिन्दुस्तान की मल्का के लिये अटल भक्ति का क्या ही अच्छा परिणाम है। परन्तु होगा वही जो वाहिगुरु को मंजूर है।

वाहि गुरु जी की फतह बुलाता हुआ मैं हूँ

मेरे प्रिय देशवासियो आपका ही मांस और हाड़—दिलीपसिंह”

महाराज अदन तक आ पहुँचे थे। उन्हें वहीं रोक दिया गया और कहा गया कि “भारत के गवर्नर जनरल आपका भारत पहुँचना शांति के लिये खतरनाक समझते हैं।” वास्तव में उनका हिन्दुस्तान आना अंग्रेज अधिकारियों के लिये खतरनाक ही साबित होता। क्योंकि सिखों के अन्दर से उनकी भक्ति कम नहीं हुई थी और सारा पंजाब बड़ी खुशी से उस दिन अंतिम दिन की बाट देख रहा था।

विलायत लौटने के लिये उन्हें विवश किया गया। किन्तु वहाँ पहुँचकर वे खिन्न रहने लगे और उनकी वह गम्भीरता भी नष्ट होगई। घण्टों बैठे वे अपनी दशा पर विचार करते और कभी-कभी तो बड़-बड़ा भी उठते। एक समय वे महारानी विक्टोरिया को कोहनूर को धारण किये हुये देखकर कह उठे—“यह मेरे बाप की चीज है। महारानी विक्टोरिया का इस पर कोई अधिकार नहीं है।” विक्टोरिया उसकी मनोदशा को समझकर चुप हो रहीं। किन्तु तब से उनका महलों में जाना बन्द ही हो गया। उनकी उत्तेजना दिन पर दिन बढ़ने लगी और उन्होंने वह पेंशन लेना बन्द कर दिया। वह स्पष्ट कहने लगे—“सन् १८४६ की वह सन्धि जिसके अनुसार पंजाब जब्त कर लिया भला कोई सन्धि कही जा सकती है।”

अंत में उन्होंने फ्रांस की यात्रा की और वहाँ के बादशाह से कहा कि मुझे पांडेचरी भेज दो। वहाँ जाकर मैं अपने राज्य को लेने की कोशिश करूँगा। फ्रांस में उनकी बात तो ध्यान से सुनी गई किन्तु दूसरे की बला को अपने गले में कौन डालता है। इसके बाद वे जर्मनी पहुँचे। जर्मनी से रूस की तैयारी की। वहाँ वे सर्व प्रथम ‘मास्को गजट’ के सम्पादक मौ० केटकफेक के यहाँ ठहरे और बादशाह एलेगजेण्डर से बातचीत की।

सन् १८५२ के अक्टूबर महीने में उन्होंने अखबारों में प्रकाशित कर दिया कि मैं उस सन्धि को कतई नहीं मानता हूँ, जो मेरी नाबालिगी में हुई है।

इन्हीं दिनों उन्होंने महारानी बम्पा की मृत्यु का समाचार सुना जिससे वे बड़े दुखी हुये और रूस से लौटकर पैरिस में आकर बीमार हो गये। लन्दन से उनके बेटे विक्टर दिलीप ने आकर उनकी काफी सेवा की। किन्तु वे अच्छे न हो सके और अपने समस्त भावों को साथ लेकर सन् १८५३ में इस संसार से चल बसे।

भारत के सिंहों का बादशाह इस प्रकार निःसहाय और मानसिक यंत्रणाओं में अपनी जन्मभूमि से बहुत दूर प्राण-विसर्जन करेगा, पंजाब के शेर रणजीतसिंह के पुत्र की यह दयनीय दशा होगी, ऐसी संभावना किसे थी।

कहा जाता है महाराजा ने तीन पुत्र और तीन लड़कियाँ अपने पीछे छोड़े।

सत्रहवाँ अध्याय

कपूरथला राज-वंश

कपूरथला राज्य दो भागों में बटा हुआ है। एक भाग उसका पंजाब में है और दूसरा अवध में। पंजाब का राज्य सरदार जस्सासिंह और उनके वंशजों ने बाहुबल से अर्जित किया था और अवध का भाग महाराजा रणधीरसिंह जी को उनकी उन खिदमात के बदले में मिला था जो उन्होंने विदेश से आये भाव्यशाली अंग्रेज विजेताओं के लिये स्वदेश के किन्हीं हिस्सों को जीतते समय युद्धों में की थीं। 'तारीख कपूरथला' के लेखक दीवान रामजस साहब ने लिखा है कि अवध-स्थित भू-भाग कपूरथला को सन् १८५७ के ग़दर के बाद महाराज रणधीरसिंह जी की खैरखाही के एवज में दिया गया था।

पंजाब में जो भू-भाग राज्य कपूरथला के नाम से मशहूर है वह ४८२ वर्ग मील में फैला हुआ है उसकी लंबाई ३० मील और चौड़ाई ७ से २० मील तक है। अधिकांश में वह व्यास के किनारे-किनारे आबाद है। इसके उत्तर में जिला होशियारपुर, दक्षिण में सतलज नदी, पूर्व में जिला जालन्धर और पच्छिम में व्यास नदी बहती है।

साढ़े तीन लाख के करीब इसकी जन-संख्या और पन्द्रह लाख के करीब सालाना आमदनी है। इसके ग्राम और नगरों की संख्या सात सौ से ऊपर है।

रियासत के प्रसिद्ध नगरों में कपूरथला राज्य की राजधानी और मुख्य शहर है। इसे ग्यारहवीं सदी में कपूर नाम के अहलूवाल सरदार ने बसाया था। १७५० ई० में भट्टी मुस्लिम राजपूत इब्राहीम ने इस पर कब्जा किया और उसे तरक्की दी। सन् १७८० ई० या संवत् १८३७ वि० में सरदार जस्सासिंह ने मुसलमान हाकिम से छीनकर अपनी राजधानी बनाया। तब से बराबर उन्हीं के वंशजों के हाथ में चला आ रहा है। बेंई नदी के किनारे बसे होने की वजह से इसकी सुन्दरता में कोई कमी नहीं है। वाग-वगीचों की हरियाली से यह और भी अच्छा लगता है। यहाँ पर ठाकुरद्वारा, कला मन्दिर देखने लायक है। यहाँ का कचहरीघर भी बढ़िया है। शिक्षा के लिये एक कालेज 'रणधीर कालेज' के नाम से बना हुआ है। वर्तमान प्रणाली के ढंग का अस्पताल भी है।

कपूरथला से ढाई मील दक्षिण में शेखू पुरा नाम का कस्बा भी उम्दा है। यहाँ पर पुराने जमाने का एक किला बना हुआ है। इसके बाद सुलतानपुर का कस्बा भी अच्छा है। गुरु नानकदेव जी यहीं के नवाब के मोदी रहे थे। यह बेंई नदी के किनारे पर बसा हुआ है। आरंभ में इसका नाम श्रोमानपुर

था। १४ वीं सदी में नासिरुद्दीन के मामाजाद भाई सुल्तान खाँ ने इस पर कब्जा कर लिया। किसी समय इसमें ३२ बाजार और साढ़े पांच हजार दूकानें थीं। प्रत्येक पेशे के लोग बसते थे। कला और दस्तकारी में बहुत उन्नत था। इसमें बारह दरवाजे थे और चालीस हजार मनुष्य बसते थे। ८ मील के घेरे में आबादी थी।

इसके पास ही में दूसरी काली नदी बहती है इस पर उसी जमाने के दो पुल बन्दे हुए हैं। दो लाख रुपया इन पुलों पर खर्च हुआ था। यहाँ का किला भी बड़ा मजबूत है जिसे मुसलमान नवाबों ने एक लाख रुपये से ऊपर खर्च करके बनवाया था।

महाराज फतहसिंह बरसात के समय में कपूर्थला की बजाय सुल्तानपुर में ही रहते थे इसलिये उन्होंने यहां की बारहदरी की मरम्मत नये सिरे से करा दी थी।

इसके सिवा सुल्तानपुर के पुराने मकबरे अब्दुल लतीफ का हौज आदि भी देखने लायक हैं। यहां पर गुरु नानकदेव जी की स्मृति में भी कई उम्दा स्थान हैं। बेंई नदी का संत घाट, बेर साहब, कोठरी साहब आदि उनके नाम हैं।

फगवाड़ा कस्बा भी इस राज्य का एक पुराना कस्बा है। यहाँ पर अहलूवाल राजाओं ने एक किला भी बनवाया था। इसके अलावा और भी कई अच्छे कस्बे हैं।

अवध में इस रियासत का जो भू-भाग था वह इस प्रकार है:—बहरा व बाराबंकी के जिलों में बोंडही। भटोली ये इलाके सरयू नदी के किनारे पर अवस्थित हैं। अकोना और दुरगापुर बहराइच के दक्षिण-पच्छिम में है। खेरी जिले में देहर दरा का इलाका है।

इस भू-भाग के प्रबंध के लिये कुछ अधिकारी रियासत की ओर से मुकर्रर हैं। वास्तव में यह भू-भाग बतौर जागीर के हैं। और सारे इलाकों में लगभग ६०० गाँव और तीस हजार के करीब आबादी है। ७०० मील के लगभग इस इलाके का क्षेत्रफल है। इन इलाकों में शिक्षा और स्वास्थ्य का भी राज्य की ओर से प्रबन्ध है। करीब-करीब २०० सैनिक मय तोपों, हथियारों और दीगर रक्षा के सामान के शांति बनाये रखने के लिये इन इलाकों में रहते थे।

इस इलाके में कई धर्म स्थान हैं। देरह दरा में तुलसीदास जी ने बैठकर रामायण लिखी थी और सीता धमार में भगवान् राम ने अपना अंतिम यज्ञ किया था। ऐसा वहाँ के लोगों का विश्वास है। इस इलाके की वार्षिक आमदनी १६ लाख से ऊपर है।

कपूर्थला के मौजूदा राज-वंश के प्रसिद्ध पुरुष जिनसे कि इस वंश को इतना उरुज मिला है। सरदार जस्सासिंह जी अहलू वालिया थे। यह राज-वंश अपने लिये पटियाला, नाभा, जीन्द की भाँति ही


जयसलमेर के भट्टियों से ही अपना निकास बतलाता रहा है और राजा सालिवाहन कपूर्थला के पूर्वज को उन्हीं की भाँति अपना बुजुर्ग मानता रहा है। यह हम महाराजा रणजीतसिंह जी के पूर्वजों के वर्णन में लिख चुके हैं कि शाका सालिवाहन और गजवंशीय-सालि-

वाहन दो अलग-अलग व्यक्ति थे। कपूर्थला वाले इसी गजवंशीय सालिवाहन के वंशज बनते हैं। उनका यह दावा अनुचित नहीं है। प्रत्येक बड़ा खान्दान अपने को बड़ों का ही वंशज मानता है। जयपुर के कछवाहे और बीकानेर के राठौर जब अपनी वंशावली भगवान् राम से जोड़ने की व्यर्थ चेष्टा करते हैं तो यह हक सभी को है कि वह अपने कुल का सम्बन्ध भारत के प्राचीन किसी भी महापुरुष से स्थापित कर ले। इससे उस कुल की अनेक सामाजिक कठिनाइयाँ हल हो जाती हैं।



स० जस्सा सिंह अहलुवालिया

गुरुद्वारा साहिब



कपूरथला

जैसलमेर से अपना कुल सम्बन्ध जोड़ने वाला कपूरथला-राज्य का दावा इस प्रकार है:—“महाराज जस्सासिंह की लड़ी जैसलमेर के राजपूत-खानदान से मिलती है और उसका बर्णन यों है कि जो राजा दोसाज का बेटा जैसल नामी पैदा हुआ, उसने अपनी राजधानी जैसलमेर में कायम की और उसका लकब यही मशहूर हुआ। राजा जैसल से राना हेला उर्फ महारावल और शालिवाहन आदि पुत्र हुये। हेला से चन्द्र, चन्द्र से ओजल, ओजल से जगपाल, जगपाल से धर्म, धर्म से पदमरथ, पदमरथ से कपूर। राजा धर्म का राज्य तो पूर्ण ऐश्वर्यवान रहा। परन्तु इस समय में भटिंडे के राजा जयपाल ने पदमरथ के राज्य का कुछ भाग दबा लिया। इन्हीं दिनों महमूद गजनवी भारत में चढ़ाई कर रहा था। पदमरथ ने कपूर को गजनवी की खिदमत में रख दिया। अच्छी खिदमतें करने की वजह से महमूद ने कपूर को व्यास नदी के पास का इलाका बता दिया वहीं पर उसने कपूरथला नामक नगर बसाया। किन्तु गजनवी आँधी के बाद जयपाल ने तुरन्त ही कपूरथला कपूर से छीन लिया। जैसलमेर में उस समय उनका बड़ा भाई राजगद्दी का मालिक बन चुका था वहाँ कपूर को जागीर मिली। बाद में कपूर से भूनी, भूनी से हरपाल, हरपाल से उधरन, उधरन से चन्द्रपाल, चन्द्रपाल से तुलसी इस समय तक जागीर कायम रही। बादशाह अकबर के इशारे से हरराय रावल ने जागीर छीन ली। तुलसी से रूप उससे ककड़ उससे मगराज, उससे सलो, उससे सेतासिंह राऊ उससे बुद्धसिंह, उससे गंडासिंह, उससे सुदावसिंह,

सुदावसिंह ने हाकिम लाहौर से रकबा लेकर आहलू, हलू, साहदू, हूर और चक नामक पाँच गाँव आबाद किये। अपनी रिहायश आहलू गाँव में रक्खी इससे अब इनका वंश अहलूवालिया के नाम से मशहूर हो गया।

यह तो साबित हो गया कि यह खानदान ऊचा और चन्द्रवंशी कृष्ण से मिलता है और जैसलमेर की शाखा है। परन्तु कलाल लोगों के साथ कैसे सम्बन्ध हो गया अब यही बताना शेष है। इस खानदान के लोग जैसलमेर से सुदूर पंजाब में आकर बसे तो पहाड़ी राजपूतों से तो कुछ परिचय था नहीं और राजपूताने को आने-जाने के मार्ग सरल नहीं थे। अतः कलालों के साथ ही शादी-व्यवहार करने लग गये और राजपूत से कलाल बन गये। अब यातायात के साधन सुगम होने की वजह से यह उचित समझा गया कि पुनः अपनी राजपूत बिरादरी में भी शामिल हुआ जाय। कोशिश और प्रचार से यह मौका आया कि महाराज जगजीतसिंह (आहलू वालिया) का रिश्ता खानदान गुलेर के ठाकुर रनजीतसिंह की बहिन के साथ होगया। रनजीतसिंह की एक बहिन राजा चम्पा से व्याही गई थी। इस प्रकार आहलूवालिया पुनः अपनी पुरानी राजपूत बिरादरी में शामिल हो गये।”

हम समझते हैं कि सिख होने पर भी यदि किसी को यह खयाल रहता है कि अमुक बिरादरी हमारे से ऊँची है तो हम कहेंगे कि उन्होंने सिख धर्म के आदर्श को हृदयंगम नहीं किया। कलाल खुद कोई नीची जाति नहीं है। उनका पेशा नीचा जरूर है शराब निकालने और इसे बेचने वाले लोग कलाल कहलाने लग गये थे। वास्तव में वे उन हैहयवंशी क्षत्रियों में से हैं, जिनका परशुराम काल में बाह्यणों से संघर्ष हुआ था और जिनके पूर्वज सहस्राबाहु जैसे योद्धा के राजहीन होने पर उनके दल महिषमती नगरी व उस प्रदेश को छोड़कर देश के विभिन्न भागों में फैल गये। अफगानिस्तान में भी वे हाहज नाम से अनेकों वर्ष राज्य करते रहे। अरब विजेताओं के अफगानिस्तान पर हमला होने के समय पंजाब में आ गये और यहाँ हैहय से हैहयवाले अहहवाले या आहलूवाले कहलाने लग गये। अफगानिस्तान में अंगूरों का रस पीते या दाखों का रस (शराब) पीने और बेचने में लग पड़े थे। चूंकि वैष्णव धर्म में

शराब का बड़ा निषेध है अतः वैष्णव प्रवृत्ति के लोग उन हैहय अथवा आहलू लोगों को कुछ हीन समझने लगे। वास्तव में वे रक्त से क्षत्रिय ही थे। मध्यप्रान्त में अब भी हजारों हैहय क्षत्रिय हैं।

जैसलमेर से ही सिजरा मिलाने का कारण यह है कि जैसलमेर के लोग भी अफगानिस्तान में ही लौटकर आये थे और सम्भव है कि वे भी हैहय वंशी ही हों और भारत में लौट कर उन्होंने वातियाना प्रदेश में जिसे संस्कृत ग्रन्थों में वाति भय के नाम से याद किया गया है और सिंध से मिला हुआ बताया गया है, शक्ति प्राप्त करली और वैष्णव धर्म को ग्रहण करके राजपूत कहलाने लग गये हों।

हम खूब जानते हैं कि महाराज श्रीकृष्ण की सन्तान के लोग गजनी नहीं गये थे और न उनके किसी लड़के का नाम गज था ही। उनके पुत्र का नाम बज्र था जो बज्रपुर (साइबेरिया) और पुनः जड़का ढूंग में बसा था। काबुल गजनी में हैहय लोग ही पहुँचे थे और यह हैहय भी यदुओं की ही एक शाखा थे। इसलिये इन्हें या जैसलमेर वालों को यदुवंशी तो कहा जा सकता है और शालिवाहन का वंशज भी माना जा सकता है किन्तु कृष्ण से उनका सीधा सम्बन्ध कठिनता से जुड़ता है। किन्तु इसमें कोई सन्देह नहीं वे क्षत्रिय हैं और चन्द्रवंशी क्षत्रिय हैं। किन्तु हैं हैहयवंशी। हैहय से हैहयलू वाले और अहयलूवाले तथा अहलूवाले सहज ही बन जाते हैं।

भाटों ने जो वंशावली और तर्ज इस खान्दान को बताई वह स्वाभिमान को गिराने वाली है। और उससे केवल इतना ही हो सकता है कि कपूरथला का राजघर तो राजपूतों में मिल सकता है किन्तु अन्य सारी बिरादरी उनकी जहाँ की तहाँ ही रही जाती है जिसके बल पर सरदार जस्सासिंह ने उन्नति की थी और उन्नति का फल आज का कपूरथला राजवंश है। वास्तवमें उनकी सारी ही बिरादरी क्षत्रिय है आज से नहीं लाखों वर्ष से वह किसी भी कलारिन के साथ शादी करने से कलार नहीं कहलाई किन्तु आपत्ति-काल में शराब बेचने का धन्या करने के कारण कलाल कहलाई और जब उसने तलवार पकड़ ली अमृत चख कर सिंह बन गई तब फिर वही उसका पुराना क्षात्र तेज चमक उठा और क्षत्रिय नाम से अभिहित होने के अधिकार को प्राप्त कर गई।

भाटों की पोथियों और सिजरों पर अविश्वास के कई कारण होते हैं उनमें एक यह भी है कि उन्होंने जो नामों की सूची दी है, वह इस बात को साबित नहीं करती कि जिस समय का वे उस नाम को बता रहे हैं। उस समय ऐसानाम रक्खा भी जाता था क्या ?

उदाहरणार्थ शालिवाहन के लड़कों में धर्म, जगपाल, अजल, चन्द्र, वीजलजी, कालनजी, चाचूजी आदि नामों को देखिये। जगपाल जैन पद्धित का नाम है और ऐसे नाम दसवीं सदी में बहुत रक्खे जाते थे। चन्द्र संस्कृत नाम है ऐसे नामों का रिवाज प्राचीनकाल में बहुत था। वीजलजी कालनजी ये ठेठ मारवाड़ी नाम हैं। चाचू जी भी मारवाड़ी है किन्तु बिल्कुल गँवार ढंग का। यह सहज ही बता देते हैं कि सब मनगढ़न्त नाम हैं। कहाँ शालिवाहन जैसा शुद्ध नाम और कहाँ उसके साथ चाचू जैसे गँवार नाम।

पटियाला, नाभा, जीन्द और फरीदकोट के पूर्वजों के सैकड़ों नामों की इसी प्रकार मनगढ़न्त की गई है। जयपुर, उदयपुर के पुरुषाओं के नामों में भी यही तमाशा है। इसीलिये अब ऐतिहासिक विद्वान भाटों की वंशावलियों पर बहुत ही कम विश्वास करते हैं और वे इतिहास को भी विज्ञान की कसौटी पर ही कस कर आगे बढ़ते हैं।

हमने जो स्थापना आहलूवालों के लिये की है वह वैज्ञानिक है और सचाई के बहुत पास है।

कपूर्थला राज-वंश

खैर कुछ भी हो सरदार जस्सासिंह के इस वंश ने खूब उन्नति की और अपना एक स्थान बना लिया।

चूंकि इस मिसल के इतिहास में सरदार जस्सासिंह जी का हम काफी वर्णन कर चुके हैं। इसलिये उनके इति-वृत को दुहराना अब उचित नहीं समझते। अतः उनसे आगे का वर्णन यहाँ पर अंकित करते हैं।

सर लेपिलग्रिफिन ने पंजाबी रियासतों का इतिहास लिखा था। उनके बाद कुछ और अंग्रेज लेखकों ने भी लिखा। कपूर्थला राज्य के भी उन्होंने उस इतिहास का काफी वर्णन किया है जो प्रायः सारा उस इतिहास के आधार पर है जो कपूर्थला के दीवान श्री रामजसजी साहब ने लिखा था। हमारे सामने लेपिलग्रिफिन और रामजसजी दोनों के इतिहास हैं ही साथ ही सिख इतिहासकारों के लिखे विवरण भी मौजूद हैं। उन सब तथा अन्य इतिहासों के आधार पर ही हम यह इतिहास लिख रहे हैं।

सरदार भागसिंह जी का थोड़ा सा वर्णन तो हमने इस मिसल के इतिहास में कर दिया है किंतु विस्तार से उनका परिचय देना चाहते हैं। जस्सासिंह जी के बाद आप उनके सरदार भाग सिंह उत्तराधिकारी हुए। आपने इस अवसर पर सिख संस्थाओं को बहुत कुछ दान दिया। भागसिंह जी के आरम्भिक समय में उनका बहुत सा इलाका उनके हाथ से निकल गया क्योंकि सरदार जस्सासिंह जी की बहादुरी से जो लोग डरते थे। अब वह निडर हो गये। नकई सरदारों ने भी कुछ इलाके पर कब्जा कर लिया। भागसिंह लगभग एक वर्ष तक चुप रहे क्योंकि शोक के दिनों में वे कोई बखेड़ा नहीं उठाना चाहते थे।

कहा जाता है भागसिंह जी बड़े दयावान और उदार थे। वे किसी को भी तकलीफ नहीं देना चाहते थे। कीड़े-मकोड़ों पर भी दया करते थे। दुश्मनों ने उनके इस स्वभाव से भी लाभ उठाया। अनेकों मातहत मालगुजारों और मांडलिकों ने मालगुजारी व खिराज देना बन्द कर दिया। लाचार भागसिंह जी को कसर कसनी पड़ी पहले तो उन्होंने नकई सरदारों से अपने दबाये हुये इलाके को वापिस किया फिर गुरुबख्शसिंह को जीता तथा उसका इलाका जव्त कर लिया किन्तु उससे सुलह होगई और उसका इलाका वापिस कर दिया।

इसके बाद मलूवाल और बाजीदपुरा पहुँचे। और यहीं से कसूर पर जयसिंह कन्हैया के साथ चढ़ाई की और कसूर को जीतने में जयसिंह की मदद की। इसी साल मुल्तान पर चढ़ाई की जिसमें मुल्तान के नवाब मुजफ्फरखाँ का चाचा मारा गया। नवाब ने अधीनता स्वीकार करली और प्रतिवर्ष नजराना देने का भी इकरार किया। मुल्तान से वापिस होकर रास्ते के बागियों को ठीक करते हुये लहनासिंह भंगई से मिले। फतिहाबाद आकर उन्होंने बुद्धामल दीवान की शिकायतों पर ध्यान दिया और उनको निकाल कर नया दीवान रखने का विचार किया।

सम्बत् १८४२ में सुकरचक सरदार महासिंह और भंगई लोगों में लड़ाई हुई। आपने मौके पर पहुँच कर महासिंह की मदद की और भंगैयों को हराया। इसी साल राजा संसारचन्द्र को अपने मित्र कन्हैया जैसिंह के उस इलाके से निकाला, जिस पर कि वह पिछली लड़ाई में काबिज हो गया था। किन्तु भंगी सरदार गुलाबसिंह ने इस मौके पर भागसिंहजी के कुछ इलाके को दबा लिया। इसलिये गुलाबसिंह से भी लड़ना पड़ा, जिसमें जीत इन्हें ही मिली।

संवत् १८४६ में कांगड़े के राजा संसारचन्द्र और कन्हैया लोगों में लड़ाई हुई। इस लड़ाई में

रामगढ़िया लोग संसारचन्द के साथ मिल गये। भागसिंह जी को यह बात बुरी लगी और उन्होंने कन्हैया मिसल की मदद की। संसारचन्द का भाई मानचन्द लड़ाई से भाग गया और इस प्रकार मैदान कन्हैया लोगों के हाथ में रहा। यहाँ से मालेरकोटला, नाभा, जीन्द, पटियाला होते हुए आप आनन्दपुर पहुँचे, जहाँ वेदियों ने उनसे चमकौर वगैरह के उन इलाकों को वापिस दिला देने की प्रार्थना की जो डल्लेवाली मिसल के बहादुर लोगों ने अपने कब्जे में कर लिये थे। इन दिनों दीवान बुद्धासिंह भी बहुत खिलाफ हो गया था उसने एक जमात इकट्ठी करली थी। भागसिंहजी ने उसे निकाल दिया और सरदार दीवानसिंह को उसकी जगह पर मुकर्रर किया।

सम्बत् १८४८ में भागसिंहजी के सुपुत्र फतहसिंह जी के चेचक निकली और इस जोर से निकली कि उनकी जान मुश्किल से बची। इसलिये इस बार कहीं भी नहीं गये।

सम्बत् १८४६ वि० में ज्वालादेवी के दर्शनों के लिये पधारे और वहाँ पर राजा संसारचन्द से भेंट की। राजा संसारचन्द बड़ा चलता पुरजा शरूस था। इसलिये उसने इन्हें अपना पगड़ीपलट दोस्त बना लिया। कांगड़ा में कुछ दिन रहकर अन्य पहाड़ी रईसों से मुलाकात की। यहीं पर जसवान के राजा ने मुलाकात में आपको बढ़िया-बढ़िया घोड़े भेंट किये थे। सरदार तारासिंह और लालसिंह जिनमें आपस में वैमनस्य था—यहाँ आपसे मिलने आये। आपने सबसे पहले उनका यह काम किया कि उन दोनों में सुलह करा दी।

संवत् १८५० में भागसिंहजी ने माभा प्रदेश का दौरा किया जंडियाल में उन्हें दीवान अमरदास विश्वम्भरदास ने घोड़े भेंट किये।

तरनतारन में पहुँच कर गुलाबसिंह भंगई से उन आदमियों को अपने कब्जे में लिया जिन्होंने बघेलसिंह के मुख्तार को मौजा चवाल में मार डाला था। कहा जाता है बघेलसिंह ने आपसे पुकार की थी और इसीलिये आपको तरनतारन पर चढ़ाई करनी पड़ी थी।

खोलर के किले पर जो कि रामसिंह हिन्दोरिया का था बुधसिंह सिंहपुरिया ने आकर कब्जा कर लिया था। राजा संसारचन्द ने अवसर पाकर बुधसिंह पर इसी वर्ष चढ़ाई करदी। भागसिंहजी ने बुधसिंह की मदद की। एक गहरी लड़ाई के बाद राजपूत सरदारों ने आपसे सुलह की प्रार्थना की। आप भी सुलह चाहते थे इसलिये इस वायदे पर कि आधा-आधा इलाका दोनों पक्षों को दे दिया जावे और सिंहपुरिया अपना दूसरा किला बना लें। सुलह हो गई। इस लड़ाई से बुधसिंह को बहुत नुकसान हुआ था। उसके दो लड़के धर्मसिंह और अमृतसिंह मारे गये किन्तु ज्यादाती भी उन्हीं की थी क्योंकि उन्होंने हिन्दोरिया के इलाके पर कब्जा कर लिया था।

संवत् १८५१ में जब कि सरदार भागसिंह जी अमृतसर में ठहरे हुए थे शाहजमान अमीर काबुल ने भारत पर आक्रमण किया। उस समय जो भी सिख अमृतसर में थे वे छिपने के लिये चले गये किन्तु भागसिंह डटे रहे। परन्तु शाहजमान हसन अब्दाल से ही लौट गया। इस वर्ष अमृतसर के आस-पास के इलाके में बड़ा अकाल पड़ा। मवेशी और आदमी सभी पानी के लिये तरसने लगे। आपने सर्वसाधारण के लाभ के लिये देवी द्वारे के पास एक तालाब बनवा दिया। दूसरे वर्ष आप आनन्दपुर गये और वहाँ से लौटकर अपने लड़के फतहसिंह को साधुसिंह अकालबुंगा से पाहुल दिलाई।

आपके हृदय में अपने धर्म के प्रति बड़ी श्रद्धा थी। अमृतसर की रक्षा के लिये आप सदैव तैयार रहते थे यही कारण है कि संवत् १८५३ में भी आप शाहजमान का मुकाबिला करने और अमृतसर

की रक्षा करने के लिये मय फौज तैयार रहे। शाहजमान के लाहौर से ही लौट जाने के बाद आपने बड़ी धूम-धाम से इसी वर्ष अपने लड़के की शादी की।

मियानी जिसे कि सरदार जस्सासिंह ने विजय किया था। अब उस पर पठान काबिज हो गये थे संवत् १८५४ में भागसिंहजी ने उस पर चढ़ाई की किन्तु मौसम अनुकूल न होने से विजय प्राप्त नहीं हुई। इसी बीच रामगढ़ियों से लड़ना पड़ा। वर्षा के बीतने पर मियानी पर चढ़ाई की और पठानों को मार भगाया।

इस साल दीवान लाहौरीमल से भी भगड़ा हो गया। दीवान तबेले से एक घोड़ा लेगया था। उसे टिकका फतहसिंह भी चाहते थे। मांगने पर लाहौरीमल ने यह कह कर देने से इनकार कर दिया कि वह मैंने लड़के के लिये लिया है।

फतहसिंह जी को लाहौरीमल की यह बात बहुत अखरी और दूसरे दिन जबकि लाहौरीमल दरबार में आया उसे गिरफ्तार करा के उसकी बड़ी बेइज्जती कराई और उसकी जागीर के गाँव भी छीन लिये तथा उसे मंसूरवाले के किले में कैद कर दिया। कोई दुश्मन उसे उड़ा न ले जाय इसलिये फतहसिंह ने अपना कैम्प भी मंसूरवाला ही में लगा लिया।

टिकका फतहसिंह वास्तव में बड़े कड़े मिजाज के थे। वे किसी के अभिमान को भी बर्दाश्त नहीं कर सकते थे। बल्कि यह कह सकते हैं कि वे खुद अभिमानी थे। संवत् १८५५ में जब कि वे अपने इलाके में दौरा पर गये और फतिहाबाद में ठहरे हुए थे। मिलने के लिये आने वाले जमींदार और इलाकेदार आपके बराबर और उसी चारपाई पर बैठते रहे जिस पर कि फतहसिंह बैठे थे। इससे वे चिढ़ गये और दूसरे दिन उन्हें खेमे में बुलाकर गिरफ्तार करा लिया। और उन्हें बांधकर कपूरथला ले आये।

यह गिरफ्तारी भी बड़ी धोखे से कराई थी बड़ी इज्जत से सबको बुलाया और फिर नाच कराया। जबकि सब लोग देखने में मस्त थे। आपने बाहर निकाल कर खेमे को रस्सियां काट दीं।

यह गिरफ्तारी केवल इन्होंने अपना रौब डटाने के लिये कराई थीं। और हुआ भी ऐसा ही लाहौरीमल की बेइज्जती और इलाकेदारों की गिरफ्तारी से उनका रौब समस्त रियासत में बैठ गया।

संवत् १८५६ वि० में युवराज फतहसिंहजी समेत महाराज ने सतलज पार रायकोट की तरफ जाकर वहाँ के रईस और जागीरदारों से कर वसूल किया जिन्होंने कि कई वर्ष से कर देने के नाम पर चुप्पी साध ली थी। इसी साल नागोके गाँव को भी वहाँ के रईस गुलाबसिंह से छीनकर खालसे में मिला लिया। यह नागोके रामगढ़िया के इशारे पर वहाँ के नायकों के शरारत करने पर खेड़ा के गुलाबसिंह के सुपुर्द कर दिया गया था, किन्तु गुलाबसिंह ने भी काबुल की ओर से शाहजमान अमीर की आमद का हाल सुनकर कर चुकाने में ढिलाई की थी। इसीसे गुलाबसिंह से यह गाँव छीना गया और इस इलाके को काबू में रखने के लिये यहाँ एक गढ़ भी बनवाया।

वह जमाना ही शरारत और अराजकता का था। एक दो गाँव नहीं किन्तु अनेकों गाँव विद्रोही हो जाते थे सतलज के पार के इलाके में ऐसे अनेकों गाँवों को काबू में करना था इसलिये दूसरे वर्ष संवत् १८५७ में युवराज फतहसिंह को महाराज ने सहोड़, खानपुर, हसनपुर, मभोली, सरसोहाग, रुड़की और सकरल्ला-पुर आदि के लोगों को दबाने के लिये भेजा। सरदार रणसिंह के साथ फतहसिंह जी ने इन सभी इलाकों के लोगों को काबू में करके मालगुजारी वसूल की। थोड़े दिनों बाद उन्होंने तलवंडी के चौधरी क्लादिर, बख्श को मुलाजिम रख लिया जो मालगुजारी वसूल करने के मामलों में काफी चतुर था। क्लादिरबख्श के साथ

व्यास नदी की ओर के अपने इलाकों में जाकर फतहसिंह जी ने फिसादी लोगों को ठीक भी किया। लेकिन अभी तक मांझ के इलाके में वही बदअमनी चल रही थी। डकैतियों का भी खूब जोर था। अतः महाराज और युवराज फतहसिंह जी लाहौर होते हुए संगतपुर पहुँचे और वहाँ एक किले की नींव डाली। सरहाली के डाकू प्रसिद्ध थे। सारे प्रदेश की लूट का माल सरहाली ही इकट्ठा होता था। फतहसिंहजी ने सरहाली को लूटने की तैयारी की और वे इस काम में सफल भी हुए। सरहाली की लूट से उन्हें बहुत-सा धन हाथ लगा। साथ ही लुटेरों को भी सबक मिल गया। इसके बाद फतहाबाद होते हुए गोइन्दवाल पहुँचे। जहाँ प्रसिद्ध डाकू सुजानसिंह निहंग को मारा जो दैवात गोइन्दवाल के जंगलों में मिल गया था।

अगले साल जबकि महाराज करतारपुर में थे। कांगडा के राजा संसारचन्द्र ने अपनी ओर के उस इलाके पर हाथ साफ करना शुरू कर दिया जो कि कपूरथला के मातहत था। अतः महाराज ने सरदार हम्मीरसिंह को संसारचन्द्र का सामना करने के लिये भेजा किन्तु हम्मीरसिंह जख्मी होकर वापिस लौट आया। इसलिये महाराज और युवराज दोनों ने लड़ाई के लिये तैयारी की किन्तु फगवाड़ा के मुकाम पर अचानक महाराज के पैर में फोड़ा निकल आया। इसलिये वापिस कपूरथला लौट आये और वहीं संवत् १८५८ के आपाढ़ मास की २८ वीं तिथि को स्वर्गवास हो गया। कहा जाता है कि उनके मृत्यु-दिवस तक नित उनके पास वाहिगुरु का कीर्तन हुआ करता था और नित ही सैकड़ों आदमियोंको भोजन कराया जाता था।

महाराज साहब संत प्रकृति और दयालु पुरुष थे। अधिक समय वे वाहिगुरु की याद में लगाते थे। दान पुण्य भी वे नियमित रूप से करते थे। नित एक जाप करने का उनका संकल्प था। नये आये हुए ब्राह्मण, साधु और सिख संतों का आतिथ्य भी उनकी भोजन शाला में होता था। प्रजाजनों की दरखास्तों पर खुद ही गौर करते और जहाँ तक भी होता इन्साफ भी खुद ही करते थे।

साधु-संतों और पंडितों के सत्संग में नित शामिल होते और लाभ उठाते। गर्ज यह कि वे हर प्रकार से धार्मिक जीवन बितानेवाले राजा थे।

महाराज भागसिंह जी के बाद उनके सुयोग्य पुत्र श्री फतहसिंह अपने पिता की गद्दी पर बैठे। उनकी गद्दी नशीनी की रस्म का उत्सव संवत् १८५८ के सावन महीने में हुआ। जिसमें महाराज की

ओर से सरदारों को खिल्लतें बरूशी गईं और दूसरी रियासतों और जागीरों की ओर से भेंट स्वीकार की गई।

दूसरे वर्ष बन्डाला के वागी जमींदारों को वश में किया। और उसी वर्ष महाराजा रणजीतसिंहजी के स्वागत में फतहाबाद में उत्सव मनाया गया। कहा जाता है कि महाराजा रणजीतसिंह इनसे इतने खुश हुए कि उन्होंने इन्हें अपना पगड़ी-पलट दोस्त बना लिया और इसकी रस्म अमृतसर में जाकर पूरी की गई।

सरहाली कस्बा इन दिनों फिर हाथ से निकल चुका था। उन लोगों ने भंगी सरदारों से दोस्ती गांठ ली थी। इसलिये फतहसिंह जी को अमृतसर से लौटकर सरहाली पर आक्रमण करना पड़ा। सरहाली का नेता अमरदास मारा गया और कस्बा पुनः कब्जे अहलूवालियान में आ गया। सरहाली का, अभी प्रबन्ध किया ही जा रहा था और वहाँ किला बन रहा था कि महाराजा रणजीतसिंह का संदेश जामकीपुर में पहुँच कर मदद देने के लिये आ गया। रावी को पार करके आप वहाँ पहुँचे और जामकीपुर को जीतने में मदद की। यहाँ पर अन्य भी अनेकों रईस और जागीरदार जिनमें गुजरात और पठानकोट के भी रईस थे आकर हाजिर हुये और फतहसिंह जी ने उन सबको रणजीतसिंह जी की अधीनता स्वीकार

कराकर अभयदान दिला दिया। इसके बाद अमृतसर की होली मनाते हुए कपूरथला लौटे और यहाँ आकर खडूरगाँव, लखनपुर और कटोटा पर दखल किया जोकि गुलाबसिंह गन्दे, संसारचन्द कांगड़िये और बुधसिंह नकरिये के कब्जे में पहुँच चुके थे। इसके बाद जमालपुर, चम्पा और सुजानपुर पर भी अधिकार जमाया।

सम्बत् १८६० वि० में कसूर को विजय कराने में महाराजा रणजीतसिंह जी की सहायता के लिये फतहसिंह जी कसूर पहुँचे। यहाँ से कोट ईसाखां पर चढ़ाई की जहाँ पर कि भंगासिंह और सरदार रामसिंह का कब्जा हो चुका था। किन्तु फतहसिंह जी का आना सुनकर उनके अनेक साथी उनका साथ छोड़कर फतहसिंह जी से आ मिले। इस हालत को देखकर भंगासिंह ने खुद हाजिर होकर अर्धीनता स्वीकार कर ली और कुछ रकम भी भेंट की।

भंगी सरदार सदैव ही महाराजा रणजीतसिंह की मुखालिफित किया करते थे। अतः फतहसिंह ने यह उचित समझा कि अपने पड़ोस के भंगी इलाके कब्जे में कर लिये जावें। इसलिये सम्बत् १८६१ वि० में उन्होंने लखनपुर, संगतपुर, फाखड़याना आदि इलाके रामगढ़ियों से अपने कब्जे में करते हुए उनके कई किलों पर कब्जा कर लिया। जिनमें किला गूजरसिंह और खुसरो भी थे। यह किले उन्होंने रणजीतसिंह जी को दे दिये। इसी वर्ष भंग की लड़ाई में महाराजा रणजीतसिंह जी का साथ दिया और यहाँ की फतह में से एक तोप आपने पसंद की। इधर संसारचन्द ने जोधसिंह रामगढ़ियों को साथ लेकर फिर अधम मचाना शुरू कर दिया था। इसलिये डरोली के मुकाम पर उसके भी होश ठीक किये किन्तु राजा संसारचन्द सहज ही मानने वाला आदमी थोड़े ही था। चन्द दिन में ही फिर चढ़ आया। महाराज ने चौधरी क्रादिरबख्श को भेजकर रणजीतसिंह जी को बुलावा लिया। बिजवाड़े के मुकाम पर लड़ाई हुई। खूब जोरों की हुई, इसमें महाराज फतहसिंह जी एक गोली से बाल-बाल बचे। दो दिन तक लड़ाई चलती रही। संसारचन्द की फौज रात्रि के समय भाग गई और उसका बचा सामान फतहसिंह जी ने अपने अधिकार में ले लिया। कहा जाता है इस लड़ाई में कई सिख जत्थेदार संसारचन्द के साथ थे किन्तु जहाँ रणजीतसिंह और फतहसिंह दोनों साथ हों। वहाँ कौनसी शक्ति थी जो हार खाकर न जाती।

फतहसिंह जी शिकारी भी अब्बल दर्जे के थे। इसी साल महाराजा रणजीतसिंह जी के साथ जब बिजवाड़ा की दुबारा मुहीम से आनन्दपुर लौट रहे थे तो रास्ते में किसी ने खबर दी कि इस जंगल में दो खौफनाक शेर रहते हैं। आप चन्द सवार लेकर शेरों की खोज में जंगल में घुस गये। एक शेर मिल गया जो झपटकर आपके ऊपर आया। बीच ही में उसके गोली लग गई। जिससे उसने गुस्से के मारे हाथी में ऐसे जोर का थप्पड़ मारा कि हाथी बैठ गया। आप हाथी पर से कूद पड़े और तलवार लेकर शेर पर दूट पड़े और ज़मीन पर मारकर गिरा दिया। फिर घोड़े पर चढ़ कर दूसरे शेर की तलाश में चले हालांकि दिन छिप चुका था और साथ के सरदार भी मना करते थे। पर आप न माने। आगे जाकर देखा कि शेर एक सवार को मार कर गुरीता हुआ जा रहा है। आपने उस पर गोली छोड़ी। गोली के लगते ही वह चिंघाड़ कर पीछे को लौटा। उसकी चिंघाड़ को सुनकर घोड़ा भाग निकला उसे आपने मुशिकल से रोका और फिर एक निशान लगाया। इस तरह उस शेर को भी मार डाला। आपकी इस प्रकार की बहादुरी से महाराजा रणजीतसिंह जी बड़े प्रसन्न हुए।

दूसरे वर्ष आपने ज्वाला जी के पास के जंगलों में शेर का शिकार किया। इस वर्ष भी महाराज रणजीतसिंह जी साथ थे। क्योंकि दोनों ही पटियाला आदि रियासतों को देखने के इरादे से निकले थे और

फिर वहाँ से ज्वाला जी के दर्शनार्थ इधर आ निकले थे। रास्ते में विलासपुर हरियारपुर आदि स्थानों को भी देखा-भाला था। यहाँ से लौटकर दोनों राजाओं ने भंग पर चढ़ाई की और फिर चूड़चक और कमाल-गढ़ वगैरह को कब्जे में किया।

इसी साल जसवन्तराय होलकर महाराजा रणजीतसिंह से मिलने और अंग्रेजों के विरुद्ध मदद मांगने आया, जिसमें फतहसिंह जी ने यही सलाह दी कि अभी हम लोगों की तो ताकत ही बढ़ी है और आन्तरिक शांति ही अपने यहाँ है। ऐसी हालत में किसी बखेड़े में पड़ना कतई ठीक नहीं होगा।

लार्ड लेक होलकर का पीछा करता हुआ व्यास के किनारे पड़ा था। आप उसके पास भी पहुँचे और सब प्रकार की रसद आदि की उसे सुविधायें भी कर दीं। लार्ड लेक फतहसिंह जी पर बहुत खुश हुआ और उसने इच्छा प्रकट की कि वे रणजीतसिंह जी के साथ भी हमारी मुलाकात और दोस्ती करा दें।

फतहसिंह ने अमृतसर के मुकाम पर दोनों दलों का परिचय करा दिया और वहीं पर एक क्षणिक सन्धि भी रणजीतसिंह और कम्पनी सरकार के बीच करा दी। यह घटना संवत् १८६२ वि० तदनुसार सन् १८०५ ई० २४ दिसम्बर की है। अहदनामे का सार इस प्रकार था :—

“होलकर के साथ हमारा दोनों का कोई सम्बन्ध न होगा और उसे अपने राज्यों में भी अंग्रेजों के विरुद्ध शरण न देंगे। कम्पनी की ओर से विश्वास दिलाया गया था कि यह भी उनके इलाकों की ओर न बढ़ेगी और न होलकर को आने देगी। इस सुलह के बाद दोनों ओर से कुछ तोहफे एक दूसरे को दिये गये और अंग्रेज अफसरों ने महाराज फतहसिंह जी का बहुत अहसान माना।

कहा जाता है महाराजा रणजीतसिंह जी भी फतहसिंह जी की चालाकी पूर्ण चतुराई से बहुत खुश हुए। इसके बाद दोनों अपनी २ राजधानियों को वापिस लौट आये। कपूर्थला आकर आपने कुछ व्यवस्था-सम्बन्धी कार्यों का निरीक्षण किया।

संवत् १८०६ में चाहली का प्रबन्ध किया। वहाँ पर दसोंधासिंह को थानेदार नियुक्त किया। इसके बाद महाराजा रणजीतसिंह जी के साथ कसूर की लूट में शामिल हुए। जोधसिंह रामगढ़िया के इलाके को भी लूटा। वह बेचारा गोविन्दपुर की ओर भाग गया। इस वर्ष के हमले में कसूर के कुतुबुद्दीन ने अधीनता स्वीकार करली और कसूर को महाराजा रणजीतसिंह जी के सुपुर्द कर दिया। उसे गुजारे के लिये ममदूट का इलाका मिल गया। कसूर की विजय के बाद आप रणजीतसिंह जी से अलग होकर अपने इलाके के उन स्थानों का दौरा करने लगे जहाँ से कर वसूल नहीं हो रहा था। इसी सिलसिले में जगरांव को मुख्तारराय से छीन कर अपने कब्जे में कर लिया। उसकी रानी को गुजारे के लिये कस्बा कोटराय दिया। इन्हीं दिनों रणजीतसिंह जी के साथ भंग पर लड़ाई में जाना पड़ा। वहाँ से लौट कर तलवंडी को सोढ़ियों के सुपुर्द किया जो कि २०-२५ वर्ष से भंग के सिखों ने अपने कब्जे में कर लिया था। यहाँ से आगे मासूमपुरा को बेदियों से छीन कर डलासिंह को वापिस किया। वहाँ से फिलोर लुधियाना होते हुए पायल में पहुँचे जहाँ कर्मसिंह निर्मले और महतावसिंह भंगई के भगड़े को तय किया और कर्मसिंह का इलाका सरायदोराहा उसे वापिस दिलाया। अनन्तर मालवा के जमींदारों से कर वसूल करते हुए और उन सभों के मिजाजों को ठीक करते हुए जो सिर फिरे हो गये थे वापिस कपूर्थला आये।

संवत् १८६४ वि० में महाराज रणजीतसिंह जी के साथ आप पटियाला गये। वहाँ से नारायनगढ़ को जोकि इस समय सिरमौर के कब्जे में चला गया था वाद लड़ाई के वापिस लिया। डक और पंजलासा में चौकियाँ कायम कीं। यहाँ से मय रणजीतसिंह जी के कपूर्थला में आये जहाँ महाराजा

रणजीतसिंह जी का स्वागत सत्कार किया। तथा राज्य के बड़े-बड़े स्थान दिखाये। इनमें लुधियाना जगरांव के नाम उल्लेखनीय हैं। अपने राज्य की सैर कराने के बाद नाभा, पटियाला और नाहन राज्यों में रणजीतसिंह जी को सैर कराई और फिर नारायनगढ़ पर चढ़ाई की। क्योंकि इस असे में वह हाथ से फिर निकल चुका था। अब की बार उसका गढ़ विसमार कर दिया। वहाँ से दौलतमड़हाया पर चढ़ाई की जहाँ धर्मसिंह अमृतसरिया इलाकेदार था किन्तु वह खिदमत में हाजिर नहीं हुआ। वहाँ से हुशियारपुर अन्तवोटा होते हुए वापिस राज्य में आगये। रास्ते में ज्वालामुखी के भी दर्शन किये, जहाँ रणजीतसिंह जी ने सोने का कलस चढ़ाया।

संवत् १८६५ वि० में सर मेटकाफ साहब अमृतसर होते हुए कपूरथला पधारे। जिनका राज्य की ओर से खूब स्वागत सत्कार हुआ। मेटकाफ साहब ने दूसरे दिन महाराज को अपने डेरे पर बुलाकर सत्कार किया तथा भेंट भी दी। यह खुशियाँ उस खुशी के उपलक्ष में मनाई गई जो फतहसिंह जी ने महाराजा रणजीतसिंह जी से एक अहदनामा करा कर अंग्रेजों के लिये पैदा की थीं। इस सन्धि के होने से पहले चार्ल्स, मेटकाफ आदि सारे ऊँचे दर्जे के अंग्रेज बड़े चिन्तित थे। उन्होंने कसूर के मुकाम पर फतहसिंह जी को बुला कर इस बात की कोशिश की थी कि किसी भी तरह रणजीतसिंह जी के साथ एक प्रमाणिक सन्धि हो जावे क्योंकि उस समय उन्हें नैपोलियन, रूस और काबुल सभी का खतरा था। फतहसिंह जी ने जब संधि करादी तो अंग्रेज बड़े खुश हुए और उसी की वजह से मेटकाफ कपूरथला पधारे थे। कपूरथला से वापिस दिल्ली जाकर भी उन्होंने कृतज्ञता-ज्ञापन के लिये एक पत्र लिखा जिसका सार यही है कि—आपने इस महत्वपूर्ण कार्य में हमारी जो मदद की उसके लिये हम सदैव कृतज्ञ रहेंगे। रणजीतसिंह के अयोग्य दोस्त उन्हें बहकाकर जो गलती कर रहे थे उसे आपने सुधार लिया।”

यद्यपि राजा संसारचन्द काँगड़े वाला सदैव ही कपूरथला राज्य को नुकसान पहुँचाने की चेष्टा में रहा किन्तु महाराज फतहसिंह जी ने उसकी मदद करने से इन्कार नहीं किया। संवत् १८६६ वि० में जबकि उसके देश पर गोरखे चढ़ आये और काँगड़ा शहर पर कब्जा कर लिया। सिर्फ किला ही लेना बाकी था, फतहसिंह जी महाराजा रणजीतसिंह जी के साथ काँगड़ा की रक्षा के लिये पहुँच गये और उसकी सहायता की अपील को स्वीकार किया। ज्वाला जी के मन्दिर में बैठकर तय हुआ कि संसारचन्द के राज्य से गोरखों को निकाल देने के उपलक्ष्य में काँगड़ा का किला रणजीतसिंह जी को सौंप दिया जायगा। संसारचन्द ने स्वीकार कर लिया। उन दिनों मानगंगा चढ़ी हुई थी। फतहसिंह जी अपनी सेना को हाथियों का पुल बना कर पार उतार ले गये। दूसरे दिन महाराजा रणजीतसिंह जी भी पहुँच गये। तीसरे दिन गोरखों से लड़ाई हुई। इस लड़ाई का नेतृत्व फतहसिंह जी ही ने किया पहाड़ी सेनायें गोरखों के नाम से ही घबराती थीं किन्तु सिखों के सामने वे ठहर न सकीं और कर्मसिंह थापा की सारी बहादुरी मिट्टी में मिल गई। उसको विवश होकर पीछे हटना पड़ा। आध मील के फासले पर मारगढ़ के किले में जाकर गोरखों ने पनाह ली। मारगढ़ पर हमला किया गया। गोरखे घबरा गये और उन्होंने प्राण-रक्षा का वचन लेकर किला खाली कर दिया। इसके बाद सब ज्वाला जी पर चले गये। यहाँ से पास ही रेहाना का किला था उसे भी फतहसिंहजी ने जाकर जीत लिया। महाराजा रणजीतसिंह जी ने बहुत चाहा कि इस किले पर फतहसिंह जी ही अपना अधिकार रक्खें किन्तु उन्होंने कह दिया यह समस्त विजय आपके नाम पर हो रही है। अतः यह सब आप ही का है।

संवत् १८६८ वि० में बुधसिंह फैजलपुरिया का इलाका महाराजा रणजीतसिंह जी ने अपने राज्य

में मिला लिया। जिसमें से जालन्धर रणजीतसिंह जी ने अपने राज्य में रक्खा और तेहाड़ा व मल्हियाँ कपूरथला को दे दिये। महाराज फतहसिंह जी चाहते थे यह कि बुधसिंह का सारा ही इलाका कपूरथला के पास रहे किन्तु वे अपने मित्र को नाराज किसी भी बात पर न करना चाहते थे। इसी वर्ष आप के एक पुत्र रत्न भी हुआ जिसका नाम तेजसिंह रक्खा गया।

संवत् १८६६ वि० में कोटलहर को पूर्णतया राजा संसार चन्द को आपने छोड़ दिया और महाराज रणजीतसिंह जी के साथ बेर साहब के दर्शन किये। तथा चढ़ावा चढ़ाया। यहाँ से उन्हें अपने साथ कपूरथला भी ले आये और आदर सत्कार से उन्हें कई दिन बतौर महमान के रक्खा। इन दिनों के बीच में आपको राजौरी के इलाकेदार को काबू करने के लिये भी जाना पड़ा क्योंकि उसने बग़ावत मचाना शुरू कर दिया था। इतने दिनों रणजीतसिंह भी कपूरथला में ही ठहरे।

संवत् १८७० वि० में जब कि कुंवर खड़गसिंह और दीवान मुहकमचन्द अटक की रक्षा के लिये गये, आप भी उनके साथ गये। फतहखान नाम के एक मुसलमान सरदार ने अटक पर उसे रणजीतसिंह जी के अधिकार से निकाल लेने के इरादे से चढ़ाई की थी। फतहखान को फतहसिंह जी ने भगा दिया। वह उनके सामने न ठहर सका वहाँ से लौट कर आपने जंडियाला का नया प्रबन्ध किया। विश्वम्भरदास को हटाकर कादिरबख्श के भाई गुलामगोस को इलाकेदार मुकर्रि किया। विश्वम्भरदास जमीदारों को सताता था इसीलिये उसे हटाया गया। लेकिन इसी वर्ष फतहखां दुबारा भारी तैयारी के साथ फिर अटक पर चढ़ आया तो आपको पुनः उससे लड़ने के लिये जाना पड़ा। हसन अब्दाल से आगे बुरहानपुर में खान से भिड़न्त हो गई। उसके कुछ सिपाही ग़ार में छिपे बैठे थे महाराज फतहसिंह ने उन ग़ारों के मुँह पर तोपें लगा दीं जिनकी धुआंधार मार से घबरा कर पठान भाग निकले। यह लड़ाई पांच रोज तक रही और इसमें सैकड़ों आदमी फतहसिंह जी के भी काम आये किन्तु मैदान सिखों के ही हाथ रहा। इस जीत के उपलक्ष्य में आपने सैनिकों को दिल भर कर इनाम बांटा और लूट में जो जिसके हाथ लगा उसके ही पास रहने दिया।

संवत् १८७० और १८७१ के दोनों वर्ष फतहसिंह जी ने अपने राज्य की आन्तरिक दशा के सुधार में लगाये क्योंकि अभी तक लोग मालगुजारी और लगान देने में आंखमिचौनी खेल जाते थे। भम्मर और राजौरी के राजाओं को भी बस में किया और उन पर खिराज की रकम निश्चित कर दी।

अगले साल संवत् १८७३ वि० में बहावलपुर के इलाके में मय लश्कर के गये। अब तक का जो मुआमला रुका हुआ था उसे वसूल किया। इस समय तक जोधसिंह फैजलपुरिया मर चुका था। उसका रहा-सहा इलाका जिसमें ओड मडतान्डह और विजैपुर वगैरह के इलाके थे अपने राज्य में मिला लिये। धोट के इलाकेदार महासिंह की बहुत शिकायतें थीं। अम्बाला से अक्टरलोनी ने भी उसकी शिकायत भेजी। अतः एक लड़ाई के बाद धोट को भी कब्जे में किया गया। इसके सिवा सलोदी, बंडाला, जस्सू अतः एक लड़ाई के बाद धोट को भी कब्जे में किया गया। अन्त में फडोग को भी माजरिया के इलाकेदारों से भी लड़ाई हुई किन्तु सब को बस में कर लिया गया। अन्त में फडोग को भी कब्जे में कर लिया। इस प्रकार राज्य के एक बड़े भाग की अशांति को काबू में किया गया। इसी वर्ष टिकका निहालसिंह जी का जन्म हुआ जिसकी खुशी में रणजीतसिंह जी भी कपूरथला पधारे। संवत् १८७४ में फतहसिंह ने मुल्तान की लड़ाई में भाग लिया और तिलंबा में अपना थाना कायम किया।

संवत् १८७६ में भूचरियों से दाइयान और भवानीपुर जब्त कर लिये। ये गांव-उन्हें नौकरी देने के एवज में दिये हुए थे। उनको अब नकद नौकरी तय कर दी। इस साल एक पुत्र का जन्म और

हुआ। नाम खुशालसिंह रखा गया किन्तु वह ६ माह का ही होकर चल बसा। इस वर्ष के अन्त में गन्दगढ़ पर चढ़ाई की। गन्दगढ़ काबू में तो आ गया किन्तु दीवान रामदयाल इस लड़ाई में मारा गया। मंगेरा के नवाब को भी ठीक किया और उससे खिराज वसूल किया।

संवत् १८७८ में एक पुत्र रत्न का और लाभ हुआ उसका नाम अमरसिंह रखा गया। इस वर्ष आप किसी लड़ाई में शामिल नहीं हुए बल्कि महाराजा रणजीतसिंह जी के अटक की ओर अजीम खान से लड़ने के लिये चले जाने के कारण आपने लाहौर हुकूमत की देखभाल की। अगले वर्ष भी शान्ति से रहे।

संवत् १८८२ वि० में किन्हीं खास बातों को लेकर आपके बीच और महाराजा रणजीतसिंह जी के बीच मन-मुटाव हो गया। फतहसिंह जी नाराज होकर जगराँव आगये। लुधियाने और अम्बाला में जो अंग्रेज अफसर थे। उन्होंने फतहसिंहजी को धैर्य तो बहुत दिलाया किन्तु वे कोई क्रियात्मक सहायता न कर सके। इधर रणजीतसिंहजी ने सारे राज्य को हड़प करने का इरादा कर लिया किन्तु कुछ सोच समझकर उन्होंने फतहसिंहजी को राजी करना ही उचित समझा और अमृतसर बुलाकर उनका राज्य उन्हें लौटा दिया और शपथ खाकर आगे उचित सम्मान करने का वायदा किया किन्तु कहा जाता है कि लगभग एक तिहाई इलाका तो फिर भी रणजीतसिंह जी ने कपूरथले का दबा ही लिया। तवारीख कपूरथला के लेखक ने बताया है कि ८८ इलाकों में से ३६ इलाके रणजीतसिंह जी ने दबा लिये और ७०० सवारों की नौकरी दिलाना फतहसिंह जी से मंजूर करा लिया। इस तरह से कपूरथला को रणजीतसिंह जी ने अब एक मित्र-राज्य के बजाय मांडलिक-राज्य बना लिया। यह घटनायें संवत् १८८४ और १८८५ विक्रम की हैं।

हमें ऐसा जान पड़ता है फतहसिंह जी महाराजा रणजीतसिंह जी के इस न्याय से भी राजी ही हुए थे क्योंकि इसी वर्ष उन्होंने टिकका निहालसिंह जी की शादी की जिसमें कि महाराजा रणजीतसिंह जी की ओर से उनके कुँवर नौनिहालसिंह और सरदार राजा ध्यानसिंह जी शामिल हुए थे। और इसी वर्ष दोनों महाराज पहाड़ों में शिकार खेलने के लिये भी गये थे। दूसरे वर्ष संवत् १८८६ में उन्होंने महाराजा रणजीतसिंह जी को भेंट में एक बहुत ही कीमती घोड़ा भेजा था जिसे पाकर महाराजा रणजीतसिंह उतने ही खुश हुए थे जितने कि मुल्तान की विजय से हुए थे। इससे अगले वर्ष महाराजा रणजीतसिंह को कपूरथला बुलाकर फतहसिंह जी ने उनका शाही स्वागत किया जिसे देखकर लार्ड हार्डिङ्ग भी हैरान हो गया क्योंकि वह भी कपूरथला आया हुआ था इन सब बातों से यही सिद्ध होता है कि महाराजा रणजीतसिंह और फतहसिंह में उस घटना के बाद भी वही प्रेम रहा। असल में तो फतहसिंह जी ने जीवन भर कभी भी यह खयाल ही नहीं किया था कि रणजीतसिंह उनके बड़े भाई के सिवा कोई गैर हैं क्या?

संवत् १८८८ में टिकका निहालसिंह को अमृतसर ले गये जहाँ महाराजा रणजीतसिंह से भी उनकी मुलाकात कराई।

संवत् १८९० वि० में पटियाला के साथ कुछ चक्क-चक्क हुई इसमें दोष पटियाले के ही अहलकारों का साबित हुआ। अम्बाला में जो स्कूल अंग्रेजों ने स्थापित किया था उसमें भी फतहसिंहजी ने पाँच हजार रुपया सहायता स्वरूप दिया। इसी वर्ष कपूरथला की चहारदीवारी की मरम्मत कराई तथा जहाँ-जहाँ मुनासिब समझा वहाँ किले बनवाये और जहाँ के किलों को अनावश्यक समझा मिसमार करा दिया। इसलिये टिकका निहालसिंह ही महाराजा रणजीतसिंह जी के साथ लड़ाइयों में जाने लग गये थे। महाराजा

रणजीतसिंह जी ने उन्हें काश्मीर में एक जागीर भी दे दी थी। सम्वत् १८७३ की पेशावर की लड़ाई में भी निहालसिंह जी शामिल हुए। इस समय फतहसिंह जी ने रियासत के आन्तरिक प्रबन्ध में बहुत सुधार किया। रियासत की हदबन्दी भी कराली। हदबन्दी के सिलसिले में रियासत नाभा से खटकने के आसार पैदा हुए थे किन्तु परमात्मा की कृपा से सब काम हदबन्दी का बिना किसी झगड़े के समाप्त हो गया।

हम यह कह सकते हैं कि महाराज फतहसिंह जी निहायत बुद्धिमान और बहादुर आदमी थे। उनके पिता के समय उनके राज्य की दशा निहायत डाँवाडोल होगई थी। सभी इलाके सिरफिरे हो गये थे। फतहसिंहजी ने उन सभी को धीरे-धीरे अपने काबू में किया और राज्य की हालत को सुधारा उनके समय राज्य बढ़ा ही, घटा नहीं। महाराजा रणजीतसिंह जी के साथ दोस्ती करने में भी उन्हें लाभ ही रहा। वरना उनकी रियासत में जो विद्रोही खड़े हो रहे थे उन्हें रणजीतसिंह जी से मदद लेने का मौका मिल जाता। सम्भव था कि दो शेरों की लड़ाई में राज्य की दशा और भी खराब हो जाती। उनकी बुद्धिमानी और साहस की और भी अनेकों कहानियाँ हैं। उन्होंने अपने समय में कोई गलती की थी तो यह कि मल्हार-राव होलकर की रणजीतसिंह जी को मदद नहीं करने दी वरना सम्भव था कि हिन्दुस्तान का नक्शा आज दूसरा ही होता।

इस तरह के योग्य और शूरमा राजा फतहसिंह जी का संवत् १८६३ वि० के क्वार महीने में शुक्ल पक्ष की एकादशी को स्वर्गवास हो गया।

उनके समय में कपूरथला शहर में काफी तरक्की हुई। कई अच्छे-बुरे राजभवन बने। बाग-बगीचे भी लगवाये गये। पुराने स्थानों की मरम्मत हुई।

अपने राज्य के कई कस्बों को उन्नतिशील बनाया। कपूरथला में आपके समय से अमन अमान और आपकी सर्व-मिलनसारी से तिजारत का काम भी खूब चेतता था।

आपके बाद में आपके सुपुत्र कुँवर निहालसिंह जी गद्दी नशीन हुए। महाराजा रणजीतसिंह जी ने चार लाख रु० भेंट लेकर उन्हें कपूरथला का राजा स्वीकार कर लिया किन्तु नौकरी सात सौ सवार की

बजाय बारह सौ सवार की मंजूर कराली। एक राजा की अनेक सन्तानों में जो
महाराजा
निहालसिंह

झगड़ा-फसाद होता है वह आपके साथ भी हुआ। संवत् १८६४ में जबकि आप बरसात करतारपुर और अमृतसर में बिता कर कपूरथला आये। आपके भाई अमरसिंह के साथियों ने आपको हवेली में घेर लिया और कातिलाना हमला कर दिया। आपकी रक्षा करते हुए आपके दो साथी जान से मारे गये। आपसे लिखा लिया गया कि इलाका ठंडा, बिट्टा और सुल्तानपुर कुँवर अमरसिंह जी को जागीर में दिया गया और अमरसिंह जी सुल्तानपुर में रहे। निहालसिंह जी ने इस घटना की महाराजा रणजीतसिंह जी के पास शिकायत की किन्तु उन्होंने यह कह कर संतोष कर लिया। एक ही बाप की संतान हैं। मैं किसका पक्ष लूँ। आपस में ही सुलभ लें और अब जो हो गया है सो ठीक ही है।

महाराज निहालसिंह जी ने अवसर मिलते ही उन सब लोगों को दंड दिया जिन्होंने उनके साथ गुस्ताखी की थी। अमरसिंह ने महाराज रणजीतसिंह के पूछने पर बताया था कि निहालसिंह जी का बर्ताव मेरे साथ भाई-जैसा नहीं है। मेरे गुजारे का उन्होंने कोई प्रबन्ध नहीं किया है। महाराजा रणजीतसिंह जी ने दोनों भाईयों में मुहब्बत करा दी और अमरसिंह के गुजारे का भी प्रबन्ध करा दिया। जिस प्रकार फतहसिंह जी महाराज रणजीतसिंह के साथ हर समय और हर लड़ाई में रहते थे।

इसी प्रकार निहालसिंह जी भी रहने लगे। सम्वत् १८६५ में जब लार्ड आकलेंड से महाराजा रणजीतसिंह जी ने फीरोजपुर जिले में बाडे के मुकाम पर मुलाकात की तो आप भी उसमें शामिल हुए। इसके अलावा आपने मक्खो गाँव में भी लाट से भेंट की।

संवत् १८६६ में इन भेंटों का महाराज निहालसिंह को फल भी मिल गया। इस वर्ष महाराजा रणजीतसिंह जी का स्वर्गवास हो गया। महाराज खड्गसिंह गद्दी पर बैठे। उनके सूबेदार मिश्र रूपलाल ने जोकि द्वाबा जालंधर में मुकर्रि था। कपूरथला के कुछ हिस्सों को दबाना शुरू किया। दोनों ओर से लड़ाई भी हुई जिसमें रूपलाल हार गया। इस अमर की शिकायत महाराज निहालसिंह जी ने अम्बाला के अंग्रेज अधिकारी क्लारक साहब से की। उन्होंने विश्वास दिलाया कि उनके राज्य पर अगर रणजीतसिंह के उत्तराधिकारियों ने हाथ डाला तो हम पूरी मदद तुम्हारी करेंगे।

रणजीतसिंह जी के बाद निहालसिंह जी के लाहौर दरवार के प्रति पहले जैसे भाव नहीं रहे और रहते भी किसके साथ। वहाँ तो घर-घर के ही चिराग से जल रहा था। संवत् १८६७ में महाराज खड्गसिंह और कुँवर नौनिहालसिंह दोनों ही मर गये। निहालसिंह जी ने यह सूचना क्लारक साहब को दी। वहाँ से परामर्श आया कि ध्यानसिंह शेरसिंह को राजा बनाना चाहता है आप उसे मदद दें। इस परामर्श का पालन करने के लिये महाराज निहालसिंह जी लाहौर को रवाना हुये किन्तु वहाँ गद्दी पर रानी चन्दकौर ने कब्जा कर लिया था इसलिये आप वापिस कपूरथला आ गये। उधर थोड़े ही दिन बाद रानी चन्दकौर गिरफ्तार कर ली गई और शेरसिंह राजा बन गये।

इसी साल कुँवर अमरसिंह का भी इंतकाल हो गया वह राजा शेरसिंह जी के साथ रावी नदी में नाव पर बैठा हुआ सैर कर रहा था कि नाव डूब गई। शेरसिंह जी वगैरह तो बच गये किन्तु अमरसिंह न बच सके इस तरह निहालसिंह जी के रास्ते का एक कांटा आप ही नष्ट हो गया। इन दिनों क्लारक साहब भी कपूरथला तशरीफ लाये और सिखों के सारे हाल-चाल महाराज निहालसिंह जी से दरियाफ्त किये।

संवत् १८६८ में महाराज निहालसिंह जी ने अमरसिंह जी को दिये हुए इलाके पर भी कब्जा कर लिया और उनके स्त्री बच्चों को कपूरथला लाकर उनके गुजारे के लिये माकूल इंतजाम कर दिया। अमरसिंह के लड़के का नाम केसरसिंह था। उसके ऊपर महाराज की निगाह-महरबानी बराबर बनी रहती थी।

अंग्रेजों ने अपनी दोस्ती का लाभ उठाना महाराजा निहालसिंह जी से उसी प्रकार शुरू कर दिया जिस प्रकार कि रणजीतसिंह किया करते थे। काबुल में जनरल पोलक अफगानों से भिड़ रहे थे उनकी मदद के लिये कपूरथला की एक फौज मांग ली। जिसे महाराज ने खुशी के साथ हैदरअलीखाँ की मातहत में काबुल भेज दिया।

अपनी कठिनाइयों के कारण महाराज निहालसिंह दिन-ब-दिन अंग्रेजों के सहायक और आश्रित होते जा रहे थे। अंग्रेज लाहौर दरवार की भीतरी और सही जानकारी भी उन्हीं से प्राप्त करने लग गये थे। लाहौर में तो एक प्रकार की अराजकता फैली हुई थी। महाराजा शेरसिंह भी मार डाले गये और उनकी जगह कुँवर दलीपसिंह गद्दी के मालिक बने उधर खालसा सेनायें भड़क उठीं। अंग्रेजों ने यह मौका अपने अनुकूल देखा और पंजाब के सिख-साम्राज्य को खतम कर देने की तैयारी कर दी। उन्होंने महाराज निहालसिंह जी कपूरथला नरेश को भी लिखा कि आप पाँच दिन के अन्दर ही अन्दर अपनी फौजें लेकर आजाइये।

निहालसिंह जी की फौज में भी तो सिख ही थे उन्हें यह बात बहुत बुरी लगी और सारी सेना बिगड़ गई उसने पहले तो वजीर साहब मौलवी गुलाममुहम्मदजान का सफाया किया और फिर महाराज को घेर लिया। और रनजोधसिंह को अपना नायक मुकर्रर करके फौजें लाहौर दरबार की सहायता को चल पड़ीं। महाराज ने अपना पीछा छुड़ाकर अपने विश्वस्त आदमियों द्वारा अंग्रेज अफसरों को इस अमर की सूचना दी और अपनी वफादारी जगराँव का किला अंग्रेजी फौजों को रहने को देकर तथा रसद आदि की मदद देकर प्रकट की। इतने पर भी राज्य कपूर्थला को बहुत नुकसान उठाना पड़ा। खैरियत यही हुई कि कपूर्थला राज्य अंग्रेजों ने जब्त नहीं किया किन्तु उसके कुछ इलाके तथा समुचित खिराज बाँध कर ही उसे बरख्श दिया।

लड़ाई के बाद अंग्रेज हाकिमों ने महाराजा निहालसिंह पर बड़े सख्त इल्जाम लगाये। जिनमें कहा गया कि न तो तुमने हमें लाहौर की पूरी-पूरी और सही खबरें दीं। और न हमारे लश्कर के लिये रसद दी। केवल ५४५ मन गल्ला दिया। हाँ, लड़ाई के खतम होने पर सब कुछ किया। लड़ाई में तुम्हारी फौजें हमारी फौजों से डटकर लड़ीं और उन्होंने हमारा कुछ सामान भी लूट लिया। तुम और तुम्हारे लड़के अपनी फौजों के साथ रहे अगर फौजें बिगड़ गई थीं तो तुम अकेले ही हमारे साथ आ सकते थे। तुम्हारे राज्य की रक्षा तो हमारी ही बदाँलत हुई थी। हमने तुम्हारे राज्य की गारंटी भी दी थी।” इन अपराधों में तुम्हारा गुजरात का इलाका जब्त किया जाता है। और अमुक-अमुक इलाका भी लिया जाता है। महाराज निहालसिंहजी ने काफी सफाई दी किन्तु अंग्रेज तो जब जिस बात पर तुल जाते हैं उसे करके ही छोड़ते हैं। हालांकि वे सिखों के स्वभाव से परिचित थे। वे जिस बात को अनुचित समझते हैं किसी के समझाने पर काबू नहीं हो सकते। लाहौर की खालसा सेना का उदाहरण उनके सामने था। महाराज निहालसिंह यदि अपनी फौज के सामने जरा भी अकड़ते तो न मालूम वह क्या कर बैठती। अंग्रेजों ने कपूर्थला से लगभग १३ इलाके जिनमें करीब ५२० गाँव थे हड़प लिये। बाकी जितने बचे उनमें महाराज निहालसिंह जी ने बड़ी योग्यता से प्रबन्ध किया। संवत् १६०५ में उन्होंने फौजदारी और दीवानी की अदालतें भी अंग्रेजी ढंग की कायम करलीं। इसी वर्ष कुँवर रनधीरसिंह और विक्रमसिंह की शादी कालागाँव में हुई। अंग्रेजी सरकार ने एक परगना नूरमहल का और ले लिया जिसके बदले में सात हजार रुपया सालाना का खिराज कम कर दिया अर्थात् एक लाख अड़तीस हजार की बजाय एक लाख एकतीस हजार सालाना का खिराज रह गया।

इसी अर्से में मूलराज और सरदार चरनसिंह ने पंजाब में अंग्रेज सरकार के विरुद्ध बगावत का झंडा खड़ा कर दिया। महाराज ने इस समय स्त्री-बच्चों को तो गंगा के किनारे भेज दिया और आप तैयार मौके के लिये हो गये। इस बार वे किसी भी हालत में अंग्रेजों का साथ नहीं छोड़ते। उन्होंने अपना इरादा चिट्ठी-पत्री से जान लारेंस पर प्रकट भी कर दिया और लड़ाई के समय रसद की पूरी मदद दी जिससे मुल्तान-विजय के बाद अंग्रेज सरकार ने उन्हें राजा की सनद दे दी। अभी तक अंग्रेज उन्हें एक सरदार समझते थे और चिट्ठी-पत्री में भी उन्हें सरदार ही लिखते थे।

राजा की सनद के साथ ही वह इलाका जो जालंधर की छावनी के नीचे आ गया था महाराज निहालसिंह को वापिस कर दिया। इस इलाके का नाम ऊंचा था और इसमें दोकोहा और सूरजपुर अर्गई नगर शामिल थे।

इस समय महाराज निहालसिंहजी को यकीन हो गया कि अब उनकी रियासत सुरक्षित है और

कम्पनी के भारतीय अंग्रेज अफसर उससे प्रसन्न हैं।

दूसरे वर्ष लार्ड डलहौजी कपूरथला में पधारे जिनका महाराज निहालसिंह जी ने धूमधाम से स्वागत सत्कार किया। इसी वर्ष टिक्का साहब रनधीरसिंह के पुत्र का जन्म हुआ जिसका नाम खड्गसिंह रक्खा गया। दूसरे वर्ष दूसरे पुत्र विक्रमासिंह जी के भी पुत्र हुआ। इसी वर्ष महाराज साहब के घर पुत्री का जन्म हुआ।

महाराज ने अजायबुलनिहाल और गुराइबुलनिहाल नाम की किताबें लन्दन के अजायबघर के वास्ते अपने दीवान द्वारा लिखाकर कर्नल लारेंस को भेंट कीं।

संवत् १६०८ वि० में महाराज ने निश्चिन्त होकर ज्वाला जी के दर्शन किये और जहाँ दान-पुण्य किया। वहाँ से कुछ पहाड़ी राजाओं के यहाँ जाकर आतिथ्य स्वीकार किया। राजा नादून ने आपका जोरदार स्वागत किया। इस वर्ष टिक्का रनधीरसिंह जी के एक पुत्र और हुआ। उसका नाम हरनाम-सिंह रक्खा गया और महाराज के द्वितीय पुत्र विक्रमासिंह का देहान्त हो गया।

अपने समय में महाराज निहालसिंह जी ने भी कपूरथला शहर को रौनक दी। कचहरियों की नई इमारतें बनीं। नये बाजार भी बने।

संवत् १६०६ वि० के भाद्रपद मास की अमावस को आपका स्वर्गवास होगया। आपका जीवन प्रायः कठिनाइयों का सामना करने में ही गुजरा। अपने पिता के स्वर्गवास के बाद महाराजा रणजीतसिंह जी को खुश रखना और उनके इरादों को पूरा करने की दिक्कतें आपको बर्दाश्त करनी ही पड़ीं। बाद में अंग्रेज अफसरों को अपनी नेकनीयती और वफादारी का परिचय देने के लिये बहुत सारा समय खर्च करना पड़ा। बात दरअसल यह थी कि आपका राज्य दो खतरों के बीच में था। एक तरफ सिखों का साम्राज्य लगा हुआ था और दूसरी तरफ अंग्रेजों की हुकूमत थी। इसलिये आपको प्रत्येक कदम बड़ी होशियारी से रखना पड़ता था।

महाराज निहालसिंह जी के दो रानियाँ थीं उनसे तीन लड़के जन्मे थे। रनधीरसिंह, विक्रमसिंह और सुचेतसिंह। उन्होंने मरते समय एक वसीयत लिखी थी। जिसे बोर्ड आफ मिनस्ट्रेशन के पास भेज दिया था। उसका सार यह था कि “मेरे बाद मेरे तीनों लड़कों में ऋगड़ा न हो इसलिये विक्रमसिंह और सुचेतसिंह को एक-एक लाख रुपये की जागीर बिना किसी रकम के मुकर्रिर किये दे दी जावें और रनधीरसिंह शेष रियासत का मालिक रहे। दोनों जागीरों के फौजदारी दीवानी के अधिकार भी रनधीरसिंह के हाथ ही रहें।”

जिस समय निहालसिंह जी की मृत्यु हुई थी। रियासत की कुल आमदनी पाँच लाख सत्तर हजार सात सौ तिरेसठ रुपया सालाना की थी। दो लाख की जागीर निकाल देने के बाद जो रियासत रह जाती थी उसमें से भी अंग्रेज सरकार का खिराज, फौज पुलिस और अदालतों का खर्चा निकाल देने के बाद राजा के खर्च के लिये केवल बीस बाईस हजार साल की बचत रहती किन्तु रनधीरसिंह जी बड़े चतुर थे। उन्होंने अपने दोनों भाईयों से निहालसिंह जी की मृत्यु के बाद दरखास्त दिलादी कि हम रियासत का बँटवारा नहीं चाहते हैं और अपने बड़े भाई के साथ हिलमिल कर ही रहना ठीक समझते हैं। अतः गवर्नमेंट ने उस समय कोई दरखल नहीं दिया।

संवत् १८१० वि० में जालंधर के कमिश्नर ने आकर टिक्का रनधीरसिंह जी को गद्दीनशीन बनाया और उन्हें खिलअत दी। महाराज रनधीरसिंह जी ने बुद्धिमानी पूर्वक अपने भाईयों को अपनी

और मिलाकर राज्य को एक खतरे से बचा लिया था। वरना बहुत संभव था। राजा रनधीरसिंह राज्य के तीनों भाग जागीरदार करार दे दिये जाते और राजगी के अधिकार छीन लिये जाते। क्योंकि बोर्ड के कुछ मेम्बरो की यही राय थी। फगवाड़े के इलाके ले लेने की सलाह थी। किन्तु हिलमिल कर रहने की व्यवस्था अधिक दिन तक नहीं चली। कुँवर सुचेतसिंह ने थोड़े ही दिनों बाद सुप्रीम गवर्नमेंट के पास अपने हिस्से के बँटवारे के लिये दरखास्त भेजी। जालंधर के कमिश्नर को सरकार ने इस कार्य के निवाहने का काम सौंपा। संवत् १६११ में कमिश्नर साहब ने जाँच-पड़ताल के बाद वसीयत की मंशा को लगभग पूरा करने के इरादे से भोंगा का इलाका सुचेतसिंह को दिला दिया। किन्तु थोड़े ही दिनों बाद कुँवर सुचेतसिंह ने सरकार के पास दरखास्त भेजी कि मैं एक लाख के बजाय पचास हजार का ही इलाका चाहता हूँ। जिससे मेरे भाई के साथ स्नेह का सम्बन्ध बना रहे। कर्नल लेक उस समय जालंधर के कमिश्नर थे उन्होंने भी इस दरखास्त पर सिफारिश लिख दी। इस बीच गदर हो गया था और उसमें राजा रनधीरसिंह जी ने सरकार को काफी मदद दी थी। इसलिये सरकार ने भी सुचेतसिंह जी की बात को मान लिया और संवत् १६१७ में मंजूरी दे दी।

ख्याल था कि अब कोई भगड़ा भाइयों में नहीं होगा। किन्तु संवत् १६२३ में विक्रमासिंह खड़े होगये और उन्होंने भी गवर्नमेंट को लिखा कि नौबत यहाँ तक आ गई है कि हम भाई २ शामिल नहीं रह सकते। वसीयत के अनुसार हमारा हक दिला दिया जाय। इस समय तक गवर्नमेंट की इनके बाहमी भगड़ों से वह दिलचस्पी नहीं रही थी जो आरम्भ में थी। इसलिये विक्रमासिंह को सरकार की ओर से कोरा जवाब मिला कि हम तुम्हारे आपस के भगड़े में ज्यादा समय खर्च करना ठीक नहीं समझते जब हमने पहले बार-बार तुम्हें लिखा था तब बँटवारा क्यों नहीं कराया। विक्रमासिंह इस जवाब से चुप नहीं हुआ उसने सुचेतसिंह को अपनी ओर मिलाया और फिर दरखास्त दी। इस पर पंजाब सरकार ने इनका मामला भारत सरकार के पास भेज दिया। जहाँ से विक्रमासिंह के पक्ष में फैसला हुआ। महाराज रणधीरसिंह जी ने फैसले के विरुद्ध लिखा पढ़ी की किन्तु बँटवारा कर ही दिया गया और लिखा गया कि अगर हिस्सेदारों में से कोई लावलद मरेगा तो उसका हिस्सा महाराज रनधीरसिंह को ही मिल जायगा।

महाराज रनधीरसिंह जी ने इस फैसले की अपील विलायत में की। वहाँ से फैसला महाराज साहब के पक्ष में हुआ। जिसमें कहा गया कि गदर की सेवाओं के उपलक्ष में जो विश्वास महाराज रनधीरसिंह जी को उनकी रियासत की स्थिरता और संरक्षा का दिलाया गया है। उसके अनुसार रियासत के टुकड़े नहीं हो सकते।

इस मुकद्दमे को जीतने के उपलक्ष में महाराज ने अपने वकील मथुरादास को उनके साथ जाने वाले आदमियों को बहुत-कुछ इनाम इकराम दिये।

अंत में भारत सरकार के परामर्श के अनुसार और प्रिवी कौंसिल के फैसले की नीयत को पूरा करने के लिये दोनों भाइयों से इलाके वापिस ले लिये और उनको साठ-साठ हजार रुपया सालाना का वजीफा कर दिया गया। जो छः-छः महीने के बाद किस्तों में उन्हें मिलता रहा। कहा जाता है कि यह मुकद्दमा लगभग १६ वर्ष चला था और इसने महाराजा साहब को बहुत परेशान रक्खा था। महाराज ने मथुरादास को भी दो हजार रुपये सालाना की जागीर सुल्तानपुर जिले में रामपुरा और शाहजहानपुर गाँवों में दी। इस प्रकार का इनाम देने के लिये उन्होंने एक दरबार किया था। जिसमें आस-पास के जिलों के प्रतिष्ठित जन और यूरोपियन अफसर भी पधारे थे।

गवर्नमेंट ने भी राजा साहब की गद्दर सम्बन्धी सहायता का धन्यवाद करते हुए उन्हें पन्द्रह हजार की खिलअत दी और खिराज में से पच्चीस हजार सालाना कम कर दिया। साथ ही एक साल का खिराज कतई माफ कर दिया। ग्यारह तोपों की सलामी भी बख्शी। 'फरजन्दे दिल बन्दरा सख उल-एतकाद' का खिताब भी महाराज को अंग्रेज सरकार ने दिया। उनके भाई विक्रमासिंह जी को दस हजार का खिलअत और बहादुर का खिताब मिला।

इसके बाद संवत् १६१५ में अंग्रेज सरकार ने अवध को कब्जे में करने के लिये लड़ाई छेड़ दी। महाराज रनधीरसिंह मय अपनी फौज और भाई विक्रमासिंह के अंग्रेजों की मदद के लिये अवध पहुँचे। वहाँ जी जान लड़ा कर आपने बड़ा परिश्रम किया। हर मोरचे पर बहादुरी दिखाई। लड़ाई में दुश्मन की ६ तोपें भी छीन लीं। अंग्रेजों की जीत हुई और सारा अवध उनके अधिकार में आगया। इस लड़ाई में सहयोग देने के बदले में अंग्रेज सरकार ने अवध में महाराज रनधीरसिंह को बोडी और भटोली के ताल्लुके जागीर में उन सारे अख्तियारों के साथ दिये जो वहाँ के तालुककेदारों को थे। इन इलाकों की सालाना आमदनी चार लाख बत्तीस हजार रुपया थी। इसके सिवा दो लाख रुपया फौज खर्च के और ५०००) की खिलअत और महाराज को मिली।

सरदार विक्रमासिंह जी को भी सरकार ने इकतर, मलका, इकोना के परगने जिनकी कि आमदनी सालाना २५०००) रुपया थी जागीर में दिये। यह इलाका जिला बहराइच में है। इसके सिवा महाराज साहब के कुछ अन्य फौजी सरदारों को भी इस जिले की जागीरों की खिलअत अंग्रेज सरकार ने दीं।

संवत् १६१६ वि० में महाराज रनधीरसिंह ने सरदार विक्रमासिंह जी से अकोना का इलाका और खरीद लिया और सरदार साहब ने साढ़े पाँच लाख का इलाका जिला लखीमपुर में खरीद लिया। कहा जाता है उस इलाके से उन्हें साढ़े तीन लाख के करीब आमदनी होती थी जिसमें से एक लाख ३२ हजार वे सरकार को देते थे।

अम्बाला जिला के नारायनगढ़ में कपूर्थला राज्य का जो बाग था उसे अंग्रेज सरकार ने जब्त कर लिया था वह भी गद्दर के बाद महाराज रनधीरसिंह को मिल गया।

संवत् १६२० विक्रमी में अंग्रेज सरकार ने अन्य राज्यों की भांति ही कपूर्थला नरेशों को भी पुत्रहीन न होने की हालत में बिरादरी के रिवाज के अनुसार गोद लेने के अधिकार की सनद दे दी। इस प्रकार की सनदें महारानी विक्टोरिया के उस हुक्मनामे की सार्थकता को कायम रखने के लिये बाँटी गई थीं जो उन्होंने भविष्य में भारत के वर्तमान सभी रजवाड़ों को सुरक्षित बनाये रखने के विश्वास दिलाने के लिये की थी।

महाराज रनधीरसिंह जी ने अवसर पाकर इलाका आहलू को भी जो कि सिखों की पहली लड़ाई के बाद सरकार ने जब्त कर लिया था पुनः वापिस दिये जाने की दरखास्त सरकार से की। सरकार ने यह दरखास्त भी मंजूर कर ली और वह इलाका बतौर जागीर के महाराज को वापिस कर दिया। दीवानी फौजदारी के कुल अख्तियारात उस इलाके पर अंग्रेज सरकार के ही रहे। इस इलाके के १८ गाँव जिला लाहौर में, २१ गाँव जिला अमृतसर में और एक बाग मुल्तान में था। संवत् १८०६ वि० में इस इलाके की आमदनी लारेंस साहब ने ६६३००) सालाना की अन्दाजी थी।

संवत् १६२१ वि० में वायसराय ने महाराजा रनधीरसिंह जी को लाहौर के दरबार में सितारे

हिन्द का खिताब दिया और उनकी उन समस्त सेवाओं की चर्चा की जो उन्होंने अंग्रेज सरकार की गद्दर और अवध की लड़ाइयों में की थी। महाराज ने भी वायसराय महोदय की रहनुमाई और महरबानियों के लिये धन्यवाद दिया। इस दरबार में पंजाब के सभी राजा रईस शामिल हुए थे।

संवत् १६२७ वि० में महाराज रनधीरसिंह जी का स्वर्गवास अदन बन्दरगाह पर हो गया। आप विलायत सैर करने जा रहे थे कि बम्बई में आपकी तबीयत खराब हुई। कुछ मित्रों ने समझाया भी किन्तु आप चल ही पड़े अदन में तो यह हालत हो गई कि, डाक्टरों ने साफ कह दिया इन्हें वापिस ले जाओ। जहाज के बदलते समय ही आप स्वर्ग सिधार गये। आपका शव बम्बई लाया गया जहाँ कि उनके युवराज खड्गसिंह और रियासत के अनेक गण्यमान्य सरदार पहुँच गये थे। नासिक में ले जाकर दाह-संस्कार किया गया।

युवराज खड्गसिंह जी वायसराय की आज्ञा प्राप्त करके अपने बाप की गद्दी के हकदार हुए। वायसराय ने खड्गसिंह जी को उनके पिता की मृत्यु पर समवेदना सूचक एक पत्र भी लिखा था जिसमें महाराज रनधीरसिंह के स्वर्गवास पर खेद और उनकी अंग्रेज सरकार के प्रति की जाने वाली वफादारियों का जिक्र था।

विलायत से महारानी विक्टोरिया और वजीर आलम ने भी महाराजा रनधीरसिंह जी की मृत्यु पर शोक समवेदनायें महाराज खड्गसिंह जी के पास भेजी थीं। कहा जाता है इससे पहले अन्य किसी भी राजा की मृत्यु पर महारानी विक्टोरिया अथवा प्रधान मंत्री ने शोक-सूचक पत्र उसके उत्तराधिकारी के पास नहीं भेजे थे।

महाराज खड्गसिंह जी की गद्दीनशीनी का उत्सव खूब समारोह के साथ हुआ। उसमें उच्च अंग्रेज अधिकारियों के सिवा पंजाब के प्रायः सभी राजा रईस शामिल हुये। अंग्रेज प्रतिनिधि मि० बास्त ने महाराज को खिलअत दी और ली। राजा लोगों की ओर से रस्म अदा हुई। एक लाख बीस हजार रुपया महाराज को अन्य रईसों की ओर से स्वर्गीय महाराज की यादगार बनाने के लिये भेंट किया गया। महाराज खड्गसिंह ने एक लाख रुपया अपनी ओर से इसमें मिला दिया और रनधीर कालेज तथा रनधीर शफाखाना की नौव डाली। पच्चीस हजार रुपये में तो दोनों की इमारतें बनवा दीं बाकी दो लाख के प्रोमेसरी नोट खरीद लिये जिनके ब्याज से (१००००) सालाना की जो आमदनी होती है वह इन दोनों संस्थाओं के चलाने के ही काम में खर्च होती है। २५०००) रुपया महाराज ने पंजाब के लेफ्टिनेन्ट गवर्नर डोनल्ड मेकलैण्ड की यादगार ताजा बनाये रखने के लिये देना चाहा किन्तु गवर्नर महोदय ने इस बात को स्वीकार न करके यह तजवीज पेश की कि इस धन के ब्याज से उन लेखकों का उत्साह बढ़ाया जाय जो पदार्थ विद्या पर अच्छी पुस्तकें लिखें।

दस वर्ष तक महाराज खड्गसिंह जी ने बड़े अच्छे ढंग से राज्य किया। प्रजा के सुख और शांति के उपायों को सोचा। आगे और कुछ अच्छा ही करते किन्तु संवत् १६३१ वि० में उनका दिमाग खराब हो गया। साथियों ने अच्छे-अच्छे वैद्य डाक्टरों से इलाज कराया किन्तु कोई इलाज लाभ न पहुँचा सका।

राज्य प्रबन्ध खराब न हो जाय इस विचार से अंग्रेज सरकार ने राज्य प्रबन्ध एक कौंसिल के सुपुर्द कर दिया। जिसके मेम्बर दीवान रामजस जी, दीवान बैजनाथ जी और गुलाम जीलानी बनाये गये। तीन साल तक कौंसिल ने सारा राज्य प्रबन्ध किया। संवत् १६३४ वि० में अंग्रेज सरकार ने राज्य का नया प्रबन्ध किया और सर लेपिलग्रिफिन को राज्य का सुपरिन्टेन्डेन्ट मुकर्रर किया।

कपूरथला राज-वंश

इसी वर्ष ३ साल के लगातार कष्ट के बाद महाराज खड्गसिंह जी का भागसू के मुकाम पर स्वर्ग-वास हो गया और उनके पुत्र युवराज जगजीतसिंह जी को जिनकी उम्र इस समय केवल पाँच वर्ष की थी गद्दी पर बिठाया गया।

जगजीतसिंह की गद्दीनशीनी की यह रस्म संवत् १६३४ वि० के मघर महीने में हुई थी जिसमें पंजाब के तत्कालीन लेफ्टीनेन्ट गवर्नर अजर्टन खुद पधारे थे। पंजाब के अन्य अनेकों राजा रईस भी शामिल हुये थे पहले गवर्नर की ओर से खिलअत पेश हुई और फिर अन्य रईसों की ओर से। कहा जाता है कि गद्दी नशीनी की रस्म पूरी हो जाने पर आपने कहा था। “मैं अंग्रेज सरकार और उसके गवर्नर साहब को मुझे गद्दी पर बिठाने के लिये धन्यवाद देता हूँ। आपके बाल-मुँह से यह बात सुनकर गवर्नर बड़ा प्रसन्न हुआ। उसने विदा होते समय दीवान जसमतराय से उनकी सावधानी के साथ शिक्षा-दीक्षा करने-कराने के लिये चेतावनी दी थी।

नाबालिगी के समय में अंग्रेज सरकार द्वारा नियुक्त विभिन्न सुपरिण्टेण्डेण्टों ने कपूरथला का शासन-प्रबन्ध संभाला था जिनमें सर लेपिलग्रिफन, मि० रीवार, मि० कनेहम, मि० आरे, मि० सेमी आदि सभी अंग्रेज थे। १८ वर्ष की अवस्था होने पर संवत् १६४७ में महाराज जगजीतसिंह जी को अधिकार बख्शे गये और यह अधिकार-प्रदान की रस्म सर जेम्स लायल तत्कालीन गवर्नर पंजाब ने खुद कपूरथला जाकर अदा की थी।

महाराज जगजीतसिंह जी ने राज्याधिकारी होते ही शासन का कुल प्रबन्ध अपने हाथ में ले लिया। योग्य नौकरों की तनखाहों में वृद्धि की और राज्य के मुख्य शहरों में घूम कर वहाँ की हालत जानी और उसी के अनुसार सुधार किये।

सिखों की तरक्की के कामों में आपने हमेशा दिल खोल कर मदद की। खालसा कालेज के लिये भी एक लाख रुपये का दान आपने दिया।

इसके दो ही वर्ष बाद संवत् १६४६ के ज्येष्ठ मास में आपके एक पुत्र रत्न हुआ और दूसरे दिन महाराज पटियाला कपूरथला पधारे। इससे दुगुनी खुशी का कपूरथला में उत्सव मनाया गया।

महाराज जगजीतसिंह जी ने अपने समय में राज्य में अनेक सुन्दर मकान बनवाये हैं। दरबार हाल, महल, कचहरी और गुरद्वारे आदि जो आपके समय में बने हैं, वे निहायत सुन्दर हैं।

महाराज पंजाबी, अंग्रेजी हिन्दी और फ्रेंच भाषा के अच्छे विद्वान हैं। स्वयम् विद्वान् होने के कारण राज्य के महकमों में भी आपने योग्य आदमियों को ही नियुक्त किया है।

आपने विदेशों की सैर बहुत अधिक की है और इस बात में भारत के कुछ ही राजा महाराजा आपकी बराबरी कर सकते हैं।

प्राणदंड के अधिकार सरकार द्वारा आपके प्रबन्ध की योग्यता को देख कर आपको दे दिये गये हैं। एक लाख इक्तीस हजार सालाना राज्य को जो खिराज गवर्नमेंट को देना पड़ता था वह भी आपने लिखा-पढ़ी कराके माफ करा लिया है।

महाराज के राजकुमारों के नाम इस प्रकार हैं:—(१) युवराज धर्मजीतसिंह जी जिनका कि जन्म सन् १८६२ ई० की १६ वीं मई को हुआ था। (२) महीजीतसिंह जी (३) अमरजीतसिंहजी (४) कर्मजीतसिंह जी और (५) जीतसिंह जी हैं।

सन् १६३८ ई० में आपने अपनी प्रजा को शासन में भाग लेने के लिये कुछ अधिकार

भी बरूशे थे ।

आपने खेती की उन्नति के लिये अपने राज्य में नहरें भी निकाली ।

आपको अंग्रेज सरकार की ओर से जो खिताब मिले थे । उनकी सूची इस प्रकार है—

जी. सी. एस. आई., जी. सी. आई. ई., जी.बी. ई ।

फौज में आपको कर्नल का मान है । सन् १६४८ में यह राज्य पेप्सू संघ में शामिल कर दिया गया है ।

अठारहवाँ अध्याय

नाभा राज्य का इतिहास

यह राज्य भी फुलकियां स्टेटों में गिना जाता है बल्कि खानदान भी वही है। जो पटियाला का है। सन् १७६३ तक पटियाला और नाभा का इतिहास एक ही है। सरहिन्द की विजय के बाद फुलकियाँ राज्य अलग-अलग बँट गया। नाभा राज्य का विस्तार प्रायः ६६६ वर्ग मील में है। इस राज्य का एक भाग राजपूताने में भी है जिसका बाबुल सदर मुकाम है और जो निजामत कहलाता है। इस राज्य में ४ बड़े नगर और लगभग ५०० ग्राम हैं। आबादी तीन लाख के करीब है। इनमें ज्यादातर हिन्दू हैं। जाट सिख उनसे कम हैं और उनसे कम मुसलमान हैं। बाबुल निजामत में राजपूत और अहीर ज्यादा हैं। इस समय आमदनी लगभग १७ लाख रुपये सालाना है। महाराज रिपुदमनसिंह जी (अब निर्वासित) एक कौंसिल की सहायता से राज्य करते थे जो 'इजलासे आलिया' कहलाती थी। शासन के चार भाग किये हुए थे जिनके प्रधान मीर मुंशी, बखशी, हाकिम अदालत सदर, और दीवानेमाल सदर कहलाते थे। वैदेशिक मामलात मीरमुंशी के सुपुर्द थे और सेना, पुलिस बखशी की अध्यक्षता में, हाकिम-अदालत-सदर न्याय विभाग के और दीवानेमाल-सदर माल विभाग के प्रधान थे। महाराज इजलास आलिया में खुद बैठकर भी न्याय करते थे।

नाभा जोकि इस राज्य की राजधानी है। भटिंडा राजपुरा रेलवे लाइन पर राजपुरा से ३२ मील के फासले पर है। शहर एक कच्चे परकोटे से घिरा हुआ है। शहर में ६ दरवाजे हैं। परकोटा के चारों ओर भरतपुर की जैसी पक्की सड़क है। शहर के पास बागों के होने से वह अच्छा लगता है। रुई कपास के कुछ पेच (कारखाने) हैं। अम्लोह, गोविन्द गढ़, फूल, धनोला, जैतों और बाबल राज्य के बड़े नगर हैं। जिनमें कुछ निजामत का सदर मुकाम होने और कुछ मंडी होने के कारण रौनक पर हैं।

फुलकियां मिसल में इस वंश का पूर्व का बहुत-कुछ इतिहास आ चुका है। अहाँ हम चौधरी फूल के बड़े बेटे त्रिलोकसिंह से आरम्भ करते हैं जो नाभा राज-खानदान का वह पुरखा था जिसपर पटियाला से अलग शाख छट जाती है। चौधरी त्रिलोकसिंह जी को दिल्ली की ओर से भी चौधरी का खिताब मिल चुका था। इनका जन्म संवत् १७१६ वि० में हुआ था। चौधरी त्रिलोकसिंह जी ने गुरु गोविन्दसिंह जी का भी कई लड़ाइयों में साथ दिया था। सम्वत् १७५३ वि० में गुरु गोविन्दसिंह जी ने अपनी कुछ वस्तुएँ इनके यहाँ सुरक्षित रखने के लिये भी भेजी थीं जो अब तक नाभे में मौजूद हैं। कहा जाता है कि सर-

हिन्द में से गुरु जी के साहबजादों के मृत शरीरों को लाकर इन्हीं के भाई रामा ने उनका संस्कार किया था। जिससे सरहिन्द का सूबेदार चौधरी त्रिलोकसिंह जी से बहुत विगड़ गया किन्तु उन्होंने उसकी कुछ भी परवाह नहीं की।

चौधरी त्रिलोकसिंह जी का विवाह रोड़ी गांव में चौधरी सैदासिंह की पुत्री बखता से हुआ था। जिसके उदर से गुरुदित्त और सुखचैन नाम के दो पुत्र उत्पन्न हुए। जीन्द राज्य के संस्थापक सुखचैन ही थे।

संवत् १७८६ वि० में चौधरी त्रिलोकसिंह जी का स्वर्गवास हो गया। अतः उनकी रियासत के मालिक उनके बड़े पुत्र गुरुदित्तसिंह जी हुए। गुरुदित्तसिंह जी का विवाह मौड़के गांव में

चौधरी शर्दूल की पुत्री राजकौर के साथ हुआ। जिससे एक पुत्र सूरतसिंह संवत् १७६६ वि० में पैदा हुआ। कहा जाता है सम्वत १८०६ वि० में गुरुदित्तसिंह को

धनोले के पास खंडहरों में एक खजाना मिला। जिससे उन्होंने एक गांव वहीं पर आबाद किया। अगले वर्ष संगरूर नामक स्थान आबाद किया। जो अब जीन्द के कब्जे में है। मुगल शासन की डांवाडोल की हालत में गुरुदित्तसिंह ने आस-पास के अनेकों गांवों पर अपना कब्जा कर लिया था किन्तु दोनों भाइयों में सदैव ही खटपट बनी रहती थी। संवत् १८०६ वि० में उनका बड़ा लड़का सूरतसिंह भी मर गया। कुछ दिनों बाद सुखचैनसिंह भी मर गया। उसकी विधवा पत्नी अपने मायके चली गई। अतः गुरुदित्तसिंह ने कस्बा फूल भी जो कि सुखचैनसिंह के कब्जे में था अपने अधीन कर लिया।

सूरतसिंह ने अपने पीछे दो पुत्र छोड़े थे (१) हमीरसिंह और (२) कपूरसिंह। संवत् १८१३ वि० में गुरुदित्तसिंह जी का भी स्वर्गवास हो गया। इसलिये उनका उत्तराधिकारी उनका बड़ा पोता हमीरसिंह हुआ। इन दोनों भाइयों ने सरदार आलासिंह जी के साथ रहकर खूब तरक्की की। उनके साथ हमलों में रहने से लड़ाई के हर दांव-पेच से दोनों भाई जानकार होगये। उन्होंने सरदार आलासिंह की मदद से लाहोवाल गाँव को भी अपने कब्जे में कर लिया। संवत् १८१६ वि० में भानीअन और भसदी के बीच के स्थान पर एक किले की नींव डाली और उसका नाम नाभा रक्खा।

कपूरसिंह की शादी सुजानकुँवर मानसिंहिया की लड़की के साथ हुई थी। यह भी अपने पति के मरने के बाद हमीरसिंह जी की घर वाली हो गई थी। इससे हमीरसिंह के पास कपूरगढ़ पक्खू और बुड़ियाला भी आ गये थे। इस सरदारनी से ही कुँवर जसवंतसिंह जी का जन्म हुआ था। इसके अलावा भी हमीरसिंह जी ने तीन शादियाँ और की थीं। एक तो नत्थासिंह वनगरिया की लड़की के साथ दूसरी लखनसिंह रोड़ीवाला की लड़की के साथ, जिससे कि सदाकुँवरि और शोभाकुँवरि दो लड़कियाँ पैदा हुई थीं। तीसरी शादी धन्नासिंह कुरतान वाला की लड़की के साथ हुई थी। इससे कोई संतान नहीं हुई। सरदार हमीरसिंह बड़े बुद्धिमान और शक्तिशाली व्यक्ति थे। नाभा राज्य का विस्तार इनके बाहुबल पर हुआ था। नाभा शहर के आबाद हो जाने पर उन्होंने भादसौँ पर अधिकार कर लिया।

संवत् १८२६ वि० में हमीरसिंह जी ने रोड़ी पर हमला कर दिया। हांसी का हाकिम रहीमदाद मुकाबिले के लिये आया किन्तु हार कर भाग गया। इससे रोड़ी का इलाका हमीरसिंह जी के कब्जे में आ गया जो कि सिरसा से लगा हुआ है।

कहा जाता है संवत् १८३२ में जीन्द में गजपतसिंह ने हमीरसिंह को बुलाकर कैद कर लिया।

क्योंकि एक तो उनके फूल गाँव पर उन्होंने कब्जा कर लिया था। दूसरे लड़की की शादी के समय घास के मामले पर कुछ झगड़ा हो गया था। बाद में पटियाला के बीच में पड़ने से और संगरूर का इलाका व जीन्द को दे देने के वायदे पर हमीरसिंहजी को छोड़ दिया गया। कहा जाता है, इस बीच सारे इलाके का प्रबन्ध और रक्षा हमीरसिंहजी की रानियों ने बड़ी बहादुरी के साथ की थी। संगरूर पर गजपतिसिंह के हमला करने पर अपने पति की गैरहाजिरी में भी उन्होंने बड़ी बहादुरी से उसकी रक्षा कर ली थी। पटियाला को भी बीच में रानियों ने ही डाला था।

जीन्द से वापिस आकर हमीरसिंह जी ने अपने दामाद साहबसिंह जी (इसके साथ शोभाकुंवरि ब्याही थी) की मदद से भावसू और अमलोह के इलाकों को जोकि इस बीच हाथ से निकल गये थे पुनः प्राप्त किया। हमीरसिंह जी की इच्छा थी कि संगरूर को भी वापिस ले लें किन्तु “मेरे मन कछु और है साईं के कछु और” के अनुसार संवत् १८४० में उनका देहान्त हो गया। इससे संगरूर फिर कभी भी नाभा के हाथ में नहीं आया। आपकी मृत्यु के बाद आपका पुत्र जसवंतसिंह गद्दी पर बैठा जिसका कि जन्म संवत् १८३३ में हुआ था और जोकि इस समय ७ वर्ष का ही बच्चा था किन्तु जसवन्तसिंह जी की विमाता रानी देसू ने उनकी सरपरस्ती का काम किया।

रानी ने सात साल तक बड़ी योग्यता से राज्य-कार्य को चलाया। फौज का संचालन उसके दोनों जँवाई साहबसिंह गुजरात और जैसिंह कन्हैया करते थे किसी की भी मजाल न थी जो इन दो सरदारों के मुकाबिले पर नाभा राज्य को नुकसान पहुँचाने आता। संवत् १८४६ वि० में रानी देसू का भी स्वर्गवास हो गया। राज-खालसा के लेखक ज्ञानी ज्ञानसिंह ने लिखा है कि “राजा जसवन्तसिंह ने ही उनको रनसिंह और खड्गसिंह की सलाह से मरवाया था। कुछ भी हो रानी साहिवा मर गई और उनके पीछे राजा जसवंतसिंह जी ने राज्य की बागडोर पूर्णतया अपने हाथ में ले ली। अपने मुसाहिवों की सलाह से राज्य-कार्य करने लगे। उन्होंने अपने सरदारों के कहने में आकर एक और भी गलती की वह यह कि पटियाला राज्य के बहालू और करमना गांवों पर हमला कर दिया। जिसमें उन्हें नुकसान ही उठाना पड़ा।

जवान होने पर महाराजा जसवंतसिंहजी ने प्रत्येक कार्य को बुद्धिमानी के साथ निभाया। महाराज रणजीतसिंह जी के साथ सदैव ही अच्छे खयाल रखे। इन्हीं दिनों होलकर पंजाब में घूम रहा था और उसके पीछे-पीछे लार्ड लेक फिर रहा था। टमकलोटा स्थान पर पंजाब के सभी रईसों ने अंग्रेज अफसरों से वायदा किया था कि वे मराठों का साथ न देंगे। उस समय आपने भी अपना प्रतिनिधि वहाँ भेज दिया। दैवात् जसवंतराव होलकर सबसे पहले आपके ही पास मदद के लिये आया जिसे आपने साफ जवाब दे दिया कि हमारी अंग्रेजों से मित्रता हो चुकी है। इन रियासतों के संस्थापकों के वंशज ऐसी बातों पर अभिमान कर सकते हैं कि उन्होंने भारत भूमि को विदेशियों से मुक्त करने की इच्छा रखने वाले वीर होलकर को मदद न देकर अंग्रेजों के प्रति वफादारी जाहिर की किन्तु हमें तो यह लज्जा की ही बात जान पड़ती है।

लार्ड लेक भी होलकर के बाद नाभा आया और उसने महाराज को धन्यवाद दिया तथा विश्वास दिलाया कि उनकी रियासत सुरक्षित रहेगी। साथ ही किसी भी प्रकार का उनसे खिराज भी न लिया जायगा।

संवत् १८६३ वि० में हुलकी के झगड़े की वजह से महाराज रणजीतसिंहजी को पचास हजार रुपये देना करके पटियाले पर चढ़ाई करने के लिये बुलाया। महाराजा रणजीतसिंह जी इस प्रकार के मौकों को

ताका ही करते थे। वे रायकोट और रायपुर के परगनों को जीतते हुये आये। जसवंतसिंहजी ने पहले तो उन्हें चौदह हजार रुपया देकर पक्खो का इलाका लिया। संवत् १८६४ वि० में जैतों पर चढ़ाई करके अपने कब्जे में किया जो फरीदकोट के कब्जे में था। महाराज रणजीतसिंहजी ने कुछ और भी इलाके दूसरे रईसों से छीनकर इन्हें दिये। जिनकी आमदनी लगभग २६ हजार सालाना की इतिहासकारों ने लिखी है।

यह हम पहले लिख चुके हैं कि ये महाराज काफी चतुर थे। जो भूभाग कब्जे में आ जाता था उसे कभी भी कब्जे से न निकलने देने का पूरा प्रबन्ध कर देते थे। धनोली में किला इसी हेतु से बनवाया। नाभे को सुदृढ़ दुर्ग बनाने के कार्य किये। इन सबसे ज्यादा सियानप यह किया कि एक और महा-राजा रणजीतसिंह से भी दौस्ती रखी। दूसरी ओर अंग्रेजों को भी गांठ लिया। अपने राज्य की भी इन्होंने खूब तरक्की की थी। इनके बारे में अक्टरलोनी ने गवर्नमेंट को लिखा था—“जसवंतसिंह उन प्रमुख सरदारों में से एक हैं जो हमारी तरफदारी करते हैं। मैं अब तक पंजाब के जितने भी रईसों से मिला हूँ उन सबमें इनको चाल ढाल और बुद्धिमानी अग्रिम दिखाई दी। मैंने नाभे राज्य को घूम-फिरकर भी देखा है। आन्तरिक शांति है और लोग आनन्द से अपनी खेती को तरक्की देते हैं। पटियाला की अपेक्षा भी इनकी प्रजा खुशहाल जान पड़ती है। वे प्रजा के साथ नमी का व्यवहार करते हैं। यह गुण इधर के अन्य रईसों में नहीं पाया जाता।”

संवत् १८६७ वि० में महाराज जसवंतसिंह जी को अंग्रेज सरकार ने बराडवंश सिरमोर और मालवेन्द्र का खिताब दिया। सिकन्दर आजम से जिन मलोई लोगों ने युद्ध किया था यह राज उन्हीं की भूमि पर कायम हुआ था। समय की गति से वे सारे मलोई अब जट-सिख बन गये थे। इस देश का नाम उन्हीं के नाम पर मालवा कहलाता था इसलिए जसवंतसिंह जी को मालवेन्द्र का खिताब दिया गया।

फूल की बड़ी संतान के होने के कारण जसवंतसिंह जी को यह महत्वाकांक्षा सदैव रही कि राज्य भी उन्हीं का बड़ा रहे किन्तु पटियाला उनके राज्य से बड़ा बन रहा था। यह बात उन्हें सदैव खटकी और सरहद-बन्दी में उन्हीं पटियाला के साथ बहुत काल तक झगड़ा भी रक्खा किन्तु कहा जाता है कि राजा नरेन्द्रसिंह जी ने अपनी गंभीरता और समझदारी से मामला बढ़ने नहीं दिया और दोनों राज्यों में मित्रता कायम हो गई।

पटियाला और नाभा में जो झगड़ा चल रहा था। उसमें कुछ दूसरे कारण भी थे। रियासतों की हद्दें बांधने में भी दोनों रियासतें एक मत पर नहीं पहुँचती थीं। कई स्थान ऐसे थे जिन पर दोनों रियासतें अपना अधिकार बताती थीं। इन हक-हकूक के झगड़ों में कई ऐसे दावे थे जिनमें राजा नाभा का दावा न्याय-संगत था। मौजा कोसलहेड़ी इलाका पटियाला और मौजा फूलाशेरी इलाका नाभा के फैसले के जो पंच मुकर्रर किये गये थे उन्हीं भी फैसला नाभा के ही पक्ष में दिया था। एक दूसरा झगड़ा कसबा भदोड़ और कांगड़ गांव की सरहद का था। भदोड़ सरदार दलीपसिंह और वीरसिंह के अधिकार में था। जो पटियाला के रिश्तेदार थे और कांगड़ नाभा के इलाके में था। इस मामले में भी नाभा का पक्ष सही बताया जाता है। लेकिन सरलेपिलग्रिफिन ने राजा जसवंतसिंह जी के खिलाफ जो रिपोर्ट दी थी वह दोनों रियासतों के कड़वे रुख को जाहिर करती है। उसने लिखा था कि जसवंतसिंह की यह दिली इच्छा है कि पटियाला राज्य नष्ट हो जाये।

महाराज जसवंतसिंह जी में जहाँ प्रजा-प्रियता और चतुराई आदि कई गुण थे वहाँ उनमें कुछ

कमजोरियां भी थीं। उन्होंने अपने चार विवाह किये थे। पहिली रानी सरदार जयसिंह की पुत्री दयाकौर थी दूसरी। चन्द्रकौर ढिलों के सरदार रामसिंह की पुत्री थी। तीसरी रत्नावाला के सरदार बाघसिंह की पुत्री प्रेमकौर थी। चौथी रणसिंह जोधपुरिये की लड़की हरकौर थी। इनमें रानी दयाकौर के उदर से कुँवर रणजीतसिंह जी और हरकौर के पेट से देवेन्द्रसिंह जी पैदा हुए थे। रणजीतसिंह बड़े होने के कारण गद्दी के हकदार थे किन्तु जसवंतसिंह जी का ज्यादा प्यार रानी हरकौर पर था इसलिये कि राज्य देवेन्द्रसिंह को ही देना चाहते थे। रणजीतसिंह बड़े होनहार और समझदार थे वे जिस किसी से भी मिलते उसे अपनी ओर आकर्षित कर लेते किन्तु उनमें फिजूलखर्ची का बड़ा अवगुण था। इसी को आधार बनाकर महाराज जसवंतसिंह जी ने उनको खर्च देना बन्द कर दिया। रानी दयाकौर का मायका मालदार था। अतः कुछ समय तक खर्च आता रहा लेकिन रणजीतसिंह को यह बात सह्य नहीं हुई। कुछ सलाहकार भी उसे भड़काने वाले ही मिल गये इसलिये वह संवत् १८६७ में खुल्लमखुल्ला बागी हो गया। अब तक जो नाम मात्र के लिये उसके खाने खर्च के लिये जागीर बता रक्खी थी। वह भी जब्त कर ली गई। और महाराज ने पोलीटिकल एजन्ट को शिकायत कर दी। पोलीटिकल एजन्ट ने रणजीतसिंह को धमकाया भी।

संवत् १८७१ वि० में महाराज जसवंतसिंह ने स्पष्ट घोषणा करदी कि मेरा बड़ा लड़का रणजीतसिंह मेरी विरासत का अधिकारी नहीं है और अंग्रेजी सरकार के पास यह दावा दायर कर दिया कि वह मुझे कतल कर देना चाहता है। षड्यन्त्र साबित करने के लिये कई सबूत भी दिये किन्तु गवर्नर जनरल ने उन सबूतों को नाकाफी समझा और महाराज जसवंतसिंह जी को सलाह दी कि वे रणजीतसिंह जी को बन्धन-मुक्त कर दें क्योंकि इस बीच में रणजीतसिंह गिरफ्तार कर लिये गये थे। राजा साहब को इस आज्ञा से संतोष नहीं हुआ। उन्होंने दुबारा भी लिखा पढ़ी की किन्तु गवर्नर जनरल ने फिर भी वही फैसला कायम रक्खा। रणजीतसिंह बन्धन-मुक्त होकर लाहौर चला गया। वहाँ महाराजा रणजीतसिंह ने उसे लगभग ७० हजार के इलाके लोई और ढेहरिया, जालन्धर के जिले में देकर बसा दिया।

जिस प्रकार जसवंतसिंह जी ने रणजीतसिंह पर भूठा आरोप लगाया। वैसा ही आरोप रणजीतसिंह ने भी अपने एकलौते बेटे संतोषसिंह के मर जाने पर लगाया कि उसे उनके दादा जसवंतसिंह ने ही मरवाया है किन्तु खास सबूतों की कमी से यह मुकदमा भी डिसमिस हो गया।

रणजीतसिंह ने अपने बाप की तरह एक ही स्त्री से संतोष न करके तीन शादियाँ कहीं थीं जिनमें से एक शहीद गुलाबसिंह की साली थी।

संवत् १८६६ वि० में जब कि रणजीतसिंह अपने इलाके में कर वसूल करने के लिये गया हुआ था। कोपतरेडी नामक गाँव में जहाँ कि इसका साडू रहता था, मर गया। उसकी लाश नाभे की ओर ले जा रहे थे किन्तु पटियाले के महाराज कर्मसिंह ने उसका बहादुरगढ़ में संस्कार करा दिया। जहाँ पर कि उसकी समाधि बनी हुई है।

रणजीतसिंह की मृत्यु भी रहस्य से भरी हुई समझी गई। इसलिये उसकी रानियों ने अपने ससुर राजा जसवंतसिंह पर ही उनकी मौत का आरोप लगाया किन्तु फल कुछ न निकला।

रियासत नाभा में लाधडां और सोनटी के दो अच्छे ठिकाने थे महाराज इन दोनों से क्रमशः ५० और ७० सवारों की नौकरी लेते थे। इन दोनों ने भी स्वतंत्र होने की इच्छा से अंग्रेज सरकार में दावा कर दिया कि हम तो स्वतन्त्र हैं। हमने अपना इलाका खुद विजय किया था। हमें नाभे से थोड़ा ही मिला है जो राजा नाभा हमसे नौकरी लेते हैं और मातहतों-जैसा व्यवहार हमारे साथ करते हैं। जार्ज लोनी

को सरकार ने उनके दावे की जाँच के लिये मुकर्रि किया। जाँच में मालूम हुआ कि “लाधडां, अमलोह, सोनटी, दुहाड़ा, शाहबाद आदि इलाके निशानवालिआ मिसल के प्रमुख सरदार संगतसिंह, दसौंदासिंह, जयसिंह और मोहरसिंह ने सरहिन्द बिनाश के बाद अपने अधिकार में किये थे। तब से इन पर उन्हीं के वंशजों का अधिकार चला आता है किन्तु महाराजा रणजीतसिंह जी पंजाबकेशरी के भय से अपनी २ भूमि की रक्षा करने के लिये किसी न किसी बड़े रईस की इन इलाकेदारों को शरण लेनी पड़ी थी। लाधडां के रईसों ने नाभा की शरण ली थी और उसी के एवज में उन्होंने नौकरी देना स्वीकार किया था। सोनटी के इलाके नाभा के रईस ने उस समय कब्जा कर लिया जबकि उसके रईस एक मुहीम पर जमानशाह से लड़ने गये थे। पीछे बहुत समय के बाद ही सोनटी का इलाका उन्हें अधीनता स्वीकार करने पर ही मिला था।”

पोलिटीकल एजन्ट अम्बाला ने इस मामले में सलाह दी थी कि “यह बात आवश्यक और न्यायपूर्ण है कि यह सरदार राजा नाभा की खिदमत करने के वास्ते बदस्तूर सवार देते रहें किन्तु यदि राजा साहब उन पर सख्ती करें तो इसकी शिकायत सरकार के पास करनी चाहिये” किन्तु रेजीडेन्ट देहली ने इस बात को स्वीकार नहीं किया और इस प्रकार निर्णय दिया। “लधरां और सोनटी के सिख सरदार नाभा के अधीन समझे जाँय। अंग्रेज सरकार इस मामले में हस्तक्षेप न करे। इससे राजा साहब नाभा के प्रबन्ध और रौब में अंतर आता है।” परन्तु अंतिम फैसला संवत् १८६३ वि० में इस प्रकार हुआ। “जब राजा साहब नाभा के यहाँ कुँवर उत्पन्न हो, या किसी लड़के लड़की का विवाह हो या किसी रईस की मृत्यु का अवसर हो या इत्तिफाक से कोई लड़ाई पेश आये। केवल उस वक्त इन सरदारों से सेवार्थे ली जावें। हर समय नहीं।”

महाराज की उम्र इस समय काफी हो चुकी थी और वे बीमार भी रहने लगे थे। साथ ही उनका सारा जीवन क्लेशों में ही समाप्त हुआ था। आखिर उनका रोग बढ़ गया और संवत् १८६७ में जब कि उनकी उम्र ६६ वर्ष की हो चुकी थी देहावसान हो गया। उनके पुत्र देवेन्द्रसिंह ने बड़ी धूम-धाम से उनका अन्त्येष्टि संस्कार किया। यह ठीक है कि उनका जीवन झगड़ों में ही बीता किन्तु प्रजा के लिये सुख पहुँचाने में उन्होंने शक्ति भर प्रयत्न किया।

इस समय कुँवर देवेन्द्रसिंह जी १८ वर्ष के थे अतः वे ही गद्दी पर बिठाये गये और कुल अधिकार राज्य-संचालन के उनके हाथ सौंप दिये गये। सिख इतिहासकारों की राजा जसवंतसिंह जी के विरुद्ध एक शिकायत है और वह यह कि इस राजा ने कई मन्दिर बनवाये और उनसे जागीरें भी लगवाईं। किन्तु सिख धर्म का कोई गुरुद्वारा नहीं बनवाया और न जागीर ही दी। वास्तव में यदि उन्होंने ऐसा किया तो गलती ही की थी। उस समय तो जो भी तरक्की उनकी हुई थी। सिख-संस्कारों के ही बल पर हुई थी। राजा जसवन्तसिंह जी में हिन्दू संस्कार अधिक थे। उन्होंने गया में जाकर पिंड भरवाये थे। और सवा लाख का दान-पुण्य भी किया था। राज्य में ठाकुरदारों पर जो जागीरें हैं वह बीस हजार के लगभग की हैं। कहा जाता है। गया जी जाते हुए पटना में वहाँ सिख गुरुद्वारे (पटना साहब) को केवल १२५) दिये और सदैव के लिये कोई रकम मुकर्रि नहीं की।

राजा जसवंतसिंह जी की रानियों में ढिलवां वाली रानी चन्द्रकौर बड़ी समझदार थीं। फूल देपालपुरा की जागीर मुहत तक उनके पास रही और उन्होंने उसका काम भी बड़ी अच्छी तरह चलाया। राजा देवेन्द्रसिंह जी की गद्दी व अधिकार प्रदान का उत्सव धूम-धाम से मनाया गया। जिसमें

अम्बाले के एजेन्ट गवर्नर जनरल भी उपस्थित थे। सतलज पार के अन्य राजागण भी मौजूद थे।

एजेन्ट महोदय ने एक हाथी जरदोजी की भूलवाला, एक घोड़ा चाँदी की जीन वाला, राजा देवेन्द्रसिंह १५१ कपड़े और एक तलवार खिलअत में दिये।

राजा देवेन्द्रसिंह जी लाड़-प्यार में पाले जाने के कारण राजकीय दाँव-पेचों और मुसाहिबों की चालबाजियों से नातजुर्बेकार रह गये। इसका फल यह हुआ कि वे उन लोगों द्वारा घिर गये जो अच्छी से अच्छी खुशामदाना बातें बनाकर आपको प्रसन्न रखते थे। कहा जाता है कुछ ब्राह्मण मुसाहिब आप की तारीफ में अतिशयोक्ति पूर्ण श्लोक सुनाकर खूब बनाते रहते थे। दरबार में प्रणाम का ढंग पहले से आदाव करना जारी था आपने दण्डवत करने की प्रथा चला दी और संस्कृत पढ़ने के लिये एक स्कूल भी खोला। यह सब काम ब्राह्मण मुसाहिबों की मर्जी से होते थे। जो बुरे नहीं थे। हाँ, सिख सरदारों की सलाह की उपेक्षा की जाती यही बुराई थी। आपने संगरूर पर भी चढ़ाई कर दी और वहाँ के राजा को भगा दिया किन्तु आपके सलाहकार आपको संगरूर से वापिस नाभा ले आये और अंग्रेज सरकार से संगरूर पर अपना अधिकार स्वीकार किये जाने की लिखा-पढ़ी शुरू करा दी।

कहा जाता है राजा स्वरूपसिंह जी ने जीन्द नरेश गजपतिसिंह के मरने पर आपसे यह वायदा कर दिया था कि संगरूर आपको ही वापिस दे दूंगा। बशर्ते कि मैं जीन्द का अधिकारी स्वीकार कर लिया जाऊँ। अंग्रेज सरकार ने पटियाला की सिफारिश पर स्वरूपसिंह को जीन्द का राजा स्वीकार कर लिया। राजा गजपतिसिंह निःसंतान मरे थे। इसीलिये यह बखेड़ा खड़ा हुआ था। संगरूर पहले नाभे का ही था। राजा गजपतिसिंह ने ही उसे अपने अधिकार में कर लिया था। देवेन्द्रसिंह का उसे वापिस मांगना इसीलिये न्याय था।

राज खालसा के सिख लेखक ने लिखा है कि महाराज देवेन्द्रसिंह बुरी तरह से साधुओं के फन्दे में फँस गये थे। कंठी तिलक सब धारण करने लगे थे और उन्होंने उन लोगों के बहकावे में आकर संवत् १६०५ वि० में एक अश्वमेध यज्ञ भी पटियाला दरवाजे के बाहर किया था, कारण कि उन्हें समझाया गया था। अश्वमेध यज्ञ करने से तुम चक्रवर्ती हो जाओगे। बराबर तीन महीने तक यज्ञ हुआ। इस यज्ञ में बहुत खर्च हुआ। पचास हजार के तो यज्ञ पात्र ही बनवाये थे। जिन सबको यज्ञ कराने वाले ले गये। इसके अलावा एक हाथी भी दान दिया। और भी बहुत खर्च हुआ। आगे फिर लिखा है :—“नाभे के गिरद कोट को नये सिरे से बनवाते समय उसके बीचमें आने वाले पीपलों को कटवाने के लिये प्रति पीपल एक सोने की कुल्हाड़ी बनवाई जो ब्राह्मणों को दान दे दी गई। इस प्रकार सारा संचित धन ब्राह्मण चाट गये।

महाराज देवेन्द्रसिंह जी के हृदय में भी अपने पिता की तरह पटियाला से कोई प्रेम-भाव नहीं रहा। आप सदैव अपने लिये बड़ा मानते रहे। अंग्रेज सरकार ने पटियाला को महाराज का खिताब दिया था। आपने अपने मुसाहिबों को इतला दे दी थी कि हमारे यहाँ उसे सब राजा ही कहें। राजा स्वरूपसिंह को केवल स्वरूपसिंह कहा जावे।

पटियाला जीन्द से तो ऋगड़ा था ही। महाराजा देवेन्द्रसिंह का ऋगड़ा लाहौर के सिख सरदार से भी हो गया। बात यह हुई महाराज जसवन्तसिंह जी के समय मोडां गाँव का एक सिख मलसिंह का लड़का धनसिंह महाराजा रणजीतसिंह की सेना में जाकर भर्ती हो गया। वह महाराजा रणजीतसिंह की निगाह में चढ़ गया और उसे खुश होकर जागीर देने का बचन दिया। धनसिंह ने अर्ज की कि मेरा

गाँव मोडां ही जागीर में दिला दिया जाय। महाराज रणजीतसिंह जी ने महाराजा जसवंतसिंह को सूचना दे दी। मोडां गाँव हमने धनसिंह को जागीर में दे दिया है। राजा जसवन्तसिंह जी भला महाराजा रणजीतसिंह का विरोध कैसे कर सकते थे और जब कि महाराजा रणजीतसिंह जी ने महाराज जसवंतसिंह जी की बहिन सभाकौर के विवाह में अपना एक गाँव मनोखा दहेज में दे दिया तो जसवंतसिंह जी संतुष्ट हो गये। किन्तु रणजीतसिंह जी के बाद खड्डसिंह जी ने वह गाँव जब्त कर लिया। इस पर देवेन्द्रसिंह जी को गुस्सा आया और उन्होंने भी धनसिंह के लड़के हुकमसिंह को कहला भेजा कि मोडां गाँव को खाली कर दो। उसके न मानने पर आपने अपनी सेना भेजकर उस पर कब्जा कर लिया। उस समय लाहौर में महाराज शेरसिंह जी की हुकूमत हो चुकी थी। उन्होंने अंग्रेज सरकार से इस बात की शिकायत की।

सरकार अंग्रेजी ने इसकी तहकीकात की और 'बन्दर बांट' न्याय से मोडां को न तो लाहौर दरबार को दिया और न नाभा के पास रहने दिया जब्त करके अपने अधीन कर लिया। इस न्याय का दोनों ओर बुरा असर पड़ा। यद्यपि इस समय लाहौर में नावालिग महाराज दलीपसिंह का राज्य था फिर भी सिखों ने यह तो अनुभव किया ही कि सन्धि के प्रतिकूल अंग्रेज हमारे राज्य पर हाथ डालने लग गये और उधर नाभा महाराज देवेन्द्रसिंह जी भी नाराज हो गये।

इन्हीं दिनों परिस्थितियां ऐसी पैदा हो गईं कि लाहौर दरबार और अंग्रेज सरकार में जंग छिड़ गई। अंग्रेजों ने देवेन्द्रसिंह को लिखा कि हमें ज्यादा से ज्यादा रसद दीजिये। राजा साहब कुछ नाराज तो थे ही लापरवाही कर गये। इससे अंग्रेजों का दिमाग विगड़ा, इन्हीं दिनों एक और घटना हुई सरदार रामसिंह जोकि लाहौर दरबार की सेना में एक उच्च अफसर थे नाभा पधारे। वहाँ एक दो दिन ठहरे भी। महाराज की इच्छा तो यह थी कि दोनों ओर से तटस्थ रहें किन्तु अंग्रेज भला इस बात को कब बर्दाश्त करते, मेजर ब्राडफूट ने लिखा आप लुधियाना पहुँच कर अपनी मैत्री का सबूत दें और ज्यादा से ज्यादा रसद भेजें। आपने लिख भेजा रसद का प्रबन्ध हो रहा है किन्तु प्रबन्ध कुछ भी नहीं हो रहा था।

लड़ाई खतम हो गई अंग्रेज जीत गये। तब उन्होंने महाराज देवेन्द्रसिंह जी पर कोप किया। पहले तो जो जीत की खुशी में लुधियाने में दरबार किया। उसमें उनको बुलाया नहीं। दूसरे उनको स्पष्ट शब्दों में लाहौर दरबार का सहायक साबित कर दिया और उन्हें गद्दी छोड़ देने के लिये हुकम दे दिया। तीसरे राज्य का चौथा हिस्सा जब्त कर लिया। उनके बड़े बेटे को जिसकी कि अवस्था अभी केवल आठ वर्ष की थी गद्दी पर बैठाया और उसकी शिक्षा-दीक्षा का प्रबन्ध राज्य के तीन अधिकारी सरदार गुरुबख्शसिंह, सरदार फतहसिंह और ला० बहालीमल के सुपुर्द किया। इन्हीं की एक कौंसिल नावालिगी में राज्य का प्रबन्ध सौतेली दादी चन्द्रकौर के परामर्श से करने के लिये बना दी गई।

महाराज देवेन्द्रसिंह जी के लिये पचास हजार रुपया सालाना की पेंशन मुकर्रर कर दी और उनके लिये तय किया गया कि देहली मेरठ के बीच कहीं भी रह सकते हैं। राज्य का यह सारा प्रबन्ध मिस्टर मैक्सन ने संवत् १६०४ वि० में खुद नाभा जाकर किया था। कुंवर भरपूरसिंह जी की गद्दी-नशीनी की रसम भी उस समय मामूली ढंग से ही हुई थी।

यह बात नहीं कि महाराज देवेन्द्रसिंह जी ने अपने निर्दोष होने के लिये कोई सफाई नहीं दी थी। उन्होंने सभी इल्जामों का जवाब दिया था। उन्होंने सरदार रामसिंह जी के सम्बन्ध में कहा था कि वे मुझे भड़काने नहीं आये किन्तु इसलिये आये थे कि अगर लाहौर दरबार से उनकी अनबन हो जावे तो नाभा

आकर उन्हें रहने को जगह मिल जाय। मुलाकात केवल शिष्टाचार के लिये हुई थी। महाराजा साहब ने यह भी कहा था कि हमारा कोई भी गुप्त पत्र-व्यवहार लाहौर दरबार से न था।

राज्य से निर्वासित होने पर देवेन्द्रसिंह जी ने मथुरा में रहना पसन्द किया किन्तु दान और उदारतापूर्वक किये जाने वाले खर्चों के लिये उनका काम पचास हजार सालाना में चलना मुश्किल था। इसलिये वे कर्जा लेकर काम चलाने लगे। इस खर्च को पाकर गवर्नमेंट ने उन्हें लाहौर भेज दिया जहाँ वे राजा खड्गसिंह की हवेली में रख दिये गये। वे मथुरा में लगभग आठ साल तक रहे थे और वहाँ उन्होंने अपना अधिकांश धन ब्राह्मण और साधुओं को खिलाने में खर्च किया था। यहां यह बता देना भी उचित होगा कि महाराज देवेन्द्रसिंह जी ने भी चार शादियां की थीं, जिनमें रानी मानकौर से दो पुत्र जन्मे थे एक भरपूरसिंह दूसरे भगवानसिंह।

महाराज के निर्वासित हो जाने के बाद शासन-कार्य के लिये एक कौंसिल बनाई गई थी। यह तो हम पहले ही लिख चुके हैं। इस कौंसिल के प्रेसीडेन्ट सरदार गुरुबखशसिंह जी बनाये गये थे। इस कौंसिल का काम तीन वर्ष तक तो अमन से चला किन्तु फिर बखेड़ा खड़ा हो गया। बखेड़ा खड़ा करने वाला मुंशी साहबसिंह था। मि० मैक्सन ने तो इसे भी निर्वासित कर दिया था। इस पर इल्जाम यह लगाया गया कि इसने महाराज को कभी नेक सलाह नहीं दी। उन्हें सदा गुमराह ही किया। किन्तु दादी चन्द्रकौर इस पर महरवान थी। इससे यह नाभा में आ गया और इसने सरदार गुरुबखशसिंह की पोल गवर्नमेंट के पास लिख भेजी कि राज्य की तमाम नौकरियों में गुरुबखशसिंह ने अपने आदमी भर लिये हैं और साथ ही राज्य का धन भी खूब लूटा है। अंग्रेज सरकार की ओर से जांच हुई तो मामला सही निकला। गुरुबखशसिंह कौंसिल से अलग कर दिये गये। उनके सारे रिश्तेदार भी नौकरियों से हटा दिये गये। मुंशी साहबसिंह ने इधर यह भी हिम्मत का काम किया कि कौंसिल का प्रेसीडेन्ट भी खुद ही बिना गवर्नमेंट की मंजूरी लिये बन गया।

अपने पिता के निर्वासित होने के कारण गद्दी पर जब बैठे थे कुल उम्र ८ साल थी। इसलिये इनकी दादी चन्द्रकौर ने इनकी देखरेख की? रानी चन्द्रकौर बड़ी हुशियार थीं। वे शासन कार्यों की देखरेख भी रखती थीं। गुरुबखशसिंह लुब्धक को उन्होंने ही हटवाया था और साहिबसिंह को राजा भरपूरसिंह दीवान मुकर्रिर किया था। हालांकि यह काम गवर्नमेंटकी मंजूरीसे होना चाहिये था किन्तु चूंकि आप अपने को राज्य शासन की जिम्मेदार समझती थीं। अतः साहिबसिंह को रखने में कोई हिचक नहीं की।

इन दिनों तक महाराज भरपूर सिंह भी सयाने हो चुके थे कि संवत् १६१४ वि० में भारत व्यापी विद्रोह अंग्रेजों को उखाड़ फेंकने के लिये उठ खड़ा हुआ। इस विद्रोह में महाराजा भरपूरसिंह जी ने अंग्रेज सरकार की भरपूर मदद की। रसद पहुँचाने व आदमी देने की किसी बात में कमी नहीं की। आपको लुधियाने की छावनी पर मुकर्रिर किया गया जहाँ छः महीने तक रहकर आपने विद्रोहियों का आक्रमणों के समय मुकाबिल किया। उस समय आपके पास दो तोपखाने ३५० सवार और ४५० पैदल सिपाही थे। नाभे की फौज ने हर मौके पर अंग्रेजों की मदद की। दिल्ली और फतोर सब नाकों पर जहाँ भी उन्हें भेजा गया, पहुँचे। और बड़ी बहादुरी से लड़े। राजा भरपूरसिंह जी मय अपने भाई राजा भगवानसिंह के लुधियाने में सतर्कता के साथ रहे। उन्होंने सरकार से यह भी इच्छा प्रकट की कि दिल्ली के मुहासिरे पर हमें भेजा जाय किन्तु चूंकि आप नाबालिग थे अतः सरकार ने आपको पंजाब में ही रक्खा। इस संकट

समय में राजा भरपूरसिंह ने २॥ लाख रुपया भी सरकार को दिया क्योंकि रुपये की भी सख्त जरूरत आ पड़ी थी। नाभे का प्रबन्ध उस समय मुन्शी साहिबसिंह और सरदार निहालसिंह के हाथ था। उन्होंने भी नाभे से निकलने वाले विद्रोहियों को महाराज की आज्ञा के अनुसार पकड़ कर कैद कर लिया।

इन सब सेवाओं के बदले में युद्ध की समाप्ति पर अंग्रेज सरकार ने राजा भरपूरसिंह को भी अन्य राजाओं की भांति इनामात दिये। जिला भुञ्जर में से परगना बाबुल एवं कांटी के परगने जिनकी कि आमदनी एक लाख छः हजार से ऊपर सालाना थी—दिये। और जब्त किये हुए इलाके भी वापिस कर दिये। खिलअत ७ की जगह १५ कपड़ों की और सलामी ११ तोपों की स्वीकार की गई। “फरजन्दे आरज-मंद अकीदत पैवन्द दौलत इंगलिशिया वैराड वंश सरमौर मालवेन्द्र बहादुर” का खिताब मिला। आगे कुछ समय बाद सितारेहिन्द का भी खिताब सरकार ने दिया।

संवत् १६१७ में लार्ड कैनिंग ने अम्बाला में जो दरबार किया। उसमें राजा भरपूरसिंह जी को भी बुलाया गया। उसमें वायसराय ने राजा नाभा की सेनाओं को बहादुरी की खूब प्रशंसा की और कहा कि आपको सरकार ने जो भी इलाका दिया है। उस पर आपकी संतान का पीढ़ी दर पीढ़ी अधिकार रहेगा। आपको भी अन्य राजाओं की तरह निःसंतान होने पर गोद लेने का अधिकार है। पटियाला, जीन्द की तरह फाँसी तक के अधिकार की आपको भी सनद प्राप्त होगई।

आपको सरकार की ओर से जो सनद हासिल हुई उसकी कुछ धारारें इस आशय की थीं।

(१) नये दिये हुये इलाकों पर भी महाराजगान नाभा को वही अधिकार होंगे जो उनके पुराने राज्य में हैं।

(२) राज्य के आन्तरिक शासन में वे स्वतंत्र होंगे सरकार कोई दस्तंदाजी न करेगी।

(३) नाभा राज्य को अपने राज्य से सती प्रथा और कन्या बध की बुरी रस्में उठा देने होंगी।

(४) नाभा दरबार ब्रिटिश दोस्ती का सदैव नेकनीयती से पालन करेंगे।

(५) अंग्रेजों के दुश्मनों को अपना दुश्मन समझेंगे और रसद व सेना आदि से हर ऐसे मौके पर अंग्रेजों की मदद करेंगे।

(६) अंग्रेज सरकार नाभा राज्य के जागीरदार और माफीदारों की शिकायतों पर ध्यान न देगी। उन्हें रियासत ही निबटायेगी।

(७) रेल और सड़कों के लिये जो जमीन सरकार लेगी उसका उचित मुआविज देगी।

(८) नाभा दरबार की इज्जत और मान रक्षा को बनाये रखने में सरकार सदैव साथ देगी। आदि आदि।

संवत् १६२२ में लाहौर में निर्वासन के दिन बिताते हुए महाराज देवेन्द्रसिंह जी की मृत्यु होगई। इधर राजा साहब भरपूरसिंह जी को राज्य शासन के कुल अधिकार मिल गये थे। वे राज्य के काम को सुचारु रूप से चलाने लगे। उन्होंने २॥ लाख रुपया तो सरकार को गदर के समय ही दिया था। इसके सिवा सात लाख पहिले दिये जा चुके थे। महाराज भरपूरसिंह जी ने यह मालूम होने पर कि सरकार कानोड़ और बुड़वाने के परगने नहीं रखना चाहती है। उन्होंने अपने कर्जे में २० वर्ष के लिये कानोड़ का पट्टा करा लिया। इससे उन्हें वह रुपये भी वसूल होगये और भी कोई कठिनाई न पड़ी।

नाबालगी के समय में राज्य में कई अहलकार ऐसे घूस गये थे जो राजा प्रजा किसी के भी शुभ चिन्तक न थे। उनकी भी अम्बाला के एजेन्ट ने जाँच की और ऐसे लोगों को निकाल दिया। महाराजा

भरपूरसिंह जी की यह आदत थी कि राज्य के प्रत्येक संगीन मामले में अम्बाला के कमिश्नर और पटियाला के महाराज की सलाह ले लेते थे। उन्होंने अपने पिता और दादा की भांति पटियाला से द्वेष नहीं रक्खा। किन्तु मेल मिलाप बढ़ा लिया था। हालांकि कुछ लोगों ने उन्हें भड़काना भी चाहा किन्तु वे सावधान रहे।

महाराज भरपूरसिंह चालचलन के अच्छे थे। उनके अन्दर कोई भी ऐसा ऐब नहीं था। जो राजे रईसों में होता है सर लेपिलग्रिफन ने भी लिखा था कि “देशी रियासतों के रईसों में छोटी उम्र में जो खराबियाँ होती हैं……उनसे महाराज भरपूरसिंह बचे हुए हैं।” महाराज हिन्दी, गुरुमुखी और फारसी में अच्छी योग्यता रखते थे। कविता करने का भी आपको शौक था। आप समझते थे कि अंग्रेजों के शासन में अंग्रेजी सीखना भी जरूरी है इसलिये समय निकाल कर अंग्रेजी सीखते थे। रियासत में माल, दिवानी और फौजदारी के कानून भी आपने ही कायम कराये। आप सारा समय राज काज में ही बिताते थे। दफ्तरों में जाकर अहलकारों के काम की देखभाल भी करते और जिलेदार तथा जागीरदारों से मुलाकातें भी करते।

संवत् १६१६ वि० में आपने अम्बाला कमिश्नर की मार्फत गवर्नर जनरल से मिलने का अपना नम्बर भी निश्चित कराया क्योंकि पहले आपका ही पहला नम्बर था किन्तु जीन्द वालों ने कोशिश करके अपना नम्बर आगे रखा लिया था कमिश्नर ने आपकी बात पर ध्यान दिया। जीन्द को और आपको एक ही नम्बर में रख दिया।

राजा भरपूरसिंह जी अपने प्रतिदिन के कार्य को यथा संभव नोट कर लेते थे। इस काम के लिये वे डायरी रखते थे। गरज यह कि उन्हें इस बात की पूरी चिन्ता रहती थी कि उनके द्वारा जितना भी हो सके, राज्य का भला हो और राज्य उन तमाम संकटों से बचता रहे, जिनमें होकर उसे अब तक गुजरना पड़ा है। आप हिन्दू और सिख सभी प्रकार के विद्वानों की कदर करते थे किन्तु सिख धर्म में आपकी आस्था थी।

राजा भरपूरसिंह का घर के लोगों से भी प्रेम का ही व्यवहार रहता था वे अपने भाई को तो पुत्र के तुल्य ही प्यार करते थे। सौतेली माताओं और दादियों से भी उनका सलूक श्रद्धा का था। यही वजह थी कि रानी चन्द्रकौर ने जिसके पास फूल और दयालपुरा की जागीर थी। इनको राजी से ही छोड़ दी। क्योंकि उन्हें विश्वास था कि वे जब तक जिन्दा रहेंगी भरपूरसिंह उनका अच्छे से अच्छा खाने ठहरने और अन्य खर्चों का प्रबन्ध करेगा। कहा जाता है रानी चन्द्रकौर ने सरदार उत्तमसिंह का लालन पालन किया था। जमड़ वाले को विश्वेदारी बखशी थी। जो उनके पास बराबर रही।

संवत् १६२० वि० में लार्ड एलगन ने आपको सूचित किया कि सरकार ने आपको अपनी कानून बनाने वाली कौंसिल का मेंबर बना लिया है। आप इसे स्वीकार करेंगे। यह बात उस समय काफी इज्जत की समझी जाती थी। उन्हें प्रसन्नता हुई। वे इस बात के बहुत इच्छुक थे कि उस कौंसिल में भाग लेने के लिये कलकत्ता जावें किन्तु देवात इसी वर्ष गर्मियों में वे बीमार हो गये। मियादी बुखार ने धर दबाया। दो महीने तक काफी उपचार हुआ किन्तु बीमारी बढ़ती गई और वह दिन आ पहुँचा जब कि वे इस संसार को छोड़ कर परलोक के लिये विदा हो गये।

विमान निकाल कर उनके शव का बड़ी धूमधाम से उनके भाई भगवानसिंह ने अन्त्येष्टि संस्कार किया और सारे राज्य ने उनके परलोक गमन पर शोक मनाया।

महाराजा भरपूरसिंह जी के बाद उनके छोटे भाई भगवानसिंहजी रियासत नाभा के मालिक

हुए, कारण कि भरपूरसिंह जी ने कोई सन्तान न छोड़ी थी। और किसी दूसरे का इतना नजदीकी रिश्ता न था। सरकार ने महाराजा पटियाला और जीन्द से सलाह ली तो उन्होंने भी राजा भगवानसिंह भगवानसिंह जी का ही हक साबित किया। अतः राजा भगवानसिंह ही राज्य के मालिक बने।

संवत् १६२१ विक्रमी के जेष्ठ महीने में आपकी गद्दी नशीनी की रस्म अदा हुई। जिसमें अम्बाले का एजन्ट गवर्नर एवर्ट, जीन्द पटियाले के महाराज तथा अन्य अंग्रेज अफसर और सतलज पार के रईस शामिल हुए। सरकार की ओर से खिलअत में १५ कपड़े ३ जवाहरात १ हाथी और १ घोड़ा मिले। रस्म के अनुसार राजा रईसों ने भी तोहफे दिये।

महाराज भगवानसिंह जी खुद नेक आदमी थे फिर भी उनका राज्यकाल संकट का ही रहा। गद्दी पर बैठते ही उन्हें आपत्तियों का सामना करना पड़ा। राज्य के अधिकारी और कर्मचारियों में धड़ा-बन्दी हो जाने के कारण यह अफवाह फैल गई कि महाराज भरपूरसिंह जी को जहर देकर मरवाया गया है। यदि यह बात सही भी हो तो भी राजा भगवानसिंह जी का उसमें कोई हाथ न था। यह गुल खिला-रंघड़ वाले की सरदारनी महताबकौर के कत्ल पर। राज खालसा के लेखक ज्ञानी ज्ञानसिंह जी ने महताबकौर के कत्ल का हाल इस प्रकार लिखा है—“राजा भरपूरसिंह जी बड़े सुन्दर, सजीले और आकर्षक जवान थे। उनमें जहां अनेकों गुण थे। वहां सुन्दरियों के देखने का एक व्यसन भी था। अच्छी २ स्त्रियों के चित्र भी खींचा करते थे। राजा साहब के लाजवाब सौन्दर्य को देख कर स्त्रियां भी उनके पास खिंची चली आती थीं। महताबकौर जो इनकी रिश्ते में भाभी होती थी। वह भी इन पर रीझ गई और राजा साहब भी उसके भरे हुये गुलाबी चेहरे पर अपने को निछावर कर बैठे। स्त्री का स्वभाव है कि वह एकाधिकार चाहती है। महताबकौर ने देखा कि राजा साहब का किशनकौर नाम की एक युवती से भी प्रगाढ़ प्रेम है तो वह इनसे नाराज हो गई। नाराजी भी यहाँ तक बढ़ी कि जानी दुश्मन बन गई। महाराज को उसके बेटे के विवाह में अपनी माता के आग्रह से शामिल होना पड़ा। यहीं से वे बीमार होकर आये। और अंत में मर गये। सरदार गुरुबख्शसिंह जो कि महाराज भरपूरसिंह का दोस्त था। उसे राजा भरपूरसिंह के कहने से यही शक हो गया कि महताबकौर ने राजा साहब को जहर दिया। गुरुबख्शसिंह ने बड़ी कोशिशें करके भगवानसिंह जी को राजा बनवाया और फिर भगवानसिंह जी की लिखित अनुमति लेकर महताबकौर को कत्ल करा दिया। कत्ल करने वालों ने शराब के नशे में सारा किस्सा जैतों के थानेदार के सामने ब्यान कर दिया फिर क्या था मुकदमा चल निकला। सरकारी कमीशन बैठा। राजा जीन्द और पटियाला के सामने कमीशन ने जांच की। जिसमें राजा भगवानसिंह जी निर्दोष साबित हुए गुरुबख्शसिंहजी को दो महीने की सजा और कत्ल करने वालों को आजन्म काला पानी हुआ।

इस केस के समाप्त होने पर भी महाराज भगवानसिंह जी के लिये शांति के दिन नहीं आये। प्रजा में तो कानाफूसी चलती ही रही। लधड़ा और सोनटी के जागीरदार भी अपने केसों को लेकर उठ खड़े हुए। यद्यपि संवत् १८६५ वि० में उनके भगड़ों का फैसला हो चुका था किन्तु सोनटी वाले उससे रजामन्द नहीं थे। अतः पुनः उन्होंने नये सिरे से अपने मामले को चला दिया। लार्ड कैनिंग की आज्ञा से अम्बाला के तत्कालीन कमिश्नर ने जांच की और महाराजा जीन्द और पटियाला की राय लेकर यह तय किया कि सोनटी के सरदारों को बिना किसी तरह की सेवा किये पांच हजार सालाना राज्य से पेन्शन स्वरूप मिला करे। सोनटी के सरदार इस फैसले से राजी नहीं हुए। उन्होंने प्रिवी कौंसिल में अपील करदी।

वहां से फिर नये सिरे से जांच करने का हुक्म हुआ और मि० टेलर के सुपुर्द यह काम हुआ। उन्होंने काफ़ी जांच पड़ताल के बाद तय किया कि सोनटी कुल चौतीस हजार पांच सौ के लगभग आमदनी की है। इसमें से निम्न प्रकार नाभा को मिलना चाहिये —

८३६८॥=) बाबत जब्ती लावारिस सवारों का हिस्सा

५०७१॥) बाबत ६० सवारों की नौकरी व हाजिरी सात रुपया मासिक प्रति सवार के हिसाब से

८०६१॥) बाबत जब्ती इलाका नाभा चौथे की वा हिसाब छठे हिस्से।

अर्थात् कुल २१५०१॥=) रियासत नाभा को मिले और १२६६७॥=) सोनटी के सरदारों के पास रहे इस फैसले को सब लोगों ने स्वीकार कर लिया। इस प्रकार इस भगड़े से भी छुटकारा हुआ यह याद रहे लाधरां वाले इस फैसले से मुक्त थे।

इसके बाद भी रियासत में शांति नहीं रही। नाभे का जो वकील अब्दुल रहीम खां नाम का अम्बाले में रहता था उसने कमिश्नर टेलर को हथ्थे पर चढ़ा लिया और उससे महाराजा भगवानसिंह जी पर दबाव डलवाया कि अब्दुल रहीम के बाप नूरखां के नाभा के प्रायः सभी प्रतिष्ठित सरदार इस बात के खिलाफ़ थे जिनमें सरदार लालसिंह, हजूरसिंह, शेरसिंह और दयालसिंह के नाम विशेष उल्लेखनीय हैं। रहीमखां ने सबको अम्बाले बुलाकर कैद करा दिया। इल्जाम यह लगाया कि यह लोग महाराज को बहका कर राज्य को बर्बाद करना चाहते हैं। मि० टेलर ने महाराजा साहिब की इच्छा के विरुद्ध एक कौंसिल बनवा दी। जिसमें नूरखां को प्रेसिडेन्ट और बख्तावर सिंह और हाकिम राय को मेम्बर बनाया गया। रहीम खां को इससे भी सन्तोष नहीं हुआ वह तो अपने बाप को रियासत का सर्वेसर्वा बनाना चाहता था उसने हाकिमराय, प्रभुदयाल, मीरमुन्शी और फरीउद्दीन को अम्बाला बुलाकर कैद में डलवा दिया। और महाराज को एक हजार मासिक का खर्च मुकर्रिर करा दिया। हम नहीं समझते मि० टेलर किस स्वार्थ से रहीम बटलर के इशारे पर नाचते थे। राजा साहब कहां तक बर्दाश्त करते। उन्होंने भारत सरकार को साफ़ २ लिख दिया कि हमारी रियासत का सम्बन्ध सीधा लाहौर से हो नकि अम्बाला के कमिश्नर से। इस बात को मनवाने के लिये उन्हें लगभग एक लाख रुपया खर्च करना पड़ा। उनका सम्बन्ध लाहौर से तय हो गया। इसके बाद उन्होंने कौंसिल तोड़ दी और अपनी इच्छा के अनुसार नया प्रबन्ध किया। ऐसे सभी लोगों को निकाल दिया जो राज्य के कार्यों में विघ्न डालते थे। साहिबसिंह भी बनारस की ओर भाग गया और वहीं मर गया।

महाराज भगवानसिंह जी हिन्दी, उर्दू और अंग्रेजी सभी जानते थे और स्वभाव के भी अच्छे थे वे राज्य में सुधार भी करते किन्तु काल ने उन्हें अधिक दिन दुनिया में नहीं रहने दिया। उन्हें तपेदिक हो गया और उसी में बीमार रहकर संवत् १७२७ वि० के जेष्ठ बदी १२ को इस संसार से प्रस्थान कर गये।

उन्होंने अपने सामने ही अपनी भाभियों के खर्च के लिये रकम मंजूर करदी थी जो उनके पीछे भी उसी हिसाब से मिलती रही। उनके खुद के तीन रानियाँ थीं। इनमें से किसी के भी संतान नहीं हुई। दीवान हाकिमराय ने मुन्शी प्रभुदयाल के लिखे “नाभा राज्य वंश” के कुर्सी नामे के अनुसार बड़रूखां के रईस सरदार हीरासिंह जी को राज्य का हकदार समझा और उन्हीं के लिये सरकार में लिखा पढ़ी शुरू की। सर लेपिलग्रिफन इस जाँच के लिये मुकर्रिर हुए। उन्होंने पटियाला, जींद के महाराजों की राय लेकर हीरासिंह का ही हकदार होना गवर्नमेंट को लिख भेजा। जिसे गवर्नमेंट ने भी स्वीकार कर लिया।

नाभा राज्य के अनेकों सरदार और अहलकार भी इस चुनाव के पक्ष में थे ।

संवत् १६२८ वि० के भादों महीने की बड़ी अष्टमी को महाराजा हीरासिंह जी को गद्दी पर बैठाया गया । और बड़ी धूम धाम के साथ उनका राजतिलक हुआ । जिसमें पूर्व प्रथा के अनुसार राजा रईस और कई अंग्रेज अधिकारी भी शामिल हुए । राजा हीरासिंह जी गुरुमुखी और

राजा हीरासिंह

हिन्दी में अच्छी योग्यता रखते थे । अंग्रेजी नहीं जानते थे । फिर राजनीति और शासन प्रबंध की योग्यता में वे अनेकों अंग्रेजी जानने वाले रईसों से आगे थे । आपने

सरदार सेवासिंह जी को अपना मंत्री बनाया जोकि राजा प्रजा का सच्चा शुभचिंतक सरदार था ।

कूका आन्दोलन इन्हीं के समय में हुआ था । जिसे दबाने में आप को भी गवर्नमेंट की मदद करनी पड़ी । कूका सिखों को नामधारी भी कहते हैं । धार्मिक भावावेश में कसाइयों को नेस्तो नाबूद करने के लिये कुछ नामधारी सिख बिखर पड़े थे । फौजी सहायता भी भेजी ।

संवत् १६३५ वि० में काबुल के अमीर और अंग्रेजों के बीच लड़ाई छिड़ गई । महाराज हीरासिंह जी ने अंग्रेजी सरकार की सहायता के लिये अपने ७०० सैनिक काबुल भेज दिये । जिन्होंने वहाँ बहादुरी दिखाई । कई अंग्रेज अधिकारियों द्वारा महाराज हीरासिंह की फौज की बहादुरी का जिक्र किया । इसी समय अंग्रेजों ने कुछ कर्जा लिया । उसमें भी महाराज ने चार लाख रुपया कर्ज अंग्रेजों को दिया । जिसका ब्याज नाभा राज्य को बराबर मिलता रहा । अन्य स्थानों पर भी जहाँ कहीं अंग्रेजों को दुश्मनों से लड़ना पड़ा । महाराज ने खैरखाही दिखाने के लिये अपनी ओर से सहायता देने की इच्छा प्रगट की ।

संवत् १६४१ वि० में जब अमीर काबुल भारत में आये । उनके स्वागत के समय रावलपिंडी में आपकी फौज के प्रदर्शन की बड़ी प्रशंसा हुई ।

महाराजा हीरासिंह जी ने रियासत में कई तरक्की के काम किये । सबसे पहले तो लुटेरों का दमन किया । राज्य में सड़कें, धर्मशाला, अन्न क्षेत्र, छात्रालय, स्कूल और औषधालय स्थापित करके प्रजा सुधार की नींव डाली । चार लाख रुपये से आपने सैनिकों के रहने के लिये एक पक्की छावनी बनवाई । नाभा शहर में इन्टरमीजियेट कालेज की स्थापना की । अंग्रेजी ढंग के डाकखानों का प्रबन्ध किया । पन्द्रह लाख रुपये खर्च करके सिंचाई के लिये नहर निकलवाई । राज्य में रेल निकलवाने में स्टेशनों का खर्च आपने वर्दाशत किया । एक हस्पताल बनवाया । बाग में पचास हजार की एक कोठी प्रतिष्ठित महमानों के लिये बनवाई । दूसरे बाग में एक कोठी दो लाख रुपये की लागत से अपने लिये बनवाई । शहर की सारी नालियों को पक्का करा दिया । भावसू के मुकाम पर नदी का पुत बनवाकर वर्षा में होने वाले प्रजा के कष्ट को दूर किया । नाभे से मालेरकोटला, और पटियाला तक लगभग ४० मील लंबी पक्की सड़कें बनवाईं । बावल में एक गढ़ बनवाया । अमलोह में एक पक्की सराय और बाजार बनवाया । फूल में बाग और मंडी जैतो में बाजार और धनोला में सराय बनवाई । इसके सिवा जेल, छावनी, बोर्डिङ्ग हाऊस, तालाब, महल और कई धर्मशालायें भी बनवाईं । कहने का मतलब यह कि प्रजा को आपसे काफी लाभ पहुँचा और रियासत का प्रबन्ध कानूनी तरीका पर होने लगा । पंजाब में आपका शासन नमूने का रहा । जिसकी तारीफ कई अंग्रेज अफसरों ने भी की ।

राज्य का कार्य भली प्रकार करने वाले अफसरों और अहलकारों का महाराज सदैव ध्यान रखते थे और तरक्की देकर उनका हौसला भी बढ़ाते थे । सरदार सेवासिंह जी ने जो आपके वजीर थे । राज्य को उन्नत बनाने में आपकी बड़ी मदद की । उन्हें इन सेवाओं के बदले में राज्य की ओर से १२ हजार की

जागीर और तीन गाँवों की विस्वेदारी बखशी गई। एक लंबे अर्से तक सरदार सेवासिंह जी ने राज्य की सेवा की। जब उनका स्वर्गवास होगया तो महाराज ने उनके योग्य पुत्र सरदार प्रतापसिंह जी को अपना वजीर नियुक्त किया। जिन्होंने राज्य का काम संभालने में अपने पिता का पूरा अनुकरण किया।

महाराजा हीरासिंह जी ने चार विवाह किये थे। (१) सरदार अनोखासिंह जी लोंगेवाले की सुपुत्री मीरकौर के साथ। (२) सरदार प्रेमसिंह जी रल्लेवाला की सुपुत्री प्रेमकौर के साथ। (३) कर्मगढ़ के सरदार वसावासिंह जी की सुकन्या हरनामकौर के साथ। (४) सरदार संतोषसिंह की सुपुत्री ईसरकौर के साथ। जिनमें से बड़ी महारानी मीरकौर जी के उदर से कुँवर रिपुदमनसिंह जी का संवत् १६३६ में जन्म हुआ और प्रेमकौर से एक बीबी जी उत्पन्न हुई।

महाराज हीरासिंह जी को अपने युवराज साहब की शिक्षा-दीक्षा का बड़ा खयाल था। इसलिये उन्होंने उनकी संरक्षा और शिक्षा के लिये स्वनाम धन्य भाई काहनसिंह जी और किशनदास जी को—गुरुमुखी, संस्कृत और अंग्रेजी के लिये—शिक्षक नियुक्त किया। महाराज हीरासिंह जी चाहते थे कि उनका उत्तराधिकारी पंजाबी राजाओं में शिक्षा और बुद्धिमानी में सबसे श्रेष्ठ हो।

महाराजा हीरासिंह जी ने लगभग ४० वर्ष राज्य किया। इस अर्से में सरकार की ओर से आपको जी० सी० एस० आई, जी० सी० आई० ई० की उपाधियाँ मिली थीं। संवत् १६६८ की शरद ऋतु में आपका देहान्त होगया। उस समय आपके राजकुमार की अवस्था २६ वर्ष की हो महाराज रिपुदमनसिंह चुकी थी। संवत् १६६६ वि० के आरम्भ में पिता के स्वर्गवास से लगभग एक माह बाद आपको सिंहासनारूढ़ कराके सरकार अंग्रेज के प्रतिनिधि ने नाभा जाकर अधिकार प्रदान की रस्म अदा की। आप पिता की मृत्यु के समय यूरोप में थे। इसलिये एक महीना गद्दी नशीनी होने में लग गया। आपने अपने समय में राज्य का प्रबन्ध शान के साथ किया। राजसी ठाठ भी खूब बढ़ाये। आपने अपने १२ साल के शासन काल में क्षत्रियोचित ढंग से राज्य किया। संवत् १७८० में पटियाला में और आपमें जो झगड़ा चल रहा था। उनका लाभ उठाकर अंग्रेज सरकार ने आपको गद्दी से अलग कर दिया।

अलग करने के सरकार अंग्रेज ने चाहे जो भी कारण बताये हों किन्तु भारतीय लोकमत ने उनमें स्वाभिमान और कौम परस्ती के कारण भी समझे थे। वास्तव में महाराज रिपुदमनसिंह जी स्वाभिमानी थे ही। पंजाब में राजतिलक के समय ताज पहनाने की प्रथा यह चल पड़ी थी कि अंग्रेजी एजेन्ट सिर पर ताज रखा करते थे। किन्तु आपने एजेन्ट महोदय से यह कह कर कि आप कष्ट न करें। यह तो मेरे घर की चीज है मैं खुद ही पहन लूंगा। अपने हाथों ही पहन लिया। इसके अर्थ यह समझे जा सकते थे कि महाराज किसी के बनाये हुये राजा अपने को अनुभव नहीं करते थे। प्रजा की सुविधा के लिये उन्होंने तहसीलें बढ़ाईं। क्योंकि मालगुजारी वसूल करने के लिये जमींदारों को बीसियों मील हैरान होना पड़ता था। इन्साफ पाने के लिये हाईकोर्ट की स्थापना की। राज्य में आपसे पहले पढ़े लिखों की कुल संख्या आठ हजार के करीब थी। आपने विद्या प्रचार के लिये प्राइमरी तक की शिक्षा मुफ्त कर दी और अनेकों स्थानों पर स्कूल खुलवाये। पंडित मदनमोहन मालवीय जी को उनके नाभा पधारने पर हिन्दू यूनीवर्सिटी के लिये एक लाख रुपये प्रदान किये।

राज्य की प्रजा में स्वायत्त शासन उपयोग की योग्यता और लालसा बढ़े इस दृष्टिकोण से आपने डिस्ट्रिक्ट बोर्ड और एडवाइजरी कमेटियों की स्थापना की। डिस्ट्रिक्ट कमेटियों का निर्माण चुनाव-पद्धति

से होता था। जो राज्य के मामलों में एडवाइजरी कमेटी को सलाह देती थी। वे बहुत ही सादे लिबास में रहते थे। कभी-कभी तो प्रजा के अनेकों मनुष्य उन्हें राज्य का कोई सरदार मात्र ही—इस सादगी के कारण—समझ लेते थे। सादा वेश में ही राज्य के गाँवों में भी निकल जाते और प्रजा-जनों से उनकी दिक्कतों और तकलीफों की जानकारी प्राप्त करते।

एक पंजाबी लेखक ने महाराज की देश भक्ति के सम्बन्ध में लिखा था उनकी मि० गोखले और पंडित मदनमोहन मालवीय से दोस्ती थी। उन्होंने तिलक फंड में भी रुपया दिया था। वे राज्य की नौकरियों में भी प्रायः सभी स्थानों पर देशियों को ही रखते थे योरोपियन लोगों को उन्होंने राज्य के ऊँचे ओहदों पर नहीं भरा। जंग योरोप के समय भी उन्होंने अपनी प्रजा से कोई चन्दा नहीं माँगा। न अपनी ओर से सेना देने की इच्छा ही प्रकट की। प्रजा को कोई कष्ट सरकारी आदमियों या उनकी बदौलत न पहुँचे इस बात की वे पूरी चिन्ता रखते थे। पंजाब के गवर्नर लूईडैन जब वापिस विलायत जा रहे थे तो उन्होंने पंजाब की रियासतों में दौरा किया। महाराजा रिपुदमनसिंह जी ने उन्हें लिख भेजा खेद है कि मैं स्वयम इस समय दौरे पर हूँ, आपका सत्कार किसी उचित समय पर करूँगा।”

ननकाने के काण्ड को सारी दुनिया जानती है। महाराज की सहानुभूति अपनी कौम की ओर इस मामले में रही। शिरोमणि गुरुद्वारा प्रबन्धक कमेटी के आदेशानुसार आपने भी अपने राज्य में शहीदी दिवस मनाया। उस दिन राज्यकीय विभागों की छुट्टी करदी। जो सिख अकाली पोशाक पहन कर ननकाना साहब जाते थे। उनके लिये महाराज नाभा ने कोई रोक टोक नहीं की। यह उनकी कौमपरस्ती की छोटी-छोटी घटनायें हैं। जो अंग्रेज सरकार की नौकरशाही को कब बर्दाश्त हो सकती थी।

नाभे पटियाले का कई पीढ़ियों से मन मुटाव चला आरहा था। यह बात हम पूर्व लिख चुके हैं। महाराज रिपुदमनसिंह अपनी ओर से तो चाहते भी न थे कि यह ऋगड़ा सदैव रहे। इसीलिये भाई साहब भाई अरजनसिंह जी बागदिया के बीच में पड़ने से उन्होंने महाराजा पटियाला से शिमला में मुलाकात भी की किन्तु सन् १९२१ ई० तदनुसार संवत् १९७८ में फिर गड़बड़ होनी शुरू हो गई। एक चोरी का अपराधी भाग कर पटियाला पहुँच गया। महाराजा नाभा ने पटियाला से उसे मांगा किन्तु पोलीटिकल एजेंट ने पटियाला को मना कर दिया कि मुलजिम को नाभे के हवाले मत करो। पता नहीं उन्होंने किस कानूनी पाइंट से ऐसी सलाह महाराजा पटियाला को दी थी। नाभे को मुलजिम नहीं सौंपा गया। इसके कुछ ही अरसे बाद पटियाला का एक सब इन्सपेक्टर अब्दुल अजीज व्यभिचार के मामले में और एक कानिस्टेबिल मुहम्मद याकूब डाके के अपराध में राज्य नाभा में पकड़े गये और उन्हें सजा भी दी गई। पटियाला ने इसमें अपनी तौहीन समझी उसने पोलीटिकल डिपार्टमेंट को नाभे की शिकायत की। पोलीटिकल डिपार्टमेंट तो मौके की तलाश में था ही उसने तो बीच में ही कई बार महाराज रिपुदमनसिंह को गद्दी से हटाने के इरादे किये थे किन्तु अवसर अनुकूल न समझ कर चुप्पी साध ली गई।

पटियाले के लगाये गये इलजामों की जांच के लिये सरकार ने इलाहाबाद हाईकोर्ट के जज स्ट्रार्ट को मुकर्रर किया। निर्णय के लिये आठ मुकदमे जज महोदय के सामने पेश हुये।

पहला यह कि नाभे की ईसरी नाम की जनानी कुछ गहने और टूम नाभे के जमाई के साथ लेकर लाहौर भाग गई और फिर पटियाला चली गई। नाभे के पुलिस अफसरों ने उसे पटियाला जा पकड़ा किन्तु पटियाला राज्य ने उन्हें नाभे के सुपुर्द नहीं किया। दूसरा यह कि सबइन्सपेक्टर अब्दुल अजीज ने एक स्त्री का सत भंग किया और मौके पर पकड़ा गया। पटियाला ने कहा वह एक डाकू की

तलाश में नाभा गया था। तीसरा यह कि याकूब ने डकैती की और उसने खुद स्वीकार किया कि इन्स्पेक्टर जनरल पटियाला के हुकम से ही मैंने ऐसा किया था। पटियाला ने इसका जवाब दिया कि नाभा अकालियों का मददगार है और यह सिपाही पटियाले ने अकालियों की देखभाल के लिये मुकर्रर किया था। अकालियों से मिलकर इस पर भूठा मामला चलाया गया है।

चौथा यह कि, जब याकूब को पकड़ कर नाभा पुलिस हमारे राज्य में जो कि उसके रास्ते में पड़ता था लेजा रही थी तो रास्ते में हमारी पुलिस पर गोली चलाई। नाभा का कहना था यह बिल्कुल बनावटी बात है। पांचवां यह कि—जब नाभा पुलिस मुलजिम को पकड़ ला रही थी पटियाला ने उसमें हस्तक्षेप किया—पटियाला ने इससे इन्कार किया। छटा यह कि नाभे जनानी को उड़ाने के षडयंत्र रचे जिसे कि पुलिस कब्जे में रख रही थी। इसमें पटियाला ने नाभा के एक मुस्लमान डाक्टर को अपने पक्ष में कर लिया था जिसकी कि बहुत सी जायदाद पटियाला में थी। सातवां मुकदमा नं० ३-४ से ही संबंध रखता था। वह पैधनी गाँव की स्थिति बताकर दायर हुआ था। आठवां यह कि रियासत पटियाले के एक भागे हुए घोड़े को नाभे ने नीलाम कर दिया।

कहना न होगा कि पटियाला ने अपनी चतुराई से अपने पक्ष को पूरी चालाकी से पेश किया और उसकी मदद पर पोलिटिकल एजेन्ट भी था। नाभे के अनेकों नौकरों को मिला लिया गया और उन्होंने नाभे के विरुद्ध गवाहियां दीं। मुकदमे में दोनों ओर से रुपया बहाया गया। मद्रास तक के नामी-नामी कानून दां अपने पक्ष के साबित करने के लिये दोनों ओर से बुलाये गये।

मुकदमे के दौरान में नाभे के अनेकों कर्मचारियों ने पूरी नमक हरामी दिखाई। नित-प्रति कोई नाभा छोड़ कर भागता तो कोई पटियाले के अफसरों से जा मिलता। कोई कागज उड़ा ले जाता तो कोई छिप जाता। जिन अफसरों की रक्षा के लिये महाराज ने मुकदमा अपने ऊपर लिया था वे ही उन्हें दगा देने लगे।

अंत में यह हालत पैदा हो गई कि महाराज बेचैनी में पड़ गये और वजीर, सैक्रेटरी सबने उन पर जोर डाल कर इस आशय की चिट्ठी वायसराय के नाम लिखवादी कि मैं गद्दी छोड़ने को तयार हूँ। तीन लाख सालाना पर देहरादून या मंसूरी रह कर गुजर कर लूँगा। पटियाला के हरजाने को भी रियासत नाभा पूरा कर देगी।

पंजाब के सारे पत्रों में यह खबरें प्रकाशित हो गई थीं कि महाराज नाभा गद्दी से उतारे जा रहे हैं। इसलिये संत तेजासिंह और भाई दीदारसिंह उनसे मिलने नाभा गये। जहाँ उन्हें मुश्किल से मिलने दिया गया। उन्होंने जो व्यान लौट कर दिया उसका सार है कि महाराजा नाभा और पटियाला के बीच इस प्रकार का वैमनस्य कुछ स्वार्थी अफसरों ने फैलाया था और उन्होंने अन्त समय तक दोनों ओर राजी-नामा भी नहीं होने दिया। राजी से गद्दी त्याग की चिट्ठी भी उनकी बेचैनी से लाभ उठाकर पोलिटिकल एजेन्ट के दवाव में आकर उनके सलाहकारों ने ही लिखा ली थी। और जब महाराज ने चाहा कि मेरी चिट्ठी वापिस मंगा दी जाय। लोगों ने टालमटोल ही कर दी और वह समय ला दिया जब कि महाराज को राज्य छोड़ने का सरकार की ओर से हुकम आ गया।

महाराज रिपुदमनसिंह को गद्दी से हटाये जाने का समाचार सारे भारत के सिखों के लिये बज्रपात सा लगा। बम्बई कलकत्ता से लेकर सारे पंजाब में सरकार के इस कार्य पर रोष प्रकट किया गया। शिरोमणि गुरुद्वारा प्रबन्धक कमेटी ने इस मामले को हाथ में ले लिया और जैतो पर सत्याग्रह रोप दिया।

तमाम हिन्दुस्तानी अखबारों ने भी सरकार के इस कार्य की निन्दा की किन्तु सरकार टस-से-मस नहीं हुई। और महाराज साहब को गद्दी छोड़ देनी पड़ी वे देहरादून भेज दिये गये। जहाँ से दक्षिण भारत मद्रास के किसी जिले में नजरबन्द कर दिये गये। उनका खर्च भी काफी कम कर दिया गया। कहा गया कि वह अपने खर्चे में से बहुत कुछ अपने पत्न के आन्दोलन पर खर्च करते हैं।

महाराज ने निर्वासन में इस बात की काफी कोशिश की कि एक बार उन्हें फिर से रियासत का प्रबन्ध सौंप दिया जाय किन्तु उनकी यह बात कतई नहीं सुनी गई।

उनके सम्बन्ध में कई बार ऐसम्बली में भी प्रश्न किये गये किन्तु सरकार ने कोई संतोषजनक उत्तर नहीं दिये।

उनके राजकुमार साहब की शिक्षा का सरकार ने उचित प्रबन्ध किया उन्हें विलायत में भी शिक्षा दिलाई। अगले वर्ष उनको शासनाधिकार दे दिये गये। उनका शुभ नाम श्री प्रतापसिंह जी है।

महाराजा रिपुदमनसिंह जी ने तीन चार वर्ष बाद अपना नाम गुरुशरणसिंह जी रख लिया था।

उनके समय के बाद राज्य में शासन-सम्बन्धी कई हेर-फेर हुए हैं कुछ उन्नतशील कार्य भी हुए हैं। महाराज प्रतापसिंह जी ने शासनाधिकार हाथ में आने पर राज्य में कई सुधार किये। उनका विवाह नरेन्द्र मंडल के वायसचांसलर महाराजा धौलपुर की सुपुत्री के साथ हुआ है।

सन् १९४८ में अन्य राज्यों की भांति यह राज्य भी पेप्सू यूनियन में शामिल हो गया है।

उन्नीसवाँ अध्याय

कैथल का भाई खान्दान

कैथल भी जाट सिखों की एक रियासत थी। उस समय उसकी भी अच्छी इज्जत थी। समय पाकर सरकार अंग्रेज ने उसे जब्त कर लिया। 'सैरे पंजाब' के लेखक ने कैथल का वर्णन इस प्रकार दिया है:—“गुरु अमरदास जी ने गुरु रामदास जी को गद्दी देते समय कहा था कि तुम्हें एक कार्य करना है और वह कार्य एक पवित्र कार्य है। तुंग, सुल्ताना और गुमराला गाँवों के बीच में कई कोस का एक जंगल था उस जंगल में एक बहुत पुराना तालाब था किन्तु वह मिट्टी से भरा हुआ था। गुरु अमरदास जी उसे खुदवा कर फिर से जलाशय बनवाना चाहते थे। बस यही वह कार्य था जिसे पूरा करने के लिये गुरु अमरदास जी ने अपने परम आज्ञाकारी शिष्य रामदास जी से कहा था गुरुजी ने अपने योग्य शिष्य को एक बार वह स्थान दिखा भी दिया था। उस जंगल की वह भूमि आस-पास के गाँवों के जाट जमींदारों की सम्मिलित भूमि थी। इसलिये गुरुजी ने उस इलाके के प्रमुख-प्रमुख चौधरियों को बुलाकर उस स्थान पर जलाशय खुदवाने का अपना पवित्र संकल्प प्रकट किया। जाट इस बात को सुनकर बड़े प्रसन्न हुए और उन्होंने वह भूमि बड़ी खुशी के साथ गुरुजी को सौंप दी। जगह मिलने पर सम्वत् १८२६ वि० में आपाढ़ के महीने में गुरु रामदास जी ने उस स्थान पर एक नगर और सरोवर की नींव डाली।

उस समय गुरु लोगों के पास साम्पतिक शक्ति बहुत ज्यादा न थी। वे अपनी आध्यात्मिक शक्ति से उपदेशों द्वारा लोगों पर प्रभाव पैदा किया करते थे। गुरु रामदासजी के उस इलाके में अनेकों हिन्दू उनमें भी विशेषतया जाट शिष्य हो गये। इन्हीं जाट शिष्यों में एक भाई भगतू जी थे।

भगतू जी भी नाभा और फरीदकोट की तरह विराड़ वंशी जाट थे। इनके पिता का नाम ओमजी था। भगतू जी इतने ईश्वर-भक्त और गुरु-भक्त थे कि लोग उनके असली नाम को भूल गये और वे भगतू के नाम से ही मशहूर हो गये। गुरु रामदास जी इस चिन्ता में थे कि तालाब किस भांति से खुदे। उनके पास कोई साधन न था। इधर ओमजी भी कोई सम्पन्न व्यक्ति न थे किन्तु उनके अन्दर श्रद्धा थी इसलिये वह खुद तालाब खोदने में लग गये। आस-पास के गाँवों के अन्य आदिमियों ने भी अवैतनिक रूप में तालाब में खुदाई करना आरम्भ कर दिया। गुरु रामदास जी ओमजी से बहुत प्रसन्न हुए और उन्होंने आशीर्वाद दिया कि तुम्हारे एक प्रतापी पुत्र होगा। दैवयोग से यही हुआ। ओमजी के सुपुत्र भगतू जी के नाम से आज सारा पंजाब परिचित है।

गुरु रामदास जी के देहावसान के पश्चात् गुरु अर्जुन देव जी गद्दी पर विराजे। भगतू जी ने सिख लोगों की और गुरु जी की बहुत सेवायें कीं। अतः सिख भी उन्हें श्रद्धा की दृष्टि से देखने लगे। भगतू जी करामाती भी पूरे होगये थे। उनके सम्बन्ध में अनेकों विचित्र बातें कही जाती हैं। जिनमें से एक गुरु हरिरायजी के समय की है। गुरु हरिराय जी ने उनसे कहा, भगतू मैं चाहता हूँ कि तुम अपना शरीर मेरे ही आगे छोड़ दो। भाई भगतू ने गुरुजी की यह बात मान ली और जालंधर जिले के

करतारपुर में जाकर पृथ्वी में समा गये। कुछ समय बाद गुरु हरिराय जी जब उधर से गुजरे तो उन्होंने भगतू की समाधि के पास जाकर कहा, ऐ सिख धर्म के सच्चे अनुयायी प्रकट होकर हमें दीखा भगतू गुरु जी की इस बात को सुनकर समाधि में से जिन्दा निकल आये। योगियों के लिये असम्भव नहीं। गुरुजी से कुछ देर बातें करके फिर समाधि में समा गये। गुरुजी ने आशीर्वाद दिया कि तुम वंशजों के घर में राज्यश्री विराजेगी।

यह भी कहा जाता है कि गुरु अर्जुनदेव जी ने इन्हें प्रेम से भाई की उपाधी दी थी। इस कारण उनका खान्दान भाई के नाम से भी प्रसिद्ध है। भाई भगतू जी के दो बेटे हुए। जीवनसिंह और गोरसिंह उनके नाम रखे गये किन्तु जीवनसिंह संत लोगों की बड़े प्रेम से सेवा करते थे इसलिये लोग उन्हें संतदास के नाम से भी पुकारने लगे। जीवनसिंह जी की औलाद के लोग भटिंडा की ओर चले गये। वहाँ जाकर उन्होंने एक इलाके को अपने कब्जे में कर लिया। गोरसिंह की संतान के लोगों ने कैथल और पूनोली पर अपना आधिपत्य जमाया। अक्सर पाकर उन्होंने अपने लिये राजा की उपाधि से विभूषित किया। गोरसिंह के महासिंह, किशनसिंह, माईदास और दयालसिंह नाम के चार पुत्र उत्पन्न हुए। जिनमें महासिंह और किशनसिंह की संतान के लोग भी भटिंडा की ओर चले गये। माईदास निस्संतान मर गये। भाई दयालसिंह के छः पुत्र उत्पन्न हुए। सुक्खासिंह, धनसिंह, गुरुदाससिंह, देसूसिंह, बुद्धासिंह और बख्तसिंह नाम रखे गये। सुक्खासिंह के दो पुत्र हुए विसावासिंह और गुरुदत्तसिंह। धनसिंह के कर्मसिंह और चढ़तसिंह नाम के पुत्र हुए। देसूसिंह के लालसिंह, सुजानसिंह और बख्तसिंह के दालसिंह नाम का पुत्र हुआ, बुद्धासिंह जी निःसंतान रहे।

कैथल पर अधिकार देसूसिंह की संतान का था। लालसिंह उनका बड़ा पुत्र कैथल का राजा बन गया था। कैथल राज्य की आमदनी चार लाख सालाना की थी। सुक्खासिंह के पुत्र विसावासिंह के पास भी बीस गाम थे। राजा लालसिंह जी के दो पुत्र हुए, उदयसिंह और प्रतापसिंह ये दोनों ही निःसंतान मर गये। संवत् १६०३ वि० में राजा लालसिंह जी का स्वर्गवास हो गया। इस समय तक भारत के नेपोलियन महाराजा रणजीतसिंह जी का स्वर्गवास हो चुका था और लाहौर के राज्य सिंहासन पर एक आज तो दूसरा कल आ जा रहे थे। रानी महताबकौर जो कि उदैसिंह की रानी थी, उदैसिंह के बाद गद्दी की मालिक हुई। रानी महताब कौर स्वाभिमानिनी और वीर प्रकृति की थी, अंग्रेजों से लड़ बैठी। अंग्रेजों की शक्ति के मुकाबले बेचारी क्या कर सकती थी। हार निश्चित थी। सेना तितर-बितर हो गई। फिर भी आपके दिल में आशा थी। अतः आप मैदान भागी और सेना संचय करने में लग पड़ी। अंग्रेजी सेना ने आपको गिरफ्तार कर लिया और आपका राज्य जब्त कर लिया गया। राजा उदैसिंह ने अपने चचेरे भाई विसावासिंह जी को दत्तक बना लिया था। सरकार ने उसको चौबीस हजार सालाना का इलाका छोड़ दिया और रानी साहिबा को बीस हजार सालाना की पेंशन कर दी। इसी बीस हजार में से उन्हें अपने भानजे चूहड़सिंह को भी खर्च देना पड़ता था। पोदा नाम के गांव में उदैसिंह जी ने अपने प्रवास के लिए एक कोठी बनवाई थी। सरकार ने महारानी महताबकौर को उसी कोठी में रहने के लिए आज्ञा दी। बाद के समय में यह स्थान भी इलाका अंग्रेजी में ले लिया गया। विसावासिंह और उसके पुत्र अरनौली में रहने लगे। संगतसिंह और उनकी संतान के लोग इलाका मिहूवाल के अधिकारी रहे। कैथल एक अच्छा राज्य था और उसकी निज की टकसाल भी थी। सरकार ने कैथली रुपये की कीमत ॥—) स्थिर की थी।

बीसवाँ अध्याय

रियासत जीन्द

पटियाला नाभा और जीन्द सब एक ही फुलकियाँ वंश की रियासतें हैं। चौधरी फूल के पुत्र तिलोकसिंह के दो पुत्र थे। गुरदित्तसिंह और सुखचैनसिंह। गुरदित्तसिंह के वंशज नामा के और सुखचैन सिंह के वंशज जीन्द राज्य के संस्थापक व अधिकारी हुए। इन्हीं की एक शाख बडरूखां व वाजेदपुर की मालिक हुई।

संवत् १८०८ वि: से चौधरी सुखचैनसिंह का स्वर्गवास हो गया। उसने अपनी जिंदगी में ही अपने इलाके को अपने तीनों पुत्रों में बाँट दिया था। आलमसिंह को पिंड वाली बुलाकीसिंह को पिंड सुखचैन और गजपतिसिंह को फूल दिया। खुद गजपतिसिंह के साथ ही रहता था। लगभग ६० गाँवों का मालगुजार वह बादशाह की ओर से स्वीकृत हो चुका था।

चौधरी सुखचैनसिंह का बड़ा लड़का आजमसिंह बड़ा जवाँमर्द आदमी था दशत उसको छू तक नहीं गई थी वह लड़ाइयों में शाही सेनाओं में टक्कर लेने लग गया था। सरहिंद की विजय के बाद इसने बहुत सारे खाली पड़े हुए इलाकों पर कब्जा कर लिया था। जिन दिनों यह सरहिंद की लड़ाइयों में था इसके छोटे भाई के स्थान फूल गाँव पर महाराजा नाभा ने अधिकार कर लिया क्योंकि इसकी माँ अकेले होने के कारण गजपतिसिंह को लेकर अपने मायके चली गई थीं। संवत् १८२१ वि० में अचानक घोड़े से गिर पड़ने के कारण आलमसिंह की मृत्यु हो गई। आलमसिंह ने अपने पीछे कोई संतान नहीं छोड़ी थी। इससे उनकी सरदारनी ने अपने देवर गजपतिसिंह के साथ अपना नाता (सम्बन्ध) कर लिया। इस तरह गजपतिसिंह को राज और रानी दोनों ही मिल गये। और वालीयावाली से जितना भी इलाका आलमसिंह जी का लगता था। सब के मालिक हो गये।

गजपतिसिंह भी अपने भाई के समान बहादुर थे उन्होंने भी रोहतक पानीपत तक धावा किया और बहुत सारा धन लूट कर लाये।

गजपतिसिंह जी ने कब्जे में किये हुए इलाके का खिराज दिल्ली के बादशाह को देना बराबर जारी रक्खा किन्तु संवत् १८२४ में किन्हीं कारणों से खिराज न जा सका। कुछ पहला भी बाकी था। इस अपराध में बजीर नजीबखाँ ने इनपर चढ़ाई कर दी और गिरफ्तार करके देहली ले गया किन्तु बादशाह मुहम्मद शाह इनकी बुद्धिमानी और निर्भीक बातों से बड़ा प्रभावित हुआ। उसने इनके पठन-

पाठन का भी प्रबन्ध कर दिया। बादशाह ने इन्हें वापिस इलाके में भेज दिया। कहा जाता है खिराज के एवज में चुकने तक के समय तक के लिए ये अपने लड़के भूपसिंह को दिल्ली छोड़ आये थे। कुछ ही दिनों बाद खिराज का रुपया भेज दिया और भूपसिंह को वापस बुला लिया।

संवत् १८२७ वि० में दिल्ली के नये बादशाह शाह आलम ने इन्हें राजा का खिताब और मरातिब भेजा।

संवत् १८३२ वि० में गजपतिसिंह ने संगरूर पर भी जोकि नाभे के अधिकार में था—कब्जा कर लिया। इस कस्बे पर देर से इनका मन था क्योंकि वह बड़रूखां के पास ही था। गजपतिसिंह ने अपने नाम का सिक्का भी चला दिया।

इन्होंने अपनी भाभी से नाता किया था उससे एक लड़की पैदा हुई। पंजाब के रईसों की तरह और भी एक विवाह कर लिया। जिससे तीन लड़के और एक लड़की पैदा हुए। लड़कों का नाम मेहरसिंह, बाघसिंह और भूपसिंह थे। लड़की का नाम राजकौर था। यह वही राजकौर थी जो सुकरचकिया मिसल के बहादुर सरदार महासिंह जी से व्याही गई थीं और जिनसे कि महाराजा 'शेरे पंजाब' रणजीतसिंह पैदा हुए थे।

खिराज की टालमटूल देखकर बादशाहकी आज्ञा से रहीमखाँ हाँसी के हाकिम ने संवत् १८२६ वि० में राजा गजपतिसिंह जी पर चढ़ाई कर दी। राजा गजपतिसिंह बड़े चतुर थे। उन्होंने पटियाला और कैथल सभी से मेल बना रखा था। अतः सभी ने उन्हें सहायता दी। इस लड़ाई में रहीमखाँ की हार ही नहीं हुई अपितु खुद भी लड़ाई में मारा गया। इसके कुछ समय बाद राजा गजपतिसिंह जी ने पटियाला और अपनी संयुक्त सेना लेकर रोहतक पर चढ़ाई कर दी। नजीबुद्दोला का लड़का जाब्ताखाँ और गुलाम कादिर ने आकर मुकाबिला किया। दोनों ओर से डट कर लड़ाई हुई अंत में सुलह हो गई। फिर भी इस लड़ाई से पटियाला और जीन्द दोनों को लाभ रहा। जीन्द को गुहाने का कुछ इलाका मिल गया। पटियाला को रोहतक, हिसार में कुछ गाँव मिल गये।

समय की आवश्यकता के अनुसार राजा गजपतिसिंह ने जीन्द में पक्का गढ़ बनवाने और अच्छे २ महल तिवारे बनवाने का भी आयोजन किया और वे अपने इस काम में सफल हुए।

राजा गजपतिसिंह जी में एक गुण यह भी था। वे अपने पड़ोसी और शक्तिशाली पटियाला राज्य से सदैव मेल रखते थे। उन्होंने पटियाला के साथ लड़ाइयों में भाग लिया। उसके आन्तरिक झगड़ों को सुलझाने और दबाने में भी सहयोग दिया। पटियाला के लिये वे सदैव उसी भांति शुभचिन्तक रहे जिस भांति कि महाराजा रणजीतसिंह जी के लिये कपूरथला के राजा साहिब फतहसिंह शुभचिन्तक रहे थे और हर काम में मदद और सलाह मशविरा भी देते रहते थे।

महाराज गजपतिसिंह ने अपने बड़े लड़के मोहरसिंह को सफेदूँ का इलाक दे रखा था। वह वहीं पर संवत् १८३७ में स्वर्गवास कर गया। उसके पीछे उसका एक मात्र लड़का हरीसिंह भी अपने बाप से दो वर्ष बाद ही कोठे से गिर कर मर गया। हरीसिंह की एक लड़की चन्द्रकौर थी। जिसका विवाह थानेसर के सरदार वहगासिंह के पुत्र फतहसिंह के साथ हुआ था। वह भी बेचारी विधवा हो गई। और विधवा होने पर बड़ी बुद्धिमानी के साथ अपने राज्य को संभालती रही। पंजाब राज्य हरण के बाद अंग्रेजों ने लावारसी में इस इलाके को अपने कब्जे में कर लिया। इसी प्रकार हरीसिंहजी की सिंहनी दयाकौर जोकि अपने बाप दयासिंहजी के इलाके बलेवाल की स्वामिनी थीं उनका भी इलाका सरकार ने ज़ब्त कर लिया।

राजा गजपतिसिंह जी ने जहाँ पटियाला के साथ मेल निभाया वहाँ नाभा के साथ शत्रुता भी पूरी निबाही थी। नाभे के राजा हमीरसिंह जी को जिसके नौकरों ने राजकौर की शादी के समय घास काटने पर मिहमानों का अपमान किया था। बदला लेने के लिये अपने बीमार होने का बहाना करके अपने यहाँ बुलाकर कैद कर लिया था। यह काम इनका ऐसा था। जिसकी किसी ने भी प्रशंसा नहीं की। हमीरसिंह को कैद करने के बाद आपने उसके इलाके पर चढ़ाई भी की। किन्तु उसकी रानी ने बराबर चार महीने तक सामना किया। संगर भी उसी समय कब्जे में किया गया था।

मेरठ की ओर जब महाराजा पटियाला ने चढ़ाई की तो आपने उसमें पटियाला की सहायता की। मिर्जा सफीवेग के साथ लड़ाई हुई। विजय सिखों के साथ न रही। राजा गजपतिसिंह को गिरफ्तार भी होना पड़ा। किन्तु बाद में समझौता हो जाने पर छोड़ दिये गये।

आपने अपने समय में दर्जनों लड़ाइयाँ लड़ीं और बड़ी बहादुरी के साथ जीवन बिताया। अंत में जीवन लीला भी लड़ाई के समय ही बुखार आजाने से समाप्त हुई। संवत् १८४६में आपका स्वर्गवास हो गया। चारों ओर आपका शोक मनाया गया।

आपकी साहसिकता और बुद्धिमानी का ही प्रभाव था। कि आपके समय में जीन्द जैसे राज्य की स्थापना और वृद्धि काफी तौर से हुई।

राजा गजपतिसिंह जी के बाद उनकी रियासत दो हिस्सों में बट गई। भूपसिंह जी को बडरूखाँ का इलाका मिला और भागसिंह को इलाका जीन्द व सफेदूँ का। चूंकि भागसिंह भूपसिंह से बड़े थे। अतः राज्य का अधिक भाग और राजा का खिताब उन्हें ही मिला। उनकी उम्र इस समय २१ वर्ष की थी।

राजा भागसिंह जी का इतिहास पटियाले से बहुत ताल्लुक रखता है। क्योंकि वे अधिकांश लड़ाइयों में पटियाला के मददगार रहे थे। संवत् १८४३ में गोहाना और खरदोदा उन्होंने बादशाह शाह-आलम से बतौर जागीर के हासिल किये थे। संवत् १८५१ वि० में जो फौज बीबी साहिबकौर के अधिपत्य में अम्बाराव व लक्ष्मनराव मरहट्टों से लड़ने के लिये राजगढ़ पर गई थी। उसमें राजा भागसिंह शामिल थे। उस समय सारी सिख सेना का नायकत्व राजा गुलाबसिंह जी कर रहे थे। इसमें भागसिंह जी ने बड़ी बहादुरी दिखाई और विजय सिखों की ही हुई। दूसरे साल कर्नाल राजा के हाथ से निकल गया। जिसे मरहट्टों ने विजय करके टामसन साहब को सौंप दिया। कारण कि सिखों को पीछे हटाने में टामसन ने मरहट्टों को खूब मदद दी थी। जार्ज टामसन ने अगले वर्ष जीन्द और सफेदूँ पर भी हमला किया। किन्तु यहाँ भागसिंह ने बड़ी बहादुरी के साथ मरहट्टों को भगा दिया। टामसन पर जिस समय सिखों ने संयुक्त धावा किया था। उसमें भी राजा भागसिंह जी मौजूद थे और इस लड़ाई में सिखों ने टामसन के ऐसे लत्ते लिये कि उसे हाँसी से भी भागकर अंग्रेजी इलाके में दम लेने की फुरसत मिली।

संवत् १८६२ में राजा भागसिंह ने कैथल के राजा लालसिंह को साथ लेकर लार्डलेक की मदद मरहट्टों को पंजाब से भगाने के लिये की। सहारनपुर के इलाके की मरहट्टों से रक्षा भी की। लगभग ४ महीने इन्होंने लार्डलेक का साथ दिया। फिर लार्डलेक के आदेशानुसार राजा भागसिंह जी को जोकि इनके भानजे होते थे इस बात के लिये तयार किया कि मराठों की अपेक्षा अंग्रेज और महाराजा रणजीतसिंह जी में सन्धि कराने के उपलक्ष्य में अंग्रेजों ने भागसिंहजी को इलाका बुवाना जो जिला पानीपत की तरफ है मिला।

राजा भागसिंह जी अपनी बुद्धिमानी से दोनों तरफ से हाथ साफ कर रहे थे। पटियाला और नाभा के तथा राजा रानी पटियाला के भगड़ों को सुलभाने के लिये जब महाराज रणजीतसिंहजी पटियाला आये तो भागसिंह जी भी शामिल हुये और अपने भानजे से उन्होंने लुधियाना में २४ गाँव प्राप्त किये जिनकी आमदनी (१५३८०) सालना थी। जंडियाले २४ गाँव (४३७०) रुपये सालाना की आमदनी के और जगरांव के २ गाँव (२०००) सालना आमद के तथा कोट के २ गाँव (२३७०) वार्षिक आय वाले भी प्राप्त किये। दूसरे वर्ष महाराजा रणजीतसिंह ने जो गाँव रामपुर वाले गूजरसिंह से छीने थे और २७ गाँव धर्मसिंह के बेटे से लिये थे वे भी भागसिंह जी को दे दिये। जिनकी आमदनी (१६२५५) सालाना की थी। इस प्रकार लगभग पचास हजार सालाना का इलाका बढ़ा लिया।

संवत् १८६४ वि० में जब राज्य की पैमायश लेफ्टिनेंट एफ वायफ ने की तो उनमें आपने सर्व प्रकार मदद दी कोई विघ्न नहीं डाला।

अगले वर्ष आपने हरिद्वार जाने की तयारी की और अपने सरदार महाँसिंह लाम्बा और विशनसिंह को देहली में इस बात की इजाजत लेने के लिये भेजा। महाराज के लिये हरिद्वार में निहायत उमदा प्रबन्ध किया गया था। ३०० आदमी उनकी खिश्मत के ही लिये नियुक्त किये गये थे। इसी अवसर पर महाराज को किसी ने इस आशय का समाचार दिया कि महाँसिंह बाघसिंह उनको धोखा दे रहे हैं। और अपने समस्त रुपयों को देहली में हुण्डियों और अंग्रेजी नोटों में बदलवा रहे हैं। उनकी यह सूचना भी विश्वीसनीय नहीं थी कि हरिद्वार जाने में महाराज को कोई खटका नहीं है।

महाराजा साहिब को यह भी राय दी गई कि इतनी सारी सेना के साथ यात्रा न की जाय। यद्यपि यह खबर भ्रम ही पैदा करने वाली थी। किन्तु अंशतः सचाई भी रखती थी। दो वर्ष के बाद ही महाँसिंह का बिना आज्ञा लिये जीन्द से बनारस चला जाना भेद से खाली नहीं था।

राजा भागसिंह जी हरिद्वार का मेला देखने गये और फिर वहीं से सीधे लाहौर को चले गये। जहाँ वह अपने भानजे महाराजा रणजीतसिंह जी के साथ ही ठहरे। संवत् १८६५ वि० में महाराजा रणजीतसिंह जी सतलज के पार आये उस समय भी आप उनके साथ ही रहे। इसी वर्ष के आरम्भ में लालसिंह और पटियाला की फौजों ने धोधराना पर हमला किया। एक अर्से तक लड़ाई होती रही। महाराजा रणजीतसिंह जी ने बीच में पड़कर लड़ाई को खतम कर दिया। किन्तु इस तरह भी किले के मालिक गूजरसिंह को तो हानि ही उठानी पड़ी उसके लिये तो सांपराज और नागराज में कोई फर्क नहीं रहा। महाराजा रणजीतसिंह ने किले को खाली कर लिया और अपने एक प्रेमी सरदार कर्मसिंह के सुपुर्द कर दिया।

कर्मसिंह ने अपने मामा राजा भागसिंह को दिये गये इलाके भी मांगे कहा, वह भी उसेही दे दिये जाँय किन्तु महाराजा रणजीतसिंह दिये हुए इलाकों को वापिस करना उचित नहीं समझते थे। इस तरह निराश होने पर कर्मसिंह ने भागसिंह जी के साथ कई बार खटपट भी की। लड़ाई और खून खराबी हुई।

महाराजा रणजीतसिंह जी पंजाब के रहे सहे रईसों से मनोश्छित भेंट चाहे जब तलब करने की शक्ति रखते थे। उन्होंने संवत् १८६५ वि० में मालेरकोटला से एक लाख रुपया तलब किये। उसने २७०००) तो दे दिये। बाकी के लिये नाभा, जीन्द, कैथल आदि को जामिन बना दिया। आगे इन सब की प्रार्थना पर शेष रकम माफ कर दी।

महाराजा रणजीतसिंह जी की इस सख्ती से ये सभी सिख राजे लौट गये और इन्होंने भीतर ही

भीतर अपनी रक्षा के लिये अंग्रेजों से लिखा-पढ़ी आरम्भ कर दी। अंत में स्पष्टतः अंग्रेजों से यह इच्छा जाहिर की कि अपनी शरण में हमारे अस्तित्व को बनाये रखें। भागसिंह जी इस मामले में अग्रणी रहे, उन्होंने सरकार पर इस बात को भी प्रकट कर दिया कि हम लोग नीति के तौर पर रणजीत-सिंह से मिलते-जुलते हैं वरना हमारा सच्चा सम्बन्ध तो आप ही के साथ है।

भागसिंह अपनी मित्रता की गाँठ को और भी मजबूत करने के लिये देहली को भी रवाना हुये किन्तु मार्ग में ही अक्टरलोनी की फौजें पंजाब की ओर आती हुई मिल गईं जिनके साथ भागसिंह जी, को लौटना आवश्यक सा हो गया। इसी वर्ष की १८ वीं फरवरी को फौजें लुधियाना पहुंच गईं। यहाँ पर दो वर्ष से जींद का अधिकार था। अपने मित्र के राज्य में छावनी कायम करने में अंग्रेजों को हिचक भी क्यों होती। भागसिंह भी मित्रता का सबूत देने के लिये चुप हो रहे किन्तु छावनी पड़ जाने के बाद और लुधियाना को अंग्रेज राज्य में शामिल किये जाने के बाद भागसिंह जी ने इसके बदले में पानीपत करनाल के इलाके माँगे। अक्टरलोनी ने भी इसका समर्थन कर दिया किन्तु गवर्नर जनरल ने यह दरखास्त ना मंजूर कर दी। दरखास्त नामंजूर करते समय कहा गया था कि आवश्यकता के न रहने पर छावनी लुधियाने से हटा ली जायगी। इस प्रकार एक सरसब्ज इलाके के हाथ से निकल जाने के कारण भागसिंह को भारी मानसिक कष्ट हुआ।

राजा भागसिंह के तीन स्त्रियाँ थीं। बड़ी से फतहसिंह जी पैदा हुए थे और छोटियों से क्रमशः प्रतापसिंह और महताबसिंह। बीच की रानी पर अधिक प्यार होने के कारण राजा भागसिंह जी चाहते थे कि राज प्रतापसिंह को ही मिले। संवत् १८७० वि० में राजा भागसिंह पर लकवे का आघात हुआ। आधा शरीर कतई बेकार हो गया। कहा जाता है कि आपको शराब पीने की भारी आदत थी। उससे अपना पिंड कई बार इरादा करने पर भी नहीं छुड़ा सके। जब जिन्दगी की उन्हें कोई आशा नहीं रही तो पौलिटीकल एजेन्ट के पास सरकार से मंजूर करा देने के लिये एक बसीयत भेजी। जिसमें राजगद्दी बीच के लड़के प्रतापसिंह को देने का जिक्र था और फतहसिंह को संगरूर और बसियान की जागीर देने की बात लिखी गई थी। गवर्नर जनरल ने इस बसीहत को भारतीय रस्म रिवाज के खिलाफ बताकर ना मंजूर कर दिया और सम्बन्धित अफसरों को सूचना दे दी कि ठीक समय पर जाकर फतहसिंह को गद्दी पर बिठा दिया जाय। भागसिंह जी को इससे भी बड़ी मानसिक वेदना हुई।

किन्तु इस समय राज्य का कोई उचित प्रबन्ध नहीं था। राजा साहब किसी काम को नहीं सम्भाल सकते थे। फतहसिंह से वे और भी चिढ़ गये। प्रतापसिंह को प्रबन्ध सौंपने से वे अंग्रेजी के डर से डरते थे। फतहसिंह की माताजी से भी उन्हें कोई प्रेम न था। आखिरकार बजीर और दूसरे लोगों की यह सलाह हुई कि महताबसिंह की माँ रानी समराई को राज्य का प्रबन्ध सौंप दिया जाय। सर्व सम्मति से उन्हें राज्य की बागडोर सौंप दी गई। उन्होंने भी वचन दिया कि मैं जो भी कुछ करूँगी इंसाफ के साथ और निष्पक्ष होकर करूँगी।

रानी महताबकौर के हाथ प्रबन्ध आते ही प्रतापसिंह जी को अब पूरा निश्चय हो गया कि अब तेरे हाथ राज्य नहीं पड़ने का अतः उन्होंने षडयंत्र रचना शुरू किया। रानी समराई ने सरकार को लिखकर भेजा कि प्रतापसिंह की वजह से हमारी जान खतरे में है वह खुल्लम-खुल्ला बगावत करना चाहता है। सरकार की ओर से प्रतापसिंह को चेतावनी भी दी गई कि इस प्रकार उनके हाथ से वह सौभाग्य भी निकल जायगा जो उनके लिये उचित प्रबन्ध करके सरकार बखशना चाहती है।

सरकार की इस चेतावनी का प्रतापसिंह पर कोई असर नहीं पड़ा और उन्होंने संवत् १८७१ वि: के आषाढ़ महीने में हमला करके रानी समराई और उनके मुंशी जैशिव तथा और भी कितने ही व्यक्तियों को मार कर जींद पर कब्जा कर लिया। रेजीडेण्ट को ज्योंही यह समाचार मिला। उन्हें उसने दिल्ली को खबर दी तथा करनाल और हाँसी के फौजी अफसरों को हुक्म की प्रतीक्षा में फौरन तय्यार रहने की आज्ञा दी। सरकार ने प्रतापसिंह को गिरफ्तार करके दिल्ली भेजने और राज्य का प्रबन्ध फतहसिंह जी के हाथ सौंप देने के फर्मान जारी किये। अंग्रेजी फौजें जींद राज्य में घुस पड़ीं। जब प्रतापसिंह को यह खबर लगी तो उसका दिमाग ठंडा हो गया और वह जींद को छोड़ कर किला कालानवाली जो भटिंडे की ओर था भाग गया किन्तु जब वहाँ भी अंग्रेजी फौज के जत्थे जा पहुँचे तो सारा माल मत्ता लेकर और अपने चालीस साथियों समेत भागता फिरता फूलासिंह अकाली के साथ जा मिला। फूलासिंह वह व्यक्ति था जो महाराजा रणजीतसिंह जी से भगड़ा करके लाहौर छोड़ कर चला गया था और नन्दपुर माखूवाल पर कब्जा करके इधर-उधर की लूट पर अपना गुजर कर रहा था। उसके पास ६०० सवार और दो तोपें थीं। प्रताप सिंह इसके पास दो महीने तक रहा। फूलासिंह बड़ा निर्भीक जवान था उसके जोड़ के पंजाब में बहुत ही थोड़े आदमी थे। वह प्रतापसिंह की मदद भी करना चाहता था। यह समाचार पाकर पंजाब के रेजीडेण्ट ने नाभा और मालेरकोटला के रईसों को फूलासिंह पर हमला करने की इजाजत दी। प्रतापसिंह किले में अकेला घेर लिया गया। वह वहाँ से भी भागकर लाहौर पहुँचा। इस प्रकार के हत्याकारी काम करने के कारण महाराजा रणजीतसिंह ने भी उसे शरण नहीं दी और वह बेचारा पकड़ा जाकर दिल्ली भेजा गया। जहाँ नजर बंदी में ही संवत् १८७३ में उसकी मृत्यु हो गई। उधर फूलासिंह भी निहालसिंह अटारी वालों के हाथ पराजित किया जा चुका था।

इधर कुछ ही महीने पहले महताबसिंह का भी देहान्त हो चुका था। प्रतापसिंह के दो स्त्रियाँ थीं किन्तु सन्तान किसी के भी न थी। राज्य का प्रबन्ध अपने बाप के नाम पर कुँवर फतहसिंह ही चला रहे थे।

संवत् १८७६ वि० में राजा भगतसिंह जी की भी मृत्यु हो गई। कहना न होगा कि अंतिम समय में उन्हें एक से एक बढ़कर मानसिक कष्ट उठाने पड़े थे। दो बेटों की मृत्यु से और राज्य में होने वाले रक्तपात से उन्हें निश्चय ही बड़ा दुख हुआ था।

राजा भागसिंह जी के अपने परिवार एवं युवराज फतहसिंह जी के सिवा नीचे लिखे व्यक्ति थे। उनकी तीन रानियाँ जिनमें एक बड़ी पिण्डी के सरदार बख्शासिंह की पुत्री दयाकौर। फतहसिंह जी इन्हीं से पैदा हुये थे दूसरी पाखरसिंह जोधपुर वालों की पुत्री सदाकौर। प्रतापसिंह जी की आपही माँ थीं किन्तु राजा साहब से पहले ही मर गई थीं। तीसरी समराई महताबसिंह जी की माँ थीं। राजा साहब के प्यारे पुत्र प्रतापसिंह ने दो विवाह किये थे (१) कृपालसिंह शामगढ़ वाले की पुत्री भागभरी के साथ (२) सुन्दरसिंह काकड़ फलोर वालों की लड़की रतनकौर के साथ। तीसरे लड़के महताबसिंह के भी दो स्त्रियाँ थीं। (१) जलकौर राजा बल्लभगढ़ की राजकुमारी (२) मुदकी वाले सरदार की लड़की रामकौर। युवराज फतहसिंह के भी दो रानियाँ थीं (१) रानी खेमकौर सरदार दीदारसिंह की लड़की (२) वहमणा के सरदार खुशाल सिंह की लड़की रानी साहबकौर से एक लड़का उत्पन्न हुआ। जिसका नाम संगतसिंह रक्खा गया। बड़ी रानी के कोई संतान न थी। प्रतापसिंह और महताबसिंह की रानियों से भी कोई सन्तान नहीं हुई थी।

इस प्रकार का अपना कुटुम्ब छोड़कर राजा भागसिंह जी शोक और चिन्ताओं से तप्त हृदय को

लेकर संवत् १८७६ में इस संसार को छोड़ गये।

राजा फतसिंह जी ने बड़ी बुद्धिमानी से अपनी रियासत का काम संभाला किन्तु खेद है कि वह अपने पिता के बाद अधिक दिनों तक जिन्दा न रह सके। इन्होंने अपनी जिन्दगी में दो बार लाहौर की यात्रा भी की। महाराजा रणजीतसिंह जी ने स्वागत सत्कार भी काफी किया था। राजा फतहसिंह जी मुदकी वाले सरदारों ने सात हजार की आमदनी के सानावाल, तलवंडी और हलवारा नाम के गाँव आपको दिये थे। जिनकी सनद नामे में रक्खी बताई जाती है। आपके पिता के तीन वर्ष पीछे संवत् १८७६ में ३२ वर्ष की अवस्था में आपका स्वर्गवास हो गया उस समय आपने अपने पीछे एक राजकुमार संगतसिंह राज्य के उत्तराधिकारी छोड़े जिनका कि संवत् १८६७ में जन्म हुआ था।

अपने पिता के देहावसान के बाद आप उनके उत्तराधिकारी बने। कुलरीति के अनुसार गद्दी नशीनी की रस्म जीन्द में अदा हुई। संवत् १८८७ वि० में आपका विवाह शाहाबाद के रईस सरदार

रणजीतसिंह जी की पुत्री शोभाकौर के साथ बड़ी धूम से हुआ।

राजा संगतसिंह जी महाराज संगतसिंह जी तो नाबालिग थे ही किन्तु अंग्रेज सरकार ने भी राज्य प्रबन्ध की कोई उचित व्यवस्था नहीं की किसी के प्रति खास जिम्मेवारी न होने के कारण सभी अधिकारी और कर्मचारी मन मौज हो जाते हैं। जीन्द में भी यही हाल हुआ। दिन पर दिन प्रबन्ध सम्बन्धी ढिलाई से प्रजा में असन्तोष बढ़ने लगा।

संवत् १८८३ वि० में राजा संगतसिंह जी महाराजा रणजीतसिंह जी की मुलाकात के लिये लाहौर गये और होली का त्यौहार वहीं मनाया। महाराजा रणजीतसिंह जी ने अपने सरदारों और अफसरों से उन्हें भेटें भी दिलाई। इसके बाद महाराजा रणजीतसिंह जी ज्वालामुखी की यात्रा के लिये गये और राजा साहब को भी ले गये जा उनके साथ दीनानगर तक गये और फिर वहाँ से महाराज के साथ ही लौट आये।

संवत् १८८४ वि० में राजा साहब संगतसिंह ने फिर महाराजा रणजीतसिंह जी से मुलाकात करने के लिये लाहौर की ओर कूच किया। वास्तव में बात यह थी कि राजा साहब महाराजा से विशेष प्रेम करते थे। महाराज भी उन्हें कुछ न कुछ देते ही रहते थे। इस समय भी उन्होंने मौजा अनयाना को सरदार रामसिंह से छीनकर उन्हें दे दिया। राजा साहब ने अपना फौजी जत्था लेजाकर उस पर अपना दखल जमा दिया। सरदार रामसिंह ने एजेन्ट गवर्नर से लिखा पढ़ी की। सरकार ने जोकि राजा संगतसिंह से इस बात पर चिढ़ती भी थी कि वे महाराजा रणजीतसिंह से इतना घनिष्ठ सम्बन्ध रखते हैं। राजा साहब से जवाब तलब किया कि उन्होंने रामसिंह के गाँव पर कब्जा क्यों कर लिया है। राजा साहब ने साफ उत्तर दिया कि यह गाँव और इसके अलावा दो गाँव और भी मुझे महाराजा रणजीतसिंह जी ने बतौर जागीर के दिये हैं जिनकी मेरे पास सनद मौजूद है। इस जवाब के बाद चाहिये तो यह था कि अंग्रेज सरकार महाराजा रणजीतसिंह जी से पूछती कि उन्होंने यह अनाधिकार चेष्टा क्यों की है? किन्तु भला उनसे पूछने की हिम्मत थी। राजा साहब से ही कहा “चूँकि अनियाना गाँव पर उनका अधिकार न था अतः वह गाँव आप नहीं रख सकेंगे। राजा साहब ने गाँव अनियाना रामसिंह को लौटा दिया। गवर्नमेंट इतने से भी चुप न हुई उसने एक एतान जारी किया कि बिना सरकार की इजाजत के वे किसी भी राजा या सरकार के साथ साधारण रस्म रिवाज की अदायगी के वह कोई गहरा सम्बन्ध

स्थापित न करें। राजा साहब में चाहे अन्य कई अवगुण थे किन्तु उनके अन्दर यह गुण अवश्य था कि वे सहज ही डर नहीं जाते थे। इसलिये उन्होंने महाराजा रणजीतसिंह जी के साथ जो दोस्ताना किया था उसे ताड़ा नहीं। वे बराबर उनके साथ चिट्ठी पत्री करते रहते थे। उनके कुछ गांवों का ठेका लेने का भी विचार कर रहे थे ताकि संबन्ध शिथिल न हो किन्तु अंग्रेजों को यह भी न भाया।

राजा साहिब राजधानी से दूर गाँव बसिया में रहते थे। कुछ चालचलन भी उन्होंने बिगाड़ लिया था। असल में स्वतन्त्र किन्तु छोटी उम्र के राजाओं को उनके सरदार और मुसाहिब अपने स्वार्थ के कारण कुमार्ग पर डाल ही देते हैं। जब राजा रईस ऐश आराम में गर्क हो जाते हैं तब वे अपना उल्लू सीधा करते हैं। जीन्द में यही बात हो रही थी। एक ओर राज कर्मचारी प्रजा को तबाह कर रहे थे दूसरी ओर डाकुओं के दल उठ खड़े हुए थे। विवश होकर प्रजा को भी एजन्ट के पास कुप्रबंध की शिकायतें करनी पड़ीं। इससे सरकार को और भी कई एक हथियार हाथ लग गये। संवत् १८६० वि० में लेफ्टीनेण्ट एलवर्ट को सरकार ने डाकुओं का दमन करने के लिये जींद के इलाके में भेजा। डाकू इतने उदंड हो चुके थे कि उन्होंने एलवर्ट के सैनिकों पर हमला कर दिया। जिससे कई सिपाही घायल हुए और पलटन को काफी नुकसान उठाना पड़ा। राजा साहिब ने माली नुकसान को तो पूरा कर दिया फिर भी डाकुओं को दवाने में कामयाबी हासिल न हो सकी।

संवत् १८७१ में महाराजा रणजीतसिंह ने राजा साहिब को लाहौर में एक जरूरी काम से बुलाया। सरकार को यह पता चला तो उन्हें मौखिक धमकी दी गई कि वे यदि लाहौर गये तो उनके हक में अच्छा न होगा। इससे राजा साहिब के दिल पर बड़ी चोट लगी। राजा साहब चलने की तयारी करने लगे, हालांकि पहले से ही गवर्नमेंट उन पर इल्जाम लगा रही थी कि वे महाराजा रणजीतसिंह के साथ मिलकर अंग्रेजों के खिलाफ कोई षडयन्त्र रच रहे हैं।

जब कि लाहौर जाने की राजा साहब तयारी कर रहे थे अचानक बीमार हो गये। हालां कि रात्रि के समय वे मजे में शराब पीकर सोये थे किन्तु प्रातः ही उनकी तबीयत खराब होगई। बराबर दशा गिरती ही गई। उनके साथियों ने उन्हें संगरूर ले जाने की तयारी की पालकी में बिठाकर थोड़ी ही दूर चले थे कि उनके प्राण पखेरू उड़ गये। इस प्रकार वह देवात् ही और सदा के लिये महाराजा रणजीतसिंह जी के मिलने से रुक गये।

सर लेपिलग्रिफिन ने अपनी पुस्तक 'पंजाब राजाज' में महाराजा संगतसिंह जी का वर्णन करते हुए लिखा है कि उनके बाप ने खजाने में बहुत सारा रुपया छोड़ा था किन्तु संगतसिंह ने सबको पानी की तरह बहा दिया और उस खर्च का बहुत सारा भाग लाहौर की ओर को जाने वाली यात्राओं में हुआ। लाहौर में वे केवल राजनैतिक कारणों से जाते थे और वह कारण अंग्रेजों के विरुद्ध ही हो सकते हैं।" हम समझते हैं ग्रिफिन का यह केवल इल्जाम है। इसमें सचाई बहुत कम है। फिजूलखर्ची कितनी उन्होंने की और उन्हें राज संभालते समय कितना खजाने में मिला था इसके ग्रिफिन साहब ने कोई आंकड़े तो दिये ही नहीं हैं। खैर यह मानते हैं कि उन्होंने फिजूल खर्ची की लेकिन लाहौर की यात्राओं से नुकसान हुआ यह तो सही नहीं है। लाहौर के जाने से तो उन्हें हर बार लाभ ही हुआ। महाराजा रणजीतसिंह जी ने उन्हें काफी जागीरें दीं। अपने सरदारों से भेटें भी दिलाईं।

मृत्यु के समय राजा साहब की औरत केवल २३ वर्ष की थी अभी तक उसके कोई संतान भी नहीं थी। हालां कि शादी उन्होंने तीन जगह की थी। बड़ी रानी शोभा कुंवरि शाहाबाद के रईस की

लड़की थी दूसरी सरदार जीवनसिंह धारीवाल की लड़की और तीसरी सरदार दूलासिंह टिब्बा वाले की लड़की थी। राज खालसा के लेखक ज्ञानी ज्ञानसिंह ने एक चुटकी ली है कि “इन बेचारियों ने महाराज का मुँह भी न देखा था फिर संतान कहां से हांती” दरअसल बात तो यह है कि अभी तो उनकी उम्र ही ब्याह लायक हुई थी किन्तु स्वार्थी लोगों ने उन्हें बचपन में ही शराब और बुरी आदतों की ओर डाल दिया था। यदि राजा संगतसिंह में शराब पीने और अच्छी अच्छी स्त्रियों के साथ मुहब्बत करने की कुटेब न होती तो वे अपना नाम अपनी हिम्मत और दृढ़ता की बदौलत जरूर कर जाते।

राजा संगतसिंह जी की मृत्यु के बाद सरकार ने जीन्द का प्रबन्ध उस समय तक के लिये जब तक कि राज्य का कोई वारिस साबित न हो जाय। कोर्ट आफ वार्डस के अधीन कर दिया। भला राज्य के लिये वारिसों की क्या कमी रह सकती थी। अब्बल तो महाराजा फतहसिंह की विधवाओं ने दावा पेश किया। किन्तु उनके खिलाफ संगतसिंह की रानियों ने अपने हकदार होने का दावा पेश कर दिया। बडरूखाँ और वाजेदपुर के सरदारों ने भी जोकि राजा गजपतिसिंह के छोटे लड़के भूपसिंह के वंशजों में से थे। अपने हकदार होने के दावा किये। नाभे के तत्कालीन महाराज ने भी मौके को न चूका। नाभे का दावा तो यह कइकर नामंजूर कर दिया कि चौधरी सुखचैन के बाद ही वह तो काफी दूर अलग हो चुका है। उससे अधिक नजदीकी भी मौजूद हैं। संगतसिंह की नवयुवती स्त्रियाँ इतने बड़े राज्य का नहीं संभाल सकतीं इस आधार पर अधिकार से वंचित कर दिया गया। मुख्यतः दावे सरदार सरूपसिंह जी वाजेदपुर और सरदार सुखसिंह बडरूखाँ के थे। इसलिये इनके इतिहास पर थोड़ा सा प्रकाश डालना उचित ही होगा। राजा गजपतिसिंह जी के तीसरे लड़के का नाम भूपसिंह था। राजा गजपतिसिंह के बाद भूपसिंह को बडरूखाँ और वाजेदपुर के परगने जागीर में मिले थे। उसने बड़े संतोष और बहादुरी के साथ अपने परगनों की तरक्की की। भूपसिंह जी के दो पुत्र थे कर्मसिंह और बसावासिंह। कर्मसिंह ने अपने पिता से भगड़ा करके बडरूखाँ को अपने कब्जे में कर लिया। इस पर भूपसिंह ने दूसरे फूल सरदारों की मदद लेकर बेटे को दंड दिया और उसे केवल मटमूदपुर गाँव दिया। कर्मसिंह फिर भी काबू में न रहा और उसने वाजेदपुर पर कब्जा कर लिया। किन्तु जब उसे वाजेदपुर छिनता दिखाई दिया तो वह भागकर लाहौर महाराजा रणजीतसिंह जी के पास चला गया। जब भूपसिंह जी की मृत्यु हो गई तब फूल सरदारों ने उसकी कुल जागीर दोनों बेटों कर्मसिंह और विसावासिंह में बाँट दी। बटवारे में कर्मसिंह को बड़ा होने पर भी छोटा हिस्सा दिया। क्योंकि वह संतोष से न रहा था। पिता से भी बगावत की थी। बडरूखाँ का इलाका बसावासिंह को और वाजेदपुर कर्मसिंह को मिला। कर्मसिंह के ही लड़के का नाम सरूपसिंह था और बसावासिंह के लड़के का नाम सुखासिंह। चूंकि भूपसिंह के बड़े लड़के की औलाद होने के कारण सरूपसिंह ही जीन्द के लिये अपना दावा पेश कर सकता था। किन्तु सुखासिंह ने इस दलील पर दावा पेश किया कि कर्मसिंह को उसके बागी होने के कारण उसके पिता (भूपसिंह) ने अधिकार-च्युत कर दिया था। अतः चूंकि मेरा पिता उनकी जागीर का उचित अधिकारी था अतः मैं ही जीन्द की गद्दी का अधिकारी हो सकता हूँ। सरकार अंग्रेज ने सुखासिंह का दावा खारिज कर दिया और सरूपसिंह को जीन्द का राजा बनाया।

चूंकि सरूपसिंह इस आधार पर जीन्द का राजा बना था कि मैं जीन्द के राजा गजपतिसिंह के पुत्र का पोता हूँ। अतः सरकार अंग्रेज ने भी इस आधार से लाभ उठा लिया वह यह कि राजा गजपतिसिंह के समय में जो इलाका उनके पास था। उसी पर सरूपसिंह को मालिकी मिली। बाकी का जो महाराजा

रणजीतसिंह जी की जोर से जागीरों के बतौर दिया गया था। वह उन्हें वापिस कर दिया गया और इलाका लुधियाना अपने कब्जे में कर लिया। संवत् १८६६ के अहदनामे के बाद से प्राप्त हुए सारे इलाके जीन्द के हाथ से निकल गये। सरूपसिंह जी ने इसी पर संतोष किया। अनेकों दावेदारों को हटाकर उन्हें राजा बनाया जा रहा था। यह तो उनके लिये बहुत था।

संवत् १८६४ में गवर्नर जनरल ने राजा स्वरूपसिंह के अधिकारी होने की घोषणा जारी कर दी। और वह लिस्ट भी प्रकाशित कर दी। जिसके अनुसार उन्हें इलाका मिलने थे।

सर लेपिलग्रिफिन ने उन इलाकों की तालिका जो राजा सरूपसिंह जी को मिलने मंजूर हुए थे। 'तारीख राजगान पंजाब' में इस प्रकार दी है।

| नाम परगना | ग्रामों की संख्या | मामले की रकम |
|-----------|-------------------|----------------|
| जीन्द खास | १४० | १३००००) |
| सफेदू | २५ | ४२००) |
| आसदा | २६ | ४२००) |
| सालोन | ८ | ४२००) |
| वालावाली | १०८ | २०००) |
| जच्चेवाला | १ | ४००) |
| भोके | १ | ४००) |
| लहू | १ | ४००) |
| मामला | १ | ४००) |
| | <u>३११</u> | <u>२६२०००)</u> |

ग्रिफिन साहब ने रकमों का व्यौरा क्लार्क साहब की संवत् १८६२ और ६१ की रिपोर्टों के आधार पर दिया है। सालोन के परगने के आठ गाँवों की रकम ४२००) बहुत ज्यादा मालूम होती है। वालावाली के १०८ गाँवों की आमदनी केवल बीस हजार कुछ कम जान पड़ती है। पर भूलें रकमों में अवश्य हैं। किन्तु कुल इलाका लगभग सवा दो लाख का था। यह अन्दाज सही है।

कोर्ट आफ गार्ड्स के डाइरेक्टर ने एक और सलाह दी थी वह यह कि जो इलाका न तो रणजीतसिंह जी ने दिया है और न सरकार अंग्रेज ने ही और वह चला आता है महाराज गजपतिसिंह के समय से ही उस इलाके को भी सरूपसिंह जी को दे देने में कोई हर्ज नहीं है। किन्तु डाइरेक्टर की इस बात का कोई असर फैसले पर नहीं हुआ। और सन् १८०८ के अहदनामे से पहिले के गजपतिसिंह जी के अधिकार में रहे इलाकों के अनुसार फहरिस्त पर चढ़ाये हुये इलाके ही सरूपसिंह के जीन्द राज्य का क्षेत्रफल रहे।

इस फैसले को सुनकर फतहसिंह की माताओं और रानियों में सख्त नाराजगी फैली। उन्होंने कई दलीलों के साथ सरकार के फैसले को अपने साथ अन्याय बताया। किन्तु उनकी कुछ भी सुनवाई नहीं हुई।

संवत् १८६४ के बसंत में फूल खानदान के तमाम रईसों और सरकार अंग्रेज के प्रतिनिधि की उपस्थिति में राजा स्वरूपसिंह जी का गद्दीनशीनी उत्सव हुआ और वे जीन्द राजा के अधीश्वर बन गये।

प्रतापसिंह की रानी भी एक बहादुर औरत थी। उसने देखा कि सरकार अंग्रेज दरखास्तों पर कोई ध्यान नहीं देती है। उसने परगना, वालावाली के बहादुर लोगों को भड़का

दिया और उनकी सरदार खुद बन गई। हालांकि यह रानी का भोलापन था। वह बेचारी कर क्या सकती थी। अंग्रेजों की शक्ति के आगे उस समय उसका यह साहस घृष्टता ही कहा जा सकता था। बालानवाली का सरदार गुलाबसिंह जीन्द की फौज में रिसालदार था अनेकों सिपाहियों को लेकर बागियों में मिल गया। बालानवाली के किले और थाने पर बागियों ने कब्जा कर लिया। किन्तु उनके पास कोई भारी शक्ति नहीं थी। फौजों ने आकर बालानवाली को घेर लिया। बागियों की हार हुई। इसमें दिलसिंह लक्खवासिंह और प्रतापसिंह की विधवा रानी कैद कर लिये गये। गुलाबसिंह बहादुरी के साथ लड़ता हुआ मारा गया। देवासिंह को फौज पकड़ना ही चाहती थी कि उसने खुद गोली मार ली। गिरफ्तार किये हुए लोगों को अम्बाला भेज दिया गया और फौज का एक दस्ता बालानवाली में ही मुकर्रर कर दिया गया ताकि फिर कोई बगावत उठ खड़ी न हो। बालानवाली के इलाके से राज्य को वैसे भी भय था। ये लोग निडर और उहण्ड प्रकृति के थे। इनके ही बल पर प्रतापसिंह बागी बना था। हालांकि उस बगावत में भी उन्हें काफी नुकसान उठाना पड़ा था। किन्तु प्रतापसिंह की रानी के साथ इस बार भी खड़े हो गये। अतः फौज का बालानवाली में रखना उचित ही जंचा था। सफेदूँ रियासत जीन्द का एक खास परगना था। सफेदूँ में ही स्वर्गीय राजाओं की समाधि बनाई जाती थी। संवत् १६०० में सफेदूँ इलाके को राजा सरूपसिंह जी से अंग्रेज सरकार ने मांग लिया और उसके बदले में उन्हें कैथल राज्य को परगना माहलान और धावदान दिये। चूंकि संवत् १६०० में कैथल का राज्य सरकार ने लावारसी में जब्त कर लिया था। इलाके सफेदूँ में ३८ गाँव थे और इन नये परगनों में २३ गाँव। किन्तु कसबा सफेदूँ को सरकार ने जीन्द के ही पास छोड़ दिया। क्योंकि उसके अन्दर स्वर्गीय महाराजाओं की समाधि थी।

संवत् १६०२ में सरकार अंग्रेज ने महाराजा रणजीतसिंह के उत्तराधिकारियों के साथ बिगाड़ कर लिया। अंग्रेज बहुत दिन से उसे लेना चाहते थे उनके दिल में रणजीतसिंह का राज खटकता था किन्तु उस समय उनकी हिम्मत न पड़ती थी। अब रणजीतसिंह के बाद पड़ गई। इस समय अंग्रेजों ने महाराजा जीन्द से अपनी सहायता के लिए १५० अंठ अम्बाला छावनी के लिए मांगे। राजा साहब यह सहायता समय पर न पहुँचा सके। इस बात से नाराज हो कर मेजर ब्राडफुट साहब रेजीडेन्ट ने दस हजार रुपया जुर्माना यह अपराध लगा कर कर दिया कि समय पर अंठ न मिलने से सरकारी फौजों को बड़ी तकलीफ उठानी पड़ी है। इसके बाद ही राजा साहब का इकट्ठा किया हुआ रसद का सामान और फौजी दस्ते भी अम्बाले पहुँच गये। जीन्द की फौज ने बड़ी बहादुरी से लड़ाई में अंग्रेजों का हाथ बटाया। इसके बाद ही एक दस्ता फौज का काश्मीर में गुलाबसिंह की मदद करने के लिए सरकार की आज्ञानुसार भेजा उसने भी वहाँ अपनी ड्यूटी को बड़ी सफलता से निभाया। इस प्रकार सरूपसिंह द्वारा दी हुई सहायता से गवर्नर जनरल बहुत प्रसन्न हुये और उन्होंने जुर्माने की रकम माफ कर दी। साथही तीन हजार रुपये की एक जागीर भी दी। काश्मीर जाने वाली फौज को उतने दिनों का दुगना वेतन दिया।

लाहौर के सिख राज्य को जीत लेने के बाद सरकार ने राज्य जीन्द से उस महसूल की प्रथा को मिटा दिया जो बाहर से आने वाले माल पर लिया जाता था। और खिराज माफ कर दिया। इसके अलावा एक हजार रुपये सालाना की जागीर और दी। दूसरे पूना के राजाओं की तरह एक सनद भी इस बात की अदा की कि उनकी रियासत सदैव सुरक्षित रहेगी। इसके बदले में जीन्द के अधिकारियों को सरकार का खैरखाह रहना पड़ेगा।

पंजाब की जब्ती के बाद सरकार ने राजा जीन्द को भी दूसरे राजाओं की तरह फांसी देने तक के अधिकार दिये ।

महाराजा स्वरूपसिंह जी ने अवकाश मिलते ही अपने राज्य के प्रबन्ध को यथा संभव अंग्रेजी तौर तरीके पर सुधारने की कोशिश की किन्तु उनके इस ख्याल से दकियानूसी ख्याल के अहलकारों ने सहमति प्रकट नहीं की किन्तु कुछ लोग तो नाराज भी हुए । अहलकारों के सिवा देहाती लोगों को भी अधिक बन्धन पसन्द नहीं आये । जब एक तहसीलदार जच्चेवाला गांव की ओर पैमायश करने गया तो वहाँ के जमींदारों ने उसे पैमायश करने से रोका । जब वह नहीं माना तो जान से मार डाला । पैमायश प्रथा का विरोध करने के लिये वे बागी होगये उनका कहना था जमीन हमारी है । हमारे गाँव पर जो रकम राज्य को हम अमन अमान बनाए रखने के लिये देते हैं । वह उसे सदैव देंगे किन्तु जमीन नपवाने से राजा को क्या मतलब । उधर के कई गांव इस बगावत से सहमति रखते थे । महाराज स्वरूप सिंह जी ने अपनी कुल फौज लेकर उन गांवों को दबाने के लिये चढ़ाई की किन्तु मारकाट शुरू करने से पहले उन्होंने एक इशतहार जारी किया कि जो लोग घरों को छोड़ कर बाहर निकल गये हैं अगर वे वापिस घरों पर आ जायँ और बागीपने को छोड़ दें तो सरकार सब को माफ कर देगी । साथही यह भी समझाया गया कि जमीन को नाप कर भी सरकार उस पर अधिकार तुम्हारा ही रखेगी बल्कि फायदा तुम्हें यह होगा कि इस समय जिसके पास जितनी जमीन है वह उतनी का मालिक मान लिया जायगा । इस प्रकार जमीन का बटवारा भी हो जायगा । अब जहां सारी जमीन का मालिक गाँव है वहां अलग २ व्यक्तियों की मालिकी भी हो जायगी । लोग वापिस लौट आये और बगावत खतम हो गई ।

गदर के समय में हिन्दुस्तान के सभी राजाओं ने भारत को गुलाम बनाने वाले अंग्रेजों को मदद दी थी । महाराजा स्वरूपसिंह जी उस काम में पीछे नहीं रहे उन्होंने भी अंग्रेजों की खूब मदद की । गदर की खबर सुनते ही संगरूर से मय सेना के कबीले जा पहुँचे । वहाँ पहुँच कर शहर और छावनी की रक्षा का भार उन्होंने अपने ऊपर ले लिया । यदि उनकी निज की सेना में कुल आठ सौ आदमी थे । परन्तु चूंकि उन्होंने उसे भी कवायद आदि अंग्रेजी ढंग से सिखाई थी । अतः उसने बड़ी मुस्तैदी से कर्नाल की रक्षा की । एक दस्ता फौज का उन्होंने बागपत की रक्षा के लिये भी भेजा । बागपत के पास एक दल था विद्रोही उसे तोड़ देना चाहते थे ताकि इधर की अंग्रेजी सेनायें मेरठ में न पहुँचने पायें । स्वरूपसिंह जी के सैनिकों ने उसकी रक्षा कर ली जिससे बनार्ड साहब की पल्टन की सहायता के लिये मेरठ की कुछ फौज पानीपत पहुँच गई और पानीपत को विद्रोहियों की लूट से बचा लिया था । जीन्द की फौज ने सबसे अधिक बहादुरी का काम यह किया कि अंग्रेजी फौज के आगे आगे चलकर सम्हाल का और रार को काबू में करके सड़कों पर कब्जा कर लिया । और अंग्रेजी फौज के लिये रसद जमा की । राजा स्वरूपसिंह स्वयं एक दस्ते के साथ थे और वे सातवीं जून को अलीपुर में पहुँच कर अंग्रेजी फौज के सहायक हो गये । कमान्डर इन-चीफ राजा साहब से बहुत खुश हुआ और उसने जीती हुई तोपों में एक राजा साहब को भेंट दी । १६ वीं जून को जीन्द के एक दस्ते ने नसीराबाद में बागियों का मुकाबला किया और २१वीं जून को दूसरे दस्ते ने बागपत के पुल को जो कि इस बीच में बागियों ने तोड़ दिया था तीन ही दिन में तैयार करा दिया । याद रहे यह पुल नावों से बनाया हुआ था । इधर विद्रोहियों ने उस बने हुए पुल से फायदा उठाने के लिये उसे इस्तेमाल करना चाहा वे राजा स्वरूपसिंह की इस दौड़ धूप का बदला देना चाहते थे । इसलिये बना हुआ पुल भी तोड़ देना पड़ा । राजा साहब तो उधर

विद्रोहियों को नष्ट करने और अंग्रेजों की मदद करने में लगे हुये थे इधर रियासत के लोग हांसी, हिसार और रोहतक के आस-पास के इलाके के विद्रोहियों को मदद दे रहे थे जब राजा साहब को यह समाचार मिला तो राजा साहब को राज में वापिस आना पड़ा। और उस तूफान को दबाया जो राज्य में ही खड़ा हो जाने वाला था। बड़ी बड़ी रकमों पर रियासत में से घोड़े खरीद लिये और बड़ी बड़ी तनख्वाहों पर लोगों को भर्ती किया और ये भरती किये हुए सैनिक तथा खरीदे हुए घोड़े अंग्रेजों के सुपर्द कर दिये। इसके बाद दिल्ली के मुहासिरे के समय राजा साहब खुद भी उसमें शामिल हुए। इस समय अंग्रेजों ने एक होशियारी की और वह यह कि राजा सरूपसिंह को रोहतक में बिठा दिया और देहात के मुखियाओं और जमींदारों को इत्तला दे दी कि वह अपनी मालगुजारी व लगान की रकम राजा सरूपसिंह जी के पास जमा करावें। इससे रोहतक के जाट जो पूरी तरह से विद्रोह में भाग लेना चाहते थे। दब गये। देहली के हाथ में आ जाने और कुछ शान्ति हो जाने के बाद सरकार ने राजा साहब को इजाजत दी कि वे अब कुछ दिन सफेदू में रहे और उनकी फौज के २५ आदमी हरसौली में तथा कुछ देहली में विद्रोहियों के मुकाबिले के लिये अंग्रेजी सैनिकों के साथ मुकर्रि किये। ५०० आदमी जनरल वानकोर्ट के साथ हांसी को भेजे और ११० आदमी सरदार कान्हासिंह जी की अध्यक्षता में भ्रमर को रवाना किये। इसी प्रकार २५० रोहतक में और ५० गुनाहा में मुकर्रि किये। इन विवरणों के पढ़ने से सहज ही पता चल जाता है कि रोहतक, हिसार, हांसी, कर्नाल, पानीपत और बागपत सब स्थानों पर विद्रोह को दबाने में जीन्द राज्य की सेना और राजा साहब सरूपसिंह जी ने जी तोड़ कर और सम्पूर्ण श्रद्धा विश्वास के साथ सरकार अंग्रेज का साथ दिया। कहा जाता है कि पटियाला, नाभा, कपूरथला और दूसरी सभी सिख और गैर सिख हिन्दू रियासतों ने इसी प्रकार की सहायता सरकार अंग्रेज की अथवा कम्पनी राज्य की की थी। इन सहायताओं और सेवाओं से अंग्रेजों की जान ही नहीं बची अपितु भारत के इस सिरे से उस सिरे तक लगी हुई आग को बुझाने में भी बड़ी अच्छी तरह से सफल हुए।

विद्रोह के समाप्त हो जाने पर राजा सरूपसिंह जी की इन सेवाओं के बदले में जनरल विल्सन साहब ने सरकार को राजा साहब की बड़ी तारीफ लिखी रावर्टसन ने तो लिखा था। “अगर ठीक समय पर राजा सरूपसिंह जी की मदद न मिलती तो हमें बड़ी कठिनाई का सामना करना पड़ता। यही नहीं कि राजा साहब ने केवल रसद और फौज से ही हमारी मदद की हो किन्तु देहली के हमले में तो वे खुद भी शामिल हुए।” सम्बत् १६१४ वि० की ५ नवम्बर को गवर्नर जनरल ने राजा साहब सरूपसिंह जी की सहायताओं के सम्बन्ध में खुद लिखा था। “राजा साहब द्वारा इस नाजुक मौके पर की गई सेवाओं के लिये गवर्नमेंट उनकी हृदय से कृतज्ञ है।”

इस प्रकार प्रशंसा और बधाइयाँ देकर ही सरकार चुप न रह गई उसने राजा साहब को जागीरें भी दीं। दादरी का एक लाख का इलाका जो कि वहाँ के नवाब से जब्त किया गया था। राजा साहब जीन्द को दिया गया। परगना कुलाडां के १३ गाँव जो कि संगरूर से मिले हुये थे और जिनकी वार्षिक आय (१३८१३) थी जिनके कि नाम मधापुर, आलमपुर, बल्लवगढ़, कलाड़ा, रोड बड़ा, टोटली, रोग लोई, धर्मगढ़, बजुरंगा, धीमोद, मोदी, ककराला और शाहपुर थे दिये। इन जागीरों के अलावा देहली में (६०००) की कीमत की एक हवेली शाहजादा मिर्जा अबूबकर वाली महाराज सरूपसिंह जी के लिये और दी। तोपों की सलामी की संख्या ग्यारह कर दी गई। खिलअत की संख्या भी ग्यारह से १५ मुकर्रि की गई। इन सब के अलावा राजा साहब को फरजन्द दिल बन्द रास उलएतकाद का खिताब मिला।

धन्यवाद, बधाई, जागीर और खिताबों को उदारता पूर्वक देने से निश्चय ही अंग्रेज सरकार ने राजा साहब को और भी अपनी ओर आकर्षित कर लिया।

महाराज सरूपसिंह जी की खाहिश थी कि बडरुखां और भीमवदी आदि इलाके सरकार की मातहत में हों। वह फिर से हमारी मातहत में आने चाहियें। इस समय उन्होंने अपनी इच्छा को पूरा कराने के लिये उपयुक्त मौका समझा। अतः सरकार के पास इन इलाकों को लेने की दरखास्त भेजी। सरकार ने १२८७०) रुपया लेकर यह इलाके इन्हें दे दिये। और बडरुखां के सरदार जीन्द के मातहत बना दिये गये।

इसके बाद प्रबन्ध की सहूलियत के लिये सरकार ने राजा सरूपसिंह जी से कुछ गाँव भी बदल लिये जो कि जंग, बाबल, बगला, नौरंगाबाद, भंड, रंगौली, ऊन, वास, रनीला, सोफल, बरानी, चंग, रोला, बजना और चावाह नाम से मशहूर थे। इनके बदले में सरकार ने चटकली, नंदा, तवाली, धवाला, पचोचा खुर्द और कलां दोनो और टोडी जिनकी कि आमदनी सालाना १०८५०) थी राजा साहब को दिये। इसी प्रकार सम्वत् १६१८ में भोरी, खेड़ा, बधाना खेड़ा, पनहारी, ढाड, सरसाना, सोधना, चंडलाना, खड़क, योनियां, जियान कपटू, खट खोरी जीन्द राज्य के गाँव जो कि जिला हिसार में थे लेकर नगरी, चपकी मंडावाला धनोरा, असमानपुर, सपर होडी, मरोडी, मरदा जहेडी, मडलांवाली, कनहरा, बदले में जीन्द को दे दिये। इन गाँवों की बदला बदली से जमीन के बन्दोबस्त और अपने अपने इलाके के प्रबन्ध में काफी सहूलियतें हुई। जीन्द के वे गाँव जो सरकार ने लिये थे अंग्रेजी इलाके में फैले हुये थे उनके बदले में जीन्द के समीप ही महाराज सरूपसिंह को गाँव मिल गये। जिन्हें कि उन्होंने सहर्ष स्वीकार कर लिया।

राजा सरूपसिंह जी को उनके राज्य के आन्तरिक मामलों में पूर्ण स्वतन्त्रता देने और गवर्नमेंट के साथ सम्बन्ध जाहिर करने वाली एक सनद भी दी गई जिसका सार इस प्रकार है—

(१) राजा साहिब और उनके उत्तराधिकारी अपने राज्य के इलाकों पर जिनकी कि सूची साथ है शासक के अधिकार रखेंगे। प्रजा का कर्तव्य होगा कि इनके हुक्म की पाबन्दी करे। नवीन मिले हुये इलाकों पर इन्हें वही अधिकार होंगे जो पुरानों पर।

(२) राज्य से किसी प्रकार का खिराज सरकार न लेगी।

(३) जीन्द के राजाओं को गोद लेने का उसी प्रकार अधिकार होगा जिस प्रकार कि अन्य फुलकियन स्टेट्स को।

(४) राज्य से सती प्रथा, कन्या बध, और गुलामों का क्रय-विक्रय कानूनन बन्द करेंगे।

(५) किसी शत्रु का सामना करते समय रियासत जीन्द सरकार अंग्रेजी की इस इलाके में रसद और सेना से मदद करने के लिये हर समय तैयार रहेगी।

(६) ब्रिटिश राज्य की रियासत शुभचिन्तक रहेगी।

(७) गवर्नमेंट रियासत की प्रजा की शिकायतों पर कोई ध्यान न देगी। उनका निपटारा रियासत ही करेगी।

(८) राजा साहिब तथा अन्य राज पुरुषों को अंग्रेज लोग इज्जत की निगाह से देखेंगे और घरू मामलात में कोई हस्तक्षेप न करेंगे।

(९) रेलवे लाईन और सड़कों के वास्ते राजा साहब खास तौर से सामान और सहायता देंगे।

(१०) जब तक राजा साहब और उनके उत्तराधिकारी अंग्रेज सरकार के वफादर रहेंगे गवर्नमेंट उनके अस्तित्व को कायम रक्खेगी।

(१) परगना जीन्द (२) परगना सफेदू (३) परगना लजवाना (४) बालांवाल (५) परगना संगरूर (६) परगना वाजीदपुर (७) पिंड भाई भूपा की फहरिस्त इस सनद के साथ शामिल थी जिस पर कि राजा साहब का अधिकार घोषित करके उन्हें उपरोक्त अख्तयारात प्रदान किये गये थे।

इस सनद के बाद भी कुछ परगने राजा सरूपसिंहजी को मिले थे। जिनका व्योरा इस प्रकार है:— पिंड दोलमवाला (जो रानी जीन्द के इलाके में शामिल था) पिंड बसीना, पिंड बटाला, परगना दादरी १४ गाँव परगना कलारा में।

महाराजा सरूपसिंह की कुछ दिनों बाद सुखाँ और दयालपुर की जागीरें जब्त करलीं। जिनकी अपीलें भी सरकार में हुई। किन्तु सरकार ने संवत् १६१७ की दी हुई सनद के अनुसार हस्तक्षेप करना उचित न समझा।

संवत् १६१८ में गवर्नर जनरल ने भुज्जर के उस हिस्से के जो जीन्द राज्य को छूता था (१६ गाँव ३७००००) में कुल अख्तयारात के साथ और सदैव के लिए जीन्द को दे दिये। इनको सालाना आमदनी (१८५२०) थी। सरकार में जीन्द को तीसरी कुर्सी नियत की गई थी। पहली पटियाला और दूसरी नाभा को राजा सरूपसिंह जी ने इसके लिये भी लिखा पढ़ी की। सरकार ने उनका दर्जा दूसरा कर दिया। इस प्रकार राजा सरूपसिंह जी ने जहाँ अपने समय में अंग्रेज सरकार को लाभ पहुँचाया वहाँ खुद भी उससे लाभ उठाने में कसर बाकी नहीं रखी।

संवत् १६२१ में महाराज साहब को रोग ने घेर लिया उन्हें पेचिश हो गई। उस समय वे वाजीदपुर में रह रहे थे। उन्होंने अंग्रेज डाक्टरों से भी इलाज कराया। कहा जाता है कि उन्होंने एक फकीर से तांबे का जोस दिया पानी पीलिया। जिससे उनकी शीघ्र ही मृत्यु हो गई। मृत्यु के समय उनकी ५१ वर्ष की अवस्था थी।

राजा सरूपसिंह जी अवसरवादी थे उन्होंने अवसर के अनुसार ही अंग्रेजों को सहायता दी। उनकी सुन्दरता और तन्दुरस्ती का पता सर लेपिलग्रिफिन की इन लाइनों से लगता है:—“जिस समय वह जिरह बख्तर पहन कर सैनिक वेश में फौज के आगे खड़े होते थे तो उनकी सानी का कोई दूसरा रईस नहीं दिखाई देता था।” सरकार की ओर से उन्हें “सितारे हिन्द” का तमगा भी मिलना निश्चय हो गया था। किन्तु अम्बाला पहुँच कर उसे हासिल करने के सौभाग्य से—बीमारी के कारण वंचित रह गये।

राजा सरूपसिंह जी ने अपने समय में काफी दान पुण्य किये थे। धर्म पूजा के लिये स्थापित होने वाले निरमली अखाड़े के लिये आपने बीस हजार नकद और दो गाँव मंडलावाला तथा बल्लभगढ़ जिनकी कि आमदनी १३००) सालाना थी, दिये।

राजा साहब ने भी दो शादियाँ की थीं। (१) किशनकौर जी से जो कि सरदार तारासिंह जी मानशाहिये की लड़की थीं। (२) हाँसी के सरदार काहनसिंह की बहिन सदाकौर से। बड़ी रानी साहिबा से कुँवर रघुवीरसिंह जी का (संवत् १८६६ के कार्तिक में) जन्म हुआ था। छोटी रानी से १८६७ में कुँवर रनधीरसिंह जी का जन्म हुआ था।

वह १८ साल की उम्र में ही संवत् १६०५ में स्वर्ग पधार गये थे। राजा सरूपसिंह जी के बाद कुँवर रघुवीरसिंह जी राज्य के मालिक हुये। संवत् १६२१ वि० की शरद ऋतु में उनका गद्दीनशीनी का

समारोह हुआ जिसमें अंग्रेज प्रतिनिधि और फूल सरदारों ने भाग लेकर पूर्वानुसार राजा रघुवीरसिंह खिलअतें बरूशीं ।

राजा रघुवीरसिंह जी ने अभी राज प्रबन्ध संभाला ही था बहुत दिन नहीं हुये थे कि इलाका दादरी में बगावत हो गई क्या कारण था ? इस पर प्रकाश डालने की लेखकों ने शायद आवश्यकता अनुभव नहीं की । किन्तु बात यही थी कि राजा सरूपसिंह के समय में जमींदारों पर मालगुजारी अदा करने की पावन्दी सी होगई थी । इससे पहले तो योंही धींगागर्दी चलती थी । राजा सरूपसिंह के मर जाने के बाद उधर के जमींदारों ने देखा कि यह नौजवान राजा उन्हें दवाने में शायद ही सफल होगा । इसलिए उन्होंने खरीफ का मालियाना अदा नहीं किया और जो अफसर उगाही करने गये उन्हें पीटकर निकाल दिया । साथ ही वह सामूहिक बगावत के लिये आमादा हो गये । लगभग दो हजार आदमी चर्खी के मुकाम पर इकट्ठे हो गये । राजा साहब ने इस खबर को पाते ही तोप खाने के समेत चढ़ाई कर दी । मौजा भूक, और मानिकवास पर बागियों ने अपना भंडा खड़ा कर दिया, लड़ाई हुई; लड़ाई में तोपों का प्रयोग भी हुआ । दोनों ओर से आदमी मारे गये । कुछ बागी राजपूताने की ओर भाग गये । किन्तु शांति हो जाने पर राजा रघुवीरसिंह जी ने लोगों के साथ बदले की भावना से कोई सख्ती नहीं की । जिससे आगे उनके जीवन में फिर कोई भगड़ा नहीं उठा ।

राजा साहब रघुवीरसिंह ने तीन शादियाँ की थी । पहिली दादरी के चौधरी जवाहरसिंह जी की सुपुत्री प्रतापकौर से । दूसरी ध्यानसिंह जी गलमाजरियाँ की पुत्री इन्द्रकौर से और तीसरी रायपुर के सरदार लहनासिंह जी की लड़की अमीरकौर से । बड़ी रानी से टिकका बलवीरसिंह और एक लड़की उत्पन्न हुए ।

राजा रघुवीरसिंह जी ने संगरूर को अपनी राजधानी बनाया । फिर भी सारी रियासत पर सावधानी से ध्यान रक्खा । शिकार और फौजीपन के शौक के अलावा राज्य का व्यापार बढ़ाने की ओर भी आपकी काफी रुचि थी । संवत् १६२२ में संगरूर के बाजारों को चौड़े और साफ सुथरे बनाने का आयोजन किया । संगरूर में, बारहदरी, दीवानखाना और तालाब भी बनवाये । सफेदू में लालक्षेत्र नाम का एक सुन्दर मकान बनवाया । अमृतसर में जो ढाई परिक्रमा बिना बने पड़ी थी । उसे भी काफी धन खर्च के पूरा करा दिया । उसमें आपने संगमरमर और संगमूसा लगवाये जो संवत् १६३६ से संवत् १६४४ तक पाँच वर्ष में बन पाई ।

1816 ई. राजा रघुवीरसिंह जी अपनी उम्र में एक ऐसा काम कर गये हैं जो उन्हें सदैव अमर रक्खेगा । वह काम है दिल्ली में गुरुद्वारा शीसगंज का निर्माण कराना । दिल्ली में गदर दबाने में सहायता करने के उपलक्ष्य में जो मकान राजा सरूपसिंह जी को मिला था वह वही मकान था जहाँ गुरु श्री तेगबहादुर जी ने धर्म हेतु अपना शीस दिया था । उस स्थान पर मस्जिद भी बनी हुई थी राजा साहब ने वह भी मांगली और वहाँ गुरुद्वारा बना दिया । गदर के कई वर्ष बाद मुसलमानों ने सरकार से दरखास्त की कि मस्जिद की जगह जहाँ कि गुरुद्वारा बना लिया है हमें मिलनी चाहिये, सरकार ने दे दी । राजा रघुवीरसिंह ने इसके धिक्क स्टे. सेक्रेटरी को विलायत में लिखा पढ़ी की वहाँ से फैसला राजा रघुवीरसिंह जी के पक्ष हुआ । उन्होंने मसजिद को जो कि मुसलमानों ने गुरुद्वारे के स्थान पर बनाली थी तुड़वा दिया और गुरुद्वारा बनवा दिया । साथ ही खर्चे के लिये एक गाँव भी गुरुद्वारा शीसगंज से लगा दिया ।

1816 ई. राजा साहब को सरकार ने जी० सी० ऐस० आई० का खिताब दिया । इसके

दो वर्ष बाद राजा साहब ने ज्वालामुखी की यात्रा की। इससे अगले वर्ष काबुल और अंग्रेजों में लड़ाई छिड़ गई उसमें आपने ५०० पैदल २०० सवार और दो तोपें सहायता के लिये दीं। इसके बदले में सरकार ने राजा साहब को राजाये राजगान का खिताब दिया।

संगरूर में बराबर रौनक पैदा करने की ओर आपका ध्यान था। सम्वत् १६३४ में एक बर्कशाप भी बनवाने का डौल डाल दिया। जिसमें आटे पीसने, बर्फ बनाने और पानी निकालने आदि की मशीनें लगवाईं।

प्रबन्ध करने में राजा साहब का स्वभाव कुछ लेखकों ने सख्त बताया है। आरम्भ में राज्य की आमदनी ६ लाख रुपये थी उसे भी आपने अपने समय में तेरह लाख कर लिया। इंसफ करने में सदा ही उनका यह ध्यान रहा कि किसी के साथ रियायत और अन्याय न हो जाय। इस प्रकार उनका प्रजा और अहलकार सबों पर रोब भी गालिब था। उन्होंने भी तीन विवाह किये (१) बरेली के राजा शिवदेवसिंह की लड़की के साथ जो छोटी ही आयु में गुजर गईं। (२) शहजादपुर के रईस कृपालसिंह जी की लड़की से (३) राजीयाना के सरदार दीदारसिंह की लड़की से। इनमें मझली रानी से टिकका बलवीरसिंह जी और दो लड़कियां पैदा हुईं। जिनमें से एक छिछरोली ब्याही गईं और दूसरी वृन्दावन के लोक विख्यात राजा महेन्द्रप्रतापसिंह जी के साथ ब्याही गईं। टिकका बलवीरसिंह जी का जन्म संवत् १६१३ में हुआ जो कि भरी जवानी में इस संसार से कूच कर गये। इस दुखदाई मृत्यु का राजा रघुवीरसिंह जी पर घातक असर जरूर पड़ा। वे उसी समय से खिन्न रहने लगे जिसका नतीजा यह हुआ कि वे भी सम्वत् १६४४ में स्वर्ग सिधार गये।

सर जेम्स लायल साहब ने राज्य के प्रबन्ध के लिये जीन्द जाकर एक कौंसिल उस समय तक के लिये बनादी, जब तक कि युवराज रणवीरसिंह बालिग न हो जाय। उसके प्रधान सरदार रतनसिंह बनाये गये और मुन्शी हरस्वरूप और रहीमवखश मेंबर नियुक्त किये गये।

राजा रणवीरसिंह को राजा रघुवीरसिंह की मृत्यु के कुछ दिन बाद ही सिंहासनारूढ़ कर दिये गये। अभी उनकी उम्र सिर्फ नौ साल की ही थी। गद्दीनशीनी के समय सर जेम्स लायल अंग्रेज प्रतिनिधि और महाराजा पटियाला और नाभा भी पधारे थे।

राजा रणवीरसिंह ने दो विवाह किये। उनमें से एक सरदार जीवनसिंह की पुत्री के साथ संवत् १६५१ वि० दूसरा जनरल हीरासिंह की लड़की के साथ संवत् १६५२ वि० में। राजा साहब को फारसी, गुरुमुखी और अंग्रेजी की शिक्षा दिलाने को सरकार के आदेशानुसार अच्छा प्रबन्ध किया गया था।

बारह वर्ष तक कौंसिल ने राज्य कार्य को संभाला इस समय में उसने खालसा कालेज को (७५०००) रुपया भी दान दिया। संवत् १६५६ वि० में महाराज रणवीरसिंह जी को राज्य के कुल अधिकार प्राप्त हो गये। जब से आपके हाथ में शासन की बागडोर आई थी आपने यथा सम्भव प्रजा के हित पर ध्यान दिया। स्वास्थ्य और तालीम के लिये भी आपने प्रबन्ध किया। सरकार की ओर से आपको जी० सी० आई० ई० और के० सी० एस० आई० की उपाधियां भी मिलीं। आपके दो राजकुमार हैं जिनमें से टिककाराज वीरसिंह जी का संवत् १६७५ में और कुंवर जगतवीरसिंह जी का संवत् १६८२ में जन्म हुआ है। महाराज ने प्रजा की दशा देखने के लिये राज्य के कई दौरे भी किये हैं। आप भी संगरूर ही में रहते हैं। लेकिन नियम वह बना रक्खा है कि चार मास संगरूर में चार मास जीन्द में और चार

मास चरखी दादरी में रहें। आपको सरकार द्वारा १५ तोपों की सलामी दी हुई थी।

राज्य का रकवा इस समय १३३२ वर्ग मील, जन संख्या ३२४००० और सालाना आमदनी बीस लाख के लगभग थी, ५० स्कूल हैं। सेना में इम्पीरियल सर्विस और राज्य दोनों प्रकार के लगभग १२०० पैदल २५० सवार और ४० गोलन्दाज हैं।

महाराज ने अपने समय में अनेक सुधार करने का प्रयत्न किया। किन्तु सफलता नहीं मिली। सन् १६४२ में जब पेप्सू यूनियन बना। उसमें यह राज्य भी शामिल हो गया।

इक्कीसवाँ अध्याय फरीदकोट राज्य का इतिहास

विराडवंश—वर्णन

फरीदकोट राज्य का विस्तार ६४३ वर्ग मील जनसंख्या १५०६४१ वार्षिक आमदनी १५ लाख के लगभग थी।

इस राज्य के संस्थापक बराडवंशी सिद्धू गोत्र के जाट थे जिन्होंने कि आगे चलकर सिख धर्म ग्रहण कर लिया था। पटियाला और नाभा की तरह इनका भी यही विश्वास भाटों की दन्त कथाओं के आधार पर बन गया था कि राव खेवा ने सबसे पहले अपने को भाटी-राजपूतों से अलग किया था और अलग होने का कारण बतलाते हैं राव खेवा का किसी जाट कन्या के साथ शादी कर लेना। यह एक वेहूदी बात जातियों के क्रान्तिकारी परिवर्तनों से अज्ञान रहने वाले भाटों और फिर उन्हीं के आधार पर चलने वाले इतिहासकारों की फैलाई हुई है। जहाँ तक भी इतिहास साक्षी देता है उससे यह तो साबित होता है कि अनेक जाट घरानों ने अपने को राजपूतों में शामिल कर दिया कारण कि जाट शब्द और जाति का पृथक अस्तित्व राजपूत शब्द और जाति से कई सदी पहले का है। कुछ सामाजिक रस्म-रिवाज और राजनैतिक कारणों से जाट, गूजर, अहीर कुछ राजवंशी ब्राह्मण प्रभृति राजघराने और समूह ही एक दिन राजपूत शब्द से अभिहित हुए थे सम्भव है रावखेवा के अन्य साथी भाटियों ने सभी अपने पुराने रस्म-रिवाज और राजनैतिक उसूलों को छोड़ कर राजपूत शब्द धारण कर लिया हो। या इससे पहले। जिस प्रकार चन्द धार्मिक उसूलों और रस्म-रिवाज के भेद से आज सिखों का एक समूह शेष हिन्दुओं के बराबर अलग बनता जा रहा है उसी भाँति बुद्ध काल के बाद पुराने साथियों जाट, गूजर, अहीर, मराठा आदि में से चन्द नये उसूलों और रस्म रिवाजों को लेकर राजपूत समाज बना था।

भाटियों में से राव खेवा और उनके ही जैसे खयालात के लोगों ने अपने पुराने सामाजिक रीति रिवाजों और उसूलों का उसी भाँति पालन किया जिस प्रकार कि कई शताब्दियों से उनके पुरुखे करते आ रहे थे। जो लोग उन उसूलों और रस्म रिवाजों में हेर-फेर करके राजपूत-समाज में मिल गए वे राजपूत कहलाने लग गये। यही राजपूत भट्टी और जाट भट्टी के अलग होने का संक्षेपतः कारण है। यहाँ यह बता देने में कोई हर्ज नहीं होगा कि सिन्ध मालवा और यौध्यों के बीच का देश भातियाना व बतियाना कहलाता था। शब्द भातियाना बातियाना का अपभ्रंश था और बातियाना भी पुराणों

के बाति-भय का रूपान्तर था। इसी देश के लोग भतियाने या भटियाने अथवा भाटी कहलाते थे। भाटिया और भाटी में कोई अन्तर है तो केवल यही कि भाटिया वंश्य हैं और भाटी या भट्टी क्षत्रिय हैं। सिंध की भाषा (जिसे पश्चिमी हिन्दी कहा जा सकता है) में त के स्थान पर बहुधा ट का प्रयोग होता है अतः भाटी से भाटी पुकारा गया और पंजाबी में भट्टी। जो लोग भाटियाना में रहते थे वही भट्टी या भाटी थे। भाट ग्रंथों में कहा गया है कि यदुवंश के एक राजकुमार ने देवी की भट्टी में अपने शिर की बलि दी थी इससे देवी ने उसे भट्टीराव का खिताब दिया। आज इस प्रकार की बेहूदा बात पर विश्वास नहीं किया जा सकता। अस्तु,

फरीदकोट राज्य को सुव्यवस्थिति रूप में लाने वाले कपूरसिंह जी थे जिनकी राजधानी कोट कपूरा थी। इस राज्य को भट्टी राजपूतों और भट्टी मुसलमानों से बड़ी हानि पहुँची उन्होंने बड़ी मुश्किल से इस राज्य को पनपने दिया।

हम चाहते हैं कि इस राज्य के संस्थापकों के पूर्वजों के इतिहास पर भी यहाँ प्रकाश डालें जिससे प्रेमी पाठकों को कुछ सामग्री मिल जाय। जिस समय मध्य भारत में बहमनी मुसलमानों का राज्य था उस समय पंजाब में राव सिद्धू नाम के साधारण से रईस थे जो अपनी ईश्वर भक्ति के लिये अधिक प्रसिद्ध थे शमशुद्दीन बहमनी के इस वाक्य—चनी गुफ्त सिद्धू व व फीरोज खाने। दरेग अज तू माले व जान। वकूशम कि औरंग के खुश खी। वह फर्र कलाह तू गिरद व कबी। अर्थात् नियत समय में सिद्धू ने बहमनी फीरोज खाँ की मदद की—से मालूम होता है सिद्धू व उसके बुजुर्ग मध्य भारत में चले गये थे क्योंकि 'बहमनी' में सिद्धू को सागर का शासक लिखा है। सिद्धू के छः लड़के बताये जाते हैं। (१) रावभूर (२) डाहड़ (३) सूरु के नाम उल्लेखनीय हैं। शेष के नाम रूपा, महां, वाप्या थे। पंजाब में सिद्धू गोत के जाटों की बड़ी भारी तादाद है।

इनका अस्तित्व पंजाब में ही पाया जाता है। इन्होंने भट्टियों से कई बार लड़ाई लड़ी। लूट मार करके कुछ इलाके भी हथियाये किन्तु उनके पास ज्यादा इलाके ठहर नहीं सके। इनके लड़के का नाम भय्यासिंह था। जो बड़ा साहसी था। उसने अपनी बहादुरियों से थोड़े ही दिनों में वीर का पद पा लिया था वीर के दो पुत्र हुए (१) तिलक राव और (२) संतराव। और भय्या सिंह तिलक राव साधु संगति में पड़कर बैरागी हो गया। संतराव ने जंगली लोगों का संगठन करके भट्टियों से बदला लेना शुरू किया। किन्तु वह एक लड़ाई में मारा गया। इसके बाद भट्टियों ने सिद्धू जाटों को तंग करने पर कमर बांधी, उन्होंने संतराव को भी कत्ल कर दिया, जिसकी समाधि फरीदकोट के महमा गाँव में बनी हुई है—और वहाँ साल भर में एक बार मेला लगता है। संतराव के लड़के का नाम गोलसिंह व चड़हटा था। उसने भी तलवार सम्भाली और जिंदगी भर भट्टियों से लड़ता रहा। गोलसिंह के लड़के का नाम महाचे था। महाचे के लड़कों में बड़े का नाम हमीरसिंह था। राव बराड़ इन्हीं हमीरसिंह के बड़े लड़के थे जिनके कि नाम पर सिद्धूओं का यह समूह बराड़ के नाम से मशहूर हुआ है। राव बराड़ ने अनेक लड़ाइयाँ लड़ीं उन्होंने फक्करसर, लहड़ी और कोट लद्धू को भी अपने कब्जे में कर लिया था।

राव बराड़ के दो पुत्र थे (१) राव दुल (२) राव पौड़। फरीदकोट के राजाओं का वंश राव दुल से और पटियाला, नाभा, जींद, का राव पौंड से चला बताया जाता है। पिता के राज्य पर दोनों भाइयों

में भगड़ा हुआ किन्तु फतह रावदुल की हुई और राव पौड़ दक्षिण पश्चिम की ओर चले गये और कई पीढ़ी तक उनकी संतान की आर्थिक हालत भी शोचनीय रही। मगर सोलहवीं सदी में चौधरी संघर और डेरम ने कुछ शक्ति पकड़ी और उनका फल पटियाला नाभा और जींद जैसे राज्य हैं।

राव दुलसिंह को भट्टियों से कई बार लड़ना पड़ा किन्तु उन्होंने हिम्मत नहीं हारी। उनके चार पुत्र हुये। विनयपाल (२) सहनपाल (३) लखनपाल (४) रतनपाल। विनयपाल अपने बाप के इलाके के मालिक हुए। एक बार हिम्मत करके इन्होंने भटिंडा पर कब्जा कर लिया किन्तु भट्टियों ने फिर छीन लिया। विनयपाल के लड़के अजीतसिंह थे जिन्हें अपनी सारी जिंदगी भट्टियों से लड़ने में ही बितानी पड़ी। अजीतसिंह के चार पुत्र हुए (१) बड़े पुत्र मानिकसिंह को अपने बाप से अच्छा इलाका मिला था जो सतलज घग्घर के बीच में था किन्तु यह उसकी रक्षा नहीं कर सके। इनके सात लड़के थे। (१) टेंडासिंह (२) खूखर (३) खंखी (४) पक्खू (५) सीलू (६) बाहिना और (७) कन्हैया। अपने बाप के बाद जायदाद के मालिक टेंडासिंह हुये जिनके कि पाँच लड़के थे (१) आसीसिंह (२) बासीसिंह (३) इन्दा (४) मुद (५) कृपाल। आसीसिंह ने अपने समय में लड़ाई भगड़ों में काफी ताकत दिखाई किन्तु हालत यह हो गई कि कहीं बैठने को भी जगह नहीं रही। इनके लड़के धीरसेन थे जिनके कि फतू, काला, मुल्क तीन पुत्र हुए। फतू ने अपने समय में भाटियों के मुकाबिले में पठानों का पक्ष लिया। जिससे उसने पुनः अपने कुछ इलाके पर अधिकार कर लिया।

फतू के संगर, लंघर, सहनू और लहनू चार लड़के हुए। संगर ने जब उत्तराधिकार संभाला था उस समय हिन्दुस्तान में बाबर बादशाह आ चुका था। संगर का इलाका चक्कर (कोटकपूरा) के आस-पास था। जिसमें संगर अपने लिये हजारों मवेशी रखता था। एक समय बादशाह बाबर भूख-प्यास से भटका हुआ इसी जंगल में आ निकला। संगर ने उसका खूब सत्कार किया। बादशाह बड़ा खुश हुआ। हुमायूँ और शेरशाह की लड़ाई के समय संगर ने अपने समस्त साथियों को लेकर हुमायूँ की मदद की थी जिससे यह अपने इलाके के बेखटके मालिक बने रहे। इनके दो स्त्रियाँ थीं जिनके चौदह लड़के हुए। जिनमें से कई लड़ाइयों में मारे गये। संगर के बाद भुल्लनसिंह अपने इलाके का मालिक हुआ। इस समय बादशाह अकबर का जमाना आ चुका था। एक मही राजपूत ने अपनी लड़की अकबर को भेंट कर दी और खुद मुसलमान हो गया। इसका नाम मन्सूर खाँ था। इस प्रकार इनके इलाके पर अब फिर आपत्ति आ गई। भुल्लन और मन्सूर दोनों ही अकबर के पास फैसला कराने गये। अकबर ने कहा किसी समय तुम्हारे इलाकों की हद्दबन्दी करा दी जावेगी। बादशाह ने उनके लिये पगड़ी दी जिसे दोनों-दोनों सिरों की तरफ से बाँधने लगे। बादशाह ने कहा बस जिसने जितनी पगड़ी बाँधली है। वह उतने ही इलाके का मालिक रहे। कहा जाता है कि इसके बाद ये दोनों अपने देश में लौट आये किन्तु शांति नहीं हुई। फिर लड़ाइयाँ हुईं। जिनमें बराड़ जीत गये और मन्सूर खाँ जिसके कि दोनों लड़के लड़ाई में काम आ गये थे रानियाँ की ओर भाग गया। इसके बाद बराड़ों ने मन्सूर के साले वाजा पर आक्रमण किया और टामक, घोड़े, सांग और ऊँटों पर कब्जा कर लिया। कुछ दिनों के बाद जबकि मन्सूर खाँ ने बराड़ों पर शक्ति-संग्रह करके हमला किया मारा गया।

बराड़ों ने खूब ताकत बढ़ाली थी। उनके पास हजार बारह सौ आदमियों का दल रहने लग गया था, मुहीम, धनोरा और प्लूगन तक धावे मारकर वह लूट मार कर ले जाते थे। इन बराड़ों में एक राव

दुल के लड़के रतनपाल थे। उन पर एक राठौर राजपूतनी राज्य बीकानेर की जोकि विधवा थी आसक्त हो गई। रतनपालसिंह जी ने उससे शादी करली। जिससे हरीसिंह नाम का लड़का पैदा हुआ वह बड़ी बहादुरी के साथ बराड़ों की लड़ाइयों में जाता था। भुल्लनसिंह ने इन सभी प्रदेशों पर कब्जा कर लिया था जो आज इलाका कोटकपूरा, इलाका फरीदकोट, इलाका मुरकी और इलाका साडी के नाम से मशहूर है। भुल्लनसिंह ने लंबी उम्र पाई थी और बादशाह अकबर से लगाकर बादशाह शाहजहां के समय तक को उन्होंने देखा था। वे अपने इलाके की आमदनी का कुछ हिस्सा बादशाहों के पास भेंट स्वरूप पहुँचाते रहते थे। बुन्देलखंड में बादशाह शाहजहां की सहायता करते हुये अपने भाई लालसिंह समेत निःसंतान मारे गये। उनके छोटे भाई के पुत्र कपूरसिंह जायदाद के मालिक हुए। जिनकी कि कुल उम्र उस समय ७ वर्ष की थी। इलाका कई भागों में बँट गया। परिवार और पड़ोसी किसी ने भी इनके साथ सहायता का सम्बन्ध न रक्खा। फिर माता और ताई ने कुछ धन माल की रक्षा की और इन्हें भी बड़े जतन से पाल पोस कर बड़ा किया।

माता और ताई ने मवेशी काफी पाल रखे थे कपूरसिंह जी ने सयाना होते ही शिकार खेलने और शस्त्र विद्या सीखने में समय बिताया। गुरु हरिराय जी जब पंजराई पधारे तो वे इनके ही घर पर

कपूरसिंह ठहरे। इनकी नाबालिगी का सारा शाही टैक्स रुका हुआ था। इन्होंने सबसे पहले तो चौधरायत प्राप्त की और फिर शाही आदमियों की मदद लेकर पिछला सब टैक्स

चुका दिया और वापिस गये सभी इलाकों पर अधिकार कर लिया। कोट ईसा खां के सूबेदार ने भी इनकी मदद की। चौधरी कपूरसिंह जी को गहवर लोगों की एक बड़ी सम्पत्ति हाथ लग गई जो उन्होंने भट्टियों से लड़ते समय कपूरसिंह जी को सौंप दी थी। इनसे भी कपूरसिंह के उत्थान में बड़ी सहायता मिली। उन्होंने कई गढ़ियां भी बनवाईं।

इधर उधर के झंझटों से मुक्त होने पर उन्होंने भाई भगतू की सलाह से कोटकपूरा नाम का एक नगर आबाद किया और अपने महल और कोट भी तैयार कराया। इस सम्पन्न अवस्था के समय गुरु गोविंदसिंह जी भी कोटकपूरा पधारे थे। कहा जाता है कि कपूरसिंह ने गुरुजी के लिये जब कि वे मुसलमानों से लड़ रहे थे यह सुदृढ़ कोट देने से इंकार कर दिया। थोड़े ही दिनों बाद कोट ईसा खां के मुसलमान सूबेदार से अनबन हो गई किन्तु आप उसके धोखे में आगये और उसकी दावत का निमंत्रण स्वीकार करके उसके यहां चले गये। जहां उन्हें जान से मार डाला गया।

कपूरसिंह जी के तीन लड़के थे। शेखासिंह, मेखासिंह और सेनासिंह। इन तीनों ही भाइयों ने शपथ ली कि जब तक हम ईसा खां से बदला न ले लेंगे सुख से न सोयेंगे। आये वर्ष फौज इकट्ठी करते और ईसा खां पर हमला करते। पूरे बारह वर्ष तक लड़ते रहे अंत में हिसार और लाहौर के सूबेदारों को ईसा खां के खिलाफ भड़काया और इस मिशन में वे सफल हुये। ईसा खां हाथी पर चढ़कर मैदान में आया। सेनासिंह ने अपना घोड़ा कुदा कर उसके होदे में अड़ा दिया और उसका सिर काट लिया। इस लड़ाई में बराड़ इस उत्साह से लड़े थे कि मुकलावा की हुई औरतों से सुहाग रात मनाना भी छोड़ कर मैदान में चले गये थे।

ईसा खां से बदला लेकर शेखासिंह गद्दी पर बैठा उसने भी आबादी बसाना शुरू किया। कोट सेखा के नाम से एक नगर भी बसाया।

सेखासिंह के दो रानियां थीं। बड़ी से जोधासिंह और छोटी से हमीरसिंह और वीरसिंह का

जन्म हुआ। नियमानुसार अपने बाप के बाद कोटकपूरा की गद्दी जोधसिंह को मिली। तीनों भाई प्रेम से रहते थे किन्तु दरबारियों ने उनमें फूट डाल दी। और फल हुआ कि वीरसिंह को जोधसिंह ने अपने प्राणों की रक्षा के लिये कैद में डाल दिया और हमीरसिंह को दिन भर दरबार में हाजिर रहने और रात को मौजा हरी में चले जाने का आर्डर दे दिया।

जोधसिंह ने भाइयों को दबा दिया। शायद इसी से उन्हें कुछ अभिमान सा हो गया। वे अपने आगे पटियाला के राजा आलासिंह को भी हेय समझने लगे। उन्होंने अपने घोड़ा घोड़ियों के नाम आला और फत्तो भी रख लिये। इस अभिमान के साथ ही जोधसिंह प्रजा की ओर से भी लापरवाह हो गये। उनके सरदार भी आपस में लड़ने भगड़ने लगे। इन सब बातों का फल यह हुआ है कि कुछ सरदार और प्रजा के प्रमुख लोगों ने हमीरसिंह को राजा बनाने का षडयंत्र रच डाला। और बृहस्पति के दिन जब कि फरीदकोट का इंचार्ज मेले में आकर चौसर खेल रहा था। हमीरसिंह को उनके साथियों ने फरीदकोट का किला सुपुर्द कर दिया। इधर जोधसिंह को पता चला तो कुल फौज किला खाली कराने को भेजी किन्तु वह नाकामयाब रही। इस पर जोधसिंह चुप हो रहा। कहा कोई हर्ज नहीं अपना ही भाई तो है। जब खर्च से तंग आ जायगा तो उसका मिजाज ठीक हो जायगा किन्तु ऐसा हुआ नहीं। हमीरसिंह अपनी ताकत बढ़ाने में लग गया और सूबा सरहिंद से फरीदकोट के मालिक होने की सनद भी प्राप्त कर ली। इस पर कोटकपूरा और फरीदकोट दो राज्य घर की फूट से बन गये।

हमीरसिंह के सम्बन्ध में यह यकीन हो जाने पर भी कि वह अब सहज ही ठीक नहीं होगा। जोधसिंह ने खुद फरीदकोट पर चढ़ाई की। किन्तु इधर पटियाले वाले इलाके में लूटमार करने लगे इसलिये जोधसिंह को शीघ्र ही लौटना पड़ा। कोटकपूरा लौटकर जोधसिंह ने उन सब लोगों को कैद कर लिया। जिनके कि वारिस हमीरसिंह के साथ मिलकर फरीदकोट चले गये थे। हमीरसिंह के भाई और बच्चे भी कैद कर लिये गये। इससे हमीरसिंह के साथी घबराये किन्तु उपाय यह सोचा गया कि जेलर को अपनी ओर मिला कर कैदियों को छुड़ा दिया जाय। जेलर मिट्टा हमीरसिंह से मिल गया और उसने बहुत सारे कैदियों को जिनको कि हमीरसिंह को जरूरत थी निकाल दिया। लेकिन कुछ दुर्भाग्य से रह ही गये जिन्हें फांसी और कठोर सजा दी गई।

इसके बाद हमीरसिंह निशानवालिया और फैजलपुरिया मिसल से सहायता लेकर कोटकपूरा पर चढ़ गया। सिंधवां गांव पर दोनों ओर से लड़ाई हुई। जिसमें दोनों भाइयों के आदमियों का खूब खून-खचकर हुआ। दिन भर की लड़ाई के बाद जब जोधसिंह की सेनायें शाम को किले में घुस गईं तो हमीरसिंह के साथियों ने सिन्धुवा को जो एक सम्पन्न गाँव था लूट लिया।

जोधसिंह फिर किले से बाहर निकल कर लड़ने को न आया। हमीरसिंह भी वापिस लौट गया। मिसलवालों की फौजें अपना भरपूर किराया लेकर अपने देश को चली गईं। इसके बाद हमीरसिंह ने नये गढ़ बनवाने और कुछ पुरानों को मिसमार कराने का काम शुरू कर दिया। कोट करोड़ को तुड़वाने में उसे ३५ तोप और कुछ खजाना भी हाथ लगा। बहुत से इलाके अपने कब्जे में कर लिये। जिनमें भोक, मर और धर्मकोट के नाम विशेष उल्लेखनीय हैं। कब्जा किये हुये इलाकों में आबादी बढ़ाना भी जारी रक्खा। इधर वीरसिंह जेल से छूट कर माड़ी में जमकर रहने लगे थे वहाँ उन्हें लोगों ने भड़का दिया कि मांडी के आस पास के इलाकों पर वह अपना कब्जा करले। निदान वह भी ऐसा ही करने लगा। अब

जोधसिंह तीन दुश्मनों के बीच में अकेले फँस गये। दो तरफ उसके भाई थे एक तरफ पटियाला का राजा। यह तीनों ही जोधसिंह को तबाह कर देना चाहते थे किन्तु जोधसिंह ने भी घबराने की बजाय सबका मुकाबिला करते रहना ही ठीक समझा।

कुछ ही दिनों में जोधसिंह की शक्ति इतनी घट गई कि उसके पास कोटकपूरा के अलावा केवल पांच गाँव और रह गये। लेपिलग्रिफिन ने लिखा है कि मिसलवाले आकर राज्य को तीन हिस्सों में बांट गये थे उन्होंने तीनों को सिखधर्म की दीक्षा भी दी थी। हमीरसिंह निरन्तर की कोशिशों से सबसे बड़े इलाके को दबा बैठा था।

मौजा सेखा में फिर लड़ाई हुई किन्तु जोधसिंह को हार कर ही लौटना पड़ा। इसके कुछ ही दिन बाद जोधसिंह के साथी जोन्दा को हमीरसिंह के आदमी पकड़ लेगये और सिर काट कर फरीदकोट के बाजारों में घुमाया गया।

भाइयों की आपस की लड़ाई से लाभ उठाने और जोधसिंह को इस बात की सजा देने के लिये कि उसने अपने घोड़े का नाम आला रख लिया था आलासिंह के उत्तराधिकारी अमरसिंह हमीरसिंह और वीरसिंह दोनों भाइयों को साथ लेकर कोटकपूरा पर चढ़ाई करदी। दुर्भाग्य से उस समय जोधसिंह अपने लड़के रणजीतसिंह के साथ हवाखोरी के लिये निकला हुआ था। दुश्मनों ने उन्हें घेर लिया और मार डाला। हमीरसिंह उसका संस्कार करके वापिस लौट आये। जोधसिंह के दो और भी लड़के थे (१) टेकसिंह और (२) अमरीकसिंह। बाप के बाद टेकसिंह कोटकपूरा का राजा बना। उसके दिल में अपने पिता का बदला लेने की आग जल रही थी किन्तु इतनी बड़ी ताकतों से सुलभता कैसे। अतः उसने अपने चाचाओं से तो मेल किया किन्तु पटियाला के उन नौ मुस्लिम राजपूतों को दण्ड देने का पक्का इरादा कर लिया जिन्होंने जोधसिंह को घेर कर मार डाला था। चचा हमीरसिंह को फुसलाकर वह उन नौ मुस्लिमों के गाँव जलालकियां पर चढ़ाकर ले गया और उन्हें भारी नुकसान पहुँचाया। इसके बाद चचा भतीजे खूब मेल से रहने लगे। टेकसिंह प्रायः फरीदकोट ही बना रहता। हमीरसिंह के मुसाहिवों को यह बात अच्छी नहीं लगी। उन्होंने हमीरसिंह से कहा जिसके पिता को तुमने मरवाया है उससे इतना प्रेम, एक दिन दगा भी दे सकता है। हमीरसिंह बातों में आगया और उसने टेकसिंह को गिरफ्तार करा लिया जब यह समाचार कोटकपूरा पहुँचा तो अमरीकसिंह लड़ाई की तयारी करने लगा। हमीरसिंह ने उसे भी दण्ड देने के लिये कोटकपूरा पर चढ़ाई की किन्तु सफलता नहीं मिली और वापिस लौटना पड़ा। अन्त में कुछ फूल सरदारों के बीच में पड़ने से उसने टेकसिंह को छोड़ दिया। इधर प्रजा में काफी बदअमनी फैल चुकी थी। दुश्मन उसके गाँवों को लूट कर बर्बाद कर रहे थे। सबसे दुखदायी घटना यह हुई कि टेकसिंह के ही बेटे ने एक दिन उसके मकान में आग लगा दी जिसमें वह जल कर मर गया। यह घटना १८०६ ई० की है।

पिता की हत्या करने के बाद जगतसिंह कोटकपूरा का मालिक बना किन्तु उसी का हकीकी भाई कर्मसिंह उसके इस कृत्य से नाराज होकर रणजीतसिंह की फौज चढ़ा लाया जिसने कोटकपूरा जब्त कर लिया और जलालकियां नाभा को दे दिया। जगतसिंह ने एक बार फिर कोटकपूरा पर कब्जा कर लिया किन्तु अधिक देर तक संभाल न सका। अतः उसने हार कर महाराज रणजीतसिंह के लड़के शेरसिंह को अपनी लड़की का रिस्ता देकर सुलह करली। लेकिन जगतसिंह अधिक दिन जिन्दा न रहे सन् १८२५ ई० में उनकी मृत्यु होगई। निःसंतान होने के कारण महाराज रणजीतसिंह ने उसके राज्य को जब्त कर लिया

उधर वीरसिंह भी निःसन्तान ही मरा। इसलिये उसके राज्य को अंग्रेजों ने जब्त कर लिया और फीरोजपुर में मिला दिया।

हमीरसिंह के दो लड़के थे (१) मुहरसिंह और दिलसिंह इनमें दिलसिंह चुस्त चालाक और चलते पुर्जा था। निशाने बाजी में इतना होशियार था कि अपने बाप की चारपाई के पाये में निशाना लगा दिया था। जब मुहरसिंह से कहा गया तो उसने कहा निशाना दुश्मन पर लगाया जाता है मां बाप पर नहीं। हमीरसिंह ने दिलसिंह की ओर से संशकित होकर उसे ढोढ़ी में रहने की इजाजत दे दी। बाप के मरने पर मुहरसिंह राज्य का मालिक हुआ। मुहरसिंह ने दो विवाह किये। पहली रानी से एक बच्चा था जिसका कि नाम चड़हतसिंह था। पहली मर गई तब दूसरी शादी जानी गोत के जाटों में की, किन्तु उससे कोई सन्तान पैदा नहीं हुई।

दिलसिंह मुहरसिंह का पहिले से ही दुश्मन बना हुआ था वह मुहरसिंह के राजा हो जाने से बड़ा चिढ़ा किन्तु पेश न जाने के कारण चुप रहा और मिसलवालों को धीरे-धीरे मुहरसिंह के खिलाफ लड़ने को तैयार करने लगा। यह देखकर मुहरसिंह ने उसके गांव ढोढ़ी पर चढ़ाई की किन्तु वहाँ मिसलवालों की फौज इकट्ठी हो रही थी इसलिये उसे वापिस लौटना पड़ा।

कई इतिहासकारों ने लिखा है मुहरसिंह ऐश पसन्द आदमी था। प्रजा की भलाई और राज की भलाई तथा राज की देखभाल की ओर से वह कतई लापरवाह था। अबोहरा, कडमा, भक और वोद उसकी लापरवाही से फरीदकोट के नीचे से निकल गये। उसने अपने ऐश के लिये रावल राजपूतों की एक सुन्दर स्त्री पंजी को छीनकर अपने महल में रख लिया। इस औरत ने मुहरसिंह को उसी भांति अपने वश कर लिया जिस भांति संयुक्ता ने पृथ्वीराज को कर लिया था। यह औरत राज काज के मामलों में भी दखल देती थी और इसके उदर से पैदा होने वाला लड़का भूपसिंह भी इस बात का इच्छुक था कि राज उसी के हाथ रहे। राज के असली वारिस चड़हतसिंह की रीझ बूझ न थी। पंजी दरबार में बैठती, इंसफ़ करती और राज काज की प्रत्येक बात की देख भाल करती। उसका रौब ऐसा था कि अहलकार बिना कान पूँछ हिलाये चुपचाप अपने काम में लगे रहते थे। पंजी ने अपने भाई बन्धुओं को भी राज्य में भर लिया। उसने अपने लड़के भूपसिंह की शादी तीन जगह जाटों में ही कराई। पंजी उन लोगों को तनक भी पसन्द नहीं करती थी जो सर उठाना चाहते थे। वह खुद फौज लेकर चढ़ जाती थी। अपने कठोर स्वभाव से उसने प्रजा और राज के कर्मचारी सबका ध्यान चड़हतसिंहकी ओर कर दिया। यह प्रायः अपनी ननसाल रहता था। एक समय मुहरसिंह महिला और मलोद गाँव के भगड़े निपटाने को कई दिन के लिये बाहर चला गया। राज कर्मचारियों को मौका मिल गया उन्होंने तुरन्त चड़हतसिंह को ननसाल से बुलाकर गद्दी पर बिठा दिया। पंजी को मार डाला और उसके भाई, बन्धुओं को भगा दिया। भूपसिंह भी भाग गया। जब मुहरसिंह ने यह खबर सुनी तो फरीदकोट पर चढ़ाई की किन्तु उसमें सफल न हुए। इसके बाद भी हमले किये फिर भी सफलता न मिली तब एक रात में मोरी दरवाजे में होकर किले में भीतर घुस गये। भारी खून खराबी हुई। फिर भी उनकी मंशा पूरी न हुई और लौटकर पक्खा नायक गाँव में रहने लगे।

तंग आकर चड़हतसिंह ने बहुत सारी सेना इकट्ठी करके और कुछ नाभा से किराये पर मंगाकर बाप के ऊपर आक्रमण किया। पम्पा गाँव में दोनों ओर से लड़ाई हुई। इस लड़ाई से प्राण बचाकर मुहरसिंह राज्य के बाहर मुदकी की ओर भाग गया। वहाँ से कुछ दिन बाद मुदकी के रईस की मदद

से फिर फरीदकोट पर चढ़ाई की किन्तु सफलता नहीं मिली। इसके बाद चड़हतसिंह ने मुहरसिंह को पकड़वा कर ससुर की देखभाल में मौजा शेरसिंहवाल में नजरबन्द कर दिया। जहाँ पर कि सन् १७६८ में उसका देहान्त हो गया।

चड़हतसिंह अब भी सुरक्षित नहीं था पंजी का लड़का भूपसिंह उसके विरुद्ध तैयारियाँ करता फिरता था। वह मुदकी के रईस महासिंह के पास पहुँचा। मुहरसिंह के कुल साथी भूपसिंह के पास पहुँच गये। महासिंह ने इनकी बातों में आकर फरीदकोट पर फिर चढ़ाई की। मौजा चकवाजा में दोनों ओर से जम कर लड़ाई हुई। महासिंह ने अपनी फौज को व्यर्थ कटाना ठीक नहीं समझा। दोनों ओर की सेनायें दिन भर की लड़ाई के बाद अपने अपने स्थानों पर लौट गईं। भूपसिंह अब भी चुप नहीं रहा। कोटकपूरा के सरदार से जाकर मेल किया और कुछ ही दिन बाद उसे चढ़ा लाया। भूपसिंह खुद बड़ी बहादुरी से लड़ रहा था किन्तु फरीदकोट की सेना के मशहूर निशानेबाज कर्मसिंह ने उसे गोली का निशाना बना दिया। भूपसिंह के गिरते ही कोटकपूरा की फौजें भाग गईं। भूपसिंह से पीछा छूटा ही था कि दिलसिंह को फरीदकोट के स्वार्थी महाजनों ने भड़का दिया और उसे फरीदकोट की सारी खबरें नित्य देते रहते। एक दिन ऐसे मौके पर जब कि चड़हतसिंह एक जनाने महल में अकेला ही था। दिलसिंह ने हमला कर दिया और कत्ल कर दिया।

दरबारी लोग इससे बड़े नाराज हुए। क्योंकि चड़हतसिंह का व्यवहार उनके दिलों में घर किये हुये था। दिलसिंह की घृष्टता ने उनके दिलों में घृणा पैदा कर दी। परन्तु प्रकट में उन्होंने कोई विरोध नहीं किया।

चड़हतसिंह ने अपने पीछे चार रानियाँ और चार पुत्र छोड़े थे। बड़ी रानी सिन्धू जाटों की लड़की मौजा शेरसिंहवाला की थी इससे तीन लड़के (१) गुलाबसिंह (२) पहाड़सिंह और (३) साहबसिंह हुये थे। दूसरी मौजा गोलेवाला की मानसाहियों की लड़की थी। जिससे महताबसिंह का जन्म हुआ था तीसरी चौथी की अभी कोई सन्तान नहीं थी। यह क्रमश कोट करोड़ के खूमा जाट और पक्का पथराला की थीं।

दिलसिंह के खिलाफ दरबारी मौके की तलाश में थे किन्तु दिलसिंह को इसका कुछ भी पता न था। अभी उसे फरीदकोट लिये केवल दो ही हफ्ते हुये थे कि डरोली गुरुद्वारे में जाने की तैयारी करने लगा। दरबारियों ने इसी मौके पर अपना काम बनाना ठीक समझा। उन्होंने मौजा शेरसिंहवाला में बड़ी रानी के पास खबर भेज दी कि डरोली के मेले से एक दिन पहले गुलाबसिंह जी को साथ लेकर चुपके से पास के गाँव में आ ठहरें। दिलसिंह के तमाम साथी भंग पी-पी कर गुरुद्वारा डरोली को चले गये दिलसिंह भी तैयारी करने लगा। बस उसी समय मुहरसिंह और भोगसिंह नाम के दो जवानों ने उन्हें कत्ल कर दिया।

रानी को बुलाकर गुलाबसिंह को गद्दी पर बिठा दिया गया। उधर डरोली के मेले में दिलसिंह के साथियों को यह खबर मिली तो वे सब ढोढी को चले गये। इधर फरीदकोट से दिलसिंह की लास भी वहीं पहुँचा दी गई। दिलसिंह ने कुल २६ दिन फरीदकोट का राज्य भुगता।

गुलाबसिंह (सन् १८०४ में) जिस समय फरीदकोट की गद्दी पर बठे उनकी उम्र उस समय केवल सात वर्ष की थी इसलिये राज और राज परिवार की देखभाल का काम उनके मामा फैजूसिंह के हाथ में रहा। फैजूसिंह से प्रजा और दरबारी सभी प्रसन्न रहते थे। रानी भी निश्चिन्त

गुलाबसिंह थीं क्योंकि फैजूसिंह उनका सगा भाई ही तो था। गुलाबसिंह ने गुरुमुखी पढ़ने और अस्त्र शस्त्र चलाने में योग्यता हासिल करली थी।

फैजूसिंह ने सबसे पहले राज की सीमा बाँधने का काम किया। उसने सीमा पर अपनी चौकियाँ और गढ़ियाँ स्थापित करना शुरू किया। इस काम के करने में इन्हें फीरोजपुर की रानी लक्ष्मनकौर और खुडिया के पठानों ले लड़ना पड़ा। कहने का मतलब यह है कि फैजूसिंह बड़ी योग्यता और वफादारी के साथ राज्य का काम चला रहा था।

उधर महाराज रणजीतसिंह जी का दीवान मुहकमचन्द धीरे-धीरे बराड राज्यों के कुछ हिस्से हड़प कर रहा था। उसने जोरा, बूडा, मुदकी, कोटकपूरा और माड़ी को अबतक जीत कर रणजीतसिंह के साम्राज्य में मिला दिया था। सन् १८०६ में मुहकमचन्द ने फरीदकोट पर भी चढ़ाई कर दी किन्तु पानी की कमी से उसे घेरा उठा लेना पड़ा। फैजूसिंह ने एक घोड़ा और कुछ नकद देकर उसे वापिस कर दिया किन्तु महाराज रणजीतसिंह जी तो यह चाहते थे कि अधिक से अधिक देश उनके हाथ आ जाय इसलिये कुछ समय के बाद कर्मसिंह के नायकत्व में फिर सेना भेजी। फैजूसिंह ने विवश होकर किले की चाबियाँ कर्मसिंह के हाथ सौंप दीं। उस समय महाराजा रणजीतसिंह फीरोजपुर में थे। उन्होंने फरीदकोट पहुँच कर खजाने को अपने कब्जे में कर लिया और गुलाबसिंह तथा उसके परिवार को गुजारे के लिये कुछ गाँव देकर राज्य से बेदखल कर दिया किन्तु सन् १८०७ में उन्होंने फरीदकोट को गुलाबसिंह को ही वापिस दे दिया। कारण कि अंग्रेजों से जो मैत्री हुई थी उसके अनुसार सतलज इस पार के इलाकों को वह अपने पास नहीं रख सकते थे। इस पार के सारे राजा रईस मिल कर अंग्रेजों की शरण में अपनी रक्षा की खातिर रणजीतसिंह जी के विरुद्ध जा चुके थे। यह भी महाराज रणजीतसिंह को पता चल गया था।

रियासत के वापिस आते ही फैजूसिंह ने पूर्ववत कार्य आरम्भ कर दिया चूंकि रियासत का सम्बन्ध अंग्रेजों से हो गया था अतः बाहरी आक्रमण का तो डर था ही नहीं। फैजूसिंह ने हदबन्दी का अधूरा काम फिर शुरू किया जहाँ-जहाँ भगड़े खड़े हुये पोलिटिकल एजेन्ट ने बीच में पड़ कर फैसला करा दिया। इसलिये खून खराबी की भी नौबत नहीं आई। फरीदकोट की ओर से फैजूसिंह ने मुहकमसिंह को वकील बनाकर अम्बाले में एजेन्ट के पास भेज दिया। फैजूसिंह ने राज्य की आमदनी बढ़ाने का भी कार्य किया।

गुलाबसिंह ज्यों-ज्यों सयाने होते जाते थे राज काज में भी भाग लेते थे। जवान होने पर तो वे पूरा दखल देने लगे। अब तक राज्य का मजा फैजू ने अकेले लिया था अब उसे चिन्ता हुई कि गुलाबसिंह को अधिकार मिलने ही वाले हैं। तब मेरी कदर घट जायगी। इसलिये उसने साहबसिंह के साथ मिलकर पडयन्त्र किया और एक दिन जब कि गुलाबसिंह सैर सपाटे से लौट कर आ रहे थे फैजू और साहबसिंह के आदमियों ने उन्हें मार डाला। गुलाबसिंह एक छोटा लड़का—अतरसिंह नाम का पीछे छोड़ गया।

अम्बाले में जब पोलिटिकल एजेन्ट को यह खबर लगी तो वे जाँच करने के लिये फरीदकोट आये। गुलाबसिंह की रानी ने साफ कहा कि उनको साहबसिंह और फौजू ने मारा है किन्तु फैजू ने अपनी पुरानी सेवाओं को याद दिलाकर एजेन्ट के दिल से इस ख्याल को दूर कर दिया। एजेन्ट साहबसाहबसिंह को नजरबन्द बना कर अम्बाला ले गये किन्तु सबूतों के अभाव में उन्होंने साहबसिंह को

भी छोड़ दिया। यह सारी घटनायें सन् १८२६ ईस्वी की हैं। जब कल्ल का मामला शांत हो गया तो साहबसिंह और पहाड़सिंह राज्य पाने के लिये कोशिश करने लगे। उन्हें फैजू को भी अपनी ओर मिलाने की कोशिश की। परन्तु फैजू नावालिगी-शासन को ही पसन्द करता था जिसमें कि उसकी आम मुख्तारो चलती थी अतः उसने चुपके-चुपके कोशिश करके गुलाबसिंह के लड़के अतरसिंह के लिये—राज्य का मालिक होने के—हुक्म सरकार से मंगा लिये।

फैजू दरबार में नावालिग राजा अतरसिंह को बैठा लेता था और खुद राज शासन चलाता था। साहबसिंह और पहाड़सिंह फैजू की इस चालाकी से बड़े कुढ़ते थे। अचानक ही—कुछ ही दिनों बाद—अतरसिंह का देहान्त हो गया। फैजूसिंह ने सरकार को लिखा कि इस मौत में साहबसिंह का हाथ है। साहबसिंह ने भी एक संगीन आरोप लगाकर फैजू की शिकायत की। फैजू उस समय फरीदकोट से हटकर कहीं बाहर चला गया। गद्दी के लिये साहबसिंह, पहाड़सिंह, और महताबसिंह तीनों भाई कोशिश करने लगे। पोलिटिकल एजेन्ट की शिफारिस से सरकार ने पहाड़सिंह को राज्य का उत्तराधिकारी मान लिया। और साहबसिंह के लिये बचन दे दिया कि उनके गुजारे का प्रबन्ध सरकार महाराज फरीदकोट से जरूर कराएगी वे कोई उपद्रव नहीं करें।

सन् १८२७ ई० में पहाड़सिंह जी को गद्दी पर बिठा दिया गया। राजा पहाड़सिंह जी गद्दी पर बैठ तो गये किन्तु उन्हें फैजूसिंह और साहबसिंह दोनों ही की ओर से खतरा रहा। इसलिये फैजूसिंह को तो हुक्म दिया कि दिनभर तो तुम दरबार में हाजिर रहा करो और शाम को मौजा नूआं में चले जाया करो। साहबसिंह और महताबसिंह के लिये उन्होंने भरसक अच्छे गुजारे का प्रबन्ध करा दिया। यहाँ तक कि वेवा भौजाइयों को भी गुजारे के प्रबन्ध से खाली नहीं छोड़ा। फैजूसिंह बड़ा मक्कार था उसने साहबसिंह को आधा राज्य बटा लेने के लिये भड़का दिया।

राजा पहाड़सिंह जी ने इस अमर की सूचना अम्बाले में पोलिटिकल एजेन्ट को दे दी उसने साहबसिंह को अम्बाला बुलाकर समझाया किन्तु वह नहीं माना और फौज इकट्ठी करने लगा। पहाड़सिंह ने जीन्द से कुछ फौजी सहायता लेकर उस पर और उसके इकट्ठे किये हुए आदमियों पर हमला करा दिया। इसके बाद साहबसिंह अचानक बीमार हुआ और अम्बाला से लौटता हुआ समाप्त हो गया।

उन दिनों भारत के मुल्की लाट लार्ड एम्हर्स्ट थे। उन्होंने राजा रईसों की इस प्रकार की खून खराबी को देखकर एक ऐलान निकाला कि राजा रईस जमीन के लिये न तो आपस में लड़ें और न खून खराबी करें। सरकार जो फैसला करदे उस पर दृढ़ रहें। अपने राज्यों की हदबन्दी सही तरीके से कराकर उसकी पुख्तगी सरकार से कराएँ।

राजा पहाड़सिंह जी ने पोलिटिकल एजेन्ट की मदद से अपने राज्य की पूरी तरह से हदबन्दी कराना आरम्भ कर दिया। उनके घरू भगड़े तो प्रायः खतम से थे किन्तु फैजू से यह निःशंक नहीं थे अतः उन्होंने उसे निकालना ही तय किया। उस पर सरकारी रुपया गवन करने का इल्जाम लगाया पर चूँकि उस समय हिसाब चलते ही बेढंगे-से ढंग से थे कोई रसीद बौचर आदि तो रक्खे ही नहीं जाते थे। तलाशी में भी उसके घर कुछ नहीं निकला। अंत में राजा पहाड़सिंह ने पोलिटिकल एजेन्ट जो कि अभी नये ही नियुक्त हुये थे और जिनका कि नाम मि० रसूल क्लार्क था—सलाह लेकर उसे नौकरी से अलग कर दिया।

सन् १८३८ में अफगानिस्तान अंग्रेज युद्ध के समय राजा साहब पहाड़सिंह जी ने ऊँट घोड़े, बैलगाड़ी, खलासी जो कुछ भी अंग्रेजों ने मांगा दिया। उन्होंने अपनी ओर से किसी भी किस्म की कमी सहायता देने में न रहने दी।

इसके सात साल बाद जब अंग्रेजों और खालसा वीरों की लड़ाई हुई तो आपने अंग्रेजों का पक्ष लिया और फीरोजपुर में घिरे हुये मि० लिटलर को बचाने में आपने अपनी बुद्धि का परिचय दिया। रसद आदमी और रुपये पैसे से सब प्रकार अंग्रेजों की मदद की। यही नहीं वे खुद भी लड़ाई में काम आये। उनके बड़े लड़के वजीरसिंह भी इस लड़ाई में अंग्रेजों के साथ रहे। इन सेवाओं से खुश होकर लड़ाई की समाप्ति पर अंग्रेज सरकार ने महाराज वजीरसिंह को एक सनद दी जिसके अनुसार फरीदकोट के सरदारों को राजा का खिताब और खिलअतें भी बरखी गई थीं। यह सनद २४ मार्च सन् १८४६ को दी गई थी। इसके सिवा इलाका मुकसर भी मिला।

राजा पहाड़सिंह जी के चार रानियां थीं। बड़ी से बजीरसिंह पैदा हुए थे और दूसरी रानी से दीपसिंह और अनोखासिंह। शेष दो के कोई संतान न थी। राजा साहब ने अपने यहां से कन्या वध और सती की प्रथा कानूनन बंद करा दी थी। अवसर मिलने पर कुछ आबादी भी की थी।

अपने पिता के मरने के बाद वजीरसिंह जी गद्दी पर बैठे। उन्होंने आरम्भ से प्रजा की भलाई के कामों में अपना समय खर्च किया। बस्तियां आबाद कराईं। खेती को उजाड़ने वाले पशुओं का दमन

वजीरसिंह

कराया। घमण्डीसिंह को जिसने कि युद्ध में अंग्रेजों के पक्ष में बड़ी बहादुरी दिखाई थी फरीदकोट का बरखी बना दिया किन्तु यह आदमी लुटेरों से मेल रखता था।

जब महाराज वजीरसिंह को मालूम हुआ तो इसे हिरासत में ले लिया। कुछ दिन बाद उसे छोड़ दिया गया और वह फिर राज्य से भाग गया। महाराज और उनके सच्चे साथी लोग राज्य की आबादी और आमदनी बढ़ाने तथा बेकार भूमि को खेती योग्य बनवाने में लग गये।

इधर सन् १८५७ आ गया और सारे देश में मारो-मारो और निकालो-निकालो की ध्वनि छा गई। उस समय महाराज वजीरसिंह जी ने अंग्रेजों की खूब मदद की। नाभा राज्य का एक सामदास नाम का आदमी विद्रोहियों में मिल गया था और उसने हजारों सिखों को साथ मिला लिया था। वजीरसिंह ने उनका दमन करके पंजाब की आग को बहुत कुछ ठंडा कर दिया राज्य से गल्ला देकर अंग्रेज सिपाहियों के प्राण भी बचाये। इस तरह पूरे एक साल तक गदर को दबाने में महाराज वजीरसिंह जी ने अंग्रेजों का साथ दिया।

गदर के शांति हो जाने पर जब अंग्रेजों की जान में जान आई तो अन्य सहायकों की तरह महाराज फरीदकोट को भी उन्होंने याद किया। उनके जिम्मे की सवारों की सेना माफ की गई। खिलअत भी बढ़ाई गई। अलकाब 'बराड वंश बहादुर राजा साहब' का कर दिया गया। यह बात १२ जौलाई सन् १८५८ की है इसके दो वर्ष बाद गवर्नर जनरल के हुक्म से सेक्रेटरी गवर्नमेंट पंजाब ने ११ मई सन् १८६० को ग्यारह तोप की सलामी का अधिकार सदैव के लिये दिया।

भंफटों से निवृत्त होने पर महाराज ने सन् १८६१ में फरीदकोट राज्य की जमीन का बन्दोबस्त कराया। महकमा पुलिस की स्थापना की। अपराधों के नियम बनाये। मालगुजारी की शरह मुकर्रि की। तहसीलें कायम कीं। इसके ६ वर्ष बाद सन् १८६५ में कोर्ट स्टाम्प का परिचलन किया और धीरे-धीरे अंग्रेजी ढंग पर महकमों का निर्माण करना आरम्भ कर दिया।

यह बता देना उचित होगा कि सन् १८४३ की सनद के अनुसार कोटकपूरा व मौजे सुल्तान-खानवाला भी उन्हें मिल चुके थे। इस सनद के द्वारा इस समस्त राज्य पर उनका हक मौरूसी कबूल कर लिया गया था। उनके आन्तरिक प्रबन्ध में हस्तक्षेप न करने की बात भी कबूल करली गई थी। गोद-नशीनी का हक भी दे दिया गया था।

महाराज वजीरसिंह ने खजाना रखने का पुराना ढंग बदल दिया। पहले महाजन के यहां रुपया जमा होता था। अब वह किले में रखने लगे और हिसाब के वाकायदा कागज रक्खे जाने लगे।

सन् १८७४ में आपने थानेश्वर-कुरुक्षेत्र की यात्रा की किन्तु यह यात्रा आपके लिये दुखदाई साबित हुई और उधर से लौटते ही आप इस संसार से चल बसे।

महाराज वजीरसिंह जी के बाद उनके सुयोग्य पुत्र विक्रमसिंह अपने राज्य के मालिक हुए। उनकी गद्दीनशीनी की रस्म बड़ी धूमधाम के साथ सम्पन्न हुई। उस समय आपकी अवस्था बीस साल

की थी। इस उत्सव में कई बड़े बड़े अंग्रेज अफसरों के अलावा पटियाला के महाराज महेन्द्रसिंह जी पधारे थे। आपने उर्दू अंग्रेजी का ज्ञान प्राप्त किया था।

राज्य की बागडोर हाथ में आते ही आपने सबसे पहले खजाने का हिसाब देखा क्योंकि बख्शी वीरसिंह पर आपका विश्वास कम था। इसके बाद दीवानी और फौजदारी की अलग-अलग अदालतें कायम कीं। मालगुजारी वसूल करने के कायदे बनाये। इन महकमों में उन लोगों को नौकर रक्खा जो इस किस्म का काम अंग्रेजी इलाके में कर चुके थे। खुद भी शासन के मामलों में खूब दिलचस्पी लेते थे और इतने होशियार हो गये थे कि पंजाब का लेफ्टीनेंट सर हेनरी डेविस भी चन्द मामलात में आपकी सलाह लेता था क्योंकि वह भारतीय रिवाजों से अनभिज्ञ था।

पंजाब को जब अहाता बनाने के लिये सरकार को रुपये की जरूरत हुई थी तो महाराज विक्रमसिंह जी ने बिना ही ब्याज के सरकार को छः लाख रुपया उधार दिया था।

सन् १८७८ ई० में अंग्रेज सरकार ने जब अफगानिस्तान के साथ युद्ध किया तो महाराज विक्रमसिंह ने अपना तोपों का रिसाला मदद को भेजा। वहां आपकी सेना ने खूब नामवरी हासिल की। सन् १८७६ की पहली जनवरी को सरकार ने इस सहायता के बदले में महाराज को "फरजन्द शहादत निशात हजरत कैसरे हिन्द" का खिताब दिया जिसे महाराज ने दरबार करके स्वीकार किया।

महाराज विक्रमसिंह ने राज्य और प्रजा की उन्नति करने के अलावा अपने धर्म की उन्नति में भी खूब दिलचस्पी ली। आपने अपने ही खर्चे से गुरु-ग्रन्थ साहब की सरल टीका कराई। इस काम को सम्पन्न करने के लिये २० वर्ष तक ज्ञानी लोग लगे रहे और इस काम पर एक लाख रुपया खर्च हुआ। इसके सिवा अमृतसर के गुरुद्वारे पर आपने विजली का प्रबन्ध कराया। प्रजा में किसी प्रकार का भगड़ा फिसाद न हो। इस बात का वं खूब ध्यान रखते थे। खजाने में रुपया हो जाने और राज्य में पूरी तरह अमन कायम हो जाने पर आपने फरीदकोट को नये सिरे से बसाना शुरू किया। नये ही ढंग के बाजार, हाट, गली और कूचे बने। बाग, बगीचे, कोठी, मन्दिर धर्मशाला, स्कूल और सफाखानों के बन जाने से फरीदकोट की काया ही बदल गई। पहले से उसकी शोभा कई गुनी हो गई। राज्य में कई सड़कें बनाकर प्रजा के लिये आराम पैदा कर दिया।

महाराज विक्रमसिंह के समय में एक नहर भी निकाली गई जिससे राज्य के एक भू-भाग की सिंचाई होने से प्रजा को बड़ा लाभ हुआ।

आपके तीन औलाद हुई। दो राजकुमार और एक राजकुमारी (१) राजकुमार बलवीरसिंह और (२) कुँ० राजेन्द्रसिंह दो पुत्र थे। इनमें युवराज बलवीरसिंह का सन् १८६६ ई० में जन्म हुआ था। आपके छोटे भाई आप से दस वर्ष छोटे थे। और बहिन सात वर्ष छोटी जो कि मुरसान के राजा साहब को ब्याही गई। युवराज बलवीरसिंह जी का विवाह रियासत मनी (जिला अम्बाला) के रईस भगवान-सिंहजी की पुत्री के साथ हुआ।

महाराज विक्रमसिंह जी ने फरीदकोट और थानेसर में सदावर्त भी जारी किये जहाँ गरीबों को भोजन वस्त्र दिया जाता था।

कहा जाता है किन्हीं कारणों को लेकर महाराज और राजकुमार बलवीरसिंह जी में गहरी अनबन हो गई थी और अन्त समय तक रही। सन् १८६८ के अगस्त महीने में महाराज का स्वर्गवास हो गया। राजकुमार बलवीरसिंह जी उस समय शिमला में थे। वहाँ से उन्हें तार देकर बुलाया गया।

जालन्धर के कमिश्नर मि० सिलकाक की उपस्थिति में बलवीरसिंह जी को राजतिलक किया गया। इसके बाद अच्छे मुहूर्त में महाराज ने राजतिलक के उपलक्ष्य में लोगों को भोज दिया। जिसमें पटियाला के महाराज सर राजेन्द्रसिंह और धौलपुर के महाराज राणा श्री निहालसिंह जी भी महाराज बलवीरसिंह पधारे थे। इस समय महाराज बलवीरसिंह जी की अवस्था इक्कीस साल की थी। कमिश्नर जालंधर ने प्रसन्नता के साथ आपकी कमर में किरच बाँधी थी और सभी राजाओं ने तोहफे भेंट किये थे। सरकार की ओर से खिलअत प्राप्त हुई।

आपने गुरुमुखी, उर्दू और अंग्रेजी की शिक्षा प्राप्त की थी। चार साल अजमेर के मेयो कालेज में भी आप रहे थे। छोटे भाई राजेन्द्रसिंह जी की शिक्षा के लिये आपने एक अंग्रेज ट्यूटर रख छोड़ा था। जिसे छः हजार सालाना वेतन देते थे। किन्तु शोक है कि राजेन्द्रसिंह जी की बीस साल की अवस्था में ही मृत्यु होगई। इससे महाराज बलवीरसिंह जी को बड़ा दुःख हुआ।

महाराज ने राज्य के ओहदों पर परखे हुए लोगों को ही नियुक्त किया। क्योंकि राज्य फरीदकोट में ओहदेदार और अहलकारों ने भी काफी खून-खराबियाँ करवाई थीं। जो लोग पिछले समय में आपसी झगड़ों या कुशासन के भय से राज्य छोड़कर भाग गये थे। उन सबको बुलाकर आपने राज्य में बसाया और जो नौकरी करना चाहते थे। उन्हें नौकरियाँ दीं। सन् १८६६ ई० में अफ्रीका के युद्ध में कुछ घोड़े देकर भी महाराज ने सरकार की सहायता की। जिसके बदले में उन्हें धन्यवाद मिला।

महाराज बलवीरसिंह जी को प्रजा की उन्नति की बड़ी चिन्ता रहती थी। उन्होंने कई तालाब और बावड़ी भी बनवाये थे और जब राज्य में लगातार पाँच वर्ष का अकाल पड़ा तो मालगुजारी तो आपने माफ की ही किन्तु राज्य के खत्तों से नाज भी बाँटा। बिना ब्याज के कर्ज बाँटा।

सन् १६०० की ३० अक्टूबर को आपने एक दरबार में निम्न घोषणायें कीं।

(१) स्कूल मिडिल को बढ़ाकर मैट्रिक तक कर दिया जावेगा।

(२) मेला मवेशी फरीदकोट की तरह कोटकपूरा में भी लगा करेगा।

(३) अदालतों के कायदे कानूनों में सुधार किये जावेंगे और अदालतों के लिये मकान भी बनवाये जावेंगे।

(४) मुसाफिरों के लाभ के लिये रेलवे स्टेशन के सामने एक वेटिंग रूम बनवाया जावेगा।

इस दरबार में प्रजाजनों ने महाराज से राज्य का दौरा करने की प्रार्थना की, जिसे महाराज ने

स्वीकार करके राज्य का दौरा किया और देखा कि प्रजाजनों को क्या २ असुविधायें हैं।

महाराज को चित्रकारी से बड़ा शौक था। मकानात के नक्शे भी अक्सर वे ही तैयार करके कारीगरों को देते थे।

सन् १६०८ ई० में ऐसे योग्य महाराज का स्वर्गवास हो गया। आपने कोई राजकुमार न छोड़ा था। इसलिये उनके छोटे भाई राजेन्द्रसिंह जी के लड़के ब्रजेन्द्रसिंह जी गद्दी पर बिठाये गये।

गद्दी पर बैठने के समय महाराज ब्रजेन्द्रसिंह नावालिग थे। अतः राज्य का प्रबन्ध करने के लिये रेजेंसी कौंसिल की स्थापना की गई। महाराज को चीफस् कालेज में शिक्षा पाने के लिये भेज दिया गया।

शिक्षा प्राप्त करने के बाद से वह फरीदकोट में ही रहने लगे। २० वर्ष की अवस्था महाराज ब्रजेन्द्रसिंह होने पर सरकार ने सन् १६१६ के २४ नवम्बर को आपको राज्य के कुल अधिकार सौंप दिये। उन दिनों अंग्रेजों और जर्मनों में युद्ध हो रहा था। महाराज ने अंग्रेजों को इस युद्ध में धन-जन से पूर्ण सहायता दी। इसलिये सरकार ने उनको मेजर की उपाधि से विभूषित किया। आपने अपने समय शिक्षा की उन्नति के लिये ब्रजेन्द्र हाईस्कूल की स्थापना की और स्त्रियों के स्वास्थ्य की हित दृष्टि से जनाना अस्पताल बनवाया। आपही के समय में राज्य में वाटरवर्क्स, टेलीफून और बिजलीघर की स्थापना हुई। जिससे फरीदकोट की रौनक दुचन्द होगई।

महाराज ब्रजेन्द्रसिंह की इच्छा थी कि राज्य को अंग्रेजी इलाके की तरह सुसम्पन्न और उन्नतशील बनावें। किन्तु उनकी जिन्दगी ने उनका साथ नहीं दिया और केवल दो ही वर्ष राज्य करके २३ दिसम्बर सन् १६१८ ई० को केवल २२ वर्ष की अवस्था में इस संसार से प्रस्थान कर गये। प्रजा को आपके वियोग से बड़ा कष्ट हुआ। चूंकि आपकी बहिन श्रीमती राजेन्द्रकौर जी भरतपुर के यशस्वी महाराज श्री कृष्णसिंह जी के साथ व्याही गई थीं। जब यह समाचार भरतपुर पहुँचा तो वहाँ भी सारे राज्य में शोक मनाया गया।

महाराज ब्रजेन्द्रसिंह जी के स्वर्गवास के बाद उनके सुपुत्र श्री हीरेन्द्रसिंह जी गद्दी पर बिठाये गये। उस समय उनकी अवस्था कुल तीन वर्ष की थी। अतः राज्य का प्रबन्ध कौंसिल के सुपुर्द हुआ।

आपका जन्म २८ जनवरी सन् १६१५ ई० में हुआ था। आप अपने पिता के दो पुत्र महाराज हीरेन्द्रसिंह हैं। छोटे राजकुंवर का नाम मनजितेन्द्रसिंह है। सन् १६२५ ई० में दोनों भाई चीफस् कालेज में भर्ती हुये। महाराज श्री हीरेन्द्रसिंह जी पढ़ने लिखने में बड़े तीव्र थे। सन् १६३२ ई० में डिप्लोमा की परीक्षा आपने बड़ी सफलता के साथ पास की। अंग्रेजी के मजमून में सर्वश्रेष्ठ रहने के कारण आपको गाडले मैडिल मिला। इतिहास और भूगोल के निबन्ध में भी आप प्रथम रहे थे।

सन् १६३७ के आरम्भ में आपको राज्याधिकार प्राप्त हो गये। राज्याधिकार समारोह में धौलपुर और पंजाबी राज्यों के कई महाराजगण पधारे थे। आपने प्रजा-सुधार के कार्य गद्दी पर बैठते ही आरम्भ कर दिये थे। रिश्वत को मिटाने के लिये भी आपने घोषणा की थी। प्रजा को आपसे बड़ी आशायें थी। आप नरेन्द्र मण्डल के भी सदस्य थे। सन् १६४८ में फरीदकोट पेप्सू में मिला दिया गया।

बाईसवाँ अध्याय

पटियाला राज्य का इतिहास

काश्मीर को छोड़कर पटियाला पंजाब की सबसे बड़ी रियासत है और जहां तक हम समझते हैं। राजा का खिताब भी पंजाब की सिख रियासतों में सबसे पहिले इसी रियासत के संस्थापक आलासिंह जी को मिला था। पटियाला राज्य का क्षेत्रफल ५६३२ वर्ग मील और जनसंख्या १४६६७३६ थी। सालाना आमदनी (१६३०००००) बताई जाती थी। यह राज्य तीन भागों में विभक्त है जिनमें सबसे बड़ा हिस्सा दक्षिणी किनारे पर है। दूसरा शिमला के पर्वतीय प्रदेश में और तीसरा नारनौल का परगना है। जो राजधानी से १८० मील दूर है। इस राज्य की स्थापना १८ वीं शताब्दी में सरदार आलासिंह जी द्वारा हुई थी।

पटियाला का खान्दान फुलकियां मलोई कहलाता है। फुलकियां चौधरी फूल के नाम पर और मलोई मालवा (पंजाब-स्थित) में रहने के कारण नाम पड़ा।

प्रभास क्षेत्र में यादवों के सर्व-संहारकारी युद्ध के बाद यादवों के अनेक कबीले काठियावाड़ (द्वारिका) को छोड़कर इधर उधर फैल गये। उनमें से कुछ गजनी की ओर, कुछ जदू का डूंग (पंजाब) में और कुछ गुजरात, सिन्ध, पंजाब और राजपूताने में फैल गये। सिन्ध और जैसलमेर के मध्य का और पंजाब के पश्चिम दक्षिण का भाग जिसका कि केन्द्र वर्तमान भटिंडा है। भतियाना कहलाता था जिसकी एक नोंक सिन्ध की प्राचीन राजधानी अलोर तक चली गई थी। इसके पड़ोसी इलाके चोलिस्तान, मांभ, और मालवा के नाम से प्रसिद्ध हुए थे। गजनी से लौटने के बाद यहां इस भाटी समुदाय ने एक नई लहर देखी और वह लहर थी बौद्ध धर्म के विरुद्ध हिन्दू धर्म की। हिन्दू धर्म ने पुराने क्षत्रियों के लिये घोषणा कर दी थी कि कलियुग में क्षत्रिय वर्ण ही नहीं है। इसका अर्थ यही था कि पुराने क्षत्रिय प्रायः बौद्ध हो गये हैं और वे लड़ने-भिड़ने से उदासीन हो गये हैं। अतः उनका क्षत्रियत्व नष्ट हो गया है। ब्राह्मणों का ऐसा कहने का एक दूसरा कारण भी था। वह यह कि बौद्ध धर्म वर्ण प्रथा को महत्त्व नहीं देता था हालांकि वर्ण प्रथा को उसने नष्ट भी नहीं किया था। जैन लोगों ने खुल्लमखुल्ला घोषणा कर दी कि वर्ण तीन ही हैं। क्षत्रिय वैश्य और शूद्र। बौद्ध और जैन दोनों ही धर्म क्षत्रिय राजकुमारों द्वारा चलाये गये थे, अतः क्षत्रियों का उस ओर झुकाव भी खूब हुआ था। इस हेतु भी ब्राह्मण धर्म को जो कि बौद्धों-जैनों के विरोध में खड़ा हुआ था यह घोषणा करनी पड़ी कि कलियुग में क्षत्रिय वर्ण नहीं।

ऐसा उन्होंने कह तो दिया किन्तु बिना क्षत्रियों के काम चलना मुश्किल था। अतः उन्होंने राजपुत्रों की सृष्टि की। गजनी से लौटे हुए अनेकों भाटियों ने उस नई लहर का साथ दिया और वे ब्राह्मण धर्म में दीक्षित होकर राजपूत बन गये। राजपूत हो जाने के बाद स्त्रियों को पर्दे में रखना, पुनर्विवाह न करना, त्यौहारों पर माँ दुर्गे को संतुष्ट करने के लिये बलि देना, विधवा स्त्रियों को सती कर देना ; गऊ, ब्राह्मण और देवता को छोड़ किसी को सर न झुकाना।' आदि चन्द रिवाजों को कठोरता के साथ पालन करना पड़ता। इस प्रकार भाटियों के दो दल हो गये। एक वह जो नये संस्कारों से मुण्डित होकर राजपूत कहलाने लगा, दूसरा वह जो कि अपने पुराने सामाजिक नियमों पर दृढ़ रहा। जिसने न पर्दा प्रथा को ग्रहण किया और न देवर विवाह प्रथा का परित्याग। वह वर्ग जाट ही कहलाता रहा। पटियाला, नाभा, जीन्द और फरीदकोट आदि रियासतें ऐसे ही भाटी क्षत्रियों की हैं जिन्होंने पुरातन प्रथाओं को बड़ी मजबूती के साथ पकड़े रक्खा था और जो नयी लहर में चले गये थे वे जैसलमेर के राजपूत भट्टी कहलाते हैं।

अब हम इस बात को यहीं समाप्त करते हुये पटियाला राज्य के मुख्य इतिहास पर आते हैं। इस वंश में फूल एक प्रसिद्ध व्यक्ति थे। नाभा, पटियाला और जीन्द फूल के ही वंशज हैं। फूल के बेटों में एक चौधरी रामा थे। चौधरी रामा के आलासिंह हुए जो कि एक प्रसिद्ध योद्धा हुए हैं। बहादुरी, रण-कुशलता और बुद्धिमानी में वे दूसरे रणजीतसिंह थे।

पटियाला जैसी सुप्रसिद्ध और विस्तृत रियासत की स्थापना करने वाले और फुलकियाँ खानदान को विश्वविदित होने योग्य बनाने वाले सरदार आलासिंह जी का जन्म १६६५ ई० में मौजा फूल में हुआ था। आपके नामी पिता की जिस समय शत्रुओं के हाथ से मृत्यु हुई थी आप सरदार आलासिंह २३ साल के थे। दो वर्ष के बाद ही आपने शत्रुओं से अपने पिता का बदला ले ले लिया। अपने शत्रु कमला और वीरसिंह को जोकि पिंड मानू सीमा के रहने वाले थे। मारते समय इनके चेहरे पर बर्छे का घाव आया था।

इसके बाद आपने रायकोट के मुसलमान रईस गौसमुहम्मद को लड़ाई में मार कर संघेरा अथवा सिंहगढ़ पर कब्जा कर लिया। यह गौसमुहम्मद नौ-मुस्लिम राजपूत था जो हिन्दुओं को जबरन मुसलमान बनाने का काम कर रहा था। संघेरा के जमींदारों की पुकार पर ही आलासिंह जी ने संघेरा पर अपना थाना बिठाया और गौसमुहम्मद से लड़ाई की। १७१२ ई० में आपने वरनाला को आबाद किया जो पीछे से अनहदगढ़ के नाम से मशहूर हुआ। इसके पास ही कस्बा पथौड़ था। उसे जीतकर आपने अपने भाई दूनासिंह को दे दिया। इन्हीं दिनों आपने लोंगेवाला नमेल और उभवाल आदि ६ गाँवों को और आबाद किया। यह गाँव मुसलमानों के अत्याचारों से बर्बाद हो गये थे।

सन् १७२५ ई० में दिल्ली के बादशाह मुहम्मदशाह ने आबाद किये हुये गाँवों पर आलासिंह का अधिकार स्वीकार कर लिया और राजा का खिताब देने का आश्वासन दिया। बादशाह ने राजा का खिताब देने की एक शर्त भी लगाई थी और वह यह कि वे सरहिन्द में जाकर प्रबन्ध करें। इस शाही फरमान के आने के बाद सबसे पहले उन्होंने भाटी नौ-मुस्लिमों को ठीक करना उचित समझा जो सदैव से इनके पूर्वजों के शत्रु रहे थे और जिन्होंने सिद्धू बराड़ लोगों को काफी तंग किया था। अल्लादादखाँ

१. कन्या बध को इसी मनोवृत्ति ने जन्म दिया।

पटियाला-राज्य-संस्थापक



बाबा आला सिंह

महान् सेनापति



सरदार हरिसिंह नलुवा

बूहावाले, इनायतखाँ विलायतखाँ बूलाडावाले और वाकिरखाँ हरियाऊवाले सब पर चढ़ाई की। जो लगातार मौका व मौका १२ वर्ष तक चली। सन् १७४१ ई० में अलीमुहम्मदखाँ सरहिंद का हाकिम होकर आया कुछ दिनों तक आलासिंह जी ने मिलकर उसके साथ काम किया। कोट और जगरवाँ की लड़ाइयों में भी दोनों साथ-साथ रहे। आगे चलकर आलासिंह को मालूम हुआ कि अलीमुहम्मद उन्हें मांडलिक समझता है। अतः वे उससे स्वतंत्र होने की तैयारी करने लगे। अलीमुहम्मद को भी इस तैयारी का पता चल गया। इसलिये उसने सरदार आलासिंह जी को कैद कर लिया। सरदार आलासिंह जी का करमा नाम का एक नौकर बड़ा होशियार था। उसने सरदार आलासिंह को सुनाम के किले^१ से ठीक उसी प्रकार निकाल दिया। जिस प्रकार कि महाराज शिवाजी को उनके राजभक्त सरदार हीरा जी ने निकाल दिया था। वह उनकी जगह सो गया और सरदार आलासिंह उसके कपड़े पहन कर निकल गये। बाहर उनके अनेकों साथी तैयार ही थे। इस प्रकार रिहा होकर सरदार आलासिंह जी वरनाला आ गये और कर्मा को सीमा नाम का गाँव जागीर में दिया तथा उसके ओहदे में भी तरक्की करदी। इसके कुछ ही दिन बाद अलीमुहम्मद को बादशाह ने हटा दिया और अबुलसमदखाँ को सरहिन्द का हाकिम बनाकर भेजा। अलीमुहम्मद यू० पी० में चला गया और उसकी संतान आजकल रामपुर के नवाब कहलाते हैं।

अलीमुहम्मद अगर बदल न जाता तो सरदार आलासिंह अवश्य ही उससे बदला लेते। अब वे अपना राज्य बढ़ाने में लग पड़े। भटिंडा के सरदार जोधसिंह को उसके हित के लिये सदैव मदद देते रहे।

सन् १७४७ ई० में मौजा ढहूदान में एक किला बनाने की उन्होंने तैयारी की। इस मुकाम के पास काकड़े में फरीदखाँ नाम का एक मुस्लिम राजपूत थोड़े से इलाके को दबाये बैठा था। फरीदखाँ ने आलासिंह को अपना कांटा समझ कर समाना के हाकिम से सहायता की याचना की। उसके पास सहायता आये इससे पहिले आलासिंह जी के कुछ आदमियों ने अमरसिंह के नेतृत्व में फरीदखाँ के इलाके पर कब्जा कर लिया। फरीदखाँ इस मुठभेड़ में काम आगया।

सरदार आलासिंह के इस प्रकार के बढ़ते हुए शौर्य और प्रताप को देखकर परगना सनौर के जमींदार जिनके कि ४८ गाँव थे। स्वेच्छा से आलासिंह जी की मातहती में आ गये। इस परगने की हिफाजत के लिये सरदार आलासिंह ने अपने साले गुरुबखशसिंह को मुकर्रिर किया और एक मजबूत किला बनाया। यही किला और नगर आज पटियाला जिसके कि माने आलाका पट होते हैं—कहलाता है।

भटिंडा के सरदार से आलासिंह का मेल था। किन्तु वह मेल इस बात पर टूट गया कि भटिंडा के सरदार जोधसिंह ने आलासिंह के साले गुरुबखशसिंह की मंगनी को अपने लिये स्वीकार कर लिया। शादी भी करली। सरदार आलासिंह ने कुछ मिसल-पतियों को अपनी सहायता के लिये बुलाकर भटिंडा पर चढ़ाई कर दी। जोधसिंह हार गया और भटिंडा आलासिंह जी के अधिकार में आगया। इसके बाद भोलेड़ा और बूहा के मुस्लिम राजपूतों को परास्त करके उनके भी इलाके अपने राज्य में मिला लिये। भोलेड़ा अपने साले को दे दिया।

सन् १७५७ तक उन्होंने नौ-मुस्लिम भट्टियों से मूनक, टोहाना, जमालपुर, धार सूल और सिकरपुरा को अपने कब्जे में कर लिया। पड़ौस में मालेरकोटला पर हाथ साफ किया और उसके इलाके के शेरपुर और पहोड़ नामक कस्बों पर अपना अधिकार जमा लिया। मालेरकोटला के नवाब जमालखाँ के बेटे

१. अली मुहम्मद ने लाकर यहीं उन्हें बन्द कर रक्खा था।

भीखम के पास एक बढ़िया तलवार थी उसे भी आलासिंह जी के पौत्र हिम्मतसिंह ने छीन लिया । लड़ाइयों में उनके पुत्र लालसिंह और पौत्र हिम्मतसिंह भी बराबर शामिल होते थे ।

इन दिनों भारत पर अहमदशाह अब्दाली के आक्रमण होने आरंभ हो गये थे । वह अपने जीते हुए प्रदेशों पर अपने हाकिम मुकर्रर करके देश के जनमत को अपने कब्जे में करने की कोशिश कर रहा था । नवाब मालेरकोटला ने अहमदशाह के पास सरदार आलासिंह जी की शिकायत भेजी ।

जिस समय वरनाला पर अहमदशाह ने चढ़ाई की उस समय किले में रानी साहिबा फतो ही थीं । रानी फतहकुंवरि बड़ी बुद्धिमान थीं उन्होंने अपने चार सरदारों को अहमदशाह के कैम्प में इसलिये भेजा कि वे उसके साथ सुलह की बातचीत करें और आप अपने पौत्र अमरसिंह के साथ मूनक की ओर निकल गईं । सरदार आलासिंह जी के पास जब यह समाचार पहुँचा तो उन्होंने बड़ी बुद्धिमानी के साथ अहमदशाह को खुश कर लिया कुछ धन दौलत भी भेंट किया । अहमदशाह उनसे खुश हो गया और उन्हें अपना मांडलिक बनाकर सरहिन्द के हाकिम के नाम इस आशय का पत्र लिख गया कि “आलासिंह के अधिकृत इलाके को अपने से अलग समझो ।” उस समय ७२६ गाँव और कस्बे आलासिंह जी के कब्जे में थे सिख लोग जो मिसल वाले थे, वे सरदार आलासिंह से इस बात पर नाराज भी हुए कि उस लुटेरे से क्या सन्धि करनी थी । किन्तु आलासिंह जी ने अपनी स्थित समझा कर सब को संतुष्ट कर दिया और फिर उनके साथ सरहिन्द पर चढ़ाई भी की जिसमें अहमदशाह का नियुक्त हाकिम जीन खाँ मारा गया । सिखों ने सरहिन्द की ईंट से ईंट बजादी, उसे लूट लिया और उसके अधीनस्थ इलाके को मिसल-पतियों ने आपस में बाँट लिया । आलासिंह ने तोपों और अपने नजदीक के इलाके पर कब्जा किया । कहा जाता है सरहिन्द की लूट के धन से पटियाला का मजबूत गढ़ बनाया गया और शहर को रौनक दी गई । सरहिन्द विजय की घटना सन् १७६२ ई० की है ।

जीनखाँ के मारे जाने व सरहिन्द बर्बाद किये जाने का समाचार जब अहमदशाह को मिला तो वह बड़ा नाराज हुआ और एक बड़ा लश्कर लेकर पंजाब में घुस पड़ा । सिख जत्थे पहाड़ों और भाड़ियों में चले गये और उसे रास्ते में कई बार छापे मारकर तंग किया । सरदार आलासिंह उसके पास पहुँचे और उसके दिमाग में यह बात भली प्रकार बिठा दी कि आज सिखों की ताकत इतनी प्रबल है कि उनके विरुद्ध संग्राम जारी रखके अपनी हुकूमत को पंजाब में कोई भी स्थिर नहीं रख सकता है । प्रत्येक हाकिम की वही दशा होगी जो जीनखाँ की हुई है । अहमदशाह ने आखिरकार समझ सोच कर साढ़े तीन लाख सालाना के खिराज पर सरहिन्द का सारा बचा हुआ इलाका आलासिंह को दे दिया और साथ ही उन्हें राजा का खिताब भी बरखा ।

राजा आलासिंह जी के तीन पुत्र थे (१) कुँवर शार्दूलसिंह (२) भूमियानसिंह (३) लालसिंह । एक लड़की प्रधान नाम की थी । ये तीनों ही भाई प्रत्येक लड़ाई में अपने बहादुर पिता के साथ रहते थे । यह बड़े होनहार और बहादुर थे किन्तु वे अपने पिता से भी पहले वीरों की भाँति युद्ध भूमियों में इस संसार से चल बसे । इनमें कुँवर शार्दूलसिंह ने अपने पीछे अमरसिंह और हिम्मतसिंह नाम के दो राजकुमार छोड़े । शार्दूलसिंह जी के दो रानियां थीं । एक तो हुकमकौर थीं जो विवाहित थीं । दूसरी रेसां या रेशमकौर उनके चेचरे भाई जोधसिंह की बेवा थीं । जिससे कि उन्होंने आनन्द पढ़ा लिया था ।

सन् १७६५ ई० की २२वीं अगस्त को बुखार में प्रतापी राजा आलासिंह जी का स्वर्गवास होगया । महाराज आलासिंह जी ईश्वर भक्त और धर्मप्रिय सरदार थे । सिख धर्म की दीक्षा लेने के लिये

आप नवाब कपूरसिंह को अपने यहाँ लेगये थे और बड़ी धूमधाम के साथ आपने सिख धर्म की दीक्षा ली थी। उनके एक ही रानी थी वे भी बड़े पवित्र थे एकबार अचानक ही भूल से उनकी निगाह एक नंगी नौजवान—लड़की पर गई। इसके लिये उन्होंने प्रायश्चित्त किया और बड़े दुःखी हुए। अहमदशाह ने जिन लोगों को कैद कर लिया था। आपने उससे कह सुन कर उनमें अधिकांश को छोड़ा दिया था। इसलिये लोग आपको बन्दीछोड़ भी कहने लग पड़े थे। उनकी रानी फतहकौर भी एक बुद्धिमान और बहादुर महिला थीं। विपत्ति के प्रत्येक अवसर पर वह धैर्य से काम लेती थीं। वह सलिक्यान जाट रईसों की लड़की थीं।

महाराज आलासिंह ने जहाँ अपने समय में अनेकों बस्तियाँ आबाद कीं, लड़ाइयाँ लड़ीं, इलाके जीते। वहाँ गरीबों के लिये उन्होंने एक लंगर भी जारी कराया। जिससे गरीब उन्हें दिल भर कर दुआयें देते थे। गर्ज कि वह सब प्रकार से एक अच्छे राजा थे।

राजा आलासिंह जी के बाद उनके पौत्र अमरसिंह जी पटियाला की गद्दी पर बैठे। आपने गद्दी पर बैठते ही राज्य को बनाये रखने तथा भीतरी और बाहरी आक्रमणों की ओट के लिये सबसे पहले सरहद्दी इन्तजाम की ओर ध्यान दिया। अपने विश्वस्त सरदारों को सरहद्दों पर मुकर्रिं कर दिया। इसके बाद दूसरे वर्ष मालेरकोटला के पठानों से पायल नामक नगर को छीन लिया।

इन दिनों सरदार जस्सासिंह अहलूवालिया एक जबर्दस्त सरदार था अमरसिंह जी ने उससे भी लाभ उठाया उसे बुलाकर मालेरकोटला के इलाकों पर धावा कर दिया और इसरडू को छीनकर अपने राज्य में मिला लिया।

सन् १७६७ में अहमदशाह ने हिन्दुस्तान की ओर फिर कदम बढ़ाया आपने कड़ा और बाना के मुकाम पर उसका स्वागत किया और उसके खिराज का बहुत कुछ हिस्सा अदा किया। जिससे खुश होकर अहमदशाह ने आपको “राजा राजगान” का खिताब और सिक्का प्रचलित करने की भी इजाजत दे दी। अहमदशाह के लौटते ही आपने मालेरकोटला के पठानों पर फिर चढ़ाई की। रईस अताउल्लाशाह ने बार-बार की लड़ाइयों को खतम करने के लिये अधीनता स्वीकार कर ली। इसके बाद ही आपने संजोर और मतीम जुरुये के रईस और अधिकारी गरीबदास के इलाके बरुशी लखना के द्वारा जितवाकर अपने राज्य में मिला लिये। सिरमौर का राजा कीर्ति प्रकाश इस बात से बड़ा खुश हुआ। क्योंकि गरीबदास उसे बहुत तंग करता था। इस खुशी में आकर उसने महाराज अमरसिंह जी से पगड़ी-बदल दोस्ती कर ली। इससे उसे यह भी डर जाता रहा कि उसके राज्य पर भी आंच न पहुँचे।

इन बाहरी भगड़ों से अवकाश पाते ही अमरसिंह जी ने अपने भाई हिम्मतसिंह पर जोकि दूँढान में रहते थे चढ़ाई कर दी। ‘सैरे पंजाब’ के लेखक ने लिखा है कि “ढहोदा समेत हिम्मतसिंह के पास २०० गाँव थे। अमरसिंह जी ने सारे जब्त कर लिये किन्तु रानी फतहकुँवरि को यह बात अच्छी नहीं लगी वे अपने पोतों को इस प्रकार लड़ते देख कर दुखी हुई और उन्होंने दोनों में मेल करा कर हिम्मतसिंह के गाँव वापिस करा दिये।” कहा जाता है हिम्मतसिंह अमरसिंह जी के विरुद्ध बगावत की तैयारी कर रहा था। सर लेपिल ग्रिफिन ने इसका कारण बताया है कि राज्य का अधिकारी बड़ा होने कारण हिम्मतसिंह ही था परन्तु तारीख पटियाला के लेखक ने इस बात को गलत बताया है। बात कुछ भी हो एक बार तो फतो या फतहकौर ने इस भगड़े को शांत कर ही दिया।

कोटकपूरा का सरदार जोधसिंह अभिमान से अपनी घोड़ी को फत्तो और घोड़े को आला कहां करता था। अमरसिंह ने मौका मिलते ही उसे इस बात का दण्ड देने के लिये उसी के दूसरे भाई की मांग पर अपने सैनिक भेज दिये जो उसे और उसके लड़के को—सैर करते हुये—घेर कर मार आये।

इसके बाद ही उन्हें दो लड़ाइयाँ और लड़नी पड़ीं एक तो भट्टियों के अहरबाँ और सिंहा नामक गाँवों पर कब्जा करते समय, जिसमें बहुत से आदमियों का नुकसान हुआ क्योंकि दस हजार भाटियों ने संयुक्त रूप से आपकी सेना पर हमला कर दिया। इसके बाद भटिंडा पर। उन दिनों भटिंडा साबू गोत के जाट सुखचैनसिंह के हाथ था। उसने गूजरसिंह और जैतसिंह नाम के लोगों की स्त्री गौरा का सिर कटवा लिया था। उन दोनों ने महाराज अमरसिंह जी से सहायता मांगी। एक साल तक पटियाले की फौजें घेरा डाले पड़ीं रहीं। भटिंडा जीता न जा सका। आखिर रसद की कमी होने पर सुखचैनसिंह ने अपने लड़के कपूरसिंह को अमानत में देकर वापिस कर दिया और खुद भी चार महीने बाद हाजिर हो गया। महाराज ने उसे गिरफ्तार कर लिया और उसके लड़के को वापिस भटिंडा चाबियाँ सौंप देने को वापिस कर दिया। कपूरसिंह ने पिता को छुड़ाने के लिये चाबियाँ वापिस कर दीं। भटिंडा को पटियाला राज्य में मिला लिया गया और सुखचैन और कपूरसिंह के गुजारे के लिये केवल १२ गाँव छोड़ दिये गये।

भटिंडा की विजय के बाद महाराज ने अपनी दादी फत्तोरानी का खजाना भटिंडा के किले में भिजवा दिया। पूछने पर उन्हें बताया कि वहां रुपया पैसा सुरक्षित रहेगा। इससे फत्तोरानी अमरसिंह से नाराज हो गईं। इसके अलावा सेनापति सुखदाससिंह को भी महाराज ने नाराज कर दिया। इन बातों का नतीजा यह हुआ कि जब वे भटिंडा का प्रवेश-मुहूर्त करने भटिंडा पधारे हुए थे तो सेनापति और बूढ़ी रानी ने हिम्मतसिंह को बुलाकर पटियाला का राजा बना दिया। अमरसिंह जी को जब यह खबर लगी तो वे वापिस पटियाला आ गये और किले को घेर लिया। नाभा, जींद और सिरमौर से भी सहायतार्थ सेनायें बुलाईं। उधर हिम्मतसिंह ने मांझ के सिख बुला लिये। कई महीने तक लड़ाई होती रही। आखिर हिम्मतसिंह जी से समझौता हो गया। उन्हें २५ गाँव डहरवा के परगने में देकर वापिस कर दिया और किले पर अपना अधिकार कर लिया। सहायकों ने भी खूब रुपये दोनों से लिये। इसके दो ही वर्ष बाद हिम्मतसिंह मर गये। उनकी विधवा से महाराज अमरसिंह जी ने अपनी जातीय-प्रथा के अनुसार नाता कर लिया। इस प्रकार गृह-कलह सदा को समाप्त कर दिया। सिमरू भारतीय इतिहास में एक प्रसिद्ध फ्रांसीसी विजेता हुआ है। उसने पंजाब में आकर जींद के राजा गजपतिसिंह पर चढ़ाई कर दी। महाराज अमरसिंह जी का गजपतिसिंह से मेल था। अतः उन्होंने अपने सेनापति सुखदाससिंह जिससे कि अब मेल हो गया था—की कमान में गजपतिसिंह की सहायता के लिए सेना भेजी। पानीपत के मैदान में दोनों राज्यों की सम्मिलित सेना के सामने सिमरू के पैर न टिक सके और वह वापिस देहली की ओर चला गया।

इसके दूसरे वर्ष फत्तोरानी का स्वर्गवास हो गया। महाराज ने उनके कारज (नुकते) में दो लाख रुपये खर्च किये। बड़ी धूम से उनका मौसर किया गया। इसी वर्ष में आपके एक राजकुमार पैदा हुए जिनका नाम साहबसिंह रक्खा गया। पटियाला के पास ही सैफाबाद नाम का एक कस्बा है उन दिनों वह गुलबेग के अधिकार में था। महाराज ने राजा कीर्तिप्रकाश सिरमौर को संकेत कर दिया और दोनों को लड़ा कर आपने सैफाबाद को अपने कब्जे में कर लिया।

भट्टी लोगों के हालांकि पटियाला, नाभा, जींद और फरीदकोट ने अब तक काफी प्रदेश दबा लिए थे किन्तु उनका लूटमार और आक्रमण करना अभी तक भी बराबर जारी था, इसलिये महाराज कर्मसिंह जी ने सन् १८६६ ई० में भट्टियाना को विजय करने के लिये चढ़ाई कर दी। भगीडान नामक स्थान पर भट्टियों ने भी पूरी तादाद में इकट्ठे होकर मुकाबिला किया। कई दिन की घमासान लड़ाई के बाद भट्टी भाग गये। इस लड़ाई में उनके १४०० आदमी काम आये। पटियाला को भी बहुत हानि उठानी पड़ी। कई सौ आदमी पटियाला के भी मारे गये। सरसा और फतेहाबाद पर इस भारी दल से महाराज ने कब्जा कर लिया। भट्टियों का एक सरदार मुहम्मद अमीनखां भाग कर 'रानियाँ' के किले में जा छिपा था। विजित प्रदेशों पर दखल जमाते हुए महाराज ने 'रानियाँ' पर भी चढ़ाई कर दी। बीकानेर में उस समय गजसिंह नाम का राठौर राजा राज करता था। उसने भयभीत होकर कर्मसिंह जी से पगड़ी-पलट दोस्ती करली। रानियाँ पर अभी युद्ध जारी था कि इधर जींद के राजा गजपतिसिंह की खबर आई कि उसके राज्य पर हाँसी के हाकिम मुल्ला रहीमदादखां ने चढ़ाई कर दी है। अतः महाराज कर्मसिंह 'रानियाँ' का घेरा सुखदाससिंह को सुपुर्द करके वापिस लौट पड़े और फतेहाबाद पहुँच कर अपने दीवान नानूमल को ५००० सवार देकर जीन्द के राजा साहब की सहायता के लिये रवाना किया। जींद और पटियाले की संयुक्त सेनाओं के सामने रहीमदादखाँ की सेनायें ठहर न सकीं और रहीमदादखाँ लड़ाई में खेत रहा। दीवान नानूमल ने महाराज जींद की रजामन्दी से उसके अधिकृत प्रदेश हाँसी, हिसार, रोहतक, तोसाम और मुहिम पर कब्जा करके पटियाले के राज्य में मिला लिया। रोहतक और गोहाना के कुछ भाग राजा साहब जींद को दे दिये। इस लड़ाई में रहीमदादखाँ के कई हाथी, घोड़े और लड़ाई का दूसरा सामान भी हाथ लगा। यह घटना १७७८ ई० की ही है। इसके चार महीने बाद ही खबर मिली की रानियाँ का किला भी जीत लिया गया है। भाटियों ने सुलह करली जिसके अनुसार वे भटनेर के किले में चले गये और सरसा का कुल इलाका उन्होंने पटियाला के लिये छोड़ दिया।

रहीमदादखाँ के मारे जाने और उसका इलाका पटियाला द्वारा दबाये जाने की यह खबर जब देहली पहुँची तो बजीर नजफखाँ ने अलीखाँ की मातहत में एक बड़ी सेना इस बात का पता लेने के लिये पंजाब को रवाना की। किन्तु फुलकियां सरदारों ने लड़ाई की बजाय सुलह करली। जिसके अनुसार हाँसी, हिसार, रोहतक और मुहिम के कुल इलाके बादशाह देहली को वापिस कर दिये और गुहाना आदि सात गांव जींद के लिए रख लिये और भाटियों के विजित प्रदेश पर पटियाला का अधिकार स्वीकार कर लिया।

जिस समय कि अमरसिंह जी नये-नये देश जीतने में लग रहे थे पंजोर के इलाके पर गरीबदास और हरीसिंह ने पुनः कब्जा कर लिया। महाराज कर्मसिंहजी ने महासिंह और पाखरसिंह नाम के सेनापतियों की अध्यक्षता में गरीबदास को दण्ड देने के लिये भेजा। गरीबदास तो थोड़ी सी लड़ाई के बाद ही हिम्मत हार कर अमरसिंह जी की शरण में आ गया। किन्तु हरीसिंह ने जस्सासिंह रामगढ़िया, कर्मसिंह शहजादपुरिया और गुरुबखशसिंह अम्बाला वालों को अपनी सहायता के लिये बुला लिया। इस प्रकार की भयंकर लड़ाई हुई जिसमें बखशी लखना मारा गया। नानूमल दीवान जख्मी हुआ और ३००० सैनिक खेत रहे। भण्डूसिंह और महासिंह दुश्मनों ने गिरफ्तार कर लिये। महाराज अमरसिंह इस समाचार से बड़े चिन्तित हुए किन्तु हिम्मत करके वह पुनः सेना इकट्ठी करने लगे। उन्होंने जींद के राजा गजपतिसिंह, नाभा के रईस हमीरसिंह, कैथल के सरदार भाई धन्नासिंह, भदौड़ के मालिक सरदार चोडहट-

सिंह, मलोद के सरदार दलेलसिंह और फगवाड़े से बहिन राजेन्द्रकौर तथा राहून से सरदार तारासिंह जी आदि को मय फौज रिसाले के अपनी सहायता को बुला लिया। यह संयुक्त सेना लगभग चालीस हजार थी। मांभ के सिख जो कि हरीसिंह के मददगार थे छोटी २ लड़ाइयों द्वारा इस दल को छकाते रहे अन्त में महाराज अमरसिंह के साथियों ने उनको कुछ ले दे कर हरीसिंह से अलग कर दिया। हरीसिंह इस कौतुक को देखकर एक दम हक्का-बक्का हो गया और लाचार होकर एक घोड़ा भेंट का लेकर अमरसिंह जी की सेवा में हाजिर हुआ। महाराज ने उस समय तो उसे माफ कर दिया किन्तु कुछ ही दिनों बाद उसके इलाके स्यालवा को अपने राज्य में मिला लिया। कारण यह बताया कि हरीसिंह से जो युद्ध हुआ था उसमें हमारा दस लाख रुपया बर्बाद हुआ है। और जो आदमी मारे गये वह अलग रहे।

हरीसिंह को दबाने में पटियाला के दस लाख खर्च हो गये होंगे पर फिर भी उनके खजाने में अतुल धन राशि थी। उनके पास जितना इलाका था, उससे काफी आमदनी होती थी। हरेक लड़ाई में काफी लूट होती थी। राजा आलासिंह के समय से बराबर खजाना बढ़ ही रहा था। उनकी अपार धनराशि का पता तो इससे चलता है कि उन्होंने अपनी बहिन चद्रकौर और साहबकौर की शादियों में बारह लाख रुपये खर्च किये थे। कई लाख रुपये मांभ के सिखों को इस बात के लिये दिये थे कि वे पटियाला के इलाकों को न लूटें।

राज्य बढ़ाने, धन-संग्रह करने और पड़ोसी मित्र राजाओं की मदद करने आदि के जहाँ उनमें अनेकों गुण थे—वहाँ शराब पीने का एक दुर्गुण भी था जो बहुत ज्यादा मात्रा में था। अन्तिम दिनों में आप इतनी शराब पीने लगे कि उसके ही कारण केवल ३४ वर्ष की अवस्था में आपका देहावसान हो गया।

अपने पिता के स्वर्गवास पर साहबसिंह गद्दी के मालिक हुए, उस समय (सन् १७८१ ई० में) आपकी अवस्था केवल ७ वर्ष की थी। अतः राज-काज दीवान नानूमल की देख-रेख में चलने लगा। नावालिगी से फायदा उठाने की हर किसी को इच्छा रहती है सभी यह चाहते हैं कि मेरा ही हुक्म चले। इसी प्रकार के कारणों को लेकर कुछ सिख सरदार दीवान नानूमल से नाराज रहने लगे। सरदार महासिंह जो कि रानी देसू के भाई और भवानीगढ़ के रईस थे बागी होगये। उन्होंने भवानीगढ़ को स्वतन्त्र होने की घोषणा

कर दी। नानूमल ने महासिंह को दबाने के लिये भवानीगढ़ पर चढ़ाई की। लगभग चार महीने के युद्ध के बाद महासिंह काबू में आया। उससे दीवान नानूमल ने चार लाख रुपया जुर्माने का वसूल किया। यह विद्रोह अभी भली प्रकार दबा भी न था कि कोटसमेर के रईस बख्शसिंह सालू की विधवा राजकौर जो कि भटिंडा के रईस सरदार सुखचैनसिंह जी की पुत्री थी विद्रोही हो गई। दीवान नानूमल ने जैसे-तैसे इस सरदारनी को भी दबाया। इसके बाद भिक्खी के विद्रोह को दबाने के लिये नानूमल ने भिक्खी पर चढ़ाई की। यहाँ पर राजा अमरसिंह की रानी खेमकौर के भाई पाखरियासिंह और आसासिंह ने यहाँ के हाकिम भम्मासिंह वहालीवाला को निकाल कर कब्जा कर लिया था। इस चढ़ाई में रानी हुक्मा ने सेनापतित्व संभाला। आसासिंह भिक्खी को छोड़कर तलवंडी की ओर भाग गया जहाँ उसे गुजारे के लिये कुछ गाँव राज्य की ओर से उसे दे दिये गये। रानी हुक्मा राजा साहबसिंह जी की माँ थीं सन् १७८३ ई० में पटियाला राज्य में बड़ा दुर्भिक्ष पड़ा उसमें लोगों के खाने-दाने को कुछ भी पैदा

महाराज
साहबसिंह

नहीं हुआ जिसका फल यह हुआ कि राज्य में हर जगह लूटमार होने लगी और कुछ लोग राज्य को छोड़कर भागने लगे। ऐसे समय में भी रानी साहिबा ने बड़े धैर्य के साथ राज्य का प्रबन्ध किया।

रानी खेमकौर का एक सम्बन्धी मूलेपुरवाला शार्दूलसिंह भी था वह भी बागी हो गया। इसलिये नानूमल ने उसपर भी चढ़ाई की। २१ दिन तक उसके साथ लड़ाई रही। इस लड़ाई में शार्दूलसिंह के नौकर खुर्रमबेग की तलवार से नानूमल को बहुत गहरी चोट आई। खुर्रमबेग को तो मार डाला गया किन्तु दीवान नानूमल को लड़ाई से हटना ही पड़ा। रानी हुक्मा भी इस लड़ाई में मौजूद थीं। जब उन्होंने दीवान के इस प्रकार जरूमी होने की खबर सुनी तो पटियाले के भविष्य को अन्धकार-मय समझ कर वे बेहोश हो गईं और उसी बेहोशी में उनके प्राण परखेरू उड़ गये। इस मौके से बीबी प्रधान और रानी खेमकौर के सम्बन्धियों ने दीवान नानूमल को कैद कर लिया और राज्य में काफ़ी गड़बड़ मचाने लगे किन्तु ज्योंही यह खबर फगवाड़े में बीबी राजेन्द्रकौर को लगी वे अपनी फौज लेकर पटियाला आ पहुँचीं और सबसे पहले उन्होंने दीवान नानूमल को कैद से छुटाया। राज काज में सहायता देने के लिये भी पटियाला ही रहने लगीं। दीवान नानूमल राज्य का शुभचिंतक था किन्तु दुर्गुण उसमें भी था वह दरबार में भी हुक्का पीता रहता था और सिखों की सलाम का जवाब हुक्के की नय से देने लग पड़ा था। भला सिख उसकी इस गुस्ताखी को कब बर्दाश्त कर सकते थे किन्तु नावालिग महाराज के समझाने से वे चुप रहे। नानूमल की तरह उसके लड़के भी अभिमान में आ रहे थे।

नानूमल ने बगावतें दबाने में कोई कसर नहीं रखी। बनेड़ के बागी खुशहालसिंह को भी जा दबाया और धम्मनसिंह को जिसकी ओर से अन्देशा था जेल में डालकर राज्य का दौरा शुरू किया। मोलूपुरे जाकर शार्दूलसिंह के घातक हमीरसिंह से किला कब्जे में किया और वहाँ जितना भी रुपया खजाने में था पटियाला रवाना कर दिया। यहाँ से कोटकपूरा जाकर वहाँ के रईस से २० हजार नजराना वसूल किया और बराड़ लोगों से अपने राज्य की सरहद अलग करने के उद्देश्य से कोटकपूरा के पास ही एक किला बनवाया। भट्टियों के गाँव जो विद्रोही हो गये थे कोटकपूरा से लौट कर उन्हें भी ठीक किया।

इसके बाद पटियाला में आकर महाराज साहबसिंह का विवाह भंगई मिसल के सरदार गंडासिंह की लड़की रतनकौर के साथ बड़ी धूम-धाम के साथ किया।

सियालवा के हरीसिंह को भी जिसके पास कुछ ही गाँव राजा अमरसिंह ने रहने दिये थे। मदद दी और उसको कुछ इलाके भी जितवा दिये। यह इलाके सिंहपुरियावालों के कब्जे से निकलवाये थे। इस लड़ाई में कई सौ आदमी पटियाला के मारे गये।

अब तक प्रायः सभी सिख दरबारी दीवान नानूमल से नाराज हो चुके थे। एक बीबी राजेन्द्रकौर ही थीं जो उससे बिगाड़ना न चाहती थीं। किन्तु उसकी एक बात ने बीबी साहिबा को भी नाराज कर दिया। वह बात यह थी :—

“मरहठे सरदारों का एक दल रानी रवां की मातहती में पंजाब आ निकला। नानूमल ने बीबी साहिबा से कहा कि आप भटिंडा चली जायें। वरना मरहठों को नजराना देने की फिकर करनी पड़ेगी। बीबी जी इस बात से नाराज होगई। मरहठों के पंजाब में आने पर जब नानूमल उनसे मिलने गया तो बीबी साहिबा ने उसके लड़के दत्तामल को इसलिये गिरफ्तार कर लिया कि शायद नानूमल मरहठों के साथ

१. बीबी राजेन्द्रकौर राजा अमरसिंह के चाचा की बहिन थीं।

मिलकर कोई पडयंत्र न रच बैठे। इससे तनातनी और भी बढ़ गई। नानूमल मरहठों को आखिर पटियाला ले ही आया। निकट के एक गाँव में उनके डेरे डाल दिये। मरहठों के कहने से बीबी जी ने नानूमल के लड़के को तो रिहा कर दिया। किन्तु नजराने की रकम पर वे बराबर भगड़ती रहीं। वे युद्ध करने को भी तैयार होगईं। मरहठों ने भी जबरदस्ती नजराना लेने की तैयारी की। किन्तु किसी कारणवश तुरन्त ही उन्हें मथुरा की ओर जाना पड़ा। नानूमल के बेटे दत्तामल और बीबी साहिबा को भी उनके साथ मथुरा की ओर जाना पड़ा। इधर महाराज साहबसिंह ने दीवान नानूमल का कुल सामान जब्त कर लिया और उनका एक लड़का जो वरनाला में तहसीलदार था। उसे कैद कर लिया तथा उसका भी सारा माल छीन लिया। नानूमल को जब यह पता लगा तो उसने उन लोगों का संगठन करना आरम्भ किया जो विद्रोही भावना रखते थे। कुछ ही दिनों बाद बीबी राजेन्द्रकौर भी लौट आईं। नानूमल ने अपने परिवार की कुल दुर्दशा का हाल उनसे कहा। वे पसीज गईं और नानूमल को धीरज दिलाया कि तुम्हारे साथ इंसफ होगा। किन्तु इधर चुगलों ने राजा साहबसिंह जी के कान भर दिये कि बीबी जी भी अपना प्रभुत्व बनाये रखने की फिक्र में हैं। साहबसिंह जी चुगलखोरों के हथ्थे पर ऐसे चढ़े कि लाख कहने पर भी वे बीबी राजेन्द्रकौर से नहीं मिले। अपने भतीजे की कटुता का बीबीजी के दिल पर इतना धक्का लगा कि वे कुछ समय बाद इस संसार से चल बसीं। वास्तव में देखा जाय तो पाटियाला की वे महान रक्षक सावित हुईं थीं।

नानूमल भी इधर-उधर भटक कर तथा एक दो लड़ाइयाँ पटियाले के साथ लड़कर सन् १७७२ में संसार से चल बसा।

दीवान नानूमल के बाद समाने के रहने वाले अलाहीबख्श नामक मुसलमान ने महाराज साहबसिंह को अपने हाथों रख लिया। वे उसकी प्रत्येक बात को मानने लगे थे। उसकी इस प्रकार की हरकतों को देख कर सरदार दयालसिंह अरोड़ा और सरदार सूबासिंह ढिल्लों ने एक दिन भरे दरबार में अलाहीबख्श को कत्ल कर दिया। इसके बाद सन् १७६३ ई० में सरदार अलवेलसिंह राज्य के वजीर नियुक्त हुए। राजा दयालसिंह दीवान बनाये गये।

दीवान अलाहीबख्श के इस प्रकार खुले आम कत्ल के बाद से राजा साहबसिंह खुद भी दरबारियों से सशंकित रहने लगे। वे सोचते कभी यह मुझे भी मार सकते हैं। इस चिन्ता से मुक्ति पाने के लिये उन्होंने फतहगढ़ से अपनी बहिन साहबकौर को बुलाया। क्योंकि राजेन्द्रकौर की भांति ही वे भी बहादुर और होशियार थीं। जब वे पटियाला आ गईं तो राज प्रबन्ध की देखभाल का समस्त भार उनको सौंप दिया। बीबी साहबकौर ने राज्य का प्रबन्ध अपने हाथ में लेते ही नया प्रबन्ध आरम्भ किया। उन्होंने सरदार तारासिंह की सहायता से नानूमल के भतीजे दीवानसिंह को दीवान बनाया। किन्तु उसके काम में ढिलाई देखकर गुरुदयाल को दीवान नियुक्त किया। जोकि इस काम में ठीक उतरा। बीबी साहबकौर के पटियाला आने के कुछ ही दिनों बाद उन्हें समाचार मिला कि उनके पति जयमलसिंह को उनके चचेरे भाई फतहसिंह ने कैद कर लिया है। इसलिये उन्हें चापिस सुसराल जाना पड़ा। जहाँ उन्होंने अपने पति को जेल से छुड़ाया और अपने इलाके का सुप्रबन्ध किया। इसके बाद वे पटियाला लौट आईं।

सन् १७६४ के आरम्भ में मरहठों ने पंजाब की ओर मुँह फेरा। लक्ष्मनराव और अंताराव नाम के मरहठा सरदारों की अध्यक्षता में मरहठों का यह दल नाभा, जीन्द, कैथल आदि सबसे नजराने लेता हुआ पटियाला की ओर रवाना हुआ। बीबी साहबकौर ने नजराना देने में अपनी हतक समझी और

लड़ाई के लिये तैयार हो गईं। राजगढ़ के पास दोनों ओर से लड़ाई हुई। पटियाला के सैनिकों ने मरहठों जैसी सैनिक योग्यता प्राप्त न की थी। अतः वे मरहठों के सामने से भागने लगे। यह देखकर बीबी साहब-कौर रथ से नीचे उतर आईं। और सैनिकों तथा सामन्तों को सम्बोधित करते हुए उन्होंने कहा “यदि आप लोग कायर हैं और आपको अपने प्राण प्यारे हैं तथा मान और मर्यादा का कुछ भी खयाल नहीं है तो आप भाग जा सकते हैं। किन्तु मैं प्राण रखते युद्ध भूमि से हटने वाली नहीं हूँ। क्षत्रिय क्षत्राणियों के दूध का सबूत युद्ध में ही परखा जाता है। आप चाहें तो अपनी माताओं के दूध को कुत्ती और गधी के दूध सिद्ध कर सकते हैं। किन्तु मैं समझती हूँ। अपमान की जिन्दगी से तो मान सहित मरना ही श्रेयष्कर है। एक स्त्री को—जो कि राजघराने और साथ ही आपके परिवार की है—शत्रुओं के बीच में छोड़कर संसार को अपना मुँह दिखाने की हिम्मत कर सकते हों तो आप लोग अविलंब मैदान छोड़कर भाग जाँय।”

बीबी साहिबा के उपरोक्त भाषण ने सेना में और सेनापतियों में मर मिटने की भावना पैदा कर दी। “न दैन्य और न पलायनम्” सिद्धान्त के अनुसार उन्होंने मरहठों की सेना पर धावा कर दिया। मरहठों के पैर उखड़ गये और बीबी साहिबा की जीत हुई।

बीबी साहिबा जहाँ बुद्धिमान और ऊँचे दर्जे की बहादुर थीं वहाँ उनमें शासन योग्यता भी काफी थी। नाहन के राजा धर्मप्रकाश के मरने पर जब उसका छोटा भाई कर्मप्रकाश राज्य का अधिकारी हुआ तो उसके दरबारियों ने बगावत खड़ी कर दी। कर्मप्रकाश ने पटियाला से बीबी साहिबा को अपनी मदद के लिये बुलाया। वे थोड़ी सी फौज के साथ पटियाला पहुँचीं और ज़ाते २ बागियों को ठीक कर दिया। इसके बाद दो चार ही दिन में वहाँ के शासन का भी प्रबन्ध ऐसे नये सिरे से कर दिया। जिससे सहसा बगावत पैदा होने की गुञ्जायश नहीं छोड़ी। राजा कर्मप्रकाश ने कृतज्ञता स्वरूप बीबी जी को बहुत से कीमती उपहार भेंट किये।

रोहतक जिले में भुञ्जर के पास एक किला जहाजगढ़ है। वास्तव में उसका नाम जार्जगढ़ है इसे जार्ज टामसन ने बनवाया था। जोकि माधवराय सिंधिया के सूबेदार (नारनौल) का एक नायक था। खांडेराव ने जार्ज टामसन की बहादुरियों से खुश होकर भुञ्जर का इलाका उसे जागीर में दे दिया था। यह जार्जटामसन किसी समय यूरोप से जहाज का खलासी होकर आया था। यहाँ उसने समरू फ्रांसीसी की नौकरी करली। समरू ने किसी बात से नाराज होकर जार्ज टामसन को निकाल दिया। इसके बाद वह खांडेराव के पास जोकि उस समय नारनौल के मरहठा सूबेदार थे, नौकर हो गया। उन्होंने उसे भुञ्जर का जागीरदार बना दिया। खांडेराव के मरने के बाद जार्ज टामसन स्वतंत्र हो गया और उसने हांसी और हिसार पर भी अपना कब्जा कर लिया। बीबी साहबकौर को इससे भी लड़ना पड़ा। इसके पास युद्ध-विद्या में प्रशिक्षित आठ सौ सैनिक और पचास तोपें थीं। फूल राज्यों के पारस्परिक झगड़ों को देखकर इसने जीन्द पर हाथ डाला। किन्तु इसके दुर्भाग्य से जीन्द को रक्षा करने के लिये कैथल, फरीदकोट और पटियाला सभी राज्यों से सेनायें इकट्ठी हो गईं। बीबी साहबकौर के हाथ में सेना संचालन सुपुर्द हुआ। विजय सिखों की हुई और जार्जटामसन हार कर दिल्ली की ओर चला गया।

बीबी साहबकौर की वजह से जहाँ पटियाला के आंतरिक झगड़े बन्द रहे और रियासत टुकड़े-बन्दी से बची वहाँ कुछ इलाके जीते जाकर राज्य को बढ़ाया भी गया। इन सब बातों को देखते हुये चाहिये तो यह था कि राजा साहब उनके अहसानों से उन्मत्त होने की कोशिश करते और आजीवन उन्हें स्नेह की निगाह से देखते। किन्तु वे अपने स्वार्थी कर्मचारियों के बहकावे में आ गये। यह भी कहा जाता

है। कि राजा साहब की रानी आसकौर भी यह चाहती थी कि बीबी साहिबा के पद पर वह काम करें। इन बातों का यह नतीजा हुआ कि राजा साहबसिंह जी ने अपनी बहन पर तीन इलजाम लगा कर उन्हें हटाने की कोशिश की।

(१) राजा नाहन ने जो हथिनी बीबी साहिबा को भेंट दी थी वह उन्होंने निज के लिये रख ली है।

(२) बिना सलाह मशविरा किये ही उन्होंने अपनी जागीर में सन् १७६६ में एक किला बनवा लिया है।

(३) भोरियाँ गाँव का नाम बदल कर उभयवाल रख लिया है।

बीबी साहिबा उन दिनों जींद में ठहरी हुई थीं। जब उन्हें पता चला कि उनका भाई उनके अहसानों को भूल कर दुष्टों के काबू में फँस कर उनके विरुद्ध हो गया तो उनके दिल को बड़ी चोट लगी और वे वरनाला न जाकर उभयवाल चली गईं। स्वार्थी लोगों ने बीबी साहिबा की इस बात से भी लाभ उठाया। उन्होंने महाराज को भड़काया कि बीबी साहिबा आपकी जरा भी परवाह नहीं करती हैं। राजा साहब भी उन लोगों के ऐसे हाथों चढ़े कि उन्होंने बीबी साहिबा को लिख भेजा आप उभयवाल के किले को खाली करके अपनी ससुराल फतहगढ़ चली जावें। बीबी साहिबा ने नाराज होकर किला खाली करने से इन्कार कर दिया। फिर क्या था सन् १७६६ की भरी गर्मी में राजा साहबसिंह ने उभयवाल किले पर हमला कर दिया। तीन दिन तक दोनों ओर से लड़ाई हुई। अंत में सरदार लालसिंह और जोधसिंह कलसियावालों ने दोनों भाई बहिनों में समझौता करा दिया और दोनों को पटियाला वापिस कर दिया किन्तु रास्ते में महाराज को उनके मुसाहिवों ने फिर भड़का दिया। महाराज ने भवानीगढ़ में लाकर बीबी जी को नजरबन्द कर दिया। बीबी जी बड़ी साहस वाली थीं। अपनी बुद्धिमानी से नजरबन्दी में से निकल गईं और अपने किले उभयवाल में जा पहुँची। राजा साहबसिंह को जब यह समाचार मिला तो वे खिसियाये तो सही किन्तु फिर उन्होंने चुप्पी साध ली और बीबी जी के साथ कोई छेड़खानी नहीं की क्योंकि वे देख चुके थे कि इसमें उन्हीं को लोग बुराई देते थे किन्तु बीबी जी के हृदय पर भाई के इस रुख के कारण ऐसी ठेस लगी कि वह एक ही साल के अन्दर चल बसीं। राजा साहब को भी उनके मरजाने के बाद बड़ा रंज हुआ क्योंकि आखिर तो दोनों भाई बहिन थे।

जार्ज टामसन ने पुनः पंजाबी रियासतों को लूटना शुरू कर दिया, असल में बात यह थी कि फौज तो उसने ज्यादा इकट्ठी करली थी और इलाका उसके पास थोड़ा था। उसने नाभा, जीन्द की भाँति ही पटियाले के कुछ हल्कों को लूटा और नरवाना तथा खूनरी आदि हल्कों को उसने अपने राज्य में भी मिला लिया। टामसन से तंग आकर इन समस्त फुलकियन राज्यों ने टामसन के दुश्मन पैरन साहब को अपनी मदद के लिये चार लाख रुपये के भाड़े पर बुलाया। उसने कुछ ही दिनों की लड़ाई में टामसन को भगा दिया और इन लोगों के इलाके जो उसने जीते थे वापिस कर दिये। किन्तु पैरन को रुपया देने के लिये इन राजाओं ने उसे पंजाब में इधर-उधर घुमाया। अधीनस्थ लोगों से नजराने वसूल किये। पैरन को भी चोट लग गई उसने भी फिर दुबारा नजराने लेने के लिये पंजाब की ओर हमला किया और नजराने वसूल किये। उसकी भी अन्धा-धुन्धी उस समय तक चली जब तक कि लार्ड लेक ने पैरन को खदेड़ न दिया।

रानी आसकौर इस समय पटियाला की मुख्य शासक थीं, राजा साहब तो नाम मात्र के राजा थे। वे बहादुर और शकलमंद भी थीं। दुलदी गाँव के लिये उन्हें नाभा से लड़ना भी पड़ा था, लड़ाई के समय

वे खुद मैदान में रहती थीं। रानी आसकौर के दबदबे के आगे दरबारी भी कुछ ऐसा काम न कर सकते थे जिससे राज्य और प्रजा को कुछ नुकसान पहुँच जाय। उनकी मन मानी कतई रुकी हुई थी। इसलिये दरबारी लोग रानी साहिबा से नाराज भी थे और उन्होंने महाराज साहबसिंह जी को भड़काना शुरू किया। महाराज से कहा गया कि बीबियों की तरह अब महारानी ही आम मुख्तार हो गई हैं आप को तो कोई भी आगे नहीं लाना चाहतीं। नतीजा यह हुआ कि राजा रानी में मन-मुटाव हो गया और नौबत यहाँ तक पहुँची कि राजा साहब पटियाला गढ़ से बाहर रहने लगे और रानी साहिबा भीतर। बीच २ में रानी साहिबा राजा साहब को मनाती भी रहीं किन्तु चुगलखोरों की बदौलत नौबत यहाँ तक पहुँची कि राजा साहबसिंह ने सन् १८०७ में महाराजा रणजीतसिंह को बुला भेजा। वे इससे एक-डेढ़ वर्ष पहले भी राजा साहब नाभा के बुलाने से इन दोनों रियासतों का झगड़ा निपटाने आ चुके थे और पटियाला से पचास हजार रुपया नजराना लेकर चले गये। अबकी बार राजा साहबसिंह ने उन्हें एक बहुमूल्य कंठा और एक तोप देने का वायदा करके बुलाया था। रानी आसकौर घबरा गईं और उन्होंने अपने विश्वासपात्र आदमी द्वारा अपने पति को समझाया कि आखिर इसमें नुकसान किसका होगा। राज्य आपका मेरा अलग-अलग नहीं है। आप मेरे साथ जो भी इन्साफ़-गैरइन्साफ़ करना चाहते हैं करें उसे मैं मानूंगी इसमें लोक हँसी भी तो है किन्तु अब क्या होना था। महाराजा रणजीतसिंह जी तो आ ही धमके। वायदे के अनुसार भेट वसूल की और फिर रियासत में होकर नाभा, जीन्द, कैथल में नजराने वसूल करते हुये लाहौर को चले गये। इन दोही वर्षों में इन रियासतों को महाराजा रणजीतसिंह जी ने ऐसा दुहा कि इन्होंने उनसे पीछा छुड़ाना ही तय कर लिया और सन् १८०८ में सब मिलकर देहली में अंग्रेजों की शरण में पहुँचे और स्पष्ट शब्दों में अपनी रक्षा के लिये प्रार्थना की। उस समय अंग्रेजों को भी महाराजा रणजीतसिंह से भय लगता था, इसलिये वे कोई खुला आश्वासन तो न दे सके पर कुछ धीरज अवश्य बँधा दिया।

इधर इन राजा लोगों ने महाराजा रणजीत सिंह जी से भी बनाये रखने की कोशिश जारी रखी किन्तु दिल से यह सब उनके दुश्मन बन गये थे। अंग्रेज भी कोई ऐसा समझौता रणजीतसिंह से करने के लिये कोशिश करने लगे जिसमें इन लोगों की रक्षा हो जाय। आखिरकार ऐसा समझौता हो ही गया।

अंग्रेज सरकार ने रियासतों की सरहद की पैमायश के वास्ते आयोजन किया था। पटियाला की सरहद की पैमायश वायट नाम का एक अंग्रेज करने आया। फूलासिंह अकाली जो कि उन दिनों बागी हुआ फिर रहा था। उसने वायट को मार दिया। पटियाला सरहद की जनता ने इसे बहादुरी का काम समझा, इसलिये लगभग एक हजार आदमी उसके साथ हो गये और पैमायश वालों को मार पीट कर भगा दिया। राजा साहबसिंह के पास यह खबर भेजी तो उन्होंने फूलासिंह अकाली को पकड़ने के लिये फौज भेजी। उस फौज के हाथ फूलासिंह तो क्या आना था किन्तु अंग्रेज अवश्य राजासाहब से इस बात के लिये खुश हुये और उन्होंने “अधिराज राजेश्वर” की उपाधि इनके खिताब में और बढ़ा दी।

इस समय राज्य-प्रबंध पूर्ण रूप से साहबसिंह के ही हाथ में था। रानी साहिबा को एक जागीर दे दी गई थी जिसमें वह अपने पुत्र युवराज कर्मसिंह के साथ रहती थीं। रानी साहिबा को भी राज-काज करने का ऐसा चस्का लगा था कि वे भी कुछ दुखी-सी रहती थीं। वे सोचती थीं राजा साहब में ऐसी योग्यता शासन चलाने की कहाँ जैसी मेरे अन्दर है और उनकी मुख्तारी में राज्य को हानि ही हो रही है लाभ कुछ भी नहीं और वास्तव में बात ऐसी थी भी। राजा साहबसिंह बराबर राज्य को बर्बाद कर रहे

थे। अनेकों खुशामदियों को उन्होंने जागीरें दे डालीं। खजाने का रुपया बर्बाद कर दिया। वे खुशामदियों के भुलावे में सहज ही आ जाते थे। जब राज्य की हालत दिन-प्रतिदिन बिगड़ने लगी तो कुछ फूल रईसों ने अक्टरलोनी साहब से शिफारस की कि राज्य का प्रबन्ध रानी आसकौर के ही हाथ में रहना चाहिये। जब अक्टरलोनी ने यही बात राजा साहबसिंह जी के सामने रखी तो उन्होंने आगा पीछा सोचकर स्वीकार कर लिया हालांकि वे चाहते थे कि उनकी सौतेली माँ खेमकौर को प्रबन्ध सौंपा जाय तो ठीक रहे।

नये प्रबन्ध के अनुसार मिश्र नोधाराम, दीवान गुरुदयाल और सरदार अलबेलसिंह महारानी साहिबा के सलाहकार मुकर्रर हुए। एक वर्ष तक तो काम अच्छी तरह से चलता रहा किन्तु फिर भीतर ही भीतर अशांति बढ़ने लगी। एजेन्ट अम्बाला को यह पता चल गया कि राजा साहब शासन में बाधा डालते हैं अतः उन्होंने पटियाला आकर रानी साहिबा को कानूनन राज्य का मालिक बना दिया। यह घटना ६ अप्रैल सन् १८१२ की है। रानी साहिबा ने अपने एक वर्ष के प्रबन्ध में एक लाख से ऊपर खजाने में रुपया इकट्ठा कर लिया था और ३००० सिपाहियों को वक्त पर वेतन चुका देती थीं। महारानी साहिबा के सुप्रबन्ध और शासन योग्यता से स्वार्थी लोग मन ही मन कूढ़ते थे। यहाँ तक कि अलबेलसिंह भी महारानी के खिलाफ हो गया। उसके खिलाफ होने का कारण यह था कि महारानी ने उसकी जागीर पर ७०००) सालाना राज्य-कर मुकर्रर कर दिया था। महाराज को इन लोगों ने यह कह कर भड़काया कि वे अपने रास्ते का आपको काँटा समझती हैं और शीघ्र ही आपको नजरबन्द करने वाली हैं। राजा साहबसिंह को इस बात पर यकीन आ गया और उन्होंने शीघ्र ही महारानी, युवराज और नोधाराम मिश्र को नजरबन्द करा दिया और आप राज्य करने लगे किन्तु कुछ ही दिनों बाद उन्हें महसूस हुआ कि उनका यह काम उचित नहीं और मेरे से उतना अच्छा प्रबन्ध राज्य का हो भी नहीं सकता। अतः उन्होंने उन्हें नजरबन्दी से मुक्त कर दिया और राज्य का काम उन्हें ही सौंप दिया। अंग्रेज सरकार ने महारानी साहिबा को परामर्श दिया कि राजा साहब को एक लाख रुपये की जागीर देकर राज्य शासन से पृथक् कर दिया जाय। और वे मजबूती से शासन करें। महाराज साहबसिंह शराब खूब पीते थे और फिजूल खर्च भी थे। सन् १८१३ ई० के मार्च में जागीर में रहते हुये ही उनका देहान्त हो गया।

राजा साहबसिंह जी की कमजोरियों से पटियाला राज्य की बढ़ोतरी तो रुक ही गई थी साथ ही राज्य का कई बार खतरा भी आ गया था। उनकी कमजोरी से ही रियासत के जागीरदार भी लाभ उठाना चाहते थे यदि रानी आसकौर तत्परता के साथ राज्य को न संभालती तो निश्चय ही पटियाला राज्य की हालत और भी खराब हो जाती। स्वार्थी लोग राज परिवारों में और यहाँ तक कि राजा-रानियों में भी फूट के बीज किस प्रकार बोने में सफल होते हैं पटियाला में उसका सर्वोपरि उदाहरण महाराज साहबसिंहजी की ही बढ़ोतरी साबित हुआ। नशेवाजी के व्यसन ने भी महाराज को बहुत नुकसान पहुँचाया। जिसने जैसा कह दिया नशे में उसे ही मान लिया और नशे की वजह से ही इतनी जल्दी उनका देहान्त हुआ।

अपने पिता के स्वर्गवास के बाद सन् १८१३ ई० की ३० वीं जून को कर्मसिंह जी पटियाला के राज सिंहासन पर बड़ी धूम-धाम के साथ आरूढ़ हुये। फुलकियन सरदारों की ओर से इतल समय खिल्लत और उपहार देने की पूर्ववत् ही रस्म अदा हुई। इस समय सरकार अंग्रेज ने रियासत की ओर से अपना ध्यान हटा सा लिया था। इससे लोगों को सन्देह हुआ कि राज्य में गड़बड़ मचेगी और उपद्रव भी होंगे किन्तु परमात्मा की कृपा से कोई

बखेड़ा नहीं हुआ। सब कार्य ढंग से ही चलते रहे। गोरखों से अंग्रेजों की लड़ाई होने पर महाराज कर्मसिंह जी ने यथाशक्ति अंग्रेजों को सहायता दी।

सन् १८१५ के मई के आरम्भ में एक जागीरदार चड़तसिंह ने कुछ विरोधी आन्दोलन का सूत्रपात किया। इस समय अंग्रेजों ने उसकी जागीर जब्त करने में महाराज को मदद दी। मिश्र नौधाराम और महारानी आसकौर इस समय भी उसी प्रकार प्रबन्ध कर रहे थे।

राज्याधिकारों का कुछ मद ही ऐसा होता है जिसमें न तो भाई-भाई का सम्बन्ध रहता है और न बाप बेटे तथा माँ बेटे का। महाराज कर्मसिंह के सुनाने होने पर पटियाला में यह घटना भी सुनने को मिली कि माँ बेटों में मनमुटाव हो रहा है। माँ, चाहती है कि अभी और कुछ दिन मैं ही शासन करूँ और पुत्र अब अपने हाथ में शासन सूत्र लेना चाहता है। मिश्र नौधाराम इस हालत को देखकर बड़ा घबराया और बेचारा ज्वाला जी के दर्शनों के लिए चल दिया किन्तु चूँकि उसने भी हकूमत का मजा लिया था। उसकी ज्वाला के दर्शनों से भी वह तृष्णा न छूटी। पटियाला की हवा देखने को लौट ही पड़ा। इधर उसकी सेवाओं की अब कोई जरूरत नहीं समझी जा रही थी। अतः रास्ते में ही उसे मुल्के अदम रवाना कर दिया गया। यह उसे पुरानी सेवाओं का पुरस्कार मिला। किन्तु उसने हकूमत की थी या सेवा यह तो कैसे कहा जा सकता है।

अब रह गई माँ, उसके लिये भी महाराज कर्मसिंह जी ने प्रबन्ध कर दिया उन्होंने कप्तान जार्ज ब्रज असिस्टेंट एजेंट को पटियाला बुलाकर घोषणा करा दी। “अब राज्य का प्रबन्ध सोलह आने महाराज कर्मसिंह के अधिकार में है। सब लोग इन्हीं की आज्ञा मानें। जो कोई इनके कार्यों में हस्तक्षेप करेगा उसे सख्त सजा दी जायगी। राजमाता आसकौर को सनोर की जागीर मौजूद है। वे पटियाला को छोड़ जाय और वहीं रहें।”

राजमाता आसकौर जार्ज ब्रज के आदेशानुसार सनोर चली गईं किन्तु अन्तिम दिन ईश्वराधना में व्यतीत करने की अभी उनकी भी इच्छा नहीं हुई। पचास लाख के जवाहिरात भी अपने साथ सनोर ले गईं। माया को भला कैसे छोड़तीं। उधर महाराज भी माया को ‘माँ’ से अधिक ही समझते थे। अतः वे क्यों बर्दास्त करते कि उनकी वजाय उनकी माँ के पास इतनी अतुल माया रहे। उन्होंने भी सवाल उठा दिया भला इतनी बड़ी जागीर की ‘माँ’ को क्या जरूरत और वे जवाहरात का भी क्या करेंगीं। वे तो राजकुमारों और राज महिषियों के पहनने की चीजें हैं। और जागीर लेने की उन्हें जरूरत ही क्या है। यहाँ रहें और जितना खर्च उनके खाने पीने पर पड़े, लेती रहें। सरकार ने उनकी बात को सुना और कप्तान मरे साहब को जोकि एजेंट साहब थे। पटियाला में माँ बेटे के झगड़े को निपटाने के लिए भेजा कप्तान साहब ने रानी आसकौर से कहा आप पटियाला ही रहें और अपने खर्च के लिये पचास हजार साल लेती रहें। रानी साहब ने कहा—मैं क्या नौकर हूँ जो पचास हजार या पच्चीस हजार लूँ। यहाँ रहूँगी तो मालिक बनकर रहूँगी वरना गंगा किनारे जाकर भजन करूँगी। यह एक धार्मिक धमकी थी। जैसे तैसे वे पचास हजार सालाना की जागीर लेकर सनोर रहने पर ही राजी हुईं। जवाहरात उन्होंने लौटा दिये। कहा जाता है अपने बेटे के घर जब एक लड़का पैदा हुआ तो वे पटियाला आ गईं।

एक बाप के दो बेटे थे। दूसरे थे अजीतसिंह महाराज के छोटे भाई, उन्हें भी लोगों ने चंगुल पर चढ़ा दिया। उन्होंने दावा किया कि मेरी अपने भाई से नहीं निभती है, अतः राज्य का बँटवारा कर दिया जाय। बेचारे बहुत भटके बहुत कोशिश कीं। आखिर अकल आई और फिर भाई से ही समझौता

किया। महाराज ने भी सोचा “घर का भेदी लंका दाह” अतः उन्हें (१५०००) की जागीर और (३०००) नकद सालाना मुकर्रिर कर दिया और व्याह भी बड़ी धूम से करके अपने भ्रातृत्व का फर्ज अदा किया।

अब तक पुराने प्रबन्ध में काफी खराबियाँ आ गई थीं इसलिये घरेलू झगड़ों से निपटने पर महाराज ने राज्य प्रबन्ध की ओर ध्यान दिया। उस समय की हालत में जो प्रबन्ध हो सका था वह अब सुधार चाहता था। उस समय तहसीलदारों को दीवानी और फौजदारी दोनों ही तरह के अख्तियारात हासिल थे। इसी तरह छोटे-छोटे थानेदारों को भी बहुतेरे अधिकार थे इस प्रकार ये सब ही प्रजा को मनमाने तौर पर सताने में अपनी-अपनी जगह के छोटे-मोटे राजा ही बने हुये थे। नौकरों को नौकरी के बदले में प्रायः जागीरें मिली हुई थीं। सिपाहियों को किसी किस्म की कवायद परेट भी नहीं सिखाई जाती थी। नीचे से ऊपर तक रिश्वत और बेईमानी का बाजार गर्म था। इन तमाम कमियों को दूर करने के लिए महाराज कर्मसिंह जी ने भरपूर ध्यान दिया। नये प्रबन्ध में उन्होंने चार पदाधिकारी अलग २ महकमों की देखभाल और अपीलें सुनने के लिए मुकर्रिर किये। खास २ सरदारों को छोड़कर नौकरों को जागीर की वजाय टके मुकर्रिर कर दिये। सैनिकों की श्रेणियां कायम कीं। कुछ फ्रांसीसी लोगों को कवायद सिखाने के लिये नौकर रक्खा। मालगुजारी में रुपया महाजन के यहाँ जाने का रिवाज बन्द करके सीधा खजाने में आने और रसीदें काट कर जमा कराने का कायदा नियत किया। जमीन पर उसकी किस्म को देख कर मालगुजारी बाँधी गई। इस सबके अलावा पुराने किलों और इमारतों की मरम्मत करवाई। अन्य कई नई इमारतें भी बनवाईं। इस प्रकार उन्होंने राज्य शासन गृह-प्रबन्ध सभी में काफी सुधार किया जिससे प्रजा में भी संतोष फैला।

सन् १८२६ में भरतपुर पर जब अंग्रेजों ने दूसरी बार हमला किया तो उस समय अंग्रेजों को उनकी माँग के अनुसार २० लाख रुपया उधार दिया। इस बात से जाना जा सकता है कि आपने खजाने को भरने में कोई कसर बाकी नहीं रक्खी थी।

पंजाब की चारों सिख रियासतें प्रायः आपस में ही झगड़ा करती थीं। राजा कर्मसिंह जी ने यह कोशिश की कि किसी प्रकार यह लड़ाई झगड़े मिटें। अंत में सन् १८३३ ई० में इन सभी रियासतों ने ढूँढान के मुकाम पर इकट्ठे होकर आपस में सुलह करली उस सुलह का सार इस प्रकार है—

नाभा, जीन्द, कैथल और पटियाला की सन्धि

- (१) हम चारों में से कोई किसी के नौकर और अपराधी को शरण न देगा।
- (२) जब दो रईसों में झगड़ा हो जाय तो बाकी दो फैसला करेंगे।
- (३) सरहद्दी मामलात में संवत् १८२० तक जिन्होंने जहाँ तक कब्जा कर लिया था। वहाँ तक का माना जायगा।

(४) यदि कोई कर्जदार भागकर दूसरी रियासत में चला जाय तो पहली रियासत उससे कर्जा वसूल वहाँ भी कर सकेगी।

(५) प्रत्येक राज्य अपनी प्रजा की पुकार पर यदि वह दूसरी रियासत की प्रजा के कानूनन खिलाफ होगी तो उचित इन्साफ मुद्दई के लिये करावेगा।

(६) चोरी का माल लेकर यदि कोई प्रजाजन दूसरी रियासत में जायगा तो तब तक चोर वही समझा जावेगा जब तक कि उस गाँव के लोग उसके माल को अपने यहाँ रख न लेंगे।

(७) भगाई हुई स्त्रियों का पता यदि पाँच साल के भीतर लग जाया करे तो वह असली मालिकों को वापिस करा दी जावे। पाँच साल बाद दो सौ रुपये नाते के दिला दिये जाया करें।

(८) यही नियम लड़कियों का ब्याह दूसरी जगह करने पर लागू होगा।

(९) कत्ल के मामलों में कातिल से मकतूल के वारिसों को दो सौ रुपया नकद दिलाया जायगा और कातिल को सख्त सजा दी जायगी।

सन् १८४१ में अंग्रेजों ने पटियाला महाराज के सामने यह प्रस्ताव रक्खा कि जनरल पैरन की सहायता से जो इलाके सिरसा, हिसार आदि में जीते हैं। वह हमें वापिस करदो क्योंकि मरहठों के वारिस हम ही हैं। दोनों ओर से अपनी २ दलीलें दी जाती रही अंत में महाराज ने अंग्रेजों की बातें मान लीं। २६६ गांवों में से उन्हें ४१ गाँव हिसार जिले के और २५ सिरसा के इलाके के मिले।

यद्यपि अंग्रेजों के इस व्यवहार से महाराज कर्मसिंह कुछ नाराज हो गये थे फिर भी जब अंग्रेजों की खालसा सेना से लड़ाई हुई तो रसद, सेना आदि देकर आपने अंग्रेजों की खूब मदद की। इससे पहले उन्होंने अफगान युद्ध में अंग्रेजों को पच्चीस लाख कर्ज में दिये ही थे। सिखों की लड़ाई में तो उन्होंने दो हजार सवार और दो हजार पैदल दिये थे वास्तव में मुदकी में खालसा सेना को इसी दल से हारना पड़ा था वरना अंग्रेजी सेना के पाँव उखाड़ दिये जा चुके थे।

इस युद्ध में सहायता देने के उपलक्ष में सरकार ने उन्हें शिमले के पास सोलह परगने दिये थे।

राज खालसा के लेखक ने लिखा है कि “खालसा सेनाओं के विरुद्ध सहायता देने के कारण महाराज कर्मसिंह बहुत शर्मिन्दा हुए थे और उसी शर्मिन्दागी में (२३ दिसम्बर सन् १८४५) स्वर्ग सिधार गये।”

इसमें कोई शक नहीं कि राजा कर्मसिंह जी अपने पिता और पितामह दोनों से अच्छे शासक साबित हुए और प्रजा की भलाई के भी अनेकों कार्य कर गये। उन में धार्मिक पक्षपात की मात्रा नहीं थी। हिन्दू, मुसलमान और दूसरे सभी लोगों के साथ आप एक-सा व्यवहार करते थे।

अपने योग्य पिता के बाद आप ही राज्य के मालिक हुए। आपका जन्म सन् १८२३ ई० में हुआ था और सन् १८४६ में २३ वर्ष की अवस्था में आप राज्य के मालिक हुए। जिस समय पटियाला का शासन

सूत्र आपके हाथ में आया उस समय अंग्रेजों और खालसा सेनाओं की डट कर लड़ाई महाराज नरेन्द्रसिंह हो रही थी। इन्होंने भी अंग्रेजों की पूरी सहायता की। आपकी फौज के तो कुछ

आदमियों को यह बात बुरी लगी। सिपाही बागी हो गये। किन्तु वे तुरन्त ही दबा दिये गये। अंग्रेजों को छोटे-छोटे जागीरदारों पर सन्देह हुआ कि शायद वे लोग हमारे पक्ष में

नहीं। इसलिये उन लोगों के सबके अधिकार छीन लिये गये। लड़ाई के बाद कई की जागीरें भी जब्त कर ली गईं। कैथल का राज्य भी इसी कारण से जब्त हुआ था। इसके अलावा अंग्रेजों ने प्रत्येक राज्य

में से जकात का रिवाज उठा दिया। पटियाला को इस साधन से नौ हजार रुपया सालाना की आमदनी होती थी। महाराज नरेन्द्रसिंह जी ने गवर्नर जनरल को लिख भेजा कि हमें मालूम हुआ है सरकार प्रजा

के फायदे के लिये रियासतों में से जकात उठवा रही है। हमने इसी हेतु से अपने यहाँ से जकात उठा दी है। इसके बदले में गवर्नर जनरल ने धन्यवाद के साथ दस हजार के इलाके पटियाले को दे दिये।

कहा जाता है कि महाराज नरेन्द्रसिंह बड़े भारी दानी थे। उन्होंने सन् १८५० ई० में जब ज्वाला-मुखी की यात्रा की तो पचास लाख का चढ़ावा चढ़ाया। इसके अलावा और भी बड़े-बड़े दान किये।

जिनका जिक्र आगे करेंगे।

पंजाब के छोटे-छोटे सरदारों को बेदखल करने से एक लाभ सरकार ने पटियाला राज्य से भी उठा लिया। रियासत के चहारमी लोगों ने जब यह आन्दोलन उठाया कि रियासत हमारी आमदनी का चौथा हिस्सा ले। अब तक वह जो चौथा हिस्सा हमें देती है यह अनुचित है। चहारमी लोगों और पटियाला दरबार दोनों ने ही सरकार के पास अपने-अपने पक्ष को रक्खा। स्थिति से लाभ उठाने के लिये तुरन्त ही सरकार ने कर्नल मेंकन कमिश्नर अम्बाला को जाँच करने के लिये नियुक्त किया। जिस पर उन्होंने लिख दिया कि चहारमी लोग चाहें तो पटियाला से अलग हो सकते हैं। ऐसा ही हुआ भी पटियाला राज्य का चहारमियों वाला सारा इलाका अंग्रेज सरकार के कब्जे में चला गया।

अप्रैल सन् १८५२ ई० में महाराज नरेन्द्रसिंह जी ने अपनी बड़ी लड़की की शादी धौलपुर के राजकुमार भगवंतसिंह जी के साथ बड़ी धूमधाम से की जिसमें चौदह लाख रुपया खर्च किया गया। ५०००) का दहेज अंग्रेज सरकार ने भी दिया। इस शादी के बाद महाराज नरेन्द्रसिंह जी ने गंगा-स्नान और तीर्थ यात्रा के लिये तैयारी की। हरिद्वार में गंगा-स्नान करके और बहुत कुछ दान-पुण्य करके ऋषीकेश और बद्रीनारायण के दर्शनों को गये। इन तीर्थों पर लगभग चौंसठ हजार रुपये का दान किया और बद्रीनारायण में एक हजार रुपये सालना का सदावर्त खोलकर आपने धर्म-प्रेम का परिचय दिया।

सन् १८५२ ई० में ही सितम्बर की १६ वीं तारीख को राजकुमार महेन्द्रसिंह जी का जन्म हुआ। किन्तु चूंकि आपके पुत्र पैदा हो-होकर मर जाते थे। इसलिये इस समाचार को गुप्त रक्खा गया और सन् १८५३ ई० की १४ जनवरी को प्रकट करके खूब धूमधाम से पुत्र जन्मोत्सव मनाया गया।

सन् १८५४ के जीन्द राज्य में पैमायश पर उठे हुए विद्रोह को दबाने के लिये राजा साहब जीन्द की माँग पर आपने दो हजार सैनिक और चार तोपों के साथ चौधरी इमामबख्श को भेजा। इस लड़ाई में बागियों के १७ आदमी जान से मारे गये और ८० जखमी हुए।

जब हिन्दुस्तान में अंग्रेजों का बोलबाला था। सारे राजा रईस उनका लोहा मान चुके थे तो कौन ऐसा सम्पन्न आदमी होगा जो उनके देश की सैर करने की इच्छा न रखेगा। महाराज नरेन्द्रसिंह ने भी २८ अगस्त सन् १८५४ को विलायत की यात्रा की तैयारी करदी। उन दिनों कलकत्ते से ही आवागमन विलायत के लिये होता था। रास्ते में आपने काशी दर्शन किये। राजा ईश्वरप्रसाद नारायणसिंह काशी नरेश के घर पर ठहरे। स्थानीय अंग्रेज हाकिमों ने भी आपका काफी स्वागत सत्कार किया। यहाँ विश्व-नाथ के दर्शनों के बाद अन्य धार्मिक स्थानों का भी देखा। काशी के गुरुद्वारे में एक सदावर्त जारी कर दिया। यहाँ से अग्निघोट के जरिये पटना और गया को देखते हुए कलकत्ते पहुँचे। कलकत्ता ही अंग्रेजों की राजधानी थी। वहाँ पर सरकार की ओर से आपका खूब स्वागत सत्कार हुआ। बहुत सी मेवा मिठाई और १३००) रुपया नकद सरकार की ओर से आये।

गवर्नर जनरल लार्ड डलहौजी ने गवर्नमेंट हाउस में दरबार लगाकर आपका स्वागत सत्कार किया। तोहफे भी भेंट किये और १७ तोपों की सलामी। नियमानुसार महाराज ने भी दूसरे दिन गवर्नर को अपने स्थान पर बुलाकर स्वागत सत्कार और भेंट की रस्म अदा की। इसके बाद कुछ आवश्यक कारण पैदा हो जाने से विलायत यात्रा स्थगित करके महाराज वापिस पटियाला लौट आये।

सन् १८५७ के गदर में राजा नरेन्द्रसिंह जी ने सरकार का हुक्म प्राप्त होते ही अम्बाला और थाना के मुकामों पर अंग्रेजों की जान बचाने और विद्रोहियों को दबाने में भरसक मदद दी। आपकी

ओर से २१५६ सवार २८४६ पैदल १५६ अफसर और ८ तोपें देहली, पानीपत, करनाल, अम्बाला, जगाधरी आदि अनेकों स्थानों पर विद्रोहियों का सामना करने के लिये पहुँचे। पटियाला में भागे हुए अंग्रेज स्त्री बच्चों को बड़ी खातिर से रक्खा गया। पाँच लाख रुपया नकद सरकार को उधार दिया गया और दस लाख और भी देने का वायदा किया। रसद तो दिल्ली तक भेजी गई।

महाराज नरेन्द्रसिंह जी ने गदर में जो सहायता की उसके बदले में सरकार ने आपको नारनौल का इलाका सदैव के लिये दे दिया। इसके अलावा भदोड़ का इलाका और जीनत महल आदि कई स्थान दिये। साथ ही "महाराजाधिराज" की उपाधि भी दी।

इस विजय की खुशी में जब अम्बाला में अंग्रेजों ने दरबार किया तो उसमें महाराज नरेन्द्रसिंह के गले में माला डालते हुए गवर्नर जनरल ने कहा था कि महाराज ने इस समय अंग्रेज सरकार की जो सेवायें की हैं वे भूली नहीं जा सकतीं।

सचमुच ही अगर पंजाब के ये फुलक्रियन रजवाड़े अंग्रेजों के साथ न होते तो पंजाब के सारे सिख चाहे वह अंग्रेजों की ही फौज में क्यों न रहे हों। भड़क जाते और फिर अंग्रेजी राज्य का रहना मुश्किल हो जाता।

गदर के बाद जिस समय इलाका नारनौल पटियाला को सरकार ने दिया तो उसकी वार्षिक आय दो लाख दस हजार बताई थी। किन्तु जब देखा तो एक लाख सत्तर हजार ही आमदनी का टोटल बैठा। पटियाला की ओर से सरकार को इस बात की याद दिलाई गई। सरकार ने बाद जाँच के कनोड़ का इलाका और दे दिया। किन्तु उसकी बीस वर्ष की आमदनी उस कर्जे की रकम में से काटली जो पटियाला की ओर से दिया गया था। बाकी जा कर्ज पटियाला का सरकार पर था। उसके एवज में कुछ ही दिन बाद सरकार ने इलाका खमानोन और कुछ नकद देकर कुल कर्जे को चुकता कर दिया।

महाराज ने कुछ दिन बाद शिमला जाकर वायसराय के दस्तखतों से उन इलाकों की सनद हासिल कर ली जो सरकार ने उन्हें दिये थे। जिसके अनुसार समस्त पटियाला राज्य पर पीढ़ी दर पीढ़ी महाराज के वंशजों का अधिकार स्वीकार किया गया था। इसके सिवा गोद लेने का अधिकार भी उन्हें प्राप्त होगया।

महाराज ने सरकार के परामर्शानुसार राज्य से सती-प्रथा कन्या-वध जैसे रिवाजों को भी नष्ट कर दिया।

इलाका भुञ्जर से जो परगने पटियाला को मिले थे। उनमें मुआफीदार भी थे और नवाब भुञ्जर के अहद में वे एक प्रकार से स्वतंत्र से रहस थे। उनका इलाका जब पटियाला को मिला तो उन्होंने आन्दोलन उठाया और कहा अपनी स्थिति स्वतंत्र ही रखना चाहते हैं। जैसे नवाब हम से भीड़ पड़ने पर जन, धन की मदद लेता था वैसे ही हम अब पटियाला को भी देते रहेंगे। किन्तु महाराज नरेन्द्रसिंह ने यह बात पसंद नहीं की। मामला दोनों ओर से सरकार तक गया। वहाँ से फैसला हुआ कि माफीदार स्वतंत्र नहीं रह सकते, उन पर पटियाला का अधिकार है।

जिस समय सन् १८५८ में सरकार ने अंग्रेजी ढंग की उपाधियां बांटने का सूत्रपात किया तो उस समय महाराज नरेन्द्रसिंह जी को सितारे हिन्द की उपाधि मिली।

इधर-उधर के भगड़ों से शांत होने पर अंग्रेज सरकार ने कानून बनाने वाली एक कौंसिल का निर्माण किया। उसमें अंग्रेज सरकार ने महाराज नरेन्द्रसिंह जी को भी एक मेम्बर बनाया। उसमें महाराज के साथ बंगाल के लाट साहब की बराबरी का व्यवहार होता था। जिस प्रकार की कुर्सी बंगाल

गवर्नर की होती थी वैसी ही आपकी और उसी प्रकार एक अर्दली आपको दिया जाता था। भारत में उस समय यह कौंसिल अपने ढंग की नई-नई थी अतः महाराज इसमें सन् १८६२ ई० की १८ जनवरी की मीटिंग में बड़ी खुशी के साथ शामिल हुए थे। इस कौंसिल में जाने से उन्होंने शासन सम्बन्धी बहुत-सी बातों की जानकारी हासिल की थी। उसके अनुसार आप अपने राज्य में भी कुछ कानून लागू करने में अग्रसर हुये।

महाराज ने अपने राज्य के खजाने में अटूट धन राशि संग्रह कर ली थी। यही कारण था कि आपने अपनी लड़कियों की शादी में खूब खर्च किया। बीबी बसंतकौर की शादी में १४ लाख खर्च किये थे यह तो पहले ही बता चुके हैं। दूसरी लड़की बख्तावर कुँवरि की शादी में भी जो कि महाराजा जसवन्तसिंह जी भरतपुर के साथ ब्याही गई थी। दस लाख रुपया खर्च किया था और विशेष अवसरों पर अलग देते थे।

कौंसिल के अधिवेशन के बाद वे कुछ दिन तक कलकत्ता ही ठहरे रहे क्योंकि लार्ड कैनिंग विलायत जा रहे थे और उनके स्थान पर एलगिन आ रहे थे। मार्च में नए वायसराय के आने पर वे कलकत्ते से पटियाला लौट आये और अपने युवराज महेन्द्रसिंह जी की शादी की तैयारी करने लगे।

किन्तु उनकी यह मुराद पूरी न हो सकी और सन् १८६२ में १३ नवम्बर को उनका देहावसान हो गया। उनके स्वर्गवास का रियासत और रियासत के बाहर काफी शोक मनाया गया। कई राजा महाराजाओं और गवर्नर पंजाब ने शोक सूचक तार भेजे। महाराज नरेन्द्रसिंह जी बुद्धिमान और योग्य शासक थे उनके जमाने में राज्य की काफी तरक्की हुई। नारनौल का ११० गाँव का इलाका और दूसरे कई इलाके जिनका जिक्र पिछले पृष्ठों में कर चुके हैं उन्हीं के समय में पटियाला को प्राप्त हुए। उन्होंने अपने पड़ोसी नाभा, जीन्द और फरीदकोट के साथ भी अच्छा ही व्यवहार किया। उनसे आपसी मेल बढ़ाने के लिए भी कई सन्धियां कीं। आपको बाग लगवाने और इमारतें बनवाने का भी बड़ा शौक था। राज्य में आपने एक बड़ा बाग लगवाया। दीवानखाना और महल भी बनवाये। सन् १८६०-६१ के भारी अकाल में राज्य के कोठों से किसानों को अन्न बांटा। राज्य के जिन हिस्सों में डाकू प्रकृति के लोग रहते थे वहाँ-वहाँ दौरा करके उन्हें ठीक किया। डाक के प्रबन्ध में सुधार किया। भूमि-कर में अन्न की बजाय नकद लेने और नौकरों को वेतन देने के नियम भी आपने ही चालू किये।

पटियाला में उन्होंने एक लाख रुपये की लागत से एक गुरुद्वारा भी बनवाया था और सवा लाख रुपया उसके खर्चे के लिये दिये।

सरकार की ओर से उन्हें “फरजन्दे खास दौलत इंग्लिशिया मनसूर-उल-जमान अमीर-उल-उमरा” का भी खिताब मिला था।

वास्तव में उन्होंने बड़ी ही बुद्धिमानी से अपने सारे काम चलाये थे। अंग्रेजों से उन्होंने काफी लाभ भी उठाया और काफी मदद भी दी। राष्ट्रीय दृष्टिकोण से उनकी अंग्रेज परस्ती चाहे जैसी रही हो किन्तु इसमें सन्देह नहीं उन्होंने पटियाला जैसे बड़े राज्य को खालसा की भांति नष्ट होने से बचा लिया।

अपने पिता नरेन्द्रसिंह जी के देहावसान के बाद महेन्द्रसिंह सन् १८६३ ई० की महाराज महेन्द्रसिंह २६ जनवरी को गद्दी पर बैठे। उस समय आपकी उम्र १० वर्ष चार माह १२ दिन की थी। आपका सिंहासनोत्सव बड़ी धूमधाम के साथ और अभूतपूर्व ढंग से मनाया गया अनेकों अंग्रेज औफिसरान के अलावा कपूरथला, जीन्द, नाभा, बनारस, अलवर और वर्द-

मान जैसे राज्यों के अधीश्वर और प्रतिनिधि भी इस महोत्सव में पधारे थे। चूंकि महाराज नावालिग थे इसलिये सरकार की ओर से नावालिगी के समय तक के लिये एक कौंसिल बना देने की सलाह दी गई किन्तु राज्य की वर्तमान बागडोर जिन लोगों के हाथ में थी उन्होंने महाराज की ओर से एतराज किया कि आन्तरिक प्रबन्ध में सरकार हाथ नहीं डाल सकती है। किन्तु सरकार ने सन्धियों के विस्तृत अर्थ के अनुसार तीन आदमियों की कौंसिल बनाई ही दी। जिसमें सरदार जगदीशसिंह जी नाजिम नारनौल, मियां रहीम बख्श नाजिम कर्मगढ़ और सरदार उदयसिंह जी को मेम्बर बनाया गया। ये लोग राज-काज में काफी होशियार और ईमानदार थे अतः काम भली प्रकार चलने लगा किन्तु कुछ ही महीनों बाद सरदार उदयसिंह जी का (सितम्बर १८६३ ई०) में शरीरांत हो गया। उनकी जगह पर बख्शी बसावासिंह जी को मुकर्रर किया गया। बख्शी बसावासिंह के लिये कहा जाता है कि वे बड़े होशियार और प्रभावशाली आदमी थे किन्तु “ईश्वरेच्छा बलीयसी” सन् १८६६ ई० में उनका भी देहान्त हो गया और उनकी खाली जगह पर सरदार फतहसिंह जी नियुक्त हुये। इसके कुछ दिन बाद मियां रहीमबख्श भी मर गये और सैयद मुहम्मद हसनखाँ को लेकर उनकी जगह भरी गई।

अब तक कौंसिल का काम अच्छा ही रहा था किन्तु सैयद मुहम्मद हसन के कौंसिलर बनने के समय से उत्पात खड़े हो गये। अच्छे २ और योग्य आदमियों को नौकरियों से अलग करके अपना दल बढ़ाया जाने लगा। कुछ को राज्य से बाहर भी कर दिया गया। इस पार्टीबंदी के समय में ही दीवान निहालचंद को अपने प्राण खोने पड़े। आखिर इस धड़ेबंदी का भी वही कटुफल निकला, जो निकला करता है। सरकारी खजाने में से भी गड़बड़ होने लगी।

इसी बीच सन् १८६४ ई० में लाहौर में जो दरबार हुआ। उसमें प्रायः सभी पंजाबी राजा रईस पधारे थे। महाराज महेन्द्रसिंह जी भी शामिल हुए। महाराज काश्मीर जिनका कि नाम रणवीरसिंह था। उन्होंने महाराज महेन्द्रसिंह जी को अपने तम्बू में बुलाकर खूब आवभगत की। दोनों ओर से भेट और उपहार भी दिये गये।

सन् १८६८ ई० की पांचवीं मार्च को महाराज महेन्द्रसिंह जी की शादी हुई।^१ महाराज ने इस अवसर पर बखेर के काम को कतई रुकवा दिया। राजाओं में उस समय यह कुप्रथा थी किन्तु आपने इसे अपने यहां से उठा दिया। इससे आपकी बुद्धिमानी का पता बखूबी चल जाता है।^२

सन् १८७० ई० में जब राजकुमार अल्फ्रेड अलवर्ट का उनके भारत पधारने के उपलक्ष्य में लाहौर में दरबार हुआ तो उसमें भी महाराज ने भाग लिया और पंजाब यूनिवर्सिटी को बीस हजार रुपया इसलिये दिया कि वह इस रकम के वजीफे प्रिन्स महोदय के नाम पर छात्रों को दे। यहां पर आपने भावलपुर के नवाब सादिक मुहम्मदखाँ से भी मुलाकात की। उस समय वह दस ग्यारह साल के ही थे।

यहां पर आपको समाचार मिला कि उनकी बहिन (महारानी भरतपुर) का देहान्त हो गया है, अतः वे पटियाला लौट आये। चूंकि उनकी वह बहिन भी पटियाला ही में आकर स्वर्गवासिनी हुई थीं। लाहौर दरबार के बाद महाराज को सरकार की ओर से “नाइट ग्रेन्ड कमांड तब का ए आली सितारे हिन्द” के खिताब भी मिले थे।

^१ राम नारायणसिंह फंजलपुरिये की लड़की के साथ।

^२ फिर भी शादी में ७० लाख रुपया खर्च हुआ था।

सन् १८७० ई० में २२ नवम्बर को महाराज महेन्द्रसिंह जी ने भी पटियाला में एक भारी दरबार किया। उनमें महाराज ने अपने कर्मचारियों को ७० हजार की खिल्लतें बखशीं।

अगले साल की २०वीं जनवरी को महाराज ने कलकत्ता जाने की तैयारी शुरू की। कलकत्ते में खिताबों की सनदें देने के लिये सरकार की ओर से दरबार किया गया था। इसीलिये आप वहाँ गये। वहाँ से लौट कर गया, पटना और बनारस की यात्रा करते हुए पटियाला आ गये। इसी वर्ष नाभा के राजा भगवानसिंह जी के मरने पर आपने बड़रूखां के रईस हीरासिंह जी को नाभा का उत्तराधिकारी बनाने के लिये राजा साहब जीन्द के साथ मिलकर कोशिश की, जिसमें आप सफल हुये। इसके बाद शिमले में लाट साहब से मुलाकात करने गये। वहाँ आपने अनाथालय के लिये बारह हजार का दान दिया। शिमला से लौट कर आपने पटियाला में उच्च शिक्षा के लिये एक कालेज की नींव डाली। जिसका नाम महेन्द्र कालेज रक्खा गया। ६० हजार रुपया सालाना खर्च के लिये मंजूर किया। पटियाला में तार वर्की का प्रबन्ध हो जाने के बाद आपने अंग्रेज सरकार से सरहिन्द के इलाके में नहर लाने देने की मंजूरी को लिखा पढ़ी की जो काफी कोशिशों के बाद मंजूर हो गई। कहा जाता है इस नहर के लाने में आपको तीन करोड़ के लगभग रुपया खर्च करना पड़ा था।

यह कहना हम भूल गये हैं कि कौंसिल के मंत्रों की पार्टीबन्दी और स्वार्थपूर्ण नीति से तंग आकर महाराज ने कौंसिल को उस दरबार में ही तोड़ दिया था जिसमें कि खिल्लतें बांटी गई थीं। उस समय उन्होंने एक स्वतन्त्र प्रबन्ध अपनी देखरेख में रक्खा था। सन् १८७० ई० के नवम्बर में महाराज महेन्द्रसिंह ने जब कि नारनौल में भयंकर अकाल पड़ रहा था। अनेकों गाँवों में घूमकर जमींदारों की हालत का निरीक्षण किया। वहाँ के नाजिम की सलाह के अनुसार साठ हजार रुपया की तकाबी बांटी गई। एक लाख इकसठ हजार का बकाया मुलतबी किया। इसके अलावा सोलह हजार की पुरानी रकमें भी माफ कीं। लगभग एक महीने का दौरा करके वापिस पटियाला आये। जहाँ आकर आपने परगनों के प्रबन्ध और मालगुजारी की बसूलयाबी के लिये कई सुधार किये।

बंगाल के अकाल में भी महाराज ने वहाँ के प्रजाजनों की सहायता के लिये सरकार को दस लाख रुपये दिये थे।

सन् १८७४ ई० में महाराज जब अमृतसर स्नान के लिये गये तो आपने १८ हजार रुपये चढ़ावा चढ़ाया और ५१ हजार रुपया दरबार साहब की भेट के लिये इसलिये दिया गया कि इससे सर्व साधारण के लिये लंगर जारी किया जाय। इसी वर्ष आपने मुल्तान की भी सैर की।

सन् १८७५ ई० में जब प्रिंस आफ वेल्स भारत में पधारे तो आप उनसे मुलाकात करने के लिये गये और उन्हें राज्य में आने का निमन्त्रण भी दिया। निमन्त्रण के अनुसार प्रिंस महोदय पटियाला राज्य के राजपुरा में राज्य के महमान हुये, जहाँ महाराज ने उनकी यादगार ताजा बनाये रखने के लिये अल्वर्ट-महेन्द्रगंज बनाया।

महाराज की अवस्था इस समय कुछ अधिक नहीं केवल पच्चीस साल की थी। राज्य प्रबन्ध संभाले भी अभी व मुश्किल सात ही साल हुये थे कि अचानक देहान्त हो गया। हालांकि दो तीन महीने से आपकी तबियत खराब रहती थी किन्तु इस बात का किसी को स्वप्न में भी खयाल न था कि महाराज महेन्द्रसिंह जी इतनी जल्दी संसार से कूच कर जायंगे। इसीलिये इस अचानक मृत्यु से राज्य में कुछ सन्देह भी फैला। अंग्रेज सरकार की तरफ से भी जांच हुई किन्तु कोई प्रकरण सन्देह के लायक मिला

नहीं। हां, यह बात अवश्य है कि उन्हें शराब की आदत कुछ स्वार्थी लोगों ने बहुत ज्यादा लगादी थी वे बीमारी के दिनों में भी शराब पीते थे और शराब ही उनकी जान की गाहक साबित हुई।

इसमें सन्देह नहीं कि उन्होंने इस थोड़े से समय में भी राज्य के सुधार के लिये काफी प्रयत्न किये थे। तार, डाक, स्कूल और शफाखाना जोकि जमाने की खास जरूरत की चीजें समझी जाती हैं। अपने राज्य में जारी कीं। इसके सिवा नहर लाकर तो प्रजा का भारी उपकार किया। समय-समय पर सार्वजनिक संस्थाओं को भी मुक्तहस्त से दान दिये। कूका आन्दोलन को दबाने का जो उपक्रम सरकार की ओर से था उसमें भी आपने सरकार का साथ दिया। इसे उनका उपकार तो नहीं कह सकते। आपको सरकार की ओर से १६ तोपों की सलामी बजाय १७ के इन्हीं कारणों से होगई थी। जयपुर से आकर मीने आपके राज्य में लूट खसोट करके भाग जाते थे। इसके लिये आपने जयपुर महाराज से कुछ शर्तें तय कीं। जिसके अनुसार मीनों को आपे मारने की सुविधायें नहीं रहीं।

सरकारी क्षेत्रों में उनकी पूछ होनी ही चाहिये क्योंकि वे अंग्रेजों के प्रत्येक काम को बड़ी उत्सुकता से पूर्ण कर देते थे। इसके बदले में सरकारी अधिकारी भी उनकी इज्जत करते थे। सतलज के पुल का उद्घाटन आपसे ही अंग्रेज अधिकारियों ने कराया था। देशी राजा रईसों से भी उनका काफी मेल जोल था और प्रजा तो उनके समय में कभी तंग ही नहीं की गई। अतः प्रजा में भी आपके लिये काफी प्रेम था।

केवल चार वर्ष की अवस्था में युवराज राजेन्द्रसिंह जी अपने पिता की गद्दी पर बैठे। उस समय कोई भारी उत्सव तो नहीं हो सका क्योंकि महाराज महेन्द्रसिंह जी की असामयिक मृत्यु से

राज परिवार और सभी हितैषियों में गम की घटायें छाई हुई थीं। राज्य प्रबन्ध एक महाराज राजेन्द्रसिंह कौंसिल के सुपुर्द ही किया गया। जिसमें सरदार देवसिंह के० पी० एस० ई० को प्रेसीडेंट बनाया गया। कौंसिल बनाने पंजाब गवर्नर के सेक्रेटरी मि० ग्रिफिन साहब खुद पधारे थे। इससे पूर्व कौंसिल बनने तक का प्रबन्ध भी सरकार की इच्छा के अनुसार ही हुआ था इसके अलावा सरकार ने पटियाला में अपना एक रिपोर्टर भी इसलिये मुकर्रर कर दिया कि वह राज्य प्रबन्ध और कौंसिल की कार्यवाहियों से सरकार को सूचित करता रहे।

कहा जाता है सरदार देवासिंह एक योग्य और राजभक्त व्यक्ति थे। अपनी तनखाह के (१८००) रुपयों में से भी २००) राज खानदान के खर्च के लिये छोड़ देते थे। वह अपने अन्य साथी मेंबरों की बराबर ही १६००) माहवार ही लेते थे।

शोक समाप्ति के बाद गवर्नर खुद भी पटियाले आये और गद्दीनशीनी का उत्सव मनाया। इसी वर्ष सरकार ने पटियाला के सिक्के का भी अन्य राज्यों की तरह से ही प्रचलन बन्द कर दिया।

कौंसिल अपने समय में बन्दोबस्त कराकर लगान सिक्कों में लेने की प्रणाली भी चला रही थी। जिससे खजाने में काफी रुपया बढ़ता जा रहा था।

सन् १८८६ में महाराज की बहिन का विवाह शहजादपुर के रईस जीवनसिंह जी के साथ हुआ। जिसमें लगभग २० लाख रुपया खर्च हुआ। इसके दो ही वर्ष बाद महाराज का भी विवाह सरदार किशनसिंह मानशाहीए चौकेरियावाले की लड़की के साथ बड़ी धूमधाम के साथ हुआ। महाराज भूपेन्द्रसिंह जी इन्हीं की कोख से पैदा हुए थे।

सन् १८८७ ई० में उत्तर-पश्चिम में जो युद्ध हुआ, उसमें महाराज ने अपनी सेना अंग्रेजों की मदद को भेजी। चीन के युद्ध में भी महाराज ने सैनिक सहायता सरकार को पहुँचाई। दक्षिण अफ्रीका

के युद्ध के समय में महाराज राजेन्द्रसिंहजी ने कुछ घोड़े सरकार को दिये थे। इस प्रकार सरकार-परस्ती में उन्होंने कोई कमी नहीं रहने दी।

सन् १८६० ई० के ३ अक्टूबर को महाराज को राज्य के कुल अधिकार प्राप्त हो गये क्योंकि इस समय तक आप बालिग हो चुके थे। कौंसिल खतम कर दी गई। उन लोगों को आपने पुरस्कार देकर उनकी वापिसी की। जिन्होंने कि नाबालिगी में राज्य की अच्छी सेवा की थी। आपने खलीफा मुहम्मद हसन को अपना वजीर बनाया। सन् १८६५ में खलीफा साहब के मरने पर आपने सरदार गुरदत्तसिंह को वजीर बनाया।

महाराज राजेन्द्रसिंह जी को शिकार और पोलो खेलने का बड़ा शौक था। सूअर और शेर तक का शिकार आप बर्छे से करते थे। आपको शिकार करते देखकर अंग्रेज अफसर हैरान हो जाते थे। पोलो और क्रिकेट में तो नामी-नामी अंग्रेज खिलाड़ियों को आपने हराया था। लखनऊ, कलकत्ता, बम्बई और पूना तक आप पोलो खेलने के लिये गये थे। और प्रायः सभी जगह जीत आप ही की रहती थी।

आपके एक राजकुमार सन् १८७१ ई० के दशहरा के दूसरे दिन पैदा हुये थे। जब आपको तार द्वारा यह खबर शिमला में मिली तो पटियाला पहुँच कर खुशी मनाई और कर्मचारियों को खुशी में बख्शीशें दीं। बहुत-कुछ दान पुण्य किया। यही राजकुमार युवराज भूपेन्द्रसिंह थे। जो कि अपने पिता के बाद राज्य के मालिक बने थे।

भटिंडा राजपुरा रेलवे लाइन भी महाराजा राजेन्द्रसिंह जी के ही समय में बन गई थी। सरकार ने सीमांत युद्ध में सहायता देने के उपलक्ष में आपको 'दी पोस्ट अगजाल्टर आफ दी स्टार आफ इंडिया' का खिताब और २१ तोपों की सलामी बजाय १६ के मंजूर की थी और काश्मीर के बाद दूसरी कुर्सी सरकारी दरबार में आप ही को मुकर्रर थी। इस प्रकार आपने काफी इज्जत बढ़ा ली थी।

आपके समय में राज्य में आठ हजार सेना थी जिसे आपने अंग्रेजी तरीके पर सैनिक शिक्षा दिलाई थी।

आपने अपने समय में पंजाब विश्व विद्यालय को (५५०००), अमृतसर खालसा कालेज को (१६२०००), इम्पीरियल इन्स्टीट्यूट लन्दन को (३००००) रुपये दान दिये थे।

आपके संबन्ध में कहा जाता है कि आप एक दयावान नरेश थे। जब आपके सामने किसी मुलाजिम को अलग करने के कागजात पेश होते तो आप बड़े पशोपेश में पड़ते और उस समय तक किसी को नहीं निकालते जब तक कि उसके सम्बन्ध में खास शिकायतें नहीं होतीं।

आपने अपने समय में खेती की ओर भी यथा संभव ध्यान दिया। रियासत के प्रबन्ध में भी सुधार किये। राज्य में अंग्रेजी ढंग के कायदे कानून प्रचलित किये। अपील के लिये व्यवस्थित अदालतें कायम कीं। इन सब बातों को मिलाकर देखते हैं तो अपने समय के अनेकों राजा महाराजाओं से आप योग्य और अच्छे शासक थे।

सन् १९०७ ई० में केवल १७ वर्ष राज्य करके और ठीक भरी जवानी में कुल सत्ताईस वर्ष की आयु में आपका स्वर्गवास हो गया। आपके देहावसान का शोक समस्त राज्य और सिख-समाज में मनाया गया। उस समय आपके उत्तराधिकारी युवराज भूपेन्द्रसिंह भी नाबालिग ही थे।

महाराजा राजेन्द्रसिंहजी के स्वर्गवास के बाद उनके राजकुमार भूपेन्द्रसिंह जी गद्दी पर बैठे।

महाराजा भूपेन्द्रसिंह जी की अवस्था उस समय केवल १६ साल की थी। इसलिये राजकार्य फिर कौंसिल द्वारा ही संचालित होने लगा। जो कि ढाई वर्ष तक चला।

महाराज भूपेन्द्रसिंह महाराज भूपेन्द्रसिंह जी ने एटकिन्सन चीफ कालेज लाहौर में शिक्षा पाई थी। सन् १६०३ ई० में जब कि कोरोनेशन दरबार हुआ। ग्रेण्ड रिब्यू दिखलाने के लिये अपनी फौज को ले गये। उसी समय तत्कालीन गवर्नर जनरल कर्जन के साथ आपकी मुलाकात हुई। युवराज जार्ज पंचम से भी जब कि वे लाहौर पधारे थे आपने भेंट की थी।

सन् १६०५ ई० में आपने खालसा कालेज लाहौर के वास्ते एक लाख इसलिये दिया था कि इस रुपये से विदेशों में शिक्षा प्राप्त करने वाले विद्यार्थियों को कालेज सहायता दे।

सन् १६०८ ई० में जीन्द के एच० के० सेनापति की सुपुत्री के साथ आपका विवाह हुआ। और ३० सितम्बर सन् १६०६ ई० में जब कि आप अठारह वर्ष के हो चुके थे सरकार ने आपको शासनाधिकार प्रदान किये। क्रिकेट के आप बड़े प्रसिद्ध खिलाड़ी थे सन् १६११ ई० में भारतीय क्रिकेट टीम के आप कप्तान होकर विलायत गये थे। दुबारा आप विलायत बादशाह जार्ज पंचम के अभिषेक में पधारे थे। दिल्ली में जब बादशाह के तिलकोत्सव का दरबार जुड़ा था तो आप उसमें भी शामिल हुये थे इसी दरबार में आपको सम्राट की ओर से जी० सी० एस० जार्ज का खिताब मिला था। इस यात्रा में आपके साथ महारानी साहिबा भी थीं जिन्होंने कि भारतीय राजरानियों की हैसियत से सम्राज्ञी मेरी को मान-पत्र भेंट किया था।

सन् १६१४ ई० में जिस समय जर्मन युद्ध आरम्भ हुआ उस समय आप भारत की ओर से इम्पीरियल-वार कन्ट्रोलस में शामिल हुये थे और फिर युद्ध में आपने अपनी समस्त सेना अंग्रेजों के हवाले कर दी थी। साथ ही उन दिनों आपने पुर्तगाल, इटली, फ्रांस, जहां भी युद्ध क्षेत्र था वहाँ भ्रमण किया। इन सेवाओं के बदले में सम्राट की ओर से आपको सी० ओ० वी० ई० की उच्च उपाधि से विभूषित किया गया। शाही दरबारों में अब तक पटियाला नरेशों की ओर से नजर देने का रिवाज था। इस समय से सरकार ने उसे भी बन्द कर दिया। मेजर जनरल की रैंक का सम्मान भी आपको प्राप्त हुआ था। नियमित रूप से पटियाला के नरेशों के लिये १७ तोप की सलामी थी किन्तु इस समय से १६ तोप की वर दी गई।

आपने शहर पटियाला में गर्ल्स स्कूल, लेडी हार्डिङ्ग, नर्स पाठशाला, विक्टोरिया मेमोरियल और पूअरहाउस की स्थापना भी की थी। शहर की सफाई के लिये महकमा सफाई की भी स्थापना की थी। राजकीय महकमों में आपके समय में उचित परिवर्तन हुआ जिनमें अंग्रेजी ढंग का काफी समावेश किया।

सन् १६२७ ई० में आपने घोषित किया कि हम जाट नहीं हैं राजपूत हैं। और इस राजपूत बनने की धुनि में जामनगर में जाकर हाथी भाई नामक के पंडित से आपने संस्कार कराया। हम तो समझते हैं महाराजा साहब ने अपने जीवन में यह सबसे बड़ी भूल की थी। कारण कि अमृत छकते ही कोई भी आदमी हो वह 'सिंह' और 'खालसा' बन जाता है। खालसा के अर्थ होते हैं विशुद्ध, पवित्र और गंदगी रहित। आग में तपाने के बाद लोहा जिस प्रकार विकार रहित हो जाता है उसी प्रकार अमृत चखने के बाद कोई भी मनुष्य चाहे वह किसी भी जाति और धर्म का हो 'खालसा' हो जाता है। खालसा को फिर क्या आवश्यकता रहती है कि वह अपना कोई दूसरा संस्कार करावे। वैसे जाट भी तो क्षत्रिय ही

हैं। राजपूत और जाटों में इसके सिवा क्या अंतर है कि जाट विधवा विवाह करते हैं और वे खान-पान और ऊंच नीच के भेद भाव को बहुत कम मानते हैं। यह रिवाज पुराने समस्त क्षत्रिय वंशों में थे। सिखों की लड़कियाँ गैर सिखों में यथा संभव नहीं जानी चाहिये और जानी भी चाहिये तो उन्हीं लोगों में जो सिखों से सामाजिक रीति-रिवाज और रहन-सहन में बहुत पास हों और ऐसे जाट ही हैं फिर भी महाराज ने उन लोगों से लड़कियों के व्यवहार करने की भी चेष्टा की जो सिख धर्म और सिख रस्म रिवाज से बहुत दूर थे। लोगों का कहना है कि राजनैतिक महत्वाकांक्षाओं ने उन्हें राजपूत बनने के लिये बाध्य किया था खैर कुछ भी हो।

इसमें संदेह नहीं वे हिंदुस्तान के राजाओं में एक ऊँचे दर्जे के राजनीतिज्ञ थे। गोलमेज कांफ्रेंस में भी पधारे थे और भारत की स्वराज्य की मांग का समर्थन करते हुए राजाओं का भी एक दृष्टिकोण पेश किया था। किन्तु उन्होंने अपने आचरण से प्रजा में और बाहर भी एक गहरा असन्तोष पैदा कर दिया था। उन्होंने शादियाँ भी कई कीं।

इससे पहले उनके समय में महाराजा नाभा के केस को लेकर कुछ अप्रिय घटनायें हुईं जिनमें स्वार्थी लोगों ने आप में और महाराज रिपुदमनसिंह जी में मेल नहीं होने नहीं दिया।

नरेंद्र मंडल के बायस चांसलर आप कई वर्ष तक रहे। फेडरेशन में न शामिल होने का राजाओं की ओर का जो आंदोलन था। उसे आपही की नीति से बल प्राप्त हुआ था।

आपके समय में आपके राज्य में भी राजनैतिक जागृति प्रजा के लोगों में हुई जिसे दबाने में आपने सफलता प्राप्त की। सरदार सेवासिंह की जेल में होने वाली मौत से आपके प्रति जनता के हृदय में कटुभाव उत्पन्न हुए थे किंतु समस्त सिख समाज आप से एक दम नाराज हुआ हो ऐसा दिखाई नहीं दिया। कारण कि सिख संस्थाओं को दान देने में आप सदैव अग्रणी रहते थे।

सन् १९२६ ई० में अखिल भारतीय जाट महासभा ने आपको सभापति बनाना चाहा था। इसके बाद सन् १९३६ ई० में रैवाड़ी के राजपूत महासभा के आप प्रधान चुने गये थे किंतु वहाँ के लोगों की पार्टी बंदी और अपने स्वास्थ्य की खराबी के कारण आप उसमें शामिल न हो सके थे।

इतिहास की खोज के लिये आपने एक इतिहास विभाग भी राज्य की ओर से स्थापित किया था। जिसमें अन्य कई कार्यकर्ताओं के अलावा ठाकुर किशोरसिंह जी वारठ को भी रक्खा था किंतु पीछे राजपूतों के आन्दोलन पर महाराज ने उन्हें अलग कर दिया। राजपूत वारठजी से इसलिये नाराज हो गए थे उन्होंने राजपूतों के सम्बंध में कलकत्ते के किसी समाचार पत्र में कुछ खरी-खरी बातें लिखी थीं।

महाराज भूपेन्द्रसिंह जी के समय में राज्य कोष की वृद्धि तो नहीं हुई क्योंकि वह खर्चिले राजाओं में से थे। उनसे स्वार्थी और चलते लोगों ने लाभ भी काफी उठाया।

उन्होंने अपने समय बहुत सा रुपया दान दिया था जिसके कुछ आंकड़े इस प्रकार हैं—
मिंटो मेमोरियल फंड ५०००), कांगड़ा रिलीफ फंड १००००), किंग मेमोरियल फंड २०००००), खालसा कालेज अमृतसर एण्डोमेंट फंड ६०००००), लेडी हार्डिङ्ग मेमोरियल १२५०००), लेडी हार्डिङ्ग मेडिकल कालेज २०००००), सिख कन्या महाविद्यालय फीरोजपुर १००००), सिख धर्मशाला लंदन १२००००), तिब्बिया कालेज देहली २५०००), हिंदू यूनिवर्सिटी बनारस ५०००००) एक मुस्त और २००००), प्रति वर्ष, युद्ध सम्बंधी सहायता १५००००००) और प्रजा से संग्रह करके फंड ऋण में ३५०००००)। यह तो सन् १९३३ के आंकड़े हैं इसके बाद भी उन्होंने त्रयनिवारक फंड, बाढ़ फंड, न जाने किन-किन मदों में

लाखों रुपये दान व सहायता में दिये ।

आपको जो-जो उपाधियाँ सरकार की ओर से दी गई थीं उनकी सूची काफी लम्बी है । जी० सी० आई० ई०, जी० सी० एस० आई० जी० सी० वी० ओ० आदि हैं ।

अंतिम समय में आपने एक महत्वपूर्ण घोषणा की थी वह आपको सदैव अमर रक्खेगी वह थी प्रजा को अधिकारों की दैन के लिये एक दायित्वपूर्ण संस्था के निर्माण की । जिसके लिये आपने एक कमीशन भी मुकर्रर कर दिया था ।

सन् १९३८ ई० मार्च के महीने की २३ वीं तारीख को महाराजा भूपेन्द्रसिंह जी के स्वर्गवास के बाद उनके बड़े राजकुमार यादवेन्द्रसिंह जी पटियाला के महाराजा घोषित हुये । महाराजा यादवेन्द्रसिंह का राज्याभिषेक उत्सव बड़े ही समारोह के साथ हुआ । जिसमें प्रतिष्ठित राजा रईस महाराज यादवेन्द्रसिंह और अंग्रेज अधिकारियों ने शामिल होकर शोभा को दुगुणित किया । महाराज यादवेन्द्रसिंह जी ने इस उत्सव के समय जो घोषणा की वह लोकमत को आकर्षित करने वाली थी । आपने रिश्वत और राजकीय कामों में पक्षपात को दूर करने और प्रजा के हितों पर ध्यान रखने की घोषणा से प्रजा की वृत्तियों को एक दम अपनी ओर आकर्षित कर लिया ।

संक्षेप में आपका अब तक का जीवन विवरण इस प्रकार है । सन् १९१३ ई० की १७ वीं जनवरी को आपका जन्म हुआ । जब कि आप बालक ही थे । महाराज भूपेन्द्रसिंह जी ने अपनी खुद की निगरानी में आपकी शिक्षा के लिये एक हिन्दुस्तानी ट्यूटर नियुक्त किया । महाराज भूपेन्द्रसिंह जी की आपके लिये प्रबल इच्छा थी । एक योग्य नेता और शासक बनें । जब आप सयाने हुये तो आपको एचसन कालेज लाहौर में दाखिल कराया । जहाँ आपने मि० ए० सी० सोलज की गार्डियन-शिप में बड़ी लगन से शिक्षा प्राप्त की । इसके बाद आपने चीफस कालेज का डिप्लोमा प्राप्त किया । आपके स्वभाव और बुद्धिमानी की प्रोफेसर प्रिंसपल और साथी सभी सराहना करते हैं । पढ़ाई के साथ ही आप क्रिकेट के खेलों में भी अग्रसर थे ।

सन् १९३० ई० की पहली गोलमेज सभा में आप अपने पिता के साथ लन्दन पधारे थे । उधर आपने अन्य यूरोपीय देशों की भी सैर की ।

वहाँ से वापिस आकर आप फिलौर के पुलिस ट्रेनिंग स्कूल में दाखिल हुये । जहाँ आपने पुलिस सम्बन्धी कानून और कायदों का अध्ययन किया ।

पुलिस ट्रेनिंग पाने के बाद आपने सुपरिटेन्डेन्ड और इन्सपेक्टर जनरल पुलिस के पदों पर रहकर अपनी क्रियाशीलता का परिचय दिया । डाकूओं का भी दमन इस ड्यूटी के समय में आपने बड़ी दिलचस्पी के साथ किया ।

सन् १९३५ ई० में आप फौजी शिक्षा में निपुण होने के लिये कोयटा गये । जहाँ कि भूचाल आगया था । आपके साथ एक सिख रेजिमेंट भी थी । आपने वहाँ बड़ी मुस्तैदी और हिम्मत के साथ निजी तौर पर भूचाल सम्बन्धी सहायता के सरकारी कामों में भाग लिया । जब वहाँ हैजा फैला तो महाराज भूपेन्द्रसिंह जी ने आपको वापिस पटियाला बुला लिया ।

सन् १९३६ ई० में आपको महकमा जंगल के सेक्रेटरी का चार्ज मिला, जिसे आपने बड़ी रुचि के साथ पूरा किया । पहाड़ी इलाके से मंगवा कर आपने अनेक किस्म के फूल फूलदार वृक्ष पटियाला के सरकारी बगीचों में लगवाये ।

इसके बाद आपके पास महकमा सदावर्त भी आया। बाढ़ सहायक समिति, कोटा भूचाल सहायक समिति आदि में आपने प्रमुख की हैसियत से काम करके पहिले ही यह साबित कर दिया कि सार्वजनिक कार्यों की ओर आपकी रुचि है।

गरीबों के लिये आपके हृदय में बराबर ख्याल रहता रहा है। एक बार अस्पताल में अचानक पहुँच कर आपने देखा कि गरीब लोगों की चिकित्सा पर डाक्टर लोग कोई ध्यान देते हैं या नहीं।

क्रिकेट के आप जन्मजात खिलाड़ी हैं। आस्ट्रेलियन टीम जो कि एक प्रसिद्ध टीम है उसके साथ आपने खेल में सफलता प्राप्त करके प्रसिद्धि प्राप्त की है। इस समय आपने पटियाला में एक खेल घर बनाने का आयोजन भी किया हुआ है।

आप सार्वजनिक जीवन से दूर भागने वाले रईसों में से नहीं हैं। उसका अध्ययन करते हैं और जो रुचि के अनुकूल होते हैं। उसमें भाग भी लेते हैं। जातीय संस्थाओं की ओर आपका ध्यान रहता है।

मार्च सन् १९३८ आपके पिता महाराजा भूपेन्द्रसिंह जी के देहावसान के बाद आपको जब अधिकार मिल गये। तब से तो आप बड़ी संलग्नता से कार्य करते रहे हैं। प्रजा को बिना किसी मजहबी और कौमी भेद भाव के इन्साफ और नौकरियां मिलें इस बात पर तो आप पूरा जोर देते रहे हैं।

सन् १९५८ के अगस्त महीने की १५ तारीख को आपने अपनी दूसरी शादी प्रसिद्ध सिख नेता सरदार हरजानसिंह जी जेजीवालों की सुपुत्री के साथ की थी। वह महारानी सुशिक्षित और उदार खयालों की हैं। इस शादी से सिखों के अंदर बड़ी प्रसन्नता पैदा हुई। सरदार हरजानसिंह जी मान गोत के जाट सिख थे। और सार्वजनिक कामों में बराबर भाग लेते थे।

उसी वर्ष दशहरा (३-१०-१९३८) के दरबार में जिसमें कि पंजाब सरकार के प्रधान मन्त्री सर सिकन्दरहयातखां कृषिमन्त्री सर सुन्दरसिंह मजीठिया और सिखों के प्रमुख लीडर मास्टर तारासिंह जी एवं सरदार निरंजनसिंह जी और ज्ञानी करतारसिंह जी आदि अनेकों सज्जन और जागीरदार एवं रईस इकट्ठे हुये थे। महाराज ने एक लोकोपयोगी घोषणा करके लोक का ध्यान अपनी ओर आकर्षित कर लिया। जिस किसी भी विवेकशील आदमी ने इस घोषणा को पढ़ा है उसी के मुँह से निकला कि पटियाले के वर्तमान महाराज नवयुवक भारतीय राजाओं में अपना एक विशेष स्थान कायम करने वालों में साबित होंगे।

इस दशहरे में दो लाख जन-समूह इकट्ठा हुआ था और शहर को प्रजाजनों ने बड़े ही उत्साह से सजाया गया था। जुलूस को देखने वालों का कहना है कि यह समारोह अभूतपूर्व था। महाराज के वजीर सर लियाकतहयातखां जो कि सर सिकन्दरहयातखां के भाई थे—ने प्रबन्ध करने और आगन्तुक जनों का स्वागत-सत्कार कराने में बड़ी दिलचस्पी से भाग लिया था।

इस प्रसिद्ध दरबार में महाराजा यादवेन्द्रसिंह जी द्वारा जो घोषणा हुई उसका सार इस प्रकार था—

(१) प्रजा की बहतरी और खुशहाली के कामों में मैं पूरी तरह से दिलचस्पी लूंगा। यह प्रजा विश्वास रखे।

(२) मैं अपनी समस्त प्रजा को बिना किसी मजहबी भेद-भाव के एकसा देखता हूँ और सब ही प्रजाजनों के लिये मुलाजमतें और इन्साफ मेरी सरकार द्वारा एकसा मिलेंगे।

(३) प्रजा की भलाई की मुझे हर समय फिकर है। इस समय भी मेरे सामने प्रजा-रंजन की

पटियालाधीश श्री यादवेन्द्र सिंह जी



(श्री मथरादास सेक्रेटरी राजप्रमुख के सौजन्य से प्राप्त)

कई योजनायें हैं।

(४) हमें अनुभव हुआ है कि प्रजा के स्वास्थ्य की ओर और भी कदम बढ़ाया जाय। अतः कुछ अधिक डिस्पेन्सरियां राज्य में खोली जायगी और चलते-फिरते अस्पताल का भी प्रबन्ध राज्य की ओर से किया जायगा।

(५) प्रजा की आर्थिक उन्नति और उद्योग-धन्धों की वृद्धि के लिये भी हमारे सामने योजनायें हैं। यह बताने में हमें खुशी है कि राज्य में सीमेंट का कारखाना भी खोला जायगा। जिससे हजारों लोगों को रोजगार मिल सकेगा। सीमेंट के कारबार को चलाने के लिये एक कम्पनी कायम की जायेगी। सम्पन्न लोग उसके हिस्से खरीद कर लाभ उठा सकेंगे।

(६) कर्जे की समस्या भी हमारे सामने है। राज्य में ६६ फीसदी खेतिहर हैं वे लोग बुरी तरह कर्जे से दबे हुये हैं उनके उद्धार के लिये भी कोई तद्वीर निकाली जायगी।

(७) इलाका नारनौल में इस वर्ष चारे की भारी कमी है। इसलिये रेलवे से चारा लाने की सहूलियत के लिये रेलवे का चारा लाने सम्बन्धी भाड़ा कम करा दिया गया है। रेलवे को जो घाटा इस प्रकार होगा उसे राज्य पूरा कर देगा।

(८) हमारे सामने नौली, भवानीगढ़, पटियाला और धनौर के इलाकों की शिकायत थी कि मालगुजारी उधर के जमींदारों पर ज्यादा है। हमने नजरसानी करके भवानीगढ़ और नौली के चक में मालगुजारी की रकम में २६ फीसदी कमी करदी है। और पटियाला और धनौरा में इस समय तो पुराने बकाया के ३०६१८) माफ करते हैं और मालगुजारी में किस प्रकार कमी की जाय यह प्रश्न विचारार्थ है।

(९) प्रजा की भलाई के कामों सम्बन्धी जानकारी हासिल करने के लिये हम इसी शरद ऋतु में राज्य का दौरा करेंगे।

(१०) स्वर्गवासी महाराज ने जो कानूनी सुधारों के लिये कमेटी कायम की थी वह तत्सम्बन्धी जानकारी प्राप्त कर रही है। हम अवश्य ही राज्य में राजनैतिक सुधार देखना चाहते हैं।

(११) इस अवसर पर १०१ कैदियों को रिहा किया जा रहा है साथ ही समस्त राजनैतिक कैदियों को भी छोड़ा जा रहा है जो लोग बाहर भागे हुये हैं उन्हें भी मुक्त किया जाता है।

(१२) जिन लोगों ने राज्य की भलाई में दिलचस्पी से भाग लिया है उन समस्त सरकारी कर्मचारियों का हम धन्यवाद करते हैं और उनमें से अनेकों को इनाम इकराम भी दिये जाते हैं।

अपने शासन-काल में महाराज यादवेन्द्रसिंह काफी प्रगतिशील साबित हो रहे थे। यही कारण है कि जब सरदार पटेल ने रियासतें समाप्त कीं तो आपको पेप्सू राज्य का राज-प्रमुख नियुक्त किया। और आपका पटियाला राज्य भी पेप्सू में शामिल कर दिया गया।

चौबीसवाँ अध्याय

कलसिया राज्य का इतिहास

कलसिया जिला अम्बाला में एक छोटा-सा सिख-राज्य है। पहले तो यह राज्य भी बहुत बड़ा हो गया था, किन्तु उस समय की परिवर्तनकारी हलचलों में इसका बहुत बड़ा भाग निकल गया। इस समय इसका क्षेत्रफल लगभग १७० वर्गमील है सालाना आमदनी १६६७२५) बताई जाती है। राज्य की कुछ भूमि जिला फीरोजपुर में भी है। इस राज्य के ककरौली और बसी मुख्य नगर हैं। आबादी ६७१८१, सैनानी १२५ के बरीब हैं।

जिस जाति के महान वीरों ने इस राज्य की स्थापना की वे सिन्धू जाट थे। सिन्धू भारत का अति प्राचीन राजघराना है। महाभारत काल में सिन्धू लोगों का राजा कौरवों की ओर से लड़ा था। सिकन्दर के समय में भी सिन्धुओं का सिन्ध में स्वतन्त्र राज्य था। यह चन्द्रवंशी क्षत्रिय हैं। अधिक खोज करने से इनकी वंशावली का सिलसिला उन राजाओं तक पहुँच सकता है जिन्होंने भारत में एक समय अच्छी ख्याति प्राप्त की थी और जो पच्छिमी भारत के एक लम्बे समय तक शासक रहे थे।

कलसिया राज्य के संस्थापक सरदार गुरुबख्शसिंह जी ने किरोड़ा मिसल के साथ पुनः उत्थान किया था। पंजाब के बरकियां गाँव का बहादुर सरदार करोड़ासिंह जिस सिख जत्थे के साथ रहता था। उसके प्रमुख शामसिंह और कर्मसिंह थे। इनके दल में बारह हजार जवान रहते थे। सरदार गुरुबख्शसिंह और इन्होंने लगभग दस लाख के इलाके को अपने कब्जे में कर लिया था। सन् १७४० ई० में नादिरशाह से मुठभेड़ करते हुये सरदार शामसिंह तो काम आगये। कर्मसिंह ने ६ वर्ष के असे में जालंधर में इतनी उन्नति की कि जालंधर को अपनी राजधानी बनाने में समर्थ हुआ। सन् १७४६ में दुर्रानियों से लड़ता हुआ यह भी खतम हुआ। तब इस मिसल की बागडोर करोड़ासिंह के हाथ आई और उसी के नाम पर इस मिसल का नाम किरोड़ा मिसल पड़ गया। सरदार गुरुबख्शसिंह ने किरोड़ा मिसल में शामिल होकर उन सब लड़ाइयों में भाग लिया जो किरोड़ासिंह के बाद सरदार बघेलसिंह ने लड़ी थीं। बघेलसिंह को इस मिसल की सरदारी सन् १७६१ ई० में प्राप्त हुई थी। बघेलसिंह धारीवाल गोत का जाट सिख था।

माझा के सिखों ने इससे एक वर्ष पहले होशियारपुर के मुसलमान गवर्नर से बम्बोली को छीना था। उस लड़ाई में सरदार बघेलसिंह और गुरुबख्शसिंह दोनों ही शामिल थे।

आगे चलकर हमें यह दिखाई देता है कि इस मिसल के ये दोनों सरदार अपने-अपने लिये अलग-अलग इलाके कायम करने में लग गये थे। होशियारपुर जिले में सरदार बघेलसिंह और अम्बाला में सरदार गुरुबख्शसिंह अपनी-अपनी रियासतें बनाने लगे। यह भी मालूम होता है कि सरदार गुरुबख्शसिंह जी का देहावसान सरदार बघेलसिंह से पहले ही हो गया था। बघेलसिंह सन् १८०२ ई० में मृत्यु को प्राप्त हुआ। बघेलसिंह का राज उसकी दोनों विधवाओं ने आपस में बांट लिया। रामकौर ने जिला होशियारपुर में दो लाख के इलाके पर कब्जा कर लिया। और रतनकौर ने छलोदीवाले तीन लाख के इलाके पर अधिकार जमा लिया।

सरदार गुरुबख्शसिंह जी के सुपुत्र जोधसिंह ने अपने बाहुबल से अम्बाला के उत्तरी भाग में कुछ भू-भाग अपने कब्जे में कर लिया था। यह वही भू-भाग थे जो आजकल कलसिया इलाके में शामिल हैं। सरदार बघेलसिंह के मरने के बाद सरदार जोधसिंह ने महाराजा रणजीतसिंह के पास यह सवाल पेश किया कि बघेलसिंह जी का सारा इलाका मेरे और उनके उत्तराधिकारियों के बीच बंटना चाहिये। महाराजा रणजीतसिंह जी ने सन् १८०६ ई० में रतनकौर के पास पहुँच कर उसके इलाके में से एक लाख का 'खुरदीन' वाला इलाका सरदार जोधसिंह जी को दिला दिया। इस तरह यह निपटारा हुआ। बसी, छिछरौली और चिराकू के इलाके के सिवाय भी बहुत सारे इलाके सरदार जोधसिंह ने अपने कब्जे में कर लिये थे जो पीछे निकल गये। एक समय था कि जोधसिंह के अधीनस्थ इलाकों की आमदनी लगभग पाँच लाख सालाना थी और उनका दरजा महाराजा पटियाला की बराबरी का समझा जाता था। नाभा पटियाला के भगड़ों में उन्हें पंच बनाया जाता था। सभी फुलकियन सरदार उनसे सलाह लेते थे।

सन् १८०७ ई० में जब नारायणगढ़ पर महाराजा रणजीतसिंह जी ने हमला किया था, उस समय सरदार जोधसिंह जी उनके साथ थे। इसके अलावा कई मुहासिरों में उन्होंने महाराजा रणजीतसिंह जी का साथ दिया था। महाराजा रणजीतसिंह जी ने भी इनको बदालाखेरी और शामचपल के इलाके दिये थे।

इनके रुतवा और बहादुरी का पता इसी से चलता है कि तत्कालीन महाराजा पटियाला ने इनके साथ दोस्ती करने के हेतु इनके द्वितीय पुत्र सरदार हरीसिंह के साथ अपनी सुपुत्री की शादी की थी।

सन् १८१८ ई० में जब महाराजा रणजीतसिंह जी ने मुल्तान विजय के लिये सेनायें भेजीं तो सरदार जोधसिंह जी को उनका सेनापति बनाया गया। वे बड़ी बहादुरी के साथ मुल्तान के पठानों से लड़ते हुए काम आये। इस युद्ध में अनेकों मुसलमान रईस इकट्ठे हो गये थे और उन्होंने संयुक्त मोरचा लिया था।

अपने पिता के बाद सरदार शोभासिंह जी अपनी रियासत के मालिक हुए। इन्होंने पटियाला के राजा कर्मसिंह की देखरेख में कुछ समय बिताया था और उनसे इनका मेल-जोल भी काफी था।

सरदार शोभासिंह जी को सन् १८२१ ई० में सतलज के उत्तर के कुछ इलाके अंग्रेजों को दे देने पड़े। चूंकि अंग्रेजों की अधीनता तो सन् १८०६ में सरदार जोधसिंह ही फुलकियन स्टेटों की भांति स्वीकार कर चुके थे। खिराज का बोझ हल्का करने के लिये इन इलाकों को सरदार शोभासिंह जी ने लाहौर दरबार को देकर अपना पिंड छुड़ाया। और अपने राज्य को एक प्रकार से लाहौर दरबार से स्वतन्त्र ही कर लिया।

जब अंग्रेजों की लड़ाई खालसा सेनाओं से हुई तो सरदार शोभासिंह जी ने दोनों लड़ाइयों में अन्य सिख राजाओं की भांति अंग्रेजों ही की मदद की और गवर्नर जनरल की इच्छा के मुआफिक आपने अपने राज्य से राहदारी महसूल भी उठा दिया। जिसके एवज में २८५१) सालाना सरकार ने आपके राज्य को क्षति-पूर्ति में देना स्वीकार किया।

सन् १८५७ ई० के गदर में शोभासिंह और उनके पुत्र लहनासिंह जी ने अंग्रेजों की यथा सामर्थ्य से भी कहीं अधिक मदद की। राज्य की ओर से एक सौ सैनिक तो दिये ही इसके अलावा खुद भी कई स्थानों पर सहायता के कामों में मौजूद रहे। देहली के ऊपर नावों के पुल की रक्षा करने, कालका, अम्बाला और फीरोजपुर की सड़कों पर अंग्रेज स्त्री बच्चों को बचाने और दादूपुरे में थाना कायम करके वहाँ के उपद्रव को दबाने आदि के कामों में आपने पूरा सहयोग दिया।

इसके बदले में सरकार द्वारा आपके राज्य की गारण्टी और अधिकृत इलाकों पर पीढ़ी दर पीढ़ी का स्वामित्व और गोद लेने के अधिकार प्रदान किये गये। इस मदद से कलसिया एक राज्य और उसके अधिपति राजा मान लिये गये और उन्हें फांसी के अलावा राज्य के आंतरिक प्रबन्ध में पूर्ण स्वतन्त्रता दी गई।

सती की प्रथा कन्यावध की कुरिवाज और स्त्रियों का क्रय-विक्रय आपने अपने राज्य से उसी प्रकार उठा दिया जिस प्रकार कि पंजाब की अन्य रियासतों ने।

गदर समाप्ति के अगले वर्ष ही आपका देहान्त हो गया और आपके बाद लहनासिंह जी कलसिया रियासत के राजा हुये जोकि आपके ज्येष्ठ पुत्र थे। सन् १८६२ ई० में आपको सरकार की ओर से ऊपर लिखे हुये अधिकारों की सनद प्राप्त होगई। आप दो भाई थे। दूसरे का नाम सरदार लहनासिंह मानसिंह था। मानसिंह जी के दो पुत्र जगजीतसिंह और राजेन्द्रसिंह हुये। आपके पुत्र का नाम किशनसिंह था।

सन् १८६६ ई० में केवल दस वर्ष राज्य करने के बाद ही राजा लहनासिंह जी का देहावसान हो गया। उन्होंने अपने समय में राज्य का सुप्रबन्ध करने की कोशिश की फिर भी अवस्था सन्तोषजनक नहीं हो पाई।

लहनासिंह जी के बाद उनके पुत्र किशनसिंह जी गद्दी पर बैठे। इन्हें महाराज जींद की राजकुमारी ब्याही गई थीं। जिनसे दो पुत्र पैदा हुये। जगजीतसिंह और रनजीतसिंह। बड़े जगजीतसिंह जी का सन् १८७६ ई० में केवल सात वर्ष की ही उम्र में देहान्त हो गया था। किशनसिंह राजा किशनसिंह जी के सम्बन्ध अपने चचेरे भाइयों के साथ अधिक मधुर न थे। राज काज के मामले में किशनसिंह जी जींद की नकल पर अपने यहाँ सुधार करने के इच्छुक थे किन्तु उनका समय से पहले ही देहान्त हो गया।

किशनसिंह जी के देहान्त होने के बाद उनके छोटे लड़के रनजीतसिंह जी कलसिया राज्य के मालिक हुए किन्तु उस समय उनकी उम्र काफी नहीं थी। नाबालिग थे अतः सरकार ने राज्य प्रबन्ध के लिये तीन आदमियों की एक कौंसिल बनादी। इस कौंसिल ने राज्य की जमीन का बन्दोबस्त कराया और बाकायदा रियासतों जैसे महकमे कायम किये। न्याय, माल और शिक्षा विभागों की स्थापना की। जमीन की उपज और अच्छाई बुराई के हिसाब से जमीन पर कर बँधाया। गाँवों की हालत की ओर भी ध्यान दिया। इस कौंसिल ने राज्य के

मादक द्रव्यों का ठेका सरकार को ६०००) रुपया सालाना पर दे दिया। टैक्सों और लूट-खसोटों से कलसिया राज्य की प्रजा की काफी दुरावस्था हो गई थी। उसे भी सुधारने का आयोजन कौंसिल ने किया।

सन् १६०६ ई० में राजा रनजीतसिंह जी को राज्य के कुल अधिकार भिल गये। किन्तु खेद है वे केवल दो ही वर्ष शासन करके सन् १६०८ ई० में इस संसार से चल बसे। आपकी एक पुत्री का विवाह

मुरसान-बल्देवगढ़ के राजा के साथ हुआ था।

राजा रविशेरसिंह अपने पिता के देहावसान के समय राजा रविशेरसिंह जी की अवस्था भी कुल ६ वर्ष थी इसलिये कमिश्नर देहली की देख रेख में एक कौंसिल की स्थापना की गई।

जो आपके बालिग होने तक बराबर राज्य का प्रबन्ध करती रही। जब रियासतें समाप्त हुई और पंजाब की रियासतों का संघ बना तो कलसिया राज्य, पेप्सू संघ में मिला दिया गया।

पच्चीसवाँ अध्याय

सिख-जागीरों का इतिहास

वर्तमान समय में सिखों में सैकड़ों छोटे-मोटे जागीरदार हैं। जिनमें से कुछ तो पेप्सू गियासत के अन्तर्गत हैं और कुछ पंजाब के अन्दर। किन्तु प्रायः सभी सिख जागीरदार पंजाब में ही हैं। कुछ यू० पी० में भी हैं किन्तु यू० पी० में जितने भी जागीरदार हैं महाराज रणजीतसिंह जी के रिश्तेदारों, दोस्तों और सरदारों में से हैं जिन्हें महाराजा रणजीतसिंह के बाद अपना दखल जमाने के लिये पंजाब से बाहर निकाल देना उचित समझा था और जिनके गुजारे के लिये कुछ जमीन वहाँ बता दी थी अथवा फिर उन्होंने गद्दर के समय अंग्रेजों की मदद की थी।

सिख जागीरदारों का सबका एक-सा ही इतिहास हो, ऐसी बात नहीं है। इनमें से कुछ तो उन बहादुरों के उत्तराधिकारी हैं जिन्होंने मिसलों के समय में अपना खून बहा कर कुछ जमीन (इलाकों) पर कब्जा कर लिया था और महाराजा रणजीतसिंह, फूलवंश और अंग्रेजों की चपेटें खाते-खाते किसी भी रूप में बच रहे। कुछ ऐसे हैं जिन्होंने महाराजा रणजीतसिंह जी के साथ मुस्लिम सत्ता को नष्ट करने में अपना सर्वस्व बलिदान किया था उसके बदले में महाराज ने उन्हें कुछ इलाके दे दिये थे और फिर अंग्रेजों की सेवा-शुश्रूषा से अपने को बचाने में भी समर्थ हो सके थे। कुछ वे हैं जो वर्तमान सिख राज्यों के ही छुट भइये हैं। जिन्हें या तो वहाँ के नरेशों ने ही या अंग्रेजों ने राज्य के कुछ भू-भाग पर स्वत्व दे-दिला दिये थे। एक वे भी हैं जो अंग्रेज सरकार की ही कृपा से बने हैं। इन सब के अलावा गुरुओं के खानदान के भी कुछ लोग जागीरदार हैं जिन्हें सिख राजों, मुस्लिम हाकिमों और अंग्रेज सरकार सभी से कुछ न कुछ मदद जागीरदार बनने और बने रहने में मिली है।

संक्षिप्त तौर से हम कुछ जागीरदारों का इतिहास यहाँ जिनके कि सम्बन्ध में जिक्र करना अत्यावश्यक समझते हैं—दे रहे हैं।

यह खानदान कहिलान कहलाता है जो कि इसी नाम के एक प्रसिद्ध जमींदार के नाम पर मशहूर हुआ है। कहिलान की ग्यारहवीं पीढ़ी में भागसिंह या भगो पैदा हुये। वह पंजाब के गुरुदासपुर जिले में बटाला के पास अपना एक नया गाँव बसा कर रहने लगे। वही गाँव भगो वाला के नाम से मशहूर हुआ। जागीर भी उसी नाम पर प्रसिद्ध हुई। भगो की सन्तान में ध्यानसिंह के पुत्र रामसिंह सरदार बाघसिंह जी बाघ के साथी बन गये।

भगो वाला

और लड़ाई भगड़ों में बराबर भाग लेते रहे। बाघसिंह ने सन् १७६५ ई० भूगाथ और खातब नाम के दो और गाँव अपने विजित इलाके में से रामसिंह को दे दिये। रामसिंह बहादुर आदमी थे। उन्होंने कुछ इलाका अपने बाहुबल से भी बढ़ाया और एक अच्छे इलाके के मालिक बन गये। सन् १८०६ ई० में महाराजा रणजीतसिंह जी का इधर दौरा हुआ। उन्होंने भगोवालों के अधिकांश भाग को छीनकर देसासिंह मजीठिया को दे दिया। इस समय रणजीतसिंह का चढ़ता सितारा था इसलिये रामसिंह जी इतने पर भी कांगड़ा के युद्ध में महाराजा रणजीतसिंह जी के साथ गये और वहाँ पर लड़ाई में काम आये। यह घटना भी १८०६ ई० की ही है।

देसासिंह मजीठिया ने सरदार रामसिंह जी के नाबालिग पुत्र मिहांसिंह का खयाल रक्खा और उसे अपने लड़के लहनासिंह के साथ सैनिक शिक्षा दिलाई। सरदार देसासिंह जी जब महाराज की ओर से पहाड़ी इलाकों के सूबेदार बनाये गये तो देसासिंह जी उधर के पहाड़ी इलाकों की आय में से २२००) सालाना सरदार मिहांसिंह जी को देते रहे। मिहांसिंह एक प्रकार से इस समय देसासिंह के अधीनस्थ और उनकी सेना के एक जत्थेदार थे। वे बराबर लड़ाइयों में भाग लेते। सन् १८२५ ई० में उन्होंने कोटलहेड़ की लड़ाई में बिना रक्तपात के ही वहाँ के राजा से चाबियां दिलवा दी थीं। इस तरह जहाँ रणजीतसिंह का वह राज्य मांडलिक बन गया, वहाँ राज्य के साथ भी इतनी भलाई हुई कि वह एक दम नष्ट होने से बच गया।

सन् १८३२ ई० में सरदार देसासिंह जी के मरने पर उनके पुत्र लहनासिंह का भी बर्ताव मिहांसिंह के साथ अच्छा ही रहा। उसने इन्हें १५५०) की अपनी रियासत में जागीर दे दी और १२००) साल की पेन्शन कर दी। लहनासिंह को इनका इतना विश्वास था कि जब वह पेशावर की लड़ाई में गया तो मिहांसिंह को अमृतसर का थानेदार मुकर्रि कर गया।

मिहांसिंह के पुत्र गुलाबसिंह को लहनासिंह मजीठिया ने अपने तोपखाने का अफसर बना दिया। गुलाबसिंह की कमान में ग्यारह तोपें दी गईं। गुलाबसिंह भी बफादार और बहादुर आदमी थे। इसलिये उनको भी २११६) सालाना की जागीर लहनासिंह ने व इजाजत महाराजा रणजीतसिंह बख्शी। गुलाबसिंह ने यहां तक तरक्की की कि जिन दिनों हीरासिंह सिख-साम्राज्य के मन्त्री बने। उस समय गुलाबसिंह सेना में जनरल के पद पर पहुँच गये। उन्हें इस पद के वेतन में एक हजार सालाना नकद मिलते थे और २४५८) की सालाना आमदनी के खाराबाद और लुहेंका लाहौर दरबार की ओर से आपको जागीर में मिले हुये थे। जब हीरासिंह की बजाय जवाहरसिंह सिख साम्राज्य के मन्त्री हुये तो आपका सम्मान इतना और बढ़ा दिया गया कि पहले जहां आपकी कमान में ग्यारह तोपें थीं अब बारह रहने लगीं। वेतन उतना ही रहा।

दूसरे सिख-युद्ध के समय उन्हें विवश होकर अंग्रेज सरकार के पक्ष में होना पड़ा।

सन् १८५३ ई० में गुलाबसिंह ने सरदार लहनासिंह मजीठिया के साथ काशी की तीर्थ यात्रा की। दूसरे ही साल लहनासिंह की मृत्यु हो गई। अतः आप वापिस अपने देश में आ गये। सन् १८६३ ई० में आप लहनासिंह जी मजीठिया के पुत्र दयालसिंह के संरक्षक नियत हुए। इससे पहले वे नौशहरा के रईस जस्सासिंह के लड़के रुरसिंह के भी संरक्षक रह चुके थे। इसके बाद कुछ दिनों के लिए राजा सांसी के सरदार शमशेरसिंह सिन्धानवालिये के पुत्र बख्शीसिंह के भी संरक्षक रहे। आपकी लोकप्रियता इससे प्रकट होती है कि आपको अमृतसर गुरुद्वारा का मैनेजर भी चुना गया था। उन्होंने अपने समय में एक

गलती भी की थी। वह यह कि अपनी जागीर मजीठियों के हाथ सन् १८७० में तीन हजार रुपये में बेच दी। किन्तु मजीठियों ने आधी उन्हें उनकी उन सेवाओं के उपलब्ध में वापिस करदी, जो आपने इस खान्दान की की थीं।

सन् १८८२ ई० में सरदार मिहांसिंह का देहांत हो गया और उनका पुत्र रिछपालसिंह उनकी जायदाद का मालिक हुआ। रिछपाल एक योग्य व्यक्ति थे। उन्हें सन् १८५५ में मुन्सिफी मिल चुकी थी किन्तु अपने पिता की मृत्यु के बाद उसे उन्होंने छोड़ दिया और अपने गाँव में ही रहकर जागीर की देखभाल करते रहे। सरदार बदनसिंह के साथ जो प्रांतीय सरकार के दरबारी थे इनका रिस्ता था।

रिछपालसिंह का सन् १९०८ ई० में देहावसान हो गया। गोपालसिंह जो कि उनके ज्येष्ठ पुत्र थे पिता के वारिस हुए। उनके दूसरे पुत्र पृथ्वीपालसिंह और विशनसिंह सरकारी ओहदों पर काम करते थे। गोपालसिंह ने अपने भतीजे के ज्येष्ठ पुत्र गुरुबख्शसिंह को गोद ले लिया था। विशनसिंह का सन् १९०४ में ही देहांत हो गया था। विशनसिंह के हिस्से में तीन सौ एकड़ जागीर थी। जिस पर उनके तीन पुत्र काबिज हुए।

सरदार गोपालसिंह को सरकार ने दस मुरब्बे जमीन जिला लायलपुर में दी थी। उन्होंने पटियाला राज्य में खेरीमनियां नाम का गाँव भी खरीदा था। इस खान्दान के पास जिला गुरुदासपुर में पाँच गाँवों में ८५० एकड़ जमीन और कांगड़ा के गाजीया नामक स्थान में एक चाय का बाग है। जिला गुरुदासपुर के भगोवाला में २०० एकड़ मुआफ़ी और है। माफी और जागीरों से लगभग ३६७६ रुपये सालाना की आमदनी होती थी। यह पुराने समय का एक पूरे इलाके का मालिक कालांतर में पंजाब का कुल चार हजार का चीफ़स रह गया।

रांगर नांगल का वह स्थान है जो बटाला के पास बीकानेर से आये हुए जाट लोगों ने कई सौ वर्ष पूर्व आबाद किया था और फिर मिसलों के समय में इनमें से रनदेव और उसके बेटे नत्थासिंह ने सिख धर्म की दीक्षा लेकर कन्हैया मिसल के सरदार जयसिंह की कमान में रहकर रांगर नांगल के इर्द-गिर्द के इलाके पर कब्जा कर लिया था। इस स्थान पर नत्थासिंह ने एक छोटा सा किला भी बना लिया था।

नत्थासिंह के बाद कर्मसिंह ने अच्छा नाम पैदा किया। उन्होंने किले को अधिक मजबूत बनवाया और अमृतसर में एक कटरा आबाद किया जो कर्मसिंह रांगर नांगल का कटरा कहलाता है। जब महाराजा रणजीतसिंह जी का प्रभुत्व बढ़ा तो इन्होंने उनकी अधीनता स्वीकार कर ली और उनकी फौज में कप्तान का पद लेकर युद्धों में उनकी सहायता करते रहे। एक बार वेतन न मिलने पर आपने फौज का पक्ष लिया और महाराजा रणजीतसिंह जी पर दवाब डाल कर वेतन चुकवाया। इससे महाराज नाराज हो गये और उन्होंने इनका अमृतसर का मकान लुटवा लिया किन्तु फिर दोनों में मेल हो गया और पेशावर की लड़ाई में सख्त घायल होने के कारण दुआवा में महाराजा ने इन्हें एक जागीर भी दी। एक समय उनके पास कई लाख रुपये की जागीर हो गई थी जो कि जिला गुरुदासपुर ही में अवस्थित थी।

कर्मसिंह के लड़के जमीयतसिंह भी महाराजा रणजीतसिंह की सेना में ही थे। उनकी बहादुरी के कारण महाराज उन्हें प्यार करते थे। जमीयतसिंह के छोटे भाई बजीरसिंह को तीन बार में महाराज ने एक जागीर दी थी। यह घटना सन् १८२१ ई० की है क्योंकि इससे एक ही वर्ष पहले जमीयतसिंह और बजीरसिंह का चचेरा भाई रामसिंह दरबन्द युद्ध के समय हजारों में शहीद हो चुके थे। यह जागीर उसी युद्ध

के उपलक्ष में मिली थी।

जमीअतसिंह के लड़के अर्जुनसिंह भी एक बहादुर सरदार थे किन्तु महाराज शेरसिंह के समय में कुछ आपसी ईर्ष्याद्वेष से इनकी जागीर काफी कम कर दी गई। कुल २८०००) की आमदनी ही रह गई। इसमें से भी १३०००) के सवार लाहौर दरबार की मदद को देने पड़ते थे। अर्जुनसिंह की माँ राजा खड्गसिंह की रानी चांदकौर की चाची थी। अर्थात् खड्गसिंह की रानी अर्जुनसिंह की चचेरी बहिन थी। शेरसिंह और खड्गसिंह में भाई-भाई होते हुए भी झगड़ा था। इसी कारण खड्गसिंह और नौनिहालसिंह के मरने के बाद अर्जुनसिंह की जागीर जब्त कर ली गई।

सतलज के धावे से पहले सन् १८४५ ई० में राजा लालसिंह ने आपको चार रेजिमेंटों का अफसर नियुक्त किया था। सौरांव के युद्ध में आप इन्हीं पलटनों के नायक थे। क्योंकि राजा लालसिंह अंग्रेजों से मिल गया था और यह लालसिंह के इशारे पर ही चले थे। इसलिये सन् १८४७ में मेजर लारेन्स की शिफारिस पर अंग्रेज सरकार ने इन्हें खिताब भी दिया था।

जब अकारण ही अंग्रेजों ने अटारी के राजा शेरसिंह को छेड़ा तो ये उनके साथ बगावत में शामिल हो गये। यही क्यों आपके परिवार के सारे ही व्यक्ति राजा शेरसिंह के तरफदार हो गये। जब अंग्रेजी सेनायें रांगर नांगल पर पहुंची तो उनको हटाने में भी इनके पारिवारिक जन सफल हुए। किन्तु १८४८ के १५ अक्टूबर को त्रिगेडियर हीलरने रांगर नांगलको फतह कर लिया और रांगर नांगलकी सारी जागीर सरदार मंगलसिंह रामगढ़िया को दे दी। अर्जुनसिंह को केवल १५००) रुपये सालाना की पेंशन उनके जीवन भर के लिये सरकार ने दी। अर्जुनसिंह जी के बाद राजा नाभा की शिफारिस पर उनकी दोनों विधवाओं को केवल २४०) रुपया सालाना की पेंशन सरकार की ओर से की गई। सन् १८५६ ई० में आपका देहान्त हो गया।

अर्जुनसिंह जी के दो बेटे थे। जिनमें बड़े लड़के बलवंतसिंह ने जैसे-तैसे प्रांतीय दरवारियों में स्थान ग्रहण किया। बलवंतसिंह के दूसरे भाई अतरसिंह थे। दोनों भाइयों के पास गुरदासपुर और अमृतसर में केवल १५०० एकड़ भूमि रह गई थी। नाभा के राजा भरपूरसिंह जी ने इन्हें रोही और बूराकलां जागीर में दे रखे थे किन्तु उनके उत्तराधिकारी ने उन्हें जब्त कर लिया। अतरसिंह को वे रोही की आमदनी देते रहे। सन् १६०३ ई० में अतरसिंह का भी देहान्त हो गया। उनके दो नाबालिग पोते गुरदत्तसिंह और गुरुबचनसिंह नाभा में ही परिवारिश पाकर बड़े हुए। इनके पिता प्रतापसिंह अपने बाप के आगे ही सन् १६०१ ई० में मर चुके थे।

फरवरी सन् १६०८ ई० में सरदार बलवंतसिंह जी का भी स्वर्गवास हो गया। उन्होंने भी दो नाबालिग पुत्र हरीसिंह और नारायणसिंह छोड़े। सरकार ने बच्चों के बालिग होने के समय तक के लिए आपकी जागीर को कोर्ट-आफ-वार्डस के प्रबन्ध में कर दिया था। इस खान्दान को अंग्रेज सरकार से कोई जागीर नहीं मिली। जो भी कुछ शेष रही वह महाराजा रणजीतसिंह जी के समय की ही थी।

जयसिंह कन्हैया के गांव कान्ह के पास ही जुलका नाम का गांव है उसमें बघेलसिंह नाम के एक सिन्धू-गोत्रीय जाट जमींदार रहते थे। हकीकतसिंह उनके लड़के का नाम था। जयसिंह के साथ ही हकीकतसिंह भी सरदार कपूरसिंह सिंहपुरिया के दल में शामिल हो गया। सरदार कपूरसिंह की मृत्यु के बाद दोनों सरदार स्वतन्त्र हो गये। हकीकतसिंह ने कालानौर, बूर, दुलबू, काहनगढ़, अदालतगढ़ और पठानकोट, मतू वगैरह पर अपना अधि-

फतहगढ़

कार जमा लिया। इनकी कमान में संगतपुर के सरदार साहबसिंह, दादूपुरे के दयालसिंह और संतसिंह, बनोद के चेतसिंह, तारागढ़ के साहबसिंह और देसासिंह मोहल जैसे प्रसिद्ध २ शूरवीर रहते थे। सन् १७६० ई० में हकीकतसिंह ने चुरियानवाला को मिसमार कर दिया और उसकी जगह पर संगतपुर गांव और फतहगढ़ किले का निर्माण कराया। हकीकतसिंह के दूसरे भाई महताबसिंह ने चित्तोड़गढ़ नाम से एक दूसरा किला बनवाया। इस प्रकार इनके अधिकृत इलाके में दो किले हो गये।

सन् १७८२ ई० में हकीकतसिंह का देहान्त हो गया और उनका ग्यारह साल का लड़का जयमलसिंह उनका वारिस हुआ उसके समय में कोई भी उल्लेखनीय बात नहीं हुई। सन् १८१२ ई० में ३० वर्ष की अवस्था में जयमलसिंह का देहान्त हो गया। महाराजा रणजीतसिंह ने मौका पाकर फतहगढ़ पर कब्जा कर लिया और जब कि जयमलसिंह की विधवा सरदारनी के तीन महीने बाद एक लड़का जिसका कि नाम चांदसिंह रक्खा गया था—हुआ तो महाराजा रणजीतसिंहजी ने पन्द्रह हजार रुपये सालाना की आमदनी का एक हिस्सा उसके लिये जयमलसिंह के कुल इलाके में से छोड़ दिया। यह याद रखने की बात है कि महाराजा रणजीतसिंह के पुत्र कुँवर खड़गसिंह के साथ जयमलसिंह की पुत्री चाँदकौर का विवाह हुआ था जो कि जयमलसिंह ने अपनी मृत्यु से कुछ ही समय पूर्व किया था। यह विवाह बड़ी ही धूमधाम के साथ हुआ था इसमें गवर्नर जनरल अक्टरलोनी और नाभा, जींद, कैथल के राजा भी पधारे थे। इससे जयमलसिंह के गौरव और वैभव का पता चलता है।

सन् १८३६ ई० में महाराजा रणजीतसिंह जी के देहावसान के बाद लाहौर में जो-जो नाटक ध्यानसिंह वगैरह गद्दारों की नमकहरामी के कारण हुये उनका यहाँ हम विस्तृत वर्णन करना नहीं चाहते। इतना बता देना चाहते हैं कि महाराज खड़गसिंह और उनके कुँवर नौनिहालसिंह की मृत्यु के बाद जो हकदार खालसा राज्य के खड़े हुये थे। उनमें एक महाराज शेरसिंह थे और दूसरी महाराजा खड़गसिंह की विधवा महारानी चाँदकौर थीं जो कि फतहगढ़ अपनी मां और भाई चाँदसिंह के पास रहती थीं। रानी चाँदकौर के सामने दो प्रस्ताव रक्खे गये एक तो यह कि वे महाराज शेरसिंह के साथ अपना नाता करलें इससे दोनों ही अधिकारी रह सकें। दूसरे यह कि वे राजा ध्यानसिंह के पुत्र हीरासिंह को गोद ले लें। महारानी जी ने दोनों प्रस्ताव ठुकरा दिये और उन्होंने दो बातें रक्खीं। एक तो यह कि उन्हें अतरसिंह सिन्धानवालिया को गोद लेने का अधिकार दिया जाय। दूसरे यह कि कुँवर नौनिहालसिंह की वेवा के बच्चा होने वाला है उसे राज्य दिया जाय। बहुत सारे झमेले और झंझटों तथा फिसाद के बाद लाहौर का राज्य महाराज शेरसिंह के हाथों में चला गया। रानी चाँदकौर अपने भाई की जागीर में ही वापिस आगई।

महाराज शेरसिंह को पता था कि फतहगढ़ में बहुतसा धन नौनिहालसिंह ने भेजा था। अतः उसने फतहगढ़ सेना भेजकर वह धन वापिस मंगा लिया। चाँदसिंह के लिये केवल ६० हजार रुपये की जागीर रहने दी। इनके दुर्भाग्य का अन्त यहीं नहीं हुआ। ध्यानसिंह का लड़का हीरासिंह जब खालसा राज्य का मन्त्री हुआ तो उसने चाँदसिंह का सारा इलाका जब्त कर लिया और दोष यह लगाया कि चाँदसिंह ने मेरे पिता राजा ध्यानसिंह के मरने पर रोशनी की थी किन्तु लाहौर में फिर परिवर्तन हुआ और सरदार जवाहरसिंह मन्त्री बने। उन्होंने ३०६०) सालाना आमदनी की जागीर चाँदसिंह के लड़के केसरसिंह को बरूशी। जिस पर वे जिन्दगी भर काबिज रहे। सन् १८७० ई० में सरदार केसरसिंह की मृत्यु हो गई।

फतहगढ़ में जहां कि किले के खंडहर अवशेष हैं। इस खान्दान के पास बहुत ही थोड़ी जमीन रह गई। अजनाला तहसील के कुछ गांवों में थोड़ी-सी माफी की है। संगलपुर में इस खान्दान के रईस सरूपसिंह जी के वंशज रहते हैं। वहां केवल ३०० बीघा जमीन के मालिक हैं (६२२) रु० सालाना की नकद जागीर सरूपसिंह के पास थी।

यह खान्दान पहले बहुत धनी और शक्तिशाली था। इस खान्दान का संस्थापक अमरसिंह मान गोत का जाट था और अमृतसर जिले के भागा नामक गाँव में रहता था। सिख धर्म की दीक्षा लेकर यह कन्हैया मिसल के साथ मिलकर यवनों का शोधन और स्व-शक्ति का वर्द्धन करने लगे। सुकलगढ़, सुजानपुर, धर्मकोट और बहरामपुर पर कब्जा करके उन्होंने अपने रहने के लिये सुकलगढ़ में एक किला बनवाया। सन् १८०५ ई० में अमरसिंह के स्वर्ग सिधारने पर उनका बड़ा लड़का भागसिंह अपने इलाकों का मालिक हुआ। भागसिंह योद्धा प्रवृत्ति के आदमी न थे इन्होंने इलाका बढ़ाने की ओर तनिक भी ध्यान नहीं दिया, फारसी और संस्कृत के अच्छे विद्वान् होने के कारण अपना अधिकांश समय ज्ञान चर्चा में बिताते थे। चित्रकारी में भी उनको विशेष प्रेम था। इन सबसे ज्यादा काम वह बन्दूक ढालने का जानते थे। अपने पिता के बाद केवल तीन वर्ष तक आप जीवित रहे। देसासिंह मजीठिया इनका फुफेरा भाई था। इसलिये इनकी उसके साथ दोस्ती भी गहरी थी। इनके मरने पर देसासिंह ने यही कोशिश की कि इनका उत्तराधिकारी इनका लड़का हरीसिंह ही बने किन्तु ऐसा हो नहीं सका और भागसिंह का भाई बुधसिंह इलाके का मालिक बना किन्तु बुधसिंह अपने अधिकार को अक्षुण्ण नहीं बना सका। सन् १८०६ ई० में कांगड़ा पर चढ़ाई करते समय महाराजा रणजीतसिंह ने बुधसिंह से सहायता मांगी थी किन्तु यह खयाल करके कि हम रणजीतसिंह के मातहत थोड़े ही हैं एक आदमी की सहायता नहीं दी। इससे चिढ़कर महाराजा रणजीतसिंह जी ने इसके इलाके पर कब्जा कर लिया और केवल धर्मकोट भागा की २२ हजार सालाना की आमदनी की जागीर बुधसिंह के पास रहने दी बाकी देसासिंह मजीठिया को उसकी सेवाओं के उपलक्ष्य में दे दी। सन् १८४६ ई० में बुधसिंह की मृत्यु के बाद राजा लालसिंह ने उस पर भी कब्जा कर लिया किन्तु देसासिंह के पुत्र लहनासिंह मजीठिया की शिफारिस पर बुधसिंह की तीन विधवाओं और लड़के प्रतापसिंह के वास्ते ५०००) सालाना आमदनी की जागीर उनके गुजारे के लिये महाराजा रणजीतसिंह द्वारा दी गई। इसी में भागसिंह के पुत्र हरीसिंह का भी हक—लाहौर दरबार की ओर से रक्खा गया। सन् १८५२ ई० में हरीसिंह की भी मृत्यु हो गई। इनके दो पुत्र थे ईश्वरसिंह और जीवनसिंह। क्रमशः सन् १६०१ ई० और सन् १६०५ ई० में उनका भी देहान्त हो गया। दोनों ने अपने पीछे सात वारिस छोड़े। जिनमें दो पुत्र ईश्वरसिंह के और पांच जीवनसिंह के थे। इनमें हरनामसिंह सबसे बड़े थे अतः वे ही सारी जागीर के मालिक बन गये। बटाला के पास बुर्ज आर्ययान में (६१६) सालाना की इनकी जागीर है। इनके दो भाई मुसलमान हो गये। इकबाल और फजलहक उनके नाम रक्खे गये और धर्मकोट में दोनों के पास जागीर थी। शेष भाई सरकारी फौजों और दूसरे महकमों में घुस गये।

रनधावा खान्दान का संस्थापक बीकानेर राज्य से पंजाब की ओर आया था। लगभग ७०० वर्ष पहले उसने पंजाब में सात खान्दानों की नींव डाली। धर्मकोट, धनियानली, इमिचारी, दोहा, दोरंगा या

तलबन्डी, काठू नागल और खन्दा उनके प्रसिद्ध भू-भाग थे। रनधावा की पांचवीं पीढ़ी में कजल हुआ। इसने बटाला के पास उपनिवेश कायम किया। नौशहरा, जफर-

खन्दा

वाल, शाहपुर और खन्दा इनके अधिकार में आ गये। रनधावा खान्दान की दूसरी शाखाएँ भी काफी उन्नतिशील बन गईं। इन्होंने आरम्भ में कन्हैया मिसल के साथ पड़ कर तरक्की हासिल की थी। सन् १७६३ ई० में जयसिंह कन्हैया की मृत्यु के समय इनके अधिकार में लगभग दो लाख सालाना की आमदनी का भू-भाग था किन्तु रानी सदाकौर विधवा जयसिंह ने इनके नौशहरा और हयातनगर के इलाके अपने कब्जे में कर लिये। इससे भागे सरदार प्रेमसिंह के समय में महाराजा रणजीत-सिंह जी ने सारे ही इलाके को अपने राज्य में मिला लिया। केवल १० गाँव इस खान्दान के गुजारे के लिये छोड़े।

प्रेमसिंह के पिता सरदार पंजाबसिंह ने जोधसिंह मजीठिया की पुत्री के साथ विवाह किया था। जोधसिंह के पुत्र देसासिंह मजीठिया का महाराजा रणजीतसिंह जी पर बड़ा प्रभाव था। इसलिये प्रेमसिंह को महाराज ने अपनी सेना में घुड़सवारों का नायक मुकर्रर किया। प्रेमसिंह ने प्रायः कई युद्धों में भाग लिया किन्तु सन् १८२४ ई० को अटक नदी को जब महाराजा रणजीतसिंह पेशावर पर चढ़ाई करने के लिये पार कर रहे थे अनेकों सवारों के साथ सरदार प्रेमसिंह भी बह गये। उनके चार पुत्र थे जिनमें बराबर-बराबर उनकी जागीर बँट गई।

प्रेमसिंह के बाद उनके दो लड़के सरदार जयमलसिंह और जवाहरसिंह महाराजा रणजीतसिंह की सेवा में आ गये। जहाँ उन्हें सन् १८३६ ई० में रामगढ़िया ब्रिगेड के कमांडर सरदार लहनासिंह चाहल की जगह पर जो कि इनके श्वसुर होते थे और मर चुके थे। नियुक्त कर दिया। इन्होंने जमरुद और पहाड़ी प्रदेशों की सभी लड़ाइयों में भाग लिया। यह चार भाई थे। जवाहरसिंह और हीरासिंह एक मां से और जयमलसिंह और जसवंतसिंह दूसरी मां से। किन्तु प्रेम सबमें एक सा था। इनमें से जसवंतसिंह का सन् १८४४ ई० में स्वर्गवास हो गया।

जमीन जायदाद पर सदैव से भाई-भाई भी लड़ते आये हैं। अतः जब अलग-अलग होने का सवाल चला तो तीनों भाई आपस में झगड़ा करने लगे। सरदार लहनासिंह ने एक बार तीनों में उनकी जायदाद का बटवारा भी कर दिया। किन्तु तुरन्त ही उनके काशी चले जाने के कारण मामला सुलभा नहीं। एक पंचायत बैठाई गई जिसने खन्दा, शाहपुर, जयमल और उनके भाई को और नौशहरा और भुटपुट जवाहरसिंह को। फिर भी फैसला न हो सका। सन् १८५४ ई० में सैटिलमेंट के समय इनके भाग्य का निर्णय अंग्रेज अधिकारियों द्वारा हुआ।

इससे पहले यह बता देना होगा कि जयमलसिंह ने सिखों के दूसरे युद्ध और गदर दोनों समय अंग्रेज सरकार की काफी मदद की थी। किन्तु जवाहरसिंह ने इस ओर से उदासीनता ही दिखाई। इसके बदले में सरकार ने भी इन्हें तहसील उगाहने और इन्साफ करने आदि के सरकारी पद बख्शे थे। स्पेशल कमिश्नर भी बनाये गये। (१०००) की सरकार ने खिलअत भी दी थी। सन् १८७० में उनका स्वर्गवास हो गया। (२२००) सालाना की जागीर इसके पुत्र कृपालसिंह के हाथ में इनके बाद रही।

कृपालसिंह को भी सरकार ने बटाला में मजिस्ट्रेट का पद दिया था। दो वर्ष तक अपने उत्तराधिकार को पूरा करके सन् १८७२ ई० में कृपालसिंह का भी स्वर्गवास हो गया। सरकार ने उनकी जागीर जब्त कर ली। कृपालसिंह की सरदारनी मनोकी वाले सरदार गोपालसिंह की पुत्री थीं। कृपालसिंह ने अमरीकसिंह को गोद लिया था। वही उनका वारिस हुआ। सरकार की ओर से न तो उनके पास जागीर ही रही और न दरबार में उनका स्थान ही रिजर्व रहा।

इस खानदान के पुरखा हरसैन नाम के सिन्धू जाट थे। सन् १५०० के लगभग उन्होंने गुजरानवाला जिले में हरसैनवाल नाम की नींव डाली जो पीछे से हंसनवाल नाम से मशहूर हुआ। इसके बाद इन्होंने स्यालकोट जिले में पसरूर तहसील के मध्य करियावंश को हटाकर एक गाँव बसाया। जिसका नाम सिरानवाली प्रसिद्ध हुआ। कारण कि उसमें हजारों आदमियों के सिर काटे गये थे। एक समय इस खानदान के हाथ से सिहानवाली गाँव निकल गया और इस खानदान का दुरगा नामक एक शख्स स्यालकोट जिले को छोड़कर गुरदासपुर जिले में चला आया और सिख धर्म की दीक्षा लेकर जयमलसिंह फतहगढ़िया की फौज में भर्ती हो गया। इसके पुत्र लालसिंह ने सैनिक पने में अच्छी तरक्की की और वह १०० सवारों का अफसर बनाया।

लालसिंह की पुत्री बहुत सुन्दर थी। जब महाराजा रणजीतसिंह स्यालकोट का दौरा कर रहे थे तो लालसिंह ने उसे महाराजा रणजीतसिंह को यह कह कर भेंट कर दिया कि आप ही जहाँ उचित समझें इसका सम्बन्ध कर दें। महाराज ने उसे अपने पुत्र खड़गसिंह के ही घर में रख दिया। खड़गसिंह ने उससे पुनर्विवाह कर लिया।^१

लालसिंह की मृत्यु के बाद उसके पुत्र मंगलसिंह ने इस सम्बन्ध से लाभ उठाया। मंगलसिंह आरम्भ में निरे देहाती थे। पजामा पहनना इन्होंने लाहौर में ही आकर सीखा था। कुँवर खड़गसिंह ने थालूर और खीटा की जागीर मंगलसिंह को बखशी। जिनकी आमदनी लगभग ५०००) सालाना थी। मंगलसिंह उत्तरोत्तर तरक्की करते गये। जब उन्हें चुनियान का इलाकेदार बनाया गया तो उस कार्य को बड़ी योग्यता से पूरा करते रहे। इससे खुश होकर खड़गसिंह जी ने महाराजा रणजीतसिंह की मंजूरी से दीवानी फौजदारी मामलात का मैनेजर और १६०००) सालाना की आमदनी का जागीरदार बना दिया। मंगलसिंह ने अपने पुरखों के प्राचीन गाँव सिरानवाली को भी अपने अधिकार में कर लिया। जो अब तक अटारीवालों के कब्जे में था। सन् १८२० ई० से सन् १८३४ तक मंगलसिंह उक्त पदों पर रहे। इसके बाद उन पदों का चार्ज तो सरदार चेतसिंह बजुआ को मिल गया और वे अपनी जागीर को संभालते रहे। इस समय तक मंगलसिंह के पास २६१२५०) सालाना आमदनी की जागीर थी। इसके बदले में वे दरबार लाहौर के लिये ७८० सवार ३० जम्बूरा और २ तोप सदैव रखते थे।

जब लाहौर की राज्यशक्ति महाराज शेरसिंह के हाथ में आई तो उन्होंने मंगलसिंह के पास केवल ३७०००) सालाना आमदनी के इलाके रहने दिये। बाकी सब वापिस ले लिये। किंतु कुछ सोच समझ कर सहीवाला और बेकलचिमी में राजा शेरसिंह ने मंगलसिंह को १२४५००) के इलाके और दे दिये। सन् १८४६ तक मंगलसिंह जी का इन पर अधिकार रहा। इसके बाद जब राजा लालसिंह अंग्रेजों की महरबानी से आगे बढ़ रहा था उसने केवल ८६०००) की पुरानी जागीर इनके पास इस शर्त पर कि वह १२० सवार दरबार की सहायता के लिये हर समय तैयार रखेंगे, रहने दी। सिखों की तकदीर के हेर-फेर हुए। उन्होंने हालांकि अंग्रेजों की ही मदद की किन्तु सिख-विद्रोह की समाप्ति के बाद अंग्रेज सरकार ने उनके समस्त इलाके जब्त कर लिये और केवल २००) सालाना की पेन्शन मुकर्रर की। इनके एक पुत्र रिछपालसिंह नाम के थे सरकार ने उन्हें सरदार की उपाधि देकर प्रान्तीय दरबार में स्थान दिया। मंगलसिंह जी का देहान्त सन् १८६४ ई० में हो गया। सन् १८७० ई० में रिछपालसिंह ने काश्मीरी-

१. शायद विधवा थी तभी तो खड़गसिंह ने चादर डालकर पत्नी बनाया था।

सिंह की विधवा रानी की भतीजी से विवाह किया। सन् १८८४ में सरकार ने आपको जिला बोर्ड का चेयरमैन और आनरेरी मजिस्ट्रेट बना कर सम्मानित किया। लगातार १८ साल तक रिछपाल-सिंह जी ने आनरेरी मजिस्ट्रेटी करके १६०२ ई० में स्तैफा दे दिया। सरकार ने आपके खाली स्थान पर आप ही के पुत्र सरदार शिवदेवसिंह जी को मुकर्रर किया। सन् १६०७ ई० में सरकार द्वारा शिवदेवसिंह को सरदार का खिताब और प्रांतीय दरबारियों में स्थान प्रदान किये।

यहाँ यह बता देना उपयुक्त होगा कि सरदार लालसिंह ने अपनी जिस रूपवती पुत्री को महाराजा रणजीतसिंह जी की भेट किया था और जिसके कि साथ महाराजा रणजीतसिंह के उत्तराधिकारी कुँवर खड्गसिंह जी ने चादर डाल कर शादी करली थी और जिसके सम्बन्ध के ही कारण इस खान्दान ने एक दिन अच्छी स्थिति प्राप्त करली थी। वह अपने पति महाराजा खड्गसिंह की मृत्यु होने पर उनके साथ ही सती होगई थी। उसका नाम रानी ईश्वरकौर था।

सिन्धू गोत के जाट चौधरी गजू ने जिला स्यालकोट में मुगल जमाने में मोचल के पास एक गाँव बसाया जिसका नाम बडाला मशहूर हुआ क्योंकि गजू अपने भाइयों में बड़ा था। इसीलिये उस गाँव का नाम बडाला पड़ गया। इस वंश में गुरदित्ता नाम का एक व्यक्ति मुगल बाद-शाहों की ओर से आस-पास के इलाकों का कर-वाहक (चौधरी) नियुक्त हुआ। यह पद कई पीड़ियों तक इनके यहाँ मौरूसी रहा। इसके बाद इसके उत्तराधिकारी दीवान-सिंह ने सिख धर्म स्वीकार कर लिया। वह अंतिम समय तक तीन गाँवों का मुगल शासकों की ओर से प्रधान था।

दीवानसिंह का पुत्र महताबसिंह बड़ा योग्य और महात्वाकांक्षी था, उसने ५२ गाँवों का ठेका कर-वाहकी का ले लिया। वह इन गाँवों पर अपना पूर्ण अधिकार करने को उत्सुक था। इसलिये उसने अपने अनेकों साथियों—भंगी मिसल के सरदार गंडासिंह और भंडासिंह से सम्बन्ध स्थापित कर लिया। भंगी सरदारों ने महताबसिंह को इन ५२ गाँवों का अधिपति स्वीकार कर लिया। इसके बदले में वे एक निश्चित संख्या में आदमियों की मदद हिम्मतसिंह से लेते थे। इसके बाद उस समय इनकी स्थिति और भी मजबूत हो गई जब इनके तीसरे पुत्र सुल्तानसिंह ने भागसिंह मलोद के रिस्तेदार की एक लड़की से शादी करली। इस शक्ति का उपयोग करके उन्होंने इलाके और धन दोनों ही बढ़ाये। उनकी इस प्रकार की बढ़ोतरी को देखकर सुकरचकिया महासिंह ने उन्हें एक पंचायत के बहाने बुलाकर कैद कर लिया और फिर बडाला पर कब्जा करने के लिये फौज भेजी किन्तु उनके चारों पुत्रों ने बड़ी बहादुरी से सामना किया जिसके कारण महासिंह ने उनसे सुलह करली और एक बड़ी रकम नजराने की लेकर सरदार महताबसिंहजी को छोड़ दिया। यह रकम बसूल होने तक सुकरचकिया लोगों ने सुल्तानसिंह को जमानत के तौर पर अपने साथ रक्खा।

महताबसिंह के चार लड़के थे। श्यामसिंह, निधनसिंह सुल्तानसिंह और गुलाबसिंह। अपने पिता की मृत्यु के बाद श्यामसिंह और निधनसिंह में झगड़ा रहने लगा। इससे अहलूवालिया और दूसरे लोगों ने इनके राज्य को दबाना शुरू कर दिया। घर की फूट से दुश्मन सहज ही लाभ उठाते ही हैं। सन् १८०६ ई० में महाराजा रणजीतसिंह जी ने इधर दौरा किया तो मोचल और बडाला दोनों ही इलाकों को अपने अधिकार में करके कुँवर खड्गसिंह को जागीर में दे दिया। इस समय इन स्थानों पर निधनसिंह का अधिकार था। वह अपने भतीजे के साथ काश्मीर की ओर भाग गया। जहाँ चचा भतीजे काश्मीर के हाकिम अतामुहम्मद के यहाँ नौकर हो गये।

सन् १८१३ ई० में जब महाराजा रणजीतसिंह का दल अतामुहम्मद के विरुद्ध लड़ने गया तो निधनसिंह का भतीजा टेकसिंह महाराजा रणजीतसिंह के सेनापति मुहकमचन्द के साथ मिल गया। इस उपलक्ष में महाराज ने टेकसिंह को होशियारपुर जिले में तीन गाँवों का प्रधानत्व बख्शा। टेकसिंह ने इन गाँवों का प्रबन्ध तो अपने छोटे भाई के सुपुर्द कर दिया, खुद अटक की तरफ वहाँ के मुहासिरों में चला गया। टेकसिंह ने बराबर लाहौर दरबार की सेवायें कीं। जिनके बदले में उनके चाचाओं को बडाला के अधिकृत प्रदेश के कुछ भू-भाग वापिस मिल गये।

टेकसिंह चार भाई थे। फतेहसिंह, किशनसिंह और साहबसिंह शेष तीन के नाम थे। फतेहसिंह जिनके अधिकार में होशियारपुर जिले की तीन गाँवों की जागीर थी। सन् १८३० में लाबल्द मर गये। अतः वहाँ का प्रबन्ध उनके छोटे भाई किशनसिंह को सौंपा गया। सन् १८४४ ई० में टेकसिंह का भी देहान्त हो गया। उनके सबसे छोटे भाई साहबसिंह भी महाराज की फौज में ही थे किन्तु उन्होंने कोई खास तरकी नहीं की।

सरदार टेकसिंह के ज्वालासिंह और मोहनसिंह नाम के दो लड़के थे। वे काश्मीर ही रहे आये जिनमें से मोहनसिंह का तो वहीं देहान्त हो गया।

सरदार किशनसिंह की भी सन् १८६२ ई० में मृत्यु हो गई। सरकार ने उनके गाँव अपने कब्जे में कर लिये। हाँ, कुछ एकड़ भूमि अवश्य उनके वंशजों के हाथ रह गई।

सन् १८८१ में साहबसिंह मर गये और सन् १८८३ में ज्वालासिंह। उनकी जायदाद तो सरकार ने इस कसूर में जव्त करली कि द्वितीय सिख युद्ध में उन्होंने अंग्रेजों के विरुद्ध युद्ध में भाग लिया था। हाँ, मोहनसिंह को गदर में सरकार की काफी सेवा करने के उपलक्ष में सरकार ने मोचल में कुछ जमीन जागीर में बख्शी। (१२८) की पेन्शन भी मुकर्रि की थी। साहबसिंह के मरने पर सरकार ने उनके पुत्रों के पास उनकी जायदाद का कुल चौथाई भाग रहने दिया था। साहबसिंह ने तीन लड़के अपने पीछे छोड़े थे मंगलसिंह, बघेलसिंह और हीरासिंह। सरदार मंगलसिंह ने खुद तो मान की रक्षा के लिये सरकारी नौकरी की नहीं किन्तु अपने पुत्रों को जरूर फौज में फर्ती करा दिया। जहाँ वे शीघ्र ही ऊँचे औहदों पर पहुँच गये। बघेलसिंह ने काफी तरकी की। उसने गदर में २०० आदमी लेकर अंग्रेजों की मदद की। अपनी बुद्धिमानी से उसने अण्डमान की असिस्टेंट सुपरिन्टेन्डेण्टी भी की। सरकार ने उनकी सारी सेवाओं से खुश होकर रायबहादुरी का खिताब, २८० एकड़ जमीन लाहौर जिले के रखपैमार में और ५०० एकड़ गुजरांवाला में दी। (१२००) पेन्शन मुकर्रि करदी। इसके अलावा प्रांतीय दरबारों में उनका स्थान रिजर्व किया गया। रायबहादुर सरदार बघेलसिंह जिन्होंने कि समय के अनुकूल अपने को इतना ऊँचा बनाया। सन् १९०८ में इस संसार से कूच कर गये।

सन् १८७४ ई० में सरदार का बड़ा पुत्र ठाकुरसिंह अण्डमान में अंग्रेज सरकार की ओर से उसके बाप की वापिसी पर इंस्पेक्टर बनाकर भेजा गया। उसके छः ही वर्ष बाद १८८० ई० में ठाकुरसिंह का घोड़े से गिरने के कारण देहान्त हो गया। ठाकुरसिंह के दो बेटे थे। उनमें से सोहनसिंह पांचवीं पंजाब कैवेलरी में रिसालदार होगया। उसने यहां तक तरकी की कि असिस्टेंट कमिश्नर और फिर पंजाब सरकार का मीर मुन्शी बन गया। सन् १९०८ ई० में इसका छोटा भाई तीस लाइन्सर्स में रिसालदार हो गया और रायबहादुर सरदार बघेलसिंह का लड़का हाकिमसिंह १८वीं बंगाल कैवेलरी में ओहदेदार बनाया गया जो अफगान युद्ध तक उसी में काम करता रहा। बाद में वह ब्रह्मा में पुलिस बटालियन

का सूबेदार बना और फिर वहां से पेन्शन लेकर घर आगया। यहां सरकार ने उसे सिविल जज और आनरेरी मजिस्ट्रेट बना दिया। यही अपने खान्दान के प्रधान माने गये।

इस स्थान को बसाने वाले का नाम कलास था और बजवा उसका गोत था। इसलिये यह गाम कलास बजवा के नाम से मशहूर हुआ। कलास के बाप का नाम मंजा था जिसकी कि समाधि पसरूर

कलास बजवा

में 'मंजा कामाडी' नाम से प्रसिद्ध है। इस समाधि की पूजा हिन्दू और मुसलमान दोनों ही जातियों के लोग करते हैं। बजवा गोत के जाट तो जिनके कि गाँव इससे अधिक दूर नहीं होते अपने लड़के-लड़कियों की शादी भी यहीं पर आकर करते हैं।

मालूम ऐसा होता है कि मंजा की मृत्यु के बाद उसका लड़का पसरूर को छोड़ कर दूसरी जगह चला गया और वहां उसने कलास बजवा को आबाद किया।

कलास से कई पीढ़ी बाद उसके वंश के दीवानसिंह नामक लड़के को भंगी सरदार हरीसिंह ने गोद ले लिया, क्योंकि हरीसिंह के कोई संतान नहीं थी। सन् १७६० ई० में जब हरीसिंह का देहान्त हो गया तो दीवानसिंह उसके इलाकों का मालिक हुआ किन्तु वह उस सारे प्रदेश की रक्षा नहीं कर सका और लगभग आधा प्रदेश उसके हाथ से निकल गया। जब वह मर गया तो इसी वंश के सरदार धनासिंह को खालसा ने उसका उत्तराधिकारी घोषित किया। धनासिंह पहले से ही युद्धों में भाग लेता था। उसका छोटा भाई मानसिंह तो हरीसिंह की सेवा ही में खतम हुआ था। धनासिंह योद्धा प्रकृति का आदमी था। जब भंगी मिसल के अधिकृत प्रदेशों का बटवारा हुआ था उस समय कलास बजवा, पनवाना और चूहरा धनासिंह के हिस्से में आये थे। सन् १७६३ ई० में धनासिंह के मरने पर महाराजा रणजीतसिंह जी ने उसके पुत्र जोधासिंह को उसका उत्तराधिकारी स्वीकार कर लिया। जोधासिंह तीन भाई थे किन्तु योद्धा-वृत्ति अकेले जोधासिंह में ही थी। इसके तीन वर्ष बाद महाराज रणजीतसिंह किसी कारण से जोधासिंह से नाराज हो गये और उन्होंने उस पर चढ़ाई करने को सेना की एक टुकड़ी भेज दी। जोधासिंह तीन वर्ष तक इन सेना समूहों से नहीं दबाया जा सका। किन्तु अंत में उसने अपने को महाराज की कृपा पर छोड़ दिया। महाराजा रणजीतसिंह जी उसके पास ६००००) सालाना की जागीर छोड़ दी। जोधासिंह को खालसा दरबार में दरबारियों में भी ले लिया गया। आगे चलकर इसने अपनी लड़की खेमकौर की शादी युवराज खड्गसिंह जी के साथ करदी। सन् १८१६ ई० में जोधासिंह का देहान्त हो गया। उसकी विधवा ने अपने प्रभाव से सिख दरबार से यह मंजूर करा लिया कि जोधासिंह का उत्तराधिकारी चांदसिंह जो कि सरदारनी का रिश्तेदार है बनाया जा सकता है। चांदसिंह बजवा खान्दान का ही नवयुवक था।

खालसा सेनाओं के परास्त होने पर रानी खेमकौर को बड़ा रंज हुआ। अतः उन्होंने अपने पिता के उत्तराधिकारी चांदसिंह को अंग्रेजों के खिलाफ खड़ा किया। चांदसिंह और उसका बड़ा भाई गुरुदत्तासिंह भीतर ही भीतर बगावत की तैयारी करने लगे। किन्तु अंग्रेजों को पता लग गया अतः अंग्रेजी सेना ने उनके किले पर धावा करके उनके इलाके को अपने कब्जे में कर लिया और उनके गाँव को भस्म कर दिया। रानी खेमकौर को तो सरकार ने २४००) की पेन्शन देकर अपना गुस्सा हल्का किया। चांदसिंह और गुरुदत्तासिंह को रियासत से खारिज करके सन्तोष की सांस ली। गुरुदत्त तो इस घटना के कुछ ही वर्ष बाद मर गया। चांदसिंह मामूली-सी बची खुची जमीन का प्रबन्ध करने में लगा रहा। सन् १८६७ ई० में जब चांदसिंह का भी देहान्त हो गया तो उसका लड़का भगवानसिंह अपने वंश

का प्रधान मुकर्रिर हुआ। भगवानसिंह की बहिन महताबकौर अटारी के सरदार तेजासिंह के साथ ब्याही गई थी उस बेचारी को भी अपने पति के साथ पंजाब से निर्वासित होकर बरेली जिले में जाना पड़ा। भगवानसिंह को अन्तिम दिनों में सरकार ने आनरेरी मजिस्ट्रेट भी बनाया था। उसने अपने लड़के रघुवीरसिंह को एटचिसन कालेज में शिक्षा दिलाई थी। यही लड़का भगवानसिंह के बाद अपने बाप का उत्तराधिकारी बना। रघुवीरसिंह सन् १८६८ ई० में स्वर्गस्थ होगये। तब उनके लड़के रनधीरसिंह इस वंश के प्रधान मुकर्रिर हुये। इस खान्दान के लोगों में केवल संतसिंह ही सरकारी फौज में गये। जिन्होंने केवल तीन साल 'मध्यभारत घुड़सवार पल्टन' में काम किया। इनकी मृत्यु सरदार रघुवीरसिंह से भी एक साल पहले सन् १८६७ में होगई थी।

चौधरी तेजसिंह का आबाद किया हुआ यह गाँव जिला गुजरानवाला में है। तेजसिंह के वंशज इस गाँव में बहुत दिनों से रहते थे। उन्होंने कई गाँव की चौधरात भी मुस्लिम शासकों से ली थी। इस

रूरियाला

खान्दान में रजवन्तसिंह एक प्रसिद्ध पुरुष हुआ था। सन् १७५६ ई० में इस खान्दान में चौधरी भगतसिंह ने सिख धर्म की दीक्षा ली और गूजरसिंह जो कि एक शक्तिशाली जाट सिख और भंगी मिसल का प्रमुख था—के साथ अपनी लड़की का विवाह करके रूरियाला गाँव पर अपना स्वतन्त्र अधिकार घोषित कर दिया। सरदार गूजरसिंह ने अपने दोनों सालों देवासिंह और सेवासिंह को अपने दल में रख लिया और उन्हें गुजरात जिले में नौशहरा की जागीर भी दे दी। इन दोनों भाइयों का इस जागीर पर सम्मिलित प्रभुत्व रहा। सेवासिंह लड़ाई में मारा गया। कुछ दिन बाद गूजर भंगी सरदार भी लड़ाई में काम आया। उसके लड़के साहबसिंह ने देवासिंह से कुल जागीर अपने कब्जे में ले ली और उसे केवल रूरियाला और अन्य दो गाँव जागीर में रहने दिये।

देवासिंह के लड़के जोधसिंह ने रूरियानवाला सरदार के साथ जिसका कि नाम भी जोधासिंह था सवारों में नौकरी कर ली और सन् १८२६ तक बराबर युद्धों में भाग लिया। सन् १८२५ के बाद जोधासिंह कुँवर शेरसिंह जी की फौज में शामिल हो गये। सैयद अहमदखाँ के युद्ध में कुँवर शेरसिंह के साथ जोधासिंह ने अच्छी बहादुरी दिखाई जिसके उपलक्ष्य में दो सवार की नौकरी की शर्त पर रूरियाला की जागीर (१२०४३) रुपयों के साथ हमेशा उनके ही अधिकार में रही। हाँ, बीच में १८३५ ई० में खालसा दरबार ने किसी कारण से उसे जब्त कर लिया था किन्तु दूसरे ही साल दे दिया।

सन् १८४८ में अंग्रेज सरकार का पक्ष लेने के कारण गुजरानवाला के कोटली गाँव में भी इन्हें सरकार ने जागीर बखशी थी।

सतलज के धावे के बाद सरकार ने उन्हें अमृतसर में (३०००) पर मय उनकी जागीर के अदालती मुकर्रिर किया। सन् १८४० में स्पेशल कमिश्नर बनाया। जिस पर यह सन् १८६२ ई० तक रहे, अमृतसर दरबार के भी यह प्रबन्धक मुकर्रिर किये गये थे।

इनके छोटे भाई मानसिंह ने भी अच्छी तरक्की पाई। पहले तो वह राजा सुचेतसिंह की फौज में भरती हुआ था। सिख युद्ध की समाप्ति पर अंग्रेजों ने उसे लाहौर में ५० सवारों पर अफसर बनाया। १८५२ में वह पुलिस में भर्ती हो गया और १८५७ के गदर में उसने अंग्रेजों की भरपूर रक्षा की। नवाब-गंज के घेरे के समय उसकी खिदमतें अच्छी रहीं लेफ्टीनेंट बुलर की भी उसने रक्षा की। बुलर की मदद करते समय वह बहुत घायल हुआ। इसके उपलक्ष्य में सरकार ने उसे आर्डर आफ मेरिट की उपाधि दी। इसके बाद यह अमृतसर में धार्मिक जीवन व्यतीत करता रहा। उसे प्रान्तीय दरबारी भी बनाया गया

और सी० ओ० आई० ई० का खिताब भी मिला। उसकी आमदनी (१२०००) रुपये सालाना तक पहुँच गई थी।

सन् १८६२ ई० में सरदार मानसिंह का देहान्त हो गया। उन्होंने अपने जीवन में काफी उन्नति की। यह उनकी विशेषता थी कि जिधर भी वह कार्य करते उसमें पूरी कामयाबी हासिल करते। इनके बाद इनके पुत्र जवाहरसिंह को सरकार ने प्रांतीय दरबारी बना लिया और गुजरानवाला जिले में उसे आनरेरी मजिस्ट्रेट और जेलदार भी मुकर्रि किया।

सन् १६०७ ई० में सरदार जवाहरसिंह का भी देहान्त हो गया और उनके पुत्र राजवन्तसिंह को जो उनका उत्तराधिकारी था दरबार में स्थान दिया गया।

स० गंडासिंह के बेटे करमसिंह ने भी पुलिस में पद लिया। उनकी जमीन से कुल (१५०) सालाना की ही आमदनी थी। सरकारी नौकरी की आमदनी से ही उसने अपने रुतवे को बढ़ाने की कोशिश की।

सरदार मानसिंह के बड़े भाई काहनसिंह के तीन पुत्र हुये। हीरासिंह, वजीरसिंह और शेरसिंह। इनमें से हीरासिंह को सरकार ने चौबीसवीं पंजाब इंफैंट्री में सूबेदार मेजर बना दिया। आगे उसकी सेवाओं से प्रसन्न होकर सरदार बहादुर का खिताब भी दिया। हकदार होने पर सरदार बहादुर हीरासिंह जी ने पेन्शन ले ली। लाहौर और गुजरानवाला जिलों में सरदार हीरासिंह के पास (३०००) सालाना की आमदनी का भूभाग था जिसके कि वे मालिक समझे जाते थे। सन् १६०५ ई० इनका देहान्त हो गया।

हीरासिंह जी के सबसे छोटे भाई शेरसिंह को भी सरकार ने २८ वीं माउण्टेन बैटरी में सूबेदार मेजर बना दिया और सन् १६०१ में उसकी सेवाओं के उपलक्ष में सरकार ने उसे सरदार बहादुर की उपाधि दी।

हीरासिंह जी के दोनों पुत्र भी फौज में चले गये जिनमें से शार्दूलसिंह तो मध्यभारत घुड़-सवार सेना में दफैदार और छोटा आशासिंह पंजाब इंफैंट्री में सूबेदार बना दिये गये। जहाँ उन्होंने वफादारी से काम किया।

सरदार जोधसिंह के पुत्रों में से प्रतापसिंह और हर्षसिंह पुलिस और सेना में चले गये और वहाँ पर क्रमशः सूबेदार और रिसालदार मुकर्रि हो गये। हर्षसिंह ने अवध युद्ध में अच्छी बहादुरी दिखाई और सन् १८६० ई० में इस संसार से चल बसा। इनका तीसरा भाई दलसिंह भी बंगाल सेना में चला गया। जहाँ वह रिसालदार हो गया। उसका सन् १८८५ में देहान्त हो गया।

सरदार जोधसिंह के बड़े भाई जयसिंह ज्वालासिंह भी २० वीं नेटिव इंफैंट्री में सूबेदार हो गये। सन् १८८८ में उसका देहान्त हो गया। उसके लिये रूरियाला गाँव की आमद में से (२४०) सालाना का हिस्सा था।

सरदार जोधसिंह के वंशजों के पास मौजा रामगढ़ जिला गुजरानवाला में (६८०) की आय का मौरूसी जागीर में था रूरियाले में कुछ जमीन और अमृतसर में मकानात की जायदाद थी।

यह जागीर अंग्रेजी इल्के में नहीं किन्तु फूल राज्यों में है। इसके मालिक फूल की सन्तान के और नाभा, पटियाला, जींद के भाई बन्धु हैं। नाभा राज्य के बुजुर्ग तिलोकसिंह के दो पुत्र थे। गुरुदत्तसिंह और

सुखचैनसिंह। सुखचैनसिंह के तीन लड़के हुए। आलमसिंह, गजपतिसिंह और बुलाखीसिंह। गुरुदत्तसिंह ने जिस प्रकार नाभा राज्य की नींव डाली थी उसी प्रकार सुखचैनसिंह ने जींद राज्य की। सुखचैनसिंह का बड़ा लड़का आलमसिंह लड़ाई में

मारा गया। इसलिये गजपतसिंह अपने पिता के उत्तराधिकारी हुये। राजा गजपतसिंह के तीन पुत्र हुये। मेहरसिंह, भागसिंह और भूपसिंह। बड़रूखां का इलाका इन्हीं भूपसिंह जी के अधिकार में आया। इनके दो लड़के हुये करमसिंह और बिसावासिंह। कर्मसिंह राजद्रोही होने के कारण अपने हकों से वंचित होगये। बिसावासिंह बड़रूखां के मालिक रहे। सरदार बिसावासिंह जी ने दो शादियाँ कीं किन्तु संतान पहली ही पत्नी से हुई। सुखासिंह और भगवानसिंह नाम के दो पुत्र हुये। संवत् १८८८ ई० में बिसावासिंह मर गये।

सुखासिंह का जन्म सन् १६७० ई० में चन्द्रकौर के पेट से हुआ था। बोडावाल गाँव के सरदार बुधसिंह की लड़की राजकौर के साथ इसका विवाह हो गया। उसके उदर से हरनामसिंह और हीरासिंह नाम के दो पुत्र पैदा हुए। पिता की मृत्यु के बाद सरदार सुखासिंह ने अपने भाई भगवानसिंह के साथ अधि-कृत इलाकों का बराबर का बंटवारा कर लिया था। किन्तु कुछ बिना बटवारे के भी अपने पास बतौर सर-दारी के रख लिया था। सन् १८५२ ई० में सरदार सुखासिंह की मृत्यु हो गई। उस समय इनकी काफी इज्जत थी। गवर्नर जनरल के यहाँ इन्हें कुर्सी दी जाती थी।

सुखासिंह के बाद उसका पुत्र हरनामसिंह अपनी जागीर का मालिक हुआ। जिसका कि जन्म १८४० ई० में हुआ था और इस समय जिसकी उम्र १२ साल थी। किन्तु तीन वर्ष के बाद ही हरनामसिंह मर गया। पीछे उसने एक भी पुत्र नहीं छोड़ा।

सुखासिंह के दूसरे पुत्र हीरासिंहजी सन् १८४३ ई० में पैदा हुये थे। भाई के मरने पर इनकी उम्र केवल १२ साल थी। नाभा के महाराजा भगवानसिंह जी के लावल्द मरने के कारण आप नाभा राज्य के वारिस बनाये गए। वर्तमान महाराज प्रतापसिंह जी आप ही के पौत्र हैं। जो कि महाराजा रिपुदमन-सिंह जी के सुपुत्र और उत्तराधिकारी हैं।

यह हम पहले लिख चुके हैं कि बिसावासिंह जी के दूसरे पुत्र भगवानसिंह जी थे। जिनका कि जन्म सन् १८१५ ई० में हुआ था। इनके दीवानसिंह और चतरसिंह नाम के दो पुत्र पहली रानी से जो श्यामगढ़ की थीं हुये और शेरसिंह नामक पुत्र पिंड रुढ़कीवाली रानी से हुआ। अपनी रियासत का बटवारा तो सरदार भगवानसिंह ने अपने भाई सुखासिंह से कर ही लिया था। सन् १८५२ में इनका देहांत हो गया।

भगवानसिंह जी के बड़े पुत्र दीवानसिंह का जन्म सन् १८४१ में हुआ था। दीवानसिंह की शादी बाजीदपुरे में हुई थी। एक पुत्र तो उनका दस साल की उम्र में ही गुजर गया। दूसरा पुत्र हर-नामसिंह सन् १८६० ई० में पैदा हुआ। तीसरा शमशेरसिंह हुआ। ये दोनों भाई अपनी जागीर पर अपने पिता दीवानसिंह के मर जाने के बाद तक शांति-पूर्वक काबिज रहे। हरनामसिंह लावल्द मरे और शमसेर सिंह ने तीन लड़के छोड़े। फतहसिंह, चेतसिंह और तेजासिंह इनमें फतहसिंह सन् १८६२ में चेतसिंह १८६६ में और तेजासिंह जी १६०० में पैदा हुए थे।

भगवानसिंह जी के शेष दो पुत्र शेरसिंह और चतरसिंह क्रमशः १८८२ और १८६१ ई० में मर गये। सरदार चतरसिंह ने कोई संतान नहीं छोड़ी थी और सरदार शेरसिंह की भी किसी सन्तान का सर लेपिलग्रिफिन ने जिक्र नहीं किया है।

इन सरदारों की राज्य और सरकार में बड़ी इज्जत थी और रियासती जागीरदारों में इनका ऊँचा दर्जा भी था।

यह जागीर पटियाला राज्य में बरनाले के पास है। भदौड़ को बाबा आलासिंह ने बसाया था।

जिसे आगे चलकर अपने भाई दूना के लिये छोड़ दिया। दूना की संतान के लोग ही इस जागीर के मालिक हैं। इस प्रकार भदौड़िये भी फूलवंशी हैं। अंग्रेजों ने १८५४ में जिस समय भदौड़िये इस जागीर को जब्त किया था। उस समय इसमें ५८ गाँव थे। इस खान्दान का संक्षिप्त वर्णन इस प्रकार है—

चौधरी दूना के चार पुत्र उत्पन्न हुए। बिघासिंह, दाऊसिंह, संगूसिंह और सुखसिंह। चौधरी दूना ने अपने भाई बुधासिंह की विधवा के साथ भी चादर डालकर नाता कर लिया था। उससे भी एक पुत्र शोभासिंह नाम का हुआ था। चौधरी दूना ने बादशाही हाकिमों से मित्रता करके जमीन और धन दोनों बढ़ाये। जितने इलाके का पट्टा अपने नाम करा लिया था। उसकी रकम वक्त पर शाही खजाने में पहुँचाई। १७७८ विक्रमी संवत् में उसने वरनाला, धनौला, कोटदूना को आत्राद किया। भाइयों के एवज माल न चुकाने के अपराध में चौधरी दूना और उसके लड़के दाऊ को लाहौर के हाकिम ने कैद कर लिया। जिसमें दाऊ तो वहीं मर गया और चौधरी दूना छूटने के बाद खवास गाँव में संवत् १७७३ में मर गया। कुटुम्बी लोगों ने इसकी समाधि गोइन्दवाल में गुरु अमरदास जी की समाधि के पास ही बनादी।

चौधरी दूना के पुत्र बिघासिंह जिसका कि जन्म संवत् १७६० वि० में हुआ था की शादी संवत् १७७० वि० में डिघ के मान गोती जाट भोमे चौधरी की लड़की आगाँ के साथ हुई। जिसके उदर से संवत् १७६२ में गुरदास नाम का पुत्र हुआ। चौधरी बिघासिंह को मालियाना टूट जाने के अपराध में हाकिम सूवा ने गिरफ्तार कर लिया। इस बीच संवत् १७६५ में गुरदास की अचानक मृत्यु हो जाने के कारण उसकी मां आगाँ भी जहर खाकर मर गई। इससे बिघा भी संसार से उदासीन होगया। जमीन जायदाद आपने छोटे भाई सुखू को सुपुर्द कर दी।

विरादरी के लोगों ने बिघासिंह को वैरागी होते देखकर पंचायत की और फिर उस पर दबाव डालकर मोगा तहसील के बिलासपुर गाँव में धारीवाल जाटों में उसकी दूसरी शादी संवत् १८०६ में देसो के साथ करादी। जिससे चूहड़सिंह और मोहरसिंह नामक दो लड़के पैदा हुये। कुछ दिन बाद सुखसिंह के मर जाने पर बिघासिंह ने उसकी स्त्री पर भी चादर डालकर शादी कर ली। उससे दलसिंह पैदा हुये जिसे कोटदूना को देकर अलग कर दिया। संवत् १८३० में बिघासिंह मर गये।

उसके बाद उसका पुत्र चूहड़सिंह जिसका कि जन्म १५ कातिक संवत् १८०६ में हुआ था उत्तराधिकारी हुआ। संवत् १८२३ वि० के फाल्गुन में पिंड काले के चौधरी मलसिंह की लड़की राजकौर के साथ उसकी शादी हुई। चूहड़सिंह ने गुरुदास की बेवा के साथ भी नाता कर लिया। यह बड़ा बहादुर शूरमा हुआ है। इसकी बहादुरी के पंजाब के उस इलाके में आजतक गीत गाये जाते हैं। इसने भदौड़ के आस पास ६० गाँवों पर कब्जा कर लिया। कोटले के पठानों से इसने बलपूर्वक कंगण के ताल्लुके को भी छीन लिया। इसने नाभा और पटियाला दोनों रईसों के इलाकों पर हाथ मारे और लूट मार भी की। इसे डर छू भी नहीं गया था।

संवत् १८५० ई० में खन्ने गाँव के सज्जनसिंह ने इन्हें दुश्मनी के कारण शराब पिलाकर और सोने के स्थान पर आग लगाकर जिन्दा जला दिया। साथ में दलसिंह कोटदूना वाला भी जल गया। जब यह खबर इसके पुत्र और संबन्धियों पर पहुँची तो उन्होंने खन्ने गाँव पर हमला करके सज्जनसिंह बराड़ को मार डाला। ग्यारह गाँवों पर कब्जा कर लिया।

चूहड़सिंह के बाद उसका पुत्र वीरसिंह जिसका कि जन्म पौष बदी १५ संवत् १८२५ में हुआ था।

उत्तराधिकारी हुआ। इसकी शादी रामपुर के गरेवाल चौधरी बेगा की पुत्री महाकौर के साथ हुई थी। इसके पेट से पैदा होने वाले दोनों लड़के मर गये। संवत् १८४८ में गाजियाना गाँव तहसील मोगा से महताबकौर से दूसरी शादी की। जिससे जवाहरसिंह, जयमलसिंह और जगतसिंह तीन पुत्र पैदा हुये। बीरसिंह चतुर और शूरीर आदमी था। इसने महाराजा रणजीतसिंह को एक बहुत बड़िया घोड़ा जिसकी कीमत २१००) थी, भेंट किया था। संवत् १८८० के क्वार महीने में इसका देहान्त होगया। इसने अपने जीवन में ही अपने भाई दीपसिंह को हिस्सा जागीर का बांट दिया था। कहा जाता है कि सरदार बीरसिंह को लाट साहब के दरबार में कुर्सी मिलती थी।

अपने भाई के स्वस्थ होने और जायदाद का बटवारा हो जाने के बाद दीपसिंह ने अपनी जायदाद के प्रबन्ध का काम संभाला। उसका जन्म संवत् १८३४ के क्वार में हुआ था। और चनारथल सतलज के निकट (रायटोहाना) में साहबकौर के साथ शादी हुई थी। जिससे कोई औलाद न होने की उम्मीद में दाना गाँव के सरदार हरीसिंह गिल की लड़की मानकौर के साथ दूसरी शादी की। इससे भी एक लड़की ही पैदा होने के कारण तीसरी शादी और की। इससे एक लड़का पैदा हुआ। जिसका नाम खड्गसिंह रक्खा गया। जो सीधा-साधा और बहादुर सरदार था। दीपसिंह जी में अपनापन खूब था। उन्होंने महाराज पटियाला के विरुद्ध रणजीतसिंह जी को सहायता देने से साफ मना कर दिया था। १८५४ में इसने फ्रांसीसी जार्ज टामसन के विरुद्ध जीन्द की सहायता की। संवत् १८७० में दीपसिंह ने अपनी जायदाद कतई तौर से बड़े भाई के सामे से अलग कर ली। क्योंकि अब तक कुछ भाग सामे में ही चला आता था। इसके कुछ ही दिन बाद दीपसिंह का स्वर्गवास हो गया।

दीपसिंह की मृत्यु के बाद खड्गसिंह ने जोकि उसका एक मात्र पुत्र था। अपने हिस्से की जागीर का काम संभाला। खड्गसिंह का संवत् १८७६ में जन्म और संवत् १८८६ में पिंडरले के सरदार विसावासिंह चाहल की पुत्री के साथ विवाह हुआ था। फिर दूसरा विवाह भी इसी गाँव में खजानसिंह की लड़की के साथ हुआ।

शरीर से सरदार खड्गसिंह जी लंबे-चौड़े और पुष्ट थे। कहा जाता है कि उनका वजन दस मन पक्का था। इन्होंने पंजाब के रईसों में प्रसिद्धि प्राप्त की। अपनी रियासत में अनेक इमारतें बनवाईं। सिख-युद्ध में आपने अंग्रेजों को ही मदद दी। गदर के समय फीरोजपुर पहुँचकर अंग्रेजों की रक्षा में अपनी शक्ति खर्च की। गदर के एक साल बाद संवत् १६१५ वि० में खड्गसिंह जी का देहान्त होगया।

खड्गसिंह जी के पुत्र का नाम अतरसिंह था जो संवत् १८६० वि० में कार्तिक सुदी १२ सोमवार को पैदा हुये थे। ग्यारह वर्ष की आयु में अतरसिंह जी का पहला विवाह बिसनपुर के जैजी सरदार बीरसिंह की पुत्री के साथ हुआ। इसके बाद इस सरदारनी के निःसंतान मर जाने के कारण संवत् १६०६ वि० में रायपुरे के सरदार चढ़तसिंह की लड़कीके साथ दूसरी शादी हुई। जिससे दो लड़के भगवन्तसिंह, बलवंतसिंह नाम के पैदा हुये। सरदार अतरसिंह जी बड़े विद्या-प्रेमी थे। गदर के समय आप भी अपने पिता के साथ फीरोजपुर में फ्रेड्रिक मार्सडन के पास मौजूद थे और अंग्रेजों की रक्षा और भलाई में आपने भरपूर सहयोग दिया। जैतो के फकीर सामासाह के उपद्रव को दबाने के लिये आप भी पचास सवार लेकर उस इलाके में पहुँचे थे। आपने अपनी रियासत में भी सुधार किये। पब्लिक के बच्चों की शिक्षा के लिये एक स्कूल भी खोला। सरकार की ओर से उन्हें खिताब भी मिला। दरबार में उनकी कुर्सी अपने खानदान के लोगों में आगे रहती थी। लुधियाने में उन्होंने एक पुस्तकालय भी खुलवाया था। संवत्

१८५३ में उनका स्वर्गवास हो गया ।

सरदार अतरसिंह जी के दो पुत्र हुये । उनके नाम यह हैं । सरदार भगवन्तसिंह और सरदार बलवंतसिंह । सरदार भगवन्तसिंह जी का जन्म संवत् १६०६ कार्तिक सुदी ६ को और सरदार बलवंतसिंह जी का जन्म संवत् १६१२ भाद्रपद सुदी ३ को हुआ था ।

दोनों भाईयों ने भली प्रकार मौजूदा जमाने के देखते हुये शिक्षा प्राप्त की ।

उपरोक्त वर्णन तो दीपसिंह जी के वंशजों का है । उनके बड़े भाई वीरसिंह जी ने जवाहरसिंह, जयमलसिंह और जगतसिंह तीन पुत्र छोड़े थे । अब उनका वर्णन करते हैं :—

जवाहरसिंह का जन्म संवत् १८८४ के चैत सुदी १२ को शुक्रवार के दिन मानकौर से हुआ था । इसने दो शादियाँ की । पहली संवत् १८५६ में जब्बेमाजारिये के सरदारों के घर और दूसरी संवत् १८७५ पिंड खयाला के चाहलों की लड़की के साथ । इस दूसरी सरदारनी से अतरकौर नाम की लड़की हुई थी । जिसकी शादी कुँवर नौनिहाल लाहौर के साथ की गई । अतरकौर अपने पति के साथ सती भी होगई थी । जवाहरसिंह बड़ा शूरमा था । वह प्रायः लाहौर ही महाराजा रणजीतसिंह की सेवा में रहा करता था । पिता के मरने पर इसने मालिकी का दावा किया और संवत् १८८३ में वह अपने पिता का उत्तराधिकारी बना । इसके बाद संवत् १८८७ में जवाहरसिंह का देहान्त हो गया । दो वर्ष बाद इसकी पहली स्त्री मर गई । दूसरी के साथ इसके छोटे भाई जगतसिंह ने चादर डालकर शादी करली ।

वीरसिंह के दूसरे पुत्र जयमलसिंह का जन्म संवत् १८४५ के कार्तिक बदी ११ को हुआ था । संवत् १८५८ के फागुन में जयमलसिंह का विवाह कूटसी के सरदार बहादुरसिंह की लड़की के साथ हुआ । जिससे खजानसिंह और निधानसिंह नाम दो लड़के और भागभरी नाम की कन्या पैदा हुई । संवत् १८६५ पौष सुदी १५ को जयमलसिंह का देहान्त हो गया ।

सरदार वीरसिंह के तीसरा पुत्र जगतसिंह संवत् १८४८ के पौष बदी ८ को पैदा हुआ था । इसकी पाँच शादियाँ हुई । एक संवत् १८५६ में पक्के पथराले के सरवाँ जाटों में और दूसरी—इस स्त्री के मरने पर संवत् १८६७ ढिलवाँ के सरदार हीरासिंह की पुत्री दयाकौर के साथ । इससे एक पुत्र हुआ ।

फिर भी १८८५ में जगतसिंह ने तीसरी शादी मानसां के शार्दूलसिंह की लड़की सेखाँ के साथ कर ली । इससे दो लड़के हुये जो १०-१२ साल की उम्र में ही मर गये । इतने से भी संतोष न होने पर अपने भाई की विधवा से नाता कर लिया । पाँचवीं शादी और भी कराई रतनकौरके साथ जो हमीरवाला कुरज के धारीवालों की पुत्री थी । इससे अजैपाल का जन्म हुआ जो बड़ा फिसादी और खतरनाक आदमी था । कई तो इसने खून किये । लाहौर पटियाला वगैरह भागता फिरा । अंत में संवत् १६२२ में भदौड़ आकर मर गया ।

जयमलसिंह ने अपना एक उत्तराधिकारी छोड़ा था खजानसिंह । यह संवत् १८६१ ई० में जसकौर के पेट से पैदा हुआ था । संवत् १८७० में मौड़ गाँव के सरदार धन्नासिंह की पुत्री साहबदेवाँ के साथ उसका विवाह हुआ । खजानसिंह अपने ताऊ जवाहरसिंह के शामिल रहा । उससे पीछे सरदारी पर भी वही कायम हुआ । संवत् १८८८ में वह मर गया । उसके पीछे उसकी गर्भवती विधवा के महांसिंह का जन्म हुआ ।

महांसिंह का जन्म आषाढ़ सुदी १० संवत् १८८६ में हुआ था । चार वर्ष की उम्र में ही वजीरसिंह बंगेहरिये की पुत्री अतरकौर के साथ इसका विवाह हुआ । जिससे एक लड़का संवत् १६१२ में पैदा हुआ ।

उसका नाम ईश्वरसिंह रक्खा गया। महांसिंह शिकार का बड़ा शौकीन था। सरकार से उसे खिलअत और खिताब मिले। दरबार में दूसरे नम्बर की उसकी कुर्सी थी। सम्वत् १६१५ के पौष महीने में उसका देहान्त हो गया। सरदारनी अमरकौर ने केहरसिंह के साथ पुनर्विवाह कर लिया।

ईश्वरसिंह की शादी धारीवालों के लोहार गाँव में माघ सम्वत् १८२० में हुई। शादी के तीन वर्ष ही बाद सम्वत् १८२३ के क्वार की पूर्णिमा को तपैदिक में चल बसा। लावल्द मरने के कारण इसका इलाका उसके नजदीकी चाचा केहरसिंह को मिल गया। जिसके साथ कि इसकी मां ने नाता कर लिया था।

केहरसिंह निधानसिंह का लड़का और खजानसिंह का भतीजा था। यानी जयमलसिंह के दूसरे लड़के निधानसिंह का पुत्र था। निधानसिंह संवत् १८६४ वि० के पौष सुदी १२ को पैदा हुआ। संवत् १८६० में उसकी शादी जोगे गांव के फैजूसिंह चाहल की लड़की चन्दकौर से हुई थी। इसी के पेट से वैसाख बदी १२ संवत् १८६२ में केहरसिंह पैदा हुआ था। केहरसिंह लंगड़ा होते हुए भी बड़ा बहादुर था। कहारी में उसने पटियाला की सेनाओं से भी मुकाबला किया था। अपनी भाभी के अलावा उसके एक विवाहित स्त्री आसकौर थी। उससे प्रतापसिंह और औतारसिंह नाम के दो लड़के पैदा हुए थे। केहरसिंह संवत् १६१४ के गदर में फिरोजपुर में अग्रेजों की ओर से लड़ता हुआ घायल हुआ था। गवर्नर के दरबार में उसे भदौड़िये सरदारों से चौथे नम्बर की कुर्सी थी। इसे अपने चचेरे भाई के लड़के ईश्वरसिंह की जायदाद उसके लावल्द मरने के कारण मिल गई थी। प्रतापसिंह और औतारसिंह जिनके कि जन्म क्रमशः सम्वत् १८१० और १८२० विक्रमी में हुये थे अपने बाप के उत्तराधिकारी हुये।

सरदार जगतसिंह जी के पांच पुत्र थे, गुलाबसिंह, बसावासिंह, खेमसिंह, नारायणसिंह और अजपालसिंह। गुलाबसिंह का जन्म अषाढ़ सुदी ६ संवत् १८७४ में दयाकौर से हुआ था, कौलगढ़ के दीवान सोढ़ासिंह की लड़की के साथ सम्वत् १८८५ में शादी हुई। इसके बाद और भी कई शादियाँ कीं किन्तु संतान किसी से नहीं हुई। संवत् १६१२ में यह निःसंतान मर गया। अन्तिम दिनों में यह टिल्लेवाल में रहने लगा था। बसावासिंह का जन्म फागुन सुदी १४ सम्वत् १८८७ वि० में रतनकौर से हुआ था। सम्वत् १८६६ में दीनों के सरदार हरीसिंह की लड़की के साथ शादी हुई। अपने बाप से नाराज होकर पटियाला रहने लग गया था। अषाढ़ सुदी ८ सम्वत् १६०२ में इसका देहान्त हो गया। खेमासिंह का जन्म सन् १८६५ में सुखां के पेट से हुआ था। सात साल की उम्र में ही यह मर गया।

नारायणसिंह सम्वत् १८६५ में सुखां के उदर से पैदा हुआ और जल्दी ही मर गया, इसके बाद पैदा होने वाले लड़के का भी नाम सुखां ने नारायणसिंह ही रक्खा। वह भी सम्वत् १८२२ में ननिहाल में रहते हुये मर गया।

अजपालसिंह भादों बदी २ सम्वत् १६१५ में रतनकौर से पैदा हुआ और चार वर्ष ही बाद मर गया। इस प्रकार जगतसिंह का वंश समाप्त हो गया।

यह हम पहले लिख चुके हैं कि आलासिंह के भाई दूना के पाँच पुत्र थे (१) बिघासिंह (२) दाऊसिंह (३) संगूसिंह (४) सुखसिंह और शोभासिंह। इनमें दाऊसिंह तो लाहौर के जेल में निःसंतान ही मर गया था। संगूसिंह भी २३ वर्ष की उम्र में अपने पीछे अपनी बेवा को छोड़कर मर गया।

रामपुरिये,

सम्वत् १७८० में पैदा हुआ था। इसके दो विवाह हुये। सम्वत् १८०१ में भागां के साथ दूसरा १८१६ वि० में हरिकौर के साथ। कहा जाता है यह अपने समय का अद्वितीय बहादुर शूरमा था। सम्वत् १८२२ में यह मर गया। बड़ी औरत ने अपने देवर बिघासिंह

से नाता कर लिया। इसके वंशज दूनकोटिये कहलाते हैं। शोभासिंह जेठ सुदी ६ सम्वत् १७७५ में पैदा हुआ था। इसने तीन शादियाँ कीं। इसके पास रामपुरा और कोट बख्तू की जागीर थी। सम्वत् १८२६ में इसका देहान्त हो गया। इसके वंशज इसकी जागीर पर काबिज रहे।'

बिघासिंह की सन्तान में से मोहरसिंह और दलसिंह के वंशजों का वर्णन शेष है जो इस प्रकार है। दलसिंह सम्वत् १८२४ में भागां के पेट से पैदा हुआ था सम्वत् १८३७ में काले गांव की केसरकौर के

कोटदूनिये

साथ उसका विवाह हुआ। इनके वंशज कोटदूने पर मालिक हैं दलसिंह के एक पुत्र जीतसिंह थे जो सम्वत् १८४५ चैत सुदी १२ को पैदा हुये थे। सम्वत् १८५७ में मेखी गोती जाटों की पुत्री खेमकौर के साथ शादी हुई। अपने पीछे दो पुत्र महताब-

सिंह और जोधसिंह को छोड़कर सम्वत् १८७५ में जीतसिंह चल बसे।

महताबसिंह का जन्म संवत् १८८६ के आषाढ़ में सुदी २ को खेमकौर के उदर से हुआ था। इनकी शादी रामपुर के गरेवालां गोती जाटों में हुई। दूसरी स्त्री से एक लड़की और एक लड़का पैदा हुए। लड़के का नाम उसकी बहन के नाम की तरह अतरसिंह रक्खा गया। अतरसिंह का जन्म सम्वत् १८८८ में साहबकौर से हुआ था। अतरसिंह के जन्म के तीन वर्ष बाद ही सरदार महताबसिंह का संवत् १८६१ में देहान्त हो गया। अतरसिंह ने तीन शादियाँ कीं, जिनसे एक लड़की और एक लड़का पैदा हुये। लड़की का नाम किशनकौर और लड़के का नाम किशनसिंह रक्खा, जिसका कि जन्म संवत् १६१६ के भादों में शामकौर के पेट से हुआ था। यही आपकी मिलकियत के अधिकारी हुये। इनके पिता अतरसिंह का सम्वत् १७२० में जब कि यह कुल चार वर्ष के थे देहान्त हो गया था।

जोधसिंह जो कि महताबसिंह के भाई थे। संवत् १८७३ के क्वार में खेमकौर के पेट से पैदा हुए थे। इन्होंने धारीवाल गोत के जाटों में शादी की थी। जिससे लालसिंह और पंजाबसिंह नाम के दो पुत्र और पंजाबकौर नाम की एक लड़की पैदा हुई। इसके बाद इन्होंने दो शादियां और भी करलीं।

लालसिंह का जन्म संवत् १८७० की भादों बदी ४ को सरदारनी धनकौर के पेट से हुआ और इन्हीं के पेट से संवत् १८६३ की माघ सुदी ११ को पंजाबसिंह का जन्म हुआ। लालसिंह की दो शादियां हुईं। पंजाबसिंह की शादी गिल गोत में हुई। जिससे दो पुत्र सम्पूरनसिंह और भागसिंह संवत् १७२५ तक ही हो गये थे।

चौधरी बिघासिंह के पुत्रों में मुहरसिंह के वंशजों का वर्णन अब तक नहीं कर सके। अतः यहाँ देते हैं।

मोहरसिंह का जन्म सावन बदी २ संवत् १८२४वि० को देसो के पेट से हुआ था। संवत् १८३१ई० में गांव फेरुराई में टेकसिंह धारीवाल की लड़की राजकौर के साथ शादी हुई। इसके उदर से (१) अमरीकसिंह (२) समुद्रीसिंह और (३) सुजानसिंह नाम के तीन लड़के और महताबकौर नाम की लड़की पैदा हुई। इसके बाद दो शादियां और कीं किन्तु उन दोनों सरदारनियों से कोई संतान नहीं हुई। मोहरसिंह

१. रामपुरिये सरदार कहलाते हैं। शोभासिंह के (१) जस्सासिंह (२) मस्सासिंह (३) टेकसिंह (४) चड़तसिंह और बुधसिंह पांच पुत्र पैदा हुए। जिनमें से जस्सासिंह नाबालिग ही मर गया। बाकी चारों की औलाद रामपुर पर आबाद है। रामपुरे को सरदार रामसिंह ने बसाया था। और बख्तू नामक गांव को शोभासिंह की चादर डाली हुई (भाभी) सरदारनी बख्तो ने बसाया था यह जागीर ६००० सालाना की थी।

फगड़ालू प्रकृति का आदमी नहीं था। इसलिये उसने असमाल नाम का एक गाँव तो अपने गुजारे के लिये ले लिया। बच्चों को अपने भाई चूहड़सिंह के साथ ही रहने दिया। जब चूहड़सिंह ने अपने दिन निकट समझे तो मोहरसिंह के लड़कों में उसने जद्दी इलाके के दो तिहाई बांट दिये। संवत् १६०३ में सरदार मोहरसिंह का स्वर्गवास हो गया।

अमरीकसिंह का जन्म सम्वत् १८४२ में बैसाख बदी ५ को हुआ था संवत् १८५४ में पहली शादी हुई। जिससे चन्दकौर नाम की लड़की पैदा हुई। दूसरी शादी संवत् १८६० में की उससे भी एक लड़की रतनकौर पैदा हुई। सम्वत् १८६७ के क्वार बदी ८ को धर्मकौर के पेट से इस अमरीकसिंह के एक पुत्र देवासिंह पैदा हुआ।

अमरीकसिंह के दूसरे भाई समुद्रसिंह का जन्म सम्वत् १८४६ बैसाख बदी ४ को हुआ था। समुद्रसिंह की चार शादियां हुईं। चौथी सरदारनी प्रतापकौर के पेट से इनके अचलसिंह नाम का पुत्र पैदा हुआ। समुद्रसिंह बाप से नाराज होकर पटियाला महाराज कर्मसिंह के पास जाकर नौकर होगया। सम्वत् १८८१ ई० में भाई माना ने जब भदौड़ पर कब्जा करने के इरादे से हमला किया तो अचलसिंह ने पटियाला की फौजों की मदद से उसे शांत किया। महाराज मोहरसिंह की मौत के बाद महाराजा पटियाला की सिफारिश के कारण और उस बलबे को नष्ट करने की वजह से इलाके की सरदारी बजाय अमरीकसिंह के इसे ही मिली। इसे प्रान्तीय दरबार में कुर्सी मिलती थी। सम्वत् १८६३ में इसका देहान्त हो गया। इसका लड़का अचलसिंह जिसका कि जन्म १८८६ सम्वत् के माघ बदी पंचमी को हुआ था। इसका उत्तराधिकारी हुआ। अचलसिंह ने भी तीन शादियां कीं। अमरीकसिंह के पुत्र देवासिंह ने इस बात का दावा कर दिया कि असल हकदार जागीर का मैं हूँ इसलिये सरदारी मुझे मिलनी चाहिये थी। सरकार ने सरदारी इन दोनों के बजाय मोहरसिंह के तीसरे पुत्र को दे दी। क्योंकि ये दोनों तो मोहरसिंह के पोते थे और पोतों का हक नहीं होता। अचलसिंह ने गदर के समय फीरोजपुर रहकर सरकार की सेवायें कीं।

मोहरसिंह के तीसरे पुत्र शोभासिंह का जन्म सम्वत् १८५१ में आषाढ़ सुदी ४ को हुआ था। सम्वत् १८६० में भागणकौर के साथ इसकी शादी हुई। जिससे सम्वत् १८६६ के पौष बदी ८ को उत्तमसिंह नाम का एक लड़का पैदा हुआ। जो अपने बाप की जिन्दगी में ही बटवारा कराकर अलग हो गया। सम्वत् १८८५ में शोभासिंह का अधिक शराब पीने के कारण देहान्त हो गया।

उत्तमसिंह के अतरसिंह नाम का लड़का भादों सुदी ८ संवत् १८६४ में हुआ था। जिसने अपने पूर्वजों की तरह एक स्त्री से सन्तोष न करके बहुविवाह की रस्म को उसी भांति पूरा किया था।

अमरीकसिंह के पुत्र देवासिंह का जन्म सम्वत् क्वार बदी ८ सम्वत् १८६७ वि० में धर्मकौर के पेट से हुआ था। इसने भी चार शादियां कीं। आखिर यही कम क्यों रहता। जिनसे कई लड़के पैदा होकर बचपन में ही मर जाते रहे। सम्वत् १८६२ में पिंड उगोकी के धारीवालों की लड़की महताबकौर के साथ शादी की। उससे रामदेवी और नारायणकौर नामक लड़की पैदा हुई। इसी से सम्वत् १६०६ के फागुन में नारायणसिंह नामक पुत्र का जन्म हुआ। अपनी दोनों बहिनों की शादी सयाने होने पर नारायणसिंह को ही करनी पड़ीं क्योंकि देवासिंह तो उस समय तक चलाणा कर चुका था। सम्वत् १६२३ में लधड़ां वाले सरदारों के यहां अपनी भी शादी की।

सरदार आलासिंह के एक भाई दूनासिंह के वंशजों का हम वर्णन कर चुके हैं अब दूसरे भाई

बख्ता के वंशजों का वर्णन शेष है। जो कि मलौदिये रईस कहलाते हैं। मलौद इस समय जिला लुधियाना में शामिल है। सन् १७११ ई० में बख्तमल जी ने सहना गाँव में कोट बख्तमल
मलौद आबाद किया था जो कि उन्हीं के नाम पर प्रसिद्ध हुआ था। सन् १७५७ में बख्तमल का देहान्त हो गया^१। उसके बाद उसके लड़के मानसिंह को अपने पिता के समस्त इलाके पर अधिकार हुआ। मानसिंह ने भी अपने समय में अनेक गाँवों को अपने अधिकार में करने का प्रयत्न किया। मानसिंह बड़ा दानी था।

मानसिंह^२ के दो लड़के थे दलेलसिंह और बाघसिंह। इन दोनों भाइयों में काफी झगड़ा रहा। दलेलसिंह ने राजा साहब पटियाला के पास बाघसिंह की शिकायत की कि मेरे छोटे भाई बाघसिंह ने कोट बख्ता पर जबरदस्ती कब्जा कर लिया है। दीवानसिंह ने बाघसिंह पर चढ़ाई की। बाघसिंह किले में बैठकर बड़ी बहादुरी से लड़ा किन्तु आखिर में हार गया। आठ दिन के युद्ध के बाद कोट बख्ता को दीवान ने बाघसिंह से छिना कर दलेलसिंह को दे दिया। इसके बदले में दलेलसिंह ने दीवानसिंह को बीस हजार रुपया नकद और एक तोप भेट की। बाघसिंह सन् १८२० में और दलेलसिंह सन् १८२४ ई० में स्वर्ग रवाना हो गये।

महाराजा दलेलसिंह ने दो लड़के अपने पीछे फतहसिंह और मितसिंह नाम के छोड़े। दलेलसिंह का देहान्त सन् १८२४ ई० में हुआ था। फतहसिंह अपने बाप की जागीर का सरदार हुआ और अपने बाप के २६ वर्ष बाद मर गया।

फतहसिंह के भी दो लड़के थे। हजूरसिंह और उत्तमसिंह। हजूरसिंह अपने बाप के चार वर्ष ही बाद मर गया। इसलिये उसका छोटा भाई उत्तमसिंह कुल जायदाद का मालिक हुआ और सरकारी कार्यों में भाग लेने के कारण इसे सरकार की ओर से कुर्सीनशीन किया गया। मलौदियों में इसकी इज्जत सर्वोपरि थी। सन् १८६५ में इसका स्वर्गवास होगया।

सरदार उत्तमसिंह के पास मौजा सहना और रामगढ़ आदि थे जिनकी आमदनी ३३४५५ सालाना थी।

सरदार दलेलसिंह के छोटे पुत्र सरदार मितसिंह और उसकी सन्तान के पास मलोद और पक्खो वगैरह की जागीरें हिस्से में थीं। जिनकी आमदनी २०४१) रुपया सालाना की थी। सरदार मितसिंह^१

१. किन्तु सरदार अतरसिंह रईस भदौड़ ने संवत् १८११ यानी सन् १७५४ में लिया था।

२. मलोद को मानसिंह ने ही मालेरकोटला से जीता था।

३. सरदार मितसिंह के लड़के राजा वदनसिंह के छोटे भाई का नाम सरदार सुन्दरसिंह था। जो अपने भाई से पहले ही सन् १६१७ में स्वर्गवास हो गए थे। उनके तीन लड़के थे (१) राजेन्द्रसिंह (२) किशनसिंह (३) गुरुदत्तसिंह। इनमें से राजेन्द्रसिंह जी ने सेना में लेफ्टीनेंट का पद लिया और सरकार की अच्छी सेवाएँ करने के कारण सरदार बहादुर का खिताब पाया। सन् १६२६ में अपने पीछे चार पुत्र छोड़ कर स्वर्गस्थ हो गये। इन चारों के नाम योगेन्द्रसिंह (जन्म १६१०) महेन्द्रसिंह (जन्म १६१३) वीरेन्द्रसिंह (जन्म १६१८) धीरेन्द्रसिंह (जन्म १६२०) हैं।

किशनसिंह लाबल्द मरे और गुरुदत्तसिंह जी के दो पुत्र हुए। राजेन्द्रसिंह और रामेश्वरसिंह। जिनके कि क्रमशः सन् १६१४ और १६१७ में जन्म हुये हैं।

का संवत् १८७८ ई० में देहान्त हो गया था। उसके दो लड़के थे (१) बदनसिंह (२) सुन्दरसिंह। बदनसिंह ने अपनी योग्यता और सेवाओं से सरकार को खुश कर लिया था। जिससे सरकार की ओर से राजा का खिताब पाने में सफल हुआ था। उसके छोटे भाई का उसके आगे ही देहान्त हो गया। सन् १६२२ में राजा बदनसिंह भी चल बसा। राजा बदनसिंह के तीन पुत्र हुए थे। (१) हरनामसिंह (२) महताबसिंह और (३) सरदार दलसिंह। इनमें पहले दो का देहान्त राजा साहब के जीवन में ही और लावल्द हो गया था। तीसरे सरदार दलसिंह जी ने अपने जीवन को अपने पिता की तरह ही ऊँचा उठाया और अच्छी तरह से अपनी रियासत का प्रबन्ध किया। सरकार के प्रति सद्भाव रखने के कारण सरकार ने बहादुर और आर० बी० ई० की पदवी से विभूषित किया। आपका जन्म सन् १८६८ का बताया जाता है। आपके सन् १८८५ में सन्तसिंह नाम का सुपुत्र का जन्म हुआ। और फिर सन् १६१७ में अमरजीतसिंह पोता हुआ। इस प्रकार सरदार दलसिंह जी अपने समय के खुशबख्त लोगों में समझे जाते हैं।

जमींदारी के कामों में भी आपने रुचि रक्खी। जिससे जागीर के प्रबन्ध में सहूलियत रही। सन्तान को जमाने की रफ्तार के मुआफिक योग्य बनाने की ओर से आप सतर्क रहे हैं।

बख्तमल के दूसरे पुत्र बाघसिंह थे। ऊपर जो इतिहास है। वह उनके बड़े पुत्र दलेलसिंह के वंशजों का है।

बाघसिंह के दो पुत्र हुये थे एक रनजीतसिंह दूसरे हकीकतसिंह। बाघसिंह ने अपने ही समय में अपने भाई से जागीर का बटवारा करा लिया था। इसलिये उसके मरने पर अपनी स्वतन्त्र जायदाद के दोनों पुत्र मालिक हुये। बाघसिंह का सन् १८२० ही में देहान्त हो गया। कुछ दिन के बाद दोनों भाइयों ने भी अलग २ होने की कोशिश की किन्तु सन् १८५४ ई० में रनजीतसिंह के मर जाने के बाद हकीकतसिंह के हाथ ही में अपने आप की सारी जागीर आगई क्योंकि उसका भाई रनजीतसिंह लावल्द ही मर गया था।

सन् १८६६ ई० में हकीकतसिंह के एक लड़का पैदा हुआ जिसका नाम बलवंतसिंह रक्खा गया। जब कि कुँवर बलवंतसिंह की उम्र केवल ६ वर्ष की थी। सरदार हकीकतसिंह जी का देहान्त हो गया। उनके नाबालिग होने तक सरदार बलवंतसिंह की मां ने जागीर की देखभाल की। सरकार की ओर से भी ख्याल रक्खा गया।

सरदार बलवंतसिंह जी के दो पुत्र हुये। भगवन्तसिंह और नारायणसिंह। खेद है कि इन दोनों का क्रमशः सन् १६२१ और सन् १६२७ ई० में देहान्त हो गया। उन दोनों ही ने तीन पुत्र अपने पीछे छोड़े। सरदार भगवन्तसिंह के बलवंतराजसिंह हैं जिनका जन्म १६२१ में अपने पिता की मृत्यु वाले वर्ष में ही हुआ है और सरदार नारायणसिंह के (१) पुरुषेन्द्रसिंह (२) नरेन्द्रसिंह हैं। जिनमें पुरुषेन्द्रसिंह जी का जन्म १६१६ में और नरेन्द्रसिंह जी का जन्म १६२६ ई० में हुआ है।

खान्दान फूल की बड़ी जागीरों का वर्णन हम पिछले पृष्ठों में कर चुके हैं अब छोटी २ जागीरों का जिक्र करते हैं। फूल खान्दान की पाँच छोटी २ जागीरें हैं जो (१) गुमटी वाले, लोहरगढ़िये, (२) मिरजे की दयालपुरिये, (३) जिउन्दा वाले, (४) रामपुरिये और (५) कोट दूनेवालों फूलवंशीय छोटी जागीरें का भी वर्णन पीछे आ गया है। इन पाँचों जागीरों की लगभग इकत्तीस हजार सालाना की आमदनी है।

इस खान्दान का संस्थापक फूल का पुत्र चौधरी रघु था। जिउन्दे गाँव में उन्होंने अपना प्रभुत्व

स्थापित किया था। चौधरी रघु बहादुर आदमी थे। उन्होंने अपने बाहुबल से इस मिल्कियत को कायम किया था। चौधरी रघु के चार पुत्र हुये। तीन पुत्र निःसन्तान मर गये। चौथे हरदाससिंह जीउन्दे वाले की औलाद आजकल इस जागीर की मालिक है। इन्हीं की एक पत्नी भगरौल है इनके यहाँ बटाई की प्रणाली है। जागीर की कुल आमदनी ४२००) रुपए सालाना है। लगभग १०० आदमियों का इसी पर दारमदार है।

चौधरी फूल की चौथी स्त्री रज्जो के उदर से तीन लड़के पैदा हुये। जिनमें से एक निःसन्तान मर गया दो के सन्तान हुईं। जिसने गुमटी गाँव को आबाद किया। इनकी सात पत्नी हैं। इस जागीर को स्थापित करने में इन्हें सुखानन्द वैराड़ से अच्छी सहायता मिली थी। कुल लोहड़गढ़िये गुमटीवाले जागीर ८०००) सालाना की है और लगभग ६०० आदमियों का दारमदार इसी के ऊपर है। लगान में बटाई लेते हैं। यह जागीर राज्य नाभा के मातहत है। जागीर की आमदनी कम होने के कारण खुद भी कास्त करते हैं।

सुखचैनसिंह के एक पुत्र बुलाखी माई भागो के उदर से पैदा हुआ था। सुखचैनने बुढालीकी ढाव की जमीन में गढ़ी सुखचैनसिंह आबाद की थी। बुलाकी सीधा चौधरी था। कोटकपूरे के पास इसकी शादी हुई। जिससे पैदा होने वाले लड़के का नाम मिरजा रक्खा। मिरजेके छोटे भाई का नाम आलमसिंह था। जब वह मर गया तो मिरजा ने उसकी स्त्री के ऊपर चादर डालकर अपना घर बसा लिया। इससे जैतू नाम का लड़का पैदा हुआ। दयालसिंह पहली स्त्री से पैदा हुआ था। इस प्रकार एक गाँव का ही नाम मिरजे का दयालपुर हो गया। इनके वंशज उसी गाँव में रहते हैं। छलाल और जलालपुर भी इन्हीं के पास हैं। कुल जागीर ७०००) सालाना की है। लगभग ६० आदमियों का इसी पर निर्वाह है। लगान में बटाई का रिवाज है। यह जागीर राज्य जींद में है।

रामपुरिये और कोटदूनिये वालों का जिक्र पीछे कर ही आये हैं।

इन जागीरों का दौरा भदौड़ के सुयोग सरदार अतरसिंह जी ने किया था। उस समय के हालात में उन्होंने लिखा है कि ये इनमें राजवंश का खून अब तक तासीर रखता है। किन्तु पढ़ने लिखने की ओर न तो ध्यान देते हैं और न उसे महत्वपूर्ण समझते हैं।

पिछले वर्षों में शिक्षा सुधार तथा नौकरियों की ओर इनका ध्यान गया है।

जिस प्रकार मलोद लुधियाने में है। उसी प्रकार पक्खो, बेर और रामपुर की बहुत छोटी २ जागीरें जिला लुधियाना में फूल वंश की और हैं। जिनमें से प्रांतीय दरबार में मलोद को ही स्थान मिलता है। यह जागीर जिला करनाल में है। पहले इसपर निशानवालिया मिसल का अधिकार था। यहां का अधिपति सरदार हिम्मतसिंह था। उसके मरने पर सरदार कर्मसिंह ने पक्खो, बेरा रामपुर था। यहां का अधिपति सरदार हिम्मतसिंह था। उसके मरने पर सरदार कर्मसिंह ने अपना दखल जमा लिया, आरंभ में उसे केवल पाँच गाँव हिम्मतसिंह की सरदारनी से मिले थे। अपनी बुद्धिमानी और बहादुरी से उसने लगभग तीस हजार सालाना आमदनी के इलाके पर कब्जा कर लिया। निशानवाली मिसल में काफी फूट फैल चुकी थी। सब सरदार आपस की लड़ाई-भिड़ाई में लगे हुए थे। उनकी कमजोरी से सरदार कर्मसिंह और महाराजा रणजीतसिंह दोनों ने लाभ उठाया। कहा जाता है सरदार कर्मसिंह सन् १७५६ ई० में इलाका मांभ से इधर आया था और उसने इस मिसल के साथ मिलकर काम किया था। सन् १७७५ में हिम्मतसिंह के मरने पर उसकी

वेवा ने सरदार कर्मसिंह को केवल पाँच गाँव दिये थे। सन् १८०८ ई० में जब सरदार कर्मसिंह की मृत्यु हुई वह इतना बड़ा वैभव छोड़ गया कि उसके लड़के खड्गसिंह के साथ पटियाला महाराज कर्मसिंह ने अपनी बहिन प्रेमकौर की शादी की। यह घटना सन् १८०६ ई० की है।

सरदार कर्मसिंह ने चार बेटे अपने पीछे छोड़े। (१) रनजीतसिंह (२) शेरसिंह (३) काहनसिंह और खड्गसिंह। इन्होंने अपने पिता के मरने के बाद लड़-भगड़ कर इलाका आपस में बांट लिया। सरदार खड्गसिंह जिसकी कि शादी पटियाला में हुई थी सन् १८३१ ई० में निःसन्तान मर गये। इसलिये उनका इलाका सरदार शेरसिंह को दिया गया। तीस वर्ष तक इस इलाके का उपयोग करके सन् १८६१ में शेरसिंह भी मर गये। उनके पीछे उनका लड़का केसरसिंह भी मर गया। केसरसिंह के निःसन्तान मरने के कारण अंग्रेज सरकार ने हड़प लिया। यह घटना सन् १८६३ की है। केसरसिंह का इलाका ग्यारह हजार सालाना से ऊपर की आमदनी का था।

जिस सरदार कर्मसिंह ने अपने बाहुबल से इतना बड़ा इलाका पैदा किया था और जिसने पटियाला के दीवान नानूमल को नाक चने चववा दिये थे। और जो हमेशा अपनी मान मर्यादा के लिये मरने-मिटने को तैयार रहता था तथा जिसने पटियाला की कुछ भी परवाह न करके खुशालसिंह बन्दूरवाले को मदद दी थी। उसका ग्यारह हजार का इलाका इस प्रकार लावारिसी में अंग्रेज सरकार ने हड़प लिया। हालांकि सरदार कर्मसिंह के दो पुत्र और भी शेष थे।

सरदार रनजीतसिंह के धर्मसिंह और किशनसिंह नाम के दो पुत्र हुये। जो अपने इलाके की बड़ी सतर्कता से रक्षा करते रहे। हालांकि उनको भी यह भय बराबर लगा रहता था कि कहीं उनकी जागीर पर भी हाथ साफ न हो। इसलिये वे अंग्रेज हाकिमों को बराबर प्रसन्न करते रहते थे।

सरदार धर्मसिंह के शिवनाथसिंह नाम के पुत्र पैदा हुये। जो अपने पिता के स्वर्गवास (सन् १८७६ ई०) के ४६ वर्ष बाद सन् १६१५ ई० में अपने पीछे एक मात्र पुत्र सरदार जस्मीरसिंह को छोड़कर स्वर्गवासी हो गये। सरदार जस्मीरसिंह जी का जन्म १६११ ई० में हुआ था। इस समय आप ही शाहाबाद जागीर के प्रधान हैं।

सरदार किशनसिंह जी जो कि सरदार धर्मसिंह जी के भाई थे सन् १८८० में स्वर्गवासी हो गये। उन्होंने भी अपने पीछे एक ही पुत्र विचित्रसिंह छोड़े थे। सन् १८६८ में विचित्रसिंह जी भी प्रस्थान कर गये। उन्होंने अपने पीछे दो लड़के छोड़े थे। राजेन्द्रसिंह और हरेन्द्रसिंह जिनमें से राजेन्द्रसिंह का सन् १६२६ में देहान्त हो गया। हरेन्द्रसिंह अपने हिस्से पर काबिज हैं जिनका कि जन्म सन् १८६८ में हुआ था। सरदार जयवीरसिंह और हरेन्द्रसिंह दोनों की लगभग ८०००) सालाना की आमदनी की जागीर है। काहनसिंह जो कि सरदार रनजीतसिंह जी के भाई थे वह सन् १८३६ में चलाना कर गये। उनके बाद उनके पुत्र प्रतापसिंह के हाथ जागीर आई जोकि साढ़े तीन हजार सालाना आमदनी की समझी जाती थी।

सन् १८७८ ई० में प्रतापसिंह भी अपने पीछे रामनारायणसिंह नाम का पुत्र छोड़ कर चल बसे। संवत् १८६२ में रामनारायणसिंह का भी स्वर्गवास हो गया। इस प्रकार सरदार कर्मसिंह के चार पुत्रों में से केवल एक का वंश ही फल फूल रहा है।

यह जागीर (बागरियान) जिला लुधियाना में है। यहां के रईस भाई के नाम से याद किये जाते हैं। क्योंकि वह भाई रूपा की संतान में से हैं।

बागरियान

इलाका तरनतारन में बड़ाघर नामक गांव में आकल नाम का एक सिख रहता था। अनजान में उसने अपनी लड़की की शादी तुकलानी के सादे मुलतानिये के साथ कर दी। लड़की बड़ी गुरु-भक्त थी। वह अपने पति सादे को लेकर श्री गुरु हरि-गोविन्द जी के पास डरोली में पहुँची। जहाँ उसे सिख धर्म की दीक्षा दिलाई। सम्वत् १७६१ वि० में उसके एक लड़का पैदा हुआ। गुरु जी ने उसका नाम रूपचन्द रक्खा। रूपचन्द ने गुरुजी की अपूर्व सेवा की। उसके अगाध प्रेम और श्रद्धा के वशीभूत होकर गुरुजी ने उसे भाई रूपा के नाम से पुकारा। उसी समय से रूपा का कुल खान्दान भाई के नाम से प्रसिद्ध है। उसी के नाम पर आगे एक गाँव आबाद कराया गया जिसका नाम पिंड भाई रूपा पड़ा। यह पिंड राज्य नाभा में है। गुरुजी ने प्रसन्न होकर एक खड्ग और कच्छा भाई रूपा को दिये थे। जिन्हें आज भी बागरिया सरदार बड़ी हिफाजत से रखते हैं। भाई रूपचन्द जी के सात लड़के हुये जिनमें से परमचन्द और धरमचन्द इन दोनों ने गुरु गोविन्दसिंह जी महाराज से दीक्षा ली थी। और उन्हीं की सेवा में रहे।

संवत् १७६६ में भाई रूपचन्द जी का देहान्त हो चुका था।^१ उसके पाँच वर्ष ही बाद उनके बड़े पुत्र परमसिंह का संवत् १७७१ में देहान्त होगया। भाई धरमसिंह दशमेश जी की आज्ञा लेकर वापिस अपने गाँव आ गये।

विदा करते समय दशमेश जी ने भाई धर्मसिंह को पाठ करने की एक पुस्तक, एक तलवार एक छोटी करद और एक छोटा खंडा दिया। इनमें से इस समय तलवार तो जीन्द नरेश के यहाँ है। बाकी सभी चीजें बागरिया सरदारों के पास हैं।

भाई रूपचन्द जी के सातों पुत्रों की औलाद भाई रूपा, भाई की समाधि, नेहियाँवाला और नट्टी आदि गाँवों में बसी हुई हैं। किन्तु मुख्य ठिकाने भाई रूपा और बागरिया ही हैं। भाई महानन्द, सदानन्द, सूरतिया, मुख्यानन्द और कर्मचन्द उनके शेष पाँच पुत्रों के नाम थे। 'शैरे पंजाब' के लेखक राय कालीराम साहब ने जो वंशावली दी है। उसके अनुसार आगे का वर्णन इस प्रकार है—

भाई रूपा के बाद उनका बड़ा पुत्र धर्मसिंह उनका उत्तराधिकारी हुआ। धर्मसिंह की शादी माई मुकन्दी के साथ हुई थी। उससे भाई दयालसिंह का जन्म हुआ। दयालसिंह ने राज्य नाभा में दयालपुर बसाया। माई सूसी के साथ इनका विवाह हुआ था।

भाई दयालसिंह जी के घर माई सूसी के उदर से (१) गुरुदत्तसिंह (२) उग्रसिंह (३) नानकसिंह और सुखमनसिंह चार लड़के पैदा हुये। जिनमें पहले तीनों पुत्र निःसंतान ही संसार से प्रस्थान कर गये। इसलिये आखिर में सुखमनसिंह ही भाई दयालसिंहजी की सम्मत्ति और जायदाद एवं गद्दी के हकदार हुये।

भाई सुखमनसिंह जी के भी चार लड़के हुये। (१) मेहरसिंह (२) संगतसिंह (३) हरदाससिंह और (४) गुरुमुखसिंह। इनमें भाई संगतसिंह जवानी के आरम्भ दिनों में ही चल बसे। इनकी बेवा माई गौहर से मेहरसिंह जी ने चादर डालकर विवाह कर लिया। किन्तु माई गौहर के उदर से कोई संतान नहीं हुई। इसलिये भाई मेहरसिंह भी सन्तानहीन ही संसार से विदा हुये। भाई हरिदास जी के भी कोई संतान नहीं हुई। इनकी पत्नी माई सुखां इनसे पहले ही मर गई थीं। भाई गुरुमुखसिंह जी ने तीन शादियाँ कीं। मल्हां, भरधां, और रामकौर उनके नाम थे। इससे सात पुत्र उत्पन्न हुये। माई मल्हां से

१. जिला फीरोजपुर में भाई की समाधि नाम का गाँव आपही की स्मृति में आबाद हुआ था।

अतरसिंह, अनूपसिंह, अनोखसिंह और साहबसिंह नाम के चार पुत्र हुये। जिनमें से अतरसिंह के पुत्र भोलासिंह हुये। जिनकी कि संतान के लोग मौजा ककराला राज्य पटियाला में रहते हैं। भरधां से बहादुरसिंह और जवाहरसिंह नाम के दो पुत्र हुये। बहादुरसिंह जी के ही सुपुत्र भाई सम्पूरनसिंह हुये। जिनके नाम का प्रकाश अब तक है इन्हीं के लड़के-पोते और पड़पोते बागरिया सरदार कहलाते हैं। बहादुरसिंह जी के छोटे पुत्र मूलासिंह थे। भाई बहादुरसिंह ने अपने छोटे भाई जवाहरसिंह जी को मौजा कलाहरान में आधा हिस्सा देकर अलग कर दिया। जोकि इलाका ककराला में है।

भाई गुरुमुखसिंह जी की तीसरी पत्नी से एक ही पुत्र महताबसिंह का जन्म हुआ।

सिख महान् कोष गुरुशब्दरत्नाकर के यशस्वी लेखक भाई काहनसिंह जी के कोष से पता चलता है। भाई बहादुरसिंह का देहान्त सं० १६०४, उनके सुपुत्र भाई सम्पूरनसिंह का सं० १६१६ में हो गया।

भाई काहनसिंह जी के बड़े पुत्र नारायनसिंह जी का भी सम्बत् १६४६ में देहान्त हो गया। उनके बाद उनकी कोई सन्तान होने की वजह से भाई अर्जुनसिंह जी गद्दीनशीन हुये। आपका जन्म सम्बत् १६३१ वि० में हुआ था। सम्बत् १६५६ में आपके अरिदमनसिंहजी का जन्म हुआ। जो अपने खान्दान में प्रथम ग्रेज्यूएट थे। आपके भी सम्बत् १६७७ में एक सुपुत्र हो चुके हैं। जिनका नाम भाई हरिधनसिंह जी है। इस तरह बागरिया वर्तमान सरदार अर्जुनसिंह जी पुत्र और पौत्र की सम्पन्न फुलवारी में सर्वानन्द का उपभोग कर रहे हैं। ईश्वर का भजन करने में रुचि सुलक्षण स्त्री और सुपुत्र पुत्र-पौत्रों से भरा हुआ घर एवं स्वास्थ्य की उपस्थिति यही सर्वानन्द हैं। सरदार अर्जुनसिंह जी के भाई हरिधनसिंह समेत तीन पुत्र हैं। अरिगंजनसिंह और गहारिबसिंह उनके नाम हैं। जिनके कि क्रमशः सम्बत् १६६१ और १६७२ वि० में जन्म हुये हैं।

कलाहरां के आधे हिस्सेदार भाई जवाहरसिंह का लड़का केसरसिंह लाबल्द मर गया। अतः उनका हिस्सा भी भाई अर्जुनसिंह के ही हाथ आगया। आपको सरकार की ओर से सरदार बहादुर और ओ० बी० ई० के खिताब भी मिले थे।

हम यह बता चुके हैं कि भाई सम्पूर्णसिंहजी के दूसरे भाई मूलासिंह जी थे। उनके पांच पुत्र हुए। वीरसिंह, भगवानसिंह, विचित्रसिंह, सन्तोषसिंह और बसन्तसिंह इनमें विचित्रसिंह जी के करतारसिंह हुये और दूसरे भाइयों के बारे में सन्तान सम्बन्धी कोई पता नहीं चलता।

करतारसिंहजी के सम्बत् १६८३ में भाई हरदयालसिंह जी हुए।

भाई मूलासिंहजी के पुत्रों में से वीरसिंह, सन्तोषसिंह और बसन्तसिंहजी का देहान्त हो गया।

सिख लोग बागरिया सरदारों को भाई रूपाजी के वंशज होने की वजह से प्रेम और सत्कार की निगाह से देखते हैं। यह सब गुरुओं का प्रताप ही समझना चाहिये कि उनके सेवकों के वंशजों का आज तक आदर बना हुआ है और उसी आदर ने सिखों के उरुज के समय भाई खान्दान को जागीरदार और भूस्वत्वाधिकारी की गद्दी पर भी बिठा दिया।

जिला अम्बाला की लाडवह तहसील में यह जागीर अवस्थित है। इसकी स्थापना चौधरी नानू सिंह जो कि इलाका मांभ में छावल मंडन का रहने वाला था की थी। सिख धर्म की दीक्षा लेकर सरदार

नानूसिंह ने भंगी मिसल से मिलकर काम किया और शनैः-शनैः बूडिया जैसी रियासत कायम करने में सफल हुआ। सन १७६३ ई० में जब जैनखां पर सिखों ने हमला किया यह भी अपने दत्तक पुत्र भागसिंह और मित्र रामसिंह के दल में शामिल

बूडिया

हुआ और बाद विजय के आबाद हो गया। सन १८६४ ई० में बूडिया पर कब्जा कर लिया।

बूडिया का नानूसिंह से पहले का इतिहास यह है कि यहां पर जैनखां की ओर से लक्ष्मीनारायण नाम का एक हिन्दू अफसर था। जब वह छोड़ कर चला गया तो नरवारिया सिखों ने इस पर हाकिमी हासिल करली। नानूसिंह ने जैनखां के परास्त हो जाने के बाद बूडिया पर अपना स्वतंत्र अधिकार जमा लिया। इससे नरवारिया सिख नाराज रहने लगे।

उस समय औरंगाबाद में पठानों का जोरदार प्रभुत्व था। उन्होंने और नरवारियोंने मिलकर सरदार नानूसिंह को धोखे से औरंगाबाद के किले में बुलाकर कत्ल कर डाला। इस खबर के सुनते ही रामसिंह और भागसिंह को बड़ा क्रोध आया और उन्होंने औरंगाबाद के इलाके पर हमला कर दिया। पठानों को औरंगाबाद से मार भगाया और इस इलाके के दो सौ चार गांवों पर अपना झंडा फहरा दिया।

सरदार भागसिंह और रामसिंह ने इन गांवों को आपस में बांट लिया। जगाधरी और दया-लगाढ़ का इलाका मय चौरासी गांव के रामसिंह के अधिकार में आया और बूडिया मय १२० गांवों के सरदार भागसिंह को मिला।

सरदार भागसिंह का १७८५ ई० में देहान्त हो गया और रियासत बूडिया उसके बेटे सरदार शेरसिंह के कब्जे में आया। शैरे पंजाब के लेखक ने बूडिया के पड़ोसी सिख-इलाके के सम्बन्ध में जिस पर कि रामसिंह का अधिकार था लिखा है कि वह सरदार दूलजासिंह के निःसन्तान मरने पर सरकार ने अपने कब्जे में कर लिया।

सरदार शेरसिंह ने अपने समय में अंग्रेज अधिकारियों से खूब मेलजोल कर लिया था। कर्नल बैरन साहब के साथ सहारनपुर के मुहासिरे में भी शामिल हुआ। जहां सन १८०४ ई० में लड़ता हुआ मारा गया।

सरदार शेरसिंह के दो लड़के थे जयमलसिंह और गुलाबसिंह इन दोनों ने अपने बाप के मरने पर राज्य को आपस में बांट लिया। इस बटवारे के समय दोनों भाइयों में आन्तरिक मन-मुटाव भी पैदा हुआ। सरदार जयमलसिंह अधिक दिनों तक अपने हिस्से की रियासत का उपभोग न कर सका उसकी सन १८१७ ई० में मृत्यु हो गई।

चूंकि जयमलसिंह ने कोई सन्तान अपने पीछे नहीं छोड़ी थी अतः सारी सम्पत्ति और जागीर-का मालिक उनका छोटा भाई गुलाबसिंह ही हुआ। सरदार गुलाबसिंह ने अपने पैतृक भूमिभाग की उन्नति करनी चाही किन्तु इस समय तक महाराजा रणजीतसिंहजी का बहुत प्रभाव बढ़ गया था। उधर अंग्रेज मुँह बाये खड़े थे। इसलिए अपनी ही जायदाद की रक्षा करना मुश्किल हो रहा था। सन् १८४४ ई० में गुलाबसिंह की भी मृत्यु हो गई।

गुलाबसिंह के बाद बूडिया रियासत के अधिकारी उनके पुत्र जीवनसिंह हुये। उस समय उनके पास इतना भूभाग था जिसमें तेतीस हजार आदमी रहते थे और चालीस हजार के करीब सालाना आमदनी हो जाती थी। जीवनसिंह की बहिन की शादी महाराजा पटियाला महेंद्रसिंहजी के साथ हुई थी। जो कई बार जीवनसिंह जी के आग्रह से बूडिया भी पधारें थे।

खालसा राज्य के स्वतंत्र करने और सन १८५७ के गदर को दबाने के लिए अंग्रेजों ने जो लड़ाइयां लड़ीं थीं। उनमें सरदार जीवनसिंह ने अपने रिश्तेदार पटियाला नरेश से उत्साहित होकर अंग्रेजों की मदद करने में कोई भी कसर नहीं छोड़ी थी। अतः गदर की समाप्ति के बाद सरकार ने

आपको सी०आई०ई० का खिताब दिया था। सन १८६३ में आपका देहान्त हो गया।

सरदार जीवनसिंह के पुत्र राजेन्द्रसिंह जी का स्वर्गवास उनसे भी तीन वर्ष पहले १८६० में हो चुका था। अतः जागीर के मालिक उनके पौत्र सरदार लक्ष्मनसिंह जी हुये। लक्ष्मनसिंह सुशिक्षित और योग्य सरदार थे सरकार की सेवायें उन्होंने भी खूब कीं। इसलिये सरकार ने उन्हें सरदार बहादुर का खिताब बखशा था। सन १६२१ में सरदार बहादुर सरदार लक्ष्मनसिंह का देहान्त हो गया। उन्होंने दो छोटे-छोटे पुत्र छोड़े। (१) रतनअमोलसिंह (२) लालअमोलसिंह। इनके जन्म क्रमशः सन् १६१६ ई० और १६२० ई० में हुए थे अतः इनके नाबालिग होने के कारण रियासत का प्रबन्ध कोर्ट आफ वार्डस द्वारा इनके बालिग होने के समय तक के लिए कर दिया गया था।

दमदमे साहब की तलवंडी के महन्त बाबा दीपसिंह मुगलों से युद्ध करते हुये शहीद हुये थे। दीपसिंह के बाद उनका शिष्य सदासिंह भी धर्म युद्ध में ही परलोकवासी हुआ। इस बात से सिख बहुत

शाहजादपुर

खुश हुए और उन्होंने इनको शहीद के नाम से पूकारा। सदासिंह का उत्तराधिकारी महन्त कर्मसिंह अपने दोनों पूर्वजों से बढ़कर शूरवीर साबित हुआ। उसने कुछ गांवों पर अपना दरख्त बिठा लिया। कुछ गांव उसे सिख सरदारों ने भी दिये। पटियाला

के महाराज ने भी सिरसा तहसील में सहादरा नाम का गाँव शहीद कर्मसिंह को दिया। इसने सरदार गुरबखशसिंह और हरीसिंह आदि के साथ मिल कर अनेकों युद्धों में अपनी बहादुरी का परिचय दिया। संवत् १८२५ में इसने खालसा जत्थों के साथ जलालाबाद लुहाणी के हाकिम पर चढ़ाई की क्योंकि उसमान हाकिम ने एक ब्राह्मण की स्त्री को जबरन घर में डाल दिया था। कहा जाता है परगना रनखंडी और उसके इर्द-गिर्द का लगभग एक लाख सालाना की आमदनी का इसके अधिकार में रहा था। संवत्-१८५७ में इसका देहान्त हो गया।

इसके बाद शाहसिंह कर्मसिंह का लड़का गुलाबसिंह गद्दी पर बैठा। इसे मुरब्बतवाला और हौसलेमन्द आदमी कहा जाता है किन्तु सहारनपुर के जिले का सारा इलाका इसके ही जमाने में हाथ से निकल गया था। करनाल तक अंग्रेजों की हुकूमत आई देखकर इसने सम्बत् १८६२ ई० में उनका आश्रय ग्रहण कर लिया।

सम्बत् १६०१ विक्रमी में गुलाबसिंह का देहांत हो गया। इसका बेटा सरदार शिवकृपालसिंह उत्तराधिकारी हुआ। इसने सिख-अंग्रेज युद्ध और गदर में अंग्रेजों की पूरी सहायता की। जिसकी वजह से अंग्रेज इनसे खुश रहे और जागीर जब्त होने से बची रही। शिवकृपालसिंह जी के दूसरे भाई सरदार ठाकुरसिंह निःसन्तान ही मर गये। अतः जागीर पर कोई भगड़ा नहीं हुआ। शिवकृपालसिंह के लिये तारोख पटियाला के लेखक ने लिखा है यह बहुत ही शराबी था।

सम्बत् १६२८ वि० में शिवकृपालसिंह का देहान्त होने पर उनके लड़के जीवनसिंह के हाथ जागीर की बागडोर आई। सरदार जीवनसिंह जी का विवाह महाराज महेन्द्रसिंह जी पटियाला की लड़की के साथ हुआ। जिसमें लगभग २० लाख रु० का दहेज उन्हें मिला। दस हजार रुपया सालाना पटियाला से इनकी सरदारनी जी की पोशाकों के लिए आजीवन आता रहा। इनकी खुद की आमदनी जागीर से करीब चालीस हजार रुपया सालाना थी। इनका विशेष विवरण हम शहीदों की मिसल में दे चुके हैं।

सरदार जीवनसिंह के दो पुत्र उत्पन्न हुये। रामसिंह और करतारसिंह। इनमें से सरदार रामसिंह जी पटियाला की सेना में लेफ्टीनेन्ट कर्नल के पद पर सुशोभित हुए और अपने पिता के बाद जागीर के

भी मालिक हुये। आपके भाई सरदार करतारसिंह के जगजीतसिंह नामक पुत्र हैं जिनका कि जन्म सम्वत् १६७८ वि० में हुआ है और आपके रनजीतसिंह और अजीतसिंह नाम दो सुपुत्र हैं जो क्रमशः सम्वत् १६७१ और १६७२ में पैदा हुये हैं। सरदारजी स्वयं समभदार और जमाने की हवा के अनुकूल व्यक्ति थे।

यह जागीर भंगी मिसल का अवशेष है। सरदार हरीसिंहजी के बाद भंगी सरदारों के कई दल होगये थे। इस जागीर का आरम्भिक इतिहास तो वही है जो हमने भंगी मिसल के वर्णन में दे दिया है।

हरीसिंह के तीन पुत्र थे। भण्डासिंह, गंडासिंह और नारदसिंह। पहले दोनों बेटे पंजवड़ जागीर लड़ाइयों में काम आये। मिसल की बागडोर नारदसिंह के लड़के देसासिंह के हाथ में पहुंच गई। क्योंकि भण्डासिंह के कोई पुत्र था नहीं और गंडासिंह का लड़का अमरसिंह भी मर चुका था। देसासिंह के गुलाबसिंह और कर्मसिंह दो पुत्र थे। जिनमें कर्मसिंह बहादुर होने के कारण मिसल का सरदार बना। इसकी बहादुरी के कारण मिसल के लोग इसे दूलाजी कहते थे। कर्मसिंह के एक लड़का जस्सासिंह और दो पौत्र फतहसिंह और जयमलसिंह थे। जिस समय कर्मसिंह मरा तो उसका पुत्र और पौत्र दोनों ही पास न थे अतः मिसल का अधिपति कर्मसिंह का बड़ा भाई गुलाबसिंह ही बन गया। गुलाबसिंह के जमाने में भी इलाके पर बड़ी आपत्ति आई। अधीनस्थ सभी छोटे २ इलाके स्वतन्त्र हो गये। जो इलाका हरीसिंह के आगे बीसियों लाख का था। वह अब एक लाख का ही रह गया। अमृतसर शहर, कोहली, मजीठा और नौशहरा वगैरा इलाके ही रह गये। गुलाबसिंह बहुत ज्यादा शराबी थे। रामगढ़ियों की बात में आकर इसने सम्वत् १८५६ ई० में महाराजा रणजीतसिंह के विरुद्ध चढ़ाई भी की। जहाँ भसीन के क्षेत्र में शराब के ही नशे में मर गया।

इसके मरने के समय इसके लड़के गुरुदत्त की उम्र केवल दस साल की थी, कोहली भी हाथ से निकल गया। इधर मौका पाकर महाराजा रणजीतसिंहजी ने अमृतसर पर चढ़ाई करदी क्योंकि यही इनकी राजधानी था। गुरुदत्तसिंह की माँ सुखां लड़ी तो बहादुरी से किन्तु आखिर स्त्री ही तो थी किला छोड़कर रामगढ़ को मय अपने पुत्र गुरुदत्तसिंह के चली गयी। इस प्रकार सम्वत् १८६० में इनके पास कोई रियासत नहीं रही। माई सुखां रामगढ़ के सरदार जोधसिंह के पास रहती रहीं और वहीं बैठकर अपने लड़के की शादी व्यवहार किये। जब गुरुदत्तसिंह सयाना हो गया तो इधर-उधर के लोगों के कहने से साहोवाल की जागीर महाराजा रणजीतसिंहजी ने इसे दे दी किन्तु गुरुदत्तसिंह से उसका भी प्रबन्ध नहीं हुआ। आखिर उसकी एवज में नकद सहायता लेना स्वीकार करके गुरुदत्तसिंह अपनी सुसराल में जा बसा। जहाँ सम्वत् १८८४ वि० में उसका देहांत हो गया।

गुरुदत्तसिंह के तीन लड़के थे। मूलसिंह, गंडासिंह और अजीतसिंह (नेत्र हीन)। गंडासिंह निःसंतान ही मर गया। मूलसिंह और अजीतसिंह अपने पुराने गाँव पंजवड़ में आ गये जहाँ कि इनकी पुरानी मालिकी थी। मूलसिंह के सम्वत् १८६६ में बसावासिंह नाम का लड़का हुआ। अजीतसिंह के दो लड़के हुये ठाकुरसिंह और हुकमसिंह।

ठाकुरसिंह और हुकमसिंह दोनों ने ही अंग्रेज सरकार की मदद की। सम्वत् १६१४ के गदर में ये कमिश्नर की आज्ञा के अनुसार बागियों को दबाने के लिये मोरचों पर हाजिर रहे। इसके बाद भी जहाँ पर सरकार को जरूरत हुई। इन्होंने अपने को हाजिर किया। इससे सरकार ने इन दोनों भाइयों को सरदार बहादुर के खिताब और इनामात बख्शे। इनकी जागीर में दो हजार बीघे से ऊपर जमीन पूर्वजों की

संचय की हुई में से थी। अपनी योग्यता से इन्होंने अपनी इज्जत और संपत्ति को बढ़ाया ही। सरदार ठाकुरसिंह के सम्वत् १६३० में हरनामसिंह नाम के सुपुत्र पैदा हुये जो कि अपने पिता के उत्तराधिकारी हुये। हरनामसिंह जी के भी दो पुत्र हैं। औतारसिंह और कृपालसिंह जो कि क्रमशः सम्वत् १६६६ और १६७० विक्रमी में पैदा हुए हैं।

सरदार हुकमसिंह के पुत्र सरदार हरदत्तसिंह ने जो कि सम्वत् १६४३ में पैदा हुए थे। अच्छी उन्नति की। सरकार ने उन्हें आनरेरी मजिस्ट्रेट भी बनाया।

सरदार हुकमसिंह जी के तीन पुत्र हैं। (१) सरदार गुरुबख्शसिंह जो सम्वत् १६५६ में पैदा हुये हैं (२) सरदार शिवदेवसिंह का जन्म सम्वत् १६६१ वि०में हुआ है और (३) सरदार गुरुदयालसिंह सम्वत् १६७३ में जन्मे हैं।

कर्मसिंह दूला का लड़का जस्सासिंह चान्योट में था। मिसल का अधिपति गुलाबसिंह के बन जाने के कारण वह चान्योटके इलाके पर स्वतंत्र प्रभुत्व जमा बैठा और उस समय तक अधिकारी रहा जबतक कि महाराजा रणजीतसिंह जी ने उस पर अपना कब्जा न कर लिया। जस्सासिंह के दो पुत्र थे। फतहसिंह और जयमलसिंह। महाराजा रणजीतसिंह जी ने इनके गुजारे को थोड़ी सी जमीन छोड़ दी थी। अन्त में इनके युद्ध में मारे जाने के कारण इनका इतिवृत्त भी समाप्त होगया।

इस भंगी मिसल के संस्थापक सरदार हरीसिंह जी के साथियों में नत्थासिंह नाम का भी एक बहादुर जत्थेदार था। उसके ज्ञानसिंह, गूजरसिंह, निहालसिंह और आलासिंह नाम के चार पुत्र हुये। जिनमें गूजरसिंह बड़ा प्रतापी हुआ है। इसके साथ महाराजा रणजीतसिंह के पिता सरदार महासिंह ने अपनी बहिन राजकौर का विवाह करने में अपने को सौभाग्यशाली समझा था और फिर गूजरसिंह की ताकत से महासिंह ने लाभ भी उठाया था। गूजरसिंह के पास सारा गुजरात और तिहाई लाहौर का राज्य था।

गूजरसिंह ने अपने समय में बहुत सारा इलाका बढ़ाया। उसके राज्य की आमदनी तीस लाख सालाना तक पहुँच गई थी। महासिंह की लड़ाइयों में जब भी जरूरत पड़ी। गूजरसिंह ने मदद दी। सन् १८७८ ई० में गूजरसिंह का देहान्त हो गया। अपने पीछे उसने सुखासिंह, साहबसिंह और फतहसिंह नाम के तीन लड़के छोड़े। इनमें साहबसिंह बड़ा ही योग्य और बहादुर आदमी था इसलिये वही अपने बाप के राज्य का अधिकारी हुआ। हालांकि गुजरात पर उसने अपने पिता की जिन्दगी में ही कब्जा कर लिया था।

महाराजा रणजीतसिंह के साथ सरदार साहबसिंह को कई बार भिड़ना पड़ा। लाहौर फतह के बाद दूसरे ही वर्ष जब महाराजा रणजीतसिंह जी ने गुजरात पर चढ़ाई की तो साहबसिंह ने एक अच्छी रकम नजराने में देकर उन्हें टरका दिया। अकालगढ़ के अधिपति दलसिंह से साहबसिंह की दोस्ती थी।

महाराजा रणजीतसिंह गुजरात से हटकर लाहौर पहुँचे और उनके पास दलसिंह की शिकायतें पहुँचीं। अतः उन्होंने दलसिंह को धोखे से लाहौर बुला कर कैद कर लिया और फिर आप फौज लेकर अकालगढ़ पर कब्जा करने के लिये चल पड़े किन्तु अकालगढ़ उन्हें सहज ही नहीं मिला। दलसिंह की सरदारनी धर्मकौर ने किले के फाटक बन्द करा के बुर्जों पर तोप चढ़ा दीं और बड़ी हिम्मत के साथ लड़ने लगीं। उधर साहबसिंह के पास मदद के लिये खबर भेजी। इस बात का पता लगते ही महाराजा रणजीतसिंह ने सरदार साहबसिंह पर ही चढ़ाई कर दी। अकालगढ़ का घेरा उठा लिया। साहबसिंह ने तीन दिन तक तो किले के बाहर बहादुरी के साथ सामना किया फिर किले में बैठकर कई दिन लड़ा। अंत में

वेदी साहबसिंह के बीच में पड़ने से समझौता हो गया और साहबसिंह ने अपने को मांडलिक स्वीकार कर लिया।

महाराजा रणजीतसिंह को गुजरात लेना था। वे कोई न कोई बहाना लेकर गुजरात पर चढ़ दौड़ते थे। सन् १८१० में तो उन्होंने आखिर गुजरात को ले ही लिया। साहबसिंह ने भी लड़ने और बहादुरी दिखाने में कोई कसर नहीं रक्खी किन्तु इस समय रणजीतसिंह जी की जितनी ताकत बढ़ गई थी। उससे साहबसिंह कहाँ तक मुकाबिला करता। कहा जाता है गुजरात के किले में चालीस लाख नकद का खजाना साहबसिंह का था। उसे महाराज ने अपने काबू में कर लिया। अंत में रिस्तेदारी का कुछ खयाल करके उसके गुजारे के लिये भंगला का इलाका वाकी रहने दिये और सारे राज्य को जप्त कर लिया। इसके एक साल बाद ही साहबसिंह का रंजगम में ही देहान्त हो गया। एक लड़का था गुलाबसिंह वह भी सन् १८३२ ई० में इस संसार से कूच कर गया।

साहबसिंह का एक भाई फतहसिंह महाराजा रणजीतसिंह की फौजों में सेना-नायक होगया। सन् १८३२ ई० में उसका भी देहान्त हो गया। इसके बाद उसका लड़का जयमलसिंह पंजवाड़ में ही आ गया। जहाँ कि उनकी जन्मभूमि थी। वहीं १८७१ ई० में उनका देहान्त हो गया। जयमलसिंह के लड़के जवाहरसिंह के चार लड़के हुये। मिहांसिंह, हीरासिंह, बुद्धसिंह और जसवंतसिंह। इनमें मिहांसिंह के दो लड़के तेजासिंह और जन्मेजयसिंह हुये। इनमें तेजासिंह के पुत्र बेंतसिंह मौजूद हैं। हीरासिंह के बेटे मोतासिंह के चार पुत्रों में से कृपालसिंह और अतरसिंह दो मौजूद हैं। बुद्धसिंह के पुत्र नाथासिंह का सन् १६०१ ई में देहान्त हो गया। जसवन्तसिंह के पुत्र औतारसिंह के तीन पुत्र गुरुचरनसिंह, जावन्दसिंह और अजीतसिंह मौजूद हैं।

प्रतापी सरदार गूजरसिंह के एक भाई ज्ञानसिंह के परिवार का वर्णन अभी शेष है। लाहौर में जो तीसरा हिस्सा सरदार गूजरसिंह का था। उसके प्रबन्धक ज्ञानसिंह के पुत्र चेतसिंह ही थे। लाहौर पर कब्जा करने के लिये जब महाराजा रणजीतसिंह ने चढ़ाई की तो दो साभीदार तो अपनी जान बचाकर भाग गये। किन्तु चेतसिंह कई दिन तक लड़ता रहा। आखिरकार उसे किला खाली करना पड़ा। क्योंकि सेना के लोग भी फूटकर रणजीतसिंह जी से मिल गये। महाराज ने चेतसिंह के गुजारे के लिये केवल दो गाँव दिये। आगे चेतसिंह के लड़के रामसिंह को फौज में स्थान दे दिया और उसकी मदद से खुश होकर उसे इनाम भी दिये। सन् १८८८ में सरदार रामसिंह का देहान्त हो गया। उसके चार लड़के थे। प्रतापसिंह, महताबसिंह, बीरसिंह और चन्दासिंह जिनका कि रामसिंह खुद से भी पहले देहान्त होगया था। इन चारों में महताबसिंह के दो लड़के बूटासिंह और मूलासिंह हुये। बूटासिंह के लड़के का नाम उजागरसिंह है।

बस पंजवाड़ भंगी घराने का यही संक्षिप्त इतिहास है।

सिखों की मिसलों में रामगढ़ियों की मिसल भी बड़ी प्रतापशाली थी।^१ उसका वर्णन हम मिसलों वाले अध्याय में कर चुके हैं। अतः यहाँ उतना ही करेंगे। जितने से कि जागीरी इतिहास से सम्बन्ध है। सरदार जस्सासिंह पाँच भाई थे। जिनमें जैसिंह जी के कोई पुत्र नहीं हुआ।

रामगढ़ियों की
जागीरें

मानसिंह की पीढ़ियों का सिलसिला उसके बेटे वरियामसिंह पर टूट गया। खुशालसिंह तीन लड़के महताबसिंह, शिवसिंह और गुलाबसिंह हुये। इनका भी सिलसिला

१. यह मिसल तिरखान अर्थात् बड़ई लोगों की है।

यहाँ से आगे नहीं मिलता। आगे सरदार जस्सासिंह और तारासिंह की पीढ़ियों का सिलसिला बाकायदा चला है। इन्हीं के वंशजों के पास जागीरें हैं।

सरदार जस्सासिंह रामगढ़िया के दो पुत्र हुये। जोधसिंह और वीरसिंह। जोधसिंह बड़ा बहादुर आदमी था। किन्तु सन् १८१६ ई० में वह निःसन्तान मर गया। इसके समय में ही इसके चचेरे भाई दीवानसिंह ने जोकि तारासिंह का लड़का था। इससे जागीर का बटवारा कर लिया।

जोधसिंह के बाद उसका भाई वीरसिंह उत्तराधिकारी हुआ। जो अपने भाई से केवल दस वर्ष बाद ही सन् १८२६ ई० में इस संसार से चल बसा।

वीरसिंह के दो लड़के थे। जयमलसिंह और मोहरसिंह^१। जोधसिंह के मर जानेके कारण महाराजा रणजीतसिंह जी ने वीरसिंह, महताबसिंह और दीवानसिंह के लिये ३५ हजार की जागीर छोड़कर सारा इलाका जब्त कर लिया। इसमें से वीरसिंह के पुत्रों के हिस्से में लगभग दस हजार का इलाका आना था। मोहरसिंह के लड़के का नाम शोभासिंह था। सन् १८४५ ई० में शोभासिंह और सन् १८४८ में जयमलसिंह का देहान्त होगया। जयमलसिंह ने तीन और शोभासिंह ने एक लड़का छोड़ा।

जयमलसिंह के तीन लड़कों के नाम—उत्तमसिंह, फतहसिंह और ज्वालासिंह थे। इनमें फतहसिंह निःसन्तान मरे और ज्वालासिंह के मगहरसिंह हुये। उत्तमसिंह जो के सुपुत्र धातासिंह थे। जिनके पास ५०००) सालाना की जागीर होने का उल्लेख 'राज खालसा' के लेखक ज्ञानी ज्ञानसिंह जी ने किया है। धातासिंह के गाजूसिंह और छाजूसिंह दो पुत्र हुये।

शोभासिंह जी के पुत्र अतरसिंह या अच्छरसिंह जी के पास श्री हरिगोविन्दपुर में ६००) सालाना की जागीर थी। उनका सन् १८८० ई० में देहान्त हो गया। उनके गंगासिंह, तिरखूसिंह, तिरभंगासिंह और कादिरसिंह नाम के चार लड़के हुये। जिनमें तिरखूसिंह जी के नाथासिंह नाम को एक ही पुत्र हुआ है। तिरभंगासिंह जिनका कि सन् १६०० में देहान्त भी होगया है। उनके तीन लड़के सन् १८५८ में धूलासिंह, सन् १८६१ में ठाकुरसिंह और सन् १८६५ में चत्तरसिंह पैदा हुये। कादिरसिंह के सन् १८६४ में विशाखासिंह नाम के पुत्र हुये। गंगासिंह के दीवानसिंह का जन्म १८४५ ई० में हुआ। हीरासिंह १८८२ में मर गये। सुन्दरसिंह (जन्म १८६६) और अर्जुनसिंह (जन्म १८६६ ई०) नाम के चार पुत्र हुये। सुन्दरसिंह जी के लड़के जगजीतसिंह हैं। जिनका कि सन् १८८७ में जन्म हुआ था।

सरदार जस्सासिंह जी के भाई तारासिंह जी के पुत्र सरदार दीवानसिंह बड़ी जिद के और निडर आदमी थे। जब महाराजा रणजीतसिंह जी ने उनका सारा इलाका जब्त करके तीनों भाईयों को केवल पैंतीस हजार का इलाका दिया तो आपने फौरन लेने से इन्कार कर दिया और पटियाला चले गये। अंत में महाराजा रणजीतसिंह जी ने इन्हें देसासिंह मजीठिया की मारफत बुलवा लिया और बारमूला की लड़ाई में भेज दिया। जहाँ वह मारे गये।

दीवानसिंहजी के पुत्र सरदार मंगलसिंह महाराजा रणजीतसिंह जी की फौज में सवारों के अफसर मुकर्रर हुये जहाँ उन्होंने बड़ी बहादुरी दिखाई। कोट कालूवाला, बतरा, कडोला की जागीर प्राप्त की।

सिख राज्य की डांवांडोल स्थिति को देखकर यह अंग्रेजों के खैरखाह होगये। जोधसिंह के

१. सर लेपिलग्रिफिन ने "चीफस एण्ड फेमली आफ नोट" में मोहरसिंह को अंकित नहीं किया। शोभासिंह को लिख दिया है। जिसको राज खालसा का लेखक मोहरसिंह का लड़का मानता है।

बाद यह अमृतसर गुरुद्वारे के मैनेजर भी बने। अंग्रेजी सरकार ने इन्हें आनरेरी मजिस्ट्रेट और सितारे-हिन्द का खिताब भी दिया था। सन् १८७६ में इनका देहान्त होगया।

इन्होंने अपने पीछे तीन पुत्र छोड़े। (१) सरदार गुरुदत्तसिंह (२) सुचेतसिंह (३) शेरसिंह। गुरुदत्तसिंह ने अवध की लड़ाई में अंग्रेज सेना में भरती होकर सरकार की मदद की। अन्तिम दिनों में (१२००) सालाना की पेन्शन लेकर आप अमृतसर में रहने लगे। आपके दोनों छोटे भाइयों का जोकि सरकारी ओहदों पर अच्छा नाम पा चुके थे। आपसे पहले ही देहान्त हो गया था। आपका देहान्त सन् १६०० में होगया। गुरुदत्तसिंहके एक पुत्र सरदारसिंह थे। वे आपसे बहुत पहले १८६२ में फौत हो चुके थे।

सुचेतसिंह जी के पुत्र विशनसिंह जिनका कि जन्म १८६८ में हुआ था। काफी योग्य निकले। पुलिस में उन्होंने डिपुटीगिरी की और फिर आनरेरी मजिस्ट्रेटी। उनकी सेवाओं के बदले में सरकार ने उन्हें 'सरदार' का खिताब दिया। आपके चार पुत्र हुये हैं। (१) नारायणसिंह (२) त्रिलोचनसिंह (३) रिपुदमनसिंह और (४) करतारसिंह। जिनमें नारायणसिंह जी का सन् १६२० में देहान्त हो चुका है। शेष तीनों की उम्र इस सन् १६५३ में क्रमशः ५२, ४६ और ३६ साल की है।

शेरसिंह जी के सन्तसिंह और सुन्दरसिंह नाम के दो पुत्र हुये। जिनमें से सन्तसिंह जी का सन् १८६४ में देहान्त होगया और सुन्दरसिंह जी का सन् १६२६ ई० में। सुन्दरसिंह जी ने अपने समय में तरक्की की। फर्स्टक्लास के आनरेरी मजिस्ट्रेट भी रहे। आपके दो लड़के नरेन्द्रसिंह और महेन्द्रसिंह हैं जोकि क्रमशः सन् १६१४, १५ में पैदा हुये हैं।

इस खान्दान के पास तीन हजार सालाना आमदनी की जागीर सरकार की ओर से है। अमृतसर में इनके मकानात और दीगर सम्पत्ति है। प्रायः वहीं पर रहते भी हैं।

जालंधर जिले में बल्लोकी एक गाँव है। डल्लेवाली मिसल का नेतृत्व जब तारासिंह के हाथ में आगया, तो उसने मिसल डल्लेवाली को बड़ी तरक्की दी। उसने बद्धोवाल, धर्मकोट और घेगराना को

जीत कर राहूँ को अपना सदर मुकाम बनाया। तारासिंह की बहादुरियों का पूरा बल्लोकी जागीर हाल डल्लेवाली मिसल के इतिहास में दिया जा चुका है।

तारासिंह के तीन लड़के हुये थे। गूजरसिंह, दसौंधासिंह और भंडासिंह, तारासिंह के सन् १८०७ ई० में मर जाने से पहले ही इन तीनों ने अपने २ लिये कुछ इलाके बाँट लिये। घुगराना और धर्मकोट पर गूजरसिंह ने कब्जा कर लिया। दक्षिणी बद्धोवाल दसौंधासिंह के अधिकार में रहा। निकोदर, मांझपुर, और बल्लोकी भंडासिंह के अधिकार में आये। लगभग पाँच लाख का इलाका महाराजा रणजीतसिंह ने जब्त कर लिया। यह वही इलाका था जो कभी तारासिंह के ही कब्जे में था। यह घटना सन् १८०७ ई० की है। दसौंधासिंह ने किला दक्षिणी को भी छीन लिया था। सन् १८०८ में महाराजा रणजीतसिंह जी ने दसौंधासिंह और गूजरसिंह से घुघराना और बद्धोवाल के इलाके भी छीन कर गुरदित्त डल्लेवाला को दे दिये। यहाँ यह न भूल जाना चाहिये कि तारासिंह और साहबसिंह के खान्दान एक ही नहीं थे। हां, मिसल एक ही थी। जो साहबसिंह के बाद तारासिंह के हाथ चली गई थी। दसौंधासिंहने बहुत विरोध किया। पर कुछ वश न चलने पर वह इसी रंज में अपने ससुराल में निःसंतान मर गया। गूजरसिंह और भंडासिंह को बल्लोकी गाँवों में आधा मिल गया।

गूजरसिंह के जगतसिंह नाम का लड़का हुआ। जो अपनी निर्मित जागीर में संतोष से गुजर करता रहा। किन्तु उसके भाग्य में यह बदा था कि उनके पुत्र लहनासिंह और खजानसिंह दोनों में से एक

भी नहीं बचा। इस प्रकार गूजरसिंह का भाग भी उनके भाई भंडासिंह के लड़कों के पास चला गया। सरदार भंडासिंह के भी दो पुत्र थे। सरदार नाहरसिंह और सरदार बख्तावरसिंह। सरदारनी रतनकौर जोकि इनकी दादी होती थी और जिसको महाराजा रणजीतसिंह जी की ओर से (१८००) माहवार पेन्शन मिलती थी। जब मर गई तो (२००) मासिक पेन्शन सरदार नाहरसिंह को मिलती रही। इन दोनों भाइयों का क्रमशः सन् १८७२ और सन् १८७३ ई० में स्वर्गवास हो गया। नाहरसिंह जी के पुत्र का नाम सरदार अमरसिंह था। उनका भी सन् १९०४ ई० में देहान्त हो चुका है। यही क्यों सरदार अमरसिंह के पुत्र ठाकुरसिंह भी सन् १९०७ ई० में स्वर्गवासी हो गये। जागीर का प्रबन्ध उनकी सरदारनी की देखरेख में है।

होशियारपुर जिले में बाबा कलाधारी जी के वंशजों की यह जागीर है। बाबा साहब के पाँच पुत्रों में से जयसिंह जी के सुपुत्र साहबसिंह जी बड़े योग्य हुये हैं। इन्होंने महाराजा रणजीतसिंह और

भंगी मिसल के दरम्यान अपने प्रभाव से कई बार समझौता करवाया था।
 उन साहबसिंह जी वेदी लड़ने-भिड़ने में भी काफी चतुर थे। इसौंधासिंह से किला दक्खिनी को आपने संवत् १८६४ वि० यानी सन् १८०७ ई० में छिना कर अपने कब्जे में कर लिया था। सिख-धर्म का प्रचार भी यह बड़े प्रेम से करते थे। बहुत सारा इलाका अधिकार में करके इन्होंने ऊना को अपनी राजधानी बनाया। आपका लंगर आठों पहर चलता था। संवत् १८६१ में आपका देहान्त हो गया। बाबा साहबसिंह जी के विशनसिंह और विक्रमसिंह जी दोनों पुत्र बड़े प्रसिद्ध हुये हैं। सरदार तारासिंह जी की सिहिनी के पास महाराजा रणजीतसिंह जी के दिये हुये जो गाँव थे वह विक्रमसिंह जी के समय में उनके ही पास आ गये। इस तरह से वेदी बाबाओं के पास काफी इलाका बढ़ गया था। पर जब कि महाराजा रणजीतसिंह जी का साम्राज्य समाप्त हो गया। अंग्रेजों ने संवत् १९०५ में सारी जागीर जप्त करली। कुछ ऊना ही में इनके खर्च के लिये रहने दी। संवत् १९२० वि० में बाबा विक्रमसिंह जी का स्वर्गवास हो गया।

आप के दो सुपुत्र थे। एक सूरजसिंह जिनका कि आप से केवल एक वर्ष बाद ही देहावसान हो गया। दूसरे सुजानसिंह। सरकार की ओर से बाबा सुजानसिंह जी को सरदार साहब का खिताब भी मिला था। संवत् १९७७ में सरदार साहब वेदी सुजानसिंह जी का भी परलोकवास हो गया। रामकिशनसिंह, मनमोहनसिंह और शिवदेवसिंह नाम के आप के तीन सुपुत्र हुये थे। जिन में शिवदेवसिंह जी का आप के सामने ही देहान्त हो गया। बाकी दोनों पुत्रों ने ऊँची शिक्षा प्राप्त की और रामकिशनसिंह जी आनरेरी मजिस्ट्रेट तथा मनमोहनसिंह सब-रजिस्ट्रार के पद पर नियुक्त होने का लाभ उठा चुके हैं।

साँवलसिंह और देवेन्द्रसिंह नाम के दो पुत्र वेदी रामकिशनसिंह जी साहब के हुये हैं, जिनमें साँवलसिंह जी का संवत् १९७५ में देहान्त हो चुका है। देवेन्द्रसिंह जी के—जिनका कि संवत् १९६१ में हुआ है—मदनसिंह नाम का एक पुत्र संवत् १९७६ हो चुका है।

ये सब लोग जो कि वेदी विक्रमसिंह जी के वंशज हैं, ऊना में रहते हैं। ऊने में जो श्री गुरु हरिगोविन्द साहब का पवित्र स्थान दमदमा साहब है। उसका प्रबन्ध इन वेदी साहबान के ही हाथ में है।

बाबा विशनसिंह जी वेदी के वंशज कल्लर जिला रावलपिंडी में रहते हैं। बाबा विशनसिंह के पुत्र अतरसिंह जी हुये और उनके पुत्र खेमसिंह जी हुये जिन्हें कि सरकार की ओर से 'सर' का खिताब

भी दिया गया। और उनके पुत्र बाबा गुरुबख्शसिंह जी को 'सर' के सिवा राजा साहब का भी खिताब मिला। संवत् १८५४ में आप के टिकका सुरेन्द्रसिंह जी का जन्म हुआ है।

सिख लोगों में वेदी खान्दान के प्रति अत्यधिक श्रद्धा है।

यह जागीर भी भाई भगतू के वंशजों की बसाई हुई है। कैथल के वर्णन में भाई भगतू का जिक्र आ चुका है। सिद्धू वंश में यह एक प्रसिद्ध धार्मिक पुरुष हुये हैं। भाई भगतू के एक पुत्र चौधरी

अरनौली

गौरा थे और गौरा के चौधरी दयालसिंह उत्पन्न हुये। चौधरी दयालसिंह के सरदार गुरुबख्शसिंह जी उत्पन्न हुये। जिनका १७५० ईस्वी में देहान्त हो गया। सरदार गुरुबख्शसिंह जी के छः पुत्र हुये। बुद्धासिंह, दानसिंह, गुरुदाससिंह, देसूसिंह

तख्तसिंह और सुखासिंह।

अरनौली का खान्दान भाई सुखासिंह जी से चलता है। जिनके गुरुदत्तसिंह और विसावासिंह नामक दो पुत्र हुये। इनमें से गुरुदत्तसिंह लाबल्द मर गये थे।

विसावासिंह शांति से अपने इलाके में दिन बिताते रहे, उनके पाँच पुत्र हुये। बहादुरसिंह, पंजाब-सिंह, गुलाबसिंह, काहनसिंह और संगतसिंह। इनमें से तीन निःसंतान मर गये। सन्तान गुलाबसिंह और संगतसिंह के ही हुई। विसाखासिंह का सन् १८२३ ई० में देहान्त हो गया।

धनासिंह के लड़के कर्मसिंह के मरने पर उनकी स्त्री भागभरी उसके हिस्से की मालिक बनीं। उसके निस्संतान मरने पर उसके इलाके ककराले पर कैथल के रईस लालसिंह का अधिकार हो गया। किन्तु लालसिंह के बाद गुलाबसिंह और संगतसिंह दोनों उस पर अपना-अपना अधिकार बता कर अंग्रेज सरकार की अदालतों में मुकदमा लड़े। इस मुकदमे का असर यह हुआ कि इनकी स्थिति कैथल जैसी अर्थात् राज्य जैसी न रह कर जागीरदारों जैसी हो गई। फैसले में इन्हें सब इलाका बांट दिया गया।

सतलज की लड़ाई के बाद अंग्रेजों ने कैथलिया राज्य और इनके बहुत हिस्सों को अपने राज्य में मिला लिया। सन् १८४५ ई० गुलाबसिंह और १८४६ में संगतसिंह का देहान्त हो गया। गुलाबसिंह ने जसमीरसिंह और नौनिहालसिंह नाम के दो लड़के छोड़े थे। जिनमें से नौनिहालसिंह का सन् १८६१ में निःसंतान ही देहान्त हो गया। अतः अपने बाप का कुल इलाका भाई जसमीरसिंह के ही हाथ आया। सन् १८६७ ई० में भाई जसमीरसिंह का भी देहान्त हो गया। उन्होंने भी दो ही लड़के अपने पीछे छोड़े। जिनमें से रनजीतसिंह का सन् १९१२ में ही देहान्त हो गया। बड़े लड़के शमशेरसिंह अपने पीछे केवल चार वर्ष के बालक शुभशेरसिंह को छोड़ कर सन् १९१८ में चल बसे। इस यही शुभशेरसिंह अरनौली जागीर के मालिक हैं।

भाई संगतसिंह के लड़के अनोखासिंह हुये जिनका सन् १८६४ में देहान्त हो गया। उनसे १८ वर्ष बाद उनके लड़के जबरजंगसिंह का भी सन् १९१८ में देहान्त हो गया।

भाई जबरजंगसिंह जी ने अपने पीछे फतहजंगसिंह और शेरजंगसिंह दो लड़के छोड़े। जिनके कि जन्म क्रमशः सन् १९०६ और सन् १९१३ ई० में हुए हैं। जो कि अपने हिस्से के इलाके सिद्धू-वाल पर काबिज हैं।

समय की गति विचित्र है। कैथल जो किसी समय एक राज्य कहलाता था और वह भी नाभा जीन्द और फरीदकोट की तरह एक शक्ति रखता था। एक बड़ी-सी जागीर भी न रहा। बस अरनौली और सिद्धूवाल उसके पुराने वैभव को याद कराने वाले अवशेष अवश्य मौजूद रहे।

भाई भगतू के पुण्यप्रताप और गुरुओं के आशीर्वाद का जो वृक्ष इतना फला फूला था। वह चाहे नहीं रहा किन्तु भाई भगतू सदैव अमर रहेंगे। आज भी सिख उनका नाम याद करने में गौरवान्वित होते हैं। और आज केवल इसीलिये कि अरनोली और सिद्धवाल के रईस भाई भगतू के वंशज हैं। उन्हें 'भाई' जैसे प्यारे और गुरुओं के दिये हुये नाम से पुकारते हैं।

आनन्दपुर सिखों का महान तीर्थ है। इसका वर्णन तो आगे के पृष्ठों में करेंगे। यहाँ तो केवल जागीर सम्बन्धी ही उल्लेख करना है। लगभग १६०) सालाना आमदनी की जमीन चन्दपुर, बुरज,

चीकुना, मेहदड़ी आदि में आनन्दपुर जागीर से लगी हुई है। खालसा राज्य के समय आनन्दपुर की ६००) सालाना की जागीर सादू और मुखेड़ा गाँवों में है। आनन्दपुर की गद्दी सोढ़ियों के हाथ में है।

श्री गुरु हरिगोविन्द जी साहब के साहबजादे सूरजमल जी के वंशज इस गद्दी के मालिक हैं। सूरजमल जी के पुत्र दीपचन्द जी हुये और उनके श्यामसिंह जी। श्यामसिंह जहाँ धार्मिक पुरुष थे। बहादुर भी पूरे थे। यह ठीक है कि सूरजमल जी का गुरुआई पाने के लिये प्रयत्न करते समय रुख अच्छा नहीं रहा था। किन्तु उनके पोते श्यामसिंह जी ने श्री गुरु गोविन्दसिंह जी साहब से अमृत चखकर पिछली भेद-भित्ति को गिरा दिया था। अमृत चखाकर गुरु गोविन्दसिंह जी साहब ने श्यामसिंह जी को एक खंडा दिया था। जो इस समय भी आनन्दपुर में सुरक्षित है।

मिसलों के समय में सोढ़ियों के पास कई बार इलाके बढ़ भी गये थे। किन्तु परिवर्तनों के साथ उनके इलाकों में भी परिवर्तन होता रहा। इस गद्दी के अधिकारियों ने कभी इस ओर खास तौर से ध्यान भी नहीं दिया।

श्यामसिंह जी के सात पुत्र हुये। (१) इन्द्रसिंह (२) नाहरसिंह (३) उदैसिंह (४) खेमसिंह (५) प्रेमसिंह (६) धौरसिंह और (७) जवाहरसिंह। इनमें मुख्यतौर से तीन का वंश बढ़ा। इन्द्रसिंह और जवाहरसिंह के कोई संतान नहीं हुई। प्रेमसिंह के एक पुत्र शेरसिंह के बाद यह शृंखला टूट गई।

इस समय आनन्दपुर के जो सरदार समझे जाते हैं। वे नाहरसिंह जी साहब के वंशज हैं। नाहरसिंह जी का सन् १७६५ ई० में स्वर्गारोहण हो गया। उनके दो पुत्र थे। सुरजनसिंह और जयसिंह। दोनों भाइयों का परिवार खूब फला फूला। सुरजनसिंह जी का सन् १८१५ ई० में देहान्त हो गया। उनके तीन लड़के हुये। (१) तिलोकसिंह (२) दीदारसिंह (३) दीवानसिंह। तिलोकसिंह और दीवानसिंह निःसंतान ही क्रमशः सन् १८२४ और १८३६ में चल बसे। दीवानसिंह के भी जिनका कि देहान्त सन् १८५० ई० में होगया। तीन लड़के हुये थे। जिनमें तीसरे लड़के गजेन्द्रसिंह की शृंखला उसके लड़के गुरुवचनसिंह पर सन् १६१२ ई० में समाप्त होगई। दूसरे लड़के नरेन्द्रसिंह जी का परिवार खूब बढ़ा। उनके तो एक ही पुत्र मोतीसिंह हुये। किन्तु मोतीसिंह जी के हरकिशनसिंह, प्रीतमसिंह और हरवंशसिंह नामके तीन लड़के हुये। जिनमें से प्रीतमसिंह के तीन लड़के हैं। (१) महेन्द्रसिंह (२) त्रिलोचनसिंह और (३) जंगबहादुरसिंह उनके नाम हैं। वे क्रमशः १६१६, १६१६ और १६२२ ई० में पैदा हुए हैं।

दीवानसिंह जी के ज्येष्ठ पुत्र ब्रजेन्द्रसिंह के दो लड़के हरनामसिंह और रामनारायनसिंह नाम के हुये। जिनमें से हरनारायनसिंह जी सन् १८८६ में निःसंतान ही प्रस्थान कर गये। सोढ़ी रामनारायनसिंह जी के औतारसिंह, जगतारसिंह, और करतार हुये। इनमें से औतारसिंह जी का सन् १६११ में देहान्त हो चुका है। सोढ़ी जगतारसिंह जी ही जोकि सन् १६०३ ई० में पैदा हुये हैं। इस समय आनन्दपुर की गद्दी

के मालिक हैं। आपके जगजीतसिंह और हरजीतसिंह नाम के दो सुपुत्र क्रमशः सन् १६२२ और १६२४ ई० में पैदा हो चुके हैं।

सोढ़ी जगजीतसिंह जी साहब के सम्बन्ध में कहा जाता है। वे मिलनसार रहमदिल बड़े समझदार आदमी हैं। बच्चों की शिक्षा की ओर आपका ध्यान है और धार्मिक सत्संग और चर्चा में रुचि।

कलासबजवा और कलासवाला दोनों के पुरुषा और गोत एक ही हैं। चौधरी कलास जिनका कि गोत बजवा था। उनके दो पुत्र थे। एक आमीशाह और दूसरा पत्ती। कलासबजवा के सरदार पत्ती

की संतान के हैं और कलासवाला के अमीशाह की संतान के। चौधरी कलास ने दो

कलासवाला

गाँव बसाये। कलासबजवा और कलासवाला। अमीशाह की संतान के पास

कलासवाला ही रहा। भंगी सरदारों की चढ़ती के दिनों में अमीशाह की छठी पीढ़ी

में पैदा होने वाले सरदार खुशहालसिंह ने भंगियों के साथ मिलकर अपना जौहर दिखाना आरम्भ किया। कुछ

गाँवों पर अधिकार भी किया। किन्तु इधर महाराजा रणजीतसिंह जी के प्रभाव के बढ़ने से कुछ अधिक न

कर सका। सन् १६३३ ई० में खुशहालसिंह का देहान्त हो गया। उनके बेटे सरदार गुलाबसिंह और दूला-

सिंह में से दूलासिंह के ६ लड़के हुये। जिनका कि परिवार काफी फला फूला। इस समय इस जागीर के

मालिक सरदार गुरुदयालसिंह जी हैं। जिनका कि जन्म सन् १६०० ई० में हुआ है।

सिन्धानवालिये भी उसी वंश के हैं। जिनके कि महाराजा रणजीतसिंह जी थे। चौधरी बुद्धासिंह और नौधासिंह दो पुत्र थे। महाराजा रणजीतसिंह जी नौधासिंह के प्रपौत्र अर्थात् पोते महासिंह के पुत्र

इस प्रकार चन्दासिंह रिस्ते में महाराजा रणजीतसिंह जी के दादा चड़तसिंह जी के

सिन्धान वाला

चाचा होते थे और यदि हम इसी प्रकार रिस्ते का हिसाब लगावें तो इस खान्दान के

प्रसिद्ध रईस आनरेबुल लेफ्टीनेन्ट सरदार रघुवीरसिंह जी ओ० बी० ई० महाराजा

रणजीतसिंह जी के नजदीकी प्रपौत्र साबित होते हैं।

इस खान्दान का आरम्भिक वर्णन मिसल सुकरचकिया के इतिहास में लिख दिया गया है। अतः उसे दुहराना आवश्यक नहीं समझते।

चन्दासिंह और नौधासिंह दोनों ही भाई बड़े बहादुर और साहसी थे। इन्होंने संवत् १७८१ में

रसूल नगर पर कब्जा कर लिया और उसका नाम रामगढ़ रख दिया। किन्तु रामगढ़ में बहुत दिन तक

ठहर न सके। क्योंकि मजीठे के गिल चौधरी लाहौर के हाकिम के तरफदार थे। इसलिये चन्दासिंह और

नौधासिंह को गुजरानवाले की तरफ चला जाना पड़ा, जहाँ उन्होंने सुकरचक को आवाद किया और

जिसके नाम पर ही उनका जत्था भी सुकर चकिया नाम से मशहूर हुआ। संवत् १७६३ में मजीठा के

पास ही पठानों से मुकाबिला करते हुये सरदार नौधासिंह मय अपने पिता बुद्धासिंह के मारे गये। सरदार

चन्दासिंह ने अपने भतीजे चड़तसिंह की उसी प्रकार देखभाल रखी और उसे तरक्की दी। जिस प्रकार

कि कोई भी पिता अपने पुत्र की देखभाल कर सकता है। अथवा तरक्की दे सकता है। चड़तसिंह का

जन्म संवत् १७७० में हुआ। वह भी इस समय सयाना था। अपने चाचा की देखभाल में थोड़े ही दिनों में

वह एक योग्य योद्धा होगया। चन्दासिंह और दीदारसिंह नाम के दो पुत्र हुये।

चड़तसिंह ने थोड़े ही दिनों में गुजरानवाला स्यालकोट और लाहौर तक अपना अधिकार

कर लिया। तब दीदारसिंह और उनके पुत्र भी अमृतसर के आसपास के इलाके के रईस हो गये। किन्तु

यह इलाका उनके पास उनके स्वर्चों के लिये था। कायदे से कोई बटवारा नहीं हुआ था। संवत् १८४१ में

दीदारसिंह का देहान्त हो गया।

अपने पीछे दीदारसिंह ने चार पुत्र छोड़े थे। अमीरसिंह, रतनसिंह, गुरुमुखसिंह और गुरुबख्शसिंह। इनमें से गुरुबख्शसिंह सरदार महाराजसिंह के दल में शत्रुओं से लड़ते हुये निःसंतान मारा गया। शेष तीन की औलाद में आज सैकड़ों आदमी इस खानदान में मौजूद हैं। ये सभी महासिंह और रणजीतसिंह जी के साथ बराबर युद्धों में शामिल रहे।

हमीरसिंह जी का सम्वत् १८८४ में स्वर्गवास हो गया। उन्होंने अपने पीछे पाँच पुत्र छोड़े। लहना सिंह, बिसावासिंह, बुद्धासिंह, अतरसिंह और जयमलसिंह। इनमें से बुद्धासिंहजी का देहान्त भी इसी वर्ष हो गया जिस वर्ष कि उनके पिता का।

बुद्धासिंह जी के पुत्र शमशेरसिंह जी ने अपनी आंखों से सिख साम्राज्य का उत्थान और पतन दोनों देखे और उसमें वे हरेक खुराफात से दूर रहते हुये भी अवलोकन करते रहे। फिर भी उन्होंने उस साम्राज्य को बनाने में जैसे कोई विशेष भाग नहीं लिया। उसी प्रकार बिगाड़ने में भी नहीं। क्योंकि सरदार शमशेरसिंह जी के कोई सन्तान नहीं थी। अतः सरदार लहनासिंहजी के खानदान में से सरदार बख्शीसिंह जी गोद लिये। संवत् १६२८ वि० में सरदार शमशेरसिंह जी का देहान्त हो गया।

बख्शीसिंह का भी अपने पिता के ३६ वर्ष बाद सम्वत् १६६४ वि० में देहान्त हो गया। सरदार रघुवीरसिंह जी साहब जिनका कि जन्म १६४६ में हुआ। उनके उत्तराधिकारी हैं। जर्मन युद्ध के समय उन्होंने सरकार को जन-धन से खूब मदद दी। उन्हें आनरेरी लेफ्टिनेन्ट और ओ० बी० ई० के खिताब सरकार ने सेवाओं से खुश होकर दिये हैं। फर्स्टक्लास आनरेरी मजिस्ट्रेट भी रहे हैं।

सूबे की कौंसिल के कई बार मेम्बर रह चुके हैं। उनके पास जागीर और जमींदारी से कई हजार रुपये साल की आमदनी है। उनके पास यू० पी० में एक अच्छा उपजाऊ भू-भाग है। धार्मिक और सामाजिक कामों में खूब दिल खोलकर भाग लेते हैं और सहायता करते हैं। सन् १६३४ ई० में आप अखिल भारतीय जाट महासभा के अलीगढ़ महोत्सव के प्रेजीडेण्ट भी रह चुके हैं। सीकर के जाट किसान आन्दोलन के साथ आपने गहरी दिलचस्पी जाहिर की थी। उनकी नई दिल्ली में भी एक आलीशान कोठी है।

सिन्धानवालों के इतिहास का एक ऐसा भी पहलू है। जिसे कौतूहलवर्द्धक, अनुत्तरदायित्वपन से किया हुआ और विवेकहीनता के नाम से पुकार सकते हैं। हालांकि उन्हें वह सब कुछ परिस्थिति से मजबूर होकर ही करना पड़ा था किन्तु जो भी कुछ किया गया वह गम्भीरता और सहृदयता और विवेक के साथ नहीं हुआ, यह कहना ही पड़ेगा।

महाराजा रणजीतसिंह जी के बाद जो अंधेरगिरी लाहौर में हुई वैसी तो शायद मुगल साम्राज्य के अंतिम दिनों में नहीं हुई थी। महाराजा रणजीतसिंह जी अपनी उदारता और सीमा के बाहर की निष्पक्षता से कुछ ऐसे व्यक्तियों को ऊँचा चढ़ा गये थे। जो सार्वजनिक और राजवंश के हित की अपेक्षा अपने निज के हित और स्वार्थों के लिए सर्वस्व नष्ट करने और उचित अनुचित का विचार बिना किये बुरा भला सब कुछ करने को तैयार रहते थे। इसके अलावा उनके उत्तराधिकारी भी उतने दबंग नीति-निपुण और ऊँचे हौसले के नहीं निकले जो इन समस्त प्रपंचियों पर काबू करके इतने बड़े शासन को चला ले जाते। परामुखापेक्षिता और असावधानता उनमें काफी मात्रा में रही। यही क्यों वे उस संघर्ष के समय में भी विलासितापूर्ण जीवन से निर्लिप्त न रह सके।

महाराजा रणजीतसिंह जी के मरने के बाद उनके पुत्र खड्गसिंह जी गद्दी पर बैठे। खड्गसिंह और उनके पुत्र नौनिहालसिंह के एक ही दिन में मारे जाने की घटनायें सिख-इतिहास की एक भारी कौतूहलजनक घटना हैं।

राजा ध्यानसिंह, राजा गुलाबसिंह और सुचेतसिंह यह तीन डोगरा राजपूत थे जो बड़ी तंग हालत में महाराजा रणजीतसिंह की खिदमत में हाजिर हुये थे। बढ़ते-बढ़ते यहाँ तक बढ़े कि महाराज ने उनके लिये राजा के खिताबों से भी विभूषित किया। जब महाराज खड्गसिंह गद्दी पर बैठे तो उन्होंने चेतसिंह नाम के एक जाट-सिख को मंत्री बना लिया। हालांकि मरते समय महाराजा रणजीतसिंह जी ने खड्गसिंह जी को ध्यानसिंह के ही सुपुर्द किया था। इससे ध्यानसिंह को उम्मीद थी कि मंत्री मैं ही बनूँगा। अतः उसने अपनी बुद्धिमानी से महाराजा खड्गसिंह जी से उनके पुत्र नौनिहालसिंह तक को भड़का दिया। और चेतसिंह को मरवा दिया। पिता को नजरबन्दी में पहुँचा कर ध्यानसिंह ने पुत्र को गद्दी पर बिठाया किन्तु बीमारी से जब महाराज खड्गसिंह का देहांत हो गया। उसी दिन नौनिहालसिंह का भी अन्त हो गया।

अब राजा ध्यानसिंह ने अपनी मर्जी के अनुसार शासन चलाने के लिये कुँवर शेरसिंह जी को बुलाया। किन्तु खड्गसिंह की रानी चन्द्रकौर ने बीच में आकर नया प्रबन्ध करा लिया। जिसमें उन्होंने अतरसिंह सिंधानवाला को अपना सलाहकार नियुक्त किया। यह प्रबन्ध भी अधिक दिन नहीं चला। इसलिये रानी साहिबा को अपनी जागीर में लौट जाना पड़ा और कुँवर शेरसिंह को ही ध्यानसिंह ने अपनी जालसाजी से महाराज बना दिया। चूँकि सिंधानवाले रानी चन्द्रकौर के पक्ष में थे। इसलिये महाराजा शेरसिंहजी ने उनको गिरफ्तार करने का हुक्म दिया। सरदार लहनासिंह तो गिरफ्तार कर लिये गये। अतरसिंह, अजीतसिंह और हरिद्वार की ओर भाग गये।

रानी चन्द्रकौर ने सिखों के सामने अपनी शर्तों में एक शर्त यह भी रखी थी कि मुझे सिन्धानवालों में से अजीतसिंह जी को या और किसी योग्य लड़के को गोद ले-लेने दिया जाय और उसे ही गद्दी का अधिकार दे दिया जाय। चूँकि इस समय प्रायः समस्त सिख सरदारों पर राजा ध्यानसिंह और उनके भाइयों का प्रभाव था। अतः यह बात स्वीकार नहीं की गई थी। इससे सिन्धानवाले नाराज भी हुए थे। दूसरे शेरसिंह ने उनके साथ यह व्यवहार किया। वस यहीं से सिंधानवालों के हृदय में कटुता बढ़ गई। वैसे ज्यादा गौर से हम देखें तो महाराजा रणजीतसिंह जी की ओर से भी एक गलती थी जिस प्रकार उन्होंने दूसरे ऐरे-गैरे लोगों को इतना बढ़ा दिया वहाँ इन अपने भाइयों को कोई तगड़ी-सी जागीर देकर अलग नहीं कर दिया। यदि इन्हें कोई पूरा जिला दे दिया जाता तो ये बेचारे उसमें दूर रहे आते और डोगरा-गिरदी में फँसकर न तो अपना नाम बदनाम करते और न सिख-साम्राज्य को नुकसान पहुँचाते।

कुछ समय बीत जाने पर महाराज शेरसिंह ने अपने भोले स्वभाव के कारण सरदार लहनासिंह सिन्धानवालिया को तो कैद से रिहा कर दिया और अतरसिंह अजीतसिंह, को वापस बुला लिया जो ओहदे उनके पहले थे, वे ही फिर उनको दे दिये। धीरे-धीरे रंजिश के भाव दोनों ओर से दूर हो रहे थे। मुहब्बत बढ़ती जा रही थी। राजा ध्यानसिंह को जब यह पता चला तो वह शंकित हुआ और उसने सिंधानवालों को भड़काना शुरू किया कि महाराज तो मौका देख रहे हैं। वे तुम्हें जिंदा रहने देने में अपने लिये खतरा समझते हैं।

सिंधानवालों ने महाराजा शेरसिंह जी के पास जाकर स्पष्ट शब्दों ने कहा कि राजा ध्यानसिंह

आपका दुश्मन है और वह ऐसी बातें हमसे कहता है कि जिससे हम आपके प्राणों के ग्राहक हो जायँ । आप कहें तो हम ध्यानसिंह का खात्मा कर दें । भला जो आपसे छिपी-छिपी दुश्मनी रखता है वह क्या नहीं कर सकता । महाराजा शेरसिंह राजी हो गये और उन्होंने अपने हाथ से लिखकर उन्हें दे दिया । उधर उन्होंने वह पत्र ध्यानसिंह को दिखा दिया और कहा महाराज हमारे ही दुश्मन नहीं हैं किन्तु आपको भी जिन्दा नहीं रहने देना चाहते हैं । अगर तुम सहमत हो तो इस दुश्मन को मिटा ही दिया जाय । ध्यानसिंह सहमत हो गया । उसने भी लिखकर दे दिया । इसके बाद तीनों सिन्धानवाले सरदार अपने गांव राजा सांसी चले गये । इधर महाराजा शेरसिंह और राजा ध्यानसिंह दोनों एक दूसरे की मौत के दिन की बड़ी उत्सुकता से प्रतीक्षा करने लगे । कहा जाता है कि किसी का बुरा सोचने से बुरा सोचनेवाले का ही बुरा होता है सो इन दोनों का ही बुरा हुआ ।

सन् १८४३ ई० की १५ दिसम्बर को महाराज शेरसिंह शाह बिलावल के पास बारहदरी में कुस्ती देख रहे थे । उनका लड़का प्रतापसिंह बाग में दान-पुण्य कर रहा था । अजीतसिंह तो महाराज के पास गया और लहनासिंह बाग में जा छिपा । अजीतसिंह ने बारहदरी में जाकर महाराज को बन्दूक की गोली का निशाना बना दिया और इधर लहनासिंह ने प्रतापसिंह को मार डाला । महाराज के साथियों ने भी हथियार संभाले पर एक दो, पचासों आदमियों के सामने क्या कर सकते थे । उनके एक विश्वासी नौकर का भी खात्मा हो गया ।

अजीतसिंह महाराज शेरसिंह जी के शिर को काट कर ले गया । जब किले में पहुँचा तो उधर से राजा ध्यानसिंह भी मिल गया । जो बड़ा खुश हुआ । अजीतसिंह उसे वापिस लौटा ले गया और पूछा अब क्या करना है । ध्यानसिंह ने कहा, इसके सिवा क्या करना है कि महाराज, दलीपसिंह जी को बना दिया जाय । अजीतसिंह के साथी गुरुमुखसिंह ने जोकि अजीतसिंह का चाचा होता था, कहा ठीक है और मंत्री तो तुम हो ही । हम बनते रहें बेवकूफ । इतना कहकर फड़ाकसे गोली छोड़ दी । और उसके नौकर को भी जोकि भड़क उठा था । उसके साथ सुला दिया और फिर दोनों की लाश एक गन्दी गली में फिकवादीं ।

अजीतसिंह आदि सिन्धानवालों ने महाराज दिलीपसिंह को गद्दी पर बिठाया और अजीतसिंह स्वयं वजीर बना ।

राजा ध्यानसिंह के पुत्र हीरासिंह को जब यह खबर लगी तो वह अपनी जागीर में से सीधा लाहौर पहुँचा और उसने सिख सेनानायकों को भड़काया कि खालसा साहिबान, सिन्धानवालों ने मेरे ही पिता की हत्या नहीं की है । सिख राज्य के एक शुभचिन्तक को खो दिया है और भला जिन्होंने अपने ही रक्त मांस के महाराज शेरसिंह का कत्ल किया हो वे क्या नहीं कर सकते हैं । मालूम यह भी होता है कि ये अंग्रेजों से मिले हुये हैं । इस तरह इन गद्दारों को जीवित बने रहने देना कहाँ तक ठीक है ? सिख सब कुछ बर्दास्त कर सकते थे । किन्तु उन्हें अंग्रेज के हाथ अपने राज्य को चले जाने की बात सुनते ही क्रोध चढ़ आता था । दूसरे उन्हें यह भी बात बुरी लगी कि सिन्धानवालों ने महाराज शेरसिंह और उनके पुत्र को कत्ल किया । लगभग चालीस हजार सैनिक हीरासिंह के साथ हो लिये और किले का घेरा दे दिया ।

भीतर जब सिन्धानवालों ने सुना तो वे घबराये किन्तु समझ यह रहे थे कि ध्यानसिंह के मारे जाने से फौज उत्तेजित हो उठी है । अतः उन्होंने ध्यानसिंह और उसके नौकर की लाश सेना में भिज-

१. ज्ञानी ज्ञानसिंह ने लहनासिंह का वजीर बनना लिखा है ।

वादी। उस समय ध्यानसिंह की लाश पर बढ़िया से बढ़िया कफन डाल दिया। कहलाया गया कि ध्यानसिंह को तो इस मुसलमान ने मारा था जिसे कि बदला लेने के लिये मार डाला है। एक ध्यानसिंह का ही मामला होता तो फौज शांत भी हो जाती मामला तो महाराज शेरसिंह और उनके पुत्र प्रतापसिंह का भी था। कहा जाता है जब खालसा दल शांत न हुआ तो लहनासिंह ने यह भी कहलवा दिया कि जो कुछ हमने किया है। खूब समझकर किया है और अपने बल पर किया है फिर क्या था किले पर गोली गोलों की वर्षा होने लगी। अर्जातसिंह बड़ी बहादुरी से लड़ा और लड़ता हुआ ही मारा गया। लहनासिंह ने मोरी के रास्ते भागना चाहा किन्तु सफल नहीं हुआ। एक मुसलमान ने उसका सिर काट लिया और हीरासिंह के पास जाकर पेश कर दिया।

हीरासिंह ने सिंधानवाले मृत सरदारों की लाशों के साथ जो व्यवहार किया वह उसकी इंसानियत को जाहिर नहीं करता। उसने लाशों को बाजार में घसीटवाया। उनके सहायकों और हिमायतियों को भी मार डाला। सरदार मुखसिंह और उनके एक साथी को भी कत्ल कर दिया। उनकी सारी जागीर जप्त कर ली और राजा सांसी के मकानों को ध्वंश करने का हुक्म दिया। उससे जो भी बन पड़ा उसे करने में उसने कसर नहीं छोड़ी।

सरदार अतरसिंह मय अपने पुत्र केहरीसिंह के किसी प्रकार निकल गया। कहा जाता है पहले तो अतरसिंह अंग्रेज अफसरों के पास अम्बाला गया। फिर संतवीरसिंह जी के पास चला गया। इधर गुलाबसिंह ने काश्मीरसिंह और पिशोरसिंह के सम्बन्ध में खालसा के पास समाचार भेजे कि अतरसिंह के कहने में आकर वे लाहौर पर चढ़ाई करने की तैयारी कर रहे हैं।

बाबा वीरसिंह सीधे और सच्चे आदमी थे। वे माँझा के सिखों पर प्रभाव भी खूब रखते थे। उन्होंने अतरसिंह को शरण भी दे दी। साथ ही पंजाब के अनेकों प्रतिष्ठित सिख-सरदारों को चिट्ठियाँ लिखीं कि हीरासिंह जो कुछ कर रहा है उस पर ध्यान दें और यह भी खयाल करें कि रणजीतसिंह का राज्य किसी आदमी का राज्य नहीं समस्त सिखों का राज्य है इसे नष्ट होने से बचायें। योद्धा प्रकृति के सैकड़ों सिख बाबा वीरसिंह से इस सम्बन्ध में सलाह के लिये भी आने आरंभ हुये। इधर हीरासिंह ने जब यह समाचार सुना तो उसने सेना की एक टुकड़ी बाबा के स्थान पर भेजी। उस समय काश्मीरसिंह भी वहीं थे। बाबाजी ने अपने जिन्दे रहने तक तो लड़ाई को रोका किन्तु उनके प्राणांत के बाद लड़ाई न रुकी, दोनों आर से डट कर लड़ाई हुई। इसमें अतरसिंह और कश्मीरसिंह भी मारे गये। इस प्रकार सिंधानवाले और महाराजा रणजीतसिंह के वंशजों का बराबर स्वात्मा डोगरशाही की स्वार्थ-लिप्सा और राज खान्दान की अविवेकता से होने लगा।

सरदार अतरसिंह सिंधानवाला का लड़का केहरसिंह इस समय भी अंग्रेजी इलाके में था। और कई सिंधानवालिये जो कि अतरसिंह के भाई भतीजे होते थे। अंग्रेजी इलाके में चले गये थे। और वे उस समय तक वहाँ रहे जब तक कि डोगरों का भी सत्यानाश न हो लिया और खालसा राज्य का स्वातमा न हो गया। इनमें से कुछ उस युद्ध में भी रहे जो अंग्रेजों ने सिखों के विरुद्ध किया।

सिंधानवालों की जागीर तो वापिस आ गई किन्तु उतनी नहीं जितनी महाराजा रणजीतसिंह जी के समय में थी।

अंत में यह कहना पड़ता है कि डोगरों के स्वार्थ और सिंधानवालों के अविवेक ने तथा अन्य सिख-विरोधी प्रवृत्तियों ने उस विशाल सिख-साम्राज्य को मिट्टी में मिला दिया जिसकी जड़ें काबुल और

लहाख की ओर फैलना चाह रही थीं और अवश्य ही फैलने वाली थीं।

अतरसिंह सिंधानवाला का लड़का केहरसिंह भी सन् १८६४ ई० में स्वर्गवासी हो गया। अजीत-सिंह के उस समय तक कोई संतान थी ही नहीं। सरदार लहनासिंह जी के दो पुत्र थे। प्रतापसिंह और ठाकुरसिंह। ये दोनों ही उस समय अंग्रेजी इलाके में चले गये थे। शांति के समय अपने गाँव राजा सांसी में आ गये। प्रतापसिंह के लड़के गुरुबचनसिंह गुरुमुखसिंह के प्रपौत्र हरदत्तसिंह के यहां गोद चले गये। ठाकुरसिंह के (१) गुरुबचनसिंह, (२) बख्शीशसिंह, (३) नरेन्द्रसिंह, (४) गुरुदत्तसिंह हुये। इनमें से बख्शीशसिंह जी सरदार बुद्धासिंह जी के पुत्र शमशेरसिंह जी के यहां गोद चले गये। गुरुदत्तसिंह जी के सरूपसिंह और प्रीतमसिंह दो पुत्र हुये हैं। नरेन्द्रसिंह जी के चार पुत्र हैं। (१) दलपतसिंह (२) कृपालसिंह (३) गजेन्द्रसिंह और (४) विचित्रसिंह। इनमें दलपतसिंह के तेजेन्द्रसिंह और गजेन्द्रसिंहजी के भूपेन्द्रसिंह जी हैं। बस लहनासिंह जी की सन् १६३६ तक की यही वंश-तालिका है।

हम पिछले पृष्ठों में लिख चुके हैं कि सरदार दीदारसिंह जी के चार पुत्र थे। उनमें से तीन की फुलवाड़ी खूब फली फूली। उनकी संतान में से इस समय प्रमुख २ सज्जन इस प्रकार हैं।

- (१) सरदार ले० रघुवीरसिंह जी ओ० वी० ई० और उनके पुत्र।
- (२) सरूपसिंह जी सन् १६१५ में पैदा हुये हैं।
- (३) नरेन्द्रसिंह जी के चारों पुत्र अजयपालसिंह
- (४) औतारसिंह और उनके भाई निरंजनसिंह
- (५) करतारसिंह और उनके पुत्र जगजीतसिंह
- (६) उजागरसिंह, अमरसिंह और उनके पुत्रगण।
- (७) राजेन्द्रसिंह और उनके भाई।
- (८) अमलसिंह, अमरसिंह और उनके भाई तथा पुत्र।
- (९) कुन्दनसिंह, गुरदयालसिंह और उनके भाई।
- (१०) बासदेवसिंह और उनके भाई।

एक ही बाप की सन्तान हैं।

इसी प्रकार अन्य सरदार और उनके भाई हैं। परन्तु प्रांतीय दरबार में स्थान सरदार रघुवीरसिंह जी का ही था।

यह जागीर नकई मिसल का अवशिष्ट भाग है। जहाँ पर हमने नकई मिसल का वर्णन किया है। वहाँ पर इस जागीर के पूर्वजों का परिचय आ गया है। नकई मिसल में जो प्रमुख सरदार चौधरी

हेमराज थे। उन्हीं के वंशज इस जागीर के मालिक हैं। आरम्भ में ये लोग लाहौर

बहरवाल जिले के परगने चूनियाँ में भडवाल गाँव में रहते थे।

किसी समय ४५ लाख का इलाका इस जागीर के पूर्वजों के हाथ आ गया था।

चौधरी हेमराज के हीरासिंह और नत्थासिंह नाम के दो पुत्र थे। इनमें हीरासिंह ने बाहुबल से इस मिसल की शक्ति बहुत ज्यादा बढ़ा दी थी। सम्वत् १८२६ वि० में हीरासिंह के पाकपट्टन के शेख सुभान के साथ लड़ते हुये मारे जाने के कारण उनका भतीजा नाहरसिंह मिसल का अधिपति बना। क्योंकि हीरासिंह का खुद का लड़का दलसिंह नाबालिग था। नाहरसिंह ने कुल छः वर्ष इस मिसल की सरदारी की। संवत् १८३२ में तपेदिक में उनका भी देहान्त हो गया। अतः सरदारी उसके छोटे भाई रनसिंह के हाथ आई। जिसने अपनी होशियारी से मिसल का अधःपतन होने से रक्षा की। इसने भी बहुत

सारे इलाके बढ़ाये। सम्वत् १८३६ में इसका भी देहान्त हो गया।

रनसिंह के तीन पुत्र थे। (१) भगवानसिंह (२) ज्ञानसिंह और (३) खजानसिंह। भगवानसिंह के हाथ सरदारी आई। किन्तु वह उसे सम्भाल नहीं सका। उसके समय में बहुत सारे इलाके हाथ से निकल गये। सम्वत् १८४६ में गृह कलह में भगवानसिंह मारा गया। इसने अपनी बहिन की शादी महाराजा रणजीतसिंह जी के साथ करदी थी। इसके छोटे भाई ज्ञानसिंह का जमीन जायदाद पर प्रभुत्व हुआ।

सम्वत् १८६४ विक्रमी में ज्ञानसिंह भी मर गया। तब उसके लड़के काहनसिंह को उत्तराधिकार मिला। किन्तु महाराजा रणजीतसिंह जी ने काहनसिंह के पास केवल पन्द्रह हजार की जागीर रहने दी। खजानसिंह के लिये जोकि काहनसिंह का चाचा था नानकोट का इलाका मिला।

इसके बाद पंजाब में अंग्रेजों का प्रभुत्व बढ़ गया। मुल्तान में जब मूलराज ने अंग्रेजों के विरुद्ध युद्ध किया तो काहनसिंह का लड़का अतरसिंह अंग्रेजों के विरुद्ध मूलराज के साथ मिल गया। इससे अंग्रेज बड़े नाराज हुये और उन्होंने जागीर का एक भाग जब्त कर लिया किन्तु काहनसिंह के बहुत कुछ सफाई पेश करने पर अंग्रेज उस बुद्धे सरदार से खुश भी हो गये और उसे बहरवाल का आनरेरी मजिस्ट्रेट नियुक्त किया। जागीर लगभग बारह हजार रुपये की रह गई। काहनसिंह के चार लड़के थे। चतरसिंह, अतरसिंह, ईश्वरसिंह और हुकमसिंह। जिनमें हुकमसिंह लाबल्द मर गया और ईश्वरसिंह अतरसिंह मुस्लमान हो गये। चतरसिंह भी अपने वाप से १५ वर्ष पहले मर गया। सरदार काहनसिंह का देहान्त संवत् १६३१ वि० में हो गया। अतः चतरसिंह का लड़का रनजोधसिंह जायदाद का मालिक हुआ। किन्तु आपस में मुकदमा चलने पर रणजोधसिंह के पास दो हजार की जागीर रह गई। कुछ ईश्वरसिंह, अतरसिंह और रणजोधसिंह के भाई प्रतापसिंह और ठाकुरसिंह को मिल गई।

सरदार रनजोधसिंह जी के दो पुत्र हुये। ऊधमसिंह और नारायनसिंह। संवत् १६४८ में उनके मरजाने के बाद जागीर के सरदार नारायनसिंह हुये। यह कहना होगा कि ऊधमसिंह के पुत्र और पौत्र सभी का देहान्त हो गया अतः जागीर एक ही भाई के पास रही। सरदार नारायनसिंह जिनका कि देहान्त हो चुका है और हरदयालसिंह ही इस समय इस जागीर के मालिक हैं। सन् १६२१ ई० में आप के उत्तराधिकारी का जन्म हो चुका है जिनका कि नाम मनमोहन इन्द्रपालसिंह है। अतरसिंह के एक लड़का लाभसिंह हुये थे और खजानसिंह के वंश की फुलवाड़ी भी खूब फूल रही है।

मिसल नकाई में चौधरी मीठा के पुत्र कमरसिंह भी एक बड़े बहादुर आदमी थे। ये चीमा के रहने वाले थे। जब मिसल का संगठन ढीला पड़ गया तो इन्होंने नकाई गाँव के आसपास के इलाके पर अपना प्रभुत्व जमा लिया। कमरसिंह दो भाई थे। उनके दूसरे भाई का नाम बजीरसिंह था। कमरसिंह का सैयदवाले रईस के साथ लड़ते हुए संवत् १८३७ वि० में देहान्त हो गया। अब तक भी मिसल में अच्छा संगठन था। इस समय कमरसिंह के भाई और रनजोधसिंह के लड़के भगवानसिंह में ज्यादा झगड़ा बढ़ गया। भगवानसिंह ने सरदार महासिंह सुकरचक्रिया के लड़के प्रतापी रणजीतसिंह के साथ अपनी बहन दातारकौर का विवाह करके ताकत बढ़ाली। इसलिये कमरसिंह के भाई बजीरसिंह को घाटा पड़ा। महासिंह ने अमृतसर में भगवानसिंह और बजीरसिंह का समझौता भी कराया किन्तु वह समझौता अधिक दिन न चल सका। और संघर्ष यहाँ तक बढ़ा कि भगवानसिंह बजीरसिंह के ही हाथों से संवत् १८४६ वि० में मार दिया गया। दलसिंह ने जो कि भगवानसिंह का रिश्ते में दादा होता था बजीरसिंह को मारने की

नकाई

कोशिश की किन्तु वह खुद ही मारा गया। असल में दलसिंह के साथ उसके ही नौकरों ने दगा की।

संवत् १८४७ वि० में बजीरसिंह का भी देहान्त हो गया। मेहरसिंह और मोहरसिंह नाम के उसने अपने पीछे दो लड़के छोड़े थे। मोहरसिंह का वंश उसके एक मात्र पुत्र हीरासिंह पर समाप्त हो गया। हमें बताया गया है कि इन दोनों बाप-बेटों की मृत्यु स्यालकोट की लड़ाई में महाराजा रणजीतसिंह जी से लड़ते-लड़ते हुई थी। उन दिनों स्यालकोट भी चार सरदारों के अधिकार में था। जीवनसिंह, साहबसिंह, मोहरसिंह और बाबा नत्थासिंह। इनमें से साहबसिंह तो उस समय गैरहाजिर था। बाबा नत्थासिंह और मोहरसिंह मारे गये। जीवनसिंह को महाराजा रणजीतसिंह ने इलाके देकर छोड़ दिया।

सरदार मेहरसिंह का भी संवत् १६०० में देहान्त हो गया। उनके तीन लड़के जयमलसिंह, धारासिंह और फतहसिंह थे। इनमें जयमलसिंह बचपन में ही मर गया। धारासिंह और फतहसिंह जी के संतानें हुईं और खूब कुटुम्ब बढ़ा।

संवत् १६१७ वि० में धारासिंह का देहान्त हो गया। उन्होंने अपने समय में जितना हो सका अंग्रेज सरकार की सेवा की जिससे रहीं-सही जागीर सुरक्षित रह गई। उनके उत्तमसिंह और शेरसिंह नाम के दो लड़के हुये। इनमें शेरसिंह निःसंतान रहे। उत्तमसिंह के तेजासिंह, लाजसिंह और वरियामसिंह, नाम के तीन पुत्र हुये। संवत् १६६४ वि० में सरदार उत्तमसिंह जी का देहान्त हो जाने पर सरदार तेजासिंह जी जिनका कि जन्म संवत् १६२८ में हुआ है जागीर के मालिक हुए। आप के छोटे भाई वरियामसिंह जी के संवत् १६५८ में महेन्द्रसिंह, संवत् १६६५ में नरेन्द्र कुमारसिंह, संवत् १६६७ में जोगेन्द्रसिंह और संवत् १६७३ में राजेन्द्रसिंह नाम के चार पुत्र हुये हैं, मझले भाई लालसिंह जी के तीन पुत्र हैं। जिनके कि नाम गुरुदयालसिंह, कुमार बसंतसिंह और जगजीतसिंह हैं इन तीनों के जन्म क्रमशः संवत् १६६७, १६७१, और १६७७ विक्रमी में हुये हैं।

सरदार तेजासिंह जी के चार पुत्र हुये हैं। उनमें ऊधमसिंह संवत् १६४६ में, गुरुचरनसिंह संवत् १६५४ में। हरचरनसिंह संवत् १६५६ और शिवचरनसिंह संवत् १६५६ में पैदा हुये हैं। सरदार तेजासिंह जी के इन चारों पुत्रों के भी सुपुत्रगण हो चुके हैं। शिवचरनसिंह जी के हरेन्द्रपालसिंह गुरुचरनसिंह जदेश्वरसिंह हैं और हरचरनसिंह जी के सुखवंतसिंह और हरवंतसिंह हैं। बलरामसिंह, सुखरामसिंह दोनों पुत्र ऊधमसिंह के हैं।

सरदार हरदाससिंह जी जिला अमृतसर में मजीठ के रहने वाले थे। सुकरचकिया मिसल के साथ उनके पुत्र गुरुदयालसिंह जी ने बड़ी बहादुरी से काम किया। सरदार चड़तसिंह और सरदार

महासिंह जी के साथ बड़ी वीरता और वफ़ादारी के साथ युद्ध करने के कारण सरदार महासिंह ने शाहदरे के पास एक छोटी सी जागीर इन्हें दी थी। सन् १७६१ ई० में इनके एक पुत्र हुआ, जिसका नाम हरीसिंह था। यह हरीसिंह ही पीछे अपनी बहादुरियों के कारण नलवा के नाम से मशहूर हुआ। सरदार गुरुदयालसिंह जी का सन् १७६८ में देहान्त हो गया। अतः बालक हरीसिंह जी की देख रेख महाराजा रणजीतसिंह जी के हाथ में ही रही। वे इन्हें खूब प्यार करते थे।

सरदार हरीसिंह जी नलवा का जीवन-वृत्तान्त दूसरी जगह दिया जा चुका है। अतः यहाँ इतना ही बताना चाहते हैं कि जमरूद में सन् १८३७ में वे पठानों से लड़ते हुये काम आये। उस समय उन्होंने आठ लाख की जागीर और बहुत-सी सम्पति छोड़ी थी।

सरदार नलवा के चार पुत्र थे। (१) सरदार गुरुदत्तसिंह (२) सरदार जवाहरसिंह (३) सरदार-पंजाबसिंह और (४) सरदार अर्जुनसिंह। ये अलग-अलग दो माताओं के थे। क्योंकि सरदार नलवा के दो सरदारनी थीं।

उस समय में इनकी जागीर में गुजरानवाला, कच्छी, नूरपुर, मिठुवाना, कल्लर, खाट, हजारा, खानपुर, और खतक थे। इनकी एवज में दो रेजीमेन्ट सवारों को, एक तोपखाना, एक ऊँटों का दल, हर समय महाराजा रणजीतसिंह जी की सेवा के लिये तैयार रखने पड़ते थे। उस समय गुजरानवाला एक गुलजार शहर बना हुआ था। एक बहुत सुन्दर बाग सरदार हरीसिंह ने लगवाया था जिसमें फ्रान्स और माल्टा से मंगा कर नारंगी आदि के बढ़िया-बढ़िया गाछ लगाये थे।

इतनी बड़ी जायदाद को आपस में बांटने के लिये चारों भाइयों में झगड़ा हो गया और वे आपस में खून खचकर पर उतर आये। यह देख कर महाराजा रणजीतसिंह जी ने कुल जायदाद जब्त करली और केवल उनतीस हजार सालाना की आमदनी का इलाका इनके लिये रहने दिया।

सरदार गुरुदत्तसिंह जी सन् १८०७ में पैदा हुये और सन् १८५४ ई० में उनका देहान्त हो गया।

सरदार अर्जुनसिंह जी के अच्छरसिंह और सम्पूरनसिंह नाम के दो पुत्र हुये। अर्जुनसिंह जी का सन् १८४८ ई० में इन्तकाल हो गया। सरदार सम्पूरनसिंह जी के एक पुत्र हुये थे जिनका देहान्त उनके आगे ही सन् १८६८ में हो गया था। सन् १८७४ में सम्पूरनसिंह भी चल बसे।

सरदार अच्छरसिंह जी के सन् १८६७ में एक पुत्र हुये जिनका नाम सरदार नारायणसिंह है। सरकार की ओर से सरदार नारायणसिंह को सरदार बहादुर का खिताब और आनरेरी मजिस्ट्रेटी का दर्जा उनकी सेवाओं के उपलक्ष में दिया गया।

सरदार नारायणसिंह जी के ८ पुत्र हुए। जिनके नाम इस प्रकार हैं—(१) करतारसिंह इनका देहान्त हो चुका है (२) मूलसिंह इनका भी देहान्त हो गया। (३) बलवन्तसिंह आप पी० सी० एस० थे। (४) इकबालसिंह आप कैप्टन आई० एम० एस० थे। (५) सन्तसिंह आप पुलिस में ऊँचे पद पर थे। (६) बख्शीशसिंह (७) कुलवन्तसिंह और (८) इन्दरसिंह।

सरदार नारायणसिंह जी ने सभी पुत्र सुशिक्षित कराये। गुजरानवाला में आपका खानदान इज्जत-दार घरानों में था। जेठे पुत्र बलवन्तसिंह जी के दो पुत्रों का हमें मालूम हो सका है। उनके नाम कुलदीपसिंह और अमरजीतसिंह हैं। शेष भाइयों की सन्तनें भी थीं। लोग सरदार हरीसिंह के नाम से अभी तक इन लोगों को नलवा ही कहकर सन्मान से याद करते हैं।

छब्बीसवाँ अध्याय

सिख-महिला-इतिहास

जिस प्रकार सिख जाति में अनेकों वृद्ध, युवा और बालक धर्मवीर, शूरवीर और देशभक्त तथा विद्वान् हुए हैं। उसी प्रकार अनेकों सिख माताओं, बहिनों और बेटियों के बहादुराना, दिलेराना और अकलमन्दाना कारनामों से सिख जाति का माथा ऊँचा हुआ है। इस अध्याय में कुछ एक ऐसी ही सिख-महिलाओं के जीवन पर प्रकाश डालते हैं।

बीबी नानकी जी सिख धर्म के आदि प्रवर्तक गुरु नानकदेव जी की बड़ी बहिन थीं। उनका विवाह सुल्तानपुर के नवाब के कारिन्दा जयराम जी के साथ हुआ था। बहुत कुछ परिचय बीबी नानकी जी का पीछे के एक अध्याय में आ चुका है। यहां केवल इतना ही कहना है कि वे परम ईश्वर भक्त बुद्धिमान, साहसी मिलनसार और धर्मप्रिय महिला थीं। संसार से परम विरक्त गुरु नानकदेव जी इनसे इतना प्यार करते थे कि जब भी वे याद करतीं गुरुजी परदेश से उसी समय उनसे मिलने को चल पड़ते थे।

बीबी भानीजी सतगुरु अमरदास जी की पुत्री थीं और गुरु रामदास जी के साथ उनका विवाह हुआ था। आपने गुरु अमरदास जी की बड़ी सेवा की जिनका कि वर्णन हम प्रथम ही कर चुके हैं। कुछ इतिहासकार कहते हैं कि इन्होंने अपनी सेवाओं के द्वारा गुरु अमरदास जी से गुरुआई अपने वंश में स्थिर रहने का वरदान प्राप्त कर लिया था। यह गुरु-भक्त, सेवा-परायण, कष्ट सहने में परम साहसी, परिश्रमशील और दूरन्देश थीं।

आप गुरु अर्जुनदेव जी की धर्मपत्नी थीं। ईश्वर में तो आपकी परम निष्ठा थी ही। साथ ही लंगर के काम की भी आप भली प्रकार देख-भाल करती थीं। परसाद छकनेवालों को कभी-कभी आप ही छकाने लगती थीं। छठे पातशाह गुरु हरिगोविन्द जी महाराज आप ही के पुत्र थे। बड़ों का सन्मान करने में आप कभी भी इस बात का खयाल न करती थीं कि मेरा स्थान बहुत ऊँचा है। बाबा बुड्ढा के लिये अपने हाथ से भोजन खिलाना और उनकी सुविधाओं का खयाल रखना आपके सेवा-भाव के प्रमाण हैं।

गुरु अर्जुनदेव जी की शहीदी के बाद छठे पातशाह के साथ आपने बड़े संकट भेले क्योंकि दुश्मनों से पाला पड़ने के कारण छठे पातशाह को जीवन भर कठिनाइयां उठानी पड़ीं।

यह काश्मीर की रहने वाली थीं और सिख धर्म से बड़ी प्रीति रखती थीं। उधर के लोगों में इन्होंने गुरुमत का जीवन भर प्रचार किया। इनकी अन्तिम इच्छा थी कि मेरा प्राणान्त गुरु जी के दर्शन करके हो। इसे सिख धर्म की मीरा ही समझना चाहिये। इसकी हार्दिक भक्ति पूरी हुई और गुरु हरिगोविन्द जी साहब ने जाकर उसे दर्शन दिये। वह दर्शन पाकर जीवन-मुक्त होगई।

माई भागभरी

पंजाब में बागड़ियान की एक जागीर है। ये लोग भाई साहब कहलाते हैं। इनके यहां गुरु हरिगोविन्द जी का दिया हुआ एक 'कड़छा' है। ये लोग भाई रामा के पुत्र सिद्धू के वंशज हैं। इन्हें सिख धर्म में लाने का श्रेय बीबी राजो को ही है जिसका कि नाम जसोदा भी था। जब वह बिदा होकर अपनी ससुराल जा रही थी तो डरोली में कीर्तन की आवाज सुनकर डरोली में से उतर कर उसमें शामिल हो गई। रामा ने इस बात पर क्रोध किया और तलवार लेकर अपनी पुत्रवधू का सिर काटने को तैयार हो गया किन्तु हाथ जहाँ का तहाँ रुक गया। और इसके बाद यह गुरु के उपदेशों से प्रभावित होकर गुरु जी का शिष्य हो गया। उसने वहाँ से लौट कर सुल्तानपुर के मकान आदि को तोड़ फेंका और गुरुमत में पूरी श्रद्धा के साथ अपना जीवन बिताने लगे। सिख होने पर उन्होंने उत्तरोत्तर वृद्धि की। इसीलिये आज तक उनके वंशज बीबी राजो को अपनी कल्याणकर्त्री मानते हैं और उस कड़छे को बड़े प्रेम से रखते हैं जो गुरु जी ने कड़ाह-प्रसाद बनाने के लिये बीबी राजो को दिया था।

राजो बीबी

जीन्द के राजा गजपतिसिंह जी के जोकि उन दिनों बड़रूखां में रहते थे। एक लड़की पैदा हुई। जिसको स्त्रियों ने एक बर्तन में बन्द करके जीते जी गाड़ दिया। इससे तीन दिन बाद बाबा गूढ़ड़िया नाम के एक संत राजा गजपतिसिंह जी के पास आये। उन्होंने कुशल मंगल के बाद पूछा रानी जी के क्या बच्चा पैदा हुआ है? राजा साहब ने उत्तर दिया एक लड़की पैदा हुई थी। वह जन्मते ही मर गई। अतः उसे गाड़ दिया गया है। संत जी मुख्य बात को जान गये कि वह मरी नहीं है। बोले उसके भाग्य में तो एक महान प्रतापी व्यक्ति को जन्म देना बड़ा है। सचमुच ही बालिका मरी न थी। वह बर्तन में अपने अंगूठे को पी रही थी।

वीर प्रसूता माई
मलावां

यही बालिका सरदार महासिंह को व्याही गई और आगे चलकर पञ्जाब केसरी महाराजा रणजीतसिंह को जन्म देने वाली माई मलावां के नाम से जगत प्रसिद्ध हो गई।

सिख इतिहास में चमकौर के युद्ध का स्थान बहुत ऊंचा है। यहां गुरु गोविन्दसिंह जी साहब ने चालीस शूरवीरों के साथ बीसियों हजार मुगल सैनिकों से युद्ध किया था और अपने दो प्यारे बच्चों को धर्म की बलि देकर त्याग का अभूतपूर्व उदाहरण उपस्थित किया था। बीबी शरनकौर इसी चमकौर की रहने वाली थीं।

बीबी शरनकौर

जब गुरु जी चमकौर से चले गये और शत्रु लोग अपने दल के मृतकों को गाड़ फूंक कर निश्चित हो गये। तब सिखों की लहासों को पड़ी देखकर बीबी शरनकौर को बड़ा दुख हुआ। चमकौर के मर्द डर के मारे इधर उधर छिपे हुये थे। तब रात के समय बीबी जी ने ही समस्त लाशों को इकट्ठा किया और ईंधन से चिता बना कर उसमें आग लगा दी। आग का प्रकाश देखकर मुगल कैम्प में से कुछ सिपाही आये। उन्होंने बीबी से पूछा? तुम क्या कर रही हो। उन्होंने कहा देखते हो न,

अपने भाइयों का संस्कार कर रही हूँ। तुरकों ने फिर पूछा तुमसे किसने कहा कि इनका संस्कार करो। बीबी जी ने बिना ही घबराये हुए बड़े धीरज से कहा। यह मेरा धर्म है। यह मेरे धर्म भाई हैं। इस पर तुर्क आगबबूला हो गये और इन्हें बछों से छेद कर ऊपर को उठा लिया और बोले यह क्या है? बीबी जी ने कहा “यह धर्म पर शहीदी” है। शैतान के दिल नहीं होता है। यह कहावत मशहूर है। उन दुष्टों ने बीबीजी को उस धधकती चिता पर फेंक दिया। किन्तु उस वीर बाला ने उफ़ तक न की।

आनन्दपुर के आखिरी युद्ध में जो लोग दशम पातशाह को बेदावा लिख गये थे। उन्हें बड़ा दुःख हुआ, वे सब पुनः गुरुजी की सेवा के लिये उन्हें ढूँढ़ते फिरे। यह लोग मुक्तसर में गुरु जी के दुश्मनों के

साथ लड़ते हुए मारे गये। माई भागो भी इस युद्ध में तुरकों से लड़ी थीं। और उनके कई घाव आये थे। जब गुरु जी ने उन्हें देखा तो उनको पानी पिलाया और उसके जख्मों पर पट्टी बांधी। कहा जाता है माई भागो की वीरता की कोई पुस्तक

नादौड़ में अब तक रक्खी है।

सुराहे गोत के चौधरी मलूका की पौत्री और चौधरी खन्ना की पुत्री का नाम फत्तो था जो आगे चलकर वीर सरदार राजा आलासिंह जी की धर्मपत्नी बनीं। इनका जन्म सन् १६६७ के आसपास हुआ था। ६ वर्ष की उम्र में इनकी शादी हो गई।

रानी फत्तो प्रायः प्रत्येक युद्ध में अपने पति के साथ रहती थीं। जहाँ वे निर्भीक थीं वहाँ अक्लमंद भी काफी थीं।

एक बार नवाब मालेरकोटला के कहने से अली मुहम्मदखां रुहेला ने उन्हें गिरफ्तार कर लिया। हालांकि महाराजा की उससे दोस्ती थी किन्तु वह नवाब मालेरकोटला की बातों में आगया।

इसके बाद उन्होंने बरनाला को जहाँ कि महाराज आलासिंह का सदर मुकाम था लूटने के लिये चढ़ाई की किन्तु रानी फत्तो ने उनके आने से पहले ही सारा कीमती माल भटिंडा पहुँचा दिया और अपने इलाके का बड़ी मुस्तैदी से प्रबन्ध करती रहीं। महाराज आलासिंह को सुनाम के किले में बंद किया हुआ था और दो बरस बीत चुके थे आखिर रानी फत्तो ने कर्मसिंह नाम के सिख को और दूसरे सिखों को अपने साथ मिलाया। कर्मसिंह सुनाम के किले में पहुँच गया और उसने अपने कपड़े राजा आलासिंह को पहना कर बाहर निकाल दिया। बाहर घोड़े तैयार खड़े थे। जो आलासिंह को लेकर दौड़ आये। पीछे से कर्मसिंह भी पट्टीदार को मारकर भाग आया। रत्नों ने भागे हुए लोगों को पकड़ना चाहा किन्तु उन्हें पहले से तैनात सिखों ने मार गिराया। यह बात सन् १७४७ ई० की है।

यह कहने में कोई अत्युक्ति नहीं कि राजा आलासिंह यदि महाराज थे तो रानी फत्तो उनकी वजीर थीं। आलासिंह यदि विजेता थे तो वे चतुर प्रबन्धक थीं। यही वजह है कि उनका राज बराबर बढ़ता रहा।

जिस समय अहमदशाह अब्दाली की सेना बरनाला की लूट को आई थी। उस समय रानी फत्तो ने अपनी बुद्धिमानी से अपने परिवार और तमाम संपत्ति की रक्षा करली और उधर अपने आदमी अब्दाली के पास भी सुलह के लिये भेज दिये।

सन् १७६५ ई० में राजा साहब का देहांत हो जाने पर भी उन्होंने धैर्य को नहीं छोड़ा उस समय राजकुमार अमरसिंह नाबालिग थे। उन्होंने उन्हें गद्दी पर बिठाकर राज काज चलाना आरम्भ कर दिया। यह याद रहे अमरसिंह जी उनके बड़े पुत्र शार्दूलसिंह के पुत्र थे। शार्दूलसिंह का बाप से

भी पहले देहांत हो चुका था ।

अमरसिंह जी के एक सौतेले भाई हिम्मतसिंह थे । उन्होंने राज के लिये भगड़ा उठाया किंतु रानी फत्तो ने दोनों के भगड़े को मिटाने के लिये कुछ परगने हिम्मतसिंह को भी दे दिये ।

इस वीर रानी का जिसका नाम सारे मण्डल में मशहूर हो गया था । सन् १७७३ ई० में पटियाला शहर में स्वर्गवास हो गया । उनके पति के पास ही उनका संस्कार किया गया । सारे पटियाला में उनके लिये शोक छा गया और सभी ने उन्हें याद किया ।

राज काज को संभालने की योग्यता और बहादुरी के सिवा भी रानी फत्तो में अनेकों ऐसे गुण थे जिनसे उन्हें पटियाला राज्य में अब तक याद किया जाता है । उनके यहाँ जब सिख संगतें आती थीं तो वे खुद उनके खाने-पीने का इंतजाम अपनी आंखों के आगे कराती थीं । दान-पुण्य से भी कभी मुंह नहीं मोड़ती थीं ।

अभिमान उनमें तनिक भी न था । अगर उन्हें कोई कड़वी बात कहता तो वे उसे दुख पहुँचाने की चेष्टा नहीं करतीं ।

उनकी कोशिश रहती थी कि अपनी विरादरी के लोगों से राजा आलासिंह कोई भी बखेड़ा नहीं करें और ऐसा ही हुआ भी ।

भला ऐसा कौन शिक्षित हिन्दू होगा जो माता गूजरी के नाम से परिचित न होगा । आप दशम पातशाह गुरु गोविन्दसिंह जी की माता और गुरु तेगबहादुर जी की धर्म पत्नी थीं । गुरु गोविन्दसिंह जी

के जीवन वृत्तांत के साथ हम आपके सम्बन्ध की घटनाओं पर प्रकाश डाल चुके हैं ।

माता गूजरी

यहाँ तो यही कहना है कि आप अत्यन्त बुद्धिमान और धीरज वाली थीं । गुरु गोविन्दसिंह जी आपकी किसी भी आज्ञा का उलंघन नहीं करते थे । आनन्दपुर को छोड़ने की उनकी इच्छा न थी । सिखों के साथ ही माता जी ने ही उन्हें आनन्दपुर छोड़ने को बाध्य किया । कारण यह था कि माताजी दयालु भी ऊँचे दर्जे की थीं । चूँकि वहाँ सामग्री के निबट जाने के कारण सिख लोग भूख से छटपटा रहे थे । आप उनके कष्ट को बर्दास्त न कर सकीं और उसका फल यह हुआ कि आपको फिर भारी से भारी विपत्ति भेलनी पड़ी । आपके हृदय में जो धर्म-प्रेम था । उनका तो पता आपके उस धीरज से चल जाता है । जो अपने नन्हे-नन्हे पौत्रों को सरहिंद में बलिदान की भूमिका के समय धर्म पर दृढ़ रहने का उपदेश देकर प्रकट किया था ।^१

माता सुन्दरीजी दशमेश की धर्मपत्नी थीं । संसार में ऐसी बहुत कम माँ रही होंगी । जिनके समस्त पुत्र धर्म की बलिपर चढ़े हों । ऐसी भी कम ही पत्नी रही होंगी । जिनके पति ने अपने पिता, पुत्र, मां और

माता सुन्दरी जी स्त्री सब ही को धर्म पर स्वेच्छा से बार दिया हो । माता सुन्दरी जी को अपने सासु-ससुर, पति और पुत्रों को धर्म पर निष्ठावर होते देखने का सौभाग्य प्राप्त हुआ था । वह संसार के इतिहास में अद्वितीय है । उन्होंने भयंकर से भयंकर दिन देखे ।

किन्तु कभी भी वे घबराई नहीं ।

रानी सदाकौर कन्हैया मिसल के सरदार और संस्थापक श्री जयसिंह जी कन्हैया की पुत्रवधू थीं । आपके पति का नाम सरदार गुरुबख्शसिंह जी था । सरदार जयसिंह जी ने सरदार महासिंह के साथ

१. माता गूजरी का देहान्त भी उसी समय पौत्र शोक में हो गया ।

रानी सदाकौर मित्रता करने के उद्देश्य से अपनी पोती महताबकुँवरि का विवाह महासिंह जी के पुत्र रणजीतसिंह जी के साथ कर दिया था। इस प्रकार रानी सदाकौर महाराजा रणजीतसिंह की सास थीं। आपके ससुर और पति जब युद्धमें काम आगये तो अपने राज्य का आप ही प्रबन्ध करने लगीं। उधर सरदार महासिंह के मरने पर नाबालिग रणजीतसिंह जी की भी आपने सरपरस्ती की। लड़ाइयों में आप खुद शामिल होती थी। आपने दोनों राज्यों को बढ़ाया ही। आप बड़ी बहादुर, शूरमा और हिम्मत की स्त्री थीं। आपके स्वभाव में सख्ती जरूर थी। जिसके कारण महाराजा रणजीतसिंह जी समझदार होते ही आपसे स्वतंत्र हो गये। फिर भी आप इस बात की हर समय देख भाल करती थीं कि कोई उनके दामाद के खिलाफ जाल तो नहीं फैला रहे हैं। अंतिम दिनों महाराजा रणजीतसिंह के कहने से उन्होंने अपना कुल राज्य अपने दौहिते शेरसिंह को जागीर में दे दिया। क्योंकि दौहिते के सिवा और किसी का उस पर अधिकार नहीं पहुँचता था। इनकी राजधानी बटाले में थी। यह घटना संवत् १८७७ वि० की है। इसके कुछ ही समय बाद रानी सदाकौर का देहान्त हो गया।

इसमें कोई सन्देह नहीं रानी सदाकौर बहुत बहादुर और सिपाही मिजाज की स्त्री थीं। उन्होंने रामगढ़िया मिसल के साथ कई महीने तक लड़ाई जारी रक्खी थी। इसके बाद राजा संसारचन्द की सेना के भी छक्के छुड़ाये थे। छोटी-मोटी अनेकों लड़ाइयों में उन्हें सामना करना पड़ा।

प्रबन्ध करने में भी काफी चतुर थीं। उनकी रियासत में कभी कोई बखेड़ा उनके जीवन में खड़ा नहीं हुआ।

बीबी दीपकौर के सम्बन्ध में जितनी जानकारी हासिल होनी चाहिये। उतनी तो नहीं मिलती किन्तु सिखों की प्रत्येक स्त्री बीबी दीपकौर के नाम से परिचित है। उनके जीवन की एक ही घटना ऐसी है। जिस पर प्रत्येक स्त्री चलकर अपने धर्म की रक्षा कर सकती है और सुयश भी

बीबी दीपकौर प्राप्त कर सकती है।

यह घटना उन दिनों की है जब कि दशमेश जी आनन्दपुर में ही रहते हुए अपने भक्तों को आध्यात्मिक अमृत चखाया करते तथा ज्ञान वर्षा से धर्म-हीन हृदयों को हरा किया करते थे।

दुआवा में तलवन नाम के एक गाँव में सिख धर्म की प्रेमिका एक युवती रहती थी। यह गाँव उसका सासुरा था। नाम उसका था दीपकौर। उस गाँव में दूसरे लोगों के हृदयों तक अभी गुरुमत का प्रकाश नहीं पहुँचा था। कुछ वे लोग डरते भी थे। क्योंकि उन्हें मालूम था। मुगल सरकार गुरु लोगों पर खफा हो रही है।

बीबी दीपकौर की इच्छा थी कि कोई संगत इस गाँव में भी आये और यहाँ के लोगों को भी गुरुमत की शिक्षा देकर उनके हृदयों में प्रकाश करे।

एक समय उसने सुना कि मांझा की एफ संगत जिसमें स्त्री पुरुष और बाल युवा सभी हैं। कल इधर से होकर आनन्दपुर जा रही है।

संगत जिस रास्ते से गुजरती वह तलवन से तीन चार मील के फासले पर था।

बीबी दीपकौर का पति घर न था। इसलिये खुद ही संगत को बुलाने जाने का इरादा किया और वह दूसरे दिन प्रातः ही उस मार्ग पर जा बैठी और संगत की बाट जोहने लगी।

लोगों में आतंक फैलाने के लिये उन दिनों मुस्लिम शासकों की ओर से सैनिक जत्थे भी देहातों में घूमा करते थे। देवात् उस दिन एक ऐसा ही जत्था उस रास्ते पर उधर से ही आ निकला, जिधर से

संगत आने वाली थी।

बीबी दीपकौर ने पहले तो यही समझा कि संगत आ रही है। किन्तु ज्योंही जत्था नजदीक आ चुका बीबी तुरक सवारों को पहचान गईं और रास्ते से हट कर एक खेत में बैठ गईं।

उन दिनों मुस्लिम सैनिकों की हिन्दू स्त्रियों के प्रति जैसी भावनायें रहती थीं। यह तो किसी से छिपी हुई बात नहीं है। जत्थेदार सैनिकों को रास्ते पर ही खड़ा करके बीबी दीपकौर के पास पहुँच गया और घोड़े से उतर कर उसके पास ही बैठ गया।

उन दिनों बीबी दीपकौर की उम्र केवल २० वर्ष की थी। रूप फूटा पड़ता था। जमींदार की लड़की शरीर की मजबूत और रंग की गोरी। सेनानायक बीबी के रूप को देखकर विचलित हो गया। पहले तो उसने बीबी दीपकौर से उनका पता ठिकाना पूछा। फिर उसने कहना शुरू किया। देखो, गुरुलोगों से तो बादशाह नाराज है। उनके शिष्य बागी समझे जाते हैं। उन लोगों के साथ किसी को कुछ भी ताल्लुक नहीं रखना चाहिये। आखिरी बात यह है कि मैं चाहता हूँ तुम्हारे जैसी सुन्दरी से मेरे घर की शोभा बढ़े। उठो, चलो घोड़े पर बैठो। बीबी जी ने पहले तो उसे शांति के साथ ही समझाया। उन्होंने कहा, गुरुमत में अपना दृढ़ विश्वास है। इसकी हमें कोई चिन्ता नहीं कि गुरुमत से बादशाह नाराज होता है या प्रसन्न। हमारा धर्म हमें सच्चरित्र रहने की शिक्षा देता है। तुम्हें जवान संभाल कर बोलना चाहिये।

जब जत्थेदार ने देखा कि यह लड़की सहज ही काबू में आने वाली नहीं है तो उसने उन्हें पकड़ने को हाथ बढ़ाया। बीबी जी ने तुरन्त ही कमर से तलवार निकाल ली और सिंहनी की तरह झपट कर उसका सिर काट कर अलग फेंक दिया। शीघ्र ही उसके हाथ से बन्दूक लेकर उसी के घोड़े पर सवार हो गईं।

अपने जत्थेदार की इस प्रकार हत्या होते देखकर शेष सैनिकों ने जो नौ की तादाद में थे, बीबी जी पर हमला किया। उन्होंने दो को तो तुरन्त ही गोली का निशाना बनाया। घोड़े की बाग मुँह में दबाकर दो पर तलवार से हमला किया। उनमें से दो ने झपट कर बीबी जी पर बर्छे से वार किया। किन्तु वह वार सांघातिक नहीं हुआ। इतने में एक को और मार गिराया। दो भय से भाग गये। दो के साथ बीबी जी बड़ी फुर्ती से मुकाबिला कर रही थीं। इतने में संगत आ पहुँची। उन दो का भी खात्मा कर दिया गया।

बीबी दीपकौर बच तो गईं। किन्तु उनके शरीर पर कई जख्म आये थे। इससे वे बेहोश हो गईं। संगत के लोगों ने उनके घाव ठीक किये और पट्टियाँ बांधी। फिर डोली में डालकर संगत उन्हें आनंदपुर ले आई। एक अच्छे से स्थान पर संगत ने डेरा लगाये। वहीं बीबी दीपकौर को सुला दिया।

जिस समय दरबार लगा हुआ था। यह मांझा की संगत भी दरबार में पहुँची। दशमेश जी चिल्ला उठे। अरे मेरी बेटा कहाँ है? उन लोगों ने प्रार्थना की महाराज आपकी मुराद किससे है। गुरुजी ने फर्माया। वही मेरी प्यारी बेटा दीपकौर जिसने बहादुरी के साथ अपने धर्म की रक्षा की है।

गुरुजी की आज्ञा से बीबी दीपकौर जी को दरवार में लाया गया। गुरुजी ने अपने हाथों से उनके घावों को धोया और मरहम पट्टी करके प्रेम से सर पर हाथ फेरकर बीबी जी को आशीर्वाद दिया।

उस दरबार में खड़े होकर बीबी दीपकौर ने अपनी आप बीती घटना को सुनाया। जिसे सुनकर लोगों के हृदय प्रेम से गद्गद् हो गये।

सिख लोगों में बीबी दीपकौर के सतीत्व रक्षण में की गई बहादुरी के आज तक विशेष समारोहों पर गीत गाये जाते हैं।

जिला अमृतसर में पश्चिम की ओर चौड़ा नाम का एक गाँव है। जिस घटना का हम जिक्र करना चाहते हैं वह सिखों की आरम्भिक कष्ट काल की है। इस गाँव में बहादुरसिंह नाम के एक चौधरी रहते थे। जो सच्चे ईश्वर परस्त और गुरुमत-प्रेमी थे। इस इलाके में जो भी सिख थे।

बीबी धरमकौर उनके जत्थेदार भी आप ही थे। संवत् १७८२ वि० की बात है। इनके पुत्र की शादी हो रही थी। किन्हीं कारणों से लड़की वाले यहाँ आकर शादी की रस्म अदा कर रहे थे। आस-पास के मिलने वाले सुदूर के रिस्तेदार जमा थे। इसी समय किसी ने आकर खबर दी थी कि माड़ी कम्बे ह के गांव वालों की शिकायत पर मियाँ जफरबेग मारपीट करने के लिये आरहा है। वह वहाँ से कभी का चल चुका है। थोड़ी ही देर में आया चाहता है।

यह जफरबेग वही था जो भाई तारासिंह जी के यहाँ काफी पिट चुका था और खामखाह सिखों की जान का दुश्मन बना हुआ था।

सरदार बहादुरसिंह और दूसरे सिख घबराये नहीं और घबराते भी क्यों? जबकि इस तरह की घटनायें उनके लिये अब अचम्भे की चीज नहीं रही थीं। मजे में विवाह का काम होता रहा। इतने में जफरबेग ने भी चौड़ा का घेरा डाल लिया। सरदार बहादुरसिंह ने अपने साथियों से कहा बहादुरो चलो देखते क्या हो? दुश्मन को मारें या शहीद बनें। सबने जोर से हमला किया किन्तु ईश्वर की माया कि वह दुश्मनों के पचासों आदमियों को मार काट कर साफ निकल गये। एक का भी बाल बांका नहीं हुआ।

इस प्रकार का नुकसान होने के बाद जफरबेग ने सरदार बहादुरसिंह के स्त्री बच्चों को सताकर बदला लेने की ठानी। इसलिये उसने बचे हुये पचास आदमियों से बहादुरसिंह के मकान को घेर लिया। घर में उस समय केवल २० स्त्रियाँ थीं। बीबी धरमकौर ने तुरन्त सामना करने का प्रबन्ध कर दिया। उसने दो स्त्रियाँ तो तलवार लेकर दरवाजे पर अड़ा दीं और दो दीवारों पर बर्छे देकर खड़ी कर दीं। दो स्त्रियों को रिजर्व सैनिकों के तौर पर खड़ा कर दिया। चौदह स्त्रियाँ छत पर चढ़ गईं जिनमें कि बीबी धरमकौर खुद भी थीं। छत पर से ईंट पत्थर और गोलियों से उन्होंने दुश्मनों का सामना किया।

बहुत देर तक सामना करते रहने पर जब ऊपर का सामान निबट गया और देखा कि दुश्मन हल्ला करके घर में घुसना चाहता है। बीबी धरमकौर हाथ में तलवार लेकर नीचे कूद पड़ीं। कुछ और भी साथिन नीचे आईं। कई आदमियों को भूतल-शायी करके बीबी धरमकौर भी जमीन पर गिर पड़ीं। तलवार अब भी उनके हाथ में थी। इतने में जफरबेग ने देखा कि बस काम बन गया। वह चाहता था कि इसे घोड़े पर ले भागना चाहिये। बहादुरसिंह और तारासिंह की इसी में नाक कट जायगी।

घोड़े से कूदने की आवाज से बीबी धरमकौर चौकन्ना हो गईं और ज्यों ही जफरबेग उनके पास आया, उन्होंने घुमाकर तलवार का एक जोर का हाथ जमाया। वह तलवार जफरबेग के हाथ में लगी जिससे मन्ना कर वह पछाड़ खाकर गिर पड़ा था। इतने में उसके साथी झपट कर उसे उठा ले गये और घोड़े पर डालकर ले भागे।

इस तरह सती धरमकौर ने जहाँ अपने धर्म की रक्षा कर ली, वहाँ अपनी कौम का नाम भी रख लिया। धरमकौर की तरह और भी सिंहनियाँ जख्मी हुई थीं किन्तु सब खुश थीं क्योंकि उन्होंने आज अपने ही बल से अपने सतीत्व की रक्षा की थी। यह बीबी धरमकौर सरदार बहादुरसिंह जी की बहू थीं।

१. "बहादुर सिंहनियाँ" ले० सरदार सेवासिंह।

बीबी प्रधानकौर फत्तो रानी की ही पुत्री थीं इनका जन्म भदौड़ में सम्वत् १७१८ ई० में हुआ था। इनकी शादी पिंड रामदास में बाबा बुढा जी के खान्दान के लोगों में हुई थी। यह खान्दान रनधावा कहलाता था और इनके पति का नाम सरशामसिंह था।^१ आपके केवल एक ही बीबी प्रधानकौर सन्तान हुई थी वह भी मर गई। इसके कुछ ही दिन बाद आप विधवा हो गईं। इससे अपने पिता राजा आलासिंह जी के ही पास आ गईं और वहीं बरनाले में रहने लगीं। राजा आलासिंह ने तीस हजार सालाना की जागीर इनके गुजारे के लिये जिंदगी भर को इनके नाम करदी। जिसकी आमदनी से इन्होंने कई लोकोपकारी कार्य किये।

बीबी प्रधानकौर की रुचि ईश्वर भजन और शुभ कार्यों की ओर थी। इसलिये आलासिंह जी ने इनकी शिक्षा और सलाह के लिये चूनिया के पास हरी गाँव तहसील कसूर के भाई निक्कासिंह को बुलाकर इनके पास रख दिया। भाई खुद बड़ी धर्मात्मा प्रकृति के पुरुष थे। संस्कृत और गुरुमुखी के निक्कासिंह विद्वान थे। अतः बीबी प्रधानकौर ने इनसे संस्कृत और गुरुग्रन्थ दोनों ही में अच्छी योग्यता कर ली।

बीबीजी ने भाई निक्कासिंह जी के लिये बरनाला और पटियाला में धर्मशालायें बनवादीं जो कि अब डेहरा बाबा गांधा के नाम से मशहूर हैं। बाबा गाँधासिंह इन्हीं भाई निक्कासिंह जी की पाँचवीं पुस्त में हुये थे किन्तु वे अपनी करामातों और अच्छे स्वभाव से काफी मशहूर हो गये। उनके नाम के अन्य स्थानों पर भी डेरे हैं।

बीबी प्रधानकौर अपनी जागीर की आमदनी का अधिकांश भाग लोक की भलाई के कामों में ही खर्च करती थीं। उन्होंने बरनाला में एक सदावर्त और एक संस्कृत पाठशाला कायम की थी।

संस्कृत में उन्होंने खुद ऐसी योग्यता हासिल कर ली थी कि उन्होंने वशिष्ठ पुराण^२ पर एक भाष्य लिखा था। जिसे छप गया बताते हैं।

बरनाले के डेरे साहब में एक हस्तलिखित गुरुग्रन्थ साहब हैं। यह बीबी वीरो के हाथ के लिखे हुये हैं। यह बीबी वीरो बीबी प्रधानकौर की सहेली थीं। प्रधानकौर जी ने इनका आनन्द धर्मसिंह जी रंधावा के साथ पढ़वा दिया था। और उन्हें हर प्रकार की मदद देती रहती थीं।

कहा जाता है बीबी वीरो के कोई सन्तान न थी इसलिये उसने गिल गोत के जाटों में ब्याही हुई अपनी बहिन के लड़के काहनसिंह को गोद ले लिया।

अधिक समय बीबी प्रधानकौर धार्मिक कामों में ही लगाती थीं। राजधानी में क्या होता है किसके हाथ में क्या ताकत है इन बातों पर बहुत ही कम ध्यान रखती थीं। फिर भी यह बात न थी कि वे मौका आने पर किसी काम को सम्भाल नहीं सकती थीं। एक बार उन्होंने दीनूमल के व्यवहार को ठीक करने के लिये हस्तक्षेप भी किया था। और उसे कैद भी करा लिया था किन्तु अंत में बीबी साहबकौर की इच्छा के प्रतिकूल जाना उचित न समझ कर अपना रुख शासन प्रबन्ध की उलझनों की ओर से हटा लिया।

• सन् १७८६ ई० में बीबी प्रधानकौर का देहान्त हो गया।

आप सच्ची ईश्वर भक्त, धर्म-परायण, और साधु संतों की खातिर करने वाली राजकुमारी थीं।

१. 'पटियाला शाही घराने की शूरवीर बीबियाँ'। पे० २७ ले० आत्मासिंह।

२. संभवतः वशिष्ठ स्मृति।

और जहाँ तक हमें मालूम पड़ता है सिखों में आप पहली ऐसी महिला थीं जो संस्कृत और गुरुमुखी दोनों में काफी पांडित्य रखती हों।

बीबी राजेन्द्रकौर जी राजा आलासिंह जी की पोती और उनके द्वितीय पुत्र भूमियांसिंह जी की पुत्री थीं। इसका जन्म १७३६ ई० में हुआ था। इनके पिता का देहांत जब कि ये केवल नौ वर्ष की थीं

हो चुका था। राजा आलासिंह ने इनकी विधवा माता सहजादकौर के नाम अपने राज्य का चौथा भाग जागीर कर दिया था। बीबी राजेन्द्रकौर का विवाह राजा आलासिंह जी ने सन् १८५१ ई० में फगवाड़े के रईस चौधरी तिलोकचंद जी के घर कर दिया था। दैवगति न्यारी होती है। थोड़े ही दिन बाद बीबी राजेन्द्रकौर विधवा हो गईं। अपने पति से केवल इनके एक लड़की पैदा हुई थी। अपने पति की कुल जायदाद और माल की आप ही मालिक हुईं हालांकि कुछ दावेदार खड़े हुये किंतु आपस में ही लड़कर खत्म हो गये।

बीबी राजेन्द्रकौर के पास बहुत बड़ी धनराशि थी। जब अहमदशाह अब्दाली को खिराज में रुपया देने के लिये राजा आलासिंह को जरूरत पड़ी आपने सत्तर हजार रुपये देने का साहस दिलाया था।

राजा आलासिंह की तरह महाराजा अमरसिंह को भी भट्टी मुसलमानों से बराबर लड़ना पड़ा। एक गरीबदास नाम के सरदार ने इन्हीं दिनों पंजोर पर कब्जा कर लिया। जब कि अमरसिंह जी भाटियों से लड़ रहे थे। मनीमाजरे की लड़ाई के बाद महाराज अमरसिंह जी ने गरीबदास और उसके हिमायती हरीसिंह सियालवाले पर चढ़ाई की। हरीसिंह के सहायक रामगढ़िया जस्सासिंह और गुरदत्तसिंह, और साहबसिंह आदि कई मिसलपति थे। उन सबने इकट्ठे होकर पटियाला की फौजों पर हमला कर दिया। जिसमें ३०० से ऊपर आदमी पटियाले के काम आये और वे लूट-पाट भी कर ले गये। इस घटना से महाराज बड़े क्रोधित हुये और उन्होंने अपने समस्त भाई-बन्धुओं और रिश्तेदारों को रण-निमंत्रण भेजा। फगवाड़े से बीबी राजेन्द्रकौर भी लगभग ३०० सैनिक लेकर पटियाला पहुँचीं। कैथल आदि से भी सहायता आई। इसका फल यह हुआ कि छोटी-मोटी लड़ाइयों के बाद हरीसिंह सियालवा से राजी-नामा हो गया।

महाराजा अमरसिंह ने बीबी राजेन्द्रकौर की इस सहायता और बुद्धिमानी के लिये हार्दिक कृतज्ञता प्रकट की।

महाराजा अमरसिंह जी के स्वर्गवास के समय महाराजा साहबसिंह छोटी उम्र के थे। केवल छः वर्ष के। बीबी राजेन्द्रकौर ने पटियाला पहुँच कर दीवान नानूमल को वजीर मुकर्रर किया और सारा राज-प्रबन्ध अपनी बुद्धिमानी से जँचा दिया।

किंतु दो तीन वर्ष बाद ही पटियाला में गड़बड़ पैदा हो गई। कुछ हकदार खड़े हो गये और उन्होंने बगावत मचा दी। इनमें किलेदार शार्दूलसिंह की रानी खेमकौर और सोभासिंह धारीवाल आदि के नाम उल्लेखनीय हैं। माई हुक्मा महाराज साहब की देख-भाल करती थीं। उनके मरते ही विद्रोह हो गया। राज्य में चारों ओर अराजकता छा गई। और दीवान नानूमल जी को गिरफ्तार कर लिया गया।

जब यह समाचार फगवाड़े में बीबी राजेन्द्रकौर को मिले तो वे तुरंत ही सेना लेकर पटियाला आईं। वहाँ पहुँचकर सारी स्थिति की जानकारी हासिल की और वास्तविकता को जानते ही दीवान नानूमल को कैद से छुड़ाकर उसे फिर से वजीर बनाया।

कहा जाता है कि राजेन्द्रकौर कुछ ही महीने पटियाले में न पहुँचती तो राज्य को भारी क्षति पहुँ-

चाने वाली हालत वहाँ पैदा हो जाती ।

दीवान नानूमल को राजेन्द्रकौर ने जेल से छुड़ाकर बजीर बना तो दिया लेकिन खजाने में रुपया तो मालगुजारी और लगान से आता था । देहात के लोग तो यह चाहते ही थे कि राज्य में ऋगड़ा रहे । इसी में उन्हें लाभ भी दिखाई देता था क्योंकि राज के जागीरदार और अहलकार उन्हें बहकाते रहते थे । बीबी राजेन्द्रकौर आसपास के राजा रईसों को दंड दिलाने के लिये मरहठा सरदार धाराराव को जो कि दिल्ली के आसपास था बुला भेजा ।

धाराराव की मरहठा सेनायें थानेसर, कैथल होते हुये अम्बाले की ओर आगई । इधर के सरदारों ने पटियाला का जो हिस्सा दबा लिया था उसे वापिस कराया । जो लोग खिराज और मालगुजारी नहीं दे रहे थे उन्होंने मराठों की लूटपाट के डर से चुकाने में हीला-हुज्जत करना छोड़ दिया । इसी तरह कुछ रुपया भी हाथ आया ।

धीरे-धीरे नानूमल का प्रभाव फिर बढ़ गया । और अब वह महाराज, बीबी और उनके दूसरे साथियों की भी परवाह नहीं करने लगा । क्योंकि मरहठों से उसकी दोस्ती हो चुकी थी । उसने बसंतसिंह नाम के किलेदार को जो बीबी राजेन्द्रकौर और महाराज का शुभचिन्तक था कैद कर लिया । इससे बीबी राजेन्द्रकौर को बड़ा दुख हुआ । अब वह भी नानूमल की विरोधी हो गई ।

नानूमल समझता था कि मरहठों के डर से बीबीजी दबेंगी किन्तु उन्होंने मरहठों के ही लिये कह दिया कि हमें अब उनकी जरूरत नहीं है और न हम उनको खिराज के तौर (चौथ) देंगे । हाँ लड़ाई का खर्च हम जरूर दे देंगे ।

इस प्रकार लड़ाई की नौबत भी आ गई । मरहठा बीबीजी से नाराज हो गये । उनकी कुछ फौजें भी आ चुकी थीं । दीवान मरहठों के पास चला गया । इधर बीबी जी ने उसके पुत्र देवीदत्त को नजरबंद करा दिया । क्योंकि वे समझती थी कि इस तरह वह कोई दगा न कर सकेगा । किन्तु मामला उल्टा हुआ । दीवान नानूमल अपने पुत्रों को छुड़ाने के ३०००० मरहठों सैनिकों को पटियाला पर चढ़ा लाया । मरहठों ने बहादुरगढ़ पर कब्जा कर लिया । इस बीच बीबी राजेन्द्रकौर ने राजधानी पटियाला में बहुत सारी सेना इकट्ठी कर ली । छुटपुट हमले भी मरहठों के साथ हुए । इससे मरहठा सेनापति समझ गया कि बीबी राजेन्द्रकौर को डर दिखा कर नहीं दबाया जा सकता । अंत में यह तय हुआ कि बीबी मथुरा जाकर महादाजी सिंधिया से तय कर आवें । वहाँ से वे जो हुक्म ले आवेंगी उसके अनुसार ही मामला निपट जायगा ।

बीबी जी मथुरा गईं । वहाँ उनकी सिंधिया ने काफी आवभगत की । और मामला डेढ़ लाख रुपया नकद पर निबट गया । किन्तु बीबी जी के पास रुपया कहाँ था । वे पटियाला पहुँच कर देने का वायदा कर आईं ।

इधर अहलकार लोगों ने महाराज साहबसिंह जी को भड़का दिया कि बीबी जी तो इस प्रकार अपना प्रभुत्व बनाये रखना चाहती हैं । दीवान नानूमल भी उनसे माफी मांगने को फिरता है । इससे आप के हाथ में अभी राज्य की बागडोर नहीं आनी है । चुगल लोगों की बातों का साहबसिंह जी पर असर हो गया और उन्होंने निश्चय कर लिया कि वे राजेन्द्रकौर से अब कोई वास्ता नहीं रखेंगे । और राज्य प्रबंध भी उन्होंने अपने हाथ में ले लिया ।

जब मथुरा से राजेन्द्रकौर लौट कर आईं तो उनका किसी प्रकार का स्वागत-सत्कार नहीं हुआ ।

महाराज कई बार बुलाने पर भी उनके पास नहीं गये। उधर वे मरहठों से जो वायदा कर आई थीं। उसके लिये भी उन्हें दुख हुआ। अतः इन मानसिक वेदनाओं से वे बीमार पड़ गईं और उसी बीमारी में चल बसीं।

बीबी साहबकौर महाराज अमरसिंह जी की पुत्री थीं इनका जन्म सन् १७७१ ई० में रानी राजकौर के उदर से हुआ था। राजा साहब इन्हीं के छोटे भाई थे। आपकी शादी सन् १७७७ ई० में कन्हैया मिसल के नायक सरदार हकीकतसिंह के पुत्र जयमलसिंह के साथ हुई थी। जयमलसिंह इनसे एक वर्ष बड़े थे और फतहगढ़ में उनके बाप का सदर मुकाम था।

बीबी साहबकौर के पिता राजा अमरसिंह जी का देहान्त १७८१ ई० में हो गया। उस समय आपकी उम्र १० साल और आपके भाई की ७ साल की थी। यह हम पहले लिख आये हैं कि आप के भाई राजा साहबसिंह को राजकाज में बीबी राजेन्द्रकौर जोकि उनकी बुआ होती थीं मदद देती रहीं। बीबी राजेन्द्रकौर का भी सन् १७६१ ई० देहान्त हो गया। उस समय राजा साहबसिंह जी की उम्र लगभग १७ साल की हो चुकी थी और बीबी साहबकौर २० वर्ष की हो चुकी थीं।

पटियाला के अहलकारों में धड़ाबन्दी थी। वे आपस में एक दूसरे को नीचा दिखाने की कोशिश में रहते थे। महाराज साहब के आगे भी लड़भिड़ बैठते थे। अलाहीबख्श का खून उनके कैम्प में ही किया गया था। इन बातों से महाराजा साहब घबरा गये। जैसे तैसे उन्होंने दो वर्ष तो निकाले किन्तु परिस्थिति बिगड़ती जा रही थी। इसलिये सन् १७६३ ई० में आपने अपनी बहिन साहबकौर को बुला लिया और उन्हें ही बजीर के कुल अधिकार दे दिये। वजारत हाथ में आते ही बीबी साहबकौर ने सब से पहले अधिकारियों में हेर फेर किया। अपने विश्वास के लोगों को रक्खा। बाकी भगड़ालू और अविश्वस्त लोगों को निकाल दिया। उन्होंने सरदार तारासिंह को तो अपना नायब बनाया और दीवान नानूमल के भतीजे दीवानसिंह को दीवान मुकर्रर कर दिया। दूसरे ओहदों पर भी इसी प्रकार की नियुक्तियाँ कर दीं। इस प्रकार उन्होंने पार्टीबाजी को स्वतम करने का तरीका अखित्यार किया। जो लाभदायक भी रहा।

जबकि पटियाला में बीबी साहबकौर इस प्रकार का प्रबंध करने में लगी हुई थीं। उसी समय फतहगढ़ में उनके पति जयमलसिंह को उसके चचेरे भाई फतहसिंह ने कैद कर लिया। कैद करने का विवरण इस प्रकार है। सरदार हकीकतसिंह और महताबसिंह दोनों भाई थे। इनमें हकीकतसिंह के लड़के का नाम जयमलसिंह और महताबसिंह के लड़के का नाम फतहसिंह था। जब हकीकतसिंह और महताबसिंह दोनों भाई मर गये तो उनके पुत्रों में जमींदारी के बटवारे के लिये भगड़ा हुआ। जब तक बीबी साहबकौर फतहगढ़ रहीं तबतक तो वे भगड़े को दबाती रहीं किन्तु उनको इधर पटियाला में फँसा देख कर सरदार फतहसिंह ने सरदार जयमलसिंह को कैद कर लिया।

जब यह समाचार बीबी साहबकौर को पटियाला से मिला तो वे पटियाला से सेना की एक टुकड़ी लेकर फतहगढ़ पहुँचीं। भाभी और देवर की सेनाओं में खूब लड़ाई हुई। साहबकौर अपनी सेना का खुद ही संचालन करती थीं। देवर हार गया और उसकी सेना भाग खड़ी हुई वे अपने पति को छुड़ा कर और फिर मजबूत प्रबंध करके पटियाला लौट आईं।

उनकी इस बहादुरी का पटियाला में भी बड़ा असर हुआ। इधर के जो लोग सिर उठाने की तैयारी में थे वे भिन्नक गये।

दीवान दीवानसिंह अपने काम में लापरवाह और सुस्त था और पार्टीवाजी में भी दिलचस्पी लेता था, अतः साहबकौर ने उसे हटा दिया और उसकी जगह रामदयाल को दीवान बनाया। इस प्रकार वे सरकारी आदमियों के कारनामों पर कड़ी नजर रखती थीं। साथ ही वे इस बात का ख्याल रखती थीं कि अहलकार लोग प्रजा को अनुचित तरीके से डरा धमका कर रिश्वत आदि में उसे लूटें नहीं। जमींदारों से मिलने-जुलने की उन्होंने खुली छुट्टी दे दी। प्रजाजन उनके पास सीधे जाकर शिकायतें कर सकें, इसका उन्होंने ऐलान कर दिया। जार्ज टामसन का जिक्र पिछले अध्यायों में आ चुका है। वह किस प्रकार मरहठों की सेना का अफसर हुआ और फिर किस प्रकार उनसे अलग होकर उसने पंजाब में अपनी हकूमत की नींव डाल दी। इन बातों को यहाँ दुहराने की आवश्यकता नहीं।

टामसन बराबर लूट मार करता था और उसी से अपनी सेना का खर्च चलाता था। उसे पंजाब की रियासतों को लूटने का एक मौका हाथ आया। पंजाब के राजा लाहौर में इकट्ठे हुये। नादिरशाह के आक्रमण के समय अपनी रक्षा के सम्बन्ध में विचार करने के लिये। टामसन ने इसे अपने लिये एक मौका समझा और वह जीन्द राज्य में घुस आया। जब तक जीन्द नरेश लाहौर से लौटे वह राजधानी तक पहुँच गया। फिर भी जीन्द की सेना कई दिन तक लड़ती रही।

उधर बीबी साहबकौर ने देखा यह दुश्मन आज जीन्द को तबाह करता है। कल पटियाला को भी लूटेगा। इससे अच्छा यही हो कि उसे जीन्द पर चढ़ाई करने का मजा चखाया जाय और इस समय दो ताकतें उसे हरा भी सकेंगी। अतः उन्होंने एक मजबूत सेना लेकर जीन्द की ओर कूच कर दिया।

दो सेनाओं के बीच में घिरने पर टामसन बड़ी बहादुरी से लड़ा किन्तु आखिरकार उसे विजय होने के कोई लक्षण दिखाई नहीं दिये। उसके खुद के मुकाबिले पर बीबी साहबकौर आ गई। अतः युद्ध संचालन के काम में उसे सहूलियत नहीं रही। और उसकी सेना भाग खड़ी हुई। इस प्रकार इस युद्ध में बीबी साहबकौर की विजय हुई।

इस विजय से जहाँ उनका प्रभाव और आतंक बढ़ा। वहाँ जीन्द राज्य के साथ मुहब्बत के ताल्लुकात भी बढ़ गये। पटियाला के पार्टीवाज जागीरदार और अहलकारों के दिल में बीबी जी की दहशत और बढ़ गई।

नाहन की राजपूत रियासत में उस समय राजा कर्मप्रकाश राज्य करता था। उसके राज्य में मौजीराम नाम के एक रईस ने बगावत उठा रखी थी। उसके साथ बहादुर डाकुओं का एक दल था। वह बहुत कोशिश करने पर भी नहीं दबाया जा सका। तब राजा कर्मप्रकाश ने बीबी साहबकौर को याद किया। वे अपनी फौजें लेकर नाहन पहुँची। मौजीराम अपने दल-बल के साथ मुकाबिले पर आया। बड़ी बहादुरी के साथ लड़ा किन्तु सिखों के आगे उसके आदमी ठहर न सके। बीबी साहब ने उसकी शक्ति को छिन्न-भिन्न कर दिया और जिन स्थानों पर उसने कब्जा कर लिया था वे सब राजा साहब नाहन के कब्जे में कर दिये। राजा कर्मप्रकाश बीबी साहब का बड़ा अहसानमन्द हुआ। उसने बड़ी २ कीमती चीजें बीबी जी को भेंट दीं और उन्हें चार महीने तक नाहन में रखा।

हरिद्वार के कुम्भ के मेले पर भी बीबी जी को अपने धर्म की रक्षा के लिये जाना पड़ा और उन साधुओं को दंड देना पड़ा। जिन्होंने उदासीन संत संतोषसिंह और प्रियतमदास के सैकड़ों साथियों को जुलूस निकालने के विवाद में मार डाला था।

सन् १७६४ ई० में बीबी साहबकौर जी को एक कठिन मोर्चा लेना पड़ा और वह मोरचा मरहठों

से हुआ। १५००० फौज के साथ मरहठा सरदार अन्ताराव और लक्ष्मनराव सिख राज्यों से चौथ वसूल करने के लिये पंजाब में आ घुसे। छोटे २ जागीरदारों का तो कहना ही क्या था किन्तु जीन्द और कैथल के राजाओं ने भी चौथ देकर अपना संकट टाल दिया।

किन्तु बीबी साहबकौर इस चौथ के भगड़े को अपमान और सदा के लिये दिक्कत समझती थीं अतः उन्होंने पंजाब के सभी छोटे २ सरदारों को लिखा कि आप हमारी मदद को आवें। अगर हम मरहठों से जीत गये तो हमारा और आपका क्लेश मरहठों से सदैव के लिये मिट जायगा।

मराठों की सेना अधिक थी और उसके संचालक भी सुलभे हुए सेनानायक थे। अतः सिख फौजें धीरे-धीरे पीछे की ओर हटने लगीं और संभव था कि थोड़ी देर में भाग निकलतीं। बीबी साहबकौर को मालूम हो गया कि सिख सिपाहियों पर मरहठों का रौब गालिब हो गया है। वरना इनके आगे मरहठे हैं क्या चीज ? कहाँ पंजाब के तगड़े जवान और कहाँ वे नाटे-नाटे मरहठा। उन्होंने अपना घोड़ा आगे बढ़ाया और अपनी सेना को संबोधित करके कहने लगी। “बहादुरो ! यह क्या कर रहे हो क्या तुम्हारी मातृओं ने इसी दिन के लिए दूध पिलाया था। तुम कैसे मर्द हो। देखो मैं स्त्री हूँ। किन्तु तुमको विश्वास दिलाती हूँ। शरीर की बोटी-बोटी उड़ जाने पर भी मैं रण से पीछे कदम नहीं उठाऊँगी। आओ मैं आगे बढ़ती हूँ। और जरूर बढ़ूँगी। क्या आप मुझे छोड़ कर भाग जाओगे। लोग आपको क्या कहेंगे यही न कि अच्छे मर्द हो तुम। एक औरत तो मैदान में डटी रही और तुम मैदान से बाहर भाग आये। क्या आप अपने महाराज की बहिन और अपनी बेटी को लड़ाई में अकेली छोड़ कर भाग जाओगे।” इतना कह कर उन्होंने तलवार खींची और आगे की ओर बढ़ीं। फिर क्या था ‘वाहि गुरुजी की फतह का नारा लगा कर सिख डट कर लड़ने लगे। दिन भर लड़ाई हुई। कोई भी न हारा। रात हुई और लड़ाई बन्द की गई।

रात के समय बीबी के कैम्प में रईसों और सेनानायकों की सभा हुई। सबने यही कहा कि एक तो मरहठों के पास सेना ज्यादा है। दूसरे युद्ध के तरीके वे खूब जानते हैं। अतः जब यह निश्चय है कि हमारी हार होगी तब उचित यही है कि रातों रात हम अपनी सेनाओं को यहां से बचा ले चलें किन्तु बीबी जी भागने पर हर्गिज तैयार नहीं हुई और उन्होंने उसी समय कालीरात में ही मरहठों पर छापा मारना निश्चय किया। उन्होंने कहा मरहठा फुर्तिले हो सकते हैं। लड़ने में हुशियार भी होंगे किन्तु वे पंजाबियों जैसे मजबूत नहीं है। अतः दिन भर की लड़ाई से वे जरूर थक कर अब सो रहे होंगे। निदान ऐसा ही हुआ। मरहठों की थकी और सोती हुई सेना पर आक्रमण कर दिया गया। मरहठे वीर भले ही थे किन्तु चारों ओर से जब दुश्मन उनके बीच में घुस चुका था तब क्या करते आखिर उन्हें भागना ही पड़ा। क्योंकि उन्हें यह भी ख्याल हो गया था कि सिखों के पास और ताजा सेनायें आ गई दिखती हैं।

इस प्रकार हिम्मत और बुद्धिमानी से काम लेने के कारण बीबी साहबकौर को विजय मिल गई।

इस लड़ाई के बाद उनका नाम और भी मशहूर हो गया।

सन् १८६५ ई० में बीबी जी को बेदी साहबसिंह और नवाब मालेरकोटला के बीच में पड़ना पड़ा। क्योंकि उसने गौ-वध करना आरम्भ कर दिया था और इस प्रकार की अफवाह फैलाई बेदी ने साहबसिंह ऊना वालों ने। सिख बेदी साहब की बातों पर विश्वास करते ही थे। अतः बीबी साहबकौर ने अपनी सेना मालेरकोटला के साथ युद्ध करने भेज दीं। किन्तु महाराज कर्मसिंह जी के साथ नवाब की जो संधि हुई थी। उसके अनुसार उन्हें नवाब की मदद करनी चाहिए थी किन्तु धर्म के मामले में

उन्हें खिलाफ होना पड़ता तो वे पीछे न रहें। दैवयोग से नवाब बीबी साहबकौर की सलाह को मान गया और उसने वेदी साहबसिंह से समझौता कर लिया।

बीबी जी के उपरोक्त इतिहास में घटनाओं का कुछ हेर-फेर लेखक करते हैं। जार्ज टामसन और नाहन के विवरण को मरहठों के युद्ध से पीछे भी माना जाता है। हमारा मत भी यही है कि जार्ज टामसन से झगड़ा मरहठों की लड़ाई के बाद ही हुआ।

जब बीबी साहबकौर का प्रभाव इस प्रकार बढ़ रहा था तो स्वार्थी लोगों ने महाराज साहबसिंह के कान भरने शुरू किये और एक दिन आया कि दोनों भाई-बहिनों में गहरा मनमुटाव हो गया। और महाराज साहब ने अपनी बहिन पर निम्न इज्जाम लगाये:—

(१) बीबी जी ने राजा कर्मप्रकाश नाहन द्वारा दी गई हथिनी को अपनी निजी संपत्ति बना लिया है हालांकि वह फौजी सहायता के बदले में मिली है।

(२) बिना ही महाराज से आज्ञा लिये बीबी जी ने अपनी जागीर भेरिया में एक किला बना लिया है।

(३) साथ ही उन्होंने भेरिया का नाम अपनी ही मरजी से उभयवाल रख दिया है।

(४) बीबी जी महाराज के जो पुत्र हुए उनसे खुश नहीं हुई हैं।

(५) महाराज साहब को यह विश्वास हो गया है कि बीबी जी उनकी आज्ञाओं की कोई परवाह नहीं करतीं।

बस यहीं से दोनों भाई-बहिनों में गहरा मतभेद हो गया। महाराज साहबसिंह ने एक बार तो यहां तक कृतघ्नता करने की हिम्मत की कि कुछ फौज अपनी बहिन की जागीर पर कब्जा करने को भेजना तय कर लिया किन्तु सरदार दलसिंह आदि के समझाने से वह ऐसा तो न कर सके।

एक बार उन्हें पटियाला बुलाकर कैद करने की भी कोशिश की गई किन्तु उस समय वह अपनी बुद्धिमानी से निकल गई।

जार्ज टामसन ने भाई बहिन की लड़ाई से लाभ उठाने के इरादे से पटियाला पर धावा करने का इरादा किया। इस डर से महाराज ने फिर मेल कर लिया।

अंतिम दिनों बीबी जी अपनी जागीर उभयवाल में ही रहने लगी थीं किन्तु उन्हें अब जीवन से अधिक दिलचस्पी नहीं रह गई थी। वह अपने भाई के बदले हुए रुख को देख कर सदा ही नाराज रहती थीं। आखिर सन् १८०१ ई० में उभयवाल में ही उनका देहांत हो गया।

बीबी साहबकौर बहादुर थीं। बुद्धिमान थीं और थीं हिम्मतवाली। इन बातों से भला कौन इनकार कर सकता है। साथ ही सब किसी को यह भी मानना पड़ता है कि पटियाला राज्य की वे रक्षक भी थीं।

बीबी जी के एक पुत्र पदा हुआ था। जो छोटी ही उम्र में मर गया। इसलिए सन् १८०१ ई० में बीबी साहबकौर जी के देहांत के बाद उनके पति जयमलसिंह जी ने दूसरी शादी कर ली। जयमलसिंह के उस दूसरी सरदारनी से एक लड़की चंदकौर नाम की पैदा हुई। यही चंदकौर महाराजा रणजीतसिंहजी के पुत्र खड्गसिंह जी के साथ व्याही गई थीं और इन्हीं चंदकौर के उदर से महाराज नौनिहालसिंह का जन्म हुआ था।

बीबी साहबकौर ने मलवई बुंगा अमृतसर में अपने विश्वासपात्र सरदार तारासिंह जी द्वारा

कई मकान बनवाये थे ।

दान-पुण्य में भी बीबी जी की अच्छी रुचि थी । बहादुरी में तो पटियाला घराने में वे अद्वितीय मानी जाती हैं ।

लाहौर के हाकिम मीर मन्नू ने सिखों के सताने में हद्द कर दी थी । इस बात को तो प्रत्येक भारत-वासी जानता है । उसके समय में जहाँ सिख पुरुषों के सिरों पर कीमत लगा दी गई थी । वहाँ स्त्रियों और बच्चों के साथ भी काफी बेरहमी की गई थी । मलांपुर की बहादुर सिंहिनियों पर उसके द्वारा जो रोमांचकारी जुल्म ढाये गये । उन्हीं का यहाँ हम संक्षिप्त-सा वर्णन करते हैं ।

सन् १७५७ ई० की बात है । उसके यहाँ देहात से पकड़ी हुई सिख स्त्रियों का एक गिरोह लाया गया । इल्जाम उन पर यही लगाया गया कि इनके खाविन्द हुकूमत के खिलाफ गिरोह बना कर लूट-मार करते फिरते हैं और यह उनके लिये जंगलों में खाना पानी पहुँचाती हैं ।

मीर मन्नू ने उन्हें उस प्रसिद्ध कोठरी में डलवा दिया जो इसी काम के लिये मशहूर हो चुकी थी । धूप के समय उन्हें बाहर निकाल कर प्रत्येक से १८-१८ सेर चना पिसवाने का और भूखी प्यासी रखने का हुक्म दिया गया । और कहा गया कि अगर यह इस्लाम कबूल करलें तो छोड़ दिया जायगा ।

उन्हें इस प्रकार बराबर चार दिन तक तकलीफें दी गईं । गर्मी के दिनों में धूप में बिठाकर चक्की चलवाना और रात को कोठरी में बन्द कर देना । यह कितनी भयंकर सजा है । सुनने मात्र से ही रोमांच हो आते हैं । चौथे दिन मीर मन्नू खुद उनके पास गया और उनसे इस्लाम कबूल करने की बात कही, उन मर्दानी सिंहिनियों ने जवाब दिया । जिस इस्लाम में तेरे जैसे नराधम और शैतान पैदा होते हैं जो स्त्रियों पर इस प्रकार का जुल्म कर सकते हैं । इस प्रकार के धर्म का हम नाम भी नहीं सुनना चाहतीं ।

हमें बेटों से पिटवा कर भूख और प्यास से परेशान करके धर्म से नहीं डिगाया जा सकता । हमें तो यह सौभाग्य ही होगा कि अपने धर्म पर कुर्बान हों, जिससे गुरुओं के चरणों में स्वर्ग में हमें स्थान मिले ।

अत्याचार करने वाला कोई भी फला-फूला हो । ऐसा कभी दुनिया में हुआ नहीं है ।

यदि तेरे इन्सानियत होती, तेरे साथियों के दिल मर नहीं गये होते तो हमारे इन बच्चों को जो अभी दूध और पानी पर ही जीते हैं । इस प्रकार निढाल न होना पड़ता । हम इनका तड़पना देख रही हैं । हमारे माता के हृदय हैं । हृदय चीत्कार कर उठते हैं किन्तु हम धर्म पर अटल रहेंगी चाहे जो कुछ हो ।

हमें यह भी विश्वास है कि हम तेरी जेल से मुक्त होंगी । हमारे आदमियों को पता चलेगा तो प्राणों की बाजी लगा कर भी हमें छुड़ा ले जायगे और यदि हमारे प्राण तुरकों के हाथ से जाते हैं तो देश में ऐसी आग धधकेगी जो मुसलमानी हुकूमत को राख कर देगी ।

मीर मन्नू सिंहिनियों के मुँह से इस प्रकार बातें सुन कर आग-बबूला हो गया । उसके सिपाहियों ने डंडे, लात और घूसों से सिंहिनियों पर हमला कर दिया । उनकी गोद के बच्चे आसमान की ओर उछाल कर बर्छियों से छेद डाले । इसके बाद यह कहता हुआ वह चला गया कि और सोच लो वरना तुम्हें भी भालों की नोक पर टांग दिया जायगा ।

दूसरे दिन मीर मन्नू शिकार को गया हुआ था। उसका घोड़ा एक जानवर को देखकर विदक गया। वह घोड़े पर से गिर पड़ा किन्तु एक पांव रकाब में उलझा हुआ रह गया। घोड़े ने उसे घसीट-घसीट कर मार डाला। इस प्रकार उसको इन जुल्मों का फल मिल गया।

उधर जब सिखों ने सुना कि उनकी स्त्रियां इस प्रकार गिरफ्तार करके लाहौर ले जाई गईं। उन्होंने प्राणों का मोह छोड़कर हमला कर दिया और उस कारावास को तोड़ डाला। लेकिन उनके दिल कांप गये जो कुछ उन्होंने भीतर जाकर देखा उससे। बच्चों के टुकड़े इधर उधर पड़े हुये थे और स्त्रियां प्रायः बेहोश पड़ी थीं। किसी २ के गले में बच्चों की अन्तड़ियां पड़ी थीं जिन्हें मीर मन्नू के आदमी डाल गये थे।

सिख उन देवियों को घोड़ों पर बिठाकर लाहौर से द्रुत गति के साथ निकल गये।

इधर मीर मन्नू की स्त्री पहले तो भागकर दिल्ली पहुँची वहाँ उसे एक ऊँचे ओहदेदार ने अपने घर में रख लिया किन्तु वह फिर वहाँ से लाहौर में आई इस प्रकार बेचारी को अपने पति के पापों का दण्ड भोगना पड़ा।

हमने इन वीर सिंहिनियों को मुलांपुर शीर्षक से इसलिये याद किया है कि मीर मन्नू के कर्म-चारियों ने गिरफ्तार करके इन्हें मुलांपुर में ही इकट्ठा किया था। यह विभिन्न इलाकोंसे इकट्ठी की गई थीं और इनकी तादाद लगभग २०० थी।

जिन लोगों ने लाहौर के शहीदगंज को देखा है वह अनुमान कर सकता है कि उस गहरे तहखाने में जहाँ हवा भी मुश्किल से पहुँचती है। गर्मी के दिनों में २०० स्त्री-बच्चों को कितना संकट रहा होगा। कलकत्ते की वह काल कोठरी जिसे अंग्रेज आज तक याद रखते हैं। शहीदगंज के तहखाने की बराबर कभी भी कष्टदायक नहीं रही होगी। धर्म का प्यार भी इसे ही कहते हैं। वह धर्म ही क्या जिस पर चलने वालों को तकलीफें बरदास्त न करनी पड़ी हों या जिसकी नाँव में बलिदानों का इतिहास न हो।

सिख धर्म को यह गौरव है कि उस पर पुरुष स्त्री और बच्चे सभी ने अपनी बलि चढ़ा कर उसे समुन्नत किया है।

उसी का यह फल है कि आज भी सिख समाज के स्त्री, पुरुष और बच्चे सभी में अपने धर्म के लिये गहरी श्रद्धा और गौरव है।

डल्ले वाली मिसल में सरदार तारासिंह जी एक बड़े बहादुर सरदार हुये हैं। कहा जाता है कि प्रसिद्ध आक्रमणकारी बादशाह नादिरशाह छुटपन में बकरियां चराया करता था और वह बकरियाँ चराने वाला नादिरशाह दिग्विजयी वीरों में गिना जाने लगा।

सरदार रतनकौर इसी प्रकार सरदार तारासिंह जी भी आरम्भ में बकरियां ही चराया करते थे किन्तु अमृत चखने के बाद वह ऐसे शूरवीर बन गये कि उन्होंने लगभग आठ लाख आमदनी के इलाके को अपने कब्जे में कर लिया।

सरदारनी रतनकौर इन्हीं बहादुर सरदार की धर्मपत्नी थी। जब सरदार साहब का देहान्त हो गया तो महाराजा रणजीतसिंह जी मातमपुर्सी के बहाने आपके वहाँ पहुँचे। सरदारनी ने भी महाराज का उचित सत्कार किया उन्हें शहर (राहूँ) से बाहर ठहरा दिया और उनके लिये भेद में पांच घोड़े, हाथी का एक जंजीर और छः लाख रुपये पेश किये और कहलाया कि महाराज हमारी जागीर पर सदैव कृपा दृष्टि रखें किन्तु महाराज चाहते थे कि इतनी बड़ी जागीर जो कि पांच लाख रुपये सालाना आमदनी

की है इसे अपने राज्य में मिलालें। अतः उन्होंने बुद्धिमानी से किले पर कब्जा करने के लिये सरदारनी के पास खबर भेजी कि हम किले को देखना चाहते हैं। इस पर सरदारनी ने कहला भेजा मैं सब समझती हूँ। किला तो सहज ही महाराज को न दूंगी। महाराज के पास यह खबर भेज कर उधर किले में लड़ाई की तैयारी करा दी। यह घटना १८०७ ई० की है।

पूरे दिन भर सरदारनी लड़ती रहीं उन्होंने सैनिकों का नेतृत्व खुद किया किन्तु शाम के समय एक नमकहराम ने किले का फाटक खोल दिया। इस प्रकार उनका किला पराजित हो गया।

महाराजा रणजीतसिंह जी भी वीरता से खुश हुये। अतः उन्होंने उनके गुजारे के लिये कई गाँव छोड़ दिये। पीछे १८०८) माहवार नकद पेन्शन जीवन भर देते रहे। सन् १८४६ में इस वीरांगना का देहान्त हो गया।

यह कोट समेर के रईस सरदार बख्शासिंह जी की धर्मपत्नी थीं। समेर उन दिनों भटिंडा के ही जिले से सम्बन्ध रखता था। भटिंडा के सरदार जोधसिंह और राजा आलासिंह में एक घनघोर लड़ाई हो

चुकी थी। कारण यह था। जोधासिंह ने राजा आलासिंह के दुश्मन चौधरी गेंडेराम^१ की लड़की से शादी कर ली। गेंडेराम भवानीगढ़ का मालिक था। सन् १७४६ ई० में राजा आलासिंह और गेंडेराम में युद्ध हुआ था। कहा जाता है कि गेंडेराम ने अपनी लड़की की मंगनी (सगाई) कैथल के गुरुबख्शासिंह के साथ कर रखी थी। किन्तु जब उसने देखा कि कैथल का गुरुबख्शासिंह तो आलासिंह का दोस्त है। उसने अपनी लड़की की शादी बजाय गुरु बख्शासिंह के जोधसिंह के साथ कर दी।

सरदार जोधसिंह पर इसी अपराध में राजा आलासिंह ने चढ़ाई कर दी। जोधसिंह ने इस बहादुरी से मुकाबिला किया कि आलासिंह के होश फाख्ता हो गये। अतः उसने बुढ़ासिंह के दल को मदद के लिये बुलाया तब कहीं जोधसिंह काबू में आया। कहा जाता है। यह लड़ाई बराबर तीन महीने तक चली थी।

सुलह में सरदार जोधसिंह को बहुत सारा इलाका आक्रमणकारियों को देना पड़ा। यह घटना १७५६ ई० की है।

सरदारनी राजू अथवा राजकौर इन्हीं जोधसिंह की के स्थानापन्न सुखचैनसिंह साबू गोत के जाट की लड़की थीं।

सुखचैनसिंह भी बड़ा बहादुर सरदार था। इस पर आलासिंह के उत्तराधिकारी राजा अमरसिंह ने चढ़ाई की। एक साल तक लड़ाई होती रही। उसके बाद संधि होगई। सुखचैनसिंह को केवल १२ गाँव रहने दिये गये।

राजा अमरसिंह के मरजाने के बाद और भवानीगढ़ में विद्रोह होनेपर सरदारनी राजूने भी विद्रोह कर दिया। जब दीवान नानूमल चढ़कर आया तो इसने उसको मुकाबिला बड़ी बहादुरी से किया और उसे निराश होकर लौट ही जाना पड़ा।

आखिर विवश होकर नानूमल को समेरी के पास ही एक गढ़ बनवाना पड़ा। जिसमें फौज सरदारनी के मुकाबिले के लिये रख दी गई।

१. चाहिल गोत के जाट।

अम्बाले के सरदार गुरुबख्शसिंह जी जिन्होंने कि अपने समय में काफी ख्याति प्राप्ति की थी। जब मर गये तो उनकी रानी दयाकौर राज-काज को चलाने लगीं। सन् १८०७ ई० में महाराजा रणजीत-

सिंह ने अम्बाले का दौरा किया। उस समय उन्होंने कुछ नजराना देकर उन्हें टरका रानी दयाकौर दिया। किन्तु महाराज की इच्छा तो अम्बाले को ले लेने की थी।

रानी दयाकौर प्रबन्ध करने में चतुर थीं। वे रियासत का काम भली प्रकार चलाती थीं और प्रजाजन भी उनसे खुश थे किन्तु दूसरे वर्ष महाराजा रणजीतसिंह फिर अम्बाला आ धमके। अब उनके साथ काफी सेना थी। रानी दयाकौर उनके इरादे को जान गईं। उन्होंने लड़ाई के लिये तैयारी की। किन्तु दूसरी ओर उन्हें यह भी पता था कि इधर अंग्रेज बढ़े चले आ रहे हैं। उन्होंने सोच लिया कि आखिर राज्य तो अपने पास रहना नहीं है। इससे तो अच्छा यही हो कि अंग्रेजों के बजाय सिखाँ के ही पास रहे।

किला उन्होंने खाली कर दिया। महाराज ने वहाँ का प्रबन्धक गंडासिंह सानी को बनाया।

रानी दयाकौर ने अपने अंतिम दिन भजन-पूजा में काटे।

जैसा उनका नाम था, वैसी ही उनमें दया थी। इसलिये उनके मां बाप ने उनका नाम दयाकौर रक्खा था।

अकालगढ़ में सरदार दलसिंह का आधिपत्य था। दलसिंह ने सरदार महासिंह सुकरचकिया के साथ मिल कर इतनी उन्नति की थी। किन्तु महासिंह के मर जाने के बाद वह साहबसिंह भंगी का साथी बन गया। महाराजा रणजीतसिंह को यह बात अखरी उन्होंने दलसिंह को लाहौर

सरदारनी धर्मकौर बुलाकर कैद कर लिया।

सरदारनी धर्मकौर इन्हींकी धर्मपत्नी थीं। ज्योंही उन्हें यह समाचार मिला वे ताड़ गईं कि महाराजा रणजीतसिंह अकालगढ़ पर जरूर हमला करेगा। अतः उसने किले के दरवाजे बन्द करा दिये और सैनिकों को हथियार ठीक करने का हुक्म दे दिया।

हुआ भी यही महाराजा रणजीतसिंह जी अपनी सेनायें लेकर अकालगढ़ पर चढ़ गये। किन्तु उन्हें अकालगढ़ लेना मुश्किल हो गया। घेरा डाल दिया गया। दोनों ओर से तोपें चलती थीं। सरदारनी घूम २ कर किले की देखभाल करती थी। इससे भी बढ़कर काम उन्होंने यह किया कि साहबसिंह के पास फौजें भेजने को आदमी भेज दिया।

महाराजा रणजीतसिंह को इस बात का पता चला गया। अतः उन्होंने अकालगढ़ पर से घेरा उठाकर साहबसिंह को अकेला जा घेरना उचित समझा। चार दिन की लड़ाई के बाद साहबसिंह और महाराज में संधि होगई। उस संधि के अनुसार महाराज ने दलसिंह को छोड़ दिया।

दलसिंह अकालगढ़ पहुँचा और उसने अपनी सरदारनी की इस प्रकारकी बहादुरी और बुद्धिमानी की प्रशंसा की। किन्तु अपनी कैद होने के दुःख से उसका दिल शर्मिन्दा हो गया था। अतः वह चंद ही दिन में इस संसार से चल बसा। पति के इस प्रकार स्वर्गवास से सरदारनी धर्मकौर को भी बड़ी विरक्तता हुई और जब दुबारा महाराजा रणजीतसिंह अकालगढ़ आये तो उसने उन्हें किले की चाबियाँ दे दीं। महाराज ने भी उनके जीवन-निर्वाह के लिये दो गाँव उनको जिंदगी भर के लिये बिना खिराज के देकर उनका सन्मान किया।

भंगी सरदारों में अमृतसर पर सरदार गुलाबसिंह का अधिकार था। लोहगढ़ में उनका महल था।

सरदार गुलाबसिंह के देहान्त होते ही महाराजा रणजीतसिंह सेना लेकर अमृतसर पहुँच गये। अपनी रियासत का प्रबन्ध सरदार गुलाबसिंह की स्त्री सुक्खां करती थीं। महाराज ने उनके पास खबर भेजी कि तोप जमजमा हमें दे दी जाय तो हम वापिस लौट सकते हैं। भाई सुक्खां ने कहला भेजा। तोप तो बाहुबल से प्राप्त की गई थी और तभी दी जा सकती है जब हमारी बाहुओं का बल घट जायगा।

महाराज तो तैयार होकर आये ही थे। उन्होंने किले को चारों ओर से घेर लिया और कहलवा दिया कि अब हम भी बाहुबल से ही ले जायेंगे। भाई सुक्खां भी तो आखिर शेरनी थी। लड़ाई हुई और कई दिन लगातार हुई और उस समय तक उन्होंने दरवाजों से महाराज के सैनिकों को नहीं घुसने दिया जब तक कि किले की दीवारें गोलों की मार से ढह नहीं गईं।

फिर भी भाई ने आत्म समर्पण नहीं किया अपने पुत्र को साथ लेकर बरसते हुये पानी में कड़कती हुई बिजली की रोशनी का सहारा पाकर किले से साफ निकल गईं और जोधसिंह रामगढ़िया के पास सहायता देने को कहा किन्तु उसकी हिम्मत महाराजा रणजीतसिंह जी से लड़ने की न थी। अतः उसने मध्यस्थ का काम किया और महाराजा रणजीतसिंह जी को सुलह के लिये तैयार कर लिया।

किला और शहर अमृतसर महाराज के हाथ रहे और उन्होंने भाई सुक्खां और उनके लड़के के लिये कुछ गाँव जागीर में छोड़ दिये।

सिख लेखकों ने लिखा है कि अमृतसर अपने अधिकार में आने से महाराज ने विजय उत्सव मनाया था और बहुत कुछ दान-पुण्य भी किया था।

कैथल के भाई खान्दान का भी प्रताप एक दिन काफी बढ़ गया था। कैथल एक राज्य बन चुका था। महाराजा रणजीतसिंह जी के समय कैथल में राजा लालसिंह, राज्य करते थे। आप के दो पुत्र हुये एक उदयसिंह और दूसरे प्रतापसिंह, दोनों ही पुत्रों का राजा लालसिंह जी ने शान के साथ विवाह किया किन्तु दैव की मर्जी दोनों ही लावारिस मर गये। राजा लालसिंह जी के स्वर्गवास के बाद उदयसिंह की रानी महतावकौर ने अपने राज्य की बागडोर संभाली। उदयसिंह जी को अच्छे-अच्छे मकान बनाने और बाग लगवाने का बड़ा शौक था किन्तु परमात्मा ने उन्हें मौका ही नहीं दिया। कैथल राज्य की उस समय चार लाख सालाना की आमदनी थी जबकि रानी महतावकौर के हाथ में राज्य आया। यह घटना सन् १८४६ ई० के अंतिम दिनों की है।

रानी महतावकौर स्वाभिमाननी और वीर प्रकृति की स्त्री थीं। उन्हें अपने प्रबंध में अंग्रेजों का हस्तक्षेप अस्वरा। अंग्रेज तो धीरे-धीरे कैथल पर हाथ साफ करना चाहते थे किन्तु उन्हें चालाकी से काम निकालने की बजाय मैदान में ही आना पड़ा। रानी महताव कौर भी अपनी सेना के साथ लड़ाई के लिये तैयार हो गईं। अंग्रेजों की सेना से उनकी सेना लड़ी तो बहादुरी से किन्तु आखिर वह छोटी सेना कर क्या सकती थी। रानी महतावकौर ने भी भागना ही उचित समझा ताकि वे बाहर से सेनायें लाकर अंग्रेजों से लड़ायें क्योंकि रुपये का उनके यहाँ घाटा नहीं था। किन्तु भागने में वे सफल नहीं हो सकीं। अंग्रेजी सेना ने उन्हें गिरफ्तार कर लिया। और पौदा नामक गाँव में उनके पति द्वारा बनवाई गई भव्य कोठी में उन्हें बीस हजार सालाना की पेंशन देकर नजर बन्द कर दिया। कहा जाता है आजीवन उनके हृदय में एकबार फिर लड़ने की साध रही।

पंजाब में जहाँ, अंग्रेजों ने सर्व प्रथम अपनी सुदृढ़ छावनी डाली थी और जहाँ सिखों ने अंग्रेजों

को भारत से उखाड़ फेंकने के लिये प्रबल युद्ध किया था। उसी फीरोजपुर जिले में अब से करीब एक सौ वर्ष पहिले रानी लक्ष्मणकौर का राज्य था।

रानी लक्ष्मणकौर सुकरचकिया मिसल में सरदार महासिंह जी के साथ एक सरदार धन्नासिंह थे। वही फीरोजपुर के आसपास के इलाके के रईस बन गये। जब महाराजा रणजीतसिंह गद्दी पर बैठे तो इन्होंने उनकी सेना के साथ रहकर काफी साथ दिया। महाराज भी इनका खयाल रखते थे। फीरोजपुर उनका खिराजगुजार बन गया था। एक बार वे खुद भी खिराज लेने के लिये फीरोजपुर आये थे। रानी लक्ष्मणकौर ने उस समय महाराज का काफी स्वागत-सत्कार किया क्योंकि इस समय तक सरदार धन्नासिंह मर चुके थे और अब प्रबन्ध उनकी सरदारनी लक्ष्मणकौर ही करती थीं। उनका बहुत कुछ इलाका आस-पास के रईसों ने दबा लिया था। अतः महाराज उसे भी वापिस करा गये।

जब महाराज ने देखा कि अंग्रेज बराबर पंजाब की ओर पैर बढ़ाते चले आ रहे हैं और वें कोई ऐसा समझौता करना चाहते हैं जिसके अनुसार हमारी सेनायें सतलज के नीचे की ओर न जा सकेंगी। अतः सन्धि होने से पहले महाराज ने फीरोजपुर को भी अपने राज्य में मिला लेने का विचार किया। लक्ष्मणकौर को जो उस समय तक सरदारनी ही कहलाती थीं। अंग्रेजों ने बहका लिया और उन्हें रानी का खिताब देकर स्वतन्त्र हो जाने की उनसे घोषणा करा दी।

रानी लक्ष्मणकौर शासन करने में निपुण थीं, दयाशील थीं। सिख-धर्म में प्रेम रखती थीं किन्तु इतना कहना पड़ेगा कि वे अधिक चतुर न थीं। उसी का नतीजा यह हुआ कि महाराजा रणजीतसिंह जी के बाद, रानी लक्ष्मणकौर का राज्य अंग्रेजों ने अपने कब्जे में कर लिया। फिर भी हम उन्हें अच्छे शासक के रूप में तो याद कर ही सकते हैं।

पंजाब केसरी महाराजा रणजीतसिंह जी की बहुत प्यारी रानी और खालसा राज्य की अधीश्वरी महारानी जिन्दा को हम भारत की दूसरी लक्ष्मी कहें तो कोई अत्युक्ति नहीं होगी। यह ठीक है कि वे रानी लक्ष्मी की तरह अंग्रेजों से युद्ध में नहीं लड़ीं। किन्तु इसमें सन्देह नहीं कि महारानी जिन्दा अंग्रेजी राज्य को उखाड़ने के लिये उन्होंने जो प्रयत्न किये उनके बाद रानी लक्ष्मी के सिवा किसी भी भारतीय राज-रानी ने नहीं किये।

औलका के जाट सरदार मन्नासिंह की पुत्री और सरदार जवाहरसिंह जी की बहिन थीं। महाराज रणजीतसिंह जी इन पर बहुत प्यार करते थे। वास्तव में आप बहुत सुन्दरी थीं। आपका शरीर सुगठित और रंग उज्ज्वल था। चेहरे पर वैसा ही तेज था जैसा राजरानी के हुआ करता है। स्वभाव गम्भीर, विचार सुलभे हुए और प्रभावशाली लेखिका और बोलचाल का ढंग सौम्य था।

१६, २० वर्ष की उम्र में आप महाराज के राजमहलों में आई थीं। २१ वर्ष की उम्र में आपके एक सुन्दर और सलौने राजकुमार का जन्म हुआ। जिसकी ग्रीवा लंबी मजबूत स्कन्ध और बड़ी-बड़ी आंखें थीं। इस राजकुमार का नाम दिलीपसिंह रक्खा गया। और जिसके कारण ही एक दिन जिन्दा रानी से राजमाता और चन्द ही दिन बाद ब्रिटिश राज्य के चाकरशाहों की निगाह में विद्रोही समझी गईं।

राजपुरुष और दरवारियों की लगभग पौन दर्जन आदमियों की हत्या हो जाने के बाद दरवारियों ने उनके सुकोमल राजकुमार दिलीपसिंह जी को गद्दी पर बिठाया। सो इस इच्छा से नहीं कि महाराज दिलीपसिंह के राजत्व-काल में शान्ति और अमन कायम रहे तथा राज्य की जड़ मजबूत हो किन्तु इस

इच्छा से उन्हें गद्दी पर बिठाया गया कि बालक राजा की राजगी में राज्य के कर्ता-धर्ता हम बिना किसी दस्तन्दाजी के रहें और मनमाने ढंग से इस विशाल राज्य का उपयोग करें। इस स्थिति में महारानी जिन्दा सिख-समाज और सिख-राष्ट्र के मंच पर आई।

महाराज दिलीपसिंह के भी कैसे भाग्य थे-उन्हें तीन बार राजतिलक किया गया। एक बार राजा शेरसिंह को मारने के बाद सिन्धानवालों ने, दूसरी बार सिन्धानवालों का दमन कर के ध्यानसिंह के लड़के हीरासिंह ने और तीसरी बार खालसा सेना को परास्त करके अंग्रेजों ने। महारानी जिन्दा ने हर बार इस तमाशे को देखा। उन्होंने हर किसी पर विश्वास भी किया किन्तु उसके प्रति उन सभी का अविश्वास रहा। यह उनके भाग्य की विचित्रता थी।

हम इस इतिहास का आरम्भ वहां से करते हैं जब शेरसिंह के मारे जाने और सिन्धानवालों के दमन के बाद दूसरी बार महाराज दिलीपसिंह गद्दी पर बिठाये गये। महारानी जिन्दा ने राज काज में दिलचस्पी लेना आरम्भ कर दिया।

एक दिन^१ उन्होंने अपने भाई जवाहरसिंह से कहा कि सब दरबारियों को साथ लेकर पलटनों में जाओ और महाराज के वास्ते पलटनों का अभिवादन कराओ। जब महाराज पलटनों में पहुँचे तो सभी पलटनों ने प्रेम से उनको सलामी दी। महारानी जी ने ऐसा इसलिये किया कि वह चाहती थीं कि पलटन के लोगों के दिल में महाराज के प्रति प्रेम बढ़े। हुआ भी ऐसा ही कर्नल महताबसिंह व जनरल महिमसिंह की जो दो पलटनें सिरफिरी हो रही थीं। महाराज को देखकर उन्होंने भी भक्ति के साथ सिर झुकाया।

इसी प्रकार की महारानी जिन्दा की और भी अनेकों बातें हैं। जो कि उनकी निपुणता, निर्भीकता न्याय-प्रियता और बुद्धिमानी की परिचायक हैं।

सम्बत् १६०२ के वैसाख की ही बात है अमृतसर के हिंदुओं ने आकर महारानी जी के सामने अर्ज की कि राजमाताजी! अमृतसर में हिंदू मुसलमानों में एक कुएँ पर पानी भरते समय झगड़ा हो गया वह कुआँ हिंदुओं का ही है। पास ही में एक मन्दिर भी था जो इस बात की साक्षी है किन्तु हिंदू उस पर मुसलमानों को भी पानी भरने से रोकते नहीं थे। अब झगड़ा हो जाने के बाद मुसलमानों ने आवाज उठाई कि कुआँ हमारा है। हीरासिंह जी जो अमृतसर के प्रबंधक हैं। उन्होंने रिश्वत लेकर कुएँ के पास के मन्दिर को तुड़वा दिया है और कुआँ मुसलमानों को बता दिया है। मुसलमान वहाँ मसजिद बनाने की तैयारी में हैं। हिंदुओं ने इस विरोध में हड़ताल कर रखी है। महारानी जी ने सही घटना को समझ लिया उन्होंने हिंदू पंचों को मन्दिर बनवाने के लिये तो पाँच सो रुपया दे दिये और जवाहरसिंह को बुलाकर हुक्म दिया कि हीरासिंह को वहाँ से तुरन्त हटा दो प्रजा के साथ इस प्रकार का अन्याय बर्दास्त नहीं किया जा सकेगा।

वास्तव में वे प्रजा के आगे अपने पारिवारिक लोगों के हित का कुछ भी खयाल नहीं करती थीं। एक बार फौज के कुछ पंच इकट्ठे होकर उनके पास गये। उन्होंने कहा, राजामाता जी महाराज जिस समय हाथी पर चढ़कर बाहर निकला करें तो जवाहरसिंह उनके साथ न बैठा करें। हम उनसे राजी नहीं हैं। महारानी ने तुरन्त ही कहा ठीक है। इसमें तो कोई हर्ज नहीं। अपने महाराज के बराबर में तुम चाहे जिसे बैठने दो चाहे जिसे नहीं। दूसरे दिन उन्होंने अपने भाई से कह दिया कि वह अवश्य दिलीपसिंह का

१. वैसाख सम्बत् १६०२

मामा है किन्तु महाराज दिलीपसिंह की बराबरी में बिना सिखों को खुश किये उसे नहीं बैठना चाहिए। प्रजा के प्रति प्रेम की एक और घटना सुनिये। महारानी जी के पास खबर आई कि शहर में बीमारी फैल रही है और लोगों का विश्वास है कि कुछ ब्राह्मणों को भोजन कराया जाय तो शांति हो। महारानी ने हुक्म दे दिया। अच्छा पचास ब्राह्मण रोज पूजापाठ करें, उनका खर्च हम देंगे। इसी प्रकार एक बार दुकोहर गाँव के जमींदारों ने आकर शिकायत की कि हमारी फसल को अकालियों के एक दल ने लूट लिया। महारानी ने तुरन्त ही हुक्म दिया कि एक फौजी दस्ता जाकर इस बात की जांच करें। पल्टन के वहाँ पहुँचने पर अकालियों के जत्थे ने अपना कसूर मान लिया और कहा हमने भूख से विवश होकर ऐसा किया है। सेना के प्रमुख ने महारानी के दिये हुये रुपयों में से कुछ तो जमींदारों के नुकसान का दे दिया। बाकी अकालियों को देकर हिदायत कर दी कि महारानी जी अपनी प्रजा को किसी के भी द्वारा पीड़ा देना पसंद नहीं करतीं।

सेना के जिन सरदारों को किसी कारण दंड दिया जाता था। महारानी उनके साथ भी न्याय का ही बर्ताव करतीं। जब उन्हें मालूम हुआ कि कुमेदान सरदार महिमासिंह कैद में हैं। उन्होंने महाराज को तोशा खाने में भेजकर उसे छुड़ा दिया और महाराज ने उसे उपहार भी दिया।

यदि कोई उनके हुक्म की उदूली करता था तो उसके साथ में सख्ती का भी व्यवहार करती थीं। जब इन्हीं कुमेदान ने उनके हुक्म को फाड़ डाला जो उन्होंने सेना के नाम जवाहरसिंह की सलाह मानने के लिखा था—तो आपने आज्ञा दी। उन आदमियों की इतनी बेइज्जती करो ताकि फिर किसी को इस प्रकार का हौसला न हो सके।

अपने भाई जवाहरसिंह के साथ उनका स्नेह था और वे उस पर विश्वास भी करती थीं। वे डोगरा लोगों या गैर सिखों का बहुत ही कम विश्वास करती थीं। एक बार उन्होंने सेना के पंचों से कहा था। अगर आप लोग जवाहरसिंह को अपना वजीर बनालें तो इससे मुझे राज करने में बहुत सुविधायें प्राप्त हो जाँय। दूसरे लोगों के सामने बहुत सी बातें खुलकर मैं नहीं कह सकती हूँ और न उनसे निजी मामलात पर विचार ही किया जा सकता है। अगर आपलोग मेरी बात मान लेंगे तो मैं आपके बालक महाराज के राज्य और आपकी भलाई के बहुत से काम कर सकूंगी।

खेद है कि सिख सेना ने जयचंदों के बहकावे में आकर एक दिन महारानी के भाई जवाहरसिंह जी को मार डाला। इससे महारानी को बहुत ही ज्यादा दुःख हुआ। उनकी आँखें रोते-रूज गईं। उनने हाथ-पैर जमीन पर पटक मारे। सेनानायकों ने बहुत ही उनकी खुशामद की। तब कहीं अपने भाई की लाश को जलाने के लिये दिया।

वे परमात्मा से प्रार्थना करके उस दिन की बाट देखने लगीं। जब उनका प्यारा पुत्र दिलीप बालिग हो जाय और मजबूती के साथ दरबारियों की जालसाजियों और सेना की उदंडता का दमन करके अपनी प्रजा को खुश करने लायक शासन कर सके।

किन्तु “मेरे मन कछु और है करता के कछु और।” वाली कहावत हुई और सन् १८४५ई० खतम होते न होते ही सिखों और अंग्रेजों की जंग छिड़ गई और विजय होते ही अंग्रेजों ने घोषणा कर दी। अब सिख राज्य स्वतंत्र नहीं रहेगा। उसका संचालन हमारी सलाह के अनुसार होगा। हम लाहौर पहुँच कर नये सिरे से शासन की व्यवस्था करेंगे। यह घोषणा २० फरवरी सन् १८४६ को की गई थी।

युद्ध के दंड में स्यालकोट और काश्मीर उनके राज्य से निकल गये। कौंसिल का प्रेसीडेंट भी एक अंग्रेज ही बनाया गया। थोड़े ही दिनों में दो तीन संधियाँ गढ़ी गईं और अब महारानी जी को महलों के अन्दर बिठा दिया गया। राज काज से उन्हें कतई अलग कर दिया गया। फौज भी काफी घटा दी गई। अब जितनी रही उसमें कौम परास्तों की संख्या बहुत थोड़ी थी।

अब महारानी जिन्दा के सामने यह दूसरा संकट आ गया। जो पहले से बहुत भयानक था। फिर भी उन्होंने धैर्य बांधा और इस जाल में से अपने राज्य को मुक्त करने के लिये वे कुछ विश्वस्त लोगों के साथ सलाह-मशविरा करने लगी। प्रजा का उनकी ओर आकर्षण बढ़े इसलिये आप बहुत-कुछ दान-पुण्य भी करने लगीं। किंतु अंग्रेज कुछ कम चालाक नहीं होते। रेजीडेंट को इन बातों में सन्देह हो गया और उसने एक पत्र लिखकर महारानी जी को न केवल सरदारों से मिलने में ही सीमा निश्चित करने की सलाह दी। किन्तु दान-पुण्य में कमी करने और उन्हें राजपूत रानियों की तरह पर्दे में रहने की सलाह दी।

यद्यपि मूलराज भी पिछले दिनों सिख राज्य के साथ विश्वासघात कर चुका था। किंतु अंग्रेजों से चौकन्ना वह भी हो गया था। महारानी ने उसके साथ कोई बिगाड़ करने की नहीं सोची। किंतु उसके यहाँ अपनी दासियाँ राजी खुशी के समाचार लेने भेजां। महारानी जिन्दा की यह बातें उनकी राजनीत-मत्ता को सूचित करती हैं। किंतु रेजीडेंट ने इस बात की भी महारानी जी से कैफियत तलब करली।

सन् १८४७ की १६ वीं अगस्त को उन्हें शेखपुरा के किले में भेज दिया गया और मासिक वृत्ति भी केवल चार हजार मासिक कर दी गई। महाराजा दिलीपसिंह अपनी माता से अलग होकर बड़े दुःखी हुये। माँ के हृदय की व्यथा को तो कहा ही कैसे जा सकता है। उन्होंने शेखपुरा में पहुँचते ही दूसरे दिन राजी खुशी के समाचार खाने को मिठाई और खेलने को तोते भेजे। रेजीडेंट को यह बात भी अखरी और उसने कुछ दिन के बाद महारानी को ताकीद करदी कि वह महाराज के पास सीधा कोई समाचार नहीं भेज सकतीं। इस आदेश को पाकर महारानी जिन्दा एक ठंडी सांस लेकर चुप हो रहीं।

इसके कुछ ही समय बाद मुल्तान में गड़बड़ी फैल गई। मूलराज अंग्रेजों से बिगाड़ गया। महारानी ने इस सम्बंध के समाचार जानने को दो आदमियों को भेजा। अंग्रेजों ने उन्हें दैवात लड़ाई में पकड़ लिया। उन्हें तो प्राणदण्ड दे दिया गया। किंतु इस घटना का अर्थ यह लिया गया कि मुल्तान विद्रोह में महारानी जिन्दा का भी हाथ है। उनका हाथ रहा हो या नहीं। किंतु इसमें संदेह नहीं अंग्रेजों के लिये महारानी जिन्दा के हृदय में कोई सहानुभूति शेष नहीं रही थी। वह उन्हें घर में घुसा हुआ साँप समझ चुकी थीं।

इन बातों से इनकार नहीं किया जा सकता कि शेखपुरा पहुँचकर भी उन्होंने सरदारों से मिलना जुलना नहीं छोड़ा वह उनके हृदय को टटोलती रहीं। सेना के लोगों को भी बुलाती रहीं। इन बातों का भी रेजीडेंट कैरी को पता चल गया और उसने साहबसिंह आदि सरदारों को बुलाकर बुरी तरह से डांटा।

महारानी जिन्दा को भी यह बात असहनीय थी। उन्होंने सरदार जीवनसिंह को अपना वकील बनाकर कलकत्ता लाट साहब के पास इसलिये भेजा कि क्या रेजीडेंट को महारानी जिन्दा के ऊपर इतने कड़े प्रतिबंध लगाने का अधिकार है। किंतु गवर्नर ने जो उत्तर दिया वह निहायत बेहूदा था। जो उसकी दुर्भावनाओं को व्यक्त करने वाला है। गवर्नर ने कहा “चूँकि रानी जिन्दा ने अपनी दरखास्त में अपने को महाराजा रणजीतसिंह की विधवा और महाराज दिलीपसिंह की माँ कह कर सम्बोधित किया है। अतः वे मुझसे कुछ आशा न करें।”

इसके बाद महारानी जिन्दा के लिये पंजाब से बाहर निकलने का हुक्म जारी कर दिया गया मक्कार रेजीडेंट ने उस हुक्म पर महाराज दिलीपसिंह की मुहर लगवा दी। १४वीं जून को हडसन और लिमसडन नाम के दो अंग्रेज कुछ सैनिकों के साथ शेखूपुरा भेज दिये गये।

महारानी ने रेजीडेंट का पत्र पढ़ा। उसमें लिखा था आप के पास यह दो अंग्रेज आ रहे हैं आप को शेखूपुरा से बाहर ले जावेंगे आप इनके साथ हो लें। कोई दुर्व्यवहार आप के साथ न होगा। हमारी सरकार का यही इरादा है कि आप शेखूपुरा छोड़ दें। महारानी ने उस समय बड़े धैर्य का परिचय दिया वे रोई नहीं, न उन्होंने अपने होश को खोया।

जब पंजाब की सीमा से बाहर हुई तो उन्होंने हडसन से कहा, रेजीडेंट से कह देना। महाराजा रणजीतसिंह जी की विधवा के साथ अंग्रेज सरकार जो भी कर रही है वह शायद अच्छा ही कर रही होगी।

बनारस में उन्हें रक्खा गया मेजर मेकग्रेगर उनके रक्तक नियुक्त किये गये। यहाँ कुछ दिन बाद उन्हें बताया गया कि पंजाब में आप एक भीषण षडयंत्र अंग्रेजी राज्य को उखाड़ने के लिये रच रहीं थीं। आप के दस्तखतों की ऐसी कई चिट्ठियां भी पकड़ी गई हैं। इस अपराध में आपके पास जितने भी जेवर और नकद रुपये हैं वह सरकार के हवाले कर दो और अब आपको पेंशन भी केवल एक हजार रुपये सालाना मिलेगी। इस बात को सुनकर महारानी स्तब्ध हो गई, उनके पैर के नीचे से जमीन धस-कने लगी। पिंजड़े में बंद सिंह केवल दहाड़ मार कर अपने क्रोध को प्रकट करके रह जाता है उसी तरह महारानी अपने ओठ चबा कर चुप हो रहीं। उनके पास से लगभग पचास लाख के जेवर और नकद दो लाख रुपये जमा करा लिये।

महारानी के देश निकाले के समाचारों से सिख विद्रुब्ध हो उठे और वह चिल्लाने लगे। जब हमारी राजमाता पंजाब से निकाल दी गई हैं तो हम अंग्रेजों का साथ नहीं दे सकते। हम मूलराज के साथ मिलकर लड़ेंगे। ये जो हमारे सरदार इस समय भी अंग्रेजों के साथ हैं। हम इन्हें छोड़ देंगे। सेना में शहर में और देहात में एक ही चर्चा और उत्तेजना फैल गई और इस सबका जो फल हुआ वह था सिखों का दूसरा युद्ध। महारानी जिन्दा के राज्य में चार लाख सिख रहते थे। उनमें से साठ हजार बागी हो गये। यदि उस समय महारानी जिन्दा बाहर होतीं तो वे अवश्य रानी लक्ष्मी की तरह उनका नेतृत्व करतीं और वे फिर बता देतीं कि वह महाराजा रणजीतसिंह का ही अर्द्धांग हैं किंतु शोक है कि बनारस के मकान में उन्हें इन समाचारों से भी अनभिज्ञ रक्खा गया।

साथ ही उनके साथ कठोर से कठोर व्यवहार भी किया जाने लगा। उनसे किसी को नहीं मिलने दिया जाता था। वह किस प्रकार खर्च करती हैं। इसकी भी जाँच रक्खी जाने लगी। महारानी जिन्दा के इन कष्टों को लक्ष्य में रख कर अंग्रेजों के ही पत्र 'इंगलिश मैग' ने लिखा था। "इस नारी के साथ जैसा कठोर बर्ताव किया जा रहा है वह हमारे जातीय कलंक का एक उदाहरण है।"

जीवनसिंह ने न्यूमार्च नामक एक अंग्रेज को वकील बना कर महारानी की पेंशन बढ़वाने के लिये कोशिशें कीं किंतु वे सभी बेकार हुईं। टालमटूल की नीति से कोई भी ध्यान नहीं दिया गया। चूँकि बनारस धार्मिक स्थान था। वहाँ प्रत्येक प्राँत के हिंदू इकट्ठे होते थे। महारानी जिन्दा के समाचार उनके कानों तक सही रूप में नहीं तो अफवाह के तौर पर तो पहुँचते ही थे। इसलिये उन्हें बनारस की बजाय चुनार में रख दिया गया।

सहन करने की कोई हद होती है। इसके अनुसार महारानी जिन्दा ने बहुत सहा। उनके हृदय में इस बात के लिये आग धधक उठी कि किसी प्रकार अंग्रेजों से इन अपमानों का बदला लिया जाय। अतः वे चुनार के किले से निकलीं। और भटकती-भटकती नैपाल पहुँचीं। नैपाल के महाराज ने उनका अच्छा स्वागत-सत्कार किया। उनके रहने का भी प्रबन्ध कर दिया और बीस हजार सालाना उनके लिये खाने-पीने को पेंशन नियुक्त कर दी। किंतु महारानी जिस उद्देश्य से गई थीं वह पूरा न हुआ। भला अंग्रेजों से लड़ने की हिम्मत कौन कर सकता है। जब अंग्रेजों को पता लगा तो वे बड़े आश्चर्य में हुये और उन्हें भय भी पैदा हुआ। इसलिये वे हृदय से इस बात की इच्छा करने लगे कि महारानी नैपाल से वापिस लौट आयें। उनके खर्चे के लिये तीन हजार मासिक का प्रबन्ध कर दिया जायगा। इस काम के लिये सम्भव है अंग्रेजों ने ही एक अपरिचित आदमी को महारानी के हितैषी के रूप में खड़ा कर दिया और उससे महारानी जिन्दा से भारत में लौटने और उचित पेंशन देने की दरखास्त दिलादी। इस समय तक महाराज दिलीपसिंह को राज्य छीन कर पञ्जाब से बाहर निकाल दिया गया था यहाँ तक उन्हें ईसाई भी बना लिया और उसके बाद वह इंगलिस्तान जा चुके थे।

बास्तव में मनुष्य जब विपत्ति में फँसता है और कोई उसका सहायक नहीं होता है तो उसे अनेकों भूल करनी पड़ती हैं। महारानी की भी यह भूल थी किंतु यह सब उनके कुदिन करा रहे थे।

उधर महाराज दिलीपसिंह जी ने अपनी माता की इस इस प्रकार की कष्ट-कथा सुनी तो वे भारत आने को तैयार हुए और अंग्रेजों ने की अवसर से लाभ उठाने के लिये उन्हें इजाजत दे दी।

जनवरी सन् १८६१ ई० में महाराज भारत आये कलकत्ते के स्पेनिस होटल में उन्हें ठहराया गया। चन्द दिन बाद महारानी जिन्दा बुलाई गईं। दोनों माँ-बेटा, बाप-बेटे, गले से चिपट कर रोये। एक दूसरे की हालत को देख कर दुखी हुये।

बेटे के स्नेह से महारानी जिन्दा विलायत जाने को राजी हो गईं। वे इंगलैण्ड चली गईं किंतु वहाँ का रहन-सहन उन्हें पसन्द नहीं आया। वे उसी वेश में रहीं जो उनका हिंदुस्तान में था। प्रातः-सायं वे अपने घर में सिख-रीत्यानुसार भजन-कीर्तन करतीं। विशेष अवसरों पर कडाह प्रसाद बनातीं। अपनी माँ के इन धार्मिक और पवित्र भावों को देखकर महाराज दिलीपसिंह को शनैः-शनैः सिख धर्म से प्रेम होने लगा। उनकी माँ उनको गुरुओं के पवित्र जीवन और शहीदों की कुर्वानियों के इतिहास सुनातीं जिससे महाराज का खून खौल उठता। उनके विचार एकदम बदल गये।

महाराज ने गिरजाघरों में जाना, अंग्रेजी सुसाइटियों में शामिल होना सब कुछ छोड़ दिया। इससे भयभीत होकर कोर्ट आफ डायरेक्टर्स ने महारानी को दिलीपसिंह से अलग रहने का प्रबंध कर दिया।

परदेश में भी माँ-बेटे एक साथ न रहने दिये गये। इसका महारानी जिन्दा के जीर्ण शीर्ण स्वास्थ्य पर बहुत बुरा असर पड़ा और वे चिंताओं से तिल-तिल कर सन् १८६३ ई० में इस संसार से चल बसीं। महारानी जिन्दा इस संसार में नहीं रहीं किंतु वे बहुत कुछ अपने अपूर्व तप का प्रभाव छोड़ गई हैं। वह जब भी हमें याद आयेगा। हमारा सिर उनके लिये झुकता रहेगा।

सन् १६३४ ई० के अप्रैल महीने में अखबारों के पृष्ठों पर जिस वीर युवती के चित्र और बहा-दुराना समाचार प्रकाशित हुए थे। वह बीबी हरनामकौर उस समय केवल १७ वर्ष की थीं। फीरोजपुर जिले में थाना पुराना के अंतर्गत चौधरीवाला एक गाँव है जिसे पंजाबी बोलचाल में पिंड चौधरीवाला कहते हैं। बीबी हरनामकौर वहीं के

बीबी हरनामकौर

जमींदार सिख सरदार की पुत्री हैं। उस समय तक आपकी शादी नहीं हुई थी जिस समय कि आपने अपनी बहादुरी से हिन्दुस्तान भर में शौहरत पाई थी।

रात के समय सशस्त्र चार डाकुओं ने आपके घर पर हमला किया। बीबी हरनामकौर अपने भाई समेत डाकुओं के मुकाबिले पर खड़ी हो गईं। दो डाकुओं को तो मार गिराया और एक को आपने पकड़ लिया। आप पर उस डाकू ने घातक हमला किया किंतु उसे आपने काफी घायल होने पर भी नहीं छोड़ा। एक भाग गया।

आपकी इस छोटी उम्र में इस प्रकार की बहादुरी की प्रशंसा चारों ओर फैल गई। सरकार ने दोनों भाई-बहिनों को एक-एक हजार रुपया और इनकी माँ को दस रुपया महीना पेन्शन कर दी। इसके अलावा दो एकड़ जमीन भी सरकार ने दी। सिख संस्थाओं ने भी बीबी जी का खूब ही सन्मान किया। गुरुद्वारा डेरा साहब की ओर से आपको सरोपा मिला और सिंह सभा की ओर से भरे दीवान में मुबारिकवादी दी गई।

वास्तव में इस बीसवीं सदी में आपने बीबी दीपकौर की तरह बहादुरी दिखाकर अपनी कौम का नाम ऊँचा किया था।

सिख जगत् की वीरांगनाओं, विदुषियों और माता-बहिनों का इतना थोड़ा-सा वर्णन करके हम इस अध्याय को समाप्त करते हैं। सिख जाति ने एक से एक बढ़ कर धर्म भक्त और बहादुर महिलाओं को जन्म दिया है। जो हमारे देश के लिए महान् गौरव की चीज है। हमने तो कुछेक का ही यहाँ वर्णन किया है। जिन्हें अधिक जानना हो वे पंजाब-विभाजन के समय सिख माताओं, बहिनों और पुत्रियों के बलिदान की कहानियों को पढ़ें।

सत्सईसवाँ अध्याय

सामाजिक दशा

किसी भी जाति की उन्नत और अवनति दशा का पता उसके रहन-सहन, खान-पान, स्वास्थ्य, वर्तव, शिक्षा, साहित्य, संगठन और जीवन निर्वाह के साधनों को देखकर सहज ही चल सकता है। इन्हीं दृष्टियों से हम सिख जाति की अवस्था का दर्शन करना चाहते हैं।

आमतौर से सिखों का रहन-सहन आडम्बरपूर्ण नहीं है। उनमें जो ठाठ-बाट से भी रहते हैं उसमें भी विलासिता की गन्ध बहुत कम होती है। शहरों का रिवाज अभी गाँवों में बहुत कम पहुँची है। पुरुष पगड़ी, कुरता, कच्छ, पाजामा, धोती, कोट, अचकन, सलवार आदि पहनते हैं। साधारण पहनावा कच्छा, कुर्ता और पगड़ी का ही है।

धोती प्रायः तहमदनुमा बाँधते हैं।

अपेक्षाकृत सिख स्त्री-पुरुष और बच्चे साफ सुथरे रहते हैं। देहातों में भी अपने सम व्यवसायी अन्य लोगों की अपेक्षा सफाई की ओर उनका ध्यान अधिक रहता है।

अधिकाँश में सिखों की आवादी देहात में ही ज्यादा है और जो शहरों में भी हैं वह भी खान-पान सम्बन्धी अपनी पैतृक आदतों को बहुत दूर तक पालते हैं। गाय भैसे अधिक रखने के कारण घी दूध खूब खाते हैं। लस्सी उनका उतना ही प्रिय पेय है जितना कि अंग्रेजों का चाय। कडाह प्रसाद (हलवा) उनका सबसे प्यारा भोजन है। प्रत्येक उत्सव और त्यौहार पर कडाह प्रसाद अवश्य बनवाते हैं। महमान की खातिरदारी में भी कडाह प्रसाद का ही ऊँचा स्थान है। ब्रज के जमींदार जिस प्रकार खीर को देवताओं का भोजन का नाम देकर प्रिय मानते हैं उसी प्रकार सिख कडाह प्रसाद में धार्मिक भावना रखते हैं।

भोजन को रसोई, खाना और भोज्य न कहकर प्रसादा कहते हैं भोजन करने को प्रसादा छकना कहते हैं। उनके यहाँ साधारण भोजन (दाल, रोटी, साग आदि) प्रसाद कहलाता है हलुवा कडाह प्रसादा और मांस भोजन महाप्रसाद कहलाता है। वैसे महाप्रसाद कडाहप्रसाद की तरह ऊँचा स्थान नहीं रखता और न उसके खानेको लाजिमी करार दिया गया है किंतु चूंकि आरंभ में जो जातियां सिख पंथ में शामिल हुई थीं उनमें से अधिकाँश माँस के आदी नहीं थे इसीलिए इसको महाप्रसाद इतना बड़ा नाम

दिया गया उन दिनों सिखों की हालत यह हो ही गई थी कि जंगलों में भूखे मरने की नौबत में महा-प्रसाद से ही प्राण-रक्षा की जा सकती थी। महाप्रसाद ताजा मांस का बनता है इसीलिए भटके का खाना निहित बताया गया है।

सिख धर्म के अंदर कुछ ऐसे भी सम्प्रदाय हैं जिनमें मांस कतई नहीं खाते। पंजाब जैसे देश में जहाँ गेहूँ और बाजरा जैसे बलिष्ठ अन्न बहुतायत से पैदा होते हैं सौभाग्य से सिखों का वही उपनिवेश है।

स्वास्थ्य खान-पान का सुठंग और सादगी इसके अलावा कुसंस्कारों से निवृत्त और परिश्रम से रुचि। यह बातें ऐसी हैं जो स्वास्थ्य की सर्वोत्तम गारंटी है। यही कारण है कि दूसरे लोगों की अपेक्षा सिख अधिक तगड़े, सुदृढ़ और बलवान होते हैं। अपनी इस मजबूती के कारण उन्होंने सैनिक जातियों में अपनी सर्वोच्च गणना कराने का सौभाग्य हासिल किया है। वे शारीरिक मानसिक परिश्रम से नहीं घबराते हैं अतः खेती और सरकारी सर्विस में वे उन्नति पर हैं। उनके स्वास्थ्य भारत ही नहीं किंतु संसार में सर्वोपरि बना देने लायक हैं। किंतु खेद है कि व्यायाम का इनमें बहुत कम चलन है। सिख-गाँवों में अखाड़ों (मल्लयुद्ध के स्थान) और दंड बैठक लगाने वालों की कमी है। फिर भी वे अपनी मजबूती और अच्छे स्वास्थ्य के लिए भारत में अच्छा स्थान रखते हैं।

सिख स्वभाव से विनोदी और हँसमुख होते हैं। चिड़चिड़ापन बहुत ही कम उनके मिजाज में होता है। पहली बार की मुलाकात में ही वे खुलकर बातें करते हैं। उनसे मिलने पर स्वाभाव और वर्ताव ऐसा नहीं मालूम पड़ता कि किसी नये और अपरिचित व्यक्ति से बातें की जा रही हैं। यद्यपि उनके अंदर राजसी गुण अधिक है फिर भी वे हृदय के तीव्र और कठोर नहीं होते।

बातचीत वे स्पष्ट कहने और सुनने की आशा करते हैं जहाँ तक भी हो सकता है उनकी बातचीत लाग लपेट की नहीं होती। उनके स्वभाव में अहंमन्यता की झलक भी नहीं होती। बड़ों का आदर करने की उनमें विशेषता है। साधु-संतों के प्रति उनके दिल में भक्ति है। ब्राह्मणों के लिये उनके लिये उनके धर्म में उतना ऊँचा दर्जा नहीं किन्तु उनके दिल में उनसे कोई घृणा भी नहीं है। यद्यपि उनका उत्थान मुसलमान शासकों की जायदाद के कारण हुआ। किन्तु पड़ोसी मुसलमान के साथ वे सदैव हमदर्दी का व्यवहार करते हैं। ऐसा वे किसी पालिसी से करते हों, यह बात नहीं। किन्तु उनका स्वभाव ही ऐसा है।

दान-पुण्य करने में उनका स्वभाव और मन कंजूस नहीं, यही कारण है कि उनके धार्मिक स्थानों पर इतनी आमदनी होती है। जितनी कि भारत की किसी भी बड़ी रियासत की हो सकती है।

वे अपमान को बहुत कम बर्दास्त करते हैं। वह फिर चाहे अपने घरवालों की ओर से हो चाहे बाहरवालों की तरफ से। इस मामले में वे कभी-कभी विवेक को भी ताक में रख देते हैं, यही कारण है कि आये वर्ष प्रत्येक जिले में उनमें आपस में भी खून-खराबियाँ हो जाती हैं।

सैनिक प्रधान जाति होने के कारण धोखा और दगा-फरेब भी वे किसी के साथ नहीं करते यों अपवाद सभी जगह होते हैं।

अपनी बात के लिये उनके स्वभाव में जिद् भी है। कभी-कभी तो 'हमीर हठ' का रूप उनकी बात धारण कर लेती है।

नाच रंग में सामूहिक रूप से उनकी रुचि बहुत ही कम है। खेल कूद और घोड़े की सवारी उनकी रुचि की चीजें हैं।

उनकी स्त्रियों का स्वभाव भी संकुचित और कटुतापूर्ण नहीं होता। कथा कीर्तन में उनकी रुचि पुरुषों की अपेक्षा कहीं अधिक होती है। उन्हें बड़ा हुआ कुटुम्ब अच्छा लगता है। सिख स्त्री की लालसा रहती है कि उसकी कई सहेली हों और घर में देवरानियों का टोला। किन्तु जमाने के साथ अब उनमें से यह भावना विनष्ट होती जा रही है।

पंजाब या भारत के किसी भी हिस्से के उन लोगों को जिन्होंने सिख धर्म ग्रहण किया है। उनके लिये पारमार्थिक लाभ कितने हुये हैं। यह तो सिख ही जानें। किन्तु दो लाभ तो इतने प्रत्यक्ष हैं कि उन्हें

कोई भी आदमी जिसे तनिक भी समझने का माहा है सहज ही में जान सकता जीवननिर्वाह के साधन है। एक तो है समाजिक समानता का जिसपर हम आगे के पृष्ठों में प्रकाश डालेंगे।

दूसरा है पेशे की आजादी का। खत्री सिख चाहे तो दर्जा और मोची का काम कर सकता है और दर्जा सिख चाहे तो ज्ञानी और ग्रन्थी बन सकता है। जोकि अब जमाने के परिवर्तन के साथ ऐसी स्थिति हो गई है कि दूसरी जातियाँ भी चाहे जिस पेशे को कर सकती हैं। किन्तु सर्व प्रथम यह आजादी दी थी सिख धर्म ने ही। पेशे और जाति का सिख धर्म से कोई खास सम्बन्ध नहीं है। इसका फल यह हुआ कि सिखों ने आर्थिक अवस्था ठीक बनाये रखने के लिये चहुंमुखी उन्नति की। राज्य का ऐसा कोई महकमा नहीं जिसमें सिख न मिलेंगे। ज्ञात संसार का ऐसा कोई कोना नहीं जहाँ सिख जीवन-निर्वाह के लिये नहीं पहुँच गये हों। कला-कौशल, दस्तकारी आदि सभी धंधों को सीखने में उन्होंने पहल की है।

खेती के काम में भी नये आविष्कारों को आजमाने में वे पीछे नहीं रहे। गाय बैलों की नस्ल सुधारने तथा अच्छे २ पशु पालने में उनकी रुचि सदैव उन्नत रही है। अच्छे बीज, अच्छा गुड़, अच्छी कपास पैदा करके सिखों के खेतिहर समुदाय ने अपने को अप्रणी ही साबित करने की कोशिश की है।

हिन्दुस्तान में खास तौर से हिन्दुओं में उन्होंने सर्वप्रथम ईरान और काबुल से घोड़ों और हथियारों के लाने का व्यापार आरम्भ किया था।

इस प्रकार जीवन निर्वाह के प्रत्येक धंधे में में सिख रुचि रखते हैं। यही कारण है कि उत्तरोत्तर उनका समाज हरेक क्षेत्र में उन्नत होता जा रहा है।

किसी भी मानव समाज का संगठन किन्हीं विशेष परिस्थितियों में किसी विशेष उद्देश्य की पूर्ति के लिये होता है। परिस्थितियों के निकल जाने अथवा उद्देश्य की पूर्ति के बाद स्वभावतः उस संगठन

का छिन्न-भिन्न हो जाना अनिवार्य है। पर चूँकि वह उत्तम संगठन सदैव बना रहे इसलिये उसे स्थायित्व देने के लिये उन साधनों के प्रति अटूट श्रद्धा के भाव पैदा होना आवश्यक होता है जिनके सहारे वह संगठन उन्नत होकर उद्देश्य की पूर्ति करता है। प्रत्येक ऐसे संगठन के जिसका कि आरम्भ धार्मिक भित्ति पर हुआ हो कम से कम पांच साधन होते हैं। (१) धर्म पुस्तक (२) धर्मस्थान अथवा तीर्थ (३) पर्व और त्यौहार (४) अनुशासन और (५) प्रथायें।

सिखों की धर्म पुस्तक श्री ग्रंथसाहब जी हैं इस सम्बन्ध में हम पिछले अध्याय में काफी लिख चुके हैं। अतः शेष चार आचारों पर अब कुछ प्रकाश डालना चाहते हैं।

सिखों के पांच प्रकार के धर्म स्थान हैं (१) वे जहाँ-जहाँ गुरु साहिबान ठहरे थे और अब उन स्थानों पर स्मारक स्वरूप धर्मशालायें, गुरुद्वारे अथवा दमदमा हैं। (२) जहाँ-जहाँ गुरु साहिबान का जन्म हुआ था और वे स्वर्गारोहण हुये। (३) वे स्थान जहां-जहां गुरु साहब ने बावली, तालाब आदि बनवाये। (४) जहाँ-जहाँ गुरु और उनके प्यारे शहीद हुये। (५) जहाँ-जहाँ उनके भक्त उनकी दी हुई वस्तुओं को ले गये और जहाँ कि उन्होंने उन वस्तुओं के रखने के लिये स्मारक स्थान बना लिये। इनके अलावा आज भी जहाँ-जहाँ सिख हैं प्रायः वहीं-वहीं गुरुद्वारे बने हुये हैं और बनते जा रहे हैं किन्तु पुराने धर्मस्थान वे ही हैं जो उपरोक्त पाँच प्रकारों में से हैं। हालांकि उनमें कुछ तो बहुत पीछे के बने हुये हैं फिर भी उनकी स्मृति का महत्व उस समय से सम्बन्ध रखता है जिस समय का कि उनके साथ इतिहास जुड़ा हुआ है।

यह तो निर्विवाद सही बात है कि धार्मिक भावनाओं के अनुसार प्रत्येक धर्मस्थान तीर्थ होता है किन्तु लौकिक भाषा में तीर्थ उसे कहते हैं जहाँ किन्हीं विशेष पर्वों पर भारी जन-समुदाय इकट्ठा होकर प्रथा के अनुसार धार्मिक क्रियाओं को पूरा करता हो।

सिखों में इस प्रकार के बड़े-वड़े तीर्थों की संख्या इस प्रकार है:—(१) श्री बावली साहब (२) अमृतसर (३) मुक्तसर (४) दमदमा साहब (५) करतारपुर (६) तरनतारन (७) ननकाना (८) गोविन्द वाल बावली साहब (९) देहरा गुरु श्री अर्जुनदेव (१०) देहरा बाबा नानक (११) पटना साहब (१२) अविचलनगर (१३) फतहगढ़ सरहिंद (१४) चमकौर साहब (१५) खडूर साहब इनके सिवा करतारपुर और कीरतपुर आदि भी हैं।

इनमें इतने तख्त हैं। (१) अकाल तख्त जो अमृतसर में है (२) तख्त पटनासाहब (३) तख्त केशगढ़ आनन्दपुर में (४) तख्त हुजूर साहब अविचलनगर।

इनमें तरनतारन और अमृतसर का तो इतना बड़ा नाम हो रहा है जिन्हें सारा हिंदुस्तान और हिंदुस्तान से बाहर के लोग भी जानते हैं किन्तु यदि हम सिलसिले से आरम्भ करें तो पहिले ननकाना साहब का वर्णन करना होगा। लाहौर से ४८ मील पच्छिम शेखपुरा जिले में रायबुलारकी जो तलवण्डी थी और जिसमें कि गुरु नानकदेव जी महाराज का अवतार हुआ था वही अब गुरुजी के नाम पर ननकाना अथवा नानकायन अर्थात् नानदेव का घर कहलाता है। वहाँ 'जन्म स्थान' गुरुद्वारा बना हुआ है। यह गुरुद्वारा बड़ा आलीशान है। गुरुद्वारे से अठारह हजार एकड़ जमीन और नौ हजार आठ सौ बानवे रुपये साल की जागीर लगी हुई है। लगभग बीस हजार रुपया साल चढ़ावे में आ जाते हैं।

जन्म स्थान के सिवा इतने स्थान यहाँ और हैं।

(१) कियारा साहब—जहाँ प्रथम बार आपने अपने पशु चराये थे। इस गुरुद्वारे से ४५ मुरब्बे जमीन लगी हुई है।


(२) तम्बू साहब—जहाँ कि गुरु नानकदेव जी सच्चा सौदा करने के बाद लौट कर बैठे थे।

(३) पट्टीसाहब—जहाँ कि पाधे के पास उनके पिताजी ने पढ़ने बिठाया।


(४) बाललीला—जहाँ कि बाल-क्रीड़ा करते थे। इस गुरुद्वारे में १२० मुरब्बे जमीन और इकतीस रुपये सालाना की जागीर है।

(५) मालजी साहब—जिस माल वृत्त के नीचे गायें चराते हुये सो गये थे और वृत्त की छाया स्थिर रही थी। इस स्थान से १८० मुरब्बे जमीन और ५० सालाना नकद जागीर है।

(७) वे स्थान जो गुरु अर्जुनदेवजी और गुरु हरिगोविंदजी की यात्रा की यादगार में हैं जोकि इस



अकाल बुंगा अमृतसर



ਦਰਬਾਰ ਤਰਨਤਾਰਨ ਸਾਹਿਬ

तीर्थ भूमि के दर्शनों के लिये आये थे। इस स्थान से १३ बीघे जमीन माफी में है।

यहाँ पर कार्तिक की पूर्णमासी पर बड़ा भारी मेला भरता है। अतः भक्तजन इस स्थान के लिये उसी प्रकार उमड़ते हैं। जिस प्रकार भगवान कृष्ण की जन्मभूमि मथुरा, वृन्दावन को देखने के लिये लोग आते हैं और वास्तव में ही ननकाना सिखों का वृन्दावन है। ब्रज में जैसा हम देखते हैं कि यहाँ भगवान खेले थे। यहाँ उन्होंने दधि-माखन खाया था। यहाँ काली-मर्दन किया था। यहाँ उनकी गायों का खिरक था इसी प्रकार ननकाना में सिख-दर्शक गुरु नानकदेव जी के समस्त स्मारक स्थान देखते हैं। जहाँ गुरु नानकदेव स्नान करते थे और जिसे कि रायबुलार ने तालाब का रूप दे दिया था। आदि इसी प्रकार के श्रद्धापूर्ण स्थानों के दर्शन ननकाना में होते हैं।

संवत् १६२१ वि० में श्री गुरु रामदास जी ने गुरु अमरदास जी की आज्ञा से तुंग गुमटाला और सुल्तानपिंड नामक गाँवों के पास एक तालाब खुदवाया जिसे गुरु अर्जुनदेवजी ने पूरा करा कर अमृतसर नाम रक्खा। यह बात संवत् १६४५ वि० की है इससे पहले ही संवत् १६३१ वि० में ही गुरु का चक नाम से एक आबादी गुरु रामदास जी ने कर ली थी। गुरु अर्जुनदेव जी ने अपने समय में 'गुरु के चक' का नाम रामदासपुर रक्खा और उसे खूब तरक्की दी। यहाँ उन्होंने सभी श्रेणियों के लोगों को बसाया। संवत् १६४३ वि० में उन्होंने उस तालाब को भी पक्का कराना आरंभ किया। यह नाम रखने का जो कारण था उसका उल्लेख पहले हो चुका है। इस सरोवर की लम्बाई ५०० फुट चौड़ाई ४६० फुट और गहराई १७ फुट है। संवत् १६४५ में इस सरोवर के निकट गुरु अर्जुनदेवजी ने हरिमन्दिर जी के तैयार हो जाने पर संवत् १६६१ वि० में उसमें ग्रन्थ साहब की स्थापना की। अमृतसर (सरोवर) के नाम पर ही धीरे-धीरे नगर भी इसी नाम से प्रसिद्ध हो गया।

यह हरिमन्दिर सिखों के समस्त गुरुद्वारों में शिरोमणि है। सिखों के लिये अमृतसर का वही स्थान है जो हिंदुओं के लिये काशी और मुसलमानों के लिये कावा का है।

यहाँ पर बैसाखी और दीपमालिका पर दो भारी मेले होते हैं।

इस पवित्र स्थान को मुस्लिम शासकों ने नुकसान पहुँचाया था किंतु जस्सासिंह अहलूवालिया आदि सिख सरदारों ने पुनः ठीक करा दिया। इसके साथ काफी इतिहास है। जिसे हम कुछ-कुछ विभिन्न स्थलों पर इस ग्रंथ में लिख भी चुके हैं।

महाराजा रणजीतसिंह के राज्य में इस नगर के शामिल हो जाने के बाद इसकी खूब उन्नति हुई महाराज ने हरिमन्दिर जी के फर्श संगमरमर के और कलस स्वर्ण के बनवा कर उन्हें देदीप्यमान करने का सौभाग्य प्राप्त किया था।

अमृतसर सिखों की धार्मिक राजधानी है। दरअसल तो यह नगर पंजाब के समस्त हिंदुओं का तीर्थ बना हुआ है। यहाँ पर संतोषसर, कोलसर, विवेकसर रामसर नाम के और भी तालाब हैं।

हरिमन्दिर जी के अलावा निम्नलिखित और गुरुद्वारे तथा धार्मिक स्थान अमृतसर में हैं।
 (१) अकालतख्त (२) अटलराइ जी का देहरा (३) सालोभाई की धर्मशाला (४) गुरु के महल (५) चरसती-अटारी (६) टाहली साहब (७) थड़ा साहब (८) मंजी साहब (९) दमदमा साहब (१०) दरसनी ड्योढ़ी (११) दुखभंजनी वेरी (१२) पिप्पली साहब (१३) गुरुद्वारा लोहगढ़।

अकालतख्त में गुरु साहबान और धर्म पर कुर्बान होने वाले तथा अन्य योद्धाओं के शस्त्र

रक्खे हुये हैं। अमृतसर में अकाली अथवा निहंगवीरों के साथ बाबा फूलासिंह अकाली रहते थे। उनकी स्मृति में वहाँ एक गुरुद्वारा भी है।

जिला अमृतसर में अमृतसर नगर से चौदह मील उत्तर की ओर यह गुरु स्थान है। गुरु अर्जुन-देवजी साहब ने खरीद कर संवत् १६४७ वि० के १७ वैसाख को खारा और पालासुर नामक गाँवों के

पास एक तालाब की नींव डाली। इसके ६ वर्ष बाद संवत् १६५३ में यहीं पर एक नगर बसाना आरम्भ किया। उन दिनों इस स्थान से तीन मील के फासले पर

तरनतारन

नूरुद्दीन का लड़का अमीरुद्दीन नाम का पठान जेलदार रहता था। उसने उन सब ईंटों को जो तालाब और नगर के लिये बनवाई थीं उठवा कर अपनी सराय में लगवा दिया। इस प्रकार लगभग ७० वर्ष तक यह स्थान अर्द्धपूर्ण हालात में रहा। संवत् १८२३ ई० में सरदार बुधसिंह फैजलपुरिया और दूसरे सरदारों ने जोर पकड़ा और उस सराय के मकानों की एक-एक ईंट खुदवा डाली और तरनतारन सरोवर के दो किनारे पक्के करा दिये। इसके बाद महाराजा रणजितसिंह जी ने शेष दो किनारे पक्के करा दिये। कुँवर नौनिहालसिंह जी के समय में तरनतारन के निर्माण का काम पूरा हुआ। यहाँ गुरु अर्जुनदेव जी ने कुष्ठियों को आराम पहुंचाने का कार्य किया था अतः यह दुख निवारन भी कहलाता है। ४६६४) सालाना की जागीर भी उसी समय की इस गुरुद्वारे से लगी हुई है। चढ़ावे से चालीस हजार सालाना तक की आमदनी हो जाती है।

इसके सिवा यहाँ परिक्रमा में एक मंजी साहब हैं। दूसरी मंजी शहर से बाहर गुरु के खूह के पास है। दूसरा खूह बीबी भानी जी के नाम पर है।

तरनतारन सरोवर की लम्बाई ६६६ फुट और चौड़ाई ६६० फुट है।

जिला अमृतसर में तरनतारन जी से १० मील के फासले पर खडूर साहब नाम की एक बस्ती है। गुरु अंगद जी यहीं पर निवास करते थे। यहीं से उनका सचखंड प्रस्थान हुआ था। अतः उनकी स्मृति

में यहाँ एक देहरा है। गुरु अंगददेव जी के समय में इस नगर को धर्म-चर्चा का अच्छा सौभाग्य प्राप्त हुआ था। गुरु नानकदेव जी यहाँ पधारे थे और गुरु अमरदास जी

खडूर साहब

ने तो यहाँ वर्षों गुरु अंगददेव जी की सेवा की थी। आबादी के अन्दर गुरुद्वारा है जिससे २६००) सालाना की जागीर लगी हुई है। दरबार साहब की परिक्रमा में किल्ले का वह करीर भी है। जहाँ गुरु अमरदास जी को अपने गुरु अंगददेव जी के स्थान को पानी लाते समय ठोकर लगी थी। इसके अलावा यहाँ यह स्थान और दर्शनीय हैं।


(१) तपियाना—जहाँ गुरु अंगददेव जी तप किया करते थे। इसी स्थान के पास भाई बालाजी की समाधि है।

(२) थड़ा साहब—जहाँ पर कि गुरु अंगददेव जी बैठकर पाठ किया करते थे। एक चबूतरा बना हुआ है।

मल्ल अर्खाड़ा जहाँ पर बैठ कर गुरु अंगददेव गाँव के बच्चों को कुस्ती लड़ने की प्रेरणा किया करते थे।


तरनतारन स्टेशन से अग्निकोण में १५ मील के फासले पर गोइन्दवाल नाम का नगर है। गुरु अमरदास जी की सहायता से गोइन्दा नाम के एक खत्री ने इसे बसाया था। अतः उसी के नाम पर यह गोविन्दवाल नाम से मशहूर हुआ। यहाँ पर संवत् १६१६ में गुरु अमरदास जी ने

खड्डर साहिब



निवास स्थान श्री गुरु अंगद देव जी

थम्ब साहिब



करतारपुर

बावली साहब एक बावड़ी बनवाई थी। जो शनैः शनैः सिखों के परिश्रम सहायता और प्रेम से सुन्दर बन गई। इसमें ८४ सीढ़ियाँ हैं।

धार्मिक भावनाओं में यह गया जी से प्रतिस्पर्द्धा करती है। यहाँ क्वार की ५ के दिन बड़ा भारी मेला लगाता है। प्रत्येक सीढ़ी पर अनेकों श्रद्धालु सिख जपुजी का पाठ करते हैं। बावली साहब की मान्यता इतनी बढ़ी थी कि मुगल हाकिमों के समय में जागीर लगना संभव हुआ। उस समय की (१११५) की जागीर लगी हुई है। कपूरथला और नाभा की ओर से भी कुछ-कुछ जागीरें हैं। कई स्थानों पर इस धर्म-स्थान के मकान हैं। जहाँ से किराया आता है।

यहाँ पर कई गुरुद्वारे और धर्मस्थान हैं। यथा—

(१) अनंद जी का स्थान—गुरु अमरदास जी के पुत्र मोहरी जी के बेटे साहब का नाम अनंद जी था। उन्हीं की स्मृति में बाजार में एक मंजी बनी हुई है।

(२) हवेली साहब—श्री गुरु अमरदास जी के रहने का मकान। गुरु जी चौबारे की जिस कीली को पकड़ कर खड़े हुये भजन करते थे। भक्त लोगों ने अब उस कीली को चाँदी से मढ़वा दिया है। इस हवेली में वह पालकी भी रक्खी है। जिसमें रखकर गुरुवाणियाँ अमृतसर पहुँचाई गई थीं। बरांडे में वह स्थान है। जहाँ रामदास जी को गुरुआई दी गई थी। यहाँ पर बीबी भाणी जी का चूल्हा भी है। जिसे भक्तों ने अब संगमरमर का बनवा दिया है।

(३) गुरु रामदास जी का बनवाया हुआ यहाँ एक खूह (कूप) भी है।

(४) गुरु अमरदास जी के बड़े पुत्र मोहन जी का चौबारा यहाँ बना बना हुआ है।

कुछ विवरण बावली साहब का अन्य स्थानों पर भी आ चुका है। सिखों का सर्व प्रथम यही स्थान है। जहाँ मेला लगना आरम्भ हुआ था।

सिख धर्म में पहली शहीदी गुरु अर्जुनदेव जी की हुई है। बादशाह जहाँगीर की आज्ञा से चन्दू ने जो तकलीफें गुरु अर्जुनदेव जी को दी थीं। उनकी याद मात्र से रोमांच हो आता है। उन्हीं महान् गुरु

का किले के सामने एक भव्य देहरा बना हुआ है। जहाँ कि महाराजा रणजीतसिंह जी की समाधि भी है। दरबार साहब के भीतर एक दीवानखाना भी है। महाराजा रणजीतसिंह जी की लगाई हुई इस पवित्र स्थान से जागीर है। रियासत नाभा से भी कुछ रकम बंधी हुई है।

यहाँ पर गुरु अर्जुनदेव जी के शहीदी दिन की याद में प्रति वर्ष जेठ सुदी चतुर्थी को भारी मेला लगता रहा है।

ढब्बी बाजार में गुरु जी के नाम पर एक बावली है। गुरु जी ने इसे छड्डू व्यापारी के दिये हुये धन से बनवाया था। शाहजहाँ के समय में इस बावली को पाट दिया गया था। किन्तु महाराजा रणजीतसिंह जी के समय में उसे फिर दुरुस्त करा दिया गया। इसके साथ ११२ दुकान थीं। जिनसे काफी आमदनी होती रही है।

इनके सिवा यहाँ (१) श्री गुरु नानकदेव जी का गुरुद्वारा (२) चूनामंडी में गुरु रामदास जी का जन्मस्थान (३) जन्मस्थान के पास ही गुरु रामदास जी की धर्मशाला (४) मुंजग के बीच श्रीगुरु हरिगोविन्द जी का स्थान (५) भाटी दरवाजे में गुरु हरिगोविन्द जी का गुरुद्वारा (६) भाई मनीसिंह जी का शहीदगंज (७) भाई तारुसिंह जी का शहीदगंज और सिंहिनियों का शहीदगंज आदि और भी कई स्थान

दर्शनीय हैं। खेद है कि लाहौर के सब स्थान अब पाकिस्तान में हैं।

गुरु रामदास जी का जन्मस्थान काफी विशाल और आकर्षक है।

जिला होशियारपुर में कीरतपुर नाम का नगर है। यहाँ पर बाबा गुरुदित्त जी का देहरा बहुत मशहूर है। किंतु गुरु हरिकिशन जी की जन्मभूमि होने का भी इस नगर को सौभाग्य प्राप्त है। इसे गुरु हरिगोविंद जी ने संवत् १६८३ विक्रमी में कहलूर के राजा से भूमि खरीदकर गुरुदित्त जी की मारफत आबाद कराया। आबादी के बीच में जो शीशमहल है उसी में गुरु हरिगोविंद जी साहब रहते थे। इसी शीशमहल में गुरु हरिकिशन जी का जन्म हुआ था। यहीं पर गुरु हरिगोविंद जी का एक गुरुद्वारा है। जो हरिमंदिर भी कहलाता है। उनका बनवाया हुआ एक कुआँ भी है।

जहाँ साई बुड्ढनशाह से गुरु नानकदेव जी ने ज्ञानचर्चा की थी। वहाँ पर एक नानकदेव जी का भी गुरुद्वारा है।

शहर के बीच में गुरु हरिराय जी साहब का भी गुरुद्वारा है। जिसमें एक बड़ा चुहबच्चा है। जहाँ घोड़ियों के लिये दाना भरा जाता था। दमदमा साहब, पातालपुरी और तीर मंजी आदि और भी कई दर्शनीय स्थान हैं।

यहाँ दो एक स्थान को छोड़ सभी से जागीरें लगी हुई हैं। किंतु यह जागीरें बहुत ज्यादा नहीं हैं।

यहाँ पर गुरु हरिराय जी साहब का भी देहरा काफी अच्छा बना हुआ है। इस पर चढ़ावा अच्छा होता रहा। पटियाला से कुछ निश्चित आमदनी बंधी हुई थी।

दिल्ली से गुरु तेगबहादुर जी का शीश जहाँ लाकर यहाँ रक्खा गया था। वहाँ निशानगढ़ बना हुआ है।

इस नगर में होली पर भारी मेला होता है। जो बाबा गुरुदित्त जी के देहरे पर मनाया जाता है।

यह हम पहले लिख चुके हैं कि श्री गोविन्दसिंह जी का जन्म उनके पिता जी के प्रवासकाल में मगध देश की राजधानी पटना में हुआ था। उनके जन्मस्थान पर आज हरिमंदिर की भव्य इमारत खड़ी

दिखाई देती है और सिख इसे दूसरा तख्त कह कर आदर देते हैं। इस हरिमंदिर को महाराजा रणजीतसिंह जी ने बनवाया था। तब से अब तक अन्य श्रद्धालु लोग भी बराबर इसमें वृद्धि करते रहे हैं।

यहाँ पर गुरु जी की स्मृति में इतनी वस्तुयें दिखाई जाती हैं :—

(१) पंघुड़ा साहिब—पालना जिसमें बालपन में विराजते थे, (२) तार तीर, (३) एक छोटी तलवार, (४) एक छोटा खंडा, (५) एक छोटा कटार, (६) चन्दन का कंधा, (७) हाथ दाँत की खड़ाऊँ और इनके अलावा नवम गुरु जी की खड़ाऊँ भी हैं।

इस हरिमंदिर के लिये ३१-॥ माहवार सरकार देती है। १०००) साल की आमदनी बिहार के अमीर गोपालसिंह जी की दी हुई जमीन से होती है। ५००) रियासत नाभा, ४७०) रियासत जीन्द, ७२०) रियासत पटियाला से सालाना मिलते हैं। ४५६) सालाना फरीदकोट देता है। १६०) सालाना रामीपुर मुहल्ले की २२ बीघे जमीन की आमदनी है। इसके अलावा और भी जमीन भूभागों से कुछ आमदनी होती है और चढ़ावे में भी काफी आता है।

हरिमंदिर जी के सिवा गुरु तेगबहादुर जी की मंजी, बड़ी संगत और छोटी संगत आदि स्थान

हैं। जो निर्मले सिखों के प्रबंध में है।

पटना में बैसाख सुदी पंचमी को मंजी साहब पर मेला लगता है। संवत १७२३ वि० में गुरु तेगबहादुर जी ने नैनादेवी पहाड़ के पास माखोवाल गाँव की धरती खरीद कर जो नगर सतलज के पास आबाद किया था वही आनन्दपुर के नाम से मशहूर है। दशमेशजी ने इस नगर को एक समय समस्त सिखों का जीवन प्रसारक केन्द्र बना दिया था। तख्त केशगढ़ साहब उन्होंने संवत १७४६ वि० में इस नगर की रक्षा के लिए पाँच किले आनंदगढ़, लोह-आनन्दपुर गढ़, फतहगढ़, केशगढ़, और होलगढ़ के बनाये। आज इन किलों के स्थान पर गुरुद्वारे बने हुए हैं।

इस गुरुपुरी में निम्न स्थान स्मारक स्वरूप बने हुए हैं। (१) तख्तसाहब शहर के मध्य गुरुद्वारा शीशगंज के अहाते में गुरुआई मिलने की स्मृति को कायम रखने वाला उनके नाम का एक गुरुद्वारा है। (२) एक गुरुद्वारा आनंदगढ़ में है यह आनंदगढ़ आनंदपुर से केवल आध मील दूर है। यहाँ पर एक बावली है जिसमें भूलभुलैयां जैसी कोठरियां हैं। सब मिलाकर लगभग २०००) साल की जागीर इससे बंधी हुई है।

(३) गुरु तेगबहादुर जी का शीश लाकर जहाँ आनंदपुर में रक्खा गया था। वह शीशगंज कहलाता है। लगभग २००) सालाना की आमदनी पटियाला आदि से बंधी हुई है।

(४) तख्त केशगढ़ आनंदपुर के पास ही है। यहीं पर खालसा पंथ की रचना हुई थी। यहां पर होली के दिन बड़ा भारी मेला होता है। दूसरा मेला वैसाखी पर भी होता है। यहां पर गुरु जी की निम्न वस्तुएँ हैं।

(१) नागनी बरछी जो ८ फुट ६ इंच लम्बी है।

(२) भाला जो ८ फुट ११॥ इंच लम्बा है। तथा जिसका सिरा २ फुट ६ इंच लम्बा है।

(३) सैफ दस्ते समेत ४ फुट ३ इंच है इसके एक परसे पर 'तौहफा अस्त अली फातिमा हुसैन व हसन' लिखा हुआ है

(४) खंडा दुधारा इसी से सिखों की परीक्षा हुई थी। जिसमें पांच प्यारे बने थे।

(५) कटार यह दस्ते समेत २ फुट ३ इंच लम्बी है। वहां पर गुरु के महल, दमदमा साहब, मंत्री साहब, भेरासाहब आदि और दर्शनीय स्थान हैं।

गुरुद्वारा केशगढ़ से काफी जागीरें लगी हुई हैं। यथा ११५०) सालाना की जागीर होशियारपुर जिले के बड़ों गांव में इसे सरदार बघेलसिंह ने लगाया था। ४००) सालाना की गांव गीगनवाल जिला जालंधर में, सरदार मितसिंह जी जत्थेदार द्वारा दी हुई। ११००) सालाना की मोठेपुर गांव में जोकि आनंदपुर के परगने में ही है। इसे सरदार चड़तसिंह डल्लेवालिया ने भेंट किया था। ७५) सालाना की विलासपुर रियासत की। ३७५) सालाना राज्य पटियाला ३७) राज्य कलसिया द्वारा दी हुई आमदनी है।

इन स्थानों को देखकर सिखों के नवजीवन दाता की महानता हृदय में हिलोरें मारने लगती हैं। प्रत्येक श्रद्धालु और प्रेमी सिख के मन में स्वभावतः कल्पना उठती है वह समय कितना सुन्दर रहा होगा जब दशमेश जी अपने चारों साहबजादों के साथ अपनी इस आनंदपुरी में रहते होंगे।

अम्बाला जिला की रोपड़ तहसील में चमकौर एक गाँव है किंतु सिख इतिहास में इसका स्थान बहुत ऊँचा है आनंदपुर से निकलने के बाद यहाँ चालीस सिखों और अपने पुत्रों के साथ गुरुजी ही ने

यवन के अपरिमित दल का सामना किया था। आपके दो साहबजादे श्री अजीत-चमकौर साहब सिंह जी और जुभारसिंह जी यहीं शहीद हुए थे। उनकी शहीदी के स्थान पर जो गुरुद्वारा है वह कतलगढ़ कहलाता है। संवत १७६१ वि० की पूष की ८ वीं को यह शाका हुआ था। अतः पौह की ८ वीं को यहां भारी मेला होता है।

इस पुण्य स्थान से १०० बीघे जमीन सिख राज्य के समय की लगी हुई है। ३००) सालाना की जागीर रायपुर से लगी हुई है और ६५१) सालाना आमदनी पटियाला राज्य से होती है।

गुरु दशमेश जी की यादगार में यहां एक दमदमा भी है। जिस पर कि वे एक बार कुरक्षेत्र जाते हुए ठहरे थे। १७ घुमाव जमीन इस दमदमा साहब से लगी हुई है।

जिला गुरुदासपुर में रावी किनारे संवत १५६१ वि० में गुरु नानकदेव जी ने अपने रहने के लिए एक स्थान बनवाया था। जो कि धर्मशाला के रूप में था। धीरे-धीरे वहां पर एक नगर बस गया जो कर-

करतारपुर तारपुर कहलाया। संवत १५७६ वि० से गुरुजी यहां निश्चित रूप से रहने लग गये, क्योंकि अब तक उन्होंने बड़ी-बड़ी यात्रायें करली थीं। यहीं पर संवत १५६६ वि० में उनका स्वर्गारोहण हो गया। भक्त लोगों ने नगर के पास ही गुरुजी की समाधि

बनवा दी। जिसे रावी की बाढ़ ने नगर समेत अपने में लीन कर लिया।

बाबा लक्ष्मीचन्द जी और श्रीचंदजी ने पुनः अपने पिता का डेरा बनवाया और नगर भी बसाया जो अब देहरा बाबा नानक के नाम से मशहूर है। गुरुद्वारे के लिये ३७५) सालाना जागीर और

७० बीघा जमीन लगी हुई है। यहां कई स्थान और वस्तुयें दर्शनीय हैं। यहां के करतारपुर द्वितीय शीशमहल में जिसे कि पांचवें और छठे पातशाहों ने बनवाया था। गुरु अर्जुन-देवजी के भाई गुरुदास जी द्वारा लिखाये हुये ग्रन्थ साहब, गुरु हरिगोविंद जी का ६सेर पक्के तौल का खड्ग और गुरु हरिरायजी का खड्ग आदि वस्तुयें रक्खी हुई हैं।

सरहिंद के मुसलमान शासकों ने आरम्भ से ही सिखों पर पाशविक अत्याचार किये थे। दशमेश जी के दो नन्हे साहबजादे श्री जोरावरसिंह और फतहसिंह जी को सरहिंद में ही शहीद किया गया था।

बहादुर बंदासिंह जी के नेतृत्व में सरहिंद पर चढ़ाई करके यहाँ के हाकिम बजीरखाँ को मार डाला और सरहिंद को ध्वंश कर दिया। जहाँ साहबजादे शहीद हुये थे।

वहाँ सिख लोगों ने एक विशाल गुरुद्वारा बनवा दिया जो फतहगढ़ कहलाता है।

इस स्थान से सिख-राज के समय की और पटियाला की दी हुई चार हजार रुपया सालाना की जागीर लगी हुई हैं। प्रति वर्ष पूष की १३ वीं को यहाँ मेला लगता है।

इसके अलावा यहाँ इतने गुरुद्वारे और हैं।

(१) शहीदगंज-युद्ध में मारे गये ६ हजार शहीदों के संस्कार का स्थान।


(२) शहीदगंज (द्वितीय) जहाँ जैनखाँ के साथ युद्ध करते हुये जत्थेदार सूबासिंह जी शहीद हुये।

(३) शहीदगंज (तृतीय) जहाँ इसी युद्ध में मल्लसिंह जी शहीद हुये।


(४) ज्योतिस्वरूप जहाँ पर माता गूजरी जी और साहबजादों का संस्कार हुआ।

(५) थड़ा साहब—यहाँ पर गुरु हरिगोविंद जी साहब एक समय थोड़े काल तक विराजे थे।

(६) माता गूजरी जी का बुरज—जिसे कि ठंडा या खूनी बुर्ज भी कहते हैं और जहाँ पर कि माता जी और साहबजादे पकड़े जाने के बाद कैद में रक्खे गये थे।



देहरा बाबा नानक जी



दरबार श्री मुक्तसर साहिब

सिखों का यह पवित्र तीर्थ जिला फीरोजपुर में है पहले यहां खिदराना नाम का एक जोहड़ था जिसमें चारों ओर से बरसात का पानी भर जाता था। १७६१ वि० के बैसाख में यहां पर गुरु गोविंद-सिंह के वे योद्धा मुसलमान सेना से लड़कर शहीद हुये थे जो आनन्दपुर में उन्हें बे दावा लिखकर दे आये थे किंतु फिर उनकी आत्मा अपने लिये धिक्कारती रही और वे गुरु जी की तलाश में निकल पड़े। इस खिदराना नामक स्थान पर ही वे सब के सब अपने सेनापति महासिंह और माई भागो के साथ शहीद हो गये। गुरु जी ने उन्हें मुक्ते की पदवी दी और तभी से यह स्थान मुक्तसर के नाम से मशहूर हो गया। इस समय यह सरोवर बहुत सुन्दर और पक्का बना हुआ है।

यहाँ पर इतने स्थान हैं :—(१) शहीदगंज जहाँ पर कि इन शहीदों का संस्कार किया गया, (२) टिब्बी साहब जिस पर खड़े होकर गुरु जी युद्ध को देख रहे थे। तथा जहाँ से उन्होंने तुरक सेना पर बाण-वर्षा की थी, (३) तम्बू साहब जहाँ सिख वीरों ने पड़ाव डाला था, (४) बड़ा दरबार जहाँ दशमेश जी विराजे थे यह गुरु द्वारा सरोवर के किनारे पर ही बना हुआ है। ४३००) सालाना की जागीर सिख राज के समय से ही लगी हुई है।

यहां पर प्रति वर्ष माघी पर मेला लगता है।

पटियाला राज की वरनाला निजामत में साबो की तलवंडी में यह पवित्र स्थान है। यहाँ दशमेश काफी समय तक रहे थे और यहीं उन्होंने ग्रंथ साहब की बीड़ तैयार कराई थी। यहाँ के प्रबन्धक दीपसिंह जी के वंशज हैं। यहाँ पर जो सरोवर है वह बहुत ही सुन्दर है सिखों का यह स्थान दमदमा साहब व गुरु काशी के नाम से मशहूर है। संत अतरसिंह जी ने यहाँ एक बड़ा विद्यालय तलवण्डी स्थापित किया था। तब से यह कहा जाता है यह स्थान सिख लेखकों और ज्ञानियों के लिये टकसाल है। रियासत नाभा से १००) लंगर के लिये मिलता है और भी

काफी आमदनी हो जाती है।

चौधरी डल्ले की गुरु जी में बड़ी प्रीति थी यहां से विदा होते समय जो वस्तुएँ गुरुजी ने उसे दी थीं अब वह उनके वंशज सरदार शमशेरसिंहजी के पास हैं जो प्रत्येक शुक्ल दशमी पर दिखाई जाती हैं। यहाँ पर जंडसर, लिखनसर, टिब्बी और मंजी आदि और भी स्थान हैं।

यह स्थान दक्षिण हैदराबाद के पास है श्री गुरु गोविन्दसिंह जी का स्वर्गारोहण यहीं पर कार्तिक सुदी ५ सम्बत् १७८५ वि० को हुआ था। हजूर साहब का दूसरा नाम अविचलनगर भी है। यह खालसे का चौथा तख्त है।

यहां पर गुरु गोविंदसिंह जी के चक्र, चौड़ा तेगा, फौलादी की कमान, गुरज, तखत हजूर साहब नाराच, कृपाण आदि शस्त्र और दूसरी वस्तुएँ रक्खी हुई हैं। अविचलनगर के इस भव्य गुरुद्वारे के सिवा नादेड में इतने धर्मस्थान और हैं :—

(१) शिकार घाट—गोदावरी के किनारे जहाँ दशमेश जी शिकार खेलकर आराम करते थे।

(२) संगत साहब—संगत साहब—जहाँ पर कि गुरु जी ने संगतों को उपदेश दिये।

(३) हीरा घाट—गोदावरी का वह घाट जहां गुरुजी ने बादशाह बहादुरशाह का भेट में दिया हुआ हीरा नदी में फेंक दिया था।

- (४) गोविन्द बाग—इरवार साहब के पास ही है।
 (५) नगीनाघाट—जहाँ पर कि गुरु जी ने सिखों के भेट किये हुये नगीने नदी में फेंक दिये थे।
 (६) बन्दा थान—जहाँ पर कि बहादुर बंदासिंह तप करते थे और गुरु जी ने उन्हें शिक्षा दी।
 (७) माता साहबकौर जी का स्थान—यहाँ पर दशमेश जी की द्वितीय धर्मपत्नी कुछ दिनों रही थी।

(८) माल टोकरी—यहाँ पर गुरु जी को गुप्त खजाना मिला था। जिससे उन्होंने पठान नौकरों को तनखाह बांटी थी।

ये दोनों गुरुद्वारे देहली में हैं और दोनों ही गुरु तेगबहादुर जी की स्मृति में बने हुये हैं। शीशगंज तो वह स्थान है, जहाँ अत्याचारी औरंगजेब की कठोर यातनायें सहने के बाद गुरु जी ने धर्महेतु अपना सिर दिया था और रकाबगंज वह स्थान है। जहाँ गुरु जी का धड़ लाकर शीशगंज, रकाबगंज उनके भक्तों ने संस्कार किया था। इनमें पहला चाँदनी चौक देहली में और दूसरा नई दिल्ली में सचिवालय के पास है।

पंजाब में सिखों का एक और प्रसिद्ध धर्म-स्थान है। वह है पंजा साहब जिसका कि जिक्र हम गुरु नानकदेव जी के जीवन में कर चुके हैं।

भारत और भारत से बाहर लगभग ८०० स्थान ऐसे हैं। जिनसे गुरुओं का सम्बन्ध है अर्थात् वे सब गुरुओं की यादगार में बने हुए हैं। जिनमें से कुछ में सिंह प्रबन्धक हैं कुछ में निर्मले और उदासीन महंत हैं। पंजाब के गुरुद्वारों के लिये सन् १६२५ ई० में गुरुद्वारा एकट बन गया है। जो सिखों के घनघोर आंदोलन का फल है।

गुरुद्वारों के सम्बन्ध में इतना वर्णन करने का हमारा मतलब गुरुद्वारों का इतिहास देना नहीं किन्तु इतना बताना मात्र है कि उनके यहाँ धार्मिक स्थानों की चिरकाल तक उन्हें संगठित बनाये रखने के लिये—कमी नहीं है। संगठन का यह मजबूत अंग बहुविस्तृत और पारमार्जित अवस्था में है तथा यह अंग उनकी श्रद्धा का एक केन्द्र बना हुआ है। गुरु-ग्रन्थ के बाद उनके यहाँ गुरुद्वारों का बहुत ऊंचा स्थान और मान है। यही कारण है कि ये गुरुद्वारे एक प्रकार के छोटे-मोटे गढ़ और महल जैसे बने हुये हैं और लाखों ही रुपये साल इन पर चढ़ावा चढ़ता है।

शिक्षा के क्षेत्र में भी सिख समाज ने बड़े जोरों से उन्नति की है। महाराजा रणजीतसिंह जी के समय तक तो शिक्षा में यह समाज काफी पीछे था, किन्तु आज पंजाब में उनका स्थान किसी से पीछे नहीं। प्रारम्भिक और धार्मिक शिक्षा के लिये तो गुरुद्वारे ही काफी मदद देते हैं।

शिक्षा उंचे दर्जे की शिक्षा के प्रबंध करने वाली एक संस्था सिख-शिक्षा कान्फ्रेंस बनाई गई थी। जिसे स्थापित हुए ४०-४२ वर्ष हो गये। यह प्रत्येक अधिवेशन पर एक हाईस्कूल खोल देती थी। २२ वें अधिवेशन में जोकि लाहौर में रायबहादुर सरदार बिसाखासिंह जी देहली के सभापतित्व में हुआ था। खालसा कालेज अमृतसर या यूनीवर्सिटी बना देना निश्चय किया गया था और उसमें उसी समय ढाई लाख रुपया इकट्ठा भी हो गया था।

अमृतसर में सिखों का एक बड़ा खालसा कालेज है। इसकी नींव ५ मार्च सन् १८६२ ई० में

१. अधिवेशन प्रत्येक वर्ष भिन्न-भिन्न शहरों में होते हैं।

पंजाब के तत्कालीन लाट साहब सर जेम्स लायल के हाथों रक्खी गई और १२ अप्रैल सन् १६०४ में नाभा नरेश महाराजा हीरासिंह जी की अध्यक्षता में एक भारी जलसा हुआ था जिसमें समस्त रियासतों के प्रतिनिधि और उस समय के पंजाब के गवर्नर सर चार्ल्स रिवाज भी मौजूद थे इस जलसे में बहुत धन इकट्ठा हुआ था इस कालेज का रकवा कई मीलों में होकर है और सभी सिख राज्यों से बंधी हुई आमदनी होती रही है। पंजाब सरकार से भी सहायता मिलती रही है। इसके अलावा सिखों के और भी कालेज हैं। जिनमें लाहौर और लायलपुर के पाकिस्तान में रह गये।

पंजाब के बाहर जहाँ भी सिखों की आबादी है वहाँ-वहाँ सब जगह छोटे-बड़े स्कूल हैं। दिल्ली में दरियागंज में एक दस्तकारी का स्कूल है। इसके अलावा कुछ दस्तकारी के और भी स्कूल हैं।

लड़कों की शिक्षा की तरह सिखों ने लड़कियों की शिक्षा की ओर भी ध्यान दिया है। उतना तो नहीं किन्तु कुछ असंतोषजनक भी नहीं है। सन् १८८७ तक तो २२७ स्त्रियों पीछे एक लड़की सिखों की पढ़ी लिखी थी। उस समय सरकार की ओर से जो कन्या-पाठशालायें खुली थीं। उन्हीं में खास २ घरों की लड़कियाँ जाती थीं। अमृतसर में खेमसिंह जी वेदी ने एक कन्याशाला खोली थी जिसमें वे अपने ढंग से केवल धार्मिक शिक्षा ही देते थे।

सन् १८६० ई० के आस-पास प्रोफेसर गुरुमुखसिंह, भाई हितसिंह ज्ञानी, नौरंगसिंह और डाक्टर चरनसिंह जैसे कुछ पुरुषों ने स्त्री-शिक्षा का आन्दोलन उठाया। इन्होंने एक सिंह सभा बनाई। उसी के द्वारा कुरीतियों के निवारण और धर्म-प्रचार का काम भी होता था। प्रोफेसर गुरुमुखसिंह जी के प्यारों में एक भाई तख्तसिंह जी थे। कहा जाता है कि सिख जाति में स्त्री जाति के वे परम उद्धारक और हिमायती थे। उन्होंने फिरोजपुर में एक कन्या विद्यालय स्थापित किया। जो आगे चलकर पंजाब में स्त्री-शिक्षा का एक प्रसिद्ध केन्द्र बन गया।

सन् १६११, १२ ई०की सरकारी रिपोर्ट में भाई तख्तसिंहके जोकि जाट जमींदार के घर पैदा हुए थे। कन्या विद्यालय के लिये इस प्रकार लिखा गया था—“यह स्कूल भाई तख्तसिंह और उसकी सुपत्नी का खोला हुआ है। इन दोनों ने इस स्कूल को चलाने के लिये धन संग्रहार्थ हिंदुस्तान, जापान और अमरीका देश का भ्रमण किया है। (रिपोर्ट में अमरीका जाना भूल से छपा है। वे मलाया गये थे।) इन दोनों स्त्री पुरुषों ने स्कूल के लिये अपना जीवन अर्पण कर दिया है।

सन् १६३८ ई० में भाई तख्तसिंह जी का स्वर्गवास हो गया। जन्म सन् १८६० ई० में हुआ था। असली निवासी भरोवाल जिला लुधियाना के थे। इनके पिता सरदार देवासिंह फीरोजपुर में मुलाजमत पर आये थे। यहीं भाई जी का जन्म हुआ।

वास्तव में भाई तख्तसिंह सर्वप्रिय थे। हिंदू-मुसलमान सभी उनकी प्रशंसा करते हैं। अब यह स्कूल सिख कन्या महाविद्यालय के नाम से मशहूर है बहुत दिनों तक भाई जी की सुपुत्री बीबी गुरबख्शकौर जी इसकी संचालक तथा आचार्या रही थीं।

भाई धर्मसिंह जी ठेकेदार दिल्ली ने चार लाख रु० कन्या-शिक्षा के लिये दिये और प्रबंध करने के लिये एक ट्रस्ट बना दिया था। इस धनराशि से लड़कियों को वजीफा दिया जाता रहा है। लगभग १०० पाठशात्रों के चलाने में भी इस धन से सहायता दी जाती रही है। और प्रत्येक क्षेत्र में सिख लड़कियाँ से ऊँचे ओहदों पर पहुँच रही हैं। उनमें ज्ञानी, विशारद, डाक्टर लेखक, कवि आदि भी अनेकों हैं।

इस प्रकार लड़के और लड़कियों दोनों ही की शिक्षा में सिख संतोषजनक रीति से आगे बढ़ रहे

हैं। एक खास बात यह है कि प्राइवेट संस्थाओं में धार्मिक शिक्षा अनिवार्य है और सिख प्रायः उन्हीं संस्थाओं में पढ़ते हैं जो उनकी हैं। इन्हें सरकार ग्रांड देती है। इनकी डिग्रियाँ सरकार से स्वीकृत हैं।

सिखों का अधिकांश साहित्य पंजाबी जवान और गुरुमुखी लिपि में है। साहित्य में सिखों ने आशातीत उन्नति की है। वैसे इस समय सिखों की लिखी हुई बहुत सारी किताबें हैं। किंतु दूसरी भाषाओं के मुकाबिले में कम ही हैं। जितनी भी हैं, उनमें धार्मिक अधिक हैं। वैसे जीवन के

सिख साहित्य हर पहलू पर थोड़ा बहुत साहित्य सिखों ने तैयार किया है। गुरुमुखी भाषा में सबसे पहले जो ग्रंथ लिखा गया था। वह थी भाई बाले जी की साखी। जिसे

द्वितीय गुरु अंगददेव जी ने लिखाया था। इसमें गुरुवाणियों के सिवा गुरु नानकदेव जी का जीवन वृत्तांत भी था। कुछ समय तक तो इसने धार्मिक ग्रंथ का भी काम दिया था। पाँचवें पातशाह गुरु अर्जुनदेव जी के समय में आदि ग्रंथ साहब की रचना हुई। जो जन-भाषा में भारत में अनूठा धार्मिक ग्रन्थ है। भाई बाला जी की साखी का आदर उत्तरोत्तर गिरता गया। क्योंकि उनमें बराबर असैद्धान्तिक बातों की वृद्धि दूसरे लोग करते रहे। पंजाब के साहित्यकारों में भाई गुरुदास जी का दर्जा बहुत ऊँचा है और कहा जाता है कि जिस समय भाई गुरुदास जी की रचनाओं को गुरु अर्जुनदेव जी ने देखा तो उन्होंने इन्हें गुरुग्रन्थ साहब की कुंजी कहा। भाई गुरुदास जी की पंजाबी वारों के साथ ही उनके हिन्दी भाषा में लिखे हुए कवित स्वयं एक बड़े गौरव की चीज है।

भाई संतोषसिंह जी का महान् ग्रन्थ सूरजप्रकाश एक बड़ी अद्भुत रचना है। जिनमें सिख गुरुओं के जीवन दिये हुए हैं।

गुरु ग्रन्थ साहब के पश्चात् सिखों में जिस ग्रन्थ का अधिकतम आदर है। वह है श्री गोविंदसिंह जी दशम पातशाह की रचना। उस एक ही महान् ग्रन्थ में जोकि दशम ग्रन्थ के ही नाम से प्रसिद्ध है। अनेक महत्त्वपूर्ण विषयों का समावेश है।

इतिहासों ग्रन्थों में सिख लोग मैकालिफ साहब के लिखे इतिहास को ज्यादा महत्त्व देते हैं। यह इतिहास भाई काहनसिंह जी, ज्ञानो दितसिंह, शार्दूलसिंह आदि की मदद से लिखा गया था। आधुनिक सिख लेखकों में भाई काहनसिंह जी बहुत ऊँचे लेखक थे। उनका लिखा गुरु रत्नाकर शब्दकोष शायद सब लेखकों के ग्रन्थों से बड़ा है। सिखों के वृद्ध लेखकों में भाई बीरसिंह जी ने काफी लिखा है।

भाई बीरसिंहको यदि आधुनिक पंजाबी साहित्य का पिता कहा जाय तो अत्युक्ति न होगी। उनकी रचनाओं में से कोई छः सौ के करीब खालसा ट्रैक्ट सोसायटी के लिये लिखे हुए ट्रैक्ट हैं। गुरु नानक चमत्कार, कलगीधर चमत्कार जैसे ग्रन्थ लिखकर उन्होंने पंजाबी गद्य में एक नई रूढ़ फूंक दी थी। गुरु ग्रन्थ कोष भी प्रायः उनका ही लिखा हुआ है और भाई संतोषसिंह रचित सूरजप्रकाश जैसे महान् ग्रन्थ का १४ जिल्दों में संपादित करना उनके महान् कार्यों में से है। इनके अलावा उन्होंने 'सुन्दरी' और 'विजयसिंह' जैसे अनेकों ऐतिहासिक उपन्यास लिखकर सिखों में जागृति पैदा करने में बड़ा भाग लिया है। काव्य में प्रायः एक संत कवि हैं।

हिन्दी में गुरुमत साहित्य का प्रचार भाई मोहनसिंह जी वैद्य ने अच्छा किया। कुछ थोड़ा सा साहित्य हिन्दी में प्रोफेसर (अब डाक्टर) गंडासिंह जी ने भी लिखा है। संत गोविंदसिंह ने हिन्दी में इतिहास गुरु खालसा अच्छी पुस्तक लिखी है। विज्ञान, दर्शन, काव्य, शिल्प, कला और राजनीति की ओर सिख लेखकों की रुचि बराबर बढ़ी है।

अट्ठाईसवाँ अध्याय

सिख धर्म के अन्तर्गत सम्प्रदायों की विवेचना

संसार में जितने भी धर्म हैं। उनमें शायद एक भी ऐसा नहीं होगा जिसके अंदर फिरके न हों। इस्लाम के अंदर ७२ फिरके बताये जाते हैं। 'ईसाइयों' में भी कई फिरके हैं। वैष्णव, शैव और शाक्त भी फिरकेबन्दी से खाली नहीं। यह फिरके अच्छे भी होते हैं और बुरे भी। अच्छे तो उस हालत में होते हैं जब वे प्रगतिशील हों किंतु बुरे तो वे हर हालत में ही हैं। सिर्फ उन दिशाओं को छोड़कर जब किसी विशेष अवसर पर मतभेद को भूलकर एक लाइन में खड़े हो जायं। सिख धर्म के अंदर भी ऐसे सम्प्रदाय हैं। उन्हीं में से कुछ प्रमुख सम्प्रदायों का संक्षेप सा परिचय यहां देना चाहते हैं।

यह सम्प्रदाय सारे भारत में फैला हुआ है। यह सिखों का अंग है भी और नहीं भी। है तो यों कि गुरु ग्रंथसाहब को यह अपना धार्मिक ग्रंथ मानते हैं इनके डेरों में ग्रंथ साहब का पाठ होता है और गुरु नानकदेव जी से लेकर इस बीसवीं सदी के आरम्भ तक उन्होंने इस पवित्र ग्रन्थ के उपदेशों का प्रचार किया

है। दूसरे वे गुरु नानकदेव जी के पुत्र बाबा श्रीचन्द जी को अपने सम्प्रदाय का एक उद्धारक (प्रवर्तक भी) मानते हैं। गुरु नानकदेव जी और बाबा

श्रीचन्द जी के उद्देश्यों में कोई मौलिक भेद भी न था। बाबा श्रीचन्दजी का तप इतना बढ़ा हुआ था कि सिख गुरु उनकी कदर करते थे और भेट भी देते थे। बाबा श्रीचन्दजी ने अपने पिता की वाणियों और उपदेशों का कोई खंडन भी नहीं किया है। लगभग साढ़े तीन शताब्दी तक सिख और उदासीन दूध और पानी की तरह हिल-मिल कर रहे हैं। गुरु मंतव्यों का प्रचार और गुरुद्वारों की पूजा प्रायः उदासीनों के ही हाथ रही है। अब गुरुद्वारों के प्रबंध के ऊपर भगड़ा होने पर इस ३०-३५ वर्ष के अंदर दोनों ओर से मतभेद हो गया है।

जिस प्रकार पंजाब में गुरुद्वारों का घनत्व है उसी प्रकार पंजाब में उदासियों के डेरों का भी महत्व है यही नहीं किंतु भारत से बाहर यूरोप में भी उदासियों के प्रबन्ध में सिख गुरुद्वारों के होने का पता चलता है। चुनांचे एक ऐसा गुरुद्वारा सेंटपीटर्सवर्ग में सन् १७५२-५३ में था जिसका कि जिक्र जार्ज फौस्टर ने अपने सफरनामे में किया है। बाद में भी एक ऐसे ही गुरुद्वारा के होने का पता मिलता है। उदासियों के डेरे तो पंजाब के अलावा, सिन्ध, बिहार और यू०पी० में भी काफी हैं और उनमें प्रायः सभी स्थानों से गुरु

नानकदेव, गुरु तेगबहादुर और गोविन्दसिंह जी आदि का इतिहास जुड़ा हुआ है। सिन्ध में साधु-वेला उदासियों का एक बहुत बड़ा धर्म स्थान है।

उदासीन मत को शिखरत्व देने में बाबा श्रीचन्द जी का बड़ा प्रभाव था। इसमें कोई संशय नहीं। बाबा श्रीचन्दजी संवत् १५५१ में सुल्लानपुर में पैदा हुए थे उनके दूसरे छोटे भाई बाबा लक्ष्मीचन्दजी थे जिन्होंने करतारपुर में अपना उपनिवेश रक्खा। बाबा श्रीचन्दजी भी जन्म से सांसारिक मामलों में दिल-चस्पी नहीं लेते थे। अतः उन्होंने अपना विवाह भी नहीं किया था। संस्कृत के वे अद्भुत विद्वान् थे। शास्त्रार्थ में उन्होंने कई बार अच्छे २ पंडितों को हराया था। उनके तप के स्थानों के नाम टालीसाहब और वारठगाँव पड़ गये हैं। यह स्थान गुरदासपुर जिले में हैं। वारठ गाँव में ही गुरु अर्जुनदेव जी उनसे मिले थे। यहीं पर गुरु हरगोविन्दजी से उन्होंने गुरदिता जी को अपनी सेवा के लिये लिया था। बाबा श्रीचन्दजी के भी कई स्मारक स्थान हैं। नगरठडा दौलतपुर, चम्बा शहर में भी उनके स्थान हैं। वे एक सौ उन्नीस वर्ष तक जिंदा रहे। उनके भक्तों का ख्याल है कि सच्चे मन से पाठ करने वालों को अब भी दर्शन देते हैं।

बाबा श्रीचन्दजी की करामातों का भी एक इतिहास है। बादशाह जहाँगीर ने भी उनकी करामातें देखी थीं ऐसा उदासीन लेखकों का कहना है।

उदासीन संतों में अनेक प्रसिद्ध संत हुए हैं। जिनकी पंजाब में कई स्थानों पर यादगारें बनी हुई हैं। संस्कृत के ऊँचे दर्जे के कई विद्वान् अभी भी इस संप्रदाय में हैं।


यह हम लिख चुके हैं कि बाबा श्रीचन्दजी के पहले चले गुरदित्ता जी हुए। आगे उनके चार सेवक हुये। (१) बालू हसना (२) अलमस्त (३) फूलसाह और (४) गोविन्दजी। यह चारों बड़े प्रसिद्ध संत हुये हैं।

अलमस्त वा अलमस्त मुनि^१ काश्मीर के रहने वाले पं० हरदत्तजी के पुत्र थे। वह बाबा श्रीचन्द जी के संवत् १६३१ ई० में शिष्य हुए। बचपन से ही यह ईश्वर-भक्त थे। शिष्य होने के बाद इन्होंने बाबा श्रीचन्दजी की अपूर्व भक्ति के साथ सेवा की। सदैव उनके साथ रहने और कम्बल और गुदड़ी लादने के कारण यह कमलिया भी कहलाने लगे। आज्ञाकारी ऐसे थे कि बाबा जो भी कुछ कह देते थे उसका अक्षरशः पालन करते। अपने गुरु और ईश्वर की भक्ति में हर समय प्रसन्न रहने के कारण यह अलमस्त भी कहलाते थे। बाबा श्रीचन्दजी ने इन्हें वरदान दिया था कि तेरे शिष्यों में भी विद्वान् और धर्मी लोग होंगे। तू खुद भी बड़ी ख्याति प्राप्त करेगा। वृद्धावस्था के दिनों में तो बाबा को कमलिया जी कंधे पर बिठाकर जहाँ वे चाहते ले जाते थे।

बालू हसना जी का सही नाम बालकृष्ण जी था। यह अलमस्त अथवा कमलियाजी के छोटे भाई थे। संस्कृत में आपने भी भारी योग्यता प्राप्त की थी। शास्त्रों के और ईश्वर के मनन में आप इतने दत्तचित्त होते थे कि अपने शरीर की भी सुध-बुध भूल जाते थे। एक समय इसी बेसुधी में एक छत के गिर जाने के कारण आप मृत प्रायः हो गये। आपको शमशान ले जाने की तैयारी होने लगी किन्तु बाबा श्रीचन्द जी ने यह कहकर उन्हें जीवित कर दिया कि तुम कहते हो बालू जी मर गया देखो तो वह तो हँस रहा है सबने देखा तो सचमुच वे हँस रहे थे। तभी से वे बालू हसना नाम से मशहूर हुये।

१ उदासीन लोग इसी सम्मानप्रद उपाधि से उन्हें याद करते हैं।

डेरा बाबा गुरुदत्ता जी



कीरतपुर

तिलक स्थान



चमकौर साहिब

गोइन्द (गेंदा जी) और फूलसिंह जी के सही नाम गोविन्ददेव और पुष्पदेव जी थे। इनके पिता जयदेव और माँ सुभद्रा श्रीनगर के रहने वाले थे। एक समय यह दम्पति बाबाजी के पास गये और संतान होने का आशीर्वाद चाहा। बाबा जी ने तथास्तु कह दिया। और कहा तुम्हारे दो पुत्र होंगे। उन स्त्री-पुरुषों ने अपने-अपने मन में एक पुत्र बाबा जी को भेंट करने का निश्चय कर लिया। जब पुत्र पैदा हुये तो स्त्री ने कहा मैंने बड़ा पुत्र देने का संकल्प किया था पुरुष ने कहा मैंने छोटा देने का संकल्प किया था। अन्त में यही तय हुआ कि जब संकल्प दोनों का हो गया है तो दोनों ही भेंट कर दिये जायं। बड़े होने पर यह दोनों ही उदासीन मत के अच्छे प्रचारक साबित हुये।

इसी प्रकार इन महात्माओं के अन्य बहुत से प्रसिद्ध शिष्य हुये हैं। जिनमें अनेकों संस्कृत और शास्त्रों के धुरंधर विद्वान् हुये हैं। इनसे संस्कृत साहित्य का बहुत कुछ प्रचार हुआ था। इन्हीं संतों द्वारा जपु जी पर संस्कृत टीका भी हुई थी।

बाबा श्रीचंद जी ने भी अपने पिता की तरह बहुत यात्रायें की थीं। काबुल, सिंध, काश्मीर, यू० पी० आदि प्रान्तों में उन्होंने यात्रा करके सतधर्म का प्रचार किया। सिन्ध में हिन्दुओं पर जो अत्याचार मुसलमान शासक करते थे आपने उधर भी यात्रा की। बाबाजी की जीवन यात्रा, उपदेशों शास्त्रार्थों पर उदासियों के यहाँ काफी साहित्य मिलता है।

अंत में इतना कहकर हम इस सम्प्रदाय के इतिवृत्त को समाप्त करते हैं कि हिन्दू और सिखों की शृंखला को जोड़ रखने के लिए उदासीन सम्प्रदाय ने एक मजबूत कड़ी का काम किया है।

गुरु गोविंदसिंह जी महाराज ने भाई रामसिंह कर्मसिंह, गंडासिंह, वीरसिंह और शोभासिंह जी को काशी में संस्कृत विद्या पढ़ने को भेजा था। यह निर्मला शब्द खालसा शब्द का संस्कृत रूपान्तर है

आगे जो भी कोई इनके पास विद्या पढ़ता और फिर धर्म-प्रचार में लग जाता वही निर्मले निर्मल हुआ। इस प्रकार यह प्रचारकों का समूह निर्मला नाम से मशहूर हुआ। गुरु जी के बाद धर्म-प्रचार में इनका बहुत हाथ रहा। इसलिये अकाली और दूसरे सभी प्रकार के सिखों में इनका आदर है।

इनमें कई बड़े-बड़े धुरंधर विद्वान् और संत हुये हैं। उदासियों की तरह इन्होंने भी बहुत से डेरे स्थापित किये। बाबा श्रीचंद जी जैसे महान् व्यक्तित्व का कोई पुरुष तो अवश्य ही इस सम्प्रदाय को नहीं मिला किन्तु सिख धर्म को बढ़ाने में और उसकी महत्ता प्रकट करने में इस समुदाय ने काफी प्रयत्न किया है।

उदासीन सम्प्रदाय के महात्मा प्रीतमदास ने हैदराबाद के वजीर नानकचन्द से सात लाख रुपया लेकर प्रयाग में अपने सम्प्रदाय के प्रमुखों को इसलिए सौंप दिया कि तीर्थों में इस रुपये से स्थान बनाये जायं जिसमें देश-देशान्तर से आने वाले उदासीन संत ठहर सकें। इस रुपये से प्रयाग, कनखल (हरिद्वार) और काशी आदि में अनेक अखाड़े बनाये गये। संत गंगाराम, कूटस्थ ब्रह्म, और अटल ब्रह्म इन अखाड़ों के ट्रस्टी बनाये गये।

संतोखदास, हरिनारायनदास आदि ने भी कुछ अखाड़े उदासियों के बनाये। इनमें से एक कनखल में भी है। इससे निर्मले संत-सिख भी उत्साहित हुये। उन्होंने भी तीर्थों में अखाड़े बनाने का उद्योग किया। भाई तोतासिंह जी महताबसिंह जी और रामसिंह जी आदि संतों की प्रेरणा से संवत् १६१८ में महाराज नरेन्द्रसिंह पटियाला, महाराजा भरपूरसिंह नाभा, महाराजा सरूपसिंह जींद ने क्रमशः ८००००)

नकद ४०००) सालाना की जागीर १६०००) नकद ५७५) सालाना की जागीर और २००००) नकद और १३००) सालाना की जागीर देकर अखाड़ों का प्रबन्ध कर दिया और इस प्रबन्ध का नाम धर्म-पूजा रक्खा। इस धर्म-पूजा के पहले महंत भाई महताबसिंह जी नियत किये गये।

अखाड़ा निरमला के प्रबंध के लिये जो नियम बनाये गए हैं। वह दस्तूर-उल-अमल अखाड़ा कहलाते हैं। इनमें महंत के चुनाव महंत की योग्यता और प्रतिबंध लंगर के प्रबंध आदि नियमों का उल्लेख है। और इन नियमों की पूर्ति तीनों ही राज्यों की जानकारी और सूचना में होनी चाहिए। यह भी इसमें सांकेतिक उल्लेख है।

सिखों में निहंग एक ऐसा दल है जिसे शहीदी का उम्मीदवार दल कह सकते हैं। निहंग के अर्थ निशंक के हैं। जिसे मौत की चिंता न हो वह निहंग है। सिख साहित्य में निहंग के अर्थ आत्मज्ञानी और

निर्लेप भी हैं। निहंगों के संबंध में अनेकों कहावतें भी हैं यथा:—(१) विचरे निहंग। जैसे पिलंग।^१ (२) निरभय होइये भया निहंगा। (३) निहंग कहावै सो पुरुष दुख सुख मन्ने न अङ्ग।

निहंग लोग सिर पर फरहरे वाला ऊँचा (ब्रह्मियों जैसा) दमाला बांधते हैं उसके ऊपर चक्र लगाते हैं, खड्ग, कृपान आदि शस्त्र रखते हैं, वस्त्र नीले पहनते हैं, मृत्यु क्या है इसकी उन्हें कोई चिंता नहीं, धर्म पर कुर्बान होने के लिये हर समय तैयार रहते हैं।

निहंग दल कब से बना। इसके संबंध में सिख साहित्य में कई उल्लेख हैं। (१) यह कि साहब-जादे फतहसिंह सिर से दमाला लपेट कर विनोद करते हुए गुरुगोविंदसिंह जी के पास हाजिर हुए। गुरु ने उन्हें देखकर कहा कि इस वाणे का भी सिखों में एक पंथ होवेगा। या इसे यों कह सकते हैं। “सिर बांधि कफनवा हो शहीदों की टोली निकली।” (२) खयाल यह है कि जब गुरुगोविंदसिंह ने नीले वस्त्र फाड़ फेंके तब उनमें से एक चीर भाई मानसिंह ने बांध ली थी। उसी रूप को याद रखने के लिये यह नीला वस्त्र पहनते हैं।

बहादुर बाबा बन्दा जी का जीवन वृत्तान्त किसी पिछले अध्याय में काफी लिखा जा चुका है। यहां तो केवल यह बताना है कि कुछ सिख उनके श्रद्धालु, और भक्त हैं जो बन्दई कहाते हैं।

चन्द्रभागा नदी के किनारे रियासी के परगना में भम्मर नामी गाँव के पास डेरा बन्दई सिख बन्दा के नाम डेरा बाबा बन्दा है।


बन्दई “गुरु ग्रन्थ साहब” को ही अपना धर्म ग्रन्थ मानते हैं। दसों गुरुओं को ही अपना गुरु मानते हैं अरदासा की समाप्ति के बाद चार पांच आदमी गुरु गोविन्दसिंहजी की स्तुति करते हुये बन्दासिंह और उनके तीन उत्तराधिकारियों के नाम लेते हैं।

डेरे के पास बाबा बन्दा का दमदमा है उसमें एक पहर रात रहे नौबत बजती है और सुबह शाम को कीर्तन होता है। बन्दई लोग मृतक के फूलों को मेले के अवसर पर डेरे के पास चन्द्रभागा में प्रवाहित करते हैं।

बाबा बन्दासिंह जी की शहीदी के बाद उनके पुत्र रणजीतसिंह जी गद्दी पर बैठे। रणजीतसिंह के जोरावरसिंह हुये। जोरावरसिंह के बेटे अर्जुनसिंह हुये। अर्जुनसिंह जी के खड्गसिंह और खड्गसिंह के


१. पिलिंग = पील = हाथी।

ननकाना साहिब



जन्म-स्थान श्री गुरु नानक देव जी

नामधारी सम्प्रदाय के संस्थापक



नामधारी सम्प्रदाय के संस्थापक



बाबा राम सिंह जी

दयासिंह जी हुए। दयासिंह जी के दो पुत्र अतरसिंह और सुजानसिंह जी हुए। इस समय गद्दी पर बाबा अतरसिंह जी ही हैं। इस गुरुद्वारे में बाबा बन्दासिंह के सम्बन्ध की कोई पुस्तक बताई है। इनके इस देहरेसे महाराजा रणजीतसिंहजी और उनके दरबारी राजा गुलाबसिंह जी की लगाई हुई जागीर भी है।

महाराजा रणजीतसिंह जी के बाद गैर सिख लोगों ने किस प्रकार उनके साम्राज्य का ध्वंस किया यह बात विस्तार से हम पीछे लिख आये हैं। यह भी लिख चुके हैं कि लालसिंह और तेजसिंह नाम के दो

सेनापतियों ने महारानी जिन्दा को भी बहका कर खालसा सेना को बुरी तरह नष्ट करा दिया था। हित और अनहित की पशु पक्षी भी जान लेते हैं। अपना विनाश

नामधारी या कूका होने पर सिखों के दिल में तेजसिंह और लालसिंह से घृणा पैदा होनी ही थी। किंतु चूंकि थोड़े दिनों बाद उन्होंने भी अपने कर्मों का फल पा लिया। अतः सिखों के दिल में अब ब्राह्मणों के लिये घृणा पैदा हुई कारण कि ये दोनों ही ब्राह्मण थे। इस घृणा का घनत्व रूप हुआ बाबा बालकसिंह उन्होंने प्रण कर लिया कि सिखों में अब तक भी ब्राह्मण धर्म के लिये जो श्रद्धा है उसे उखाड़ कर फेंक दूंगा।

इन्हीं बाबा बालकसिंह के शिष्य हो गये बाबा रामसिंह। बाबा रामसिंह जी का जन्म लुधियाने जिले के राहियां की भैणी में जस्सासिंह जी के घर संवत् १८७२ की माघ सुदी पंचमी को हुआ था। छोटी उम्र से ही अपने धर्म के प्रति इनके खयाल बड़े पक्के थे। देशभक्ति से भी हृदय लबालब भरा था उन दिनों महाराजा रणजीतसिंह जी लाहौर के शासक थे। आप आरम्भ में उन्हीं की सेना में जाकर भर्ती हो गये। किन्तु महाराज की मृत्यु के बाद नौकरी को छोड़ आये। आपका मन देशभक्ति और ईश्वर-भक्ति में लगा हुआ था। लाहौर से आते ही बाबा बालकसिंह जी के पास आगये। जिनसे कि उनका पूर्व परिचय था। आपकी प्रतिभा, उपदेशों में अमृत वर्षा और सत्य धर्म की पराकाष्ठा को देखकर आपके समूह के लोग आपसे बहुत श्रद्धा रखते थे। श्रेणी साहब में आपका एक स्वर्गोपम स्थान था। यहीं प्रायः आप रहते थे। धीरे-धीरे सारे लुधियाना जिले में आपका प्रभाव फैल गया। हजारों ही आदमी आपके श्रद्धालु हो गये।

पंजाब को विजय करनेके बाद अंग्रेज सरकारने मुसलमानोंको स्वभावतः सिर पर चढ़ाया। क्योंकि उसकी नीति ही ऐसी थी। पंजाब में कहीं भी चाहे वह मुस्लिम राज्य ही क्यों न हो महाराजा रणजीतसिंह जी के समय गौ-बध नहीं होता था। अब स्थान-स्थान पर कबले खुलने लगे। धार्मिक भावों से ओत-प्रोत होने के कारण आपके अनुयाइयों को यह बात सहनीय नहीं हुई। मालेरकोटला और मलौद के बूचड़ गायों को ले जाते हुए संवत् १६२६ वि० में रामसिंह जी के समूह के लोगों ने जो नामधारी और कूका के नाम से मशहूर हैं बुरी तरह से मार डाला। सरकार ने इसे खुली बगावत समझा। उसने ४० नामधारियों को तोपसे उड़वा दिया और तीस आदमियों को फांसी लगा दी। इस काम के लिए न कोई प्रमाणिक जांच की गई और न मुकदमा चला। इसके बाद नामधारियों का सरकार ने दृढ़ता के साथ दमन करना शुरू कर दिया। इस दमन में समस्त रियासतों ने भी साथ दिया। बाबा रामसिंह जी और उनके साथी सूबों को सरकार ने कैद करके रंगून भेज दिया। नामधारी सिखों ने उसी समय से अंग्रेज सरकार से असहयोग कर दिया था।


बाबा रामसिंह जी के बाद गद्दी पर उनके भाई बुधसिंह जी बैठे जो हरीसिंह नाम से मशहूर हुए। आजकल बाबा प्रतापसिंह जी उनके उत्तराधिकारी हैं।

नामधारी सिख नाम की उपासना पर विशेष जोर देने से, नामधारी कीर्तन में घोर कूक लगाने से

कूके कहे जाते हैं। सफेद वस्त्र और प्रायः स्वदेशी पहनते हैं। हरिकीर्तन के समय जोर-जोर से गाते हैं। भक्ति में विभोर होकर नाच भी उठते हैं। वाहिगुरु के मंत्र का उपदेश कान में कहा जाता है। हवन के बड़े प्रेमी हैं। भैणीसाहब को देखनेवालों का कहना है कि ईश्वर-भक्ति का यहां जो प्रवाह बहता है। वैसा थोड़े ही स्थानों पर होता होगा। रामसिंह जी व उनके उत्तराधिकारियों को उनके अनुयायी गुरु कहते हैं। और दूसरे सिख उन्हें बाबा कहते हैं।



बाबा प्रतापसिंह जी



गुरुद्वारा जोधपुर

उन्तीसवाँ अध्याय

सिख-संस्थायें और उनका इतिहास

पिछले अध्याय में हमने सिख-समाज के अंतर्गत जिन सम्प्रदायों का वर्णन किया है। वे एक दिन संस्थाओं के ही रूप में थीं किंतु पुरातन जमाने में जो संस्था कायम होती थी वह आगे चलकर सम्प्रदाय का रूप धारण कर लेती थी इस प्रकार की सच्ची इतिहास में काफी भरी पड़ी है। और कोई भी संस्था भविष्य में भी सम्प्रदाय का ही रूप धारण कर सकेगी यदि उसके संचालक या नेताओं का चुनाव उस संस्था के जन-साधारण के हाथ में न आ जायगा।

सिखों की जमात मौजूदा समय में प्रायः सम्पूर्णतः ऐसी संस्था गुरुद्वारा शिरोमणि प्रबंधक कमेटी है जिसके संचालकों का चुनाव सिखों के सर्व-साधारण के हाथ है। यह संस्था सिखों की प्रजातंत्री संस्था है इसके अलावा सिखों की कई संस्था हैं। जो भिन्न-भिन्न अवसरों पर तत्कालीन परिस्थितियों के कारण प्रकाश में आई हैं और उन्होंने कार्य भी सफलतापूर्वक किया है ऐसी ही कुछ संस्थाओं का वर्णन यहाँ हम करते हैं—

सब से पहले संवत् १६३० विक्रमी में अमृतसर में 'गुरसिंह सभा' नाम की एक संस्था सिखों ने स्थापित की। इसके प्रधान बाबा खेमसिंह जी वेदी बनाये गये थे। सरदार ठाकुरसिंह सिंधानवालिये

सरदार मानसिंह जी और भाई ताम्रसिंह जी आदि इसमें आरम्भ में सहयोगी रहे।
श्री गुरसिंह सभा इस संस्था ने रस्म-रिवाज सम्बन्धी कुरितियों को दूर करने और सिख धर्म का प्रचार करने का काम किया।

इससे छः वर्ष बाद लाहौर में भी इसी नाम की सभा कायम हुई। इसकी स्थापना और संचालन में हरिमन्दिर तरनतारनजी के ग्रंथी भाई हरखासिंह, सरदार गुरमुखसिंह, सरदार जवाहरसिंह, भाई निक्कासिंह, भाई बसन्तसिंह और सरदार करतारसिंह जी आदि ने आरम्भ में अच्छा काम किया। आरम्भ में प्रधान भाई बूढासिंहजी थे।

इस सभा की ओर से 'खालसा गजट' नाम का एक उर्दू अखबार भी निकाला गया। इसके संपादक सरदार मइयासिंह जी हुए थे। कुछ समय बाद इसी सभा ने "खालसा अखबार" भी जारी किया किया। जिसके भाई भंडासिंह जी और ज्ञानी दितसिंह जी संपादक रहे।

इसी लाहौर सिंह सभा ने संवत् १६४२ विक्रमी में एक प्रतिनिधि सभा खालसा दीवान के नाम से मुकर्रि की। इसके प्रधान बाबा खेमसिंह वेदी ही बनाये गये और सरदार गुरुबख्शसिंह, गणेशसिंह भाई बूटासिंह, भाई जैमलसिंह आदि सभा के मन्त्री और खजांची आदि मुकर्रि हुए। यह सभा शनैः-शनैः बढ़ रही थी। दो जलसे भी इसके हुए। किंतु कुछ ही वर्षों में इसका काम ढीला सा पड़ गया।

खालसा दीवान
और चीफ
खालसा दीवान

खालसा दीवान का काम शिथिल-सा पड़ जाने के कारण संवत् १६५८ विक्रमी के वैसाख में अमृतसर में मेले में आये हुये प्रमुख २ सिखों ने दीवान का काम सुचारु रूप से चलाने और फिर से मजबूत संगठन बनाने के लिए एक कमेटी मुकर्रि की जिसके संयोजक सरदार गुरुबख्शसिंह जी बैरिस्टर बनाये गये। लगभग सात महीने बाद अमृतसर में लगभग १२०० प्रमुख सिखों ने एकत्रित होकर लाहौर खालसा दीवान को एक चिट्ठी इस आशय की लिखी कि कोई सर्व-सम्मत संगठन किया जाय किंतु वहाँ से छः महीने तक भी कोई उत्तर न मिलने पर आखिरकार संवत् १६५६ विक्रमी में एक बड़ा अधिवेशन करके "चीफ खालसा दीवान" नाम की एक बड़ी संस्था खड़ी की गई। इसके प्रधान भाई अर्जुनसिंह जी बग्गारिया और मंत्री सरदार सुन्दरसिंह जी मजीठिया उपमंत्री सोढी सुजान सिंह जी पटियाला नियुक्त हुये। २१ सज्जनों की वर्किङ्ग कमेटी बना दी गई। संवत् १६६० वि० तदनुसार सन १६०३ ई० में यह संस्था रजिस्टर्ड हो गई।

इसने धार्मिक और विद्या-प्रचार में काफी काम किया है। जितने स्कूल और कालेज हैं वे सभी इसी संस्था के प्रयत्नों का फल है।

सन १८६२ ई० में सिख सरदारों ने एक भारी दीवान करके खालसा कालेज कमेटी का निर्माण किया। इस कमेटी ने इसी वर्ष के दिसम्बर में एक इजलास किया। इसके बाद सन् १८६३ के मई महीने में कालेज की स्थापना के संकल्प से स्कूल जारी कर दिया गया। कालेज की स्थापना के संकल्प से स्कूल जारी कर दिया गया। कालेज सम्बन्धी थोड़ा-सा परिचय अन्यत्र भी दिया जा चुका है। यहाँ इतना ही काफी होगा कि उत्तर भारत की तीन प्रसिद्ध शिक्षण-संस्थाओं—हिन्दू यूनीवर्सिटी बनारस और मुस्लिम यूनीवर्सिटी अलीगढ़—में खालसा कालेज अमृतसर एक है। जिसे कि सिख यूनीवर्सिटी बनाने के यत्न किये जा रहे हैं।

कालेज को उन्नत किये जाने के लिये यह भी आवश्यक था सिख आबादियों के केन्द्रों में हाई-स्कूल भी हों और साथ ही जाति में शिक्षा का भाव भी अधिक पैदा हो इसलिये अब से लगभग तीस साल पहले एक सिख एजुकेशन कान्फ्रेंस की भी आयोजना की गई। जिसने प्रति वर्ष नये स्थान में अपना इजलास करके एक हाईस्कूल स्थापित करने की स्कीम बनाई। उसी के अनुसार यह कान्फ्रेंस प्रति वर्ष भिन्न शहरों में होती है। इजलास में जो अपील की जाती है उसमें पचासों हजार रुपया इकट्ठा हो जाता है। और फिर लोकल कमेटी बनाकर हाईस्कूल खोल दिया जाता है। और खुले हुये स्कूल को सहायता दी जाती है।

यह हमने कई जगह जिक्र कर दिया है कि सिखों में अनेकों विरादरियों के लोग हैं। क्योंकि गुरुमत का द्वार सभी धर्मों और सभी जातियों के लोगों के लिये खुला हुआ है। समय की लहर ने समझदार सिखों में इस बात के भाव पैदा किये कि समस्त सिख एक हैं। उनके अन्दर खत्री खालसा विरादरी सभा अरोड़े और तिरखान आदि के भेद न होने चाहिये। इसी उद्देश्य को लेकर सन्

प्रेस और प्लेटफार्म की वजह से जागृति बराबर होती है। ख्यालातों में भी सुधार होता है। परदेश आने जाने से भी अपनी हालत सुधारने के खयाल पैदा होते हैं। सिख भी भला क्यों न जागते।

जिन्होंने जागृति के लिये पिछली शताब्दी में काफी कुरबानी की थी। गुरुद्वारों का शिरोमणि गुरुद्वारा उस समय प्रबन्ध उदासी और निर्मले संतों के हाथ में था और गुरुद्वारों में अतुल प्रबन्धक कमेटी संपत्ति थी और प्रति वर्ष आती भी थी। किन्तु उससे सिख समाज का भला कुछ भी नहीं होता था। यह बात समझदार सिखों को खटकती थी। इससे भी आगे सन् १६२० ई० की १२वीं अक्टूबर को एक और घटना होगई। उस समय 'खालसा विरादरी सभा' का दीवान हो रहा था। कुछ कथित अछूतों ने उसी समय सिख धर्म की दीक्षा ले ली और हरिमंदिर जी में भेंट लेकर दर्शन के लिये गये। पुजारी उन्हें भीतर आता देखकर मन्दिर से बाहर भाग गये। चूंकि सिखों की प्रणाली के अनुसार तख्त साहब सूने नहीं रहते हैं अतः उसी समय वहाँ पर २५ सिख मुकर्रिर कर दिये गये। पुजारी डि० कमिश्नर के समझाने से भी जब मंदिर में नहीं लौटा तो डि० कमिश्नर ने श्री दरवार साहब और अकाल तख्त के प्रबन्ध के लिये नौ आदमियों की एक कमेटी मुकर्रिर कर दी।

इसी कमेटी ने १५ नवम्बर सन् १६२० को सिखों का एक दीवान किया। इजलास ने १७५ आदमियों की गुरुद्वारा प्रबंध के लिये एक प्रतिनिधि कमेटी बनाई। जिसका 'शिरोमणि गुरुद्वारा प्रबन्धक कमेटी' नाम रक्खा गया। इस कमेटी की पहली बैठक अगले महीने दिसम्बर में १२वीं तारीख को श्री अकालतख्त साहब में हुई। जिसमें पदाधिकारियों का निर्वाचन हुआ। ३० अप्रैल १६२१ ई० को इसकी रजिस्ट्री हो गई।

कमेटी ने संगठित होते ही गुरुद्वारों के सुधार अर्थात् अपने प्रबन्धमें लेने का काम आरम्भ किया। श्री तरनतारन में प्रबंध सरकार की ओर से था। कमेटी ने एक जत्था तरनतारन पर कब्जा करने के लिये भेजा। किन्तु पुजारी ने इस घमण्ड में कि यहाँ पर तो सरकार का प्रबन्ध है। जत्थे के साथ मार पीट करादी। इस मारपीट में १३ अकाली और ११ पुजारी दल के आदमी जखमी हुये।

इसके बाद ही ननकाना साहब पर कब्जा करने के लिये कमेटी ने ऐलान निकाला। महन्त नारायण दास जी को बड़ी चिन्ता हुई। वे ननकाना साहब को सिखों का मानते भी न थे। उसे स्वतंत्र रूप से उदासियों का मानते थे। सरकारी लोगों ने भी उन्हें इसी रास्ते पर डाला और जल्दी में ऐसा काम हुआ जो सिख और उदासियों के लिये किसी भी हालतमें लाभदायक नहीं था। २० फरवरीको १६ आदमियों का जत्था लेकर सरदार लक्ष्मणसिंह ननकाना पहुँचे। जब यह जत्था भीतर पहुँचा। तो मारपीट आरम्भ होगई, छुरी और पिस्तौलों का भी प्रयोग हुआ। अनेकों आदमी मारे गये। उसके बाद सिख भड़क गये और भारी संघर्ष करने के बाद उन्होंने ननकाना साहब पर कब्जा कर लिया। सरकार ने महन्त और सिख दोनों ही को दंड देने की नीति का अवलम्बन किया।

इससे अधिक रोमांचकारी कांड है 'गुरु के बाग का' इस पर कब्जा करने के लिये जो कुर्बानियां सिखों ने कीं। वह भारत के इतिहास में अद्वितीय हैं।

इस प्रकार शिरोमणि गुरुद्वारा प्रबन्ध कमेटी के द्वारा आंदोलनों का फल यह हुआ कि सरकार ने सन् १६२५ ई० में गुरुद्वारा एक्ट नाम का कानून बना दिया। इस कमेटी के एक समय मास्टर तारा सिंह जी प्रधान और मंत्री ज्ञानी करतारसिंह जी रहे हैं।

उपरोक्त एक्ट के अनुसार इस काम के लिए एक विशेष ट्रिब्यूनल है। जिससे इसी प्रकार के

गुरुद्वारों सम्बन्धी मुकद्दमे फैसल होते हैं।

शिरोमणि कमेटी में चुने हुये मेम्बर होते हैं यह चुनाव उसी प्रकार होता है जिस प्रकार कि एस-म्बलियों के लिये होता है।

इन संस्थाओं के अलावा सिखों की अन्य भी कई संस्थायें हैं। उदाहरणार्थ "सर्वहिंदसिख मिशन" सिखों की वह संस्था है जो भारत के प्रत्येक कोने में सिखों की संख्या बढ़ाने का प्रयत्न कर रही है यह हिंदी में गुरुमत साहित्य का प्रकाशन भी कर रही है एक समय इसके प्रधान मास्टर तारासिंह प्रचार मंत्री मा० सुजानसिंह और मंत्री सरदार हरीसिंह थे। खालसा ट्रैक्ट सोसाइटी नियमित रूप से सिख इतिहास के संबन्ध में जानकारी भरे ट्रैक्ट निकालती है।

इन संगठनों के अंदर रहकर अपने साम्राज्य के ध्वंस होने के बाद भी सिखों ने अनेकों बार अपने बलवीर्य का पता दिया है। उन्हें धार्मिक और राजनैतिक दोनों ही प्रकार के अधिकारों के लिए सरकार और दूसरी शक्तियों से लड़ना पड़ा है। ननकाना साहब, गुरु के बाग के सिवा जैतों में महाराज रिपुदमनसिंह जी के देश निकाले के बाद उन्होंने अखंड पाठ किया। जिसमें बहुत से लोगों की गिरफ्तारी हुई और कष्ट उठाये, इनकी स्थिति का निरीक्षण करने के लिये जाने पर पंडित जवाहरलाल नेहरू को भी हवालात में बंद किया गया। सन् १९०७ ई० में कानून कार्तकारी में कुछ परिवर्तन कर दिया गया और वारी दुआव में मालियाना बढ़ा दिया गया। इन दोनों इलाकोंमें सिखों की आबादी अधिक थी। सरकार के इन इरादों के खिलाफ सिखों ने दुर्दमनीय आन्दोलन उठाकर अपने अधिकारों की रक्षा की। सरदार अजीतसिंह को इस आन्दोलन में देश निकाला हुआ।

इसके बाद ही सिखों को कृपाण रखने के अधिकार पर भी लड़ना पड़ा क्योंकि शस्त्र कानून के अनुसार सरकार कृपाण बांधना जुर्म करार देना चाहती थी।

सन् १९१४ ई० में कोमागाटामारू की दुर्घटना भी सिखों के ही साथ हुई थी। यहां से सैंकड़ों सिख बाबा गुरदित्तसिंह के नेतृत्व में कोमागाटामारू जहाज में बैठ कर कनाडा गये थे किन्तु उन्हें कनाडा में नहीं घुसने दिया गया। विवश उन्हें लौटना पड़ा किन्तु जब जहाज कलकत्ता आया तो यहाँ गोरे लोगों ने पुलिस की सहायता से उन्हें जहाज से उतरने से रोका। आखिर अंग्रेजों की यह ज्यादती थी सिख भिड़ गये। इसके अपराध में उन्हें कठिन से कठिन दण्ड काले पानी का दिया गया।

जब नई दिल्ली बसाई जाने लगी तो सरकार से यहां भी सिखों को भिड़ना पड़ा। कारण कि नई दिल्ली स्थिति रकाबगंज के गुरुद्वारे की इमारत को भी क्षति पहुँचाने की बात इंजीनियरों ने सोच ली। और एक दीवार का थोड़ा सा भाग क्षत-विक्षत भी कर दिया। इस समाचार से पंजाब में सनसनी फैल गई। सितम्बर सन् १९२० में हजारों बहादुर सिखों ने प्रतिज्ञा की कि या तो हम अपने प्राण गँवा देंगे या दीवार की मरम्मत करा देंगे। एक दल भी बनाया गया किन्तु बुजुर्ग लोगों की आज्ञानुसार उन्होंने फिर वैधानिक लड़ाई सरकार के प्रति स्वीकार करली।

एक राजनैतिक संस्था सिखों में राष्ट्रवादी सिखों की भी है जो प्रत्येक मामले को राष्ट्रीय दृष्टिकोण से देखती है। जो शिरोमणि खालसा दल कहलाती है इस समय अकाली दल और खालसा दल सिखों के दो प्रतिद्वन्दी राजनैतिक अखाड़े हैं।

अन्त में हम इन शब्दों के साथ इस अध्याय को समाप्त करते हैं कि सिख जहाँ बहादुर हैं वहाँ अनुशासनशील और नियंत्रण में रहने वाले भी प्रथम कोटि के हैं।

तीसवां अध्याय

पंजाब-विभाजन

सिखों पर पिछले चार सौ वर्ष में जितनी मुसीबतें आईं और उनको जिस प्रकार उन्होंने पार किया उनका वर्णन इस ग्रन्थ के पिछले पृष्ठों में हो चुका है किन्तु इस बीसवीं सदी के द्वितीय चरण के अन्तिम वर्षों (सन् १९४६-४७) में जो मुसीबत आई वह कम भयानक नहीं। पिछली किसी मुसीबत ने उनको सामूहिक रूप से अपने देश से गाँव से और घर से विताडित नहीं किया था किन्तु इस मुसीबत ने जहाँ उन्हें अन्य हिन्दुओं के साथ उनकी आवास भूमियों से विताडित किया वहाँ उनके हाथ से सदा के लिये वह भूमियाँ चली गईं और पाकिस्तान के जन्म के साथ ही उनकी जननी जन्मभूमि पंजाब और सीमाप्रांत के दो टुकड़े होगये। जिनमें पंजा साहिब के जैसे तीर्थ स्थान और लाहौर के जैसे ऐतिहासिक नगर उनके हाथ से निकल गये। यद्यपि संयुक्त पंजाब में वे शेष हिन्दुओं समेत भी अल्पसंख्यक थे किन्तु पंजाब पुकारा और समझा सिखों का ही जाता था।

मुस्लिम लीग के प्रत्यक्ष-भगड़े (डाइरेक्ट-एक्शन) से हिन्दू सिखों की सीमान्त पंजाब और बंगाल में जो क्षति हुई वह अपरिमित है किन्तु सिखों की जो पंजाब में हानि हुई वह इसलिये शोचनीय है कि सिख जैसी सामरिक कौम जिसने मुसलमानों की बादशाहत के दिनों में भी मुस्लिम सेनाओं के दाँत खट्टे कर दिये थे। इस समय लीगी गुंडों से अपनी इतनी जन-धन की हानि कैसे करा बैठी ? इसके कुछ कारण हैं जिन पर सिख नेताओं का उन दिनों ध्यान नहीं गया।

(१) वह अपने को हिन्दुओं से अलग समझे हुए बैठे थे और पंजाब के हिन्दू भी उनसे खिंचे हुए थे अतः हिन्दू और सिख मुस्लिम लीग के बार-बार के ऐलानों के होते हुए भी कोई संयुक्त मोरचा बल न बना सके जैसे कि मुस्लिम लीग ने उत्पातों के लिये मुस्लिम बालियन्टर कोर और मुस्लिम गार्ड बनाये हुए थे।

(२) सिख सेनाओं का एक दल अंग्रेजों पर बड़ा विश्वास करता था। वह समझता था कि अंग्रेजों ने जब उनकी हिन्दुओं से अलग होने में पीठ थप थपाई है तो वे उनका कोई नुकसान नहीं होने देंगे बल्कि जब वे हिन्दुस्तान छोड़ेंगे तो हिन्दुस्तान और पाकिस्तान के बीच वे एक तटस्थ राज्य सिखिस्तान की और स्थापना कर जायेंगे।

सिखों के इस जन-धन की हानि की कथा बड़ी ही करुणाजनक और हृदय विदारक है। यहाँ

हम कुछ हवाले उस रिपोर्ट से उद्धृत करते हैं “शिरोमणि गुरुद्वारा प्रबन्धक कमेटी” की ओर से मुस्लिम लीगियों के अत्याचार नामक प्रकाशित हुई हैं।

उत्तर भारत में मुस्लिम लीग ने भगड़ों की शुरुआत सरहदी सूबे के हजारा जिले से की, क्योंकि यहां मुस्लिम आवादी ६५ फीसदी थी। सन् १९४६ ई० को १२ दिसम्बर को बटल, सुमइलाही भुंग, गढ़ी जल्लो और उगी नाम के गाँवों पर पहला हमला हुआ। इस हमले में बटल गाँव के ११ सिख-हिन्दू मारे गये और ११ ही घायल हुए। उगी के बाजार को लूट लिया और पांच हत्यायें सिख-हिन्दुओं की हुईं। इन दोनों गाँवों के सिख-हिन्दू भागकर सुमइलाही भुंग में पहुंच गये थे। यहाँ भी हमला हुआ और १४ आदमियों को जान से मार दिया गया तथा २१ को जखमी किया गया। गढ़ी जल्लो के गुरुद्वारे को ध्वंस कर दिया गया।

१८-१२-४६ का मानसेरा तहसील के एक गाँव गढ़ी हबीबुल्ला पर हमला हुआ। यहाँ एक हिन्दू को पहले तो लूटा गया फिर उसे कत्ल कर दिया गया। हवेली गाँव पर कई हमले हुए जिससे तंग आकर वहाँ के हिन्दू-सिख मिलिटरी की रक्षा में पंजाब की ओर चल पड़े। इससे एक सप्ताह पहले ता० ११-१२-१९४६ को दहड़ गाँव पर हमला हुआ जिसमें वहाँ पर आए हुए ४० शरणार्थी इस हमले के शिकार हुए। उनमें से १० कत्ल कर दिये गये। जखमी सभी हुए। सब लूट लिये गये।

इन गाँवों के अलावा मोहरी, दिवल, अखरूटा, पिप्पल, जावा, गहुड़ा फुलगाड़ा, धणाख, मुहाड़ी, कड़छां, मलाछ, दाखली, सैर, बफा, सिहालिआं, समधरा, जबोड़ी, संगक्रियारी, बालाकोट और भाटा। इन तथा अन्य सभी स्थानों पर लूट पीट और धार्मिक स्थानों के ध्वंस के अलावा कत्ल हुए।

चूँकि अब तक सरहद में डाक्टर खान (कांग्रेस) की सरकार थी। इसलिये कांग्रेस ने केवल शरणार्थियों को सान्त्वना देने के सिवा इस अत्याचार के विरुद्ध कोई जोरदार कार्यवाही नहीं की। इन भगड़ों में मुस्लिम अफसर दंगाइयों के मददगार रहे। यही कारण था कि गुंडे लोग पूरी तरह मनमानी करके ही किसी गाँव से बाहर होते थे। भाटा गाँव में ११६ सिख जिंदा ही जला दिये गये। मलाछ में ११५ हिन्दू-सिख कत्ल किये गये।

पंजाब में उन दिनों सर खिजर हयात खां की सरकार थी जो नियस्ट पार्टी के नेता थे। इस सरकार को सिवा मुस्लिम लीगियों के सभी पार्टियों का सहयोग था और सर खिजर हृदय से भी दो-राष्ट्र सिद्धान्त के विरोधी थे। यह मुस्लिम लीग के प्रोग्राम को कतई पसन्द नहीं करते थे। इसलिये उन्होंने सरहद की आग को पंजाब में बढ़ने से भरसक रोका। सर खिजर की इस मुस्तैदी से मुस्लिम लीग बहुत चिढ़ गई और उसने पंजाब में खिजर विरोधी जुलूस निकालने तथा नारे लगाना आरम्भ कर दिया। इन गति विधियों में सिकन्दर हयात के साहबजादे शौकत हयात और बेगम शाह निवाज जैसे सर छोटूराम-कालीन यूनियस्ट भी शामिल होगये। साथ ही पंजाब के तत्कालीन गवर्नर ने भी मंत्रि-संडल को सहयोग देना छोड़ दिया। मुस्लिम लीग की ओर से जगह-जगह लूट पाट कत्ल और जोर जबर आरम्भ हो गया।

इस गुंडापन को सर खिजर कतई पसन्द नहीं करते थे पुलिस का उन्हें पूर्ण सहयोग मिल नहीं रहा था। आखिरकार उन्होंने त्याग पत्र दे दिया। त्याग-पत्र देते समय उन्होंने बताया “मुस्लिम लीग को अन्य पार्टियों के साथ समझौता करने के लिये खुला मार्ग छोड़ने की भावना से मैं यह त्याग पत्र दे रहा हूँ।”

खिजर हयात के बजारत छोड़ने पर मुस्लिम लीग की अल्प-संख्या के कारण पंजाब में बजारत नहीं बन सकी इसलिए इंडिया एक्ट की धारा ६३ के अनुसार वहाँ गरनरी शासन हो गया।

मुस्लिम लीगको पंजाब में अपनी बजारत न बनने से बड़ा धक्का लगा। ब्रिटिश सरकारके ऐलान अनुसार पंजाब मुस्लिम लीग को तभी मिल सकता था जब कि वहाँ उसका मन्त्रिमण्डल होता। अतः वह और भी तेजी से ऋगड़ों पर उतर आई। पंजाब के ऊपरी जिलों में मुस्लिम आबादी का अनुपात उस समय ६० से लेकर ६० प्रतिशत था।

सारे पश्चिमी पंजाब में ५ मार्च से मुस्लिमदलों के आक्रमण आरम्भ हुए थे कहीं इनका रूप छुट-पुट था कहीं मध्यम गति का और कहीं सामूहिक और तीव्रतर। रावलपिंडी डिवीजन में जिसके कि प्रत्येक

जिले में मुस्लिम आबादी ८० फीसदी से ६० फीसदी तक थी यह हमले एक दम हुए।
 रावलपिंडी डिवीजन इस डिवीजन मेंशुरूमें शहरों के हिन्दू सिखोंने इन हमलों का बड़ी दिलेरी और हिम्मतसे मुकाबला किया। उन्होंने गलियों में मोरचे लगाकर हमलों को बराबर विफल किया।

रावलपिंडी खास में हिन्दू-सिख विद्यार्थियों के जुलूस पर जब मुस्लिमानों ने हमला किया तो हिन्दू-मुस्लिम बड़ी बहादुरी से लड़े और हमलावरों के छक्के छुड़ा दिए उन्हें भागते ही बना। किन्तु देहातों में जो हमले हुए उनमें हिन्दू-सिखों की जन-धन की भारी हानि हुई।

रावलपिंडी जिले के गांवों में तो एक प्रकार से कलआम ही शुरू कर दिया गया। रावलपिंडी के गांवों पर ७ मार्च (१९४७) से हमले आरम्भ हुए और पूरे मार्च भर रहे। वहाँ जो तवाही हुई वह नोआखाली से कम नहीं थी। इस जिले में जो नृशंसता हुई उसका अन्दाज इस बात से चलता है कि १२८ गाँवों में ७००० आदमी मारे गये और प्रायः सभी को बे घरवार कर दिया वे जैसे तैसे उन शरणार्थी कैपों में पहुँच पाये जो पंजाब से लेकर यू० पी० तक में फैले हुए थे। एक हजार से ऊपर स्त्रियां उड़ाई तथा बेइज्जत की गईं। स्त्रियों को उनके भाई बेटों और पुरुषों के सामने भी बेइज्जत किया ये हमले ढोल बजाकर खुलेतौर पर होते थे। घरों में आग लगा दी जाती थी। धार्मिक स्थान ध्वंस किये जाते थे और धार्मिक ग्रंथों को फाड़ फेंका जाता था। यह सब गवर्नरी शासन में हो रहा था। जब गांव लुट-पुट जाते थे तब कहीं बड़ी मुश्किल से फौजी दस्ते भेजे जाते थे।

लूटपाट और मारकाँट के अलावा जबरदस्ती धर्म-परिवर्तन भी कराया जाता था किन्तु धर्म-परिवर्तन से अधिकांश हिन्दू-सिखों और उनकी बहादुर बहू बेटियों ने धर्म पर निछावर होना ही उचित समझा। इस डिवीजन के थोहा गांव की ६३ स्त्रियों के उच्च बलिदान की गाथा एक मिसाल है। यह घटना अधिक प्रसिद्ध है किन्तु इस प्रकार की और भी अनेकों घटनायें हैं।

अत्याचार इन्सानियत को पार कर गये थे। बच्चों को बछों की नोक पर टांगना, स्त्रियों की छातियां काटना आदि साधारण बात हो रही थी। कई स्थानों पर गर्भवतियों के पेट फाड़ दिये गये। इसी जिले के दुनेरन गांव की आबादी में से एक भी सिखों जिन्दा नहीं छोड़ा गया। उनकी ६० स्त्रियां अपहरण की गईं। १०० जान से मार दिये गये। १५ बलात् मुस्लिमान बनाये गये। सारा माल लूट लिया गया। इसी भांति भागपुर की सारी सिख आबादी खत्म कर दी गई। बच्चे और स्त्रियों को नहीं छोड़ा गया। बेवल गांव के ४०० हिन्दू-सिख स्त्री बच्चों ने गुरुद्वारे में शरण ली, उस गुरुद्वारे में आग लगा दी गई और किसी को भी जिन्दा नहीं छोड़ा गया। यही हाल थमाली गांव में हुआ। वहाँ के गुरुद्वारे में भी आग लगा दी वहाँ ४०० में से २० आदमी बचे। नकाऊली गांव

में २४ सिख मारे गये। स्त्रियों ने आत्मघात कर लिया। ५० सिखों को जर्बदस्ती बेधर्म किया गया। सैयद गांव में ३० सिख मारे और कुछ जबरन मुस्लिमान बनाये गये। ८ मार्च १९४७ को अदियाले गांव में १०० से ऊपर मारे गये। और ५० जबरन मुस्लिमान बनाये गये। ६ मार्च १९४७ को मंदरे गांव में २०० सिख मारे गये। गुरुद्वारा और स्कूल नष्ट कर दिये गये। कटुहे गांव में ६० सिख मारे गये और ५०० स्त्रियों का अपहरण किया गया। हरनाली में २४ सिख मारे गये। ३० स्त्रियां अपहरण की गईं। प्रसिद्ध सिख नेता मास्टर तारासिंह के गांव में २० सिख मारे गये मास्टर तारा सिंह के घर को ध्वंस कर दिया गया और उस पर हल चलाया गया। धांधली गांव में ८० सिख मारे गये। यहां सिखों ने अपनी स्त्रियों को उनके कहने पर अपने हाथों कत्ल करके उनकी लाज बचाई। मछीआ गांव के २०० सिखों में से २०० ही मार दिये गये। इसी प्रकार सारे डिवीजन में बहशीपन चला।

अमृतसर में लड़ाई ५ मार्च (१९४७) को आरम्भ हुई वहां मुस्लिम लीग ने पूरी तैयारी कराई थी। एक सिख सिपाही को पत्थरों से मार डाला। वैसे अमृतसर सिखों का कहा जाता है किन्तु यहां उनकी आबादी मुसलमानों से तिहाई थी, हां हिन्दुओं समेत डेढ़ हजार वे मुसलमानों से ज्यादा थे किन्तु, मुसलमानों के पास यहां ८००० ट्रेनिङ्ग प्राप्त गार्ड थे। और पुलिस उनकी पीठ पर थी।

गली, मुहल्ले, रेलवे स्टेशन, कालेज, स्कूल सभी जगह कत्ल आरम्भ हो गये। हिन्दू सिख दोनों ही बे खबर थे वे ५ मार्च की प्रातः तक भी यही समझते रहे कि शायद यहां भगड़ा न होगा किन्तु उनकी आशाओं पर पानी फिर गया और अमृतसर की पवित्र भूमि लहू से लाल होने लगी। ता० ११-४-४७ से २२-५-४७ तक रिपोर्ट के जो आंकड़े इकट्ठे किये गये उसके अनुसार १९७ हिन्दू ५६४ सिख मारे गये किन्तु चूंकि यहां हिन्दू सिखों ने लाचार होकर जवाबी कार्यवाही आरम्भ कर दी थी। इसलिये उनके द्वारा भी ३१६ मुसलमान मारे गये। अमृतसर में मारकाट का यह सिलसिला जून तक जारी रहा।

रावलपिंडी, लाहौर, मुल्तान, और गुजरानवाला में ये फिसाद मार्च से आरम्भ होकर अगस्त तक जारी रहें। शेखू पुरा में यह फसाद १७ अगस्त के बाद आरम्भ हुये जब कि यह जिला पाकिस्तान को मिलने का एलान हो गया। और एक हफ्ते में इस जिले के गांव और शहर सिख हिन्दुओं से खाली कर लिए। ता० २५-२६ अगस्त को बहुत सिख हिन्दू यहां मारे गये। अकेले आत्माराम की फैक्टरी में ३००० हिन्दू मारे गये। इस कत्ल आम में कोई १५००० हिन्दू-सिख मारे गये। शेखू पुरे के इस नरमेध की जांच करने जब पं० नेहरू और लियाकतअली गये थे तो शेखू पुरे जिले में २२००० आदमियों के मारे जाने का अन्दाजा किया गया था।

लाहौर में हमले ४ मार्च (१९४७) को ही आरम्भ हो गये थे। यहां मकानों पर पेट्रोल छिड़क कर आग लगा दी जाती थी। और जब बचाव के लिये हिन्दू सिख बाहर निकलते थे उन्हें बाहर खड़ी भीड़ कत्ल कर देती थी, सिख-हिन्दुओं को कत्ल करने के लिये लाहौर से बाहर के गुण्डे मुसलमान भी बुला लिये गये थे। भूले बिछुड़े रास्तागीरों को छुरे-बाज कत्ल कर देते थे। ये हमले मई में और भी बढ़ गये। १८ मई को दस हजार की मुसलिम भीड़ ने भजंग पर हमला किया। मुस्लिम थानेदार ने उन्हें थाने के हथियार दे दिये जिन्हें कातिल अपना काम करने के बाद थाने में लौटा गये। पहले तो आग लुक छिपकर लगाई जाती थी अब खुल्लम-खुल्ला

लगाई जाने लगी। और जब पाकिस्तान बनने का एलान हो गया तो हमले दस गुने बढ़ गये।

लाहौर में बैठा हुआ अंग्रेज गवर्नर रक्षा की कार्यवाही करता था किन्तु गुण्डापन को दबाने की नहीं। चार महीने की मार काट और लूटपाट ने हिन्दुओं को लाहौर से भागने पर मजबूर कर दिया। यही अंग्रेज गवर्नर और मुस्लिम लीग का मंशा था जो पूरा हुआ। हमारे कथन का सबसे बड़ा सबूत लाहौर किले के नीचे जहां फौज भी थी देहरा गुरु अर्जुनदेव के नष्ट हो जाने का है। मुसलिम गाड़ों ने इस गुरुद्वारे को जला डाला। और गुरुद्वारा बावली साहब में तो बिलोच मुस्लिम सैनिकों ने खुद सिखों को संगीनों से छेद कर कत्ल किया। अंग्रेज गवर्नर चाहता तो लाहौर के सिख हिन्दुओं की रक्षा के लिये हिन्दू-सिख सिपाही भी बुलवा सकता था।

इन हत्याकांडों का विवरण थोड़ा नहीं है। इस पर शिरोमणि गुरुद्वारा प्रबन्धक कमेटी ने “मुस्लिम लीगियां दे अत्याचार” नामक जो रिपोर्ट प्रकाशित की है। वह काफी प्रमाणित है। अधिक जानकारी के इच्छुक उसीसे उस समय की भयानक स्थितियों का एक सूक्ष्म दृश्य देख सकते हैं। उसी रिपोर्ट से हम अति संक्षेप में एक तालिका कत्लों की यहां देते हैं—

हजारा जिले में ३६ स्थानों पर मुस्लिम गुण्डों द्वारा मार काट, लूट पाट और अग्निकांड हुए। इस जिले के वाफा गांव में एक सिख मारा गया और २ स्त्रियां अपहरण की गईं। सिहालिया में दो कत्ल किये गये। जाबोरी में १६ हिन्दू मानसहरे से लौटते हुए मार्ग में कत्ल कर दिये गये। वाला कोट में एक सिख को कत्ल कर दिया गया। भाटा में ११६ सिख जीते जला दिये गये। इनमें से जो भागे उन्हें गोलियों से भून दिया गया। मलकछ में ११५ सिख-हिन्दू, भाड़ में १५० सिख कत्ल कर दिये गये। स्त्रियां उड़ा ली गईं। पुरनाला, फिवा, पंचनद को तबाह कर दिया गया। बटस, उग्गी, सूस, दहड़ में ५५ सिख-हिन्दू मारे गये, ३० गांव तबाह कर दिये गये। इस जिले से सबको भगा दिया।

रावलपिंडी की गुज्जरखान तहसील में नडाली गांव पर १५००० मुस्लिमानों ने हमला किया। गांव को लूट लिया गया और अनेकों सिख-हिन्दुओं को कत्ल किया। यही दशा इस तहसील के गोरसीआं गांव में हुई। दुंठियाल और अडियाला में स्कूल मन्दिर गुरुद्वारे सब नष्ट कर दिये गये खोज खोज कर सिख हिन्दुओं को कत्ल किया गया। ४० को जबरन मुसलमान बनाया। रावलपिंडी के ही संधरा गांव में २०० सिख मारे गये। ४० का पता नहीं चला।

जेहलम तहसील के घुग्गा गांव में १२८ सिख मारे गये। ४० स्त्रियां अपहरण की गईं। जीहा-वाघा में १८ सिख मारे गये। ५२ बेदीन किये गये। “सरकाल कसेर” ४३ व दरवाल में ६ नारंग में ६ भसीन में ३५ नमाजीआं में ५ हिन्दू सिख मारे गये सैकड़ों जबरन मुसलमान बनाये गये। सब को लूट लिया गया।

कैम्बलपुर जिले की फतहजंग तहसील के राजड़ गांव में ३००० सिख-हिन्दुओं को मारा गया। ६५ स्त्रियों को जर्बदस्ती मुस्लिम बनाया गया और जो बच्चे मुस्लिम नहीं बने उन्हें कत्ल कर दिया गया। इसी जिले के २३ गांवों में ६१० सिख हिन्दुओं को मारा गया। १६५६ घर (हिन्दू-सिखों के) नष्ट कर दिये गये। १३६१ लूट लिये गये। इस जिले में लगभग ५० गांवों में हत्याकांड लूट पाट और आगजनी हुई।

गुजरात जिले के ३१-३२ गांव लूटे गये और अकेले डिंगा गांव में ३३०० सिख कत्ल हुए। अनेकों गांवों के कत्ल की सूचना प्राप्त नहीं हो पाई।

रावलपिंडी के कत्लों की संख्या का व्यौरा पहले दिया जा चुका है जिसमें ७००० सिख हिन्दुओं

के कत्ल का पता लग चुका था ।

मुल्तान जिले में कोई २५-२६ स्थानों पर हमले हुए जिनमें अकलें भेलसी कैम्पमें २००० हिन्दू-सिख मारे गये वहां हमला मुस्लिम फौजने किया था । मुल्तान में पहले हमले में २०० सिख-हिन्दू मारे गये थे ।

गुरदासपुर जिले में भी कोई कसर हमलावरों ने नहीं छोड़ी थी और उसे हद तक पहुंचा दिया विलोच सैनिकों ने । यह सब अंग्रेज अफसरों की जानकारी में हुआ ।

सियालकोट जिले के कोटल पठाणां, गाँव को भीड़ और मुस्लिम सिपाही दोनों ही ने लूटा । कई स्त्रियों को अपहरण किया और अनेकों सिख हिन्दुओं को मौत के घाट उतार दिया । स्यालकोट खास में १३ अगस्त को गुंडों के साथ फौज और पुलिस के मुसलमान सिपाहियों ने लूट पाट की । वजीराबाद आई हुई शरणार्थियों की ट्रेन पर हमला किया और उसे लूट लिया तथा अनेकों की जानें लीं । इसके अलावा नारेवाल, पंजगराई, लोहारियां, मंगियां, संम बडियाल, खान खास, भुपाल वाला, शकर गढ़, वावली ताहिरा, नूरपुर, नारोरयीआ, धधेड़ा, गूजर वाली, जांजा वाला, गेता, संखतरा, रनसीवास, सजादा, सलारीआं, फुलेरा, थानेवान, ढिली, बद्दोमन भोई, सिधेवाला, बुधेपुर, कोट कलाल आदि पचासों गाँवों पर हमले हुए । गुरुद्वारों को नष्ट किया गया । घरों को लूटा गया, स्त्रियों को उड़ाया गया और मर्द और बच्चों को कत्ल किया गया । तहसील उमकाके ३५ गाँवों में २५०० हिन्दू सिख मारे गये थे ।

लायलपुर जिले में भी कोई कसर नहीं छोड़ी गई । खास लायलपुर शहर में ही मुस्लिम सैनिकों ने खूब उपद्रव किया और चक ३७ के पास शरणार्थी ट्रेन को लूट लिया । इस लूट पाट में ५० सिख मारे गये । इसी जिले के जंडावाला कस्बे के आस-पास के गाँवों और शरणार्थी कैम्पों पर धावे किये गये । १००० सिख-हिन्दू जान से मारे गये और १०००-१२०० घायल हुए । तांदलिया में ३०० जानें ली गईं और वारडू, २, ३, ४ में १६०० हिन्दू-सिख कत्ल किये गये और ४०० स्त्रियों को उड़ाया गया । पच्चीस हजार की भीड़ ने यह हमला २८-६-४७ को किया था, जिसमें पुलिस और फौज के मुस्लिम सिपाही भी शामिल थे । भंडावाला और भूमरा के तमाम चकों में से पीट-पीट कर सिखों को निकाल दिया । इन और दूसरे चकों में डेढ़ हजार से ऊपर आदमी मारे गये अकेले चक ने १४३ (समुन्दरी तहसील) में ७०० में से २ आदमी बचे थे । कमालिया में ३५०० भुग्गी में ३७४२ को गोलियों से मुस्लिम सैनिकों ने भून दिया । चक नं० ७४ और चक नं० ३०१ में भी ऐसा ही हुआ । टोबा टेकसिंह और डवावाला स्टेशनों के बीच शरणार्थी ट्रेन को रोककर १४०० हिन्दू सिखों को मारा गया ।

यही दशा मांटगुमरी, सयालकोट, गुजरांवाला, गुरदासपुर, सरगोधा, शेखपुरा, मीआंवाली, भंग, मुल्तान, मुजफर गढ़ आदि जिलों में हुआ । सब स्थानों के कत्ल और स्त्रियों के साथ किये बलात्कारों को लिखने में भी हमारा तो हाथ कांपता है । पाठक इसीमें अन्दाज लगाएँ कि यह कैसा नर मेघ था । जिसमें एक पूरी जाति को नष्ट करने की कसर बाँधी गई थी ।

दुःखे शान्त हो जाने और मजहबी पागलपन तथा प्रतिहिंसा की भावना दूर हो जाने पर आज सिख हिन्दू और मुसलमान सभी को इन घटनाओं पर खेद है और इसमें सन्देह नहीं कि उस समय उन मुसलमानों ने जिनके दिल में ईश्वर की सत्ता मौजूद थी । हिन्दू और सिखों को बचाने की कोशिश की किन्तु उनकी संख्या धर्मान्धों के आगे नगण्य ही रही । हिन्दू सिख बहुल इलाकों में भी प्रति-शोध के समय अनेकों हिन्दू-सिखों ने मुसलमानों की रक्षा की । यही बातें हैं जो उन पशुतापूर्ण कार्यों को भूल जाने और परस्पर हिलमिल कर रहने को उत्साहित करती हैं ।

इकतीसवां अध्याय

सिख धर्म और गुरुमत दर्शन

संसार में जितने भी धर्म हैं। उनका आधार कम से कम पाँच बातों पर निर्भर है। अथवा यों कहना चाहिये कि मनुष्यों का कोई भी समूह जब इन बातों के अनुसार अपना जीवन और रहन सहन बना लेता है। तब वह किसी एक धर्म का अनुयायी समझा जाता है। वे पाँच बातें यह हैं—(१) मार्ग दर्शक या प्रवर्तक (२) हिदायत नामा जो कि धर्म ग्रन्थ के नाम से अभिहित होने लगता है। (३) जीवनान्त का लक्ष्य या सार्थक जीवन की लक्ष्य (४) उपास्य और उपासना विधि। (५) आचार और संस्कार।

ऐतिहासिक दृष्टि से यह कहना कोई भी गुनाह नहीं होगा कि संसार में जितने भी मजहब हैं वे किसी न किसी महान् पुरुष द्वारा प्रवर्तित किये हुए हैं। अतः यह स्वाभाविक है कि मनुष्य जब किसी धर्म को मानता है तो वह उस धर्म के प्रवर्तक की अवश्य मान्यता करता है। और चूंकि धर्म एक मार्ग होता है^१ अथवा उन नियमों का संग्रह होता है जो उस महा पुरुष ने नियत किये थे अथवा उसके अन्तःकरण से प्रादुर्भूत हुये थे। प्रत्येक धर्म के अनुयायी उस महापुरुष के निर्धारित अथवा कहे हुये नियमों को संग्रह भी कर लेते हैं क्योंकि ऐसा करना जरूरी होता है। यही संग्रह उस प्रवर्तक अथवा नियामक के अनुयायियों का धर्म ग्रन्थ कहलाता है। उन वचनों को श्रद्धापूर्ण भाषा में, मंत्र, प्रवचन, आयत, वाणी आदि ऐसे ही आदर सूचक नामों से पुकारते हैं। इन मंत्र, प्रवचन और वाणियों में प्रवर्तक की अन्तरात्मा की वह आवाजें होती हैं जो मनुष्य जीवन को स्वच्छ, ऊंचा और आदर्श बनाने के लिये निकलती हैं। और प्रायः सभी धर्म प्रवर्तक मनुष्य-जीवन का अंतिम लक्ष्य ईश्वर की शरण में अनन्तकाल के लिये स्थान प्राप्त करना मानते हैं। जिन धर्म-प्रवर्तकों ने ईश्वर को नहीं माना है उन्होंने भी जीव के लिये—अनन्तकाल के लिये—मुक्ति प्राप्त करना तो अंतिम लक्ष्य रक्खा ही है। अतः प्रत्येक धर्म में उपासना, उसका एक आवश्यक अंग होता है। लक्ष्य पूर्ति के लिये मनुष्य को जितनी योग्यतायें आवश्यक हैं। उनकी प्राप्ति के लिये जो कसौटी प्रवर्तकों द्वारा रक्खी गई हैं, वही उस धर्म के आचार और संस्कार हैं। प्रत्येक धर्म का यही संक्षिप्त स्वरूप है।

१. सिख लोग तो अपने धर्म को कहते भी मार्ग (पंथ) ही हैं।

अब हम सिख धर्म की इन्हीं पाँच बातों का परिचय देना चाहते हैं।

सिख धर्म-जिसे कि “गुरुमत” कहना भी सार्थक है—के प्रवर्तक श्री गुरु नानकदेव हैं। गुरु

अंगद जी से लेकर गुरु गोविंदसिंह जी तक और जो नौ गुरु हैं। वे भी नानक
प्रवर्तक देव ही हैं। सिख सम्प्रदाय की यह दृढ़ भावना सारे संसार के धर्मों से विचित्र

किन्तु अपने धर्म में अचिन्त्य श्रद्धा के लिये अत्यंत उपयोगी है। मुसलमानों की धारणा है कि उनके कई पैगम्बर हुए हैं किन्तु साथ ही वे यह भी कहते हैं कि हजरत मुहम्मद उन सब में अधिक ऊंचे और खुदा के प्यारे थे। इस प्रकार की भावना से शेष पैगम्बरों का न चाहते हुए भी अपमान हो जाता है। हिन्दुओं में भी दस अवतारों का मानने वाला प्रत्येक हिन्दू इस चिन्ता में अवश्य पड़ता है कि इनमें अधिक कलावान (प्रतापवाला) कौनसा था? इसी हेतु उनमें रामानुजी, माध्वाचारी आदि अनेक भेद भी हो गये। किन्तु सिखों में यह सवाल नहीं उठता कि अमुक गुरु की वाणी अमुक गुरु से अच्छी है। या निबल। न वह ऐसा मानते हैं कि अमुक गुरु इतनी कलाओं के औतार थे। उनका दृढ़ विश्वास है कि सभी गुरु नानक देव ही थे। अथवा उन्हीं की ज्योति आगे के गुरुओं में प्रकाश मान थी। इस प्रकार वे प्रत्येक गुरु को अपने पूर्व गुरु का पूरक मानते हैं। जिस प्रकार ‘आत्मावै जायते पुत्रः।’ अर्थात् पुत्र पिता ही होता है—का एक सिद्धान्त है उसी प्रकार “आत्मा वै मथीयते शिष्यः” अर्थात् गुरु के विचारों का प्रतीक ही उसका शिष्य-गुरु है। इस सिद्धान्त को सिख मानते हैं। लेकिन प्रत्येक शिष्य उसी प्रकार गुरु नहीं हो सकता जिस प्रकार प्रत्येक पुत्र अपने पिता का साक्षात् संस्करण नहीं होता। यह सिद्धान्त सिख समाज का निर्धारित किया हुआ सिद्धान्त नहीं है। अपितु यह बात स्वयं गुरु नानकदेव जी ने कही थी। लहना जी को अंगद नाम उन्होंने इसीलिये दिया था कि उन्होंने उनको बिल्कुल अपना संस्करण समझ लिया था।

गुरु नानक देव जी से पीछे जिन गुरुओं ने जो भी प्रवचन किये, वे उन्होंने अपने नाम से नहीं किये। ग्रंथ साहब में दूसरे गुरुओं के जो प्रवचन या वाणियां हैं। इनमें गुरु नानक देव जी का ही नाम है। उदाहरणार्थ “हम अपराधी निरगुनियारे। ना किछु सेवा ना करमारे। गुरु बोहिथु बड़ भागी मिलिया। नानक दास संगि पाथर तरिया।” पढ़ने वाला यही समझेगा यि यह वाणी गुरु नानक देव जी की है; किन्तु है वास्तव में पांचवे गुरु अर्जुनदेव जी की। इस प्रकार अन्य गुरुओं की वाणियों में भी ‘नानक’ नाम ही आता है। इसका भाव यही है कि गुरु नानक देव जी के समस्त उत्तराधिकारी गुरुओं का यह दृढ़ विश्वास था कि हमारे अन्दर जो भी महानतम् ज्योति है। वह गुरु नानक देव जी की है। इसी धारणा के अनुसार सिख लोगों में तीसरे नानक देव, चौथे नानक देव कहने की भी प्रथा पाई जाती है।

इस धारणा से कि दसों गुरु नानक देव ही हैं सिखों में अपने प्रवर्तकों के प्रति अगाध और समान श्रद्धा है। और इस श्रद्धा का उन्होंने समय समय पर परिचय भी दिया है।

सिख धर्म के ये प्रवर्तक गुरु कहलाते हैं। और सिख गुरु से ऊपर केवल परमात्मा को स्थान देते हैं। इसलिये उनके व्यवहार में परमात्मा का सब से प्यारा नाम वाहिगुरु है।

गुरुओं के सम्बन्ध में सिखों की धारणा है कि वे मुक्त-पुरुष हैं। परमात्मा ने उन्हें मानव जाति के कल्याण के लिये भेजा था। गुरु नानकदेव जी से बेई नदी में दैवी ज्योति ने साक्षात् किया था। यह

घटना सिख इतिहास में उससे कहीं ऊंचा स्थान पाती है जितना कि मुस्लिम इतिहास में जिब्राइल द्वारा हजरत मुहम्मद साहब का खुदा के दर्शन कराना। मुसलमानों का विश्वास है कि फरिश्ता जिब्राइल ने हजरत मुहम्मद के कालिब में उज्ज्वल वस्तु को रक्खा था और जो काला निशान था, उसे बदल दिया था। जिसके अर्थ होते हैं कि उस समय से उनमें खुदा के महान् प्रकाश की ज्योति प्रज्वलित हो गई। सिख लोगों की धारणा इससे कुछ अधिक आगे है वे मानते हैं कि गुरु नानकदेव जी उस प्रकाश को जन्म से ही साथ लाये थे ! उनकी यह धारणा बौद्ध और मुस्लिमान दोनों से ही आगे है। वह अपने गुरु को घटनाओं से प्रभावित हो कर परिवर्तित हुआ नहीं मानते। किन्तु परमात्मा की ओर से इसी काम को भेजा हुआ मानते हैं। इस धारणा का जन्म सिखों में पीछे से हुआ हो ऐसी बात नहीं है किन्तु स्वयं दसवें नानकदेव गुरु गोविन्दसिंह जी ने कहा है:—

“तिन प्रभु जब आयुस मुह दिया ।
तब हम जन्म कलू महि लिया ।
चित न भयो हमारो आवन कहि ।
चुभी रही श्रुति प्रभु चरनन महि ।
जिउँ तिउँ प्रभु हमको समझायो ।
इम कहि के यह लोक पठायो ।

इससे पहले के पदों में उन्होंने जन्म धारण करने से पूर्व की अपनी स्थिति भी बताई है।
कहा है:—

“हेम कूट पर्वत है जहाँ, सप्तश्रृङ्ग सोभित हैं तहाँ ।
सप्तश्रृंग तह नाम कहावा, पंडुराज जहं जोग कमावा ।
तहें हम अधिक तपस्या साधी, महाँ काल काल का अराधी ।
इहि विधि करत तपस्या भयो, द्वै ते एक रूप है गयो ।

इन पदों में यह बात अधिक ध्यान देने की है कि “द्वै ते एक रूप है गयो।” गीता में श्रीकृष्ण महाराज ने अर्जुन से कहा था:—

“यदाहि यदाहि धर्मस्य ग्लानिर्भवति भारतः
अभ्युत्थानस् धर्मस्य तदात्मनम् सृजाम्यहम् ॥

इन दोनों महापुरुषों के वाक्य में एक लम्बी दूरी तक समानता है। अन्तर केवल इतना है कि श्रीकृष्ण का कहना तो है कि जब जब धर्म की हानि होती है। मैं अवतार लेता हूँ और गुरु गोविन्दसिंह कहते हैं। “धर्म की स्थापना के लिये मुझे भेजा गया है।” यह अन्तर केवल इसलिये है कि गीता वेदान्त का एक अंग है और वेदान्त ईश्वर और जीव में द्वैत नहीं मानता।

हमारे इस कथन का यह भी अर्थ है कि सिख धर्म के प्रवर्तक द्वैतवादी थे। और दो से एक रूप होने के लिये जो मुख्य साधन सिख धर्म में है—वह है सतगुरु की प्राप्ति।

गुरु नानकदेव जी ने सतगुरु के सम्बन्ध में बहुत ही कुछ कहा है। यथा:—

“गुरुमुखि बूझै अकथु कहावै । सचे ठाकुर साचौ भावै ।” यही नहीं कि गुरु की महानता पर नानकदेव जी ने ही जोर दिया हो किन्तु सभी गुरुओं ने गुरु के महत्व का वर्णन किया है। तीसरे गुरु अमरदास जी ने कहा है:—

“पूरे गुरु के सबदि मिलाए ।

नानक नामु मिले बडि आई आपं मेलि मिलावणिआ ।”

इस प्रकार सिखों में गुरु का दर्जा बहुत ऊंचा है। और यही कारण है कि उन्होंने अपने धर्म प्रवर्तकों को गुरु नाम दिया है। इस तरह सिख साहित्य में गुरु के मानी केवल उस महापुरुष के हैं जो वाहिगुरु अर्थात् परमात्मा से मिलाने की शक्ति रखता हो।

सोलहवीं सदी में गुरु नानक देव जी और उनके उत्तराधिकारियों की इस घोषणा से कि “सत गुरु तो वही है जो वाहि गुरु से मिला सकता हो।” उस समय के सीमा पर पहुँचे हुए गुरुडम को निश्चय ही बड़ा धक्का लगा था। जब हम पन्द्रहवीं और सोलहवीं सदी का धार्मिक इतिहास देखते हैं तो सहज ही पता लग जाता है कि उस समय गुरुओं की बड़ी भरमार थी। जिसके मन में आया वही गुरु बन बैठता था। एक-एक शिष्य के बीस-बीस गुरु होते थे। और एक गुरु के पीछे हजारों चले लगे फिरते थे। इन लाखों गुरुओं में भले बुरे की पहचान के लिए आखिर कोई कसौटी होनी चाहिये थी और वह कसौटी यही थी कि वाहिगुरु को पहचानने और उससे मिलाने वाला ही गुरु हो सकता है।

इस प्रकार सिखों के गुरु उनके इहिलोक के ही सुधारक नहीं किन्तु ईश्वर से मिलाने वाले भी थे। इतना ऊंचा स्थान है गुरुओं का सिखों के हृदय में।

इन गुरुओं के रास्ते पर चल कर सिखों ने इस लोक में भी बहुत उन्नति की है। सिखों का दर्जा हिन्दुस्तान की वर्तमान सभी जातियों, समाजों और समुदायों में आदरणीय है। उनका यह विकास किस प्रकार हुआ? प्रत्येक गुरु के जमाने में वे कितने आगे बढ़े। इन बातों का जिकर हम गुरुओं के जीवन चरितों में कर चुके हैं। यहाँ केवल इतना ही कहना चाहते हैं कि गुरुओं ने हिन्दु जाति को मानसिक गुलामी से मुक्त करने में एक बड़ा काम किया था। जिन अन्ध-विश्वासों को गज्जनवी का मूर्तिध्वंसक कार्य और औरंगजेब की कठोर यातनायें भी दूर न करा सकी थीं। गुरुओं की मीठी बाणियों से वह सहज ही दूर हो गया। यही नहीं किन्तु गुरुओं के उपदेशों से मुस्लिम तहज़ीब का भी बहुत कुछ परिमार्जन हुआ था। गुरुओं ने जिस शैली से अपने खयालात लोगों तक पहुँचाये। वह शैली एकदम सात्विक शैली थी। इस्लाम के प्रचारकों की तरह न तो अपने सिद्धान्तों के प्रचार के लिये उन्होंने तलवार उठाने का उपदेश दिया और न ईसाइयों की तरह किन्हीं भौतिक पदार्थों का लोभ।

उन्होंने मनुष्य को कभी भी बुरा नहीं कहा। आर्य, दस्यु और मोमिन काफिर जैसे दूसरों को कड़वे और अपने लिये मीठे शब्दों से उन्होंने मनुष्य जाति का कोई विभाजन नहीं किया। ग्रंथ-साहब के आधार पर जो कि गुरुवाणियों का संग्रह ग्रन्थ है। सिख धर्म को विशुद्ध ‘प्रेम धर्म’ कहा जा सकता है। इस तरह गुरु साहिबान प्रेम धर्म के जन्मदाता और प्रेम के साक्षात् अवतार थे। मनुष्य-मनुष्य को सच्चा प्रेम करे और उस प्रेमी समाज का सम्पूर्ण प्रेम परमात्मा में केन्द्रित हो। तब वह समाज, वह देश कितना अच्छा होगा? गुरुओं का वह प्रयत्न पूर्णतया सफल हुआ या नहीं? सिख लोग भी गुरुओं के मार्ग पर सोलह आने आरूढ़ हैं या नहीं? यह बातें तो दूसरी हैं किन्तु गुरु साहिब जिस आर्द्रश समाज की रचना करना चाहते थे वह उद्देश्य तो बहुत महान् था।

बौद्ध और ख्रीष्ट धर्मों के प्रवर्तकों में गुरुओं से पहले यही बात हम देखते हैं। व्यक्ति निर्माण और प्रेम धर्म पर उन्होंने भी बड़ा जोर दिया है किन्तु बौद्ध धर्म दर्शनिकता प्रधान होने के कारण उत्कट विद्वानों के अधिक काम की चीज था और ख्रीष्ट धर्म शुष्क तर्क और ऐतिहासिक ढंग पर वर्णित होने के

कारण आस्था पैदा नहीं कर सकता था। गुरुओं ने जो भी कुछ कहा है वह सहज ही समझ में आने वाला और सरस होने के कारण सर्वसाधारण के काम की चीज़ बन गया।

सिखों का धर्म ग्रन्थ “आदि श्री गुरु ग्रन्थ साहब” है। वे अपने धर्म ग्रन्थ का नाम उसी प्रकार इज्जत के साथ लेते हैं जिस प्रकार हिन्दू वेदों को वेद भगवान् और मुसलमान कुरान को कुरान शरीफ बोलते हैं। वे भी बड़ी श्रद्धा और प्रेम के साथ ‘ग्रन्थ साहिब जी’ कहते हैं।
 धर्म ग्रन्थ अपनी पवित्र धर्म पुस्तक के सम्बन्ध में सिखों की एक और मान्यता है वह यह कि ग्रन्थ साहिब जी गुरुओं का ज्योति-स्वरूप है। ऐसी मान्यता की वृद्धि इस पद से हुई है।

“गुरु ग्रन्थ जी मानियहु प्रगट गुरां की देह। जो प्रभु को मिलओ चहै, खोज शब्द में लेह।”

गुरु ग्रन्थ साहब का सिख लोग इतना भारी मान करते हैं जिसे देख कर लोग उन पर भी मूर्ति पूजा का दोषार्पण करने लगे हैं। ग्रन्थ साहिब जी पर चँवर ढाला जाता है। और उसे स्वच्छ सुन्दर वस्त्रोंसे आच्छादित करके रखते हैं। रखने का स्थान ऊंचा और पवित्र होता है। यह है ग्रन्थ साहबके प्रति सम्मान का एक उत्कृष्ट ढंग।

‘ग्रन्थसाहिब’ के पठन को पाठ कहते हैं और पाठ दो प्रकार का होता है। (१) साधारण पाठ और (२) अखंड पाठ। अखंड पाठ आरम्भ करके बीचमें बन्द नहीं किया जासकता और प्रायः ४८ घण्टेमें समाप्त हो जाता है। पाठ के समय पाठक जिसे कि पाठी कहते हैं। स्वच्छ और शुद्ध अंग वस्त्रों से बैठता है। कोई सहारा वह नहीं लगा सकता, न सर नंगा रख सकता है। श्रोता लोग इस समय ऊंचे आसन पर नहीं बैठ सकते। आने वाले सभी सिख-जन मत्था टेक कर ‘श्री ग्रन्थसाहिब’ को अभिवादन करते हैं।

पाठ का प्रारम्भ अरदास (मंगल-प्रार्थना) से होता है अरदास हाथ जोड़ कर और खड़े होकर की जाती है। अखंड पाठमें कड़ाह प्रसाद भी किया जाता है। घी, आटा, और खाण्ड सम भागसे जो हलवा बनता है उसे कड़ाह प्रसाद कहते हैं। यह कम से कम १।५० का होता है।

गुरुद्वारों में गुरु ग्रन्थ साहिबजी की सेवा में जो आदमी रहता है वह ग्रन्थी कहलाता है। ग्रन्थ साहब की वाणियों के अर्थ समझने वाले को ज्ञानी कहते हैं। यह शब्द शास्त्री का समवाची है।

“श्री आदि ग्रन्थ” के बाद सिख दशम ग्रन्थ को स्थान देते हैं। धार्मिक कृत्यों में आदि ग्रन्थ ही का उपयोग होता है। हिंदुओं में जो स्थान गीता का है मुसलमानों में जो स्थान कुरान का है सिखोंमें वही स्थान ग्रन्थ साहिब का है। और सम्मान अपने ग्रन्थ का इन दोनों से कहीं अधिक श्रद्धा से करते हैं।

गुरु ग्रन्थ में सात गुरुओं और ३६ अन्य संतों की वाणियों का संग्रह है। गुरुओं में छठे सातवें और आठवें गुरुओं ने कुछ नहीं लिखा। दसवें गुरुजी की वाणी का एक ही चरण है। कहा जाता है कि गुरु तेग बहादुर जी ने कारागार से जो पत्र गुरु गोविंदसिंह जी को लिखा था। उसके उत्तर में ईश्वरीय इच्छा का जो भाव गुरु गोविंदसिंह जी ने व्यक्त किया था वही गुरु ग्रन्थ में शामिल है।

बल छुट गयो बन्धन पड़े कछु न होउ उपाय।

कहु नानक अब ओट हरि गज ज्यों छोड़ सहाय।

बल होआ बन्धन छटे, सब किलु होत उपाय।

नानक सब कछु तुमरे हाथ में तुम्ही होत सहाय। ५४

यह पद गुरु गोविंदसिंह जी का बताया जाता है जो कि मुद्रित ग्रन्थ में महला ६ के अंतर्गत ही अंकित है।

गुरु ग्रन्थ साहब का संकलन सर्व प्रथम श्री गुरु अर्जुनदेव जी ने जोकि पांचवे पातशाह थे किया

था। उन्होंने अपने पूर्ववर्ती गुरुओं और अपनी बाणियों तथा अन्य संतोंकी बाणियोंका जो संग्रह कियाथा, वह गुरु अर्जुनदेवजी द्वारा कीर्गई ग्रंथ साहब की बीड़ कहलाता है। इससे पहले शिष्य और श्रद्धालु लोग गुरु बाणियोंको जो शब्द कहलाते हैं, जबानी याद करते थे। गुरुअंगदजीने अपने समयमें एक ग्रंथ लिखाया था वह एक जन्म साखी कहलाता था। उसमें गुरु नानकदेव जी के जीवन वृतान्त और उनके कुछ शब्द दोनों ही चीजें संग्रहीत थीं। और जब तक ग्रंथ साहिबजी का निर्माण नहीं हुआ था, सिखों के लिये यह साखी ही^१ धार्मिक-ज्ञान वृद्धि में सहायता देती थी।

गुरु अर्जुनदेवजी ने बाबा बुढ़ा को बुला कर जोकि पहिले गुरुजी के समयसे अबतक जीवित थे। उनसे शेष गुरुओं के शब्द भी संग्रह करा लिये। बाबा बुढ़ा अमृतसर जिले के जाट जमींदार-घरमें उत्पन्न हुए थे। सिखोंमें और गुरु घर में इनका दर्जा राज पुरोहित का जैसा ऊंचा होगया था। इन्हें अपने समय तकके सभी गुरुओंकी बाणियां याद थीं। इसके इलावा गुरु अर्जुनदेव ने गोइन्दवालके बाबा मोहिनजी से गुरुवाणी की वह संचियां भी प्राप्त कीं जोकि वहां गुरु अमरदास जी के समय से चली आरही थीं। यह संचियां विशेषतया गुरु ग्रंथके संकलनमें सहायक हुईं। इस प्रकार गुरु अर्जुनदेव जीके समय में गुरु ग्रंथ साहब की पहली बीड़ बांधी गई। कहा जाता है भाई गुरुदास जी ने आदि ग्रंथ में लेखक का काम किया था।^२ इस पवित्र ग्रंथ के पहिले ग्रन्थी बाबा बुढ़ा ही बनाये गये।

ग्रंथ साहब का संकलन रागों के सिलसिले से है। यथा राग गौरी के सब पद एक जगह मिलेंगे। चाहे वह गुरु नानकदेव जी के हों चाहे अमरदास आदि गुरुओं के। कौन शब्द किस गुरु के हैं? इसका ज्ञान महलों से होता है। महला १ जहाँ लिखा हो वह शब्द प्रथम गुरु नानकदेव जी के और इसी क्रम से अन्य गुरुओं के पहचाने जा सकते हैं।

सिखों का यह पवित्र धर्मग्रन्थ उपासना प्रधान ग्रन्थ है। उपनिषदोंको जिस प्रकार हम ज्ञान प्रधान और गृहसूत्रोंको कर्म प्रधान ग्रन्थ मानते हैं। उसी प्रकार ग्रन्थ साहब उपासना प्रधान ग्रन्थ है। इस ग्रन्थ ने सोलहवीं सदी से लेकर उन्नीसवीं सदी के तृतीय चरण तक पंजाब, सिंध और काश्मीर के हिन्दुओं की आध्यात्मिक प्यासको बुझाकर वह अपरमित शांति प्रदान की थी जो हिन्दू धर्म की रक्षा का एक प्रधान कारण हुई। हम बीसवीं सदी में धार्मिक ग्रन्थों के सरल भाषा में जो ढेर देखते हैं। अब से पचास वर्ष पहले उनका एक दम अभाव था। हिन्दू-धर्म की समस्त बातें और उसूल संस्कृत में थे। जो सर्व साधारण की समझ में तनक भी न आ सकती थीं। उसके ऊपर भी पावन्दी थी। संस्कृतको केवल ब्राह्मण ही पढ़ सकते थे। धर्मग्रन्थों के पाठ का अधिकार भी ब्राह्मणोंको ही था। इसलिये हिन्दू-धर्म चन्द ब्राह्मणों की आलमारियों में बन्द था और वह बड़ी महँगी कीमत पर सुननेको—सो भी द्विजों के लिये—मिलता था। हिन्दुओंको इस स्थिति से मुसलमान प्रचारक खूब लाभ उठा रहे थे। आध्यात्मिक प्यास बुझाने के लिये हिन्दू समाज बड़ी द्रतगति से मुस्लिम फकीरों और मुल्लाओंकी शरण में जा रहा था। जाता भी क्यों न जब कि “ओं नमो भगवते वासुदेवाय” कहने का भी समान रूप से सभी हिन्दुओंको अधिकार न था। ऐसे ही समय में गुरुलोगों का अवतार हुआ और उनकी कृपा से ग्रंथ साहब की रचना हुई। जिससे अपनी आध्यात्मिक प्यास बुझाने की प्रत्येक मनुष्यको आजादी थी। ग्रंथ साहबकी बाणियोंरूपी अमृतकी यह वर्षा उसी भाषा में हुई जो पंजाब और प्रायः सारे उत्तर भारतकी रोजकी बोलचालकी भाषा

१. साखी से अभिप्रायः जीवन गाथा से है।

२. भाई गुरुदास जी, गुरु जीकी माताके चचेरे भाई थे।

है। इससे हिंदू जाति विधर्मी होने से बच गई। ग्रंथ साहब से एक चूहड़े से लेकर ब्राह्मण तक सभी ने आत्मिक शांति प्राप्त की। यही नहीं हजारों मुसलमानों ने भी गुरु नानकदेव जी की वाणियों को श्रवण और ग्रहण करके लाभ उठाया। उत्तर भारत के पतनोन्मुख हिंदू समाज के लिये 'ग्रंथ साहब' साक्षात् संजीवन बूटी साबित हुए।

“गुरु ग्रंथ साहिब” में कबीर, नामदेव और सूर, आदि संतों की वाणियों के संग्रह को देखकर बहुत से लोगों के दिल में सवाल उठता है कि गुरुवाणियों के साथ उनका संग्रह क्यों किया गया? सीधा सा उत्तर तो केवल इतना ही है कि गुरु लोग उदार थे और इसी वृत्ति से उन्होंने अपने समकालीन संतों की वाणियों को भी अपने ग्रंथ में स्थान दे दिया। परन्तु हम एक गहराई की बात कहना चाहते हैं। जिन लोगों ने महाभारत का अध्ययन किया है वे जानते हैं कि उसमें शैव, शाक्त और वैष्णव सभी प्रकार के आचार्यों के प्रतिपादित सिद्धान्तों को स्थान दिया गया है। और इन प्रतिपादनों को संग्रह करने के लिये महाभारत के तीसरे संपादक सौति को यह आवश्यक जान पड़ रहा था कि बौद्ध धर्म के मुकाबिले पर इन सबका एक हो जाना आवश्यक है। ग्रंथ साहब में हम जिन संतों के नाम देखते हैं, वे भारत के प्रत्येक कोने के प्रतिनिधि थे। यथा जयदेव बंगाल के और धन्ना राजपूताने के, यही नहीं प्रत्येक जाति के भी उनमें प्रतिनिधि हैं। रैदास चमार और नामा छीपी इसके उदाहरण हैं। इस ग्रंथ साहब को सारे भारत का और उसमें बसने वाली प्रत्येक जाति का धर्म ग्रंथ बनाने की भावना से ही उन सभी संतों की वाणियाँ इस ग्रंथ में संग्रह करदी गईं जो करीब करीब उन्हीं उसूलों को मानते थे। जिनका कि प्रतिपादन गुरुलोग करते थे। यदि हमारा यह अनुमान ठीक है तो हम कहेंगे ग्रंथ साहब द्वारा भारत का एक धर्म, एक जाति और एक मन कर देने का एक महान् कदम उठाया गया था।

संसार के धर्म ग्रंथों में हन एक बात और देखते हैं। वह यह कि उनमें थोड़ा बहुत इतिहास अपने प्रवर्तक का या उस समय के अन्य लोगों का होता है। बाइबिल और कुरान में क्रमशः क्रिश्चियन और इस्लाम मत के प्रवर्तकों के सम्बन्ध में बहुत कुछ इतिहास है। किंतु ग्रंथ साहब में ऐसा इतिहास नहीं है। वह अधिकांशतः उपासना ग्रंथ है।

यहाँ हम 'गुरु ग्रंथ' के पूर्ण परिचय के लिये विभिन्न शीर्षकों में कुछ सार पूर्ण सामग्री उपस्थित करते हैं। इससे 'ग्रंथ साहब' में क्या है? प्रश्न का बहुत दूर तक हल पाठकों को मिल जायगा।

भाषा

श्री गुरु ग्रंथ साहब की भाषा—'गुरु कालीन' भारत की समस्त प्रचलित भाषाओं में से अधिकांश का समुच्चय है। इसके दो कारण हैं। एक तो यह कि प्रथम गुरु नानकदेव ने समस्त भारत की चार यात्रायें कीं और उन्होंने प्रायः सभी जनपदों को देखा। उन जनपदों के संतों विद्वानों और आचार्यों से सतसंग किया। उन्हें अपनी बातें समझाईं। यह स्वाभाविक है कि जब कोई यात्री किसी देश में जाता है और विशेषतः प्रचार के लिये तो वह उस देश की भाषा के अनेक शब्दों को अपनी बात समझाने के लिये ग्रहण करता है। दूसरे यह कि ग्रंथ साहब में जिन अन्य संतों अथवा भाटों की कविताएँ हैं, उनमें उन प्रदेशों

१. अबतक महाभारत कमसे कम तीन बार संपादित हो चुका है। द्वैपायन व्यास का जय नामक ग्रंथ जो कि युद्ध की समाप्ति पर बना वही जन्मेजय के नाग यज्ञ के बाद वंशम्यायन द्वारा संपादित होने पर भारत कहलाया। चन्द्रगुप्त मौर्य के समय में शौनक आश्रम में इसे महाभारत का रूप सौति ने दिया।

की भाषाओं के शब्दों का आना स्वाभाविक हैं, जिन प्रदेशों के कि वे निवासी थे। यथा जयदेव जी की कविता में संस्कृत और नामदेव की कविता में मरहटी शब्दों का होना अनिवार्य है। शेख फरीद की कविता में फारसी शब्दों का होना भी स्वाभाविक है।

‘गुरु ग्रंथ’ बहुत बड़ा ग्रंथ है। उसमें आये सभी शब्दों पर कुछ लिखना एक लम्बे समय और स्थान की अपेक्षा रखता है, इसलिये हम कुछ शब्दों के उदाहरण ही यहाँ दे रहे हैं। जिससे पाठक समझें कि गुरु ग्रंथ साहब किस प्रकार भारत की शाब्दिक एकता का सूचक ग्रंथ है।

| शब्द | भाषा |
|---|---|
| (अ) अन्दरि, असूले, अलाहि | (अरबी) |
| (आ) असगाहु, आखहि, आथि; अमृतवेला, आपै, अतै, अमुल, अखरी, अखरा, असंख (असंख्य) अगंम (अगम्य) | (पंजाबी-हिंदी) (संस्कृत) |
| (इ,ई) इकदूइक इंद्र, इंद्र (इंद्र) इंदासाणि (इंद्रासन) ईसरु (ईश्वर) | (पंजाबी) (संस्कृत-हिंदी) |
| (उ) उपरि उज्जले | (मगही, हिंदी) (बंगीय-हिंदी) |
| (ए) एवँ, ऐहि, ऐतु | (पंजाबी) |
| (ओ) ओहु, ओड़क, ओथे | (पंजाबी) |
| (क) कागदि, कलाम, कादीआ, कतेवा कुदरति, सिफति, सलामत, मसकति कीता, कै, किव, किउ, कवाउ, कुडिआर, कुतू करता, करते, कवण, कामु, करमी | (फारसी) (फारसी) (पंजाबी) (हिंदी) |
| (ख) खेह, खाहि खिथा, खल्ला, खावै, खाही, खादकु खाणीचारे | (हिंदी) (पंजाबी) |
| (ग) गलवढ़, गिरहा, गावारा, गाह, गइआँ, गेडा, गल्ला गरंथ (ग्रंथ) गिआनु (ज्ञान) गणत (गणित) | (पंजाबी-हिंदी) (हिंदी) |
| (घ) घाड़ति, घडीआहि | (पंजाबी) |
| (च) चंगा, चोट चाउ (चाव) चितगुप्तात (चित्रगुप्त) | (हिंदी) |
| (ज) जावै, जुगा, जीआ, जीउ, जावा, जिव, जि, जे, जे बडु जुग-तारे (युगांतर) | (पंजाबी हिंदी) (हिंदी) |
| (ट) टकसाल | (हिंदी) |
| (ठ) ठाक, ठीस | (पंजाबी) |
| (त) तुहे, ताणु, तुध, तित्यै तिसु, तिल, ताड, तेता | (मगही और पंजाबी) (पंजाबी) (हिंदी) |

- (थ) थापिआ, थाव, थिति
इनकी ठेठ हिंदी थाप, थाम, तिथि (पंजाबी-हिंदी)
- (द) दाति, दिसै, दुआर
देदा, दइआ, दतू (ब्रजी-हिंदी)
दरिगह, दरिआइ, दरि (पंजाबी)
(पारसी)
- (ध) धिआनु, धौलि, धोवै
धयले, धातु, धू (पंजाबी-हिंदी)
(हिंदी)
- (न) नाल, नालि, नाउ, नेड़े
नीसाण (पंजाबी)
नदरि, नवरी (अरबी)
- (प) पड़ि, परवाणु, परधान पसादु, पुत्री, पवहि, पउण, पाणी,
पवदिआ (पंजाबी-हिंदी)
पालि, पोहि (पंजाबी)
पलीता (अरबी) पातशाही (फारसी)
(पारसी)
- (फ) फुरमाण (फर्मान) (पंजाबी-हिंदी)
- (ब) बंन, बीचारु, बुकै, बडिआई, बीजि (अरबी)
बंदिखलासी बरुशे
वैसंतर, वरमे (वैश्वानर, ब्रह्मा), (संस्कृत-हिंदी)
- (भ) भिख, भुख, भखिआ, भवाइआहि, भखुसार भरीएँ
भाव, भाण, भगति, भवण, भखनि (पंजाबी हिन्दी)
(ब्रजी हिन्दी)
- (म) मुहाँ, मुंहि, मुक्कस,
मन्ने, मति, मनु, मान, मति, मुखि, मोख (पंजाबी)
महतु (पंजाबी हिन्दी)
(बंगला-हिन्दी)
- (र) रजाई (फारसी)
राहु, राजानु, रीस, रंग (हिन्दी)
रुती (ऋतु) रिखीसर (ऋपिश्वर) (अपभ्रंश संस्कृत)
- (ल) लिवतार लेंदे (पंजाबी)
लेखा (हिन्दी) लोउ (लोग) (मागधी)
- (व) विखम, विगसे, वरमा, विसाहि, विभूति (हिन्दी)
विदिआ, वेला, वापारिए, विआई, विदाणु (पंजाबी-हिन्दी)
वेखे, बेखाणीर वाचै (पंजाबी)
- (स) सहस, सासतर, सगल, सिमृति, अपभ्रंश हैं सहस्र, शास्त्र सकल, स्मृति (संस्कृत शब्दों के)
संतोख, (संतोष) साई (स्वामी) (हिन्दी)
सुरति, (पंजाबी-हिन्दी)
सलाह, (सिफति) (अरबी)

| | |
|---|--------------------|
| साबूण (साबुन) | (पारसी) |
| सुणिआ, समि, सुआसित, सति, सुहाणी, समाले सिउ, सोहनि | (पंजाबी हिन्दी) |
| संजोग, सोहे, सिरठी (सृष्टि) सद | (हिन्दी) |
| (ह) होसी | (राजस्थानी-हिन्दी) |
| हुकमि, हुकम आदि (फारसी) हादरा, हाई | (अरबी) |
| होर (पंजाबी) हरामखोर (फारसी) हड हडये | (मगही) |

यह शब्द गुरु नानक देव जी की वाणियों से लिये हुए हैं। ग्रन्थ साहब में उनकी भाषा सबसे अधिक क्लिष्ट और कई भाषाओं का समुच्चय है। दूसरे गुरु अंगद जी की भाषा गुरुनानक की भाषा से मिलती हुई है हलांकि उतनी जटिल नहीं है। इनके शब्दों में हिन्दी का पंजाबीकरण रूप बाहुल्यता से है। यथा:—

“जिन बदिआई तेरे नाम की यह रते मन माहि। नानक अमृतु एक है दूजा अमृतु नाहि ॥
नानक अमृतु मनै माहि पाईए गुरु परसादि। तिनी पीता रंग सिउ जिन कउ लिखिया आदि ॥

(सलोक सारंग की वार महला २)

तीसरे गुरु अमरदास जी की रचनाओं में वही रूप हिन्दी का है जो गुरु अंगद देव जी की रचनाओं में है। अंतर इतना है, जिस प्रकार गुरु नानकदेव से अंगद देव की रचनाएँ सुबोध हैं। उसी तरह गुरु अंगद देव से गुरु अमरदास जी की रचना सुबोध है। इनकी सबसे अधिक प्रिय रचना ‘आनन्द,’ है जो सिखों में प्रत्येक आनन्दोत्सव पर गाई जाती है। भाषा की सरलता और हिन्दी के स्वरूप के दर्शनार्थ उसका कुछ अंश हम यहां देते हैं:—

“अनंदु भइआ मेरी माए सतिगुरु में पाइआ। सतिगुरु त पाईआ सहज सेती मनि बजीआ बधाईआ ॥^१

राग रतन मरवार परीआ सबद गाबण आईआ। सबदोत गावहु हरी केरा मनि चिनी बसाईआ।

कहं नानकु अनंदु होआ सतिगुरु में पाइआ ॥ (रागु रामकली महला ३)

चौथे गुरु रामदास जी की रचना पिछले तीनों गुरुओं से अधिक सरल और प्रवाह पूर्ण है। उसमें हिन्दी शब्दों का उत्तरोत्तर बाहुल्य है।

यथा:—

सो पुरुखु निरंजनु, हरि पुरुखु निरंजनु, हरि अगमा अगम अपारा

सभि धिआवहि सभि धिआवहि तुधु जी हरि सच्चे सिरजण हारा।

सभि जीउ तुम्हारे तू जीआं का दातारा।

(रागु आसा महला ४)

आबहो संत जनहु गुण गावहु गोबिंद केरे राम। गुरुमुखि मिलि रहिए घर बाजहि सबद घनेरे राम ॥

सबद घनेरे हरि प्रभु तेरे तू करता सभ थाई। अहिनिस जपी सदा सालाही साच सबद लिवलाई ॥

अनुदिन सहजि रहै रंगिराता रामनामु रिद पूजा। नानक गुरुमुखि एकु पछाणै अवह न दूजा ॥

(रागु सूही छंत हला ४)

२. इसका ठेठ हिन्दी रूप यह हो सकता है:—

आनंद भये मेरी माता, सुनि सतगुरु में पाया, सतगुरु मिले सहज सनआ, मन में 'गवा बधाया।

अथवा आनंद भये सुनि मोरी, माता सतगुरु में पाये, सतगुरु मिले सहज सन आ, मन में बजे बधाये।

इस पद के तेरे, तू, थाई, गावहु शब्दों का अधिक प्रयोग ब्रज भाषा में होता है। अथवा यों कहिये कि ये ब्रज देशीय लोगों की हर समय की बोल चाल के शब्द हैं। गुरु अर्जुन देव की रचनाओं के समुचित अध्ययन से यह बात भली भांति समझ में आ जाती है कि उनकी रचनायें लोक भाषा से उठ कर नागरिक भाषा में चली गई थी।

यथा:—

जाको रामनाम लिब लागी ।

सजनु सुहद सुहेला सहजे, सो कहिए बड़ भागी । रहित विकार अलिप माइआते अहँ बुद्धि विखु तियागी ॥

दरस पिआस आस एकहि की, टेक हिये प्रिय पागी । अचित सोइ जागनु उठि बैसनु अचित हसत वैरागी ॥

कहु नानक जिनि, जगतु ठगाना सु माइआ हरिजन ठागी ।

(रागु सारंग महला ५)

इस पद में केवल एक शब्द बैसनु लोक भाषा (पंजाब की जनपदीय भाषा) का है।

इनकी रची हुई 'सुखमनी' का पाठ सिख घरों में नित होता है। हमारे अपने विचार से वह अब तक की प्रार्थना सम्बन्धी हिन्दी रचनाओं में सर्व श्रेष्ठ रचना है। उसका पाठ करते समय सहज ही आत्म विभोर हो जाना पड़ता है।

छटवें, सातवें और आठवें गुरुओं ने कोई रचनाएँ नहीं कीं 'गुरु ग्रंथ साहब' में पांचवे गुरु अर्जुन देव जी के बाद गुरु तेग बहादुर जी की बाणियाँ हैं। इनकी रचना की भाषा पन्द्रह आना हिन्दी है। ठेठ पंजाबी शब्दों (संज्ञा अथवा क्रियाओं) की इनकी भाषा में बहुत ही न्यूनता है इसका कारण है कि गुरु लोग अब केवल पंजाब के न रहकर समस्त उत्तरी भारत के गुरु बन चुके थे। उनकी शिक्षाओं के सुनने के लिए पटना से लेकर अनन्तनाग तक के लोग उत्सुक रहते थे। काशी, मथुरा और हरिद्वार में उनके सिद्धान्तों पर बराबर चर्चा होने लगी थी। रचना माधुर्य में इनके पद सूरदास से बहुत कुछ मिलते जुलते हैं। यथा:—

“यह मनु नैक न कहिओ रं ।

सीखु सिखाइ रहिओ अपनी सी दुरमति ते न टरं ।

मद माइआ के भइयो बावरो हरिजसु नहि उचरं ।

करि परपंचु जगत कउ डहकं अनो उदरु भरं ।

सुआन पूछ जिउ होइ न सूधी कहिओ न कान धरं ।

कहु नानक भजु राम नाम नित जाते काजु सरं ।

इस पद में नैक, कहिओ, (कह्यो) रहिओ (रह्यो), टरं, भइओ बावरो, डहकै, भरं, सूधी, कान धरं, काजु सरं, शब्द और वाक्य ठेठ ब्रज भाषा के हैं।

इसी प्रकार उनकी रचनाओं में मध्य देशीय अथवा सौरसैनी हिन्दी का ही प्रयोग है।

चूंकि गुरु ग्रन्थ एक विशाल ग्रन्थ है। उसका अखण्ड पाठ किया जाय तो सौ से लेकर सवा सौ घंटे लग सकते हैं। वैसे ग्रन्थी लोग (कथावाचक) सात दिन में पाठ पूरा किया करते हैं। इतने बड़े ग्रन्थ का सांगोपांग अध्ययन सब किसी के लिये संभव नहीं होता। अतः यह आवश्यक है कि प्रत्येक गुरु और

१. नैक = तनक, जरासी। कह्यो = कहना (आज्ञा) रह्यो = रहा है। टरं = टलता, हटता। भइओ बावरे = पागल हो गया है। डहकै = ठगता है। भरं = भरता है। सूधी = सीधी। कान धरं = सुनना, मानना। काजु सरं = काम बनना

उनके उपदेशों का संग्रह अलग-अलग करके जनता तक पहुँचाया जाय। हिन्दी पाठकों के लिए उन अमूल्य उपदेशों के समझने में कोई कठिनाई नहीं होगी और इस प्रकार हिन्दी साहित्य के भंडार में वृद्धि भी होगी।

गुरु ग्रन्थ साहब में जिस प्रकार की भाषा का प्रयोग प्रत्येक गुरु ने किया है उसका वर्णन तो हमने कर दिया। अन्य संतों की भाषा के जो नमूने हैं उन्हें हिन्दी पाठक अन्यत्र भी देखते रहते हैं जैसे उनका कर्णन आगे के पृष्ठों में हमने भी दे दिया है और थोड़ा सा प्रकाश भाटों की कविता पर भी डाल दिया है जैसे भाटों की भाषा के नमूने हर प्रांत में देखने को मिलते हैं। फिर यह संत और भाट सब के सब पंजाबी भी न थे।

अब हम यह देखते हैं कि 'गुरु ग्रन्थ साहब' में जो कविता है। वह किस कोटि की है। अथवा किस ओर जनमत को ले जाने वाली है। तथा जिन छंदों अथवा रागों में यह कविता कथी गई है उनके रूप और नाम क्या क्या हैं 'गुरु ग्रन्थ साहब' की अधिकांश रचना राग रागनियों में है। उनका बहुत ही थोड़ा भाग सवैये, कवित्त, श्लोक और चौबोलों में है। इस प्रकार ग्रन्थ साहब की रचना को हम दो भागों में बांट सकते हैं। (१) संगीत अथवा राग भाग (२) छन्द भाग। ग्रन्थ साहब के दोनों ही भागों अर्थात् राग रागनियों और श्लोक सवैयों आदि में भी गुरुओं के अलावा अन्य संत और भगतजनों की वाणियां हैं जिनके नाम इस प्रकार हैं—

- (१) श्री कबीर जी—इनके तीन सौ से ऊपर पद रागनियों में और २४० से अधिक श्लोक हैं।
- (२) श्री फरीद जी—कबीर जी के बाद फरीद जी का स्थान है। रागों के तो इनके १० ही पद हैं किन्तु श्लोक १३० है।
- (३) श्री नामदेव जी—कबीर जी की भांति ही इनकी वाणियां भी गुरु ग्रंथ में अनेक रागों में हैं जिनकी पद संख्या कम से कम १०० है।
- (४) श्री रविदास जी—पद संख्या के लिहाज से उनका चौथा नम्बर है। कई रागों ही में इनकी भी वाणियां हैं।
- (५) श्री त्रिलोचन जी—इनके श्री गूजरी और धनासरी रागों में ८ पद गुरु ग्रन्थ साहब में हैं।
- (६) श्री वैष्णो जी—रामकली और प्रभाती राग में इनके ७ पद गुरु ग्रन्थ साहब में हैं।
- (७) श्री जैदेव जी—इनके गूजरी और मारुराग में ६ पद गुरु ग्रंथ साहब में हैं।
- (८) श्री धन्ना जी—इनके भी ६ ही पद गुरु ग्रंथ साहब में हैं जो कि आसा और धनासरी राग में हैं।
- (९) श्री राई बलवंड और डूमि के ८ पद रामकली की बार में हैं।
- (१०) श्री भीखन जी—इनके दो पद सोरठि राग में हैं।
- (११) श्री सैणु—धनाश्री राग में इनका १ पद है।
- (१२) श्री पीपा जी—इनका भी धनाश्री में ही १ पद है।
- (१३) श्री रामानन्द—वसंत राग में रामानन्द जी का १ पद है।
- (१४) श्री सूरदास—सारंग राग में सूरदास जी का १ पद है।
- (१५) श्री सधना—इनका राग बिलावल में १ पद है।
- (१६) एक नाम सारंग राग में परमानन्द और आता है किन्तु उस पद में नानक नाम भी है इसलिये यह कहना कठिन है कि परमानन्द ईश्वर के लिये आया है अथवा कोई व्यक्ति ही है।

इन राग रागनियों में कौन से राग हैं और कौन सी रागनियां यह बता देना भी उचित ही होगा।

इनमें सिरी (श्री राग) वसंत, नटनारायन, भैरव राग और शेष रागनियां हैं। कौन रागिनी किस राग की है इसका पता राग शास्त्र इस प्रकार देता है—

गउडी (गौरी) मारू (मारवा) धनासिरी, देव गंधारी, आसा, रागनियां हैं श्री राग की। टोढ़ी रागिनी हैं वसंत राग की। कानडा रागिनी है पंचम राग की। वैराडी गूजरी रागिनी है भैरव राग की। मलार, सौरठि, रागिनी हैं मेघराग की, कल्याण, रागिनी है नटनारायन राग की विलावल और रामकली रागिनी हैं हिन्दोल राग की। केदारा, गौड़ रागनियां हैं, दीपक राग की।

राग शास्त्र के आचार्यों का एक मत ऐसा है जिसके अनुसार, जैजैवंती, माफ, सूही जैतासिरी। और प्रभावती क्रमशः भार्या हैं। दीपक, मेघ, भैरव, मालकोप हिंदोल राग की। इसका अर्थ है कि ये रागनियां भी इन्हीं रागों का अंग हैं। इसी प्रकार विहागड़ा श्री राग का पुत्र अथवा अंग है। सारङ्ग मेघ राग का और विडहंस मालकोप राग का (पुत्र) अंग है। तिलंग, माली गउडा, तुखारी, यह किस राग के अंग हैं यह पता हमें नहीं लगा। वैसे संस्कृत साहित्य में ३६ राग रागनियां हैं जिनमें से अनेकों के नाम भी लोप हो गये हैं।

इन राग रागनियों के गाने के मास, ऋतु और काल निश्चित है यथा:—

भैरव राग क्वार कार्तिक महीने (शरदऋतु)में गाया जाता था। श्रीराग मार्गशीर्ष (अगहन) और पौष के महीने में (हेमन्तऋतु) में गाया जाता था। इसी प्रकार मालकोप राग माघ फागुन के (शिशिरऋतु) में, हिन्दोलराग चैत्र, वैसाख के महीने (वसंतऋतु) में दीपक राग ज्येष्ठ आषाढ़ (ग्रीष्मऋतु) में और मेघराग श्रावण, भाद्रवा (वर्षाऋतु) में गाया जाता था। आज के देहात के लोग इन राग रागनियों को ऋतु अनुसार ही गाते हैं। ब्रज देश की स्त्रियां मल्हार श्रावण के ही महीने में गाती हैं। चाहे जब नहीं।

‘गुरु ग्रंथ साहब’ में जो राग रागनियां हैं। उनके साथ तालों का उल्लेख नहीं किया गया है। इससे ऐसे गायक (रागी) को जो पंजाब का न हो उन राग रागनियों को गाने में प्रथम बार दिक्कत का सामना करना पड़ता है। कभी कभी तो वे यह भी कह बैठते हैं ग्रंथ साहब की राग रागनियों में ताल, ठाट, लय और ठेका किसी का पता नहीं। बात ऐसी नहीं है। उसमें लिखा अवश्य नहीं गया कि अमुक राग अमुक ताल के साथ गाया जाता है किन्तु राग शास्त्र के जानने वाले के लिये इन चीजों का उन रागों में ढूँढ़ लेना कठिन नहीं है। यहां हम एक राग का हवाला देते हैं। ग्रंथ साहब में गुरु नानक की वणियों में भैरव राग में एक पद यह है:—

मनरे राम भगति चित लाईऐ ।

गुरु मुखि राम नाम जपि हिरदै सहज सेति घर जाईऐ ।
भरम भेद भड कबहु न छूटसि आवत जात न जानी ।
बिनु हरि नामु कोउ मुकति न पावसि डूबि मुए बिनु पानी ।
धंधा करत सगलि पति खोवसि भरमु न मिटसि गवाए ।
बिनु गुरु सबद मुकति नहीं कबही अंधुले धंधु पसाए ।

इस में ताल 'तिताला' है और इस पद की ताल और लयों के साथ इसे बखूबी गाया जा सकता है।

करि अभिमान विषय सूं राख्यो श्याम सरण नहि आयो ॥
 यह संसार है फल सेमर को सुन्दर देखि भुलायो ।
 चाखन लाग्यो रुई उड़ि गई हाथ कछु नहि आयो ॥
 कहा होत अब के मन सोचे पहले नाहि कमायो ।
 कहत सर भगवन्त भजन बिनु सिर धुनि धुनि पछतायो ।

हमें ऐसा भी जान पड़ता है कि गुरु नानकदेव ने प्रत्येक राग को आरम्भ करने से पहले दो पंक्ति का पद दोहा अथवा इसी प्रकार के किसी अन्य छंद में कहा "जैसा कि इसी पद "मनरे राम भगति चितु लाईऐ" के ऊपर "हिरदै नामु सरबु, धनु धारण" गुरु परसादी पाईए है लेकिन ऐसा राग भैरव के साथ ही है अन्य रागों के साथ नहीं। इससे जान पड़ता है गुरु नानकदेव ने अपने भैरव राग को सिंध भैरवी समेत लिखा है। आरंभ में सिंध भैरवी की दो दो पंक्तियां हैं फिर भैरव राग है।

हमें ऐसा भी जान पड़ता है कि गुरुओं के समय पंजाब में—भारत की चार संगीत मतियों में शिव मति का प्रचार अधिक था और मध्यभारत में हनुमत अथवा कृष्ण मति का प्रचार था। किंतु गुरु ग्रंथ साहब से पहले का पंजाबी भाषा में अथवा पंजाबी संगीतज्ञ द्वारा लिखा हुआ कोई ग्रंथ (राग रागनियों का) उपलब्ध नहीं है। अतः इस विषय पर अधिक नहीं लिखा जा सकता है।

और छन्द भाग में चौपदे, चौबोले श्लोक, सवैये, दोहे और रागभाला के पद्य शामिल हैं। जिन राग रागनियों में गुरुओं ने रचना की है उनकी संख्या और नाम इस भांति हैं। सिरी (श्री) माफ, गउड़ी (गौरी) आसा, गूजरी, देव गंधारी, विहागड़ा, बडहंसु, सोरठि, धनासरी, (धनी श्री) जैतसरी (जैत श्री) टोड़ी, बैराड़ी, तिलंग, सूही, मिलावलु, गौड़, रामकली, नटनाराइन, माली गउड़ा, वारू, तुखारी, केदारा, भैरव, बसंत, सारंग, मलार (मल्हार) कानड़ा कलियान (कल्याण) प्रभाती, जैजावन्ती। 'जपु', 'सोदर', 'सुणिबड्डा' और सोहिला रागों में नहीं बांधे गये हैं। ये रागों से विमुक्त हैं। कारण कि प्रार्थना प्रधान है। रागों का समय और लय होते हैं। प्रार्थना समय और लय से नहीं बांधी जाय तभी वह सर्व जन प्रिय और चाहे जब अलापने योग्य होती हैं।

गुरु नानकदेव की रचनायें समझने में दुर्गम और पढ़ने में क्लिष्ट अवश्य हैं किन्तु हैं वे बड़े ऊंचे दर्जे की। उनमें भक्तिरस उसी भांति भरा हुआ है जिस भांति नारियल में दूध भरा रहता है। उनकी जपुजी तो ईश्वर महिमा पर लोक भाषा में अद्वितीय रचना है। सोदर, सोहिला और आसादीवार भी भक्ति का प्रवाह पैदा करने वाली हैं।

गुरु अंगद जी की वाणी गुरुओं की बारों के बीच-बीच में श्लोक, माफ, सोरठि, सूही, रामकली, सारंग आदि रागों में है। इन्होंने प्रेम, विरह और वैराग्य का बड़ा सुन्दर दृश्य सामने रक्खा है।

तीसरे गुरु अमरदास जी की रचनाओं में 'आनन्दु' ने आनन्दोत्सवां पर मंगल गायन का रूप धारण कर लिया है। यह रामकली राग में है। इनकी भाषा रसदार और उच्च श्रेणी की है। गुरु रामदास जी की रचनाओं में 'सोपुरुखु' अत्यन्त प्रिय पद हैं। इनकी वारें और छंद भाव पूर्ण हैं।

गुरु नानक के पश्चात् सब से अधिक रचना गुरु अर्जुनदेव की है। इनके पदों की संख्या कई सैंकड़ें हैं। सुखमनी तो इतनी सुन्दर रचना है कि भक्ति की जैसी अमृत वर्षा वह करती है, वह बार-बार सराहने योग्य है।

गुरु तेगबहादुर की रचना में वैराग्य की भावना कूट-कूट कर भरी हुई है। संसार का मोह कम करने की भावना आपके पदों के पाठ से सहज ही उत्पन्न होती है। अनित्यता सम्बंधी इनके श्लोकों का पाठ सिख लोग मृतक संस्कारों के समय पर किया करते हैं। भाषा इनकी मंजी हुई और प्रवाहपूर्ण है।

सिख लोग इन रचनाओं में से जपु जी का प्रातः काल जप अथवा पाठ करते हैं और उसके बाद आसादीवार का कीर्तन करते हैं। संध्या समय 'रहिरास' के पद गाते हैं और सोते समय कीर्तन 'सोहिला' का गायन करते हैं। कड़ाह परसाद बरताने और विवाह आदि के शुभ अवसरों पर आनंद पढ़ा जाता है।

'गुरु ग्रंथ साहब' में रागों के पश्चात् 'श्लोक सहसकृती' (श्लोक संस्कृत) आते हैं। इन श्लोकों के सम्बंध में हम इतना ही कहेंगे कि जिस प्रकार गुरुओं ने अपने मनोभावों को व्यक्त करने के लिये पंजाबी से इतर भाषाओं के शब्दों का पंजाबी-करण किया था। तैसे ही संस्कृत शब्दों का भी पंजाबी-करण किया है। जिससे उनके श्लोक यानी सलोक अति सुगम बन गये हैं। यद्यपि उनका सम्बंध न तो पंडितों की संस्कृत से है और न अपभ्रष्ट संस्कृत से। महला १ अर्थात् गुरु नानकदेव का रचा एक श्लोक इस प्रकार है।

पढ़ि पुस्तक संधिआ वादं । सिल पूजसि बगुल समाधं ।
मुखि भूठु विभूखन सारं । त्रै पाल तिहाल विचारं ।
गलि माला तिलक लिलाटं । दोइ धोती वसत्र कपाटं ।
जो जानसि ब्रह्मं करमं । सभ फोकट निसचं धरमं ।
कहु नानक निचसौ ध्यावे । बिनु सतिगुर बाट न पावें ।

यह श्लोक बसन्ततिलका छंद में है। इस छंद में १४ मात्राएँ होती हैं। वेदों के छंदों को मंत्र और स्मृतियों अथवा पुराणों के छंदों को श्लोक कहने की परिपाटी पड़ गई है।^१

आगे वाले और इस श्लोक द्वारा गुरु नानकदेव ने ब्राह्मणों के थोथेपन का खाका खींचा है। और कहा है कि वे संध्या, विवाद प्रतिमा पूजन और समाधि आदि दिखावे के रूप में करते हैं। उस परम ब्रह्म परमात्मा को नहीं पहचान सके हैं। जो ब्राह्मण, क्षत्रिय और शूद्र सब में है।

चार सलोकों के पश्चात् पांचवे गुरु अर्जुनदेव के ६७ सलोक हैं जिनमें संसार को नाशवान और ईश्वर को सत्य तथा गुरु की महिमा का वर्णन किया गया है। यह श्लोक अनेक वृत्ति छंदों में हैं। ५ वें महलाकी गाथा भी सलोकों में ही है जो २४ द्विपदी सलोकों में समाप्त की गई है। इस गाथा में गुरु अर्जुनदेव ने बताया है कि रूधिर, मज्जा हड्डी आदि से बनी देह पर अभिमान करना व्यर्थ है। यह मलीन देह कपूर और पुष्पगंध से सुगंधित नहीं होती।

जीवन में साधु संगति ही श्रेष्ठ है साथ में केवल यश जायगा, माया और नातेदार सब यहीं रह

१. मंत्र के लक्षण—प्रयोग संबंधित अर्थ का प्रकाशक वाक्य विशेष, द्रव्य देवतादि का प्रकाशक वाक्य विशेष श्लोक छंदोबद्ध वाक्य विशेष चातुष्पादः (न्याय के लक्षण संग्रह से।)

जावेंगे केवल 'गोपाल भजन' काम आयेगा। गोपाल गाथाही ऐसी है जो काम वासनाओंका हरण करती है। हरीकीर्तन और साधुओं के वचन ही बड़े कर्म हैं। साध संगति भाग्यवानों को ही अच्छी लगती है। नानक हरिनाम जपनेवाले को संसार सागर नहीं व्यापता है। यह जो बहुत ही गूढ़ गाथा है इसे कोई कोई ही जानता है। संसार की वासनाओं को छोड़कर गोविन्द का भजन और साधुओं की संगति यही सुमंत्र है, जो करोड़ों दुखों का नाश करने वाला है।

जो एकोंकार को हृदय में रखते हैं। वह बड़भागी हैं और उनका सारा ही कुल उद्धर जाता है।”
इन श्लोकों के पढ़ने में आनन्द आता है और जितना ही अधिक पढ़ते हैं उतने ही अच्छे लगते हैं। वर्ण और मात्राओं की संख्या सीमा से इनमें से अनेकों सलोक मुक्त हैं और अनेकों सीमा के भीतर हैं। जो वर्ण और मात्राओं की सीमासे मुक्त हैं उन्हें मिश्रित छंद समझना चाहिये। भाई कान्हसिंह नाभा ने भी अपने 'गुरु छंद दिवाकर' में यही बात कही है। गुरु ग्रंथमें आई हुई कविताओं के सम्बन्ध में उनके लेख का सार इस प्रकार है:—

कई गिआनी अखदे आते लिखदे हन कि गुरुवाणी
छंद नियमा ते बाहर है, परन्तु इह उन्हां दी भुल्ल है।
हां असीं इह आख सकदे हां कि असीं गुरुवाणी दे
सारे छंदा दे रूप नहीं जाणदे। अरु जिन्हा छंदा दे लक्खण
असीं जान दे भी हां, उन्हां दे सारे रूपां दा ज्ञान नहीं

रखदे, खास करके मुक्तक छंदां तो असी पूरे अणजाण हां। गुरुछंद दिवाकर पृष्ठ २१, २२

इस गाथा के आगे अर्जुदेव के 'फुनहे' हैं। इस प्रकार के फुनहे निर्गुण सम्प्रदाय के अनेकों संतों ने लिखे हैं। जो अध्यात्मिक होते हुए भी शृंगारिक हो गये हैं। गुरु अर्जुनदेव ने अपने 'फुनहों' को मर्यादा में ही रक्खा है और अध्यात्मिक ही हैं। इनकी संध्या २३ है। प्रत्येक फुनहा चौपदा है।

एक अनुपम रूपवती को लक्ष्य करके उन्होंने कहा है :—“तेरी मुँह की शोभा का वर्णन नहीं हो सकता तू नानक के दर्शन से मोह गई है। इसके लिये बलिहारी। उस परमात्मा ने इस जीव को सब सिंगार सौंप दिये हैं। पिया की आसा और प्रेम की पिआस में तैने सेज बिछाई है किन्तु प्रभु ने जो तेरे मस्तक में लिखा होगा तो साजन पा जायगी। हे सखी, तैने आँखों में काजल लगाया है, गले को पुष्पहार से शोभित किया है। होंठों को पान की लाली से रंगा है। सोलह शृंगार किये हैं। जो घर तेरे कंत (स्वामी) आगये तो सब कुछ पा लिया। और जो प्रभु (कंत) नहीं आये तो सब शृंगार व्यर्थ जायगा। जिसका पति घर है वही बड़भागिनी है और वही सुहागिणी है। आशावान की आशा की पूर्ति सतगुरु की दयालता पर निर्भर है।

मेरा शरीर तो अवगुणों से भरा हुआ है। सतगुरु दयाल हो गये हैं: इससे मन ठहर गया है। उसकी चंचलता जाती रही है। इस असार संसार से सतगुरु ही तार सकता है। जो पूरा गुरु मिल जाय तो आवागमन मिट जाता है।

पर स्त्री की ओर रावण की दृष्टि गई इससे उसको लज्जित होना पड़ा।

ऊपर आकाश नीचे धरती है। दसों दिशाएँ खुल पड़ी हैं, बिजली चमकती है। परदेशों में दूँढने से पति स्वामी नहीं मिलेगा जो मस्तक में लिखा है। उसके (सहज ही) दर्शन हो जायेंगे अर्थात् मिल जायगा।”

इन पदों में जीव को स्त्री रूप मान कर परमात्म-प्रीतम की दर्शन लिप्सा एवं मिलन इच्छा की भांकी कराई है।

इसी प्रसंग में गुरु अर्जुनदेव ने अमृतसर और रामदासपुर की सराहना की है और कहा है जो लोग बून्द-बून्द जल को भटकते फिरते हैं उन्हें अमृतसरमें जाकर स्नान और जलतृप्ति करनी चाहिये। अंत में कहा है। ईश्वर के लिये इधर उधर भटनता व्यर्थ है। वह तो प्रभु की शरण में जाने से ही प्राप्त होगा और सब भव रोगों की औषधि राम नाम है।

फुनहे के पश्चात् इन्हीं पाँचवें गुरु अर्जुनदेव जी के चौबोले हैं। दो पदों के बंध में यह ११ हैं। इनमें गुरु अर्जुनदेव ने बताया है कि:— ईश्वर प्राप्ति लग्न से होती है वैभव से नहीं।

महला ५ के चौबोलों के पश्चात् कबीर जी के श्लोक हैं। हमें ऐसा याद नहीं आता कि कबीर जी के श्लोक 'गुरु ग्रन्थ साहब' के अलावा कहीं अन्यत्र भी हैं। इन श्लोकों का प्रवाह अवश्य कबीर जी के दोहों से मिलता जुलता है। वैसे गुरु ग्रन्थ साहब में जितने श्लोक हैं वे विभिन्न छंदों में हैं। यह हम पहले भी कह चुके हैं। किन्तु कबीर जी के श्लोक दोहा छंद में ही हैं। गुरु ग्रन्थ साहब में कबीर जी के इन श्लोकों (दोहों) का पंजाबी ढंग ही है। छाया को छाइया, दिया को दिआ, रचाई का रचाइआ करके ही ग्रन्थ साहब में लिखा गया है।

इन श्लोकों को क्रियाओं का ठेठ हिन्दी-करण करके पढ़ने से इनका अर्थ सहज ही समझ में आ जाता है। सारी रचना हिन्दी शब्दों में है किन्तु चार-छः जगह पंजाबी के शब्द भी आ गये हैं। यथा—

भुगीआ, (सं० १५) छेंक, हरुए (सं० ३५) पड़िवो (४५) खिथा (सं० ४७) भीवर टोघने (सं० ४६) तूठा (सं० ५६) सो दरु (सं० ६६) कुझ फारसो अरबी के भी इन श्लोकों में शब्द हैं जैसे कि नउवति (नौवत) (सं० ८०) कलम (सं० ८१) गोर (सं० १२७) नापाक (सं० १३६) मुला, मुनारे, बांग (सं० १८४) सेख, सबूरी-हज, कावा, सावति, खुदाई (सं० १८५) जोरी-जुलम हलाल, दफ्तर, हवाल (सं० १८६) फुरमाई (सं० १६७) खता-पीर (सं० १६८) जवाब (सं० २००) दीवान (सं० २०१) इन श्लोकों में राजस्थानी हिन्दी का भी एक शब्द मोकला (सं० ५६) है।

कबीर जी के इन श्लोकों में शाक्त लोगों की खूब खबर ली गई है। यथा:—

“कबीर वंसनउ^१ की बू^२करि मली, साकत^३ की बुरी माइ।

ओह नित सुनं हरिनाम जस, उह पाप बिसाहन जाइ।

(सं० ५२)

‘होनहार सो होइ है साकत संगि न जाउ’।

(सं० ६६)

साकत कारी काँबरी धोए होइ न सेत,

(सं० १००)

कबीर साकत संग न कीजिए.....

(सं० १३१)

साकत ते सूकर भला राखं आछा गाउ

(सं० १४३)

(सोराहं महला ५ का १ अष्टपद)

इन श्लोकों से पता चलता है कि शाक्तों से कबीर साहब को उनके बलिदानों की हिंसा के कारण अत्यन्त घृणा थी। उनसे वह वैष्णवों को अच्छा समझते थे किन्तु यह नहीं कि वैष्णवों के उन्हें आडम्बर पसन्द हों इसलिए उन्होंने उनके लिए भी कहा।

साकत संगुन की जई पियारे जोका पार बसाइ।

१ वैष्णव २ कृतिया ३ शाक्त

जिसु मिलिए हरि निसरै पिअारे सो मुइ काले उडिजाइ ।

“कबीर बेसनो हूआ त किआ भइआ माला मेलीं चारि ।

बाहरि कंचन बारहा भीतरि भरी अंगार ।” (सं० १४५)

इन श्लोकों में वैराग और ज्ञान कूट-कूट कर भरा हुआ है। बड़ी गहराई और वेदना से तथ्यों को प्रकट किया गया है। गुरु और राम इनमें से प्रत्येक की अलग-अलग क्या उपयोगिता है। इस पर कबीर साहब ने यह निर्णय दिया है।

“कबीर सेवा कउ दुइ भले, एकु संतु एक राम, ।

राम जु दाता मुक्ति को, संतु जपावे नामु ।” (सं० १६४)

राम मुक्ति देता है और संत राम का नाम जपाता है इसलिए दोनों की ही आराधना करनी उचित है। किन्तु इसमें पहले इन्हीं श्लोकों में वे यह भी कहते हैं।

“कबीर साचा सतिगुरु किआ करे, जउ सिवा महिचूक ।

अंधे एक न लागहि जिउ बांस, बजाहए फूक ।” (सं० १५८)

अर्थात् सतगुरु क्या करेगा जब सिख (चेला) ही लायक न होगा जैसे कि फूटे बांस में फूंक देने से बांसुरी की आवाज ही आ सकती है।

हिन्दी में ऋ, ॠ, लृ, लृ समेत ५२ अक्षर हैं। कबीर साहब ने इनके सम्बन्ध में श्लोक १७३ में कहा है।

“कवन अखर सोधि हरि चरनी चित लाइ ।”

हमने कहा है कि गुरु ग्रन्थ साहब में “सलोक भगत कबीर” के शीर्षक में २४३ श्लोक हैं। किन्तु श्लोक २१६ के बाद एक श्लोक महला ३ अर्थात् गुरु अमरदास जी का है। श्लोक २२१ से २३३ तक ऐसे श्लोक हैं जिनमें भोग कबीर हैं महला ५ के भीतर। श्लोक २३४, २३५ ऐसे हैं जो कबीर के बनाये नहीं जान पड़ते उनमें भोग भी कबीर का नहीं है २३७ से २४० तक श्लोकों में कबीर का नाम है। २२१ वां श्लोक नामा (नामदेव) का और २४२ रविदास का तथा २४३वां सलोक फिर कबीर साहब का है।

‘सन्त इतिहास’ के लेखकों को इस बात में सन्देह है कि कबीर साहब गुरु नानक के समय तक भी जीवित थे। फिर कबीर के वचनों का संग्रह गुरु ग्रन्थ साहब में क्योंकर किया गया। इसके दो उत्तर हैं एक तो यह कि कबीर की विचार धारा नानक मत से मिलती-जुलती थी। दूसरे कबीर न सही कबीर पंथी से तो नानकों का सम्पर्क पड़ा ही होगा। हमारे अनुमान से यह श्लोक राम रतन नाम के कबीर पंथी से संग्रह किये जान पड़ते हैं जो गुरु अर्जुन देव के समय में पंजाब में गुरु दर्शनों को आया गया होगा। इन श्लोकों में श्लेष से राम रतनु शब्द आया है यथा—

“कबीरा तू ही, कबीरु तू तेरी नाम कबीरु ।

राम रतनु तब पाईए, जदु पहले तजे सरीरु ॥ (सं० ३१)

अर्थात्—तू ही कबीरा है कबीरु भी तू है नाम तेरा कबीरु है। राम पी रतन तो तब मिलेगा जब शरीर को त्याग देना। दूसरा इसका यह अर्थ है कि हे राम रतन ! तुम्हें तेरा सतगुरु-कबीर बिना शरीर छोड़े नहीं मिलने का। अर्थ वह तो परलोक में है।

“कबीर राम रतनु मुख कोथरी पारख आगे खोलि ।

कोई आइ मिलेगी गाहकी लेगी महगे मोलि ॥ (सं० २२५)

अर्थात्—कबीर तू अपनी राम नाम के रतन वाली कोथरी (थैली) का मुँह किसी पारखी के सामने खोलना जिससे वह उसका अच्छा दाम चुका कर गाहकी करले। इसका दूसरा अर्थ यह भी है कि राम रतन कबीर-वाणी कोथरी का मुँह पारखियों के सामने ही खोला कर। जिससे उसके अमूल्य शब्दों का आदर हो। और कोई अच्छा सा गुण गाहक मिल गया तो अच्छे ही दाम देगा।

गुरु अर्जुनदेव अच्छे पारखी भी थे और दान दाता भी, इसलिये यह श्लोक उन्हें ही संबोधित करके कहा जान पड़ता है।

इन २४३ श्लोकों की कविता बहुत ऊँचे भावों वाली और प्रवाहशील है। विचारों को व्यक्त करने की शैली बहुत ही मनोहर है।

कबीर साहब के श्लोकों के पश्चात् गुरु ग्रन्थ साहब में 'शेख फरीद' के श्लोक हैं।

पंजाब में अजोधन (पाक पट्टन) के रहने वाले ख्वाजा शेख मुहम्मद के लड़के थे। इन का असल नाम शेख ब्रह्म अथवा इब्राहीम था। बाबा फरीद की औलाद में होने से फरीद ही यह भी कहलाते थे।

आदि फरीद की तरह यह भी ऊँचे थे। और उनकी ग्यारवीं पीढ़ी में पैदा हुए थे।

गुरु ग्रन्थ साहब में इनके दो पद और १३० श्लोक हैं गुरु नानकदेव के साथ उनकी दो बार ज्ञान चर्चा हुई थी। इन्होंने उनसे एक बार कहा था अपने पास तो काठ की रोटी हैं जिसका उत्तर गुरु नानकदेव ने यह दिया था कि खाओ तो कुछ भी किन्तु वह पीड़ा देने वाला न हो।

कई पंजाबी लेखक इन्हें लहँदा भापा का आदि कवि मानते हैं।

इनकी भापा का भुकाव पंजाबी की ओर है। यह श्लोक भी दोहों में आवद्ध हैं। शेख फरीद के इन श्लोकों की संख्या १३० है जिनमें पहला अष्टपदी और शेष द्विपदी हैं। इन श्लोकों में फारसी शब्दों की भरमार है क्रियायें भी शब्दों की पंजाबी भाषा में ही हैं। इन श्लोकों के बीच १२ वें श्लोक के बाद महला ३ लिखा हुआ है किन्तु भोग शेख फरीद का ही है। श्लोक ८१ के बाद म० ५ लिखा हुआ है किन्तु प्रत्येक श्लोक में नाम फरीद का ही है। श्लोक १०३ के बाद फिर महला ३ अंकित है। और श्लोक १०४ के बाद फिर महला ५ आरम्भ हो जाता है। श्लोक १०७, १०८, १०९, ११० सबके साथ महला ५ लिखा हुआ है। किन्तु इन सभी श्लोकों में फरीद का नाम है।

इन श्लोकों में कुछ अति गहरे अर्थ वाले और कुछ सहज गम्य हैं कुछ में आत्मा परमात्मा का वर्णन है कुछ उपदेश हैं।

कुछ नमूने—

जित् दिहाड़ धनवरी साहे लए लिखाइ ।
मलुक जिकनी सुणीदा मुहु दिखाले आइ ।
जिदु निभाणी कठिए हडा कू कड़काइ ।
साहे लिखे न चलनी जिदूक् समझाइ ।
जिद बहुरी मरण तरु लैजासी परणाइ ।
आपण हथी जोलिकं गलि लगै धाइ ।
बालहु निकी पुरसलात कनी न सुणी आइ ।
फरीदा किड़ी पवँदई खड़ा न आपु मुहाई ॥ (स०—१)

अर्थात्—जिस दिन धन का ब्याह होने वाला था उसका साहा पहिले ही लिखा जा चुका था । और जिस दूल्हे की चर्चा थी वह मुँह दिखावनी कराने के लिये आ पहुँचा । हाडों को कड़का कर वह उस धन को अपने साथ ले जायगा ।

उस बहू को समझा दे (कि वह रोये भीके नहीं) दूल्हा तो उसे व्याह कर ले ही जायगा (कारण कि साहा टल नहीं सकता ।)

(बिदा होते समय अब) वह किसके गले में गलबहियां डालेगी क्या सुना नहीं कि वह दुल्हन बाल से भी कोमल है । फरीद जब तेरा बुलावा आवे तो अपने को असमंजस में न डालना तुरन्त चलने को खड़ा हो जाना ।

भाव यह है कि मौत का दिन निश्चित है काल रूप दुल्हा आत्मा रूपी दुल्हिन को उस मुहूर्त में अवश्य ही ले जायगा । आत्मा को उस समय कोई सहारा रुकने का नहीं होगा । इसलिये फरीद तो पहले से ही तैयार है मौत चाहे जब आजाय ।

× × × ×

फारीदा जे तू अकलि लतीफ काले लिखनु लेख,

आपनदे गिरीवान महि सिह नीवा करि देखु, (सलोक ६)

अर्थ—फरीदा यदि तू बारीक अकल रखता है तो (दूसरों की बुराई के) काले लेख मत लिख क्योंकि तू अपने गरेवान का ओर देखेगा तो पता चलेगा तू स्वयम् कितना बुरा है ।

× × × ×

फरीदा खाकु न निदीए खाकू जेडु न कोइ ।

जीवदि आ पंरा तल मुइआ उपरि होइ ॥ (स० १७)

अर्थ—फरीद खाक की निन्दा मत करो इसका जैसा कोई नहीं है जीवन में तो यह पैरों तले रहती हैं मरने पर ऊपर छा जाती है । अर्थात् एक दिन भिट्टी में ही मिल जाना है ।

श्लोक ३१ में शेख फरीद और गुरु नानक के सवाल जवाब हैं ।

शेख फरीद कहते हैं—

साहुरे ढोई नालहे पेइये नाही थाउ ।

पिह बावड़ी ना सुहाई धन सोहागिणी नाउ (स० ३१)

अर्थात्—सासुरे में ढोई न लेना उनका पता मिलता नहीं पति नहीं पूछता है फिर उस धन (स्त्री) का नाम सुहागिणी कैसे है ।

गुरु नानक ने उत्तर दिया—

साहुरे पेइए कंतकी कंत अगमु अथाहु ।

नानक सो सोहागिणी जु भावे दे परवाइ । (स० ३२)

अर्थात्—सासुरे में कन्त कहाँ है वह अगम्य और अथाह है नानक वही सुहागिणी है जो निश्चिन्त है अर्थात् जानती है कि पिया दूर नहीं ।

कविता की दृष्टि से शेख फरीद के यह श्लोक क्लिष्ट होते हुए भी सरस और मन को आकर्षित करने वाले हैं । इन श्लोकों में शृंगार रस के माध्यम से भक्ति रस का सुहावना प्रवाह बहाया गया है ।

शेख फरीद के श्लोके के बाद 'गुरु-ग्रन्थ' में पांचवें गुरु अर्जुनदेव जी के सर्वेये हैं । इनमें हिन्दी

का पूरा प्रवाह है। गण और मात्राओं की परिसीमा से सदैव मुक्त हैं। इनकी संख्या ६ है। इनमें ईश्वर की प्राप्ति के लिए गुरु की शरण आने के लिये संसार भंवर में फँसे हुए लोगों को आमन्त्रण है। इनके बाद ही इन्हीं गुरु अर्जुनदेव के ११ सवैये और हैं। इनमें अन्तर यह है कि पहले ६ सवैया पष्ट पदी हैं और पिछले ११ चतुष्पदी। पिछले ११ सवैयों में संतुलित प्रवाह यथेष्ट है। इन्हें मुक्त नहीं कहा जा सकता।^१

इनके बाद प्रथम, द्वितीय, तृतीय, चतुर्थ और पंचम गुरु की प्रशंसा में भाटों के सवैये हैं। जिनमें कविता और भाव वैसे ही हैं जैसे यह लोग अपनी परम्परा से अपने यजमानों के करते आये हैं।

पहले महले के सवैयों में कहा गया है—

“सन्तों के आधार और वर दाता एक परमात्मा के चरणों को हृदय में धारण करके परम गुरु नानक के गुण गाता हूँ। उनके गुणों को सब कोई, जोगी, जंगम, देवता, ऋषि, मुनि और सूरमा गाते हैं। जिनमें कपिल, कणादि अक्रूर आदि सब हैं। यहाँ तक कि शेष महेश और ब्रह्मा भी गाते हैं। गुरु नानक को सतयुग का बावन, त्रेता का राम, द्वापर का कृष्ण और कलियुग का नानक समझना चाहिये।

यह किसी कल नाम के कवि की कविता है।

‘सवइये महले दूजे के’ में गुरु अंगद की प्रशंसा है। कवि कहता है जिसकी (लहणा की) दृष्टि अमृतमयी है जिससे क्षण भर में कालोंच उतर जाती है और तिमिर के नाश होने से द्वार दीखने लगता है। जिन्होंने उनकी सेवा की है उनका भव भार हल्का हो गया है। (लहणा) तू राजा जनक का अवतार है। जो इस संसार में ‘जल कमलवत’ रहता है। उनकी दृष्टि से लोभ मोह का नाश होता है और प्राणी भवसागर से पार होने की क्षमता प्राप्त कर लेता है। आदि आदि—

यह रचना भी कल नाम के कवि की ही है।

‘सवइये महले तीजे के’ में गुरु अमरदास जी की स्तुति अथवा गुणगान है। कवि कहता है गुरु ‘अमरदास’ की सभी प्रशंसा करते हैं, उनका यश सभी दिशाओं में छाया हुआ है।

कवि कल्युचरे जालपु और भिकखे नाम के तीन कवियों ने गुरु अमरदास जी की प्रशंसा से ये सवैये बनाये हैं—

‘सवइए महले चउथे के’ का रचयिता ठाकुर हरदास का लड़का कवि कल्य है। इस कल्पय ने ही कल नाम से पहले और दूसरे गुरुओं के सवैये भी बनाये हैं। इसने गुरु रामदास जी के लिये कहा है—

‘जगत उधारण नव विधानु भगतह भव तारण ।

अमृत बूंद हरि नामु विस की विखौ’ निवारणु ॥”

हैं। पंचम गुरु के सवैयों के रचयिता कल्य और मथुरा दो कवि हैं।

इन दोनों के सवैयों की बानगी इस प्रकार है।

“जै जै कारु जासु जग अन्दरि मन्दरि भागु जुगति सिव रहता ।

गुरु पूरा पायउ बड़ भागी लिव लागी मेदानि मरु सहता ।

१. कबीर और फरीद जी की इन वाणियों के सिवा सलोक महिला ३ श्रीराग में कबीर त्रिलोचन भगत बेणी और और रविदास की वाणियां हैं।

भय भंजन पर पीर निवारन कल्य सहारु तोहि जसु बकता ।
कुलि सोड़ी गुर रामदास तनु धरम धुजा अरजुन, हरि भगता ।”

(संवया ६)

“कलि समुद्र भये रूप प्रगटि हरिनाम उधारनु ।
वसहि सन्त जिमु रिद दुख दारिद्र निवारनु ।”
निरमल भेख अपार तासु बिनु अवरु न कोई ।
मन वच जिनि जगणि अरु भयउ तिह समसर सोई ।
मनि मथुरा कछु भेद नहिं गुरुअर्जु न परतख्य रूप हरि ।

इन भाटों के संवयों के बाद “सलोक वारांते बधीक” हैं। अर्थात् वह श्लोक जो वारां में नहीं कहे गये हैं।

यह श्लोक गुरु नानक देव के हैं। इनकी संख्य ३६ हैं जिन में २८ श्लोक जिनका कि एक ही पद है गुरु अमरदास के हैं जिनमें कहा गया है “अमृतसरु सिफती दा घरु” क्योंकि इससे पहले २७ वें श्लोक में गुरु नानक देव ने “उसका भी एक ही पद है” कहा था “लाहौर सहरु जहरु कहरु सवा पहरु”।

इसके आगे तीसरे गुरु अमरदास जी के श्लोक हैं। इनकी संख्या ६७ है। इनमें से कुछ उपदेश संबन्धी हैं। कुछ में गुरुनानक की महिमा है और कुछ में बताया गया है। बड़भागी वही है जिसके यहां सतगुरु का उपदेश और हरिचर्चा है—वे कहते हैं—

(१) अतिथि शंकाशील नहीं होना चाहिए।

(२) दुखों का नाश शब्द ज्ञान से ही होता है।

(३) जवानी के जाने में देर नहीं लगती, बुढ़ापे में कोई बात नहीं पूछता।

(४) सच्चा बसंत तो वही है जहां हरीहरि हैं। क्योंकि बिना हरिआली के वसंत कैसा ?

(५) जोग न तो रंगे कपड़ों में न मैले कपड़ों में उसे तो सतगुरु ही जानता है।

महिला ३ के श्लोकों के बाद महला ४ के श्लोक हैं। जो गिनती में ३० हैं। गुरु रामदास जी ने इन श्लोकों में संत संगति और गुरु सिखी पर अच्छा प्रकाश डाला है।

इनके बाद पांचवे महले के श्लोक हैं जिनमें गुरु अर्जुन देव जी ने भारत के प्रसिद्ध राग मारु, सोरठि की सार्थकता बताई है और कहा है कि इनमें गुरु के शब्दों की आराधना हो रामनाम की महिमा गाई जाती हो, क्योंकि उनके समय तक इन रागों में अधिकांश विरह वर्णन किया जाता था। इन दो श्लोकों से आगे अर्जुनदेव जी ने गुरु महिमा और नाम महिमा का वर्णन किया है इन श्लोकों की संख्या २२ है।

इनसे आगे ५८ श्लोकों में नवें गुरु श्री तेगबहादुर जी की अमृत वर्षा करने वाली वाणी है। जो ठेठ हिन्दी भाषा में रची गई है। नमूने के तौर पर देखिए—

संग सखा सभ तज गये कोउन निबह्यौ साथ ।

कहु नानक इह विपति में टेक एक रघुनाथ ।

ये श्लोक प्रायः दोहों में आबद्ध हैं।

गुरु तेगबहादुर जी के श्लोकों के पश्चात् “मुदावणी महला ५” है। जिसमें कहा गया है। थाल के बीच तीन वस्तु हैं “सत, संतोष और ईश्वर का नाम जो अमर है। उसे ही प्राप्त करना चाहिए।

ये जो तीन वस्तु है इनका आहार अथवा उपयोग करने वाले का उद्धार हो जाता है। ये तीनों वस्तुएँ छोड़ने की नहीं हृदय में रखने की हैं।

इस मुदावाणी के साथ ही गुरु अर्जुन देव जी का एक श्लोक और है। इस श्लोक के बाद ही सबसे अन्त में राग माला है इसमें कहा गया है।

एक राग की पांच स्त्रियाँ हैं। आठ पुत्र हैं। पहिले 'राग भैरव को गाइये जिसके साथ ही पांचों रागनियों का भी उच्चारण करिये। भैरवी, विलावली, बंगाली और असलेखी ये पांच भैरव राग की स्त्री हैं। पंचम, हरख, विसाख, बंगालम, मधु, माधव, ललित और विलावल ये भैरव राग के आठ पुत्र हैं इन सब को क्रमशः गाना चाहिये।

भैरव राग के पश्चात् "मालक उसक राग" (मालकोप राग) का गायन करै। इसके भी साथ इसकी पांचों रागनियों से गावै। गौडकरी, देवगंधारी, गंधारी, सीहुती (श्रीहुति) धनासरी (धनाश्री) ये पांच 'भैरव' राग की स्त्रियाँ हैं। मारु, मसत, अंग (मस्तांग) मेवारा, प्रवल, चंड, खटखट और भवरानंद ये भैरव राग के पुत्र हैं।

तीसरे नम्बर पर हिन्डोल राग का गायन करें। जिसकी पांच स्त्रियाँ और आठ पुत्र हैं। तेलगी, देवकरी, बसंती, संदूर और अहेरी भैरों राग की स्त्रियों के नाम हैं। पुत्रों के नाम सुरमानन्द, भास्कर, चन्द्रविं, मंगल, सरसवान, बिनोदा, बसन्त और कमोद हैं।

हिन्डोल के पश्चात् दीपक राग के गाने की वारी है। कछेली, पटमंजरी, टोडी, कामोदी, और गूजरी इसकी पांच स्त्रियाँ हैं और कालंका, कुन्तस, रामा, कमल, कुसुम, चम्पक, गौरा, कानरा और कल्याण आठ पुत्र हैं।

सिरी राग (श्री राग) की पांच स्त्रियों के नाम वैरारी, करनाटी, गउरी, आसावरी, और सिधकी हैं। सालू, सारंग, सागरा, गौड, गंभीर, गुंड, कुंभ, हमीर उसके आठ पुत्र हैं।

छटा राग मेघ राग है। जिसकी सोरठि, गौडमलारी, आसा, सुही पांच स्त्रियाँ और बैराधर, गजधर, केदारा, जवलीधर, नट, जलधारा, शंकर और श्याम आठ हैं।

यह पट (छः) राग हैं जिनकी कि तीस रागनियाँ हैं और ४८ पुत्र हैं।

यह राग माला मनहरण छंद में हैं जिसके प्रत्येक चरण में सोलह मात्रायें हैं प्रत्येक छंद के अंत में २४ मात्राओं वाले द्विपदी भूतना हैं। राग माला ठेठ हिन्दी में है और सहज ही समझी जा सकती है।

उपदेश और शिक्षायें

वास्तव में तो 'गुरु ग्रन्थ साहब' प्रार्थना-ग्रन्थ है, 'किन्तु उसमें प्रसंगवश उपदेश और शिक्षायें भी हैं। उन्हीं उपदेशों और शिक्षाओं में से कुछ-एक हम यहाँ उद्धृत करते हैं:—

जो कुछ बोलो समझकर बोलो।

"जितु बोलिऐ पति पाईऐ सो बोलिआ परवाण।

फिक्का बोलि विगुच्चण सुनि मूरख मनि अजाण ॥" (श्री राग महला १)

वाणी संयम—क्योंकि फीका (व्यर्थ) बोलना (वाणी का) विगुच्चन है इस प्रकार के बोलने वाले को मूर्ख ही समझा जायगा।

ऐसा भी मत बोलो, जिससे पराई निन्दा होती हो :--

“पर निन्दा पर मलु मुख सुधी अर्गनि क्रोध चंडाल ।” (श्री राग महला १)

अपने मुंह (वाणी) से जहाँ तुम पराई निन्दा से बचो, वहाँ किसी की स्तुति (खुशामद) भी मत करो । अर्थात् निन्दा और खुशामद दोनों को छोड़ दो ।

“उस्तुति निदा दोहु त्यागं खोजे पद निरवाना । (गौड़ी म० ६)

“गुरमुख बूझं शब्द पतीज उस्तुति किसकी कीजे ॥ (बसन्त महला ६)

क्योंकि जो न तो पर निन्दक हैं और न खुशामदी हैं । तथा जिन्हें लोभ, मोह या हृष शोक छू नहीं गये हैं वे साधारण आदमी नहीं योगीजन हैं । यथा :--

“पर निन्दा अस्तुति नहि जाके, कञ्चन लोह समाने ।

हरख सोग ते रहे अतीता, जोगी ताहि बखाने ॥” (धनी श्री महला ६)

मन संयम—वाणी संयम जिस प्रकार व्यर्थ-भाषण और अस्तुति-निन्दा के त्यागने से होता है । उसी प्रकार मन का संयम, काम, (वासना) लोभ, मोह, क्रोध और बुरे विचारों के छोड़ने से होता है । इस सम्बन्ध में ‘ग्रन्थ साहब’ कहते हैं :--

“काम क्रोध लोभ मोह तजारी, दृढु नाम दान, इसनानु सुचारी ।”

“लोभ, मोह मगन अपराधी, करणहार की सेवन साधो ॥” (सूही राम महला ५)

“परहर काम, क्रोध, भूठ, निन्दा, तजि माइआ अहंकार चुकावं ।

तज काम, कामनी, मोह तजं, ता अंजन माहि निरंजन पावं ॥” (महला ४ बार मांझ)

“पर तिय रूप न पेखे नेत्र, साधु की टहल संत संग हेत ।” (गौड़ी सुख मनी महला ५)

सत संग—अच्छी संगति में उठने बैठने का उपदेश हमारे देश में अनन्त काल से चला आता है । एक हिन्दी कवि ने कहा है :--

“सात स्वर्ग अपवर्ग सुख धरिये चुला एक अंग ।

तुले न ताहि सकल मिलि जो सुख लव सत संग ॥”

गुरु ग्रंथ साहब में सत संग की काफी महिमा वर्णन की गई है ।

चौथे गुरु श्री रामदास जी कहते हैं :--

“जिउ चन्दन निकट बसे, हिरड बपुरा ।

तिउ सति संगति मिलि पतित परवारु ॥” (गौड़ राग)

अर्थात्—चन्दन के निकट बसने से जैसे अरंड आदि अन्य वृक्ष सुगंधित हो जाते हैं । उसी प्रकार सतसंग से पतित लोग भी पार हो जाते हैं ।”

इसी प्रकार पाँचवें गुरु श्री अर्जुनदेव जी ने कहा है :--

“खोजत खोजत सुनी इहि सोय ।

साधु संगति बिनु तरयो न कोइ ॥” (राग आशा)

इस सम्बन्ध में गुरु नानकदेव ने एक और भी बात कही कि ‘सतसंग’ भी वह श्रेयष्कर है जहाँ हरिचर्चा होती हो । यथा :--

सति संगति वंसी जाणिए, जिथे एको नाम बखाणिए ।” (श्रीराग)

सेवा—गुरु महानुभावों ने सेवा को भी पूरा महत्त्व दिया है । गुरु अंगद और अमरदास की

सेवाओं की कहानियाँ ओजस्विनी हैं। गुरु नानकदेव ने तो कहा है कि यदि तुम ईश्वर के घर जाना चाहते हो तो ।

“बिच दुनियाँ सेव कमाइये ।
ता दरगह बंसणु पाइए ॥” (श्री राग)

श्री गुरु अमरदास जी ने कहा है :—

“सति गुरु की सेवा सफल है जे को करे चितु लाइ ।
मन चिन्दश्रा फलु पावणा हउमँ विचहु जाय ॥” (वारसोरठ)

अर्थात्—जो कोई श्री गुरु की सेवा चित्त लगाकर करेगा वह संसार में मनोवांछित फल पायेगा ।

जत्थे बन्दी—सिख पंथ में जत्थे बन्दी ही सिख समाज का जीवन है। जत्थे बन्दी ने ही उसे भारी संकटों से पार किया और उसी ने उनको संसार में चमकाया है। ग्रन्थ साहब में मिल जुल कर रहने और आपस में न लड़ने के काफी उपदेश हैं ।

मिज्ञ वे की महिमा वरनन साकूँ, (महिंला ५)

भारत के आदि विधान निर्माता और समाज-व्यवस्थापक मनु ने धर्म के दश लक्षण बताये हैं । धृति (धीरज) क्षमा, मन का दमन, पवित्र रहना, इन्द्रियों पर काबू रखना, विद्या पढ़ना, प्रबुद्ध होना, सत्यवादी बनना, क्रोध को त्यागना और चोरी न करना । गुरुओं ने भी इन सभी बातों पर जोर दिया है उन्होंने कहा है अपनी कमाई पर सन्तोष करो ।

क्षमा, सन्तोष
और दया

यथा:—

“सम सन्तोष करहु जन भाई । खिमा रहहु सतगुरु सरनाई । (मारु महला १)

सहस खटे लख कउ उठ धावे । तृपत न आवँ माया पाछे पावे ।

अनिक भोग विखिया के करे । नहिं त्रिपतावे खपि खपि मरे ।”

बिना सन्तोषु नहीं कोऊ राजे । सुपन मनोरथ बिरथ सब काजे । (म० ५ सुखमनी)

शील और क्षमा मनुष्य के लिये गुरु नानक की दृष्टि में कितने महत्वपूर्ण थे ? इसका अन्दाजा इस पद से लगता है—

खिमा गही ब्रत शील सन्तोषं । रोग न ब्यापे ना जम देखं ।—(गौडी महला १)

काम क्रोधादि
का त्याग

मनुष्य की इहलौकिक और पारलौकिक दोनों उन्नतियों में लोभ, मोह, काम, क्रोध और अहंकार सदा बाधक रहे हैं । सारे ही प्राचीन ऋषि, मुनियों ने इन्हें मनुष्य का शत्रु माना है । गुरु महानुभाव भी इन्हें परमात्मा के मार्ग में विकट रोड़े मानते थे इसलिये बार-बार उन्होंने इनका त्याग करने का उपदेश दिया है । यथा—

“अवरि पंच हम एक जना । किउ राखहु घर बार मना ।

मारहि लूटहि नीत नीत । किस आगे करी पुकार जना । (म० १ राग गौडी)

अर्थात्, हम (जीवात्मा) तो अकेले हैं और हमारे शत्रु पाँच हैं । हे, मन इन्हें क्यों रख रहे हो ? यह हमको प्रतिदिन मारते और लूटते हैं । किसके आगे इनके विरुद्ध फरियाद करें । कारण कि इसमें किसी दूसरे का क्या चारा है जब कि इन्हें घट भीतर पाल रक्खा है । गुरु अर्जुन देव तो इन पांच श आँ के सम्बन्ध में कहते हैं:—

चार वरन चउहां के मरदन, खटु दरसन कर-तली रे ।
 सुन्दर सुघर सरूप सियाने पंचहु मोहि छलीरे ।
 जिनि मिलि मारे पंच सूरबीर, ऐसे कउन बलीरे ।
 जिनि पंच मारि विदार सो पूरा वह कलीरे । (आसा राग)

अर्थात्, चार वर्ण जिनके कि हाथ में छः शास्त्र हैं। उनका इन पांच शत्रुओं (विकारों) ने मान मर्दन कर दिया है। यह बहुत लुभावने हैं। इसलिये इन्होंने सबको छल रक्खा है। जिन्होंने इन पांच विकारों को मार लिया है उन्हें मैं तो इस कलियुग में बड़ा बली अर्थात् महापुरुष मानता हूँ। उन्होंने फिर कहा है:—

“निमख काम सुआद कारण, कोटि दिनस दुखु पावहि ।

घरो मूहत रंग मणहि, फिर बहुरि बहुरि पछतावहि ।” (म० ५ राग आसा)

पल भर के स्वाद और घड़ी मुहूर्त के रंग के करोड़ों दिन तक बराबर पछतावा ही रहे। ऐसे काम (वासना) को लोग क्यों न नमस्कार कर दें। यह इस वाणी का भावार्थ है।

क्योंकि काम-वासना से:—“नरक वास अनेक योनियों का भ्रमण, चित्त का अपहरण, तीनों लोकों में शोक और सारे जन्म में किये गये जप, तप का नाश हो जाता है” यथा:—

हे कामं नरक विस्त्रामं बहु जोनी भ्रमावणह ।

चित्त हरणं त्रलोक गमं जप तप सील विदारणह ॥

इसी भांति क्रोध के बारे में श्री गुरु रामदास जी ने कहा है—

“उना पासि दुआसि न मिटिए, जिनि अन्तरि क्रोध चंडाल । (श्री राग)

उनके अड़ौस पड़ौस को भी मत छुओ जिनके हृदय में चंडाल क्रोध का वास है।

तीसरे गुरु अमरदास जी ने एक श्लोक में लोभ के सम्बन्ध में बड़े जोरों से कहा है:—“लोभी का वेसाहु न कीजे, जेका पार वसाई ।” जिसका तनक भी वस चले वह लोभी का विश्वास न करे।

इसी तरह मोह के सम्बन्ध में गुरुओं ने लोगों को सावधान किया है।

ऐ तू मोह डूबा संसार, गुरु मुख कोई उतरै पारु— (आसा० महला १)

मोह की जेवरी बाधिउ चोर — (गौड़ी महला ५)

मोह मगन कूप अंध ते नानक गुरु काढ़ — (विलावल महला ५)

अहंकार के विनाश के लिये ग्रंथ साहब में अनेकों स्थल पर अनेकों चेतावनी हैं। यथा—गुरु अर्जुन देव कहते हैं।

“हे जनम मरण मूलं अहंकार पापात्मा ।

मित्रं तजंति सत्रं द्विडंति अनिक माया विस्तीरनह ।”

अर्थात् बार-बार के जन्म मरण का मूल कारण अहंकार ही है और यही ऐसा शत्रु है कि जिसके कारण मित्र भी साथ छोड़ जाते हैं और शत्रु मजबूत होते हैं। तथा इसीसे अनेक मायाओं का विस्तार होता है।

भारतवर्ष में दान पूण्य की महिमा अनन्त काल से चली आती है। गुरु लोगों ने इस प्रणाली

१. छिन सुख लागि जन्म शत कोटी । परहि नरक महि तिय सम को खोटी ।—तुलसीदास

दान पुण्य को पूर्ववत् ही महत्व दिया है ग्रन्थ साहब में इस सम्बन्ध में इस प्रकार प्रकाश डाला गया है—

“घाल खाइ किछु हथहु देइ । नानक राह पछाणहि सेइ ॥” (सूही महला ५)

अर्थात्—परिश्रम की कमाई को भी कुछ हाथ से देकर अर्थात् दान करके खाना चाहिए । जो ऐसा करते हैं । वे ही भगवान के जानने वाले हैं ।

दान देना मनुष्य के लिए उतना ही आवश्यक है जितना शरीर को स्वच्छ रखना और स्नान करना । तथा संसार से पार होने के लिये ईश्वर के नाम-स्मरण में दृढ़ता । यथा—

“दृढ़ नाम दान, इसनान सुचारी । कहु नानक यह तत विचारी ।” (सूही महला ५)

आपे का सुधार “पर उपदेश कुशल बहुतेरे । निज अचरहि ते जन जग थारे ” की कहावत अति पुरातन काल से चली आती है । इस सम्बन्ध में ‘ग्रन्थ-साहब’ कहते हैं—

“अवर उपदेस आपु न करै । आवत जावत जन्म मरै ।”

अर्थात्—“औरों को तो उपदेश करे किन्तु स्वयम् उस पर न चले ।” ऐसे लोग संसार में बार-बार जन्मते मरते हैं । वह कभी भी मोक्ष नहीं पा सकते । क्योंकि ऐसे लोग जो “उपदेस करै, आपु न कमावै । तत सवद न पछाने ढंग के होते है ।” इसलिये यह आवश्यक है कि—

“प्रथमे मन पर-बोधि अपना पाछे अवर रिभावै । (आसा महला ५)

हमारे कौनसे काम सारवान हैं और कौनसे निःसार अथवा कौनसे कर्म मिथ्या (व्यर्थ) है और कौनसे करने योग्य हैं । इस सम्बन्ध में भी ‘ग्रन्थ साहब’ से अच्छा प्रकाश मिलता है ।

सार्थक-निरर्थक यथा—

“मिथिया स्रवन पर निंदा सुनहि । मिथिया हसत पर दरब कउ हरिहि ॥

मिथिया नेत्र पेखत त्रिअ रूगद । मिथिया रसना भोजन अनस्वाद ॥

मिथिया चरन पर-बिकार कउ धावहि । मिथिया मन पर लोभु लुभावहि ॥

मिथिया तन नहि पर उपकारा । मिथिया बासु लेत बिकारा ॥”

(गौडी सुखमनी महला ५)

अर्थात्—वे श्रवण (कान) निन्दा योग्य हैं जो पराई निन्दा सुनकर प्रसन्न होते हैं । वे हाथ निन्दनीय हैं जो पर द्रव्य को हरने में तत्पर होते हैं । उन नेत्रों को धिक्कार है जो पराई स्त्री के रूप लावण्य पर ललचाते हैं । वह जिह्वा भी किसी काम की नहीं जिसे भोजन में स्वाद नहीं आता है । वे पैर अच्छे नहीं जो पराया अहित करने को दौड़ पड़ते हैं । वह मन भूठा है जो पराये पदार्थों पर लुभाता है ।

असल में तो:—

“वह जिह्वा भली है, जो हरि गुण गाती है । वे कान अच्छे हैं, जिन्हें हरिकीर्तन सुनना अच्छा लगता है । वह सिर अच्छा है, जो गुरुजनों के चरणों की ओर झुकता है । वे नेत्र प्रशंसा योग्य हैं जो साधु (भले आदमियों) के दर्शनों को लालायित रहते हैं । वे हाथ पवित्र हैं जो हरिकथा लिखते हैं । वे पैर पूजने लायक हैं, जो धर्म मार्ग पर चलते हैं ।”

गुरुओं को बनावटी जीवन से बहुत घृणा थी । वे चाहते थे कि लोग सही मार्ग पर चलें और सही जीवन को अपनायें इस सम्बन्ध में उनके उपदेशों का सार ‘ग्रन्थ साहब’ में इस प्रकार है:—

बनावटी जीवन “करतूत पसू की मानस जाति । लोक पचार करे दिन राति ॥
बाहरि भेखु अन्तरि मल माइआ । छपसि नाहें कछु करे छपाइआ ॥
बाहरि गिआन धिआन इसनान । अन्तरि बिआपे लोभु सुआन ॥
अन्तरि अगनि बाहरि तनु सुआह । गलि पाथर कैसे तरै अथाह ॥

—(गौडी सुखमनी महला ५)

अर्थात्—जो रात दिन लोक-प्रपंच में लगे रहते हैं । वे मनुष्य-यौनि में रहते हुए भी अपने कर्त्तव्यों के कारण पशु हैं ।

उनका बाहरी भेस तो अच्छा होता है किन्तु अन्दर दुर्वासनाओं और दुर्भावनाओं से भरा होता है । वे अपनी करतूतों को चाहे जितना छिपाने का यत्न करें किन्तु वे प्रगट हो ही जाती हैं । जो बाहर से तो बड़े ज्ञानी, ध्यानी और स्नान-पूजा करने वाले हैं किन्तु अन्दर में लोभ रूपी कुत्ता बैठा रक्खा है । और जिनके भीतर तो (द्वेष की) अग्नि धधकती है किन्तु बाहर शांत दीख पड़ते हैं । गले में (पाप का) पत्थर बांधे हुए, ऐसे लोग अथाह संसार सागर से कैसे पार होंगे ।

१. मागृधः कस्यास्विद्धनम् । (ईशावास्योपनिषद्)

२. सा रसना धन धन्न है, मेरी जिन्दुडीए, गुण गावं हरि प्रभु के रे राम ।

ते स्रवन भले सोभनीक हरि मेरी जिन्दुडीए, हरि कीरतन सुणहि हरि तेरे राम ॥ विहागडा महला ४
'ग्रन्थ साहब' में कुछ ऐसे भी वाक्य समूह हैं जो उपदेश करते समय अनायास बन पड़े हैं और अब मजे के साथ कहावतों के तौर पर प्रयुक्त किये जा सकते हैं । इनमें सूत्र रूप में कहावतों द्वारा वही उपदेश है जोकि मुहावरों व कहावतों में पाये जाते हैं । यथा:—

१—जब लग दुनिया रहिए नानक किछु सुणिए किछु कहिए । —धना श्री महला १

अर्थात्—जब तक दुनियां में रहना है, कुछ न कुछ कहना भी पड़ेगा और सुनना भी पड़ेगा ।

२—विखिआ माते भरम भुलाए उपदेश कहिए किस भाई । —रामकली महला ३

अर्थात्—दुनियां तो विषयों में डूबी हुई और भ्रम में भूली पड़ी है । उपदेश किसे किया जाय ।

३—इक कहि जाणहि कहिआ बूझहि तेनर सुघड़ सरूप । —वार सारंग महला १

अर्थात्—एक कहना जानता है किन्तु सुघड़ (चतुर) वह है जो कहे हुए को समझता भी है ।

४—परथाइ साखी महापुरुख बोलरे सांभी सगल जहानं । —वार सोरठ महला ३

अर्थात्—महापुरुष लोग प्रसंगानुसार ऐसी बात कहते हैं जो सारे संसार के काम की होती है ।

५—अमृत छोड़ि विखिया लोभाने सेवा करहि विडानी । —श्री राग महला ३

अर्थात्—परमात्मा को छोड़ कर जो सांसारिक विषयों में आसक्त हो जाते हैं । वे वास्तव में पराये दास हैं ।

६—सुखिए कउ सभ पंखे सुखिया

रोगी के जाणे सभ रोगी । (सोरठ महला ५)

अर्थात्—जो सुखी हैं उनके जाने सारी दुनियां सुखी है और जो रोगी हैं उनके जाने सारा संसार रोगी है ।

७—जिउ मन देखहि पर मन तैसा—

जैसी मनसा नंती दसा—प्रभातो अष्टपदी महला १

अर्थान्—जैसा तुम दूसरों के बारे में सोचोगे। वैसा ही दूसरे तुम्हारे बारे में सोचेंगे। क्योंकि जैसी मनसा (भावनाएँ) होती हैं वैसे ही हालात बन जाते हैं।

८—आपुन बुरा मिटावे, ताहि बुरा निकट नहि आवैं।—गौरी बावन अक्षरी महला ५

अर्थान्—अपनी बुराइयों को मिटाने वाले के पास बुरे लोग फटकते भी नहीं।

‘श्री आदि गुरु ग्रन्थ साहव’ के बाद सिखों में ‘दशम-ग्रन्थ’ का स्थान है। यह गुरु गोविन्द सिंह जी की रचना है।*

इस ग्रन्थ को विभिन्न विषयों का समुच्चय ग्रन्थ कहा जा सकता है क्योंकि इसके विषय स्वयम में एक-एक पुस्तक हैं।

दशम ग्रन्थ के विषयों का विभाजन इस प्रकार किया जाता है—

(१) जापुजी, यह गुरु नानकदेवजी की रचना जपुजी का अनुसरण है। इसमें १६८ छंद हैं जिनका पाठ प्रातःकाल की प्रार्थना में सिख समाज में किया जाता है।

(२) अकाल उसततु—(अकाल स्तुति) इसका पाठ भी प्रातःकाल ही होता है।

(३) विचित्र नाटक—इसके प्रारम्भ में गुरु गोविन्दसिंह जी ने अपना संसार में आने का कारण तथा वंश वर्णन किया है। अनन्तर गुरुओं के मिशन और उन युद्धों का वर्णन किया है जिनमें स्वयम गुरु गोविन्दसिंह जी का लड़ना पड़ा था।

(४)—(५) इन दोनों भागों का नाम चंडी चरित है। पहले में महिसासुर, चंड, मुंड, सुंभ, निसुंभ आदि दैत्यों के साथ हुए युद्धों का वर्णन है। दूसरे में चंडी विषयक अन्य बातें हैं।

(६) चंडी दी वार—यह तीसरी पुस्तक भी चंडी (देवियों) सम्बन्धी हैं। इसमें चंडी विषयक वार्तायें हैं। यह गुरु गोविन्दसिंहजी की उत्कृष्ट पंजाबी रचना है।

(७) गिआन प्रबोध—इसमें महाभारत कालीन राजाओं का सांकेतिक वर्णन और परमात्म-बोध सम्बन्धी बातें हैं।

(८) चौबीस अवतारों की चौपई—इस भाग में उन चौबीस अवतारों की कथायें हैं जिनका वर्णन हिन्दू-पुराणों में काफ़ी विस्तार से किया गया है।

(९) महदी पीर—इस भाग का नाम अब इसी शीर्षक से प्रसिद्ध है हालांकि ग्रन्थ में नाम नहीं दिया गया है। इसमें कादियानी मुसलमानों की उस कल्पना का वर्णन है जिनमें कहा गया है कि कलगी अवतार के बाद महदी का अवतार होगा।

(१०) ब्रह्मावतार—इसमें, वाल्मीक, व्यास, कश्यप, बच्छ आदि ब्रह्मा के अवतारों की कथा है यह भाग भी इसी नाम से प्रकाश में आता है। ग्रन्थ में यह नाम नहीं दिया गया है।

(११) रुद्रावतार—इस भाग में रुद्र अथवा शिवजी के अवतारों का वर्णन है। इस भाग का भी मूल ग्रन्थ में नाम नहीं लिखा है किन्तु अब इसी नाम से इस भाग को याद करते हैं।

(१२) शस्त्र नाम माला—इस भाग में विभिन्न प्रकार के उन हथियारों की नामावली दी गई है जो महाभारत काल से लेकर गुरु जी के समय तक अस्तित्व में थे।

* इसके कुछ स्थलों पर सिख विद्वान यह सन्देह भी प्रकट करते हैं कि वह स्थल वास्तव में दशम गुरु जी के हैं अथवा किन्हीं दरवारियों के।

(१३) श्री-मुख-वाक सवैये (बत्तीस) इन सवैयों में वेद, पुराण और कुराण की आलोचना है।

(१४) हजारे-दे-शब्द—यह शब्द हैं तो कुल दस ही किन्तु बहुमूल्य समझे जाने के कारण हजारे के शब्द कहे जाते हैं।

(१५) स्त्री-चरित—दशम ग्रन्थ के इस भाग में ४०४ स्त्रियों की चतुराई और कुटिलता का मनो-हारी वर्णन है।

(१६) हकायतां—अर्थात् कथावां—इस भाग में १२ गाथायें ६६६ श्लोकों में वर्णित हैं। शब्द अधिकांश में फारसी के हैं।

इन दोनों महान् ग्रंथों के पश्चात् सिख-जगत में भाई गुरुदास जी की वारां सवैये और कवित्तों का आदर है। कहा जाता है पांचवे गुरु अर्जुन देव जी ने भाई गुरुदास जी रचित वारां को सुनकर कहा था, “तुम्हारी यह रचना गुरुमत पन्थ की कुंजी है।”

सुधारक अथवा विनाशक

समस्त गुरुग्रंथ साहब, और दशम ग्रंथ के पढ़ जाने के पश्चात् हम इसी निकर्ष पर पहुँचते हैं कि गुरु महानुभाव हिन्दू-धर्म, हिन्दू संस्कृति और सभ्यता के लिए सुधारक थे। विनाशक नहीं। उन्होंने हिंदुओं की उन्हीं रस्म रिवाज, मान्यताओं और कर्म विधियों के विरुद्ध कहा है जिनसे लोगों में वास्तविक धर्म से अलगाव और ढोंग ढकोसलों में प्रवृत्ति बढ़ रही थी। कई स्थानों पर उन्होंने बड़े मार्मिक शब्दों में कहा है—

सासतर वेद न माने कोइ । आपौ आपै पूजा होइ ।

× × ×

गिआन धिआन कछु सूभें नाहीं, चतुर कहावें पंडे ।

× + ×

असंख मूरख अंध घोर । असंख चोर हराम खोर ।

× × ×

पढि पढि षण्डितु बाद बखाने भीतर होदी बसतु न जाने ।

× × ×

भस्म चढावें करें पाखंड । माया मोह सहें जम दंड ।

× × ×

इकि कंद मूल चुगि खांहि बगखंडि वासा ।

× × ×

इकि भगवां भेस करि फिरिंहि जोगी सनियासा ।

वेद और शास्त्रों के प्रति गुरुओं की स्नेहात्मक वृत्ति थी न कि विरोधात्मक। उन्होंने वेद के सम्बन्ध में उससे कहीं अधिक अच्छे विचार प्रकट किये हैं जो कि अंग्रेजी पढ़े लिखे आज के हिन्दू विद्वान करते हैं। उन्होंने कहा है—

पातालां पाताल लख आकासां आकास ।

ओड़क ओड़क भाल थके, वेद कर्हिहि इक बात ।

अर्थात् लाखों आकाश और लाखों पाताल हैं । उसका भेद लेने में सब थक गये । परन्तु वेदों ने उस सम्बन्ध में एक बात कही है । अर्थात् “नहीं है ओर । नहीं है छोर” ।

चच्चा चारे वेद जिन साजे चारे खान चार जुगान ।

अर्थात् चारों युग चारों प्रकार की सृष्टि और चारों वेद ईश्वर ने ही उत्पन्न किये हैं ।

चार वेद होय सचियार, पड़े गुनी जिन चार विचार ।

भाव भगति कर नीच सदावें, नानक तो मोखंतर पावें ।

अर्थात्—चारों वेद सत्य का कथन करते हैं यदि गुनी लोग उन्हें विचारपूर्वक और अपने को साधारण (नीच) समझकर भाव भगति के साथ तो वह मोक्ष प्राप्त कर सकते हैं ।

गुरु महिमा का वर्णन करते हुए भी उन्होंने वेदों की महत्ता इस प्रकार स्वीकार की है ।

गुरु मुख नांद गुरु मुख वेद गुरुमुख रहा समाई ।

ईश्वर की महानता का वर्णन करते हुए जहां उन्होंने वेदों का हवाला दिया है वहां यही कहा है कि उसके बारे में निश्चयात्मक बात तो वेद भी नहीं कह सके हैं । अथवा वेद भी उसका गुण वर्णन करते हुए थक गये हैं इसका अर्थ यह नहीं कि वेद कुछ भी नहीं बल्कि यह अर्थ है कि ईश्वर के सम्बन्ध में जो सबसे अधिक जानकारी रखने वाला वेद है वह भी उसे बताने और उसका गुणगान करने में अपूर्ण रहा है । यही शब्द वेदों के महान् भक्त संत तुलसीदासजी को “नेति नेति कहि वेद पुकारें ।” पद में कहने पड़े हैं ।

वेदों के लिए जहां गुरुओं ने अच्छे भाव प्रकट किये हैं । वहां पुराणों का भी उन्होंने—आर्यसमाजियों की भांति—बहिष्कार नहीं किया है । अपने उपदेशों में उन्होंने जगह-जगह पौराणिक कथाओं के दृष्टांत दिये हैं । यथा अहंकार की निंदा करते हुए उन्होंने बताया है—

ब्रह्मै गरबु कीआ नहीं जानिआ । वेद की विपति पड़ी पछुतानिआ ।

+ × ×

बलि राजा माइआ अहंकारी । जगन^१ करे बहु भार अफारी ।

× × ×

हरीचंदु दान करे जसु लेवें । बिनु गुरु अंतु न पाइआ भवे ।

+ + +

दुरमति हरणाखसु दुराचारी । प्रभु नाराइण गरब प्रहारी ।

प्रह्लाद उधारे किरपाधारी ।

भूलो रावण मगध प्रचेति । लूटी लंका सीत समति ।

सहसबाहु मधु कीट महि खासा^१ । हरणाखसु^२ ले नखह बिधासां ।

दैत संघारे बिन्दु भगति अभिआसा ।

जरासंध कालजमुन^३ संघारे । रक्त बीजु कालुनेमु विदारे ।

दैत संघारि संत निसतारे ।

१, जगन = यज्ञ १ महिषासुर । २ हरिणकश्यप ३ कालियवन

बड़ा दुरजोधन^४ पति खोई । रामु न जानिआ करता सोई ।

कंसु केसु^५ चाँडूर न कोई । राम न चोनिआ अपनी मतिखोई ।

गौडी महला १

ईश्वर की महिमा का वर्णन करते हुए सोदरु (आशा राग) में गुरु नानक ने कहा है तुम्हें साधारण जनों की तो बात अलग मनुष्यों के धर्माधर्म का लेखा रखने वाला चित्रगुप्त गाता है । महादेव, ब्रह्मा, इन्द्र, इन्द्राणी और सारे देवी देवता गाते हैं । यथा—

गावति तुधनों ईसर ब्रह्मा देवी सोहति तेरे सदा सवारे ।

गावति तुधनों इन्द्र इन्द्रासणी देठे देवतिया दर नाले ।

इतना सब कुछ लिखने का हमारा अभिप्राय यही है कि गुरु लोग हिंदू धर्म का परिमार्जन चाहते थे । विनाश नहीं । वास्तव में तो वे ब्राह्मणों द्वारा फैलाये जाने वाले ढोंग, ढपाले और ऊँच नीच के भावों के विरोधी थे । और इन मामलों में उनका रवैया बहुत कुछ महात्मा बुद्ध से मिलता-जुलता है जिस प्रकार महात्मा बुद्ध ने ब्राह्मण के लिए कहा था कि सच्चा ब्राह्मण तो वह है जो दूसरों के प्रति उदार होता है तथा क्षमा, शील, संतोष और ज्ञान से शोभित है ।

उसी भांति गुरुमत के संस्थापकों ने कहा था:—

“सो ब्राह्मण जो बिदे ब्रह्म । जपु तपु संजम कमावं करमु ।

सील संतोख का राखें धरमु । बंधन तोड़े होवे मुक्तु ।

अर्थात्—ब्राह्मण वह है जो ब्रह्म (ईश्वर) को पहचानता है । जप-तप संयम आदि शुभ कर्मों को करता है । तथा शील और संतोष को रखना अपना कर्तव्य मानता है । माया ममता के बंधनों से छूटा हुआ है ।

यदि देश में ऐसे ब्राह्मण होते तो गुरुओं की आत्मा को पूर्ण संतोष होता और उन्हें उनके विरुद्ध एक शब्द कहने की आवश्यकता न पड़ती ।

जब समाज के नेता गिरावट को प्राप्त होने लगते हैं तो समाज भी गिरने लगता है । उसमें अनेकों बुराइयां पैदा हो जाती हैं । गुरुकालीन समाज में वास्तव में बुरायों की वृद्धि और अच्छाइयों की कमी हो रही थी । इसी से गुरु नानक और उनके परवर्ती गुरुओं ने हिन्दुओं की तत्कालीन बुराइयों के विरुद्ध आवाज उठाई और इसमें सन्देह नहीं कि उनके द्वारा बहुत कुछ परिमार्जन हिंदू लोगों की बुद्धि और बुद्धि जन्य संस्कारों में हुआ भी ।

हम काफी विचार के बाद इस नतीजे पर पहुँचे हैं कि जिस भांति शौनिक ने अपने समय तक फैले हुए, शैव, वैष्णव, नारदीय नारायणीय और भागवत धर्मों का-अपने द्वारा 'सम्पादित-भारत ग्रन्थ में

समन्वय कर दिया था । और जिस प्रकार कि तुलसीदास ने रामायण में सगुणो-समन्वयात्मक धर्म पासक और निरगुणोपासक शैव और वैष्णव धर्मों का समन्वय करने का प्रयास

किया था । उसी भांति गुरु नानक देव ने उत्तर भारत में फैली हुई धार्मिक विचार-धाराओं का संस्कारित एवं परमार्जित रूप ग्रन्थ साहब में पेश किया है । हमें ऐसा लगता है कि उन्होंने इस बात के लिए गोष्ठियां (कान्फ्रेंसें) भी बुलाई थीं । जिनमें सिद्ध-गोष्ठी का आभास ग्रन्थ साहब

४ दुर्योधन ५ केशी ।

में भी मिलता है। उत्कृष्ट हिंसावादी—जो नर बलि देने से भी नहीं चूकते थे—शाक्तों को छोड़कर उन्होंने कबीर पन्थियों, रैदासियों, नामदेव पन्थियों, धन्नाभगतियों रामानंदियों और गोरख पन्थियों यहाँ तक कि सूफियों तक से विचार विनिमय किया और फिर इस प्रकार की अमृतवाणी (गुरुमत) उनके सामने पेश किया जो सब का सामे का हो सके तथा जो ढोंग ढकोसलों से आच्छादित भी न हो।

यही कारण है कि गुरु नानक देव ने किसी भी धर्म-सम्प्रदाय की बुराई नहीं की अपितु जो-जो बातें उन्हें किसी धर्म-सम्प्रदाय में बुरी जँची उनकी आलोचना भर की। यही काम उनके परवर्ती अंगद अमरदास आदि गुरुओं का रहा।

गुरुमत पर लिखने से पहले हमें यह भी आवश्यक जंचता है कि गुरु महानुभावों ने किस धर्म-अन्य सम्प्रदायों की सम्प्रदाय की किन बातों को अनुचित समझा। और उनकी आलोचना अथवा नुक्ता-आलोचना चीनी सुधार की दृष्टि से थी अथवा विनाश की दृष्टि से।

सब से पहली आलोचना गुरु नानक देव जी द्वारा यज्ञोपवीत की हुई थी। आरम्भिक आर्यों का उद्देश्य जनेऊ के सम्बन्ध में बहुत उच्च था। वे उसे शुभ कामों का प्रेरक मानते थे किन्तु गुरु नानक के समय में जनेऊ पहनने से लोग अपने को उच्च जातीय समझने लग पड़ते थे। इस प्रकार जनेऊ अहमन्यता का प्रतीक बन रहा था। उन्होंने

कहा— दया कपाह संतोष सूत जतु गंडो सतु बटु । ऐह जनेऊ जीव का हइ त पांडे घतु ॥ श्लोक महला^१

अर्थात्—हमें तो दया रूपी कपास के संतोष रूपी सूत की जतों से गढ़ा (गूँथा) हुआ जनेऊ चाहिए।—वह नहीं जो दूसरों के प्रति हमारे मन में घृणा और अपने लिए माया-लोभ पैदा करता है।

गया में उन्होंने—पंडों के यह कहने पर कि अपने पितरों की शान्ति के लिए पिंडदान तो कराइये—

कहा था:— पिंड पत्तल मेरी के सो क्रिया सच्च नाम करतार ।

पिंडदान

इत्थं उत्थं आगे पीछे यह मेरा आधार ॥

अर्थात्, मृतकों के लिये मेरे पास पिंड-पत्तल के नाम पर भगवान का सच्चा नाम है जो चारों तरफ व्याप्त है। (पितरों का) यह करतार का नाम ही सहारा है।

इससे पहले उन्होंने कुरुक्षेत्र के स्नान-पर्व के समय भी जब कि लोग सूरज को जल-अर्पण कर रहे थे। करतारपुर की ओर पानी फेंकना आरम्भ कर दिया था, लोगों के पूछने पर बताया कि मैं अपने खेतों को सींच रहा हूँ। जब लाखों कोस दूर तुम्हारा जल सूर्य को मिल जायगा तो मेरा फेंका हुआ पानी कुछ ही-सौ मील पर मेरे खेतों में भी पहुँच जायगा।

जगन्नाथ पुरी में जब उनसे आरती में शामिल होने के लिए कहा गया तो उन्होंने कहा :—

गगन में थाल रवि चन्द्र दीपक बने, तारका मंडल जनक मोती ।

आरती

धूप मलिग्रान लौ पावन चँवरा करे, सगल बनराय फूलन्त जोती ।……

अर्थात्, मेरे ईश्वर की आरती कुदरत करती है। गगन थाल है। उसमें चन्द्र और

१. महाभारत ग्रन्थ का पहला नाम जय और फिर भारत था। जब शौनिक ने जो कि बौद्धकाल में हुआ है उसका सम्पादन किया तो उसका नाम महाभारत रख दिया क्योंकि उसने उसमें पर्याप्त सामग्री बढ़ाई थी। देखो। महाभारत मीमांसा सी० बी० वैद्य रचित।

सूर्य दीपक हैं, अनगिनत तारा गण माणिक मुक्ता हैं। बनों में फूलने वाली समस्त वनस्पतियों की झिल-झिलाहट (प्रफुल्लता) उसकी जोति है। उसके तो अनहद बाजे बजते हैं। सार यह कि तुम इस जरा से थाल में दीपक रखकर अथवा धूप, नैवेद्य डालकर तथा शंख घड़ियाल बजाकर जो आरती करते हो यह तो उस विराट पुरुष के लिए मजाक जैसी चीज है।

मूर्ति पूजा के सम्बन्ध में उन्होंने कहा था—थापिन्ना न जाइ कीता न होय। आपं अपि निरंजन सोय।” अर्थात् न तो उसकी स्थापना हो सकती है और न उसे बनाया जा सकता है। वह आप ही आप निरंजन

अथवा अव्यक्त है। उज्जैन के ओंकार मठ में उन्होंने पंडों से कहा था।

मूर्ति पूजा

“ओ ओंकार ब्रह्मा उत्पति । ओ ओंकार कीर्त्ता जिनि चित ।

ओ ओंकार संलजुग भए । ओ ओंकार वेद निरमए ।”

अर्थात्, तुम्हारे उस मन्दिर की मूर्ति जिस पर कि गंगाजल चढ़ाया जाता है। ओंकार नहीं है। ओंकार तो वह है जिसने ब्रह्मा को पैदा किया है। ओंकार तो वह है जिसने मन (चित) को बनाया है। ओंकार तो वह है जिसने ये विकराल पहाड़ पैदा किये हैं और युगों को बनाया है। ओंकार तो वह है जिसने वेदों (सर्व प्रकार के ज्ञान) की रचना की है।

गोरख पंथियों में उपासना का मुख्य आधार योग है। योग में भी वह हठ योग को प्रमुखता देते हैं। गुरु नानक देव ने हठयोग के सम्बन्ध में अपने विचार इस प्रकार प्रकट किये थे।

हठयोग

“हट्टु निग्रह करि काइग्रा छोजे । वरतु तपनु करि मनु नहीं भोजे ।

राम नाम सरि अवरु न पूजे ॥... ..

× × × ×

निउली करम खटु करम करोजे । राम नाम बिनु विरथा सांसु लीजे ।

× × × ×

अनु न खाहि देही दुख दीजे । बिनु गुरु गिग्यान तृपति नहीं थोजे ।” —रामकली महला १

अर्थात्—इन्द्रियों के निग्रह (काबू करने) के लिये जो हठयोग करते हैं। उससे (लाभ तो कुछ नहीं) शरीर को छीजन (हानि) होती है। व्रत (उपवास) और तप (धूनियां लगाकर आग के सामने तपने) से मन तो नर्म होता नहीं। वास्तव में राम नाम के स्मरण से बढ़कर कोई योग, व्रत और तप नहीं है।

नेति, धोती, न्यौली आदि जो षट् कर्म हैं। राम नाम के बिना सब व्यर्थ हैं। निराहार (भूखे प्यासे रहकर) शरीर को ही दुख देना है। बिना सतगुरु के ज्ञान से मन की तृप्ति नहीं होती है।

जब भूखा रहना, तप करना, उपवास करना और इन्द्रिय निग्रह के लिये हठ करना योग नहीं है और उनके करने वाला योगी नहीं है तो योगी कौन है। इसका उत्तर नवें गुरु

योगी की परिभाषा तेगबहादुर जी ने इस प्रकार दिया था—

“परनिदा अस्तुति नहीं जाके । कंचन लोह समाने ।

हरख सोग ते रहे अतीता । जोगी ताहि बखाने । (धनाश्री महला ६)

अर्थात्—जो पराई निन्दा से दूर रहता है, किसी की खुशामद नहीं करता है। जिसके लिये सोने और लोहे में कोई अंतर नहीं अर्थात् लोभ जिसे छू न गया है। और जो हर्ष और शोक से निवृत्त है ऐसा ही मनुष्य योगी है।

गुरु नानक देव योग को बुरा नहीं समझते थे। वे नाथ और जोगियों के जो योग सम्बन्धी पाखण्ड थे। उन्हें छोड़ने को कहते थे। किसी मत्स्येन्द्री पन्थ के जोगी से योग पर जो उनकी बातें हुई थीं। उनका आभास रामकली राग के महला १ से इस प्रकार चलता है।

सुनि माछिन्द्रा नानक बोले। बसिगत पंच करै नहि डोलें।
 ऐसी जुगति जोग कहूँ पालें। आपु तरं सगले कुल तारें।
 सो अउधूत ऐसी मति पावें। अहिनि स सुन्न समाधि समावें।
 भिखिआ भाइ भगति भं चलें। होवें सुत्रिपत संतोष अमूलें।
 धिग्रान रूप होइ आसण पावें। सत नाम ताडी चित लावें।
 आसा माहि निरास बुलाए। निहचउ नानक करते पाए।
 दीखिआ दारु भोजन खाइ। दरसन की सोभी पाइ ॥

अर्थात्—काम, क्रोध, लोभ, मोह और अहंकार नाम के जो पांच विकार हैं। इन्हें वश में करले और मन को कहीं न डुलावै, यदि ऐसी युक्ति का जोग करले तो आप भी तर जाय और अपने समस्त कुटुम्ब को निस्तार दे। सच्चा अवधूत वह है जो रात दिन शून्य में अपने चित्त को लगाये रहता है अर्थात् संसार के आकर्षणों से एक दम अलग होकर आसन मार परमात्मा के ध्यान में मग्न रहता है।

भिक्तुक भाव की भक्ति पर चलै न कि जोर जबरदस्ती (हठ योग) की भक्ति पर। इससे आत्मा में संतोष और मनमें अमूल्य तृप्ति पैदा होगी।

ध्यान मग्न होकर आसन लगा सत्यनाम का त्राटक चित्त में साधे। आशा में उदासी-नता (उन्मन अवस्था) धारण करले। अर्थात् आशा पूर्ति के लिये उतावल न रक्खे। नानक कहते हैं— इससे निश्चय ही परमात्मा की प्राप्ति होगी।

दीक्षा रूपी नशे का भोजन बनावे। अर्थात् गुरु उपदेश की मस्ती में मस्त रहे। इसी में छःहों शास्त्रों का मर्म पाया जा सकता है।

गुरु नानक ने नकली साधुओं के लिये भी लताड़ा है और तीर्थों की निस्सारता तिलक, छापे, तीर्थ, वेश भी बतलाई है।

“जे आगे तीरथ ता मलु लहे छप्पड़ि नासं सगवी मलु लाए।
 तीरथपूरा सतिगुरु जो अनु-दिनु हरि हरि नामु धिआए।

×

×

×

×

इकि कंद मूलु चुणि खाहि वण खंडि वासा। इकि भगवा भेसु करि फिरहि जोगी सनिआसा।
 अन्तरि तसना बहुतु छादन भोजन की आसा। विरथा जनमु गवाइ न गिरही न उदासा ॥

(सलोक महला १)

श्राद्ध (मृतक) पितरों की तृप्ति के लिये क्वार के महीने में हिन्दुओं में जो श्राद्ध करने की प्रथा है। उसके सम्बन्ध में गुरु ग्रंथ में ये शब्द हैं—

“आइआ गइआ मुइआ नाउ। पिछे पतल सदिहु काउ।

नानक मनमुख अन्ध पिआर। वांभ गुरु डूबा संसार।” —महला १ वार माझ

अर्थात्—आने वाला तो चला गया। उसका नाम तक शेष नहीं। फिर उसकी गैरहाजिरी में पत्तल किसे देते हो।

गुरु नानक देव कहते हैं। मनमुखों (निगुरों) का यह अंधा प्यार है और वास्तविक बात तो यह है कि बिना अच्छे गुरुओं के सारा संसार ही डूब रहा है।

दर्शन

संसार में कोई भी ऐसा धर्म नहीं जिसकी कोई दार्शनिक भित्ति (दीवार) न हो। अपने भारतवर्ष में अनेकों धर्म-सम्प्रदाय हैं जिनमें एक सिख-सम्प्रदाय भी है। सिख लोग अपने धर्म-सम्प्रदाय को पंथ अथवा गुरुमत कहते हैं। उनका भारत में इस समय अपना एक अलग समाज है और ज्यों-ज्यों समय बीतता जाता है। उनकी यह धारणा दृढ़ होती जा रही है कि सिख एक अलग जाति है और उसका अपना अलग धर्म-ग्रंथ है।

इस अलगाव (पृथकता) की नींव दूसरे गुरु अंगद के जमाने से पड़नी आरंभ हुई। इसका मूल आधार गुरु महानुभाव अथवा सिख नेता न होकर हिन्दुओं के पुरोहित और पंडित हुए। पठन पाठन का ठेका पंडे, पुरोहितों अथवा ब्राह्मणों के पास था। वे चाहते थे जिसे पढ़ने लिखने का अधिकारी समझते। चाहे जिसे नहीं। वेदांत के प्रसिद्ध ग्रंथ विचार सागर के रचयिता श्री निश्चलदास (अठारवीं सदी) को काशी के पंडितों ने तब पढ़ाया। जब उसने अपनी असली जाति (जाट) को छिपाकर ब्राह्मण बताया था। गुरुओं के शिष्यों में जाट, अरोड़े और ऐसी ही कृषिकार जातियों के शिष्यों की संख्या अधिक थी। संस्कृत पंडितों की भाषा थी। जो कि देव नागरी में लिखी जाती थी अतः गुरु अंगद जी ने एक नई लिपि को अपनाया। जो कि आगे गुरुमुखी के नाम से प्रसिद्ध हुई। गुरुओं ने जो भी उपदेश दिये वे सब इसी लिपि में बद्ध किये गये। और शिष्य लोग इसी लिपि में पढ़ने लिखने लग पड़े। इस प्रकार हिंदुओं के आचार्य अथवा अगुवा ब्राह्मणों से पंजाब के उन लाखों लोगों का अलगाव आरंभ हो गया जो गुरुओं के शिष्य बनते जा रहे थे। यह पहला अलगाव था जो लिपि के माध्यम द्वारा हिंदुओं की उन धर्म पुस्तकों के पठन पाठन से हुआ जो कि संस्कृत भाषा और देव नागरी लिपि में थीं।

दूसरा अलगाव गुरु रामदास जी के समय में तब हुआ जब कि समस्त सिखों के लिये समान रिवाज और मर्यादाओं की बात सामने आई। यह सर्व विदित बात है कि ब्राह्मण लोग शूद्र जातियों के संस्कार नहीं कराते हैं। गुरु रामदास जी ने चार लांवा रची जो आनन्द के नाम से प्रसिद्ध हैं। सिखों के विवाह संस्कार इन्हीं लांवाओं को पढ़कर होने लगे। वैदिक आर्यों में भी चार ही भांवरें (लावां) पड़ती थीं। नामकरण और मृतक संस्कार भी सिखों ने अपने तरीके (किंतु गुरुओं के बनाए अनुसार) निर्धारित कर लिए। इस प्रकार सिखों के हिंदुओं से पृथक होने का यह दूसरा कदम था।

तीसरा अलगाव (पृथकता) पांचवे गुरु अर्जुन देव जी के समय में हुआ, जब उन्होंने अमृतसर के तालाब को तीर्थ का रूप दिया। कुरक्षेत्र और हरिद्वार जहां पंजाब के बच्चे बच्चे के सर्वोपरि तीर्थ थे। वहां अब उन पंजाबियों के लिये अमृतसर और तरन तारन के तडाग मुख्य तीर्थ हो गये।

चौथा अलगाव भेषभूषा का गुरु गोविंदसिंह जी के समय में आरंभ हुआ। केशों का अलगाव ऐसा अलगाव है, जो देखते ही बिन कुछ पूछे ताछे बता देता है कि यह व्यक्ति सिख है।

गुरु महानुभाव हिंदुओं में प्रचलित अनेकों ढोंगों को पसन्द नहीं करते थे। वे हिंदू-धर्म का संशोधन करना चाहते थे किंतु हिंदुओं के पेशवाओं अर्थात् ब्राह्मणों ने उनके इस कार्य में रोड़े अटकाये, उनकी मुखालफत की। यही नहीं मुस्लिम शासकों से उन्होंने और उनके प्रमुख अनुयाइयों ने चुगली की। इससे

गुरुनानक और अंगद से पीछे होने वाले प्रत्येक गुरु को पीढ़ी दर पीढ़ी अपने शिष्यों को इन ब्राह्मण पुरोहितों के संसर्ग से अलग रखने के प्रयत्न करने पड़े।

हमें बिना हीलेहवालेके यह स्वीकार कर लेना चाहिये कि सिख हिन्दुओं में एक अलग उपजाति है। वैसेही जैसे कि जैन और बौद्ध हैं। और यह भी सच है कि वे अनेकों रिवाजों भी अलग रखते हैं। लेकिन वे नस्ल से उतने ही हिंदू हैं जितना कोई भी सनातनी जैन अथवा आर्यसमाजी हिंदू हो सकता है। वे बातें जिनमें सिख हिंदुओं से अपने को अलग घोषित करते हैं बहुत स्पष्ट हैं।

यथा:—

(१) वे बहुदेव उपासक नहीं हैं।

(२) वे अवतारों को ईश्वर नहीं मानते।

(३) उन्होंने अनेकों हिन्दू रीतियों को त्यागा हुआ है। यथा श्राद्ध और ग्रहों का पूजन और मुहूर्तों का प्रभाव।

(४) उन्होंने ब्राह्मण पुरोहितों की गुलामी से मुक्ति पा ली है।

(५) वे जाति पांति व ऊंच नीच के भेदों को पसन्द नहीं करते।

(६) उन्होंने दीक्षा का एक नया नियम अपना लिया है।

(७) उन्होंने अपने अलग तीर्थ और पूजा स्थान बना लिये हैं।

इसका मतलब है कि जहां तक सामाजिक रस्म रिवाज का सम्बन्ध है। सिख पौराणिक हिन्दुओं से काफी अलग हो चुके हैं किन्तु शेष बातें ऐसी हैं जो आज भी उन्हें हिन्दुओं से अलग नहीं कर सकी हैं। जिनमें से मोटी-मोटी यह हैं।

(१) उनके नाम सिंह और कौर पर रक्खे जाते हैं जैसे कि भारत के अन्य क्षत्रिय रखते हैं।

(२) उनकी दैनिक चर्या ठीक वैसी ही है—और गुरुओं ने उसका अत्यन्त क्रियात्मक रूप में उदाहरण पेश किया था—जैसा कि मनु चाहते थे। “ब्राह्मे मुहूर्ते बुद्धेत”...

...

...

...

...

अर्थात् अमृत बेला (ऊचा काल) में उठो, शौच, स्नान, ध्यान करो और फिर काम में जुटो। दांत, केश, और नाखुनों को साफ रक्खो।

सोने से पहले प्रातः सायं की भांति ही ईश्वर प्रार्थना करो।

(३) राम और कृष्ण उनके भी वैसे ही बुजुर्ग हैं। जैसे अन्य हिन्दुओं के। गुरु गोविन्दसिंह जी ने तो इस बात को बड़े जोर के साथ दुहराया था कि हम राम के पुत्रों—लवकुश की सन्तान हैं।^१

(४) गुरु नानक से लेकर गुरु गोविन्दसिंह जी तक किसी भी गुरु ने किसी भी अभातीय (गैर-हिन्दू) मजहब को नहीं अपनाया। जो कुछ भी उन्होंने कहा, वह अपनी ओर से कहा। अतः जब वेदान्त के मानने वाले भी उतने ही हिन्दू हो सकते हैं। जितने कि मीमांसा के मानने वाले। तब गुरु ग्रन्थ साहब के मानने वाले अपने को लाख अलग समझते हुए भी हिन्दुओं से अलग नहीं हैं।

‘गुरु ग्रन्थ’ भी हिन्दुओं का अपना वैसे ही निज-ग्रन्थ है जैसा गीता, वेद अथवा भागवत हैं। ‘ग्रन्थ साहब’ में ऐसी कोई बात नहीं जो हिन्दुओं के लिये कल्याणकारी न हो।^२

१. देखो विचित्र नाटक। २. पंजाब और सिन्ध के हिन्दुओं के लिये तो आज भी ‘ग्रन्थ साहब’ ही वेद हैं।

(५) सिखों की भाषा भी वही है जो पंजाब के अन्य हिन्दुओं की है।
 (६) पंजाब के सिख और हिन्दुओं के नाते रिश्ते भी बराबर होते हैं।
 भारत में अनेक सम्प्रदाय हैं जिनकी अनेकों बातें आपस में नहीं मिलती हैं। ब्रज के एक हिन्दू और बंगाल के हिन्दू के खानपान और रहन-सहन में बड़ा अन्तर है। रस्म-रिवाज में अन्तर है।
 हम जिस विषय पर लिखने जा रहे थे। उससे इन बातों का कोई गहरा सम्बन्ध नहीं। प्रसंग वश ही यह बीच में आ गई।

हम "गुरु-मत-दर्शन" की चर्चा कर रहे हैं उसी पर हमें अब लिखना है।
 किन्तु 'गुरु-मत-दर्शन' पर अब तक जितने भी देशी विदेशी विद्वानों ने लिखा है। वे असफल ही रहे हैं। यह केवल हमारी ही राय नहीं। पंजाबी में 'गुरु-मत-दर्शन' के लेखक प्रोफेसर शेरसिंह ज्ञानी ने भी इसी बात को पूरे व्यौरे के साथ खोला है। विदेशी लेखकों में डाक्टर ट्रम्प और मिस्टर मेकालिक ने इस ओर लिखने की चेष्टा की है किन्तु वे सिखधर्म (Sikh Religion) पर ही प्रकाश डालने में समर्थ हो सके हैं। सिख विद्वानों में से भी कई ने इस ओर कलम उठाया है किन्तु वे भी दर्शन तक न पहुँच कर सिद्धान्तों और आदेशों तक ही चक्कर काटते रहे हैं।

इसका स्पष्ट कारण यह है कि सिख विद्वानों ने जिन्होंने इस ओर लिखने का प्रयत्न किया है। 'दर्शन' साहित्य का काफी अध्ययन नहीं किया। वास्तव में दर्शन है क्या? जब तक यह न जान लिया जाय तब तक दर्शन का लेखक चाहे वह किसी भी पंथ का दर्शन लिखना चाहे सफल नहीं हो सकता।

इसके साथ ही हम जिस किसी भी पंथ या धर्म का दर्शन लिखना चाहें उसके लिये यह जरूरी होगा कि हम उस पंथ के देश के दार्शनिक-प्रवाह का अध्ययन कर लें। क्या वह व्यक्ति इस्लाम दर्शन को यथार्थ रूप में व्यक्त कर सकेगा, जो अरब के दर्शन-प्रवाह के इतिहास में अनभिज्ञ है।

इस्लाम की दार्शनिकता को अधिक से अधिक सही रूप में व्यक्त करने के लिए अरब के पुराने धर्मों-मूसैई, ईसाई, इसरायली और जिब्राइली—के दर्शन को जानना आवश्यक है।

इसी भांति हमें सिख-धर्म के दार्शनिक तत्वों अथवा 'गुरु-मत-दर्शन' को जानने के लिए भारत में दर्शन उत्तरोत्तर विकसित होने अथवा विभिन्न शाखाओं में फैलने वाले दर्शन का अध्ययन आवश्यक होगा।

इन्हीं दो बातों—दर्शन क्या है—भारतीय दर्शन उत्तरोत्तर किस प्रकार बहुमुखी हुआ—पर पहले हम थोड़ा सा प्रकाश डालना आवश्यक समझते हैं।

जो वस्तुएँ हमें आँखों से दिखाई देती हैं। उनके सम्बन्ध में अधिक से अधिक जानकारी देने वाली विद्या को विज्ञान कहा जाता है और जो अदृश्य हैं जिन्हें हम न आँखों से देख सकते हैं और न कानों को जिनका बोध है। अर्थात् जो इन्द्रियों की पहुँच से बाहर हैं। उनके सम्बन्ध में जो हमें अनुभूति होती है। उस जानकारी को दर्शन

१. दक्षिण में मामा की लड़की के साथ शादी कर लेते हैं। जौनसार बाबर में बहुपतित्व प्रथा है। रिवाजों के इतने बड़े अन्तर के बाद भी दक्षिण के लोग जब हिन्दू हैं तो सिख उनमें कहीं अधिक निकट हैं। आर्य समाजी जब हरि, राम, गोविन्द और गोपाल नामों को ईश्वर वाची नाम नहीं मानते किन्तु गुरुग्रन्थसाहब इन नामों को ईश्वर वाची समझता है तब सिख आर्य समाजियों की अपेक्षा कहीं अधिक हिन्दू हैं।

कहा गया है ? जैसे यह नहीं कि दर्शन दृश्य वस्तुओं की वास्तविकता पर भी प्रभाव न डालता हो ।

ऐसी चीजें न जिनका पता कानों को है न आँखों को और न छूने में आती हैं । और न सहज ही समझने में । उनका नाम ईश्वर, जीव और प्रकृति अब तक के विचारकों ने बताया है । इन तीनों चीजों के बारे में अधिकतम जानकारी कराने वाली बातें ही दर्शन हैं ।

ईश्वर क्या है ? कहाँ है ? उसका रूप रंग कैसा है ? वह क्या करता है ? हमारे साथ उसके क्या सम्बन्ध हैं ? क्या हम उसे देख सकते हैं ? उससे मिल सकते हैं ? हम क्या हैं ? जीव हैं तो जीव क्या है ? उसका अस्तित्व इस महान् संसार में क्या है । संसार के बनाने में ईश्वर जीव का कितना हाथ है ? इसे क्यों बनाया जाता है ? क्या संसार का नाम ही प्रकृति है और प्रकृति क्या है ? वह जड़ है अथवा चेतन है ? आदि प्रश्न हैं ? इन प्रश्नों के उत्तरों और इस सम्बन्ध की मान्यताओं का नाम ही दर्शन है ।

मनुष्य जीवन का अन्तिम लक्ष्य क्या है ? यह प्रश्न और इसका उत्तर दर्शन का फैलाव करते हैं । दर्शन का कतई फैलाव नहीं होता यदि मनुष्य के साथ मोक्ष का मोह दार्शनिक न बाँध देते ।

ऐसे दार्शनिक तो अनेकों हुए हैं जिन्होंने कह दिया है कि ईश्वर नाम का कोई तत्त्व नहीं ? किन्तु ऐसे दार्शनिक कार्लमार्क्स से पहले एकाध ही हुए हैं । जिन्होंने मनुष्य जीवन का सर्वोत्तम लक्ष्य मोक्ष न बतलाया हो ।

संसार में दर्शन ग्रंथ तो अनेक हैं । किन्तु दर्शन के केवल दो ही अंग हैं । (१) भौतिक (२) आध्यात्मिक । पूर्व ने आध्यात्मिक और पश्चिम ने भौतिक दर्शन के विकास में उन्नति की है ।

दर्शन के सम्बन्ध में यह हमारी अति लघु परिभाषा है । किन्तु विषय को समझ लेने के लिये यह काफी ही है ।

आर्यों के आदि ग्रंथ ऋग्वेद में जो दार्शनिक चर्चा है, वही भारतीय दर्शन का आदि रूप है । आदिम आर्य सूर्य, चन्द्र, वायु, अग्नि और वरुण (बादलों) के प्रति बड़े कृतज्ञ थे । इनसे उन्हें बहुत कुछ मिलता था और आज तक सारी दुनिया को मिलता है । सूर्य से प्रकाश, जीवन-दायिनी विभिन्न ऋतुएँ चन्द्रमा से शीतलता और अमृतमयी वनस्पतियाँ, वायु से प्राण (श्वास प्रश्वास) अग्नि से स्वास्थ्य, हिंसक जीवों से रक्षा, और रात्रि में प्रकाश वरुण अथवा बादलों से पानी । इसलिये वे इन्हें अपने जीवन का आधार होने के कारण अपना सबसे अधिक हितू समझते थे और इसी कारण उन्होंने इनकी प्रशंसा में अनेकों छन्द और गीत बनाये । जिन्हें वे अनेक प्रसन्नता के अवसरों पर बड़े प्रेम से गाते थे । इन्हें वे देवता अर्थात् दिव्य-गुणों वाला कहकर पुकारते थे ।

कालान्तर में इन देवताओं के प्रति अधिक आकर्षण ने इन्हें उनके सम्बन्ध में जानने की उत्कंठा पैदा की । इस उत्कंठा और जिज्ञासा के उत्तर जो उन्हें बहुत कुछ सोचने और विचारने के बाद मिले वही वेदों का दर्शन भाग है ।

वेदों ने जितना दार्शनिक ज्ञान जगत को दिया । उसका सार इतना है । (१) सबसे महान् सत्ता ईश्वर है । जो सत, चित और आनन्दपूर्ण है । ईश्वर के बाद जीव अथवा आत्मा है । जो सतचित है । तीसरी सत्ता प्रकृति अथवा माया है जो केवल सत है ।

सत क्या है ? इसको समझाने के लिये वेद ने कहा है—हमारे जो कान हैं । इनमें जो सुनने वाला

है। वही सत है। क्योंकि कान तो सुनने का स्थान (गोलक) हैं। सुनने वाला तो कोई और ही है। आँखों में जो देखने वाला है वही सत है।

यह सत सजग है। आँख न रखते हुए भी देखता है। कान न रहते हुए भी सुनता है। अतः चेतन है।

जीव भी सत् चित है। वह आत्मा है। जब वह समझ लेता है कि मैं वही हूँ जो यह सब कुछ है। तब वह परमात्म रूप हो जाता है। वेदों ने इस सम्बन्ध में जो कुछ कहा; उपनिषदों ने उसकी व्याख्या करदी। व्याख्या में असल विषय बढ़ जाता है। इस सम्बन्ध की जानकारी भी बढ़ी। अतः उसके पास पहुँचा जा सकता है या नहीं? और कौन सी दीवार है? जो हमें ईश्वर से दूर रख रही है। इसी का निपटारा उपनिषदों में है।

षट्-शास्त्र जो षड्-दर्शन के नाम से मशहूर हैं और जिनके नाम वेदांत, सांख्य, न्याय, वैशेषिक और मीमांसा हैं। उन्होंने एक-एक विषय को लेकर दर्शन का विस्तार किया है।

वेदांत ईश्वर और जीव दोनों को एक मानता है। गुरु गाविन्दसिंह जी ने भी कहा था :— “द्वैते एक रूप है गयो” (दशम ग्रंथ) वे एक हैं। यह वह बड़ी गहन दलीलों से सिद्ध करता है। वह संसार को स्वप्नवत मानता है। वह कहता है। भ्रम का नाम संसार है। ‘योग’ परमात्मा के मिलने का एक मुख्य साधन चित्त की वृत्तियों को काबू में करना बताता है और चित्त की प्रवृत्ति काबू में कैसे होती है? यही योग का मुख्य विषय है।

‘मीमांसा’ दर्शन में उन यज्ञ कर्मों पर विचार किया है। जिनके करने से मनुष्य का हित होता है। अथवा स्वर्ग-सुख प्राप्त हो सकता है। ‘सांख्य’ के अर्थ गिनती के होते हैं। उसने २५ तत्वों पर विचार किया है। इस पच्चीस तत्वों में ५ ज्ञानेन्द्रिय और ५ कर्मेन्द्रिय तथा ग्यारहवां मन भी शामिल है? यह कैसे बनती हैं? आदि पर इसमें विचार किया गया है।

वैशेषिक-शास्त्र में परमाणुवाद को महत्व दिया है। संसार की रचना में वह परमाणुओं को मुख्य मानता है।

‘न्याय’ में ईश्वर को तर्कों दलीलों से सिद्ध किया गया है। न्याय का अर्थ ही तर्क (दलील) होता है। न्याय कहता है कि संसार परिमाणुओं (जड़ों) से ही बनता है। ठीक वैसे ही जैसे कि मिट्टी से बर्तन बनते हैं। किन्तु बर्तनों को बनानेवाला जैसे कुम्हार है। उसी भांति परिमाणुओं से संसार को बनाने वाला भी कोई है और वही परमेश्वर है।

दर्शन का यह प्रवाह जिसका हमने ऊपर वर्णन किया है। सीधा तीर की भांति नहीं है। यह उस जलधारा अथवा नदी के पथ के समान है, जो अपने सामने आने वाली ऊँची-नीची, अथवा पहाड़ोंवाली जमीन के आने पर बनाती है।

इस धारा को सबसे पहले शैव सिद्धान्तों ने अवरोधित किया। पुनः चारवाक, जैन और बौद्ध-सिद्धान्तों ने। चारवाक लोग मानते थे। ईश्वर नाम की कोई सत्ता नहीं। वह अदृश्य में कोई विश्वास नहीं करते थे। चारवाकों का कहना था, न कोई आत्मा है और न परमात्मा। यह सारी सृष्टि चार महाभूतों—पृथ्वी, जल, तेज और वायु से बनती है। इन चारों के विभिन्न तरीकों और परिमाणों में मिलने से विभिन्न प्रकार के प्राणी उत्पन्न हो जाते हैं।

बौद्ध लोग भी चारवाकों की भांति आत्मा परमात्मा को नहीं मानते थे। वे मन को सब कुछ

मानते थे। सृष्टि के सम्बन्ध में उनका कहना था कि आलय विज्ञान (साइंस के घर) से सारी रचना होती है। आलय विज्ञान की भांति ही वे प्रवृत्ति विज्ञान को महत्व देते हैं। उनका कहना है कि आलय विज्ञान की तरंगों से जड़ सृष्टि और प्रवृत्ति विज्ञान की तरंगों से चेतन सृष्टि बनती है।

जैन लोग आत्मा की सत्ता को स्वीकार करते हैं। उनके विचार से मोक्ष प्राप्त आत्मा ही परमात्मा है। वे सृष्टि को पुद्गलों (सूक्ष्म जरों) से बनी मानते हैं। उनके मत के अनुसार जरों में रूप, रस और स्पर्श तीन गुण होते हैं। आत्मा और अणुओं के संयोग से वे सृष्टि का होना मानते हैं।

वैदिक दर्शन की जलधारा के सामने यह अवरोधन दर्शन-पहाड़ियाँ जब आईं तो उसका वही रूप हुआ जो पहाड़ों से नदियों का होता है। या तो उसके अनेक प्रवाह हो जाते हैं या मुड़ना पड़ता है।

हिन्दुओं के जो छः दर्शन—वेदान्त, योग, मीमांसा आदि हैं वे एक नदी की विभिन्न धारायें हैं। जिनका आरम्भ में (मूल) एक था और अंत में भी एक है।

छःहों दर्शनों में अलग-अलग बातों पर विचार किया गया है किन्तु छःहों के अध्ययन से एक पूर्ण निष्कर्ष बनता है।

‘वेदान्त’ ने जिसका अर्थ वेदों का अंतिम भाग होता है। आत्मा और परमात्मा की एकता पर विचार किया है। ‘मीमांसा’ ने जिसका अर्थ विचार अथवा मनन करना होता है। वेदों के उस कर्मकांड पर विचार किया है, जिससे मनुष्य जीवन सफल होता है। तथा मोक्ष मिलती है। ‘योग’ दर्शन ने उन तरीकों पर प्रकाश डाला है, जिनसे जीव (आत्मा) परमात्मा को प्राप्त करले। ‘न्याय’ ने दलीलों द्वारा ईश्वर की सत्ता को प्रमाणित किया है। ‘वैशेषिक’ के परिमाणवाद को स्पष्ट किया है, उसने बताया है, कि सृष्टि परिमाणुओं से बनती है वे परिमाणु कैसे हैं? उनसे सृष्टि कैसे बनती है? यह वैशेषिक का मुख्य विषय है। ‘सांख्य’ जिसके कि अर्थ संख्या के होते हैं—ने बताया है कि यह सारा पसारा २५ तत्वों पर अवलम्बित है। जिनमें पांच ज्ञानेन्द्रिय पांच कर्मेन्द्रिय, ग्यारहवां मन और पृथ्वी, जल, आकाश आदि पांच महाभूत शामिल हैं।

इन छःहों शास्त्रों का संगम होता है, श्रीमद्भगवत गीता में आकर। वह मुख्यतः षडदर्शन का सार है।

दर्शन एक बड़ा गहन विषय है। इसे समझने के लिये जहां बड़ी बुद्धि की आवश्यकता है। वहां समझाने के लिये भी बुद्धि चाहिये। इसलिये यह ज्ञान विद्वानों तक ही सीमित रह गया। उधर बौद्ध और जैन धर्म बराबर बढ़ने लगे क्योंकि उनके अनुयायी बजाय दार्शनिक बातों के महात्मा बुद्ध और भगवान महावीर में अधिक आस्था रखते थे। इनमें कोई सन्देह भी नहीं कि बौद्ध, जैन प्रवाहों ने वैदिक धर्म और वैदिक दर्शन को पीछे धकेल दिया था। हर नगर और हर गाँव में बुद्ध और महावीर की पूजा होने लग पड़ी थी।

तब बुद्ध और महावीर के मुकाबिले हिन्दू पुरोहितों ने भगवान राम और कृष्ण को पूजा के लिये खड़ा किया और कहा गया कि राम और कृष्ण परमात्मा की एक शक्ति विष्णु के अवतार हैं। बस ईश्वर के अवतार लेने की बात यहाँ से आरम्भ हुई।


इस कल्पना का प्रचार किया गया पुराणों द्वारा। इस उपासना पद्धति का नाम सगुण उपासना रखा गया। यहां से हिन्दू दर्शन की फिर दो धारायें हो गईं। एक सगुण उपासकों की और दूसरी निरगुण उपासकों की।

भारतवर्ष में इस समय हिन्दुओं के जितने भी सम्प्रदाय हैं, वे इन्हीं दो मुख्य धाराओं में बंटे हुए हैं। दर्शन की यह दो धारयें "संतकाल" में जो ईसा की दसवीं सदी से अठारहवीं सदी तक का है और भी बलवती हुईं।


अब तक के इस विवरण का नकशा इस भांति दिया जा सकता है।

अस्तित्व और गुण

(१) वेद के अनुसार





(२) वेद + उपनिषद् के अनुसार



(३) ईश्वर के कार्य

वेद + उपनिषद् + षड-शास्त्र के अनुसार





संतकाल में सगुण धारा के प्रवाहकों में बंगाल के चैतन्य, जयदेव, महाराष्ट्र के रामदास तुकोजी, उत्तर-प्रदेश के सूर, तुलसी, दक्षिण के रामानुज और माधव वल्लभ, निम्बार्काचार्य राजस्थान की मीरा-बाई । निरगुण पंथ के प्रवाहक कबीर, रैदास, नामदेव और गुरु नानक देव हैं । इनमें सगुण धारा पुराणों और निरगुण धारा वेद उपनिषदों के अधिक निकट पड़ती है ।

भारतीय दर्शन का यह संचिप्त सा इतिहास है । इस प्रकरण को समाप्त करने से पहले हम यह यह और बता दें कि संत काल की यह धारा ईश्वर के सम्बन्ध में ही अलग हुई है । प्रकृति और जीव के बारे में निरगुणोपासक संतों ने अधिक विचार नहीं किया है । हां, उन्होंने ईश्वर प्राप्ति के कुछ सरल से मार्ग अवश्य नियत किये हैं । इस प्रकार निर्गुणी संतों का दर्शन ऐसे ढंग का बन जाता है जो पौराणिक भी है और वैदिक भी । अगले पृष्ठों में हम इसी दृष्टि से गुरुमत पर विचार करेंगे ।

सृष्टि-सृजन

सृष्टि की रचना किस प्रकार हुई ? इस प्रश्न के उत्तर में गुरुओं ने कहा है:—

साचे ते पवना भया पवनै ते जलहोइ ।” —श्री राग महला १ घर १

जल ते त्रिभुवणु साजिआ घट घट जोति समोइ ॥

अर्थात्—उस सत (परमात्मा) से पवन हुआ । पवन से जल हुआ । जल से तीनों लोकों की रचना की । प्रत्येक घट (घटक, इकाई) में उसी का प्रकाश संजोया हुआ है ।

और

राती रुती थिती बार । पवण पाणी अगनी पाताल ।

तिसु बिचि धरती थापि रखी धरम साल ॥

तिसु बिचि जीअ जुगति के रंग ।

तिनके नाम अनेक अनन्त ॥

अर्थात्—तिथि, दिन, ऋतु (सूर्य, चन्द्र) हवा, पानी, अग्नि और पाताल आदि लोक बनाकर उसने इनके मध्य पृथ्वी की स्थापना की। पृथ्वी के बीच में अनेकों प्रकार के जीव बनाये हैं। जो अनगिनत हैं और जिनके नाम (प्रकार) भी अनेकों हैं। और वास्तविक बात तो यह है कि—

“जल, थल, महीअल पूरिआ स्वामी सिरजन हार ।

अनेक भांति होइ पसरिआ नानक एकं कार ॥ —गौडी थिती महला ५

अर्थात्—अपनी इस रचना में वह सृजनहार स्वयम पूर रहा (ध्याप्त) है। पृथ्वी पर क्या जल और क्या थल सभी में वह एक ओंकार (परमात्मा) अनेक भांति से पसरा (फैला) हुआ है। और यही क्यों ? वह तो:—

“आपै रसिआ आपुहि रस आपै रावणहार ।

आपै होवे चोलड़ा आपै सेज भतार ॥

रंगी रत्ता मेरा साहिबु रबि रहिआ भरपूरि ।—श्री राग महला ३ घर ३

अर्थात्—आप ही रस है और आप ही उन रसों का भोक्ता है। अथवा आप ही उन रसों का पैदा करने वाला है ?

आप ही काया (शरीर) हो जाता है और आपही उस काया कामनी के साथ रमण करने वाला भरतार (जीव) बन बैठता है। वह रंगीला अर्थात् अनेक दृश्य दिखाने वाला है। आर जगत में जो भी कुछ है वह उसमें पूर्ण रूपेण रमा हुआ है।

इसी बात को ईशोपनिषद् कार ने इस भांति कहा था।

“ईशावास्यमिदं सर्वं यत्किञ्च जगत्याम् जगत ।”

अर्थात्—संसार में जो भी कुछ है वह सब ईश्वर से आच्छादित है।

“साचे ते पवना भया, पवनं ते जल होय ।

सृष्टि रचना के सम्बन्ध में प्रायः यही मत उपनिषद् और दर्शनों का भी है। ‘गुरु-मत’ कार ‘साचे’ (परमात्मा) से प्रथम ही पवन का होना मानते हैं। तैत्तिरीयोपनिषद् कार प्रथम आकाश और फिर पवन का होना कहता है। यथा:—“आत्मनः आकाशः संभूतः। आकाशाद्वायुः। मायोरग्निः। अग्नेरायः। अद्भ्यः पृथ्वी। पृथिव्या औषधयः।”—अर्थात् उस आत्मनः (परमात्मा) से आकाश हुआ। आकाश से वायु हुई। वायु से अग्नि हुई। अग्नि से जल हुआ और जल से पृथ्वी हुई।

चूंकि आकाश अगतिशील अदृश्य और अविनष्ट है शायद इसीलिये गुरुओं ने उसकी उत्पत्ति पर प्रकाश नहीं डाला। वैसे एक स्थान पर यह कहा अवश्य है कि “पउण पाणी सुन्ने ते साजे ।” किन्तु शून्य (आकाश) का प्रयोग संत साहित्य में ईश्वर के लिये भी है।

सृष्टि कब रची गई। इसका विकास वार्दियों—भौतिक शास्त्र के जानने वालों ने—विस्तारपूर्वक वर्णन किया है। हिन्दू ज्योतिष दर्शन ने एक लम्बा समय बताया है।^१ किन्तु गुरु नानक देव और उनके परवर्ती गुरुओं ने इस सम्बन्ध में जो कुछ कहा है—वह इस प्रकार है:—

‘कवणु सु बेला वखत कवण कवणु थिति कवणु वार ।

कवणि सि रुती माहु कवणु जितु होआ आकार ।

बेल न पाइआ पडिती जि होवे लेखु पुराणु ।

बखतु न पाओ कादिआ जि लिखनि कुराण ।

२. लगभग पौने दो अरब वर्ष ।

तिथि बाह न जोगी जासा रुति माहु न कोई ।

जा करता सिरठी कउ साजें आपें जाणें सोई । (जपुजी)

अर्थात्—किस समय, किस महीने, किस ऋतु और किस तिथि वार में सृष्टि रची गई । न तो उसका पता पंडितों को है न काजियों को, क्योंकि पुराण और कुराण जिन्हें कि लिखते और पढ़ते हैं इस सम्बन्ध में कुछ नहीं बताते । योगियों को भी सृष्टि रचना के काल का पता नहीं है । इसे तो सही रूप में वही जानता है जिसने इसे रचा है ।

और यह प्रश्न तो ऐसा ही है जैसे कि कोई पुत्र से उसके पिता के जन्म के तिथि मुहूर्त्त पूछे ।^१ जिसने इसे रचा है वही इसके रचना काल को जानता है और तो केवल विचार (अन्दाज) ही कर सकते हैं ।^२ यही बात गीता में श्री भगवान कृष्ण ने भी कही थी । यथा—

“न मे विदुः सुरगणाः प्रभवं नमहर्षयः ।

अहमादिह देवानां महर्षीणां च सर्वशः ॥” (अध्याय १० श्लोक २)

अर्थात्—मेरी (ईश्वर) की उत्पत्ति (रचना) के सम्बन्ध में देवता और ऋषि मुनि भी नहीं जानते क्योंकि देवता और ऋषि मुनि मुझ (परमात्मा) से पीछे ही तो पैदा हुए हैं, उन सबका आदि पुरुष तो मैं (परमात्मा) ही हूँ ।

सृष्टि की उत्पत्ति कहाँ से होती है और फिर प्रलय काल में यह सब भौतिक पदार्थ कहाँ चले जाते हैं ? इस सम्बन्ध में ‘गुरुमत’ इस प्रकार है:—

“उत्पत्ति परलउ सबदे होवें । सबदे ही फिर ओपति होवें । (माझ महला ३)

अर्थात्—उत्पत्ति और प्रलय शब्द (परमात्मा) से होती हैं । और प्रलय और उत्पत्ति के बीच के समय में सभी भूत उसी परमात्मा में आरोपित रहते हैं ।

“इकस ते होइउ अनंता । नानक ऐकस माहि समाये जीउ ।”—माझ अष्टपदी ५ महला ५

जिस प्रकार उत्पत्ति काल में वह एक से अनेक होता है । उसी भांति यह सब कुछ प्रलय काल में उस एक (परमात्मा) में ही समा जाता है ।

ईश्वर के सम्बन्ध में

सृष्टि प्रकरण में हमने जो ‘गुरुमत’ के सृष्टि रचना सम्बन्धी हवाले दिये हैं उनसे यह स्पष्ट हो जाता है कि यह संसार जो हमारे सामने है । यों ही नहीं बन गया । इसका भी बनाने वाला है । और वह बनाने वाला कोई साधारण पुरुष नहीं अपितु मानव सृष्टि के प्रथम जनक ब्रह्मा का भी बनाने वाला है । विद्युत से अधिक गतिवान मन को भी उसी ने बनाया है । उसी ने ऊँचे से ऊँचे पहाड़ों को बनाया है और उसी ने (सूर्य चन्द्र बनाकर) युगों का निर्माण किया है । संसार के प्रथम ज्ञान-ग्रन्थ वेदों को भी उसी ने बनाया है ।^३

१. “पिता का जनम कि जाने पूत । सगल परोई अपने सूत ।

जिसकी सिरठी सो करणें हार । अवर न बूझ करत विचारे । (गौरी सुखमनी महला ५)

२. लगभग पौने दो अरब वर्ष ।

३. “ओ ओंकार ब्रह्मा उत्पत्ति । ओ ओंकार कीआ जिनि चिति ॥

ओ ओंकार संल जुग भये । ओ ओंकार वेद निरमये । (रामकली महला ?)

उस महान् निर्माता का नाम क्या है ? इसका उत्तर प्रत्येक काल में भारत के ऋषियों, मुनियों और धर्म संस्थापकों की ओर से यही दिया गया है कि उसका नाम “ओं” है। जिसे नाम भारत के पौराणिकों ने “ॐ” शैवों ने ऊँकार, जैनियों ने ‘ऊं’, आर्यसमाजियों ने ‘ओ३म’ कह के पुकारा और लिखा है गुरु नानक देव ने कहा वह ‘१ ओंकार’ है। चूंकि वह सृष्टि के आदि से है। युगों के आदि से है। अब भी है। आगे भी रहेगा। अतः उसका नाम ‘सत’ है।^१

अत्यन्त आदिम युग में जब कि ज्ञान का प्रवाह आरम्भ ही हुआ था। ऋग्वेद के एक ऋषि ने भी यही कहा था—“एकं सद् विप्रा बहुधा बदनति” अर्थात्—उस सत को जो एक ही है—विद्वान लोग उसे अनेक नामों से पुकारते हैं। (ऋ० १, ३, ६४, ५६ और १०-११४-५) अनेक नामों से पुकारने का कारण उस ‘सत’ अथवा ‘एकोंकार’ के वे गुण और कृपायें हैं जिनका कि मनुष्य-समाज आभारी है। और कभी भी किसी भी युग में उच्छ्रय नहीं हो सका है और न हो सकता है। वेद ने जहाँ उसे ब्रह्म, आत्मा, ईश, सत्य, अमृत, भवः स्वः जनः तपः और महः आदि विशेषणों से याद किया तथा जहाँ उसे इन्द्र, वरुण, अग्नि, वायु, रुद्र आदित्य संज्ञायें दी। वहाँ पुराणों ने उसे विष्णु, नारायण, विश्वम्भर, लक्ष्मीपति, त्रिलोकी नाथ, असुर निकन्दन, हरि, आदि नामों से पुकारा। भक्तिकाल में राम, कृष्ण, दामोदर मुरारे, माधव, गोविन्द, गोपाल, दीन दयाल, कृपानिधान आदि मधुर नामों से उसे स्मरण किया जाने लगा।

गुरु नानक और उनके परवर्ती गुरुओं ने अपने समय के जन साधारण में प्रचलित सभी (परमात्म-बोधक) नामों को अपना लिया। उन्हीं विभिन्न नामों से हरि-स्मरण की प्रणाली डाली इसके अलावा उन्होंने मुसलमानों द्वारा प्रचलित अल्लाह और रब आदि नामों को भी गुरु-ग्रंथ साहब में स्थान दिया।^२

‘गुरु-ग्रंथ साहिब’ और ‘दसम् ग्रंथ’ में परमात्मा के जो नाम आते हैं उनकी सूची इस प्रकार बन सकती है—

“एकोंकार, सत, अकाल पुरुष, हुक्मी, साहिब, दातार, निरंजन, गुणनिधान, करता, निरंकार, गोविन्द, नाथ, सिरजनहार, जगदीश, राम, सँवारनहार, हरि, माधव, अगमागम, अपारा, दुःख विसारणहार, ठाकुर, पारब्रह्म, बे अन्त, (अनन्त), भगवन्त, निरभय, देवणहार, अविनाशी, परमेश्वर, प्रभु, अन्तरजामी, विधाता, करतार, सच्चा पातिसाह, मुरारी, सत गुरु, कीता, दयाल, अमृत, साजन, मिहरबान, परवरदगार, करण कारणस्वामी, समदरसी, कृपाल, अल्लहु, अगम, अपार, अलख, कादिर, करीम, कबीर, कबिरा, रहीम, अगोचर, अभेवा, दीन दयाल, गोपाल, मधुसूदन, कृष्ण, केशव, गोपाल गहिर गंभीर, दुःख भंजन, निधान, अमोले, निरभय, निर्वैर, अथाह, अतोले, अकाल-मूरति, अजौनि, स्वयंम्, ओंनमो, भगवन्त, गुसाई, जगन्नाथ, जगजीवन, भवभंजन, हृषीकेश, हरिमुकन्द, नारायण, नरहरि, वासुदेव, प्रीतम (आदि ग्रंथ) ^३

१. आदि सच्चु जुगदि सच्चु । है भी सच्चु नानक होसी भी सच्चु । (जपु जी)

२. लक्ष्मी नारायण, मनोहर, वासुदेव, निरंजन, भमसा कंत, अविनाशी, अविगत, अगोचर, श्री रंग, वैकुंठ वासी, मच्छ, कच्छप, कर्म, केशव, निराहार, निर्वैर, चतुर्भुज, साँवला, बनमाली, कमल नयन, पीताम्बर, त्रिभुवनधारी, सारंगधर, नीछला, निह केवल, धनंजय, पतित पावन, दुःख भंजन, भव खंडन, जोति स्वरूप, कान्हा, कृपाल, गोविंद, जगदीश, नारायण, चिन्तामणि, श्रीराम । (आदि ग्रंथ)

३. पीछे से सिखों में परमात्मा का एक और नाम प्रचलित हुआ। “वाहि गुरु”

भगवन्त, भगवान, विष्णु, विश्वम्भर, ब्रह्म, चक्रमनि, चक्रभरने, पीताम्बर धारी, गोपीनाथ, रघुराय, सारंगधर, साँवल, श्याम, अकाल, पुरुष वासुदेव मोहन, अच्युत ।

इन नामों में कुछ तो परमात्मा की सर्व व्यापकता को प्रकट करने वाले हैं—जैसे कि, अगम, अगोचर, अपरम्पार, पारब्रह्म, अलख, निरंजन, निरंकार आदि कुछ उनकी दयालुता के बोधक हैं जैसे, दीनदयाल, कृपानिधान, दातार, बचावनहार, पालनहार, सिरजनहार । कुछ नाम भक्तों ने उसके प्रति अपना अगाध प्रेम जताने के लिये रख लिये हैं । यथा पीउ (परमपिता) प्रीतम, मीत आदि । बाकी वे नाम हैं जो हिन्दुओं के अवतारों के थे, किन्तु व्यवहार में परमात्मा को याद करने के लिये ही बरते जाते रहे हैं । यथा:—विष्णु, नारायण, नरहरि, राम, कृष्ण, रघुनाथ, जगन्नाथ, दामोदर मुरारे, गोपाल, गिरधर, गोवर्धनधारी आदि आदि । कुछ नाम ईश्वर, सम्बन्धी मुसलमानों द्वारा पुकारे जाने वाले भी हैं । उदाहरण स्वरूप:—खुदा, मालिक, अलाहि, करीम, रहीम आदि, इन नामों का प्रचलन उस समय के आम पंजाबियों में हो गया था ।

गुरु ग्रंथ साहिब में ईश्वर के समस्त नामों में सबसे अधिक प्रयोग 'हरि' का हुआ है । बहुत कम पृष्ठ हैं । जिनमें हरि का नाम न आया हो और अनेकों पृष्ठों की लाइन की लाइन 'हरिजीउ' से ओत प्रोत हैं ।

'वाहि गुरु' नाम ग्रंथ वाणी में कहीं नहीं है । वैसे यह सिखों में प्रयोग खूब होता है । वास्तव में तो यह एक उल्लासपूर्ण नारा है ठीक वैसे ही जैसा कि "जय हो भगवन्" "धन्य हो परमात्मा" अथवा "सुभान अल्लाह" और "वन्दर फुल गौड" हैं ।

वह कैसा है ? यह सिद्ध हो जाने अथवा मान लेने पर कि परमात्मा "है" सदैव से यह प्रश्न उठता

रहा है कि फिर वह है कैसा ? इस सम्बन्ध में उपनिषदों ने कहा है :—

“वह सूक्ष्म से सूक्ष्म और महान् से महान् है ।”

अणो रणीयानम् महतो महीयानम्—कठोपनिषद्

“वह एक से अनेक हुआ है ? यह संसार उसकी अनेकता का ही रूप है ।

एकोऽहम् बहुस्यामि प्रजायेयः । वेदान्त । तद्वैक्षत बहुस्याम प्रजायेति—छान्दोग्य

“उसका कोई स्थूल रूप (शरीर) नहीं । किन्तु वह देखता है, चलता है और सुनता है ।”^१

१. अपाणि पादो जवनो गृहीता ।—श्वेताश्वेतरो०

“वह सबमें व्याप्त है और सबसे अलग भी है ।”

बिनु पद चले सुने बिनु काना—रामायण

आसीनो दूरं व्रजति शयानो याति सर्वतः ।—कठोपनिषद्

“वह जाना नहीं जाता अपितु महसूस (अनुभव) किया जाता है ।”

नैव वाचा... तत्त्वभावे प्रसीदति—कठोपनिषद्

गुरु महानुभावों ने इन्हीं बातों पर इस प्रकार प्रकाश डाला है :—

“बीज बीज देखउ बहु प्रकारा । फल पाके ते एकोकारा ।

घटक बीज महि रबि रहिउ, जाके तीन लोक विस्तार ।” (गौड़ी बावन)

अर्थात्—वह महान् इतना है कि तीनों लोकों में उसका विस्तार है और सूक्ष्म इतना है कि बीज में भी समाया हुआ है । यही क्यों वह तो—

“सागर में महि बूँद बूँद महि सागर । (रामकली महला १)
 की भांति सूक्ष्म होते हुए महान् में और महान् होते हुए सूक्ष्म में व्याप्त है ।
 एकमु ते सब रूप हहि रंगा ।
 पवणु पाणि वसंतह सभि सहलंगा ।
 भिन्न भिन्न वेखें हरि प्रभु रंगा ।
 एक अचरज एको है सोई ।
 गुरुमुखि विचारें विरला कोई—(गौड़ी गुआरो महला ३ अष्ट)
 अर्थात्—वह एक है उसीसे यह रंग विरंगा संसार है । पवन, पानी और अग्नि जो भिन्न भिन्न
 दिखाई देते हैं सब उसी (एक) प्रभु के रंग हैं ।
 “करण कारण एकु ओही जिनि कीआ आकार ।” (श्रीराग महला ५)
 वही करता है । तत्व भी वही है ।
 एको एकु आपि इकु एकै एकै है सगला पासारे ।
 जपि जपि होए सगल साध जन एकु नामु धिआइ बहुतु उधारे ।
 अनिक विसधार एक ते भए ।—(सुखमनी)—आसा महला ५
 वह केवल एक है उस एक ने अपने एकाकी पन से एक एक करके इतना सारा विस्तार कर
 दिया है ।

वह एक है और एक से अनेक हो गया है । (आपहि एक आपहि अनेक) —सुखमनी ।
 ३— रूप न रेखा मिति नहीं कीमत सबद भेद पतियांइया (राग मारू सोलहे महला १)
 तिस रूप न रेखा वरन न कोई गुरुमति आप बुभावणियां (राग माभ महला ३)
 तिस रूप न रेखिया घट घट देखिया गुरु मुख अलख लखावणिया । (राग महला ४ अष्टपदी)
 अर्थात्—उसका कोई भी न तो रूप (स्थूल) है और न रंग और वरण ।
 “सहस तब नैन नन नैन हहि तोहि कउ सहस नना एकु तोही ।
 सहस पद विमल नन एक पद गंध बिनु सहस तव गंध इव चलत मोही ।” (राग धना श्री महला १)
 अर्थात्—अनेत्री होते हुए भी तेरे सहस्र नेत्र हैं । बिना पाँव वाला होते हुए भी तेरे हजारों पग
 हैं । निर्गन्ध होते हुए भी हजार नासिकाओं से सूँघने वाला है ।

४—नाना रूप धरे धरे बहु रंगी सभते रहे निआरा ।—राग बिहागड़ा म० ६

सो अंतरि सो बाहरि अनंत । घटि घटि विआपि रहा भगवंत ॥

धरनि माहि आकास पइआल । सरब लोक पूरन प्रतपाल ॥—सुखमनी

अर्थात्—वह अनन्त परमात्मा बाहर भीतर सब जगह व्याप्त है । पृथ्वी, आकाश और जितने
 लोक पाताल आदि हैं—उन सब में वह घट घट वासी प्रभु समाया हुआ है । और भी:—

नगर महि आप बाहरि फुनि आपन,

प्रभु मेरे को सगल बसेरा ।

अपनी माया आप पसारी आप ही देखन हारा ।

नाना रूप धरे बहु रंगी सभते रहे निआरा ॥

सभ तं नेर सभते दूरि । राग बिहागड़ा महला ६

नानक आपि अलिपत रहिआ भरि पूर । (सुखमनी)

“कथना कथी न आबं तोटि । कथि कथि कथी कोटि कोटि ।”

उसका कितना ही बखान करो उसका छोर नहीं आ सकता । करोड़ों ही उसका बखान करते-करते थक गये हैं ।

वोल अवोल मधि हं सोई । जस उहु है तस लखं न कोई । (गौड़ी वावन अखरी)

वह शब्द और निःशब्द के बीच में है और जैसा वह है उसे कोई देख नहीं सकता । इसलिये—
काहे रे बन खोजन जाई ।

सरब निवासी सदा अलेपा तोही संगि समाई ।

पुहप मधि जिउ वास वसतु है मुकर माहि जैसे छाई ।

तंसे ही हरि बसे निरन्तर घट ही खोजहु भाई ।—(महला ६)

ईश्वर है और वह सर्व व्यापक है । वही इस संसार में पसरा हुआ है । उसी ने इस संसार को

बनाया है । यह जान लेने के पश्चात् यह जानना भी आवश्यक है कि ‘गुरु-मत’

सगुण निर्गुण

उसके सगुण निर्गुण होने के सम्बन्ध में क्या विचार रखता है ? क्योंकि ‘गुरु-मत’

भारत में उस समय फैला जब कि यहाँ ईश्वर को सगुण और निर्गुण दो भेदों में

विभक्त किया जा चुका था । कुछ एक सम्प्रदाय सगुणोपासक और कुछ निर्गुणोपासक बन चुके थे ।

‘गुरु ग्रन्थ’ साहब के समग्र अध्ययन से जो नतीजा निकलता है उसके आधार पर यही कहना पड़ता है कि गुरु लोग सगुण और निर्गुण दोनों ही रूपों को मानते थे । हालांकि अधिक भुकाव उनका निर्गुण की ओर था । जैसा कि नीचे दिये हुए इन पदों से पता चलता है:—

“अनेक रंग निरगुन एक रंगा । आपै जलु आपहि तरंगा :

आप ही मन्दह आपहि देवा । आपहि पुजारी आपहि सेवा ।

खोजत खोजत दरसन चाहे । भाँति भाँति बन अवगाहे ।

निरगुण सरगुण हरि हरि मेरा कीई है जीउ आणि मिलावं जीउ ।—(माभ म० ५)

निरगुनीआर इआनिआ सो प्रभु सदा समालि ।

जिनि कीआ तिसु चीति रखु नानक निबही नालि ॥—गौड़ी सुखमनी म० ५ श्लोक ४

इतु निरगुनु गुनु कछु न बूझं ।

बखसि लेहु तउ नानक सीभे—सुखमनी अष्टपदी

निरगुनीआरे की बेनती देहु दासु हरि राइओ । राग गौड़ी माभ सहला ५

काम क्रोध लोभि मोहि मनु लीनो निरगुण के दातारे ।—रागगौड़ी पूरबी म० ५

राखु पिता प्रभु मेरे । मोहि निरगुन सभगुन तेरे । गौड़ी म० ५

निरगुण सरगुण आपे साँई ।

राग माभ अष्टपदी महला ३

तूं निरगुण सरगुण सुख दाता । तूं निरवाण सरगुण रसिया रंगराता ॥ माभ महला ५

तूं आदि पुरखु अपरम्पारु करता जी तुधु जे बड़ अवर न कोई ।

तूं जुगु जुगु एको सदा सदा तूं एके जी तूं निहचलु किरता सोई ।

तुधु आपै भावें सोई बरतै जी तूं आपै करहि सो होई । राग आसा म० ४

तू दरिआउ सभ ही तुभ ही माहि । तुभ बिन दूजा कोई नाहि ।
 जीअ जंत सभि तेरा खेलु । राग आसा महला ४
 सहस घटा महि एक अकासू । घट फूटे ते उही प्रगासू । (सूही महला ५)
 वाजीगर डंक बजाई । सभ खलक तमासे आई ॥
 बाजीगर स्वांग सकेला । अपने रंग रवै अकेला—राग सोरठ कबीर वाणी
 वाजीगरि जैसे बाजी पाई । नाना रूप भेख दिखलाई ।
 सांगु उतरि यँमिउ पासारा । तब एको एककारा ।—सूही महला ५
 चंचलु सुपनै ही उरभाइओ । इतनी बूझै कबहू चलना विकल भइओ संगि माइओ । देवगंधारी ५
 इहि परपंचु कीआ प्रभ सुआमी, सभु जग जीवनु जुगणे ।
 जिउ सललै सलल उठहि बहुलहरी, मिलि सललै सलल समाणे—नट म० ४
 मेरे प्रभि साचै इकु खेलु रचाया, कोइ न किस ही जेहा उपाइआ—मारु महला तीन३
 ब्रह्म दीसे ब्रह्म सुणिए, ब्रह्मो ब्रह्म बखाणिए ।
 आतम पसारा करण हारा, ब्रह्म भिन्न न जाणिए ।

‘गुरु मत’ का यह मध्य मार्ग है। उन्होंने निर्गुण और सगुण दोनों विचार धाराओं के बीच ठीक वैसा ही एक मार्ग निश्चित कर दिया। जैसा कि द्वैत और अद्वैत के बीच विशिष्टाद्वैत का मार्ग है। वास्तव में तो गुरु लोग निर्गुण के गुण-गायक थे किन्तु वे सगुण की भी अवहेलना करना नहीं चाहते थे।^१ इस प्रकार हम उनके मत को “एक विशिष्ट प्रकार का निर्गुण-पन्थ”^१ कह सकते हैं।

श्री रामनुज के शिष्य सम्प्रदायों के सगुण ब्रह्म और गुरुओं के सगुण ईश्वर में एक बड़ा अन्तर यह है कि उनका ब्रह्म अवतार लेकर भगतों, संतों, देवताओं और गौ-ब्राह्मण की हित-साधना करता है। और गुरुओं का हरि अपने भक्तों को आत्म-दर्शन से तृप्त करता है और उनके लिए अपने अतुल भण्डारों से सारी नियामतें बख्श देता है।

जिन जिन धर्मों और सम्प्रदायों ने ईश्वर के अस्तित्व को स्वीकार किया है। उन उन ने उसकी ईश्वर की विशिष्टता महानता के सम्बन्ध में अपनी अपनी रुचि के अनुसार अनेक खयाल जाहिर किये हैं। गुरु महानुभावों ने उसकी महानता को निम्न प्रकार व्यक्त किया है:

(१) वह एक है और केवल एक है। दूसरा जो भी कुछ देखने में आता है वह उसी का पसारा अथवा खेल है। माया (प्रकृति) उसका कौतुहल और जीव उसका वैसा ही एक अंश है जैसा कि आकाश का सभि गुण तेरे में नाही कोइ । विण गुण कीते भगति न होइ । जपु जी पौड़ी २१
 निरंकार आकार आपी निरगुन सरगुन एक । एकहि एक बखानने नानक एक अनेक—गौड़ी वावन अखरी

नोट—भाई काहनसिंह ने निरगुण का अर्थ बिना गुण वाला किया है। जो हमारी सम्मति में उचित नहीं, आध्यात्मिक पक्ष में निर्गुण के अर्थ होते हैं प्रकृतिजन्य अथवा जीवोपम धर्म (जन्म, मरण, उत्पत्ति, लय) आदि से रहित। गुरुओं की दृष्टि में परमात्मा जन्म, मरण, उत्पत्ति, लय के प्रपंचों से रहित होने के कारण निरगुण और सृष्टि का कर्ता, पोषक और विनाशक होने के कारण सगुण है। वे पौराणिक की भाँति साकार का अर्थ सगुण और निराकार का अर्थ निरगुण नहीं लेते थे।

घटाकाश होता है। और इसकी उपमा उन्होंने वाजीगर के खेल से दी है। उनका यह मत बहुत दूर तक वेदान्त से मिलता है। वेदान्त जिस प्रकार संसार को स्वप्न मानता है। उसी भांति गुरु महानुभाव भी मानते हैं। जीव और प्रकृति (माया) का वे नाम तो लेते हैं किन्तु उनकी दृष्टि में इसकी महत्ता अधिक नहीं जब केवल (एक मात्र) ईश्वर ही है तो वह सब कुछ है। और उस सब कुछ की जितनी भी अभिव्यक्ति गुरु महानुभाव कर सकते थे। उतनी उन्होंने की है। इस अभिव्यक्ति में केवल ईश्वर ही दिखाई देता है और सब कुछ उसी के नीचे दब जाता है। यथा—

२—वह आज से नहीं बीच से भी नहीं। युगों के आरम्भ के आदि से है। सृष्टि के आदि से है। सदैव से है और सदैव रहेगा।

३. वह करता पुरुष है। कर्ता भी सम्पूर्ण सत्ता सम्पन्न।

४—वह निरभय है। क्योंकि उसका प्रतिद्विन्दी कोई नहीं।

५—उसका किसी से भी वैर नहीं। क्योंकि सभी उसी के आश्रित हैं। कोई स्वतंत्र नहीं।

६. वह अकाल है काल की परिधियों से बंधा हुआ नहीं बल्कि काल का नियंता है।

७. वह किसी से पैदा हुआ नहीं है अपितु स्वयम्भू है।

८—वह सभी जीवों का दाता है। जो कुछ पदार्थ हैं उनका पैदा करने वाला वही है।

९—उसके पास अतुल भंडार हैं। कितना ही वह उसमें से दे। घट नहीं सकते।

१०—चाँद, तारे सूरज, पृथ्वी, हवा और पानी सभी उसके हुक्म में हैं।

११—उसकी रचनाओं का छोर नहीं है। उसमें असंख्य ब्रह्मण्ड और असंख्य आकास पाताल हैं। गुरुओं का ईश्वर तो इतना महान है किन्तु ईश्वर के साथ से ही चली आ रही प्रकृति और

जीव, प्रकृति जीवों की क्या स्थिति है यह जानना भी आवश्यक है।

सांख्यों, बौद्धों, जैनों और वार्हिस्पत्यों के अनुसार तो प्रकृति ही सब कुछ है किन्तु गुरुओं ने प्रकृति को कोई अधिक महत्त्व नहीं दिया। न उसके विकास, पर। आध्यात्मिक वर्णन में जो कुछ उनके कथनों में प्रकृति (माया) के सम्बन्ध में आ गया है उसमें से यत्र, तत्र फैले हुए कुछ उद्धरण यहाँ देते हैं—

कुदरति दिसै कुदरति सुणीऐ कुदरति भउ सुख सारु ।

कुदरति पाताली आकासी कुदरति सरब आकार ॥

प्रकृति क्या है ? कुदरति वेद पुराण कतेबा कुदरति सरब बीचार ।

कुदरति खाणा पीणा पैन्हणु कुदरति सरब पिआरु ॥

कुदरति जाती जिनसो रंगी कुदरति जीअ जहान ।

कुदरति नेकीआ कुदरति बदीआ कुदरति मानु अभिमानु ॥

कुदरति पउण पाणी वैसंतरु कुदरति धरती खाकु ।

सभ तेरी कुदरति तू कादिर, करता पाकी नाई पाकु ।

नानक हुकम अंदरि वेखै वरतै ताको ताकु ॥ आसा महला १

अर्थात्—यह जो दृश्य और श्रवणीय तथा सांसारिक सुखों के पदार्थ हैं सब प्रकृति हैं। आकाश पाताल सर्व प्रकार के स्थूल रूप प्रकृति हैं। वेद, पुराण और कुरान आदि ग्रंथों में जो ज्ञान है वह भी प्रकृति है। खाने, पीने और पहनने के समस्त पदार्थ प्रकृति हैं। जाति, वस्तु, रंग और जहान भर के जीव जन्तु प्रकृति हैं। नेकी, बदी, मान, अभिमान, पवन, पानी, अग्नि, धरती और अणु परिमाणु सब प्रकृति हैं।

लेकिन यह जो प्रकृति के नाम से अभिहित होते हैं। सब हे प्रभु तेरी ही माया है। इसका सृष्टा तू ही है।^१ जो कि पवित्रतम् पवित्र है। नानक कहते हैं यह तेरे ही अनुशासन में संचालित होती है। और तू ही इसको देखता तथा निरीक्षण करता रहता है।

तुधु आप जगतु उपाइकै आपु खेल रचाइआ ।

त्रै गुण अपि सिरजिआ माइआ मोहु बधाइआ ॥^२

(राग सोरठ महला ३ पौडी ३)

अर्थात्—हे प्रभु तैने आप ही आप (बिना किसी की सहायता के) इस जगत को बनाकर अपने लिए एक खेल की रचना की है। त्रिगुणात्मक माया का सृजन करके तैने ही मोह ममता की वृद्धि की है।

तू करण कारण समरथु हहि करते मै तुभु बिनु अवर न कोई ।

तुधु आपै सिसटि सिरजीआ आपे फुनि गोई । (श्लोक महला ३ पौडी २६)

अर्थात्—हे, भगवन् तुम्ही इस सृष्टि की रचना में कारण और तुम्ही करता हो, तुम आप ही सृष्टि को रचते हो और आप ही उसकी प्रलय करते हो।

केते जुग बरते गुबारै । ताडी लाई अपर अपारै ।

धंधकारि निरालम बैठा ना तदि धंधु पसारा हे ।

प्रलय समय

जुग छतीह तिनै बरताए जिउ तिसु भाणा तिवै चलाए ।

तिसहि सरीकु न दीसै कोई आपे अपर पसारा हे ।

गुपते बूभहु जुग चतुआरे घटि घटि वरतै उदर मभारे ।

जुग जुग एका एकी वरतै कोई बूभै गुरु, विचारा हे ।

अर्थात्—जब प्रलय हो जाती है तो प्रलय उत्पत्ति के बीच के समय में वह परमात्मा तारी लगा जाता है। उस दशा में जो कि गुवार (धुंध) पूर्ण होती है। कितने ही युग बीत जाते हैं। उस धुंधाकार में वह निरावलंब (ठाली) बैठा रहता है और उस धुंध से पसारा (रचना) नहीं करता। इस स्थिति में छत्तीस युग बीत जाते हैं। फिर जो कुछ उसे भाता है उसी भांति संचालित होता है। उसके कामों में कोई सामीदार तो है नहीं। आप ही अपना फैलाव कर लेता है। चारों युगों के कहां रहने के गुप्त रहस्य को पूछो तो उसका उत्तर यह है कि यह उस घट घट वासी प्रभु के उदर में रहते हैं। प्रत्येक युग में वह एक ही एक व्याप्त है। इस सम्बन्ध की पूरी जानकारी तो कोई विचार शील गुरु ही जानता है।

यह प्रश्न सदैव से उठता रहा है कि प्रलय काल में वह सारा पसारा अर्थात् माया और मायापति रहे कहां? रहते कहां हैं? इसका उत्तर गुरुओं ने जो दिया है वह यह है—

सुंने अलख अपार निरालमु सुंने ताडी लाइदा । मारु महला १

१. माया ह्येषा मया सृष्टा यन्मा पश्यसि नारदः ।

कृष्ण नारद संवाद (महाभारत शान्ति पर्व ३३६-४४)

अर्थात्—हे नारद तुम जिसे देख रहे हो, यह माया मेरी ही उत्पन्न की हुई है।

२. त्रिभिर्गुणमयैर्भावैरेभि सर्वमिद जगत । गीता अध्याय ७ श्लोक १३

अर्थात्—यह सारा जगत मुझ (वासुदेव) ने त्रिगुणात्मक माया से बनाया है।

अर्थात्—उस प्रभु ने शून्य में तारी लगाई ।

प्रलयकाल में वह प्रभु शून्य में तारी (समाधि) लगा कर रहा तो फिर वह शून्य क्या है ? इसके सम्बन्ध में गुरु कहते हैं—

शून्य क्या है ?

सुंन कला अपरंपरिधारी । आपि निरालमु अपर अपारी ।
आपै कुदरति करि करि देखे सुंनहु सुंन उपाइदा ॥
पउण पाणी सुने ते साजे । सृसटि उपाइ काया गड़ राजे ।

अर्थात्—अपार कला वाली शून्य वह स्वयम् निरावलंब परमात्मा ही है । वह शून्य से पैदा करके अपनी कुदरति को आप ही देखता है । पवन पानी आदि महातत्वों को वह शून्य से ही रचता है । और सृष्टि का सृजन करके उसके शरीर गढ़ में (स्वयम ही) विराजता है ।

सुंनहु धरति अकासु उपाय बिनु थंमा राखे सचु कल पाए ।

त्रिभवण साजि मेखुली माइआ आपि उपाइ खपाइदा ।

सुंनहु खाणी सुंनहु बाणी । सुंनहु उपजी सुंनि समाणी ।

उतभुज चलतु कीआ सिरि करतै विसमाडु सबदि दिखाइदा । (मारूमहला १)

अर्थात्—शून्य से पृथ्वी और आकाश को उत्पन्न किया जो कि बिना खंभों के टिके हुए हैं । तीनों भुवनों को माया मेखुली से सजाया है । प्रकृति लय और उत्पत्ति भी शून्य से उपज कर शून्य में ही समा जाती हैं । अंडज, स्वेदज और उद्भिज जीवों को शून्य से पैदा करके आश्चर्यजनक काम उस प्रभु ने किया है ।

परन्तु यह सब वास्तविक कुछ नहीं वाजीगर का खेल भर है । कारण कि “कीता वेखं साहिब आपणा कुदरति करे किचारो । कुदरति बीचारे धारण धारे जिन कीआ सो जाणे । आपे वेखे आपे बूभं आपे हुकमु पछाणे । जिमि कुछ कीआ सोई जाणें ताका रूप अपारो । नानक किसनो रोईए बाजी हं यह संसारो ।”

(बड़हंस महिला १ दखणी)

प्रकृति (कुदरति) अथवा माया सम्बन्धी इस वर्णन का सार यही है कि गुरुमत में माया अकाल पुरुष के उस पसारे अथवा खेल का नाम है जिसे वह मर्जी से फैलाता है और अपनी मर्जी से ही समेट लेता है । वास्तव में प्रकृति का स्वतन्त्र कोई अस्तित्व नहीं ।

सभि तेरो कुदरति करतां पाकि नाई पाकु । आसा महला १

यही बात गीताकार ने भी कही है और वेदान्ती भी यही समझते हैं कि प्रकृति परमेश्वर से ही उत्पन्न हुई है । “प्रकृतिं स्वामधिष्ठाय” (गीता अध्याय ४ श्लोक ६) अर्थात् प्रकृति अधिष्ठाता में (परमेश्वर) हैं ।

प्रकृति अथवा माया के वर्णन के बाद अब हम यह देखते हैं कि जीव के सम्बन्ध में गुरुओं का मत क्या है ? मारूमहला १ में गुरु नानक कहते हैं—

“पंच ततु मिलि काइआ कीनी । तिस महि राम रतन लै चीनी ।

आतम रामु रामु है आतम हरि पाइए सबदि वीचारा हे ।” ७

अर्थात्—पांच तत्वों को मिलाकर शरीर की रचना की । और फिर उस शरीर में रामरतन (जीव) की स्थापना कर दी । आत्मा (जीव) राम (ईश्वर) है और राम (ईश्वर) आत्मा (जीव) है । जो शब्दों के रहस्य को जानते हैं वे ईश्वर को प्राप्त होते हैं ।

“नउ घर थापे थापन हारे । दसवा वासा अलख अपारे ।—मारु महला १

अर्थात्—इस शरीर में उस स्थापन कर्त्ता ने नौ घरों की स्थापना की और दसवां घर बनाया अपने अथवा आत्मा के निवास के लिये ।

जोग्रां अंदरि जुगति समाइ रहिओ निरालमु राइआ ।

जग तिसुकी छाइआं जिस बापु न माइआ ॥ मारु महला १

अर्थात्—वह निरावलम्ब प्रभु युक्ति पूर्वक जीवों के अंदर समा रहा है । और यह जगत उस प्रभु की छाया (रचना) है जिसके न माँ है और न पिता ।

इन्हीं बातों को गुरु अमरदास जी ने रामकली राग (आनंद) में इस प्रकार कहा है:—

ऐ शरीरा मेरिआ हरि तुम महि जोति रखी ता तू जग महि आइया ।

हरि जोति रखी तुध विच ता तू जग महि आया ।

हरि आपे माता आपे पिता जिनि जिउ उपाइ जगतु दिखाइआ

गुरु परसादी बूझिआ ता चलतु होआ चलतु नदरी आइआ ।

कहै नानक सृसटि का मूलु रचिआ जोति राखी ता तू जग महि आइआ

अर्थात्—ऐ ! मेरे शरीर तुम्हें परम पिता परमात्मा ने प्रकाश दिया है तब तू इस संसार में आ सका है । तेरे में प्रभु ने प्रकाश रखा है तब इस जगत में आया है । प्रभु के न कोई माँ है और न बाप । वे स्वयम ही माँ है स्वयम ही पिता । ऐसे नकुल (अकुल) प्रभु ने जीव की उत्पत्ति करके संसार का दिखारा किया है ।

गुरु के प्रसाद (आशीष) से मैं यह समझ सका हूँ कि यह शरीर चलने वाला अथवा चैतन्य होगया है और चलता हुआ नजर आता है । ऐ मेरे शरीर सृष्टि के मूल और रचनाकर्त्ता प्रभु ने जब तेरे अन्दर प्रकाश स्थापित किया है तब तू इस संसार में आ पाया है ।

गुरु अर्जुन देव कहते हैं । उस प्रभु की सृष्टि में असंख्य जीव हैं । जो चौरासी लाख योनियों में फैले हुए हैं । उनमें मनुष्य को प्रभु ने श्रेष्ठता दी है । यथा:—

“लख चौरासीह जोनि सबाई । माणस कहि प्रभि दीई बड़िआई ।

इसु पउड़ी ते जो नर चूके । सो आइ जाइ दुखु पाइदा ।”

—मारु सोलहे महला ५

इस सम्बन्ध में सब मिलाकर गुरुओं का यही मत है कि अंश रूप से परमात्मा ही जीव है । ठीक उसी प्रकार जिस प्रकार कि आग से चिनगारियां, जल से तरंगों और मिट्टी से कण^१ पृथक होते हैं । ईश्वर से जीव पृथक होकर अनेकों योनियों (चोलों) में चले जाते हैं और फिर उसी परमात्मा में लीन हो जाते हैं ।

१—जैसे एक आग ते कनूका कोट आग उठे निआरे निआरे हुइके फेरि आग में मिलाहिगे ।

जैसे एक धूरते अनेक धूर धूरत है, धूर का कनूका फेरि धूर ही समाहिगे ।

जैसे एक नद ते तरंग कोट उपजत है पान के तरंग सब पान ही कराहिगे ।

तैसे विश्व रूप ते अभूत भूत प्रगट होइ ताही के उपज सब ताही में समाहिगे ।

—(अकाल उस्तुति १७—२)

ऊपर के इन वाक्यों से हमें यह तो पता चल गया कि जीव ईश्वर का अंश है और जीव जिन चीजों को धारण करता है उनका निर्माण पांच तत्वों से परमात्मा द्वारा होता है।

गुरुमत में प्रकृति की कोई स्वतन्त्र स्थिति न होने के कारण जीव की स्थिति भी अधिक प्रकाश में नहीं है। (वैसे उनका यह कथन बहुत अंशों में वेदान्त से मिलता जुलता है) जीव की स्थिति क्या है? क्योंकि वह पूर्ण रूपेण ईश्वराधीन है। जैसा कि नीचे की इन वाणियों से पता चलेगा।

“वसतु माहि लै बसतु गडाई । ताहु भिन्न ना कहना जाई । (सुखमनी)

अर्थात्—एक ही वस्तु से कोई दूसरी वस्तु बनाई जाय तो वह भिन्न नहीं कही जा सकती। उदाहरणार्थ सोने से हार बनवालो, करधनी, कड़े और छाप, छल्ले कुछ बनवालो नाम तो इनके अलग-अलग अवश्य पुकारे जायेंगे किन्तु उनमें जो पदार्थ हैं वह तो सोना ही कहा जायगा। आकृतियों की विभिन्नता से उसके मूल रूप में कोई अन्तर नहीं पड़ता।

जिउ जल महि जल आई खटाना । तिउ जोती सन जोति समाना ।

मिट गये गवन पाई विसराम—

अर्थात्—जिस प्रकार जल, जल में आकर एक हो जाता है त्यों ही यह (सूक्ष्म) प्रकाश वाला जीव (महान्) प्रकाश (परमात्मा) में विलीन हो जाता है।

कारण कि:—

“ब्रह्म महि जन जन भहि पार ब्रह्म
श्रोति पोति रबिआ रूप रंग । —सुखमनी

ब्रह्म में जीव है और जीवों में ब्रह्म है वह सभी रूपों और रंगों अर्थात् आकार प्रकार वाले जीवों में समा हुआ है।

जीव जब परमात्मा का ही अंश है तो उसमें उसके कुछ तो गुण होने ही चाहियें। इस सम्बन्ध में गुरु महानुभावों का कहना है।

अजर-अमर

“ना जिउ मरै न डूबै तरै । जिनि किछु कीआ सो किछु करै।”^१ —राग गौडी महला १

मरणहार यह जीअरा नाहीं —राग गौडी महला ५

ना जिउ मरै न कबहू छीजै ।” राग वडहंस महला ५

अर्थात्—वह अजर अमर है। साथ ही एक रस अथवा सम है न घटता है न बढ़ता है। अपने पिता की भांति वह जीव अजर और अमर तो है किन्तु अधिकार इसके कुछ नहीं हैं। यह जो कुछ करता है वे कर्म भी इसकी निजी प्रेरणा के नहीं होते।

अधिकार

कहा है:—

“मारै राखै एकौ आपि । मानुख के किछु नांही हाथि ।

तिसका हुकनु बूझि सुख होई । तिसका नामु रखु कंठ परोइ ।”—‘सुखमनी’

अर्थात्—जैसे वह प्रभु रखेगा चाहे मारकर (दुख से) चाहे रक्षा (सुख) में वैसे ही रहना

१—नैनं छिदन्ति शस्त्राणि नैनं दहति पावकः (गीता)

पड़ेगा । (इसमें) मनुष्य का कुछ वश नहीं ।

तिसके हुक्म (रजायुस) को समझ लेने से सुख होता है इसलिये उसके नाम को कंठ में पिरोलो अर्थात् एक क्षण भी नाम लेना मत भूलो ।

गुरु अर्जुनदेव ने अपनी इस बात को और भी अधिक स्पष्ट किया है ।
वे कहते हैं :—

“आगिआकारी वपुरा जीउ जो तिसु भावें सोई थोउ ।
कबहू ऊची नीच महि बसैं । कबहु सोग हरख रंगि हँसैं ।
कबहू निंद चिंद विउहार । कबहू ऊभ अकास पइआल ॥
कबहू वेता ब्रह्म बीचार । नानक आप मिलावण हार ॥
कबहू निरति करै बहु भाँति । कबहु सोइ रहै दिन राति ॥
कबहू महा क्रोध बिकराल । कबहू सरब की जोति रबाल ॥
कबहू होइ वहै बड़ राजा । कबहू भेखारी नीच का साजा ॥
कबहू अपकीरति महि आवैं । कबहू भला भला कहावैं ।
जिउ प्रभू राखै ततिही रहै । गुरु प्रसादि नानक सचु कहै ।

×

×

×

×

कबहू कीट हसति पतंग होइ जीआ । अनिक जौनि भरमै भरमीआ ।

नाना रूप जिउ स्वागी दिखावैं । जिउ प्रभु भावें तिवैं नचावैं ॥ (सुखमनी)

अर्थात्—जीव तो बेचारा आज्ञाकारी है । उस प्रभु को जो कुछ भाता है वही होता है ।

जीव तो कभी ऊँच और कभी नीच बन जाता है । कभी शोक में आकुल होता है । कभी सुख की रंगीनी से हँसता है ।

कभी निन्दनीय और कभी चिन्तनीय दशा में पहुँच जाता है । कभी उच्च आकाश में और कभी पाताल में जा पहुँचता है ।

कभी (ब्रह्म) सम्बन्धी विचारों का वेत्ता बन जाता है (किन्तु) इन संयोगों का मिलाने वाला वह प्रभु ही है ।

कभी अनेक भाँति के नृत्य (नाच रंग) करता है । कभी रात और दिन सोनेमें ही बिता देता है ।

कभी अत्यन्त क्रोध से भयानक बन बैठता है । कभी उस सर्वेश्वर की (शीतल) जोति का रवा बन जाता है ।

कभी राजा महाराजा हुआ फिरता है । कभी भिखारी होकर नीच वेश वाला बन जाता है ।

कभी ऐसे काम करने लगता है जिससे उसका अपयश फैल जाता है और कभी ऐसे मार्ग पर चल निकलता है कि चारों ओर से भला ही भला कहा जाता है ।

लेकिन सच तो यह है कि (इन कामों में वह स्वयम कुछ नहीं) जैसे प्रभु उसे रखते हैं । वैसे ही रहता है ।

जब जीव की यह स्थिति है। उसके हाथ में कुछ भी नहीं। कतई तौर पर वह ईश्वराधीन है तब वह क्या करे ? कैसे रहे ? जिससे कि उसका जीवन सुख और शांति पूर्वक व्यतीत हो जावे और अंत में आवागमन के चक्कर से छूट कर उस परमानन्द को प्राप्त करले जो मोक्ष कहलाता है।

इसके लिये गुरुओं ने जो उपाय बताये हैं। वे निम्न प्रकार हैं :—

- (१) जीव अहम् (हउमे) को छोड़ दे और वह पूर्णतः अपने को गोविन्दार्पण करदे। अर्थात् यह भाव बनाले “हे प्रभु मेरा तो सब कुछ तूही है।
- (२) दूसरों की निंदा स्तुति से अपने को अलग करले।
- (३) साधु (अच्छे) लोगों की संगति में रहे।
- (४) ऐसे गुरु की शिष्याओं पर चले जो सतगुरु अर्थात् परमात्मा को पहचानता हो।
- (५) संसार में इस भांति रहे जिस भांति कमल जल में रहता है।
- (६) चोरी, भूठ, पर स्त्री गमन, लोभ, मोह का परित्याग करदे।
- (७) मन को अच्छे मार्ग और हरि चरणों में प्रेरित करे।
- (८) ऐसे धंधे करे जो पर पीड़क न हों, और न ईश्वरीय मार्ग में बाधा डालने वाले हों।
- (९) माया से विमुक्त होने का बराबर प्रयत्न करे।
- (१०) सत्य ज्ञान को अवश्य प्राप्त करे। क्योंकि ज्ञान ईश्वर-मिलन के लिये आवश्यक है।
- (११) जीवन के समस्त कामों से ऊपर भक्ति को समझे और सब प्रकार के प्रपंचों को छोड़ हरिजन बनने का यत्न करे।

संभव है गुरुओं ने इससे भी अधिक कोई और उपाय जीव के कल्याण के लिये—उसके कर्तव्यों सम्बन्धी बताये हों। किन्तु हम जितना समझ सके हैं। यह तालिका उसी के अनुसार ही है।

साधारण भाषा में अहम् का अर्थ “मैं ही हूँ” ऐसा होता है। इस अहम् को सिख साहित्य में ‘हउमे’ कह कर याद किया गया है।

अहम् अहम् से मनुष्य को बहुत हानि उठानी पड़ती है। यह सभी जानते हैं किन्तु जो लोग पाप और पुण्य में भेद नहीं करते। स्वर्ग और नर्क के अस्तित्व को स्वीकार नहीं करते। ईश्वर को ठाली दिमाग की उपज बताते हैं वे अहम् पर ही जीते हैं। ईश्वर के भक्त अहम् को अपने प्रियतम से मिलने में दीवार मानते हैं। यही कारण है कि समस्त सन्त सम्प्रदाय अहम् के विरोधी रहे हैं। सिख धर्म के संस्थापकों ने अहम् की काफी भर्त्सना की है। वे कहते हैं:—

“हउ विचि ग्राइआ, हउ विचि गइआ।
 हउ विचि जम्मिआ, हउ विचि मुआ।
 हउ विचि दित्ता, हउ विचि लइआ।
 हउ विचि खटिआ, हउ विचि गइआ।

×

×

×

हउ विचि मूरख, हउ विचि सिआणा।
 मोख मुक्ति की, सार न जाणा।

हउ विचि माइआ, हउ विचि छाइआ ।

हउमे करि करि जंत उपाइआ ।” —सलोक महला १

अर्थात्—अहम् के कारण ही आवागमन है । अहम् से ही जन्मना और मौत है । अहम् से ही सब प्रकार के लेन देन हैं और अहम् में ही मिलन बिछुरन हैं ।

×

×

×

अहम् में मूर्ख है और सियानप भी है किन्तु संसारी बन्धनों से छुटकारा पाकर मोक्ष प्राप्त करने का सार (तत्व) अहम् में नहीं है । अहम् में माया तो है ही किन्तु छाया अर्थात् थोथी वस्तु भी है ।

×

×

×

“अन्तरि अलखु न जाई लखिआ विचि पड़दा हउमै पाई ।”

माइआ मोह सभों जगु सोइआ इहु भरमु कतहु किउ जाई ॥

—राग गौड़ी पूरबी महला ५

अर्थात्—अहम् का ऐसा पर्दा पड़ा हुआ है कि अन्तर में बैठे प्रभु भी अलख हो रहे हैं । इस अहम् से पैदा होने वाले माया मोह में सारा जगत सोया हुआ है । यह भ्रम कैसे मिटे ?

हउमै मैला इहु संसारा । नित तीरथि नावै न जाइ अहंकारा ।

बिनु गुरु भेटे जमु करें खुआरा ।

सो जनु साचा जि हउमै मारं, गुरु कं सबदि पंच संहारे ।

आपि तरै सगले कुल तारे ।

गौड़ी महला ३

अर्थात्—यह संसार अहम् से मलीन हो रहा है । नित तीर्थों में स्नान करने से भी यह अहम् (अहंकार) नहीं जाता है । यदि इसे छुड़ाने वाला कोई सतगुरु नहीं मिला तो जिन्दगी को जम बिगाड़ देगा ।

वही सच्चा मनुष्य है जो ‘अहम्’ को मार देता है । गुरु उपदेशों से काम, क्रोध, मोह, लोभादि पांच शत्रुओं का विनाश कर देता है । ऐसा मनुष्य स्वयं तो (इस भव से) पार हो ही जाता है अपितु अपने समस्त कुटुम्ब का निस्तार भी कर देता है ।

‘त्रंगुण मेटे चौथे चितु लाइआ । नानक हउमै मारि ब्रह्म मिलाइआ ।’ राग गौड़ी महला ३

अर्थात्—अहम् को मारने का एक उपाय है । माया के तीनों गुणों (सत, रज तम) से निवृत्त होकर चौथी अवस्था (उन्मन अथवा उदासीन वृत्ति) में चित का लगाना । अहम् के मरने से ब्रह्म की प्राप्ति हो जायगी ।

×

×

×

हउमै बड़ा गुबार, है, हउमै विचि बुझि न सके कोई ।

हउमै विचि भगति न होबई, हुकमु न बूझिआ जाइ ।

हउमै विचि जीउ बंधु है, नामु न बसं मन आइ । —बडहंस महला ३

अर्थात्—अहम् में बड़ा गुबार है, अहम् के होते हुए कोई (सत्य) को नहीं समझ सकता है और न ‘अहम्’ के होते हुए भक्ति हो सकती है । और न ईश्वरीय आदेश को समझा जा सकता है ।

‘अहम्’ जीव के लिये बन्धन है । इसके होते हुए परमात्मा का नाम भी मन में आकर नहीं वसता । क्योंकि:—

हउमै नावै नालि विरोधु है, दुइ न बसहि इक ठाइ ।

हउमं विचि सेवा न होवह, ता मनु बिरथा जाइ ।”

अर्थात्—‘अहम्’ और राम नाम में विरोध है। दोनों एक स्थान पर नहीं रह सकते कारण कि ‘अहम्’ वाले मनुष्य से सेवा नहीं हो सकती उसका मन व्यर्थ बातों में फँसा रहता है।

सारांश यह कि बिना ‘अहम्’ (अहंकार) के छोड़े जीव ईश्वर को नहीं प्राप्त कर सकता है।

लेकिन अहम् छूट कैसे ? यह एक बड़ा टेढ़ा प्रश्न है। उपनिषदों और स्वयं गुरुओं ने ‘अहम्’ को छोड़ने के जो साधन बताये हैं। उनमें संसार से विरक्ति और प्रभु के प्रति अनुरक्ति पैदा होना मुख्य हैं। किन्तु संसार से विरक्ति और प्रभु से अनुरक्ति बिना इस ज्ञान के तो नहीं हो सकती कि संसार और प्रभु को समझा जाय। बस, इस समझने का नाम ही आध्यात्मिक ज्ञान है। आध्यात्मिक अथवा ब्रह्म ज्ञान के सम्बन्ध में गुरुओं का मत इस प्रकार है—

“ब्रह्म गिआनी सदा निरलेप । जैसे जल महि कमल अलेप ।

ब्रह्म गिआनी सदा निरदोख । जैसे सूरु सरब कउ सोख ॥

ब्रह्म गिआनी कं दृसटि समानि । जैसे राज रंक कउ तुलि लागं पवान ।

× × ×

ब्रह्म गिआनी निरमल ते निरमला । जैसे मैलु न लागं जला ॥

ब्रह्म गिआनी कं मनि होइ प्रगासु । जैसे धर ऊपर आकासु ।

ब्रह्म गिआनी कं मित्र शत्रु समानि । ब्रह्म गिआनी कं नाही अभिमानु ।

× × ×

ब्रह्म गिआनी सदासद जागत । ब्रह्म गिआनी अहं बुधि तिआगत ।

ब्रह्म गिआनी कं मनि परमानन्द । ब्रह्म गिआनी कं धरि सदा आनंद ॥

ब्रह्म गिआनी ब्रह्म का वेता । ब्रह्म गिआनी एक संगि हेता ।

ब्रह्म गिआनी कं होइ अचित्त । ब्रह्म गिआनी का निरमल मंत ।

सुखमनी

× × ×

अर्थात्—ब्रह्म ज्ञानी सब तरह की वासनाओं से उसी प्रकार निरलिप्त रहता है जिस प्रकार कि कमल जल में रहते हुए पानी से भीगा हुआ नहीं होता।

जैसे सूर्य्य सर्व रसों का सोखने वाला होते हुए भी निर्दोष है उसी भांति ब्रह्म ज्ञानी (गृहस्थ-धर्म का पालन करते हुए भी) निर्दोष है कारण कि वह अपने कर्त्तव्य को पूरा करता है उनमें आसक्त नहीं होता।

जिस प्रकार कि पवन गरीब, अमीर सभी को समान रूप से लगता है उसी प्रकार ब्रह्मज्ञानी सबको समान दृष्टि से देखता है (क्योंकि वह सब में ही परमात्मा का प्रकाश देखता है)।

× × × ×

ब्रह्म ज्ञानी उसी भांति निर्मल से निर्मल है। जिस प्रकार (बहता हुआ) जल निर्मल रहता है।

जिस भांति पृथ्वी के ऊपर आकाश प्रकाशमान है उसी भांति ब्रह्म ज्ञानी के हृदय में प्रकाश होता है।

ब्रह्म ज्ञानी अपनी ओर से न किसी से शत्रुता रखते हैं और न मित्रता और यदि कोई उनसे शत्रुता मित्रता करे तो वे न तो शत्रुता करने वाले से कुपित होते हैं और मित्रता करने वाले पर रीझते हैं। क्योंकि ब्रह्म ज्ञानी मान, अभिमान की परिधि से बाहर होते हैं।

× × ×

ब्रह्म ज्ञानी को जागृत अवस्था प्राप्त हो जाती है। उनका 'अहम्' भी छूट जाता है। ब्रह्म ज्ञानी ब्रह्म (आत्म) ज्ञान का जानकार अथवा व्याख्याता हो जाता है क्योंकि ब्रह्म ज्ञानी का हेत (ध्यान) एक प्रभु से ही लगा रहता है।

ब्रह्म ज्ञानी का मन निर्मल हो जाता है और वह चिन्ताओं से छुटकारा पा जाता है। आगे गुरु अर्जुनदेव ने यहाँ तक कह दिया कि—“ब्रह्म गिआनी मुक्ति जुगति जीअ का दाता। ब्रह्म गिआनी पूरन पुरखु विधाता” है। वेदान्त का भी यही मत है और इसीका प्रतिवादन गुरु नानक देव ने इन शब्दों में किया था। “जिनी आत्म चिनिआ परमात्म सोई।” अर्थात् जिन्होंने आत्मा अर्थात् आप को जान लिया वह परमात्मा ही है।

किन्तु ब्रह्म ज्ञान ऐसी चीज तो नहीं कि चाहा और हो गया। इस सम्बन्ध में संत तुलसीदास ने कहा था—“बिनु गुरु हो कि ज्ञान, ज्ञानकि होय वैराग बिनु। गावहिं वेद पुराण सुख कि लहहि हरि भगति बिनु।” अर्थात् ज्ञान गुरु के बिना नहीं हो सकता और बिना वैराग के गुरु की आवश्यकता (ब्रह्म) ज्ञान का होना सम्भव नहीं। ब्रह्म ज्ञान की प्राप्ति के लिए पहले सतगुरु का मिलना आवश्यक है। सतगुरु ही होता है जो इस संसार के माया मोहों से विरक्ति (वैराग) करा सकता है और वैराग के उत्पन्न होते ही जीव अपने को पहचानने लगता है। ‘ग्रंथ साहब’ में इसी हेतु सतगुरु की महिमा इन शब्दों में गाई है।

जो सौ चंदा उगवहि, सूरज चढ़हि हजार।

ऐत चानण होंदिआ गुरु बिन घोर अन्धार। (वार आशा महला २)

अर्थात्—अनेक सूर्य चन्द्रों के प्रकाश से भी हृदय का अन्धेरा दूर नहीं हो सकता। वह तो गुरु शिखा ही से दूर होगा। किन्तु:—

“सत पुरख जिन जानिआ सतगुर तिसका नाउ।

तिसके संग सिख उधरै नानक हरि गुन गाउ ॥” (सुखमनी)

अर्थात्—सच्चा गुरु वह है जो सत्य पुरुष (परमात्मा) को जानता है। उसके संसर्ग से ही शिष्य का उद्धार हो सकता है। और

“जिसु मिलिए होइ अनंदु, सो सत गुरु कहिए।

मन की दुविधा बिनसि जाइ हरि परम पद लहिए।” गौडी महला ४

अर्थात्—जिसके मिलने से प्रसन्नता प्राप्त हो, मन की दुविधा मिट जाय। हरि चरणों में लौ लग जाय वह सत गुरु है।

दुविधा अथवा संशय^१ जहाँ मनुष्य की उन्नति में बाधक हैं वहाँ उनके रहते परमात्मा में कभी भी सच्ची निष्ठा नहीं हो सकती। इसलिये पांचवें पातशाह गुरु अर्जुन देव ने कहा था:—

ऐसा कोई जि दुविधा मारि भगावै । इसहि मारि राज योग कमावै । रहाउ—
 जो इसु मारै तिस कउ भउ नाहि । जो इसु मारे सो नाभि समाहि ।
 जो इसु मारै तिसकी तिसना बुभे । जो इसु मारे सु दरगह सिभे ।
 जो इसु मारे सो धनवन्ता । जो इसु मारे सो पतिवन्ता ।
 जो इसु मारे सोइ जती । जो इसु मारे तिसु होवै गती ।”—गौड़ी महला ५

अर्थात्—कोई ऐसा है जो इस दुविधा (संशय) को मार भगावे क्योंकि इसके मारने से राज-योग की कमाई हो सकती है । इसके मारने से तृष्णा बुभू सक्रती है । इसका मारने वाला ही सच्चा धनी और लाजवन्त है । इसका मारने वाला ही जती है । इसके मारने वाले को ही सुगति प्राप्त हो सकती है ।

भगवान श्रीकृष्ण ने अर्जुन से कहा था—“हे अर्जुन तू समस्त संशयों^१ (दुविधाओं) को छोड़कर मेरी बात पर विश्वास कर । यही बात गुरुओं ने जन जन से कही कि संसार के दुखों से छुटकारा पाने के लिये, चौरासी के चक्कर से बचने के लिये, जम के दण्ड से विमुक्त होने के लिये, नर्क यातनाओं से बचाव के लिये सत गुरुओं की शरण में आओ । यथा:—

“बलिहारी गुरुदेव चरन ।

जांके संग पारब्रह्म धिआइए, उपदेश हमारी गति करन ।

दूख रोग भें सगल बिनासै, जो आवै हरि संत सरन ।

आप जपे अवरहि नाम जपावै, बड़ समरथ तारन तरन ॥—सारंग महला ५

× × × ×

काटे कसट पूरे गुरु देव । सेवक कउ दीनी अपनी सेव ॥

मिट गई चित पुनी मन आसा । करी दइआ सतगुर गुण तासा ॥

दुख नाठे सुख आइ समाए । ढील न परी जा गुरु फुरमाए । —गौड़ी महला ५

× × × ×

गुरु का बचन सदा अविनासी । गुरु कें बचनि कटी जम फांसी

गुरु का बचन जीअ कें संगि । गुरु कें बचनि रचै राम कें रंगि

+ × × ×

गुरु कें बचनि नरकि न पवै । गुरु कें बचनि रसना अमृतु रवै ॥ —गौड़ी गुआरेरी महला ५

× × × ×

सतिगुरु सिख के बंधन काटे । गुरु का सिखु विकार ते हाटे ।

सति गुरु सिख कउ नाम धन देइ । गुरु का सिख बड़ि भागी हे : —सुखमनी

× × × ×

मेरे मन गुरु जे बडु अवरु न कोई । दूजा थाउ न को सुभै गुरु मेले सचु सोइ ।

सगल पदारथ तिसु मिले जिनि गुरु डिट्टा जाइ । —रहाउ

गुरु चरणी जिनि मनु लगा से बड़ भागी माइ ।—श्री राग महला ५

गुरु मुखि नादं गुरु मुखि वेदं, गुरु मुखि रहा समाई

गुरु ईसरु गुरु गोरख बरमा: गुरु पारवती माई—अपुजी

१. 'संशयात्मा विनश्यति ।

अर्थात्—गुरुदेव के चरणों को बलिहारी है ।

जिनके पास बैठकर पारब्रह्म पिता को स्मरण करने का अवसर प्राप्त हुआ है । गुरुदेव का उपदेश हमारी सुगति करने वाला है । जो भी कोई इन हरि के सन्तों की शरण में आता है उसके भय, दुख और रोग सब मिटा देते हैं । ये संत (गुरु) आप हरि का नाम जपते हैं और दूसरों को जपाते हैं । इसलिए निस्तार करने में यह बड़े समर्थ हैं ।

पूरे गुरु ने अपनी सेवा देकर मेरे समस्त कष्ट दूर कर दिये हैं । सतगुरु के दया करने से मेरी मनोकामनायें पूरी हो गई हैं और चिंता मिट गई है । दुख नष्ट हो गये हैं और सुखों की प्राप्ति हो गई है । गुरु ने जो भी फरमाइश की उस सेवा में मैंने ढील नहीं की है ।

गुरु का वचन सदैव सत्य है । गुरु के वचन (आशीर्वाद) से जम का फंदा भी कट गया है । गुरु का वचन जीवनदायी और राम के रंग से भरा हुआ है ।

गुरु वचनों पर चलने वाला नरक से बच जाता है, गुरु वाणी में अमृत बरसता है ।

सच्चा गुरु अपने शिष्य के बंधनों को काट देता है । और शिष्य समस्त विकारों को त्याग देता है । सच्चा गुरु अपने शिष्य को हरिनाम रूपी महाधन देता है । वह शिष्य बड़भागी है जिसको ऐसा गुरु प्राप्त है ।

मेरे मन में तो गुरु से बड़ा कोई नहीं है । दूसरा मार्ग मुझे तो कोई सूझता नहीं । गुरु ने जिस मार्ग पर डाल दिया है वह सच्चा मार्ग है । उसको सभी पदार्थों—की प्राप्ति हो गई जिसने गुरु को पा लिया है । वास्तव में तो वे बड़भागी हैं जिनका मन गुरु चरणों में लग गया है ।

ईश्वर प्राप्ति के दोनों साधन नाद (शब्द) और वेद (ज्ञान) गुरु वचनों में हैं । गुरु ही नाद के आदि कर्ता शिव और गोरखनाथ हैं तथा वेद का प्रथम व्याख्याता ब्रह्मा भी गुरु ही है पारवती और सरस्वती मां भी गुरु हैं जो कि क्रमशः नाद और वेद की प्रथम श्रोता हैं ।^१

गुरुदेव माता गुरुदेव पिता गुरुदेव सुआमी परमेशुरा ।
गुरुदेव सखा अगिआन भंजनु गुरुदेव बंधिप सहोदरा ।
गुरुदेव दाता हरिनाम उपदेश, गुरुदेव मंतु निरोधरा ।
गुरुदेव सांति सति बुद्धि मूरति गुरुदेव पारस परसपरा ।
गुरुदेव तीरथु अमृत सरोवरु गुरु गिआन मज्जनु अपरंपरा ।
गुरुदेव करता सभि पाप हरता गुरुदेव पतित पविन करा ।

अर्थात्—गुरु माता है और पिता है । स्वामी है और ईश्वर है । गुरु ही अज्ञान का दूर करने वाला मित्र है । गुरु कुटुम्बी जन और मां जाया भाई है ।

१. कहा जाता है कि निर्जन कैलास में जब शिवजी ने नाद किया तो वहां उसको सुनने वाली अकेली पारवती मां थी । और वेदों का प्रथम व्याख्यान भी सरस्वती देवी ने सुना था ।

गुरु हरिनाम का उपदेश करने वाला (भक्ति) का दाता है । गुरु ही चित्त की वृत्तियों के निरोध करने वाला मंत्र है । गुरु शांति, सद्बुद्धि की मूर्ति और स्पर्श से ही लोहे को सोना बनाने वाला पारस है ।

गुरु तीर्थों में अमृतसर है मन के मार्जन (शुद्धि) के लिये अगाध ज्ञान है ।

गुरु ही पापों का हरने वाला कर्त्ता पुरुष है । गुरु ही गिरे हुए लोगों को पवित्र करने वाला है ।

— गौडी बावन अखरी महला ५

× × × ×

अब प्रश्न यह होता है कि गुरु इतना समरथ और महान् क्यों होता है ? इसका उत्तर यह है कि गुरु (१) ईश्वर की भक्ति करता है । (२) गुरु ईश्वर मिलन की साधना में अपने को खपा देता है । (३) गुरु को ईश्वर के सिवा कुछ सूझता ही नहीं । वह उसके लिये बिना जल की मछली, परदेशी प्रीतम की प्रिया और बिछड़े चातक की चकवी की भांति तड़पता है । इस तरह गुरु पूरा हरिजन है । सगुण की उपासना करने से वह भक्त है । आत्मज्ञान की साधना में संलग्न रहने से साध है और निर्गुण को पा लेने की तड़प में संत है ।

गुरुमत के प्रवर्त्तकों ने इन तीनों ही प्रकार के हरिजनों को आदर दिया है और कहा है लोगो साधुओं की संगति करो, भक्त जनों से हरिकीर्तन सुनो और संतों की शरण में जाओ । गुरु ग्रन्थ साहब में स्थान-स्थान पर भक्त, साध और संतों की महत्ता पर प्रकाश डाला गया है । यथा:—

“चरन साध के धोइ धोइ पीउ । अपि साध कउ अपना जीउ ॥

साध की धूरि करहु इसनानु । साध उपरि जाइये कुरबानु ॥

साध सेवा बड़भागी पाईए । साध संगि हरि कीरतनु गाइए ।

अनिक विघन ते साधू राखै । हरि गुन गाइ अमृत रस चाखै ॥” — सुखमनी

अर्थात् साधु के चरणों को धो-धो कर पीना चाहिये । अपना प्राण भी उसके अर्पण कर देना चाहिए । साधु की चरण रज भी पवित्र है । उसके ऊपर कर्बान रहना चाहिये । साधु की सेवा बड़े भाग्य से मिलती है । उसके साथ मिलकर हरि कीर्तन करना चाहिये । साधु अनेकों विघन बाधाओं से बचाने वाला है वह हरिगुण गाकर अमृत रस का आस्वादन करता है ।

× × × ×

सुनि हरि कथा उतारी संलु । महा पुनीत भये सुख संलु ।

बड़े भाग पाइआ साध संगु । पारब्रह्म सिउ लागो रंगु ॥ — गौडी गुआरेरी महला ५

× × × ×

तेरी महिमा तू है जाणहि । अपाण आपु तूं अपि पछाणहि ।

हउ बलिहारी संतन तेरे । जिनि कामु, क्रोध लोभु पीठा जीउ ।

तूं निरबंरु संत तेरे निरमल । जिनि देखे संभ उतरहि कलमल ॥ — माभ महला ५

× × × ×

संतन की महिमा कवन बखानहु । अगाधि बोधि किछु मिति नही जानउ ॥

पारब्रह्म मोहि कृपा कीजं । धूरि संतन की नानक दीजं ॥ — गौडी गुआरेरी महला ५

× × × × × × × × × ×

जेते माइआ रंग रस बिनसि जाहि खिन माहि ।
 भगत रते तेरे नाम सिउ तुख भुं चहि सभ ठाइ ।—आसाबरी महला ५ घर ३
 चल चित्त वित्त भ्रमाभ्रमं जगु मोह मगन हितं ।
 थिरु नामु भगत दिडंमती गुर वाकि सबद रतं ॥ —गूजरी महला १ घर ४
 आपि नचाए सो भगतु कहीऐ आपणा पिआरु आपि लाए ।
 आपं गावं आपि सुणावं इसु मनु अन्धे कउ मारगि पाए ॥—गूजरी महला ३ घर १
 जो तुध भावहि सेई नाचहि जिन गुरुमुखि सबदि लिव लाए ।
 से भगत से ततु गिआनी जिन कउ हुकम मनाए ॥ —गूजरी महला ३ घर १
 सफलु जनमु भगतां कीता । घुर सेवा आपि लाए ।
 सबदे राते सहजें माते अनदिनु हरि गुण गाए । —सोरठि महला ३

अर्थात्—परमात्मा की महत्ता को परमात्मा ही जानता है । और वह स्वयम् क्या है ? इसे भी वह (परमात्मा) स्वयम् ही जानता है । मैं तो बलिहारी उसके संतों की हूँ, जिन्होंने काम, क्रोध, और लोभ को पछाड़ दिया है

हे ! भगवन तू जहाँ निरवैर है । वहाँ तेरे संत निर्मल हैं । जिनके दर्शन से सब दोष दूर हो जाते हैं ।

संतों की महिमा को कौन वर्णन कर सकता है । वे अथाह हैं उनका बोध (जानकारी) करने से उनकी गम्भीरता की कुछ भी सीमा तो नहीं जान पाया हूँ ।

संसार में माया द्वारा दिखाई देने वाले जितने भी रस रंग हैं वे क्षण भंगुर हैं किन्तु हे परमात्मा ! तेरे भक्तजन सभी जगह सुख भोगते हैं ।

अनस्थिर वृत्ति वाला मन मोह में मगन होकर संसार में भ्रमाया है किन्तु भक्त जन परमात्मा के नाम को जो स्थिर है दृढ़ता के साथ पकड़े हुए हैं । और गुरु के उपदेशों में तल्लीन हैं । परमात्मा संसार को नचाता है किन्तु भगत वह है जो अपने प्यार को परमात्मा में लगाकर स्वयम् परमात्मा को नचाये ।

भगत परमात्मा का ही गायन करता है उसे ही सुनाने को गाता है, और यह जो अंधा मन है । इसको सही मार्ग पर डाल देता है ।

ईश्वर को जैसा अच्छा लगता है वैसा ही नाच नाचता है । जिन गुरुमुखों (शिष्यों) ने ईश्वर में ध्यान लगाया हुआ है वही भगत हैं । वही तत्वज्ञानी हैं जिन्होंने परमात्मा को मना लिया है अर्थात् अनुकूल कर लिया है ।

गुरु सेवा में अपने को लगाने वाले भगतों का जीवन सफल हो गया है । वे शब्द में रंगे हुए हैं सहजि में मगन हैं और रात दिन ईश्वर का गुण गान करते हैं ।

‘गुरुमत’ के संस्थापकों का दृढ़ विश्वास था कि जो मनुष्य किसी अच्छे गुरु के उपदेशों के अनुसार चलता है । साधु संगति में रहता है । भगतों के साथ मिलकर हरि चर्चा करता है । संतों के पास बैठकर ईश्वर का चिन्तन करता है । वह अवश्य ही इस भव सागर से पार हो जायगा ।

वास्तविक बात यह है कि जिस प्रकार के लोगों में हम बैठते हैं। उनके आचरणों का हम पर प्रभाव पड़ता है। हमारा मन आजाद अवश्य है किन्तु श्रवणों से जो सुना जाता है। आँखों से जो देखा जाता है, जिह्वा से जो चखा जाता है त्वचा से जो स्पर्श किया जाता है। नासा से जो सूँघा जाता है। उसका हमारे मन पर असर न पड़ता हो ऐसी बात नहीं है। श्रवणों से हम यदि किसी का विलाप सुनें तो हमारे मन में दया एवं करुणा उत्पन्न होगी। शृंगार रस के गाने सुनें तो मन में विषय वासना उत्पन्न होगी। जिह्वा से हम स्वादिष्ट पदार्थ खावें तो मन में मधुरता आयेगी और सड़े गले खावें तो मन में व्याकुलता पैदा होगी। त्वचा से हम यदि रेशम अथवा स्त्री केश जैसी कोमल वस्तुओं को छुएँ तो मन में गुदगुदाहट पैदा होगी और बिजली के तार को छू लें तो मन धड़कने लगेगा। फूलों को सूँघने से मन में ताजगी आती है और दुर्गन्ध से मन में मिचलाहट पैदा होती है। सुन्दर वस्तुओं को देखकर चित्त प्रफुल्लित होता है और भयानक वस्तुओं को देखकर सिकुड़ता है। तात्पर्य यह है कि इन्द्रियों की स्थितियों का मन पर प्रभाव पड़ता है। अतः मन को अच्छे रास्ते पर लाने के लिये हरिनाम, हरिस्मरण, हरि जाप हरि चर्चा और हरि दर्शन की लालसा पैदा करने का संत धर्म में यह सर्वोत्तम साधन समझा जाता था कि व्यक्ति की समस्त प्रवृत्तियों को हरि में केन्द्रित कर दो और यह सतगुरु, संत, साधु और भगत जन ही कर सकते थे अतः प्रत्येक संत सम्प्रदाय ने इसी साधन पर जोर दिया और चूँकि सिख गुरु संत ही थे अतः उन्होंने भी इसी साधन को मनुष्य के कल्याण का आधार माना।

मनुष्य के उत्थान और पतन का मुख्य कर्त्ता सदैव से और सभी मत मतान्तरों में 'मन' माना गया है। अतः किसी ने उसे मारने की शिक्षा दी है। किसी ने वश में करने की और किसी ने उसके रुख को मोड़ देने की। किसी ने यह भी कहा है कि मन दो हैं। एक बाह्य वृत्तियों वाला और एक अन्तर्वृत्तियों वाला। बाह्य वृत्तियों वाले मन को नष्ट करदो और अन्तःवृत्तियों वाले मन को जगा दो।

बात सब की एक है। कहने के तरीके भिन्न-भिन्न अवश्य हैं। यहां हम मन के सम्बन्ध में भारत में प्रचलित कुछ मत उद्धृत करते हैं।

“मानसं प्राणिनामेव सर्वं कर्मकारणम्।

मनोरूपं वाक्यं च वाक्येन प्रस्फुटं मनः।” — नारद पंचरात्र १-७-१८

अर्थात्—मन ही लोगों के सर्व कर्मों का एक मात्र कारण है। जैसा मन होता है। वैसी ही बात-चीत निकलती है और बातचीत से मन प्रगट होता है।

“मनो पुण्ड्रङ्गमा धम्मा मनो सेट्ठा मनोमया।

मनसाचे पट्टुणेन भासति वा करोति वा।

ततो नं दुक्ख मन्वेति चकं वा वहतो पदं ॥’—धम्मपद

अर्थात्—सभी धर्म पहले मनमें उत्पन्न होते हैं। मन ही मुख्य है। वे मनोमय हैं। जब आदमी मलिन मन से बोलता व कार्य करता है। तब दुख उसके पीछे जैसे ही हो लेता है, जैसे (गाड़ी के) पहिए बैल के पैरों के पीछे हो लेते हैं। और मन साचे पसन्नेन भासति वा करोति वा। ततो नं सुक्ख मन्वेति छाया व अन्त पाविनी।” अर्थात् जब आदमी प्रसन्न मन से बोलता व कार्य करता है तो सुख उसके पीछे छाया की भांति हो लेते हैं।

“न तं माता पिता कयिरा अञ्जे वापिच जातिका।

सम्मार्षाण हितं चित्तम् सेथ्य सोनं ततो करे।” धम्म पद

अर्थात् - माता पिता और दूसरे नातेदार कोई भी मनुष्य की उतनी भलाई नहीं कर सकते हैं। जितना कि सुमार्ग पर गया हुआ चित (मन) कर सकता है।

“यथा गारं दुच्छन्नं वुट्ठी समति विज्भति ।

एवं अभावितं चितं रागो समति विज्भति ॥” धर्मपद ६

अर्थात्—जैसे कि घर की छत ठीक न होने पर वर्षा का पानी घर में प्रवेश कर जाता है उसी प्रकार असावधान रहने से चित में राग प्रविष्ट हो जाते हैं।

“मन एव मनुष्याणां कारणं बंध मोक्षयो ।

बन्धाय विषयासंगि मोक्षे निर्बिषयं स्मृतम् ।” —मंड्युपनिषद ६-३-२

अर्थात्—मनुष्य के बन्धन या मोक्ष का कारण मन ही है : मन के विषयासक्त होने से बन्धन और निसर्ग होने से मोक्ष मिलता है।

मनस्ते महदस्तु च (महाभारत अश्वमेध पर्व १०-२१)

अर्थात्—तू अपने मन को विशाल बना।

“मनः प्रसादः सौम्यत्वं मौनमात्म विनिग्रह ।

भाव संशुद्धिरित्येतत्तयो मानसमुच्यते ।” गीता अ० १७ श्लोक १६

अर्थात्—मन को शुभ विचारों से प्रसन्न रखना, सौम्यता धारण करना और अनाप शनाप न बोलना, सावधान रहना, भावनाओं को शुद्ध रखना मानस अथवा मन का तप है।

“अथाध्यात्मं यदेतद्गच्छती वच मनोऽनेन—

चेतदुपस्मरत्यभीक्षणं संकल्प ॥ केनोपनिषद ४-५

अर्थात्—यह जो मन चलता सा दिखाई देता है। इससे लगातार ब्रह्म का स्मरण करे और उसी का संकल्प करे।

“ग्रह मन सकृती यह मन सीव । यह मन पांच तत्त का जीव ॥

यहु मन लै जं उनमनि रहे । तौ तीन लोक को बातां कहे ॥”—गोरखवानी पद ५० बां

अर्थात्—यह मन ही शक्ति है। यह मन ही शिव है। पांच तत्व वाला जीव भी यह मन ही है जो कोई इस मन को लेकर उनमनि (संसार से उदासीन वृत्ति वाले) रहते हैं। वे तीनों लोकों के रहस्य को जान जाते हैं।

×

×

×

×

कं मन रहै आसा के पास । कं मन रहै परम उदास ।

कं मन रहै गुरु के ओलं । कं मन रहै कामनि के खोलं ॥”—गोरख वानी

दाबि न मारिबा, खाली न राखिबा जानिवा अगिन का भेकं ।

अर्थात्—या तो मन आशा के भूले में भूलता है। या एकान्त वास चाहता है। या गुरु के सहारे रह सकता है। अथवा स्त्री के अगल-बगल बहलता है।

न तो उसे दबाकर मारो क्योंकि मन को मारकर तुम कौनसा काम कर लोगे। अच्छे कामों का संकल्प भी तो मन से ही होता है। न उसे खाली रखो कारण कि खाली मन में शैतान का वास होता है। मनरूपी अग्नि (प्रकाश) के इस भेद को जान लो।

“मणु जाणइ उबएसडउ जहं सोबेइ अचितु ।

अचित्तचित्त जो मेलवई सोई पुणु होइ णिचितु ॥—शैव मुनि रामसिंह

अर्थात्—मन तभी उपदेश को समझता है, जब वह निश्चिन्त हो जाता है। और निश्चित वही होता है जो चित को अचित से अलग कर देता है।

मन मेरो गज जिहवा मेरी काती । मपि मपि काटों जम की फाँसी—नामदेव

अर्थात्—मेरा मन गज है और जिहवा कैंची है। मन रूपी गज से नाप कर जिहवा रूपी कैंची से मैं जम के फन्दे को काट रहा हूँ। भाव यह कि मैं मन का उपयोग अपने पाप निवारण में कर रहा हूँ।

“कबिरा मनाह गयन्द हे, अंकुस दे-दे राखु ।
विष की बेली परिहरी, अमृत का फल चाखु ॥
मन के हारे हार है, मन के जीते जीत ।
कह कबीर पिउ पाइये, मनही की परतीत ॥
मन गयंद माने नहीं, चले सुरति के साथ ।
दीन महावत क्या करे, अंकुश नाही हाथ ॥
मन कुंजर महमंत हे, फिरता गहर गंभीर ।
दोहरी तिहरी चौहरी, डारहु प्रेम जंजीर ॥” —‘कबीर’

अर्थात्—मन हाथी रूप है। इसे अंकुश के द्वारा मन चाहे मार्ग पर चलने से रोको। विषय रूपी विष बेली को उखाड़ कर फेंक दो और अमृत फल को चाखो। स्वाद लो।

“मन से हार जाने पर (जीव की) हार है और मन को जीत लेने पर जीत क्योंकि प्रियतम (परमात्मा) तभी मिलेगा जब हमें मन पर विश्वास हो जायगा।

हस्ती रूपी मन (सहज ही) नहीं मानता, सुरति के साथ दौड़ा फिरता है। जिस महावत के हाथ में अंकुश नहीं है वह गरीब इसे कैसे वश में कर सकेगा।

मन मस्त हाथी है। वह गहर वनों में फिरता है। उसका इलाज यही है कि प्रेम रूपी दुहरी, तिहरी और चौहरी जंजीरों से उसे जकड़ दिया जाय। क्योंकि यदि उसे मारा जायगा तो टुकड़े टुकड़े हो जायगा।’

चल मन, हरि चटसाल पढ़ाउं ।

गुरु की साठि ग्यान का अच्छर, बिसरें तौ सहजि समाधि लगाऊं ।

प्रेम की पाटी सुरति की लेखनि, ररौ ममौ लिखि आंक लखाऊं ॥

इहि विधि मुक्त भये सनकादिक, रिदं विचार-प्रकाश दिखाऊं ॥

कागद कँवल, मसि कर निर्मल, बिन रसना निस दिन गुन गाऊं ।

कहि रैदास, राम भजु भाई, संत साखि दे बहुरि न आऊं ।” —रैदास भगत

अर्थात्—मन चल तुझे भगवान् की पाठशाला में पढ़ा दूँ। उस पाठशाला में छड़ी (उदंड बच्चों को पीटने का बेंत) गुरु रूप है। ज्ञान रूप अक्षर हैं। इस पढ़ाई को तू भूलेगा तो मैं समाधि लगाकर तुझे ठीक करूँगा। अर्थात् हिलने डुलने नहीं दूँगा।

उस पाठशाला में प्रेमरूप पाटी (तख्ती) है और सुरति रूपी लेखनी (कलम) है। इस पट्टी पर मैं तुझे रा और म (राम) अक्षर लिख कर दिखाऊँगा। सनक आदि मुनीश्वर इसी विधि से सांसारिक

१. कबीर मारों मन कुं, टुक-टुक हूँ जाय ।

बंधनों से छूटे थे। हृदय में सुविचारों का प्रकाश करना है।

जब तू इस पट्टी की पढ़ाई को समाप्त कर लेगा। तब (हृदय) कमल को कागज बना सुरतिरूपी निर्मल स्याही से हरिगुन गान का मौन पाठ लिखाऊंगा। इस सम्बन्ध में संतों की साक्षी है कि इस प्रकार से राम भजन का करने वाला आवागमन से मुक्त हो जाता है।

‘मन निर्मल तन निर्मल भाइ। ग्रान उपाइ विकार न जाइ ॥

जो मन कोयला तौ तन कारा। कोटि करं नहि जाहि विकारा ॥

जो मन बिषहर तौ तन भुयंगा। करं उपाइ विषे फुनि संगी ॥

मन मैला तन उज्वल नांही। बहुत पचिहारे विकार न जाही ॥

मन निर्मल तन निर्मल होई। दाडू साच विचारं कोई ॥—‘दाडू दयाल’

चलुरे मन जहें अमृत बनां। निर्मल नीके संत जना।

निर्गुण नाउं फल अगम अपार। संतन जीवनि प्राण अधार।

शीतल छाया सुखी सरीर। चरण सरोवर निर्मल नीर।

सुफल सदा फल बारह मास। नाना बाणी धुनि परकास।

तहां बास बसि अमर अनेक। तहें चलि दाडू इहें विवेक ॥—दाडू दयाल

अर्थात्—मन की निर्मलता से ही शरीर निर्मल रह सकता है। दूसरा उपाय कोई नहीं। मन काला है तो शरीर भी काला है कितने ही उपाय करो विकार नहीं जा सकते। यदि मन विषधर है तो तन भयामक सांप है। यत्न करने से विष ही हाथ पड़ता है। मन मैला है तो शरीर उज्वल नहीं हो सकता। बहुतों ने उपाय किये हैं किन्तु वे पचकर हार ही गये हैं। मनकी निर्मलता से ही शरीर की निर्मलता है। यही सत्य है और इसी का विचार करना चाहिये।

भाव यह है कि शरीर के जो अन्य अंग हैं वह दस इन्द्रिय में विभाजित हैं। अतः चाहते हो कि हमारी आंखें किसी को कुदृष्टि से न देखें। हमारे कान बुरी बात न सुनें (आदि) तो मन को स्वस्थ और निर्मल बनाओ।

मन निर्मल कैसे बने इसके उत्तर में दाडू दयाल का दूसरा पद है जिस में वे कहते हैं:—

“अरे मन चल वहां चलें जहां निर्मल संत-जन हैं।

वहां उन्होंने ने अमृत सदावर्त लगा रक्खा है। उन संतों का जीवन प्राण निर्गुन हरि के नाम जप का फल है वहाँ शरीर को सुखी करने वाली शीतल छाया है। निर्मल नीर वाले चरण-सरोवर हैं। नाना प्रकार की वाणियों के उपदेश रूपी सुन्दर फल, वहां बारह मास फलते हैं। वहां बसकर अनेकों ने अमरत्व को प्राप्त कर लिया है।

भाव यह कि मन संतजनों की संगति में ही निर्मल हो सकता है क्योंकि वे अपनी अमृतमयी वाणी से सुन्दर उपदेश करते हैं। उनकी रहनी और ज्ञान चर्चा का प्रताप ही मनको निर्मल बना देता है।

मनके लिये सिख गुरुओं ने भी यह भाव जाहिर किये हैं जैसा कि नीचे लिखे उद्धरणों से प्रकट है:—

“मन मुझ मन अजित है, दूजें लगें जाइ।

तिसनो सुख सुपनं नहीं दुखें दुःख विहाइ।

घर घर पड़ पड़ पंडित थके, सिध समाधि लगाइ ।
 इहु मन बसि न आवही, थके करम कमाइ ।
 भेख धारी भेख करि थके, अठसठ तीरथ नाइ ।
 मन की सार न जाणनी हउमं भरम भुलाइ ।
 गुरु परसादी भउ पइआ बड़ भाग बसिआ मन आइ ।
 भं पइए मन बसि होआ, हउमं सबद जलाइ ।”—वार सोरठ महला ३

अर्थात्—स्वतंत्र हुए मन का जीतना कठिन है। क्योंकि वह दूसरे ही मार्ग को ग्रहण कर लेता है। (और जिसका मन ऐसा हो गया है) तिसे स्वप्न में भी सुख नहीं है। दुःख ही दुःख की वृद्धि है।

पंडित पढ़ते पढ़ते थक गये और सिद्ध समाधि लगाते लगाते, यह मन वश में ही नहीं आता है। अनेकों वेशों वाले सम्प्रदायी वेश धरि धरि के थक गये। और तीर्थों में जाने वाले अड़सठों तीर्थ की यात्रा करके थक गये।

वास्तव में बात यह है कि यह लोग 'अहम्' के भ्रम में भूले हुए हैं। इसलिये मन के सार को नहीं जान सके।

गुरु के प्रसाद से मेरा सौभाग्य है कि भयभीत हुआ मन वश में आ गया है, कारण कि मैंने 'अहम्' को जला दिया है।

×

×

×

×

“गुरु मुख करणी कार कमावें । तां इस मन की सोभी पावें ।
 मन मंमत मंगल सिक दारा । गुरु अंकुस मार जीवालण हारा ॥
 मन असाध साधे जन कोई, अचर चरें तां निरमल होई ।
 गुरु मुख इहु मन लइआ सवार, हउमं विचहु तजें विकार ।”—धनाश्री महला ३

अर्थात्—मन की गति पर वही काबू पा सकता है। जो गुरुमुख होकर गुरु के बताये हुए कर्मों को करता है। मन मद मस्त हाथी के समान है। गुरु (मन्त्र) अंकुश है। जिसके मारने से इसे होश में लाया जा सकता है।

इस असाध्य मन को वही संभाल सकेगा जिसका गुरु के बताये आचरणों पर चलने से मन निर्मल हो गया है।

“मन कुंचर आइआ उदिआने, गुरु अंकुस सचु सबदु नीसाने ।”

—राग गौड़ी अष्टपदी महला १

अर्थात्—यह शरीर तो उद्यान (गह्वर बन) है। इसमें विचरने वाला मन मस्त हाथी जैसा है। इसे वश में लाने के लिये गुरु (मन्त्र) अंकुश और सत्य उपदेश निशाने हैं।

“साधो इहु मनु गहयो न जाई ।

चंचल त्रिसना संगि बसत है, याते थिर न रहाई ॥”—गौड़ी महला ६

अर्थात्—संतजनो ! यह मन पकड़ में नहीं आ रहा है। कारण चंचल तृष्णा साथ में बसी हुई है। वही इसे स्थिर नहीं रहने देती है। भाव यह कि मनको स्थिर करनेके लिये तृष्णाको छोड़ना पड़ेगा।

“मन हट करम कमावदे नित नित होइ खुआर ।

अंतर सांति न आवई ना सच लगें पिआर ॥”—श्रीराग अष्टपदी महला ३

अर्थात्—ओ ! मन हठ करके जो तू (अकर्म) कर्म कर रहा है। इससे तो नित खराब ही होता है। तेरे इन कामों से न तो अन्तःकरण में शांति आ रही है और न उस सत्य स्वरूप परमात्मा में प्यार (ध्यान) ही लग रहा है।

“काइआ नगर इकु बालक बसिआ, खिन पल थिर न रहाई।

अनेक उपाव जतन कर थाके, बारंबार भ्रमाई ॥”—बसंत अष्टपदी महला ४

अर्थात्—शरीर रूपी नगर में मन रूपी एक चंचल बालक बसता है (यह इतना नट खट है कि) जो क्षण भर भी स्थिर नहीं रहता है। अनेक उपाय और यत्न किये गये हैं किन्तु यह बार बार भ्रम जाता है।

“मन खुट रह, तेरा नहीं विसासु, तू महा उदमादा।

खर का पेखर तउ छूटे जउ ऊपर लादा ॥—बिलावल महला ५

अर्थात्—अरे मन बंधा रह तेरा विश्वास नहीं है। क्योंकि तू बड़ा उपद्रवी है। (जानता है) गधे के पैरों का रस्सा तब खोला जाता है जब उस पर बोझा लाद दिया जाता है। भाव यह कि तुझे संयम में रखने में ही हित है।

“इह मनु आरसी कोई गुरुमुख वेखे, मोरचा न लागे जां हउमं सोखे ॥” माभ्र अष्टपदी महला ३

अर्थात्—यह मन दर्पण है, जो कोई गुरुमुख हैं वही इसे देखते हैं। इस पर जंग न चढ़ जाय। इसलिये इसके ‘अहम्’को सुखा देना चाहिये। भाव यह है कि जैसा मन होगा वैसा ही तन होगा। स्वच्छ दर्पण में जिस भांति चेहरा अच्छा दिखाई देता है। वैसे ही स्वच्छ मन वाले की शारीरिक चेष्टायें भी अच्छी होती हैं।

“मनि जीते जगु जीत ॥ जपु

अर्थात्—मन को जीत लेने में ही मनुष्य की सच्ची जीत है।

सिख गुरुओं ने जहाँ अपने मन को वश में करने का उपदेश दिया है। वहाँ यह भी कहा है कि मन मुख लोग अर्थात् निगुरे भवसागर से पार नहीं हो सकते।

हरिरंग कउ लौचें सभ कोई, गुरुमुख रंग चलूणा होई।

मनमुख मनमुख मुगध नर कोरा होई, जे सउ लोचें रंग न होवे कोई ॥—सूही महला ४

अर्थात्—सब कोई हरि रंग (हरि नाम के रंग) को पसन्द करते हैं और यह रंग गुरुमुख पर ऐसा चढ़ता है कि टिकाऊ रहता है। सार यह कि गुरु ऐसे (हरि प्रेम रंग में) रंग देता है जो सहज ही नहीं छूटता। मन मुख मनुष्य बेरंग होता है। क्योंकि जो सब रंगों को देखता है उसे कोई भी रंग नहीं लगता।

“मन की मति तिआगहु हरिजन ऐहा बात कठनी।

अनदिन हरि हरि नाम धिआवहु गुरु सतगुरु की मति लेनी ॥”—बिलावल महला ४

अर्थात्—हरिजनो ! मन मुख पने को छोड़ दो और रात दिन गुरु अथवा सतगुरु की सलाह लेकर हरिनाम का स्मरण करो।

“माइआ मोहु गुबार है, तिसदा न दिस्सं उरवारु न पारु।

मनमुख अगिआनि महा दुःख पाइदे डुब्बं हरिनामु बिसारि ॥”—सलोक महला ३

अर्थात्—माया मोह का जो गुबार है। उसका कोई ओर छोर नहीं दिखाई देता। मनमुख जो मूर्ख है वह यहाँ दुःख पाते हैं और हरिनाम को त्याग देने के कारण उस गुबार (भँवर) में डूब जाते हैं।

“मन मुख करम कमावणो, जिउ दोहागणि तनि सीगारु ।

सेजे कंतु न आवही नित नित होइ खुआरु ।

पिरु का महलु न पावही ना दीसं घर बारु ॥”—श्री राग महला ३

अर्थात्—मनमुख का काम ऐसा है जैसे दोहागिनी स्त्री का शृंगार। क्योंकि वह नित नित शृंगार करके दुःखी होती है। कारण कि उसकी सेज पर उसका पति नहीं आता है। वह न तो पति के महल (अटारी) को पा सकती है और न उसे घर बार ही दीखता है। और जो :—

“गुरुमुखि सदा सुहागणी पिरु राखिआ उरधारि ।

मिठ्ठा बोलहि निवि चलहि सेजे रवै भतारु ॥”—श्री राग महला ३

अर्थात्—गुरुमुख जो है वह सदा सुहागिन की भांति है। क्योंकि उसका पति उन्हें हृदय में धारण किये रहता है। वह मीठा बोलती है। विनम्र होकर व्यवहार करती है। उसका पति उसकी सेज पर पौढ़ कर उसकी तृप्ति करता है।

भाव यह है कि जो लोग अपने मन के मुताबिक चलते हैं। उन्हें ईश्वर नहीं मिल सकता। ईश्वर तो उन्हीं लोगों को मिलेगा जो सतगुरुओं के बताए मार्ग पर चलते हैं अर्थात् हरि कीर्तन और हरि स्मरण में जिनका मन लगा हुआ है।

सिख गुरुओं के कथनानुसार गुरुमुख लोगों के लिये यहाँ भी शांति है क्योंकि वह गुरु उपदेशों से माया मोह के फंदे से छूट जाता है और अपने ‘अहम्’ को त्याग कर प्रभु में अपने को रमा लेता है। और उनका परलोक भी सुधर जाता है क्योंकि वह हरि रूप ही हो जाते हैं।

मनमुख गुरुओं की दृष्टि में नदी किनारे का वृक्ष है।

गुरु मत में अधिक से अधिक जिस बात पर बल दिया गया है ‘हरि नाम’ का स्मरण है। साधु बड़ा इसलिये है कि वह हृदय को ‘हरि आवास’ बनाने लायक बनाता है। भगत बड़ा इसलिये है कि वह

हरि दर्शनों का प्यासा है और गुरु बड़ा इसलिये है कि मनमुखों को हरि की ओर

नाम महिमा

लगाकर उनके हृदय को शुद्ध बनाता है। सारांश कि यह सब इसलिये बड़े हैं कि

उनका लक्ष्य ‘हरिनाम’ है। सिख गुरुओं का कोई वाक्य कोई उपदेश ऐसा नहीं

जिसमें हरि और ‘हरिनाम’ का जिक्र न आता हो। उनकी दृष्टि में जप, तप, संयम, वेद, पुराण और शास्त्र सब सार हीन हैं यदि वे हरि को बताने मिलाने और उसके प्रति प्रेम पैदा करने में असमर्थ हैं।

इसलिये जहाँ उन्होंने ‘हरि स्मरण’ की बार बार शिक्षा दी है और हरि स्मरण को ही मनुष्य का मुख्य कर्त्तव्य बताया है वहाँ उन्होंने नाम की महिमा पर भी बहुत कहा है। यथा:—

“नाम के धारे सगले जन्त । नाम के धारे खंड ब्रह्मण्ड ॥

नाम के धारे सिमृत वेद पुरान । नाम के धारे सुनन गिआन धिआन ।

नाम के धारे आगास पाताल । नाम के धारे सगल आकार ॥

नाम के धारे पुरिआ सभ भवन । नाम के संगि उधरे सुनि सवन ।

करि किरपा जिसु आपनै नामि लाए । नानक चउ पद महि सो जन गति पाये । सुखमनी ।

अर्थात्—सब जीव जन्तु नाम के ही आधार पर हैं। सारे ब्रह्मांड भी नाम पर आश्रित हैं। स्मृति, वेद और पुराणों का आधार भी (हरि) नाम ही है। श्रवण मनन और ध्यान भी नाम का ही किया जाता है। आकाश, पाताल और सभी साकार वस्तुओं का धारण करने वाला वह नाम रूप हरि नगर और नगरों के घर सभी नामाधार हैं। नाम के धारण करने और श्रवण से अनेकों का उद्धार हो गया है।

कृपा करिके ईश्वर ने जिन्हें अपने नाम स्मरण में लगा लिया है। वह आदमी चौथी अवस्था (तुरीय) को प्राप्त होकर सुगति पा जायेंगे।

महान् भक्त तुलसीदास ने भी हरि नाम की खूब प्रशंसा की है उन्होंने कहा है राम से राम का नाम कहीं बड़ा है। क्योंकि राम ने तो एक अहिल्या का ही उद्धार किया था। राम के नाम ने भील, अजामिल, गीध आदि अनेकों पापियों को निस्तार दिया।

नाम के चमत्कारों की प्रशंसा में गुरु लोगों ने कहा है “हथ कंगन को आरसी क्या” ? अपना पुराना इतिहास उठाकर देख लो ‘नाम स्मरण’ से कितनों का कल्याण हो गया है।

“सुणि साखी मन जपि पिआर । अजामिलु उधरिआ कहि एक बार ।
 वालमीक होआ साध संगु । ध्रु कउ मिलिआ हरि निसंग ।,
 तेरिआ संता जाचउ चरन रेन । ले मसतकि लावउ करि किरपा देन । १ ।
 गनि का उधरी हरि कहै तोत । गजइन्द्र धिआइओ हरि कीओ मोख । । रहाउ ।
 विप्र सुदामे दानुदु भंज । रे मन तू भी भजू गोविन्द ।
 बधिकु उधारिओ खमि प्रहार । कुविजा उधरी अंगुसट धार ।
 विदुर उधारिआ दासत भाइ । रे मन तू भी हरि धिआइ ॥
 प्रहलाद रखी हरि पैज आप । बसत्र छीनत द्रोपदी रखी लाज ।
 जिनि चिनि सेविआ अंतबार । रे मन सेवि तू परहि पार ।
 धन्ने सेविआ बाल बुधि । त्रिलोचन गुरि मिलि भई सिधि ।
 बेणी कउ गुरि किओ प्रगासु । रे मन तू भी होइ वासु ।
 जेदेव तिआगिओ अहंमेव । नाइ उधरिओ संनु सेव ।
 मनु डीगि न डोलै कहै जाइ । मन तू भी तरसहि सरणि पाइ ।
 जिह अनुग्रह ठाकुरि किओ आपि । से तै लीन्हे भगत राखि ।
 तिनका गुण अवगुण न विचारिओ कोइ । इह विधि देखि मनु लगा सेव ।
 कबीरि धिआइओ इक रंग । नाम देव हरि जीउ बसहि संगि ।

रविदास धिआए प्रभ अनूप । गुरु नानक देव गोविन्द रूप । बसंत महला ५ घर १ दुतुकिआ

अर्थात्—अरे मन इन घटनाओं (साखियों) को सुन कर प्रभु का प्यार के साथ स्मरण कर। अजामिल तो एक बार के उच्चारण से ही तर गया।

वाल्मीक को साधुओं के सत्संग से (हरिनाम) का बोध हो गया और फिर उसने (हरि स्मरण से) अपना उद्धार कर लिया। और ध्रुव को तो परमात्मा (सच्चे प्रेम के कारण) बिना ही किसी संग के मिल गये।

गोतम की त्रिया (अहिल्या) चरण रज के मस्तक पर लगते ही तर गई।

गणिका अपने तोते को राम नाम पढ़ाने से ही पाप निवृत्त हो गई और स्वर्ग को चली गई। और गजेन्द्र ने ग्राह (मगर) से पकड़े जाने पर जब हरि नाम स्मरण किया तो उसे भगवान ने ऐन मौके पर ग्राह से मुक्त कर दिया।

अरे मन तू भी परमात्मा का भजन कर, देख उसने सुदामा जैसे दरिद्र ब्राह्मण के दुख दूर करके उसका बेड़ा पार कर दिया।

बधिक का उद्धार खंभ के प्रहार से कर दिया। कंस की दासी कुब्जा का उद्धार पैर के अंगूठे को पैर से दबाकर कर दिया।

महात्मा विदुर को उसके दास भाव की भगति से प्रसन्न होकर उद्धार दिया। अरे मन तू भी अपने उद्धार के लिये हरि स्मरण कर।

प्रह्लाद की पैज (हरि नाम न छोड़ने की जिद) को अहंकारी हरिणाकुश को जिसने कि रात दिन घर बाहर और देव दानव तथा मनुष्य किसी से भी न मरने के बरदान हासिल कर लिये थे—मार कर रक्खा। और द्रोपदी की—दुष्ट दुःशासन द्वारा वस्त्र हरण करके नंगी होने से बचाकर लाज की रक्षा की। जिस जिसने भी हरिनाम को याद किया चाहे अंत समय में ही सही उनका उद्धार हुआ। अरे मन तू भी हरि स्मरण कर जिससे तेरा बेड़ा पार हो जाय।

धन्ना भगत ने बाल बुद्धि से उसे याद किया तो उसकी बालहट को पूरा किया और त्रिलोचन को गुरु को मिलने पर उनके बताये मार्ग से सिद्धि हुई।

बेणी भगत के हृदय में गुरु ने राम नाम का प्रकाश किया अरे मन तू भी भगवान का सेवक बन जा।

जयदेव ने हरि दर्शन के लिये अहंकार को छोड़ दिया। हरि भगत के कारण सेना नाई का उद्धार हो गया। मन तू भी डिगै मत हरि शरण में जाने से तू भी तर जायेगा।

उस प्रभु ने जिस पर भी दृष्टि की, उसका ही निस्तार कर दिया उसने किसी के गुण अवगुणों का खयाल नहीं किया इसी भरोसे पर तू भी उसकी शरण में जा।

कबीर ने उसकी उपासना केवल एक रंग (निर्गुण भाव) से की। नामदेव उसे (मूर्ति रूप) में साथ रखता रहा। रैदास ने उसका भजन विचित्र रूप को सामने रख कर किया और गुरु नानक देव ने गोविन्द रूप से। तू भी उसे भज। वर्ना तो—

“कण बिना जैसे थोथर तुखा। नाय विहून सूने से मुखा।

नाम बिना नाही मुखि भागु। भरते बिहून कहा सोहाग ॥

नाम बिसारि लगं अन सुआइ। ताकी आस न पूजं काहि।

मनु रे नामु जपै सुख होइ। गुरु पूरा सालाहिए सहज मिले प्रभु सोइ।

अर्थात्—अन्न के दोनों के बिना जैसे तुख (सिट्टे) थोथे (व्यर्थ) हैं। उसी प्रकार बिना (हरि) नाम के मुँह थोथा है। हरि नाम से खाली मुँह उसी भांति निरभाग है जैसे कि बिना भरतार के स्त्री सुहाग व्यर्थ है। जो हरि नाम को छोड़ कर दूसरे मजे लेते हैं। उनकी इच्छायें पूरी नहीं होती हैं। इसलिए हे मन ! सुख तो हरि नाम के जपने से ही मिलेगा। उस पूरे गुरु की सराहना करनी चाहिए जिससे कि प्रभु का मिलना सरल हो जाता है।

ईश्वर प्राप्ति के लिये जहाँ भक्ति का होना आवश्यक है वहाँ भक्ति के तरीकों की जानकारी भी

आवश्यक है। भारतीय भक्ति परम्परा में भक्ति-प्रदर्शन के नौ प्रकार बताए गये हैं। जो नवधा-भक्ति के नाम से अभिहित होते हैं। 'ग्रन्थ साहब' का अनुशीलन करने से हम इस निष्कर्ष पर पहुँचे हैं कि सिख गुरुओं ने मानव कल्याण के लिये नवों प्रकार की भक्ति को अपनाया है। वे नौ प्रकार श्रवण अर्थात् १-ईश्वरके नाम और गुणों का सुनना २-कीर्तन-ईश्वर के नाम और गुणों का गायन। ३-स्मरण-ईश्वर के नाम और गुणों का जप। ४-सेवन-अपने मन से ईश्वर की सेवा तथा उसमें प्रीति करना ५-अर्चन-आत्मा को परमात्मा का समीपी समझ कर उसके संग रहने की भावना। ६-बन्दना-परमात्मा को महान् समझ कर (उसके सामने) विनम्र होना। ७-सेवक भाव-ईश्वर को अपने तन मन और सर्वस्व का मालिक समझ कर उसकी इच्छा के अनुकूल चलने का प्रयत्न करना। ८-मित्र भाव-यह समझना कि मेरा सबसे बड़ा सच्चा हितैषी ईश्वर है जो सुख, दुःख और आपत्ति सम्पत्ति में सदा मेरा सहायक है। ९-आत्म समर्पण-वह भक्ति है जिस में मनुष्य यह समझ लेता है कि मैं कुछ नहीं। न मेरे करने से कुछ होने का है। परमात्मा जैसे रखेगा मैं रहूँगा और उसकी शरण में रहने में ही मेरा कल्याण है।

'ग्रन्थ साहब' में इन नवों प्रकार की भक्ति के सम्बन्ध में इस प्रकार प्रकाश डाला गया है।

“सुणिए पड़ि पड़ि पाबहि मान । सुणिए लागहि सहजि धियानु ।

श्रवण

सुणिए अंधे पावहि राहु । सुणिए हाथ होवै असगाहु ।

नानक भगता सदा विगासु । सुणिए दूख पाप का नासु ।

—जपु जी

अर्थात्--सुनने और फिर सुने हुए को पढ़ने से उसके मान (परिमाण) का पता चलता है। अर्थात् ईश्वर सम्बन्धी ज्ञान प्राप्त होता है।

उसके सम्बन्ध में सुनने से सहज ध्यान में मन लग जाता है।

ईश्वर मार्ग के सम्बन्ध में जो अन्धे हैं अर्थात् जिन्हें ईश्वर के सम्बन्ध में कुछ भी पता नहीं है। वे उसके गुणों को सुनकर राह पर चल निकलते हैं। सुनने से ही अगम्य पदार्थ (ईश्वर प्रेम) हाथ लगता है।

ईश्वर के सम्बन्ध में सुनने से भक्तों का सदैव विकास होता है। दुःख और पापों का नाश भी हरिगुण सुनने से होता है।

“ऐसा कीरतनु करि मन मेरे । ईहा ऊहा जो काम तेरं ।रहाउ।

जासु जपत भउ अपदा जाय । धावत मनुआ आवैं ठाइ ।—गौड़ी महला ५

कीर्तन

+ + + +

“राति न विहावी साकतां, जिन्हा विसरै नाउ ।

राती दिनस सुहेलिया, नानक हरि गुण गाउ ॥—सलोक म० ५

+ + + +

हरि कीरति साधु संगति है सिर करमन के करमा ।

तेरे सेवकु इह रंग माता ।

भयउ कृपालु दीन दुख भंजन हरि हरि कीरतन इहु मन राता ।—सोरठ महला ५ अष्टपदी

+ + + +

‘भली सुहाबो छापरी जासहि गुन गाए ।

कित ही कास न धवलहर जित हरि बिसराए ।”--सूही महला ५

+ + + +
 “हउ बलिहारी जो प्रभु धिआवत । जलनि बुके हरि हरि गुन गावत ।”--विलावल म० ५

+ + + +
 “मनूआ नाचै भगति द्विडाए । गुरु कं सबद मन मनै मिलाए ।

सचा ताल पूरे माइआ मोह चुकाए । सबदे निरत करावणिआ ।”--माभ महला ३ अष्टपद

अर्थात्—मेरे मन ऐसा कीर्तन कर जो इस लोक और उस लोक दोनों में तेरे काम आवै । जिसके जपने से भव (संसार) की आपदा चली जाय और दौड़ता हुआ मन ठिकाने पर आजाय ।

+ + + +
 “अरे शाक्त रात को व्यर्थ मत गँवावे । उसके नाम को छोड़ने से--और इन अकृत्यों को करने से--तेरा जन्म व्यर्थ ही जायगा इसलिये रात दिन तू हरि गुण का सुहेला गा ।

+ + + +
 साधु संगति और हरि कीर्तन सब कर्मों में सिरमौर (श्रेष्ठ) हैं । प्रभु के सेवक इसी रंग में अपने को रंगते हैं । इनको भगवान की दया से हरि कीर्तन ही अच्छा लगता है ।

+ + + +
 उन महलों से जहाँ कि मनुष्य ईश्वर के गुण-गान को भूल जाता है वह भोंपड़ी अच्छी है जहाँ हरि कीर्तन होता है ।

+ + + +
 “मैं उन लोगों पर निछावर हूँ । जो भगवान का ध्यान करते हैं । क्योंकि हृदय की जलन तो हरि के गुणों का कीर्तन करने से ही शांत होती है ।

+ + + +
 “भक्ति में मन का दृढ़ होना ही सच्चा नाच है । गुरु के शब्दों का मन में मिलान कर लेना सच्चा संगीत है और माया मोह का छोड़ देना सच्ची लय (ताल) है । शब्द ही सच्चा नृत्यकार है ।

+ + + +
 “प्रभु कै सिमरन गरभ न बसै । प्रभु कै सिमरन दूख जम नसै ॥

प्रभु कै सिमरिन काल परहरै । प्रभु कै सिमरन दुश्मन टरै ॥

प्रभु सिमरत कछु विघन न लागै । प्रभु कै सिमरन अनुदिन जागै ॥--गौडी सुखमनी महला ५

स्मरण

“सो सुरता सो वंसनो सो गिआनी धनवंत ।

सो सूरु कुलवंत सोइ जिन भजिआ भगवंत ॥

खत्री ब्रह्मण सूद वंस उघरै सिमर चंडाल ।

जिन जानिउ प्रभु आपना नानक तिसहि रवाल ॥--गौडी थिती महला ५

जाकै सिमरन होइ अनंदा, बिनसै जनम मरन भै दुखी ।

चार पदारथ नवनिधि पाबहि, बहुरि न तिरसना भूखी ।--सोरठ महला ५

सचि सिमरिए होवं परगासु । ताते विखिआ महि रहै उदास । --धनाश्री म० १ घरु दूजा

अर्थात्—प्रभु के स्मरण से मनुष्य गर्भवास के कष्टों से छुटकारा पा जाता है अर्थात् वह जन्म और मरण के चक्कर से छूट जाता है। और प्रभु के स्मरण से यम-यातनाओं के दुःख भी नष्ट हो जाते हैं।

प्रभु के स्मरण से मृत्यु भी छोड़ देती है। अर्थात् सहज ही नहीं आती। और दुश्मन का भय भी प्रभु स्मरण से टल जाता है।

प्रभु-स्मरण से हानि कुछ भी नहीं होती। अपितु जो प्रभु का स्मरण करता है वह सदैव जागरूक रहता है।

+ + + +

वही श्रोता अथवा वेदज्ञ है। वही वैष्णव, ज्ञानी और सच्चा धनी है और शूरवीर और कुलीन भी वही है—जिसने कि भगवान का भजन किया है। उस परम पिता परमेश्वर को स्मरण करने से क्षत्रिय, ब्राह्मण, वैश्य, और शूद्र—यहां तक कि चंडाल भी उद्वर गये हैं।

जिन्होंने प्रभु के साथ अपनापन जोड़ लिया है नानक तिन पर बलिहार है।

+ + + +

उसके स्मरण से आनन्द प्राप्त होता है और जन्म मरण के भय और कष्ट नष्ट होते हैं। यही क्यों उसके स्मरण से जीवन के जो परम लक्ष्य—अर्थ, धर्म, काम, मोक्ष नाम के चार पदार्थ हैं वे और नवों प्रकार की निधियां प्राप्त होती हैं और तृष्णा की भी भूख मिट जाती है। ऐसा है हरि स्मरण।

+ + + +

(वास्तविक बात तो यह है कि) उस सत्य स्वरूप के स्मरण से हृदय का अन्धकार दूर हो जाता है और निर्मल ज्ञान का प्रकाश हो जाता है। हृदय में ज्ञान का प्रकाश होने से मनुष्य विषय-वासनाओं की ओर से उदासीन हो जाता है और विषय-वासनाओं से जहाँ हृदय खाली हुआ, वहीं उसका सर्वतोमुखी कल्याण है। कारणकि

“कलि महि राम नामु साह ।” (धनाश्री महला १ घरू ३)

अर्थात्—कलियुग में हरि नाम ही सार है।

साकार प्रभु की सेवा करने वालों ने मन्दिरों और मठों में उसके अनेक नामों पर मूर्तियां स्थापित करली हैं किन्तु जो निराकार के उपासक हैं। वे परमात्मा की सेवा कैसे करें। उसका विधान समस्त निर्गुणी सन्तों ने यह बताया है कि उसकी मानसिक सेवा करो। इस सम्बन्ध में सिख गुरुओं ने जो कुछ कहा है उसका थोड़ा सा अंश इस प्रकार है:—

सेवन

“तुझ बिन कौन हमारा, मेरे प्रीतम प्राण अधारा ।

अंतर की विधि तुझही जानी, तुमही सजन सुहेले ।

सरब सुखा में तुझते पाए, मेरे ठाकुर अगह अतोले ।

बरन न साकिउ तुमरे रंगा, गुण निधान सुख दाते ।

अगम अगोचर प्रभु अविनासी पूरे गुरते जाते ।”—गौडी महला ५

“हम मल मल धोवहि पांव गुरु के जो हरि हरि कथा सुनावे ।—गौडी महला ४

“सतगुरु की सेवा गाखड़ी, सिर दीजे आप गवाइ ।

सबद मिलहि ता हरि मिले, सेवा पबे सभ थाइ ॥—श्री राग म०, ३

सिख धर्म और गुरुमत-दर्शन

“जेते जीअ तेते सभि तेरे, विणु सेवा फल किसें नहीं।” —प्रासा महला १

ऐसी सेवकु सेवा करे, जिसका जीउ तिसु आगें धरं। —धनाश्री महला १ घरू दूजा

अर्थात्—ओ, मेरे प्राणों के आधार प्रियतम (परमात्मा) तेरे बिना हमारा कौन है ? मेरे अन्तःकरण में जो कुछ है उसे तुम भली प्रकार जानते हो। क्योंकि—

“तूं मेरा पिता तूं हं मेरा माता, तूं मेरा बंधुप तूं मेरा भ्राता।

तूं मेरा सभनी थाई, ताभउ केहा काड़ा जीउ।^१

ओ, मेरे अथाह और अतोला ठाकुर सारे सुख मैंने तुझ से ही पाये हैं।

ओ ! गुण निधान और सुखदाता ! मैं तुम्हारी विचित्राओं का वर्णन कैसे कर सकता हूँ क्योंकि तुम अगम अगोचर हो। हे अविनाशी ! तुम्हें पूरे गुरु के द्वारा ही जाना जा सकता है।

हम उस गुरु के पैरों को मल कर धोते हैं जो ईश्वर की कथा का वर्णन हमसे करता है।

सतगुरु की सेवा अति कठिन है। किन्तु फिर भी अपने को गँवा कर और सिर देकर भी उसकी सेवा करनी चाहिए। जब अनहद शब्द का घोष ब्रह्माण्ड में होने लगे तो समझ लो हरि मिल गये और सेवा तो सब स्थानों पर प्राप्त की जा सकती है।

इस संसार में जितने भी जीव हैं। वे सब हे परमात्मा तेरे ही हैं। बिना सेवा के इन सब का जन्म निष्फल है अर्थात् सेवा अनिवार्य है।

हमारी समझ में उस निरंकार की सेवक ऐसी सेवा करे कि कहदे कि हे प्रभु यह तेरा जीव तेरे आगे है।

जो सेवक यह कह देगा कि ‘साहब भावै सो परवाणु।’ उसके लिये यह निश्चय है “सो सेवकु दरगाह पावै माणु।” अर्थात् वह सेवक ईश्वर की दरगाह में सन्मान पावेगा।

प्रचलित अर्थों में अर्चन का अर्थ पूजा लिया जाता है। और पूजा का अर्थ मूर्ति पूजन समझा जाता है। मूर्तियों पर लोग फूल, चावल, सुपारी, हल्दी, तिलक आदि चढ़ाते हैं। इन्हीं रिवाजों को देखते हुए संत रैदास ने कहा था:—

“दूध तो बछरे थनहु बिटारिउ। फूल भँवर जल मोन बिगारिउ।

अर्चन

मैलागिरि बेरे हे भुइ अंग। बिख अमिरत बसहि इक संग।
धूप दीप नईवेदहि वासा। कैसे पूज करे तेरी दासा।”

अर्थात्—दूध तो बछड़े ने थन में ही जूठा कर दिया। फूल को भँरे ने जूठा कर दिया। मलय-गिरि पर चन्दन के वृक्षों से सांप लिपटे हुए हैं जिससे चन्दन की अमृतमयी सुगन्धि में सांपों की श्वास-प्रश्वास का विष मिल गया है। धूप और नैवेद्य वासी हैं। ताजा नहीं। यह तेरा दास फिर किससे तेरी पूजा करे।”

१. तुमेव माना च पिता तुमेव। तुमेव बन्धुश्च सखा तुमेव (भागवत)

किन्तु धूप, दीप, नैवेद्य तथा दूध और फल फूलों से तो साकार पंथी पूजा अर्चन करते थे। निराकार पंथी अपने प्रभु की पूजा कैसे करें ? इसके लिये सिख गुरुओं ने कहा:—

“आतमादेउ पूजिए, बिनु सतगुरु बूझ न पाइ।” — वार श्रीराग महला ३

तेरा नाम करी चानगाठीआ जे मन उरसा होइ।

करणी कंगु जे रलें, घट अन्तर पूजा होइ। — गूजरी महला १

अर्थात्—आत्मदेव की जो कि घट भीतर है पूजा करो। किन्तु इस पूजा की विधि सतगुरु के समभाये बिना समझ में नहीं आ सकती।

हे प्रभु ! तेरे नाम की तो चन्दन वटी बनाई जाय और अपने मन को (मनुष्य) बनावे सिल। फिर सुकृत्यों की केसर मिला कर घिसे। इस प्रकार की जो पूजा है वह अन्तःकरण में ही हो सकती है। उस पूजा और अर्चना की तो सिख गुरुओं ने भर्त्सना ही की है। जो मन्दिर और मठों में पुजारी लोग करते हैं। जैसा कि इस एक पद से ही प्रकट हो जायगा।

“मन बेकारो बेडिया बेकारा करम कमाइ।

दूजें भाइ अगिआनी पूजदे दरगहि मिले सजाइ। — वार श्रीराग महला ३

अर्थात्—मन तो बिना काम के लम्पट हो गया है। जो व्यर्थ के कर्मों में उलझा हुआ है। परमात्मा को मूर्तियों में पूजना द्वैत भाव है जो अज्ञानियों का काम है। इन अज्ञानियों को ईश्वर की दरगाह में सजा मिलेगी।

कालान्तर में कुछ हेर फेर के साथ यह पूजा पद्धति सिखों में ‘ग्रंथ साहिव’ के प्रति अगाध श्रद्धा के रूप में प्रस्फुटित हुई।

बंदना हरि बंदना गुण गावहु गोपाल राइ। — रहाउ ॥

बडे भागि भेटे गुरु देवा। कोटि पराध मिटे हरि सेवा।

बन्दना

चरन कमल जाका मन रापे। सोग अगनि तिसु जन न विश्रापे। — धनाश्री महला ५

नमस्कार ताकउ लखवार। इहु मनु दीजें ताकउ बारि।

सिमरनि ताके मिटहि सन्ताप। होई अनन्दु न विश्रापहि ताप ॥ — भैरव महला ५

सुभ बिवस आए गहि कंठ लाए प्रभ ऊँच अगम अपारे।

बिनवंति नानक सफलु सभु किछु प्रभु मिले अति पिआरे ॥ — विहागड़ा महला ५ छंत

निवि निवि पाइ लगउ गुरु अपुने आतम रामु निहारिआ।

करत विचारु हिरदे हरि रविआ हरदे देखि विचारिआ। — आसा महला १

अर्थात्—हरि का बन्दन करो। एक बार नहीं अनेकों बार हरि की बन्दना करो। गोपालराय के गूणों का गायन करो। (इस प्रकार का उपदेश देने वाले) गुरुदेव का मिलन बड़े भाग्य से हुआ है। परमात्मा की सेवा से करोड़ों अपराध मिट जाते हैं। जिस मनुष्य का मन प्रभु के चरण कमलों में रम जाता है। उसे चिन्तारूपी अग्नि नहीं जलाती।

उस प्रभु के लिये लाखों बार नमस्कार है। जिसके स्मरण से समस्त संताप (कष्ट) मिट जाते हैं तथा आनन्द की प्राप्ति हो जाती है और दैहिक, दैविक तथा भौतिक नाम के तीनों प्रकार के जो ताप हैं वे पास नहीं आते। इस मन को उस प्रभु पर निछावर कर दो।

+

+

+

यह प्रथम दिन का आगमन है जो उस महान् और अगम अपार प्रभु ने मेरे को कंठ से लगा लिया है। नानक अति नम्रता से उस प्रभु की बन्दना करते हैं क्योंकि सब कुछ प्यारे प्रभु के मिलने से सफल हो गया।

+ + +

अपने गुरु के पैरों की झुककर बन्दना करो। जिनके उपदेश से अपने आपको पहचानने में समर्थ हुए। यह हृदय में विचार करके देख लिया है कि परमात्मा हृदय में ही रम रहा है।

+ + +

सेवक-भाव तिसु सेवक कं हउ बलिहारी जो अपने प्रभ भावं।

तिसकी सोइ सुणी मनु हरिआ तिसु नानक परसण जावै।--आसा महला ५
ठाकुर का सेवक अगिआकारी। ठाकुर का सेवक सदा पूजारी।
ठाकुर के सेवक कं मन परतीति। ठाकुर के सेवक की निरमल रीति।
ठाकुर कउ सेवक जानं संगि। प्रभ का सेवक नाम कं रंगि।--सुखमनी

अर्थात्—उस सेवक की हम बलिहार जाते हैं जो अपने प्रभु को अच्छा लगता है। हमने उसकी यश (गंध) सुनी है। तिसका स्पर्श (आलिंगन) करने जाने को नानक का मन चाहता है।

+ + +

ठाकुर के सेवक में कुछ अद्भुत गुण होते हैं। वह अपने को ठाकुर का आज्ञाकारी समझता है। सदा ही वह उसी की पूजा करता है। उसके मन में अपने प्रभु का अगाध विश्वास होता है। उसकी समस्त रीतियां शुद्ध पवित्र हो जाती हैं। क्योंकि वह कोई पाप नहीं करता कारण कि वह अपने प्रभु का सदैव अपने इर्द गिर्द समझता है और वह समस्त भ्रमों और सोच-विचारों को छोड़कर प्रभु के रंग में रंग जाता है।

+ + +

जब सेवक इस प्रकार अपने को अपने प्रभु की सेवा में अर्पण कर देता है तो—

“सेवक कउ प्रभ पालन हाग। सेवक की राखें निरंकारा।”

× × ×

“अपने जन का परदा ढाकं, अपने सेवक की सर पर राखें।

अपने दास कउ देह बडाई, अपने सेवक कउ नांव जपाई।

अपने सेवक की आप पति राखें। ताकी गति मित कोउ न लाखें।”—सुखमनी

अर्थात्—प्रभु भी अपने सेवक का पालनहार बन जाता है। और निरंकार होते हुए भी उसकी बात, जिद् अथवा पैज को रखता है।

+ + +

वह अपने सेवक की पुरानी बुराइयों पर परदा डालता है। और उसके सिर की पगड़ी की रक्षा करता है। (एक अर्थ यह भी है कि उस की बात को ऊंची रखता है)।

अपने सेवक से नाम का जाप कराकर उसकी कीर्ति को फैलाता है। (लोग कहने लगते हैं अमुक व्यक्ति तो बड़ा भारी भगत है)

मित्र-भाव

मन मुख सेती दोसती थोड़ड़िआं दिन चार।
 इस परीती तुटदी बिलम न होवई, इहु दोसती चलन विकार ।—वार वडहंस म० ३
 मनमुख सउ करि दोसती सुख कि पुछे मित ।
 गुरुमुख सउ करि दोसती सतगुर सिउ लाइ चित ।
 जंमण मरण का मूल कटीए तां सुख होवी मित ।—सलोक बारां ते बधीक म० ३
 मिलिआ होइ न बीछड़े जे मिलिआ होई ।—सूही महला १
 मिलिअे मिलिआ ना मिले, मिले मिलिआ जो होइ ।
 अन्तर आतमें जो मिले, मिलिआ कहिअे सोइ ।—वार सूही महला २
 अपना मीतु सुअामी गाइए ।
 आस न अवर काहू की कीजे—सखदाता प्रभु धिआइए ।—सारंग महला ५
 तू मेरे मीत सखा हरि प्रान ।
 मनु धनु जीउ पिडु सभ तुमरा इहु तनु सीतो तुमरे धान ।—सारंग महला ५
 हरि सा मीतु नाही में कोई । जिनि तनु मनु दीआ सुरति समोई ।—मारु म० १
 कोउ हं मेरो साजनु मीतु । हरिनाम सुनावं नीत ।
 बिनसै दुख बिपरीति । सभ अरपउ मनु तनु चीतु ।—नट पड़ताल महला ५

अर्थात्—ऐसे लोगों से—जिनका मन काबू में नहीं है अर्थात् भ्रष्ट आचरण वाले हैं—मित्रता निभने वाली नहीं होती । चार छः दिन में ही टूट जाती है । और ऐसी मित्रता का चलना भी बेकार है ।

+ × ×

मनमुखों से दोस्ती करके कोई सुख चाहे वह मूर्ख है । दोस्ती तो गुरुमुखों से करनी चाहिये अर्थात् जो सदाचार के रास्ते पर चल रहे हों । और सतगुरु परमात्मा में चित्त लगाना चाहिये जिससे जन्म-मरण की व्याधियां मिट जांय और सुख शांति मिले ।

× × ×

सच्चा मेली (मित्र) मिलने पर कभी बिछुड़ता नहीं । और ऐसा मेली (मित्र) तो परमात्मा ही है ।

+ + +

मिलने वाले अनेकों मिलते हैं किन्तु सच्चे मिलने वाले तो मिलते नहीं । सच्चा मेली (मित्र) तो वह है जो अन्तःकरण (आत्मा) में समा जाता है । (ऐसा मेली तो परमात्मा ही है)

× × ×

आपका जो वास्तविक मित्र अर्थात् (परमात्मा) है । उसी का गुण-गान करो और किसी दूसरे पर आस मत लगाओ ।

+ + +

हे प्राणाधार भगवान् तू ही मेरा सच्चा सखा और मित्र है । मेरा यह तन, मन, धन और प्राण सब कुछ तेरा ही है । यह मेरा शरीर पृथ्वी जैसा है । मेरे इस शरीर में अपने प्रेम रूपी हल (सीतो) से आप भक्ति रूपी धान बीजिए ।

+ + +

हरि सरीखा मेरा कोई मित्र नहीं है जिसने इस शरीर में सुरति (सुबुद्धि) का संयोग करके मन

को रचा है। जिससे कि हम उसका चिन्तन कर सकते हैं।

+ + +

कोई मेरा ऐसा सज्जन मित्र है ? जो मुझे नित हरि गुन सुनाता रहे। जिससे मेरे विरोधी दुखों का नाश हो और मैं अपने तन, मन अथवा सर्वस्व को जिसे अर्पण कर दूं। (ऐसा मित्र सिवा भगवान के कौन है)

समर्पण-भाव

पूर्ण समर्पण भाव में भक्त अपने और परमात्मा के मध्य में पत्नी और पति का भाव अपना लेता है।

निर्गुणवाद के प्रायः सभी सन्तों ने भक्ति के इस प्रकार को अपनाया है यथा:—

“मैं बौरी मेरा राम भतार। रचि-रचि ताकों करों सिंगार ॥

भले निदों भले निदों भले निदो लोग। तन मन मेरा राम पियारे जोग।” — नामदेव (संत सुधासार)

अर्थात्—मेरा भरतार (प्रियतम) राम है। मैं उसी पर बावली हुई फिरती हूँ। उसी से मिलने के लिये मैं सुधार-सुधार कर शृंगार करती हूँ।

लोग मेरी चाहे जितनी निन्दा करो। मैंने अपने तन, मन को राम प्रियतम से जोड़ लिया है।

हूँ बारी, मुख फेरि पियारे। करवट दे मोहि काहे को मारे।

करवट भला, न करवट तेरी। लाग गरे सुन विनती मेरी।

हम तुम बीच भया नहि कोई। तुमहिसो कंत नारि हम सोई ॥

कहत कबीर सुनो नर लोई। अब तुम्हरी परतीत न होई ॥—कबीर (संत सुधासार)

+ + +

अर्थात्—मैं तो वारी (नवीना) हूँ। मेरे प्रियतम मेरी ओर मुँह करलो। करवट बदल कर अर्थात् पीठ देकर मुझे क्यों दुखी करते हो। तेरी करवट भली नहीं है भली तो करवट (गलबांही) है। इसलिये मेरी विनय सुनकर गले से चिपट जा। तुम्हारा जैसा कंत और हमारी जैसी कांता हमारे तुम्हारे जमाने में तो कोई हुए नहीं हैं। अरे (दुनियांदार) लोगों तुम्हारा अब विश्वास जाता रहा है और मैंने तो अपने मन को प्रभु-प्रियतम में लगा लिया है।

+ + +

“मैं बेदनि कासनि आखूँ, हरि बिन जिव न रहै कस राखूँ।

जिव तरसै ल्यों आसह तेरा, करहु सँभाल न सुर मुनि मेरा।

विरह तपे तन अधिक जरावं, नौद न आवे भोज न भावं।

सखी सहेली गरब गहेली। पिय की बात न मुनहु सहेली।

मैं रे दुहागिनि अघ कर जानी। गया सो जोवन साध न मानी ॥—रैदास—(संत सुधासार)

+ + +

अर्थात्—मैं वैद्य को क्या रोग बताऊँ।

प्रियतम के बिना यह जीव नहीं रहता; इसे किम्प विधि से रक्खूँ। जब यह जीव तरसता है तभी तेरा आसरा लेती हूँ। मेरी सँभाल ता तुम्हों करो क्योंकि मेरे तो सँभाल करने वाला कोई ऋषि, मुनि और देवी, देवता भी नहीं हैं।

जो साथिन है वे अभिमानीनी हैं। और हे सखी उस पति (परमेश्वर) की बात न पूछो। मैं तो

दुहागिम (दुर्भागी) रही। सिर्फ पाप कर्म करके ही मैंने जाने हैं। यौवन अब चला जा रहा है। कोई साध पूरी नहीं हुई।

+ + +
कहियो जाइ सलाम हमारी राम कूँ । नैन रहे भड़लाय तुम्हारे नाम कूँ ।

कमल गया कुम्हलाय कलियां भी जायसी । हरि हर, वाजिद, इस वाड़ी में बहुरि न भँवरा आयसी ।

—'वाजिद' (सन्त मुधासार)

अर्थात्—राम से जाकर हमारी नमस्कार कहना कि तुम्हारे दर्शन के लिये नैनों में भड़की लग रही है।

कमल तो कुम्हला गया है। कलियां भी मुरझा कर गिरने वाली हैं। फिर इस वाटिका में भँवरा आकर क्या करेगा।

+ + +
इस आत्म समर्पण भक्ति को सिख गुरुओं ने भी अपनाया था उन्होंने भी कहा:—

“मैं मनि तनि बिरहु अति अगला किउ प्रीतमु मिलै धरि आइ ।

जा देखा प्रभु आपणा प्रभि देखिये दुख जाइ ।

जाइ पुछा तिन सज्जणा प्रभु कितु विधि मिलै मिलाइ ।”—श्री राग महला ४ घरू १

+ + +
मिलु मेरे प्रीतमा जिउ तुधु बिनु खरी निसाणी ।

मै नैणी नीद न आवे जीउ भावै अन्नु न पाणी ।

पाणी अन्नु न भावै मरोऐ हावै बिनु पिरु किउ सुखु पाईऐ ।—गौडी महला ३

+ + +
गुनु अवगुनु मेरो कछु न बीचारो ।

नह देखिओ रूप रंग सींगारो ॥

अज अचार किछु बिधि नहीं जानी ।

बाह पकरि प्रिय सेजं अानी ॥

सुनिवो सखी कंति हमारो कीअतो खसमाना ।

करु मसतकि धारि राखिओ करि अपुना किआ जाने इहु लोक अजाना ॥

—प्रासा महला ५

अर्थात्—मेरे तन, मन में विरह की अत्यन्त तड़पन है। किसी तरह प्रीतम घर आकर मिल लें। जिसने अपने प्रियतम को देख लिया है। उसका दुःख चला गया। क्योंकि प्रियतम के तो देखते ही दुःख चला जाता है। मैं अपने साजन से पूछती हूँ। प्रभु जिस विधि से तुम मिलते हो, उसी विधि से मिल जाओ।

+ + +
मेरे प्रियतम मिल जाओ। तुम्हारे बिना मैं दुर्बल हो रही हूँ। मेरे नेत्रों की नींद उड़ गई है।

और अन्न पानी कुछ भी नहीं भाते हैं। अन्न पानी अच्छा नहीं लगता है। जी में मरने की आती है।
क्योंकि बिना प्रियतम के सुख कहाँ है।

× × × × ×
प्रियतम जब मेरे ऊपर निहाल हो गये तो उन्होंने न तो मेरे गुण अवगुणों को देखा और न रूप रंग और शृंगार को।

चर्या (रोज महि के रहन सहन के ढंग) और आचार विचार की किसी विधि को भी नहीं जाना। बाँह पकड़ कर प्रियतम ने सेज पर सुला ली।

सखी ! हमारे प्रियतम के खसमाने के ढंग को सुना। अब प्रियतम से निवेदन है कि अपने कोमल हस्त को मेरे मस्तक पर रखे रहो। अनजानों से भरा हुआ यह लोक भी क्या जानेगा ? कि प्रीत ऐसी होती है।

संतों और गुरुओं के इन समस्त पदों में आत्मा को नारी और परमात्मा को पुरुष मान कर उस विरह का रूपक बांधा है जो ईश-मिलन के लिये भक्ति की पराकाष्ठा में होता है। इस प्रकार की भक्ति का नाम "आत्म-समर्पण" भक्ति है।

भक्ति-भाव में हरिजनों ने ईश्वर को बालक, माता पिता, सखा और प्रियतम विभिन्न रूपों में देखा है। इन भावनाओं के अनुसार ही उसे हँसाने, खिलाने, पालन पोषण करने और "बिगरे काज" सँवारने के लिये प्रेरित किया है।

गुरु-मत में भक्ति को किसी भी संत सम्प्रदाय से कम महत्व नहीं दिया गया है।

भक्ति और योग

वैदिक आर्य्य यहि लोक और परलोक के सुखों की प्राप्ति के लिये कर्म, ज्ञान और उपासना को आधार मानते थे।

कर्मों में शुभ कर्म, कुकर्म दो भेद थे। चोरी, व्यभिचार, दगा, फरेब, अहंकार, ईर्ष्या द्वेष और कुकर्म अथवा त्याज्य कर्म समझे जाते थे। परोपकार, परहित, दान, क्षमा, दया आदि शुभ कर्म कहे जाते थे। शुभ कर्मों में अग्नि-होत्र का एक विशेष स्थान था। यह अग्नि होत्र ही बड़े पैमाने पर होने के कारण यज्ञ कहलाए।

प्राचीन आर्य्यों का यह भी ख्याल था—जोकि पौराणिक काल में पूर्णता को प्राप्त होगया था—कि अमुक्त जीवों के लिये उनके कर्मों के अनुसार या तो स्वर्ग नर्क में जाना पड़ता है या विभिन्न योनियों में भटकना पड़ता है। पुराणकारों ने इन योनियों की संख्या चौरासी लाख निर्धारित की थी और सात स्वर्ग और चौदह नर्क गिनाये थे।

पौराणिक आर्य्यों की दृष्टि में यह कोई नियम न था कि जीव को चौरासी लाख योनियाँ भुगतनी ही पड़ें। उनकी निगाह में तो यह दंड प्रकार था ठीक वैसे ही जैसे कि ताजीरातहिन्द में पाँचसौ दस दफायें हैं किन्तु वे किसी भी एक आदमी पर लागू नहीं होती बल्कि जो जैसा अपराध करता है वह वैसी ही सजा का भागी होता है। जैसे कि दगा फरेब के लिये दफा ४२० अथवा केवल के लिये ३०२ हैं। उसी भांति चौरासी लाख योनियाँ भी भिन्न-भिन्न अपराधों की सजा भुगतने के लिये कल्पना में लाई गई थीं। यथा कंजूसों के लिये सर्पयोनि का उल्लेख था, योवन पर घमंड करनेवालों का गुवरीला कीड़ा बनने की कल्पना थी।^१

१. जो जानें में जोवन वंतु। सो होवन विसटा का जंतु।—सुखमनी

ऐसे अपराध जिनमें किसी भी योनिद्वारा सजा पूरी होने की संभावना नहीं थी। उन्हें भुगतने के लिये चौहद प्रकार के नर्क थे और चूंकि समस्त कर्मों में यज्ञ श्रेष्ठ कर्म थे। अतः यज्ञ करने वालों के लिये स्वर्ग थे।

आर्यों की कर्म फिलास्फी का यही संक्षिप्त व्याख्यान है। ज्ञान फिलास्फी संसार को स्वयम् को और जो संसार और स्वयम् से ऊपर है। उसे समझने के लिये काम की चीज थी। जिज्ञासा, मनन चिंतन और हल ज्ञान-फिलास्फी के आधार थे।

यह निश्चित हो जाने तथा मान लेने पर कि संसार और हमारे से कोई ऊपर भी है और वह सबका नियंता तथा पोषक भी है तथा पूर्ण आनन्द उसकी प्राप्ति में है। उपासना का प्रादुर्भाव हुआ। और ज्यों ज्यों प्रभु-मिलन की उत्कण्ठा प्रबल हुई उपासना के विभिन्न प्रवाह हो गये। जिनमें योग और भक्ति मुख्य हैं।

ज्ञान ने यह बताया कि परमात्मा है किन्तु उससे मिलन आत्मा का ही हो सकता है। तब आत्मा को परमात्मा का साक्षात् होने में बाधा क्या है? वह दीवार कौनसी है? जो दोनों के बीच में है इस प्रश्न का हल भी ज्ञान फिलास्फी ने किया। ज्ञान ने कहा, आत्मा तो चार कोषों से ढँका हुआ पांचवाँ कोष है। अन्न, प्राण, मन और ज्ञान कोषों के बाद आनन्दमय कोष है। आत्मा का मुख्य स्थान यही है।

जैसा हम अन्न खाते हैं। वैसा हमारा प्राण और मन बनता है। सड़ा गला अन्न खाने से प्राण कमजोर और मन मलीन रहेगा। जैसा मन वैसी बुद्धि। और बुद्धि ही ज्ञान की प्रेरक है। अतः निकर्ष निकला कि ऐसा खाद्य सेवन करो जो प्राण को पुष्ट करने वाला, मन को निर्मल बनाने वाला और सद्-बुद्धि का उत्पन्न करने वाला है। अतः परमात्म-प्राप्ति के लिये आहार भी एक विषय बन गया। अहिंसा, दया और आचार इस आहार-शास्त्र के अंग हुए।

अन्न पूर्ण मिलता है अथवा आवश्यकता से भी अधिक मिलता है और प्राण भी पुष्ट हैं तो इन्द्रिय स्फूर्तिमान होने के कारण चंचल होंगी। चंचल इन्द्रियां अनिष्ट कर्म भी कर सकती हैं। इस शंका का समाधान ज्ञान ने यह कह कर किया कि इन्द्रियां मन से बंधी हुई हैं। वही इनका प्रेरक है अतः मन की वृत्ति पर काबू पा लो। मन की वृत्ति पर काबू पाने का नाम ही संयम हुआ। सत्यंवाद, प्रियम्बद, मा गृधः परदारोपु मातृवत् और परद्रव्येषु लोष्टवत् संयम शास्त्र के अंग हुए।

शरीर की शुद्धि, प्राण की शुद्धि, मन की शुद्धि और बुद्धि की शुद्धि केवल आत्मा की स्वतंत्रता के लिये अनिवार्य सिद्ध हो गये।

शरीर की शुद्धि ने स्नान, उबटन, तौर, मर्दन और व्यायाम को जन्म दिया। प्राण की शुद्धि ने अरण्य निवास, उद्यान भ्रमण, ब्रह्मचर्य और प्राणायाम को जन्म दिया। मन की शुद्धि ने एकान्त, ध्यान, धारणा और अन्तर्धृति को जन्म दिया। बुद्धि की शुद्धि के भावों ने सत्संग, स्वाध्याय और शुभाशुभ के निर्णय तथा स्थित-प्रज्ञता को पैदा किया।

इस प्रकार आत्मा के परमात्मा तक पहुँचने तथा तदाकार होने का जो राज मार्ग बना उसका चित्र निम्न भांति सामने आता है।

१—शरीर को स्वच्छ और स्वस्थ रखो। उसे शुद्ध व स्वस्थ रखने के लिए—न्हाओ धोओ, मंजन करो, मर्दन करो और सात्विक आहार करो तथा श्रम एवं व्यायाम करो।

२—मन को स्वस्थ रखो। कायिक वाचिक, और मानसिक किसी प्रकार का पाप न करने से मन स्वच्छ और स्वस्थ रहता है। किसी को कटु वचन कहना, किसी की निन्दा करना, भूठ बोलना आदि वाचिक पाप हैं और किसी को पीटना, किसी का द्रव्य हरण करना, बुरी दृष्टि से देखना, दुर्गन्ध फैलाना योनि संसर्ग करना आदि कायिक पाप हैं। किसी के अहित की योजनाएं बनाना। बुरे विचार करना मानसिक पाप हैं।

३—प्राणों को सबल और स्वस्थ बनाओ। प्राणों की सबलता सुगन्धित द्रव्यों युक्त स्वच्छ वायु के सेवन और प्राणायाम से होती है।

४—बुद्धि का सदुपयोग करो। बुद्धि के सदुपयोग की प्रेरणा स्वाध्याय और सत्संग से होती है और यदि बुद्धि अच्छी हो तो मन को सुमार्ग पर डाल सकती है। ज्ञान को जागृत कर सकती है। जगा हुआ ज्ञान ही परमात्मा और जीवात्मा को मिलाने वाला है।

५—आत्मा को ईश्वरोन्मुख कर दो।

ऊपर के समस्त प्रयत्नों के पूर्ण होते ही आत्मा ईश्वरोन्मुख हो जाती है।

बस इस सारे ही साधनों से सज्जित होने का नाम योग था। योग से जीवात्मा परमात्मा को प्राप्त करता है और उसमें लीन हो जाता है।

ज्ञान से जीवात्मा अपनी स्थिति का बोधत्व अथवा सजगता प्राप्त करता है। मन से बाहरी बन्धनों को तोड़ता है और प्राण से क्रियाशील अथवा स्फूर्तिवान रहता है। अन्न प्राणों का आधार है।

अतः जीवात्मा के परमात्म-प्राप्ति में प्राण मन और ज्ञान सभी की सहायता अपेक्षित है। और इन सभी साधनों को यथावत जुड़ाने अथवा प्रयोग में लेने का नाम ही योग है।

योग और भक्ति अर्थों में अलग अलग भले ही हैं किन्तु लक्ष्य अथवा साधन दोनों का एक ही है। योग का अर्थ मिलना है और भक्ति का अर्थ अलग करना है। योग मन को प्रवृत्त करता है साधना में। प्राणों को प्रयुक्त करता है ध्यान में। भक्ति मन को अलग करती है माया मोह और अहंम् से। प्राणों को चिन्ता से।

योग का आधार ज्ञान है और भक्ति का आधार श्रद्धा और प्रेम। योगी परमात्मा का साक्षात्कार करता है और भक्त उसमें अपने को खो देता है।

सिख गुरुओं ने स्वर्ग, नर्क, चौरासी लाख योनि, कर्मफल, और यम और उसके दूत एवं गणक (चित्र गुप्त) का अस्तित्व वैसा ही माना है जैसा पौराणिक काल के आर्य्य मानते थे किन्तु उन्होंने तीर्थ श्राद्ध और पूजा अर्चा को उसी रूप में स्वीकार नहीं किया।

ईश्वर के मिलने के जो दो मार्ग योग और भक्ति थे। उनमें से उन्होंने भक्ति को प्रधानता दी। वैसे योग को भी अपनाया किन्तु योग के हठ अंग को नहीं अपनाया। प्राणायाम में से रेचक कुम्भक को छोड़ दिया किन्तु जप को अपना लिया।

हठ योग के नेति धोती और वस्ती आदि षट कर्माँ को अप्राह्य कहते हुए भी उन्होंने हठ योगियों के इस कथन को स्वीकार किया कि नाभि कमल में अमृत भरता है और उसकी ऊर्ध्व गति होने पर अमृतपान किया जा सकता है।

हठ योग के एक अंग (नासा) स्वर विज्ञान में उन्होंने इड़ा, पिंगला का वर्णन किया है किन्तु वह

वर्णन केवल वर्णनात्मक है क्रियान्वित करने की कोई चर्चा उन्होंने नहीं की।

योगियों के ब्रह्माण्ड सिद्धान्त को भी उन्होंने स्वीकार किया है। योगी लोग हृदय से लगाकर मस्तिष्क तक कई लोक मानते हैं। इसी भांति गुरुओं ने भी कुछ हेर फेर के साथ माना है और यह भी स्वीकार किया है कि आत्मा के तुरीयावस्था प्राप्त कर लेने पर अनहद नाद होने लगता है।

इस प्रकार गुरुओं की भक्ति सहजि—योगयुक्त-भक्ति है। और इसी भक्ति के रस में विभोर होकर उन्होंने हरिदर्शन की अपनी छट-पटाहट को बड़े ही मार्मिक शब्दों में अनेक बार और अनेक प्रकार से कहा है। उस कहने और छटापट की भांकी 'गुरु ग्रन्थ साहब' में पूर्णतया होती है।

अब हम सिख गुरुओं की वे वाणियां देकर इस प्रकरण को समाप्त करते हैं जो कि हमारे उपरोक्त समस्त कथन की आधार हैं:—

कई जनम भये कीट पतंगा । कई जनम गज मीन कुरंगा ।

कई जनम पंखी सरप होइओ । कई जनम हैवर वृख जोइओ ।

चौरासी का चक्र मिलु जगदीस मिलन की बरिआ । चिरंकाल यह देह संजरीआ ।

अर्थात्—कई जन्म कीड़े पतंगों की योनि भुगतनी पड़ी। कई जनम हाथी मछली और हिरन बनना पड़ा। कई जन्म तक पक्षियों और सर्पों में पैदा होना पड़ा। कई जन्म तक घोड़े और बैल का जीवन बिताना पड़ा। हे जीव अब परमात्मा से मिल क्योंकि मिलने की बारी आ गई है। बड़े लम्बे समय के बाद तुम्हें यह मानव का चोला मिला है।

लेकिन इन विभिन्न योनियों में यह जीव क्यों फिरा ? इसके उत्तर में गुरु अर्जुन देव जी कहते हैं:—

‘बहु जौनी फिरिह धुरि किरति लिखिआसा । जंमा बीजा तंसा खासा ।

अर्थात्—यह जीव विभिन्न योनियों में अपने कृत्यों की धुरी पर लेखानुसार घूमता है। जैसा कोई बोयेगा वैसा ही खायेगा। भाव यह है कि मनुष्य जैसे कर्म करता है उसी के अनुसार उसका लेखा यानी हिसाब बनता है कि इसने अमुक कर्म किया है इसलिये अमुक यौनि भुगतनी पड़ेगी। क्योंकि अमुक कर्म का फल अमुक यौनि है। वास्तव में यह यौनि-चक्र कर्म की धुरी पर घूमता रहता है। जैसे कर्म वैसी यौनि।

इस वाणी में इतना अर्थ और समाविष्ट है कि मनुष्य (जीव) जो कर्म करता है। उन्हीं के अनुसार ईश्वर उनको भाग्य रेखा अथवा कर्म लेख तैयार करता है। इस भाग्य लेख को ही पूर्व संस्कार कहा गया है।

यह हमने पहले कहा है कि कुछ ऐसे भी दुष्कृत्य हैं जिनका फल भोगने के लिये किसी यौनि के कष्ट अपर्याप्त हैं उन पापों का फल भुगतने के लिये नरक हैं। नरक का व्यवस्थापक बताया गया है यम को। यम के सैनिक यमदूत और उसके यहां का लेखा जोखा रखने वाला चित्र गुप्त कहलाता है।^१

यमदूत

‘कूकर कूड़ कमाईए गुर निदा पचं पचान ।

भरमे भूला दुख घणों जमु मारि करं खलि हानु ।’—श्री राग महला १ घरु १

‘अन्तर विखु मुख अमृत सुणावे । जमपुर बाधा चोटा खावे ।’—गौडी महला ५

अर्थात्—बुरे कर्मों के लिये श्रम और गुरु निन्दा पचते नहीं हैं। इनका कुफल भोगना ही पड़ता है। और जब मनुष्य भ्रम में भूल जाता है घने दुख उठाता है। (अंत में) जमदूत उसकी हड्डी पसलियों को तोड़कर खलिहान बना देते हैं।

अन्तःकरण तो विष से भरा हुआ हो और मुंह से मीठा बोले। ऐसा आदमी बांध कर जमपुर ले जाया जाता है जहाँ उसकी कुटाई होती है।

× × × × ×

“ऐथं कमावं सो फलु पावं मनमुखि है पति खोई।

जमपुरि घोर अन्धारु महतुगुबारु ना तिथै भंग न भाई।”—बड़हंस महला ३

अर्थात्—यहां जो हम करते हैं उसी के फल भोगने पड़ते हैं। यह मनमुख होने का नतीजा है। यमपुरी में भयानक अन्धेरा है और गहरे गुबार (धुआं) से ढकी हुई है। वहाँ अपना कोई नहीं है।

“लालचि लागं नामु विसारिओ आवन जावन जनमु गइआ।

जा जमु धाइ केस गहि मारें सुरति नही मुख काल गइआ।

अर्थात्—लोभ में पड़कर परमात्मा के नाम को विसार दिया। जिससे आवागमन में ही कई जन्म बीत गये। कितनी बार केस पकड़ कर के जम ने मार लगाई है। यह याद ही नहीं क्योंकि बहुतेरा समय काल के मुंह में चला गया।

लेकिन जम का त्रास किस प्रकार दूर हो इस पर गुरुओं ने कहा है:—

‘एक अपर जिस जन की आसा। तिसकी कटिअं जम की फांसा।

अर्थात्—जिस मनुष्य की आस एक (परमात्मा) में ही लगी रहती है। उसके लिये जम फांस कट जाता है।

जम की भांति ही गुरुओं ने चित्र गुप्त को भी याद किया है गुरु नानक देव ने कहा है:—

“गावति तुधनोचितुगुपतु लिखि जाणनि लिखि धरा बिचारें” (सोदरु म० ?)

अर्थात्—कर्मों का हिसाब रखने वाला चित्र गुप्त भी तुम्हारा ध्यान करता है।

संत कबीर ने तो झुंझला कर गहा था:—

“बाबा अब न बसउ इह गाउ। घरी घरी का लेखा मांगे काहथु चेतू नाउ।”

अर्थात्—अब मैं (जीव) इस (काया) नगर में नहीं बसूंगा क्योंकि चित्र गुप्त घड़ी-घड़ी का हिसाब मांगता है। (राग मारु)

“अधिक जनम भ्रमे जौनि माहि। हरि सिमरन बिनु नरक पाहि।

—बसन्त महला ५ घरु १ दुतुकीआ

स्वर्ग नरक

बंकुंठ गोबिंद चरन नित धिआउ। मुक्ति पदारथु साधू संगति अमृत हरि का नाउ। (सारंग महला ५

“ईहां दुखु आगे नरकु भुंचे बहु जौनि भरमावं। —सारंग महला ५

अर्थात्—ईश्वर के सिमरन को भूल जाने से अनेकों योनियों का भ्रमण और नरक वास है।

१. यहां यह ध्यान में रखने की बात है कि नरक दंड भी सावधि (मियादी) है। जोकि पाप के माप के अनुसार निश्चित है।

गोविन्द के चरणों के नित के ध्यान से बैकुंठ मिलता है। साधु संगति मुक्ति का हेतु और हरि नाम अमृत है।

हरि के भूल जाने से यहां दुख है और आगे (मरने पर) नरक तथा योनियों का भ्रमण है।

योगियों का कहना है कि नाभि चक्र के ऊपर एक सर्पिणी रूप नाड़ी है। उसे उलट दिया जाय तो ब्रह्मांड से जो अमृत श्राव होता है उसका रसास्वादन योगी स्वयम कर सकता है गुरुओं ने इस सम्बन्ध में कहा है:—

अमृत श्राव "अदिसटु अगोचरु पार ब्रह्म मिलि साधु अकथु कथाइआ था।

अनहद सबदु दसम दुआरि बजिओ तह अमृतु नाम चुआइआ था—(मारु महला ५)

अर्थात्—अदृश्य और न समझ में आने वाले परमात्मा के सम्बन्ध में एक साधु ने मिलने पर एक विचित्र कथा कही थी कि जब दसवें द्वार (ब्रह्मांड) में अनहद शब्द का रव हुआ तो वहां अमृत नाम का श्राव हुआ।

इसी बात को भगत वेणी जी ने इस प्रकार कहा था:—

इडा पिंगला और सुखमना तीन बसहि इक ठाई।

वेणी संगमु तह पिरागु मन भजन करे तिथाई।”

×

×

×

×

उपजे गिआनु दुरमति छोजे। अमृत रस गगनंतरि भीजे। (रामकली)

निरगुनी संतों ने एक ऐसे लोक की कल्पना की थी जहाँ केवल ईश्वर के भक्त ही जा सकते हैं।

सिख गुरुओं ने इस प्रकार के एक स्थान की कल्पना की है और उसे सुख महल नाम दिया है यथा—

“सुख महल जाके ऊँच दुआरे। ता महि बसहि भगत पिआरे।

सहज कथा प्रभ की प्रति मोठी, विरलै काहू नेत्रहु डोठी।।रहाउ।

तह गीतनाद रवारे संग। अश संत करहि हरि रंगा।

तह मरणु न जीवणु सोगु न हरखा। साच नाम की अमृतबरखा।—सूही महला ५

अर्थात्—उस सुख महल (आनन्द भवन) के ऊँचे-ऊँचे दरवाजे हैं। उसमें बस्ती भगत लोगों की है। वहां प्रभु की सहज मधु कथाओं का कीर्तन होता है। किसी विरले ने ही उसे नेत्रों से देखा होगा। तहाँ नृत्य के साथ (हरि) गीतों का घोर रव होता है, और संत लोग हरि के साथ मिलकर रंग मनाते हैं। वहां मरण जीने का भ्रंश नहीं। न शोक और हर्ष है। वहाँ तो हरि नाम की अमृत वर्षा ही मुख्य है।

गुरु अर्जुनदेव जी ने रामकली राग में इसी 'सुख महल' को 'आनन्द भवन' के नाम से भी याद किया है। गुरु नानक देव ने इसी सुख महल (आनन्द भवन) को सचखंड कहा था। उनका कहना था “सच खंड वसै निरंकारु। करि करि वेखै नदरि निहाल।” -जपुजी

भावातिरेक में गुरुओं ने इस सचखंड को सुख महल, आनन्द भवन कहने के सिवा अनुभव नगर और बेगमपुरा नाम भी दिये हैं। गुरु अर्जुन देव ने तो यहां तक कहा है कि “इन्द्रपुरी महि सर पर मरना। ब्रह्मपुरी निहचल नहीं रहना। शिवपुरी का होइगा काला।” अर्थात् जिसका विनाश नहीं होना है वह यह “सुख महल” अथवा सचखंड ही है।

यह सचखंड कहां है। इसका कुछ-कुछ पता नानकदेव जी की पवित्रतम वाणी जपु जी से चलता है (पौडी ३५ और ३६)

पहिले धर्म खंड है फिर ज्ञान खंड तीसरा सरम (शील) खंड है चौथा कर्म और पांचवा सच खंड है।

इनमें धर्म खंड में परमात्मा धरम साल अथवा धर्मराज के रूप में सृष्टि रचता और मनुष्यों के कर्म फलों के निर्णायक का काम करता हुआ बताया गया है। वहाँ उन्हीं को प्रवेश मिलता है जो कच्चे नहीं हैं और सच्चे सिद्ध हुए हैं क्योंकि यह दरवार ही सच्चा है। कहने का मतलब यह कि जो लोग अपने जीवन में सच्चे उतरते हैं वे इस (धर्म खण्ड) लोक की प्राप्त होते हैं।

ज्ञान खण्ड में यह विवेचन किया जाता है कि कितनी प्रकार की वायु हैं? कितने जल और वैश्वानर हैं^१ तथा कितने कान्ह (विष्णु) और महेश हैं। अनेक रूप रंग और केशों से रचना करने वाले कितने ब्रह्मा हैं।^२

काम में आने वाली कितनी भूमियां हैं और मेरु (पहाड़) कितने हैं। कितने ध्रुव देश हैं और कितने (उप = दूसरे + देस) दूसरे देश हैं। कितने इन्द्र हैं कितने चन्द्र और सूर्य हैं और कितने इनके मंडल-देश हैं। (मंडल देश से अभिप्रायः सौर मंडल अथवा सौर परिवार चन्द्र मंडल आदि से है) इन मंडल देशों में कितनी प्रकार के सिद्ध-बुद्ध और नाम हैं तथा देवियों के कितने प्रकार हैं। कितने देव, दानव, ऋषि, मुनि, और कितने रतनागार एवं समुद्र हैं। आदि आदि।

इस प्रकार ज्ञान खंड में ज्ञान की ही प्रबलता है अर्थात् वहां ज्ञान विज्ञान का लेखा जोखा रहता है। वहां शब्द-विनोद का घना आनन्द है।

शील (सरम) खंड में वाणी सौंदर्य अथवा वाणी की मधुरता ही प्रमुख है। उसकी रचना अति विचित्र है। वहां की विचित्रता का वर्णन नहीं किया जा सकता। जो कोई वहां के सम्बन्ध में कहेगा तो पीछे पछतायेगा कि मैं तो उसका कुछ भी नहीं कह सका। वहां पर सुरति (स्मरण) मति मनन, बुद्धि और शूर वीर व सिद्धों की शुचिता की रचना होती है।

कर्म खंड में वाणी प्रबल है। उसमें केवल योद्धाओं, महावीरों और शूरवीरों का प्रवेश है और किसी का नहीं। उनमें परमात्मा रामरूप में बसता है। वहां शांति सीता के यश गान के रूप में है। वे लोग जो कि वहां रहते हैं न तो मरते हैं और न ठगे जाते हैं क्योंकि उनके मन में परमात्मा रामरूप में बसते हैं।

सचखंड में स्वयम् निरंकार परमात्मा का वास है। जहां से वह प्रत्येक खंड और खंड मंडलों तथा

१. कहते हैं ४६ प्रकार की वायु सात प्रकार के जल और पांच प्रकार के वैश्वानर (अग्नि) हैं।

२. ब्रह्मा विष्णु; और महेश के सम्बन्ध में गुरु नानकदेव के ये शब्द भी विचारणीय हैं। एका माई

जुगति विआई तिनि चले परवाणु। इकु संसारी इकु भंडारी इकु लाइ दीवाणु। जपु

अर्थात्—एक मां ने युक्ति पूर्वक तीन बच्चे शिष्य रूप से जन्मे। उनमें से एक तो संसार को संवारने

वाला हुआ। दूसरा भंडारी अर्थात् पालन कर्ता बना, तीसरा दीवाल अर्थात् दंडधिकारी बना।

विभिन्न प्रकार के लोकों पर प्रसन्न दृष्टि डालता है तथा उन्हें नियंत्रण में रखता है। वहीं से वह उनके देखने (संभालने) और विनिष्ट करने के विचार (आयोजन) करता है।

गुरु गोविन्दसिंह जी ने इस सच खंड का और भी भव्य चित्र खींचा था।

अपनी रचना 'विचित्र नाटक' में गुरु गोविन्दसिंह जी ने शरीर धारण से पूर्व जो कुछ देखा था उसका वर्णन उन्होंने इस प्रकार किया है:—

“उत्तरा खंड में एक हेमकूट पर्वत है। उसके सात शृंग (शिखर हैं) यह सातों शिखर हेमकूट की शोभा चांदी के कलसों की तरह बढ़ाते हैं। प्रातःकाल में जब सूर्य किरणें इन चोटियों पर पड़ती हैं तो इनका रंग देखते ही बनता है। इसे दूर से देखने से मालूम पड़ता है मानो तप्त सोना चमक रहा है।

इन चोटियों के नीचे एक ढलाव है। जहां समथल है। वहां स्वच्छ पानी का स्रोत भी है। ईश्वर की विचित्र माया यह है कि इन बर्फीली चोटियों के बीच यह स्रोत गर्म पानी देता है।

यहां एक छोटी-सी किन्तु मनोहर वाटिका है। उस वाटिका में एक सुन्दर कुटिया है। इसी कुटिया में गुरु गोविन्दसिंह जी कहते हैं कि मैंने तपस्या की थी।

यहीं से तपस्वी गुरु गोविन्दसिंह जी की श्रुति रस और रंग के देश को पार करके आनन्द घर होती हुई अनन्त में पहुंची थी।

उस अनन्त का वर्णन विचित्र नाटक के अनुसार इस प्रकार है वह अनन्त निर्जीव और जड़ पदार्थ नहीं किन्तु सजीव है और स्वयम् प्रकाशमान चेतना है। वह अनन्त मूर्ति-अमूर्ति और अकाल मूर्ति है। वह अनन्त अनादि अयोनि और आनन्द स्वरूप है किन्तु ऐसा नहीं जैसा हम समझते हैं किन्तु हमारी समझ से बाहर की और उसी के समझने की चीज है। वह स्वयम् अक्रिय है किन्तु होता सब उसी के करने से है। वह अनयन है किन्तु देखता सब कुछ है और सारा संसार जो देखता है वह देखने की शक्ति मिलती उसी से है। अनन्त में जो यह चमत्कार है इसका नाम 'आयुस' है। 'यह आयुस' ही संसार के कल्याण के लिये विशिष्ट आत्माओं को संसार में भेजता है।

वह अनन्त निर्जन भी नहीं है। इसमें बस्ती है। घर ऐसे पदार्थों के बने हैं जिनके लिये हमारी भाषा में कोई शब्द नहीं है। अर्थात् संसार के मानवी घरों से यह विचित्र है। यह तो न पुराने होते हैं और न जीर्ण शीर्ण सदैव ही एक से रहते हैं। यहां न अपराधी हैं और न अपराधों को रोकने वाले अर्थात् यहां अपराध ही नहीं। फिर यह मकान ऐसे हैं जब जैसी इच्छा करो बन जाते हैं। यह विचारों से भी अधिक सूक्ष्म-किमी वस्तु के बने हैं इनमें जो रहते हैं वे भी प्रकाश मूर्ति हैं। उनके चेहरे सूर्य से भी अधिक प्रकाशवान और चन्द्र से भी अधिक सौम्य हैं। खाने को यहां नाम-रस और कीर्तन नामक पदार्थ हैं इनसे ही तृप्ति होती है यहां किसी को भूख नहीं। और है तो यही कि अनन्त के मध्य में जो यह नगर है इसमें अविचल विश्राम रहे। यहां फूल हैं किन्तु तोड़ने से वे घटते नहीं। इस नगरी के परे एक दिव्य महल है वह बिलकुल दिव्य उसकी उपमा नहीं दी जा सकती। दीवारें भी तो प्रकाश की ही बनी जान पड़ती हैं। यह महल सारे संसार के प्रकाश का केन्द्र है। संसार को जो भी कुछ मिलता है या संसार में जो कुछ मिलता है या संसार में जो भी कुछ है उसका पसारा यहीं से होता है। वहां का प्रकाश आंखों को चौंधियाता नहीं टंडक देता है। इस महल में एक सिंहासन है वह भी प्रकाश की किरणों से ही बना जान पड़ता है। इस सिंहासन पर जो ज्योति है वही वाहि गुरु हैं। वही जगत का पसारा है। इस ज्योति के निकट ही मुक्त पुरुषों को स्थान मिलता है। वे भी ज्योति-मय ही दिखाई देते हैं।

मुक्ति-पथ

इस सचखंड की प्राप्ति एवं ईश-भिलन के लिये जो साधन एवं सीढ़ियां ग्रन्थ साहब में यत्र-तत्र वर्णन की हैं उन्हें यदि एक स्थान पर मंग्रह कर दिया जाय तो गुरुमत का मुक्ति-पथ इस भांति बन जाता है। मुक्ति के इच्छुक को पहले संसारी मोह से निवृत्त होना पड़ेगा। क्योंकि गुरुनानकदेव ने कहा है :-

“परविरती नरविरति पछाणे । गुरु कं संगि सबदि घर जाणे ।

किसही मंदा आखि न चलै सचि खरा सचिआरा हे ।” मारु महला १

अर्थात् पहले तो किसी मत गुरु से शब्द (ईश्वर) के घर के बारे में जान ले कि वह कैसा है और किस प्रकार प्राप्त हो सकता है। फिर प्रवृत्ति और निवृत्ति का ज्ञान प्राप्त करले और किसी को बुरा कह कर न चले अर्थात् दूसरों के अवगुणों को देखने की बजाय अपने अवगुणों को ढूँढे और अपने ही को खरा और सत्यवादी बनावे ।

इस पद में ये बातें कही गई हैं:-ईश्वर के घर की जानकारी प्राप्त करना, प्रवृत्ति निवृत्ति का बोध, दूसरों की निन्दा स्तुति से अपने को अलग रखना और आपे को सुधारने का प्रयत्न अथवा अपने को सत्य मय बनाने की चेष्टा करना ।

अनन्त काल से भारतीय दार्शनिक कहते आये हैं कि ईश्वर तो महान् से महान् है वह अगम् है। अगोचर है। अपरम्पार है। दूर से दूर है किन्तु सूक्ष्म से सूक्ष्म और निकट से निकट भी है। यही बात गुरुओं ने भी कही है जैसा कि इन पदों से स्पष्ट होता है ।

“बड़ा साहिब ऊँचा थाउ । ऊँचे उपरि ऊँचा नाउ ॥

ए बड़ ऊँचा होवे कोइ । तिस बडु कउ जाणै सोइ ॥”—जपु जी २

× × ×

“पार ब्रह्म अपरम्पार देवा । अगम अगोचर अलख अभेवा ॥”—मारु महला ५

× × ×

“जब देखउ तब सभ किछु मूलु, नानक सो सूखम सोई अस थूल ।”—सुखमनी ४

× × ×

“एक पुरबु में तेरा देखिआ, तू सभना माहि रवंता ।”—सोरठ महला १

अर्थात्—परमात्मा बहुत बड़ा है। उसका स्थान भी बहुत ऊँचा है। ऊँचे से ऊँचा उसका नाम है। वह कितना बड़ा और कितना ऊँचा है। इसे तो वही बता सकता है जो उससे भी बड़ा और ऊँचा हो ।

×

×

×

×

वह पारब्रह्म परमात्मा अगम्य है। इन्द्रियों की पहुँच से बाहर है। न उसे देखा जा सकता है और न उसके भेदों को जाना जा सकता है।

× × × ×
जब हम अधिक गहराई से उसे देखते हैं तो वह सब कुछ का मूल (आधार) दिखाई देता है। वह स्थूल भी है और सूक्ष्म भी।

एक अपूर्वता (अनोखापन) हमने और देखा है कि वह (महान् से महान् होते हुए भी) सब में समा हुआ है।

मोक्ष के आकांक्षी के लिये यही सहारा है कि वह सब जगह है और सब में है यहाँ तक कि घट ही माहिं समा रहा है और उसे बन में अथवा पर्वतों में खोजने के लिये जाने की आवश्यकता नहीं है।

जब मुमुक्षु को यह विश्वास हो जाय कि ईश्वर सब में है और मेरे घट में भी है। तब न तो किसी की निन्दा करे और न खुशामद “स्तुति निन्दा दोनों त्यागे खोजे पद निर्वाणा” और न किसी की हिंसा करे। इससे चित्त निर्मल होगा। निर्मल चित्त में ही परमात्मा का प्रकाश होता है।

यह पता जब चल गया कि ईश्वर का घर तो अपने घट भीतर ही है तो फिर यह देखना है कि वह कौनसी ओट है जो हमें अपने भीतर बैठे परमात्मा को नहीं देखने देती है। गुरु कहते हैं कि वह है संसार (माया) की अनुरक्ति अर्थात् मेरे तेरे में प्रवृत्ति।

माया से विरक्त होने के लिए गुरुओं ने निम्न शब्दों में सोये हुए लोगों को जगाया है।

संगि न चालसि तेरे धना, तू किआ लिपटा वहि मूरख मना ।

सूत मोत कुटम अरु बनिता, इनते कहह तुम कवन सनाथा ॥

राज रंग माइआ बिसथार, इनते कहह तुम कवन छुटकार ।

असु हसती रथ असवारी, भूठा डंफु भूठु पासारी ।

जिनि दीए तिसु बुझै न बिगाना, नामु विसारि नानक पछताना ॥ — सुखमनी

×

×

जिनि कीता माटी ते रतनु, गरभ महि रखिआ जिनि करि जतनु ।

जिनि दीनी सोभा बडिआई, तिस प्रभ कउ आठ पहर धिआई ॥

×

×

जिनि कीता मूड ते बकता, जिनि कीता वे सुरति ते सुरता ।

जिसु परसादि नवै निधि पाई, सो प्रभु मनते विसरति नाही ॥

जिनि दीआ निथावै कउ थानु, जिनि दीआ निसाने कउ मानु ।

जिनि कीनी पूरन सभ आसा, सिमरउ दिनु रैन सास गिरासा ॥ — गौडी गुआरेरी म० ५

अर्थात्—ओ मूर्ख मन, तेरे साथ न तो यह धन जायगा और न पुत्र, स्त्री, मित्र और कुटुम्बी जायेंगे, इनसे तू भला कैसे अपने को सनाथ मानता है और क्यों लिपटा हुआ है। राज (वैभव) रंग यह तो माया का फैलाव है। इससे तुम्हारा कब छुटकारा होगा। हाथी, घोड़े, रथ और अनेकों प्रकार की सवारियाँ सब ढोंग और मिथ्यापन का पसारा है और जिसने यह सब कुछ दिया है उसे तू पहचानता नहीं है। पराई वस्तु अर्थात् धरोहर पर जान दे रहा है। तैने हरिनाम को छोड़ दिया है। इसके लिये तुझे पछताना पड़ेगा।

×

×

×

×

जिस परमात्मा ने तुम्हें मिट्टी के पुतले को रतन का रूप दिया है। और गर्भ के भीतर यत्न पूर्वक तेरी रक्षा की और जिसने तुम्हें यह शोभापन और बड़प्पन दिया है। उस प्रभु का ध्यान कर (नहीं तो फिर पछताना पड़ेगा)।

× × × ×
जिस परमात्मा ने तुम्हें मूढ़ से ज्ञानी और बेसुरति (नासमझ) से सुरतिवान (बुद्धिमान) बनाया है। तथा जिसकी कृपा से नवोनिधि प्राप्त की है, उस प्रभु को मन से विसार न देना। जिस परमात्मा ने बिना सहारे वाले को सहारा और बिना मान वाले का मान दिया है तथा जिसने सम्पूर्ण आशाओं की पूर्ति की है उसे प्रत्येक श्वास के साथ याद करो।

गुरुओं ने विरक्ति-पक्ष में यह भी कहा :—

“बालकु मरें बालक की लीला, कहि कहि रोबहि बालु रंगीला।”

× × × ×
“भरि जोवन मरजहिकिजे, मेरा मेरा करि रोबीजे।”—मारु महला १
अर्थात्—बालक मर जाता है तो बालक के चुलबुल पन और उसके रंग ढंग को याद करके रोते हैं।

× × × ×
जवान मर जाता है तो “मेरे लिये वह ऐसा था। वह जीता होता तो मेरे लिये यह करता” ऐसा कह कर रोते हैं।

भाव यह कि बालक के मरने से हमारे मनोरंजन और भावी आशाओं को धक्का लगता है और युवा के मरने से हमारे हितों और स्वार्थों को चोट पहुँचती है। इसलिये रोते हैं वरना कोई किसी के लिये नहीं रोता है। गुरुओं के इस उपदेश के साथ हमें याज्ञवल्क्य ऋषि का वह उपदेश याद आता है जोकि उन्होंने मैत्रेयी को दिया था कि हे मैत्रेयी ! पुरुष स्त्री को इसलिये नहीं प्यारा है कि वह पुरुष है अपितु इसलिये प्यारा है कि वह उसकी आकांक्षाओं को पूरी करता है और स्त्री पुरुष को इसलिये प्यारी नहीं है कि वह स्त्री है। अपितु इसलिये प्यारी है कि वह उसके अभाव की पूरक है।

इस प्रकार संसार से विराग का उपदेश देते हुए गुरुओं ने बताया है कि माया से बचना चाहते हो तो ईश्वर की ओर (हरि-उन्मुख) हो जाओ क्योंकि :—

“जह अछल अछेद अभेद समाइआ।

ऊहा किसहि विआपत माइआ ॥”—सुखमनी म० १

अर्थात्—जहाँ केवल परमात्मा का ध्यान है वहाँ माया की व्यापना नहीं हो सकती। मनुष्य संसारी वस्तुओं को पराई अर्थात् ईश्वर की समझते हुए उन्हें इस भाँति बरते कि यह ईश्वर की धरोहर है। धरोहर से मेरा मोह न होना चाहिए। क्योंकि —

“बसतु पराई अपनी करि जाने।

हउमे विचि दुःख घाले ॥—सुखमनी महला १

अर्थात्—पराई वस्तु के अपनी समझने में अहम् पैदा होता है जो दुःख का कारण है। बल्कि कबीर के शब्दों में यह भाव होना चाहिये कि :—

“मेरा मुझको कुछ नहीं, जो कुछ है सो तेरे। तेरा तुझको सोंपते क्या लागे हे मोर ॥”

गुरु नानक कहते हैं कि बस इस वृत्ति को धारण करे :—

“राम जपहि अन्तरि गति धिआने ।

लालच छोड़ि रचहु अपरम्परि इहु पावहु मर्कति दुआरा ॥” - मारु महला १

अर्थात्—अन्तःकरण से ध्यान पूर्वक राम का भजन करो । लोभ लालचों को छोड़ उस अपरम्पार परमात्मा के रंग में रंग जाओ । बस तुम्हें मुक्ति का द्वार मिल गया । ऐसा समझ लो और इस समझ का नाम ही ब्रह्मज्ञान है जो वैराग्य से ही प्राप्त हो सकता है ।

जहाँ इस प्रकार का वैराग्य हुआ नहीं कि मनुष्य के ज्ञान कपाट खुल जाते हैं । वह ब्रह्मज्ञानी बन जाता है ।

यह एक स्वयं-सिद्ध सिद्धान्त है कि यह संसार सागर अनेक संशय रूपी विकारों से भरा हुआ है । संशयों का निवारण ब्रह्मज्ञानी ही कर सकता है । यह एक गोपनीय अथवा रहस्य पूर्ण बात है और इसे वही समझ सकता है जिनकी आत्मा को किसी ब्रह्मज्ञानी ने जगा कर इस रस का आस्वादन कराया हो ।

क्योंकि —

गिआनु अंजन भै भंजना देखु निरंजन भाइ ।

गुपतु प्रगटु सभ जानिए जे मनु राखे ठाइ ॥” — श्री राग महला १

अर्थात्—क्योंकि ज्ञानांजन ही संसार के माया मोहों को नष्ट करने वाला है । इसी से निरंजन को देखा जा सकता है । संसार और ईश्वर के जो रहस्य हैं, वे भी इसी से जाने जा सकते हैं । इसी से मन को स्थिर रखा जा सकता है ।

ज्ञान मन को समझा कर कह सकता है :—

“परिहरि कामु क्रोध भूठ निंदा तजि माइआ अहंकार चुकावें ।

तजि काम कामिनी मोह तजैता अंजन माहि निरंजन पावें ॥”

अर्थात्—काम, क्रोध, भूठ, निंदा को छोड़ दे । इसके छोड़ने से माया छूट जायगी और अहम् स्वत्म हो जायगा और काम वासनाओं तथा कामिनी के मोह को भी छोड़ दे । इनके छोड़ने वाले को परमात्मा दृष्टि-गत होने लगता है ।

लेकिन इस प्रकार का ज्ञान बिना गुरु के नहीं हो सकता है । यथा :—

“भाई रे गुरु बिनु गिआन न होई ।

पूछहु ब्रह्म नारद वेद विआसै कोई ॥”

अर्थात्—ब्रह्मा, नारद, और वेद व्यास चाहे जिससे पूछ लो वह यही कहेगा कि ज्ञान गुरु से ही प्राप्त होता है ।

१—“इहि संसार विकार सहजे रखि, तरिओ ब्रह्म गिआनी ।

जिसहि जगाइ पिआवें इहु रस, अकथ कथा तिनि जानी ॥” — राग गौड़ी पूर्वी महला ५

क्योंकि—

चारि पदारथ कहें सभु कोई । सिमृति सासत पंडित मुखि सोई ।

बिनु गुरु अरथु विचारु न पाइया । मुक्ति पदारथु भगति हरि पाइआ ।

(गौड़ी महला १)

+

+

+

मुक्ति-पथ

जनमि मरै त्रैगुण हित कारु । चारे वेद कथहि आकारु ।
तीन अवसथा कहहि बखिआनु । तुरी अवसथा सतिगुर ते हरि जान ।
(गौड़ी महला १)

+ + +
अर्थात्—स्मृति, शास्त्र और प्रमुख पण्डित सब कोई ऐसा कहते हैं कि अर्थ, धर्म, काम, मोक्ष ये चार पुरुषार्थ हैं जो मनुष्य जीवन का लक्ष्य हैं किन्तु बिना गुरु के उपदेश के यह भाव विचार में ही नहीं आ सकता है कि मनुष्य जीवन का जो अन्तिम लक्ष्य मुक्त-पदार्थ है । वह हरि भगति से ही प्राप्त हो सकता है ।

+ + +
चारों वेदों का यह कथन है कि जीव का मरण जीवन उसके त्रिगुणात्मक प्रकृति के फंदे में पड़ने से है । भाव यह कि प्रकृति के सतगुण की अधिकता से जीव अच्छे सात्विकी कर्म करता है और रजोगुण एवं तमोगुण की प्रधानता से राजसी और तामसी कर्म करता है । यह कर्म ही उसको भली बुरी योनियों में लाने ले जाने के कारण हैं ।

जीव की तीन अवस्थाओं जाग्रत, स्वप्न और सुषुप्त की तो सब कोई व्याख्या कर सकते हैं किन्तु चौथी तुरीय अवस्था का अनुभव तो हरि का जानने वाला सत-गुरु ही करा सकता है ।

इस व्याख्या से गुरुओं का अभिप्राय है कि गुरु ही ज्ञानी है । ज्ञानी और गुरु दो नहीं हैं । क्यों कि दुनियां के जितने भी महादेव, ब्रह्मा, गोरख, व्यास, नारद आदिक ज्ञानी थे वह गुरु थे ज्ञानी ही गुरु हो सकता है । और वही सत असत और मनुष्य जीवन तथा मक्ति के रहस्यों को बता सकता है । इस प्रकार गुरु मत का सम्पूर्ण उपदेश सार रूप से इस पद “परविरती नरविरती पछाणै गुरु कै संगि सबदि घरु जाने” । अर्थात् गुरु के सतसंग से प्रवृत्ति निवृत्ति (परा अपरा विद्या, के रहस्य को समझ ले ।) और शब्द (ईश्वर) के घर अर्थात् ब्रह्म विद्या को प्राप्त कर ले और साथ ही “किस ही मंदा आखि न चलै, सचि खरा सचियारा है ।” अर्थात् दुनियां के दूसरे लोगों के अवगुणों को देखने की बजाय अपने को उस सत्य स्वरूप परमात्मा के अनुरूप बनाये ।

लेकिन सभी लोग तो किसी भी सम्प्रदाय में मुक्ति के अभिलाषी नहीं होते । अधिकांश तो गृहस्थ में रहकर अपने जीवन को नेक बनाने के इच्छुक होते हैं । उन के लिए भी गुरुओं ने कुछ सिद्धांत स्थिर किये थे ।

उन्होंने सच्चा होने की सलाह तो सब को दी थी । कहा था:—

बाबा एहु लेखा लिखि जाणु । जित्थे लेखा मंगीए तित्थे होइ सच्चा निसाणु ।

अर्थात् अपने भविष्य के लिए ऐसा लेखा (हिसाब) डालो कि जब वहां (परलोक में) हिसाब मांगा जाय तो सच्चा उतरे । और

“अनुदिन कीरतनु केवल वख्यानु । गृहसत महि सोई निरवानु”

अर्थात्—गृहस्थ का केवल प्रतिदिन के हरि कीर्तन और हरि चर्चा से ही कल्याण हो जाता है क्योंकि:—

कल मं एक नामु किरपानिधि जाहि जपे गति पावं ।

और धरम ताके सम नाहित इहि विधि वेद बतावं ।

सोरठि म० ६

वैसे पूर्ण धर्म तो वह था जिसे लोग सतयुग में बरतते थे किन्तु उसका हास बराबर होता रहा है यथा:—

सत युग साच कहे सभ कोई । सचि वरते साचा सोई ।
त्रैते धरम कला इक चूकी । तीन चरन इक दुविधा सूकी ।

+

दया दुआपुरि अंधी होई । गुरुमुखि विरला चीन्हें कोई ।

+

इस कथन का अभिप्राय था कि जो लोग पूरा धार्मिक जीवन बिताना चाहते हैं, वे सत्य आचरण वाले बनें। अपनी नेक कमाई में से दान पुण्य भी करते रहें।^१ और दीन दुखियों पर दया भाव रक्खें।^२ हरि का सच्चे दिल से स्मरण करें। बस यही गृहस्थ के लिये कल्याण का मार्ग है। एक बात उन्होंने गृहस्थ के लिये और बड़े जोर की कही थी कि कोई किसी का शोषण न करे। उनके इस सम्बन्ध के शब्द बड़े मार्मिक हैं यथा:—

“जे रक्त लगगे कपड़े जामा होए पलीत । जो रक्त पीएँ माणसा तिन कउ निरमल चीत ।”

अर्थात्—कपड़ों को लगाने वाला रक्त जब अमिट होता है तो उन लोगों के चित्त कैसे निर्मल होंगे जो मनुष्य का रक्त पीते हैं और इसी हेतु गुरु नानक ने अमीर मलिक भागों का भोजन गरीबों के रक्त में सना हुआ कह कर खाने से इन्कार कर दिया था।

१. घालि खांहि कछु हथहु देहि ।
२. हिंसा तउ मन ते नहीं छुटी जीअ दया पाली ।

अनुकूल-प्रतिकूल

ग्रन्थ साहब में जहाँ गुरु महानुभावों की अपनी वाणियाँ हैं। वहाँ अन्य भगतों की भी हैं। जिन भगतों की वे वाणियाँ हैं वे भी अधिकांशतः उन्हीं विचारों के निकटवर्ती थे जिनका कि गुरु महानुभाव प्रचार करते थे। अतः उन्होंने इस प्रकार के भक्तों की वाणियों का तो संग्रह किया ही साथ ही भक्ति सम्बन्धी उन विधियों को भी 'ग्रन्थ साहब' में स्थान दिया है जिन्हें कि कबीर, नामदेव, दादूदयाल और रैदास प्रभृति संत मान्य करते थे।

इसी भांति जिन संतों अथवा भगतों से गुरुओं का मत नहीं मिलता था उनकी बहुत सी बातों का ग्रन्थ साहब में खंडन भी किया है। इस प्रकार के सम्प्रदायों में अवधूत, नाथ, आई, नारदीय आदि थे। वैष्णव लोगों का मत गुरु-मत के निकट नहीं था किन्तु चूंकि श्री रामानन्द जी एक उदार वैष्णव थे इसलिये वैष्णवों के सम्बन्ध में केवल इतना कहकर ही गुरु लोग चुप हो गये कि :—

वैसनों सो जिसु अपरिसु प्रसन्न । विसनकी माइआ ते होइ भिन्न ॥

करम करत होवे निह करम । तिसु वैसनों का निरमल धरम ॥"—सुखमनी

अर्थात्—वैष्णव तो वह है जिससे अस्पृश्य (अछूत) भी प्रसन्न रहें और जो विष्णु की माया से बचा हुआ हो। अर्थात् जिसे धन दौलत का मोह न हो। कर्म करते हुए भी निष्कर्म हो, (बिना फल की इच्छा से किये कर्म निष्कर्म कहलाते हैं)। इस तरह का जो वैष्णव है उसका ही धर्म शुद्ध है। इसी से मिलती जुलती बात किसी संत ने इन शब्दों में कही थी :—

“वैष्णव जन तो तैने कहिए पीर पराई जाने रे ।”

वैष्णवों की भांति ही उन्होंने भागवत लोगों के लिये कहा था कि सच्चा भागवत तो वह है जो :—

“भगउती भगवंत भगति का रंगु, सगल तिआगे दुसट का संगु ।

मनते बिगसै सगल भरमु, करि पूजै सगल पारब्रह्म ।

साध संगि पापा मलु धोवै, तिसु भगवती की मति ऊतम है ॥”—सुखमनी

अर्थात्—जिसे एक भगवान की भक्ति का रंग लगा हो और जिसने सब प्रकार के दुष्ट संग को छोड़ दिया हो तथा जो मन के समस्त संशयों को दूर करके केवल पारब्रह्म का पुजारी बना हुआ हो। बस वही उत्तम भागवत है जिसने साधुओं के सतसंग से अपने पापों को धो डाला है।

भागवत और वैष्णवों की भांति ही पंजाब में उन दिनों साधुओं की एक सम्प्रदाय रामदासियों के नाम से भी प्रख्यात थी, उसके सम्बन्ध में भी गुरुओं ने कहा था :—

“जिसके मनि पार ब्रह्म का निवासु, तिसका नाम सति रामदास ।”

×

×

“सगल संगि आतमु-उदासु, ऐसी जुगति नानक रामदासु ।”

अर्थात्—जिसके मन में केवल परमात्मा का निवास है। उसी को सच्चा रामदास कहा जा सकता है।

× × × ×
सर्व प्रकार के भ्रमों को छोड़कर जो अपने आत्मचिन्तन में रहता है। ऐसी ही युक्ति वाला आदमी रामदास है।

ऐसा जान पड़ता है कि पंजाब में अथवा निचले भारत में कोई अस्पर्श (अपरस) नामका भी सम्प्रदाय था और यह लोग अपने को किसी से भी छू जाने से बचते थे। ऐसे लोगों को गुरुओं ने इन शब्दों में समझाया था:—

“मिथिआ नाहि रसना परस, मन महि प्रीति निरंजन दरस

× × × ×
“पर त्रिय रूप न पेखे नेत्र, साध की टहल संत संग हेत ।
करन न सुनै काहू की निदा, सभतै जानै आपस कउ मंदा ॥
गुरु प्रसादि विखिआ परिहरे, मन की वासना मन ते टरे ।

इन्द्रो जीत पंच दोख ते रहत, नानक कोटि मधे ऐसा अपरस—सुखमनी

अर्थात्—जिसकी जिह्वा ने स्वादों को छोड़ दिया है। मन में निरंजन के दर्शन की लालसा है। पर स्त्री के रूप पर जिसके नेत्र चंचल नहीं हो उठते हैं। साधु संतों की सेवा में अपना समय बिताता है। कानों से किसी की निन्दा नहीं सुनता, अपने को सबसे छोटा मानता है। गुरु के आशीर्वाद से समस्त विषयों और मानसिक विकारों को छोड़ दिया है। इन्द्रियजित होकर पांचों प्रकार के दोषों से मुक्त हो चुका है। ऐसा ही मनुष्य सच्चा अस्पर्श (अपरस) है जो करोड़ों में ढूँढने पर मिलता है।

भारतवर्ष में पंडितों का कभी भी कोई सम्प्रदाय नहीं रहा किन्तु वे सदैव ही समाज के अगुवा रहे हैं और प्रत्येक नये समाज संशोधक ने उनके सम्बन्ध में टीका की है। महात्मा बुद्ध ने कहा था :—“पंडित तो वह है जिसके हृदय में ज्ञान का प्रकाश है दृष्टि में समता है और जो प्राणियों में भेद नहीं समझता है। तथा जिसने अपने को वासनाओं से मुक्त कर लिया है।

इसी प्रकार गुरुओं ने भी कहा—

“सो पंडितु जो मन पर बोधे । रामनाम आतम महि सौधे ।

× × × ×
वेद पुराण सिमृत ब्रह्म मूलु । सूखम महि जानै असथूल ।

चह वरना कउ दे उपदेसु । नानक उस पंडित कउ आदेसु । —सुखमनी

अर्थात्—पंडित तो वह है जिसने मन को समझ लिया है और रामनाम को आत्मा में संजो दिया है। वेद पुराण और स्मृतियों के मूल भाव को समझ लिया है और इस सत्य को जिसने स्वीकार कर लिया है कि स्थूल भी सूक्ष्म का ही रूप है। और चारों ही वरणों को उपदेश देता है। ऐसा आदमी ही पंडित है और वही बलिहारी योग्य है।^१ उस समय के भारत में कुछ सम्प्रदाय ऐसे भी थे जो यह मानते

१. उस समय के पंडित शूद्र वर्गान को उपदेश देना पाप समझते थे।

थे कि आदमी इस जीवन में भी मुक्त हो जाता है।^१ इस प्रकार के विचार रखने वालों के लिए गुरुओं का मत था कि—

“प्रभ की आगिआ आतम हिताबै । जीवन मुक्त सोऊ कहावै ।

तैसा हरखु तैसा उसु सोगु । सदा अनंदु तह नहीं बियोगु ।

तैसा सुवरन तैसा उसु माटी । तैसा अंअनु तैसी विखु खाटी ।

तैसा मानु तैसा अभिमानु । तैसा रंकु तैसा राजानु ।

जो वरताए साई जुगति । नानक ओहु पुरखु कहिए जीवन मुक्ति । —सुखमनी

अर्थात्—जिसने अपने आपको प्रभु की रजायुस पर छोड़ दिया है और जिसके लिये हर्ष, शोक, मिलन, वियोग सुवरन, माटी, अमृत, विष, मान, अपमान, राजा रंक सब समान है तथा जो प्रभु की युक्ति पर चलता है वही मनुष्य इस जीवन में जीवन्मुक्त है। नारदीय सम्प्रदाय के पूजा विधान पर गुरुओं ने इस भांति कटाक्ष किया था—

‘हिन्दू मूले भूले अखूटी जाही । नारद कहिआ पूज कराही ।

अंधे गूंग अन्ध अधार, पाथर लै पूजहि मुगध गवार

उहिजा आप डूबे, तुम कहा तारणहार । (वार विहाग महला १)

अर्थात्—हिन्दू आरम्भ से ही गलती करते हैं कि अक्षय वट के पास जाकर नारद के द्वारा कथन की गई रीति से (मूर्ति) पूजन करते हैं। ये पत्थरों के पूजने वाले जब आप ही (मूर्खता) में डूब रहे हैं तब यह औरों का क्या निस्तार करेंगे।

एक और स्थान पर इसी भांति कहा है कि “नारद करै खुआरी।” अर्थात् लोगों को सही रास्ते पर जाने से यह नारद-पन्थी रोकते हैं।

कुछ साधु वैरागी कहलाते थे। यह प्रायः वैष्णवों का ही एक दल था जो लोग घर बार को छोड़ कर जंगलों और तीर्थों में जाकर भजन करते थे। उन्हें लोग वैरागी और उदासी दोनों नामों से याद करते थे। गुरु नानक स्वयम् वैरागी होगये थे, वैरागी लोग गृहस्थ में उलटना पसन्द नहीं करते थे किन्तु नानकजी जब से अपने परिवार को लेकर करतारपुर की धर्मशाला में रहने लगे तो उनसे वैरागियों ने पूछा भी कि तुम्हारा कैसा वैराग है तब अथवा ऐसे ही अन्य अवसर पर उन्होंने कहा था—

हरि की भगति रते दैरागी, चुकै मोह पिआसा ।

नानक हउमै मार पतीजे विरले दास उदासा । —आसा महला १ छन्द

गुर वचनी बाहर घर एकै नानक भया उदासी । मारु महला १

अर्थात्—वैरागी वह है जो मोह को छोड़ कर हरि भगति में अनुरक्त हो गया हो और जिसने अहम् को भी मार दिया हो। ऐसा आदमी चाहे घर रहे चाहे बाहर क्योंकि गुरु का उपदेश तो घर बाहर एकसा है। उसे कहीं भी पालन कर लो।

गोरख पन्थी लोगों के हठ निग्रह के तो गुरु लोग कतई विरुद्ध थे जैसा कि नीचे लिखे पदों से पता चलता है।

१. शंकर मत के कुछ अनुयायी अपने को जीवन में मुक्त हुआ खयाल कर लेते थे।

और हरिण चरना छोड़ कर आत्म-विभोर हो जाता है। अनहद को सुनकर वही दशा योगी अथवा भक्त की हो जाती है।

गगन मंडल अर्थात् ब्रह्मांड में इस अनहद को सुन वही सकता है जो उन्मनि अवस्था को प्राप्त कर लेता है गोरख, कबीर, नाम देव आदि सभी ने इस उन्मनि पर जोर दिया है।

उन्मनि

यथा:—

“उन्मनि रहिवा भेद न कहिवा पीपवा निर्भर पाणी।—गोरख नाथ

× × × ×

पवन पति उन्मनि रहन खरा। नहीं मिरतू न जनम जरा—कबीर—रामकली।

गुरुओं ने इसी मत को इस प्रकार व्यक्त किया जो हमारी समझ में कहीं अधिक सहज गम्य है:—
“रसिक रसिक गुन गावहु गुरमति लिय उन्मनि नाम लगान। अत्रितु रसु पीआ गुरसबदी हम नाम विरहु कुरबान।”

परमात्मा के मिलन के लिये जो मार्ग बहुत सोच विचार के बाद पुरातन ऋषियों ने तय किया था वह था योग मार्ग। आगे चलकर योग मार्ग दो पगडंडियों में विभक्त हो गया एक हठ योग मार्ग और सहजि दूसरा राज-योग-मार्ग। बौद्ध-मत के योगियों ने इन्हें वज्रयान और सहज यान में परिणत कर दिया। संतकाल में हठ योग-नाथ, सिद्ध जोगियों और अवधूतों तक सीमित रह गया। कबीर के परवर्ती और उनसे प्रभावित दूसरे सन्तों ने सहज मार्ग को अपनाया। जैसा कि नीचे उद्धरण से स्पष्ट हो जाता है—

दादू भाड़ा देह का तेता सहजि बिचारि।

जेता हरि बीचि अन्तरा, तेता सवै निवारि।—दादू दयाल

मन का भ्रम मनही तें भागा। सहज रूप हरि खेलन लागा—कबीर

गुरुओं ने इस सहजि के सम्बन्ध में इस प्रकार के अपने विचार प्रकट किये थे:—

भाई रे गुरु बिनु सहजि न होइ।

सबदेहीते सहजि ऊपजै हरि पाइआ सच सोइ।—श्रीराग महला ३

× × ×

सहज सालाही सदा सद सहज समाधि लगाई।—श्रीराग महला ३

× × ×

गुरु कं चरनि कीओ राज योग।—गौडी म० अष्टपदी

× × ×

गुरु संत सभा दुख मिटें रोग। जन नानक हरिवर सहजि योग—बसंत महला १
समस्त निर्गुणी सन्तों की वाणियों में शून्य शब्द का व्यवहार हुआ है जो निर्जन और पारब्रह्म दोनों ही के लिये प्रयुक्त हुआ है।

गुरुओं ने कहा था:—

शून्य

“सुंन कला अपरम्परि पारी। आषु निरालमु अपर अपारी।

भावै कुदरति करि करि वेखे सुंनहु सुंन उपाइदा।”

इसी शून्य को दूसरे संतों ने जिस प्रकार अपनी वाणियों में प्रयोग किया है उसके कुछ नमूने इस भांति हैं :—

“सुनि मंडल में सोधिले, परम जोति परकास ।”—कबीर

× × ×

सहज सुनि सब ठौर है, सब घट सबही मांहि ।

तहां निरंजन रमि रहा, कोउ दुख व्यापै नाहि ।—दादू दयाल

× × ×

बसती न शून्यं, न बसती अगम अगोचर ऐसा ।—गोरख

निरगुनी संतों में इसी प्रकार की भाव-व्यंजना सम्बन्धी अनेकों समता हैं। सुरति, निरति, शब्द, सत्य लोक, और निर्वाण का वर्णन लगभग सबका—कुछ ही अन्तरों से एकसा है।

इस प्रकार हम देखते हैं महात्मा बुद्ध और शंकराचार्य के बाद जिस निर्गुण कल्प-तरु का बीज वपन हुआ था। उसके पौदे की गोरख ने बाढ़ की। कबीर और उनसे प्रभावित नामा, दादू और रैदास ने सींचा और गुरुओं ने उसे खाद देकर बड़ा किया और यह भी कहा जा सकता है कि उसकी कलम भी की। बस ‘गुरु-ग्रन्थ साहब’ से जिस ‘गुरु-मत’ की भांकी होती है वह वही निर्गुन पंथ है। जिसका बौद्ध और शंकर के पश्चात् पौदा अंकुरित हुआ जो अनेकों एकेश्वरीवादी संतों द्वारा पालित-पोषित होकर गुरुओं के हाथों मूर्त रूप को प्राप्त हुआ। आचार्य विनोवा भावे ने इस धर्म-वृक्ष (गुरु-मत) को उपनिषदों के अधिक नजदीक बताया है।

सिखों का स्वर्ग

स्वर्ग की कल्पना नई नहीं है और न यह दो चार सदियों से ही है। संसार में ऐसा कोई भी धर्म नहीं है जिसने किसी न किसी रूप में स्वर्ग की कल्पना न की हो। वैदिक आर्यों से लेकर मूसावी, ईसाई, जरदुश्त्री और मुहम्मदी सभी ने स्वर्ग की कल्पना की है। नास्तिक लोगों ने भी निर्वाण और परमानन्द के रूप में—आंशिक तौर पर ही सही—स्वर्ग को माना है।

स्वर्ग कहाँ है ? यह प्रश्न होने पर उसके स्थान का भी पता दिया है। ईसाइयों ने चौथे आसमान पर और मुसलमानों ने सातवें आसमान पर अपने स्वर्ग (वहिश्त) का अस्तित्व माना है। जो लोग आस्मान को ठोस पदार्थ नहीं मानते—और वास्तव में वह ठोस है भी नहीं—वे इस बात का सहज ही उपहास उड़ाते रहे हैं। वैसे बात है भी सही यही कि आस्मान स्थूल न होने के कारण गिने भी नहीं जा सकते। किन्तु विज्ञान की अधिक खोज यह बताती है कि इस पोल में भी मंडल अथवा स्तर हैं। जहाँ का Timedphere (वायुमंडल) (एक के बाद एक का) अलग है। इस तरह के चार स्तरों का पता उन वैज्ञानिकों ने लगा लिया है जो मंगल या चन्द्र की यात्रा के प्रयत्नों में लगे हुए हैं। इन स्तरों अथवा मण्डलों पर कैसा लगता है ? वहाँ का वातावरण कैसा है ? मन को प्रफुल्लित करने वाला है अथवा डराने वाला ? इसकी सूचना वैज्ञानिक शायद उस समय सही रूप में दे सकेंगे जब इन स्तरों पर अद्भुत कायम करना संभव हो जायगा।

यह हो सकता है कि पच्छिम (यूरोप) के प्राचीन ज्योतिषियों ने तारों की खोज के साथ ही इन स्तरों (मंडलों) का भी आभास कर लिया हो और ज्योतिषियों की उसी सूचना के आधार पर ईसाई लोगों ने यह कहा हो कि हमारा स्वर्ग चौथे आसमान पर है। मुस्लिम धर्म प्रचारकों के अपने वहिश्त को सातवें आसमान पर बताने के दो कारण हो सकते हैं एक तो यह कि ईसाइयों से ऊँचे पर अपने स्वर्ग को बताया दूसरे अरब अथवा मिश्र के नज्मियों (ज्योतिषियों) की जानकारी में सात आसमानों (वातावरण) के स्तर जँच गये हों।

पौराणिक आर्यों ने स्वर्ग को वैकुण्ठ नाम भी दिया है। और इसे विष्णुलोक में बताया है। उन्होंने स्वर्गों की गिनती भी दी है। “सात स्वर्ग अषवर्ग सुख धरिये तुला इक अंग” में तुलसीदास ने यही संकेत किया है। यह विष्णुलोक कहाँ है ? यह तो नहीं बताया गया किन्तु बताया उसे कहीं आस्मान में ही है। जहाँ वह स्वर्ग है, वहाँ कोई क्षीर सागर है। वहीं विष्णु रहते हैं। पौराणिक आर्यों में जो लोग शैव हैं वह शिवलोक में स्वर्ग मानते हैं। शिवलोक में कोई कैलाश है, वहाँ शिवजी रहते हैं। ब्रह्मा के उपासकों ने अपना स्वर्ग ब्रह्मलोक में माना था।

पौराणिक लोगों से पहले के लोग जिन्हें वैदिक आर्य की संज्ञा इतिहासकार देते हैं। स्वर्ग को (सम्भवतया) इन्द्रलोक में मानते थे जो देवलोक भी कहलाता था। इस स्वर्ग में सदा सुख ही सुख का भोग था। भोगों के फलों

का विधान नहीं था। दुख का नामनिशान न था। इन्द्रियां यहां जिन भोगों को प्राप्त करने में असमर्थ अथवा लालायित रह जाती थीं वे सब भोग इस स्वर्ग में थे। उपनिषद् काल तक ऐसे ही स्वर्ग की कल्पना आर्यों में चली आ रही थी। यम ने नचिकेता को इसी स्वर्ग का प्रलोभन दिया था।

इस स्वर्ग-सुखको वही लोग प्राप्त कर सकते थे जो शुभ कर्म कर सकते थे। शुभ कर्मों का सार पंच महा कर्मों में केन्द्रित कर दिया गया था। इन पंच महाकर्मों को ब्रह्मयज्ञ, देवयज्ञ, पितृयज्ञ, अतिथि यज्ञ और वलिवैश्व यज्ञ के नाम से पुकारा जाता था। सब प्रकार की ईश्वर प्रार्थनाएँ ब्रह्मयज्ञ में शामिल थीं और सर्व प्रकार के—दैनिक^१, पार्विक^२, ऋत्तिक^३, पार्विक^४ और समारोहिक^५ अथवा सोद्देश्यिक^६ अग्निहोत्र (हवन) देव-यज्ञ कहे जाते थे। आगत लोगों के भोजन और सत्कार तथा दीन और विद्वानों को दान अतिथि यज्ञ कहलाते थे। गाय, बैल, कुत्ते, कोट आदि के प्रति सदय होना और उनके लिए खाने को देना तथा दूसरे रूपसे उनका हित करना वलिवैश्व यज्ञ थे।

इन समस्त यज्ञों का मुख्य आधार त्याग, परोपकार और अपनी कमाई का समाज के हित में उपयोग था। वहिश्त की प्राप्ति के लिए मुसलमानों ने भी पांच ही लाजिमी महाकर्म (रूकुन) तय किये थे। नमाज, रोजा, जकात सुन्नत और हज उनके नाम दिये थे।

हिन्दुओं में पौराणिक युग के बाद सिद्ध, योगी, अवधूत और साधु, सन्तों का क्रमशः युग आता है। सिद्ध और योगियों ने दर्शनों के मार्ग का ग्रहण किया और योग के द्वारा आत्मा की मुक्ति के प्रयत्न को अपनाया। यह ध्यान में रखने की बात है कि वैदिक-उपनिषद् कालीन आर्य्य मुक्ति और स्वर्ग दोनों को मानते हुए भी मुक्ति के अधिक इच्छुक थे किन्तु पौराणिक काल के आर्य्य जिन्हें कि हिन्दू कहना अधिक उपयुक्त है। स्वर्ग प्राप्ति के अधिक इच्छुक थे। सिद्ध, अवधूत और योगियों के बाद भक्त और सन्तों का समय आया। भक्त लोगों का मुक्ति की बजाय ईश्वर-दर्शन व वैकुण्ठवास की ओर और सन्तों का मुक्ति एवं निरंजन के सामीप्य की ओर अधिक भुकाव रहा। पौराणिक लोगों का धार्मिक नेतृत्व ब्राह्मणों के हाथ और भक्तिकाल के लोगों का नेतृत्व विरक्त वैरागी एवं भक्त लोगों के हाथ रहा। ये भक्त, वैरागी अथवा साधु लोग विचारों की दृष्टि से पौराणिकों के अधिक नजदीक थे किन्तु कर्मकाण्ड इनका यज्ञ, हवन न होकर पूजा और भक्ति प्रधान था। सन्त लोग विचार की दृष्टि से वैदिक औपनिषदिक और दार्शनिक लोगों के अधिक निकट थे किन्तु मोक्ष के लिये इन्होंने योग के कठिन साधनों का ग्रहण न करके सहजि मार्ग को अपनाया और मुक्ति अथवा निर्वाण के बाद जीव की स्थिति के सम्बन्ध में ऐसी कल्पना की जिसमें मुक्त पुरुष को मुक्ति और स्वर्ग दोनों का आनन्द प्राप्त हो जाय।

यों तो भारत में कई प्रमुख सन्त हुए हैं किन्तु उत्तरी हिन्दुस्तान में कबीर और नानक ही दो ऐसे संत हुए हैं जिनके लाखों लाख अनुयायी हैं। रैदास, नामदेव, पीपा और दादू कबीर से ही अनुप्राणित थे।

कबीर ने निर्वाण के साथ ही स्वर्ग को भी स्वीकार किया था। उनके स्वर्ग का स्वरूप हम उन की ही वाणियों से इस प्रकार व्यक्त कर सकते हैं:—

लोक दस हैं। जिसका जैसा ज्ञान और साधना है उसी के अनुसार भक्त लोग इन लोकों को प्राप्त करते हैं। इन दसों लोकों —नासूत, मलकूत, जबरूत, लाहूत, अचिंत्य, सोहंग, इच्छा, ओंकार, सहज, सत्य। में सत्यलोक सर्वोच्च लोक है। कबीर पंथियों का यह लोक विभाजन सूफियों और निर्गुनियों दोनों के लिये समन्व-

१—दैनिक—प्रातः सायं किये जाने वाले हवन। २—पार्विक अमावस, पूर्णिमा पर होने वाले हवन। ३—ऋत्तिक ऋतुओं (मौसमों) के आरम्भ पर होने वाले। ४—पार्विक पर्वों एवं त्यौहारों पर होने वाले। ५—समारोहिक जन्म, मरण, व्याह शादी, विजय पर होने वाले। ६—सोद्देश्यिक उद्देश्य पूर्ति से लिये जैसे राजसूय, अश्वमेधादि।

या मक विभाजन है। इन दस लोकों की कल्पना कबीर के पश्चात् कबीर-पंथियों द्वारा की गई कल्पना है। स्वयम् कबीर जी के पदों से सत्यलोक रंग महल और बेगम देश का ही पता चलता है। वे गगनमंडल में सत्यलोक को मानते हैं। उसी सत्यलोक में बेगम देश है और बेगम देश में रंगमहल है। वहीं कबीर का स्वर्ग है। यथा:—

“सत्यलोक सतपुरुष का करे सुरात से ध्यान।”

+ + +

“अबधू बेगम देस हमारा।

धरन, अकास-गगन कछु नाहीं, नहीं चन्द्र नहीं तारा।

सत्य धर्म की हैं महराबे, साहिब के दरवारा ॥

× × ×

जोग जुगति सों रंग महल में पिय पायो अनमोल रे।

कहं कबीर आनन्द भयो है, बाजत अनहद ढोल रे।

× × ×

अपने बिचारि असवारी कीजें। सहज के पावडें पांव जब दीजें।

× × ×

दे मुहरा लगाम पहराऊं। सिकली जीन गगन दौराऊं।

चलि बंकुंठ तोहि लें तारों। थकि हित प्रेम ताज नें मारूं।

× × ×

जहां जरा मरण व्यापे नहीं, मुवा न सुणिए कोइ।

चलि कबीर तेहि देसडें, वंद विधाता होइ।

कबीर हरि चरणों चला, माया मोह ते छूटि।

गगनमण्डल आसन किया, काल गया सिर कूटि।

× × ×

देखो करम कबीर का, कछु पूरब जन्म का लेखा।

जाका महल न मुनि लहें, सो दोसत किया अलेखा।

गुरु महानुभावों ने भी अपने पूर्ववर्ती एवं समकालीन निगुनिये संतों की भांति स्वर्ग की कल्पना की है। उनके स्वर्ग का नाम सच खंड है। यह सचखंड पांचवां लोक है। इन पांचो स्वर्गों (खंडों) का सिलसिला इस प्रकार है। (१) धर्मखण्ड (२) ज्ञानखण्ड (३) सरमखण्ड (४) कर्मखण्ड (५) सचखण्ड। इस सचखण्ड में ही परमात्मा का वास है।

गुरुनानक देव जी ने इन पांचो खण्डों पर इस प्रकार प्रकाश डाला है:—

राती रती थिती वार। पवन पाणी अगनी पाताल।

तिसु विचि धरती थापि रखी धरमसाल।

तिसु विचि जीअ जुगति के रंग। तिनके नाम अनेक अनंत।

करमी करमी होइ बीचारु, सचा अपि सचा दरबार ॥

तिथें सोहनि पंच परवाणु। नदरी करमि पवं नीसाणु ॥

कच पकिआई अथें पाइ। नानक गइआ जन्में जाइ।, ३४ ॥

धरम खण्ड का एहो धरमु। (गियानखण्ड का आखहु कर्म)।

अर्थात्—(उस अकाल पुरुष ने) (अहो)—रात्रि के पश्चात् ऋतुओं, तिथियों और वारों में काल का विभाजन किया। फिर पवन से पानी और पाताल से अग्नि को विभक्त करके धरती को स्थापित किया। सृष्टि रचना के सम्बन्ध में परम्परा से भारतीयों का यह मत रहा है कि सृष्टि रचना से पूर्व अर्थात् प्रलय की स्थिति में एक धंधूकारा (कुहरा) जैसा आच्छादन था। उसी का ठोस रूप होने और तत्वों के विभाजन से जगत बन गया अग्नि, पानी, पवन और पृथ्वी तत्वों के अलग अलग होने से जो पोल हुई, अर्थात् आसमान बना, उस आसमान और पाताल के बीच में पृथ्वी की स्थापना की। यह पृथ्वी (स्वर्ग एवं मोक्षके अभिलाषियोंके लिये उनके आवागमन के मार्ग में) धर्मशाला जैसी है। सूफी साहित्य में भी जगत को सराय फानी कहा गया है।

फिर इस पृथ्वी पर युक्ति के साथ अनेकों रंगों (प्रकारों) के जीवों की रचना की। जिनके कि उनके रूप रंग, बनावट, चालढाल और कार्य अथवा जीवन के ढंगों के अनुसार अनेक नाम हैं, और वे हैं भी; अनेकों प्रकार के।

ये जीव इस पृथ्वी पर जैसा कर्म करते हैं उन कर्मों पर सत्य (धर्म) रूप परमात्मा अपने सत्य दरबार में विचार करता है।

उस दरबार में उन्हें ही शोभा (प्रतिष्ठा) प्राप्त होती है जो च परवाण हैं। अर्थात् जिन्होंने पांच विकारों से अपना आचरण मुक्त रखा है। अपने शुभ कर्मों के कारण वे वहां रहने का निशान प्राप्त करते हैं। उन्हें भी परमात्मा की कृपा दृष्टि प्राप्त होती है।

बस (संक्षेप) में धर्मखण्ड अथवा धर्मलोक का यही धर्म (व्यवहार एवं कारोबार) है।

(धरम खंड का एहो धरमु) । गियान खंड का आखहु करमु ॥

कैते पवण पाणी वंसन्तर कैते काह महेस ।

कैते बरमे घाड़ति घड़ीअहि रूप रंग कै वेस ।

कैतीआ करम भूमी मर कैते कैते धू उपदेस ।

कैते इन्द चन्द सूर कैते कैते मंडल देस ।

कैते सिध बुध नाथ कैते कैते देवी वेस ।

कैते देव दानव मुनि कैते कैते रतन समुंद ।

कैतीआ खाणी कैतीआ वाणी कैते पात नरिंद ।

कैतीआ सुरती सेवक कैते नानक अंतु न अंतु । ॥ ३५ ॥

गिअनखंड महि गिअनु परचंडु । तिथे नाद विनोद कोड़ अनंदु ।

अर्थात्—अब ज्ञान खण्ड अथवा ज्ञानलोक के व्यवहार व कारोबार के सम्बन्ध में कहते हैं। परमात्मा के विराट विश्व में कितनी ही प्रकार की अग्नियां हैं। कितनी ही प्रकार के पवन और पानी हैं। और कितनी कर्म-भूमियां हैं। इन कर्मभूमियों में कितने ही मेर अर्थात् उच्च स्थान और कितने ही ध्रुवप्रदेश और रतनों के भंडार समुद्र हैं अर्थात् इन कर्मभूमियों में जल-थल वाले तथा शीत और उष्ण सभी प्रकार के देश हैं। जिनके लिये कितने ही इन्द्र और कितने ही चन्द्र, सूर्य हैं और उन चन्द्र, सूर्य के कितने ही मंडल (अर्थात् सौर मंडल और चन्द्रमंडल आदि) हैं। अभिप्राय यह कि इन चन्द्र, सूर्यों के साथ ही उनके मंडल भी हैं (इन ग्रहों के प्रत्येक मंडल में कई कई उपग्रह होते हैं)।

इन सभी कर्मभूमियों के लिये कितने ही कृष्ण (विष्णु) महेश और ब्रह्मा हैं। जो कि इसका सृजन पालन और विनाश करने के काम में लगे हुए हैं। इन भूमियों में कितने ही धर्माचार्य अर्थात् कपिल (सिद्ध) कितने ही सिद्धार्थ गौतम (बुद्ध) कितने ही गोरख मछेन्द्र आदि (नाथ) और शाक्त उपासक हैं। तथा कितने ही देव, दानव हैं।

इन भूमियों में अनेकों प्रकार के जीव (प्राणी) हैं और उनकी अनेकों ही बोलियां हैं। उस अकाल पुरुष के इस विराट विश्व का संचालन ज्ञानखण्ड अथवा ज्ञानलोक से होता है जहां कि, नाद (अनहद ध्वनि) और विनोद (चिदानन्द) का बहुतेरा आनन्द है।

(इसके पश्चात् सरम खंड अथवा शील लोक की बात सुनो ।)

सरम खंड की वाणी रूप । तिथै घाड़ित घड़ीए बहुत अनूप ।

ताकीआ गला कथीआ ना जाहि । जे को कहै पिछे पछुताइ ॥

तिथै घड़ीए सुरति मनि बुधि । तिथै घड़ीए सुरा सिधा की सुधि ॥

अर्थात्—सरम (शील) खंड की अभिव्यक्ति वाणी से नहीं अपितु उसके सौंदर्य से होती है जहां पर कि (परमात्मा अपने) विराट विश्व की विचित्रताओं का सृजन करता है। उस विचित्रताओं के रचना सौंदर्य की बात कही नहीं जा सकती अर्थात् उसे कहने को शब्द और भाव व्यंजना शक्ति दोनों का ही अभाव है। जो कोई कहने की चेष्टा भी करेगा तो उसे पीछे पछुताना पड़ेगा। क्योंकि वह समझेगा कि मैं ठीक से उसका वर्णन नहीं कर सका। वहां पर सुरति, मनोभाव और बुद्धि (मेधा) का सृजन होता है। और वहीं देवताओं और सिद्ध पुरुषों के लिये सुधि (दिव्य गुणों और साधनाओं) की रचना होती है।

और—

करम खंड की वाणी जोरु । तिथै होरु न कोई होरु ।

तिथै जोध महावल सूर । तिन महि राम रहिआ भरपूर ।

तिथै सीतो सीता महिमा माहि । ताके रूप न कथनै जाहि ।

ना ओह मरै न ठगै जाहि । जिनकै रामु वसै मन माहि ।

तिथै भगत वसहि के लोअ । करिहि अनन्दु सचा मन सोइ ।

अर्थात्—कर्म खंड की यदि हम वाणी द्वारा व्याख्या करें तो कहना होगा कि वह शक्ति लोक है।^१ वहां पर महाबली शूरवीर योद्धाओं का वास है और कोई वहां नहीं प्रवेश पाता। इनमें वीर रूपसे राम व्याप्त हो रहा है और महिमा (कीर्ति) रूप से सीता जी हैं। उनके सौंदर्य का बखान नहीं किया जा सकता। उन लोगों के हृदय में राम का वास है। इसलिये वे न तो मरते हैं और न ठगे जाते हैं। वहां कई प्रकार के भक्तों का वास है। जिनका कि मन सच्चा था वे वहां (पहुँच कर) आनन्द (मौज) कर रहे हैं।

“सचि खंड वसै निरंकार । करि करि वेखे नदरि निहाल ।

तिथै खंड मंडल वर भंड । जे को कथै अंतन अंत ।

तिथै लोअ लोअ आकार । जिव जिव हुकम तिवै तिवकार ।

वेखि विगसै करि विचार । नानक कथना करडा सार ।

अर्थात्—(इन सब लोकों में जो सबसे ऊपर लोक है वह सचखण्ड है) सचखण्ड (सत्य लोक) में निरंकार परमात्मा का वास है। यहां से ही वह अपनी रचना को कृपापूर्ण दृष्टि से अवलोकन करता है। वहां उस सचखण्ड में बड़े २ श्रेष्ठ मंडल हैं। उनके सम्बन्ध में कहा जाय तो पार नहीं आ सकता वहां अनेकों प्रकार के लोग हैं जब जिसे जो हुकुम दिया जाता है उसे करने को वह प्रस्तुत रहते हैं।

नानक कहते हैं मेरे लिये (वहां की रचना का) कथन करना लोहे के चने चवाना जैसे कठिन है। (मैं

१. पौराणिक लोगों ने इस लोक का नाम सूरलोक, सूर्य मण्डल और शिवलोक दिया था। जहां पर युद्ध क्षेत्र में मरने वाले जाते थे।

इतना ही कह सकता हूँ कि) उसे देखने और विचार करने से ही चित्त प्रफुल्लित हो जाता है ।

इन पांचों प्रकार के खण्डों (लोकों) के वर्णन में गुरु जी ने जो कुछ कहा है उसका सार यह है कि परमात्मा ने 'अहोरात्रि' काल की सामाप्ति पर ऋतुओं, तिथियों और वारों में काल का विभाजन किया । पवन, पानी अग्नि और पृथ्वी के रज कणों से जो धुंधूकारा छाया हुआ था । उसे अलग अलग करके आकाश और पाताल के मध्य में पृथ्वी को जीवों के लिये एक धर्मशाला (सराय) के रूप में स्थापित किया । इसका भाव यह है जीव के लिये यह संसार एक सराय के रूप में है यह उसका वास्तविक घर नहीं है यहां उसे चन्द दिन रहना है ।

इस पृथ्वी पर अनेकों योनियों वाले जीव हैं उनमें जो कर्मी जीव हैं (यह याद रहे कि प्रायः सभी योनियां तो केवल भोग योनियां हैं । इन में कुछ ही कर्म योनियां और भोग योनियां दोनों हैं । मनुष्य योनि भोग के साथ ही कर्म योनि भी है) उनके कर्मों पर धर्मखण्ड (धर्म लोक) में सच्चे प्रभु के सच्चे दरबार में विचार होता है । इनमें से जो श्रेष्ठ कर्मों वाले होते हैं वही वहां ठहरते हैं और उन्हें ही वहां रहने का चिह्न मिलता है । और जो कच्चे होते हैं उन्हें पक्के (सच्चे) होने के लिये वापिस कर दिया जाता है । बस यही धर्म खण्ड का वर्णन है । तात्पर्य यह कि इस धरती रूपी धर्मशाला में रैन बसेरा करने वाले मुसाफिरों में कुछ को तो उनके अच्छे आचरण के फल स्वरूप धर्म खण्ड में रोक लिया जाता है और जो आचरण के कच्चे साबित होते हैं वे फिर इधर ही वापिस कर दिये जाते हैं । इस धर्म खण्ड में साधारण ग्रहस्थ भी अपने कर्तव्य में सच्चे उतर जाय तो जा सकते हैं ।

ज्ञान खण्ड में ज्ञानियों के लिये ही स्थान है । और ज्ञान खण्ड की विचित्रता का तो कहना ही क्या ? इस पृथ्वी पर क्या है । वहां तो ऐसी पृथ्वियों के रचने वाले ब्रह्मा तक हैं आदि आदि । वहां पहुंचने वालों के लिये आनंद ही आनन्द है ।

ज्ञान खण्ड में परमात्मा के विराट विश्व दर्शन हैं तो सरम खण्ड में मनुष्यों के लिये घड़ी जानी वाली दैवी सम्पदायें बुद्धि, विवेक, शील आदि हैं ।

कर्म खण्ड में उन लोगों का प्रवेश है जो परोपकार के लिये अपने प्राणों की बाजी लगाते हैं । वहां उन्हें महिमा की देवी सीता और बल के स्वरूप राम के दर्शन होते हैं ।

सचखण्ड में केवल वे ही लोग प्रवेश पाते हैं जो कि हुक्मी के हुक्म पर चले अर्थात् जिन्होंने अपने को ईश्वर के अर्पण कर दिया है ।

संसार के सुधार के लिये भी इस सचखण्ड में से ही (सुधारक) भेजे जाते हैं । इस सचखण्ड में ही बेगमपुरा नामका एक नगर है । उस नगर में जो सुख महल (आनन्द भवन) है । संत लोग उसी में स्थान पाते हैं । गुरु गोविन्द-सिंहजी के कथनानुसार उन्हें इस पृथ्वी लोक में परमात्मा ने इसी सच खण्ड नाम के लोक से भेजा था ।

“सुख महल जाके ऊच दुआरे । तामहि बसाहि संत पिआरे” इस सम्बन्ध का वर्णन हम पीछे के पृष्ठों में दे चुके हैं । पाठक इस संदर्भ और उस वर्णन को साथ साथ मिला कर पढ़ें, इससे उनकी जानकारी-इस सम्बन्ध की-और भी वृद्धि होगी ।

सिख-गुरुओं का स्वर्ग सम्बन्धी यह कल्पना चित्र आध्यात्मिक है तब भी अच्छा है और यदि वास्तव में ही ऐसे कहीं स्वर्ग हों तब भी अच्छा है ।

आज जबकि आस्था पर तर्क हावी है । सहज ही लोगों की समझ में नहीं आता है कि स्वर्ग किन्हीं स्थान विशेषों पर हो सकते हैं किन्तु यदि हों तो कोई आश्चर्य की बात नहीं है । क्योंकि स्वर्गों की कल्पना दो चार सदियोंसे नहीं और नहीं किसी एक देश की ही है ।

जो लोग कर्म-फल-सिद्धान्त को मानते हैं उन्हें कर्म फलोंके भोग के लिये, योनि-प्रवाह (आवागमन) विश्राम

सिखों का स्वर्ग

(Interval) और इति (End) अथवा मोक्ष भी मानना पड़ेगा। और अस्थायी और स्थायी विश्रामों की अवधिमें किसी स्थान की कल्पना कर ली जाय तो हमारे वर्तमान जीवन को उन्नत बनानेमें कोई बाधा भी नहीं पहुँचती। अपने जीवनमें जहां हम अनेक आशाओं और मनोइच्छाओं की पूर्ति के लिये जूझते रहते हैं वहां स्वर्ग की प्राप्ति के लिये भी प्रयत्न करें तो कुछ बुरा भी नहीं होगा और जब स्वर्ग मिलने के लिये कर्म भी ऐसे बताये गये हों जिनमें दूसरों का हित भी सन्निहित है तो भला ही भला है।

अब रहा यह प्रश्न कि स्वर्ग को देखकर कोई लौटा हो तो उससे तसल्ली की जावे। इसका तो सीधा सा उत्तर है कि चन्द्र, सूरज और राहु, केतु को कोई भी देखकर नहीं लौटा है। अतः ज्ञान से अथवा विज्ञानसे जब पुराने लोगों द्वारा इनके सम्बन्धके बताये गये अन्वेषण काफी दूर तक सच हैं तो फिर स्वर्ग के सम्बन्धकी सूचनायें भी सही हों तो कोई आश्चर्य नहीं।

अपनी ओर से तो इस सम्बन्ध में हम इतना ही कह सकते हैं कि गुरु नानक देव जी ने सूख महल का और गुरु गोविन्दसिंहजीने सचखंड का जैसा चित्र खींचा है उसके अनुसार सिखोंका सचखंड (स्वर्ग) निहायत भव्य है। तथा हृदय में प्राप्ति के लिये भावनाओं का बीज बोता है। और आत्मा कहती है कि ऐसे स्वर्ग की अस्ति (हूँद) सच ही हो। कल्पना नहीं।

गुरुमत हमारी दृष्टि में

सिखों के सम्बन्ध में लिखते हुए विभिन्न विभिन्न विचारकों ने गुरु-मत पर एक से ही विचार प्रकट नहीं किये। डाक्टर ट्रम्प ने 'ग्रन्थ साहब' का जो अनुवाद अंग्रेजी में किया था उसमें लिखा था कि गुरु नानक एक पूर्ण हिन्दू-विचारक थे। उन्होंने यह भी लिखा था कि उन पर इस्लाम मत का जो प्रभाव था वह भी इस्लाम-जन्य नहीं अपितु सूफी-जन्य था जो कि हिन्दुओं के ही सर्वात्मवाद का एक रूप है किन्तु "दी डिक्शनरी आफ इस्लाम" में—सिख धर्म पर एक निबन्ध लिखते हुए फेडरिक पिंकाट ने उन्हें इस्लाम धर्मावलम्बी बताया था और पंजाबियों के सुपरिचित मित्र मैकालिफ़ साहब ने 'दि सिख रिलीजन' नामक पुस्तक में गुरु-मत को नितान्त तीसरा धर्म माना है।

फेडरिक पिंकाट के कथन का समर्थन तो कोई भी नहीं करता न सिख और न ही मुसलमान ऐसा मानते हैं। हाँ यह बात अवश्य है कि गुरु नानक की यह भावना अवश्य रही थी कि हिन्दू और इस्लाम दोनों धर्म अपनी-अपनी बुराइयों को छोड़कर एक दूसरे के निकट आ जावें हालांकि उस समय की स्थिति यह थी कि "हिन्दू कहां तो मारा जाऊँ मुसलमान मैं नहीं।" लेकिन फिर भी गुरु नानक और उनके परवर्तियों ने इस्लाम धर्म की त्रुटियों की खुले दिल से आलोचना की।

"गुरु-मत" तीसरा धर्म है। बाहर से देखने और सुनने में ऐसा ही लगता है किन्तु यह बात ग्रन्थ साहब से सिद्ध नहीं होती। क्योंकि तनिक से मतभेद से अथवा विचार-स्वातन्त्र्य की अभिव्यक्ति से "गुरु-मत" तीसरा धर्म है तो उसे तीसरा न कहकर हजारवां कहना भी गलत न होगा क्योंकि चारों वेदों, छःहों शास्त्रों और सभी उपनिषदों में एक ही प्रश्न का उत्तर देने के लिये मत स्वातंत्र्य का पूरा उपयोग किया गया है।

वास्तव में तो "ग्रन्थ-साहब" में एक तीसरा पंथ चलाने की कोई बात ही नहीं है। वहां तो यह है कि मनुष्य अपने जीवन को सच्चा बनावे—ताकि वह सत्य स्वरूप परमात्मा को प्राप्त कर ले। परमात्मा की प्राप्ति के लिये जो साधन बताये गये हैं वे भी सहस्रों उन साधनों में से ही हैं जो कि हिन्दू धर्म-ग्रन्थों में विभिन्न ढंगों से कहे गये हैं। अतः गुरु-मत की उपमा हम वृक्ष की उस डाल से दे सकते हैं जो पुरानी डालों के बीच में एक नवीन-जीवन को लेकर नव पल्लवों से आच्छादित होती हुई फूट पड़ती है।

यही कारण है कि उस विशाल हिन्दू धर्म-वृक्ष से खाद्य प्राप्त करते हुये भी 'गुरु-मत' रूपी

शाख अपना अलग ही अस्तित्व दिखाती है। प्रमाण के लिये हम यहां कुछ शीर्षकों के साथ ग्रन्थ साहब के कुछ स्थलों पर विचार करते हैं।

गुरु महानुभाव द्वैतवादी थे या अद्वैतवादी “ग्रन्थ साहब” को पढ़ने के पश्चात् यह प्रश्न स्वभावतः मस्तिष्क में उठता है ? जिन लोगों का द्वैतवाद की ओर झुकाव है वे ‘ग्रन्थ साहब’ में से द्वैतवाद सिद्ध कर सकते हैं और जिन लोगों का ‘अद्वैत’ से मोह है वह अद्वैत के प्रमाण—‘ग्रन्थ साहब’ में से सामने लाकर रख देंगे। जैसा कि नीचे के

उद्धरणों से प्रकट है :—

“तू पिरु गुणवन्ता हउ अउगुण आरा । (राग बडहंस म० ४)

—द्वैत

‘कहु नानक हम नीच करंमा’

सरणि परे की राखहु संरमा ।—(राग आसा म० ५)

—द्वैत

नाहि न गुन नाहि न कछु जपु तपु कउन करम अब कीजै ।

नानक हारि परियो सरनागति, अभै दान प्रभ दीजै । (राग जंतश्री म० ६)

—द्वैत

हारि परियो सुआमी के दुआरे दीजै बुद्धि विवेका । (रा० सो० म० ५)

—द्वैत

जो दीसै सो तेरा रूप (राग तिलंग म० १)—अद्वैत

जिउ जल तरंग जलु जलहि समावहि—राग वडहंस अष्टपदी म० ४

—अद्वैत

नानक आपि आपे रमइआ

—अद्वैत

जब इनु किछु करि माने भेदा ।

तब ते दूख दंड अरु खेदा ।

राग गौडी अष्टपदी । महला ५

—अद्वैत

प्रणवे नामा भए निह कामा को ठाकुर को दासा रे । राग माली ।—अद्वैत

इस प्रकार दोनों पक्षों के पचासों उदाहरण ‘ग्रन्थ साहब’ से दिये जा सकते हैं। और जिन लोगों ने गम्भीरता से गुरु-मत दर्शन का अध्ययन नहीं किया है। वे अपना चाहे जैसा मत बना सकते हैं।

ऊपर के उदाहरणों के अनुसार यदि कोई कहता है कि गुरु लोग द्वैतवादी थे तो हिन्दू-दर्शन में द्वैतवादी मीमांसक हैं ही और यदि कोई उन्हें अद्वैतवादी बतावे तो वेदान्ती सामने हैं। हिन्दू दर्शन बहुत विस्तृत है उसका संक्षिप्त रूप ग्रन्थ-साहब है।

द्वैत अद्वैत के सम्बन्ध में हमारा अपना निर्णय यह है कि गुरु महानुभाव थे तो अद्वैतवादी ही। किन्तु उन्होंने अपने अहम् को इस स्थिति तक समाप्त कर दिया था कि वे द्वैतवादी से जान पड़ते हैं वे यह कहने का साहस ही नहीं करते कि “मैं ही ब्रह्म हूँ”। सोऽहम् अथवा “तत्त्वमसि” कहने के बजाय उन्होंने अपने लिये “मैं कीट, मैं नीच” आदि शब्दों का प्रयोग किया है। “घटाकाश और महाकाश” के सिद्धान्त को मानते हुए भी उन्होंने परमात्मा को सागर कहा है तो अपने लिये उसकी बूंद माना है। उसे सूर्य कहा है तो अपने लिये उसकी किरण कहा है। “मैं वही हूँ” यह दावा उन्होंने कहीं नहीं किया। बस वेदान्त के अद्वैत और ग्रन्थ साहब के अद्वैत में यही अन्तर है। वेदान्ती कहता है जीव ब्रह्म ही है। माया के आवरण में ढका होने के कारण वह अपने को अथवा ‘स्वात्म’ को पहचान नहीं पाता है अतः वह जीव है। माया के पर्दे के हटते ही वह ब्रह्म है। गुरु लोग भक्त तुलसी दास की भांति कहते हैं “जीव ईश्वर का अंश है। माया से छुटकारा पाते ही वह ईश्वर में उसी भांति समा जाता है जैसे जल, जल में मिल

१. ईश्वर अंश जीव अविनासी । रामायण

जाता है।^१ जब तक पानी का बुदबुदा पानी में नहीं मिलता तब तक सभी लोग उसे बुदबुदा ही कहते हैं। इसी प्रकार जब तक जीव ईश्वर में नहीं मिलता है तब तक गुरुओं ने उसे जीव ही माना है और चूंकि वह अपने किसी अवगुणों के कारण ही ईश्वर में मिलने से वंचित हो रहा है अतः उसे अवगुणी और नीच भी कहा है। वह अपनी सेवा से अथवा प्रेम से ईश्वर को प्राप्त कर लेने का यत्न करता है तो गुरुओं के शब्दों में वह सेवक, दास और प्रियतमा है और यत्न के सफल होने पर “ज्यों जल तरंग फेन जल होइ है तथा सेवक ठाकुर भये एका” हो जाता है। उस समय न सेवक सेवक रहता है और न ठाकुर ठाकुर, दोनों का एक रूप (ब्रह्म) हो जाता है। गुरुमत के जिज्ञासु को बस यहीं द्वैत का भास होने लगता है किन्तु यह द्वैत न तो स्थायी है न वास्तविक यह तो सावधि और अलंकारिक है।

इस बात को हम यों भी कह सकते हैं कि गुरुमत आदि में अद्वैत को मानता है और अन्त में भी अद्वैत को मानता है किन्तु बीच के समय में जब तक कि ईश्वर से अलग हुआ जीव ईश्वर में ही नहीं समा जाता है ‘द्वैत’ को मानता है और वास्तव में यह द्वैतपन उस समय तक रहता भी है जैसा कि गुरु गोविन्दसिंह जी ने कहा है कि “द्वैते एक रूप ह्वे गयो।” किन्तु यह द्वैते एक रूप हुआ कब? “तब हम बहुत तपस्या साधी। महां काल काल का आराधी” अर्थात् काल का भी जो महाकाल (प्रभु) है उसकी आराधना करते हुए बहुत समय तक तप किया एवं—अपने में जो अवगुण और कमियाँ हैं उनको दूर किया तब हमारा द्वै से एक रूप हुआ।

गुरु लोग बीच के जिस समय को जीव के लिये “द्वैत काल” मानते हैं उसे वेदान्त ‘भ्रम काल’ कहता है। गुरु-मत अद्वैत होने के लिये भक्ति को प्रमुख साधन मानता है और वेदान्त आत्म-चिंतन को प्रमुखता देता है। वास्तव में गुरु-मत अद्वैतवाद को सिद्धान्त के तौर तो वेदान्त की भांति मानता है।^२ किन्तु साधन उसका वेदांतिक न होकर भागवतिक है।

हम समझते हैं कि ईश्वर जीव अथवा द्वैत और अद्वैतवाद के सम्बन्ध में गुरुओं का जो मत है उसकी हमने सही अभिव्यक्ति की है। अब संसार के सम्बन्ध में जो गुरु-मत है उस पर विचार करते हैं।

संसार

वेदान्तका मत है कि यह संसार मिथ्या है किन्तु न्याय दर्शन ऐसा नहीं मानता। इसी भांति ‘गुरु ग्रंथ’ में भी दोनों ही मतों की पुष्टि करने वाली सामग्री मिलती है जैसा कि नीचे दिये गए उद्धरणों से स्पष्ट है:—

जगु सुपना वाजी बनो, खिन महि खेलु खिलाइ ।

सजोगी मिलि एक से विजोगी उठि जाइ ॥—(श्री राग महला १)

× × × ×
मृग त्रिसना जिउ जग रचना यह देखहु रिदं विचारि । (राग देव गंधारी म० ६)

यह जग धुए का पहार । तै साचा मानिआ किह विचार । (राग बसन्त महला ६)

× × × ×

इस संसार की रचना मृग-मरीचिका जैसी है।

जैसे धुँए का पहाड़ नहीं है। वैसे यह जगत सत्य नहीं है।

यह वाणियाँ तो कहती हैं कि संसार—स्वप्न, मृग—मरीचिका और धुँए के पहाड़ की भांति मिथ्या है।

१. जल जल मांहि खटाना—ग्रन्थ साहब

२. तब ही आत्म तन्त को दरसं परम पुरुष कह पावें। गुरु गोविन्दसिंह

और निम्न वाणियां कहती हैं कि उस सत्य से उत्पन्न सब कुछ सच्चे हैं ।

यथा: सचे तेरे खंड सचे ब्रह्मण्ड । (राग आ० वा० म० १)

× × × ×

आपि सति धारी सभु सति । तिस प्रभु ते सगली उत्पति (सु० अ० म० ५)

अर्थात् तेरे खंड-ब्रह्मण्ड सब सच है ।

जब आप सत्य का धारण करने वाला है तो जो कुछ भी तैने किया है सब सत्य है क्योंकि सब की उत्पत्ति तुम्हें सांचे से ही तो है ।

इन दोनों तरह की वाणियों को पढ़ने वाले के लिये भ्रम होना सहज बात है किन्तु यह दोनों बातें अधिक गौर करने पर विरोधी नहीं अपितु एक दूसरे की पूरक हैं । जहाँ तक इनके अस्तित्व का प्रश्न है । यह सब सच है क्योंकि जिन पाँच तत्व और पच्चीस प्रकृतियों से यह संसार अथवा संसार के पदार्थ बने हुए हैं । उनका अस्तित्व तो है ही किन्तु जहाँ उनके इसी रूप में रहने की स्थिरता का सवाल है यह विनष्ट होने वाले हैं ।^१ और इन्द्रियों के भोग के लिये भी सब सच है किन्तु आत्मा के भोग के लिये तो यह कुछ भी नहीं है । अतः संसार संसारी की दृष्टि में सत्य है । जिन तत्वों से बना है वे भी सत्य हैं किन्तु उन तत्वों का वर्तमान रूप चिरकाल तक के लिये स्थायी न होने के कारण नाशवान अथवा मिथ्या है और इसी भांति इन्द्रियाँ जिन वस्तुओं का भोग करती हैं इन्द्रियों के लिए सब सत्य हैं किन्तु आत्मा जो स्वयम् एक तत्व है उसके लिए यह कोरा स्वप्नवत ही है । हम समझते हैं कि षड-दर्शन का भी संसार के सम्बन्ध में (समन्वयात्मक) भाव यही है ।

हिन्दू दर्शन ने कर्म सिद्धान्त का मथन करके यह निर्णय दिया है कि “संचित, प्रारब्ध और क्रियमाण” तीन तरह के कर्म होते हैं । वर्तमान में जैसे भी—सुकर्म अथवा कुकर्म—कर्म हम करते हैं ।

कर्म-सिद्धान्त

वे ‘क्रियमाण’ कर्म कहलाते हैं । और इन किये हुए कर्मों का योग जो होता है । वही संचित कर्म के नाम से पुकारे जाते हैं । उदाहरण के लिए एक आदमी एक रुपया रोज कमाता है और ~~बचत~~ आने खर्च करता है तो चार आने बचत वाले उसका संचित धन (कर्म) हैं । यदि पिछले दिन के चार आने और उसकी जेब में हैं तो आज उसके पास आठ आने संचित हैं ।^२ इस संचित धन (कर्मों) के भोग का नाम ही प्रारब्ध कर्म है । प्रारब्ध को ही लेखा-जोखा ? ‘कर्म रेख’, ‘भाग्य लिखा’ आदि संज्ञायें दी गई हैं । हिन्दू कर्म विज्ञान ने कर्म-फल का भोग भोगना तो जीव के लिये अनिवार्य बताया है किन्तु उसे कर्म करने में स्वतन्त्र और फल भोगने में संस्काराधीन अथवा ईश्वराधीन रक्खा है । अच्छे कर्मों के भोगने के लिये अच्छी स्त्री, अच्छे पुत्र, अच्छी विद्या अच्छे घरों में जन्म और अच्छी संगति की प्राप्ति के अलावा स्वर्ग मिलन का विधान और है । इसी प्रकार बुरे कर्मों के भोगने के लिये चौरासी लाख योनियां एवं विभिन्न प्रकार के नरक और यम की यातनायें हैं । गुरुओं ने इन सब को स्वीकार किया है ।

यथा:—

बहु जोनी भवहि धुरि किरति लिखि आसा ।

जैसा बीजहि तैसा खासा—(गोड़ी गुइओरेरी म० ५)

+ + + +

१. संचित कर्म (धन) ऋण और भोग दोनों ही दिशाओं में होता है ।

२. द्विसट मान सब बिनसिये.....(विलावल म० ५)

कई जनम भये कीट पतंगा । कई जनम गजे मीन कुरंगा ।
 कई जनम पेखी सरप होइओ । कई जनम हैवर^१ वृख^२ जीइओ ।
 + + + +
 फल पावहि मिटे जम त्रास । नित गावहि हरि हरि गुण जास । (गौड़ी गुआरेरी म० ५)
 + + + +
 ऐ तू मोह फिर जोनी पाइ । मोहे लागे जमपुरि जाइ ।—(आसा महला १)
 + + + +
 सरन गही पार ब्रह्म की मिटिआ आवागमने ।—(गौड़ी थिती महला ५)
 + + + +
 स्वर्ग वास ना बाछीए, डरीए न नरकन वास ।
 होना है सो होइ है मनहि न कीजे आस ।
 रमइया गुन गाइए जाते पाइए परम विधाने ।
 + + + +
 त्रिबिधि करम कमाईअहि आस अन्देसा होइ । (श्री रांग म० १)
 + + + +

कर्म के प्रसंग में जहाँ सर्व मान्य सिद्धान्त हिन्दू-दर्शन का यह है कि जो जैसा करेगा उसे वैसा भोगना पड़ेगा । वहाँ कर्म-विपाक का विधान भी है और वह यह कि यदि किसीने कोई बुरा काम किया है और उसके करने से उसे मानसिक वेदना हुई है तो कर्म की गुरुता के अनुपात से ही उसे प्रायश्चित्त करना चाहिये । इस प्रकारण में 'हिन्दू-कर्म-विज्ञान' विविधि कर्मों के प्रायश्चित्त के लिये विभिन्न ही विधान बताता है किन्तु गुरुमत इस सम्बन्ध में हिन्दू-दर्शन का साथ न देकर सत मार्ग का ही अनुकरण करता है और बड़े मजे के साथ कहता है—

“जब होवत प्रभु केवल धनी । तब बन्ध मुक्ति किस कउ गनी ॥

जब अविगत अगोचर प्रभु एका । तब चित्त गुप्त किस पूछत लेखा । (सुखमनी)

अर्थात्—जब केवल प्रभु ही हमारा धनी हो जाता है । अर्थात् हम प्रभु की शरण में चले जाते हैं । तब बन्धन और मुक्ति किस लेखे में हैं । और जब केवल परमात्मा ही हमारा धनी है । तब चित्र-गुप्त भी किस से हिसाब पूछेगा । इसका भाव यह है कि बन्ध, मोक्ष और स्वर्ग नर्क तो उन लोगों के लिये हैं जो संसारी हैं और जब हम केवल राम के हो जाते हैं तब इनकी हमें क्या परवाह है ।

ईश्वर के मिलने के जो अनेकों मार्ग पूर्ण विकास पर पहुँचे हुए हिन्दू-दर्शन अथवा धार्मिक ग्रन्थों में बताये गए हैं उनमें से गुरुओं ने भी अन्य निरगुमी संतों की भांति सहज मार्ग को ही अपनाया है । अंतिम लक्ष्य उनका सब खंड प्राप्ति अर्थात् ईश्वर मिलन ही है ।

सहजि

नानक महान्

इस कथन के पश्चात् कि गुरु नानक देव पिछली दस शताब्दियों में एक महान् पुरुष थे हम इस प्रसंग को समाप्त करते हैं । उनकी महानता को साधारण जनता ही नहीं अपितु उनके युग के संतों ने

१ — हैवर = घोड़ा २ वृख = भेड़िया । वृखम = बैल ।

भी स्वीकार किया था। इसके कुछ प्रमाण जो हमें मिल सके हैं इस प्रकार हैं:—

पानप, नानक, रैदास, कबीरा। एक तत्व के चारि शरीरा।^१

नानक सूरज रूप, भूप सारे परकासे। मधवा दास कबीर ऊसर सूसर वरखा से।

दादू चंद सरूप, अमीकर सबको पौषे। वरन निरंजनी मनो त्रिषा हृदि जीव संतोषे।

ये चारि महंत चंदु चक्कवै चारि पंथ निरगुन थपे।

नानक, कबीर, दादू, जगन, राघो परमात्म जपे।—राघोदास निरंजनी संत

अर्थात्—कबीर, नानक, रैदास और पानप नाम के जो चार महासंत हुए हैं। वे एक ही तत्व के चार शरीर थे। (इनमें) नानक सूर्य रूप थे जिनका सभी लोकों में प्रकाश है। कबीर इन्द्र की तरह थे जिन्होंने ऊसर जमीन को भी उपजाऊ बना दिया अर्थात् नास्तिकों को आस्तिक बना दिया। दादू चन्द्रमा की भांति उपदेश रूपी अमृत की वर्षा करने वाले थे। ये चारों निगुणी पन्थ के चक्रवर्ती थे।

१. पानपदासी सम्प्रदाय की जन श्रुति (उत्तरी भा० की० सं० ५)

(1901-1902) ...

परिशिष्ट

विविध विषय

सिखों की जन-संख्या सन् १९५१ ई० की गणना के अनुसार कुल भारत में ६२ लाख है। जिसका व्योरा निम्न प्रकार है। उत्तरप्रदेश १ लाख ६७ हजार ६ सौ १२, बिहार ३८ हजार ७ सौ ३, उड़ीसा ४ हजार १ सौ ६३, पश्चिमी बंगाल २६ हजार ८ सौ ६७, आसाम ४ हजार १ सौ ७, मद्रास २ हजार ८ सौ २६, बम्बई ३८ हजार १७, मध्यप्रदेश ३३ हजार ३ सौ ६६, मैसूर ३ हजार २ सौ ४७, ट्रावनकोर राज्य २ सौ ७५, सौराष्ट्र ८ सौ ८१, मध्य-भारत १२ हजार ५ सौ २१, हैदराबाद ८ हजार ४ सौ ४६, राजस्थान १ लाख ४४ हजार २ सौ ३१, दिल्ली १ लाख ३७ हजार ६६, पेप्सू १७ लाख २१ हजार ६ सौ ३५, अजमेर राज्य ३ हजार ६ सौ ६४, मनीपुर ५०, त्रिपुरा ३५, कुर्ग ६, कच्छ ४ सौ ७८, विन्ध्य प्रदेश ५ सौ २६, भूपाल ५ सौ ६२, हिमांचल ५ हजार १६, अंडमान १ सौ २६, सिक्कम १८।

जन-संख्या

इनमें सिख जाटों की संख्या अन्य १७ जातियों की संयुक्त संख्या से भी दो गुनी है। इस प्रकार अन्य बड़ी से बड़ी किसी भी सिख जाति से जाट सिख १४ गुने से भी अधिक हैं। अरोड़े सिखों से बीस गुने और खत्रिय सिखों से चौलीस गुने हैं। रियासतों की जन-संख्या में उनका अनुपात इससे बहुत कहीं ज्यादा है। किन्तु शिक्षा में वे उतने अप्रसर नहीं जितने कि संख्या में हैं।

पंजाब, सीमान्त और काश्मीर से बाहर के अन्य सूबों में जो आबादी सिखों की है। वह प्रायः शहरों में है। देहात में बहुत ही सूद्धम है। यह भी याद रहे उपरोक्त गिनती में उदासी और सहिजधारी लोगों की गिनती शामिल नहीं है। न भारत से बाहर की संख्या इसमें शामिल है।

एक समय था जब पंजाब के समस्त इलाके में सिख सिक्के चलते थे। महाराजा रणजीतसिंह ने अपने राज्य में सिक्के ढलवाने की टकसाल खुलवा रखी थी। पटियाला, नाभा, जीन्द और कैथल में भी अपने रुपये चलते थे।

सिख मुद्रायें

कहा जाता है सबसे पहला सिख-सिक्का गुरु गोविन्दसिंह जी ने चलाया था और आनन्दपुर में एक टकसाल भी खोली थी। यह असंभव बात नहीं है किन्तु प्रमाणों का अभाव अवश्य है।

“सैरे पंजाब” के लेखक को कुछ सिक्के पंजाब के सिखों के मिले थे। उसने लिखा है—“जब यह सरदारान सिख इस मुल्क में फैल गये। हरेक ताइफउल्मुल्क होगया और दारुलजर अपनी-अपनी रियासतों का बतौर खुद जारी करके सिक्का जुदागाना जारी कर दिया। चुनांचे बहुत किस्म के सिक्के

(रूपये) इस दुआवा सतलज व जमुना में हमने जारी पाये । उनकी जिस कदर तफसील मालूम हुई व कैद मरुजा कीमत हाल जैल हैं । इन सिक्कों के अक्षर पढ़ने में नहीं आते हैं ।

जगाधड़ी ॥१- संगतसिंह ॥३) जीन्द स्वरूपसिंह ॥२- कैथली ॥१- पटियाला शाही ॥३- नाभा शाही ॥२- यह कीमत पंजाब पर प्रभुत्व हो जाने के बाद अंग्रेज सरकार ने स्थिर की थी ।

सभी सिक्कों पर एक ओर “देगो तेगो फतहो नुसरत व दरंग । याफत अज नानक गुरु गोविन्द सिंह” लिखा रहता था । पटियाले के सिक्के पर एक ओर इस प्रकार लिखा रहता था “हुक्म शुद् अज कादरे बे चूं व अहमद बादशाह । सिक्कह जन बर सीमो जर अज ओ जे माही ता बसाह ।” यही इबारत जीन्द के सिक्के पर भी होती थी । नाभा के सिक्के की इबारत खालसा शाही या नानक शाही सिक्के की भांति होती थी । किसी-किसी सिख राज्य में सोने के भी सिक्के थे ।

सिखों के पूरे शस्त्रों के नाम दशम ग्रन्थ में शस्त्र नाम माला में श्री गुरु गोविन्दसिंह जी ने गिनाये हैं किन्तु कूटस्थ पद होने के कारण समझने में गलती होने की सम्भावना होती है । वैसे अनेक धर्म-स्थानों

पर गुरु गोविन्दसिंह जी के शस्त्र दिखाये भी जाते हैं । आम तौर से जो हथियार

सिख शस्त्र सिख योद्धा बांधते थे उनके नाम इस प्रकार हैं ।

खड्ग—तलवार जैसा शस्त्र सिख सवार प्रायः इसे कंधे के सामने करके चलते थे । हाथ का समकोण बनाकर मूठ को इस प्रकार पकड़ते थे कि सिर ऊपर की ओर हो । यह हथियार कंधे के सामने आ जाता है । कभी २ कमर में भी लटकाया जा सकता है ।

बर्छी—भाला और बर्छी में अधिक अन्तर नहीं होता इसकी नोकें त्रिधारा होती हैं यह सिखों के पास नौ-नौ फुट तक की होती थी । यह दोनों ही हाथ से हूल-हूल कर चलाई जाती है ।

कृपाण—यह तो सिखों के पंच ककार में शामिल है और उनका चिर सहचर हथियार है । तलवार में और इसमें कोई खास अन्तर नहीं है ।

चक्र—यह कंधे पर बगल में होकर लटकाया जा सकता है । घुमाकर चलाने का शस्त्र है ।

तीरकमान—सिर तक ऊंची कमान और तीक्ष्ण तीर चलाने में सिख बड़े पैने साबित होते थे ।

बन्दूक—तुफंग भी कहलाती थी ।

तोप—पिछले समय में अच्छी २ तोपें आ गई थीं ।


बघनख—यह भी लाहौर के किले में है ।

जिरह बख्तर—जिन्हें पहनकर गोली का भी डर नहीं रहता था ।

लौह टोप—जो सिर पर पहने जाते थे ।

भाई काहनसिंह जी ने गुरु शब्द रत्नाकर महान् कोष में शस्त्रों के चार चित्रों में नामावली इस प्रकार दी है :—

१. असि २. अर्धचन्द्र ३. परशु ४. शमशेर ५. सारंग ६. सिरोही ७. सूत ८. सैफ ९. कती १०. करद ११. करौती १२. किरच, १३. कुहुकबाण १४. कुकरी १५. कृपाण १६. खंजर १७. खंडा १८. गुप्ती १९. गुरज २०. गोफिया २१. चपड़ा २२. जमदाड़ २३. तँवर २४. ढाल २५. धनुष बाण २६. तेग २७. बन्दूक २८. त्रिशूल २९. नेजा ३०. बरछा ३१. बघनख ३२. पेकाकस ३३. रामपल आदि लगभग ६२ नाम बताये हैं । इन शस्त्रों के नमूने पटियाला के म्यूजियम में आज भी मौजूद हैं ।



३५ नाचक, ३६ बगनक, ३७ विछुआ, ३८ बज्र, ३९ गुर्ज,
 ४० कुकरी, ४१ फाकं, ४२ छुरा, ४३ परशू, ४४ तवर, ४५ बुगदा,
 ४६ गुप्ती, ४७ मुगदर, ४८ छोई, ४९ कृपाण, ५० चकर पुराना,
 ५१ जम्भुआ, ५२ चकर नया ।



52 तोड़ेदार बन्दूक, 53 जम्बूरक, 54 मसाले टोपीदार बन्दूक, 55 पथरकला, 56 रिवाल्वर, 57 घमाका, 58 मीनमुखा तीर, 59 जंजोल, 60 तमंचा।

सिखों के झंडे का रंग केसरी है और उसके बीच में चक्र और कृपाणों का चित्र होता है। यही सिखों का धार्मिक और राजनैतिक दोनों प्रकार का झंडा है। इसे सिख लोग निशान साहब के नाम से पुकारते हैं। प्रत्येक ग्राम में और प्रत्येक गुरुद्वारे पर यह निशान फहराता रहता है। झंडे की सलामी देने की प्रथा सिखों में नहीं है किन्तु यह बात नहीं कि वे अपने झंडे के सम्मान में कोई बड़ी कुर्बानी न कर सकते हों।

पताका

कौमी नारा

विजयोत्सव तथा उल्लास में वे 'सत श्री अकाल' नारा लगाते हैं। सभाओं में हर्ष-वर्द्धक अथवा सिख धर्म के सम्मान की बात आने पर "एक आदमी जोर से चिल्ला कर कहता है" 'जो बोले सो निहाल' फिर समस्त जन घोर धुनि के साथ बोलते हैं "सत श्री अकाल" नमस्कार जयकारों की जगह 'वाहि गुरुजी का खालसा वाहि गुरुजी की फतह' लिखते हैं।

सिंहों के बोले

जिस समय खान बहादुर जकरिया खान माहियाखान और मीर मन्नू के जमाने में तरह तरह के अत्याचारों से पैदा हुये कष्टों में गुजर रहे थे तो उनके मन की व्यवस्था का अन्दाजा उन शब्दों से लगाया जा सकता है जो कि उन्होंने उस समय रचे थे। भूख और प्यास से मरते थे लेकिन दुखित जीवों की तरह वे निराशापूर्ण और उत्साहहीन नहीं होते और कहते थे कि खालसा 'कड़ाके' हैं। लंगर में जब कोई चीज न पकी हो तो 'लंगर' को मस्त कहते। जब खाने पीने को कुछ न मिलता और घास फूस पर गुजारा करना पड़ता, ईश्वर इच्छा में सन्तुष्ट उसे 'स्वादी' के नाम से पुकारते, खाते तो वे चने होते किन्तु नाम उन्हें 'बादाम' का देते। जब कभी अकेला ही सिंह शत्रुओं से घिर जाता तो घबरा कर निस्सहाय होने की बजाय अपने आपको 'सवा लाख' घोषित कर शत्रु पर टूट पड़ता और जब कोई शत्रु से लड़ता भिड़ता मर जाता तो उसे शहीद हो गया या चढ़ाई कर गया पुकारते। जब किसी ओर को जाने को तैयार होते तो कहते फौजें अमुक स्थान पर धावा बोल रही हैं। और जब किसी कार्य के लिए तैयारी करते तो कहते खालसा ने 'कमर कस्सा' कर लिया। फौज में कुछ ऐसे शब्द बोले जाते हैं जो साहित्यिक भाषा से घनिष्ठ सम्बन्ध न रखने वाले होते हुए भी स्फूर्ति दायक होते हैं। अपने कष्ट व सैनिक काल में खालसा वीरों ने भी ऐसे अनेकों शब्दों की रचना की थी। यहां हम कुछ ऐसे ही शब्दों को देते हैं जो सिख जवान में 'सिंहों के बोले' कहलाते हैं।

कमर कस्सा = तैयार, (अंग्रेजी में रैडी शब्द जैसा)

महा प्रसाद = जंगी खाना, गोश्त का भोजन

रामजंगे = बन्दूक

सिंह जी = पुरुष का संबोधन

सिंहणी = स्त्री का संबोधन

भुजंग = बालक

भुजंगिनी = बालिका

अफलातून = रजाई, रुई वाला ओढ़ने का कपड़ा

सरब रस = नमक (स्वतन्त्रता के सैनिक को सचमुच नमक ही सर्व रस है)

सजना = तैयार होना

पांच लाख = पांच

अथक्क = मरियल टट्टू

अकाली फौज = शहीदी दल

असवारा करना = चढ़ाई करनी
 अरदासा = प्रार्थना
 मुचालासिंह = लंगड़ा
 लखवाँहा = लुंजा
 लख अकखां = काणां
 रूपा = प्याज
 लड्डू = टोंड
 खुरमे = बेर
 जलेबी = जंड की फली
 दाख = पीलू
 बदाम = चने
 सवा लख = एक

अकल दान = सोटा, डंडा
 आनन्द = विवाह
 बाज = खुरपा
 कुही = दांती
 पतालपुरी = कस्सी
 सफाजंग = तकुआ
 सिरखंडी = शकर
 कलगासिंह = गंजे
 सूरसिंह = अंधे
 स्वर्गद्वारी = नकटा
 ठीकरी = रुपया

कुछ ऐसे भी शब्द हैं जो विभिन्नपरिस्थितियों से सम्बन्ध रखते हैं। बानगी देखिये:—

असवारा = गुरु ग्रंथ साहब की बीड़, आकाशपरी = बकरी, अंजनी = रात, ऐरावत = भैंसा, अमृत
 वेला = प्रातःकाल, इन्द्रजल = वर्षा का पानी, इन्द्राणी = तवा, सचखंड = स्वर्ग, सच्चा पात-
 शाह = गुरु, शिकारी = व्यभिचारी, शीशमहल = भोंपड़ी, कच्चा पिल्ला = मर्यादा हीन, कोतल = चारपाई,
 गोपाल चंदन = मरहम ।

इसी प्रकार के सैकड़ों शब्द हैं। यह सब सांकेतिक शब्द हैं। षडयन्त्र कारियों और क्रान्ति कारियों को इन शब्दों को पढ़कर आश्चर्य होगा कि मुगल हुकूमत को नष्ट करने का कठोर व्रत लेने वाले सिखों को कितनी २ बुद्धिमानी से काम लेना पड़ा था।

सहायक पुस्तक सूची

इस हिन्दी "सिख इतिहास" को लिखने में जिन पुस्तकों का अध्ययन किया गया तथा जिनसे किसी न किसी रूप में सहायता ली गई उनमें से प्रमुख पुस्तकों की सूची इस प्रकार है—

अंग्रेज लेखकों की

| | |
|---|-------------------------|
| दी हिस्ट्री आफ सिख | कनिंघम । |
| हिस्ट्री आफ पंजाब राजाज एवं पंजाब चीफस | सर लेपिल ग्रिफन |
| सर लोगन एन्ड महाराजा दिलीपसिंह | मिसेज लोगिन |
| दी सिख रिलीजन | एम० ए० मैकालिफ |
| दी आदि ग्रन्थ इन्ट्रोडक्शन | डा० ट्रम्प |
| दी डिक्शनरी आफ इस्लाम | फ्रेडरिक पिंकाट |
| दी आर्यन रूल इन इंडिया | ई० वी० हैवल |
| ओरीजन आफ दी सिख | एच० टी० प्रिन्सिप |
| हिस्ट्री आफ दी सिख | डब्ल्यू० एल० एम० ग्रेगर |
| रणजीतसिंह | सर लेपिल ग्रिफन |

मुस्लिम लेखकों की

| | | |
|---|-----------|-------------------|
| हिस्ट्री आफ दी पंजाब— फ्रोम एन्टी क्वालिटी आफ टाइम | | सैयद मुहम्मद लतीफ |
| तारीख फरिश्ता | | मुहम्मद कासिम |
| तारीख काशमीर | | मुहम्मद फौक |
| आइने अकबरी | (उर्दू) | अबुल फजल |
| तुजुक जहांगीरी | (उर्दू) | |
| औरंगजेब नामा | (उर्दू) | |
| सैर-उल-मुताखरीन | (उर्दू) | मुंशी लतीफ |
| दास्ताने हिन्द | (उर्दू) | मकबूल शाह |
| बाबा फरीद (गंज शकर) | (उर्दू) | वशीर अहमद |
| सवाने हयात दातागंज | (उर्दू) | ” ” |

हिन्दू लेखकों की

| | | |
|---|------------------|---------------------------|
| तारीख पंजाब | (उर्दू) | भाई परमानन्द |
| साखी गुरु नानक देव | (उर्दू) | ला० दौलतराम |
| ” ” गोविन्दसिंह | (उर्दू) | ” ” |
| सिखों का परिवर्तन | (हिन्दी) | डाक्टर गोकुलचंद नारंग |
| सिखों का उत्थान पतन | (हिन्दी) | पं० नन्दकुमार शर्मा |
| पंजाब हरण और दिलीपसिंह | (हिन्दी) | ” ” |
| इतिहास गुरु खालसा | (हिन्दी) | सन्तोषसिंह |
| जाट इतिहास | (हिन्दी) | ठाकुर देशराज |
| मुगल साम्राज्य का क्षय और उसके कारण | (हिन्दी) | पं० इन्द्र विद्यावाचस्पति |
| भारतवर्ष का इतिहास | (हिन्दी) | ला० लाजपतराय |
| तारीख पंज हजार साला | (उर्दू) | अज्ञात |
| रिपोर्ट बन्दोबस्त पंजाब | (उर्दू) | अज्ञात |
| गुरु का बाग | (हिन्दी) | प्रताप प्रेस |
| भारत में अंग्रेजी राज | (हिन्दी) | पं० सुन्दरलाल |
| गुरुकुल (काव्य ग्रंथ) | (हिन्दी) | मैथलीशरण गुप्त |
| सन्त सुधासार | (हिन्दी) | वियोगी हरि |
| उत्तरी भारत की संत परम्परा | (हिन्दी) | परशुराम चतुर्वेदी |
| कबीर की विचारधारा | (हिन्दी) | डा० गोविन्द त्रिगुणायत |
| श्री रामानन्द ग्रन्थ माला | (हिन्दी) | अवधकिशोर 'श्रीवैष्णव' |
| हिन्दी काव्य में निर्गुण सम्प्रदाय | (हिन्दी) | डा० पीतम्बरदत्त बड़थवाल |
| कबीर पदावली | (हिन्दी) | डा० रामकुमार वर्मा |
| श्रीचन्द्रदिग्वजय | (हिन्दी काव्य) | पं० अखिलानन्द शास्त्री |
| कल्याण 'संत अंक' | (हिन्दी मासिक) | गोरखपुर |
| भारत का धार्मिक इतिहास | (हिन्दी) | पं० शिवशंकर मिश्र |
| सिखों का बलिदान | (हिन्दी) | श्रीमती कुमुदिनी |
| गुरु नानक | (हिन्दी) | श्री शालिग्राम |
| गुरु गोविन्दसिंह | (हिन्दी) | श्री रामवृत्त शर्मा |
| उदासीन कमल | (हिन्दी) | श्री ब्रह्मकेतु |
| गुरु गोविन्दसिंह | (हिन्दी) | श्री राधामोहन गोकुलजी |
| गुरु गोविन्दसिंह के पुत्रों की धर्म बलि | (हिन्दी) | पुरोहित हरनारायण |
| पंजाबी शब्द भंडार | (गुरुमुखी) | भाई विशनदास पुरी |
| दसम ग्रंथ कोष | (उर्दू) | अनुवादक पं० सुखलाल |
| सूफी काव्य संग्रह | (हिन्दी) | परशुराम चतुर्वेदी |

नाथ सम्प्रदाय
गोरखनाथ जी

(हिन्दी)
(हिन्दी)

हजारी प्रसाद द्विवेदी
पीताम्बर दत्त बड़थवाल

सिख लेखकों की

| | | |
|------------------------------------|------------|------------------------------|
| सूरज प्रकाश | (गुरुमुखी) | |
| पन्थ प्रकाश | (गुरुमुखी) | |
| भाई गुरुदास की वारें | (गुरुमुखी) | भाई गुरुदास |
| तवारीख राज खालसा | (गुरुमुखी) | भाई ज्ञानसिंह |
| तवारीख सिधू वैराड़ा अते खानदान फूल | (गुरुमुखी) | |
| तारीख कपूरथला | (उद्) | |
| तारीख पटियाला | (उद्) | |
| तारीख नाभा | (उद्) | |
| सिख सिंहनियां | (गुरुमुखी) | अज्ञात |
| बीबी दीपकौर | (,,) | भाई मोहनसिंह |
| गुरु नानक प्रकाश चार भाग | (हिन्दी) | भाई संतोखसिंह |
| पंजाब केसरी महाराजा रणजीतसिंह | (अंग्रेजी) | प्रो० डासिंह केवल |
| गुरु शब्द रत्नाकर महान् कोष | (गुरुमुखी) | भाई कान्हसिंह |
| पंजाब दीआं वारां | (गुरुमुखी) | डा० गंडासिंह |
| गुरुमत प्रकाश | (,,) | प्रो० साहबसिंह |
| गुरुमत दिवाकर | (गुरुमुखी) | प्रो० गुरुमत-प्रेस अमृतसर |
| अनहद शब्द दसम दुआर | (गुरुमुखी) | भाई रणधीरसिंह |
| गुरुमत-दर्शन | (गुरुमुखी) | प्रो० शेरसिंह ज्ञानी |
| गुरुमत फिलास्फी | (गुरुमुखी) | ज्ञानी प्रतापसिंह |
| सूफियां दा कलाम | (गुरुमुखी) | डा० मोहनसिंह |
| कतक कि वैसाख | (गुरुमुखी) | स० कर्मसिंह |
| बाबा फरीद दर्शन | (गुरुमुखी) | प्रो० दीवानसिंह |
| अरदास | (गुरुमुखी) | स० ब० जोधसिंह |
| सिख धर्म की रूपरेखा | (हिन्दी) | शिरोमणि गु० द्वा० प्र० कमेटी |
| मुस्लिम लीगियों के अत्याचार | (गुरुमुखी) | ,, ,, |
| सिख रहित मर्यादा | (हिन्दी) | ,, ,, |
| विचित्र नाटक | (,,) | ,, ,, |
| गुरुमत लेकचर | (गुरुमुखी) | ज्ञानी प्रतापसिंह |
| सिख इतिहास लेकचर | (,,) | ,, ,, |
| सिखी की है ? | (,,) | प्रिंसिपल जोधसिंह |

टीका जपुजी साहिब
जीवन कथा गुरु हरिगोविन्द सा०
सरदार हरीसिंह जलुवा

(हिन्दी)
(गुरुमुखी)
(गुरुमुखी)

प्रो० तेजसिंह
प्रो० गंगासिंह
बाबा प्रेमसिंह

धार्मिक ग्रन्थ

श्री० आदि गुरु ग्रन्थ साहिब
श्री० " " "
ऋग्वेद संहिता
ईश-केन-कठ० छांदोग्य
आदि दस उपनिषदें
छः दर्शन
श्रीमद्भागवत
गीता रहस्य
धम्मपद
जपु जी टीका
जपु साहिब टीका
सुखमनी साहिब
अवधूत गीता
नारद पंचरात्र

(गुरुमुखी हस्तलिखित सं० १८२६)
(हिन्दी संस्करण) शि० गु० प्र० कमेटी
(हिन्दी टीका समेत) आ० सा० मंडल
(हिन्दी टीका समेत)
(विभिन्न प्रकाशकों की)

(हिन्दी टीका)

वेंकटेश्वर प्रेस

(पं० ज्वालाप्रसाद जी हिन्दी टीका समेत)

(हिन्दी संस्करण)

लोकमान्य तिलक

(हिन्दी टीका)

आनन्द कौशल्यायन

(हिन्दी टीका)

प्रो० तेजासिंह

(गुरुमुखी टीका)

प्रो० साहिबसिंह

(गुरुमुखी टीका)

" "

श्री० वेंकटेश्वर प्रेस

तरनतारन से प्रकाशित

पत्र पत्रिकाएँ

फुलवाड़ी
प्रीत लड़ी
कल्याण
सिख वीर
सतजुग

(गुरुमुखी)

सन् १९३८ से १९४० तक

(गुरुमुखी)

" " "

(हिन्दी)

संत अंक

(हिन्दी)

(गुरुमुखी)

संत अंक सं० १९६६

वसंत अंक सं० १९६४

निर्गुणीआरा

(गुरुमुखी)

सन् १९३२ से १९३७ के कुल
अंक

नोट— इनके अलावा पंजाब के कुछ जिलों के गजेटियर, मद्रु मशुमारी की रिपोर्ट। (अंग्रेजी) में। खालसा ट्रेक्ट सुसायटी और शिरोमणि गुरुद्वारा प्रबन्धक कमेटी के अनेकों ट्रेक्ट (गुरुमुखी) में देखने का भी अवसर मिला उन सबके नाम देने की आवश्यकता नहीं समझी गई।

दान-दाताओं की सूची

| | |
|---|-------|
| श्री शिरोमणी गुरुद्वारा प्रबन्धक कमेटी, अमृतसर | ५०००) |
| स० रघुराजसिंह शिवराजसिंह सुपुत्र स० रणजतसिंह जी गाँव बादल | २०००) |
| स० जोगेन्द्रसिंह जी गाँव भींडवाली | १०००) |
| स० राजेन्द्रसिंह जी " " " | २५०) |
| स० नरेन्द्रसिंह जी " " " | २५०) |
| स० प्रेमसिंह करतारसिंह जी गाँव गोविन्दगढ़ | १०००) |
| स० कपूरसिंह जी (डाक्टर) सुपुत्र स० प्रतापसिंह जी सिद्धू गाँव गोविन्दगढ़ | १०००) |
| पत्नी स० धौकलसिंह जी गाँव गोविन्दगढ़ | १००) |
| स० नारायणसिंह, बिशनसिंह, बसन्तसिंह जी गाँव अजीमगढ़ (अबोहर) | १०००) |
| स० थानासिंह, लखमीरसिंह, जयमलसिंह, भागसिंहजी गाँव हौज़गन्दड़ (फाजिलका) | १०००) |
| स० जोधसिंह नगेन्द्रसिंह जी सुपुत्र स० नारायणसिंह जी गाँव दानेवाला | ५००) |
| पत्नी सरदार साहिबसिंह जी दानेवाला | ५००) |
| सरदारनी प्रतापकौर, धर्मपत्नीस्व० स० बूटासिंह जी दानेवाला | २००) |
| स० बलवन्तसिंह जी गाँव दानेवाला | १२५) |
| स० जसवन्तसिंह जी " " | १२५) |
| स० रणजीतसिंह जी " " | ५०) |
| स० चरनसिंह जी गाँव दानेवाला | ५०) |
| स० सन्तसिंह जी " " " | ५०) |
| स० कोयरसिंह जी " " " | ५००) |
| स० निधानसिंह जी गाँव बाम | ५००) |
| श्री सन्त रामसिंह जी, गुरुद्वारा फाजिलका | ५००) |
| स० पृथ्वीसिंह जी सिद्धू, फाजिलका | ५०) |
| श्री डाक्टर मोहनसिंह जी, फाजिलका | ५) |
| सरदार हरिसिंह जी इन्सपेक्टर महकमा जिरायत, फाजिलका | ५००) |
| स० बचनसिंह जी गाँव बांडीवाली | १०१) |
| स० लालसिंह जी गाँव बांडीवाली | १०१) |
| चौ० मगलूराम देवीलाल जी गाँव बांडीवाली | १००) |
| स० हरिसिंह जी " " " | १००) |
| स० निरंजनसिंह, अजमेरसिंह जी " " | ५१) |
| स० उत्तमसिंह जी " " " | ५१) |
| स० बहालसिंह जी " " " | ५०) |
| स० हजूरसिंह जी " " " | ३०) |
| स० माहला जी " " " | २५) |
| स० गुरुबखशाह जी " " " | |



स्वर्गीय सरदार नन्द सिंह जी

मालिक व संस्थापक

• पंजाबी प्रेस, सदर बाज़ार देहली-६.



स० करतारसिंहजी, गोविन्दगढ़




स० प्रताप सिंह जी सिद्धू, गोविन्दगढ़



श्रीमती ईश्वर कौर व स० जोगिन्द्र सिंह जी भोंडवाली



स० रणजीत सिंह, दिल्ली, वादल



सन्त राम सिंह जी, गुरुद्वारा फाजिलका



स० नारायण सिंह

स० नारायण सिंह जी, अज्जीमगढ़



स० बिशान सिंह

स० बिशान सिंह जी, अज्जीमगढ़



स० बसन्त सिंह

स० बसन्त सिंह जी, अज्जीमगढ़




सरदार रणजीतसिंह टेकसिंह जी, अबलखराना (फाजिलका)



सरदार करतारसिंह जी नम्बरदार, दानेवाला




श्री० दिलीप सिंह सिद्धू , रामपुरा केरुवाला।



महंत सुचासिंह जी, कोट भाई
मेम्बर शि० गु० प्र० कमेटी




स० पूर्णसिंह जी एम-एल-ए, मदीर (फाजिल्का)



सरदार महेन्द्रसिंह जी, महेन्द्र नगर, (बल्लू)



स्वर्गीय सरदार बूटासिंह जी दानवाला



सरदार निधानसिंह जी, वाम (फाजिलका)




ਸੌ ਲਾਲ ਸਿੰਹ ਜੀ, ਭਾਂਡੀਵਾਲਾ



ਸੌ ਬਚਨ ਸਿੰਹ ਜੀ, ਭਾਂਡੀਵਾਲਾ



स० नारायण सिंह जी, दानेवाला



स० ईश्वर सिंह जी, गहोंडोब



B-1422

* हमारा अन्य प्रकाशन *

| | | | | |
|---------------------------------|---|----------------------------------|-----|-----------|
| १. गुरु-मत-दर्शन | — | लेखक : श्री ठाकुर देशराज | ३) | सजिल्द |
| २. आर्थिक कहानियां | — | " " " " | १) | |
| ३. मानव | — | " " बलभद्र ठाकुर | २) | सजिल्द |
| ४. राधा राजन | — | " " " " | ४। | सजिल्द |
| ५. ईसप-नीति-निकुञ्ज भाग २, ३, ४ | — | " " स्व० अध्यापक रामेश्वर 'करुण' | ॥=) | अधिक भाग |
| ६. मेरी पोथी पहला भाग | — | " " रामनारायण मिश्र बी. ए. | ॥=) | |
| ७. " " (छोटा संस्करण) | — | " " " " " " | १=) | |
| ८. " " द्वितीय भाग | — | " " ठाकुर देशराज | १॥) | |
| ९. महात्मा शेखसादी | — | " " स्वरूपसिंह आचार्य | ॥=) | |
| १०. महात्म मेजिनी | — | " " " " | १) | |
| ११. महात्म मार्टिन लूथर | — | " " " " | १) | |
| १२. महर्षि सुक्ररात | — | " " " " | २॥) | |
| १३. व्याकरण विनोद | — | " " " " | ॥=) | |
| १४. धर्म ज्ञान भाग १, २, ३, ४ | — | " " " " | १॥) | चारों भाग |
| १५. राजनीति ज्ञान-कोष | — | " " प्रिन्सोपल छबि दास | १।) | |
| १६. राजनीति-कथामाला | — | " " " " | १) | |
| १७. विज्ञान के चमत्कार | — | " " " " | १) | |
| १८. क्यों क्या कैसे ? | — | " " " " | ॥=) | |
| १९. हिन्दी प्रकाश | — | " " चौ० लवणसिंह बी. ए. | ॥) | |
| २०. संयुक्ताक्षर बोधिनी | — | " " भौमराज भंवौर | ॥) | |
| २१. भले रहो चंगे रहो | — | " " काशीनाथ नारायण त्रिवेदी | ॥) | |
| २२. राष्ट्र की सम्पत्ति | — | " " स्व० डाक्टर हरदयाल एम. ए. | १) | |
| २३. मरु भूमि सेवा कार्य | — | " " स्वामी केशवानन्द | १) | |
| २४. ऊर्ध्वाङ्ग व्याधि विज्ञान | — | " " लेखराम शर्मा अयुर्वेदाचार्य | १।) | |
| २५. सरल चिकित्सा | — | " " " " " " | ॥=) | |
| २६. नेहरू (न्हारवा) योग प्रदीप | — | " " " " " " | =) | |
| २७. तम्बाकू के काले कारनामे | — | " " काशी राम | ॥=) | |
| २८. बाल क्रान्ति गीत | — | " " देवकराम 'सुमन' | =)॥ | |
| २९. पद्यामाला | — | " " अमृतार विद्याभास्कर | ≡) | |
| ३०. इस हाथ करो उस हाथ मिले | — | " " मियां नजीर | ≡) | |

मनेजर

प्रकाशन विभाग

ग्रामोत्थान विद्यापीठ, संगरिया (राजस्थान)